



# Bodleian Libraries

UNIVERSITY OF OXFORD

This book is part of the collection held by the Bodleian Libraries  
and scanned by Google, Inc. for the Google Books Library Project.

For more information see:

<http://www.bodleian.ox.ac.uk/dbooks>



This work is licensed under a Creative Commons Attribution-NonCommercial-  
ShareAlike 2.0 UK: England & Wales (CC BY-NC-SA 2.0) licence.





10171 d.2

= T Text Gr. E. 89 1

= T Text Gr. 1' 1.5



10

11

12

13

14

15

16

17

18

19

20

21

22

23

24

25





Handwritten text at the bottom of the page, possibly a signature or date.



*Black cloth*

ΕΥΘΥΜΙΟΥ ΤΟΥ ΖΙΓΑΒΗΝΟΥ

# ΕΡΜΗΝΕΙΑ

ΕΙΣ ΤΑΣ

ΙΔ' ΕΠΙΣΤΟΛΑΣ ΤΟΥ ΑΠΟΣΤΟΛΟΥ ΠΑΥΛΟΥ  
ΚΑΙ ΕΙΣ ΤΑΣ Ζ' ΚΑΘΟΛΙΚΑΣ

ΝΥΝ ΠΡΩΤΟΝ

ΕΚ ΠΑΛΑΙΟΥ ΧΕΙΡΟΓΡΑΦΟΥ ΕΚΔΙΔΟΜΕΝΗ  
ΜΕΤΑ ΠΡΟΛΟΓΟΥ ΚΑΙ ΣΗΜΕΙΩΣΕΩΝ

ΥΠΟ

ΝΙΚΗΦΟΡΟΥ ΚΑΛΟΓΕΡΑΣ

*Ἀρχιεπισκόπον πρώην Πατρῶν, Διδασκάλον τῆς Α. Υ.  
τοῦ ἐπιδόξου Διαδόχου τοῦ Ἑλληνικοῦ θρόνου ΚΩΝΣΤΑΝΤΙΝΟΥ  
καὶ ἐπιτίμον Καθηγητοῦ τῆς Θεολογίας ἐν τῷ Ἀθῆνῃσι  
Πανεπιστημίῳ*


ΤΟΜΟΣ ΠΡΩΤΟΣ

*Περιέχων τὴν ἐρμηνείαν τῆς πρὸς Ῥωμαίους ἐπιστολῆς,  
τῶν δύο πρὸς Κορινθίους καὶ τῆς πρὸς Γαλάτας*

ΕΝ ΑΘΗΝΑΙΣ

ΤΥΠΟΙΣ ΑΔΕΛΦΩΝ ΠΕΡΡΗ

1887



# ΕΡΜΗΝΕΙΑ

ΕΙΣ ΤΑΣ

ΙΑ' ΕΠΙΣΤΟΛΑΣ ΤΟΥ ΑΠΟΣΤΟΛΟΥ ΠΑΥΛΟΥ

ΚΑΙ ΕΙΣ ΤΑΣ Ζ' ΚΑΘΟΛΙΚΑΣ

EUTHYMII ZIGABENI  
C O M M E N T A R I U S

IN

XIV EPISTOLAS SANCTI PAULI  
ET VII CATHOLICAS

NUNC PRIMUM AD FIDEM CODICIS ANTIQUI  
CUM PROLOGO ET ANIMADVERSIONIBUS

EDIDIT

NICEPHORUS CALOGERAS

*olim Archiepiscopus Patrensis, Magister Serenissimi  
Principis Hellenici CONSTANTINI et Universitatis Athenarum  
Professor honorarius Theologiae*

---

TOMUS PRIOR

*Complectens praefationes et interpretationem Epistolae  
ad Romanos, I et II ad Corinthios et ad Galatas*



ATHENIS

TYPIS FRATRUM PERRI

1887

ΕΥΘΥΜΙΟΥ ΤΟΥ ΖΙΓΑΒΗΝΟΥ

# ΕΡΜΗΝΕΙΑ

ΕΙΣ ΤΑΣ

ΙΑ' ΕΠΙΣΤΟΛΑΣ ΤΟΥ ΑΠΟΣΤΟΛΟΥ ΠΑΥΛΟΥ  
ΚΑΙ ΕΙΣ ΤΑΣ Ζ' ΚΑΘΟΛΙΚΑΣ

ΝΥΝ ΠΡΩΤΟΝ

ΕΚ ΠΑΛΑΙΟΥ ΧΕΙΡΟΓΡΑΦΟΥ ΕΚΔΙΔΟΜΕΝΗ  
ΜΕΤΑ ΠΡΟΛΟΓΟΥ ΚΑΙ ΣΗΜΕΙΩΣΕΩΝ

ΥΠΟ

ΝΙΚΗΦΟΡΟΥ ΚΑΛΟΓΕΡΑ

*Ἀρχιεπισκόπου πρώην Πατρῶν, Διδασκάλου τῆς Α. Υ.  
τοῦ ἐπιδόξου Διαδόχου τοῦ Ἑλληνικοῦ θρόνου ΚΩΝΣΤΑΝΤΙΝΟΥ  
καὶ ἐπ. τίμου Καθηγητοῦ τῆς Θεολογίας ἐν τῷ Ἀθῆνῃσι  
Πανεπιστημίῳ*

---

ΤΟΜΟΣ ΠΡΩΤΟΣ

*Περιέχων τὴν ἐξηγησίαν τῆς πρὸς Ῥωμαίους ἐπιστολῆς,  
τῶν δύο πρὸς Κορινθίους καὶ τῆς πρὸς Γαλάτας*

---

ΕΝ ΑΘΗΝΑΙΣ

ΤΥΠΟΙΣ ΑΔΕΛΦΩΝ ΠΕΡΡΗ

1887



*"Ἦν ποτ' ἀνακτορίησιν Ἀλεξίου ἐννεσίησι  
Γράψεν ἀνὴρ δέλτον θεσπιεπῆς ἱερῆν,  
Ἐκ ζόφου, ἔνθα περ ἦεν, ἐς ἡελίου σέλας αὖτις  
Ἐκπροθοροῦσα Τεῆς βούλει' ἀνακτορίης  
Ἐνδῦναι χεῖρεςσιν. Ἐπεὶ βασιλῆος ἐοῦσα  
Τὸ πρίν, Ἄναξ, καὶ νῦν εὖχετ' Ἄνακτος ἔμεν.*

ΚΩΝΣΤΑΝΤΙΝΩ,

ΤΩ ΕΠΙΔΟΞΩ ΔΙΑΔΟΧΩ,

ΚΑΙ ΕΠΙ

ΧΡΗΣΤΑΙΣ ΤΑΙΣ ΕΛΠΙΣΙ ΚΛΕΙΝΩ,

ΤΩΝ

ΕΛΛΗΝΩΝ ΒΑΣΙΛΕΙ

ΥΨΗΛΟΤΑΤΕ!

Ὁ θεόχριστος Βασιλεὺς καὶ τῶν Ψαλμῶν ὑψηγόρος ὑποφήτης ἀναντίρρητον ἐξαγγέλλει ἀλήθειαν, ὅταν ψάλλῃ «μέντοιγε ἐν εἰκόνι διαπορεύεται ἄνθρωπος». Καὶ ἔστιν ὄντως φανερώτατον ὅτι πᾶς ἕκαστος γίνεται ζωγράφος τῆς ἰδίας τοῦ βίου εἰκόνης, ὡς χρωστήρα μὲν τὴν ἐλευθεραν βούλησιν ἢ προαίρεσιν μεταχειριζόμενος, ὡς χρώματα

δὲ τὰς καλὰς ἢ τὰς κακὰς πράξεις. Ὅθεν εἴτε λαμπρὰ αὕτη καὶ περικαλλὴς τοῖς μεταγενεστέροις παραδίδοται, εἴτε δυσειδὴς καὶ φαύλη, τῆς φιλοτεχνίας ὁ ἔπαινος ἢ τῆς ἀπειροκαλίας ὁ ψόγος εἰς αὐτὸν καὶ μόνον τὸν δημιουργὸν ἀπευθύνεται. Ἐπειδὴ δὲ ἡ τῆς βουλήσεως ἰσχὺς ἢ ἡ σταθερότης τῆς προαιρέσεως, ὧν ἕνεκα προσηλούμενός τις εἰς ὠρισμένα ἀξιώματα ἀποδέχεται ταῦτα ὡς σταθερὸν τῶν πράξεων αὐτοῦ κανόνα, χαρακτηρ κοινῶς ὀνομάζεται, ἔπεται ὅτι ἡ τε βούλησις καὶ ἡ προαίρεσις κατὰ τὴν ποιότητα τῶν ἀξιωμάτων μορφοῦνται, καὶ ὁ χαρακτήρ αὐτὸς κατ' αὐτὰ ὁμοίως ἀποβαίνει καλὸς ἢ κακός, καὶ κατ' ἀκολουθίαν καλὴ ἢ κακὴ καὶ ἡ ὅλη εἰκὼν τοῦ βίου.

ΥΨΗΛΟΤΑΤΕ! Ὁμολογουμένως αἱ ἱεραὶ καὶ θεόπνευστοι Γραφαὶ ἐκ πάντων τῶν ἐπὶ γῆς βιβλίων παρέχουσι τὰ ἀρμοδιώτερα τῶν ὑποδειγμάτων πρὸς μὀρφωσιν τῆς βουλήσεως καὶ προαιρέσεως. Τὰ δὲ ἠθικὰ ἀξιώματα, τὰ τὰς καλὰς καὶ ἀξιεπαίνους ἐφελκόμενα πράξεις, δι' ὧν, ὡς δι' ἀνθηροτάτων χρωμάτων, ὀφείλεις καὶ ΣΥ' νὰ

ζωγραφήσης ἐπὶ τῆς ἡγεμονικῆς τοῦ ΣΟΥ βίου εἰκόνας τοὺς χαρακτηῖρας ἀνδρὸς εὐκλεοῦς, ἐξ ὧν τέως ἐδιδάχθης, ἔμαθες πάντως, ὅτι καὶ ἀφθονώτερα καὶ ὑγιέστερα δύνασαι νὰ ἀρύηται ἀπ' αὐτῶν τούτων πάλιν τῶν θεσπεσιωτάτων τῆς ἀγίας Γραφῆς βιβλίων.

Ἐκ τῆς τούτων μελέτης μέλλει ὄντως νὰ μορφωθῇ ἐν ΣΟΙ (καὶ μορφοῦται θείᾳ συνάρσει ὁσημέραι) τὸ ἡγεμονικὸν ἐκεῖνο τοῦ νοῦ κατὰστημα· τὸ ὑπεροχικὸν τοῦ πνεύματος φρόνημα· τὸ ὑπὲρ τὰ ταπεινὰ τοῦ λογισμοῦ ὕψωμα· τὸ εὐσταθὲς καὶ ἐδραῖον ἐν τοῖς καλοῖς ἔρεισμα· τὸ ἄτυφον ἐν ταῖς εὐτυχίαις· τὸ ψυχαγωγικὸν ἐν ταῖς δυσπραγίαις καὶ εὐέλπι· τὸ ἐλεύθερον καὶ ἀταπείνωτον καὶ ἀδούλωτον ἐν ταῖς ἀπαιτήσεσι τῆς σαρκός. Καὶ συντόμως εἰπεῖν, διὰ τῆς τῶν θείων Γραφῶν μετ' ἐπιστάσεως καὶ εὐσεβοῦς τοῦ φρονήματος μελέτης καθίσταται ἄγαλμα ἀγλαόμορφον καὶ σκεῦος παστῶν τῶν ἀρετῶν καὶ χαρίτων ἀνάπλεων.

Διὰ ταῦτα, ΥΨΗΛΟΤΑΤΕ, τὴν παροῦσαν βίβλον, σοφὴν καὶ γλαφυρωτάτην ἐρμηνείαν περιέχουσαν μεγάλ-

λου καὶ κρατίστου μέρους τῆς θείας Γραφῆς, τίνι ποτὲ ἄλλῳ ἢ ΣΟΙ ἡδυνάμην ἐγὼ νὰ ἀφιερῶσω προεπωδέστερον ; Ἀλλ' εἰς τοῦτο κινουσί με καὶ ἄλλαι ἀφορμαί, ἰσχυραὶ ἐπίσης, ὡς νομίζω, καὶ εὐλογοί, ὧν τὰς μὲν, καίπερ σφόδρα ἐπ' αὐταῖς ἐγκαλλωπιζόμενος, διέρχομαι· τὰς δὲ εὐκαιρον ἡγοῦμαι καὶ ἀπαραίτητον ἵνα μὴ παρασιωπήσω. Καὶ πρῶτον· ὁ τῆς βίβλου ταύτης Συγγραφεύς, πολὺ δια παιδείαν καὶ ἀρετὴν τὸν καθ' ὃν ἤκμασεν αἰῶνα τιμήσας, ἡξιοῦτο τῆς τοῦ Βασιλέως Ἀλεξίου Α' τοῦ Κομνηνοῦ εὐνοίας καὶ οἰκειότητος. Δεύτερον· ὑψηλῶ βασιλικῶ κελεύσματι εἰς σύνταξιν αὐτῆς παρωρμήθη. Τρίτον· βασιλικοῖς ὁμοίως ἀναλώμασιν αὕτη εἰς πλεῖστα ἀντίγραφα ἐπολλαπλασιάσθη, ἵνα ὅ,τι πλείστοις ὠφέλιμος καταστῇ. Καὶ τέταρτον· ὅτι καὶ ὅτε τὸ πρῶτον αὐτῆς μέρος ἐξεδόθη παρὰ Γερμανοῦ ἀνδρός, ἐπὶ παιδείᾳ λίαν ὀνομαστοῦ, δι' αὐτὸ δὴ τοῦτο προσεφωνήθη τῷ Βασιλικῷ τῆς Σαξωνίας Πρίγκιπι, ὅτι Βασιλικὴν εἶχε τὴν ἀρχὴν καὶ καταγωγὴν.

Τί δ' ἄρα; τὸ τοσαύταις βασιλικαῖς χάρισι σεμνυνό-



μενον φιλοπόνημα, νυν, ὅτε δι' ἐμοῦ ἐκ τοῦ βυθοῦ ἀνελ-  
κύεται τῆς λήθης, καὶ μετὰ ὀκτὼ ὁλοκλήρους αἰῶνας  
ἐξανατέλλει διὰ τῆς τυπογραφίας εἰς φῶς πρὸς πλήρω-  
σιν πόθου διακαοῦς πολλῶν ἀξιαγάπτων ἀνδρῶν, δὲν δι-  
καιοῦται ἵνα προσδράμῃ ὑπὸ τὴν σκέπην ΣΟΥ, τοῦ κατ'  
εὐκληρίαν εὐσεβοῦς ἐπιδόξου τῶν Ἑλλήνων Βασιλέως ;

Δέξαι λοιπὸν τοῦτο εὐμενῶς, ὃ νεαρὲ τῆς ἀναθαλλού-  
σης Ἑλλάδος βλαστὲ, καὶ ἀναλόγισαί μοι καλῶς, οἷα  
παρήγαγεν ἐπιστήμης ἔργα ἡ ΣΟΙ πεφιλημένη Πατρίς  
Ἑλλάς, καὶ ὅτε ἤδη ἐτέλει ἐν αὐτῷ τοῦ βίου αὐτῆς τῷ  
μετοπώρῳ. Ἡ μᾶλλον εἶπεν· σκέψαι, τῇ διανοίᾳ ἐκ τού-  
του ἀναγόμενος, ἡλικίᾳ τοῦ ἔαρος αὐτῆς ἡ ἀκμῇ, καὶ ὅση  
ἡ ἀναξιοπάθεια τοῦ τελευταίου αὐτῆς γήρως ! Ἐπὶ ταῦτα  
δὲ τῶν ἀντιθέτων τούτων ἄκρων τὰ σημεῖα, ἦτοι τῆς  
ἀπαραμύλλου τε ἐκείνης δόξης καὶ τῆς σχετλίας κατα-  
πτώσεως τὸ ὄμμα ἐπερείδων, καὶ ἐκ τῆς παραθέσεως  
βαθύτερον τὰ δέοντα λοιπὸν γενέσθαι συνορῶν, νύττε καὶ  
κέντριζε διηνεκῶς τὴν ΣΗΝ φιλοτιμίαν πρὸς τελειοποίησιν  
τῶν ὄντως καλλίστων καὶ ἀρίστων προτερημάτων ΣΟΥ.

Ἡ πανσθενής καὶ πανθαύμαστος τῆς θείας ΜΕΓΑΛΕΙΟΤΗΤΟΣ βουλή, ἥς τοὺς σκοποὺς ἡμεῖς οἱ ἄνθρωποι ἀδυνατοῦμεν ἐξιχνιάσαι, προορίσασα εἰς νέαν ἐν τῷ κόσμῳ ζωὴν τὴν Ἑλλάδα, ὑπερφυῶς ἀνεγέννησεν αὐτήν. Καὶ ἤδη, καίπερ διὰ προσκομμάτων πολλῶν ὁδεύουσα, μεγαλύνεται ὁμῶς, ὥς ὁράς, καὶ κρατύνεται ὁσημέραι, καὶ σὺν Θεῷ τῷ Παντοδυνάμῳ τὴν πρέπουσαν αὐτῆς καθέξει μεταξὺ τῶν ἐλευθέρων ἐν τῷ κόσμῳ ἐθνῶν θέσιν. ΣΟΝ δέ μοι καθήκον νόμιζε τὸ συμμεγαλύνεσθαι καὶ συνυψοῦσθαι, ὅπως ἀπὸ κοινοῦ ἐναρμονίως βαίνητε εἰς πρόοδον. Καὶ καθὼς τὸ ὄνομά ΣΟΥ καὶ ἀπλῶς προφερόμενον μυρίους ἐπὶ μυρίοις ἐξεγείρει παρὰ τοῖς Ἑλλησι στοχασμούς, οὕτω καὶ τὸ πρόσωπόν ΣΟΥ καταγλαϊζέτωσαν ἀρεταὶ τοιαῦταί τε καὶ τοσαῦται, ὅπως καταστῇ τὸ ἰνδαλμα τῆς ἐκείνων ἀγάπης καὶ ἀφοσιώσεως.

Κατορθοῖς δὲ τοῦτο, ΥΨΗΛΟΤΑΤΕ, πρώτιστα μὲν καὶ μάλιστα, ὅταν τῆς ἀμωμήτου ἡμῶν Μητρὸς Ἑκκλησίας τὰ ἱερὰ δόγματα καὶ τὰς ἀποστολικὰς παρα-

δόσεις μετὰ διαθέσεως εἰλικρινοῦς, εὐθύτητος γνώμης καὶ πίστεως ἀδιστακτοῦ καὶ στέργης καὶ ἀποδέχῃσαι. Εἶτα μετὰ τοῦτο, ὅταν τῶν ἐνδόξων ἀνδρῶν τὰς μὲν πράξεις ἐπισταμένως διαμελετᾷς, τὰ δὲ μαθήματα ἐπιμελῶς εἰς τὴν ψυχὴν ἀποθησαυρίζῃς, τὴν δὲ ὑστεροφημίαν ἐπαξίως θαυμάζῃς, καὶ σπουδάζῃς ἐνδεδελεχῶς, ὅπως ἀποβῇς ἐκείνων μιμητὴς τε καὶ ἐφάμιλλος. Ὅταν τῆς ἐν ἀνέσει καὶ ῥαστώνῃ διαγωγῆς προκρίνης πάντοτε τὴν ἐν σπουδαίοις καὶ καματηροῖς καὶ ἀτρύτοις πόνοις ἐπωφελεῇ καὶ δραστηρίαν ἐργασίαν, καλῶς εἰδῶς, ὅτι οὐδὲν κλέος παραμένει χρόνον μακρόν, ἐὰν μὴ ἐπὶ συνεχῶν καὶ ἀκαμάτων στηρίζεται πόνων. « Τα πόνῳ κτηθέντα, λέγει ὁ » μέγας Βασίλειος, ἀγαπᾶται ὢν δὲ ῥαδία ἢ κτῆσις, » τούτων οὐκ ἀσφαλὴς ἢ ἀπόλαυσις ». Ὅταν τῆς ἐν περιφανείᾳ καὶ ἐξωτερικῇ λαμπρότητι ἐφημέρου δόξης προτιμᾷς τὴν διὰ τῶν καλῶν καὶ ὄντως ἀξιεπαίνων κατορθωμάτων παραμόνιμον τιμὴν καὶ ὑπόληψιν. Ὅταν τέλος διεκδικῇς ἐνθέρμως τὴν δικαιοσύνην, τὴν ἀλήθειαν καὶ τὴν ἀθωότητα. Καὶ ἰδιάζουσι μὲν ταῦτα καὶ τὰ τοιαῦτα

παντὶ ἀνθρώπῳ κοινῶς· διότι κοινὴ ἡ φύσις, κοινὰ τε τῆς ἠθικῆς τὰ παραγγέλματα καὶ κοινῆς τῆς προφυλακῆς καὶ ἐπιμελείας θεόμενα. Ἀλλ' εὖ οἶδα ὅτι κατ' ἐξάαιρετον τρόπον καὶ λόγον ἐπιβάλλονται ὡς καθήκοντα ἀπαράβατα τοῖς περιβεβλημένοις τὴν λαμπηδόνα τῆς δόξης τῆς βασιλικῆς, δι' ἧς πάντα τὰ καλὰ τε καὶ τίμια εἰς ὕψος αἰρόμενα καὶ περίβλεπτα καὶ περιβόητα καθιστάμενα, πολλοὺς ἔλκουσι τοὺς μιμητάς.

Ἀσκούμενος λοιπὸν ἐν τούτοις, ὡς δεῖ, πέπειστο, ὅτι σὺν τῇ ὑποκαρδίῳ τῶν Ἑλλήνων στοργῇ καὶ τὴν ἐξ ὕψους ἀντίληψιν ἐξεῖς ἀρωγὸν ἀπροςμάχητον.

Ζώης δέ μοι ἐπὶ μήκιστον, καὶ μηδὲν ΣΕ ποτε τῆς φθονεῖρας Νεμέσεως βάλοι βέλος.


Ἐν Ἀθήναις, τῇ α' Σεπτεμβρίου 1886.

ΤΗΣ ΕΥΣΕΒΕΣΤΑΤΗΣ ΥΜΩΝ ΥΨΗΛΟΤΗΤΟΣ εὐχέτης  
καὶ πρὸς Θεὸν ἱκέτης διάπυρος

† Ὁ Ἀρχιεπίσκοπος πρῶτην Πατρῶν καὶ Ἡλείας

ΝΙΚΗΦΟΡΟΣ Ο ΚΑΛΟΓΕΡΑΣ

ἐξ οὗ ἡ ἐκδοσις.



Νῆκος. (Ὡς εἶπε) γίω τοῦ Σοῦτος  
 Ἰδρυτοῦ τοῦ. Κη' ὁλοκληρώται τὸ βιβλίον  
 τὸ ἐπίστευον, <sup>ἡ</sup> πᾶν τοῦ αἵματος καὶ  
 τοῦ αὐτοῦ. +

**Ε** ΓΡΕΘ ΕΠΙΣΟΛΗ ΚΑΘΟΛΙΚΗ ΠΡΩΤΗ: 555 5 555  
 ΥΠΟΜΕΝΟΣ ΤΗΣ ΕΓΡΕΘ ΕΠΙΣΟΛΗΣ: ΠΟΔΙ ΤΗΣ ΧΕΥΣ ΑΝΑΛΗΤΩΣ  
 ΚΑΙ ΠΟΔΙ ΤΗΣ ΠΕΡΕΣΩΣ: ΚΑΙ ΠΟΔΙ ΤΗΣ ΕΥΠΕΡΕΣΩΣ  
 ΠΕΡΕΣΩΣ ΚΑΙ ΠΟΔΙ ΤΗΣ ΕΥΠΕΡΕΣΩΣ:

[illegible]





## ΠΡΟΛΟΓΟΣ

---

Τὸ παρὸν πόνημα ἐπὶ ὀκτὼ ὁλοκλήρους αἰῶνας ἐν ταῖς Βιβλιοθή-  
καις χειρόγραφον κείμενόν τε καὶ κρυπτόμενον κάλλος ἦν, οὕτως εἰ-  
πεῖν, ἄποπτον, πλοῦτος ἀνόνητος καὶ θησαυρὸς ἀπὸ πολλοῦ μάρτην  
καὶ ποθούμενος καὶ ζητούμενος. Ἄλλ' ἤδη θεῖα συνάρσει εἰς φῶς διὰ  
τῆς τυπογραφίας ἐξανατέλλον καὶ εἰς κοινὴν χρῆσιν προκῦπτον εὐλό-  
γως ἐφέλκεται τὴν περιεργίαν τῶν εὐμούσων καὶ φιλομαθῶν. Ἐπειδὴ  
δὲ ἐν πάσῃ πρωτοφανεῖ μάλιστα παλαιοῦ ἔργου ἐκδόσει ἀπαραίτητοί  
εἰσιν αἱ εἰσαγωγικαὶ προδιατριβαί, προτάσσομεν καὶ ἡμεῖς τῆς βί-  
βλου αὐτοσχεδιάσματά τινα, κατὰ τὸ ἐνὸν τοῖς ἐντευξομένοις χαρι-  
ζόμενοι.

Ὅτε ἡ ἐλληνικὴ αὐτοκρατορία κατελύθη ὑπὸ τῶν Τούρκων, καὶ ἡ  
Κωνσταντινούπολις ἐχλῶ, παντοδαπῶν συμφορῶν νέφη πάσαις ταῖς  
ἐλληνικαῖς χώραις ἐπέπεσον. Οἱ ἱεροὶ ναοὶ ἐβεβηλοῦντο· αἱ πόλεις καὶ  
αἱ κῶμαι ἡρημόουντο· αἱ τέχναι καὶ αἱ ἐπιστῆμαι κατηργοῦντο· ἡ ἐμ-  
πορία καὶ ὅσα εἰς ὄλβον καὶ βίου ἡμέρωσιν συνέτεινον, ἐξηφανίζοντο·  
ὁ παλαιὸς τῶν Ἑλλήνων πολιτισμὸς ἐθάπτετο ὑπὸ τὰ ἐρείπια τῆς  
πεσούσης αὐτοκρατορίας καὶ τοῦ ἐλληνικοῦ λαοῦ ἄλλοι μὲν εἰς δου-  
λείαν ἀπήχθησαν καὶ δίκην κτηνῶν διεπράθησαν, ἄλλοι δὲ εἰς ἐξω-  
μοσίαν τῆς ἀγιωτάτης πίστεως πολυειδῶς ἐβιάσθησαν, ἀναρίθμητοι  
δὲ ἔργον μαχαίρας ἐγένοντο. Συνελόντι δ' εἰπεῖν, αἱ φρικωδέσταται  
Ἑριννύες κατωρχοῦντο νῦν ἀδεῶς ἐν τῇ τῶν Χαρίτων χώρᾳ, καὶ  
οὐδὲν τῆς φυγῆς σωστικώτερον ὑπελείπετο. Καὶ ἔφευγον ὄντως προ-  
τροπάδην ὅσοι ἠδύναντο, οὐδενὸς ἄλλου ἄλλ' ἢ σωτηρίας ἀπλῆς τῇ  
φυγῇ τυχεῖν ἐπιποθοῦντες. Ἐν τοῖς φυγάσι κατελέγοντο καὶ πλείστοι  
λογάδες ἄνδρες, τῆς ἐλληνικῆς σοφίας καὶ ἐπιστήμης μύσται θεσπέ-  
σιοι καὶ τῶν λόγων ἐρασταὶ ἀκραιφνέστατοι. Οἷς μετὰ τὸ ναυάγιον  
μέλημα ἐγένετο διακαὲς τὸ περισῶσαι ἐκ τῶν τιμαλφεστέρων τῆς

ναυαγησάσης πατρίδος συντριμμάτων ὅ,τι ἂν συγχωρήσειεν ἡ περίστασις. Ἦσαν δ' αὐτοῖς τοιαῦτα τὰ μνήμης αἰδίου καὶ κλέους ἀλήκτου δημιουργήματα τῆς ἑλληνικῆς εὐφυΐας τε καὶ φιλοπονίας. Καὶ δὴ οἱ περίπυστοι ναυαγοὶ περιπαθῶς ταῦτα περιπτυσσόμενοι ἄλλοι μὲν ἀλλαχοῦ διεσπάρησαν, οἱ δὲ πλεῖστοι εἰς τὴν φιλόμουσον τῆς Ἰταλίας ἐπεραιώθησαν χώραν. Ἐκεῖ ἄσυλον εὐρόντες ἰδρυσαν ταῖς φυγαδευθείσαις Μούσαις, ἀποτροπιαζομέναις φύσει τῆς τυραννίδος τὴν εἰδεχθεστάτην μορφήν, ἱερὰ ἐνδαιτήματα. Καὶ γὰρ ἕκαστος αὐτῶν εἴτε πρὸς πορισμὸν τῶν χρεωδεστέρων τοῦ βίου, εἴτε διὰ τὴν πρὸς τὰς μαθήσεις στοργὴν καὶ τὴν πρὸς τὰς μελέτας ἔξιν, εἴτε ὅπως ἀνακουφίῃ τὸ ἐπὶ τῇ στερήσει τῆς πατρῴας γῆς ἄλγος, κατέστησεν ἀληθῶς τὸν ἑαυτοῦ οἰκίσκον ἐστίαν καὶ πρυτανεῖον λόγων καὶ ἐμύει ἄλλοθρόους τῆς ἑλληνικῆς σοφίας τὰ μυστήρια. Ἦδη τὸ πρῶτον δι' αὐτῶν ἐγένετο τοῖς Ἑσπερίοις καταληπτὴ ἡ τῇ ἑλληνικῇ γλώσσῃ συμπεφυκυῖα ἁρμονικὴ χάρις καὶ πλαστικὴ δύναμις, δι' ὧν τὰ μὲν ὑποκείμενα τῆς ἀνθυφειστώσης φύσεως λαμβάνουσιν ἐπιχαρίτως ψυχὴν, αἱ δὲ ἀφηρημέναι τῆς φιλοσοφίας ιδέαι ἀγαλματῶδες σῶμα. Τύχῃ δὲ ἀγαθῇ, συνέβη κατ' ἐκείνους τοὺς χρόνους καὶ τῆς τυπογραφίας ἡ ἀνακάλυψις· ἐξ οὗ τὰ χειρόγραφα τῶν ἐλλήνων Συγγραφέων, τῶν τε καθ' ἡμᾶς καὶ τῶν θύραθεν, ἃ οἱ ἐλλόγιμοι φυγάδες περιέσωσαν, εἰς μυριάδας ἀντιτύπων ἐπολλαπλασιάζοντο καὶ ἀνὰ πάσας τῆς Ἑσπερίας τὰς χώρας ἐξηπλοῦντο. Τοῦτο τί ἄλλο εἶχεν ἂν τις καλέσαι ἢ ἱριδα μετὰ τὸν κατακλυσμὸν; Οὕτω, φιλομαθέστατὲ ἀναγνώστα, ἡ τοῦ Θεοῦ ἀνεξιχνίαστος καὶ ἀνεξερεύνητος βουλή τε καὶ πρόνοια ἐκ τῆς καταστροφῆς τῆς Ἀνατολῆς κάλλιστον παρσκευάζει τῇ Δύσει δῶρον. Ἐκ γὰρ τῆς ἀκτινοβολήσεως τῶν ιδεῶν τῶν σοφῶν τῆς Ἑλλάδος ὁ μὲν ζόφος ὁ μεσαιωνικὸς διεσκεδάσθη, νέα δ' ἐκτοτε ἀνέτειλιν ἐποχὴ, ἡ τῆς Ἀναγεννήσεως (α).

(α) Ὁ περιώνυμος βρεταννὸς ἱστορικός Γίββων, ὁ ἐνιαχοῦ τῆς ἑαυτοῦ ἱστορίας πικρότερον τοῦ δέοντος τοῦ τε λαοῦ καὶ τῶν ἀρχόντων τοῦ Βυζαντίου Κράτους καταπτόμενος γράφει· «Der Türken Waffen beschleunigten die Flucht der Musen; aber » zittern müssen wir bei dem Gedanken, dass Griechenland mit seinen Schulen und Büchersammlungen, hätte überwältigt werden können, ehe Europa » aus der Flut der Barbarei hervorgegangen war; dass der Saame der Wissenschaften von den Winden hätte zerstreut werden können, ehe Italiens » Boden zu seiner Aufnahme zubereitet war». Τοῦτέστι· «τὰ ὅπλα τῶν Τούρκων » ἐπετάχυναν ἀναντιρρήτως τῶν Μουσῶν τὴν φυγὴν. Ἀλλ' ἡμεῖς κατ' ἀνάγκην φρικτῶ-

Ἐν τοῖς δοκιμωτέροις τῶν τῆς ἐκκλησιαστικῆς τῶν Ἑλλήνων φιλολογίας συγγραμμάτων, ὅσα κατὰ τὰ πρῶτα τῆς εὐρέσεως τῆς τυπογραφίας ἔτη ἐξετυπώθησαν, καὶ κατόπιν αὖθις ἐν ἀλλεπαλλήλοις ἐκδόσεσι πολλαχοῦ ἀνεφάνησαν, εὐρίσκομεν καὶ τὰ τοῦ ἡμετέρου ΕΥΘΥΜΙΟΥ, τοῦ ἐπονομαζομένου ΖΙΓΑΒΗΝΟΥ. Ἀλλὰ περὶ τούτων μὲν καὶ ὕστερον ὁ λόγος. Ἐνταῦθα δὲ νῦν εὐκαιρον ἡγούμεθα εἰς τὰ τοῦ βίου αὐτοῦ ἐνδιατρίψαι, ὅσον αἱ δεδομέναι πηγαὶ ἐπὶ τοῦ παρόντος ἐπιτρέπουσιν.

ΕΥΘΥΜΙΟΣ ὁ ΖΙΓΑΒΗΝΟΣ ἐγεννήθη πιθανῶς περὶ τὴν ἐνδεκάτην ἑκατονταετηρίδα μεσοῦσαν. Ἦκμαζε δὲ ἐπὶ αὐτοκράτορος Βυζαντίου Ἀλεξίου Α' τοῦ Κομνηνοῦ, καί, ὡς φαίνεται, ἐκείνου τελευτήσαντος, τὸ ζῆν αὐτῷ ἐπεξετάθη ἔτι. Ἀνηγορεύθη δὲ ὁ Ἀλέξιος αὐτοκράτωρ τῷ 1081, καὶ βασιλεύσας ἔτη ἑπτὰ καὶ τριάκοντα ἐτελεύτα τὸν βίον τῷ 1118. Ἡ δὲ περιαδομένη μακρὰ καὶ ἄπλαστος κατὰ τὸν βίον φιλία τοῦ ἡμετέρου Εὐθυμίου πρὸς τὸν περιώνυμον τοῦ Ὀμήρου ὑπομνηματιστὴν καὶ κλεινὸν τῆς Θεσσαλονίκης ἀρχιεπίσκοπον Εὐστάθιον, ὡς συνταράσσουσα ἀμφοτέρων τὸν τῆς βιώσεως χρόνον, πάντῃ πάντως ἀστήρικτος ἐκληπτέα καὶ ἀνυπόστατος. Οὐκ ἄσκοπον δ' ὅλως, ἴσως οὐδ' ἄμουσον, ὡς ἐν παρόδῳ, ἐπεξελθεῖν καὶ τοὺς λόγους, ἐξ ὧν προῦκυψε τὸ πλάστον τοῦτο, ἀλλὰ χαρίεν ἄλλως ἐπεισὶδιον τοῦ βίου τῶν διασημοτάτων τούτων τοῦ μεταγενεστέρου Ἑλληνισμοῦ ἀνδρῶν.

Μέχρις ἡμῶν περιεσώθη γλαφυρά τις μονωδία, ἣτις παρ' Εὐθυμίου μὲν τινος ἐν Κωνσταντινουπόλει ἐπὶ τῷ τάφῳ τοῦ ἀρχιεπισκόπου Θεσσαλονίκης Εὐσταθίου μετ' ὀλίγας ἀπὸ τῆς ταφῆς αὐτοῦ ἡμέρας ἀπαγγελθεῖσα, καὶ ὡς ἔργον γνήσιον τοῦ ἡμετέρου Εὐθυμίου ἡμαρτημένως θεωρηθεῖσα, τοῖς τούτου συνήθως συγγράμμασι συνεξεδίδοτο (α). Ἐν αὐτῇ μετὰ πάθους ἐκδηλοῦται ἡ τοῦ ὀμιλοῦντος πρὸς

---

» μὲν φανταζόμενοι τὴν μὲν Ἑλλάδα σὺν ταῖς Σχολαῖς αὐτῆς καὶ ταῖς Βιβλιοθήκαις ὑποδουλωθεῖσαν, πρὶν ἢ ἐξέλθῃ ἡ Εὐρώπη ἐκ τοῦ κλύδωνος τοῦ βαρβαρισμοῦ, τὰ δὲ τῶν ἐπιστημῶν σπέρματα ὑπὸ τοῦ χειμῶνος ἐξαφανισθέντα, πρὶν ἢ τὸ τῆς Ἰταλίας ἔδαφος πρὸς ὑποδοχὴν αὐτῶν παρασκευασθῇ». (Τόμ. ΙΓ', σελ. 277 κατὰ τὴν γερμανικὴν μετὰφρασιν. Ἐκδ. Βιέννης 1792). — (α) Αὕτη ἐπιγράφεται οὕτω· *Μονωδία τοῦ σοφωτάτου κυρίου Εὐθυμίου ἀναγνωσθεῖσα ἐπὶ τῷ τάφῳ τοῦ ἀγιωτάτου Θεσσαλονίκης κυρίου Εὐσταθίου μετὰ τινος ἡμέρας τῆς αὐτοῦ τελευτῆς.*

τόν ἄρτι τετελευτηκότα στοργή, καὶ τῆς εἰλικρινοῦς φιλίας δείγματα ἀναφέρονται αἱ τούτου πρὸς ἐκείνον ἐπιστολαί, φακέλλους ὅλους, κατὰ τὸν λέγοντα, ἀπαρτιζοῦσαι (α). Ἐκ τούτου τοίνυν ἡ εὐπλαστος φαντασία τοὺς κρατίστους καὶ ἐπισημοτάτους τῶν θείων Γραφῶν καὶ τῶν ὁμηρικῶν Ἐπῶν ὑπομνηματιστὰς ἐπιχαρίτως παρέστησεν ὡς ξυνωρίδα σεμνὴν καὶ θεσπεσίαν ἐν ἱερῷ φιλίας δεσμῷ ὁδεύουσαν τοῦ βίου τὸ στήδιον. Πλὴν ἄλλ' ἐξ ἀκριβεστέρας τοῦ χρόνου ἐρεύνης ἡ ὑπόληψις ἐξελέγχεται ἀπᾶδουσα ὅλως πρὸς τὴν ἀλήθειαν. Ὁ Εὐθύμιος ἐγένετο τῷ βασιλεῖ Ἀλεξίῳ γνωστὸς μεθ' ἐν ἀπὸ τῆς βασιλείας αὐτοῦ ἔτος, ἥτοι περὶ τὸ 1083, ὡς ὁ λόγος ἐφεξῆς δείξει σαφέστερον. Ὅτι δὲ τότε οὐ πᾶν που νέος τὴν ἡλικίαν ἐτύγχανεν ὢν, ἀλλ' ἤδη καθεστηκώς, ἴσως δὲ καὶ προβεβηκώς, ἐκ τῆς ἀνατεθείσης αὐτῷ παρὰ τοῦ βασιλέως ἐντολῆς φανερόν (β). Ἀλλὰ καὶ δοθέντος, ὅτι ὁ χρόνος τοῦ βίου ἐπεξετάθη τῷ Εὐθυμίῳ μέχρι τοῦ 1120, ἡ ἐπὶ μίαν ἔτι, ἡ, τὸ μείζον, δύο ἐνιαυτῶν δεκάδας, πάλιν οὗτος τοῦ Εὐσταθίου προετελεύτα, ἐν ἔτει 1194 τὸν βίον μεταλλάξαντος κατὰ τὰς μᾶλλον διηκριβωμένας γνώμας. Ὡστε ἡ μονωδία ἐκείνη ἄλλω τινὶ Εὐθυμίῳ ἀποδοτέα ἐξάπαντος, μεταγενεστέρῳ τοῦ ἡμετέρου, ὅς πάντως καὶ ἐστὶν ὁ τῆς θεσσαλικῆς πόλεως Ὑπάτης (Νέων Πατρῶν τότε καλούμενης) ἐπίσκοπος, πρὸς ὃν καὶ δύο τοῦ Εὐσταθίου φέρονται ἐπιστολαί.

Καὶ ταῦτα περὶ τοῦ καθ' ὃν ὁ Εὐθύμιος ἤκμασε χρόνου.

Περὶ δὲ τοῦ τίνες αὐτοῦ οἱ γεννήτορες καὶ ἡ πατρὶς, ἐν οἷς διέτριψε παιδευτηρίοις καὶ παρὰ τίσιν ἐξεπαιδεύθη διδασκάλους ἡμεῖς μὲν ἐπὶ τοῦ παρόντος ἀκριβῶς εἰπεῖν οὐκ ἔχομεν, παρ' εἰδότος δὲ σφόδρα μαθεῖν ἐφιέμεθα. Ἀλλως δὲ οἱ τοῦ ἥθους καὶ τοῦ πνεύματος αὐτοῦ χαρακτῆρες ἀποτυποῦνται ἡμῖν ἐναργῶς λίαν ἐν τοῖς περισωθεῖσι τῶν ἔργων αὐτοῦ, ἐξ ὧν μετ' ἀσφαλείας τεκμαιρόμεθα, ὅτι καὶ φύσεως ἔτυχε κατ' εὐκληρίαν ὁ ἀνὴρ γενναῖος καὶ νοῦν περὶ τὰς μαθήσεις ἔλαχε δεξιὸν καὶ ἐπιμελείᾳ ἐχρήσατο συντόνῳ, ὧν ἕνεκα καλοὺς καὶ ἀφθόλους συνεκομίσατο τοὺς καρπούς. Ὅθεν ταχέως ὥφθη τῆς μὲν γραμματικῆς εἰς ἄκρον ἐληλακώς, τῆς δὲ ῥητορικῆς μελέτην καὶ τρι-

(α) « Παρ' ἐμοὶ δὲ ἄρα καὶ φακέλλοι πολλοὶ τῶν ἐπιστολῶν, σοφίαν τε πολλὴν ἐμπε-  
» φορτισμένοι καὶ κακίαν ἅπασαν στηλιτεύοντες ». — (β) Ἄνν. Κομν. Ἀλεξιάδ. βιβλ.  
» ΙΕ', σελ. 1176, ἔκδ. Migne. « Καὶ γὰρ μοναχόν τινα Ζιγαδηνόν καλούμενον . . .  
» μεταπεμφάμενος (ὁ βασιλεὺς Ἀλέξιος) ἐπέταξεν ἅπασας τὰς αἵρέσεις ἐκθέσθαι ἐκάστην  
» ἰδίᾳ, καὶ αὐτὴν δὴ τῶν Βογομίλων τὴν αἵρεσιν ».

θὴν οὐκ ἀγεννῇ πεποιηκώς, τῆς δὲ θεολογίας πάντων τῶν αὐτῷ συγχρόνων εἰδημονέστερος. Τὰ δὲ φυσικὰ τε ταῦτα καὶ ἐπίκτητα προτερήματα περίπυστον, ὥς εἰκός, κατέστησαν αὐτὸν πανταχοῦ καὶ περιλάλητον. Καὶ δὴ ἡ περὶ αὐτῶν φήμη ἐπιφοιτήσασα καὶ εἰς τὸν περιφανῆ οἶκον τοῦ Καίσαρος Ἀνδρονίκου, τοῦ τὴν σειρὰν τοῦ γένους εἰς τοὺς Δούκας ἐκείνους ἀναφέροντος, οὐ ἡ θυγάτηρ Εἰρήνη σύζυγος τοῦ βασιλέως Ἀλεξίου ἐγένετο, γινώριμον ἐν αὐτῷ τὸν ἡμέτερον Εὐθύμιον ἐποίησεν. Καθ' ἃ δ' ἡ κλεινὴ Ἄννα ἱστορεῖ, ἐν τῷ οἴκῳ τούτῳ ὁ Ζιγαβηνὸς κατέστη γνωστὸς καὶ τῷ ἑαυτῆς πατρὶ Ἀλεξίῳ τῷ αὐτοκράτορι, ὃς τῆς περὶ τοὺς λόγους δεινότητος αὐτοῦ ἐκ τοῦ σύνεγγυς πείραν λαθὼν, αἰεὶ εἶχε δι' εὐνοίας (α). Ἐνταῦθα τοῦ λόγου γενόμενοι, κατὰ νοῦν λαβόντες ἔνθεν μὲν τὴν ἐν μαθήσεσιν ὑπεροχὴν τοῦ ἀνδρός καὶ τὴν πρὸς αὐτὸν φιλίαν καὶ εὐνοίαν τῶν κρατούντων, ἐτέρωθεν δὲ τὴν σταθερὰν αὐτοῦ καθ' ἅπαντα τὸν βίον ἐν τῇ τῶν ἀπλῶν μοναχῶν τάξει ἐγκαρτέρησιν, ἐπειγόμεθα ἐπευφημῆσαι αὐτῷ μάλιστα χαρακτῆρος ἐπαινετὴν εὐστάθειαν καὶ ἐπιστήμης ζῆλον διακαέστατον. Καὶ γὰρ ἐκ τῶν εἰρημένων διδασκόμεθα σαφῶς, ὅτι ὁ Εὐθύμιος τὴν ἐν ἡσυχίᾳ περὶ τοὺς λόγους διατριβὴν, ἥς καρπὸς τά τε ἄλλα καὶ τὸ μέγα τοῦτο καὶ ἡμῖν λίαν προσφιλὲς εἰς τὴν καὶνὴν Διαθήκην ὑπόμνημα, ὑπερτέραν ἡγεῖτο τῶν ἐν βαθμοῖς ἐκκλησιαστικοῖς τε καὶ πολιτικοῖς ὑπεροχῶν, οἷς τῶν αὐτῷ συγχρόνων οἱ πλεῖστοι σεμνύνειν ἑαυτοὺς παντὶ τρόπῳ ἐσπούδαζον. Καὶ πῶς ἂν ἄλλως εἶχεν ὁ ἀνὴρ μνήμην ἀοίδιμον ἐπὶ παιδείᾳ καταλιπεῖν, ὅτε οἱ εἰς τὰς μελέτας ἐνδελεχῶς καὶ μετ' ἀμετεωρίστου τοῦ νοῦ ἐγκύπτοντες καὶ ἐρωτικῶς ταῖς θεσπεσίαις Μούσαις προσομιλοῦντες, αὐτοὶ καὶ μόνοι εἰς τὰ τῆς ἐπιστήμης ἄδυστα εἰσάγονται;

Ὁ Εὐθύμιος, καίπερ ἀνὴρ ἐλλόγιμός τε καὶ περίβλεπτος γενόμενος, ὅμως ὥς μοναχὸς συνωδᾷ τοῖς τὰ τῆς μοναχικῆς πολιτείας διέπουσι νόμοις ὥφειλεν ἀνήκειν ἐνί τινι τῶν Μοναστηρίων. Τοιοῦτο δ' ἐξελέξατο τὸ κατὰ τὴν Κωνσταντινούπολιν τῆς Περιβλέπτου, ὃ ἡ

(α) Ἀλεξιάδ. βιβλ. ΙΕ', σελ. 1176. « Καὶ γὰρ μοναχὸν τινὰ Ζιγαβηνὸν καλούμενον » γνωστὸν μὲν τῇ δεσποίνῃ καὶ πρὸς μητρός ἐμῇ μάμμη, καὶ πᾶσι τοῖς τοῦ ἱεροῦ καταλόγου, γραμματικῆς δὲ εἰς ἄκρον ἐληλακότα καὶ ῥητορικῆς οὐκ ἀμελέτητον ὄντα. καὶ » τὸ δόγμα ὡς οὐκ ἄλλος τις ἐπιστάμενον, τοῦτον ὁ αὐτοκράτωρ μεταπεμψάμενος κέξ. ».



Κομνηνὴ Ἄννα ἀποκαλεῖ περιώνυμον (α). Ἐκεῖτο δὲ τοῦτο κατὰ τὴν συνοικίαν, τὴν πάλαι μὲν Ψάμμαθα καλουμένην, νῦν δὲ Ψωμαθεῖα. Παρὰ δὲ τῶν Τούρκων ὀνομάζεται « Σουλὸν Μαναστήρ » (Ἰδῶτων Μονή). Ὅτι δὲ συγκατελέγετο τῇ χορείᾳ τῆς ἀδελφότητος τοῦ Μοναστηρίου τούτου ὁ Εὐθύμιος μαρτυρεῖται ἐκ τινος τῶν συγγραμμάτων αὐτοῦ, οὕτως ἐπιγεγραμμένου· « *Στηλιτευτικὸν* τῆς αἱρέσεως » τῶν Βογομίλων . . . Εὐθυμίου μοναχοῦ, τοῦ ἀπὸ τῆς σεβασμίας Μο-  
 » νῆς τῆς Περιβλέπτου ». Δέον δ' ἐνταῦθα εἰπεῖν ὅτι τοῦ συγγράμματος τούτου μικρόν τι ἀπόσπασμα, ἄρτι ἀνακαλυφθέν, κατακεχώρι-  
 σται ἐν ἀρχῇ τοῦ ΡΛΑ' Τόμου τῆς ἐν Παρισίοις ἐκδόσεως τῶν Ἑλ-  
 λήνων Πατέρων ὑπὸ Μιγνίου. Εἰ τὸ ὅλον τοῦ πονήματος ἀνευρίσκετο καὶ ἐξεδίδετο, πολλὰ πάντως σκοτεινὰ τοῦ βίου τοῦ Συγγραφέως μέρη περιχυγασθῆναι ἔμελλον. Ἀλλὰ καὶ τὸ ἤδη ἐκδοθὲν ἀποσπασμάτιον περισπούδαστον ἡμῖν ἐστὶ καὶ ἀσπάζσιον, ἐφ' ᾧ χάριτας ἔχο-  
 μεν τῷ εὐρόντι τε καὶ ἐκδόντι. Ἐξ αὐτοῦ γὰρ μανθάνομεν, ὅτι ὁ Εὐθύμιος ἀπεδήμησεν ἐκ Κωνσταντινουπόλεως εἰς Ἱεροσόλυμα χάριν προσκυνήσεως τῶν ἱερῶν Τόπων· ὅτι ὁδοιπορῶν εὔρε κατὰ τύχην συν-  
 οδίτην Βογόμιλόν τινα, σχῆμα φέρόντα μοναχοῦ, παρ' οὗ πρῶτον ἤδη καὶ ἤκουσε περὶ βογομιλικῆς αἱρέσεως, ὡς καὶ περὶ τινων παρ' αὐτῆς πρεσβευομένων δογμάτων, καὶ ὅτι ἐπανακχύψας ἐκ τῆς ἀγίας Γῆς ἐν τῷ αὐτῷ πάλιν τῆς Περιβλέπτου Μοναστηρίῳ διέτριβεν (β).  
 Ἔτι πρὸς τοῦτοις καὶ τὸν χρόνον, καθ' ὃν ὁ Ζιγαβηνὸς τὴν εἰς τοὺς ἱεροὺς Τόπους πορείαν ἐπορεύετο, ἐπ' ἀκριβὲς ὡς ἔγγιστα δίδωσιν ἡμῖν ὀρίσαι τὸ εἰρημένον ἀποσπασμάτιον. Τῆς μὲν γὰρ Κομνηνῆς Ἄννης λεγούσης ὅτι ὁ αὐτοκράτωρ Ἀλέξιος, τὸ πρῶτον τῆς ἑαυτοῦ βασιλείας διανύων ἔτος τοὺς αἱρετικούς Βογομίλους ἀνεκάλυψε (γ), τοῦ δὲ Ζιγαβηνοῦ ἐκλαθόντος τὸ τυχαῖον ἐκεῖνο τοῦ αἱρετικοῦ συν-  
 ἀντημα ὡς κατὰ θεῖαν νεῦσιν καὶ πρόνοιαν αὐτῷ γεγονός, ἵνα ἐξε-

(α) Ἀλεξιάδ. βιβλ. Γ', ἐν ἀρχῇ.— (β) Στηλιτευτ. « Ἐκ τῆς ἀποδημίας τῶν Ἱερο-  
 » σολύμων ἐπανελθὼν ἐν τῷ εὐαγεῖ Μοναστηρίῳ τῆς Περιβλέπτου εὔρον τὸν ταπεινόν  
 » μου μαθητὴν κίξ. ». — (γ) Ἀλεξιάδ. βιβλ. ΙΕ', σελ. 1168. « Μετὰ ταῦτα τοῦ ἔτους  
 » διηπεύοντος τῆς βασιλείας αὐτοῦ μέγιστον ἐπεγείρεται νέφος αἱρετικῶν . . . μήπω  
 » πρότερον ἐγνωσμένον τῇ Ἐκκλησίᾳ . . . Τοῦτο τὸ ἔθνος (τῶν Βογομίλων) τοιοῦτον  
 » ὃν δυσφορώτατον, ὡς περ ὄφιν ἐμφολεύοντα, τῇ χειρὶ ἐπωδῶν ἱυγξιν ἀπορρήτοις ὁ ἐμός  
 » πατὴρ εἰς φῶς ἐξεκαλέσατο ».

γείρη αὐτοῦ τὴν προσοχὴν (α), εἰκότως συμπεραίνομεν, ὅτι ἡ πορεία αὕτη συνέβη περὶ τὸ 1080. Ἔστι δ' ὁμοίως εἰχῆσαι, ὅτι αὐτὸς πρῶτος ἐξιχνίασέ τε τὸ ὑπονεμόμενον αἰρετικὸν μίσμα καὶ κατεφώρασεν. Ἐπανελθὼν γὰρ ἐξ Ἱεροσολύμων εἰς τὴν τῆς Περιβλέπτου Μονὴν εὔρεν ἐν αὐτῇ ἕνα τινὰ τῶν ἑαυτοῦ μαθητῶν, ἰδιώτην ὄντα, ὡς αὐτὸς λέγει, καὶ ἀγράμματον, ὃς συναρπασθεὶς ἐν τῷ μεταξὺ τοῖς τῶν Βογομίλων φρονήμασι « μηδόλως Θεὸν ἐν οὐρανοῖς ἐπίστευεν, ἀλλὰ » τὸν ἄρχοντα τοῦ κόσμου τούτου, ἥτοι τὸν Σατανᾶν ». Δι' αὐτοῦ δὲ οὐ μόνον τὰς ὑπονοίας, ἀς καθ' ὁδὸν εἶχε λαβὼν, ἐπεθεβαίωσεν, ἀλλὰ καὶ πληροφορίας σαφεῖς περὶ τῆς αἱρέσεως ἔσχεν (β).

Ποιούμενος δ', ὥσπερ εἴρηται, ἐν τῷ τῆς Περιβλέπτου Μοναστηρίῳ τὰς διατριβὰς ὁ Εὐθύμιος, οὐ μόνον αὐτὸς πᾶσιν δυνάμει λόγῳ τε καὶ ἔργῳ ἡμύνετο ὑπὲρ τῆς ἀληθείας, ἀλλὰ καὶ τῶν ἐν αὐτῷ μοναχῶν ἐν τούτῳ δὴ τῷ ἁγῶνι ἐδραῖον ἀπέφαινε τὸ φρόνημα ὑπὲρ

---

(α) Στηλιτευτ. « Τὸ δὲ τοῦ τοιοῦτου κυνός (οὕτως ἀποκαλεῖ τὸν συνοδοιποροῦντα » αὐτῷ αἰρετικὸν Βογόμιλον ὁ Εὐθύμιος, ὡς ἀρνούμενον τὸ τῆς ἀναστάσεως τῶν νεκρῶν δόγμα), συνάντημα ἐκ θείας οἰκονομίας συνέβη εἰς ἐμὲ γενέσθαι, πρὸς τὸ διεγεί-  
» ραί μου τὸν νοῦν εἰς ἀκρίθειαν καὶ προσοχὴν τῶν τοιούτων ἀσεβῶν ». — (β) Αὐτόθι.  
« Ὁ μαθητὴς μου, εὐνοϊκῶς ὥσπερ διακεείμενος πρὸς με καὶ τὸ ἀγαθὸν δῆθεν, ὅπερ  
» μεμάθηκεν εἰς ὠφελειαν αὐτοῦ, ὡς ὑπελάμβανεν ὁ ἄθλιος, βουλόμενος καμὲ, ὡς ἐξ  
» ἀγάπης, τοῦτο διδάξαι, ἵνα μὴ ἄμοιρος καταληφθῶ τῆς πρὸς σωτηρίαν φερούσης  
» ὁδοῦ, ὡς ὑπενόει, τὰ τῆς εὐσεβείας χάριν ὠφελείας μου βλάβημα ῥήματα ἐπιμε-  
» λῶς ἀνεδίδασκέ με, ὅσα παρ' αὐτῶν μεμάθηκεν. Ἐγὼ δὲ τούτων ἀκούσας, καὶ τὴν  
» πλάνην, ἣν ὑπέστη συνείς, διεγυγερμένον ἔχων τὸν νοῦν εἰς ταῦτα ἐκ τῆς τοῦ κακοῦ  
» συνοδίου διαλέξεως, καὶ χαριεντιζόμενον προσωπεῖον αὐτῷ ὑποδείξας, τοὺς διδασκά-  
» λους ἐκείνης παρεκάλουν αὐτὸν ἐπιμελῶς ὑποδείξαι μοι, ὡς κρείττονος ὠφελείας λέγων  
» παρ' αὐτῶν ἀμφοτέροι ἐπιτευξώμεθα· σὲ γάρ, μήπω τὴν τοιαύτην διδασκαλίαν ἀκριδῶς  
» διεγνωκότε, διδασκαλὸν ἔχειν ταύτης ἀδύνατον. Καὶ ὅς, μηδὲν περὶ τούτου ἀναβαλό-  
» μενος, χαίρων χαίροντας αὐτοὺς ὡς μέγα τι καὶ θεῖον δῶρημα ἐμοὶ τούτους προσέφε-  
» ρεν, ἐν τῇ τοιαύτῃ Μονῇ τότε αὐτοὺς ὑπάρχοντας. Ἐγὼ δὲ καὶ εἰς αὐτοὺς τὴν ὑπόκρι-  
» σιν μὴ παραιτησάμενος, πατέρας ἐκάλουν καὶ διδασκάλους τοὺς ἀσεβεῖς καὶ ἀπατεῶ-  
» νας· ἄλλως γὰρ οὐκ εἶχον πῶς διαγνῶναι τὰ τῆς ἀσεβείας αὐτῶν μυστήρια. Ἡμέρας δὲ  
» τινὰς ἐν τῷ κελίῳ μου ἔχων αὐτοὺς διελεγόμεν. . . Τούτους γοῦν, οὓς εὖρον, τέσσαρας  
» ἀσεβεῖς διδασκάλους ἐν τῇ προδηλωθείσῃ Μονῇ τῆς Περιβλέπτου φανερώσας, καὶ χωρι-  
» σθέντας ἀπ' ἀλλήλων ἰδίᾳ ἕκαστον αὐτῶν φανερῶς ἡμῖν ἐξεῖπεῖν κατηνάγκασα. Ὁ πρῶ-  
» τος οὖν αὐτῶν ἐρωτηθεὶς πόθεν τούτῳ ἢ τῶν Γραφῶν μάθησις, καὶ πῶς εἰς διδασκα-  
» λίαν προβάλλεται· ἃ ὕστερον μὴ πιστεύειν προτρέπεται τοὺς μαθητὰς αὐτοῦ, ἔφη· ὅτι  
» ἄλλως ἐξαπατῆσαι Χριστιανὸν οὐ δυνάμεθα, εἰμὶ μοναχικὸν σῆμα ὑποκριθῶμεν καὶ  
» Χριστιανούς· ἑαυτοὺς ὀνομάσωμεν καὶ τὰ τῶν Χριστιανῶν πάντα ποιοῦντες φαινόμεθα  
» καὶ τὰ τῆς θείας Γραφῆς εἰς διδασκαλίαν προθῶμεν».



τῆς Ἐκκλησίας καὶ κατὰ τῆς αἱρέσεως. Καὶ τοσοῦτον παρ' αὐτοῖς ἐκέκτητο τὸ κῦρος, ὥστε καὶ μετὰ τὴν τελευταίαν αὐτοῦ, ἐν ὧσ' αὐτῆς δεινῆς βογομλικῆς αἱρέσεως τὰ σπέρματα διετηροῦντο, οἱ μοναχοὶ οὗτοι τὸ αὐτὸ πάντοτε διετέλουν ἔχοντες πνεῦμα καὶ φρόνημα (α). Καὶ ὥσπερ ἄρα ἐν παλαιότεροις καιροῖς οἱ ἐλλόγιμοι καὶ σεβάσμιοι μοναχοὶ τοῦ ἐν Κωνσταντινουπόλει Μοναστηρίου τοῦ Στουδίου ἐρωμένως πάνυ ἐπὶ μακρὰ ἔτη ταῖς παραφόροις τε ἅμα καὶ παραλόγοις τῶν Εἰκονομάχων ὁρμαῖς ἀντιστάντες ἐνθερμοὶ τοῦ Κράτους οὐχ ἦττον ἢ τῆς Ὀρθοδοξίας πρόμαχοι ἀνεδείχθησαν, οὕτως ἤδη οἱ τοῦ τῆς Περιβλέπτου ἐναντίον τῆς μυσαρᾶς τῶν Βογομύλων αἱρέσεως.

Ἀνήγειρε δὲ τὸ Μοναστήριον τοῦτο (ἵνα καὶ τὰ περὶ αὐτοῦ μὴ ὄλως σιγῇ παραδράμωμεν), μεγαλοπρεπέστατον πρῶτος ὁ ἐκ τοῦ τῶν Ἀργυρῶν γένους καταγόμενος αὐτοκράτωρ Ῥωμανός, ὁ ἀπὸ τοῦ ἔτους 1029—1034 ἐν Βυζαντίῳ βασιλεύσας (β), ὃς τοσαύτας δαπάνας κατέβαλε, καὶ τοσοῦτον πολυτελεῶς αὐτὸ καθωράχισεν, ὥστε, κατὰ τὸν ἱστορικὸν Σκυλίτην, τὸν ἐπὶ τὸ ὑπερβολικώτερον ἄλλως φι-

(α) Οὕτως, ὡς ἐν παραδείγματι, ὁ Κωνσταντινουπόλεως Πατριάρχης Μιχαήλ, ὁ ἐπικληθεὶς Ὁξείτης, ἐν ἔτει 1145, ὅτε πάντως ὁ ἡμέτερος Εὐθύμιος εἶχε μεταλλάξας τὸ ζῆν, συνοδικῶς ψηφίσματι μοναχὸν τινα, Νήφωνα ὀνομαζόμενον, τὰ τῆς βογομλικῆς πλάνης νοσοῦντα, ἐν τῇ τῆς Περιβλέπτου Μονῇ ἔγκλειστον καταστήσας τοῖς προϊστάμενοις αὐτῆς παραγγέλλει τάδε· «Τούτου χάριν ἄχρις ἀκριβεστέρας τῶν περὶ αὐτοῦ» (τοῦ Νήφωνος) ἡμῖν ἀκουσθέντων ἐρεύνης καὶ ἐξετάσεως ἀπαχθῆναι μὲν τοῦτον ἐν τῇ «σεβασμῇ τῆς Περιβλέπτου Μονῇ προσετάξαμεν· παραγγέλιαν δὲ γενέσθαι πρὸς τε τὸν «εὐλαβέστατον καθηγούμενον, τὸν οἰκονόμον καὶ τοὺς λοιποὺς μοναχοὺς, ὥστε ἐν τινι «τῶν ἐντὸς τῆς Μονῆς κελλίων ἡσυχάζειν αὐτὸν ἀπρόιτον τοῖς ἐκτὸς τυγχάνοντα πᾶσι, «παρ' ἐνὸς δὲ καὶ μόνου διακονητοῦ καθυπηρετούμενον, καὶ μηδενὶ ἔχοντα ἐπ' ἀδείας «προσομιλεῖν μήτε τῶν λαϊκῶν μήτε τῶν ἐκκλησιαστικῶν, ἀλλὰ μηδ' αὐτῶν τῶν ἐν τῇ «Μονῇ μοναχῶν· ἀλλὰ μηδὲ διὰ γραφῆς ἢ διδάσκειν ἢ καὶ πρὸς τινὰς ἐπιστέλλειν, ἢ «δι' ἑαυτοῦ ἢ δι' ἐτέρου· ἀλλ' ἐν ἡσυχίᾳ καθημένον, ὡς δεδηλωται . . . ἐκείνοις καὶ «μόνοις πρὸς ἀνάγνωσιν κεχρῆσθαι βιβλίοις, οἷς ἂν ἡ Μετρίότης ἡμῶν ἐπιτάξαι· τῶν «δὲ λοιπῶν τελείως ἀπέχεσθαι». Ὁρ. Σύντ. ἱερῶν Καν. ὑπὸ Ῥάλλη καὶ Ποτλῇ, Τόμ. Ε', σελ. 88.— (β) Κωνσταντ. Μανασσ. Σύνοψ. Χρον. στίχ. 6058.

« Καὶ Ῥωμανὸς ἐγκάθεται τοῖς βασιλείοις θρόνοις,  
 » Ἀνὴρ σοφός, θεοσεβής, ἐμμελετῶν τοῖς θείοις,  
 » Καὶ βίβλοις χαίρων τὰ πολλὰ καὶ στάσει παννύχιοις.  
 » Ὅς ἄρα μεγαλοπρεπῶς τῇ Θεοτόκῳ Κόρῃ  
 » Ἀρεδομήσατο Μορήν, ἢ Περίβλεπτος κληῖσις ».

λοῦνται ἀφηγεῖσθαι τὰ πράγματα, οὐ μικρῶς τὸ ὑπήκοον συνέτριψεν (α). Μετ' αὐτὸν δέ, ἕξ καὶ τεσσαράκοντα ἐνιαυτῶν παρελθόντων, ἀνεκαίνισεν αὐτὸ ὁ αὐτοκράτωρ Νικηφόρος ὁ Βοτανειάτης, καὶ δὴ οὕτως, ὥστε δεύτερος αὐτοῦ ἐπωνομάσθη κτίτωρ. Διὸ καὶ τὸ μοναχικὸν σχῆμα ἐν αὐτῷ ἐδέξατο, καὶ τελευτήσας ἐν αὐτῷ ὁμοίως ἐτάφη (β). Κατὰ ῥητὴν δὲ αὐλικὴν διατύπωσιν οἱ κατὰ καιροὺς βασιλεῖς τῇ ἐνιαυσίῳ ἡμέρᾳ τῶν Εἰσοδίων τῆς Θεοτόκου ὤφειλον ἐπισκέπτεσθαι τὸ Μοναστήριον τῆς Περιβλέπτου καὶ ἐκκλησιάζεσθαι ἐν τῷ αὐτόθι ναῷ, σεμνυνομένῳ τῇ μνήμῃ τῆς ἐορτῆς ταύτης (γ).

Ἐν τοῖς κατ' αὐτὸ καὶ τοῦτο ἔτι μὴ παραδραμεῖν ἴσως ἄξιον· ὅτι ἐν τῇ τῆς Κωνσταντινουπόλεως ἀλώσει καὶ μετ' αὐτὴν ὁ ἱερός τοῦ Μοναστηρίου τούτου ναὸς οὐ μόνον τὴν καταστροφὴν διέφυγεν, ἀλλὰ καὶ τὴν εἰς μωαμεθανικὸν τέμενος μετατροπὴν· τοῦθ' ὅπερ δυσὶν ἢ τρισὶν ἄλλοις τῶν χριστιανικῶν τῆς βασιλευούσης ναῶν κατ' ἐξαίρεσιν συνέβη. Ὅθεν καὶ μέχρι τοῦ ἔτους 1782, ὅτε οὗτος δεινὴν ἐκ πυρκαϊᾶς ὑπέστη συμφορὰν, διετηροῦντο ἐντὸς αὐτοῦ αἱ τοῦ ἰδρυτοῦ Ῥωμανοῦ τοῦ βασιλέως εἰκόνες, ἐκ ψηφιδῶν τετεχνουργημέναι (δ).

Τοσαῦτα τοίνυν ἡμεῖς γε ἐπὶ τοῦ παρόντος ὅσον εἰς βιογραφίαν καθόλου τοῦ ἡμετέρου Ζιγαβηνοῦ εἰπεῖν ἔχομεν (ε). Τὰ δὲ εἰς αὐτόν,

(α) Σελ. 729, ἔκδ. Migne. «Ὁ δὲ βασιλεὺς Ῥωμανὸς τὸν οἶκον τοῦ Τριανταφύλλου » ἐξωνησάμενος εἰς Μοναστήριον μετεσκεύασεν ἐπ' ὀνόματι τῆς Δεσποίνης ἡμῶν Θεοτόκου, μηδεμιᾶς πολυτελείας φεισάμενος, συντρίψας μὲν τοὶ προφάσει ταύτῃ οὐ μικρῶς » τὸ ὑπήκοον καὶ κακώσας ἔν τε ταῖς τῶν λίθων καὶ τῶν ἄλλων εἰδῶν διακομιδαῖς ». — (β) Ζωναρ. Χρον. βιβλ. ΙΗ', σελ. 296, ἔκδ. Migne. «Εἰς τὴν τῆς Περιβλέπτου Μονὴν » ἀπελθὼν (ὁ βασιλεὺς Νικηφόρος ὁ Βοτανειάτης), ἧς ἐκεῖνος μετὰ τὸν κατὰ τοὺς Ἀργυροῦς Ῥωμανὸν ἐκείνον τὸν αὐτοκράτορα κτίτωρ δεύτερος ἐ χρημάτισε, κίρεται τὴν τρίχα » κέξ ». — (γ) Κωδ. Κουροπαλ. Περί Ὁφρικ. κεφ. ΙΕ'. «Κατὰ τὴν τῶν Εἰσοδίων τῆς » Θεοτόκου μνήμην ἀπέρχεται ὁ βασιλεὺς εἰς τὴν τῆς Περιβλέπτου σεβασμίαν Μονήν ». — (δ) Πρβλ. Ἀ. Πασπάτη, Βυζαντ. Μελέτ. σελ. 400 ἐν Κωνσταντινουπ. 1877. Ἄλλως ὅμως, ἴσως ἐκ παραδρομῆς, ἀφηγείται τὰ κατὰ τὰς ψηφιδώδεις ἐκείνας τοιχογραφίας ὁ ἀσπίδιμος Πατριάρχης Κωνσταντίας ὁ ἀπὸ Σιναίου, οὕτως ἰ λέγων· «Ἐνδοθεν τοῦ ναοῦ πρὸς » δυσμὰς ἐβλέπετο πρὸ τῆς πυρπολήσεως τούτου, τῆς πρὸ τοῦ 1782 ἔτους συμβάσης, Μιχαὴλ ὁ Παλαιολόγος μετὰ τῆς Αὐγούστης Θεοδώρας, καὶ ἐν μέσῳ ἀμφοτέρων ὁ ἐξ αὐτῶν γεννηθεὶς βασιλόπαις Κωνσταντῖνος». Πρβλ. Περιγρ. Κωνσταντινουπ. σελ. 92. — (ε) Πληρέστερον ἢ τοῦ βίου αὐτοῦ εἰκὼν φωτισθήσεται πάντως ἐκ τῶν ἐν ταῖς Βιβλιοθήκαις τῆς Ἑσπερίας ὑπαρχουσῶν χειρογράφων αὐτοῦ ἐπιστολῶν (περὶ ὧν ὁρ. Fabric. Biblioth. Græc. Vol. VIII, p. 341, ἔκδ. Hamburgi), ὅταν ποτὲ αὐταὶ ἐκδοθῶσιν.

ὡς εἰς συγγραφέα, εἰδικώτερον ἀφορῶντα, τῇ βογομιλικῇ αἰρέσει, τῇ τοῦ Αὐτοκράτορος Ἀλεξίου πρὸς αὐτὴν διαγωγῇ τε καὶ στήσει καὶ τῇ τῆς Ἐκκλησίας συμπεριφορᾷ πολυτρόπως συμπεπλεγμένα τε καὶ συνεξυφασμένα ὄντα, μονομερῶς καὶ καθ' ἑαυτὰ νοηθῆναί τε καὶ ἐξακριβωθῆναι σχεδὸν ἀδύνατον. Διὸ ἡ συναφὴς τούτων ἀφήγησις τε καὶ ἔκθεσις ἐπιβάλλεται ἡμῖν οἷον αἰσθητὸς ἀπαραίτητος ὅρος. Ἄλλως τε δὲ καὶ τῶν περὶ λόγους ὅπωςδὴποτε ἀσχολουμένων οὐδεὶς, ὡς νομίζομεν, ἐστὶν ὁ μὴ συνομολογῶν, ὅτι τῶν παλαιῶν Συγγραφέων τὰ εἰς ἡμᾶς περιελθόντα ἔργα τότε μόνον καὶ νοοῦνται ὀρθῶς καὶ ἐκτιμῶνται προσηκόντως, ὅταν τὰ κράτιστα τῶν περιστατικῶν τοῦ καθ' ὃν ἔζησαν αἰῶνος ἐρευνηθῶσι καλῶς.

Ἀλέξιος Α' ὁ Κομνηνὸς παρὰ πάντων τῶν ἱστορικῶν ὁμοφώνως τάσσεται ἐν τοῖς δοκιμωτέροις τῶν ἐν Βυζαντίῳ βασιλευσάντων. Παρ' αὐτοῦ ἐξεδόθησαν νόμοι καλοὶ τε καὶ εὐεργετικοί, εἰς πάντας τοὺς τῆς διοικήσεως κλάδους ἀφορῶντες. Καὶ ἡ μὲν ἐμπορία, προστασίας τυχοῦσα ἰσχυρᾶς, κατέστη ἤδη ἀνθηροτέρα ἢ πρότερον· ταῖς δὲ τέχναις ἐχορηγήθη ἐμψύχωσις ἱκανή· τῶν δὲ μαθήσεων καὶ τῶν γραμμάτων οὐ μικρὰν ἐποιεῖτο ὁ βασιλεὺς οὗτος τὴν φροντίδα. Ἡ δὲ κρίσις ἱστορικοῦ τινος, συγχρόνου τῷ Ἀλεξίῳ, καθ' ἣν οὐχ ὡς ἔδει ἐτίμα τοὺς λόγους (α), δόσεώς τινος πικρίας ἡμῖν γε οὐκ ἄμοιρος οὕσα φαίνεται· διότι τὸν ἐν λόγοις καὶ συλλόγοις ἀνδρῶν πεπαιδευμένων τὴν ἑαυτοῦ ἐκθρεψάμενον θυγατέρα οὐκ ἂν τις εἶχε μετὰ λόγου καλέσαι τῶν λόγων καὶ τῶν λογίων καταφρονητήν. Ἄλλως τε δὲ καὶ αὐτὸς οὗτος ὁ ἱστορικός, σφαλέντα, ἐπανορθοῖ τρόπον τινὰ ἑαυτὸν ἐν οἷς περὶ τε τῆς Κομνηνῆς Ἄννης λέγει (β) καὶ περὶ τῶν σχολείων, τῶν ἱδρυθέντων παρὰ τοῦ αὐτοῦ αὐτοκράτορος (γ). Ὁμοίως δὲ καὶ τὰ τοῦ στόλου, ἀμελῶς ἤδη πρότερον διακείμενα, ἐβελτιώθησαν· καὶ τὰ τοῦ

(α) Ζωναρ. Χρον. βιβλ. ΙΗ', σελ. 325. « Λόγους οὐχ ὡς ἔδει τιμῶν (ὁ Ἀλέξιος), » τέως δέ γε τιμῶν ». — (β) Αὐτόθ. « Ἡ Ἄννα τῆς ἐν λόγοις παιδείας ἀντεῖχετο, καὶ τὴν » γλῶτταν εἶχεν ἀκριβῶς ἀττικίζουσιν, καὶ τὸν νοῦν πρὸς ὕψος θεωρημάτων ὀξύτατον... » προσετέτεχκε γὰρ ταῖς βίβλοις καὶ λογίοις ἀνδράσι, καὶ οὐ παρέργως ὠμίλει αὐτοῖς ». — (γ) Αὐτόθ. σελ. 308. Καὶ Ἀλεξιάδ. βιβλ. ΙΕ', σελ. 1165. « Καὶ ἔστιν ἰδεῖν καὶ Λα- » τῖνον ἐνταῦθα (ἐν τῷ Διδασκαλείῳ) παιδοτριβοῦμενον, καὶ Σκύθην ἐλληνίζοντα, καὶ » Ῥωμαῖον τὰ τῶν Ἑλλήνων συγγράμματα μεταχειριζόμενον, καὶ τὸν ἀγράμματον » Ἑλληνα ὀρθῶς ἐλληνίζοντα ».

στρατοῦ μάλιστα ἰδιαζούσης ἔτυχον προνοίας· καὶ γὰρ ὁ βασιλεὺς οὗτος εἶχεν ἄρ' ἑαυτοῦ καινὸν παρταξέως σχῆμα ἐπινοήσας, καὶ τοὺς στρατιώτας ἐπιμελῶς κατ' αὐτὸ ἐξεπαίδευεν (α). Ὡν δὲ καὶ περὶ τὰ πολεμικὰ μαχίμωτατος, ἐν τοῖς πλείστοις τῶν κατὰ Φράγκων, Τούρκων καὶ Σκυθῶν πολέμων ἀνεδείχθη εὐτυχής.

Οὐχ ἥττον δέ, καθ' ἡμᾶς, βασιλεῖ πρέπουσα ἦν αὐτοῦ καὶ ἡ ἔξις εἰς τὸ ἐγκύπτειν συντόνως μελέταις θεολογικαῖς· ὧν τῶν πρὸ αὐτοῦ ἐν Βυζαντίῳ βασιλευσάντων οἱ πλείστοι, εἴτε τελέως παρχμελοῦντες, εἴτε ὁδοῦ πάρεργον ἡγούμενοι, κακῶς ποιοῦντες, ἤρκοῦντο, ὥσπερ οἱ πολλοὶ τῶν ἀνθρώπων, εἰς ἀτελεῖς καὶ στοιχειώδεις τῆς χριστιανικῆς θρησκείας γνώσεις. Ἄλλ' ὁ Ἀλέξιος, καίπερ μυρίων πραγμάτων ἀνθολκαῖς ἐκάστοτε περισπώμενος, ὅμως ἐν ὥραις τακταῖς ταῖς θείαις ἐσχόλαζε Γραφαῖς, καὶ ἀνδράσι συνδιέτριβεν ἐλλογίμοις (β). Ὅτι δὲ παρὰ τὸ θεοφιλὲς καὶ πολιτικὸν ἦν ἅμα τὸ ρυθμίζειν ἑαυτὸν καὶ κατὰ τοῦτο ταῖς περιστάσεσιν, ἐντεῦθεν δῆλον. Τὸ γὰρ πανταχόθεν ὑπὸ παντοίων ἐχθρῶν καταπολεμούμενον καὶ δονούμενον Κράτος ἐδεῖτο μάλιστα ὁμονοίας ἐσωτερικῆς, ἣν ἄρδην εἰώθασιν ἀνατρέπειν αἱ θρησκευτικαὶ πρὸ πάντων διχοστασίαι καὶ ἔριδες. Τοῦτο μὴ ἀγνοῶν ὁ αὐτοκράτωρ, ἔτι δὲ καὶ ὑπ' αὐτῶν τῶν πραγμάτων ἀναγκαζόμενος ἐσπούδαζε, φιλότιμος ἄλλως ὢν, ἵνα ἔχῃ ἑαυτὸν καὶ κατὰ τοῦτο τὸ μέρος ἐφωδιασμένον γνώσεσι καὶ ιδέαις θεολογικαῖς οὐ ταῖς κοιναῖς. Εἰ δέ τι καὶ τὸ ἄτοπον ἐποίει μὴ ἀπαξιῶν καὶ προσωπικῶς συζητεῖν τοῖς εἰς τὰ δόγματα τῆς Ἐκκλησίας νεωτερίζουσιν, ἢ τὰ τῶν αἱρέσεων νοσοῦσι, καὶ θρησκευτικὰ ἴδια συστήματα συγκροτεῖν σπουδάζουσιν, οὓς ὡς ἀντικρυς τὰ τοῦ Κράτους θεμέλια ὑποσκάπτοντας εὐλόγως ἐξελάμβανεν, ἡμεῖς γε οὐκ οἶδαμεν. Διὸ καὶ τῷ Ζιγαβηνῷ ἡδέως συνευδοκοῦμεν, δις παρευρεθέντι ἐν τοιαύταις πρὸς τοιοῦτους συζητήσεσι τοῦ αὐτοκράτορος καὶ ἀγασθέντι αὐτοῦ, καὶ ὡς τι ἀξιόλογον παρασημειωσαμένῳ τὴν τε περὶ τὰ θεολογικὰ αὐτοῦ τριβὴν καὶ τὴν ἄλλην εὐχέριαν, μεθ' ἧς ἦτοι κατέβαλλεν αὐτοὺς ἢ παρή-

---

(α) Ἀλεξιάδ. ΙΕ', σελ. 1128.— (β) Ζιγαβην. ἐν Δογμ. Πανοπλ. ἐν ἀρχῇ. « Καί-  
» ρους ἀποταξάμενος (ὁ Ἀλέξιος) τῇ μελέτῃ τῶν θεοπνεύστων Γραφῶν, ὅτε καὶ μικρὰν  
» ἐκεχειρίαν ἤγεν ἀπὸ τῶν δημοσίων καὶ κοινωφελῶν φροντίδων, ἀναγνώσει φιλοπόνῳ  
» συντόνως ἑαυτὸν ἐπεδίδου, συναιρομένους ἔχων τοὺς παρατυχόντας τῶν ἐλλογίμων,  
» ὧν πολλῶν καὶ καλῶν εὐπορεῖν εἴωθεν αἰεὶ τὰ βασίλεια ».



νει ἡ μετέπειθε περὶ ἐπιστροφῆς εἰς τοὺς κόλπους τῆς Ἐκκλησίας (α).

Ὁμοίως πρὸς ἐπαναγωγὴν εἰς τὴν πρὸς τὴν Ἐκκλησίαν ἔνωσιν τῶν ἀνὰ τὴν Θράκην διεσπαρμένων Παυλικιάνων, ἡ Παυλοϊκῶννων ὀρθότερον, ὁ τρόπος οὗτος τῆς ἐνεργείας αὐτοῦ ἐκ τῶν ἀποτελεσμάτων πολιτικώτατός τε εἰδείχθη καὶ ὠφελιμώτατος. Καὶ γὰρ μετὰ στρατείας ἐπιμόχθους ἀναψυχῆς χάριν διατρίβων περὶ τὴν Φιλιππούπολιν, τοὺς τοιούτους, ὄντας τῷ πλήθει πολλούς, καὶ ἰδίως ἀποτελοῦντας θρησκευτικὰς ὁμάδας, συντόνῳ τῇ σπουδῇ ἐσπούδαζε, καὶ δὴ καὶ αὐτοπροσώπως, ἵνα συνάψῃ τῇ Ἐκκλησίᾳ τοῦθ' ὅπερ κατὰ τὸ πλεῖστον καὶ κατ' ὀρθωσεν (β).

Ἄλλ' ἔτι ἐντονωτέραν τὴν ἀξιόλογον ταύτην τοῦ αὐτοκράτορος Ἀλεξίου διάθεσιν ὁρῶμεν ἐκδηλουμένην ἐν ᾧ προσηνέχθη τρόπῳ πρὸς τὴν ἄρτι ἀναφανείσαν τῶν Βογομίλων αἵρεσιν, φοβεράν οὖσαν καὶ ἐπικίνδυνον. Πλὴν περὶ ταύτης ὁ λόγος εὐθὺς παρακατιών. Ἐνταῦθα δὲ παρεκβατικώτερον εἰρήσθω, ὅτι ἄλλως περὶ τούτου δοκεῖ πολυμαθεῖ τινι τῶν ἁλλογενῶν, ἀνεστραμμένως πασῶν καὶ τῶν πράξεων καὶ τῶν ἔξεων τῶν Βυζαντιῶν ἀντιλαμβανομένῳ. Οὐλλμαννος καλεῖται ὁ ἀνὴρ, καὶ ἐν τοῖς θεολόγοις οὐκ ἄσημος κρίνεται. Ὅς τὸν μὲν Ἀλέξιον, ὡς κατατριβόμενον δῆθεν περὶ τὰ θεολογικὰ καὶ σφοδρῶς καταδιώκοντα τὴν βογομιλικὴν πλάνην, μέμφεται· τοῦ δὲ ἡμετέρου Εὐθυμίου, ἐπαινοῦντος αὐτὸν ἐπὶ τούτῳ, δεινότερον καθάπτεται. Λέγει γὰρ ἐπὶ λέξει· « Ἀλλ' ὅ,τι τῷ αὐτοκράτορι τούτῳ ἐλαχίστην περιποιεῖ τιμὴν, ὃ ἐστὶν ἡ ἀπρεπὴς αὐτοῦ εἰς δογματικὰς ἔριδας τάσις » καὶ ἡ πρὸς διωγμοὺς ῥοπή, τοῦτο πρὸ πάντων παρὰ τοῦ Εὐθυμίου » ἐξαίρεται· καὶ γὰρ γνωστὸν πῶς ὁ Ἀλέξιος προσηνέχθη πρὸς τοὺς

(α) Αὐτόθ. « Ἐνθεν τοι καὶ τὴν γλῶτταν ταῖς παρατρίψεσι τῶν τοιούτων λόγων ἀκο-  
νηθεὶς ἀμφοῖστομος ἀπετελέσθη μάχαιρα κατὰ τῶν βλασφημῶν δογμάτων καὶ διδαγμά-  
των, καὶ πέλεκυς κόπτων πέτραν, τὸ τῆς Γραφῆς εἰπεῖν, τὴν σκληρὰν καὶ πεπωρωμέ-  
νην ἀναισθησίαν τῶν θεομάχων, ὡς αὐτὸς ἐγὼ δις παρατυχὼν διαλεγόμενῳ κατενόησα,  
καὶ παρεσημειώσάμην ». — (β) Ζωναρ. αὐτόθ. ΙΗ', σελ. 316. « Περὶ τὴν Φιλιππού-  
πολιν ὁ Ἀλέξιος σκηνωσάμενος, ἐκεῖ τὸν ἐαρινόν τε καιρὸν καὶ τὸν θέρειον ἤδη δὲ καὶ  
πολὺ τοῦ μετοπώρου διέτριβεν. Καὶ ἦν ἔργον αὐτῷ τῆς ἐκεῖσε διατριβῆς ἡ μετὰ τῶν  
Μανιχαίων διάλεξις, οὓς Παυλικιάνους ἡ δημώδης ὀνομάζει φωνή (πολὺ γὰρ τοῦτο τὸ  
γένος ἐν τῇ χώρᾳ ταύτῃ κατοικεῖσται, τοῦ βασιλέως Ἰωάννου τοῦ Τσιμισκῆ μεταγα-  
γόντος ἐκ τῆς Ἐφῶς αὐτὸ καὶ ταύτῃ ἐγκατοικίσαντος)· οἷς διαλεγόμενος πολλοὺς πρὸς  
τὴν ὀρθόδοξον πίστιν μετήνεγκεν ».

» τότε αἱρετικούς, καὶ ἰδίως τοὺς Βογομίλους· δι' οἷας ἀγεννοὺς ἀπά-  
 » της αὐτοὺς συνέλαβε, καὶ μεθ' οἷας ἀντιχριστιανικῆς σκληρότητος  
 » ἐτιμώρησεν. Ἄρα ὁ ὁ Εὐθύμιος ἀναφέρει ὡς μέγαν αὐτοῦ ἔπαινον,  
 » ἥτοι ὅτι ὁ Αὐτοκράτωρ Ἀλέξιος, μὴ ἀρκούμενος τῇ στοιχειώδει ὁμο-  
 » λογίᾳ τῆς πίστεως, παντοιοτρόπως ἐσπούδασεν ἵνα συλλέξῃ τε καὶ  
 » συναρμολογήσῃ τὰ δόγματα τῆς Ὁρθοδοξίας, καὶ ὅτι περὶ οὐδέν(;)   
 » ἄλλο ἐφιλοτιμεῖτο τοσοῦτον, ὅσον περὶ τὸ καταθλίβειν τὰς αἱρέσεις,  
 » τοῦτο τοῖς ὡσὶν ἡμῶν ἤχεϊ ὡς εἰρωνεία (!) σχεδόν» (α).

Καὶ ταῦτα μὲν ὁ Οὐλλμαννος, ὅς αὐθις ἡμῖν συναντήσῃ προΐοντος τοῦ  
 λόγου, τῇ μακρᾷ συνηθείᾳ τῶν πλείστων κατὰ τὴν Ἑσπερίαν λογίων  
 πιστῶς ἐπόμενος. Τὸ δ' ἄληθές εἰπεῖν, ὁ Ἀλέξιος ἐν τῇ περὶ ἧς ὁ λόγος  
 αἱρέσει ἀνατρεπτικούς καὶ ἀνοσίους ἀνακαλύψας σκοπούς, οὔτε ἀδρανῆς  
 οὔτε ἀδιάφορος διέμεινεν, ὥσπερ καὶ ἔδει· ἀλλὰ πρὸς καιρὸν πάντα  
 τὰ ἄλλα δεύτερα ἡγήσάμενος ἑαυτὸν ὁλως ἐπὶ ταύτης συνεκέντρου(β).

Ἦδη δ' ὦρα καὶ τὰ κατὰ τὴν βογομιλικὴν ἐκθέσθαι αἵρεσιν, μεγά-  
 λως τε συνταράξασαν τότε τὰς συνειδήσεις τῶν ἀνθρώπων καὶ αἰτίαν  
 τὸ πλείστον καθ' ἡμᾶς γενομένην τούτου δὴ τοῦ ζιγαβηνείου φιλοπο-  
 νήματος. Ἀπὸ τῆς ἐπὶ τὸν θρόνον ἀναβάσεως τοῦ Ἀλεξίου οὐ μα-  
 κρὸς παρῆλθε χρόνος, ὅτε ἐν τῇ βασιλευσύνῃ καὶ κατὰ τὰς ἐπαρχίας  
 τοῦ Κράτους διεθρολεῖτο ὅτι φοβερά τεκταίνεται συνωμοσία, τὴν ἀνα-  
 τροπὴν βυσσοδομοῦσα τῶν θρησκευτικῶν καθεστώτων. Οἱ βυσσοδο-  
 μοῦντες ἐλέγετο ὅτι ἦσαν τέως ἀγνώστου αἱρέσεως ὁπαδοί, οἵτινες  
 ἔπειτα ἐκλήθησαν Βογόμιλοι, ἐκ τοῦ *Βόγος* καὶ *μίλος*, ἃ ἐν τῇ τῶν  
 Βουλγάρων γλώσσῃ σημαίνοντα Θεὸς καὶ ἐλέησον, τὸν παρὰ Θεοῦ  
 ἡλεημένον ὑποδηλοῦσιν (γ). Ἡ αἵρεσις αὕτη διαπλουμένη ἐπιτηδεῖως  
 πλείστους ὁσημέραι προσεκτᾶτο θιασώτας οὐ μόνον ἐκ τοῦ κοινοῦ  
 ὄχλου, ἀλλὰ καὶ ἐκ τῆς τῶν ἐπιφανῶν τάξεως (δ). Τὸ δὲ ὅλε-

(α) Ullmann Nicolaus von Methone, Euthymius Zigabenus und Nicetas Cho-  
 niates, oder die dogmatische Entwicklung der griechischen Kirche im zwöl-  
 ften Jahrhundert. Ἐν τῷ περιοδ. Stud. und Kritik, 1831, σελ. 667.— (β) Ἀλε-  
 ξιάδ. βιβλ. ΙΕ', σελ. 1169. « Ἀπάρτι τὸ πολὺ τῆς τῶν ἐσπερίων καὶ ἐφῶν ἀποθέμε-  
 » νος φροντίδος πρὸς τὸ πνευματικώτερον ἑαυτὸν ἐπέτεινεν ».— (γ) Εὐθ. Ζιγαβ. Δογμ.  
 Πανοπλ. τίτλ. ΚΖ'. « *Βόγον* μὲν ἢ τῶν Βουλγάρων γλῶσσα καλεῖ τὸν Θεόν, *μίλον* δὲ  
 » τὸ ἐλέησον. Εἴη δ' ἂν Βογόμιλος κατ' αὐτοὺς ὁ τοῦ Θεοῦ τὸν ἔλεον ἐπισπώμενος » —  
 (δ) Ἀλεξιάδ. ΙΕ', σ. 1176. « Καὶ ἐνεβόθυνε τὸ κακὸν τῆς αἱρέσεως καὶ εἰς οἰκίας με-  
 » γίστας ».

θριώτερον· τὸ ταύτης μίασμα διεδίδото καὶ παρὰ ταῖς γυναῖξί· διότι ὁ τῆς αἱρέσεως ἀρχηγέτης ἐν τοῖς πιστοτέροις τῶν μαθητῶν αὐτοῦ κατελέγετο καὶ γυναῖα παμπόνηρα καὶ διεφθαρμένα, ἵνα δι' αὐτῶν ἡ αἰρετικὴ αὐτοῦ διδασκαλία ἐπινέμηται εὐχερῶς τὰς ἀπαλωτέρας ψυχάς (α). Ὡνομᾶζετο δὲ οὗτος Βασίλειος· καὶ ἦν, ὡς ἔοικε, τὸ γένος Βούλγαρος, μοναχὸς τὴν τέξιν, ἱατρὸς τὸ ἐπάγγελμα. Ὡς πρὸς δὲ τὴν ἑξω ιδέαν τὸ μὲν πρόσωπον εἶχε κατεσκληκός, τὴν δὲ ὑπὴν ψιλὴν, τὴν δὲ ἡλικίαν εὐμήκη (β). Καὶ οἶα μὲν τὰ τὴν αἵρεσιν συγκροτοῦντα δόγματα δηλώσει ὁ λόγος ἐφεξῆς. Ἀλλ' ἐκ τῶν πρακτικῶν αὐτῆς παραγγελμάτων καὶ τῶν ἠθικῶν ἀξιωματῶν, καθ' ἃ τῶν Βογομίλων τὸ ἦθος καὶ ἡ πρὸς τοὺς Ὀρθοδόξους σχέσις ἐρρυθμίζετο, ἔστιν ἐναργῶς καταμαθεῖν τὰς αἰτίας, δι' ἃς ἡ τε πολιτικὴ καὶ ἡ ἐκκλησιαστικὴ ἀρχὴ ἐκαυτηρίασαν αὐτήν, ἅμα ἀναφανείσαν, ὡς κακὸν κινδυνῶδες καὶ ἀπαίσιον. Ἐν τοῖς τοιούτοις δὲ τῆς αἱρέσεως ἀξιωμασι τὸ μᾶλλον ἐναργῶς τὸ πρακτικὸν αὐτῆς χαρακτηρίζον μέρος ἐστὶ τὸ «τρόπῳ σώθητε», ὃ ὁ αἱρεσιάρχης Βασίλειος τοῖς ἑαυτοῦ μαθηταῖς, ὡς τοῦ Χριστοῦ ἐντολὴν παρεδίδου, ἐν τῷ κατ' αὐτόν, ὡς διετείνετο, Εὐαγγελίῳ εὐρισκομένην. Ἐδήλου δὲ τὸ ἐνταλμα ὅτι πάντες οἱ Βογόμιλοι κρύφα μὲν ὤφειλον τῆς ὀρθοδοξίας τὰ δόγματα διαβάλλειν καὶ τῇ Ἐκκλησίᾳ ὀλεθρον ὑπομονεύειν· δημοσίᾳ δὲ ὁμῶς τὴν τῶν Ὀρθοδόξων πίστιν ὑποκρίνεσθαι ἵνα σώζωνται ἐκ τοῦ κινδύνου τοῦ φανεροῦσθαι. Κατ' αὐτὸ δὲ τοῦτο πάλιν οἱ Βογόμιλοι ἀγαστόν τι καὶ μέγα κατόρθωμα ὑπελάμβανον καὶ τὸ περικαλύπτειν τὸ ἐνδον φρόνημα, φαῦλον ὃν καὶ κακότητες, σεμνότητι ἐπιπλάστω. Ὅθεν ἀπέβησαν πανουργότατοι τὸν χαρακτῆρα καὶ ὑποκριτικώτατοι (γ). Τοῦθ' ὅπερ ἐξηγεῖ καὶ τὸ ἄλλως παράδοξον ἀληθῶς καὶ δύσπιστον ὃ πάντες οἱ περὶ τῆς αἱρέσεως ταύτης λόγον ποιούμενοι ἱστορικοὶ ἀναφέρουσιν·

(α) Αὐτόθ. « Δώδεκα μὲν ἔχων μαθητάς, οὓς ἀποστόλους ὠνόμαζε, συνεφελκόμενος » δὲ καὶ μαθητρίας τινὰ γυναῖα κακοήθη καὶ παμπόνηρα, ἐφήπλωσε τὴν κακίαν ἀπανταχοῦ ». — (β) Αὐτόθ. σελ. 1169. — (γ) Ζιγαβ. Στηλιτ. « Οἱ δόλιοι μέσον ἡμῶν περιπατοῦντες καὶ συναναστρεφόμενοι ἐν ὑποκρίσει φαίνονται τὰ ἡμέτερα πάντα φρονοῦντες ». — Γερμανοῦ Πατρ. Κ/πόλειως Λόγ. εἰς τὴν ἀναστήλωσιν τῶν εἰκόνων. « Πολλοὶ » (Βογόμιλοι) ἀρτίως περιπατοῦσι καὶ τὰς οἰκίας εἰσδύουσιν ἐν σκότει διαπορευόμενοι, καὶ σχήματι εὐλαβείας πολλοὺς συναρπάζουσι· σκοτεινόμορφοι γὰρ ὄντες διάβολοι, εἰς ἀγγέλους φωτὸς μετασχηματίζονται ». — Ἀλεξιάδ. σελ. 1168. « Καὶ ἐσχυρῶς παύει, καὶ ὑποφθιβεῖ τὸ στόμα, καὶ τῶνδ' οὖν δὲ λύκος ἐστὶν ἀκάθεκτος ».

ὅτι δηλαδὴ ἐπὶ πεντηκονταετηρίδα ὅλην διηπλοῦτο τοὺς πάντας λανθάνουσα (α).

Ὁ τοίνυν Ἀλέξιος τὰ κατ' αὐτὴν παρ' ἀξιοπίστων ἀκούσας κατεθορυβήθη, ὡς εἰκός. Ὡν δ' ἄλλως ρέκτης, καὶ περὶ τὰ ἐκκλησιαστικὰ ἡδέως ἀσχολούμενος, μετὰ συντόνου τῆς σπουδῆς ἐπελάθετο τῆς ἀκριβεστέρας τῶν κατ' αὐτὴν ἐρεύνης. Ὅθεν πάραυτα τῷ τούτου προστάγματι ἀναζητηθέντες τινές, ἐπὶ τῇ αἵρέσει ταύτῃ ὑπόπτους ἑαυτοὺς παρασχόντες, ὠδηγοῦντο εἰς τὰ ἀνάκτορα. Πάντες δ' ἐκεῖ ἀνακριθέντες κατήγγελλον ὁμοφώνως τὸν Βασίλειον ὡς τῆς μὲν αἵρέσεως πρωτοστάτην, ἑαυτῶν δὲ διδάσκαλον. Εἰς δέ τις, Διλβῆτιος τοῦνομα, ἐπεὶ ἐρωτώμενος οὐκ ᾔθελεν ὁμολογεῖν, αἰκίαις παραδοθεὶς οὐ μόνον τὸν εἰρημένον Βασίλειον ὡμολόγησεν, ἀλλὰ καὶ οὓς ἐκεῖνος εἶχε προχειρίσας δώδεκα Ἀποστόλους. Ἐρεύνης δὲ ἐπιμελοῦς γενομένης καὶ ζητήσεως, εὐρέθη οὗτος, καὶ εἰς Κωνσταντινούπολιν μετενεχθεὶς, παρέστη ἐνώπιον τοῦ αὐτοκράτορος· ὅς τὸ τῆς ἀπλῆς ἀνακρίσεως ἀνίκανον νομίσας εἰς τὸ ἀνιχνεῦσαι αὐτοῦ τὰ ληθῆ δόγματά τε καὶ φρονήματα, ἄλλον τινὰ ἐμεθοδεύθη τρόπον πρὸς ἀσφαλεστέραν ἐπιτυχίαν τοῦ τέλους· ὃ ἐστὶν ἔγνω πᾶσαν αὐτῷ προσήνειαν ἐνδείξασθαι καὶ ἀφοσίωσιν. Ὡς τε ὑπέξανέστη τοῦ θρόνου, ἅμα αὐτοῦ εἰσελθόντος, ἐκάθισέ τε παρ' ἑαυτῷ καὶ τραπέζης ἡξίωσε κοινωνῆσαι τῆς αὐτῆς. Ἐξυμνῶν δὲ εἶτα αὐτοῦ τὰς ἀρετάς, προσελιπᾶρει καὶ ἐδέετο, ἵνα φανερώσῃ καὶ αὐτῷ, σφόδρα ἐφιεμένῳ μαθητῇ αὐτοῦ γενέσθαι, τὰ παρ' αὐτοῦ εἰσηγούμενα. Ὁ δὲ Βασίλειος τὸ κατ' ἀρχὰς μὲν ἐσχηματίζετό τε καὶ ἀπεπῆδα πρὸς τὰ λεγόμενα. Χανωθεὶς ὁμως τοῖς ἐπαίνοις ἤρξατο ἀφηγεῖσθαι ἀναφανδὸν τῆς ἑαυτοῦ αἵρέσεως τὰ δόγματα. Τούτων δ' οὕτως ἀποκαλυφθέντων, καὶ παρὰ βασιλικοῦ γραμματέως, ὅπισθεν τῆς σκηνῆς κρυπτομένου, ἀπογραφέντων, τὸ μὲν παραπέτασμα, ὃ ἐπίτηδες τὸ δωμάτιον ἀπετειχίζετο, αἶρεται· συγκαλοῦνται δὲ πάραυτα καὶ ἐμφανίζονται ἡ Σύγκλητος καὶ ὁ Πατριάρχης (Νικόλαος ἦν οὗτος ὁ Γραμματικὸς) μετὰ τῶν ἐγκρίτων τοῦ ἱεροῦ Κλήρου, ἐν οἷς καὶ ὁ Ζιγαβηνὸς παρῆν. Ὁ γραμματεὺς τότε ἀναγινώσκει εἰς ἐπήκουον πάντων τὰ γραφέντα. Μεθ' ὃ τὸν αἵρεσιάρχην

(α) Δογμ. Πανοπλ. ΚΖ', κδ'. «Ἐν πλείοσι τῶν τεσσαράκοντα ἐτῶν». — Ζωναρ. Χρον. βιβλ. ΙΗ', σελ. 305. «Ἐν ἔτεσι μὲν πεντεκαίδεκα τὰ τῆς πλάνης μαθὼν (ὁ Βασίλειος) ὀλέθρια δόγματα· ἐν δὲ δυσὶ καὶ πεντήκοντα διδάξας αὐτὰ κῆξ.». —



Βασιλείον, παρόντα καὶ τοῦτον, γυμνῇ ἤδη τῇ κεφαλῇ τὰ οἰκεῖα δόγματα ὑπερασπίζοντα, πάσῃ οἰαδῇποτε τιμωρίᾳ πρόθυμον ἑαυτὸν παρασχεῖν τε διαβεβαιούμενον καὶ οὐδένα κἄν λόγον περὶ μεταμελείας ἀκοῦσαι ἀνεχόμενον, ἀπήγαγον εἰς τινὰ πλησίον τῶν ἀνακτόρων, οἰκίσκον, ἄρτι δι' αὐτὸν κατασκευασθέντα. Ἐκεῖθεν ὁ αὐτοκράτωρ ἐκάλει αὐτὸν συνεχῶς παρ' ἑαυτοῦ καὶ παντοίαις παραινέσεσιν ἐπειρᾶτο μετατρέψαι αὐτοῦ τὸ φρόνημα. Ἀλλ' ἀπέβη ἀδύνατον.

Ἐν τῷ μεταξὺ χρόνῳ περιεζητοῦντο πανταχοῦ καὶ συνελαμβάνοντο τοῦ Βασιλείου οἱ ὁπαδοί. Ἀνευρέθησαν δὲ καὶ οἱ δώδεκα αὐτοῦ ἀπόστολοι, οὓς πάντας ὁμοίως ὁ αὐτοκράτωρ μεταπεμφόμενος ἀπεπειρᾶτο καὶ τούτων τῆς γνώμης. Καὶ οἱ μὲν ἀντεποιοῦντο διαρρήδην τῆς αἵρέσεως καὶ ἐλευθέρως ἑαυτοὺς τοῦ Βασιλείου εἶναι μαθητὰς καὶ συμμύστας ὡμολόγουν καὶ οὐκ ἀπέκρυπτον. Οἱ δὲ πρὸς τοὺς ἐλέγχοντας ἀνθίσταντο ἰσχυρῶς καὶ ἀπέπτυν τὴν αἵρεσιν δημοσίᾳ. Ὁ οὖν αὐτοκράτωρ, ἵνα οἱ ὄντως αἵρετικοὶ διακριθῶσι τῶν μὴ τοιούτων, ἐπινόειται τόνδε τὸν τρόπον. Προσετάξατο ἵνα ἀναφθῶσι δύο κάμιννοι, καὶ σταυρὸς παρὰ τῇ μιᾷ ἐμπαγῇ. Καὶ ὅσοι ὡς βογομιλίζοντες κατηγγέλθησαν, οὐκ ἦσαν δὲ τοιοῦτοι, πρὸς ταύτην ὤφειλον προσχωρῆσαι· διότι ἔλεγε «βέλτιον Χριστιανούς αὐτοὺς ὄντας ἀποθανεῖν, » ἢ ζῶντας, ὡς Βογομίλους, διώκεσθαι, καὶ τὰς τῶν πολλῶν τύπτειν » συνειδήσεις» (α). Οἱ δὲ τῆς αἵρέσεως ἀληθῶς ἀντεχόμενοι πρὸς τὴν ἐτέραν ἐμελλον ἐμβληθῆναι. Ὅθεν ἐν ἡμέρᾳ τακτῇ περὶ τὰς καιομένας καμίνους περιεστήκει πλῆθος πολὺ. Τῶν δὲ ὑποδίκων τοῖς μὲν τὸ ἄφυκτον τοῦ πράγματος ὀρῶσι καὶ πρὸς τὴν τοῦ σταυροῦ κάμινον σπεύδουσιν, ὡς συκοφαντούμενοις, ἀνηγγέλθη ἡ χάρις τοῦ αὐτοκράτορος, καὶ ἀπελύθησαν. Ὅσοι δὲ πρὸς τὴν ἐτέραν ἐχώρουν, ὡς ὄντως αἵρετικοὶ διακριθέντες, οὐ κατεκάησαν μὲν, καθείρχθησαν δὲ ὁμῶς. Ἐξ αὐτῶν ὁ αὐτοκράτωρ ἄλλους μὲν παρ' ἑαυτοῦ καθ' ἐκάστην καλῶν παρῆνει, ἵνα ἀποπτύσωσι τὴν μυσαρὰν αἵρεσιν· πρὸς ἄλλους δὲ ἔπεμπε λογάδας τοῦ ἱεροῦ Κλήρου διδάζοντας τῆς ὀρθοδοξίας τὰ δόγματα. Καὶ οἱ μὲν εἰλικρινῶς μετανοήσαντες ἡλευθερώθησαν, οἱ δὲ ἀμετάτρεπτοι τὴν γνώμην διαμείναντες, δαψιλῇ ἔχοντες τὴν χορηγίαν τροφῆς καὶ ἐνδυμάτων, ἐν ταῖς φυλακαῖς κρατούμενοι ἀπέθανον. Ὁ δὲ αἰρεσιάρχης Βασίλειος, πρὸς ὃν πολλὰ πολλὰκις ὁ αὐτοκράτωρ

(α) Ἀλεξ:ἀδ. β:βλ. ΙΕ', σελ. 1178.

προσωμίλησεν, ἄκαμπτος ἐν τῇ πλάνῃ διατελέσας, κατεκρίθη εἰς τὸν διὰ πυρὸς θάνατον. Ὅθεν ἐν τῷ τῆς πόλεως ἵπποδρόμῳ, πλήθους παρεστῶτος πολλοῦ, ἐν οἷς καὶ Βογόμιλοι, μεγάλη ἤφθη πυρὰ καὶ οὐ μακρὰν αὐτῆς ἐνεπάγη σταυρός. Σκοπὸς δὲ τοῦ αὐτοκράτορος ἦν, ἵνα ὁ κατὰδικος, τῇ τῆς πυρᾶς πτοηθεὶς θεῷ, ἀντὶ τοῦ χωρῆσαι εἰς τὴν φλεγομένην κάμινον, προβῇ μᾶλλον εἰς τὸν σταυρόν, καὶ οὕτως ἀπαλλάξῃ αὐτὸν τοῦ θανάτου. Ἄλλ' ὁ Βασίλειος, πεποιθὼς ὅτι ἄγγελοι αὐτὸν ἐξαρκήσουσιν ἐκ μέσου τοῦ πυρός, κατεγέλα καὶ κατεφρόνει τῆς ἀπειλῆς. Διὸ καὶ ὑπέψαλλε τὸ δαυιδικόν· « πρὸς σέ δὲ » οὐκ ἐγγίει, πλὴν τοῖς ὀφθαλμοῖς σου κατανοήσεις» (α). Ὅτε ὁμως προσήγγισε τῇ φλεγομένῃ καὶ βροντώσῃ φλογί, ἤρξατο ἀποδειλιᾶν καὶ θορυβεῖσθαι· ἔστρεφε δὲ τῇδε κάκεισε τὰς ὀψεις συνεχῶς, ἐκρότει τὰς χεῖρας καὶ ἐπάτασσε τὸν μηρόν. Πλὴν ἀλλὰ πάλιν συνῆλθε, καὶ ἔστη ἀκίνητος. Ἐπεὶ δὲ αἱ τερατολογίαι αὐτοῦ ἐφέροντο διὰ τοῦ στόματος τοῦ ὄχλου, οἱ δῆμιοι, φοβηθέντες, μήπως οἱ περὶ αὐτὸν δαίμονες ἀλώδητον αὐτὸν τηρήσωσιν ἐκ τοῦ μέσου τοσαύτης φλογός, ὀρθὸν ἔκριναν ἵνα ποιήσωσι προηγουμένως δοκιμασίαν τινά. Ὅθεν ἔρριψαν εἰς τὸ μέσον τῆς πυρᾶς τὸν μανδύαν αὐτοῦ. Καὶ ὁ μὲν Βασίλειος φαντασιοκοπῶν ἔλεγεν ὅτι βλέπει αὐτὸν εἰς τὸν ἀέρα ἀνυψούμενον· οἱ δὲ δῆμιοι, κατανοήσαντες ὅτι ἐγένετο τῆς φλογός παρανόλωμα, ἀπέωσαν καὶ αὐτὸν παρευθὺς εἰς αὐτήν, ὑποστάντα ὁμοίως τὴν αὐτὴν τύχην.

Καὶ τοιοῦτο τὸ τέλος, ὃ ἐδέξαντο τὰ κατὰ τὸν αἰρεσιάρχην Βασίλειον καὶ τοὺς κορυφαίους τῶν ὁπαδῶν αὐτοῦ (β).

(α) Ψαλμ. 131', 8. — (β) Ἐκ τῶν ἀνωτέρω εἰρημένων ἀφορμὴν λαμβάνοντες σημειώ-  
τέον ἔνταῦθα ἡγοούμεθα τοῦτο δὴ τὸ συνεχῶς μὲν λεγόμενόν τε καὶ ἐπαναλαμβανόμενον,  
ἀλλὰ καὶ συνεχῶς, ὡς μὴ ὠφελε, τῇ λήθῃ παραδιδόμενον· ὅτι δηλαδὴ τὰ καθ' οἷανδῆ-  
ποτε ἱστορικὴν περίοδον συμβάντα ἀντιπαραβάλλειν αἰεὶ χρὴ τοῖς τῶν συγχρόνων αἰ-  
σθήμασι καὶ φρονήμασι, καὶ μὴ τῷ καθ' ἡμᾶς πῆχει μετρεῖν· ἢ, ὡς περὶ ὁ Πλούταρχος (ἐν  
Συγκρ. Σόλων. καὶ Ποπλικ.) σοφώτατα παραινεί, «δεῖ πρὸς τοὺς ὑποκειμένους καιροὺς  
»τὰς πράξεις θεωρεῖν». Διότι οὕτω καὶ μόνον οὕτως ἐπὶ τὴν ἱστορουμένην ἐποχὴν τῇ δια-  
νοίᾳ φερόμενοι θεώμεθα ἀπροκατάληπτοι· τὴν εἰκόνα τοῦ βίου τῶν τότε ἀνθρώπων, κα-  
τανοοῦμεν καλῶς τὰ κινούμενα αὐτοὺς ἐλατήρια καὶ τὰ πάθη καὶ δικάζομεν τὰς πράξεις  
εὐστόχως καὶ ἐπιεικῶς. Ἄλλως, τῶν πάντων ἀνεστραμμένως ἀντιλαμβανόμενοι, οὐδὲν  
ἐκ τοῦ παρελθόντος ὑγιὲς δίδαγμα ἀρνούμεθα εἰς διόρθωσιν ἢ καλλίονα ρύθμισιν τῶν καθ'  
ἡμᾶς. Ταῦτα ὡς ἐν παρόδῳ.

Μετὰ τὰ εἰρημένα φέρε ἰδωμεν νῦν καὶ τὰ τῆς καινοφανοῦς τότε αἵρετικῆς πλάνης δόγματα.

Ἡ βογομιλικὴ αἵρεσις, καθόλου εἰπεῖν, κρᾶμα ἦν καὶ συμπίλημα ἐξ ἄλλων τε ποικιλομόρφων αἵρετικῶν στοιχείων ἐσχηματισμένη καὶ μάλιστα ἐκ δογμάτων τῶν παλαιῶν Μασσαλιανῶν ἢ Εὐχητῶν, ἐκ θεωριῶν τῶν Γνωστικῶν καὶ ἐκ κακοδοξιῶν τῆς Εἰκονομαχίας. Ὡς τοιαύτη δὲ οὔτε ἤρθη ποτὲ ἀφ' ἐαυτῆς εἰς αὐτόβουλον ἐξέτασιν τῶν χριστιανικῶν δογμάτων, οὔτε εἰς ὑψηλὴν θεολογικὴν συζήτησιν ἀφορμὴν τινα παρέσχεν, οὔτε εἰς πληρέστερον καθορισμὸν δόγματός τινος συνετέλεσε τὸ παράπαν. Πρὸς οἶον δ' ἀπ' ἀρχῆς ἔτεινε πρακτικὸν σκοπὸν, ἥτοι τὴν ἀνατροπὴν πάσης ἐκκλησιαστικῆς εὐταξίας ἐν τε δόγματι, πολιτεύματι καὶ λατρείᾳ, πρὸς τοῦτον τὸν ἐαυτῆς διεμόρφωσε χαρακτῆρα.

Οἱ Βογόμιλοι ἐπίστευον εἰς τὰ τρία τῆς μακαρίας Τριάδος πρόσωπα ἀπλῶς ἐν προσχήματι ἀπάτης τῶν ἀπλουστέρων· καὶ γὰρ τὸν Υἱὸν καὶ τὸ Πνεῦμα προσῆπτον τῷ Πατρὶ ὡς ἀπλᾶς αὐτοῦ κλήσεις, κατὰ Σαβέλλιον.

Διςχυρίζοντο ὅτι οὐ μόνον κατ' ὄναρ, ἀλλὰ καὶ καθ' ὕπαρ σωματικοῖς ὀφθαλμοῖς ἐβλεπον τὸν μὲν Πατέρα ὡς γέροντα βαθυγένειον, τὸν δὲ Υἱὸν ὡς ὑπηνήτην ἄνδρα, τὸ δὲ Πνεῦμα ὡς λειοπρόσωπον νεανίαν. Ἔτι ἐδόξαζον ὅτι ὁ Πατήρ, εἰς ὃν ὁ Υἱὸς καὶ τὸ Πνεῦμα ἀνελύθησαν αὐθις, ἀπὸ τοῦ πεντακισχιλιοστοῦ καὶ πεντακοσιοστοῦ ἔτους χρηματίσας ἐπὶ τρία καὶ τριάκοντα ἔτη τριτοπρόσωπος, πάλιν ἐγένετο μονοπρόσωπος. Καὶ ἦν ἀσώματος μὲν, ἀνθρωπόμορφος δ' ὁμοως. Ἀχρι δὲ τοῦ πεντακισχιλιοστοῦ πεντακοσιοστοῦ ἔτους οὔτε Υἱὸς οὔτε Πνεῦμα ὑπῆρχεν. Τὴν δὲ ἀρχὴν, ὡς καὶ τὸ ὄνομα, ἔκτοτε ἔλαβον. Καὶ ὁ μὲν Πατήρ ἐγέννησε τὸν Υἱόν· ὁ δὲ Υἱὸς τὸ ἅγιον Πνεῦμα· τοῦτο δὲ ἐγέννησε πνευματικῶς τὸν προδότην Ἰούδαν καὶ τοὺς ἑνδεκα Ἀποστόλους. Τὴν τελευταίαν ταύτην δόξαν, ἄλλοθεν σφετερισθέντες οἱ Βογόμιλοι, ἐστήριζον ἐπὶ τοῦ χωρίου α', 2 τοῦ εὐαγγελιστοῦ Ματθαίου.

Ὁ παρὰ τοῦ Σωτῆρος ἐν τῷ Εὐαγγελίῳ ὀνομασθεὶς Σατανᾶς ἦν καὶ αὐτός, κατ' αὐτούς, Υἱὸς τοῦ Πατρός, καὶ μάλιστα τοῦ Υἱοῦ καὶ Λόγου ἰσχυρότερος, ἅτε πρεσβύτερος. Τοῦτον προσηγόρευον οἱ Βογόμιλοι Σατανάῃ, καὶ ἐξελάμβανον μετὰ τὸν Πατέρα δεύτερον, τὴν αὐτὴν αὐτῷ μορφήν καὶ στολὴν περιεκείμενον καὶ τῆς μετ' αὐτὸν τι-

μῆς ἀξιούμενον. Ὑφ' ἧς ὁμως ἐπαρθείς αὐτός τε ἐμελέτησεν ἀποστασίαν καὶ τὰς ἄλλας λειτουργικὰς δυνάμεις παρέπεισεν, ἵνα, ἀποστατήσασαι, κουφισθῶσι τοῦ βάρους τῆς λειτουργίας. Ἀλλ' ὁ Θεὸς τὴν ἐπιβουλὴν νοήσας ἔρριψε πάντας αὐτοὺς ἄνωθεν. Εἰς βεβαίωσιν δὲ τῆς δόξης ταύτης παρῆγον τὴν ἐν τῷ κατὰ Λουκᾶν Εὐαγγελίῳ (ις', 1) παραβολὴν τοῦ οἰκονόμου τῆς ἀδικίας.

Ῥιφθείς οὖν ὁ Σαταναὴλ ἀπὸ τοῦ οὐρανοῦ καὶ μὴ δυνάμενος ἐφίξαι τὰς ὕδας (διότι ἡ γῆ ἦν ἀόρατος καὶ ἀκατασκεύαστος) σώζων ἔτι τὴν θεῖαν μορφήν καὶ τὴν δημιουργικὴν δύναμιν, συνεκάλεσε τὰς συγκαταπεσούσας Δυνάμεις. Θάρσος δ' αὐταῖς ἐμβαλὼν εἶπεν· ἐπειδὴ τὸν οὐρανὸν καὶ τὴν γῆν ὁ Θεὸς ἐποίησε, ποιήσω καὶ γώ, ὡς δεύτερος Θεός, δεύτερον οὐρανὸν καὶ πάντα τὰ ἄλλα, ἅπερ διακοσμήσω τῇ αὐτῇ τάξει. Οὕτω δὲ ἐδημιούργησε τὴν γῆν, ἣν καλλωπίσας, ὡς ἡ τῆς Γενέσεως διέξεισι βίβλος, ἀπεκλήρωσεν ὡς οἰκητήριον ἑαυτῷ καὶ ταῖς ἀποστατικαῖς Δυνάμεσιν. Εἶτα πλάσας τὸ τοῦ Ἀδὰμ σῶμα ἀπὸ γῆς, ὕδατι φυραθείσης, ἔστησεν ὀρθόν. Ἀφ' οὗ καταρρεύσασά τις νοτίς ἐπὶ τὸν δεξιὸν πόδα καὶ ἐλικοειδῶς διὰ τοῦ μεγάλου δακτύλου χυθεῖσα σχῆμα ὄφως ἀπετέλεσεν. Τότε ὁ Σαταναὴλ ἄθροίσας τὸ ἐν αὐτῷ πνεῦμα ἐνέπνευσε ζωὴν τῷ οὕτω πλασθέντι ἀνθρωπίνῳ σώματι. Ἀλλὰ τὸ ἐξ αὐτοῦ πνεῦμα διὰ χαυνότητα καταρρυσθὲν ἐπὶ τὸν δεξιὸν ὁμοίως πόδα καὶ διὰ τοῦ μεγάλου δακτύλου χυθὲν εἰς τὴν ἐλικοειδῆ ῥανίδα κατέπεσεν, ἥτις παραυτίκα ζωοποιηθεῖσα καὶ τοῦ δακτύλου ἀποτμηθεῖσα γέγονεν ὄφις καὶ εἵρπυσε· διὰ τοῦτο φρόνιμος καὶ νουνεχῆς ὁ ὄφις, ὅτι κατέστη αὐτῷ ψυχὴ τὸ τοῦ Σαταναὴλ ἐμψύσημα. Ἀλλ' ὁ νέος οὗτος δημιουργὸς γνούς ὅτι μάτην πονεῖ, διεπρεσβεύσατο πρὸς τὸν ἀγαθὸν Πατέρα καὶ παρεκάλεσεν, ἵνα πέμψῃ αὐτὸς πνοήν, ἐπαγγελιάμενος ὅτι ἐὰν ὁ ἄνθρωπος ζωοποιηθῇ, κοινὸς ἔσται καὶ ἀπὸ τοῦ γένους αὐτοῦ πληρωθήσονται οἱ ἐν τῷ οὐρανῷ τόποι τῶν ἀπορριφθέντων ἀγγέλων. Ὁ δὲ Θεός, ὡς ἀγαθός, ἐπινεύσας ἐνεφύσησε τῷ παρὰ τοῦ Σαταναὴλ πλασθέντι πνεῦμα ζωῆς, καὶ παρευθὺς ἐγένετο ὁ ἄνθρωπος εἰς ψυχὴν ζῶσαν καὶ τὸ σῶμα λαμπρύνουσιν. Εἶτα καὶ ἡ Εὐὰ ἐκ τοῦ πρώτου ποιηθεῖσα ἀνθρώπου ἐφαιδρύνθη ταῖς ἴσαις λαμπρότησιν. Πλὴν ὁ Σαταναὴλ ἐκ φθόνου μεταμεληθεὶς, ἐκινήθη πρὸς ἐπιβουλὴν τοῦ ἰδίου πλάσματος. Ὅθεν εἰςδὺς εἰς τὰ ἔγκατα τοῦ ὄφως καὶ δι' αὐτοῦ τὴν Εὐὰν ἐξαπατήσας συνευρέθη αὐτῇ καὶ κατέστησεν ἔγκυον, ἵνα, τὸ σπέρμα αὐτοῦ, προλαβόν, κατακυριεύσῃ



τοῦ ἀδαμιαίου σπέρματος. Ἡ Εὐα τοίνυν ἐκ τοῦ Σαταναήλ ἔτεκε τὸν Κἄν καὶ τὴν διδυμον αὐτοῦ ἀδελφὴν Καλωμενὰ λεγομένην. Ὁ δὲ Ἀδὰμ ζηλοτυπήσας συνῆλθε καὶ αὐτὸς τῇ Εὐᾶ καὶ ἐγέννησε τὸν Ἀβελ, ὃν ὁ Κἄν ἐφόνευσε· διὰ τοῦτο καὶ ὁ εὐαγγελιστὴς Ἰωάννης λέγει ὅτι ὁ Κἄν ἐκ τοῦ πονηροῦ ἦν (Α' Ἰωάνν. γ', 12). Ἀλλὰ τοῦ Σαταναήλ, ἀσελγῶς συμφοθέντος τῇ Εὐᾶ διὰ μέσου τοῦ ὄφεως, ἀφηρεῖται ἡ θεία στολή, ἡ δημιουργικὴ δύναμις καὶ ἡ τοῦ Θεοῦ προσηγορία. Οὕτω δὲ κατέστη δυσειδὴς τε καὶ σκοτεινός. Ἀλλ' ὁ ἀγαθὸς Πατὴρ στήσας μέχρι τούτου τὴν ὀργὴν ἀφῆκεν αὐτὸν κοσμοκράτορα καὶ κύριον ὧν οὗτος ἐδημιούργησε κτισμάτων, ἐκ τοῦ οὐρανοῦ πεσὼν. Ἀπασαν σχεδὸν τὴν ἀνωτέρω θεωρίαν παρέλαβον προφανῶς οἱ Βογόμιλοι ἐκ τοῦ Γνωστικοῦ Σατουρνίνου (α).

Τοῖς δὲ Μανιχαίοις ἐπόμενοι, ἠθέτουν πάσας τὰς μωσαϊκὰς βίβλους, ὡς κατ' ἐπίνοιαν γραφείσας τοῦ Σατανᾶ, καὶ τοὺς ἐν αὐταῖς ἀναφερομένους θεοσεβεῖς καὶ δικαίους ἄνδρας ἀπεκήρυττον. Ἐκ τῶν λοιπῶν τῆς παλαιᾶς Διαθήκης βιβλίων ἀπεδέχοντο τὸ Ψαλτήριον καὶ τὸ Ἐκκαίδεκαπρόφητον. Ἐκ δὲ τῆς Καινῆς πάντα ἀνεξαίρετως τὰ βιβλία.

Τὰ δὲ περὶ τῆς ἐνσάρχου οἰκονομίας οὕτως ἐτερατολόγουν οἱ Βογόμιλοι. Οἱ ἄνθρωποι πικρῶς τυραννοῦμενοι ὑπὸ τῶν δαιμόνων μόλις ὀλίγοι τῆς τοῦ Πατρὸς μερίδος ἐγένοντο, καὶ ἀνέβαινον εἰς τὴν τῶν ἀγγέλων τάξιν. Ἦσαν δ' οὗτοι οἱ ἀναφερόμενοι ἐν ταῖς γενεαλογίαις τοῦ κατὰ Ματθαῖον Εὐαγγελίου καὶ τοῦ κατὰ Λουκᾶν. Ὅψι δὲ ποτε ὁ Πατὴρ τοῦτο γνοὺς καὶ κατελεήσας τὸ ἴδιον ἐμφύσημα, ἥτοι τὴν τοῦ ἀνθρώπου ψυχὴν, οὕτως ἀθλίως πάσχουσιν, ἐξηρεύζατο ἐν τῷ πεντακισχιλιοστῷ πεντακροσιοστῷ ἔτει τῆς ἑαυτοῦ καρδίας τὸν Λόγον, ἥτοι τὸν Υἱόν. Ὁ δὲ ἦν Μιχαήλ ὁ ἀρχάγγελος, ὃς, καθὸ μὲν τῶν ἄλλων ἀγγέλων θειότερος, ἐκλήθη Ἀγγελος· καθὸ δὲ πᾶσαν νόσον ἰώμενος, Ἰησοῦς· καθὸ δὲ τῇ σαρκὶ χρισθεὶς, Χριστός. Ὅτε δ' ἄνωθεν κατήλθεν, εἰσέδυ διὰ τοῦ δεξιοῦ ὥτως εἰς τὴν γαστέρα τῆς Παρθένου, ἥτις οὔτε τὴν εἰσοδὸν, οὔτε τὴν ἐξοδὸν αὐτοῦ γνοῦσα, εὔρεν ἀπλῶς αὐτὸν ἐν τῷ σπηλαίῳ κείμενον ἐσπαργανωμένον. Ὁ Υἱὸς καὶ Λόγος τοῦ Θεοῦ ἐποίησε καὶ ἐδίδαξε τὰ ἐν τοῖς Εὐαγγελίοις γεγραμμένα· καὶ ἐσταυρώθη καὶ ἀπέθανεν. Πλὴν τὰ πάντα κατὰ φαντασίαν.

---

(α) Πρβλ. Εἰρην. Ἐλεγχ. καὶ ἀνατρ. Βίβλ. Α', κεφ. ΚΔ'. Καὶ Ἐπιφάν. Κατὰ Αἰρέσ. ΚΓ'.

Ὅτε δὲ ἀπέρριψε τὸ ἀνθρώπειον προσωπεῖον καὶ ἀνέστη, τότε κατεξουσίασε τοῦ ἀποστάτου Σατανᾶν, ὃν βαρεῖ κλοιῷ δῆσας ἐν τῷ τάρτῳ κατέκλεισεν. Περιελὼν δὲ καὶ ἐκ τοῦ ὀνόματος αὐτοῦ τὸ ἡ.λ., ὡς ἀγγελικόν, ἀφῆκεν αὐτὸν τοῦ λοιποῦ ὀνομάζεσθαι Σατανᾶν. Οὕτω δὲ πληρώσας τὴν ἀνατεθεῖσαν αὐτῷ διακονίαν ἐξῆλθε πάλιν ὅθεν εἰσῆλθεν εἰς τὸν Πατέρα ἀναλυθεὶς.

Σημειωτέον ὅτι καὶ τῶν δοξῶν τούτων τὰ πλεῖστα ἐκ τῶν Μανιχαίων ἐσυλήθησαν.

Τὸ δὲ βάπτισμα οἱ Βογόμιλοι τελέως μὲν οὐ κατήργουν, ἐτέλουν ὁμῶς καθ' ὅλως ἴδιον καὶ καινοφανῇ τρόπον. Καὶ δὴ τῆς εἰσόδου παντὸς προσήλυτου εἰς τὴν αἰρετικὴν αὐτῶν παρασυναγωγὴν τάδε προηγοῦντο. Πρῶτον μὲν ὠρίζετο αὐτῷ καιρὸς ἀνάλογος εἰς ἐξομολόγησιν καὶ ἀγνείαν καὶ σύντονον προσευχήν. Ἐπειτα δὲ ἐπιτιθέμενοι τῇ κεφαλῇ αὐτοῦ τὸ κατὰ Ἰωάννην Εὐαγγέλιον ἐπεκαλοῦντο τὸ παρ' αὐτοῖς ἅγιον Πνεῦμα, καὶ ἐπῆδον τὸ « Πάτερ ἡμῶν κέξ. ». Μετὰ δὲ τὸ τοιοῦτο οἰοεὶ βάπτισμα ἀπεκλήρουν αὐτοῖς καιρὸν εἰς ἀκριβεστέραν ἀγωγὴν καὶ πολιτείαν ἐγκρατεστέραν. Εἵτα καὶ μαρτυρίαν ἀπήνουν, εἰ ταῦτα ὁ προσήλυτος ἐφύλαξε, καὶ εἰ διηγωνίσαστο ὑπὲρ τῆς αἱρέσεως πρὸς σπουδαίους. Τούτου δὲ παρ' ἀνδρῶν ὁμοῦ καὶ γυναικῶν μαρτυρουμένου, ὁ προσήλυτος εἰσῆγετο εἰς τὴν θρυλουμένην τελείωσιν. Ἐτελεῖτο δ' αὕτη ὥδε. Στήσαντες αὐτὸν πρὸς ἀνατολὰς ἐπετίθεσαν αὐτοῖς τῇ κεφαλῇ αὐτοῦ τὸ Εὐαγγέλιον, οἱ δὲ παριστάμενοι ἄνδρες τε ὁμοίως καὶ γυναῖκες τὰς ἑαυτῶν χεῖρας τῇ αὐτοῦ κεφαλῇ ἐπιτιθέμενοι ᾗδον εὐχαριστήριόν τινα πρὸς τὸν Θεὸν ὕμνον ἐπὶ τῷ ὅτι ὁ μυηθεὶς τὰ παραδοθέντα ἐτήρησεν.

Τὴν δὲ ἱερὰν μυσταγωγίαν οἱ αἰρετικοὶ οὗτοι οὐκ ἐδέχοντο, ἀπέρριπτον δ' ὅλως καὶ τὴν θεῖαν Μετάληψιν, ἣν ἐκάλουν θυσίαν τῶν ἐν τοῖς ναοῖς τῶν Ὀρθοδόξων οἰκούντων δαιμόνων. Εἰς βεβαίωσιν δὲ τούτου ἔφερον τὴν ἐξῆς τοῦ προφήτου Ἡσαίου ῥῆσιν· « οἱ ἐτοιμάζοντες τῇ τύχῃ » τράπεζαν, καὶ πληροῦντες τῷ δαίμονι κέραςμα » (ξέ, 11). Προσέτι ἐφρόνουν ὅτι ὁ ἐν τῇ Κυριακῇ προσευχῇ ἀναφερόμενος ἄρτος, « τὸν ἄρτον ἡμῶν τὸν ἐπιούσιον », οὗτος ἦν ὁ τῆς Κοινωνίας. Ὁμοίως τὴν ἐν τῷ Εὐαγγελίῳ διαθήκην « τοῦτο τὸ ποτήριον, ἡ καινὴ Διαθήκη » (Λουκ. κβ', 20) ὑπελάμβανον ὡς ποτήριον τῆς Κοινωνίας.

Ἐτι ἔλεγον ὅτι ἐκτὸς τῶν παρὰ τῷ Ματθαίῳ καὶ Λουκᾷ γενεαλογηθέντων μόνον τοὺς ἐκκαίδεκα Προφῆτας, τοὺς Ἀποστόλους καὶ

τούς Μάρτυρας δεῖ τιμᾶν· τοὺς δὲ ἁγίους ἱεράρχας καταφρονεῖν, ὡς εἰδωλολάτραι διὰ τὴν τῶν σεπτῶν εἰκόνων προσκύνησιν. Πρὸ πάντων δὲ ἀπηχθάνοντο τὸν Βασίλειον, τὸν Γρηγόριον καὶ τὸν Χρυσόστομον, ὃν, Φρυσόστομον κακοφημοῦντες, ἰδιαίτατα ἐμίσουν, ὡς παραφθείραντα, κατ' αὐτούς, τὰ νοήματα τῶν θείων Γραφῶν. Ἀλλ' εἰ καὶ τοὺς ἱεράρχας κατεφρόνουν, ὑπεκρίνοντο ὅτι τιμῶσιν αὐτῶν τὰ λείψανα, διότι, κατ' αὐτούς, οἱ δαίμονες, οἱ διδάξαντες αὐτοὺς ἔτι ζῶντας, παρέμενον τοῖς τάφοις αὐτῶν καὶ ἑτερατούργουν, ἵνα τοὺς ἀνοήτους ἐξαπατῶντες πείθωσι τιμᾶν αὐτοὺς ὡς ἁγίους.

Μιμούμενοι δὲ τοὺς Μασσαλιανοὺς ἐφρόνουν ὅτι μόνον ἀπ' αὐτῶν οἱ δαίμονες ἔφευγον ὡσεὶ τόξου βολήν· ἐκάστω δὲ τῶν Ὁρθοδόξων ἐνώκει εἷς δαίμων, ὁ κατὰ μὲν τὸν βίον διδάσκων αὐτοὺς τὰ πονηρά, μετὰ θάνατον δὲ παρκαμένων τῷ τάφῳ αὐτῶν καὶ ἐν τῇ κοινῇ κρίσει συγκοлаζόμενος αὐτοῖς· ἐν δὲ τοῖς ἱεροῖς τῶν Ὁρθοδόξων ναοῖς ἀνὰ εἷς οἰκεῖ δαίμων· αὐτὸς δὲ ὁ κορυφαῖος αὐτῶν Σατανᾶς, ὁ ἐν τῷ τῶν Ἱεροσολύμων ναῷ πρότερον ἐνδιατρίβων, μετὰ τὴν τούτου καταστροφὴν ὡς ἰδίαν κατοικίαν τὸν μέγαν καὶ πάγκαλον τῆς ἁγίας Σοφίας ναὸν ἐξελέξατο.

Ὡσαύτως ἑτερατολόγουν, ὅτι ὅσοις ἂν ἐκ τῶν Βογομίλων ἐνοικήσοι τὸ παρ' αὐτοῖς ἅγιον Πνεῦμα, πάντας ὁμοίως ἀναδείκνυσι θεοτόκους, ὡς βαστάζοντας τὸν Λόγον καὶ γεννῶντας αὐτὸν διὰ τὸ διδάσκειν ἑτέρους. Ὅθεν καὶ ἠŷχουν ἐπὶ τούτῳ οἱ θεομανεῖς γεννάδει, καὶ τὴν Θεοτόκον μὴδὲν αὐτῶν πλέον ἔχειν ὑπελάμβανον.

Κυρίως δὲ προσευχὴν τὴν Κυριακὴν ὠνόμαζον, καὶ ταύτην μόνην προσηŷχοντο ἐπτάκις μὲν τῆς ἡμέρας, πεντάκις δὲ τῆς νυκτός. Τὸ δὲ τῆς ὑμνολογίας τῆς Ἐκκλησίας σύστημα τελέως κατήργουν, βαττολογίαν αὐτὸ ἡγούμενοι.

Ἐν τῇ κοινῇ ἀναστάσει, ἔλεγον, μόνον τὸ πνεῦμα, τὴν ἄφθαρτον τοῦ Χριστοῦ στολὴν ἐνδυόμενον, ἀνίσταται· οὐχὶ δὲ μετὰ τοῦ σώματος, ὃ εἰς κόνιν διαλύεται καὶ τέφραν.

Ταῦτά τε καὶ τοιαῦτα περίπου τὰ δόγματα καὶ διδάγματα, ὅσα οἱ Βογομίλοι ἐκ παντοδαπῶν, ὡς εἴρηται, αἱρέσεων συλλεξάμενοι εἰς τὸ οἰκεῖον προσήρμοσαν σύστημα (α). Τῆς δὲ στρεβλῆς αὐτῶν δια-

---

(α) Ὁρ. Δογματ. Πανοπλ. Τίτλ. KZ'.

νοίας τὰ γνήσια ἀποκυήματα, ἐν οἷς τὸ ἴδιον αἵρετικὸν κατασκευάσµα χαρακτηρίζεται, εἰσὶν αἱ παράλογοι ἀλληγορίαι καὶ αὐθαίρετοι ἐρµηνεῖαι τῶν θείων Γραφῶν. Οἱ Βογόμιλοι τὴν Ἐκκλησίαν, ἥς τὴν ἀνατροπὴν ἐμελέτων, διέβαλλον συστηματικῶς ὡς μιὰν καὶ διεφθαρµένην· ἐν ᾧ τὴν παρασυναγωγὴν αὐτῶν ὡς τὴν ἀληθῆ καὶ ἀγνήν Ἐκκλησίαν ἐπεφήμιζον. Ὅθεν, τοῦτο στηρίζαι βουλόµενοι, πάντα τὰ ἐν τοῖς τῶν θείων Γραφῶν βιβλίοις, τοῖς ὡς θεοπνεύστοις παρ' αὐτῶν ἀναγνωρίζοµενοις, ἀναφερόµενα περὶ ἀσεβῶν καὶ ἀµαρτωλῶν εἴτε προσώπων εἴτε πράξεων προσῆπτον τοῖς Ὁρθοδόξοις. Ὅσα δ' αὖ πάλιν περὶ ἀνδρῶν ἱερῶν καὶ ἔργων θεοφιλῶν ἱστοροῦνται, ταῦτα εἶλοντο πρὸς ἑαυτούς. Τοῦ τοιοῦτου βογοµιλικοῦ πολεµικοῦ τρόπου παρατιθέµεθα ὧδέ τινα παραδείγµατα.

Βηθλεέµ, τὸν λόγον ἀλληγοροῦντες, ὠνόμαζον τὴν παρασυναγωγὴν αὐτῶν· διότι ἐν ἑαυτοῖς ἐγεννήθη ὁ Χριστός, ἥτοι ὁ τοῦ Θεοῦ Λόγος, ὁ τὴν ἀλήθειαν τῆς πίστεως κηρύττων. Ἡρώδην δὲ ἀπεκάλουν τὴν ὀρθόδοξον Ἐκκλησίαν, ὡς πειρωµένην ἀνελεῖν τὸν παρὰ τοῖς Βογομίλοις γεννηθέντα Λόγον.

Τὸ εὐαγγελικὸν ῥητὸν « καὶ καταλιπὼν ὁ Ἰησοῦς τὴν Ναζαρέτ, » ἐλθὼν κατώκησεν εἰς Καπερναοὺμ » (Ματθ. 5', 13), οὕτως ἐν ἡµῖν κηρύττει τὸ Ναζαρέτ τοὺς Ὁρθοδόξους δηλοῖ· τὸ δὲ Καπερναοὺμ τοὺς Βογομίλους, παρ' οἷς ὁ Χριστός, τὴν ἐκφρασθῆσαν ὀρθόδοξον Ἐκκλησίαν καταλιπὼν, οἰκεῖ.

Ὑποδήµατα τοῦ Χριστοῦ ἔλεγον τὰ ὑποδείγµατα τῶν σημείων, ἃ ὁ βαπτιστὴς Ἰωάννης οὐκ ἠδύνατο βαστάσαι, ὡς μὴ δυνάµενος τοιαῦτα καὶ αὐτὸς πράξαι. Πτόον δὲ τοῦ Χριστοῦ τὸν εὐαγγελικὸν λόγον, ὡς ἀποπτυσθέντα διὰ τοῦ στόματος αὐτοῦ. Ἄλωνα μὲν τοὺς Χριστιανούς, ὡς ἄλλους καὶ ἄλλους. Καὶ σῖτον τὴν ἑαυτῶν πίστιν, ὡς καθαρὰν τε καὶ τρόφιμον. Ἀχυρον δὲ τὴν τῶν Ὁρθοδόξων, ὡς ἄχρηστον καὶ πυρὸς ἀξίαν.

Τοὺς μακαρισµοὺς πάντας διεβεβαίουντο οἱ Βογόμιλοι ὅτι ὁ Χριστὸς εἶπε περὶ αὐτῶν µόνον· οὓς, πτωχοὺς ὄντας τῷ πνεύματι καὶ πενθοῦντας καὶ διψῶντας τὴν δικαιοσύνην, ἄλλας τῆς γῆς καὶ φῶς τοῦ κόσμου ἐκάλεσεν.

Οἱ ἐν τῷ χωρίῳ τοῦ εὐαγγελιστοῦ Ματθαίου (ἐ, 20) ἀναφερόµενοι Γραμματεῖς καὶ Φαρισαῖοι ὑπεδήλουν τοὺς ἱερεῖς καὶ διδασκάλους τῆς Ἐκκλησίας, ὡς τὴν γραµµατικὴν ἀσκοῦντας παιδευσιν καὶ ἐπ' αὐτῇ



μεγαλαυχούντας· ὧν οἱ Βογόμιλοι ὑπερτέρουν, ὡς ἀληθέστερα διδάσκοντες, πολιτεῖαν τε ἀκριβεστέραν μετερχόμενοι καὶ κρεωφαγίας, τυροῦ, ψῶν καὶ γάμου ἀπεχόμενοι.

Τοῦ αὐτοῦ δ' Εὐαγγελιστοῦ τὸ χωρίον (ς', 6) «μὴ δότε τὸ ἅγιον » τοῖς κυσί, μηδὲ ρίπτετε τοὺς μαργαρίτας ἡμῶν ἔμπροσθεν τῶν χοίρων » ἡρμήνευον ὡς ἐξῆς· ἅγιον ἦν ἡ κατ' αὐτοὺς ἀπλουστέρα πίστις· μαργαρίται τὰ μυστικώτερα τῆς πλάνης αὐτῶν δόγματα· κύνες δὲ καὶ χοῖροι οἱ εὐσεβεστέροι τῶν Ὁρθοδόξων, ὡς ὄντες εἰδωλόλατραι. Ὅθεν κατὰ ταῦτα οἱ Βογόμιλοι πᾶν μέρος τῆς Ἐκκλησίας, εἰς τὴν αἵρετικὴν αὐτῶν προσερχόμενον κοινωνίαν, ἐδέχοντο ὥσπερ κύνα καὶ χοῖρον· ὧν τὴν ταπεινοτέραν ταύτην δὴ φύσιν νηστεία καὶ προσευχῇ πρότερον ἀφανίσαντες, τότε ἐβάπτιζον· κατόπιν κατὰ μικρὸν προκόπτοντι ἐνεπίστευον αὐτῷ τὸ κατ' αὐτοὺς ἅγιον καὶ τοὺς μαργαρίτας.

Ἰστορήσαντες δ' οὕτω τὰ περὶ τῆς ἀρχῆς, τοῦ σκοποῦ καὶ τῆς διδασκαλίας τῆς αἱρέσεως ταύτης, ἀκόλουθον δ' ἂν εἶη διὰ βραχέων διελθεῖν καὶ τὰ μέχρι τῆς τελείας αὐτῆς (παρὰ γε τοῖς Ἑλλησιν) ἐξαφανίσεως, ὅπως πλήρη τε καὶ σαφῇ ἔχῃ ὁ ἀναγνώστης αὐτῆς τὴν εἰκόνα.

Τοῦ αἰρεσιάρχου Βασιλείου τὸν διὰ πυρὸς θάνατον ὑποστάντος, καὶ τῶν κορυφαίων τῶν μαθητῶν αὐτοῦ καθειρχθέντων, ὡς προδηλῶται, πάντες οἱ ἐκασταχοῦ τοῦ Κράτους διεσπαρμένοι Βογόμιλοι ἀνεζητοῦντο συντόνως. Ὁ Εὐθύμιος, ὁ τὰς βουλὰς καὶ ἐνεργείας τοῦ αὐτοκράτορος κατὰ τῶν αἵρετικῶν τούτων εἰδώς, ἐν βεβαιότητι σχεδὸν ἀποφαινεται περὶ τῆς ἐν βραχεὶ τελείας ἀπ' αὐτῶν καθάρσεως τοῦ ἄγρου τῆς εὐσεβείας (α). Καὶ ἦν ὄντως ἡ περὶ τούτου σπουδὴ τοῦ Ἀλεξίου τοιαύτη, ὥστε, τῶν ὁπαδῶν τῆς αἱρέσεως ἀνευρεθέντων, παντοιοτρόπως τιμωρηθέντων, ἡ καὶ διὰ διδασκαλίας καὶ παραινήσεως σωφρονισθέντων, καὶ τὰ τῆς αἱρέσεως δόγματα ἀποπτυσάντων, οὐ μόνον ἀπεσοβήθη ἡ ἀπειλητικὴ τοῦ κακοῦ πρόοδος, ἀλλὰ

---

(α) Δογμ. Πανοπλ. τίτλ. ΚΖ', νδ'. «Τῶν μερῶν αὐτοῦ (τοῦ τῆς αἱρέσεως δράκοντος) » καὶ μελῶν τὰ καιριώτερα μὲν συνελήπται, τὰ δὲ μέλλει, τὰ δὲ προαγγέλλεται καθ' ἐκαστήν. Καὶ τρεφόμεθα χρησταῖς ἐλπίσιν, ὡς οὐδὲ τὸ οὐραῖον ἐκφεύξεται τὴν ἐμμελεῖ » τοῦ θεοσυνεργήτου βασιλέως ἔρευναν καὶ κατεσπουδασμένην ἀναζήτησιν, μεγάλας φροντισίς κατατεινόμενου παντὶ τρόπῳ πάντας αὐτοὺς εἴσω σαγήνης λαβεῖν, καὶ καθαρὰ ζιζανίων ἀποφῆναι τῆς εὐσεβείας τὰ λήϊα».

καὶ πᾶν αὐτοῦ ἴχνος εἰς τὸν μετέπειτα χρόνον παρὰ τοῖς Ἑλλήσι γοῦν ἐξηλείφετο ἂν, εἰ μὴ τὴν τούτου λύμην μετεδίδου ἢ παρ' αὐτοῦ βαθύτερον μίανθεισα τῶν μοναχῶν τάξις· διότι, καθὰ πληροφοροῦσιν ἡμᾶς αἱ περισωθεῖσαι ἱστορικαὶ εἰδήσεις, παρὰ τοῖς μοναχοῖς εὖτε τελευταῖον ἢ αἵρεσις αὕτη καταφυγὴν καὶ ὑποστήριξιν.

Βασιλεύοντος τοῦ υἱοῦ τοῦ Ἀλεξίου Ἰωάννου, τοῦ καὶ Καλοῦ Ἰωάννου δι' ἀρετὴν κληθέντος (1118-1143), εὐρέθησαν ἐν τισι τῶν μοναστηρίων συγγράμματα Κωνσταντίνου τινὸς Χρυσομάλλου τοῦνομα βογομιλικῶν βλασφημιῶν ἀνάμεστα (α). Ἄλλ' ἅμα τούτου γνωστοῦ τῇ Ἐκκλησίᾳ γενομένου, ὁ τότε πατριάρχης Λέων, ὁ ἐπικαλούμενος Στυππῆς, πράξει συνοδικῇ (1140) τὰ τε βιβλία καὶ τὸν συγγραφέα τῷ ἀναθέματι καθυπέβαλεν.

Μικρὸν δὲ μετὰ ταῦτα ἐπὶ τῆς πατριαρχείας Μιχαὴλ τοῦ ἐπιλεγομένου Ὁξειτοῦ, ἐν ἔτει 1143 πατριάρχου Κωνσταντινουπόλεως γενομένου, ἀνεφάνησαν αὖθις, ὡσαύτως διὰ μοναχῶν, ἀσθενῆ τινα τῆς βογομιλικῆς αἱρέσεως σκιρτήματα. Μοναχὸς τις, Νήφων ὀνομαζόμενος, καὶ δύο ἐπίσκοποι Λεόντιος καὶ Κλήμης, τῷ μητροπολίτῃ Τυάωνων ὑποκείμενοι, διεθρυλήθησαν ὡς αὐτοὶ τε φρονοῦντες καὶ τοὺς ἄλλους τὰ τῶν Βογομιλῶν διδάσκοντες. Τὰ κατ' αὐτῶν ἐκδοθέντα δύο συνοδικὰ τῆς Ἐκκλησίας ψηφίσματα, ἧ, ὡς τότε ἐκαλοῦντο, σημειώματα, εὐτυχῶς μέχρις ἡμῶν περισωθέντα, ἱκανὰ περὶ τῆς τότε καταστάσεως τῆς αἱρέσεως ἡμᾶς διδάσκουσιν. Καὶ οἱ μὲν λόγοι τῆς τῶν δύο ἐπισκόπων καταδίκης ἦσαν ὅτι ἐδίδασκον τοὺς ἄνδρας ἀπέχεσθαι τῆς τῶν νομίμων γυναικῶν συνουσίας, ἔτι δὲ κρέατος, καὶ γάλακτος, καὶ ἰχθύος, καὶ οἴνου, ἄχρι χρόνων τριῶν· μετὰ δὲ ταῦτα παντελῶς ἀποκριμάτιστον ἔλεγον τὴν τούτων ἀπόλαυσιν· ὅτι ἐκήρυττον μηδένα σώζεσθαι, κἂν πᾶσαν ἀρετὴν διαπράττειται, εἰ μὴ μοναχὸς γένηται, κτλ. Ὁ δὲ μοναχὸς Νήφων, ἐνώπιον τοῦ Πατριάρχου καὶ τῆς Συνόδου βογομιλικῶς τῷ Θεῷ τῶν Ἑβραίων ἀνάθεμα εἰπὼν (β),

(α) Λέοντ. Στυππ. σημείωμ. Α'. (Ὅρα Σύντ. ἱερῶν καν. Τόμ. Ε', σελ. 76). «Ἀνεμάθομεν ἀνερευνήσαντες μίαν μὲν εἶναι βίβλον (δηλονότι τοῦ αἰρετικοῦ Χρυσομάλλου) παρὰ Πέτρῳ τινὶ μονάζοντι ἐπὶ τῇ τοῦ ἁγίου Ἀθηνογένους προσκαθημένῳ μονῇ· ἑτέραν δὲ πάλιν τὴν παρὰ τῶν δηλωθέντων μοναχῶν, τῶν τὰ περὶ τούτου προσαγγεινῶ λάντων προσαχθεῖσαν ἡμῖν, ἣν καὶ ἀναλαβεῖσθαι ἐξεῖπον ἀπὸ τοῦ ἐν τῇ τοῦ Γηροκομείου μονῇ μονάζοντος». — (β) Αὐτόθ. σελ. 91. Πρβλ. καὶ Ἰωάνν. Κίνναμ. Ἰστ. Β', 6'.

καρείς τὸν πώγωνα περιωρίσθη ἐν τῷ τῆς Περιβλέπτου Μοναστηρίῳ.

Ἐν τούτοις παρατηρήσεως ἄξια καὶ τὰ εἰς τὴν τῶν εἰρημένων καταγγελίαν ἀφορῶντα. Οἱ τὸν μοναχὸν Νήφωνα πρὸς τὸν πατριάρχην καταγγείλαντες ἦσαν χωρικοὶ Παντυχηνοὶ (α). Ὁμοίως δὲ καὶ τῶν ἐπισκόπων Λεοντίου καὶ Κλήμεντος, ὡς βογομιλιστῶν, κατεμήνυσεν ἅπας ὁ λαὸς τῆς μητροπόλεως Τυάων (β). Ἐκ τούτων δὲ ὑποδηλοῦται, ὅτι τῇ βογομιλικῇ αἰρέσει ὁ λαὸς ἀπηχθάνετο. Ἀλλ' ἐκ τοῦ ἐφεξῆς περιστατικοῦ ἔτι ἐναργέστερον ἢ πρὸς αὐτὴν ἀπέχθεια καθορᾶται. Ὁ τὸν πώγωνα καρείς καὶ ὑπερόριος καταστάς μοναχὸς Νήφων, χάριν εὐρὼν παρὰ τῷ Πατριάρχῃ Κοσμᾷ τῷ Ἀττικῷ (1146), τῷ τοῦ Μιχαήλ τοῦ Ὁξειίου διαδόχῳ, ἀνεκλήθη παρ' αὐτοῦ ἐκ τῆς ἐξορίας. Ἀλλ' αὐτὸ καὶ μόνον ἤρκεσεν, ἵνα τὸν Πατριάρχην τοῦτον, ἄνδρα ἀγαστὸν ἄλλως ὄντα καὶ σοφόν, τοσοῦτον διαβάλλῃ παρὰ τῷ λαῷ καὶ τοῖς ἄρχουσιν, ὥστε ἐκπτωτον τοῦ θρόνου γενέσθαι (γ).

Οὕτω τοίνυν ἡ τῶν Βογομύλων αἵρεσις παρὰ μὲν τοῦ πλήθους μισουμένη, παρὰ δὲ τῶν πολιτικῶν καὶ ἐκκλησιαστικῶν ἀρχῶν συντόμως καταδιωκομένη, ὁσημέραι περιστέλλετο κατὰ τε ἀριθμὸν καὶ δύναμιν. Φαίνεται δ' ὁμῶς ὅτι τὰ τῆς περιστολῆς στοιχεῖα παρὰ γε ταῖς ἐλληνικαῖς κοινωνίαις ἔφερεν ἡ αἵρεσις αὕτη ἐν ἑαυτῇ· διότι πλὴν τῶν ἤδη γνωστῶν αὐτῆς δογματῶν, ἀξιομᾶτων καὶ ἐθίμων, ἀρχήθην εἶχεν ἡ βαθμηδὸν προσέλαβε, καὶ ἄλλα τοιαῦτα, πρὸς αἰ κοινωνικαὶ παρὰ τοῖς Ἑλλησιν ἐξεις καὶ αἰ θρησκευτικαὶ καὶ ἠθικαὶ διαθέσεις σφοδρῶς ἀντεμάχοντο (δ). Ὅθεν παρ' αὐτοῖς μὲν, ὡς τι φυτὸν

(α) Αὐτόθ. σελ. 90. Σημείωμ. Α'. «Ὅσα ἀγγελίαι ἡμῖν περὶ τούτου (τοῦ Νήφωνος) παρὰ τοῦ ἱερέως τῆς Μεγάλης Ἐκκλησίας Θωμᾶ καὶ Παντυχηνῶν χωριτῶν. — (β) Αὐτόθ. σελ. 86. Σημείωμ. Β'. «Τὸ δὲ ἔγγραφον ἦν μὲν ἐκτεθειμένον, ὡς περ «ἐφάνετο ἀπὸ τῶν ἐκπερομένων αὐτῷ σιγνογραφῶν, παρὰ τῶν κληρικῶν καὶ ἀρχόντων καὶ οἰκητόρων ἀπλῶς τῆς μητροπόλεως Τυάων». — (γ) Ἰωάνν. Κίνναμ. Ἰστ. Β', 6'. — (δ) Ἐν χειρογράφῳ χαρτίνῳ κώδικι σχήματος 4ου, ἐν τῇ κατὰ Ἀθῶν ἱερᾷ Μονῇ Λαύρα εὐρισκομένῳ, οὗ τὸ περιεχόμενον συλλογὴ διαφόρων ζητημάτων, ὑπάρχει καὶ περικοπὴ ἐκ τῆς Δογματικῆς Πανοπλίας, ὡς αὕτη ἔχει ἐν ταῖς ἐκδόσεσιν. Ἐν τέλει τῆς περικοπῆς ταύτης ὁ τὴν συλλογὴν ποιησάμενος, ζήσας, ὡς αὐτὸς μὲν λέγει, ἐν Κωνσταντινουπόλει, κατὰ δὲ τὴν ἡμετέραν κρίσιν περὶ τὴν ιδ' ἢ ιε' ἑκατονταετηρίδα, προστίθῃσιν ὡς ἐξ ἑαυτοῦ τάδε, ἀνέκδοτα τέως.

«Ἦκουσταί μοι περὶ τούτων τῶν τριςκαταράτων (τῶν Βογομύλων) ὅτι ποιοῦσι ξένην καὶ ἀπόρρητον αἰσχουργίαν· καὶ ἡ ἀπέχρυσεν αὐτὴν ὁ ἐρωτώμενος παρὰ τοῦ βασιλέως ἡ μετέπειτα ἐφῆυραν αὐτὴν οἱ τούτου μαθηταί. Ποιοῦσι δὲ οὕτως· συνουσιάζεταί

ἐπείσακτον καὶ ὀθνεῖον, ταχέως ἀπομαρανθὲν ἐξέλιπεν. Μετεφυτεύθη δὲ εἰς τοὺς Σλαύους, παρ' οἷς, ἅτε γνήσιον προϊόν, εὐδοκιμήσασα, ἐπὶ μακροὺς ἐπέζησε χρόνους, μέχρις οὐ ἄλλαις σλαυϊκαῖς αἱρέσεσι μιγεῖσα συνεχωνεύθη.

Ἐκ τῶν εἰρημένων δῆλον ὅτι ἡ τῶν Βογομίλων αἵρεσις κατὰ μὲν τὸ δόγμα συμπίλημα ἦν καὶ ὀνθύλευμα κακοδοξιῶν παντοδαπῶν καὶ ποικίλων· ὃ δὲ ἴδιον εἶχε, τοῦτο προήρχετο ἐκ προβεβουλευμένης παραφθορᾶς καὶ διαστροφῆς τοῦ τε νοήματος καὶ τοῦ γράμματος τῶν θείων Γραφῶν, καὶ μάλιστα τῆς καινῆς Διαθήκης. Καὶ ἡδύνατό τις εἰπεῖν ὅτι τοῦ παλαιοῦ ἀποφθέγματος ἡ ἀλήθεια «κακὴν οὐδὲν ἄμικτον» καλῶς οὐδέποτε ἴσως τοσοῦτον σαφῶς ἐξεδηλώθη, ὅσον ἐν τῇ περιστάσει τῇ προκειμένῃ. Διότι πρὸς ἀπαλλαγὴν τῶν ἐκ τῆς αἰρετικῆς λύμης τυχόν ἐπηρεασθέντων, καὶ ἔτι μᾶλλον πρὸς μείζονα ἀσφάλειαν καὶ ἐδραίωσιν ἐν τῇ ὀρθοδόξῳ πίστει τοῦ εὐσεβοῦς πληρώματος ἀπαραιτήτων, ὡς εἰκός, ἐνομίσθη ἡ τῶν θείων Γραφῶν σαφειστάτη ἐρμηνεία καὶ ἐξήγησις. Οὕτω τοίνυν ἐκ τῆς φοβερᾶς ἐκείνης ζάλης καὶ συνταράξεως, ὡς γαληνιαῖα εἰρήνης σύμβολα, ἀνεφάνησαν τότε σχεδὸν συγχρόνως δύο μεγάλων ἐρμηνευτῶν ἐρμηνευτικὰ συγγράμματα, κλέος καὶ δόξαν ἄφθιτον τῷ καθ' ὃν ἐγράφησαν αἰῶνι περιποιούντα. Εἰσὶ δὲ ταῦτα τὰ τοῦ σοφοῦ ἀρχιεπισκόπου Ἀχριδῶν ἢ Βουλγαρίας Θεοφυλάκτου (α), καὶ τὰ τοῦ ἡμετέρου Ζιγαβηνοῦ, ὅς, εἰρήσθω, ὑπερ-

---

» ὁ πάππος αὐτῶν μὲ παρθένον, καὶ συλλαμβάνει ἡ παρθένος καὶ τέκτει. Ὅταν δὲ γένηται τριῶν ἐτῶν τὸ παιδί συνάσσονται ὅλοι εἰς τὴν μιανὰν συναγωγὴν αὐτῶν, καὶ καθισθέντες ὡς ἐν χορῷ θέτουν εἰς τὴν μέσσην αὐτῶν ν(δ)οχεῖον· ἵσταται τὸ παιδί. Αὐτοὶ δὲ οἱ τριῶν ἄνθρωποι κρατεῖ ὁ καθείς εἰς τὴν ἀριστερὰν χεῖρα τίποτε ὀπωρικόν καὶ εἰς τὴν δεξιὰν σουδλὴν· καὶ λαλεῖ ὁ πρῶτος τὸ παιδί, καὶ ὑπάγει εἰς ἐκεῖνον διὰ τὴν δώση αὐτῷ ὀπωρικόν· αὐτὸς δὲ ὁ τριῶν ἄνθρωπος κεντᾷ αὐτὸ μὲ τὸ σουδλὴν. Ἐῖτα τὸ λαλεῖ ἄλλος, καὶ ποιεῖ τὰ ὅμοια, καὶ καθ' ἑξῆς ὅλοι, ἕως οὗ τελευτήσει. Ἐῖθ' οὕτως τὸ ποιοῦσι πύρκαυστον καὶ συνάσσουσιν τὸ αἶμα καὶ τὴν τούτου κόνιν καὶ ποιοῦν αὐτὰ ζύμην καὶ χρώνται ταῦτα εἰς ἀγιασμόν οἱ τριῶν ἄνθρωποι. Ὡς τῆς ἀνοίας αὐτῶν καὶ τερατοποιίας, ἧς ποιοῦσιν οἱ ἀλιτῆρες καὶ μεμιασμένοι. Ποῖος Σατανᾶς τοὺς ἐδίδαξε νὰ ποιῶσι τοιαύτην ἀνοησίαν, ἀπορῶ καὶ ἐξίσταμαι· ἔφριξαν γάρ μου αἱ τρίχες ἐπὶ τοιαύτην τερατοποιίαν». — (α) Θεοφυλάκτος, ὁ τοῖς πᾶσι διὰ τὴν ἐρμηνείαν εἰς τὴν καινὴν Διαθήκην γνωστός, ἐχρημάτισε διδάσκαλος Κωνσταντίνου τοῦ Πορφυρογεννήτου, υἱοῦ Κασσαροῦ Μιχαήλ τοῦ Δούκα, τοῦ ἀπὸ τοῦ ἔτους 1071 - 1078 βασιλεύσαντος, καὶ τῆς τούτου γυναικός, βασιλίσσης Μαρίας, ἧς τῇ προτροπῇ καὶ τὸ εἰρημένον πόνημα συνεγράψατο, ὡς



ηκόντισεν ἐκεῖνον, ἀκριδέστερός τε περὶ τὴν ἐξήγησιν τῶν γραφικῶν λέξεων δειχθεὶς νηφαλιώτερός τε περὶ τὴν ἐρμηνείαν τῶν νοημάτων καὶ γλαφυρώτερος, ἔτι δὲ καὶ πλατυντικώτερος. Ἀλλὰ περὶ τοῦ ζιγαβηνείου εἰς τὴν καινὴν Διαθήκην ὑπομνήματος, ὃ ἤδη θεὸς συνάρσει συμπληροῦται δι' ἡμῶν, διαληψόμεθα παρακατιόντες ἐκτενέστερον. Νῦν δὲ ἐνταῦθα οὐκ ἄκαιρον ἴσως, ἵνα ῥηθῶσί τινα καὶ περὶ τῆς πολυθρυλήτου Δογματικῆς Πανοπλίας, ὡς καὶ περὶ τοῦ Ὑπομνήματος αὐτοῦ εἰς τοὺς Ψαλμούς, πρὸς δεῖξιν τῆς πλήρους καὶ ὀλικῆς ἐπιστημονικῆς τοῦ ἀνδρὸς ἐνεργείας.

#### ΔΟΓΜΑΤΙΚΗ ΠΑΝΟΠΛΙΑ

Ὁ αὐτοκράτωρ Ἀλέξιος ἀφορμὴν ἐκ τῆς βογομιλικῆς συνταράξεως λαθὼν ἠβουλήθη χάριν τῶν ἑαυτοῦ ὑπηκόων καὶ τῶν διαδεξιμένων αὐτὸν βασιλέων καταρτίσαι πόνημά τι ἀμυντικὸν ἐν τοῖς ὑπὲρ τῆς εὐσεβείας ἀγῶσιν (α). Ὅθεν ἐξ ἰδίας τε μελέτης καὶ τῇ συνδρομῇ πεπαιδευμένων ἀνδρῶν ἀπηνθίσατο ἐκ τοῦ λειμῶνος τῶν συγγραφῶν τῶν διασημοτέρων τῆς Ἐκκλησίας διδασκάλων ὅσα εἰς ὑπεράσπισιν τῶν ὀρθοδόξων δογμάτων κατὰ τῶν αἰρετιζόντων πρόσφορα ἔκρινεν. Συλλεξάμενος δὲ παρέδωκε τῷ ἡμετέρῳ Εὐθυμίῳ, ἵνα συναρμολογήσῃ κατὰ τάξιν τὴν προσηκούσαν. «Καὶ δὴ, λέγει κατὰ λέξιν οὗτος, τὰ » δόγματα τῶν μακαρίων Πατέρων καὶ προμάρχων τῆς ὀρθῆς πίστεως » διὰ τῶν τοῦ παρόντος καιροῦ σοφῶν καὶ πολυπείρων ἀνδρῶν ἐκλε- » ξάμενος (ὁ Ἀλέξιος) καὶ συναγαγὼν ἐμοὶ τὴν συνθήκην τούτων ἐπέ- » τρεψε, καὶ τάξιν ἐπιθεῖναι τούτοις καὶ διεσκευμένην ἀρμορίαν καὶ » λογισμένην οἰκονομίαν ἐκέλευσεν» (β). Οὕτως ἄρα συνέστη τὸ πασίγνωστον τοῦτο πόνημα. Ὅτι δὲ τοῦτο ἐκτὸς τοῦ προοιμίου καὶ ἄλ-

αὐτὸς λέγει ἐν τῷ προοιμίῳ. Προχειρισθεὶς δ' εἶτα περὶ τὸ ἔτος 1078 Ἀχριδῶν ἡ Βουλγαρίας ἀρχιεπίσκοπος, ἀπεβίωσεν ἐν ἔτει 1108 κατὰ τὰς πιθανωτέρας γνώμας. Ὅτι δὲ τὰ τοῦ Θεοφυλάκτου εἰς τὴν καινὴν Διαθήκην ὑπομνήματα ἦσαν ἤδη προεκδομένα, ὅτε ὁ ἡμέτερος Εὐθύμιος ἐξεπόνει τὰ ἑαυτοῦ (ὁ Εὐθύμιος ἐπεξέτεινε τὸ ζῆν μέχρι τοῦ 1120 καὶ ἐπέκεινα, ὡς ἔοικε), καὶ ὅτι καὶ ταῦτα εἶχεν ἐν ὄψει, ἐκ πλείστων ὅσων τεκμηρίων φανερώτατον παντὶ τῷ βουλομένῳ ἀμφοτέρα τὰ ἔργα συγκρίναι πρὸς ἄλληλα.—(α) Δογμ. Πανοπλ. ἐν ἀρχῇ. « Ἵνα δὲ καὶ μετ' αὐτὸν οἱ βασιλεύοντες ἐνάγωνται πρὸς τὴν μίμησιν, ἐσκέψατο μάλα συνετῶς ἔγγραφον αὐτοῖς τε καὶ πᾶσι τοῖς ὑπηκόοις καταλιπεῖν τὴν » τῶν δογματικῶν ὀπλῶν παρασκευήν». — (β) Αὐτόθ.

λων ἐπεικῶς ὀλίγων μερῶν οὐκ ἐλογογράφησεν ὁ Εὐθύμιος, πᾶς τις, νομίζομεν, ὀφείλει ἀποδέξασθαι ἀδιστακτως, ὅτε αὐτὸς οὗτος ὁμολογεῖ τοῦτο διαρρήδην καὶ κατ' ἐπανάληψιν.

Ἄλλ' ἔστιν ᾧ ἄλλως πως περὶ τε τούτου καὶ τῆς ἀξίας τῆς Πανοπλίας κρίνειν παρίσταται. Τίς δ' οὗτος; αὐτὸς πάλιν ὁ καὶ ἀνωτέρω μνημονευθεὶς Οὐλλμαννος· ὅστις τὸ μὲν βλέμμα ὑγιὲς ἔχων, πλὴν μυωπάζων καθ' ὑπόκρισιν, διείδεν ὅτι πατὴρ τῆς βίβλου ἐστὶν οὐχ ὁ Ἀλέξιος, ἀλλ' ὁ Εὐθύμιος· τῇ δὲ τῶν γνώσεων πληθώρα βαρύτατος εἶναι δοκῶν καὶ πολυτελέστατος, τοσοῦτον ἐλαφρὸν αὐτὸ ἐξέλαβεν, ὥστε γαύρως ἀπολακτίζει ὡς παιδικὸν ἀντικρυς ἄθυρμα. Καὶ συγγνώμη, εἰ, ὑπὲρ τὰ ἐσκαμμένα πως, τὸ τῆς παροιμίας, ἀποπηδῶντες, ἐπὶ μικρὸν παρακολουθῆσαι μέλλομεν ταῖς περὶ τούτων κρίσεσιν αὐτοῦ.

Ἡ ἐλλόγιμος Ἄννα, ἥς τὴν ἀμφιλαφῇ καὶ βαθεῖαν παιδείαν ἐξαιρετικῶς τιμᾷ καὶ θαυμάζει ὁ καλὸς Οὐλλμαννος, καλεῖ τὸν Ζιγαβηνὸν ἀγραμματορικῆς εἰς ἄκρον ἐληλακότα, καὶ ῥητορικῆς οὐκ ἀμελέτητον ὄντα, καὶ τὸ δόγμα ὡς οὐκ ἄλλος τις ἐπιστάμενον» (α). Οὗτος δὴ μάλιστα ὁ τελευταῖος τῆς Ἄννης πρὸς τὸν Ζιγαβηνὸν ἔπαινος παρώξυνε τὸν ἄνδρα ἐπὶ τοσοῦτον, ὥστε ἀνενδοιάστως ἀνεκήρυξεν αὐτὸν ὡς τῶν ἱερῶν δογμάτων οὐδ' ἐπιπολῆς, οὐδ' ἄκρω δακτύλῳ, οὐδ' ἐν χρῶ, τὸ τοῦ λόγου, ἀψάμενον. Καὶ οὐδ' εἰς τοῦτο ἀπλῶς ἤρκεσθη. Ἄλλ' ἐξ αὐτοῦ ὁ εὐφάνταστος οὗτος θεολόγος καὶ τὴν καθόλου τότε ἀνατολικὴν ὀρθόδοξον Ἐκκλησίαν καὶ ἐφαντάσθη καὶ παρέστησεν ὡς κατατρυχομένην θεολογικῆς παιδείας λιμῶ, οὐκ οἶδαμεν ὅσῳ ἰδοῦ ἐν μεταφράσει οἱ λόγοι αὐτοῦ· «Ὁ Ζιγαβηνὸς μεγάλην » παρὰ τοῖς συγχρόνοις ἐκέκτητο φήμην, ὡς τῶν ἱερῶν δογμάτων δι- » α δάσκαλος· διότι οὐ μόνον παρὰ τοῦ αὐτοκράτορος Ἀλεξίου ἔλαβε » τὴν ἐντολὴν τοῦ συναρμολογῆσαι πολεμικόν τι τῶν δογμάτων σύ- » στημα, ἀλλὰ καὶ αὐτὴ ἡ τοῦ αὐτοκράτορος τούτου θυγάτηρ, ἡ πε- » παιδευμένη Ἄννα, χαρακτηρίζει αὐτὸν ὡς τέλειον γραμματικὸν » καὶ ῥήτορα, καὶ ἐξυμνεῖ, ὡς ὑπὲρ πάντας τὰ δόγματα ἐπιστάμενον. » Ἄλλ' ὁ ἔπαινος οὗτος ἐναργεστάτη ὄντως ἐστὶν ἀπόδειξις (!) τῆς » θεολογικῆς πτωχείας (!) τῆς ἐλληνικῆς Ἐκκλησίας ἐπὶ Ζιγαβηνοῦ. » Τοσοῦτον εὖωνον τὴν τοῦ δογματικοῦ θεολόγου φήμην, ὥσπερ οὗ- » τος, πᾶν ὀλίγοι, καὶ ἴσως οὐδεὶς ἐκτήσατο. Ἀπίστευτον ὄντως τὸ

(α) Ἀλεξιάδ. βιβλ. ΙΕ', σελ. 1175.

» πράγμα τοῖς μὴ ἰδίοις ὀφθαλμοῖς ἑαυτοὺς πληροφορήσασιν. Καὶ ὁμῶς  
 » οὐδὲν ἤττον ἢ χειρωνακτικὸς αὐτόχρημα ὑπῆρξεν ὁ τρόπος, δι' οὗ  
 » ἐνήργησεν ὁ Εὐθύμιος, ἵνα τὸ ὄνομα αὐτοῦ μέχρι τῆς σήμερον μνη-  
 » μονεύηται ἐν τῇ τῆς Δογματικῆς ἱστορίᾳ (α). Πολυμαθὴς ὑπῆρξε  
 » πάντως ὁ ἀνὴρ. Ἀλλὰ τὸ βριθὸς τῆς διανοίας καὶ τὸ ἐταστικὸν τοῦ  
 » πνεύματος οὐκ ἰδιάζουσιν αὐτῷ. Ἡ δὲ τῶν ιδιοτήτων τούτων στέ-  
 » ρησις οὐδαμοῦ γίνεται τοσοῦτον καταφανής, ὅσον ἐν τοῖς δογματι-  
 » τικοῖς αὐτοῦ συγγράμμασιν » (β).

Οὕτως ἐν ὀλίγαις γραμμάτων σειραῖς ὁ εὐτυχὴς Οὐλλμαννος, ὡς  
 διὰ μαγικῆς τινος ῥάβδου, κατῴρθωσεν ἵνα παραστήσῃ τὸν μέγαν  
 Ἑρμηνευτὴν μονοῦ γυμνὸν πάσης δογματικῆς ιδέας. Ἀπέδειξε δη-  
 λαδὴ ὁ ἀνὴρ ταχυδακτυλογρικῶ, οὕτως εἰπεῖν, τῷ τρόπῳ οὐχ ὅπερ  
 εἶδει, ἀλλ' ὅπερ ἐβούλετο δεῖξαι. Καὶ τίς μὲν ἢ τῆς Δογματικῆς Πανο-  
 πλίας ἀξία, τοῦτο ἄλλου καὶ τόπου καὶ χρόνου ζήτημα. Ὁ δὲ κα-  
 λὸς Οὐλλμαννος ἐξ ὅσων εἶπε φανερὸς γίνεται ὅτι τὴν οἶαν δὴ ποτ'  
 οὖν ταύτην συγγραφὴν τίθησι πρὸ τῶν ὀξυδερκῶν αὐτοῦ ὀφθαλμῶν,  
 ὡς καθαρῶς ζιγαβήνειον ἔργον. Τοῦτο δηλοῦσιν ἂν νεανικῶς μᾶλλον  
 ἢ πικρῶς λέγει· « ἡ ἐπιπολαιότης αὐτοῦ (τοῦ Ζιγαβηνοῦ) καὶ ἐλα-  
 » φρότης οὐδαμοῦ καθίστανται τοσοῦτον καταφανεῖς, ὅσον ἐν τοῖς  
 » δογματικοῖς αὐτοῦ συγγράμμασι »· διότι, ἐκτὸς τῆς Πανοπλίας,  
 ἄλλο τοιοῦτο δογματικὸν τοῦ Ζιγαβηνοῦ πόνημα, καὶ εἴ που διε-  
 σώθη, οὐκ εἶδε τέως τὸ τῆς δημοσιότητος φῶς. Πῶς ἄρα ὁ τηλικού-  
 τος τὴν ἔμφασιν ἐπικριτῆς εἰς τοσοῦτο παχυλὸν περιέπεσε λάθος; Ζη-  
 τητέον τοῦτο.

Ἡ Κομνηνὴ Ἄννα, ἡ τὰ κατὰ τὴν βίβλον ταύτην (ὡς οὖσαν τοῦ  
 ἑαυτῆς πατρὸς ἔργον) τῇ ἱστορίᾳ παραδοῦσα, γράφει ὅτι ὁ αὐτοκρά-  
 τωρ « μοναχόν τινα, Ζιγαδηνὸν καλούμενον, μεταπεμψάμενος ἐπέτα-  
 » ξεν ἀπάσας τὰς αἰρέσεις ἐκθέσθαι ἐκάστην ἰδίαν, καὶ ἐφ' ἐκάστῃ τὰς  
 » τῶν ἁγίων Πατέρων ἀνατροπὰς ἐγγράψασθαι . . . Ταύτην τὴν βί-  
 » βλον Δογματικὴν Πανοπλίαν ὁ αὐτοκράτωρ ὠνόμασεν » (γ). Ταῦτα

(α) Aber in der That war es nicht viel mehr als blosse Fingerthätigkeit, wodurch Euthymius bewirkt hat, dass man seinen Namen bis auf den heutigen Tag in der Geschichte der Dogmatik nennt — (β) Ὁρ. Theolog. Stud. und Kritiken 1883, σ. 664. Ἡ αὐτόθι τοῦ Οὐλλμάννου πραγματεία ἐπιγράφεται, Die dogmatische Entwicklung der griech. Kirche im zwölften Jahrhundert. — (γ) Ἀλεξιάδ. βιβλ. ΙΕ', σελ. 1176.

ἀφηγουμένη ἡ κλεινὴ ἱστοριογράφος, παντὶ που δῆλον, ὅτι οὐ πάνυ ὠρισμένως τὸν συλλογέα διαστέλλει τοῦ συναρμολογητοῦ. Καὶ οὐ τοῦτο μόνον, ἀλλὰ καὶ τὸ ῥητῶς παρ' αὐτῆς σημειούμενον, ὅτι τὴν ἐπιγραφὴν ἐπὶ τῆς βίβλου ἔθηκεν ὁ αὐτοκράτωρ, εἰς τοῦναντίον προφανῶς ἄγει τὸν ἀναγνώστην συμπεράσμα· ὅτι δηλαδὴ τοῦτο καὶ μόνον ἦν ὃ ὁ βασιλεὺς εἰς τὰ τῆς βίβλου συνεισήνεγκε· τοῦ δὲ ὅλου ἔργου πατὴρ ἐγένετο ὁ Εὐθύμιος (α). Εἰ λοιπὸν ἐκ τῶν ῥημάτων τούτων τῆς Ἀννης παρεπλανᾶτο, ὡς ἄλλοι, καὶ ὁ Οὐλλμαννος, τάχα ἦν αὐτῷ τῆς διαβολῆς ἡ ἄγνοια πρόφασις, καὶ ταῖς κρίσεσιν αὐτοῦ ἰδίχζεν ἂν τὸ ἐξ ἀγνοίας τραχὺ καὶ φορτικόν, ἀλλ' οὐ τὸ λοιδοροῦν καὶ ὑβριστικὸν ἐκ προθέσεως. Ἄλλ' ὁ ἀνὴρ οὐδὲ ἐπιτιμᾷ οὐδὲ δυσφημεῖ οὐδὲ σκώπτει ἐκ παρανοήσεως, ἀλλὰ σοφίζόμενος ὑποκρίνεται ἄγνοϊαν. Τοῦτο καὶ ἡμεῖς καὶ πᾶς ἄλλος ἐξάπαντος ὑπονοεῖ ἐκ τῶν ἐξῆς λόγων, τῶν περιεχομένων ἐν ᾧ ἀνωτέρω παρενεβλόμεν τοῦ ποιηματοῦ αὐτοῦ χωρίῳ· «ὁ Ζιγαβηνὸς παρὰ τοῦ αὐτοκράτορος Ἀλε-» ξίου ἔλαβε τὴν ἐντολὴν *ἵνα τακτοποιήσῃ* (!) πολεμικόν τι τῶν δογ-» μάτων σύστημα » (β). «Ὡς τε πρὸς αὐτὸν καὶ τοὺς κατ' αὐτὸν ἐν γνῶσει ὑπηχοῦντας τὸ κοινὸν μισοβυζάντιον ἄσμα, πᾶσα μὲν συζή-» τησις περιττὴ· εὐχῆς δὲ μᾶλλον χρεία, ἵνα αὐτὴ τέλος πάντων ἡ ἀλλοιωθεῖσα ἤδη ἐκκλησιαστικὴ καὶ πολιτικὴ τῆς Ἀνατολῆς κατὰ-» στασις διδάξῃ τοὺς τῆς Ἑσπερίας σοφοὺς τὴν ἐπαινετὴν παλινωδίαν, ἐπ' ἰδίῳ τε ἀγαθῷ καὶ τῆς ἱερᾶς ἐλευθερίας.

Ἄλλ' ἐάσαντας τὰ τοῦ Οὐλλμάννου ἔχειν, ὡς δὴ καὶ ἔχουσιν, ἀνοιστέον τὸν λόγον ἐπὶ τὸ προκείμενον.

Ἡ τοίνυν Δογματικὴ Πανοπλία, ἐκ τῶν συγγραφῶν τῶν παλαιῶν καὶ διασῆμων τῆς Ἐκκλησίας διδασκάλων ἀπηνθισμένη, ὡς εἴρηται, σκοπὸν προϋτίθετο τὴν ἀνατροπὴν καὶ τὸν ἔλεγχον τῶν ἐπικρατεστέ-» ρων αἱρέσεων, ὅσαι τότε μᾶλλον ἢ ἥττον κατελυμαίνοντο τὴν Ἐκ-

---

(α) Ἐκ τούτου τοῦ χωρίου τῆς συγγραφῆς τῆς Ἀννης ἄλλοι τε πολλοὶ καὶ ὁ σοφὸς F. Matthaei παραπλανηθεὶς ἔγραψεν (ἐν Τόμ. Ε', σ. 141 τῆς κριτικῆς ἐκδόσεως τοῦ κειμένου τῆς καινῆς Διαθ. Rigae. 1782)· «Ipse tamen hunc locum reperi in Panoplia » Euthymii Zigabeni, qui temporibus Alexii Comneni vixit et ex ejus man-» dato istum librum ex scriptoribus ecclesiasticis contra haereticos collegit.  
—(β) Τὰ αὐτὰ παραδόξως ἐπαναλαμβάνει ὁ Οὐλλμαννος πλατύτερον καὶ ἐν σελ. 668 τῆς ἡς ἀνωτέρω ἐμνήσθημεν διατριβῆς αὐτοῦ.



κλησίαν (α). Διήρηται δὲ τὸ ὅλον σύνταγμα εἰς τίτλους ΚΗ', ὧν ὁ IB', IG' καὶ ΚΗ' διὰ τοῦτο μάλιστα σημειωτέοι· ὅτι ἐν ταῖς διαφοροῖς κατὰ καιροὺς ἐκδόσεσι τοῦ πονήματος νῦν μὲν παρελείποντο, νῦν δὲ συμπεριλαμβάνοντο, ἀναλόγως τοῦ τῆς ἐκδόσεως τόπου. Ἐξεδόθη δὲ τὸ πρῶτον ἡ Πανοπλία ἐν μόνῃ λατινικῇ μεταφράσει τῷ 1555 ὑπὸ Πέτρου Φραγκίσκου Ζίνου ἐν Βενετίᾳ. Εὐθὺς δὲ κατόπιν τῷ 1556 ἀνετυπώθη ἐν Λουγδούνῳ. Εἶτα τῷ 1570 ἐν Παρισίοις. Μετὰ ταῦτα πάλιν ἐν Λουγδούνῳ τῷ 1677, καὶ κατεχωρίσθη ἐν τῷ IE' τόμῳ τῆς Βιβλιοθήκης τῶν Πατέρων. Ἐν πάσαις ταύταις ταῖς ἐκδόσεσιν οἱ τίτλοι IB' καὶ IG', ὡς τὰς παπικὰς στηλιτεύοντες καινοτομίας, παρελείφθησαν.

Ἄλλη τῆς Δογματικῆς Πανοπλίας ἐκδοσις ἐν μόνῳ τῷ πρωτοτύπῳ ἑλληνικῷ κειμένῳ ἐγένετο ἐν ἔτει 1710 ἐν Τεργοβύστῳ τῆς Βλαχίας ὑπὸ τοῦ μητροπολίτου Δρύστρας Ἀθανασίου, ὅς καὶ ἀφιέρωσεν αὐτὴν τῷ υἱῷ τοῦ τότε τῆς Βλαχίας ἡγεμονεύοντος Ἰωάννου Κωνσταντίου Μπραγιωβάννου Στεφάνῳ Βοεβόδα. Καὶ συμπεριέλαβε μὲν ὁ ἀοίδιμος ἐκδότης ἐν αὐτῇ τοὺς τέως ἐξοστρακιζομένους τίτλους IB' καὶ IG', ὡθέλισεν ὁμῶς καὶ αὐτὸς τὸν ΚΗ'. Αἰτία δὲ τούτου ὑπῆρξεν ὁ τῶν δυναστευόντων Μουσουλμάνων φόβος· καὶ γὰρ ἐν τῷ τίτλῳ τούτῳ περιείχετο ἀνασκευὴ τῆς τοῦ Μωάμεθ δυσσεβείας καὶ πλάνης. Τέλος, τό τε ἑλληνικὸν κείμενον πλήρες καὶ τὴν λατινικὴν αὐτοῦ μετάφρασιν ἐξέδωκεν ἐν Παρισίοις τῷ 1865 ὁ Μίγνιος καὶ κατέταξεν ἐν τῷ ΡΛ' τόμῳ τῆς Πατρολογίας τῶν Ἑλλήνων Πατέρων τῆς Ἐκκλησίας.

#### ΕΡΜΗΝΕΙΑ ΕΙΣ ΤΟΥΣ ΨΑΛΜΟΥΣ

Ὁ Εὐθύμιος πλὴν τῆς Καινῆς ὑπεμνημάτισεν, ὡς φαίνεται, καὶ ἅπασαν τὴν παλαιὰν Διαθήκην. Ἄλλ' ἐκ τῶν εἰς αὐτὴν ὑπομνημάτων τὰ μὲν ἐν χειρογράφοις κατὰ διαφόρους τῆς Ἑσπερίας Βιβλιοθήκαις σωζόμενά εἰσι τὰ εἰς τὸ Ἄσμα τῶν Ἀσμάτων καὶ εἰς ἄλλα

(α) Δογμ. Πανοπλ. ἐν ἀρχῇ. «Ἐκτεθήσονται δὲ τάξει τινὶ κατὰ τοὺς χρόνους αἱ τῶν ἄλλων, ὡς ἐν ἐκλογῇ, κακῶν ἐπιλεγείσαι αἱρέσεις, τὰς ἀνατροπὰς ἐπομένους ἔχουσαι...» Τὰς μὲν οὖν παλαιότερας, ὡς πρὸ πολλοῦ σεσηπυίας καὶ πάντῃ διαφθαρείας παρεδράμομεν· τὰς ἐπισημοτέρας δέ, καὶ ὧν εἰ καὶ ἡ φλόξ ἀπεμαράνθη, παραλυποῦντες ἔτι τὴν Ἐκκλησίαν οἱ ἄνθρωποι, ταύτας ἐστήσαμεν σκοποὺς εἰς τὸ βάλλεσθαι καὶ κατατοξεύεσθαι.»

τινὰ τῶν κρινομένων κανονικῶν βιβλίων (α), τὰ δὲ ἤδη ἐκδεδομένα οἱ PN' Ψαλμοί.

Τὸ εἰς τοὺς Ψαλμοὺς λαμπρὸν ὑπόμνημα ἐξεδόθη τὸ πρῶτον ἐν Οὐηρώνῃ (Verona) τῷ 1530 ὑπὸ Σαύλου ἐπισκόπου Βρουγῶν (Brugatenses) ἐν μόνῃ τῇ λατινικῇ μεταφράσει. Τῇ πρώτῃ ταύτῃ ἐκδόσει ἐπηκολούθησε δευτέρα, ἡ ἐν Παρισίοις τῷ 1730. Τρίτη, ἡ αὐτόθι πάλιν τὸ δεύτερον ἐν ἔτει 1760. Τετάρτη, ἡ ἐν Λουγδούνῳ μετ' οὐ πολὺ, ἥτις καὶ ἀπετέλεσε τὸν ΙΘ' Τόμον τῆς μεγάλης τῶν Πατέρων Βιβλιοθήκης. Ἡ ἀλλεπάλληλος αὕτη τοῦ πονήματος ἀνατύπωσις φανερὸν ὅτι ἐμαρτύρει τὴν ὡς ἐκ τῆς σπουδαιότητος ἀρίστην αὐτοῦ παρὰ τοῖς λογίοις ὑποδοχὴν. Ὅθεν καὶ ὁ ἐλλόγιμος Bongiovanni ἐκ τούτου κυρίως παροτρυνθεὶς, ὡς αὐτὸς λέγει, ἐπεχείρησεν ἐν Βενετίᾳ τῷ 1763 νέαν μὲν αὐτοῦ ἐκδοσιν, πληρεστέραν δ' ὅμως τῶν μέχρι τοῦδε καὶ τελειοτέραν, ὡς περιέχουσιν σὺν τῇ λατινικῇ μεταφράσει καὶ τὸ πρωτότυπον τοῦ Συγγραφέως κείμενον (6). Ὡδε σημειωτέον, ὅτι ἐκ ταύτης ἐγένετο ἡ εἰς τὴν ἡμετέραν ἀπλὴν διάλεκτον παράφρασις τῆς ἐρμηνείας τῶν Ψαλμῶν παρὰ τοῦ ἐν μακαρίᾳ τῇ λήξει Νικοδήμου τοῦ Ἀγιορείτου, ἐκτυπωθεῖσα ἐν Κωνσταντινουπόλει τῷ 1819. Ἐκ δὲ τῶν κατόπιν ἀναφανεισῶν μνημονευτέα μάλιστα ἡ τελευταία ἐν Παρισίοις τῷ 1864 γενομένη ὑπὸ Μιγνίου (γ).

(α) Ὁρ. Fabric. Biblioth. Graec. Vol. VIII, p. 341. Περὶ δὲ ἄλλων τινῶν τῷ Εὐθυμίῳ πεπονημένων ἔργων, ἀνεκδότων ἔτι ἐν διαφόροις Βιβλιοθήκαις κειμένων, ἐπραγματεύσατο ὁ Νικόλαος Φογγίνιος (Fogginius), οὗ τὴν πραγματείαν ἐπιθι ἐν τῇ ὑπὸ τοῦ Μιγνίου ἐκδοθείσῃ Πατρολογίᾳ Τόμ. PKH', σ. 22.— (6) Ant. Bongiovanni, in oper. Theophyl. « Plures enim ante hanc ejus operis editiones Latinae » prodierunt; altera Veronae, altera Venetiis, Parisiis aliae, aliae aliis in » locis. Quid hoc sibi vult? Id opus nimirum esse longe optimum atque prae- » stantissimum; ni enim tale esset, placere tantopere non potuisset, idque » semper, et omnis, et ubique». — (γ) Ὁρ. Τόμ. PKH' τῆς Πατρολ. τῶν Ἑλλήνων Πατέρων. Ἰστέον δ' ὅτι ἐκ τῶν ἤδη ἀνευρεθέντων ὑπομνημάτων τοῦ Εὐθυμίου εἰς τὰς τῶν Ἀποστόλων ἐπιστολάς γίνεται δῆλον, ὅτι τὴν τῶν Ψαλμῶν ἐξηγήσιν, πάντως δὲ καὶ τὴν τῶν ἄλλων τῆς παλαιᾶς Διαθήκης βιβλίων, προεπεξεργάσθη τῆς ἐξηγήσεως τῆς καινῆς Διαθήκης. Οὕτως ἀναγινώσκομεν ἐν τῇ τέως ἀνεκδότῳ ἐρμηνείᾳ εἰς τὴν πρὸς Ἑβραίους ἐπιστολὴν (6', 8) « ταυτὶ δὲ καὶ πάντα τὰ ῥητά, εἰ καὶ περὶ τῆς κοινῆς » ἀνθρωπότητος εἴρηται, ὡς ἐν τῇ ἐξηγήσει τῆς βίβλου τῶν Ψαλμῶν κατὰ λέξιν ἀκρι- » δῶς ἡρμηνεύται· ἀλλ' ὅμως κέξ. ».

ΕΡΜΗΝΕΙΑ ΕΙΣ ΤΑ ΤΕΣΣΑΡΑ ΕΥΑΓΓΕΛΙΑ

Ἐκ τῶν περισωθέντων συγγραμμάτων τοῦ Εὐθυμίου τοῦτο κυρίως ἐστίν, ὃ (συμπληρούμενον ἤδη τῷ μεΐζονι καί, δὸς εἰπεῖν, οὐσιωδεστέρῳ μέρει) αὐτοῦ μὲν ἀείμνηστον τὴν φήμην κατέλιπε, τὴν δὲ σύγχρονον αὐτῷ Ἐκκλησίαν ἐκλείσεν (α).

Τὸ κάλλος τοῦ λόγου καὶ ἡ σύγκρατος γλυκύτητι λαμπρότης, τὸ ἐκλελεγμένον καὶ ἐπιμεμελημένον τῆς φράσεως, ἡ ἐξαίρετος ἐκλογή καὶ ἀποθησαύρισις τῶν ὠραιότερων πορισμάτων τῆς παλαιότερας ἐξηγητικῆς ἐπιστήμης, ἡ πανταχοῦ ἐκδηλουμένη φιλοκαλία καὶ ἡ ἄλλη ἀξιόλογος οἰκονομία ἔπεισαν τοὺς περὶ αὐτοῦ ὅπωςδῆποτε λόγον ποιησαμένους, ὅτι τὸ ἔργον πεφιλοπύνηται τῷ Συγγραφεῖ ἐξ ὑψηλοῦ βασιλικοῦ κελεύσματος (β). Ὡς βασιλικῆς φιλοτιμίας σπούδασμα ἐξέλαβεν αὐτὸ καὶ ὁ πρῶτος αὐτοῦ ἐν τῷ ἐλληνικῷ πρωτοτύπῳ ἐκδότης Φριδερίκος ὁ Ματθαίου. Ὅς ὁμως, ἐπεὶ τὸ προοίμιον, ἔνθα ἦν τῷ Συγγραφεῖ ὁ ἀρμόδιος τῆς τοιαύτης ὑπομνήσεως τόπος, ἀπώλετο, τῷ διστακτικῷ ἴσως τὸ ὀριστικὸν τῆς ἑαυτοῦ γνώμης ἐκόλασεν. Καὶ γὰρ λέγει· «ἴσως τὴν σύνταξιν τοῦ πονήματος τούτου, ὥσπερ καὶ τῆς » Πανοπλίας, ἀνεδέξατο ὁ Εὐθύμιος προσταγῇ τοῦ αὐτοκράτορος » Ἀλεξίου, πλείους ἔχων γραφεῖς, μισθουμένους αὐτοκρατορικοῖς » ἀναλώμασιν » (γ).

(α) Herzog Real - Encyklop. ἐν λ. Theophylakt. «Denn als Erklärer des » Neuen Testaments ist Theophylakt derjenige, welcher neben Oekumenios » und dem etwas späteren Euthymius die Ehre der griechischen Theologie im » Mittelalter und deren grosse Vorzüge vor der gleichzeitigen lateinischen gewahrt und aufrecht erhalten hat». Ὁ ἐστίν· «ὁ Θεοφύλακτος ἐστὶν ἐκεῖνος, ὅστις, » ὡς ἐξηγητὴς τῆς καινῆς Διαθήκης, μετὰ τοῦ Οἰκουμένιου καὶ τοῦ κατὰ τι μεταγενεστέρου » Εὐθυμίου συνετήρησε καὶ διέσωσε τὴν τιμὴν τῆς ἐλληνικῆς Θεολογίας κατὰ τοὺς μέ- » σους αἰῶνας καὶ τὴν μεγάλην αὐτῆς ὑπεροχὴν ἀπέναντι τῆς συγχρόνου λατινικῆς». — (β) Ἐκ τῶν ἡμετέρων ὄρ. Μελέτ. Ἀθην. Ἐκκλ. ἱστορ. Τόμ. Γ', σελ. 14. «Εὐθύμιος δ' » Ζυγαδηνός, ἀνὴρ ἐν λόγοις παιδείας διάσημος. . . Ἐγραψε γλαφυρώτατα σχόλια εἰς » τὴν θείαν Γραφὴν κατὰ προσταγὴν Ἀλεξίου τοῦ Κομνηνοῦ, τοῦ αὐτοκράτορος». Καὶ Θ. Φαρμακ. ἐν τοῖς Προλεγ. τῆς Ἑρμ. εἰς τὴν καινὴν Διαθήκην Τόμ. Α', σελ. ιδ'. — (γ) Frid. Matth. praefac. p. 5. «Forte hunc laborem etiam, sicuti Pano- » pliam, jubente Alexio Comneno suscepit, ac plures scribas imperatoris » impensis conductos habuit». Ἡ δὲ γνώμη αὕτη ἐπιρρώννυται, καθ' ἡμᾶς, ἔτι μᾶλλον καὶ ἐκ τούτου, ὅτι, ὥσπερ ἡ Δογματικὴ Πανοπλία, οὕτω καὶ τὸ παρὸν πόνημα σκόνον κύριον εἶχεν, ἵνα τὸ εὐσεβὲς πλήρωμα προφυλάξῃ ἀπὸ τῆς αἵρετικῆς λύμης ἀνε-

Καὶ ὄντως· ὁ Εὐθύμιος ὦν κατὰ τὰ ἄλλα ἄριστα σεγκεκροτημένος, καὶ τὴν τοῦ νοῦ ὀξύτητα σὺν τῇ τῆς κρίσεως λεπτότητι, ὦν ἡ ἐξηγητικὴ μάλιστα ἐπιστήμη δέχεται, ἐκ φύσεως λαχὼν, ἐβασάνιζε καλῶς τό τε πνεῦμα καὶ τὸ γράμμα τῶν ἱερῶν Συγγραφέων· παρέβαλλεν ἐσπουδασμένως τὰς γνώμας πάντων ἐν γένει τῶν ἐπὶ ἐξηγητικῇ δεινότητι ὀνομαστῶν· ἐδέχετο εὐστόχως τὴν τούτων ὀρθοτέραν, καὶ προσετίθει καταλλήλως τὰ τῆς ἰδίας ἐρεύνης ἀξιόλογα πορίσματα. Πηγαὶ δ' εἰδικώτερον, ἐξ ὧν ἦντλει, ἦσαν αὐτῷ τὰ τοῦ Διδύμου, Σευήρου, Κυρίλλου Ἀλεξανδρείας, Θεοδωρήτου, Βασιλείου τοῦ Μεγάλου, Γρηγορίου τοῦ Θεολόγου, Νείλου τοῦ Ὁμολογητοῦ, Φωτίου, Οἰκουμενίου καὶ τοῦ συνακμάζοντος Θεοφυλάκτου συγγράμματα. Ἀλλὰ κατ' ἐξοχὴν ἠρύετο ἐκ τῶν Ὁμιλιῶν τοῦ ἱεροῦ Χρυσόστομου. Καὶ ἀνακαλύπτει μὲν τοῦτο πᾶς ἕκαστος ἐξ ἀπλῆς ἀντιπαραβολῆς· ἀνομολογεῖ δὲ ῥητῶς πολλαχοῦ καὶ αὐτὸς ὁ Συγγραφεύς, ὅς καὶ ἐν τῇ μετωπιδίᾳ αὐτῇ τοῦ μεγάλου τούτου συγγράμματος ἀποκαλεῖ ταπεινοφρόνως ἑαυτὸν ἐρανιστὴν καὶ οὐχὶ συγγραφέα. Πλὴν ἐξέστω εἰπεῖν ὅτι τοῦτο λέγει μᾶλλον ἐξ ὑψωτικῆς ἐπιστημονικῆς μετριοπαθείας, ἣτις ἦν παρὰ τοῖς παλαιοῖς τῶν Συγγραφέων μάλα ζηλούμενον. Καὶ γὰρ ὁ Ζιγαβηνὸς ἐν τῷ πονήματι τούτῳ καταδήλως

πηρεάστον. Καὶ γὰρ ἡ βογομλικὴ αἵρεσις, τότε μάλιστα λυσσῶσα καὶ ἀπραινοῦσα, ἐστήριξεν ἑαυτὴν ἐπὶ δοξῶν, ἃς ἐπορίζετο ἐκ προβεδουλεμένης παραφθορᾶς καὶ διαστρωφῆς τοῦ τε νοήματος καὶ τοῦ γράμματος τῶν θείων Γραφῶν, καὶ μάλιστα τῆς καινῆς Διαθήκης, ὡς ἀνωτέρω διεληπται. Εἰ δὲ καὶ οὐδαμοῦ τοῦ πολυτόμου τούτου συγγράμματος ἀναφέρει ῥητῶς τοὺς Βογομίλους ὁ Συγγραφεύς, ἀλλ' ὅμως πολλαχοῦ αὐτοὺς σαφῶς ὑπαινίσσεται. Οὕτω τὰς γραφικὰς ἐρμηνεύων λέξεις « υἱοθεσίαν ἀπεκδεχόμενοι, » τὴν ἀπολύτρωσιν τοῦ σώματος ἡμῶν » (Ῥωμ. η', 23), λέγει· « τὴν ἀπὸ τῶν παθῶν » καὶ τῆς φθορᾶς λύτρωσιν αὐτοῦ. Ἡ μὲν γὰρ ἐνταῦθα υἱοθεσία διαπίπτει πολλάκις· « πολλοὶ γὰρ υἱοθετηθέντες γεγονῆαι κύριες ». Τὸ δὲ κύριες, ὅτι εἰς τοὺς Βογομίλους ἀφορᾷ, ὡς τὴν τῶν σωμάτων ἀρνούμενους ἀνάστασιν, προδεδήλωται (ὁρ. ἀνωτ. σελ. 16'). Ἀλλαχοῦ δ' ὁμοίως μὴ ὀνομάζων αὐτοὺς ἀναιρεῖ αὐτῶν τὰ δόγματα· ὡς λ. χ. ἐν τῇ ἐρμηνείᾳ τῶν ἀποστολικῶν λόγων· « ἀνασταυροῦντες ἑαυτοὺς τὸν Ὑἱὸν τοῦ Θεοῦ » (Ἑβρ. ζ', 4), ἐνθα σημειοῦται· « ἄρα ὁ ἀναβαπτίζόμενος ἀνασταυροῖ τὸν Χριστὸν δι' » ἑαυτοῦ ἢ ἐφ' ἑαυτοῦ καί, ὡς πάλιν βαπτίζόμενος, εἰσάγει ὅτι πάλιν ὁ Χριστὸς ἐσταυρώθη. Ὡς περ οὖν ἄπαξ, ἀλλ' οὐ δεύτερον ἐσταυρώθη ὁ Χριστός, οὕτως ἄπαξ, ἀλλ' οὐ δεύτερον χρὴ βαπτίζεσθαι. Δέδεικται δ' ἐν τοῖς ἔμπροσθεν, ὅτι οἱ Βογομίλοι καθυπέβαλλον εἰς ἀναβαπτισμόν τοὺς Ὀρθοδόξους (ὁρ. ἀνωτ. σελ. 14). Ἐκ τούτων ἄρα καὶ ἐξ ἄλλων παραπλησίων βέβαιον σχεδὸν καθίσταται, ὅτι ἡ αἵρεσις αὕτη ἐγένετο αἰτία τῷ μὲν αὐτοκράτορι Ἀλεξίῳ εἰς προτροπὴν, τῷ δὲ Ζιγαβηνῷ Εὐθυμίῳ, εὐνοουμένῳ αὐτῷ ἄλλως ὄντι καὶ οἰκείῳ, εἰς ἀναδοχὴν τῆς τοῦ ἔργου τούτου συντελέσεως.



πλείσθ' ὅσα ἐξ ἑαυτοῦ συνεισένεγκεν. Ἀπὸ δὲ τῶν Ὀμιλιῶν τοῦ Χρυσοστόμου διὰ μακρᾶς καὶ κοπώδους ἐργασίας τοὺς πλατειασμοὺς συμπύξας καὶ τὰς σχοινοτενεῖς καὶ ἐκτὸς τοῦ προκειμένου παρεκβάσεις εἴτε ὅλως παραδραμῶν εἴτε συμμέτρως περικόψας, ἀπηνθίσατο τὰ εἰς κατάληψιν μόνον τοῦ νοήματος καὶ τοῦ γράμματος τοῦ Γραφικοῦ κειμένου συντελοῦντα. Ὡστε ἐν τῷ δικαιολογῶν μέρει ἡ ἡκριβοποιημένη ἀπάρτισις τῆς κατὰ ἀδιάσπαστον συνοχὴν ἐξηγήσεως τῆς καινῆς Διαθήκης ὡς ἴδιον κρίνεται ἔργον καὶ κατόρθωμα.

Ταῦτα τοίνυν τὰ τοῦ Εὐθυμίου εἰς τὰ τέσσαρα Εὐαγγέλια ὑπομνήματα, χειρόγραφα ἐν τῇ Βιβλιοθήκῃ τοῦ κατὰ τὸ βασιλεῖον τῆς Καστέλλης ἐν Ἰσπανίᾳ Κοινοβίου τῆς Θεοτόκου κείμενα, ἤχθησαν εἰς φῶς ἐν μόνῃ λατινικῇ μεταφράσει παρ' Ἰωάννου Ἐντενίου τῷ 1544 ἐν τῇ πόλει Λωβήττῳ (Lovan) (α). Ὁ ἐκδότης, ὁ καὶ μεταφράσας, τὸ κατ' ἀρχὰς μὲν ἐξέλαβέ τε καὶ ἐδημοσίευσεν ταῦτα ὡς ἔργα τοῦ Οἴκου-μενίου, εὐρών, ὡς φαίνεται, τὸν κώδικα ἥτοι παρεφθαρμένην ἢ καὶ ὅλως ἀποκεκομμένην τὴν πρώτην σελίδα ἔχοντα, ὅπου συνήθως ἡ τοῦ Συγγραφέως κλῆσις ἐπιγράφεται. Κατόπιν ὁμῶς μετ' ἐπιστάσις μείζονος ἐγκύψας καὶ τὸ οἰκεῖον ἀμάρτημα συνειδὼς, ἐπληρώθη (β). Ἡ λατινικὴ αὕτη ἔκδοσις, ἣ ἐπισυνῆψεν ὁ μεταφράσας καὶ κατάλογον, τὰς διαφορὰς δεικνύοντα τοῦ κατὰ Ζιγαβηνὸν κειμένου τῶν ἱερῶν Εὐαγγελίων ἐν συγκρίσει πρὸς τὰ τότε αὐθεντικώτερα τῶν τῆς καινῆς Διαθήκης ἀντιγράφων (γ), ἐπανελήφθη πολλάκις πολλαχοῦ. Οὕτως ἐν Παρισίοις τῷ 1647. Αὐτόθι αὖθις τῷ 1660. Καὶ πάλιν τῷ 1702. Ἐν δὲ τῇ ἐν Λουγδούνῳ ἐκδοθείσῃ Βιβλιοθήκῃ τῶν Πατέρων συνεπλήρωσε τὸν ΙΘ' Τόμον.

Ἀπασαι αὗται τῆς βίβλου αἱ ἐκδόσεις, καίπερ ἐν μόνῃ τῇ λατινικῇ τοῦ Ἐντενίου μεταφράσει γενόμεναι, τί ἄλλο προφανῶς ἐδηλοῦν, ἢ ὅτι λίαν ἀσμένως αὐτὴν τὸ τῶν λογίων κοινὸν ὑπεδέξατο; Τὸ δὲ

---

(α) Fabric. Biblioth. Graec. Vol. VII, pag. 474. Hamburg, 1727. «Hoc eximium opus (Commentarius Euthymii Zigabeni in quatuor Evangelia) nec dum Graece lucem vidit, licet id affirmant viri docti, Caveus, Elias du Pin, atque alii. Latine e praeclaro Codice Bibl. Coenobii Deipare Virginis Cudalupensis Ord. D. Hieronymi in regno Castellae, transtulit, I. Hentenius». . . . cujus versio prodiit primum Lovan 1544». — (β) Henten. Admonitio de auctore horum Commentariorum ex editione Lovaniensi 1544. fol. — (γ) Op. F. Matth. Comment. Zigab. ect. Vol. I, p. 91.

χαρακτηριστικώτερον, ὅτι, εἰ καὶ πάνυ βραχὺς παρερρύη ὁ μεταξὺ χρόνος, ἀπὸ τῆς τελευταίας δηλονότι αὐτῆς ἐκδόσεως μέχρις οὗ ὁ σοφὸς Φριδερίκος ὁ Ματθαίου ἔγνω παρασκευάσαι τὴν ἐν τῷ πρωτοτύπῳ ἑλληνικῷ κειμένῳ δημοσίευσιν, ἢ ἀνεύρεσις καὶ ἐνός τινος ἀντιτύπου ὑπῆρξεν αὐτῷ ἀδύνατον. Διὸ εὐλόγως ἐπαπορῶν ὁ ἀνὴρ λέγει ἐπὶ λέξει· «παράδοξόν τι ἀληθῶς συνέβη, ἵνα μεταξὺ τοσούτων τοῦ » Ἐντενίου ἐκδόσεων τῆς λατινικῆς μεταφράσεως μήτε μία καὶ εὐ- » ρεθῇ. Ἐπὶ δώδεκα ὅλα ἔτη μάτην ἐζήτουν καὶ ἐν μόνον ἀντίτυπον. » Τελευταῖον δ' ἔμαθον, ὅτι καὶ ἄλλοι μεταξὺ τῶν σπανίων κατατάτ- » τουσι τὴν βίβλον» (α). Ἀποτυχὼν δ' οὕτω τοῦ σκοποῦ καὶ μὴ ἔχων ἄλλως ἑαυτῷ τὴν βίβλον πορίσασθαι, ἐτράπη πρὸς τοὺς φιλοβίβλους καὶ τὰς δημοσίας Βιβλιοθήκας. Καὶ ἐκ τούτων μὲν ἐπήρκεισεν αὐτῷ ἡ τῆς Λιψίας, ἐξ ἐκείνων δὲ ὁ αὐλικὸς τοῦ βασιλέως τῆς μεγάλης Βρεταννίας Σύμβουλος Ἐύνιος (β).

Καὶ παρώτρυνε μὲν εἰς νέαν τῆς βίβλου ἐκδοσιν τὸν ἐλλογιμώτατον Φριδερίκον τὸν Ματθαίου ἢ σπάνις, ἢ μᾶλλον ἢ παντελὴς τῆς λατινικῆς ἐκδόσεως ἑλλειψις, ἀλλ' οὐχ ἥττον παρώρμα αὐτὸν εἰς τοῦτο καὶ ὁ τῶν πεπαιδευμένων ἀνδρῶν ὁμόφωνος ἔπαινος πρὸς τὰ ὑπομνήματα ταῦτα καὶ τὸν συγγραφέα αὐτῶν Εὐθύμιον. Ὁ πολυμαθέστατος Φαβρίκιος ἐν τῇ περιωνύμῳ Ἑλληνικῇ αὐτοῦ Βιβλιοθήκῃ τὸ ἔργον τοῦτο καλεῖ «ἐξάίρετον» (*eximium opus*) (γ). Φίλιππος ὁ Λαβθέος, ἀνὴρ ἐς τὰ μάλιστα λόγιος ὢν, κρίνας αὐτὸς μετ' ἐπαίνου τὸ πόνημα καὶ διακαῇ τὴν εὐχὴν ἐκφράσας ἵνα ἐκδοθεῖ τοῦτο μετὰ καὶ τοῦ πρωτοτύπου ἑλληνικοῦ κειμένου (δ), παρ-εἰσάγει εἶτα καὶ ἄλλων κρατίστων ἀνδρῶν κρίσεις κατακυρούσας τὴν ἑαυτοῦ. «Ὁ Συγγραφεὺς οὗτος (ὁ Ζιγαβηνὸς Εὐθύμιος), λέγει, παρὰ

(α) F. Matth. *Αὐτόθ.* p. 4.—(β) *Αὐτόθ.* « In principio hujus editionis ergo » usus sum Tomo XIX Bibliothecae maximae Lugdunensis 1677, quem mihi » ex bibliotheca Amplissimi Senatus Lipsiensis commodaverat Perillustris » MÜLLERUS, Serenissimo Saxoniae Electori a Consiliis Bellicis Secre- » lioribus, Civitatisque Lipsiensis Consul HEYNIUS etiam, Angustissimo » Magnae Britanniae Regi a Consiliis Aulicis, Vir Perillustris, ad me trans- » misit editionem, ut arbitror, principem, Louaniensem 1544 ».—(γ) Vol. VII, p. 474. Hamburg. 1727.—(δ) Phil. Labbe, *Dissert. de Scriptor. Eccles.* Vol. I, pag. 312. « Quisquam ne erit, qui haec et quae praeterea dicuntur » latere Mss. in Bibliothecis doctissimi interpretis monumenta, tantam or- » nate et Graece simul ac Latine evulget »?



» μὲν τοῦ Σίξτου Σενένσου καλεῖται τῶν Γραφῶν ἐξηγητὴς ἀκριβής,  
» παρὰ δὲ τοῦ Καρδινάλεως Βαρωνίου ἐρμηνευτὴς αὐτῶν ἐπιτυχέστατος,  
» παρὰ δὲ τοῦ Ἰωάννου Μαλδονάτου εἰς τὸ τηρεῖν τὴν κυριολεξίαν  
» ἱκανώτατος» (α).

Τούτοις δὲ (ἵνα παραλίπωμεν ἄλλους τε καὶ τοὺς ἐπὶ κριτικῇ δυνάμει πεφημισμένους Ἑρνέστιον (β) καὶ Νοισσέλτιον (γ), τὰ αὐτὰ καὶ οἱ προειρημένοι λέγοντας), προστεθείσθω μάλιστα ὁ Γαλάτης Ῥιχάρδος Σίμων, ὃν ἄλλοι τε τῶν λογίων καὶ αὐτὸς ὁ ἐν πάσῃ σχεδὸν ἰδέχ-  
λόγου εὐδοκίμωτατος καὶ ὑπέροχος Εὐγένιος ὡς τὸν ὑπατον τῶν κρι-  
τικῶν τοῦ κειμένου τῆς καινῆς Διαθήκης ἡμῖν συνίστησιν (δ). Οὗτος  
ἐν τῇ κριτικῇ αὐτοῦ ἱστορίᾳ τῶν ἀξιολογωτέρων τῆς καινῆς Διαθή-  
κης ὑπομνηματιστῶν (ε) τὸ ζιγαβήνειον τοῦτο ἔργον μᾶλλον τῶν ἄλ-  
λων φιλοκρινήσας (εἶχε γὰρ ἀνὰ χεῖρας δύο τούτου χειρόγραφα ἐν τῇ  
βασιλικῇ τῶν Παρισίων Βιβλιοθήκῃ κείμενα), καὶ τὴν ἀξίαν αὐτοῦ  
καὶ ὑπεροχὴν ἐν τοῖς τοῦ τοιούτου εἵδους πονήμασι δι' ἀποχρῶντων  
λόγων καταδείξας, ἐγένετο Φριδερίκου τοῦ Ματθαίου ἡ κυριωτέρα  
εἰς τὴν τοῦ πρωτοτύπου ἔκδοσιν ἀφορμὴ (ς). Προὔργου δ' ἂν εἴη καὶ  
τὴν ὅλην τοῦ κριτικοῦ πραγματείαν μεταγλωττίσαι τε καὶ καταχω-  
ρῆσαι ἐνταῦθα, ὡς πολὺ τὸ κῦρος ἔχουσιν.

« Ὀλίγοι, λέγει, τῶν Ἑλλήνων ὑπομνηματιστῶν ἡρμήνευσαν τὸ τῶν Εὐαγγελίων  
κείμενον μετὰ τσαύτης ἀκριθείας, μεθ' ὅσης ὁ κοινῶς Εὐθύμιος ὀνομαζόμενος. Ὁ ἑλ-  
λην οὗτος Συγγραφεύς, περὶ τὴν ἐξακρίθωσιν τῶν κυρίων σημασιῶν τῶν λέξεων προς-

(α) Αὐτόθ. «Hic autor a Sixto Senensi diligens scripturarum expositor, a  
» Cardinale Baronio accuratissimus earundem interpres, a Ioanne Maldo-  
» nato in observandis verborum proprietatibus diligentissimus appellatur».  
—(β) Augustus Ernestius, in institutione interp. N. Test. Pars II, Cap.  
IX, § 24 — (γ) Augustus Noesselt, de Catenis Patrum Graecorum. Halae ad  
Salam. 1762. 4. pag. 23.—(δ) Ὁρ. Fragmenta epistolae Eugenii Archiepi-  
scopi, παρὰ F. Matthaei N. Test. Vol. V, p. LVI, ἔκδ. Rigae 1782. «Editio-  
» nes. . . Simonis ipse, quo nescio, an quis accuratius observationes criti-  
» cas, tum textus ipsius, tum versionum N. T. instituit». Ἡτοι· «Αἱ ἐκδόσεις  
» . . . τοῦ Σίμωνος ἐκείνου, οὗ κριτικὰς παρατηρήσεις εἰς τε τὸ κείμενον αὐτὸ καὶ εἰς  
» τὰς μεταφράσεις τῆς καινῆς Διαθήκης ἀγνοῶ εἴ τις ἄλλος ἀκριθέστερον ἐποίησεν».—  
(ε) Richard Simon, Histoire Critique des principaux Commentateurs du Nou-  
veau Testament à Rotterdam chez Reinier. Leers. 1693. 4.—(ς) Matth.  
Comment. ect. ἐν τοῖς Προλεγμ. σελ. 3. «Ut autem hos commentarios ede-  
» rem, in primis me permoverunt tot doctissimorum virorum, maximeque  
» Richardi Simonii, de iis iudicia; deinde summa hujus libelli raritas».

εκτικώτατος, ἐξερευνᾷ μετὰ πολλῆς τῆς ἐπιμελείας τὴν τε κατὰ γράμμα ἔννοιαν καὶ τὴν κυριολεξίαν» . . .

» Φαίνεται, ὅτι ἡ σοφὴ αὕτη τῶν Εὐαγγελίων ἐξηγήσεις ἀπέδότη τῷ Θεοφυλάκτῳ· καὶ γὰρ ἐν πολλοῖς οἱ δύο οὗτοι συγγραφεῖς καὶ ἐν αὐταῖς ταῖς φράσεσιν οὕτω πρὸς ἀλλήλους συμφωνοῦσιν, ὥς ἐι ἀλλήλους ἀντέγραψαν. Ἄλλ' ὅμως ὁ Εὐθύμιος ἐστὶ τοῦ Θεοφυλάκτου κριτικώτερός τε καὶ ἀκριδέστερος, ἅτε ὀλιγώτερον τοῦ κειμένου ἀπομακρυνόμενος καὶ πλείονας ἐπισυνάπτων σημειώσεις, ὥς ἐκ τῶν ἐξῆς σαφῶς δείκνυται . . .

» Ἐν τῷ τέλει τοῦ προλόγου τοῦ κατὰ Ματθαῖον Εὐαγγελίου λέγει, ὅτι Ματθαῖος ὁ πρῶτος ἐν τοῖς Εὐαγγελισταῖς, τὸ κατ' αὐτόν Εὐαγγέλιον ἐδημοσίευσεν μετὰ ὀκτὼ ἀπὸ τῆς τοῦ Ἰησοῦ Χριστοῦ ἀναλήψεως ἔτη, καὶ ὅτι ἔγραψε τοῦτο ἐβραϊστὶ πρὸς τοὺς νεοφωτιστοὺς Ἰουδαίους, « ὕστερον δὲ μεθερμηνεύθη πρὸς τὴν ἡμετέραν διάλεκτον ». Ταῦτα ἀναφέρει καὶ ὁ Θεοφυλάκτος, ἀλλ' οὐ μετὰ τῆς αὐτῆς ἀκριθείας. Καὶ γὰρ σὺν ἄλλοις λέγει· « μετέφρασε δὲ τοῦτο ὁ Ἰωάννης ἀπὸ τῆς ἐβραϊδος γλώττης εἰς τὴν ἑλληνίδα, ὥς » λέγουσιν . . . Οὐδεμίᾳς ὅμως οὔσης περὶ τούτου βεβαιότητος, καλῶς ποιῶν ὁ Εὐθύμιος ἐξεφράσθη ἀορίστως . . .

» Τὸ ῥῆμα « παραδειγματίζει » (Ματθ. α', 19), ὃ ἐν τῇ ἡμετέρᾳ Βουλγάτᾳ *trazuje* μεθερμηνεύεται, δηλοῖ καταμνησθεῖν τινὸς ἐπ' ἐγκλήματι εἰς τὸ δικαστήριον. « Πα- » ραδειγματίζει δὲ ἐλέγετο, ὅταν ἀνὴρ παρὰ τὸ συνέδριον ἦγε τὴν ὑποπευομένην καὶ » κατηγόρει ταύτης, καὶ οὕτως αὐτὴν φανερώς ἀπέλυεν ἀπὸ τῆς οἰκίας αὐτοῦ » (Ζιγαβ. ἐν λ.). Τοῦτ' αὐτὸ λέγει καὶ ὁ Χρυσόστομος· « ἐκπομπεύειν καὶ εἰς δικαστήριον ἄγειν » (α).

» Οἱ Ἰουδαῖοι ἰσχυρίζομενοι ὅτι τὸ παρὰ τοῦ Ματθαίου (6', 15) ἀναφερόμενον χωρίον τοῦ προφήτου Ὡσηέ· « ἐξ Αἰγύπτου ἐκάλεσα τὸν υἱόν μου » δηλοῖ τὴν ἐπάνοδον αὐτῶν ἐκ τῆς Αἰγύπτου, ἀντιτάσσουσι τοῖς Χριστιανοῖς, ὅτι ὁ Εὐαγγελιστὴς διέστρεψε πρὸς ἴδιον τέλος τὴν προφητείαν. Ἄλλ' ὁ Εὐθύμιος ἀποκρίνεται διὰ παραδειγμάτων λέγων (ἐν λ.) « ὅτι καὶ τοῦτο προφητείας νόμος ἐστὶ, τὸ πολλάκις ῥηθῆναι μὲν ἐπ' ἄλλων, » πληρωθῆναι δὲ ἐφ' ἑτέρων ».

» Παρατηρεῖ μετὰ κρίσεως ὅτι τὸ « ἐν ταῖς ἡμέραις ἐκείναις » (Ματθ. γ', 1), οὐδαμῶς χρόνου συνέχειαν δηλοῖ· διότι πολὺ ἐστὶ τὸ μεταξὺ τῶν ἀναφερομένων καὶ τῶν προηγούμενων παρεμπύπτον χρονικὸν διάστημα. « Ἔθος ἐστὶ τῇ Γραφῇ τὸ « ἐν ταῖς » ἡμέραις ἐκείναις » ἀκολουθῶς (6) λέγειν, ἐφ' οὗ ἂν θελήσῃ χρόνου, δηλοῦσθαι μόνον τὸν » καιρὸν ἐκεῖνον, ἐν ᾧ γέγονεν, ἃ διηγήσασθαι βούλεται, καθάπερ καὶ νῦν ὁ Εὐαγγελισ- » τὴς ἐποίησε, τὰ ἐν μέσῳ παραδραμῶν ». Τοῦτ' αὐτὸ σημειοῦται καὶ ἐν τῇ ἐρμηνείᾳ τοῦ χωρίου· « τότε προσηνέχθη αὐτῷ δαιμονιζόμενος » (Ματθ. ιβ', 22). « Ὅπερ δεόν ἡμῶς ἔχειν κατὰ νοῦν, ἵνα μὴ ζητῶμεν ἐν ταῖς συγγραφαῖς τῶν Εὐαγγελιστῶν καὶ τῶν Ἀποστόλων συνέχειαν, ὅπου οὐδεμία ὑπάρχει· καὶ γὰρ καὶ οὗτοι, ὥς περ οἱ τῆς παλαιᾶς Διαθήκης συγγραφεῖς, πολλὰ συνῆψαν ἀσχετῶς πρὸς τὴν τάξιν τοῦ χρόνου ».

» Τὸ « εἰς μετάνοιαν » (Ματθ. γ', 11) ἡρμηνεύσε « διὰ τὴν μετάνοιαν », ἐπιφέρων· » ἐξομολογουμένους γὰρ αὐτοὺς, ἤγουν μετανοοῦντας, ἐδάπτειzen ». Ὡς ὁ Θεοφυλάκτος, οὕτω καὶ ὁ Εὐθύμιος οὐκ ἀνέγνω (ἐν τῷ αὐτῷ τοῦ Ματθαίου χωρίῳ) « καὶ πυρί ». Διό

(α) Vol. VII, p. 53. A. Quod Nicetas etiam reperit in Caten. Corderii, p. 22.  
— (6) Φριδ. ὁ Ματθ. ἐν τοῖς δυοῖς κώδιξι τῆς Μόσχας ἀνέγνω ἀκωλύτως καὶ ἐτήρησε τὴν γραφὴν ταύτην ἐν τῷ κειμένῳ. Ἐπειδὴ ὅμως οὐκ εὐωδοῦτο τὸ νόημα, ὑπεσημειώσατο· « mihi in mentem veniebat ἀπολύτως ». Ταῦτα ἐπανέλαβε καὶ ὁ Φαρμακίδης ἐν τῇ ἑαυτοῦ ἐκδόσει. Ἄλλ' ἡ ὀρθὴ γραφὴ ἐστὶ προδήλως « ἀκολουθῶς » κατὰ τοὺς παρισιανοὺς κώδικας, οὓς εἶχεν ἐν ὧφι ὁ Ῥιχάρδος Σίμων. Σ. Μ.

προστίθωσιν, ὅτι ἡ γραφή αὕτη μόνον παρὰ Λουκᾶ ἀπαντᾷ (γ', 16). Καὶ ὅμως ἐν ἀμφοτέροις τοῖς χειρογράφοις τῆς βασιλικῆς Βιβλιοθήκης κεῖται σχόλιον, ἐν ᾧ ἀναγινώσκεται, ὅτι ἡ προσθήκη « ἐν πυρὶ » σημαίνει τὴν θαυμάσιον χάριν. Καὶ ὁ Ἐντένιος ἀνέγνω τὸ σχόλιον τοῦτο ἐν τῷ ἀντιγράφῳ αὐτοῦ. Ἄλλ' οἱ Ἕλληνες διχογνωμονοῦσι περὶ τῆς γραφῆς ταύτης ».

» Ἐν τῷ κεφ. δ', 15 τοῦ Ματθαίου εὐρίσκων ὁ Εὐθύμιος μεγάλας δυσχερείας περὶ τὴν ἐρμηνείαν τοῦ ῥήτου τοῦ Ἰησοῦ « γῆ Ζαβουλὼν καὶ γῆ Νεφθαλείμ κτλ. », ὁ περιληπτικῶς καὶ μάλιστα ἄνευ τοῦ τηρῆσαι τὴν τῶν λέξεων τάξιν ἀναφέρει ὁ Εὐαγγελιστὴς οὗτος, ἀνατρέχει εἰς αὐτὸν τὸν Προφήτην καὶ προστίθωσιν τὴν ἐξῆς παρατήρησιν, εἰς πολλὰ καὶ ἄλλα τῶν ἐν τῇ καινῇ Διαθήκῃ χωρίων τῆς παλαιᾶς Γραφῆς ἐφαρμοζομένην. « Εἰ δὲ μὴ ἀκέραια τὰ προφητικά τέθεικε ῥητά, μὴ θαυμάσης· χρὴ γὰρ καθολικῶς γινώσκειν, ὅτι οἱ Εὐαγγελισταὶ ποτὲ μὲν ἀκέραιως τῶν ῥητῶν ἀπομνημονεύουσι, ποτὲ δὲ ἀποτέμνουσιν αὐτά, ποτὲ δὲ τὴν μὲν τῶν ῥητῶν διάνοιαν ὁλόκληρον ἀποσώζουσι, λέξις δὲ τινὰς ἀπαρτηρήτως ὑπαλλάττουσιν, ὅτε οὐδὲν τι μέλλοι τῷ λόγῳ τοῦτο λυμᾶναι ».

» Ἐν κεφ. η', 26 τοῦ Ματθαίου ἐρμηνεύων τὴν λέξιν « ἐπέτιμῃσε » λέγει ὅτι σημαίνει « ἐπέταξε », καὶ οὐχὶ κατὰ τὴν γραμματικὴν σημασίαν ἐπέπληξε· τοῦθ' ὅπερ συμφωνεῖ πρὸς τὴν Βουλγάταν. Τὸ αὐτὸ δὲ σημειοῦται καὶ ἐν κεφ. ιβ', 16 περὶ τῆς αὐτῆς λέξεως, μεταπεφρασμένης ἐν τῇ Βουλγάτᾳ *praeccepit* ».

» Ἐν τῷ αὐτῷ Εὐαγγελίῳ ι', 2, ἐνθα ὁ Πέτρος προσαγορεύεται πρῶτος τῶν Ἀποστόλων, λέγει, ὅτι ὁ Εὐαγγελιστὴς ἔταξεν αὐτὸν ὑπεράνω τῶν ἄλλων « οὐ μόνον ὡς » πρεσβύτερον Ἀνδρέου τοῦ ἀδελφοῦ αὐτοῦ, ἀλλὰ καὶ ὡς ἀπάντων διαφορώτερον ἐπὶ » σταθερότητι » καὶ ὅτι τοῦτου ἕνεκα ὁ Ἰησοῦς Χριστὸς καλέσας αὐτὸν Πέτρον προσέθηκεν « ἐπὶ ταύτῃ τῇ πέτρᾳ οἰκοδομήσω μου τὴν Ἐκκλησίαν » (Ματθ. ις', 18).

» Ἐρμηνεύων ὁ Εὐθύμιος τὰς λέξεις « Κύριός ἐστι τοῦ σαββάτου ὁ Υἱὸς τοῦ ἀνθρώπου » (Ματθ. ιβ', 8), ἐκφέρει γνώμην μελέτης ἀξίαν. Διότι λέγων, ὅτι ὁ Μάρκος, ὅστις ὁμοίως ἀναφέρει τὴν ἀπάντησιν ταύτην τοῦ Κυρίου ἡμῶν πρὸς τοὺς Ἰουδαίους, ἐπισυνάπτει καὶ ἑτέραν, παρὰ Ματθαίῳ μὴ ὑπάρχουσαν, προστίθωσιν· « οὐ χρὴ θαυμάζειν, εἰ τὰ μὲν οὗτος ὁ Εὐαγγελιστὴς προστίθωσιν, τὰ δὲ ἐκεῖνος παραλιμπάνει. Καὶ γὰρ οὐχ ἅμα τῷ λέγειν τὸν Χριστὸν ἔγραψαν (α) τὰ Εὐαγγέλια, ἵνα καὶ πάντων ὁμοῦ τῶν αὐτοῦ λόγων ἀναμνημονεύειν (β) ἔχοιεν· ἀλλὰ μετὰ πολλοὺς ὕστερον ἐνιαυτούς· καὶ εἰκότως, ἀνθρώπους ὄντας αὐτούς, ἐπιλαθέσθαι τινὰ (γ). Καὶ ταύτην ἔχε τὴν λύσιν ἐπὶ τῶν τοιούτων προσθηκῶν τε καὶ παραλείψεων. Πολλάκις δὲ καὶ διὰ συντομίαν τινὰ τινες παραλείμπανον, ἔστι δ' ὅτε καὶ ὡς οὐκ ἀναγκαῖα ». Ἐν τῇ παρατηρήσει ταύτῃ τοῦ Εὐθυμίου μεγάλη περικλείεται σχέσεων ἔκτασις ».

» Ὁ σοφὸς οὗτος ἐξηγητὴς εἰς τὸ « πολλοὶ Προφῆται » (Ματθ. ιγ', 17) ἐσημειώσατο, ὅτι τὸ « πολλοὶ » δύναται νοηθῆναι περὶ πάντων ἐν γένει τῶν Προφητῶν· καὶ γὰρ ἡ λέξις « πολλοὶ » κεῖται πολλάκις ἐν τῇ καινῇ Διαθήκῃ ἀντὶ « πάντες ». Πιστοῦται δὲ τοῦτο παραδείγμασι διαφόροις. Τὴν δὲ παρατήρησιν ταύτην ἐπαναλαμβάνει· καὶ ἐν ἄλλοις πολλῶν σπουδαιοτέροις χωρίοις, ὡς ἐν τῷ « ὁ Υἱὸς τοῦ ἀνθρώπου οὐκ ἦλθε διακονηθῆναι, ἀλλὰ διακονῆσαι, καὶ δοῦναι τὴν ψυχὴν αὐτοῦ λύτρον ἀντὶ πολλῶν » (Ματθ. κ', 28). Ἐνθα σημειοῦται « πολλοὺς δὲ νῦν τοὺς πάντας λέγει· πολλάκις γὰρ ἡ Γραφή « πολλοὺς » τοὺς

(α) Ὁ F. M. ἀνέγνω· « ἔγραψον ». Ἄλλ' ἡ κατ' ἀόριστον γραφή, ὡς ὁ Ῥιχάρδος ἀνέγνω, ἀρμόζει μᾶλλον τῇ ἐννοίᾳ τοῦ λόγου. Σ. Μ.—(β) Παρὰ F. M. καὶ Φαρμακ. « ἀπομνημονεύειν ». Σ. Μ.—(γ) Παρὰ F. M. καὶ Φαρμακ. « τινῶν ». Σ. Μ.

» πάντας φησίν· ὑπὲρ πάντων γὰρ ἔδωκε τὴν ψυχὴν αὐτοῦ, καὶ πάντας ἐλυτρώσατο, εἰ  
 » καὶ πολλοὶ θέλοντες ἐνέμειναν τῇ δουλείᾳ. Καὶ ἐν τῷ αὐτῷ ἐστὶ τὸ αἷμά μου, τὸ τῆς  
 » καινῆς Διαθήκης, τὸ περὶ πολλῶν ἐκχυνόμενον » (Ματθ. κς', 28). ὅπου ὁμοίως ση-  
 μειοῦται ὅτι ἐν τῇ παλαιᾷ Διαθήκῃ τὸ αἷμα τοῦ ἀμνοῦ ἐχύνετο ὑπὲρ τῶν Ἰουδαίων μό-  
 νων, τὸ δὲ αἷμα τοῦ Ἰησοῦ Χριστοῦ χύνεται ὑπὲρ πάντων καθόλου τῶν ἀνθρώπων·  
 « πολλοὺς » γὰρ τοὺς πάντας ἐνταῦθα λέγει » (α). Ὡς πρὸς δὲ τὰς ἐν τῷ αὐτῷ τοῦ Ματ-  
 θαίου χωρίῳ λέξεις « εἰς ἄφεςιν ἁμαρτιῶν » παρατηρεῖ ὁ Εὐθύμιος τάδε· « Ὡς περ οὖν  
 » ἡ παλαιὰ Διαθήκη θύματα καὶ αἵματα εἶχεν, οὕτως ἄρα καὶ ἡ Καινὴ τὸ σῶμα καὶ τὸ  
 » αἷμα τοῦ Δεσπότη. Οὐκ εἶπε δὲ ὅτι ταῦτά εἰσι σύμβολα τοῦ σώματός μου καὶ τοῦ αἵ-  
 » ματός μου, ἀλλ' ὅτι ταῦτά εἰσιν αὐτὸ τὸ σῶμά μου καὶ αὐτὸ τὸ αἷμά μου. Λοιπὸν οὖν  
 » χρὴ μὴ πρὸς τὴν φύσιν τῶν προκειμένων ὁρᾶν, ἀλλὰ πρὸς τὴν δύναμιν αὐτῶν· ὥς περ  
 » γὰρ ὑπερφυσίως ἐθέωσε τὴν προσληφθεῖσαν σάρκα, οὕτως ἀπορρήτως μεταποιεῖ καὶ  
 » ταῦτα εἰς αὐτὸ τὸ ζωοποιόν αὐτοῦ σῶμα καὶ εἰς αὐτὸ τὸ τίμιον αὐτοῦ αἷμα καὶ εἰς  
 » τὴν χάριν αὐτοῦ ». Ἐν δὲ τῷ περισελιδίῳ τοῦ ἐξιστορουμένου χειρογράφου τοῦ  
 Βασιλέως, ἀριθμὸν φέροντος 2401, σημειοῦται  $\frac{\rho}{\omega}$ , ἥτοι, ὡς ἀνωτέρω ἡρμηνεύσαμεν,  
 « ὥρατον νόημα ».

« Ἐτι ἐκτενέστερον διαλέγεται ὁ Εὐθύμιος περὶ τοῦ μυστηρίου τῆς εὐχαριστίας, σα-  
 φηνίζων τὸ ἐδάφιον 35 τοῦ αὐτοῦ κεφαλαίου (Ματθ. κε'). « Καὶ ἡμεῖς τοῖνον (6) πειθώ-  
 » μεθα πανταχοῦ τῷ Θεῷ, καὶ μὴ ἀντιλέγωμεν· καὶ εἰ τὸ παρ' αὐτοῦ λεγόμενον ἐναντίον  
 » εἶναι δοκεῖ τοῖς ἡμετέροις λογισμοῖς καὶ ταῖς ὁψεσι, καὶ ἔστω καὶ λογισμῶν καὶ ὁψεων  
 » κυριώτερος ὁ λόγος αὐτοῦ. Οὕτω καὶ ἐπὶ τῶν φρικτῶν μυστηρίων ποιῶμεν, μὴ τὰ προ-  
 » κείμενα μόνον βλέποντες, ἀλλὰ τοῖς λόγοις τοῦ Δεσπότη πειθόμενοι. Καὶ ἐπειδὴ, φησι,  
 » τοῦτό ἐστι τὸ σῶμά μου, καί, τοῦτό ἐστι τὸ αἷμά μου, καὶ πειθώμεθα καὶ πιστεύωμεν.  
 » Καὶ γὰρ καὶ ἐπὶ τοῦ βαπτίσματος αἰσθητόν μὲν τὸ ὕδωρ, ἀλλὰ νοητόν τὸ δῶρον, ἡ  
 » ἀναγέννησις ».

« Οἱ ἐν τῷ αὐτῷ κεφαλαίῳ (κς', 20) λόγοι τοῦ Ματθαίου « ὁψίας δὲ γενομένης, ἀνέ-  
 » κειτο μετὰ τῶν δώδεκα » παρέσχον τῷ Συγγραφεῖ ἀφορμὴν, ἵνα πραγματευσῇται περὶ  
 θέματος καὶ ἄλλοτε συζητηθέντος παρὰ τοῖς Ἑλλησιν· ἥτοι εἰ ὁ Κύριος ἡμῶν ἐώρτασε  
 τότε τὸ κατὰ τὸν Νόμον Πάσχα. Τινὲς τῶν ἐλλήνων Συγγραφέων, ἐν οἷς καὶ ὁ Φιλόπο-  
 νος, διισχυρίσθησαν ὅτι ὁ Κύριος τῷ ἑαυτοῦ θανάτου οὐκ ἐτέλεσε τὸ Ἰουδαϊκὸν  
 Πάσχα, ὡς ἔστιν ἰδεῖν ἐν τοῖς Ἀλεξανδρινοῖς Χρονικοῖς καὶ ἐν τῇ Βιβλιοθήκῃ τοῦ Φω-  
 τίου, ἔνθα μνημονεύονται παλαιοὶ τινες Συγγραφεῖς, οὕτω δοξάζοντες. Ἀλλ' οἱ πλεῖστοι  
 τῶν Ἑλλήνων ἠκολούθησαν τῷ Χρυσοστόμῳ, τὴν ἐναντίαν γνώμην ἔχοντι. Παρατηρη-  
 τέον ὁμῶς, ὅτι ὁ Συγγραφεὺς τῶν Ἀλεξανδρινῶν Χρονικῶν στερεῖται πολλαχοῦ τῆς  
 ἀκριθείας. Ὁ δὲ Εὐθύμιος πραγματευόμενος, ὡς καὶ ὁ Θεοφύλακτος, ἐν τῷ εἰρημένῳ  
 χωρίῳ τὰ περὶ τούτου, καὶ ἀναφέρων τινὰς τῶν λόγων, ἐφ' οἷς ἐστηρίζοντο οἱ τῷ Χρυ-  
 σοστόμῳ ἀντιδοξοῦντες, εἶχε πάντως ὑπ' ὄψει τὸν Φιλόπονον. Πρῶτος τῶν λόγων τού-  
 των ἐστὶν « ὅτι τρισκαὶ δεκάτῃ τῷ μηνὶ ἦν ἔδει δὲ κατὰ τὴν τεσσαρεσκαὶ δεκάτῃν τὸ  
 » Πάσχα φαγεῖν. Καὶ ὅτι ὁ μὲν Νόμος ἐστῶτας ἐκέλευεν (γ) ἐσθίειν τὸ Πάσχα, οὗτος  
 » δὲ ἀνέπεσεν. Καὶ ὅτι πᾶς ἄρτος ζυμωτός ἐξηρεῖτο πρὸ τῆς θυσίας, καὶ πυρὶ κατεκαίετο·  
 » νῦν δὲ καὶ ἄρτος παράκειται καὶ διαμερίζεται. Καὶ ὅτι ὁπτόν μόνον θέμις ἦν φαγεῖν ».

(α) Παρὰ F. M. καὶ Φαρμακ. ἀντὶ τοῦ « λέγει » κεῖται « καλεῖ ». Σ. M.—(6) Παρὰ  
 F. M. καὶ Φαρμακ. ἀντὶ τοῦ « τοῖνον » κεῖται ἐσφαλμένως « τὸ νῦν », ὅπερ διορθωτέον.  
 Σ. M.—(γ) Παρὰ F. M. καὶ Φαρμακ. « ἐκέλευεν ». Σ. M.



» ἐνταῦθα (α) καὶ ζωμός παρατίθεται ». Ἐφεξῆς ὁ ἡμέτερος ἐξηγητὴς ἀπολογεῖται πρὸς ἓνα ἕκαστον τῶν λόγων τῶν ἀντιδοξούντων. Ἀλλὰ προκατελημμένος ὢν (;) τῇ γνώμῃ τῶν ἐξηγητῶν τῆς ἑαυτοῦ Ἐκκλησίας περὶ τῆς ἡμέρας, ἐν ᾗ ἔφαγεν ὁ Ἰησοῦς Χριστὸς τὸ Πάσχα, οὐ πᾶν εὐσταθῶς ἀποφαίνεται. Ὁμολογεῖ ὅτι ὁ Κύριος ἡμῶν προέλαβε τὸν καιρὸν τοῦ Πάσχα μιᾷ ἡμέρᾳ· διότι ἐγίνωσκεν ὅτι οἱ Ἰουδαῖοι ἐμελλον ἀποκτεῖναι αὐτὸν τῇ δεκάτῃ τετάρτῃ. Ὅθεν εἰκὸς ἦν θυσιασθῆναι τὸν ἀληθινὸν ἄμνον κατὰ τὴν ἡμέραν τῆς θυσίας τοῦ τυπικοῦ ἄμνου. Ἐκ τούτων δὲ πορίζεται, ὅτι ὁ Κύριος ἐπλήρωσε τὸ νομικὸν Πάσχα. « Οὕτω γὰρ καὶ τὸ νομικὸν ἐπλήρωσε Πάσχα, καὶ τὸ πνευματικὸν » παρέδωκεν ». Ἔτι δὲ νομίζει ὁ Εὐθύμιος, ὅτι διὰ τῶν λέξεων « ἐπιθυμία ἐπεθύμησα » τοῦτο τὸ Πάσχα φαγεῖν μεθ' ὑμῶν πρὸ τοῦ με παθεῖν » (Λουκ. κβ', 15) δείκνυται, ὅτι ὁ Ἰησοῦς Χριστὸς ἐπροτέρησε τὸ Ἰουδαϊκὸν Πάσχα. Ἑρμηνεύει δ' αὐτὰς οὕτω (Ματθ. κς', 20)· « Σπουδῇ ἐσπούδασα τὸ τοῦ ἐνιαυτοῦ τούτου Πάσχα φαγεῖν μεθ' ὑμῶν, μὴ » ἀναμείνας τὸν νενομισμένον καιρὸν, ἵνα μὴ τὸ πάθος τοῦ σταυροῦ κωλύσῃ τὸν (β) νομικὸν δειπνὸν καὶ τὸν μυστικόν ». Μετὰ ταῦτα ἐξηγούμενος τὰ περὶ τοῦ τρόπου, καθ' ὃν ἔφαγον, λέγει· « εἰκὸς πρῶτον μὲν ἐστῶτας φαγεῖν τὸ Πάσχα κατὰ τὸν Νόμον, εἶτα ἀναμείνας καὶ δειπνεῖν. Ὁ δὲ ἄρτος καὶ ὁ ζωμός παρετέθησαν μετὰ τὸ φαγεῖν αὐτοὺς τὸ Πάσχα καὶ ἀναπσεῖν ἐν τῷ δειπνῷ· οὕτω γὰρ ἦλθεν ἡ τεσσαρεςκαιδεκάτη, καθ' ἣν ἅπαν ζυμωτὸν ἐξηφανίζετο ». Εἶτα προστιθεὶς τὴν ἀντίρρῃσιν· « καὶ διὰ τί παρεσιώπησαν οἱ Εὐαγγελισταὶ τὴν τοῦ Πάσχα μετάληψιν ; » Ἀποκρίνεται· « διότι οὐκ ἦν ἀναγκαῖον τὸ περὶ ταύτης εἰπεῖν. Τί γὰρ ἂν καὶ συνετέλεσε Χριστιανοῖς ἡ ταύτης διήγησις ; Διὸ ταύτην μὲν παρέδραμον· τοῖς δὲ λόγοις τοῦ μυστικοῦ δειπνοῦ φιλοπονώμερον προσδιέτριψαν, ὡς ἀναγκαιότατον καὶ συνεκτικώτατον (γ) τῆς ἡμῶν πίστεως ». Ἀλλ' εἰ ἀληθὲς ἦν, ὡς βεβαιοῦσιν οἱ Ἕλληνες, ὅτι ὁ Ἰησοῦς Χριστὸς ἐπροτέρησε τὴν ἡμέραν τοῦ Πάσχα, νομίζω, ὅτι κατὰ τὴν ἀρχὴν ταύτην ὁ ἡμέτερος ἐξηγητὴς ἠδύνατο μᾶλλον ἀρνηθῆναι, ὅτι ἔφαγε τὸ νομικὸν Πάσχα· διότι ὁ ἄμνος μόνον τῇ ιδ' ἡμέρᾳ ἡσθίετο. Ἀλλ' ἐπειδὴ ὁ Χρυσόστομος μετὰ τῶν πλείστων ἐξηγητῶν Ἑλλήνων βεβαιοῦσιν ὅτι ἀείποτε ὁ Κύριος ἐπλήρωσε τὸν Νόμον, ὡς ὁ ἴδιος ὁμολογεῖ, ἔπεται πάντως ὅτι καὶ ἐν τῷ τελευταίῳ ἔτει ἐώρτασε τὸ Πάσχα, ὡς καὶ ἐν τοῖς προτέροις. Ὡστε περὶ τούτου οὐκ ἔχουσιν οἱ Ἕλληνες ὃ τι εἴπωσιν (!). Ἐν ᾧ κατὰ τὴν δόξαν τῶν Λατίνων καθίσταται τὸ πρᾶγμα πιθανώτερον (;). Ὅντως δὲ τοσοῦτον ἄτοπος ἐφάνη τῷ Μαλδονάτῳ ἡ γνώμη τῶν Ἑλλήνων, δισχυριζομένων, ὅτι ὁ Ἰησοῦς Χριστὸς ἐν τῷ τελευταίῳ ἔτει οὐκ ἔφαγε τὸ ἑβραϊκὸν Πάσχα, ὥστε περιττὴν ἔκρινε πᾶσαν αὐτῆς ἀνασκευὴν, προδήλως ἐναντιουμένην τοῖς ἱστορουμένοις παρὰ τῶν Εὐαγγελιστῶν (!). « Quod cum » omnes Evangelistae tam aperte testentur eum Pascha manducasse, refutatione non indiget » (δ).

« Ἀλλ' », ἵνα ἐπανεέλθωμεν εἰς τὸν Εὐθύμιον, ὁ αὐτὸς Μαλδονάτος ἀποφαίνεται, ὅτι ἡ σημείωσις αὐτοῦ εἰς τὰς εὐαγγελικὰς λέξεις « οὐκ ἦλθον καλέσαι δικαίους ἀλλ' ἁμαρτωλοὺς εἰς μετάνοιαν » (Ματθ. θ', 13) δυσχερῶς ἀπαλλάσσεται πελαγισμοῦ, ἔάν μὴ ἡ ἔκφρασις μετριασθῇ. Διότι ἐνταῦθα παρίστησι λαλοῦντα τὸν Ἰησοῦν Χριστόν, ὡς μὴ ὑπὲρ τῶν δικαίων ἐλθόντα, ἀπ' ἑαυτῶν δυναμένων σωθῆναι, ἀλλ' ὑπὲρ μόνων τῶν ἁμαρτωλῶν, μετανοίας χρεῖαν ἔχόντων. Καὶ ὁμῶς οὐκ ἐστὶ δυνατόν κατηγορῆσαι τοῦ

(α) Παρὰ F. M. καὶ Φαρμακ. μετὰ τὸ « ἐνταῦθα » προστίθεται « δέ ». Σ. Μ.— (β) Παρὰ F. M. καὶ Φαρμακ. « καὶ τόν ». Σ. Μ.— (γ) Παρὰ F. M. καὶ Φαρμακ. « ἀναγκαιότατον καὶ συνεκτικώτατον ». Σ. Μ.— (δ) Maldonat Comment. in Matth., Cap. XXVI, 20.

Εὐθυμίου ἐπὶ πελαγιανισμῷ, ὁμοῦ μετὰ καὶ τῶν ἄλλων Ἑλλήνων Πατέρων καθολικὴν τοῖς πᾶσι δοθεῖσαν χάριν παραδεχομένου, καὶ σὺν ἐκείνοις ἀναγνωρίζοντος, ὅτι ἡ τοῦ ἀνθρώπου θελήσει, ὅσον ἂν ᾗ ἀγαθὴ καὶ εὐπροαίρετος, οὐδὲν δύναται ἄνευ τῆς χάριτος κατορθῶσαι (α). Πλὴν προστίθεις ὁ πολυμαθὴς οὗτος Ἰησοῦτης ὅτι οὐδόλως καταδικάζει τὸν Συγγραφέα, Ὁρθόδοξον ὄντα, εὐσεβῆ καὶ σοφόν, ἀλλὰ μόνον τὴν ἐλευθεριάζουσαν αὐτοῦ ἔκφρασιν, ἀπέδωκεν αὐτῷ δικαιοσύνην. « *Quamquam, λέγει, non auctorem, qui et Catholicus et pius et eruditus est, sed auctoris minus cautum loquendi modum damno* ».

« Καὶ ἐν ἄλλοις τισὶ χωρίοις ὁ σοφὸς οὗτος ἐξηγητὴς φαίνεται πελαγιανίζων· ἀλλ' ὁμῶς οὐδὲν περὶ τούτων ὁ Μαλδονᾶτος εἶρηκε, νομίζων ὅτι οὐκ ἔχρην κρίναι τὰ τῆς διδασκαλίας τοῦ Εὐθυμίου ἀναφορικῶς πρὸς τὴν τοῦ Αὐγουστίνου. Ἐν δὲ τῇ ἐρμηνείᾳ τῇ ἀφορώσῃ εἰς τοὺς λόγους τοῦ Ἰησοῦ Χριστοῦ « *καλὸν ἦν αὐτῷ, εἰ οὐκ ἐγεννήθη ὁ ἄνθρωπος ἐκένος (ὁ Ἰούδας)* » (Ματθ. κς', 24), λαλεῖ τὴν γλῶσσαν τῆς ἑαυτοῦ Ἐκκλησίας. « *Φασὶ δὲ τινες ὅτι ἀνέγκλητός ἐστι, τὸ προωρισμένον ἐπιτελέσας. Πρὸς οὓς λέγομεν, ὅτι οὐ διότι προώριστο, διὰ τοῦτο παρέδωκεν, ἀλλὰ διότι παρέδωκε, διὰ τοῦτο προώριστο, τοῦ Θεοῦ προειδότος τὸ πάντως ἀποβησόμενον* » ἔμελλε γὰρ ὄντως ἀποβῆναι τοιοῦτος οὐκ ἐκ φύσεως, ἀλλ' ἐκ προαιρέσεως ».

« Ἀναπτύσσων τὸ νόημα τῶν λόγων τοῦ Ἰωάννου « *ἵνα πάντες πιστεύσωσι δι' αὐτοῦ* » (α', 7) λέγει σὺν ἄλλοις· « *Ἰωάννης μὲν ἐμαρτύρησεν, ἵνα πάντες πιστεύσωσιν· οὐ πάντες δὲ ἐπίστευσαν· οὐκ ἐκ βίας γὰρ ἡ πίστις, ἀλλ' ἐκ προαιρέσεως* ».

« Ὁμοίως ἐν τῇ ἀναπτύξει τοῦ χωρίου τοῦ αὐτοῦ Εὐαγγελιστοῦ· « *ἦν τὸ φῶς τὸ ἀληθινόν, ὃ φωτίζει πάντα ἄνθρωπον ἐρχόμενον εἰς τὸν κόσμον* » (α', 9), λέγει· « *εἰ δὲ φωτίζει πάντα ἄνθρωπον ἐρχόμενον εἰς τὸν κόσμον, πῶς τοσοῦτοι μεμενῆκασιν ἀφώτιστοι; τὸ μὲν εἰς αὐτὸν ἦγον πάντας φωτίζει, οἱ δὲ μένοντες ἀφώτιστοι παρὰ τὴν ἑαυτῶν προαίρεσιν (β) πάσχουσιν. Ἡ μὲν γὰρ τοῦ φωτός χάρις ἡλίου δίκην ἐπὶ πάντας ἀπλῶς ἐκκέχυται· οἱ δὲ μὴ θέλοντες ἀπολαῦσαι τῆς χάριτος, αὐτοὶ τοῦ μὴ φωτισθῆναι αἵτιοι* ».

« Ὡς πρὸς δὲ τὰ ἐν τοῖς βιβλίοις τῆς καινῆς Διαθήκης πολλὰ αἰτιολογικὰ μόρια, δι' ὧν φαίνεται καταστροφικὴ τοῦ ἀνθρώπου ἡ ἐλευθερία, ὁ Εὐθύμιος μιμούμενος τοὺς Ἑλληνας ἐξηγητὰς σημειοῦται, ὅτι ταῦτα, ἀπλῶς πρὸς δηλωσιν τοῦ μέλλοντος τιθέμενα, ὡς μὴ αἰτιολογικὰ νοητέα. Κατὰ τὴν ἔννοιαν ταύτην ἐρμηνεύων τὴν φράσιν τοῦ Ἰωάννου « *ἵνα ὁ λόγος Ἡσαίου τοῦ Προφήτου πληρωθῇ* » (ιβ', 38) λέγει « *κάνταῦθα τὸ « ἵνα » οὐκ ἐστὶν αἰτιολογίας, ἀλλ' ἐκβάσεως, ἥτοι πληρώσεως τοῦ μέλλοντος* ». Αὐτὸ τοῦτο ἐπαναλέγει καὶ ἐν πᾶσι τοῖς χωρίοις, ἐν οἷς ἡ αὐτὴ φράσις καὶ ἄλλαι, ταύτῃ ὅμοιαι, ἀπαντῶσιν· ὅπερ ἐπεξηγεῖ οὕτως· « *τὰ παρὰ τῶν Προφητῶν προρρηθέντα οὐχ ὡς προρρηθέντα συνέβησαν, ἀλλ' ὡς μέλλοντα συμβῆναι προερρήθησαν* ». Τὸ δὲ ἐδάφιον τοῦ αὐτοῦ Εὐαγγελιστοῦ « *διὰ τοῦτο οὐκ ἠδύναντο πιστεύειν, ὅτι πάλιν εἶπεν Ἡσαίας* » (ιβ', 39) ἐρμηνεύει ὡς ἑξῆς· « *τὸ μὴ δύνασθαι σημαίνει τὸ μὴ βούλεσθαι, ὡς καὶ προλαβόντως ἐδιδάξαμεν* ». Τὰς αὐτὰς δ' ἐπιφέρει κρίσεις καὶ ἐπὶ τῶν ἀμέσως ἐπομένων λέξεων « *τετύφλωκεν αὐτῶν τοὺς ὀφθαλμοὺς καὶ πεπόρωκεν αὐτῶν τὴν καρδίαν* », αἵτινες ἐκ πρώτης ὄψεως φαίνονται πῶς τραχεῖαι. « *Ἰδίωμα καὶ τοῦτο τῆς Γραφῆς, τὸ « τὴν παραχώρησιν τοῦ Θεοῦ ὡς πρᾶξιν αὐτοῦ λέγειν· τὸ γὰρ « τετύφλωκε » καὶ τὸ*

(α) Euthym. Comm. ad Matth. XXVI, 35. Verba infra vide· « *οὔτε ἄνθρωπος πῖνῃ προθυμίᾳ κατορθοῖ τι χωρὶς τῆς θείας ῥοπῆς* ».— (β) Παρὰ F. M. καὶ Φαρμακ. μετὰ τὸ « *προαίρεσιν* » προστίθεται « *αὐτό* ». Σ. Μ.



« πεπώρωκεν » ἀντὶ τοῦ παρεχώρησε τυφλωθῆναι καὶ πωρωθῆναι, ὡς ἀνιάτων· οὐδένα » γὰρ ἀνθελκει διὰ τὸ αὐτεξούσιον ἐκάστου »· καὶ ἐπιβεβαίωσι τὴν ὀρθὴν αὐτῶν ἐρμηνείαν διὰ παραδειγμάτων ἐκ τῆς παλαιᾶς καὶ καινῆς Διαθήκης.

« Ἀδύνατον δ' ἀποβάνει μοι ἀναγράψαι λεπτομερῶς πάντα τὰ χωρία, ἐν οἷς ὁ σοφὸς οὗτος ἐρμηνευτὴς προφυλάσσεται, ἵνα μὴ τῷ Θεῷ ἀποδοθῇ ὅ,τι ἐξ ἡμῶν καὶ μόνον προέρχεται. Μετὰ τὴν ἀκριθεῖ παραβολὴν πολλῶν ὁμοῦ ἐδαφίων ἀποφαίνεται, ὅτι ταῦτα ἐρμηνεύει κατὰ τὸν τῇ Γραφῇ ἰδιόζοντα τρόπον τοῦ λέγειν, ὃν ἐδίδαξαν αὐτόν οἱ παλαιότεροι τῶν διδασκάλων τῆς Ἐκκλησίας. Ἰδοὺ δ' ὡς ἐν παραδείγματι οἱ στοχασμοὶ αὐτοῦ πρὸς τοὺς εὐαγγελικοὺς λόγους· « ἵνα πᾶν ὃ δέδωκας αὐτῷ, δώσῃ αὐτοῖς ζωὴν » αἰώνιον » (Ἰωάνν. ιζ', 2). « Ὅσον τὸ ἐπ' αὐτῷ. Εἰ δέ τινες οὔτε ἐπίστευσαν, οὔτε » ἔλαβον ζωὴν αἰώνιον, τῶν τοιούτων ἐστὶ τὸ ἔγκλημα· ὁ μὲν γὰρ Πατὴρ ἠυδόκησεν, » ἵνα πάντων ὁ Υἱὸς ἐξουσιάσῃ διὰ τῆς πίστεως, καὶ πάντες ὑπὸ τὸν ζυγὸν τῶν ἐντολῶν » αὐτοῦ γένωνται. Καὶ ὁ Υἱὸς δὲ πᾶσι διὰ τῶν Ἀποστόλων δέδωκε τὸ Εὐαγγέλιον, » τὴν θεογονσίαν, ἥτις ἐστὶ ζωὴ αἰώνιος, ὡς πρόξενος ζωῆς αἰωνίου. Οἱ δὲ μὴ ὑποτα- » γέντες μηδὲ παραδεξάμενοι οὗτοι (α) τῆς ἐαυτῶν ἀπωλείας αἵτιοι· οὐδένα γὰρ ἄκοντα » καταναγκάζει· αἵρετή γὰρ ἡ ἀρετὴ ».

« Τέλος ἐμνημόνευσα ἐν τῇ ἀρχῇ τοῦ πονήματός μου τούτου τῶν περὶ τοῦ τελευταίου κεφαλαίου τοῦ Μάρκου, καὶ τοῦ ὀγδόου τοῦ Ἰωάννου κριτικῶν τοῦ Εὐθυμίου παρατηρήσεων, δι' ὧν δείκνυται ἡ μεγάλη τοῦ Συγγραφέως τούτου ἀκρίβεια. Ἐκεῖ ὁ Εὐθύμιος οὐ λέγει, ὡς περὶ ὁ Ἐντένιος παρίστησιν αὐτόν ἐν τῇ λατινικῇ αὐτοῦ μεταφράσει λέγοντα, ὅτι τὰ περὶ ὧν ὁ λόγος δώδεκα ἐδάφια ὑπ' οὐδενός τῶν ἐξηγητῶν ἡρμηνεύθησαν, ἀλλ' ὅτι, οὐδὲ ὁ Χρυσόστομος εἶπέ τι περὶ αὐτῶν. « Μηδὲ τὸν Χρυσόστομον ὁλως μνημονεῦσαι » αὐτῶν ». Οὕτως ἡμεῖς ἀναγινώσκομεν ἐν ἀμφοτέροις τοῖς χειρογράφοις τῆς Βιβλιοθήκης τοῦ Βασιλέως. Ἡδυνάμεθα δὲ ἐνταῦθα καὶ τῶν ἄλλων ἀμαρτημάτων τοῦ μεταφράσαντος μνημονεῦσαι. . . ἀλλὰ δημοσιευθήσεται ἴσως μετὰ νέας μεταφράσεως τὸ ἐλληνικὸν κείμενον ΤΗΣ ΑΡΙΣΤΗΣ ΤΑΥΤΗΣ ΕΞΗΓΗΣΕΩΣ ».

Ταῦτα ὁ ἐπὶ κριτικῇ ἐμβριθείᾳ διασημότατος Ῥιχάρδος Σίμων. Καὶ τινες μὲν αἱ παρεμπесоῦσαι μεταξὺ αἰτίαι, αἱ τὸν ἄνδρα κωλύσασαι τῆς, ἣν δημοσίᾳ ὑπισχνεῖτο, ἐλληνικῆς τῶν ὑπομνημάτων τούτων ἐκδόσεως, οὐκ οἶδαμεν. Ὁ δὲ γινώσκουμεν, τοῦτό ἐστιν, ὅτι αἱ παρ' αὐτοῦ δημοσιευθεῖσαι εὐστοχοὶ περὶ αὐτῶν μελέται ἐνυξαν Φριδερίκου τοῦ Ματθαίου (ἄνδρὸς κατὰ ἀλήθειαν τῶν ἐπὶ παιδείᾳ διαπρεπόντων συγχρόνων οὐδενὸς ἱσταμένου ταπεινότερον) (β), τὸ φιλότιμον, ὥστε εἰς πέρας ἀγαγεῖν τὸ κοινῶς ποθοῦμενον ἔργον, εἰς ὃ ἀληθῶς πόνοὺς ἀτρύτους κατέβαλεν (γ).

(α) Παρὰ F. M. καὶ Φαρμακ. « αὐτοί ». — (β) Ἐχρημάτισεν οὗτος πρότερον μὲν τῶν ἐλληνικῶν γραμμάτων ἐν τῷ τῆς Βυττεμβέργης Πανεπιστημίου Καθηγητῆς. Εἶτα κληθεὶς εἰς Ῥωσσίαν, τὸ κατ' ἀρχὰς μὲν ἀνέλαβε τὴν τῶν ἐλληνικῶν γραμμάτων διδασκαλίαν ἐν τῷ τῆς Μόσχας Πανεπιστημίου· μετέπειτα δὲ ἐγένετο τῶν ἀνὰ τὴν Ῥωσσίαν αὐτοκρατορικῶν Σχολῶν ἔφορος καὶ ἐτιμήθη τῷ ἀξιώματι τοῦ ἀυλικοῦ Συμβούλου. Τὰ παρ' αὐτοῦ ἐκδοθέντα συγγράμματά εἰσι πλείστα καὶ μελέτης ἄξια. — (γ) Ὁρ. Herzog,

Καὶ δὴ ὁ φιλοπονώτατος ἀνὴρ, πολλαχοῦ ἀναζητήσας, ἐνέτυχεν ἐν ταῖς τῆς Μόσχας Βιβλιοθήκαις δυσὶ τῶν ποθουμένων ὑπομνημάτων κώδιξιν· ὧν ὁ εἷς, ἐκ φύλλων 274 συγκείμενος, ἀνήκει τῇ Βιβλιοθήκῃ τοῦ τυπογραφείου τῆς ἱερᾶς Συνόδου τῆς Ῥωσσίας ὑπ' ἀριθ. I, εἰς 2ον. Ὁ δὲ ἕτερος, φύλλα 410 περιέχων, κατετέθειτο ἐν τῇ Βιβλιοθήκῃ τῆς αὐτῆς Συνόδου, ὑπ' ἀριθ. XLIX ὁμοίως εἰς 2ον. Ἀμφότεροι δὲ εἰσιν ἐπὶ περγαμνηνῆς, καί, ὡς τῷ ἐκδότῃ δοκεῖ, τῷ Συγγραφεὶ σύγχρονοι. Ἐκ τούτων τοίνυν τῶν δύο χειρογράφων, ἃ ἐπιμελῶς ἀντέβαλε καὶ πρὸς ἄλληλα καὶ πρὸς τέσσαρας λατινικάς τοῦ αὐτοῦ συγγράμματος ἐκδόσεις, ἀπήρτισε Φριδερίκος ὁ Ματθαίου τὴν ἑαυτοῦ ἀρίστην καὶ παρὰ πάντων ἐπαινουμένην ἔκδοσιν. Ἐκέκμητο γὰρ ὄντως ὁ ἀνὴρ σπανιωτάτην περὶ ταύτην δὴ τὴν ἐργασίαν ἔξιν καὶ ἄσκησιν. Ὁδοῦ δὲ πᾶρεργον καὶ τοῦτο πρὸς τιμὴν αὐτοῦ ἐνταῦθα εἰρήσθω, ὅτι ἐν ταύτῃ τῇ ἐργασίᾳ ἀριστοπόνως σχολάζοντι ἐν τῇ τῆς Μόσχας Βιβλιοθήκῃ συνέτυχεν ὁ πολὺς ἐκεῖνος Εὐγένιος, ὅτε καὶ οὗτος ἐν ἔτει 1776 πρὸς ἀναζήτησιν τῶν Ἰωσήφ τοῦ Βρυεννίου χειρογράφων εἰς τὴν αὐτὴν ἐθάμιζε Βιβλιοθήκην. Καὶ τὸν μὲν ἀνευρεθέντα παρ' αὐτοῦ βρυέννειον κώδικα, καίπερ τηλικούτος ὢν, μετριοφρόνως τῇ κρίσει αὐτοῦ καθυπέβαλε· τὴν δὲ φιλοπονίαν, μεθ' ἧς τοὺς ἀρχαίους κώδικας ἀνεδίφα, καὶ τὸν ἐν αὐτοῖς κρυπτόμενον πλοῦτον ἐπὶ κοινῇ ὠφελείᾳ ἐδημοσίευσεν, ἐν τοῖς προλεγομένοις τῆς ἐκδόσεως τῶν τοῦ Βρυεννίου πολλοῖς καὶ καλοῖς ὑπεξῆρεν ἐπαίνοις (α).

---

Real-Encyclopädi für pract. Theol. und Kirche. Band, 4. ἐν λ. Euthymius. « Das andere und wichtigere Werk, der Commentar zu den vier Evangelien, ist gleichfalls zuerst lateinisch herausgegeben worden. R. Simon, » später auch Ernesti und Nösselt machten auf die Wichtigkeit desselben » aufmerksam, so wie auch von J. Mill die biblischen lesarten des Com- » mentars aus einer Handschrift ausgezogen wurden. Endlich unterzog sich » Chr. F. Matthäi der grossen Mühe einer vollständigen Herausgabe und » erhöhte deren Werth durch ausführliche Prolegomena». Τουτέστι· « τὸ ἄλλο, » τὸ καὶ σπουδαιότερον τοῦ Ζιγαβηνοῦ σύγγραμμα, ἦτοι τὸ τῶν τεσσάρων Εὐαγγελίων » ὑπόμνημα, ἐξεδόθη ὁμοίως λατινιστὶ κατὰ πρῶτον. Ὁ Ὁ. Σίμων καὶ μετ' αὐτὸν ὁ » Ἐρνέστιος καὶ Νοισσέλτιος ἐπέστησαν τοῦ Κοινοῦ τὴν προσοχὴν ἐπὶ τῆς σπουδαιότη- » τος αὐτοῦ, ὅπως καὶ ὁ Ἰ. Μίλλιος, ὅστις ἀπὸ ἐνὸς χειρογράφου ἀπῆλθισε τοῦ Γραφι- » κοῦ κειμένου τὰς γραφάς, τὰς ἰδιαζούσας τῷ ὑπομνήματι. Τέλος τὸν μέγαν ἀγῶνα τῆς » πλήρους ἐκδόσεως ἀνεδέξατο ὁ Χριστιανὸς Φριδ. Ματθαίου καὶ ἐξῆρεν αὐτῆς τὴν » ἀξίαν δι' ἐκτενῶν Προλεγομένων». — (α) Τόμ. Γ', σελ. 6'. « Ἐοικε δ' ἀπογεγράφθαι » (τὸν κώδικα) κατὰ τὴν 15' ἑκατονταετηρίδα τῶν ἀπὸ Χριστοῦ Σωτῆρος ἐνιαυτῶν, ἢ

Ἐξεδόθη δὲ τὸ πόνημα τοῦτο εἰς Τόμους τέσσαρας, σχήματος 8ου, ἑλληνιστὶ καὶ λατινιστὶ ἐν Λιψίᾳ τῷ 1792, καὶ προσεφωνήθη τῷ Ἑρνέστω Β', Πρίγκιπι τῆς Σαξωνίας. Ἐξιοῦτο γὰρ ὁ ἐκδότης, ὡς λέγει, τῆς εὐνοίας τοῦ Πρίγκιπος, ὡς ποτε ὁ Συγγραφεὺς τῆς παρ' αὐτοῦ ἐκδιδομένης βίβλου τῆς τοῦ αὐτοκράτορος Ἀλεξίου. Ἐν ἀρχῇ τῶν προλεγομένων ὁ σοφὸς Φ. Ματθαίου οὕτως ἀποφαίνεται περὶ τοῦ Συγγραφέως τοῦ ἀνα χεῖρας φιλοπονήματος· « μετὰ οὕτω λαμ- » πρὰς ἀνδρῶν ἀρίστων περὶ τοῦ Συγγραφέως τῶν ὑπομνημάτων τού- » των κρίσεις, ἐν αἷς ὁμολογεῖται αὐτῷ κυριολεξία, ἐπιστήμη, ἐπι- » μέλεια, ἀκρίβεια καὶ ἀγχίνοια, περιττὸν κρίνω αὐτὸς πολλὰ εἰς » ἔπαινον αὐτοῦ εἶπεῖν. Τοῦτο δὲ μόνον προστίθημι, ὅτι ὁ Συγγρα- » φεὺς οὐδεμίαν (εἰ μὴ που ὀλίγων τινῶν) τῶν ἱερῶν γραμμῶν λέ- » ξιν, ὅσαι ἐν τοῖς τέσσαρσιν Εὐαγγελίοις ἢ ὡς μὴ γνήσαι ἑλληνικαί, » ἢ ὡς ἀσαφεῖς θεωροῦνται, ἡμέλησεν, ἵνα ἐξηγήσῃται δι' ἄλλων » σαφεστέρων τε καὶ δοκιμωτέρων. Παρατηρεῖ εὐστοχώτατα καὶ ὑπο- » δείκνυσι τὸν εἰρμὸν τοῦ λόγου καὶ τῆς ἀφηγήσεως ἐνός τε ἐκάστου » τῶν Εὐαγγελιστῶν καὶ πλειοτέρων ὁμοῦ, καὶ αἶρει ῥαδίως καὶ εὐ- » χερῶς τὴν διαφωνίαν. Εἰ δὲ καὶ τῷ Χρυσόστομῳ, τῷ κρατίστῳ » τούτῳ μετὰ τῶν παλαιῶν καὶ σχεδὸν μόνῳ ἐρμηνευτῇ, πολλὰ » ὀφείλει, πολλὰ δ' ὡσαύτως καὶ ἐξ ἄλλων πολλῶν ἡρύσατο (καὶ γὰρ » φαίνεται ὅτι συνεβουλεύθη πᾶσι τοῖς πρὸ αὐτοῦ ἐρμηνευταῖς), » ὅμως κατὰ δὴλὰ εἰσι καὶ ὅσα ἡ ἰδίᾳ ἐπιστήμη καὶ σπουδῇ καὶ εὐ- » φυίᾳ συνεισήνεγκον » (α).

» καὶ Χριστιανῷ Φριδερίκῳ Ματθαίου δοκεῖ, ἀνδρὶ τῶν ἐπὶ λόγοις οὐκ ἀσήμεν· τῷ » μεθ' ὅσης πλείστης σπουδῆς καὶ ἐπιμελείας τοὺς εἰρημένους κώδικας ἀναδιφῶντι καὶ » τὸν ἐν αὐτοῖς ἐναποκρυπτόμενον πλοῦτον ἐπὶ κοινῇ ὠφελείᾳ τοῖς φιλολογοῦσι δημο- » σιεύοντι ». Ὁ δὲ F. Matthaei ταύτης τῆς ἐν τῇ τῆς Μόσχας Βιβλιοθήκῃ συντυχίας μνημονεύει ἐν τῷ Ε' Τόμῳ σελ. 141 τῆς παρ' αὐτοῦ γενομένης (ἐν ἔτ. 1782) κριτικῆς ἐκδόσεως τοῦ κειμένου τῆς καινῆς Διαθήκης διὰ τῶν ἐξῆς· « Habeo hujus rei testem » *gravissimum ipsum Eugenium*, qui mecum aliquando istos Codices hic » *Mosquae* evolvit et orationes non nullas ineditas cum epistolis ad futuram editionem sua manu exscripsit ». Ἦτοι· « Μάρτυς τούτου μοι ἔστω αὐτὸς ὁ » σπουδαιότατος Εὐγένιος, ὅς ποτε μετ' ἐμοῦ ἐν Μόσχᾳ τούτους τοὺς κώδικας ἀνεδίφησε » καὶ τινὰς λόγους καὶ ἐπιστολάς ἀνεκδότους ἰδίᾳ χειρὶ ἀντέγραψε πρὸς ἑκδοσιν ». Πρβλ. » καὶ τὴν ἐν τῷ Β' Τόμῳ τῆς παρούσης Συγγραφῆς μακράν εἰς τὴν Α' Καθολικὴν Ἐπι- » στολὴν τοῦ Ἰωάννου (ε', 7) ὑποσημείωσιν, τοῖς ἐνταῦθα λεγομένοις οὐκ ἄσχετον οὖσαν. —(α) Ἐν ἀρχῇ τῶν Προλεγ. « Post tot praeclara summorum virorum de ho- » rum commentariorum auctore judicia, quibus ei proprietatem sermonis,

Καὶ πάλιν ἀλλαχοῦ ὁ αὐτός· « Εἴθε ἐκδοθεῖη ποτὲ τὸ τοῦ Ζιγα-  
» βηνοῦ Εὐθυμίου εἰς τὰς Καθολικὰς Ἐπιστολὰς ὑπόμνημα, περὶ οὗ  
» ἐν τῇ ἐλληνικῇ Βιβλιοθήκῃ ποιεῖται λόγον ὁ Φαβρίκιος. Καὶ γὰρ ἐκ  
» τῶν μήπω ἐλληνιστὶ ἐκδεδομένων αὐτοῦ ὑπομνημάτων εἰς τὰ τέσ-  
» σαρα Εὐαγγέλια κατενόησα, ὅτι τοῦ ἀνδρὸς τούτου τὴν φιλοπο-  
» νίαν, τὴν ἀκριβείαν, τὴν παιδείαν καὶ τὴν περὶ τὴν ἐρμηνείαν τῶν  
» θείων Γραφῶν γλαφυρότητα οὔτε τοῦ Ὠριγένους, οὔτε τοῦ Χρυ-  
» σοστόμου, οὔτε τοῦ Θεοδώρητου, οὔτε ἄλλου τινὸς ἐν ἐλάττονι  
» προσήκει τίθεσθαι » (α).

Ἡ ἐλληνικὴ αὕτη τοῦ πρωτοτύπου ἔκδοσις, ἀπὸ πολλοῦ ἤδη χρό-  
νου διακαῶς ποθουμένη, οἷας ἠξιώθη παρὰ τοῖς κατὰ τὴν Ἑσπερίαν  
λογίοις ὑποδοχῆς, μετὰ τὰ εἰρημένα ὑπονοεῖ πᾶς ἕκαστος. Ὁ δὲ  
ἀοίδιμος Θεόκλητος ὁ Φαρμακίδης, οὗ ὁ πρὸς τὴν πατρίαν εὐσέθειαν  
ζῆλος καὶ ἡ φιλοπατρία οὐδένα τῶν τῆς καθ' ἡμᾶς γενεᾶς λανθά-  
νουσιν, ἀνέλαβε τὴν ἀνατύπωσιν τοῦ ἔργου, καὶ ἐξέδωκε τῷ 1842  
Ἀθήνησιν ἐν Τόμοις δυσὶν. Καὶ τὴν μὲν λατινικὴν μετάφρασιν τῆς  
ἐκδόσεως Φριδερίκου τοῦ Ματθαίου παρέλιπεν, ὥσπερ καὶ ἔδει. Ἐκ  
δὲ τῶν σημειώσεων ἐκείνου τὰς μὲν καθαρῶς κριτικὰς, ὡς ἀφορώσας  
ἰδίως εἰς τοὺς εἰδικώτερον περὶ τὰς τοιαύτας μελέτας καταγινόμε-  
μένους, ὁμοίως παρέλιπεν· ἐτήρησε δὲ μόνον τὰς τοῦ κειμένου δια-  
λευκαίνουσας τὸ νόημα, χάριν, ὡς λέγει, τοῦ παρ' ἡμῖν κοινοῦ, ὑπὲρ  
οὗ καὶ ἡ ἔκδοσις παρ' αὐτοῦ κυρίως ἐγένετο (β).

» doctrinam, curam, diligentiam et acumen testantur, non necesse videtur,  
» ut multa in ejus laudem commemorem. Illud tantum addo, nulla, aut certe  
» paucissima litterarum sacrarum vocabula, quae in quatuor Evangeliiis vel  
» minus graeca, vel obscura, occurrunt, ab hoc praetermissa esse, quin vo-  
» cabulis magis perspicuis et probabiliioribus explicarit. Nexum orationis et  
» narrationum cum singulorum, tum plurium Evangelistarum, acutissime  
» animadvertit ac notat: dissensum facile et subtiliter componit. Etsi autem  
» multa Chrysostomo, praestantissimo inter veteres, ac pene dixerim, uni  
» interpreti debet: multa item ex multis aliis hausit: omnes enim ante se  
» consuluisse videtur interpretes: tamen in promptu sunt, quae ab ipsius do-  
» ctrina, studio et ingenio accesserunt ». — (α) N. Testam. Vol. V, p. XXX.  
» Rigae. 1782. « Utinam aliquando Euthymii Zigabeni ineditus commenta-  
» rius in Epistolas Catholicas prodeat, cujus Fabricius meminit Bibl. Gr. Vol.  
» VII, p. 474. Nam ex commentario graece nondum edito in quatuor Evan-  
» gelistas intellexi, hujus viri operam, diligentiam, doctrinam et elegantiam  
» in interpretandis litteris sacris nec Origeni, nec Chrysostomo, nec Theo-  
» doreto, nec ulli alii postponentas esse ». — (β) Θ. Φαρμακ. Ἡ καινὴ Διαθήκη



Ἄλλ' ἐπεὶ ὁ ἀνὴρ παρὰ τὴν ἄλλην αὐτοῦ ἀρετὴν εὐλόγως τιμᾶται ἐκ τῶν παρ' ἡμῖν λογίων καὶ ἐπὶ κρίσει ὀρθῇ, τὸ δεῖξαι ἐνταῦθα οἷαν εἶχε γνώμην περὶ τε τοῦ Εὐθυμίου περὶ τε τῆς ἀξίας καὶ χρησιμότητος τοῦ προκειμένου συγγράμματος οὐκ ἄπο σκοποῦ, οὐδ' ἔξω τοῦ θέματος εἶναι ἠγοούμεθα.

Ὁ Φαρμακίδης ἀποκαλεῖ τὸν Ζιγαβηνὸν ἄνδρα ἀληθοῦς παιδείας κάτοχον, θεολόγον ἄριστον, καὶ εἰς τὸ ἄριστον τῶν ἐξηγητῶν ἀνηγμένον (α). Ἐπικλείζει δ' αὐτόν, καὶ τὸν λαμπρότερον τῶν στεφάνων πλέκει ἀποφαινόμενος, ὅτι διὰ τοῦ στόματος αὐτοῦ λαλοῦσιν οἱ μεγάλοι τῶν ἱερῶν Γραφῶν ἐρμηνευταί (β). Καὶ τὴν μὲν ἀξίαν τοῦ ὑπομνήματος αὐτοῦ εἰς τὰ Εὐαγγέλια πορίζεται ἔνθεν μὲν ἐκ τῆς ὀρθῆς ἐρμηνείας, τῆς κυριολεξίας, τῆς σαφηνείας, τῆς πλατυτέρας τῶν ἐννοιῶν ἀναπτύξεως καὶ τῆς εὐστοχίας, μεθ' ἧς ἥτοι συμπληροῖ ἢ διορθοῖ τοὺς πρὸ αὐτοῦ ὑπομνηματιστάς (γ). ἐτέρωθεν δὲ

Τόμ. Α', σελ. ιη'. « Ἐκ τούτων δὴλον γίνεται, ὅτι ἡ παρ' ἡμῶν γινομένη ἔκδοσις τῆς » εἰς τὰ τέσσαρα Εὐαγγέλια ἐρμηνείας τοῦ Εὐθυμίου εἶναι κυρίως ἀπλῇ μετατύπωσις » τοῦ πρωτοτύπου ἑλληνικοῦ κειμένου, ἐκδεδωμένου ἐκ τῶν περὶ ὧν ὁ λόγος ἀνωτέρω » χειρογράφων. Ἄλλ' ἂν παρὰ τοῦ Ματθαίου ἐξεδόθη περιεργίας χάριν, διότι ἐποθεῖτο » παρὰ πολλῶν, παρ' ἡμῖν ἐκδίδεται πρὸς ὃν κυρίως ἔγραψεν ὁ μακάριος Εὐθύμιος σκο- » πόν, καὶ ὑπὲρ ὧν ἔγραψεν . . . Καὶ ἐκ τῶν σημειώσεων τοῦ πρώτου ἐκδότου ἐκείνας » μόνον παρεδέχθημεν, τὰς ὁποίας ἐκρίναμεν ἀναγκαίαις ». Καὶ ἐν σελ. ιζ'. « Πα- » ρεδράμομεν δὲ τὰς ἄλλας, ὡς μηδὲν συντελούσας πρὸς ὃν κυρίως ἐκδίδονται τὰ ὑπο- » μνήματα ταῦτα σκοπόν ». — (α) Αὐτόθ. « Ὁ Εὐθύμιος εἶχεν ἀληθινὴν παιδείαν ἤτον » θεολόγος ἄριστος, καὶ ἄριστα ἡσκημένος εἰς τὴν ἐξήγησιν καὶ ἐρμηνείαν τῶν ἱερῶν Γρα- » φῶν, ὡς μαρτυροῦσιν αὐτὰ αὐτοῦ τὰ συγγράμματα, ἐκδεδωμένα καὶ ἀνέκδοτα, καὶ ὁμο- » λογοῦσι καὶ αὐτοὶ οἱ νεώτεροι ». — (β) Αὐτόθ. σελ. ιθ'. « Διὰ τοῦ στόματος τοῦ Εὐ- » θυμίου λαλοῦσιν οἱ μεγάλοι τῶν ἱερῶν Γραφῶν ἐρμηνευταί· οἱ Ἀθανάσιοι, οἱ Βασί- » λειοι, οἱ Γρηγόριοι, οἱ Κύριλλοι, οἱ Χρυσόστομοι. Καὶ οἱ θεοὶ οὗτοι τῆς Ἐκκλησίας » Πατέρες ἔγραψαν πρὸς ἠθικὴν ὠφέλειαν ὅχι μόνον τῶν συγχρόνων αὐτῶν, ἀλλὰ καὶ » ἡμῶν τῶν νῦν ζώντων. Ἀλλὰ δὲν ἀρκεῖ μόνη ἡ καύχησις· ἀπαιτεῖται καὶ συνεχὴς τῶν » ἀθανάτων αὐτῶν συγγραμμάτων ἀνάγνωσις. Ἐκ τῶν ἐρμηνειῶν αὐτῶν μετὰ πολλῆς » ἐπιμελείας καὶ ἀκριθείας ἐρανισμένην προσφέρει ὁ μακάριος Εὐθύμιος πρὸς πάντας τὴν » εἰς τὰ τέσσαρα Εὐαγγέλια ἀρίστην ἐρμηνείαν ». — (γ) Αὐτόθ. σελ. ιθ'. « Ἐρανίσαστο δὲ » αὐτὴν (τὴν εἰς τὰ τέσσαρα Εὐαγγέλια ἐρμηνείαν) ὁ Εὐθύμιος ἐκ τῶν ἐρμηνειῶν καὶ » διαφόρων μὲν ἄλλων Πατέρων τῆς Ἐκκλησίας, ἐξαιρέτως δὲ τοῦ ἐν ἁγίοις πατρός » ἡμῶν Ἰωάννου τοῦ Χρυσοστόμου, ὡς καὶ ὁ ἴδιος λέγει ἐν τῇ ἐπιγραφῇ τοῦ συγγράμ- » ματος αὐτοῦ. Ἀλλὰ ὁ Εὐθύμιος δὲν εἶναι ἀπλοῦς ἐρανιστής· ὡς εἰς ἄκρον εἰς τὴν » ἐξήγησιν καὶ ἐρμηνείαν τῶν ἱερῶν Γραφῶν ἐξησκημένος, συνεισφέρει καὶ αὐτὸς ἄρ' » ἑαυτοῦ πολὺ μέρος, καὶ πανταχοῦ δεικνύει ἀκριθεῖ Γραφικὴν γνῶσιν καὶ κρίσιν ὀρθήν. » Καὶ ποῦ μὲν διορθώνει ἄλλους ἐρμηνευτάς, ποῦ δὲ ἀναπτύσσει σαφέστερον καὶ πλατύ-

ἐκ τῆς πανδήμου ἐπικροτήσεως τῶν τε συγχρόνων τῷ Συγγραφῇ, τῶν τε μετ' αὐτὸν καὶ τῶν νεωτέρων ἀλλογενῶν καὶ ἑτεροδόξων λογίων (α). Περὶ δὲ τῆς χρησιμότητος τῆς βίβλου καὶ τῆς σταθερᾶς πεποιθήσεως, ἣν εἶχεν εἰς τὴν ἐξ αὐτῆς προκύψουσαν ὠφέλειαν, σαφῇ τὰ ἐξῆς· «Ὅτι τὸ σύγγραμμα τοῦτο, λέγει, θέλει ὠφελῆσαι τὰ μέγιστα, » περὶ τούτου δὲν ἔχομεν κάμμιαν ἀμφιβολίαν. Ἄν δὲν ἡμεθα περὶ » τούτου τόσον πεπεισμένοι, δὲν ἠθέλαμεν ἐπιχειρήσει νέαν αὐτοῦ ἐκ- » δωσιν διὰ τὰ τέκνα τῆς Ὁρθοδόξου ἡμῶν Ἀνατολικῆς Ἐκκλη- » σίας» (β). Οὕτως ἐστοχάζετο ὁ αἰιδιμος Φαρμακίδης, καὶ οἱ στοχασμοὶ αὐτοῦ ὀρθοὶ ἐκ τῶν πραγμάτων ἀνεδείχθησαν· καὶ γὰρ ἀσμένως τὸ βιβλίον, ἅμα ἐκδοθέν, ἐγένετο δεκτὸν (γ) καὶ μετὰ ζέσεως ἀνά- πᾶσαν τὴν καθ' ἡμᾶς Ἀνατολὴν μέχρι τοῦ νῦν ἀναγινώσκεται.

Ἀλλὰ, μοῖρα δυσμενεῖ, τὸ γλαφυρώτατον καὶ πολυτιμώτατον τοῦτο σύγγραμμα οὐ μόνον ἡμιτελὲς ἦν, ἢ μᾶλλον εἶπεῖν, καὶ τοῦ ἡμιτελοῦς ἀτελέστερον, ἀλλὰ καὶ καθ' ἑαυτὸ ἐν πολλοῖς ἐλλειπῆς τε καὶ δύσληπτον. Καὶ γὰρ ὁ Συγγραφεὺς ἐν τοῖς τῶν Εὐαγγελίων ὑπομνήμασι τινῶν μὲν ἀκροθιγῶς μόνον ἤψατο, τινὰ δὲ καὶ ὅλως παρέδρα- μεν, ἐν τῇ τῶν Ἐπιστολῶν ἐξηγήσει βουλόμενος περὶ αὐτῶν τὰ εἰκότα διαλαβεῖν (δ). Καὶ ὅσῳ μᾶλλον ἐτιμᾶτο, τοσούτῳ μᾶλλον ἡ συμπλήρωσις αὐτοῦ ποθεινότερα τε καὶ ἀναγκαιότερα, οἷα εἰκός, καθίστατο.

Ὁ πρῶτος αὐτοῦ ἐκδότης, ὁ φιλοπονώτατος Φριδερίκος ὁ Ματθαίου, ἐπισφραγίζει τὰ ἀξιόλογα τῆς ἑαυτοῦ ἐκδόσεως προλεγόμενα

» τερον τὰ παρ' ἄλλοις συνεπτυγμένως ἢ ἀσαφῶς πως ἐκφρασμένα. Πανταχοῦ διὰ τῆς » ἐρμηνείας ἀναζητεῖ καὶ εὐρίσκει τὴν κυρίαν λέξιν καὶ ἐκφράζει τὴν ὀρθὴν ἔννοιαν, ὡς » δῆλον ἐκ τῆς ἀναγνώσεως αὐτοῦ τοῦ συγγράμματος». — (α) Αὐτόθ. «Ἡ εἰς τὰ τέσ- » σαρα Εὐαγγέλια ἐρμηνεῖα τοῦ Εὐθυμίου ἐτιμᾶτο πολὺ παρά τε τῶν συγχρόνων αὐτοῦ » καὶ παρὰ τῶν μεταγενεστέρων, καὶ ἐπαινεῖται μεγάλως παρὰ πάντων τῶν νεωτέρων » ἀλλογενῶν καὶ ἑτεροδόξων κριτικῶν». — (β) Αὐτόθ. σελ. ιη'. — (γ) Αὐτόθ. Τόμ. Γ', σελ. α'. «Ἡ εἰς τὰ τέσσαρα Εὐαγγέλια ἐρμηνεῖα τοῦ Εὐθυμίου ἐξεδόθη ἤδη εἰς δύο τό- » μους καὶ ἀναγινώσκεται παρὰ πολλῶν τέκνων τῆς Ὁρθοδόξου ἡμῶν Ἀνατολικῆς » Ἐκκλησίας μετὰ μεγάλης ψυχικῆς ὠφελείας». — (δ) Ὁρ. Τόμ. Α', σελ. 342, ἐκδ. Φαρμακ., ἐνθα ὁ Εὐθύμιος ἀναφορικῶς πρὸς τὸν στίχ. 3, κεφ. ις' τοῦ Ματθαίου γρά- φει· «ἔστι δὲ καὶ ἄλλος λόγος, καθ' ὃν λέγεται δόξα αὐτοῦ ὁ σταυρός, ὃν ἐροῦμεν ἐν » καιρῷ τῷ προσήκοντι». Οἱ δὲ ἐκδόται Φ. Ματθ. καὶ Φαρμακ. ὑποσημειοῦνται· «ἐν τοῖς » εἰς τὰ Εὐαγγέλια ὑπομνήμασι· δὲν λέγει τι τοιοῦτον ὁ Εὐθύμιος· ποῦ δὲ λέγει τοῦτο; » ἄδηλον· ἴσως ἔλεγεν αὐτό εἰς τὸ εἰς Ἑβρ. 6', 9 ὑπόμνημα αὐτοῦ».



τῇ ἐπομένῃ εὐχῇ· « ἤδη οὐδὲν ἄλλο εὐχομαι ἢ ὅπως τὸ τῶν τεσσάρων Εὐαγγελίων ὑπόμνημα τοῦτο τοῦ Εὐθυμίου, τὸ παρὰ οὕτως ἀρίστων ἀνδρῶν συσταθέν, ἀποβῇ ὃ τι πλείστοις ὠφέλιμον· καὶ ὅπως ποτὲ καὶ τὰ ὑπομνήματα αὐτοῦ εἰς τὰς Ἐπιστολάς τοῦ Ἀποστόλου Παύλου καὶ τὰς Καθολικάς ἀνευρεθῶσι καὶ ἐκδοθῶσιν· ἐκ γὰρ τῆς ἀρχαιότητος οὐδὲν τέως ἔχομεν τῶν Καθολικῶν Ἐπιστολῶν λόγου ἄξιον ὑπόμνημα » (α). Ὁ δὲ ἀοίδιμος Φαρμακίδης, εἰς τὰς παρ' ἡμῖν ἀνάγκας καὶ τὸν πρακτικὸν μᾶλλον σκοπὸν τοῦ πονήματος ἀφορῶν, γοερώτερον ἐκτραγωδεῖ αὐτοῦ τὸ ἡμιτελές τε καὶ ἀσυμπλήρωτον. « Ὁ Εὐθύμιος, γράφει (β), ἡρμήνευσε καὶ τὰς Ἐπιστολάς τοῦ Παύλου καὶ τὰς Καθολικάς, ἀλλ' ἡ ἐρμηνεία αὕτη κρύπτεται εἰς· » ἐτι εἰς τὰς βιβλιοθήκας τῆς Εὐρώπης ἀνέκδοτος. *Πόσον λυπηρὸν εἶναι εἰς ἡμᾶς ἡ στέρξης αὕτη* ! Καὶ ὅτε δὲ ἐκ τῶν ἐνόντων συνεπλήρου τὸ τῶν τεσσάρων Εὐαγγελίων ὑπόμνημα τοῦ Εὐθυμίου διὰ τῆς τοῦ Οἰκουμενίου ἐρμηνείας εἰς τὰς Ἐπιστολάς τοῦ Ἀποστόλου Παύλου καὶ τὰς Καθολικάς, ἵνα παράσχη τοῖς Ἑλλήσι πλήρη ὅπως δῆποτε τῆς καινῆς Διαθήκης ἐξήγησιν, βαθεῖαν πάλιν τὴν θλίψιν αὐτοῦ ἐξεδήλου ἐπὶ τῇ στερήσει τούτων δὴ τῶν ἤδη ἀγαθῇ τύχῃ ἀνευρεθέντων καὶ ἐκδιδομένων βιβλίων (γ).

Ἀλλὰ ποῦ τέλος πάντων τὰ οὕτω ποθεινὰ καὶ περισπούδαστα χειρόγραφα, κεκρυμμένα ὄντα ἀνευρέθησαν ; Τὸ ἐρώτημα τοῦτο, ἐκ τῶν προειρημένων οἴκοθεν προκῦπτον, ἀκούομεν οἷονεὶ προβαλλόμενον ἡμῖν, πρὸς ὃ ἐκ καθήκοντος ὀφείλομεν ἀπαντῆσαι.

---

(α) F. Matth. Comment. ect. p. 37. « Nunc nihil magis opto, quam ut hic » Euthymii in Evangelia commentarius, ab tot clarissimis viris commendatus, quam plurimis utilitatem praestet, et ut aliquando ejusdem commentarii in Epistolas Pauli et Catholicas reperiantur et edantur. Nam in Epistolas Catholicas ex tota antiquitate nullum adhuc memoratu dignum nactus sumus commentarium ». — (β) Τόμ. Α', σελ. ια'. — (γ) Τόμ. Γ', σελ. η'. « Ἡ εἰς τὰ τέσσαρα Εὐαγγέλια ἐρμηνεία τοῦ Εὐθυμίου ὑπερέχει τῆς εἰς αὐτὰ ἐρμηνείας τοῦ Θεοφυλάκτου, καθὼς ἠθέλην ἀποδειχθῇ ὑπερέχουσα καὶ ἡ εἰς τὰς Ἐπιστολάς τοῦ Παύλου ἐρμηνεία αὐτοῦ, AN HTON EKΔΕΔΟΜΕΝΗ, τῶν εἰς αὐτὰς ἐρμηνειῶν τοῦ Οἰκουμενίου καὶ τοῦ Θεοφυλάκτου ».

ΕΡΜΗΝΕΙΑ ΕΙΣ ΤΑΣ ΕΠΙΣΤΟΛΑΣ ΤΟΥ ΑΠΟΣΤΟΛΟΥ ΠΑΥΛΟΥ

ΚΑΙ ΤΑΣ ΚΑΘΟΛΙΚΑΣ

Νεωτέρους τὴν ἡλικίαν ὄντας καὶ ἐν τοῖς μαθητιῶσι διατελοῦντας λίαν ἡμᾶς κατέθειλγεν ἡ μελέτη τῶν ὑπομνημάτων τῶν τεσσάρων Εὐαγγελίων τοῦ Ζιγαβηνοῦ καὶ πολλὴν παρεῖχεν εὐκολίαν καὶ ὠφέλειαν· γηράσκοντες δ' ἤδη, ὁπότ' ἂν τῇ βίβλῳ ἐντυγχάνωμεν, ὑπερβαλλόντως πάντοτε καὶ θελγόμεθα καὶ ὠφελούμεθα. Πολλὰ γὰρ ἀληθῶς ἐνεστὶν αὐτῇ τὰ ἐπαγωγὰ, καὶ ἐπανθεὶ πανταχοῦ θαυμασία τῆς ἐρμηνείας ἡ χάρις. Οὕτω δ' αὐτῆς τὰς ἀρετὰς πείρα ἰδίᾳ διδαχθέντες, οὐ μὴν ἀλλὰ καὶ τὰς περὶ αὐτῆς κρίσεις ἀνδρῶν κρατίστων πολ-  
λάκις ἐπαναγνόντες, ἀπὸ μέσης καρδίας καὶ αὐτοὶ ἐθλιβόμεθα κατὰ τὸ ἡμῖς καὶ ἔτι πλέον ἡκρωτηριασμένην αὐτὴν βλέποντες. Καὶ ὅτι μὲν τῷ Εὐθυμίῳ ἡρμηνευμέναι ἦσαν αἱ τοῦ Ἀποστόλου Παύλου Ἐπιστολαὶ καὶ αἱ τῶν ἄλλων Ἀποστόλων, ἦτοι αἱ Καθολικαὶ λεγόμεναι, ἀμφιβάλλειν ἡμῖν οὐδαμῶς ἐξῆν, ἀξιοπίστων ὄντων τῶν τοῦτο διαβεβαιουμένων ἀνδρῶν. Τὸ δὲ ποῦ τὰ τῶν ὑπομνημάτων τούτων χειρογράφα κατέκειντο, τοῦτο ἦν τὸ εἰς λύσιν προβαλλόμενον αἰνίγμα. Ὅθεν ἀπὸ τίνος χρόνου συντονώτεροι ἐπεδόθημεν εἰς ἀναζήτησιν αὐτῶν, κοινὸν ἡγούμενοι ἀγαθὸν τὴν τῆς βίβλου συμπλήρωσιν. Καὶ πολλῶν μὲν τῶν κατὰ τὴν Ἑσπερίαν Βιβλιοθηκῶν τοὺς ἐκδεδομένους τῶν χειρογράφων καταλόγους διελθόντες οὐδαμοῦ τι, εἰ μὴ που ὀλίγα τινὰ τῶν ζητουμένων εἶδομεν (α). Ἀποφατικὴν δ' ὁμοίως ἐλάβομεν ἀπόκρισιν καὶ παρὰ τινων εἰδημόνων περὶ τὰ τοιαῦτα ἀνδρῶν, πρὸς οὓς ἀπετάθημεν, πληροφορίας περὶ τοῦ προκειμένου ζητοῦντες (β).

(α) Ἐν τῇ τοῦ Μονάχου Βιβλιοθήκῃ εὑρηται τοῦ παρόντος ὑπομνήματος ἡ ἐξήγησις μόνον τῆς πρὸς Ῥωμαίους καὶ τῆς Α' πρὸς Κορινθίους, ἦν καὶ Φριδερίκος ὁ Ματθαίου ἔχων ἀνὰ χειρας ἐξ ἀντιγραφῆς πολλαχοῦ τῆς παρ' αὐτοῦ γενομένης κριτικῆς ἐκδόσεως τοῦ κειμένου τῆς καινῆς Διαθήκης ἀναφέρει (Wittenbergae, 1803-4, εἰς Τύμ. 3). —

(β) Εὐγνωμόνως καταχωρίζομεν ἐνταῦθα τὴν πρὸς τὴν ἡμετέραν ἐπιστολὴν ἀπόκρισιν τοῦ γνωστοῦ ἐπὶ παιδείᾳ ὁμογενοῦς Ἰωάννου τοῦ Βελούδου, τοῦ τῆς ἐν Βενετίᾳ Μαρκίου Βιβλιοθήκης Ἐφόρου, ἔχουσαν ὥδε· «Ἐλλόγιμε κ. Ἀρχιμανδρίτα καὶ Καθηγητά. Ἐπι-  
» μελῶς ἐρευνήσας κατὰ τὴν τιμίαν ὑμῶν ἐπιστολὴν περὶ τῶν παρὰ τῆς ὑμετέρας ἐλλο-  
» γιμότητος ζητουμένων Εὐθυμίου τοῦ Ζιγαβηνοῦ συγγραμμάτων, οὐδὲν τούτων εὑρον.  
» Ἄλλα δὲ τοῦ αὐτοῦ ὑπάρχουσι γνωστά δὴ καὶ ὑμῖν . . . ἐν Βενετίᾳ, τῇ 5 Νοεμ-  
» βρίου 1879 ».

Τέλος ἔγνωμεν αὐτοὶ ἀποδημῆσαι εἰς Ἰταλίαν, καὶ τῶν αὐτόθι δημοσίων καὶ ἰδιωτικῶν Βιβλιοθηκῶν ἐπισκεφθῆναι, ὅσας ἂν συγχωρήσειν ἡμῖν ἔμελλον ὁ χρόνος καὶ αἱ περιστάσεις, ἐκεῖ που κεῖσθαι ὑποπάζοντες τὰ ζητούμενα χειρόγραφα. Καὶ γάρ, ὡς γνωστόν, τῶν πλείστων λογίων φυγάδων Ἑλλήνων τὰ βιβλία ἐν αὐταῖς σὺν τῷ χρόνῳ συνερρύησαν. Ἐστηρίζοντο δὲ μάλιστα αἱ πρὸς εὗρεσιν τούτων ἐλπίδες ἐν τῇ τοῦ Οὐατικανοῦ Βιβλιοθήκῃ· τὸ μὲν, ὅτι αὕτη πλουσιωτάτη ἐν ἑλληνικοῖς χειρογράφοις ὑπάρχει καὶ τοὺς καταλόγους αὐτῶν ἀνεκδότους ἔτι τηρεῖ· τὸ δέ, ὃ καὶ μᾶλλον ἐπερρώνυεν ἡμῶν τὴν ἐλπίδα, ὅτι Λέων ὁ Ἀλλάτιος, Ἐφορος χρηματίσας τῆς Βιβλιοθήκης ἐκείνης, ἐν τῷ συγγράμματι αὐτοῦ, οὗ ἡ ἐπιγραφὴ «De interstitiis ordinum apud Graecos» (σελ. 196), παρειαγεί χωρία τινὰ ἐκ τοῦ Ζιγαβηνείου ὑπομνήματος εἰς τὴν Α' πρὸς Τιμόθεον ἐπιστολήν (α).

Ἄλλ' οἷον ἡμῖν ὑπῆρξε τὸ ἄλγος, ὅτε μετὰ ματαίαν ἀπόπειραν ἐν ἄλλαις ἄλλων ἰταλικῶν πόλεων Βιβλιοθήκαις ἀφικόμεθα περὶ μεσοῦντα Ἰούλιον τοῦ 1879 ἔτους εἰς Ῥώμην καὶ εὕρομεν τὴν τοῦ Οὐατικανοῦ Βιβλιοθήκην κεκλεισμένην καὶ μέχρις ἀρχῶν Νοεμβρίου τοῖς φιλολόγοις ἀπρόσιτον! Ἀπηλπικότες σχεδὸν τοῦ ποθομένου, ἐθαμίζομεν τότε εἰς τὰς ἄλλας τῆς πόλεως ἐκείνης Βιβλιοθήκας, καὶ δὴ καὶ εἰς τὸ παρακείμενον τῷ Πανθέῳ Μοναστήριον τῶν Δομινικα-

---

(α) Τὰ παρ' Αὐγούστου Ἑρνέστου ἀναφερόμενα τάδε «Memorantur Codices scripti Comment. Zigabeni in Epist. Pauli, item Catholicas» (Institutio interpr. N. Test. Pars II, Cap. IX, § 24), πάνυ γενικὰ ὄντα καὶ ἀόριστα, εἰς οὐδὲν προδήλως τῷ ἡμετέρῳ σκοπῷ συνεβάλλοντο. Ἐτι δὲ μᾶλλον ἀόριστα τὰ τοῦ πολυμαθοῦς Φαβρίκιου (Biblioth. Graeca, Vol. VIII, p. 344, ἔκδ. Β'), ὃς λόγον ποιούμενος περὶ τῶν ἤδη ἐκδιδόμενων ὑπομνημάτων τοῦ Ζιγαβηνοῦ, παρειαγεί τὸν Γέσσερον (Gessnerum) λέγοντα ἀπλῶς ὅτι, ταῦτα πάλαι σώζονται ἐν Ῥώμῃ. «Commentarius in Epistolas Pauli, itidem ex Chrysostomo et aliis Patribus studiose collectus, quem Romae MS. graece servari pridem Gessnerus scripsit». Ὅσα δ' ἄλλοι μετ' αὐτοὺς εἰρήκασιν ἀπλᾶι ἦσαν ἐξ ἐκείνων ἀντιγράφα. Ὁρ. Encyklop. der Katholisch. Theol. von Welt, 1849, ἐν λ. Euthymius. «Die Commentare zu den paulinischen und Katholischen Briefen sind noch nicht gedruckt, sondern nur handschriftlich vorhanden». — Καὶ Real-Encyklop. von Herzog 1855, ὁμοίως ἐν λ. Euthymius. «Andere ezegetische Schriften über paulinische und Katholische Briefe liegen handschriftlich, so wie auch Briefe, eine Monodie auf den Tod des Eustathius von Thessalonich (:)» und ein Gespräch mit einem saracenischen Philosophen».

νων (α), ἐν ᾧ ἡ Κασσανατεία λεγομένη Βιβλιοθήκη συγκεκριμένηται (β). Εἰσελθόντες δὲ εἰς αὐτὴν καὶ τὸν βιβλιοφύλακα ἐρωτήσαντες, εἰ ὑπάρχουσιν ἐν τῇ Βιβλιοθήκῃ χειρόγραφα Εὐθυμίου τοῦ Ζιγαβηνοῦ, ἠκούσαμεν παρ' αὐτοῦ, ἐρευνήσαντος πρότερον τοὺς καταλόγους, ὅτι οὐδὲν τοιοῦτο εὐρίσκετο. Ἐρωτηθεὶς δ' ἐκ δευτέρου εἰ ἐν τῇ λέξει *Commentaria novi Testamenti* σημειοῦνται ἐν τοῖς καταλόγοις χειρόγραφα, ἀπήντησε «σημειοῦται μὲν ἐν, ἀλλ' ἀνώνυμον». Καὶ ἐδόθη ἡμῖν ὁ ὑπολαμβανόμενος ἀνώνυμος κώδιξ. Ἀνοιξαντες δ' αὐτὸν εὗρομεν εὐθὺς ἐν ἀρχῇ τήνδε τὴν σημείωσιν ὑπὸ τὸν κατάλογον τῶν ἐν τῷ χειρογράφῳ περιεχομένων κειμένην· «*Singulae* (αἱ προτεταγμέναι δηλον- » ὅτι τῶν Ἀποστόλων Ἐπιστολαί) *vero habentur cum expositio-* » *nibus Patrum Graecorum, sed precique S. Iohannis Chry-* » *sostomi, Collectore Euthymio Monacho Zigabeno* » (γ). Ἀνα- διφώντας δ' εἶτα τὸν κώδικα οὐ μικρὰ ὑπέσαινεν ἐλπίς, ὅτι κατην- τήσαμεν τέλος εἰς ἐκπλήρωσιν τοῦ πόθου, οὐ πάλαι ὠδίνομεν. Ἀλλ' ὅτε ἐβεβαιώθημεν ὅτι ταῦτα ἦσαν τὰ διακαῶς ζητούμενα, ἡ προξε- νηθεῖσα ἐν ἡμῖν εὐχαρίστησις, ἐπεικῶς εἶπεῖν, τοσαύτη ἦν, ὡς εἰ πολυ- τίμῳ ἐρμαίῳ ἄντικρυς κατ' εὐκληρίαν περιετύχομεν.

Ἡ τῆς ἀντιγραφῆς ἄδεια ἐδόθη ἡμῖν παραχρῆμά τε καὶ φιλοφρό- νως παρὰ τοῦ βιβλιοφύλακος, ὄντος μοναχοῦ πρεσβύτου τε καὶ σε- βασμίου. Καὶ ἐπὶ δύο περίπου μῆνας πέντε ἐκάστης ἡμέρας ὥρας ἐσχολάζομεν τῇ ἀντιγραφῇ ἐν τῷ τῆς Βιβλιοθήκης ἀναγνωστηρίῳ. Πλὴν καὶ οὕτω μόλις κατωρθώσαμεν ἀντιγράψαι τὸ εἰς τὴν πρὸς Ῥωμαίους ἐπιστολὴν ὑπόμνημα ὁλόκληρον καὶ ὑπὲρ τὸ ἡμῖς τῆς πρώτης πρὸς Κορινθίους (δ). Ἐπεὶ δ' ὁ μὲν τῶν διακοπῶν χρόνος προσήγγιζεν εἰς τὸ τέλος, ἡμεῖς δὲ χάριν τῆς ἐν τῷ Πανεπιστημίῳ διδασκαλίας ἐπειγόμεθα ἐπανακάμψαι οἴκαδε, ἡ διὰ τῆς φωτογρα- φίας ἀποτύπωσις τοῦ περιεχομένου τοῦ κώδικος παρίστατο ἡμῖν ὡς τὸ μόνον τῆς ἐντελοῦς τοῦ σκοποῦ ἐπιτυχίας μέσον. Τοῦτο ἀνεκοι- νωσάμεθα τῷ τῆς κεντρικῆς τοῦ Βίκτωρος Ἐμμανουὴλ Βιβλιοθήκης Ἐφόρῳ. Ὁ δὲ κύριος Καστελλάνης (τοῦτο αὐτοῦ τὸ ὄνομα), ἀνὴρ τῶν

(α) Τούτου τὸ πλήρες ὄνομα ἔχει ὡδε· «*Monasterium fratrum praedicatorum » Sanctae Mariae supra Minervam*». — (β) Ἡ βιβλιοθήκη αὕτη ἐκλήθη *Casanatense* ἀπὸ τοῦ πρώτου αὐτῆς ἱδρυτοῦ Καρδινάλειος *Casanatis*, περὶ τὸ αἶψ' ἀποβιώ- σαντος. — (γ) Κατὰ τὴν τοῦ βιβλιοφύλακος κρίσιν, ἡ ἀνωτέρω λατινικὴ σημείωσις ἐγγράφη περὶ τὴν 15' ἑκατονταετηρίδα. — (δ) Ὅρ. σελ. 276 σημ. α' τοῦ παρόντος Τόμου.



ἀρίστων ἐπὶ καλοκαγαθίᾳ οὐχ ἥττον ἢ ἐπὶ παιδείᾳ, οὐ μόνον εὖ δια-  
τεθειμένος πρὸς τὸν ἡμέτερον ἐδείχθη σκοπόν, ἀλλὰ καὶ σφόδρα προ-  
θύμως πᾶσαν παρέσχεν ἀρωγὴν. Οὕτω δὲ κατὰ θυμὸν ἡμῖν προέβη  
τὸ βούλημα. Ἐφ' ᾧ καὶ ὁ σεπτὸς ἡμῶν ἄναξ ΓΕΩΡΓΙΟΣ τῷ χρυσῷ  
τοῦ Σωτῆρος Σταυρῷ ἐπαξίως αὐτὸν ἐτίμησεν. Ὡστε διὰ τῆς θαυ-  
μαστῆς φωτογραφίας κατέχομεν ἤδη καὶ πανομοιότυπως ὁ ἀπὸ πολ-  
λοῦ τοσαύτη ἐπιθυμία ἐπεθυμήσαμεν.

Καὶ περὶ μὲν τῶν κατὰ τὴν εὐρεσιν τῶν ζητουμένων χειρογράφων  
τοσαῦτα. Ἄλλ' ἐπεὶ τοῖς τὸ πρῶτον ἐκδιδοῦσι πόνημά τι τῶν πα-  
λαιῶν εἴθισται τὰ κατὰ τὸν κώδικα περιγράφειν, ἐξ οὗ ἡ ἔκδοσις γί-  
νεται, ἱστοροῦμεν καὶ ἡμεῖς, τῷ ἔθει τούτῳ στοιχοῦντες, ὅσα ἀρεστά  
τε καὶ φίλα τοῖς περιεργότεροις καὶ εὐμουσοτέροις τῶν ἀναγνωστῶν.

Ἡρίθμηται ὁ ἡμέτερος κώδιξ ἐν τῇ περὶ ἧς εἴρηται Βιβλιοθήκῃ  
ἐκτός· σχήματος δ' ἐστὶ τοῦ 2ου· κεχάρακται δὲ ἐν ἱκανῶς παχεῖ,  
σιτλινῷ καὶ κάλλιστα διατετηρημένῳ χάρτῃ. Τὰ ἀπαρτιζόντα αὐτὸν  
φύλλα εἰσὶ τετρακόσια ἕξ πρὸς τοῖς ἐξήκοντα· σώζεται δὲ πληρέστα-  
τος ἐκτὸς τῶν τεσσάρων ἢ πέντε ἐν ἀρχῇ φύλλων, ἃ ἀποκοπέντα  
ἀπώλοντο. Κατὰ γενικὸν σχεδὸν κανόνα ἐκάστην τοῦ κώδικος σελίδα  
πληροῦσι στίχοι τριάκοντα· ὧν οἱ μὲν τὸ κείμενον τῆς θείας Γραφῆς  
ἀποτελοῦντες γράφονται πάντοτε σχεδὸν γράμμῃσιν ἐρυθροῖς (ὡς  
καὶ ἐν τῇ μετὰ χειρὸς ἐκδόσει μείζοσι στοιχείοις ἐξετυπώθησαν), οἱ δὲ  
τὴν ἐρμηνείαν τοῦ Συγγραφέως, μέλασιν. Ἄλλ' οἱ τε οὗτοι κἀκεῖνοι  
πανταχοῦ τοῦ κώδικος τὸ αὐτὸ φέρουσι σχῆμα καὶ μέγεθος. Μετε-  
γράφῃ δὲ ὑπὸ χειρὸς οὐδ' ἑαυτήν, οὐδὲ τὸν τόπον, οὐδὲ τὸ ἔτος τῆς  
μεταγραφῆς δηλωσάσης. Ὡς ἐκ τοῦ χαρακτῆρος ὁμῶς τῆς γραφῆς, ἧς  
ὁμοιότυπον λελιθογραφημένον δεῖγμα προσήρτηται ἐν ἀρχῇ τοῦ παρόν-  
τος Τόμου, εἰκάζομεν αὐτὸν ἀπογεγράφθαι κατὰ τὴν ιδ' ἑκατονταετη-  
ρίδα. Κατὰ τὴν ἡμετέραν ὡσαύτως δόξαν, ὁ κώδιξ φαίνεται μετενεχθεὶς  
εἰς Ἰταλίαν ἐκ τῶν Ἑλλήνων λογίων φυγάδων μετὰ τὴν Ἀλωσιν, ἢ  
καὶ ὀλίγω πρότερον ἴσως χάριν τῶν πρὸς τοὺς Λατίνους δογματικῶν  
συζητήσεων, τῶν πρὸς ἔνωσιν τῶν δύο Ἑκκλησιῶν μάτην γενομένων.  
Ἀπάρχεται δὲ οὕτως· «Ἡμᾶς λόγῳ ἀληθείας. Μὴ τοίνυν ἡ ὁμωνυ-  
μία τὴν ὁμοτιμίαν ἐνταῦθα τικτέτω» (α). Συμπεραίνεται δὲ ἐν τού-

(α) Εἰσὶ ταῦτα ἐξηγήσεις τοῦ στίχ. 18 τοῦ Α' κεφ. τῆς τοῦ Ἰακώβου Ἐπιστολῆς.

τοῖς « ἀμήν. Ἀληθῶς εἶη μετὰ πάντων ὑμῶν ». Μεθ' ἧς ὁ περὶ τὴν ἀντιγραφὴν ἐκπονήσας, τὸ τέλος ἐπισφραγίζων τοῦ κώδικος, τάδε ὡς ἐξ ἑαυτοῦ προστίθῃσι· « Τέλος σὺν Θεῷ ἀγίῳ τοῦ παρόντος ἱερωτά-  
» του καὶ θεσπεσιωτάτου βιβλίου τῶν Ἐπιστολῶν Παύλου τοῦ Ἀπο-  
» στόλου καὶ ἐτέρων Ἀποστόλων ».

Αἱ τῶν Ἀποστόλων Ἐπιστολαὶ ἔχουσιν ἐν τῷ κώδικι τήνδε τὴν τά-  
ξιν· ἡ τοῦ Ἰακώβου. Ἡ Α' τοῦ Πέτρου καὶ μετ' αὐτὴν ἡ Β'. Ἡ  
Α' τοῦ Ἰωάννου, κατόπιν ἡ Β' τοῦ αὐτοῦ καὶ ἡ Γ'. Ἡ τοῦ Ἰούδα.  
Εἰθ' οὕτως εἰσάγεται ὁ ἀναγνώστης εἰς τὴν ἐρμηνείαν τῶν Ἐπιστο-  
λῶν τοῦ Ἀποστόλου Παύλου, ὧν, ὡς κοινὸν τρόπον τινὰ προοίμιον,  
προτάσσονται στίχοι τινὲς ἱαμβικοὶ (α). Κατόπιν τούτων ἀναγινώ-  
σκεται ἡ ἐπομένη σημαντικωτάτη καὶ πλείστου λόγου ἀξία ἐπιγραφὴ,  
γράμμασιν ἐρυθροῖς γεγραμμένη καὶ χειρὶ τῇ αὐτῇ· « Ἐρμηνεία τῶν  
» Ἐπιστολῶν τοῦ μεγάλου Ἀποστόλου Παύλου φιλοπόνως ἐρarisθεῖσα  
» μάλιστα μὲν ἀπὸ τῆς ἐξηγήσεως τοῦ ἐν ἀγίοις Πατρὸς ἡμῶν Ἰωάν-  
» ρου τοῦ Χρυσοστόμου, ἔτι δὲ καὶ ἀπὸ διαφόρων ἄλλων Πατέρων,  
» συνεισεγεγόντος τινὰ καὶ τοῦ ταύτην ἐρarisσαμένου τοῦ ΖΙΓΑΒΗ-  
» ΝΟΥ ΕΥΘΥΜΙΟΥ ΜΟΝΑΧΟΥ ».

Ἐνταῦθα τὰ σημειωτέα εἰσὶ· πρῶτον μὲν, ὅτι ἡ ἐπιγραφὴ αὕτη,  
ἐν τῷ ἐβδομηκοστῷ πέμπτῳ φύλλῳ ἀπὸ τῆς ἐνεστώσης τοῦ χειρο-  
γράφου ἀρχῆς κειμένη, ἐπιστάσατο ἡμᾶς περὶ τοῦ ὅτι τὰ εὐρεθέντα  
αὐτὰ ἦσαν τὰ ζητούμενα. Δεύτερον δέ, ὅτι δι' αὐτῆς κατακυροῦται  
ὁμοίως ἡ αὐθεντία καὶ τῶν τέως ἐκδεδομένων ὑπομνημάτων τοῦ αὐ-  
τοῦ Συγγραφέως εἰς τὰ τέσσαρα Εὐαγγέλια. Καὶ γάρ, ὡς προεδή-  
λωται, ὁ τε ἰσπανικὸς κώδιξ, ἐξ οὗ ὁ Ἐντένιος τῷ 1544 τὴν λατι-  
νικὴν μετάφρασιν τῶν εὐαγγελικῶν ὑπομνημάτων ἐξεπόννησεν, οἱ τε  
δύο παριστιανοὶ κώδικες, περὶ ὧν ὁ κριτικὸς Ριχάρδος Σίμων πραγ-  
ματεύεται, καὶ οἱ δύο ἐκεῖνοι τῆς Μόσχας, ἀφ' ὧν ὁ Φριδερίκος Ματ-  
θαίου τὴν ἐλληνικὴν ἔκδοσιν αὐτῶν κατήρτισε, πάντες οὗτοι ἀνεπί-  
γραφοι ἦσαν, καὶ τὰ ἐν αὐτοῖς ἐξ εἰκασίας, ἀσφαλεστάτης ἄλλως,  
τῷ ἡμετέρῳ Εὐθυμίῳ ἀπεδίδοντο. Καὶ τρίτον, ὅτι ἡ περὶ τῆς γρα-  
φῆς τοῦ ἐπωνύμου τοῦ Συγγραφέως ἀπορία (εἰ δηλονότι Ζυγαδηνόν  
δεῖ αὐτὸν γράφειν τε καὶ ὀνομάζειν, ἢ Ζυγαδηνόν, ἢ Ζυγαβηνόν) (β),

(α) Ὁρ. τούτους μετὰ τὸ τέλος τοῦ Προλόγου τούτου. — (β) Frid. Matth Com-  
ment. ect. p. 8. « Dubium est, utrum Zygadenus, an Zigadenus, an Ziga-



αἴρεται ἀπὸ τοῦδε, τῆς ἐπιγραφῆς διδασκούσης, ὅτι *Zygathenos* ἐστὶ τὸ ἀληθές τοῦ Εὐθυμίου παρωνύμιον. Τούτοις προστεθείσθω καὶ τέταρτον τόδε, ὅτι ὁ κώδιξ ἐστίν, ὡς ἔοικε, μοναδικός. Εἰκάσειε δ' ἂν τις τοῦτο ἐκ τοῦ ὅτι οὔτε ἄλλος τις τῶν προερευνησάντων ἀνήνεγκεν, ὅτι εἶδέ ποῦ ποτε ἄλλον τοιοῦτον, οὔτε ἡμῖν συνέπεσεν ἰδεῖν ἐκτὸς ὀλίγων τινῶν μερῶν, καὶ τούτων σποραδικῶς, ἐν διαφόροις τῆς τοῦ Οὐατικανοῦ Βιβλιοθήκης χειρογράφους. Τοιαύτην παντελῆ πανωλεθρίαν ἐπήνεγκαν καὶ τῇ εἰς πλεῖστα ἀντίγραφα πολλαπλασιασθείσῃ βίβλῳ ταύτῃ αἱ μακραὶ καὶ δειναὶ τῆς Ἑλλάδος συμφοραί!

Τῇ προειρημένη ἐπιγραφῇ ἔπεται ἡ ἐρμηνεία τῶν Ἐπιστολῶν τοῦ Ἀποστόλου Παύλου κατὰ τὴν ἐπομένην σειρὰν. Ἡ πρὸς Ῥωμαίους. Ἡ Α' πρὸς Κορινθίους, καὶ μετ' αὐτὴν ἡ Β'. Ἡ πρὸς Γαλάτας. Ἡ πρὸς Ἐφεσίους. Ἡ πρὸς Κολασσαεῖς. Ἡ πρὸς Φιλήμονα. Ἡ Α' πρὸς Θεσσαλονικεῖς, καὶ μετ' αὐτὴν ἡ Β'. Ἡ πρὸς Φιλιππησίους. Ἡ πρὸς Ἑβραίους. Ἡ Α' πρὸς Τιμόθεον, καὶ κατόπιν ἡ Β'. Ἡ πρὸς Τίτον.

Ἐν τῇ τῶν Ἐπιστολῶν καθόλου κατατάξει καλὸν ἡμῖν ἔδοξε μεταλλάξαι τινὰς ποιήσασθαι, καίτοι πόθος ἡμῖν ἦν πιστῶς, ὡς οἶόν τε, μεταδοῦναι τὰ τοῦ κώδικος. Εἰσὶ δ' αὐταὶ αἱ ἐξῆς· ἦτοι πρῶτον μὲν προὔτάξαμεν τὰς Ἐπιστολάς τοῦ Ἀποστόλου Παύλου, καὶ δὴ κατὰ τὴν τῆς συνήθους σειρᾶς τάξιν, ἵνα συμμορφώσωμεν τὸ πόνημα πρὸς τὰ κοινῶς φερόμενα κείμενα τῆς ἀγίας Γραφῆς καὶ ἀπαλλάξωμεν τὸν τεῦθεν τῆς συγχύσεως τὸν ἀναγνώστην. Τοῦτο πρῶτον. Εἵτα, ἐπειδὴ ἐν τῷ κώδικι ἡ κατὰ κεφάλαια διαίρεσις τοῦ κειμένου γίνεται κατὰ τὸ εὐθάλειον σύστημα, καίπερ ἐκ τῆς τοῦ ἀντιγράψαντος ἀμελείας μὴ τιθεμένων ἐπὶ πάντων τῶν κεφαλαίων τῶν τῷ Εὐθαλίῳ πεπονημένων ἐπιγραφῶν, περιέστημεν ἐν ἀπορίᾳ, εἰ ἔδει ἡμᾶς τῷ παλαιῷ τούτῳ συστήματι παρακολουθῆσαι· ἢ τούτῳ τε ἅμα καὶ τῷ νεωτέρῳ, ὡς ὁ αἰοίδιμος Φαρμακίδης ἐποίησε Φριδερίκῳ τῷ Ματθαίου ἐπόμενος, ἢ μόνῳ τῷ νεωτέρῳ. Ἐπὶ πολὺ δὲ σκεψαμένοις καὶ πρὸς τὴν εὐκολίαν τῶν ἐντυγχανόντων τῇ βίβλῳ μᾶλλον ἀπιδούσι βέλτιον ἡμῖν ἐφάνη καταταμεῖν τὰ κεφάλαια καθ' ἣν τάξιν κοινῶς τὰ κεί-

---

» *benus dictus est Euthymius. Plerisque, ut arbitror, ex his, quae diximus, probabitur Zygathenus, quod mihi etiam interim, donec plures Codices consulantur, placet*. Πρβλ. καὶ ἔκδ. Φαρμακ. Τόμ. Α', σελ. ιδ'.

μενα τῆς ἀγίας Γραφῆς ἔχουσιν. Ἀλλ' ἵνα μὴ πάλιν πολὺ ἀποστῶ-  
μεν τῆς πιστῆς τοῦ χειρογράφου ἀποτυπώσεως, ὑποδείκνυμεν καὶ τὴν  
κατὰ τὸ ἀρχαῖον σύστημα διαίρεσιν, καὶ τὰς ἐπιγραφὰς τῶν κεφα-  
λαίων σημειούμεθα γράμμασι προσκλινέσι καὶ λεπτοτέροις. Ὅπου δὲ  
τοῦ κώδικος οὐχ ὑπάρχουσιν αὐταί, ἐρανισάμενοι ἀπ' αὐτοῦ τοῦ Εὐ-  
θαλίου ἐπιγράφομεν (α).

Πρὸς τούτοις εἰρήσθω, ὅτι εἰς εὐρεσίαν τε τῶν Συγγραφέων, οὓς  
συνήθως ὁ Εὐθύμιος παρεισάγει, τῷ ἀορίστῳ « τινὲς » ἢ « ἄλλως »  
χρῶμενος, καὶ εἰς δεῖξιν τῶν συγγραμμάτων αὐτῶν, ἔνθα κεῖνται τὰ  
εἰς ἐξήγησιν τῶν κατὰ χώραν ἀποστολικῶν ῥητῶν σχετικὰ χωρία, οὐ  
μικρὰν κατεβάλομεν σπουδὴν. Ἐτι δὲ καὶ ἐπεξηγηματικὰς τινὰς  
ἐποιστάμεθα σημειώσεις, ὅπου, καθ' ἡμᾶς, τὸ τοῦ Συγγραφέως κεί-  
μενον εἴτε πλείονος ἐδεῖτο σαφηνείας, εἴτε καὶ ἄλλη τις χώραν εἶχεν  
ἐξήγησις.

Νῦν ὑπολείπεται βραχεία τινὰ εἰπεῖν καὶ περὶ τοῦ κατὰ τὸν κώ-  
δικα κειμένου τῆς θείας Γραφῆς· καὶ γὰρ καὶ κατὰ τοῦτο τὸ μέρος  
εὖ ἴσμεν ὅτι οὐ τὴν τυχοῦσαν ἀξίαν κέκτηται τὸ πόνημα.

Φριδερίκος ὁ Ματθαῖος, ἀνὴρ εἴπερ τις καὶ ἄλλος περὶ τὴν κριτι-  
κὴν τοῦ κειμένου τῆς καινῆς Διαθήκης πονήσας, τάδε λέγει ἐπὶ λέξει  
ἐν τοῖς Προλεγομένοις τῆς ἐκδόσεως τῶν ὑπομνημάτων τοῦ Ζιγαβη-  
νοῦ εἰς τὰ τέσσαρα Εὐαγγέλια. « Εἰ καὶ εὖ οἶδα ὅποσον ἐστὶν ἀκρι-  
» βής καὶ πιστὸς ὁ Εὐθύμιος, ὅμως ἐνίοτε τὰ τοῦ ἱεροῦ κειμένου χω-  
» ρία παραλαμβάνει οὐκ ἐξ ἱερῶν βιβλίων (ἐπισήμων δηλονότι τῆς  
» καινῆς Διαθήκης κωδίκων), ἀλλ' ἐξ ὑπομνημάτων ἐξηγητῶν, περὶ  
» οὐ μνεῖαν ἐστὶν ὅτε ποιῶμαι ἐν ταῖς παρατηρήσεσιν. Κατενόησα ἔτι  
» τὸν Εὐθύμιον πρῶτον αὐτὸν λέξεις τινὰς εἰς τὸ Γραφικὸν κείμενον  
» εἰσαγαγόντα, καὶ ἄλλας πάλιν, ἀλλ' ὀλιγωτέρας, παραλιπόντα.  
» Κώδιξι δὲ τῶν Εὐαγγελίων μετὰ ὑπομνημάτων καὶ Σειρῶν ἐχρή-  
» σατο καὶ οὗτος, ὡς ὁ Θεοφύλακτος, τοιούτοις, οἳ οἱ εἰσιν οἱ παρ'  
» ἐμοὶ ἐκ τῆς Βιβλιοθήκης τῆς Μόσχας a. d. e. g. 10, περὶ ὧν εἶ-

---

(α) Ἰστέον ὅτι κατὰ τὰς πιθανωτέρας γνώμας ὁ Εὐθάλιος οὗτος χρηματίσας μὲν πρό-  
τερον τῆς ἐν Ἀλεξανδρείᾳ Ἐκκλησίας διάκονος, προεχειρίσθη εἴτα Σούλκης ἐπίσκοπος.  
Ἦκμαζε δὲ περὶ μεσοῦσαν τὴν ε' ἑκατονταετηρίδα. Αὐτός ἐστιν ὁ καὶ πρῶτος διελὼν  
τῆς καινῆς Διαθήκης τὸ κείμενον εἰς στίχους καὶ κεφάλαια. Ὅρ. Πατρολ. ὑπὸ Migne.  
Τόμ. ΠΕ', σελ. 627.

» ρηται ἐν τοῖς τοῦ κατὰ Μάρκον Εὐαγγελίου Προλεγομένοις τῆς  
 » ἐμῆς ἐκδόσεως τῆς καινῆς Διαθήκης. Ἐκ δὲ τοῦ Ῥιχάρδου Σί-  
 » μωνος, τοῦ Λαμβεκίου, τοῦ Τρεσχοβίου καὶ νεωστὶ ἐκ τοῦ Ἀλτέ-  
 » ρου κατενόησα ὅτι τοῖς ἀνωτέρω κώδιξιν ὅμοιοί εἰσιν οἱ ἐν τῇ Παρι-  
 » σιανῇ καὶ Οὐνδοβονιανῇ (Vindobonensi) Βιβλιοθήκῃ διατηρού-  
 » μενοι. Ὅμοίους ἔτι ἀναφέρει ὁ Βίρχιος ἐν τῇ Ἀουνίᾳ (Huniensi)  
 » ἐκδόσει, ὡς συμπεραίνω ἔκ τινων παρ' αὐτοῦ ἐκδοθέντων σχολίων.  
 » Ἐὰν οὖν ὁ Εὐθύμιος πρὸς τοὺς τοιοῦτους κώδικας ἢ πρὸς τὸν Χρυ-  
 » σόστομον καὶ ἄλλους ὑπομνηματιστὰς συμφωνῇ, ἢ αὐθεντία αὐτοῦ  
 » οὐδὲν ἰσχύει ἀπέναντι κωδίκων ἀκριβεστέρων » (α).

Καὶ ταῦτα μὲν περὶ τῆς σημασίας τοῦ κατὰ Ζιγαβηνὸν Γραφικοῦ  
 κειμένου ὁ τῶν εὐαγγελικῶν αὐτοῦ ὑπομνημάτων σοφὸς ἐκδότης. Οἱ  
 δὲ περὶ τὰς τοιαύτας μελέτας εἰδικώτερον καταγινόμενοι αὐτοὶ κρι-  
 νάντων, εἰ ἡ γνώμη αὐτοῦ ὀρθῶς καὶ μετ' εὐστοχίας ἀπευθύνεται  
 καὶ πρὸς τὸ νῦν παρ' ἡμῶν ἐκδιδόμενον κείμενον τῶν Ἐπιστολῶν τῶν  
 Ἀποστόλων. Ἡμεῖς, τὸ καθ' ἡμᾶς, ἐν μόνον τοῦτο (ἀλλὰ μετὰ σεβα-  
 σμοῦ πρὸς τὴν μνήμην τοῦ ἀοιδίμου ἀνδρός) παρατηρήσεως ἄξιον  
 κρίνομεν, ὅτι τὴν ἐξαίρετον αὐτοῦ ἔκδοσιν μεγάλως ἠδίκησεν, ἀφελὼν  
 ἐξ αὐτῆς τὸ Γραφικὸν τοῦ Συγγραφέως κείμενον, ὃ προδήλως ἔδει  
 ἀποτελεῖν ἀναπόσπαστον τῆς ἐρμηνείας μέρος. Καὶ τίς μὲν ἡ κινή-  
 σασα αὐτὸν εἰς τήν, οὕτως εἰπεῖν, ἀκρωτηρίασιν ταύτην τῆς βίβλου  
 αἰτία ἐν τοῖς Προλεγομένοις ῥητῶς οὐκ ἀναφέρεται. Οὐπω δὲ ἀκρι-  
 βῶς μαθεῖν ἔσχομεν καὶ εἰ τὸ κατὰ Ζιγαβηνὸν εὐαγγελικὸν κείμενον  
 ἐν ἰδιαιτέρῳ ἐξεδόθη παρὰ τοῦ ἰδίου ἐκδότου τεύχει. Ἀλλ' ὃ ἐκ τῆς  
 προφανοῦς ταύτης ἐλλείψεως ἐδιδάχθημεν, τόδ' ἐστίν, ὅτι ἐν τῇ ἀνά  
 χεῖρας ἐκδόσει ἡ συνύπαρξις ἐρμηνείας τε καὶ κειμένου, καὶ τούτου  
 γνησίου τε καὶ ἀπαράλλάκτου ὡς ἔχει ἐν τῷ χειρογράφῳ, τῶν ἀναγ-  
 καίων ἦν καὶ ἀπαραιτήτων. Ὁ δὲ καὶ γέγονεν. Λέξεις πρωθυστερώς  
 (συγκριτικῶς πρὸς τὰ γνωστὰ ἡμῖν τῆς καινῆς Διαθήκης ἀντίγραφα)  
 γεγραμμένας καὶ γραφὰς ὑπαρχούσας καὶ ἐν ἄλλοις τῶν ἀντιγρά-  
 φων, εἴτε ἐκδεδομένων, εἴτε μὴ, διήλθομεν ἀπαρατηρήτους. Ἐκεί-  
 νας δὲ μόνον, ὡς ἰδιαζούσας τῷ ἡμετέρῳ χειρογράφῳ, δι' ἀστερί-  
 σκων σημειώσασθαι ἔγνωμεν (καὶ τοῦτο κατὰ τὸ ἐνὸν τοῖς κριτικοῖς  
 χαριζόμενοι), ὅσαι οὔτε παρὰ Χρυσόστομῳ, Θεοδωρήτῳ, Οἰκουμένῳ

(α) Comment. Zigab. ect. p. 3.

καὶ Θεοφυλάκτῳ εὐρηνται, οὔτε ἐν οἰωδῇτινι τῶν πολλῶν ἀνεκδότων κωδίκων, ὧν τὰς διαφορὰς γραφὰς ὑποδείκνυσιν ὁ Φριδερίκος Ματθαίου ἐν τῇ παρ' αὐτοῦ γενομένῃ κριτικῇ ἐκδόσει τοῦ κειμένου τῆς καινῆς Διαθήκης (α).

Ταῦτα τοίνυν ὅσον εἰς τὸ εἶδος ἀφορᾷ τοῦ ἤδη πρῶτον εἰς φῶς προκύπτοντος πονήματος. Εἰς δὲ χαρακτηρισμὸν τῆς ἐσωτερικῆς αὐτοῦ διαθέσεώς τε καὶ οἰκονομίας, ὡς καὶ τῆς καθόλου ἀξίας, ἰσχύουσι μὲν προφανῶς πάνθ' ὅσα τέως ἄνδρες ἐν τοῖς γράμμασι 'κράτιστοί τε καὶ διασημότατοι περὶ τοῦ προεκδεδομένου μέρους προειρήκασιν, οὐχ ὅλως δ' ἴσως καὶ τὰ ἐξῆς ἄκαιρά τε καὶ περιττά (β).

Ὁ Συγγραφεὺς ἐν τῷ μετὰ χειρὸς πονήματι δείκνυται ἰδιαζόντως φροντιστῆς τοῦ σαφοῦς, συμμετρίαν ἐν ταῖς περιόδοις φυλάττων καὶ

---

(α) « Novum Testamentum graece, ad codices utriusque Bibliothecae ss. » Synodi, Tabularii imperialis, atque Universitatis, item Augustanos, Dresdenses, Goettingenses, Gothanos, Guelpherbytanos, Langeri, Monachien-ses, Lipsienses, Nicephori et Zittaviensem, adhibitis Patrum Graecorum » lectionibus, ect. Ronenburgi, 1807 ». Ἀφιέρωται δὲ τὸ ἔργον τῷ Αὐτοκράτορι τῆς Ῥωσσίας Ἀλεξάνδρῳ τῷ Α'. — (β) Οἶονεὶ προάγγελοι τῆς ἀρίστης ὑποδοχῆς, ἧς ἀξιοθήσεται καὶ τὸ ἤδη δημοσιευόμενον ἔργον, ἐγένοντο μέχρι τοῦδε ἄλλοι τε καὶ ὁ παιδευμένος γερμανὸς Ἑρρίκος Κοιλλίγγιος (Heinrich Koelling, Licentiat. der Theol. Superintend. ect.), ἀφορμὴν λαβὼν ἐκ τινος τοῦ παρόντος πονήματος ἐδαφίου, ὃ τῇ αἰτήσει αὐτοῦ ἀπεστελαμέν. Ἔστι δὲ τοῦτο ἀπόσπασμα ἐκ τῆς ἐξηγήσεως τοῦ Ζιγαβηνοῦ εἰς τὴν Α' πρὸς Τιμόθεον (α', 3), ὃ ὁ ἐλλόγιμος ἀνὴρ καταχωρίσας ἐν τῇ ἐν ἔτει 1882 ἐκδοθείσῃ ἀξιολογωτάτῃ αὐτοῦ συγγραφῇ (Der erste Brief Pauli an Timotheus, auf's Neue untersucht und ausgelegt, S. 264), προτάσσει ἐξ ἑαυτοῦ τάδε: « Es liegt uns vor Allen an der Entscheidung eines griechischen Auslegers. » Auch hier sind wir in der Lage, uns auf eine Auctorität zu berufen, deren » durchlagende Bedeutung kein Kundiger verkennen darf. Es ist keine geringere, als die des Euthymius Zigabenus. In dem gänzlich unbekannt gebliebenen Commentare des berühmten Byzantinischen Theologen zu den » neutestamentlichen Briefen, dessen Handschrift der Athenische Archimandrit und Professor der Theologie Nicephoros Kalogeras jüngst entdeckt » hat, findet sich wörtlich folgende Bemerkung des Zigabenus ect. ». Ἦτοι: « Ἀλλὰ πρὸ πάντων κείσθω εἰς μέσον ἡ γνώμη Ἑλληνὸς τινος ἑρμηνευτοῦ. Καὶ γὰρ » ἐνταῦθα εὖ ἔχειν δοκῶ ἐπὶ αὐθεντίας τινὸς στηριχθῆναι, ἧς τὸ κρατοῦν κύρος οὐδενὶ » τῶν εἰδημόνων μὴ ἀναγνωρίζειν ἔξεστιν. Ἔστι δ' αὕτη οὐχ ὑποδεεστέρα τῆς τοῦ Εὐθυμίου Ζιγαβηνοῦ. Ἐν τοῖς μέχρι τοῦδε ὅλως ἀγνώστοις τοῦ περιωνύμου βυζαντίου » Θεολόγου ὑπομνήμασιν εἰς τὰς Ἐπιστολάς τῆς καινῆς Διαθήκης, ἃ ἐν χειρογράφῳ πρὸ » μικροῦ ἀνεκάλυψεν ὁ ἐν Ἀθήναις Ἀρχιμανδρίτης καὶ Καθηγητῆς τῆς Θεολογίας Νικηφόρος Καλογεράς, ἀπαντᾷ κατὰ λέξιν ἢ ἐξῆς τοῦ Ζιγαβηνοῦ παρατηρήσεις... Πρβλ. καὶ σελ. 11. 265.



φράσει χρώμενος ἐρμηνείᾳ τὰ μάλιστα πρεπούση· πλουτεῖ ἄριστα ταῖς Γραφικαῖς μαρτυρίαις. Οἶδε τηρεῖν τοῦ ἀναγινώσκοντος τὴν διανοίαν διεγερμένην διὰ τῶν συνεχῶς προβαλλομένων ἀπορημάτων, ἐφ' οἷς τὰ μάλιστα χαίρει· καὶ καθίστησιν αὐτῷ τὴν μὲν ἐκ τῆς μελέτης κόπῳσιν ἀνεπαίσθητον, ἡδεῖαν δὲ τὴν ἀπόλαυσιν δι' ἣν ἐπιφέρει εὐστοχον τούτων λύσιν. Εἰς τὰ βάθη τῶν ἀποστολικῶν νοημάτων εἰσδύει οἶονεὶ ἀπόνως. Τοὺς γλωσσικοὺς αὐτῶν ἰδιωτισμοὺς ἐξηγῆται ὀρθῶς, καὶ τὰ ὑποθετιμμένα, εἴτε εἰς τὸ δόγμα ἀνάγονται, εἴτε εἰς τὴν ἠθικὴν διδασκαλίαν, ἐκτίθησιν ἐπηκριβωμένως. Αἱ ἀσάφειαι, αἱ πολλαχοῦ τῶν Ἐπιστολῶν τῶν Ἀποστόλων ἀπαντῶσαι, καὶ αἱ φαινόμεναι ἐν αὐταῖς διαφωναίαι αἴρονται μετὰ πειθοῦς καὶ εὐχερείας· τοῦθ' ὅπερ οὐκ ἔχει τις εἰπεῖν, ὅποσον καθηδύνει τὸν διεξιόντα καὶ οἶαν αὐτῷ προθυμίαν ἐμβάλλει εἰς περαιτέρω ἀνάγνωσιν. Τὰς δὲ ἐκδρομὰς καὶ παρεκβάσεις ἀποφεύγων ἐσπουδασμένως, κόρον ἀφαιρούμενος πάντα, παρέχει τῷ ἐντυγχάνοντι τὸ νόημα τοῦ κειμένου καθαρὸν καὶ ἀσύγχυτον. Τῶν δὲ ἀπομεμακρυσμένων ἤδη ἐννοιῶν τὸν εἰρμὸν συνεχίζων αὐτῷς ἄνευ ἐκτροπῆς καὶ ψυχρολογίας, χειραγωγῆ ἀπλανῶς εἰς τὴν συνέχειαν τῆς ἀφηγήσεως. Κεφαλαιωδῶς δ' εἰπεῖν, ὁ Ζιγαβηνὸς ἐν τῇ ἐρμηνείᾳ τῶν τοῦ Παύλου ἰδίως Ἐπιστολῶν δεικνύται πολλῷ ἑαυτοῦ ὑπέρτερος ἢ ἐν τῇ τῶν Εὐαγγελίων.

Ἔτι δ' ἐν προοιμίῳ καὶ τοῦτο σημειωτέον, ὅτι ἄλλη τινὶ χρῆται μεθόδῳ ἐν τῇ ἐρμηνείᾳ τῶν τοῦ Παύλου Ἐπιστολῶν, καὶ ἄλλη ἐν τῇ τῶν λοιπῶν Ἀποστόλων· διότι ἐν ἐκείναις μὲν, ὡς ἐν ὄρῳ εἰπεῖν, διὰ τῆς ἰδίας αἰέποτε θεωρίας πρόεισι, καὶ πανταχοῦ ἰχνηλατῶν τυγχάνει τῆς λύσεως· εἰς ταύτας δὲ ἐξ ἑαυτοῦ μὲν εἰσάγει ὀλίγα, τὰ δὲ πλεῖστα ἀρύεται ἐξ ἄλλων ἐρμηνευτῶν, μηδὲν περαιτέρω αὐτὸς ἐμβαθύνων πρὸς τὴν τῆς τοῦ κειμένου ἐννοίας ἀκρίβειαν. Καὶ εἶχεν ἂν τις ἄρα τὸ μετὰ πόθου προσδοκώμενον ὑπόμνημα τοῦ Εὐθυμίου εἰς τὰς Καθολικὰς Ἐπιστολὰς κατατάξαι κατὰ τινὰ τρόπον καὶ οὐκ ἀτόπως ἐν ταῖς οὕτω δὴ καλουμέναις *Σειραῖς*. Πλὴν παρατηρητέον ὅτι, εἰ καὶ ἐν τούτῳ φαίνεται μειονεκτοῦν τὸ τοῦ Εὐθυμίου εἰς τὰς Καθολικὰς Ἐπιστολὰς ὑπόμνημα τοῦ εἰς τὰς τοῦ Ἀποστόλου Παύλου, πλεονεκτεῖ ὅμως κατὰ τι ἄλλο, οὐχ ἥττον σπουδαῖον, ἐφ' ᾧ ὁ Συγγραφεὺς ἀοιδίμου εὐγνωμοσύνης καθίσταται ἄξιος. Τοῦτο δ' ἐστὶν ὅτι περισώζει ἡμῖν ἐν αὐτῷ περικοπὰς ὅλας τῶν εἰς τὰς Ἐπιστολὰς ταύτας ὑπομνημάτων τῶν κρατίστων ἐρμηνευτῶν, οἷον τοῦ Χρυσοστό-

μου, τοῦ Σεβήρου, τοῦ Θεοδωρήτου, τοῦ Κυρίλλου Ἀλεξανδρείας, τοῦ Διδύμου καὶ ἄλλων οὐκ ὀλίγων, ἃ ὁ δυσμενὴς χρόνος βασκίνας ἐξηφάνισεν. Ὡστε τοῖς τῇδε κάκεισε διεσπαρμένοις, καὶ δίκην μαργαριτῶν μετὰ πλείστης ὁσῆς τῆς φροντίδος παρὰ πολλῶν νεωτέρων πεπαιδευμένων ἀνδρῶν περισυλλεγεῖσιν ἀποσπάσμασι τῶν ὑπομνημάτων τούτων τῶν μεγάλων τῆς ἀρχαιότητος ἐρμηνευτῶν οὐκ ὀλίγα, ἄγνωστα τέως, προστίθενται διὰ τῆς ἐκδόσεως ταύτης καὶ πολλά, ἡμαρτημένως ἤδη ἔχοντα, διορθοῦνται.

Τέλος· ἡμεῖς, τό γ' ἐφ' ἡμῖν, καὶ πόνους κατεβάλομεν πολλούς, καὶ δαπάνας πολλῶ τῷ μέτρῳ ὑπὲρ τὰς ἡμετέρας δυνάμεις, ὅπως δώμεν τοῖς Ἑλλησιν ὡς οἶόν τε ἀνελλιπὲς τὸ μέγα καὶ πολύκροτον τοῦτο εἰς τὴν καινὴν Διαθήκην ὑπόμνημα. Οὕτω δὲ τοῖς ὑπὸ τοῦ αἰοδίου Θ. Φαρμακίδου, εἰς δύο ἱκανῶς ὀγκώδεις τόμους ἀνατυπωθεῖσιν ὑπομνήμασιν Εὐθυμίου τοῦ Ζιγαβηνοῦ εἰς τὰ τέσσαρα Εὐαγγέλια, προστίθενται τὰ παρ' ἡμῶν ἀνακαλυφθέντα εἰς τὰς Ἐπιστολάς τῶν Ἀποστόλων, δύο ἄλλους ὀγκωδεστέρους Τόμους ἀπαρτίζοντα. Ὡστε τὸ τετράτομον τοῦτο σύγγραμμα, παρ' οὕτω λαμπροῦ Συγγραφέως διὰ πόνου μακροῦ, μελέτης τε συντόνου καὶ φιλοτιμίας βασιλικῆς ἡσκημένον, ἔσεται τῇ μὲν ἐκκλησιαστικῇ ἡμῶν φιλολογίᾳ ἀρίστηλον περικόσμημα ἐσαεῖ, κληρὸς δὲ πολύτιμος καὶ θησαυρὸς ἀδαπάνητος τῇ καθ' ἡμᾶς καὶ ταῖς μεθ' ἡμᾶς γενεαῖς, ἐκ σοφῶν καὶ εὐκλεῶν προελθὼν προγόνων. Ἡμῶν δ' ἐστὶ νῦν τὸ μὴ κατολιγωρεῖν, ἀλλὰ πρός-κεισθαι ταῖς θεαῖς Γραφαῖς, γλαφυρωτάτην ἤδη καὶ σαφεστάτην ἔχόντων τῶν νοημάτων αὐτῶν τὴν ἀνάπτυξιν. Καὶ γάρ, κατὰ τὸν κριτικώτατον καὶ σοφώτατον Φώτιον, « τὰ ἱερὰ γράμματα ἔοικε χρυ- » σίτιδι γῇ, ἥτις οὐ πᾶσιν, οὐδὲ τοῖς τυχοῦσιν, ἀλλὰ τοῖς φιλοπό- » νως καὶ ἐπιστημόνως μεταλλεύουσι τό τε χρυσίον δόκιμον καὶ τὸ » κέρδος τῶν πόνων μεῖζον παρέχεται. Ὡς περ οὖν πενίας οὐκ ἀπαλ- » λάττεται ὁ τὴν μεταλλικὴν ψάμμον ἐν ὥραϊσμῳ ἢ παιδιᾷ ἢ κατὰ » μυκτηρισμὸν ἐπαφώμενος, οὐδὲν δὲ φιλοπονῶν οὐδ' ἀνιχνεύων τὸ » ὑπὸ ταύτης κρυπτόμενον· οὕτως οὐκ ἂν ἀγνοίας ἀπαλλαγεῖται, οὐδὲ » τῆς ἐχούσης τοὺς ῥαθύμους αἰτιάσεως ὁ τῷ γράμματι μόνῳ περι- » φυόμενος, τὸν δὲ ἐν αὐτῷ θησαυρὸν οὐκ ἀνερευνῶν, οὐδὲ τὸ ἐν βᾶθει » κέρδος τῶν νοημάτων ἀναλεγόμενος· καίτοι καὶ αὐτὸ τὸ κεκρύφθαι



» τὰ θεῖα νοήματα τὸ τιμιώτατον αὐτοῖς καὶ ὑψηλὸν ἐπιμαρτύρεται,  
» καὶ πόθον ἐγκεντρίζει μᾶλλον ζητήσεως ταῖς ψυχαῖς, ὅσαι πρὸ τῆς  
» ῥασιώνης τὸ θεοφιλές τε καὶ φιλόπονον ἔμπροσθεν ἄγουσιν » (α).

Περὶ δὲ τῶν ἔτι ὑπολειπομένων εἰς ἐντελῇ τῆς βίβλου συμπλήρω-  
σιν (λείπουν γὰρ τὸ εἰς τὰς Πράξεις ὑπόμνημα καὶ τὸ εἰς τὴν Ἀπο-  
κάλυψιν) τί καὶ εἴπωμεν; Ἔστι τις ἄρα τῆς ἀνευρέσεως αὐτῶν προς-  
δοκία, καὶ ὑποσαίνει ἐλπίς τις ὅτι ἀρτιμελές ποτε καὶ κατὰ πάντα  
σῶον τὸ σῶμα τοῦ σπουδαιοτάτου τούτου πονήματος φανήσεται;  
Ἡμεῖς ἐπὶ τοῦ παρόντος τάδε περὶ τούτου τοῖς φιλομαθέσιν εἰπεῖν  
ἔχομεν. Ὁ Συγγραφεὺς ἀπροκαλύπτως συντάσσει ἑαυτὸν τοῖς μὴ δε-  
χομένοις ὡς γνήσιον τοῦ Εὐαγγελιστοῦ Ἰωάννου ἔργον τὴν Ἀποκά-  
λυψιν (β), ἐξ οὗ εἰκάσειεν ἂν τις οὐκ ἄνευ λόγου ἀποχρῶντος, ὅτι  
οὐδ' ὑπεμνημάτισεν αὐτήν. Ἐὰν τοῦτο ἀληθεύῃ, ὡς δὴ καὶ φαίνε-  
ται, ὑπολείπονται μόναι αἱ Πράξεις. Ἄς ὅτι ἀφῆκεν ἀσχολιάστους  
ὁ πᾶσαν τὴν ἄλλην καινὴν Διαθήκην ὑπομνηματίσας Ζιγαβηνὸς οὐ-  
δεμία, καθ' ἡμᾶς, ὑπάρχει πιθανότητος ἐνδειξίς. Τὸ γὰρ ὅτι οὐδαμοῦ  
τοῦ πολυτόμου τούτου πονήματος δίδωσι νύξιν τινὰ περὶ τούτου οὐκ  
ἄγει, νομίζομεν, ἀσφαλῶς εἰς τὴν περὶ τοῦ ἐναντίου ὑπόθεσιν. Καὶ  
γὰρ ἐν τοῖς παροῦσι δυοῖν Τόμοις ἄπαξ μόνον (Ἑβρ. β', 8) ἀναφέ-  
ρει τὸ παρ' αὐτοῦ συντεταγμένον εἰς τοὺς Ψαλμοὺς ὑπόμνημα, καί-  
περ πλειστάκις λαμβάνων ἀφορμὴν. Ὁμοίως δὲ καὶ ἐν τοῖς ὑπομνή-  
μασι τῶν Εὐαγγελίων σπανιώτατα μνημονεύει τῶν τῶν Ἐπιστολῶν,  
ὡς καὶ τὰν ἀπαλιν. Πειπρισμένοι τοίνυν ὅτι καὶ ταῦτα ἐπηλυγάζονται  
πρὸς τῶν Βιβλιοθηκῶν, καὶ συντονωτέρα τις ἔρευνα δύναται ἐκ τοῦ  
βυθοῦ τῆς λήθης ἀνελκύσαι, οὐ μετρίαν τέως σπουδὴν εἰς ἀναζήτη-  
σιν κατεβάλομεν. Ἀλλὰ κατ' ἀτυχίαν καὶ ἡμῶν αἱ ἔρευναι, ὡς καὶ  
τῶν πρὸ ἡμῶν, ἀπέβησαν μάταιαι. Καὶ γὰρ οὔτε ἐν τῇ τοῦ Οὐατι-  
κανοῦ Βιβλιοθήκῃ, ἣν κατὰ τὴν δευτέραν ἡμῶν εἰς Ῥώμην ἄφιξιν  
ὁ Ἐφορος αὐτῆς ἐλλόγιμος καὶ πεπαιδευμένος Καρδινάλις Πίτρας  
μετὰ καλοκαγαθίας, οὐκ ἔχομεν εἰπεῖν ὅσης, προσιτὴν καὶ εὐχρηστον

---

(α) Βιβλιοθ. ΣΚΒ', Τόμ. Γ', σελ. 792. — (β) Ὁρ. Α' Κορινθ. ιε', 52. «Ἐ-  
» σχάτην δὲ εἶπεν, ἥ ὡς μηκέτι σάλπιγξ ἡχοῦσης, ἥ ὡς ἑπτὰ μὲν τότε σαλπύγων  
» ἦχεῖν μελλουσῶν, ὡς ἡ λεγομένη Ἀποκάλυψις Ἰωάννου τοῦ θεολόγου διδάσκει».

ἡμῖν κατέστησεν (α), εὖρομέν τι τούτων, οὔτε ἐν ταῖς Βιβλιοθήκαις τῶν εὐαγῶν τοῦ Ἁθω Μοναστηρίων, ἅς πάσας σχεδὸν ἀνηρευνήσαμεν. Εἴθε τοίνυν ἄλλω, ἡμῶν ἢ ἐπιτυχεστέρω ἢ εὐτυχεστέρω ἰχνευτῇ, κατορθωθείη, ὃ ἡμῖν τέως ὑπῆρξεν ἀκατόρθωτον.

Ἐγγράφομεν ἐν Ἀθήναις κατὰ μῆνα Ὀκτώβριον τοῦ αὐτοῦ Σωτηρίου ἔτους.

† Ὁ Ἀρχιεπίσκοπος πρώην Πατρῶν καὶ Ἡλείας  
ΝΙΚΗΦΟΡΟΣ Ο ΚΑΛΟΓΕΡΑΣ.



---

(α) Monsieur le Ministre,

Conformément à l'assurance que j'ai en l'honneur de donner à Votre Excellence, M<sup>r</sup> le professeur Calogeras peut se présenter demain lundi à la bibliothèque Vaticane, et trouvera deux mss., qui répondent au but de son voyage.

Je m'estime heureux de répondre à vos désirs, et n'omettrai aucune occasion de pouvoir faciliter les études des Doctes Hellènes.

Veillez agréer, Monsieur, l'assurance de mes respectueux dévouements.

16 Novembre 1879.

A son Excellence  
M. PAPARRIGOPOULO  
Ministre de Grèce.

J. B. CARD. PITRAS  
Bibl. de la S. E. A.

ΤΩΝ ΕΠΙΣΤΟΛΩΝ ΥΠΟΘΕΣΙΣ ΔΙ' ΙΑΜΒΩΝ (α).

Ὁ Παῦλος ὡς ἄυλος ἐκ τῶν πραγμάτων,  
Ἡ γραμμάτων πέφηνε τῇ διαστάσει.  
Τὸ Π γὰρ αἶρων τοῦτο γνώσῃ ῥαδίως,  
Μάλιστα προσσχὼν οἷς βιοὺς ἦν καὶ γράφων.  
Ἡ Παῦλον αὐλὸν τοῦ Παρακλήτου λέγε.  
Ἄρον τὸ πρῶτον γράμμα καὶ τόνον τέλει (β)  
Ἐνθεις, διαγνῶς Πνεύματος τοῦτον λύραν,  
Ὡς ὄργανόν τε τῆς θείας μουσουργίας·  
Ὡς δάκτυλον γὰρ τοῦτον ἡ θεία χάρις  
Περικροτοῦσα καὶ δονοῦσα τὴν κτίσιν,  
Εἴλκυσεν, ἐξήγειρε πρὸς εὐπιστίαν,  
Δι' ἧς τὸ σωσίκосμον ἤχησε μέλος.  
Ἀπολλων, ἔρρε καὶ συνερρέτω τρίπους.  
Ζήτω δὲ Παῦλος ἐκ πόλου ἄλλου (γ) τρίτου,  
Θέλγων, συνέλκων πάντας εἰς τριττὸν σέβας·  
Ἐπιστολῶν τούτου γὰρ ἂν δις ἐπτάδα  
Πιστῶς διέλθοις, ζῶντα καρδίᾳ μέση  
Τούτου διαγνῶς καὶ λαλοῦντα τὸν λόγον,  
Ὅς Χριστὸς ὁ ζῶν ἐστὶ τοῦ Πατρὸς Λόγος.  
Ἄκουε τοίνυν τῶν Ἐπιστολῶν βάθη,  
Ὑψη δὲ μᾶλλον συντομωτάτῳ λόγῳ.  
Ἐπιστολὴν πρώτην δὲ πρὸς Ῥώμην γράφει,  
Ὡς οἷα πρώτην Χριστὸν εἰςδεδεγμένην.  
Ἡ δευτέρα πλήττει δὲ τοὺς Κορινθίους,  
Ὡς πίστιν οὐ τηροῦντας ἠκριβωμένως.  
Πάλιν δὲ τούτοις τοὺς ὀνειδισμοὺς γράφει,  
Καὶ τὴν ἑαυτοῦ προστιθεὶς παρουσίαν.

---

(α) Οἱ ἱαμβικοὶ οὗτοι στίχοι ἐν τῷ χειρογράφῳ προτάσσονται τῆς Ὑποθέσεως τῆς πρὸς Ῥωμαίους ἐπιστολῆς. Τούτους εὐρίσκομεν δεδημοσιευμένους ἤδη ἐν τῇ πρώτῃ ἐκδόσει τῶν εἰς τὰς Ἐπιστολάς τοῦ Ἀποστόλου Παύλου ὑπομνημάτων τοῦ Οἰκουμενίου (Verona, 1532) καὶ ἐπαναλαμβανομένους ἐν πάσαις ταῖς κατόπιν τοῦ αὐτοῦ συγγράμματος ἐκδόσεσιν. Τίς δ' ὁ τούτους ποιήσας ἄδηλον. — (β) Τὸ χειρόγρ. ἀντὶ « τέλει » φέρει « λέγει ». — (γ) Ἡ ἑκδ. ἀντὶ « ἄλλου » ἔχει « λαλῶν ».

Τὴν δ' αὖ τετάρτην πρὸς Γαλάτας, μὴ κόπους  
Αὐτῷ παρασχεῖν ἐγγαράττει, πρὸς πλάνην (α)  
Ἰουδαϊστῶν ἐκκυλισθέντας πάλιν.  
Πρὸς τοὺς Ἑφesiούς δὲ καὶ Ῥώμης ἓνα  
Σκοπὸν τέθεικεν, οἷα πιστοῖς ἐκ λόγων·  
Τοῦτον γὰρ ἦσαν οὐδαμῶς δεδορκότες.  
Ἑκτὴν Φιλίππων τοῖς κατοικοῖς ἐγγράφει,  
Πλείους ἐπαίνους τῶν Κορινθίων πλέκων,  
Καύχημα τούτου καὶ στέφανόν δεικνύων.  
Εἰς ἐβδόμην δὲ ταῖς Κολασσαῖς μηνύει,  
Ὡς εὐσεβοῦσι, πᾶσαν ἐκφεύγειν πλάνην.  
Καὶ νοθετεῖν ἔγραψεν Ἀρχίππῳ πλέον.  
Πρὸς Θεσσαλοὺς δὲ δις γράφων εὐφημίας,  
Λόγους ἔγραψεν, ὥς τι καὶ πεπονθότας  
Ἐκ συγγενῶν, καθὼς περ ἐν Σιών τινες.  
Πάλιν δὲ τούτοις ἦν γράφων εὐθυμίας,  
Καὶ καρτερεῖν τε συμφορῶν ἀθυμίαις·  
Οἷς καὶ σοφῶς ἔλεξεν αἰῶνος τέλος.  
Ἐξῆς ἔγραψε τὴν πρὸς Ἑβραίους μίαν,  
Φαίνων ἄμειψιν πίστεως ἐκ τῶν λόγων,  
Φωνὰς Προφητῶν, πρόσθεσιν τε τῶν ὄχλων.  
Ἡ πρὸς Τιμόθεον δὲ πρώτη, τὸν τρόπον  
Ἀρχῆς διδάσκει καὶ τύπους Ἐκκλησίας,  
Τὴν τάξιν αὐτὴν καὶ διδάσκεισθαι πόθῳ.  
Αἰνεῖ δὲ τοῦτον ἢ δισση (β) καὶ δεικνύει  
Τὴν πίστιν ἐκ μάμμης τε καὶ μητρὸς φέρειν.  
Ψέγει δὲ λοιπούς, οὐ τὸν Ὀνησιφόρον.  
Τιμοθέῳ δηλοῖ δὲ φεύγειν πᾶν ῥέον,  
Καὶ τὴν ἑαυτοῦ νῦν τελευτὴν μηνύει.  
Τὰς αἰρέσεις φῦναι δὲ καὶ μὴ θαυμάσειν  
Γράψας πρὸς αὐτὸν τοῦ πορευθῆναι τάχος·  
Τὸ σπένδομαι γὰρ δεῖγμα τρανὸν τοῦ τέλους.

---

(α) Ἐν τῇ ἐκδόσει ἀντὶ « πρὸς πλάνην » φέρεται « πρὸς πλάτος ». — (β) Ἡ ἐκδοσις ἀντὶ « δισση » ἔχει « δις ἕξ » ὀρθότερον ἴσως· ὑπονοεῖ γὰρ τὴν Β' πρὸς Τιμόθεον, ἣ ἐπονται ἢ πρὸς Τίτον καὶ ἢ πρὸς Φιλήμονα.

Ἐξῆς δὲ Τίτῳ Κληρικῶν κατὰστάσεις  
Καὶ θεσμὸν ἐκτίθησι τῆς Ἐκκλησίας.  
Δέδοκτο (α) καὶ Φιλήμων τὴν δις ἐπτὰδα,  
Τὸν δοῦλον Ὀνήσιμον εἰς ἐλευθέρου  
Ἐλθόντα τάξιν, καὶ μεμαρτυρηκότα,  
Σκελῶν τε θλάσιν ὡς κεκαρτερηκότα  
Ῥώμης ἐπ' αὐτῆς ἐν χρόνοις τοῦ Τερτύλου.  
Ἐν τοῖς χρόνοις δὲ Καίσαρος Τιβερίου,  
Ὡν ἦν ἀριθμὸς ἐπτὰ σὺν δις ἐξάδι  
Παῦλος διδάσκειν ἤρκετο τοῦ κηρύγματος,  
Ἔως Κλαυδίου τῶν χρόνων τρεῖς καὶ δέκα,  
Ὅθ' ἡγεμῶν ἦν τῆς Ἰουδαίας Φῆλιξ,  
Ὅφ' οὐ καθεῖρχθη Παῦλος ἐν δυσὶ χρόνοις  
Ἐν Καισαρείᾳ. Καὶ πάλιν τῷ Πορκίῳ  
Φήστῳ παραστάς τοὺς ἑτασμοὺς ἦν φέρων,  
Καὶ μηχανᾶται τοῦτον ἐκπεφευγέναι,  
Ζητῶν ἀπελθεῖν ἔνθα Καῖσαρ τυγχάνει.  
Καὶ στέλλεται τάχιστα πρὸς Ῥώμην πάλιν,  
Ἦν ὁ βδελυρὸς Καῖσαρ ἐστρόβει Νέρων.  
Συνῆν δὲ Παύλῳ συγγραφεὺς τῶν Πράξεων  
Λουκᾶς, Ἀρίσταρχός τε σὺν προθυμίᾳ.  
Τούτου μέχρι γράφει δέ. Παῦλος γὰρ δύο  
Χρόνους καθεῖρκετο, καὶ πέπαυτο τοῦ γράφειν.  
Καὶ Λουκᾶς αὐτὸν ἐκλέλοιπεν αὐτίκα  
Σὺν Ἀριστάρχῳ, καὶ διῆγε, φεῦ! μόνος.  
Ἐξῆς γράφει Παύλου δὲ πᾶν ἀθλημάτων  
Εὐσέβιος κάλλιστα καὶ δρόμου χρόνον,  
Καὶ πῶς ᾔδειαν ἐκ Νέρωνος ἦν ἔχων,  
Καὶ πῶς διδάσκων ἦν χρόνοις μέτρῳ δέκα.  
Ἐκστηθὶ τὴν Νέρωνος ὥμην καρδίαν·  
Ὅς οὐ μόνον δέδεικτο, φεῦ! μητροκτόνος,  
Ἀλλ' οὖν μανεῖς ἀνείλεν Οὐκταοῦσαν  
Τούτου βοηθόν, συγγενεῖς τε μυρίους.  
Ἐπειτα κ' αὐτοὺς μαθητὰς τοῦ Κυρίου

---

(α) Ἡ ἔκδ. « δέδεκτο ».



Ὡμῶς ἀνελεῖν ἤρκετο θηριωδία.  
Ὡ καὶ προσήχθη Παῦλος, ἦν δ' ἔχων πάλιν  
Λουκᾶν σὺν αὐτῷ, καὶ νενέκρωται ξίφει,  
Ὁ ζῶν αἰεὶ τε καὶ λαλῶν καθημέραν.  
Νέρωνος ἦν δὲ τρεῖς τε καὶ δέκα χρόνος·  
Ἐκ τοῦ πάθους δὲ Κυρίου χρόνοι δέκα,  
Τρισσούμενων ἦν ὁ δρόμος σὺν ἐξάδι·  
Ὁ μητρορραίστης καὶ γένους ἀναιρέτης (α),  
Ὁ τοῦ Διός, φεῦ! τὸν τρόπον ὑπηρέτης,  
Νέρων ὁ δεινὸς καὶ κατεβδελυγμένος,  
Ὡμῆς λεαίνης σκύμνος ἡγριωμένος.  
Κτείνας σύνευνον, εἶτα Χριστοῦ Ποιμένος  
Τὸν ἄρνα, Παῦλον, γῆς ὅλης τὸν Ποιμένα  
Νῦν ἐστὶ βρῶμα τοῦ κυνὸς τοῦ Κερβέρου.  
Παῦλος τρυφᾷ, τρυφῇ δὲ ζωηφόρῳ,  
Φῶς τριττὸν ἀπλοῦν ὡς ὁρῶν θεαρχίας,  
Ἐπαθλον εὐρῶν τὴν ἄνω σκηπτουχίαν.  
Ψυχὴ Νέρωνος ἡ τυραννικωτάτη  
Κεῖται νεκρά, δύσφημος, ἡτιμωμένη,  
Δεσμοῖς ἀφύκτοις εἰς αἰεὶ πεδουμένη.  
Παῦλος δὲ ζῇ καὶ λαλεῖ καθημέραν,  
Τὸ τοῦ Θεοῦ δὲ πρόσωπον ἐμφανῶς βλέπει.



---

(α) Οἱ ἐφεξῆς στίχοι, ἐν ὁμοιοκαταληξίᾳ συντεταγμένοι, ἄλλω τινὶ πάντως ἀνήκουσι, καὶ οὐ τῷ τοῦς ἀνωτέρω ποιήσαντος. Ἐν τῇ ἐκδόσει μεταξὺ τούτων κάκεινων παρενέιρεται τόδε τὸ δίστιχον·

« Τὴν Ἐκκάλυψιν τὴν Ἰωάννου δέχου,

« Τοῦ φῶς ἀπαστράψαντος ὡς βροντῆς γόνου ».

Ἐν τοῖς ἔτι ἀνεκδότοις τοῦ Εὐθυμίου πονήμασι καταλέγεται καὶ εἰς αὐτοῦ Λόγος ἐγκωμιαστικός εἰς τὸν πρῶτον τῶν Ἀθηνῶν ἐπίσκοπον ἅγιον Ἱερόθεον (α). Τὸν Λόγον τοῦτον εἶδομεν καὶ ἡμεῖς ἐν τινι τῶν χειρογράφων τῆς Βιβλιοθήκης τοῦ κατὰ τὸν Ἀθων μοναστηρίου, ὃ κέκληται τοῦ Ζωγράφου. Ἀναλογισάμενοι δὲ ἔνθεν μὲν ὅτι οὐδεμία αἰτία ἀποχρῶσα διηγόρευε τὸ διαμένειν τοῦτον ἐπὶ πλέον ἐν πυκνῷ τῷ φορυτῷ κατακείμενον, ἔνθεν δὲ ὅτι τοῦ παρὰ τῶν αὐτῷ συγχρόνων ὡς ῥητορικωτάτου ἐπαινουμένου Ζιγαδηνοῦ οὐδεὶς Λόγος ἐξῆλθε μέχρι τοῦδε διὰ τῆς τυπογραφίας εἰς φῶς, τότε μὲν ἀντεγράψαμεν, νῦν δὲ συνεχδίδομεν ἐνταῦθα. Εἰ δέ τι καὶ περὶ τοῦ χαρακτηῖρος αὐτοῦ καθόλου ἐχρῆν εἰπεῖν, ὡς ἐν παρέργου μέρει εἰρήσθω ὅτι καὶ ῥητορικοῖς καλλωπίσμασι κοσμίως ἐπισεμνύνεται ὁ Λόγος, καὶ λέξεσιν ἀνθηραῖς καὶ νοήμασιν οὐ ταπεινοῖς διαπρέπει, καὶ ὅλως τὸ πανηγυρικὸν σχῆμα εὖσημον ὑπενδύεται, εἰ καὶ τὸ εὐτονον καὶ συνεσφιγμένον ἐνιαχοῦ ὑποχάλαται τῇ παρειαγωγῇ περικοπῶν, παρ' ἄλλων εἰλημμένων συγγραφέων. Ἀλλ' ὁπωςδήποτε περὶ τῆς ἀξίας αὐτοῦ μηδεὶς ἡμᾶς ἀπαιτεῖτω γνώμην ἀποφθίνασθαι, μηδὲ κριτάς ἐπικαθεσθῆναι καὶ ἐπιγνώμονας. Διότι οἱ μὴ, ὡς αἱ μυῖαι, τοῖς ἔλκεσιν ἐφίζάνοντες, ἀλλ', ὡς αἱ μέλισσαι, τοῦ τῶν Μουσῶν λειμῶνος τὸ κάλλιστον ἀπανθίζοντες εὐρήσουσι καὶ ἐν τῷ Λόγῳ τούτῳ οὐκ ὀλίγα τὰ ἀνύσιμα.

ΤΟΥ ΣΟΦΩΤΑΤΟΥ ΑΝΔΡΟΣ

**ΕΥΘΥΜΙΟΥ ΜΟΝΑΧΟΥ ΤΟΥ ΖΙΓΑΔΗΝΟΥ**

ΕΓΚΩΜΙΟΝ

ΕΙΣ ΤΟΝ ΕΝ ΑΓΙΟΙΣ ΠΑΤΕΡΑ ΗΜΩΝ ΙΣΑΠΟΣΤΟΛΟΝ ΚΑΙ ΙΕΡΑΡΧΗΝ ΑΘΗΝΩΝ

**ΜΕΓΑΝ ΙΕΡΟΘΕΟΝ (6)**

Ἱερόθεον ἐπαινέσομαι τὸν ἱερὸν τοῦ Θεοῦ ἄνθρωπον· δίκαιον γάρ. Οὐ μόνον δι' ἀξιοθέων ἔργων καθιερώθη Θεῷ, ὡς συνδραμεῖν ἀρὰ-ρότως τῇ κλήσει τὴν προᾶξιν, ἀλλ' ὅτι καὶ τοῖς Θεῷ καθιερωθεῖσιν

(α) Ὁρ. Πατρολ. ἔκδ. Migne, Τόμ. ΡΚΗ', σελ. 1. «Ei (Euthymio) ascribitur » *Encomion* in S. Apostolum Hierotheum, quod nondum typis impressum » est, sed ms. servatur in Russia, ut testatur Matthaei in Notitia codd. Mosquens. p. 114, n. 31». — (6) Ἐν ὑποσημειώσει τοῦ χειρογράφου γέγραπται τάδε· «Εὐθύμιος ὁ Ζιγαδηνὸς ἤχμαζεν ἐπὶ τῆς βασιλείας Ἀλεξίου τοῦ Κομνηνοῦ ἐν ἔτει » 1120, γνωρίζομενος ἐν τοῖς καιροῖς ἐκείνοις ὁ [ὡς] τῶν ἄλλων σοφώτερος. Αὐτὸς » γάρ καὶ εἰς ὅλον τὸν Ψαλτῆρα θαυμαστὴν ἐρμηνείαν ἔγραψε, τὰ πλεῖστα ἐκ τῶν ἁγίων » συνερανισάμενος, καὶ τὴν Δογματικὴν Πανοπλίαν προ[ε]ταγῆ] τοῦ αὐτοῦ βασιλέως».

ἄνωθεν αὐτόπταις καὶ ὑπηρέταις τοῦ Λόγου συνακμάσας καὶ συνανα-  
στραφεῖς, τῆς ἐκείνων καὶ χάριτος καὶ προεδρείας ἀπώνατο, ἴσῃν αὐ-  
τοῖς, ὡς διακονίαν ἐγχειρισθεῖς καὶ δόξαν ἀπενεγκάμενος. Διὰ ταῦτα  
δίκαιον σὺν αὐτοῖς ἀνακηρύττειν τε καὶ τιμᾶν. Ἐπεὶ γὰρ ὁμολογου-  
μένως ἀποστολικῶς βιοὺς ἀπεβίω, εἰκότως, καὶ εἴ τις ἔπαινος ἀπο-  
στολικὸς αὐτῷ καὶ σέβας ὀφείλεται· ἴσων γὰρ πόνων ἴσα τὰ γέρα τὸ  
εἰκὸς ἀπαιτεῖ. Τῆς δὲ τοιαύτης ὀφειλῆς ὡς μέγα τὸ ἀνταπόδομα. Τί  
τοῦτο; Τῆς αὐτῆς μισθαποδοσίας ἢ ἀμοιβῆς. Διὸ δεῖ συνδραμεῖν προ-  
θύμως τοὺς φιλοθέους καὶ φιλεόρτους τῷ ἐκείνου τε τῆς ἀρετῆς ἀνυ-  
μῆσαι κλέος καὶ τῶν ἐν αὐτῷ κατατρυφῆσαι καλῶν· ἐφ' ᾧ πάντοτε  
μέν, μάλιστα δὲ ἐπὶ τῇ σφετέρᾳ τῆς πανηγύρεως ἡμέρᾳ μεθ' ὑψηλοῦ  
πάντας κηρύγματος συγκαλεῖ.

Ὅθεν μὲν οὖν, κάκ τίνων ἔφυ τοῦ ἀπ' ἀρχῆς, καὶ ὅπως καθαρῶς  
τραφεῖς τε καὶ παιδευθεῖς καὶ εἰς μέτρον τελείας ἐφθακῶς ἡλικίας εἰς  
τοσοῦτον ἐληλάκει περιφανείας, ὡς παρευδοκιμεῖσθαι τούτῳ δοκεῖν  
καὶ τοὺς ἐπὶ μέγα δόξης διενεγκόντας, ἱστορεῖ μὲν οὐδεὶς· ὁ δὲ λόγος  
ἐναργὲς ὦν ἐκμαγεῖον τῶν ἔργων, μᾶλλον δὲ τὸ βραχὺ τοῦ λόγου  
τμῆμα τῆς ἄκρως ἐπαινετῆς ἀποφαίνει ταῦτα μερίδος· πρὸς γὰρ τὸν  
τρόπον ὁ λόγος ὀρθῶς, τοῦ τρόπου δ' ἔμπαλιν ὁ λόγος εἰκῶν, ὡς τὸ ἐν  
ἐκατέροις εὐδόκιμον χαρακτηρίζειν ἐκάτερον.

Ὅτι δὲ ἐκ νηπίου κομιδῇ καλῶν ἐραστῆς ἔργων καὶ λόγων ἦν,  
αὐτὰ σαφηνίζει τὰ πράγματα. Ὅς ἐκ πρώτης εὐθύς τοῦ βίου αἰρέ-  
σεως τῇ τῆς φύσεως εὐκληρίᾳ τὸ εὐγενὲς ἐπισυνάψας τοῦ τρόπου,  
παιδείας μὲν πάσης ἐν ἐπιστήμῃ γέγονεν, ἥς καὶ χρόνος καὶ πόνος  
μακρὸς συναγεῖρειν οἶδε τὴν γνῶσιν. Πρὸς δὲ πᾶν καλοκαγαθίας εἶδος  
ἐπιτηδεύειν ἔχων, ἐπὶ τὸ μᾶλλον προαγαγεῖν ἢ προελόμενος προσφυῶς  
μετῆει, πᾶσαν ὅτι μάλιστα σπουδὴν ἔθετο, μακρὰν χαίρειν εἰπὼν  
ῥαστώνῃ καὶ ἡδονῇ, καὶ τοῖς ὅσα τὸ εὐτονον τῆς περὶ τὰ κρεῖττω  
σπουδῆς καὶ φιλοπονίας ἐκλύειν πέφυκεν. Πλείονος μὲν γὰρ οὐκ ἡνέ-  
σχετο κτήσεως τῶν πρὸς τὸ ζῆν ἀναγκαίων. Πᾶν δὲ περιττὸν ἀπο-  
λέσαι καλῶς ἡρετίσατο μᾶλλον, ἢ συναπολέσθαι τούτῳ κακῶς· παρὰ  
γὰρ τοῖς εὖ φρονοῦσι βέλτιον ἀπολέσαι ἢ ἀπολέσθαι. Ἀπολέσαι δὲ  
φημι τὸ εὐρεῖν· τὸ γὰρ ἀπολέσαι διὰ Θεὸν εὐρεῖν ἐστὶν εἰς Θεόν, ὃ τι  
περ ἐν οὐρανοῖς τετίμηται μετὰ πλεονασμοῦ τεθησαυρισμένον. Τὸ δὲ  
μή, καθ' ὃν εἴρηται τρόπον, οἰκονομούμενον, αὐτόσε διαρρυέν, ἀπόλ-  
λутαι μάτην. Καὶ ὁ μὴ οὕτως ἀπολλύναι φειδόμενος, συναπόλλυται,

ὡς αὐτὸς ὁ Σωτὴρ ἠνίξατο (καὶ ζωῆς αὐτῆς δι' αὐτὸν ἀφειδῶν, πόσῳ γε μᾶλλον ὑπαρχόντων ζημίας), εἰπὼν· «ὁ εὐρὼν τὴν ψυχὴν » αὐτοῦ ἀπολέσει αὐτήν, ὁ δὲ ἀπολέσας εὐρήσει » (α).

Διὸ δὲ καὶ οὗτος ἔστερξε μὲν τῶν ὧν εἶχεν ἡδέως ἀποβαλεῖν, ἕνα δὲ πλουτοῦν, τὴν ἀρετὴν, εἰδὼς καὶ τὸν ἐπόμενον λόγον αὐτῇ μόνου σπουδαίως ἀντείχετο· ἅπαξ γὰρ ἀναθείς ἑαυτὸν ἀρετῇ καὶ λόγῳ, οὐ παρέργως ἀντεποιήθη τούτων, ἀλλὰ καὶ λίαν ἀνδρικῶς καὶ γνησίως, καὶ πρό γε τοῦ λόγου, τῆς ἀρετῆς, πρὸς ἣν βλέποντες συγκατατιθέμεθα τοῖς πρὸς ἕκαστα λεγομένοις. Ὅρθως ἄρα προὔργου τὴν ἀρετὴν δεδοχίμακε φιλοπόνως ἀσκῆσαι, εἴτα αὖθις φιλοσοφῆσαι φιλοτίμως τὸν λόγον, εὖ μάλιστα συνεῖς ὡς οἱ κατὰ φιλοσοφίαν λόγοι τοὺς ἐπεικεῖς πρότερον ἀπαιτοῦσι τρόπους καὶ τῶν ἡθῶν τὴν χρηστότητα· «εἰς γὰρ κακότεχνον ψυχὴν οὐκ εἰσελεύσεται σοφία», ἡ Σοφία φησὶν (β). Οὐ δὲ χάριν καὶ πρὸ τῆς ἐν φιλοσοφίᾳ σπουδῆς πάντα μὲν ἄξια πράττειν φιλοσοφίας ᾤετο δεῖν, οὐδὲν δὲ ἀνάξιον, ὅτι μηδ' ἐξόν. Ὡς γὰρ ὁ μέλλων σεμνὴν ἀγαγέσθαι παρθένον πᾶν, ὅπερ ἀπειοικὸς ἐκείνη, προαπωθεῖται τρόπῳ παντί, πᾶν δὲ προσειοικὸς ἐρανίζόμενος συναγείρει, καὶ ὁ φησιν ὁ Κύριος, «λύχνον ἅπτει καὶ σαροῦ » τὴν οἰκίαν» (γ) οὐχ εὐρεῖν ἀπολωλυῖαν ζητῶν δραχμὴν, ἀλλὰ τὸ τῆς συνοικήσεως φιλοκαλῶν ἐνδιαίτημα καὶ διακοσμῶν, ὡς αὐτόν τε καὶ τὴν ἐρωμένην τὴν συνοίκησιν ἀσμενίσαι· οὕτως ὁ μέγας Ἱερόθεος τῆς ἀξιεράστου φιλοσοφίας ἐρῶν, λύχνον ἤψε, τὸν διορατικώτατον νοῦν πάσης ἰλύος ἀποκαθάρας, ὥστε βλέπειν καὶ διακρίνειν δύνασθαι ὧν τε ἅπτεσθαι καὶ ὧν ἀπέχεσθαι χρή. Καὶ τῇ τῶν κρειττόνων αἰρέσει τοσοῦτον ἑαυτὸν ἄξιον τῆς ἐκείνης σεμνοπρεπείας προητοιμάσατο καταγώγιον, ὡς αὐτήν τε τὸν οἰκεῖον ἐπιγνοῦσαν νυμφίον, κάλλει καὶ ὠραιότητι ψυχῆς διαφέροντα, περιλαβεῖν ἀσπασίως, καὶ στεφάνῃ τρυφῆς δεξιῶσθαι καὶ χαρίτων, αὐτὸν δὲ ὡσαύτως ἐκείνη. . . . καὶ τὸ τῆς ἁσματολογίας εἰκὸς εἰπεῖν· «ὅλη καλὴ εἰ ἡ πλησίον » μου· ὅλη καλὴ, καὶ μῶμος οὐκ ἔστιν ἐν σοί» (δ). Καὶ οὕτως εὐσχημόνως τὴν πρὸς ἀλλήλους ἄχραντον ἀρμόσασθαι συνάφειαν καὶ συμβίωσιν.

Ὡ τῆς θεαρμόστου συζυγίας! Ὡ τῆς ἐπαινετῆς συμβιώσεως!

(α) Ματθ. ι', 39.— (β) Σοφ. Σολομ. α', 4.— (γ) Λουκ. ιε', 8.— (δ) Ἰσμ. Ἰσμ. δ', 7.

Ἄλλ' ὁπόσης ταῦτα δέεται σπουδῆς εἰς κατόρθωσιν καὶ ὁποίων ἰδρώτων καὶ πόνων, δείκνυσι μὲν Ἰακώβ ὁ Πατριάρχης, πολλοῖς πυκτεύσας πολυετῶς πειρασμοῖς, ὥστε Ῥαχὴλ ἀγαγέσθαι καὶ Λεῖαν, ὡς Ἱερόθεος πρᾶξιν καὶ θεωρίαν, ἄγνοεῖ δὲ τῶν πεπειραμένων οὐδεὶς, ὃς μόνος εἰπεῖν τὰ περὶ τούτων ὡς ἔχουσι νομίζοιτ' ἂν ἱκανός· ὁ γὰρ ἀφ' ὧν ἔπαθε μαθὼν ἀξιοπιστότερος εἰς ἀπαγγελίαν, ὅτι περ τῷ ὄντι θαυμάσιον ὅσον χρῆμα καὶ ζηλωτόν. Τὸ γὰρ μὴ συγκαθελ-  
κυσθῆναι τὸν νοῦν ταῖς τῆς σαρκὸς ἐπιθυμίαις διὰ πάσης ὅσαι ἡμέραι πολιορκούσαις αἰσθήσεως καὶ θύραν ἀνοῖξαι τοῖς ἀτόποις καὶ ἀκα-  
θέκτοις λογισμοῖς διὰ πάσης ἐγκρατείας, προσοχῆς τε καὶ καρτερίας, καὶ τὰς ἐμφυλίου τῶν παθῶν δρόσῳ καὶ ἀγάπῃ Θεοῦ ἀποσβέσαι δυνηθῆναι φλόγας, αἷς ὁ ἐντὸς ἀκροβολιζόμενος πῇ μὲν τιτρώσκεται, πῇ δὲ καταπίμπραται ἄνθρωπος.

Ἔτι γε μὴν καὶ τὸ πᾶσαν ἐγκύκλιον παιδευσιν ἀνολιγώρως μετελ-  
θεῖν καὶ φιλοσοφῆσαι, καὶ διὰ φιλοπονωτέρας μελέτης τε καὶ τριβῆς εἰς ἕξιν ἀφικέσθαι ταύτης, πόσον ἂν εἴη καὶ πόνου καὶ θαύματος; Οὐδὲ γὰρ ἀμογητὶ κατορθοῦσθαι πέφυκε ταῦτα, σπουδαῖς δὲ πλείοσιν ἐν ἀμετεωρίστῳ νοί, μελέταις τε καὶ ἀγρυπνίαις ἐνδελεχέσι καὶ ταῖς ἄλλαις κακοπαθείαις τε καὶ ταλαιπωρίαις· « ἐν μελέτῃ γὰρ ἐκκεκαῦ-  
» σθαι πῦρ » (α). Πικράν τε τῆς παιδείας τὴν ρίζαν εἶναι, μόχθου τε δεῖσθαι πολλοῦ καὶ μόγου, καὶ ἀνάγκη πόνον ἔχειν εὐκλείας πα-  
τέρα, τραχεῖάν τε καὶ ἀνάντη τὴν μεθ' ἰδρώτος ἐπ' ἀρετὴν φέρουσιν οἶμον, σοφῶν διαγορεύουσι λόγοι (β), ἀσκήσει μακρᾷ καὶ πείρᾳ πολλῇ τὴν τούτων εἰληφόντων γνῶσιν καὶ σύνεσιν· οἷς, εἰ καὶ τις ἄλλος, ὁ θεὸς παιδοτριβηθεὶς Ἱερόθεος, συναυξήθεῖς τε καὶ συνακμάσας, ὡς ἐνῆν μάλιστα καὶ βίῳ κατηρτίσθη καὶ λόγῳ. Βίῳ μὲν, ὡς λίαν ἐλά-  
χιστοι· λόγῳ δέ, ὡς οὐ πᾶν πολλοί. Ὡς τε λόγῳ μὲν τοὺς ἐπισή-  
μους ἐπ' ἀρετῇ, βίῳ δὲ τοὺς ἀγαθοὺς περὶ λόγους διενεγκεῖν. Ἡ λόγῳ μὲν τοὺς περὶ λόγους ἐσπουδακότας, βίῳ δὲ τοὺς ἐπ' ἀρετῇ βεβοημένους. Ἡ βίῳ καὶ λόγῳ τοὺς ἐφ' ἑκάτερον τούτων εὐδοκιμη-

(α) Ψαλμ. λη, 4.— (β) Ἡσίοδ. Ἔργ. καὶ Ἡμ. 287 κέξ.

Τῆς δ' ἀρετῆς ἰδρώτα θεοὶ προπάροισεν ἔθηκαν  
Ἀθάνατοι· μακρὸς δὲ καὶ ὄρθιος οἶμος ἐπ' αὐτήν,  
Καὶ τρηχὺς τὸ πρῶτον· ἐπὶ δ' εἰς ἄκρον ἵκηται,  
Ῥηϊδίη δ' ἠπειτα πέλει, χαλεπὴ περ εὐῶσα.



κότας ὑπερβαλεῖν· ὁ μὲν γὰρ λόγος τὸν ἄληπτον ἐβεβαίου βίον, ὁ δὲ γε βίος τοῦ καλλίστου λόγου ἀπόδειξις ἦν. Συνελόντι δὲ εἰπεῖν· πᾶν ἀγαθόν, ὃ καὶ πρὸς βίον καὶ πρὸς λόγον ὀρθῶς, σπουδαιότερον ἐκλεξάμενος συναγῆοχεν· ὧν ὁ μὲν πόνος τῷ παρόντι βίῳ ἐγκαταλύεται, τὸ δὲ κλέος εἰς τὸ διηνεκὲς συντετήρηται. Ὡς ἀγαθῆς φρονήσεως καὶ ἀγχινοίας ἔργον ἡ ἐμπορία ἀνταλλάξασθαι προσκαίρων αἰώνια! Ἐπεὶ περ ὅποια ἂν τὰ ἐπιτηδεύματα ἢ τοιοῦτον ἀνάγκη καὶ τὸ φρόνημα εἶναι· ἀγαθῶν γὰρ πόνων καρπὸς εὐκλεὲς καὶ ἀδιάπτωτος ἡ ρίζα τῆς φρονήσεως. Οὕτω τῆς θεωρίας τὴν προᾶξιν ἐπίβασιν θέμενος, ἐπὶ τὸ ἀκρότατον, καθόσον ἐφικτὸν ἀνθρωπίνῃ φύσει, τοῖς ἐν ἀμφοτέροις κατήντηκεν ἔξεως. Ταῦτα τῆς Ἱεροθέου ψυχῆς πρὸ τῆς ἐν Χριστῷ τελείας πίστεως τὰ γνωρίσματα. Οὕτως ἑαυτὸν προκαθάρας ἡ τελειώσας, ἄξιον τῆς ἀμωμότητος παρεσκεύασε πίστεως, καὶ πρὸ τῆς ἀναγεννήσεως τοῦ σωτηριώδους βαπτίσματος ἑαυτὸν μορφώσας τῇ ἀληθείᾳ. Δηλοῖ δὲ ἡ βίβλος τῶν ἀποστολικῶν Πράξεων, ὅπως Διονύσιος ὁ πᾶνυ καὶ τινες σὺν αὐτῷ, τῷ θεῷ Παύλῳ μαθητευθέντες, τῆς ἀληθοῦς γεγόνاسι πίστεως (α). Οὕτως (β) ἐκεῖνος ὁ Παῦλος, ὁ ἕως τρίτου οὐρανοῦ καὶ εἰς παράδεισον ἄρπαγείς καὶ ῥητῶν ἀκούσας ἁρρήτων, ἃ οὐκ ἐξόν, ὡς αὐτός φησιν, ἀνθρώποις λαλεῖν (γ). Οὐκ ἄκαιρον δ' ἴσως καὶ αὐτῶν ἐν ὀλίγοις παραθέσθαι τῶν ῥημάτων τὸν νοῦν.

Ὡς ὁ θεὸς Παῦλος τοῖς δεισιδαιμονεστέροις Ἀθηναίοις τὸν Κύριον Ἰησοῦν καὶ τὴν ἀνάστασιν εὐαγγελισάμενος, Ἐπικουρείοις τέ τισι καὶ Στωϊκοῖς συμβαλὼν, ξένων ἐνομίσθη δαιμονίων καταγγελεὺς εἶναι, ὑφ' ὧν ἐπὶ τὸν Ἄρειον ἀπηνέχθη Πάγον, δίκας τῆς νομισθείσης βλασφημίας τίσων· οὐ στὰς ἐν μέσῳ, τὴν θαυμασίαν ἐκείνην ἐξεφώνησε δημηγορίαν, ἀπὸ τοῦ ἐπιγεγραμμένου βωμοῦ ἀγνώστῳ Θεῷ, εὐκαίρως εἰσαγαγὼν τὴν τῆς ἀληθοῦς θεογνωσίας διδασκαλίαν, ὑφ' ἧς εἶλε τοὺς τῆς ὑπὸ Θεοῦ μωρανθείσης σοφίας τῶν ἄλλων ἐλλογιμωτέρους· οἳ καὶ κολληθέντες αὐτῷ ἐπίστευσαν, ἐν οἷς ἦν καὶ Διονύσιος ὁ Ἀρεοπαγίτης, καὶ ἕτεροι σὺν αὐτῷ. Οἶμαι δὲ καὶ πρὸ τῆς θεοπνεύστου δημηγορίας ἐκείνης πιστεῦσαι τὸν Ἱερόθεον, τῷ θεῷ καὶ αὐτὸν Παύλῳ μαθητευθέντα· οὐ γὰρ ἂν, εἰ τηνικαῦτα καὶ οὗτος μετὰ Διονυσίου πιστεύσας ἐκολλήθη τῷ Παύλῳ, παρεσιώπησεν ὁ θεὸς Λουκᾶς

(α) Πράξ. ιζ', 34. — (β) Τὸ χειρόγρ. «οὔτος». — (γ) Β' Κορινθ. ιβ', 4.

τοῦ μὴ καὶ αὐτοῦ ἐξ ὀνόματος μνημονεῦσαι, ἐπισημοτέρου τε ὄντος καὶ σοφίας καὶ ἀρετῇ διαφέροντος. Εἰ δὲ καὶ οὗτος εἰς τῶν Ἀρεοπαγιτῶν ἦν, οὐκ ἔχω λέγειν, πλὴν ὅτι οἱ παρὰ Ἀθηναίους τὰ πρῶτα φέροντες ἐδίκαζον εἰς τὴν ἐξ Ἀρείου Πάγου βουλήν. Λέγεται δὲ κληθῆναι οὕτω τὸ κατὰ τὸν Ἀρείον Πάγον δικαστήριον, Ποσειδῶνος πρὸς Ἀρεα κατὰ τοὺς παλαιούς μύθους δίκην εἰπόντος διὰ τὸ ὑπ' αὐτοῦ ἐν αὐτῷ τῷ τόπῳ ἀναιρεθῆναι τὸν ἴδιον υἱὸν Ἀλιρρόθιον. Ἐδίκαζον οὖν Ἀρεοπαγίται περὶ πάντων σχεδὸν πραγμάτων καὶ παρανομημάτων. Ἄλλ' ἐν αὐτοῖς τηνικαῦτα βουλευὼν ὁ Διονύσιος ἀδέκαστον ἀπέφηνε τὴν κατὰ τὸν πνευματοφόρον Παῦλον ἀληθεστάτην ψῆφον, καὶ τῇ τῶν Ἀρεοπαγιτῶν ἀνοήτῳ σεμνότητι ἐρῶσθαι πολλὰ φράσας, τὸν ἀληθῆ καὶ πανεπίσκοπον κριτὴν ἐπέγνω Χριστόν. Καὶ ἐπιγνούς, εἶχετο τῆς ἀληθείας εὐθύς. Καὶ τελεῖται μὲν ὁ Διονύσιος σὺν Ἱεροθέῳ πάντα τὰ τῆς σωτηρίας δόγματα διὰ Παύλου τοῦ τῆς ἀληθείας κήρυκος, ἐπίσκοποί τε τῶν τηνικαῦτα πεπιστευκότων πεπίστευνται. Ὁ μέντοι θεόληπτος Διονύσιος παιδαγωγεῖται διδασκαλικῶς, ὡς αὐτός φησιν, ὑπὸ Ἱεροθέου τοῦ μεγάλου, ἀφ' οὗ λογίσασθαι χρὴ ὅποσος ἦν τὴν σοφίαν ὁ Ἱερόθεος, τοιοῦτον ἐπιδεικνύναι μαθητὴν ἔχων. Εἰ γὰρ οὐκ ἔστι μαθητὴς ὑπὲρ τὸν διδάσκαλον (α), τὸ δὲ πολυμαθὲς καὶ διὰ πάσης ἡκον ἐπιστημονικῆς μεθόδου τῆς Διονυσίου παιδεύσεως ἀποκρύπτει πάντα σχεδὸν τὸν διὰ πάσης ἡγμένον παιδείας, τίνα χρὴ νομίζειν τὸν Ἱερόθεον, δι' οὗ τοιοῦτος ἀπεφάνθη ὁ Διονύσιος; Ἄλλ' ἵνα σαφέστερον τῆς ὑψηλῆς Ἱεροθέου φιλοσοφίας τὸ περιὸν γένηται, τινὰ τῶν ἐκείνου φιλοσοφηθέντων, ὅσα τῇ τοῦ θείου Διονυσίου ἐμφέρεται βίβλῳ (β), διεξελθεῖν πειρασόμεθα, ὡς γενέσθαι καταφανὲς ἐκ τοῦ κρασπέδου τὸ ὕφασμα, καὶ ἐκ τῶν ὀνύχων τὸν λείοντα. «Τὸν ἔρωτα, εἴτε θεῖον εἴτε ἀγγελικὸν εἴτε νοερὸν εἴτε ψυχικὸν εἴτε φυσικὸν εἴποιμεν, ἐνωτικὴν τίνα καὶ συγκριτικὴν (γ) ἐννοήσωμεν δύνάμιν, τὰ μὲν ὑπέρτερα κινουῦσαν ἐπὶ πρόνοιαν τῶν καταδεεστέρων, τὰ δὲ ὁμόστοιχα πάλιν εἰς κοινωνικὴν ἀλληλουχίαν καὶ ἐπ' ἐσχάτων τὰ ὑφειμένα πρὸς τὴν τῶν κρείττονων καὶ ὑπερκειμένων ἐπιστροφὴν».

Καὶ αὖθις· «ἐπειδὴ τοὺς ἐκ τοῦ ἐνὸς πολλοὺς ἔρωτας διετάξαμεν,

(α) Λουκ. ζ', 40. — (β) Περί θείων ὀνομ. Τόμ. Α', κεφ. Δ', § XIV, σελ. 713, ἐκδ. Migne. — (γ) Τὸ «τὴν καὶ συγκριτικὴν» ἐν τῷ χειρογρ. οὐ κεῖται.

» ἐξῆς εἰρηκότες, ὅσαι (α) μὲν ἐκ τῶν ἐγκοσμίων (β) τε καὶ ὑπερκοσμίων  
 » ἐρώτων γνώσεις τε καὶ δυνάμεις, ὧν (γ) ὑπερέχουσι κατὰ τὸν ἀπο-  
 » δοθέντα τοῦ λόγου σκοπὸν, αἱ τῶν νοερῶν τε καὶ νοητῶν ἐρώτων  
 » τάξεις τε καὶ διακοσμήσεις, μεθ' οὓς οἱ ἀκατανόητοι καὶ θεοὶ τῶν  
 » ὄντως ἐκεῖ καλῶν ἐρώτων ὑπερεστᾶσι, καὶ ἡμῖν οἰκείως ὕμνηται.  
 » Νῦν αὖθις ἀναλαβόντες ἅπαντας εἰς τὸν ἕνα καὶ συνεπτυγμένον  
 » ἔρωτα, καὶ πάντων αὐτῶν πατέρα συνελίζωμεν ἅμα καὶ συναγάγω-  
 » μεν ἀπὸ τῶν πολλῶν, πρῶτον εἰς δύο συναιροῦντες αὐτῶν τὰς ἐρω-  
 » τικὰς καθόλου δυνάμεις, ὧν ἐπικρατεῖ καὶ προκατάρχει πάντως ἡ  
 » ἐκ τοῦ πάντων ἐπέκεινα παντὸς ἔρωτος ἄσχετος αἰτία, πρὸς ἣν (δ)  
 » ἀνατείνεται προσφυῶς (ε) ἐκάστω τῶν ὄντων ὁ ἐκ τῶν ὄντων ὀλικὸς  
 » ἔρωτος».

Εἴτα πρὸς τούτοις· «ἄγε δὴ, φησί, καὶ ταύτας πάλιν εἰς ἓν συνα-  
 » γαγόντας εἰπώμεν, ὅτι μίχ τις ἐστὶν ἀπλῆ δύναμις ἡ αὐτοκινητικὴ  
 » πρὸς ἐνωτικὴν τινα κρᾶσιν ἐκ τάγαθου μέχρι τοῦ τῶν ὄντων ἐσχά-  
 » του, καὶ ἀπ' ἐκείνου πάλιν ἐξῆς διὰ πάντων εἰς τάγαθὸν ἐξ ἑαυ-  
 » τῆς καὶ ἐφ' ἑαυτῆς καὶ δι' ἑαυτῆς εἰς (ς) ἑαυτὴν ἀνακυκλοῦσα  
 » καὶ εἰς ἑαυτὴν αἰεὶ ταύτῳ ἀνελιττομένη», καὶ ὅσα ἐξῆς φιλοσοφεῖ  
 περὶ ἀγαθοῦ καὶ κακοῦ, καὶ ὡς τὸ κακὸν οὔτε ὄν, οὔτε ἐξ ὄντος, οὔτε  
 ἐν τοῖς οὖσι, καὶ περὶ τοῦ δαιμονίου φίλου, καὶ εἴ τι ἕτερον, ἃ παρα-  
 λιπεῖν διὰ τὸ μὴ πέρα τῆς συμμετρίας ἐπεκτεῖναι τὸν λόγον δεῖν ὤψ-  
 θημεν. Πρόκειται δὲ τοῖς βουλομένοις εἰς ἔρευναν, ὥστε κἀντεῦθεν  
 θαυμάσαι τὴν τε τοῦ λόγου τοῦ ἀνδρὸς δύναμιν, τὴν τε τῶν ἐνθυμη-  
 μάτων εὔρεσιν καὶ τὸν περὶ τῆς εὐσεβείας δογματῶν τὸ εἰλικρινές τε  
 καὶ ἀπηκριβωμένον, καὶ ὅπως τῶν τε δυσεβῶν Μανιχαίων καὶ τῶν  
 ἄλλων αἰρεσιάρχων ἀπελέγχει τὸ μάταιον, κρατύνει δὲ καὶ διασαφεῖ,  
 καθόσον οἷόν τε, τὰ περὶ τῆς τριαδικῆς μοναρχίας καὶ τῆς ἀνεκφρά-  
 στου τοῦ Λόγου οἰκονομίας, περὶ ὧν φησιν αὐτὸς Διονύσιος (ζ)· «Ταῦτα  
 » δὲ ὑμῖν τε ἐν ἄλλοις ἱκανῶς εἴρηται καὶ τῷ κλεινῷ καθηγεμόνι κατὰ  
 » τὰς θεολογικὰς αὐτοῦ στοιχειώσεις ὕμνηται λίαν ὑπερφυῶς· ἅπερ  
 » ἐκεῖνος εἴτε πρὸς τὸν ἱερὸν Θεολόγον (η) παρεῖληφεν, εἴτε ἐκ τῆς ἐπι-

(α) 'Η ἔκδ. ἀντὶ «ὅσαι» ἔχει «οἷαι». — (β) 'Η ἔκδ. «μὲν αἱ τῶν ἐγκοσμίων». —  
 (γ) 'Η ἔκδ. «ὅ».— (δ) 'Η ἔκδ. «καὶ πρὸς ἣν». — (ε) 'Η ἔκδ. «συμφυῶς». — (ς) Τὸ  
 «εἰς» ἐν τῇ ἔκδ. οὐ κεῖται. — (ζ) 'Εν τῷ περὶ θεῶν ὀνομ. κεφ. Β', § IX, σελ. 648.  
 — (η) 'Η ἔκδ. «πρὸς τῶν ἱερῶν θεολόγων».

» στημονικῆς τῶν λόγων (α) ἐρεύνης συνεώρακεν, ἐκ πολλῆς τῆς περὶ  
 » αὐτὰ γυμνασίας τε καὶ τριβῆς, εἴ τε καὶ ἔκ τινος ἐμυήθη θειοτέρας  
 » ἐπινοίας, οὐ μόνον μαθὼν, ἀλλὰ καὶ παθὼν τὰ θεῖα, καὶ τῆς θείας (β)  
 » πρὸς αὐτὰ συμπαθείας, εἰ οὕτω χρή φάναι, πρὸς τὴν ἀδίδακτον αὐ-  
 » τῶν καὶ μυστικὴν ἀποτελεσθεὶς ἔνωσιν τε καὶ πίστιν. Καὶ ἵνα τὰ  
 » πολλὰ καὶ μακάρια θεάματα τῆς κρατίστης ἐκείνου διανοίας ἐν ἑλα-  
 » χίστοις παραθώμεθα, τάδε περὶ τοῦ Ἰησοῦ φησιν ἐν ταῖς συνηγμέ-  
 » ναις αὐτῷ θεολογικαῖς στοιχειώσεσιν ».

« Ἡ πάντων αἰτία καὶ ἀποκληρωτικὴ τοῦ Ἰησοῦ θεότης, ἡ τὰ  
 » μέρη τῇ ὁλότητι σύμφωνα διασώζουσα καὶ οὔτε μέρος οὔτε ὅλον  
 » οὔσα, καὶ ὅλον καὶ μέρος, ὡς πᾶν καὶ μέρος καὶ ὅλον ἐν ἑαυτῇ  
 » συνεληφύτα καὶ ὑπερέχουσα καὶ προέχουσα, τελεία μὲν ἐστὶν ἐν  
 » τοῖς ἀτελέσιν, ὡς τελετάρχης· ἀτελής δὲ ἐν τοῖς τελείοις, ὡς ὑπερ-  
 » τελὴς καὶ προτέλειος. Εἶδος εἰδοποιὸν ἐν τοῖς ἀνειδέοις, ὡς ἰδεά-  
 » ρης. Ἀνίδεος ἐν τοῖς εἶδεσιν, ὡς ὑπὲρ εἶδος. Οὐσία ταῖς ὅλαις οὐ-  
 » σίαις ἀχράντως ἐπιβατεύουσα, καὶ ὑπερούσιος, ἀπάσης οὐσίας ἐξη-  
 » ρημένη, τὰς ὅλας ἀρχὰς καὶ τάξεις ἀφορίζουσα, καὶ πάσης ἀρχῆς  
 » καὶ τάξεως ὑπεριδρυμένη. Καὶ μέτρον ἐστὶ τῶν ὄντων, καὶ αἰῶν,  
 » καὶ ὑπὲρ αἰῶνα, καὶ πρὸ αἰῶνος. Πλήρης ἐν τοῖς ἐνδεέσιν, ὑπερ-  
 » πλήρης ἐν τοῖς πλήρεσιν. Ἄρρητος, ἀφθεγκτος, ὑπὲρ νοῦν, ὑπὲρ  
 » ζωὴν, ὑπὲρ οὐσίαν. Ὑπερφυῶς ἔχει τὸ ὑπερφυές, ὑπερουσίως τὸ  
 » ὑπερούσιον. Ὅθεν ἐπειδὴ καὶ ἕως φύσεως ὑπὸ φιλανθρωπίας ἐλή-  
 » λυθε, καὶ ἀληθῶς οὐσιώθη, καὶ ἀνὴρ ὁ Ὑπέρθεος ἐχρημάτισεν (ἴλεω  
 » δὲ εἶη πρὸς ἡμῶν τὰ ὑπὲρ νοῦν καὶ λόγον ὑμνούμενα), καὶ τούτοις  
 » ἔχει τὸ ὑπερφυές καὶ ὑπερούσιον, οὐ μόνον ἢ ἀναλλοιώτως ἡμῖν καὶ  
 » ἀσυγχύτως κεκοινώνηκε, μηδὲν πεπονηὶ εἰς τὸ ὑπερπλήρες αὐτοῦ  
 » πρὸς τῆς ἀφθέγκτου κενώσεως, ἀλλ' ὅτι καὶ τὸ πάντων καινῶν  
 » καινότατον ἐν τοῖς φυσικοῖς ἡμῶν ὑπερφυῆς ἦν, ἐν τοῖς κατ' οὐσίαν  
 » ὑπερούσιος, πάντα ἡμῶν (γ) ἐξ ἡμῶν ὑπὲρ ἡμᾶς ὑπερέχων ».

Τούτων μὲν οὖν ἄλλος. Τί δὲ καὶ αὐθις ὁ Διονύσιος περὶ αὐτοῦ φησιν  
 ἐν τῷ πρὸς Τιμόθεον περὶ εὐχῆς, εὐλαβείας τε καὶ συγγραφῆς θεολο-  
 γικῆς κεφαλαίῳ, ὃ ἐστὶ κεφ. γ' περὶ θείων ὀνομάτων ; « Καὶ τοῦτο  
 » δὲ ἴσως ἀπολογίας ἄξιον, ὅτι τοῦ κλεινοῦ καθηγεμόνος ἡμῶν Ἱερο-

(α) Ἡ ἔκδ. « τῶν λόγων ». — (β) Ἐν τῇ ἔκδ. τὸ « θείας » οὐ κεῖται. — (γ) Ἡ ἔκδ.  
 « πάντα τὰ ἡμῶν ».



» θεού τὰς θεολογικὰς στοιχειώσεις ὑπερφυῶς συναγαγόντος, ἡμεῖς,  
 » ὡς οὐχ ἱκανῶν ἐκείνων, ἄλλας τε καὶ τὴν παροῦσαν συνεγραψά-  
 » μεθα. Καίτοι γε, εἰ μὲν ἐκεῖνος ἐξῆς διαπραγματεύεσθαι πάσας  
 » τὰς θεολογικὰς πραγματείας ἠξίωσε καὶ μερικαῖς ἀνελίξεσι διῆλθεν  
 » ἀπάσης θεολογίας κεφάλαιον, οὐκ ἂν ἡμεῖς ἐπὶ τοσοῦτον ἢ μανίας  
 » ἢ σκαιότητος ἐληλύθαμεν, ὡς ἡ ὀπτικώτερον ἐκείνου καὶ θεióτερον  
 » οἰθῆναι ταῖς θεολογίαις ἐπιβαλεῖν, ἢ δις τὰ περιττῶς τὰ αὐτὰ λέ-  
 » γοντας (α) εἰκαιολογῆσαι, προσέτι δὲ καὶ ἀδικῆσαι καὶ διδάσκαλον,  
 » ὄντα καὶ φίλον, καὶ ἡμᾶς τοὺς μετὰ Παῦλον τὸν θεῖον ἐκ τῶν ἐκεί-  
 » νου λογίων στοιχειωθέντας, τὴν κλεινοτάτην αὐτοῦ καὶ θεωρίαν καὶ  
 » ἔκφανσιν ἑαυτοῖς ὑφαρπάζοντας. Ἄλλ' ἐπειδὴ τῷ ὄντι τὰ θεῖα  
 » πρεσβυτικῶς ὑφηγούμενος ἐκεῖνος, συνοπτικοὺς ἡμῖν ὅρους ἐξέθετο,  
 » καὶ ἐν ἐνὶ πολλὰ περιειληφότας, ὡς οἷόν τε ἡμῖν, καὶ ὅσοι καθ' ἡμᾶς  
 » διδάσκαλοι τῶν νεοτελῶν ψυχῶν, ἐγκελευόμενος ἀναπτύξαι καὶ δια-  
 » κρίναι τῷ ἡμῖν συμμέτρῳ λόγῳ τὰς συνοπτικὰς καὶ ἐνιαίας τῆς νοε-  
 » ρωτάτης ἀνδρὸς ἐκείνου δυνάμεως συνελίξεις· καὶ πολλάκις ἡμᾶς  
 » καὶ αὐτὸς εἰς τοῦτο προέτρεψας, καὶ τὴν γε βίβλον αὐτὴν, ὡς  
 » ὑπεραίρουσαν, ἀνταπέσταλκας (ὄρα τὴν βίβλον τοῦ θεοῦ Ἱεροθεοῦ,  
 » τὴν σύνεσιν τοῦ ἁγίου Τιμοθεοῦ ὑπερέχουσιν, καὶ διὰ τοῦτο ζη-  
 » τοῦντος αὐτῆς τὴν ἐξήγησιν), ταύτη τοι καὶ ἡμεῖς τὴν μὲν, τὴν  
 » βίβλον ὡς τελείων (β) καὶ πρεσβυτικῶν διανοιῶν διδάσκαλον, τοῖς  
 » ὑπὲρ τοὺς πολλοὺς ἀφορίζομεν, ὥσπερ τινὰ δεύτερα λόγια καὶ τῶν  
 » θεοχρίστων ἀκόλουθα· τοῖς καθ' ἡμᾶς δὲ ἡμεῖς ἀναλόγως ἡμῖν τὰ  
 » θεῖα παραδώσομεν· εἰ γὰρ τελείων ἐστὶν ἡ στερεὰ τροφή, τὸ ταύτη  
 » ἐστιᾶν ἐτέρους ὀπόσης ἂν εἴη τελειότητος ; »

« Ὅρθῶς οὖν ἡμῖν καὶ τοῦτο εἴρηται, τὸ τὴν μὲν αὐτοπτικὴν τῶν  
 » νοητῶν λογίων θέαν, καὶ τὴν συνοπτικὴν αὐτῶν διδασκαλίαν πρε-  
 » σβυτικῆς δεῖσθαι δυνάμεως· τὴν δὲ τῶν εἰς τοῦτο φερόντων λόγων  
 » ἐπιστήμην καὶ ἐκμάθησιν τοῖς ὑφειμένοις καθιερωταῖς καὶ ἱερωμέ-  
 » νοις ἀρμόζειν· καίτοι καὶ τοῦτο ἡμῖν ἐπιτετήρηται λίαν ἐμμελῶς,  
 » ὥστε τοῖς τούτῳ τῷ θείῳ καθηγεμόνι κατ' ἔκφανσιν σαφῇ διηυκρι-

(α) « Λέγοντας ». Οὕτως ἡ ἐκδ. καὶ τὸ χειρόγρ. Ἄλλὰ μᾶλλον γραπτέον « λέγοντες », ἵνα ἢ ἡ σύνταξις « οὐκ ἂν ἡμεῖς ἐληλύθαμεν ὡς ἡ ἐπιβαλεῖν ἢ εἰκαιολογῆσαι . . . τὰ » αὐτὰ λέγοντες ». — (β) Ἀσαφῶς ἡ ἐκδοσις ἀποδίδωσι τὸ νόημα, γράφουσα « τὸν μὲν, » ὡς τελείων ».



» νημένοις μηδόλως ἐγκεχειρηκέναι ποτὲ πρὸς ταυτολογίαν εἰς τὴν  
» αὐτὴν τοῦ προτεθέντος αὐτῷ λογίου διασάφην. Ἐπεὶ καὶ παρ'  
» αὐτοῖς τοῖς θεολήπτοις ἡμῶν ἱεράρχαις (ἡνίκα καὶ ἡμεῖς, ὡς αὐτὸς  
» οἶσθα, καὶ πολλοὶ τῶν ἱερῶν ἡμῶν ἀδελφῶν, ἐπὶ τὴν θεάν τοῦ  
» ζωαρχικοῦ καὶ θεοδόχου σώματος συνεληλύθαμεν, παρὴν δὲ καὶ ὁ  
» ἀδελφόθεος Ἰάκωβος καὶ Πέτρος, ἡ κορυφαία καὶ πρεσβυτάτη τῶν  
» θεολόγων ἀκρότης, εἶτα ἐδόκει μετὰ τὴν θεάν ὑμνῆσαι τοὺς ἱεράρ-  
» χας ἅπαντας, ὡς ἕκαστος ἦν ἱκανός, τὴν ἀπειροδύναμον ἀγαθό-  
» τητα τῆς θεαρχικῆς ἀσθενείας) πάντων ἐκράτει (ὁ Ἱερόθεος δη-  
» λαδῇ) μετὰ τοὺς θεολόγους (ἐνταῦθα λέγει τοὺς Ἀποστόλους), ὡς  
» οἶσθα, τῶν ἄλλων ἱερομυστῶν, ὅλος ἐκδημῶν, ὅλος ἐξιστάμενος  
» ἑαυτοῦ καὶ τὴν πρὸς τὰ ὑμνούμενα κοινωνίαν πάσχων καὶ πρὸς  
» πάντων, ὧν ἤκουετο καὶ ἐωρᾶτο καὶ ἐγινώσκετο καὶ οὐκ ἐγινώ-  
» σκετο, θεόληπτος εἶναι καὶ θεὸς ὑμνολόγος κρινόμενος ».

Αὐτάρκη καὶ ταῦτα τῆς θεοφουῦς ἐκείνου διανοίας καὶ ὑψηλῆς  
ἐμφῆναι τὸ κλέος· δι' ὧν δηλοῦται σαφῶς, ὅτι καὶ τῷ θεῷ Παύλῳ  
καὶ τῷ μεγάλῳ Ἱεροθέῳ μαθητευθεὶς ὁ θεόληπτος Διονύσιος, δι' ἀμ-  
φοτέρων ἐμυήθη τὰ κρείττω καὶ τελεώτερα, τῆς τε οὐρανίου καὶ τῆς  
καθ' ἡμᾶς σοφίας, καὶ ὅτι προβεβηκότως καὶ ἐπιστημονικῶς καὶ μετὰ  
γηραλείας τῆς περὶ τὰ θεῖα νοήσεως (τοῦτο γὰρ βούλεται τὸ « πρε-  
» σβυτικῶς ὑφηγεῖσθαι ») ὁ ἱερὸς οὗτος ἔγραψεν Ἱερόθεος, καὶ ὡς τὰ  
τοῦδε συγγράμματα δευτέραν ἀγίαν νομιστέον Γραφήν, καὶ ὡς συμ-  
παρὴν καὶ αὐτὸς τοῖς Ἀποστόλοις, καὶ αὐτῷ Διονυσίῳ καὶ Τιμοθέῳ,  
καὶ ἐτέροις πλείοσιν ἐπὶ τῇ ἐκκομιδῇ καὶ κηδεῖα τοῦ ἱεροῦ τῆς Θεο-  
τόκου σκήνους, καὶ ὅτι ψαλμοὺς ἐμελῶδῃσε τότε καὶ τινὰς ἐπιτα-  
φίους εἶπεν ὡδᾶς, ὅλος ἐκδημῶν, ὅλος ἐξιστάμενος ἑαυτοῦ, καὶ τὴν  
πρὸς τὰ ὑμνούμενα κοινωνίαν πάσχων, ἀπαθὲς τῷ ὄντι καὶ μακάριον  
πάθος· ὑφ' οὗ πάντων κρατεῖν καὶ ὑπερέχειν παρὰ πάντων τῶν συνόν-  
των οἷα θεόληπτος καὶ θεὸς ὑμνολόγος ἐκρίνετο. Εἶτα ἐξῆς (α).  
« Καὶ τί ἂν σοι περὶ τῶν ἐκεῖ θεολογηθέντων εἶποιμι (β); καὶ γὰρ εἰ  
» μὴ καὶ ἑμαυτοῦ ἐπιλέλυσμαι, πολλάκις οἶδα παρὰ σοῦ καὶ μέρη  
» τινὰ τῶν ἐνθεαστικῶν ἐκείνων ὑμνωδιῶν ἐπακούσας » . . . « καὶ  
» ἵνα (γ) τὰ ἐκεῖ μυστικὰ καὶ ὡς τοῖς πολλοῖς ἄρρητα καὶ ὡς ἐγνω-

---

(α) Αὐτόθ. ἤτοι ἐν τῷ περὶ θείων ὀνομ. κεφ. γ'. — (β) Ἡ ἐκδ. «λέγοιμι». — (γ) Ἡ  
ἐκδ. «ἀλλ' ἵνα».

» σμένα σοι, παραλείψωμεν, ὅτε τοῖς πολλοῖς ἐχρῆν κοινωνῆσαι καὶ  
 » ὅσους δυνατὸν ἐπὶ τὴν καθ' ἡμᾶς ιερογνωσίαν προσαγαγεῖν, ὅπως  
 » ὑπερεῖχε τοὺς πολλοὺς τῶν ἱερῶν διδασκάλων καὶ χρόνου τριβῇ,  
 » καὶ νοῦ καθαρότητι, καὶ ἀποδείξεων ἀκριβείᾳ καὶ ταῖς λοιπαῖς  
 » ἱερολογίαις, ὥστε οὐκ ἂν ποτε πρὸς οὕτω μέγαν ἥλιον ἀντωπεῖν  
 » ἐνεχειρήσαμεν. Οὕτω γὰρ ἡμεῖς ἑαυτῶν συνησθήμεθα καὶ ἴσμεν,  
 » ὡς οὔτε ἱκανῶς νοῆσαι τὰ νοητὰ τῶν θείων χωροῦμεν, οὔτε ὅσα  
 » ῥητὰ τῆς θεογνωσίας ἐξειπεῖν καὶ φράσαι. Πόρρω δὲ ὄντες, ἀπο-  
 » λειπόμεθα τῆς τῶν θείων ἀνδρῶν εἰς θεολογικὴν ἀλήθειαν ἐπιστή-  
 » μης, ὅτι πάντως ἂν εἰς τοῦτο διὰ περισσὴν εὐλάβειαν ἐληλύθαμεν,  
 » εἰς τὸ μηδόλως ἀκούειν ἢ λέγειν τι περὶ τῆς θείας φιλοσοφίας, εἰ  
 » μὴ κατὰ νοῦν εἰλήφαμεν, ὡς οὐ χρὴ τῆς ἐνδεχομένης τῶν θείων  
 » γνώσεως ἀμελεῖν. Καὶ τοῦτο ἡμᾶς ἔπεισαν οὐ μόνον αἱ κατὰ φύσιν  
 » ἐφέσεις τῶν νοῶν ἐρωτικῶς αἰετίζουσαι τῆς ἐγκωρούσης τῶν ὑπερ-  
 » φυῶν θεωρίας, ἀλλὰ καὶ αὐτὴ τῶν θείων θεσμῶν ἡ ἀρίστη διάτα-  
 » ξις· τὰ μὲν ὑπὲρ ἡμᾶς ἀποφάσκουσα πολυπραγμονεῖν, καὶ ὡς ὑπὲρ  
 » ἀξίαν καὶ ἀνέφικτα· πάντα δὲ ὅσα ἐν ἡμῖν ἐφίεται (α) καὶ δεδω-  
 » ρηται μανθάνειν, προσεχῶς ἐγκελευομένη καὶ ἐτέροις ἀγαθοειδῶς  
 » μεταδιδόναι. Τούτοις οὖν καὶ ἡμεῖς πειθόμενοι καὶ πρὸς τὴν ἐφικτὴν  
 » τῶν θείων εὕρεσιν μὴ ἀποκαμόντες ἢ δειλιάσαντες (β), ἀλλὰ καὶ  
 » τοὺς μὴ δυναμένους εἰς τὰ ἡμῶν κρείττονα θεωρεῖν, ἀβοηθήτους  
 » καταλιπεῖν οὐ καρτεροῦντες, ἐπὶ τὸ συγγράφειν ἑαυτοὺς καθήκα-  
 » μεν, καὶνὸν μὲν οὐδὲν εἰσηγεῖσθαι τολμῶντες, λεπτοτέrais δὲ καὶ  
 » ταῖς κατὰ μέρος ἐκάστου (γ) ἐξετάσει, τὰ συνοπτικῶς εἰρημένα  
 » τῷ ὄντως Ἱεροθέῳ διακρίνοντες καὶ ἐκφαίνοντες».

Τί δὲ δηλοῦν καὶ ταῦτα τῷ Διονυσίῳ βούλεται; ὅτι καὶ οἱ θεῖοι  
 νόες κατὰ φύσιν ἐφίενται τῆς ἐγκωρούσης τῶν ὑπερφυῶν θεωρίας· καὶ  
 ὅτι τινὰ τῶν συνοπτικῶς εἰρημένων τῷ μεγάλῳ Ἱεροθέῳ τῆς κατὰ  
 μέρος λεπτοτέρας ἐρμηνείας ἠξίωσεν. Ἐπισημαντέον δὲ ὅτι καὶ ἐτέ-  
 ρων αὐτοῦ πραγματειῶν πεποιήται μνήμην. Ἰκανὰ μέντοι καὶ τὰ  
 εἰρημένα τὸ τοῦ ἀνδρὸς ἐπιστημονικόν, θεόληπτόν τε καὶ μεγαλοφυὲς  
 παραστήσαι, ἃ δὴ μόνον τῶν ἡμετέρων λόγων χωρὶς πρὸς ἐγκωμίου  
 λόγον ἀρκεῖ. Ἄλλ' ἐπεὶ, φασί, πείθεσθαι ἄμεινον ποιεῖν ἄξιον, προς-

(α) Τὸ χειρόγρ. «ἡμῖν ἐφίεται». — (β) Ἡ ἔκδ. «ἀποδειλιάσαντες». — (γ) Ἡ ἔκδ.  
 «ἐκάστον».

τεθείκαμεν τοῖς ἐκείνου τὰ παρ' ἡμῶν, ὡς ῥάκους ἐπίβλημα παλαιὸν ἱματίῳ καινόν (α). καίπερ οὐδ' ἄγνοοῦντες, ὅτι τὰ ἐκείνου καλῶς ἂν ἔχοι τιμᾶν σιωπῇ μᾶλλον ἢ λόγοις ἐπιχειρεῖν ἐπαινεῖν παντὸς λόγου μεγαληγορίας ὑπερκείμενα, ἃ καὶ τὸ θαυμάζειν ἐργῶδες, ὡς δεῖ, πολλῶ δὲ δήπου τὸ ἐπαινεῖν ἐργωδέστερον.

Εἰ γὰρ αὐτὸς Διονύσιος ὁ πολὺς τὰ θεῖα, ὁ τῶν οὐρανίων διακόσμων ὑψηλῆς ὑπερκόσμιος καὶ θείας καὶ ἀνθρωπίνης σοφίας ἔμπλεως, τῆς αὐτῶν ἀποδεῖν ἔφη νοήσεως, Τιμόθεος δὲ ὁ ἐν ἱεραποστόλοις ἱερομάρτυς τὴν ἐμπεριειληφυῖαν ταῦτα βίβλον, ὡς τὴν αὐτοῦ νόησιν ὑπεραίρουσαν τῷ χρήσαντι (;) ἀνταπέσταλκε, τίς ἂν ἕτερος εἰ κατὰ Σωκράτη καὶ Πλάτωνα τὴν σοφίαν, ἢ Δημοσθένη ἢ Θουκυδίδην περιττῶς ἐν λόγοις νομίζοιτο, τῆς τούτων ἢ νοήσεως ἢ εὐφημίας ἀφίκοιτο; πᾶν γὰρ τὸ ἐν αὐτοῖς θεωρούμενον παντὸς ὑπέρκειται καὶ λόγου καὶ θαύματος, καὶ τό τε τῆς φύσεως μέγεθος καὶ τὸ τῆς διανοίας ὑπερφυῖν καὶ καθαρὸν τοῦ συντεταχότος παρίστησιν, ὡς, φέρ' εἰπεῖν, τὸ μετὰ κάλλους ἐνηλλαγμένον τῆς λέξεως, τὸ τῆς φράσεως εὐκρινές καὶ ἡδύ, τὸ λαμπρὸν τοῦ λόγου καὶ μαργαρώδες, τὸ τῆς συνθήκης ἐντέχνως διεσκευασμένον, τὸ μετ' εὐχρηστίας ἄφθονον τῶν ἐνθυμημάτων, τὸ θεοπρεπές τῶν νοημάτων καὶ ὑψηλόν, τὴν μετὰ σαφηνείας σεμνότητα τῆς τριαδικῆς θεολογίας καὶ τῆς τοῦ θεοῦ Λόγου οἰκονομίας τὸ μυστηριωδῶς ἐξαγγελτικόν. Τὴν μεγαλοπρέπειαν, τὸ μέγεθος, τὸ ἀξίωμα, τὰ ἄλλα πάντα, ἃ καθὼς θεῶν τε καὶ σεβασμια, ταῖς θεοχαράκτοις ἐκείναις ἀμιλλᾶται πλαξίν, οὐκ ἔλαττον τέρπειν τὴν ἀκοήν ἐπιστάμενα, ὥσπερ ὠφέλιμον παρέχεσθαι τὴν διδασκαλίαν παραπλησίαν ἔχοντα τοῖς νόμοις τὴν δύναμιν. Καὶ γὰρ ἐκείνοις συμβέβηκεν οὐχ οὕτω τέρπειν τὴν ἀκοήν, ὅσῳ τῷ βίῳ λυσιτελεῖν. Καὶ ταῦτα δὲ μεγάλα μὲν εὐφραίνειν τοὺς ἐπαίοντας δύναται, μειζόνως δὲ εὐεργετεῖν τοὺς πειθομένους κατεπαγγέλλεται. Ὡστε μὴ τοσοῦτόν τις τὴν καλλιέπειαν θαυμάζέτω τοῦ λόγου, ὅσον τὸ ἐντεῦθεν ἀποτελούμενον θεωρεῖτω. Τὸν γοῦν τοσοῦτον μὲν τὴν ἀρετὴν, τηλικούτον δὲ τὴν σοφίαν τίνι δέον παρεξετάσαι διὰ συγκρίσεως; Ἀγγέλοις; καὶ γὰρ ἀγγελικῶς ἐπολιτεύσατο μετὰ σώματος. Ἀποστόλοις; καὶ γὰρ ἀποστολικὴν ἐγχειρισθεὶς ἐκτετέλεκε λειτουργίαν. Μάρτυσι; καὶ γὰρ μεμαρτύρηκε τῇ ἀληθείᾳ καὶ λόγοις καὶ ἁγωνί-

(α) Γραπτέον ἴσως εἰς ῥάκους ἐπίβλημα παλαιῷ ἱματίῳ καινόν.

σμασιν. Ἱεράρχαις; καὶ γὰρ ἀνεπιλήπτως ἀρχιερατεύσας, Θεῷ εὐηρέστησεν. Διδασκάλοις; ὅτι καὶ διδασκαλικὴν ὑπὲρ πλείονας μετέλθε διακονίαν. Ἄλλ' οὐρανῷ; εἰκότως· καὶ γὰρ, οἷά περ ἄστρασι, ταῖς τῶν ἀειφανῶν ἔργων καὶ λόγων ἐναγλαϊζόμενος χάρισι, δόξαν Θεοῦ διηγήσατο. Ἡλίῳ; ὅτι ταῖς ἀγιοπρεπέσι λαμπρότησι κατήστραψε τὴν ὑφήλιον. Σελήνῃ; ὅτι τῆς ἀγνοίας τὸ τεῖχος τὸ ἀλαμπές γνώσεως ἀληθοῦς μαρμαρυγαῖς ἐδαδούχησεν. Παραδείσῳ; ὅτι ταῖς διαφόροις ἀρεταῖς, οἷα πολυχρόις ἄνθεσι, τὴν τοῦ Θεοῦ κοσμήσας εὐωδίασεν Ἐκκλησίαν. Θαλάσῃ θεωριῶν; Ποταμῷ εἰρήνης; ὅτι ζωηρύτων ὑδάτων θεωρημοσύνης ἐξέβλυσεν, εἰρήνην καὶ ἀγαθὰ προφητικῶς εὐαγγελισάμενος. Ὀργάνῳ μουσικῷ; Εὐήχῳ σάλπιγγι; ὅτι περ ὁ τῆς αὐτοῦ θεολογίας παναρμόνιος φθόγγος εἰς πᾶσαν ἐξῆλθε τὴν γῆν ἀποστολικῶς καὶ εἰς τὰ πέρατα τῆς Οἰκουμένης τῶν ῥημάτων ἡ δύναμις.

Εἰ δὲ σκεῦος αὐτὸν καλέσομεν ἐκλογῆς, ἀληθεύσομεν· ἐβάστασε γὰρ καὶ οὗτος τὸ Χριστοῦ πανάγιον ὄνομα ἐνώπιον ἐθνῶν καὶ βασιλέων υἱῶν Ἰσραὴλ. Εἰ δὲ καὶ υἱὸν βροντῆς ὀνομάσομεν, καιρίως ἐροῦμεν· καὶ γὰρ καὶ οὗτος τῇ τοῦ εὐαγγελικοῦ κηρύγματος μεγαλοφωνίᾳ οὐρανίων θεωριῶν ἐβρόντησεν ἡμῖν ἀπηχήματα.

Τοσοῦτοις αὐτὸν στεφάνοις ἡ ἀρετὴ κατεκόσμησεν. Τοσούτων ἀγαθῶν ιδέαις ἡ τέχνη τεχνῶν καὶ ἐπιστήμη τῶν ἐπιστημῶν κατεποίκιλεν. Τίνα οὖν πρότερον θαυμάσαι ἢ ἐπαινέσαι χρεῶν; ἐκ πολλῆς γὰρ τῆς εὐπορίας ἡ ἀπορία. Τὸν θεοσεβῆ; Τὸν φιλόθεον; Τὸν φιλόσοφον; Τὸν ῥήτορα; Τὸν Ἀπόστολον; Τὸν ἀρχιερέα; Τὸν ἱεροπρεπεῖ συγγραφέα καὶ διδάσκαλον; ἢ τὸν πάσης δικαιοσύνης ἐργάτην καὶ ἀρετῆς; πάντα γὰρ ταῦτα, καὶ εἴ τι τούτοις ἐπόμενον συλλαβὼν ἔσχεν. Τίς οὖν ἀρκέσει λόγος τοῖς αὐτοῦ κατορθώμασιν; ἢ ποία δυνήσεται γλῶσσα τῶν ἐγκωμίων ἐφικέσθαι τῶν ἐκείνου; ὅταν γὰρ ἅπαν καλὸν συλλαβοῦσα ἔχη μία ψυχὴ, καὶ ἅπαν μεθ' ὑπερβολήν, πῶς ἂν τις περιέσεται τοῦ μεγέθους τῶν ἐγκωμίων;

Ἐγὼ δὲ τοῦτο μόνον τοῖς εἰρημένοις προσθείς, καταπαύσω τὸν λόγον, ὅτι μετὰ τοσούτων καὶ τοιούτων τῶν ἐφοδίων ἐν γήρᾳ καλῷ μετελλαχὼς τὴν ζωὴν, τῆς τῶν Πατριαρχῶν καὶ Προφητῶν, Ἀποστόλων τε καὶ Μαρτύρων καὶ πάντων τῶν δικαίων τῆς συσκησίας τε καὶ συναυλίας ἡξίωται, τὰς ὑπὲρ ἡμῶν σὺν αὐτοῖς πρεσβείας ποιούμενος, ἀταράχως τὴν ἄλμην διαπλεῦσαι τοῦ βίου καὶ πρὸς τοὺς

γαληνοὺς καὶ ἀκύμονας ἐνορμισθῆναι λιμένας τῆς τοῦ Θεοῦ βασιλείας.

Ἐχεις ἐν τούτοις, ὦ μακαριώτατε τοῦ Θεοῦ ἄνθρωπε, τὰ παρ' ἡμῶν σοι προσενηνεγμένα τῆς ἀξίας οὐ τῆς δυνάμεως ἀποδέοντα. Ἀντιπαρέχοις λοιπὸν ἡμῖν τὰ παρὰ σαυτοῦ, ὅσα δι' ἐντεύξεως παρέχειν ἰσχύς (α)· νῦν μὲν εὐεξίαν ψυχῆς καὶ σώματος, ἄφεσιν ἐπτασμένων πειρασμῶν, ἀπαλλαγὴν ἀδοκῆτων καὶ τέλος ἄξιον φιλάνθρωπίας ἁγίου Θεοῦ. Πρὸς δὲ τὸ μέλλον τὴν ἐκ δεξιῶν τοῦ Χριστοῦ παράστασιν ἀνεπαίσχυντον καὶ κλῆρον ἐν τοῖς ἡγιασμένοις καὶ μέρος· τούτων γάρ σοι τὴν κτῆσιν καὶ μετουσίαν ἡ ἀρετὴ καὶ ὁ φιλόσοφος ἐφιλοτιμήσατο βίος σὺν ἀντιλήψει Χριστοῦ, ὃ πρέπει πᾶσα δόξα, καὶ παρὰ πάντων εὐχαριστία, τιμὴ τε καὶ αἵνεσις, καὶ νῦν καὶ αἰεὶ καὶ εἰς τοὺς αἰῶνας τῶν αἰώνων. Ἀμήν.



---

(α) Γραπτέον ἴσως αἰσχύεις.



Ἐν τῇ κατὰ τὰ Μετέωρα ἱερᾷ μονῇ τῆς Κοιμήσεως τῆς Θεοτόκου, τῇ κατ' ἐξοχὴν ἐπικαλουμένῃ «Μετέωρα», ἐνετύχομεν (τῇ 18 Ἰουλίου τοῦ ἔτους 1882) (α) χειρογράφῳ τινὶ βίβλῳ, ἧς ὁ τῆς γραφῆς χαρακτήρ ὑπεδήλου ὅτι ἐγγράφη περὶ τὴν 15' ἑκατονταετηρίδα. Ἦν δ' αὕτη ἐκ χάρτου, σχῆμα μὲν ἔχουσα τὸ τοῦ μικροῦ 8ου, περιεχόμενον δὲ πραγματείας διαφόρους, θεολογικῆς, ὡς ἐπὶ τὸ πολὺ, ὕλης, ἐν αἷς καὶ τὴν ἐπομένην *Ἐξομολόγησιν* Γενναδίου ἐκείνου τοῦ Σχολαρίου, τοῦ πρώτου ἀπὸ τῆς Ἀλώσεως Πατριάρχου Κωνσταντινουπόλεως χρηματίσαντος. Ταύτην οὖν ὡς κειμήλιον πολυτιμον ὑπολαβόντες καὶ μνημεῖον χαρακτηριστικώτατον τῆς ἱστορικῆς τοῦ ἑλληνικοῦ ἔθνους πορείας ἀπὸ τῆς Ἀλώσεως τύποις νῦν ἐκδιδόντες, γηθυσύνως προσφέρομεν τοῖς Ἑλλησιν ὡς ἱερώτατον δῶρον. Καὶ ὄντως· ἐάν τις ἀναλογίσηται τὴν μεγάλην προσωπικὴν βαρύτητα τοῦ γράψαντος καὶ τὴν πολλὴν αὐτοῦ παρὰ τοῖς συγχρόνοις ἐφ' ἀγιότητι καὶ περινοίᾳ φήμην, ἔτι δὲ τὸ περιβάλλον αὐτὸν ὕπατον τῆς Πατριαρχείας καὶ Ἐθναρχείας ἀξίωμα καὶ τὰς περιστάσεις, καθ' ἃς, καὶ τὸν σκοπὸν, δι' ὃν τὴν *Ἐξομολόγησιν* ἔγραψε, καὶ ἰδιαίτατα μάλιστα τὰ ἐκ τῶν ἐν αὐτῇ διατυπωμένων Ἀρχῶν ἀποτελέσματα, πεισθῆσεται πάντως ὅτι τὸ νῦν πρῶτον δημοσιευόμενον ἔγγραφον ἀνήκει ἐν τοῖς τιμαλφεστέροις τῶν περιωθέντων λειψάνων τῆς προγονικῆς τῶν Ἑλλήνων κληρονομίας.

Ὡς ἔστι δ' εἰκάσαι, ἡ περὶ ἧς ὁ λόγος *Ἐξομολόγησις*, οὔσα ἐπιτηδες κατὰ τὸν συνήθη τύπον συντεταγμένη τῶν ἐκκλησιαστικῶν Εὐχῶν, προώριστο, ἵνα ἀναγινώσκηται παρὰ τῶν ὑποδουλωθέντων

---

(α) Τότε ἀπεστάλημεν παρὰ τῆς ἑλληνικῆς Κυβερνήσεως ἵνα περισυναγάγωμεν τὰ κατὰ τὰς Βιβλιοθήκας τῶν μονῶν τῆς ἁρτι σὺν Θεῷ ἐλευθερωθείσης Θεσσαλίας χειρόγραφα. Συλλέξαντες δὲ 1200 περίπου τοιαῦτα ὕλης τε καὶ ἀξίας διαφόρου, μετηγάγομεν εἰς Ἀθήνας. Κεῖνται δὲ νῦν ἐν τῇ τῶν χειρογράφων τμήματι τῆς Ἑθνικῆς Βιβλιοθήκης. Ἀλλ' ἐκ τῆς εἰρημένης μονῆς τῶν «Μετεώρων», εἰς ἣν, ὡς τὴν κεντρικωτέραν τε καὶ τῶν ἄλλων ἐπισημοτέραν καὶ μεζονα, σενερρύησαν τὰ χειρόγραφα πολλῶν θεσσαλικῶν μονῶν κατὰ διαφόρους καιροὺς καὶ διαφόρους αἰτίας διαλυθεισῶν, μολὶς τὸ δέκατον τῶν χειρογράφων κατωρθώθη ἡμῖν λαβεῖν, ἐξ ἀντιστάσεως ἀνοήτου τῶν ἀνοήτων περιούκων καὶ ἐξ ἀδρανείας τῶν Ἀρχῶν. Ἦδη μετ' ἄλγους πληροφορούμεθα, ὅτι τῶν ἐναπομεινάντων τὰ μὲν διηρπάγησαν, τὰ δὲ ἐκρύβησαν. Οἷα ἐθνικοῦ θησαυροῦ ἀπώλεια! . . .

Χριστιανῶν ἡ δημοσίᾳ ἐπ' ἐκκλησίᾳ, ἥ, τὸ καὶ πιθανώτερον, ἐν ταῖς κατ' ἰδίαν προσευχαῖς (α). Πλὴν εἴτε οὕτως, εἴτε ἐκείνως, ὡς ἐξηγοῦσα ἡμῖν ἐπισημότερον καὶ ὑποτυποῦσα παντὸς ἄλλου ἱστορικοῦ τῆς τότε ἐποχῆς μνημείου πιστότερον τὴν ψυχολογικὴν τοῦ ἑλληνικοῦ ἔθνους κατάστασιν μετὰ τὰς πρώτας ἀμέσως στιγμὰς τοῦ ῥαγδαίου καὶ κεραυνοβόλου ἐκείνου τῆς κατακτῆσεως πλήγματος, πολλῆς καὶ ἐμβριθοῦς παρέχει μελέτης ὑπόθεσιν. Καὶ εἶχεν ἂν τις, ἐξ αὐτῆς καὶ μόνης τῆς Ἐξομολογήσεως τὸ ἐνδόσιμον λαβὼν, θαυμάσαι οὐ μόνον τὸν ἐκκλησιαστικῶς προνοητικώτατον, ἀλλὰ καὶ τὸν πολιτικῶς διορατικώτατον νοῦν τοῦ ἀνδρός, ὃν ἡ τοῦ Θεοῦ πρόνοια ἀνύψωσε τότε εἰς τὴν περιωπὴν ἐκείνην, ἵνα περισυναγάγῃ τοὺς καταπεπληγμένους καὶ ἀπεγνωσμένους Ἕλληνας, ὡς ἡ ὄρνις τοὺς νεοσσοὺς.

Ἀνάγκη δ' ἐνταῦθα μὴ διελθεῖν ἀπαράτρητον ὅτι ἡ Ἐξομολόγησις τοῖς ἐξ ἐπιπολῆς αὐτὴν ἀναγινώσκουσι καὶ τροχάδην φανήσεται ἴσως ἢ ὡς καθαρῶς θρησκευτικὸν ἔχουσα χαρακτῆρα καὶ τοῦτον μόνον, ἢ ὡς ἐλαφρῶς καὶ ἐν παρόδῳ τοῦ φοβεροῦ ἐκείνου ἀπτομένη ἐθνικοῦ δυστυχήματος. Ἄλλ' οἱ συντονώτερον αὐτὴν μελετῶντες καὶ τῇ διανοίᾳ εἰς τὰς καθ' ἃς αὕτη ἐγγράφη ἡμέρας ἀναγόμενοι, οὗτοι τὸ κατ' ἀνάγκην αὐτὴν περιβάλλον ἐκκλησιαστικὸν περικάλυμμα αἰρωντες ἀνακαλύπτουσι τὸ πατριαρχικὸν πλήκτρον κρούον λίαν ἐντόνως τε καὶ ἐντέχνως πάσας τὰς μυχίας χορδὰς τῆς τῶν Ἑλλήνων ψυχῆς, τότε μάλιστα, εἴπερ ποτέ, ἀφῆς ἐπιτηδεΐας καὶ κρούσεως ψυχαγωγοῦ δεομένης. Ἡ τοῦ ὑψίστου τῶν ἐπὶ γῆς ἀγαθῶν, τῆς ἐλευθερίας, λέγω, καὶ τῆς αὐτονομίας τῆς Πατρίδος στέρσις μεθ' ἀπάντων τῶν ἀθρόως

---

(α) Τοῦντεῦθεν ἄπορον ἀληθῶς παντὶ που φανήσεται πῶς τοσαύτη ἀντιγράφων τῆς «Ἐξομολογήσεως» σπάνις. Ἡμῖν γε δοκεῖ, ὅτι τὸ ἔγγραφον, καίπερ εἰς πλείστον τὸ κατ' ἀρχὰς κυκλοφορήσαν χεῖρας, ἐνεκεν ὅμως τοῦ οὕτως ἐπισήμως ἐκδηλουμένου ἐν αὐτῷ πάθους κατὰ τῶν κατακτητῶν Τούρκων, λίαν πρωίμως ἤρξατο περιορίζεσθαι. Ἰστέον δ' ὅτι τοῦ αὐτοῦ Γενναδίου τοῦ Σχολαρίου ἐξεδόθη ἑλληνιστὶ καὶ λατινιστὶ τῷ 1501 ἐν Ῥώμῃ «Εὐχὴ εἰς τὸν Κύριον ἡμῶν Ἰησοῦν Χριστόν» ὑπὸ Ἀλδου Μανουτίου (Aldo Manutio. Ὁρ. Πατρολ. ὑπὸ Migne, Τόμ. ΡΞ', σελ. 525), ἣτις ἀνετυπώθη καὶ ἐν τῷ τυπογραφείῳ τοῦ Πατριαρχείου Κωνσταντινουπόλεως ἐν ἔτει 1799 (Ὁρ. Ἀπάνθισμα Εὐχῶν, σελ. 155). Ἡ Εὐχὴ αὕτη, κατὰ τὰ δύο τρίτα οὔσα συντομωτέρα τῆς νῦν ἐκδιδομένης «Ἐξομολογήσεως», πάσης τε τῆς δυνάμεως ἐκείνης ἐν τε λέξεσιν ἐν τε νοήμασι καὶ αἰσθήμασιν ἀμοιροῦσα καὶ ἀμυδρότατα μόλις που ὁμοιότητος ἔχνη πρὸς ἐκείνην σώζουσα, παρέχει ὑπόνοιαν, ὅτι οὐ μετὰ πολὺν ἀπὸ τῆς Ἀλώσεως χρόνον δι' αὐτῆς ἡ Ἐκκλησία ἐκ προνοίας ἀντικατέστησε τὴν πρώτην ἐθνικὴν «Ἐξομολόγησιν».

παρακολουθησάντων αὐτῇ ἀνιάρων, ἐγένετο, ὡς εἰκός, αἰσθαντικώ-  
τέρα τε καὶ ὀδυνηροτέρα ἅμα τῇ Ἀλώσει. Τὸ δὲ πρὸς αὐτὰς φίλτρον,  
κενὰς ἤδη μακαρίας καταστάσας, ἐπόμενον ἦν ἀναρριπισθῆναι ἐν ταῖς  
τῶν Ἑλλήνων ψυχαῖς τοσοῦτω θερμότερον, ὅσῳ χαλεπώτερα ἦσαν τὰ  
ἃ ἐπασχον δεινά. Ὁ δὲ Πατριάρχης ἅμα τότε καὶ Ἐθνάρχης τοῦ  
αἰχμαλωτισθέντος Ἑθνους καταστάς, τούτων τῶν αἰσθημάτων τοῦ  
Γένους διερμηνευτῆς πρὸς τὸν Θεὸν τῶν πατέρων γινόμενος, ἀποτείνει  
πρὸς αὐτὸν λόγους, κρουνοὺς προκαλοῦντας δακρύων καὶ συγχινοῦν-  
τας βαθύτατα καὶ τὴν ἀπαθεστέραν ψυχὴν.

Μὴ ἐπιλάβου, λέγει, Κύριε, κατὰ τὸ πλῆθος τοῦ ἐλέους σου τῆς  
» ταλαιπωρίας ἡμῶν, τῆς θλίψεως, τῆς πτωχείας, τῶν ἀνηκέστων  
» ὀδυῶν, τῆς ἀφορήτου πικρίας. Ἐκολλήθησαν εἰς γῆν αἱ γαστέρες  
» ἡμῶν, ἐκπεπνεύκαμεν, διαπεφωγήκαμεν, συνετριβήμεν ὡς σκεύη κε-  
» ραμέως ταῖς ἐπαγωγαῖς τῶν δειῶν. . . Οἱ ταῖς διαθήκαις σου πο-  
» λεμοῦντες (α) διήρπασαν αὐτοῖς τὴν ἐκλεκτὴν μερίδα τῶν δούλων  
» σου (β). Παρταχοῦ διεσπάρημεν. Ὁρειδος προκείμεθα οὐ τοῖς γεί-  
» τοσι μόνον, ἀλλὰ καὶ πᾶσιν ἀνθρώποις. Μνηστρισμὸς καὶ χλευασμὸς  
» τοῖς κύκλῳ ἡμῶν ἐγενόμεθα. ΠΑΡΑΔΕΙΓΜΑ ΣΥΜΦΟΡΑΣ Εἰς  
» ΤΟΝ ΑΝΘΡΩΠΙΝΟΝ ΚΑΤΕΣΤΗΜΕΝ ΒΙΟΝ! »

Ταῦτα σχετλίως ἐνώπιον τοῦ Θεοῦ ὁ Πατριάρχης ἐκτραγωδῶν, τὴν  
μὲν ὀδύνην τῶν ὑπ' αὐτὸν ἀνακουφίζει, αὐτοὺς δὲ γυμνάζει εἰς τὸ  
φέρειν τὰ δεινὰ τῶν καιρῶν γενναίως, ἐμμένειν τε στερρῶς ἐν τῇ πα-  
τρίδι πίστει καὶ εὐσεβεῖα καὶ ἐπ' αὐτῶν μόνον τὴν ἐλπίδα στηρίζειν  
τῆς ἐκ τοῦ καταποντισμοῦ διασώσεως.

Ἄλλ' ἢ ἀπερίγραπτος ἐκείνη συμφορὰ, ὅτι οὐκ ἐπῆλθεν αὐτόματος,  
ἀλλ' ἦν ἀποτέλεσμα προηγηθείσης γενικῆς τοῦ ἔθνους ἐξαχρειώσεως  
ἐκ τῆς ἱστορίας παντὶ που καὶ γνώριμον καὶ σαφές. Τὸ δὲ παρήγο-  
ρον, ὅτι μετὰ τὴν ὀλοσχερῇ τῶν ἐθνικῶν δυνάμεων συντριβὴν καὶ τὴν  
κοινὴν αἰχμαλωσίαν κοινὴ πάντας τοὺς Ἕλληνας κατέσχε πεποιθή-  
σις, ὅτι τῆς συμφορᾶς αἰτία κυρία ὑπῆρξεν οὐ τοσοῦτον ἢ τοῦ κατα-  
κτητοῦ δύναμις, ὅσον αἱ τὸν πολιτικόν, κοινωνικὸν καὶ ἰδιωτικὸν τοῦ  
ἔθνους βίον κατακλύσασαι ἁμαρτίαι. Ὁ δὲ Πατριάρχης Γεννάδιος,

(α) Οἱ ἐπιδραμόντες Τούρκοι δηλαδή. — (β) Αἰνίσσεται πιθανῶς ἐνταῦθα ὁ Πατριάρ-  
χης τοὺς καὶ ἐν πάσαις μὲν ταῖς ἑλληνικαῖς χώραις, ἀλλ' ἰδίως τοὺς ἑναγχοὺς τότε ἐν  
Κωνσταντινουπόλει αἰχμαλωτισθέντας κατὰ τὴν Ἀλωσιν νεανίσκους καὶ τὰς παρθένους.

άνήρ σοφὸς καὶ περιούστατος, τὸ σωτήριοι τοῦτο φρόνημα κρα-  
τῦναι θέλων παρὰ τοῖς Ἑλλησιν, ἀθρόον τὸ ἔθνος καθοδηγεῖ ἐνώπιον  
τοῦ Θεοῦ καὶ ποιεῖ αὐτὸ ἐξομολογεῖσθαι τὰ ἴδια ἁμαρτήματα, ἐφ' οἷς  
κατ' ἀναπόφευκτον ἀνάγκην ἔδει οὕτω σκληρῶς τιμωρηθῆναι. « Διε-  
» φθάρημεν, ἀνακράζουσι πρὸς τὸν Θεὸν διὰ στόματος τοῦ Πατριάρ-  
» χου ὁμοφώνως οἱ Ἕλληνες, διεφθάρημεν καὶ ἐβδελύχθημεν ἐν τοῖς  
» ἡμῶν ἐπιτηδεύμασιν. Πάντες ἐξεκλίναμεν, ἅμα ἠχρειώθημεν. . . Τὰ  
» σώματα ἡμῶν τοῖς πάθεσιν ἐξεδώκαμεν. Τὰς ψυχὰς ἡμῶν τοῖς σώ-  
» μασι προσηλώσαμεν. Αἱ δεξιαί ἡμῶν δεξιαί ἀδικίας ἐγένοντο. Αἱ  
» γλῶσσαι ἡμῶν ἐβλασφήμησαν κατὰ τῶν ἀγίων σου . . . Ὡμνύομεν  
» τοῖς πλησίον αὐτοῖς, καὶ ἡθετοῦμεν. Δικαιοσύνην καὶ κρίσιν ἐβδε-  
» λυξάμεθα . . . Οἱ Ποιμένες ἠπατῶμεν τὸν λαὸν τοῦ Θεοῦ καὶ τὰς  
» τρίβους αὐτοῦ ἐταράττομεν, καὶ ἐν ἀρετῆς προσήματι πονηρίαν  
» ἐδιδάσκομεν. Οἱ Ἀρχοντες ἠπειθοῦμεν τοῖς νόμοις σου, κοινωνοὶ  
» κλεπτῶν, ἀγαπῶντες δῶρα. . . Ἀπλῶς εἰπεῖν, παρασυμβλήθημεν ».


Καὶ ἐπέπρωτο ἄρα τῷ τῶν Ἑλλήνων γένει, ἐν τῷ βυθῷ βαπτι-  
σθέντι τῶν συμφορῶν, αἰσθέσθαι πρῶτον τῆς ἥς ἐχρηζεν ἐξαγνίσεως  
τε καὶ καθάρσεως. « Νῦν, λέγει ἡ Ἐξομολόγησις, κατανοοῦμεν τὴν  
» αἰσχύνην τῶν ἡμετέρων προσώπων, ὡς ἐν κατόπτροις, ταῖς συμ-  
» φοραῖς, ἐν αἷς ἐπαιδεύθημεν ».

Ἐνταῦθα τέλος σημειωτέον ὅτι εἰ ἡ μὲν καθαρὰ ἐξομολόγησις ἐκ-  
φανσίς ἐστι καὶ ἐκδήλωσις τῆς ἑνδον συντελεσθείσης ἐπὶ τὸ κρεῖττον  
τροπῆς, αὕτη δὲ πάλιν τῆς σωτηρίας καθίσταται πηγὴ καὶ ἀρχή, τὸ  
ἐλληνικὸν ἔθνος ἅμα τῇ Ἀλώσει στραφὲν ὅλως εἰς ἑαυτό, διαγνὸν  
τῶν ἰδίων ἁμαρτημάτων τὰ ἔλκη καὶ εἰς τὴν τῆς μετανοίας ὁδὸν εἰς-  
ελθόν, ἐπραξε τὴν πρώτην πράξιν, ἐξ ἧς μετὰ καιρὸς ἡ νέα αὐτοῦ  
ἐθνικὴ ζωὴ ἐξανέτειλεν.

Καὶ ἐστέναξε μὲν ἐφ' ὀλοκλήρους αἰῶνας ἐπωδύνως διὰ τὴν προς-  
βολὴν τῆς οἰκογενειακῆς τιμῆς· ποταμοὺς ἔχυσε δακρύων ἐπὶ τῇ ἀρ-  
παγῇ καὶ ἐξωμοσίᾳ τῶν φιλτάτων· ἐπένθησέ τε καὶ ἐσκυθρόπασεν,  
ἀπογυμνωθὲν παντὸς ἀνθρωπεῖου δικαίου· ἐβλήθη σύσσωμον, κυριο-  
λεκτικῶς εἰπεῖν, εἰς τὸν λείβητα τοῦ μαρτυρίου· ἐτέθη ἐπὶ τοῦ τῆς  
βασάνου πυρός· ἐδοκίμασε πάσας τοῦ βρασμοῦ τὰς ὁδύνας· ἀλλ', ὡς  
ἐκ θαύματος, οὐκ ἐξηφανίσθη. Μᾶλλον δὲ εἶχεν ἄν τις εἰπεῖν, ἐξαγνι-  
σθὲν τοῖς παθήμασι καὶ καθαρθὲν, ὡς χρυσὸς ἐν χωνευτηρίῳ, ἐξῆλθε  
νέαν ἔχον σώματος ῥώμην καὶ ψυχῆς σθένος.

Εἰ δ' ἡ πλήρης αὐτοῦ ἀποκατάστασις οὕτω συνετελέσθη καὶ νέων περιπετειῶν σειρὰ προσαναμένει αὐτό, ὥς τοῦτο προμηνύει ἡ ἐνεστώσα τῶν πραγμάτων φορά, ἐκ τῆς μακρᾶς καὶ πικρᾶς πείρας διδαχθήτω ὅτι πρὸ πάντων ἡ τοῦ αὐτοῦ μέτρου χρῆσις, ἥτοι ἡ τῶν ἰδίων ἀμαρτημάτων ἐπισκόπησις τε καὶ διόρθωσις, ἔσεται αὐτῷ καὶ ἐν τῷ μέλλοντι τὸ λυσιτελέστερον καὶ ἀσφαλέστερον πρὸς διάσωσιν μέσον.

Ἐὰν δέ ποτε (ὥς εἴθε γένοιτο) καθιερωθῇ ἐπισήμως ὑπὸ τοῦ ἔθνους ἡ 29ῃ τοῦ Μαΐου μηνὸς ὡς πένθιμος ἐθνικὴ τῶν Ἑλλήνων ἐορτὴ καὶ θεσπισθῇ κατ' αὐτὴν ἡ τέλεσις ἱεροῦ μνημοσύνου ὑπὲρ τοῦ ὡς μάρτυρος τῆς χριστιανικῆς Πίστεως καὶ τῆς ἐλληνικῆς Πατρίδος ἡρωϊκῶς πεσόντος τελευταίου βασιλέως Κωνσταντίνου ἐκείνου τοῦ Παλαιολόγου, τῆς ἐπ' Ἐκκλησίαις δημοσίας ἀναγνώσεως τῆς *Ἐξομολογήσεως* ταύτης Γενναδίου τοῦ Πατριάρχου ὑψηλότερόν τε καὶ διδακτικώτερον ταῖς τε νῦν καὶ ταῖς μελλούσαις τοῦ Πανελληνίου γενεαῖς κήρυγμα φαντασθῆναι οὐ δυνάμεθα.





ΤΟΥ ΠΑΝΑΓΙΩΤΑΤΟΥ  
ΠΑΤΡΙΑΡΧΟΥ ΚΩΝΣΤΑΝΤΙΝΟΥΠΟΛΕΩΣ  
**ΚΥΡΙΟΥ ΓΕΝΝΑΔΙΟΥ**  
**ΕΥΧΗ**

ΕΙΣ ΤΟΝ ΕΝΑ ΚΑΙ ΤΡΙΣΥΠΟΣΤΑΤΟΝ ΘΕΟΝ, ΤΗΝ ΑΓΙΑΝ  
ΚΑΙ ΥΠΕΡΟΥΣΙΟΝ ΤΡΙΑΔΑ

ΕΝ ΕΙΔΕΙ ΕΣΟΜΟΛΟΓΗΣΕΩΣ

---

Κύριε ὑπεράγιε, δημιουργέ οὐρανοῦ καὶ γῆς καὶ τῶν ἐν αὐτοῖς πάντων ἔφορε, πάνσοφε, πάντων κυβερνήτα, βασιλεῦ φοβερώτατε, κριτὰ δικαιοτάτε, Πάτερ εὐσπλαγχνότατε· ἡ ἀδιχίρετος κατὰ φύσιν Μονὰς ἐν ὑποστάσεων ἀσυγχύτῳ Τριάδι (καθὼς ἡμῖν ἀποκαλυφθῆναι εὐδόκησας καὶ ἐν τῷδε τῷ σκοτεινῷ βίῳ), νοῦ ἀναρχε, Λόγῳ ἐνυποστάτῳ καὶ Πνεύματι ζῶντι καὶ ζωτικῷ πάντων αὐτοτελῶς τελειούμενε καὶ τὴν αἰδίον καὶ μακαρίαν ἀνύων ἐν σεαυτῷ ζωὴν· ὧν τὸν μὲν Λόγον σου ἔδωκας ἡμῖν τοῖς ἀναξίοις δούλοις σου ἐν τῇ ὑπ' αὐτοῦ προσληφθείσῃ φύσει ἡμῶν σωτῆρα καὶ ἰατρὸν καὶ διδάσκαλον, τὸν Κύριον ἡμῶν Ἰησοῦν Χριστὸν καὶ Θεόν, τὸ δὲ Πνεῦμά σου τὸ πανάγιον ἐν εἴδει σωματικῷ καταπέμψας ἐν τοῖς δώροις τῆς χάριτος τοῦ Χριστοῦ σου τοὺς σοὺς μαθητὰς ἐβεβαίωσε, καὶ δι' αὐτῶν μέχρι τοῦ νῦν τοὺς ὀρθῶς πιστεύοντας βεβαίωσεν· Θεὲ παντοκράτορ, ἀπειροδύναμε, ἀναρχε, ἀσώματε, ἀπερίληπτε, θαυμαστὲ τοῖς ὀφθαλμοῖς τῶν ἀγγέλων, φοβερὲ πᾶσι τοῖς κτίσμασί σου, ἀγαπητὲ πᾶσι τοῖς ἀγαπῶσι τὴν ζωὴν καὶ τὴν σωτηρίαν αὐτῶν· εἰς σὲ πιστεύομεν, σὲ ὁμολογοῦμεν Δεσπότην ἡμῶν καὶ Πατέρα καὶ δικαστὴν καὶ προμηθεά· εἰς σὲ ἐπερρίφημεν ἐκ κοιλίας μητρὸς ἡμῶν, σὺ εἰ ἡμῶν τροφεύς, σκεπαστὴς καὶ χορηγὸς πάντων τῶν ὑπαρχόντων ἡμῖν ἀπὸ γενέσεως μέχρι καὶ τοῦ νῦν ἀγαθῶν, καὶ ὧν ἔχομεν καὶ ὧν ἀφῆρέθημεν. Κύριε, ἐν τοῖς ὧσιν ἡμῶν

ἤκουσαμεν, καὶ οἱ πατέρες ἡμῶν ἀνήγγειλαν ἡμῖν ἔργα, ἃ εἰργάσω ἐν ταῖς ἡμέραις αὐτῶν, ἐν ἡμέραις ἀρχαίαις. Οὐ γὰρ ἐν τῇ ῥομφαίᾳ αὐτῶν ἐκληρονόμησαν γῆν, καὶ ὁ βραχίων αὐτῶν οὐκ ἔσωζεν αὐτούς, ἀλλ' ἡ δεξιὰ σου καὶ ὁ βραχίων σου καὶ ὁ φωτισμὸς τοῦ προσώπου σου· διότι εὐδόκησας ἐν αὐτοῖς, καὶ διότι αὐτοὶ ἐποίουν τὰ θελήματά σου καὶ τὰ προστάγματά σου ἐφύλαττον. Ἄμωμοι ἐπορεύοντο ἐν ὁδοῖς αὐτῶν, καὶ εἰργάζοντο δικαιοσύνην. Διὰ τοῦτο ἐπὶ σέ ἤλπιζον, καὶ ἐρρούου αὐτούς. Πρὸς σέ ἐκέκραζαν πολλάκις, καὶ ἐσώθησαν. Ἐπὶ σοὶ ἤλπισαν, καὶ οὐ κατησχύνθησαν. Ὅμοίως καὶ ἡμᾶς τοὺς παῖδας αὐτῶν ποσάκις ἔσωσας ἐκ τῶν θλιψάντων ἡμᾶς, ποσάκις τοὺς μισοῦντας ἡμᾶς κατήσχυνας; Ἐπαίδευες, καὶ πάλιν ἰῶ. Ὡργίζου, καὶ πάλιν ᾤκτειρες. Ἐνεκρουόμεθα τῷ θυμῷ σου, καὶ τῷ ἐλέει σου εὐθὺς ἐζωοποιούμεθα.

Ἀλλὰ νῦν, Κύριε, εἰς τέλος ἀπώσω καὶ κατήσχυνας. Ἀπέστρεψας ἡμᾶς εἰς τὰ ὀπίσω παρὰ τοὺς μισοῦντας ἡμᾶς. Οἱ ταῖς διαθήκαις σου πολεμοῦντες διήρπασαν αὐτοῖς, ὡς πρόβατα βρώσεως, τὴν ἐκλεκτὴν μερίδα τῶν δούλων σου. Πανταχοῦ διεσπάρημεν. Ὀνειδος προκείμεθα οὐ γείτοσι μόνον, ἀλλὰ καὶ πᾶσιν ἀνθρώποις. Μυκτηρισμὸς καὶ χλευασμὸς τοῖς κύκλῳ ἡμῶν ἐγενόμεθα. Παράδειγμα συμφορᾶς εἰς τὸν ἀνθρώπινον κατέστημεν βίον! Καὶ ἵνα τί, Κύριε, ταῦτα συνεχώρησας ἐφ' ἡμῖν; ἵνα τί ὁ θυμὸς σου ἐφ' ἡμᾶς ἐξεκαύθη; Ὅψι ἐπέγνωμεν, Κύριε, παιδευθέντες ἤδη μὲν καὶ πρότερον ἐκ τοῦ νόμου σου, ἀλλ' ἔπεσε πῦρ ἐφ' ἡμᾶς ἐπιθυμίας οὐκ ἀγαθῆς, καὶ οὐχ ἐωράκαμέν σε τὸν τῆς δικαιοσύνης Ἥλιον ἐν τοῖς νόμοις σου λάμποντα. Ἀλλὰ νῦν οἶδαμεν καλῶς καὶ ὁμολογοῦμεν δηλονότι· διότι ἐπειράξαμεν καὶ παρεπικράναμέν σε τοῖς στόμασιν ἡμῶν καὶ ταῖς γλώσσαις ἡμῶν ἐψεύσαμεθά σε καὶ ἡ καρδία ἡμῶν οὐκ ἦν εὐθεῖα μετὰ σοῦ. Οὐκ ἐπιστάθημεν ἐν ταῖς διαθήκαις σου, καὶ τὰ μαρτύριά σου οὐκ ἐφυλαξάμεθα, ἀλλ' ἠθετήσαμεν, καὶ ἐστράφημεν εἰς τόξον στρεβλόν. Διεφθάρημεν καὶ ἐβδελύχθημεν ἐν τοῖς ἡμῶν ἐπιτηδεύμασιν. Πάντες ἐξεκλίναμεν, ἅμα ἠχρειώθημεν. Ταῖς ἐορταῖς σου ἠτιμάσαμεν. Τῆς δόξης σου κατεφρονήσαμεν. Τὰ σώματα ἡμῶν τοῖς πάθεσιν ἐξεδώκαμεν. Τὰς ψυχὰς ἡμῶν τοῖς σώμασι προσηλώσαμεν. Αἱ δεξιαί ἡμῶν δεξιαί ἀδικίας ἐγένοντο. Αἱ γλῶσσαι ἡμῶν ἐβλασφήμησαν κατὰ τῶν ἁγίων σου. Χεῖλη ἡμῶν δόλια ἐν καρδίᾳ, καὶ ἐν καρδίᾳ ἐλάλησαν κακά. Μάταια ἐλάλησεν ἕκαστος πρὸς τὸν πλησίον αὐτοῦ. Ὡμνῶμεν τοῖς πλησίον

αὐτοῖς, καὶ ἠθετοῦμεν. Τὸ ἀργύριον ἡμῶν ἐπὶ τόκῳ παρείχομεν, καὶ ἐπ' ἁθῶν ἐλαμβάνομεν δῶρα. Δικαιοσύνην καὶ κρίσιν ἐβδελυξάμεθα. Οἱ ζυγοὶ ἡμῶν ἄνισοι. Τὸ ἀργύριον ἡμῶν ἀδόκιμον. Ἐκαστος τὴν κακίαν τοῦ πλησίον αὐτοῦ ἐλογιζόμεθα ἐν ταῖς καρδίαις ἡμῶν. Οἱ Ποιμένες ἠπατώμεν τὸν λαὸν τοῦ Θεοῦ καὶ τὰς τρίβους αὐτοῦ ἐταράττομεν, καὶ ἐν ἀρετῇ προσχήματι πονηρίαν ἐδιδάσκομεν. Οἱ ἄρχοντες ἠπειθοῦμεν τοῖς νόμοις σου, κοινωνοὶ κλεπτῶν, ἀγαπῶντες δῶρα, διώκοντες ἀνταπόδομα, ὄρφανοὺς οὐ κρίνοντες καὶ κρίσιν χηρῶν οὐ προσέχοντες. Ἀπλῶς εἶπεῖν, παρασυμβλήθημεν. Σὺ δέ, Κύριε, ἐμακροθύμεις, ἡνείχου, ἔμενες, ἵνα ποιήσωμεν ὅψι σταφυλὴν, καὶ ἡμεῖς ἄει ποιοῦμεν ἀκάνθας. Θλίψεις καὶ ἀνάγκαι ἡμᾶς εὗροσαν ἀπ' αὐτοῦ ἐπὶ τελευταία δοκιμῇ ἡμῶν εἰς ἐπιστροφὴν, καὶ ἀπέστη εἰς τὰ ὀπίσω ἡ καρδιά ἡμῶν. Ἔσειες τὴν γῆν, καὶ ἐτρυφῶμεν. Ἠπειλεις, καὶ οὐκ ἐφροντίζομεν. Ἐδίδασκες, καὶ οὐκ ἐβουλόμεθα συνιέναι τοῦ ἀγαθῆναι. Ἐκέλευες μετανοεῖν, καὶ οὐ προσείχομεν, οὐδ' ἐπολιτευόμεθα] καθὼς ἐνετείλω ἡμῖν, ἵνα εὖ ἡμῖν γένηται, ἀλλ' ἐν τῷ βᾶθει τῶν πειρασμῶν καὶ τῆς ἀπειλῆς τῆς ἐγκαταλείψεώς σου τοῖς λειψάνοις τῆς ἀναιδείας ἡμῶν ἐπεξήλθομεν, καθὼς ἐποιήσαμεν βουλήν καὶ οὐ διὰ Κυρίου. Καὶ διὰ τοῦτο τοῖς κρημνοῖς τῆς ἀβουλίας περιεπέσομεν.

Ὁμολογοῦμεν ταῦτα, Θεέ, Βασιλεῦ οὐράνιε. Οὐκ ἀρνούμεθα. Ὁμολογοῦμεν, ὅτι ἐγενόμεθά σοι εἰς πλησμονήν, καὶ διὰ τοῦτο οὐκ ἐτι ἀφῆκας τὰς ἀμαρτίας ἡμῶν. Καὶ ὅτε τὰς χεῖρας ἡμῶν ἐξετείναμεν πρὸς σέ, ἀπέστρεφες τοὺς ὀφθαλμούς σου ἀφ' ἡμῶν. Καὶ ὅτε ἐπληθύναμεν τὴν δέησιν πρὸς σέ, ἀπέστρεφες τοὺς ὀφθαλμούς σου ἀφ' ἡμῶν, οὔτε εἰσῆκουσας, καὶ σεισμοὺς καὶ χαλάζαις ἐδείκνυες σου τὴν ἀγανάκτησιν (α). Πῶς γὰρ ἂν ἐδέξω χεῖρας αἵματος πλήρεις; Πῶς ἂν ἤκουσας χειλέων βλασφημούντων ὁμοῦ καὶ αἰνούντων σε; Πῶς

(α) Ἐκ τῶν ἀμέσως ἐφεξῆς λεγομένων «δικαίως ἐξέωσας ἡμᾶς τῆς ἐνταῦθα κληρονομίας ἡμῶν» εἰκότως ἂν τις τεκμαίροιτο, ὅτι διὰ μὲν τῶν λέξεων «ὅτε τὰς χεῖρας ἡμῶν ἐξετείναμεν πρὸς σέ . . . Καὶ ὅτε ἐπληθύναμεν τὴν δέησιν πρὸς σέ» ὑπαινίσσεται ὁ Πατριάρχης τὰς ἐν τῷ ἐσχάτῳ ἀπειλισμῷ κατὰ τὰς ἡμέρας τῆς πολιορκίας τῆς Κωνσταντινουπόλεως γενομένας πρὸς τὸν Θεὸν ἐκτενεῖς τῶν κατοίκων δεήσεις. Διὰ δὲ τῶν «σεισμοῖς καὶ χαλάζαις» εἰκονίζει συμβολικῶς τῶν πυροβολῶν τῶν πολιορκητῶν τοὺς φοβεροὺς κρότους καὶ τῶν σφαιρῶν τὰ δίκην χαλάζης καταπίπτοντα ῥύματα.

ἔμελλες φεῖδεσθαι τῆς τοσαύτης ἀνελπίστου καὶ ἀμετανοήτου πωρώσεως ; Οὐκοῦν εὐλογητὸν εἶ, Κύριε ὁ Θεὸς ἡμῶν, καὶ δεδοξασμένον τὸ ὄνομά σου εἰς τοὺς αἰῶνας. Δίκαιος εἶ ἐπὶ πᾶσιν, οἷς ἐποίησας ἡμῖν. Καὶ πάντα, ὅσα ἐποίησας ἡμῖν, ἐν ἀληθινῇ κρίσει ἐποίησας.

Ἄλλὰ νῦν, Κύριε, ἐξακολουθοῦμέν σοι ἐν ὅλῃ καρδίᾳ, καὶ φοβοῦμεθά σε, καὶ ζητοῦμεν τὸ πρόσωπόν σου. Καταγινώσκομεν τῆς ἀναιδείας ἡμῶν ἐκείνης. Καταρώμεθα τῶν παρακοῶν ἡμῶν καὶ τῶν ἔργων, οἷς παρωξύναμέν σου τὴν ἀγαθότητα. Νῦν ἐπιγινώσκομέν σε Πάτερ, ὅτι δικαίως ἐξέωσας ἡμᾶς τῆς ἐνταῦθα κληρονομίας ἡμῶν, ἵνα, σωφρονισθέντες, μὴ ζημιωθῶμεν τὴν ἀληθινὴν κληρονομίαν ἡμῶν τὴν μέλλουσαν. Νῦν ἐπιγινώσκομέν σε Δεσπότην ἐκ τῆς φρικώδους σου καθ' ἡμῶν ἀποφάσεως καὶ τῆς οὐρανίου (α) προδήλως ἀρπαγῆς τῶν ὑπαρχόντων ἡμῖν ἐκ σοῦ ἀγαθῶν, ἐφ' οἷς ἀχάριστοι ὤφθημεν. Νῦν ἐπιγινώσκομέν σου τὴν δύναμιν κατα. . . (6) ἐν ταῖς ἀνθρωπίναις ἐλπίσιν. Νῦν κατανοοῦμεν τὴν αἰσχύνην τῶν ἡμετέρων προσώπων, ὡς ἐν κατόπτροις, ταῖς συμφοραῖς, ἐν αἷς ἐπαιδεύθημεν. Οὐχ ἡ τοῦ Χριστοῦ σου πίστις ἠσθένησεν, ἀλλ' ἡμεῖς ἀσθενήσαντες ἐν αὐτῇ διεφθάρημεν, καὶ ὁ ὑπὲρ ἡμῶν γενόμενος ἄνθρωπος καὶ ὑπὲρ ἡμῶν πεπονθὼς ἀφῆκεν ἐκδότους ταῖς ἐξ ἀνθρώπων ἐπιβουλαῖς, τὴν ἀχαριστίαν οὐκ ἐνεγκών. Οὐ τὸ πατρικόν σου περὶ ἡμᾶς ἐψυχράνθη, Δέσποτα, σπλάγχχνον, ἀλλ' ἡ δυσωδία τῶν ἡμετέρων ἀμαρτιῶν μέχρι καὶ εἰς αὐτὸν ἀναβᾶσα τὸν οὐρανόν, τὴν σὴν ἀπέστρεψεν ἀγαθότητα, καὶ ὅλη καθ' ἡμῶν ἡ τῆς δικαιοσύνης ἔρρεψε πλάστιγξ, μᾶλλον δὲ ὑπὲρ ἡμῶν, εἶπερ καὶ δι' ὧν παιδεύεις εὐεργετεῖς, ὁ πολυμήχανος προμηθεύς. Εἶδομέν σου τὴν δικαίαν κρίσιν, ὑπερθαύμαστε δικαστά. Εἶδομέν σου καὶ τὰ συνήθη τῶν οἰκτιρμῶν σπλάγχχνα, Πάτερ ἦπιε καὶ φιλόστοργε, ὅτι μετανοοῦμεν θερμῶς ἐφ' οἷς ἐξημάρτομεν, ὅτι εἰς σὲ τὴν ἐλπίδα τείνομεν πᾶσαν, τῇ σῇ μόνῃ κηδεμονίᾳ τὰς ψυχὰς ἡμῶν καὶ τὰ σώματα παραδίδομεν. Μὴ δὲ καταισχύνῃς ἡμᾶς, ἀλλὰ ποίησον μεθ' ἡμῶν κατὰ τὴν σὴν ἐπιείκειαν καὶ κατὰ τὸ πλῆθος τοῦ ἐλέους σου. Μὴ ἐπιλάβῃς τῆς ταλαιπωρίας ἡμῶν, τῆς θλίψεως, τῆς πτωχείας, τῶν ἀνηκέστων δεινῶν, τῆς ἀφορήτου πικρίας. Ἐταπεινώθησαν γὰρ εἰς χοῦν ἡμῶν αἱ ψυχαί, ἐκολλήθησαν εἰς γῆν αἱ γα-

(α) «Οὐρανίου (;). . . ἀρπαγῆς» γραπτέον ἴσως «παγκοίνου προδήλως ἀρπαγῆς».—

(6) Ἰσ. «καταισχυνθέντες».

στέρες ἡμῶν, ἐκπεπνεύκαμεν, διαπεφωνήκαμεν, συνετρίβημεν ὡς σκεύη κεραμέως ταῖς ἐπαγωγαῖς τῶν δεινῶν, ἀλλ' οὐκ ἐπιλανθανόμεθα τοῦ ὀνόματός σου, οὐ διαπετάννυμεν χεῖρα πρὸς Θεὸν ἀλλότριον. Εἰ τοίνυν ἐπιστρέψεις ἐφ' ἡμᾶς αὖθις ὁ συμπαθὴς Πατὴρ καὶ Δεσπότης, διασωθησοίμεθα τάχιον ἢ διαφθαρείημεν. Δὸς ἡμῖν ἄνεσιν ἐν τοῖς πειρασμοῖς, Κύριε, ὅσην ἂν βουλευθεῖς ἡ εὐσπλαγχνία σου. Δὸς ἡμῖν ὑπομονὴν μετ' εὐχαριστίας, ἕως ἂν βούληται ἡ δικαία καὶ πανθαύμαστός σου βουλὴ ἐν τῷ σταδίῳ τούτῳ τῶν πειρασμῶν ἡμῶν δοκιμάζεσθαι, καὶ μὴ συγχωρήσης μέχρι τέλους τῆς ζωῆς ἐν τῷ κλύδωνι τῶν πειρασμῶν ἡμᾶς βασανίζεσθαι, ἀλλὰ τὰς ψυχὰς ἡμῶν διαφύλαξον. Ἐπανάγαγε ἡμᾶς εἰς τὴν ἀγάπην σου, καὶ ἐν ταύτῃ τὴν ἐπιθυμίαν ἡμῶν ἰδρυσον ἅπασαν. Εἰ πάντα ἐζημιώθημεν, ἀλλὰ σέ μὴ ζημιωθείημεν, Πάτερ γλυκύτατε καὶ αἰώνιε, ἡμῶν προμηθεῦ. Εἰ τῶν προσκαίρων καλῶν ἔκρινας ἡμᾶς ἀναξίους, τοιούτους ὄντας, ἀλλὰ τῆς μελλούσης εὐδαιμονίας καὶ τῆς ἐν σοὶ εὐζωίας μὴ ἀποκλείσης. Ὅτι εἰ μέλλοιμεν σέ, Κύριε, ἔχειν, οὐδὲν ἀπεβάλομεν. Εἰ μέλλοιμεν αἰδίως ἐν σοὶ ζῆν, οὐδὲν δεινὸν ἐπεπόνθαμεν. Εἰ μέλλοιμεν τῆς πατρίδος ἐπιτυχάνειν τῆς αἰδίου, οὐδὲν ἡμᾶς λυπήσει τὰ πάθη τῆς παροικίας.

Ἐπάκουσον ἡμῶν, Κύριε, ἐπάκουσον ἐν τῇ θλίψει ταύτῃ βοώντων σοι καὶ αἰρόντων χεῖρας ἡμῶν καὶ ψυχὰς πρὸς σέ τὸν ὑψιστον Θεὸν καὶ δημιουργὸν ἡμῶν, καὶ κλινόντων τῷ κράτει σου τοὺς ἡμετέρους αὐχένας. Ναί, Κύριε, ἐπάκουσον διὰ τοῦ μονογενοῦς σου Υἱοῦ, τοῦ Κυρίου ἡμῶν Ἰησοῦ Χριστοῦ, τοῦ τῷ ἰδίῳ αἵματι ἡμᾶς ἐξωνησαμένου, καὶ διὰ τοῦ ἁγίου σου Πνεύματος, μεθ' ὧν ἐν τῇ αὐτῇ τῆς οὐσίας ἐνότητι ζῆς τε καὶ βασιλεύεις εἰς τοὺς αἰῶνας τῶν αἰώνων. Ἀμήν.





Ἐν τῇ Βιβλιοθήκῃ τοῦ ἐν Ἀθῶν ἱεροῦ μοναστηρίου τῆς Λαύρας εὑρηται ἡ ἐπομένη τοῦ αὐτοῦ Πατριάρχου Γενναδίου τοῦ Σχολαρίου ἐπιστολή, ἣν ἀπὸ τῶν Πατριαρχείων ἀπέστειλε πρὸς τινὰ Λαυριώτην μοναχὸν Ἰωακείμ τοῦνομα, ἐν τῷ τῆς Λαύρας διατρίβοντα μοναστηρίῳ. Τὸ χειρόγραφον, ἐν ᾧ ἡ ἐπιστολή, ἐστὶν ἐκ χάρτου, αὐτὴ δὲ ἡ ἐπιστολή ἀνέκδοτος μέχρι τοῦδε.

Τιμιώτατε ἐν μοναχοῖς κύριε Ἰωακείμ (α),

Ἐπειδὴ ἔλαθεν ἡμᾶς τοῦτο, καὶ οὐκ ἐγράψαμεν ἐν τῷ Πιττακίῳ (β), τῷ πρὸς τὴν Ἀγίαν Μονὴν, γράφομεν τοῦτο ἰδίως καὶ οἰκειοχείρως διὰ καλλίονα ἐνθύμησιν ὑμῶν καὶ πληροφορίαν τῶν ἀδελφῶν. Ἐὰν ἔλθῃ τις ἱερομόναχος ἢ κοσμικὸς ἱερεὺς ἢ διάκονος ἀπὸ τῆς Κρήτης ἢ τῆς Πελοποννήσου ἢ τῶν ἄλλων νήσων ἀπὸ τοῦ γένους ἡμῶν, ἔχῃτε δὲ ἀμφιβολίαν τινὰ ἢ περὶ τοῦ χειροτονήσαντος αὐτόν, μὴ ποτε ἐφρόνῃ τὰ τῶν Λατίνων, ἢ περὶ αὐτοῦ τοῦ ἱερωμένου, μὴ ποτε συνελιτούργησεν ἢ ἐμνημόνευσέ τινα ἀπ' ἐκείνου τοῦ μέρους, ἢ ἐάν τι γινώσκῃτε καὶ φανερῶς, ὅμως θέλει νὰ καρτερήσῃ εἰς τὸ μοναστήριον ὁ τοιοῦτος καὶ ποιήσῃ μετάνοιαν καὶ δώσῃ ὁμολογίαν καὶ ὑπόσχεσιν, καὶ τότε δέχεσθε αὐτόν εἰς (γ) ἱερέα καὶ συλλειτουργήσῃ (δ) αὐτῷ. Καὶ τοῦτο οὐ λέγομεν μόνον διὰ τὴν χρείαν τοῦ μοναστηρίου, ἀλλὰ καὶ διὰ τὴν ἀλήθειαν καὶ τὴν τάξιν τῆς Ἐκκλησίας τοῦ Χριστοῦ, ὅπερ ἐποιήσαμεν καὶ ἡμεῖς εἰς τὸ Πατριαρχεῖον· ὅτι πάντας τοὺς τοιούτους, ὅσοι ἔδωκαν ὁμολογίαν, ἐδεξάμεθα αὐτῶν τὴν μετάνοιαν, καὶ ἡρευνήσαμεν τὸν κόσμον (ε). Ἠκολουθήσαμεν γὰρ καὶ ἀγίας Συν-

(α) Ὁ Ἡγούμενος ἢ εἷς τῶν τῆς Λαύρας προϊσταμένων ἦν ὁ Ἰωακείμ οὗτος, ὡς φαίνεται. — (β) Χαρακτήρ τοῦ λόγου, καθ' ὃν τὰ πιττάκια, ἢ, ὡς ἂν τις σήμερον εἴποι, τὰ τῆς ὑπηρεσίας τῶν Πατριαρχείων ἔγγραφα ἐγράφοντο, ἦν ὁ τῆς ἀπλῆς καὶ καθωμιλημένης, ἐν ᾧ καὶ ἡ ἀνωτέρω συντέτακται πατριαρχικὴ ἐπιστολή. Τοῦτο δηλὸν καὶ ἐξ ὧν γράφει ὁ τῷ Γενναδίῳ σύγχρονος Ἰωσήφ ὁ Βρυέννιος ἐν Ἐπιστολῇ ΙΖ', Τόμ. Γ', σελ. 170, ἐκδ. Εὐγενίου τοῦ Βουλγάρω. «Ἄν γράψω, πιττακικῶν ἀφορῶν χαρακτῆρι, πολλοὺς ἔχω τοὺς τῷ ἀπλοῖκῳ ἐγκαλοῦντάς μοι». — (γ) Γραπτέον Ἰσ. «ὡς». — (δ) Ἴσως «συλλειτουργεῖτε». — (ε) Ἐν τοῖς τοσούτοις δεινοῖς, τοῖς ἐν ταῖς ἐσχάταις τῆς Ἀλώσεως ἡμέραις βαθύτατα συνταράξασι τὰς ἑλληνικὰς κοινωνίας, οὐ σμικρὸς τις οὐδ' ἐκ τῶν ἀσημάντων ὑπῆρξε καὶ ὃν παρεσκεύασεν ὁ λεγόμενος Ὀρος τῆς ἐν Φλωρεντίᾳ ἐκείνης ψευδοσυνόδου (1439). Καὶ γὰρ δι' αὐτοῦ τὸ πολιτικῶς ἤδη κατεσπαραγμένον ἑλληνικὸν ἔθνος ἐδιχάζετο εἰς δύο θανασίμως ἀλλήλοις πολεμοῦντα θρησκευτικὰ κόμματα. Καὶ τοὺς μὲν αἰτίους τούτου (ἐκ τῶν ἡμετέρων δηλονότι), εἴτε Βησσαρίωνες οὗτοι καλοῦν-

όδους, καὶ ἐκεῖναι αἱ Σύνοδοι ἠκολούθησαν τὸν Κύριον ἡμῶν Ἰησοῦν Χριστὸν καὶ Θεόν· ὅτι πρὸ τοῦ πάθους αὐτοῦ ἐχειροτόνησε τὸν Ἀποστολὸν Πέτρον ἐπίσκοπον καὶ ποιμένα τῆς Οἰκουμένης, εἰπὼν αὐτῷ, ὅτι «σὺ εἶ Πέτρος, καὶ ἐπὶ ταύτῃ τῇ πέτρᾳ οἰκοδομήσω μου τὴν » Ἐκκλησίαν, καὶ δώσω σοι τὰς κλεῖς τῆς βασιλείας μου, καὶ τὰ ἐξῆς». Ἀλλὰ ἠρνήσατο αὐτὸν ὁ Πέτρος τρεῖς ἀρνήσεις· εἴτα ἔκλαυσε, καὶ ὁ Θεὸς ἐδέξατο αὐτοῦ τὴν μετάνοιαν, καὶ τὴν χάριν τῆς ἐπισκοπῆς πάλιν αὐτῷ ἔδωκεν. Ἐὰν καὶ τινες ἀμαθεῖς καὶ σκληροκάριοι μιμῶνται μᾶλλον τοὺς Ναυατιανούς, ἀλλ' ὑμεῖς μὴ τοιοῦτοι γίνεσθε, ἀλλὰ ἀκολουθήσατε ταῖς Συνόδοις καὶ τῷ Κύριῳ καὶ ἡμῖν τοῖς ταπεινοῖς, καὶ δέχεσθε αὐτῶν τὴν ὁμολογίαν καὶ τὴν ἱερωσύνην, καὶ ὁ Κύριος μεθ' ὑμῶν.



---

ται, εἴτε οἰονδήποτε ἄλλο ὄνομα φέρουσιν, ὡς καὶ τοὺς ὑπὲρ αὐτῶν τυχόν συνηγοροῦντας λόγους, ἢ νήφουσα Ἱστορία κρινάτω καὶ δικασάτω. Ἡμῖν δέ, ἐκ τῆς προκειμένης ἐπιστολῆς ἐπισήμως τὰ ἐκ τοῦ Ὄρου ἐκείνου ἀναφύοντα δεινὰ καταμανθάνουσιν, ἀδύνατον μὴ κἀνταῦθα αὐθις αἰωνίαν τὴν εὐγνωμοσύνην πρὸς τὸν Πατριάρχην Γεννάδιον τὸν Σχολάριον ἀνακηρύξαι, τὸν οὕτω σοφῶς τὰ πράγματα οἰκονομήσαντα καὶ τοῦ ἐν αἰχμαλωσίᾳ ἑλληνικοῦ ἔθνους τὴν θρησκευτικὴν ἐνότητα τηρήσαντα.

Ἐν τῇ τοῦ Βατοπεδίου Βιβλιοθήκῃ ἀπόκειται χειρόγραφον τοῦ ιδ' αἰῶνος, οὗ τὸ περιεχόμενον οἱ Ψαλμοὶ τοῦ Δαυΐδ. Φέρει δὲ τοῦτο ἐν τῷ τῶν χειρογράφων καταλόγῳ ἀριθ. 328. Ἐν τῇ τῆς προτελευταίας σελίδος ὧς γέγραπται ὑπὸ μεταγενεστέρας χειρὸς τὸ ἐξῆς σημεῖωμα περὶ τοῦ αὐτοῦ Γενναδίου τοῦ Σχολαρίου.

«Ἐν τῷ ςξδ' (ἀπὸ Χ. 1456), μηνὶ Μαΐω ιβ', ἦλθεν ὁ παναγιώτατος ἡμῶν Δεσπότης καὶ πρῶην Πατριάρχης κὺρ Γεννάδιος ἐν »τῇ καθ' ἡμᾶς ἱερᾷ καὶ θείᾳ μονῇ τοῦ Βατοπεδίου ἡμέρᾳ Σαββάτῳ »τῆς ἁγίας Πεντηκοστῆς» (α).



---

(α) Ὁ ἀπὸ ἐτῶν περὶ τὴν δημοσίευσιν διαφόρων μέχρι τοῦδε ἀνεκδότων ἔργων τῆς μεσαιωνικῆς τοῦ ἐλληνικοῦ ἔθνους ἐποχῆς φιλοπόνως καταγινόμενος κ. Σάθας γράφει (ἐν Μεσαιων. Βιβλιοθ. Τόμ. Γ', σελ. κς'), ὅτι ὁ Πατριάρχης Γεννάδιος, ἐν τῇ τοῦ Βατοπεδίου Μονῇ διατρέδων, ἐξεφώνησε τῇ 28 Σεπτεμβρίου τοῦ ἔτους 1456 αὐτοσχέδιον ἐπιτάφιον εἰς τὸν αὐτόθι τελευτήσαντα ἀνεψιὸν αὐτοῦ Θεόδωρον τὸν Σοφιανόν (ἄλλον τοῦτον πάντως παρὰ τὸν κατὰ τὸ Σίναιον Ὅρος μονάζοντα Μάξιμον Σοφιανόν, πρὸς ὃν φέρεται καὶ μία τοῦ Πατριάρχου Γενναδίου ἐπιστολή. Ὁρ. Πατρολ. Τόμ. ΡΞ', σελ. 583). Ἐκ δὲ τοῦ παρ' ἡμῶν ἤδη δημοσιευομένου σημειώματος μανθάνομεν ἀκριβῶς καὶ τὴν ἡμέραν τῆς εἰς τὸ Βατοπέδιον ἀφίξεως τοῦ ἀπὸ τοῦ θρόνου παραιτηθέντος τλήμονος Πατριάρχου

## ΣΗΜΕΙΩΜΑ ΕΚ ΠΑΛΑΙΟΥ ΧΕΙΡΟΓΡΑΦΟΥ

«Τὸ τοῦ Χριστοῦ Εὐαγγέλιον ἐκηρύσσετο ἢ περιήρχετο ἐν τοῖς  
»ζῶσιν ἐν εἵδει ἀνθρώπου (Ματθαῖος), ἐν σχήματι βοός (Λουκᾶς),  
»λέοντος (Μάρκος), ἀετοῦ (Ἰωάννης)».

## ΕΡΜΗΝΕΙΑ

«Καὶ γὰρ ὡς ἄνθρωπος μὲν ἐφάνη ἀληθῶς ἐπὶ τῆς γῆς ὁ ὄντως  
»ἀληθινὸς Θεὸς ὁμοῦ καὶ ἄνθρωπος, ὡς δὲ βοῦς εἰς σφαγὴν ἐτύθη ὑπὲρ  
»τῆς τοῦ κόσμου σωτηρίας, ὡς δὲ λέων δυνάμει ἐκ νεκρῶν ἐγερθεὶς  
»ἀνέστη, καὶ ὡς ἀετὸς εἰς οὐρανοὺς ὑψωθείς ἀνελήφθη».







# ΕΡΜΗΝΕΙΑ ΤΩΝ ΕΠΙΣΤΟΛΩΝ ΤΟΥ ΜΕΓΑΛΟΥ ΑΠΟΣΤΟΛΟΥ ΠΑΥΛΟΥ

ΦΙΛΟΠΟΝΩΣ ΕΡΑΝΙΣΘΕΙΣΑ

ΜΑΛΙΣΤΑ ΜΕΝ ΑΠΟ ΤΗΣ ΕΞΗΓΗΣΕΩΣ ΤΟΥ ΕΝ ΑΓΙΟΙΣ ΠΑΤΡΟΣ ΗΜΩΝ

ΙΩΑΝΝΟΥ ΤΟΥ ΧΡΥΣΟΣΤΟΜΟΥ

ΕΤΙ ΔΕ ΚΑΙ ΑΠΟ ΔΙΑΦΟΡΩΝ ΑΛΛΩΝ ΠΑΤΕΡΩΝ

ΣΥΝΕΙΣΕΝΕΓΚΟΝΤΟΣ ΤΙΝΑ ΚΑΙ ΤΟΥ ΤΑΥΤΗΝ ΕΡΑΝΙΣΑΜΕΝΟΥ

**ΤΟΥ ΖΙΓΑΒΗΝΟΥ ΕΥΘΥΜΙΟΥ ΜΟΝΑΧΟΥ**

---

## Υ Π Ο Θ Ε Σ Ι Σ

Ἀπὸ τῆς τῶν Γραφῶν ἀγνοίας ἐφύη τὰ μυρία κακά. Ἐντεῦθεν ἡ πολλὴ τῶν αἱρέσεων ἐβλάστησε λύμη· ἐντεῦθεν οἱ ἡμελημένοι βίοι· ἐντεῦθεν οἱ ἀκερδεῖς πόνοι. Ὡς περ γὰρ οἱ τοῦ παρόντος ἐστερημένοι φωτὸς οὐκ ἂν ὀρθὰ βαδίσαιεν, οὕτως οἱ πρὸς τὴν ἀκτῖνα τῶν θείων Γραφῶν μὴ βλέποντες πολλὰ ἀναγκάζονται καὶ συνεχῶς ἁμαρτάνειν, ἅτε ἐν σκότῳ χαλεπωτάτῳ βαδίζοντες. Ὅπερ ἵνα μὴ γένηται, ἀνοίξωμεν τοὺς ὀφθαλμοὺς πρὸς τὴν λαμπηδόνα τῶν ἀποστολικῶν ρημάτων· καὶ γὰρ ὑπὲρ τὸν ἥλιον ἔλαμψεν ἡ τοῦ Παύλου γλῶττα, καὶ τῶν ἄλλων ἀπάντων ἐπλεονέκτησε τῷ τῆς διδασκαλίας λόγῳ. Ἐπειδὴ γὰρ περισσότερον αὐτῶν ἐκοπίασε, πολλὴν καὶ τοῦ Πνεύματος ἐπεσπάσατο τὴν χάριν. Καὶ τοῦτο οὐκ ἀπὸ τῶν ἐπιστολῶν μόνον δῆλον, ἀλλὰ καὶ ἀπὸ τῶν Πράξεων. Διὸ καὶ Ἑρμῆς εἶναι ἐνομίζετο παρὰ τοῖς ἀπίστοις διὰ τὸ τοῦ λόγου κατάρχειν (α). Μέλλοντας δὲ εἰς τὴν ἐπιστολὴν κατιέναι ταύτην, ἀναγκαῖον καὶ τὸν χρόνον εἰπεῖν,

---

(α) Πράξ. ιδ', 11.

καθ' ὃν ἐγράφη. Οὐ γάρ, ὡς οἱ πολλοὶ νομίζουσι, πρὸ πασῶν τῶν ἄλλων ἐστίν· ἀλλὰ τῶν μὲν ἀπὸ Ῥώμης γραφειῶν προτέρα πασῶν, τῶν δὲ ἄλλων ὑστέρα, εἰ καὶ μὴ πασῶν. Καὶ γὰρ αἱ πρὸς Κορινθίους ἀμφότεραι πρὸ ταύτης εἰσὶν ἀπεσταλμέναι. Καὶ τοῦτο δῆλον ἀφ' ὧν ἐν τῷ τέλει ταύτης ἔγραφεν, οὕτω λέγων· « νυνὶ δὲ πορεύομαι εἰς » Ἱερουσαλὴμ διακονεῖν τοῖς ἁγίοις. Εὐδόκησε γὰρ Μακεδονία καὶ » Ἀχαΐα κοινωνίαν τινὰ ποιήσασθαι εἰς τοὺς πτωχοὺς τῶν ἁγίων » τῶν ἐν Ἱερουσαλὴμ » (α). Ἐν δὲ τῇ πρώτῃ τῶν πρὸς Κορινθίους ἐπιστολῶν ἔλεγεν· « ἐὰν ἡ ἄξιον τοῦ καὶ ἐμὲ πορεύεσθαι, σὺν ἐμοὶ πο- » ρεύσονται » (β). Περὶ τῶν ἀποκομιζόντων ἐκεῖσε τὰ χρήματα ταῦτα ἔλεγεν. Ὅθεν φανερόν ὅτι ἡνίκα μὲν ἐπέστελλε Κορινθίους, ἀμφίβο- λον ἦν ἡ ἀποδημία αὐτοῦ. Ὅτε δὲ Ῥωμαίοις ἔγραφε, κεκύρωτο. Τούτου δὲ ὠμολογημένου, πρόδηλον ὅτι αὕτη μετ' ἐκείνας ἐπιστολή. Καὶ ἡ πρὸς Θεσσαλονικεῖς δὲ δοκεῖ προτέρα τῆς πρὸς Κορινθίους εἶναι. Καὶ γὰρ ἐκείνοις πρότερον ἐπιστείλας, καὶ τὸν περὶ ἐλεημοσύνης πρὸς αὐτοὺς κινήσας λόγον, καὶ εἰρηκῶς· « περὶ δὲ τῆς φιλαδελφίας οὐ » χρεῖαν ἔχομεν γράφειν ὑμῖν, αὐτοὶ γὰρ θεοδίδακτοί ἐστε εἰς τὸ ἀγα- » πᾶν ἀλλήλους· καὶ γὰρ ποιεῖτε αὐτὸ εἰς πάντας τοὺς ἀδελφούς » (γ). Εἶτα καὶ αὐτὸς ἐλθὼν πρὸς αὐτοὺς ἐν τῷ διέρχεσθαι τὴν Μακεδονίαν, τότε Κορινθίους ἐπέστειλεν. Καὶ τοῦτο αὐτὸς δηλοῖ λέγων ἐν τῇ πρὸς αὐτοὺς δευτέρᾳ ἐπιστολῇ· « οἶδα γὰρ τὴν προθυμίαν ὑμῶν, ἣν ὑπὲρ » ὑμῶν καυχῶμαι Μακεδόσιν, ὅτι Ἀχαΐα παρεσκευάσται ἀπὸ πέ- » ρυσι· καὶ ὁ ἐξ ὑμῶν ζῆλος ἠρέθισε τοὺς πλείονας » (δ), ἐξ ὧν ἔδει- ξεν ὅτι πρῶτον ἐκείνοις ἐπέστειλεν. Τούτων μὲν οὖν ὑστέρα τῶν ἐπι- στολῶν ἡ προκειμένη, τῶν δὲ ἀπὸ Ῥώμης πρώτη· οὐδέπω γὰρ ἦν τῆς Ῥωμαίων πόλεως ἐπιβάς, ἡνίκα ταύτην ἔγραφε τὴν ἐπιστολήν. Καὶ τοῦτο δῆλον ἀπὸ τοῦ λέγειν· « ἐπιποθῶ γὰρ ἰδεῖν ὑμᾶς, ἵνα τι » μεταδῶ χάρισμα ὑμῖν πνευματικόν » (ε). Ἀπὸ Ῥώμης καὶ Φιλιπ- πησίους ἐπέστελλεν. Διό φησιν· « ἀσπάζονται ὑμᾶς οἱ ἅγιοι πάντες, » καὶ μάλιστα οἱ ἐκ τῆς Καίσαρος οἰκίας » (ς). Καὶ Ἑβραίοις δὲ ἐκεῖθεν ὁμοίως. Διὸ καὶ λέγει· « τοὺς ἀπὸ τῆς Ἰταλίας ἀσπάζεσθαι » πάντας αὐτούς » (ζ). Καὶ τὰς πρὸς Τιμόθεον δὲ ἐπιστολάς καὶ αὐ- τὰς ἀπὸ Ῥώμης ἔπεμψεν. Καὶ δῆλον ἀπὸ τοῦ ἐν τῇ πρώτῃ μὲν

(α) Ῥωμ. ιε', 26.—(β) Α' Κορινθ. ις', 4.—(γ) Α' Θεσσαλ. δ', 9, 10.—(δ) Β' Κορινθ. θ', 2.—(ε) Ῥωμ. α', 2.—(ς) Φιλιπ. δ', 22.—(ζ) Ἑβρ. ιγ', 25.

ἐπαγγείλασθαι ἔλθειν πρὸς αὐτόν. Ἐπεὶ δὲ οὐκ ἐξεγένετο, δεσμήσαντος αὐτόν τοῦ Νέρωνος, ἐπιστεῖλαι τὴν δευτέραν, ἐν ἣ φησιν, ὅτι « ἐγὼ γὰρ ἤδη σπένδομαι, καὶ ὁ καιρὸς τῆς ἐμῆς ἀναλύσεως ἐφέστηκε » κεν » (α). Ὅτι δὲ ἐκεῖ τὸν βίον κατέλυσε, παντί που δῆλόν ἐστιν. Ἐσχάτη δὲ πασῶν αὕτη δοκεῖ. Ἡ δὲ πρὸς Φιλήμονα ἐσχάτη μὲν καὶ αὕτη· γηράσας γὰρ ταύτην ἔγραψεν. Διὸ καὶ ἔλεγεν· « ὡς Παῦλος πρεσβύτης, νυνὶ δὲ καὶ δέσμιος ἐν Χριστῷ Ἰησοῦ » (β). Τῆς μὲν τοι πρὸς Κολασσαεῖς προτέρα. Καὶ τοῦτο οὖν ἀπὸ τοῦ τέλους καταφανές. Κολασσαεῦσι γὰρ γράφων φησίν, ὅτι « Τυχικὸς πάντα » γνωρίσει ὑμῖν, ὃν ἔπεμψα σὺν Ὀνησίμῳ τῷ πιστῷ καὶ ἀγαπητῷ » ἀδελφῷ » (γ). Ὀνήσιμος δὲ οὗτος ἦν, ὑπὲρ οὗ τὴν πρὸς Φιλήμονα ἐπιστολὴν συνέθηκε πρότερον. Καὶ ὅτι οὐκ ἦν ἄλλος οὗτος ὁμώνυμος ἐκείνῳ, δῆλον ἀπὸ τοῦ Ἀρχίππου· ὃν γὰρ ἔλαβε συνεργὸν ἐν τῇ πρὸς Φιλήμονα ἐπιστολῇ τῆς ὑπὲρ Ὀνησίμου παρακλήσεως, τοῦτον, Κολασσαεῦσιν ἐπιστεῖλας, διεγείρει λέγων· « εἶπατε Ἀρχίππῳ, βλέπε » τὴν διακονίαν, ἣν παρέλαβες, ἵνα αὐτὴν πληροῖς » (δ). Καὶ ἡ πρὸς Τίτον δὲ προτέρα τῶν πρὸς Τιμόθεον, ἀπὸ Νικοπόλεως ἀποσταλεῖσα. Δοκεῖ δὲ μοι καὶ ἡ πρὸς Γαλάτας προτέρα εἶναι τῆς πρὸς Ῥωμαίους. Εἰ δὲ καὶ ἐν τοῖς βιβλίοις ἐτέραν ἔχουσι τάξιν, θαυμαστὸν οὐδέν. Ἐπεὶ καὶ οἱ δώδεκα Προφῆται, οὐχ ὡς ἔχουσιν ἐν τῇ τάξει τῶν βιβλίων, οὕτως ἔχουσι καὶ κατὰ τοὺς χρόνους. Προετάγη μέντοι ἡ πρὸς Ῥωμαίους καὶ ὡς μεῖζων τῶν ἄλλων, καὶ διὰ τὸ τὴν Ῥώμην βασιλεύειν ἀπάσης πόλεως. Μηδεὶς δὲ πάρεργον τοῦτον ἡγείσθω τὸν πόνον, μηδὲ τὴν ἔρευναν περιττήν· συντελεῖ γὰρ οὐ μικρῶς ὁ τῶν ἐπιστολῶν χρόνος πρὸς τὰ ζητούμενα. Ὅταν γὰρ ἴδω Ῥωμαίους καὶ Κολασσαεῦσιν ὑπὲρ τῶν αὐτῶν μὲν ἐπιστέλλοντα, οὐχ ὁμοίως δὲ ὑπὲρ τῶν αὐτῶν· ἀλλὰ Ῥωμαίοις μὲν μετὰ πολλῆς τῆς συγκαταβάσεως· Κολασσαεῦσι δὲ μετὰ πλείονος παρρησίας, ὡς ἐπὶ τῆς τῶν βρωμάτων παρατηρήσεως ἐποίησεν, οὐδὲν ἄλλο αἷτιον εὐρίσκω τῆς διαφορᾶς ταύτης ἢ τὸν χρόνον. Ἐν ἀρχῇ μὲν γὰρ συγκαταβαίνειν ἔδει, μετὰ δὲ ταῦτα οὐκέτι. Καὶ πολλαχοῦ δὲ τοῦτο αὐτόν ἄν τις εὖροι ποιοῦντα. Οὕτω καὶ ἰατρός καὶ διδάσκαλος ποιεῖν εἰώθασιν. Οὔτε γὰρ τοῖς ἐξ ἀρχῆς νοσοῦσιν ὁ ἰατρός, καὶ τοῖς πρὸς τὸ τέλος λοιπὸν ἐλθοῦσιν· οὔτε τοῖς ἐξ ἀρχῆς μανθάνουσιν ὁ διδάσκαλος, καὶ τοῖς τῶν

(α) Τιμ. δ', 6.—(β) Φιλήμ. 9.—(γ) Κολασσ. δ', 7.—(δ) Αὐτόθι, δ', 17.

τελειωτέρων δεομένοις διδαγμάτων, ὁμοίως χρήσονται. Τοῖς μὲν οὖν ἄλλοις ἐξ αἰτίας τινὸς καὶ ὑποθέσεως κινούμενος ἐπέστειλεν. Τοῖς δὲ Ῥωμαίοις «διὰ τὴν χάριν τοῦ Θεοῦ», φησί, «τὴν δοθείσάν μοι εἰς » τὸ εἶναί με λειτουργὸν Ἰησοῦ Χριστοῦ» (α). Διὸ καὶ ἐν ἀρχῇ ἔλεγεν· «ὀφειλέτης εἰμί, τὸ κατ' ἐμὲ πρόθυμον καὶ ὑμῖν τοῖς ἐν Ῥώμῃ » εὐαγγελίσασθαι» (β). Διπλῇ τοίνυν ῥυθμίζει τοὺς ἄνδρας, καὶ τῇ τῶν γραμμάτων ὠφελείᾳ, καὶ τῇ τῆς παρουσίας προσδοκίᾳ. Τοιαύτη γὰρ ἡ ἁγία ψυχὴ. Πᾶσαν περιελάμβανε τὴν Οἰκουμένην, καὶ ἐν ἑαυτῷ περιέφερεν ἅπαντας. Καὶ ὥσπερ πάντας αὐτὸς ἀποτεκὼν, οὕτως ἐφίλει· μᾶλλον δὲ πατὴρ πρὸς ἅπαντας μείζονα ἐπεδείκνυτο φιλοστοργίαν. Τοιαύτη γὰρ ἡ τοῦ Πνεύματος χάρις· νικᾷ τὰς σαρκικὰς ὠδίνας, καὶ θερμότερον ἐπιδείκνυται τὸν πόθον. Καὶ τοῦτο μάλιστα ἔστιν ἰδεῖν ἐπὶ τῆς τοῦ Παύλου ψυχῆς. Ὅς, καθάπερ πτηνὸς τις ὑπὸ τῆς ἀγάπης γενόμενος, ἅπαντα περιήει συνεχῶς, οὐδαμοῦ μένων, οὐδὲ ἰστάμενος. Ἐπειδὴ γὰρ ἤκουσε τοῦ Χριστοῦ λέγοντος· «Πέτρε, φιλεῖς με; ποιμαίνει τὰ πρόβατά μου» (γ), καὶ τοῦτο μέγιστον ὄρον τῆς πρὸς αὐτὸν ἀγάπης ἐκφέροντος, μεθ' ὑπερβολῆς αὐτὸ διὰ παντὸς ἐπεδείκνυτο. Τοῦτον οὖν καὶ ἡμεῖς ζηλώσαντες, εἰ καὶ μὴ τὴν Οἰκουμένην, μηδὲ ἔθνη καὶ πόλεις, ἀλλὰ τὴν οἰκίαν ἕκαστος ῥυθμιζέτω τὴν ἑαυτοῦ καὶ συγγενεῖς καὶ φίλους καὶ γείτονas. Καὶ μὴ μοι λεγέτω τις ὅτι ἀμαθὴς εἰμι καὶ ἰδιώτης. Οὐδὲν ἀμαθέστερον Πέτρου, οὐδὲν ἰδιωτικώτερον Παύλου. Καὶ τοῦτο αὐτὸς ὡμολόγει, καὶ οὐκ ἡσχύνετο λέγων· «εἰ δὲ καὶ ἰδιώτης τῷ λόγῳ, ἀλλ' » οὐ τῇ γνώσει» (δ). Ἄλλ' ὅμως ὁ ἰδιώτης οὗτος, καὶ ὁ ἀμαθὴς ἐκεῖνος μυρίους ἐνίκησαν φιλοσόφους, μυρίους ἐπεστόμισαν ῥήτορας, ἀπὸ τῆς αὐτῶν προθυμίας καὶ τῆς τοῦ Θεοῦ χάριτος τὸ πᾶν ἐργασάμενοι» (ε).

---

(α) Ῥωμ. ιε', 15. — (β) Αὐτόθι, α', 14. — (γ) Ἰωάνν. κα', 15. — (δ) Β' Κορινθ. ια', 2. — (ε) Ἄπαντα ἡ ἀνωτέρω ὑπόθεσις ἀπὸ τῆς ἐπὶ τὴν αὐτὴν ἐπιστολὴν ὑποθέσεως τοῦ ἱεροῦ Χρυσόστομου. Τόμ. Θ', σελ. 391, ἐκδ. Migne, καθ' ἣν καὶ τὰς πρὸς τὰ σχετικὰ τῶν Πατέρων χωρία παραπομπὰς ἐφεξῆς ὑποδείκνυμεν.

# ΕΠΙΣΤΟΛΗ ΠΡΟΣ ΡΩΜΑΙΟΥΣ

## ΚΕΦΑΛΑΙΟΝ ΠΡΩΤΟΝ

Εὐαγγελικὴ διδασκαλία περὶ τοῦ ἔξω χάριτος Χριστοῦ καὶ τῶν ἐν χάριτι,  
καὶ περὶ ἐλπίδος καὶ πολιτείας πνευματικῆς.

### 1. Παῦλος δοῦλος Ἰησοῦ Χριστοῦ,

Πανταχοῦ τῶν ἐπιστολῶν τὸ ἑαυτοῦ προτίθησιν ὄνομα, ὡς ἐκ μακροῦ τὰ γράμματα διαπεμπόμενος, καὶ κατὰ τύπον ἐπιστολῆς. Ἐν δὲ τῇ πρὸς Ἑβραίους ἀπέκρυψεν ἐπίτηδες τοῦτο. Ἐπειδὴ γὰρ ἐπαχθῶς εἶχον πρὸς αὐτόν, ἵνα μὴ ἐκ προοιμίων ἀκούσωνται (α) τοῦ ὀνόματος ἀποκλείσωσι τῷ νῷ τὴν εἴσοδον, ἐσοφίσατο διὰ τοῦ κρυῖναι τοῦτο τὴν εὐνοὴν ἀκρόασιν. Μετέθηκε δὲ καὶ τούτου τὸ ὄνομα ὁ Θεός, καί, Σαῦλον ὀνομαζόμενον, ἐκάλεσε Παῦλον, ἵνα μὴδ' ἐν τούτῳ τῶν μετονομασθέντων Ἀποστόλων ἔλαττον ἔχη· καὶ ἵνα πλείονος οἰκειώσεως ὑπόθεσιν λάβῃ. Ἐπεὶ δὲ πολλοὶ τρόποι δουλείας, εἰς μὲν ὁ ἀπὸ τῆς δημιουργίας, καθ' ὃν ἔφη ὅτι· «τὰ σύμπαντα δοῦλα σά» (β), καὶ καὶ καθ' ὃν εἴρηται ὅτι «ὁ δοῦλός μου Ναβουχοδονόσορ» (γ)· τὸ γὰρ ποίημα δοῦλον τοῦ ποιήσαντος. Ἄλλος δὲ ὁ ἀπὸ πίστεως, καθ' ὃν φησιν ὅτι «ἐλευθερωθέντες ἀπὸ τῆς ἁμαρτίας, ἐδουλώθητε τῇ δικαιοσύνῃ» (δ). Καὶ ἄλλος ὁ ἐκ πολιτείας, καθ' ὃν φησιν, ὅτι «Μωϋσῆς ὁ θεράπων μου τετελεύτηκε» (ε). Καὶ αὖθις ἕτερος ὁ δι' ἐξωνήσεως, καὶ πάλιν ἄλλος ὁ δι' αἰχμαλωσίας. Κατὰ πάντας τοὺς εἰρημένους τρόπους δοῦλον ἑαυτὸν ὁ Παῦλος ὁμολογεῖ, καὶ ὡς ποίημα Ἰησοῦ Χριστοῦ, καὶ ὡς δεδουλωμένον αὐτῷ ἐκ πίστεως καὶ πολιτείας, καὶ ὡς τιμῆς τοῦ τιμίου αὐτοῦ αἵματος ἡγορασμένον καὶ ὡς ἡχμαλωτισμένον ὑπ' αὐτοῦ, κατὰ τὸ «ἀνέβης εἰς ὕψος, ἡχμαλώτευσας αἰχμαλωσίαν» (ς). Εἰπὼν δέ, «Ἰησοῦ Χριστοῦ», κάτωθεν ἀναβαίνει·

(α) Γραπτέον ἀκούσαντες.—(β) Ψαλμ. ριη', 91.—(γ) Ἱερεμ. κε', 9.—(δ) Ῥωμ. ς', 17.—(ε) Ἰησ. Ναυῆ, α', 1.—(ς) Ψαλμ. ξς', 19.



τὸ μὲν γὰρ τοῦ προσλήμματος μόνον τὸ ὄνομα, τὸ δὲ τοῦ προσλήμματος ἅμα καὶ τοῦ προσλαβόντος.

### 1. Κλητὸς Ἀπόστολος,

Κεκλημένος οὐκ εἰς πίστιν μόνον, ἀλλὰ καὶ εἰς ἀποστολήν. Καὶ τοῦτο γὰρ ἐξαίρετον ἔσχεν οὗτος, ὅτι τοὺς μὲν ἄλλους μαθητὰς ὁ Κύριος ἐκάλεσε, καὶ μαθητὰς λαβὼν οὐ καθ' ἓνα Ἀπόστολον ἐποίησεν ἢ ὠνόμασεν. Τὸν δὲ Παῦλον ὁμοῦ καὶ ἐκάλεσε καὶ ἀπέστειλε· «πορεύου» γάρ, φησὶν, ὅτι εἰς ἔθνη μακρὰν ἀποστελῶ σε» (α). Κέκληται δὲ καὶ διὰ τοῦ Πατρὸς· «ὁ ἀφορίσας με γάρ, φησὶν, ἐκ κοιλίας μητρός μου,» καὶ καλέσας διὰ τῆς χάριτος αὐτοῦ ἀποκαλύψαι τὸν Υἱὸν αὐτοῦ ἐν ἐμοί, ἵνα εὐαγγελίζωμαι αὐτὸν ἐν τοῖς ἔθνεσι» (β). Ναὶ μὴν καὶ διὰ τοῦ ἁγίου Πνεύματος· γέγραπται γάρ ἐν ταῖς Πράξεσι τῶν Ἀποστόλων ὅτι εἶπε τὸ Πνεῦμα τὸ ἅγιον· «ἀφορίσατε δὴ μοι τὸν Παῦλον» καὶ Βαρνάβαν εἰς τὸ ἔργον, ὃ προκέκλημαι αὐτούς» (γ), ἵνα κάντευσεν τὴν τῆς ἁγίας Τριάδος γινώμεν ἰδιότητα καὶ κοινωνίαν τῶν ἔργων. Παρατηρητέον δὲ ὅτι μόνοις Ῥωμαίοις καὶ Κορινθίοις ἐπέστειλε τὸ «κλητὸς Ἀπόστολος». Ἐπεὶ γὰρ ἐφυσῶντο οὐ μόνον ἐπ' εὐγενείᾳ καὶ πλούτῳ καὶ σοφίᾳ, ἀλλὰ καὶ ἐπ' εὐσεβείᾳ δογμάτων, καθαιρεῖ λοιπὸν ἐκ προσιμίων τὸν τύπον αὐτῶν, μονονουχὶ λέγων· ἐγὼ αὐτὸς ὁ διδάσκαλος ὑμῶν κληθεὶς προσῆλθον, καὶ χάριτι ἔλαβον ὅσα ἔχω μυστήρια τῆς πίστεως, διὰ τί φρονεῖτε μέγα, ὥς ἀφ' ἑαυτῶν ταῦτα κατωρθώκοτες;

### 2. Ἀφωρισμένος εἰς εὐαγγέλιον Θεοῦ,

Πάλαι καὶ ἄνωθεν εἰς τὸ κήρυγμα τεταγμένος, ὥς καὶ ἐν τῇ πρὸς Γαλάτας εἶρηκεν· «ὁ ἀφορίσας με γάρ, φησὶν, ἐκ κοιλίας μητρός μου» (δ). Οὕτω καὶ Ἱερεμίας εἶπεν περὶ ἑαυτοῦ τὸν Θεὸν εἶρηκε· «πρὸ τοῦ σε ἐξελθεῖν γάρ, φησὶν, ἐκ κοιλίας ἡγίακά σε, Προφῆτην εἰς ἔθνη τέθεικά σε» (ε). Ἀφορίζονται δὲ ἐκ κοιλίας μητρός οἱ τοιοῦτοι διὰ τὰ προεγνωσμένα μὲν τῷ Θεῷ κατορθώματα τούτων, ὕστερον δὲ διὰ πολλῆς παρασκευῆς καὶ σπουδῆς κατὰ προαίρεσιν εἰς ἔργον ἐκβαίνοντα. Ἐπεὶ δὲ πρὸς ἀλαζονικὴν καὶ πεφυσιωμένην ἔγραφε πόλιν,

(α) Πράξ. κβ', 21.—(β) Γαλάτ. α', 16.—(γ) Πράξ. ιγ', 2.—(δ) Γαλάτ. α', 15.—(ε) Ἱερεμ. α', 5.

δείκνυσι διὰ παντός, ὅτι θεόθεν εἰς τὸ εὐαγγελίζεσθαι κεχειροτόνηται. Ποιεῖ δὲ τοῦτο πραγματευόμενος τῇ ἐπιστολῇ τὸ ἀξιόπιστόν τε καὶ εὐπαράδεκτον. «Εὐαγγέλιον» δὲ τὸ κήρυγμα προσηγόρευσεν, ὡς πολλῶν ἀγαθῶν ὑπischνούμενον χορηγίαν. Εὐαγγελίζεται γὰρ τὰς τοῦ Θεοῦ καταλλαγάς, τὴν τοῦ διαβόλου κατάλυσιν, τὴν ἄφεσιν τῶν ἁμαρτημάτων, τοῦ θανάτου τὴν παῦλαν, τὴν ἀνάστασιν τῶν νεκρῶν, τὴν ζωὴν τὴν αἰώνιον, τὴν βασιλείαν τῶν οὐρανῶν. Οὐκ ἄρα οὖν μόνος Ματθαῖος καὶ Μάρκος καὶ Λουκᾶς καὶ Ἰωάννης εὐαγγελισταί· ὥσπερ οὐδὲ οὗτος μόνος Ἀπόστολος, ἀλλὰ καὶ ἐκεῖνοι· εἰ καὶ οὗτος μὲν τοῦτο κατ' ἐξάιρετον, ἐκεῖνοι δὲ ἐκεῖνο προσηγορεύθησαν.

### 3. Ὁ προεπηγγείλατο διὰ τῶν Προφητῶν αὐτοῦ ἐν Γραφαῖς ἁγίαις,

ἵνα μή τις καινοτομίαν ὑπολάβῃ τὸ εὐαγγελικὸν κήρυγμα, δείκνυσιν αὐτὸ πάλαι προεπηγγελμένον, διὰ τε Δαυὶδ «Κύριος γάρ, φησί, » δώσει ῥῆμα τοῖς εὐαγγελιζομένοις δυνάμει πολλῇ» (α)· διὰ τε Ἡσαίου, «ὡς ὠραῖοι γάρ, φησὶν, οἱ πόδες τῶν εὐαγγελιζομένων εἰς ῥήνην» (β). Εἰ δὲ μὴ ἐξ ἀρχῆς ἔδωκε, τοῦτο παρὰ τοὺς μὴ βουλομένους λαβεῖν. «Προφητῶν» δέ, φησὶν, αὐτοῦ, πρὸς ἀντιδιαστολὴν τῶν ψευδοπροφητῶν καὶ εἰδωλοπροφητῶν. Τὸ μὲν οὖν «ἐν Γραφαῖς» παρίστησιν ὅτι οὐ μόνον ἔλεγον, ἀλλὰ καὶ ἔγραφον οἱ Προφῆται. Τὸ δὲ «ἁγίαις», ὅτι καὶ ἡ Παλαιὰ πάντοτε ἁγία καὶ θεία, καὶ ὅτι αἱ τῶν Ἑλλήνων οὐχ ἁγίαι.

### 3. Περὶ τοῦ Υἱοῦ αὐτοῦ,

Περὶ τούτου γὰρ διδάσκει τὸ κήρυγμα, περὶ τῆς ἐνανθρωπήσεως αὐτοῦ, περὶ τῆς διδασκαλίας καὶ τῶν θαυμάτων αὐτοῦ.

### 3. Τοῦ γενομένου ἐκ σπέρματος Δαυὶδ κατὰ σάρκα·

Τοῦ κατὰ σάρκα καὶ κατὰ τὸ πρόσλημμα γεγονότος ἐκ τῆς Παρθένου, τῆς ἐκ σπέρματος Δαυὶδ. Τίνος δὲ χάριν οὐκ ἀπὸ τῶν ὑψηλοτέρων, ἀλλ' ἀπὸ τῶν ταπεινοτέρων ἤρξατο; διότι καὶ Ματθαῖος καὶ Μάρκος καὶ Λουκᾶς οὕτω πεποιήκασιν. Τὸν γὰρ μέλλοντα χειραγωγεῖν πρὸς τὸν οὐρανὸν κάτωθεν ἄνω χειραγωγεῖν ἀναγκαῖον. Ἐπεὶ

(α) Ψαλμ. ξζ', 12. — (β) Ἡσ. νδ', 7.

καὶ τὸ πρᾶγμα οὕτως ὠκονομήθη. Πρῶτον γὰρ εἶδον αὐτὸν ἄνθρωπον ἐπὶ τῆς γῆς, εἶτα ἐνόησαν ὅτι Θεός ἐστιν.

4. Τοῦ ὁρισθέντος Υἱοῦ Θεοῦ ἐν δυνάμει κατὰ Πνεῦμα ἁγιωσύνης ἐξ ἀναστάσεως νεκρῶν Ἰησοῦ Χριστοῦ τοῦ Κυρίου ἡμῶν·

Τί ἐστὶν «ὁρισθέντος»; ἀποδειχθέντος· ἡγουν τοῦ γνωρισθέντος ὅτι ἐστὶν Υἱὸς Θεοῦ ἀπὸ πολλῶν τεκμηρίων, ἀπὸ τε τῆς δυνάμεως τῆς ἐν τοῖς σημείοις· τοῦτο γὰρ δηλοῖ τὸ «ἐν δυνάμει»· οὐ χάριτι γάρ, ἀλλ' οἰκείᾳ δυνάμει τὰς θεοσημείας ἐνήργησεν· ἀπὸ τε τοῦ πνεύματος τῆς ἁγιωσύνης, δι' οὗ τὸν ἁγιασμὸν ἔδωκε τοῖς εἰς αὐτὸν πιστεύουσιν. Τοῦτο γὰρ βούλεται τὸ «κατὰ πνεῦμα ἁγιωσύνης». Θεοῦ γὰρ ἦν μόνου τὸ τοιαῦτα δῶρα χαρίζεσθαι. Ἀπὸ τε τῆς ἐκ νεκρῶν ἀναστάσεως, ἧς αὐτὸς ἀνέστη· πρῶτος γὰρ οὗτος μόνος καὶ (α) ἑαυτὸν ἀνέστησεν.

5. Δι' οὗ ἐλάβομεν τὴν χάριν,

Ἐν ἔργῳ καὶ λόγῳ. Δῶρον γὰρ αὐτοῦ ταῦτα, καὶ οὐχ ἡμέτερον κατόρθωμα.

5. Καὶ ἀποστολὴν εἰς ὑπακοὴν πίστεως ἐν πᾶσι τοῖς ἔθνεσιν ὑπὲρ τοῦ ὀνόματος αὐτοῦ·

Παρ' αὐτοῦ γὰρ ὁμοίως ἀπεστάλημεν εἰς τὸ κήρυγμα, καὶ οὐκ ἄφ' ἑαυτῶν. Ἐλάβομεν δὲ τὴν χάριν καὶ τὴν ἀποστολὴν εἰς ὑπακοὴν πίστεως, τῆς ἐν πᾶσι τοῖς ἔθνεσιν ἐσομένης· ἡγουν εἰς τὸ ὑπακούειν ταῦτα τῇ πίστει τῇ ὑπὲρ τοῦ ὀνόματος αὐτοῦ. Πίστιν δὲ λέγει τὸ κήρυγμα διὰ τὴν ὄντως ἀλήθειαν. Οὐ χρὴ γὰρ πολυπραγμονεῖν γέννησιν καὶ οὐσίαν αὐτοῦ, ἀλλὰ μόνον ὑπακούειν καὶ πιστεύειν εἰς τὸ ὄνομα αὐτοῦ. «Ἐν πᾶσι δὲ τοῖς ἔθνεσιν» εἶπεν, οὐχ ὡς αὐτοῦ πᾶσι τοῖς ἔθνεσι κηρύξαντος, ἀλλὰ περὶ πάντων εἶρηκε τοῦτο τῶν Ἀποστόλων. Καὶ ἐπ' αὐτοῦ δὲ πάντως ἴδοι τις ἂν τὸν λέγοντα οὐκ ἐλεγχόμενον, εἰς τὴν ἑαυτοῦ προθυμίαν ἐννοήσῃ, καὶ ὅποσον γῆς κύκλον περιέλαβεν εὐαγγελιζόμενος καὶ πανταχοῦ τρέχων.

---

(α) Ὁ καὶ θετέος μᾶλλον πρὸ τοῦ μόνος, ἵνα ὁ νοῦς ᾗ «πρῶτος οὗτος καὶ μόνος ἑαυτὸν κτλ».

## 6. Ἐν οἷς ἐστε καὶ ὑμεῖς κλητοὶ Ἰησοῦ Χριστοῦ,

Μεθ' ὧν ἔθνων ἐστε καὶ ὑμεῖς κεκλημένοι ὑπὸ Ἰησοῦ Χριστοῦ. Ἄμα μὲν οὖν ἀναμιμνήσκει τούτους τῆς εἰς αὐτοὺς εὐεργεσίας τοῦ Σωτῆρος, ἅμα δὲ καὶ καταστέλλει τὸ φύσημα τούτων. Οἱ γὰρ ὁμοίως τοῖς ἄλλοις ἔθνεσι κληθέντες, ὁμότιμοι τούτοις τοῦτο, καὶ ἐν ἄλλοις πράγμασιν ὑπερέχουσιν.

## 7. Πᾶσι τοῖς οὖσιν ἐν Ῥώμῃ ἀγαπητοῖς Θεοῦ, κλητοῖς ἁγίοις·

Πᾶσιν ἐπίσης ἐπιστέλλω· ἐπεὶ καὶ πάντες ἐπίσης ἐστὶ κεκλημένοι εἰς ἁγιασμόν· οὐ γὰρ ἐστὶ παρὰ Θεῷ διαστολὴ εὐγενείας καὶ δυσγενείας, δεσπότου καὶ δούλου, πλουσίου καὶ πένητος, καὶ τῶν τοιούτων, ἀλλὰ πάντων ἐπίσης δημιουργὸς ὢν, πάντων ἐπίσης θέλει τὴν σωτηρίαν. Πρῶτον δὲ τὸ «ἀγαπητοῖς», καὶ τότε τὸ «κλητοῖς»· ἐξ ἀγάπης γὰρ ἐκάλεσεν ἡμᾶς ὁ Θεός. Χρὴ καὶ ἐτέρως γινώσκειν· ὅτι τῶν πιστῶν οἱ μὲν ἅγιοι λέγονται καὶ πίστει καὶ βίῳ· οἱ δέ, πίστει μόνον, ὡς κατὰ μόνην τὴν πίστιν ἀφωρισμένοι Θεῷ.

## 7. Χάρις ὑμῖν καὶ εἰρήνη ἀπὸ Θεοῦ Πατρὸς ἡμῶν καὶ Κυρίου Ἰησοῦ Χριστοῦ.

Χάρις μὲν, συνεργοῦσα πρὸς ἀρετὴν· εἰρήνη δέ, συνέχουσα πρὸς ὁμόνοιαν. Ἡ καὶ ὅτι ὁ Πατὴρ τοῦ Μονογενοῦς χάριτι Πατὴρ ἡμῶν γίνεται, τῶν υἱοθετουμένων αὐτῷ διὰ τῆς τοῦ Θεοῦ βαπτίσματος ἀναγεννήσεως. Ἡ καὶ ἐτέρως· ἐπεύχεται τούτοις χάριν ἀπὸ Θεοῦ Πατρὸς κατὰ τὸν ὅρον τῶν πατέρων· χάρις γὰρ ἀπὸ τῶν πατέρων δίδεται τοῖς υἱοῖς· εἰρήνην δὲ ἀπὸ Κυρίου Ἰησοῦ Χριστοῦ τούτοις δίδουσιν. Ἡ ἐπεύχεται κατὰ τὴν ἐντολὴν αὐτοῦ, κελεύσαντος τοῖς Ἀποστόλοις, εἰσερχομένοις εἰς τὴν οἰκίαν πρῶτον εἰρήνην λέγειν τοῖς ἐν αὐτῇ (α). Καταλύσας γὰρ αὐτὸς τὸν μέγαν ἐκεῖνον πόλεμον, εἰρήνην τοῖς πιστεύουσιν ἔδωρῆσατο. Ὡςπερ δὲ ὁ Πατὴρ χάριτι πατὴρ ἡμῶν, οὕτω καὶ ὁ Υἱὸς χάριτι τὸν πόλεμον καταλύσας τὴν εἰρήνην ἔδωρῆσατο. Σκόπει δὲ τὴν «ἀπὸ» πρόθεσιν οὐ μόνον ἐπὶ τοῦ Πατρὸς, ἀλλὰ καὶ ἐπὶ τοῦ Υἱοῦ λαμβανομένην, ὅπερ ἴσον ἐστὶ τῷ «ἐκ Θεοῦ Πατρὸς» ἡμῶν καὶ Κυρίου Ἰησοῦ Χριστοῦ. Ἵνα δὲ μή τις ὁμότιμον ἐαυτῶν

(α) Λουκ. ι', 5.

οίηθείη τῷ Μονογενεῖ διὰ τὴν υἱοθεσίαν, Κύριον ἐκείνον ὠνόμασεν.

8. Πρῶτον μὲν εὐχαριστῶ τῷ Θεῷ (\*) διὰ Ἰησοῦ Χριστοῦ ὑπὲρ πάντων ὑμῶν,

Ἐξ εὐχαριστίας προοιμιάζεται. Χρὴ γὰρ ἐπὶ παντὸς λόγου καὶ πράγματος ἐξ εὐχαριστίας τῆς εἰς Θεὸν ἄρχεσθαι, οὐ μόνον ὑπὲρ τῶν ἰδίων καλῶν, ἀλλὰ καὶ ὑπὲρ τῶν ἄλλοτρίων· τοῦτο γὰρ σημεῖον ἀγάπης. Ἰδιοποιεῖται δὲ τὸν ἀπάντων Θεόν, ἐμφαίνων τὴν εἰς αὐτὸν ἄκραν ἀγάπην. Τὸ δὲ «διὰ Ἰησοῦ Χριστοῦ» οὐκ ἐπὶ διακονίαν τέθιται κατὰ τὸν λῆρον τῶν αἰρετικῶν, ἀλλ' ἐπὶ αἰτίαν (α). Αὐτὸς γὰρ αἴτιος ἡμῖν γέγονε τῆς εἰς τὸν Πατέρα εὐχαριστίας, ὁ καὶ προσλαβόμενος ἡμᾶς καὶ τῷ ἰδίῳ αἵματι καταλλάξας πρὸς αὐτόν.

8. Ὅτι ἡ πίστις ὑμῶν καταγγέλλεται ἐν ὅλῳ τῷ κόσμῳ.

Εὐχαριστῶ, φησὶν, ὅτι ἡ εἰς Θεὸν πίστις ὑμῶν καταγγέλλεται πανταχοῦ. Πίστιν δὲ λέγει τὴν ὑπὸ τοῦ συναποστόλου Πέτρου παραδοθεῖσαν (6).

9. Μάρτυς γάρ μού ἐστιν ὁ Θεός, ᾧ λατρεύω ἐν τῷ πνεύματί μου, ἐν τῷ Εὐαγγελίῳ τοῦ Υἱοῦ αὐτοῦ, ὡς ἀδιαλείπτως μνεῖαν ὑμῶν ποιοῦμαι·

Μάρτυρα τὸν Θεὸν καλεῖ, πείθειν βουλόμενος ἀγνώστους. Ἡ καὶ

(\*) Ἐν ἄλλ. τῷ Θεῷ μου. Ἀλλὰ καὶ ὁ Συγγραφεὺς ἐν τῇ ἐξηγήσει τοῦ ἐπομένου 13 οὔτινος ταύτῃ τῇ γραφῇ χρῆται.— (α) Τοὺς Ἀρειανούς καὶ Εὐνομιανούς ὑπονοεῖ ἐνταῦθα ὁ Συγγραφεὺς· οἵτινες μεταξὺ τῶν προθέσεων «ἐκ» καὶ «διὰ» τὴν ἐξῆς ἐποιοῦν διαφορὰν· ἡ μὲν «ἐκ», ὡς αἰτίαν σημαίνουσα, προσήκει, ἔλεγον, τῷ Πατρί, ὄντι πάντων τῶν ὄντων πηγῇ καὶ ἀρχῇ· ἡ δὲ «διὰ», ὡς τὸ ὄργανον ἢ μέσον ὑποδηλοῦσα, τὸ ἑλάττω τοῦ Πατρὸς δείκνυσι καὶ ἀρμόζει τῷ Υἱῷ. Ὁρ. Βασιλ. τοῦ μεγ. περὶ ἀγ. Πνεύμ. (Τόμ. Δ', κεφ. δ', σελ. 77). Ὁ δὲ Θεοδώρητος (Τόμ. Γ', σελ. 184) ἀφορμὴν λαμβάνων ἐκ τῶν λόγων τούτων τοῦ Ἀποστόλου· «ὅτι ἐξ αὐτοῦ, καὶ δι' αὐτοῦ, καὶ εἰς αὐτόν τὰ πάντα» (Ῥωμ. ια', 36), ἀποφαίνεται ὡδε· «Ἐδειξε διὰ τούτων ὁ θεὸς Ἀπόστολος, ὡς οὐκ οἶδε τῆς «ἐξ οὗ» καὶ τῆς «δι' οὗ» προθέσεως διαφορὰν... ἀμφοτέρως γὰρ ἐφ' ἐνὸς προσώπου τέθεικεν. Ὅπερ εἴτε τοῦ Πατρὸς εἴποιεν εἶναι οἱ τὰ Ἀρείου φρονούντες καὶ Εὐνομίου, εὐρήσουσι τῇ «ἐξ οὗ» καὶ τὴν «δι' οὗ» συνεζυγμένην· εἴτε τῷ Υἱῷ προσαρμόσαιεν, ὅψονται τῇ «δι' οὗ» καὶ τὴν «ἐξ οὗ» συνημμένην.— (6) Χρυσόστ. ἐν λ. (Τόμ. Θ', Ὁμιλ. 6', σελ. 401) «Καί τοι γε Πέτρος ἐκήρυξεν» ἐκεῖ (ἐν Ῥώμῃ), ἀλλὰ καὶ τὰ ἐκείνου ἑαυτοῦ ἡγεῖται. Οὕτως... μεθ' ὑπερβολῆς ἀπά-» σης βασιλείας ἤν καθαρὸς».



ἐπειδὴ περ οὐδέπω τούτους ἦν ἐωρακώς, τὸν ἐμβατεύοντα ταῖς καρδίαις ποιεῖται τοῦ λόγου μάρτυρα. Τί δέ ἐστιν «ὡς λατρεύω»; τουτέστιν ὡς δουλεύω ἐν τῷ εὐαγγελίζεσθαι. Τοῦτο γὰρ δηλοῖ τὸ «ἐν τῷ Εὐαγγελίῳ»· δουλεύω δὲ κατὰ τὸ δοθέν μοι πνεῦμα καὶ χάρισμα. Τοῦτο γὰρ σημαίνει τὸ «ἐν τῷ πνεύματί μου». Πολλοὶ δὲ λατρείας τρόποι. Λατρεύει γὰρ τις Θεῷ καὶ ἐν τῷ νηστεύειν, καὶ ἐν τῷ προσεύχεσθαι, καὶ ἐν τῷ τὰ θεῖα λόγια μελετᾶν, καί, ἀπλῶς εἰπεῖν, ἐν τῷ πληροῦν οἶαν· δήποτε Θεοῦ ἐντολὴν, ἣ οἶονδῆτι θεάρεστον ἔργον μεταχειρίζεσθαι. Ἀνωτέρω δὲ εἰπὼν τὸ Εὐαγγέλιον τοῦ Πατρὸς εἶναι, νῦν τοῦ Υἱοῦ τοῦτο λέγει· οἶδα γὰρ πάντα τὰ τοῦ Υἱοῦ τοῦ Πατρὸς, καὶ τὰ τοῦ Πατρὸς τοῦ Υἱοῦ. «Πάντα γὰρ, φησὶν ὁ Θεός, τὰ ἐμὰ σὰ ἐστί, καὶ » τὰ σὰ ἐμὰ» (α).

10. Πάντοτε ἐπὶ τῶν προσευχῶν μου δεόμενος, εἴ πως ἤδη

11. ποτὲ εὐοδωθήσομαι ἐν τῷ θελήματι τοῦ Θεοῦ ἐλθεῖν πρὸς ὑμᾶς.

Δοκεῖ μὲν ἀπλῶς ἐν τι λέγειν, τέσσαρα δὲ τίθησιν· ὅτι μνημονεύει· καὶ ὅτι ἀδιαλείπτως· καὶ ὅτι ἐν ταῖς προσευχαῖς· καὶ ὅτι δεόμενος. Ἐπεὶ γὰρ εἰς τὰ ἔθνη ἀπεστάλη, ἀναγκαιῶς μὲν ἔχρηζεν ἐλθεῖν πρὸς τηλικαύτην πόλιν. Καὶ ὥδινεν ἂν τὸ θεάσασθαι ταύτην, οὐκ ἠνείχετο δὲ παρὰ τὸ τῷ Θεῷ δοκοῦν ἰδεῖν. Διὸ καὶ ἱκέτευε τὸν Θεὸν εὐοδωθῆναι διὰ τοῦ θελήματος αὐτοῦ. Τὸ δὲ «ἤδη ποτὲ» δηλωτικὸν τῆς πολλῆς δεήσεως, ἀντὶ τοῦ «ὀψέποτε». Εὐοδοῦται δὲ τις καὶ παρὰ τὸ θεῖον θέλημα. «Ἔστι γὰρ, φησί, καὶ ἐν κακοῖς εὐοδία ἀνδρός» (β).

11. Ἐπιποθῶ γὰρ ἰδεῖν ὑμᾶς ἵνα τι μεταδῶ χάρισμα ὑμῖν

12. πνευματικὸν εἰς τὸ στηριχθῆναι ὑμᾶς·

Ἐπιποθῶ δέ, φησὶν, ἰδεῖν ὑμᾶς οὐχ ἀπλῶς, ἀλλ' ἵνα τι χάρισμα πνευματικὸν ὑμῖν μεταδῶ. Χάρισμα δὲ πνευματικὸν ἐνταῦθα λέγει τὴν διδασκαλίαν καὶ κατήχησιν. Εἰπὼν μὲν οὖν ὅτι, «ἵνα μεταδῶ», ἐδήλωσεν ὅτι οὐ τὰ αὐτοῦ δίδωσιν, ἀλλ' ἅπερ ἔλαβε μεταδίδωσι. Σμικρύνων δὲ τὸ πρᾶγμα μετριάζει. Καὶ γὰρ οὐ μικρὸν τὸ στηρίζαι τούτους· εἰκὸς γὰρ αὐτοὺς ἔτι σαλεύεσθαι τῇ πίστει. Καὶ πῶς ἀνωτέρω καταγγέλλεσθαι πανταχοῦ τὴν πίστιν αὐτῶν εἶπεν; Οἶμαι, διὰ τὸ τῆς

(α) Ἰωάνν. ιζ', 10.— (β) Σειράχ, κ', 8. «Ἔστιν εὐοδία ἐν κακοῖς ἀνδρὶ».

πόλειως περιβόητον καὶ τὸ παράδοξον τοῦ πράγματος, εἰ πεπίστευκεν ἡ κρατοῦσα τῆς Οἰκουμένης κατὰ γε τὸ μέρος τῶν πιστευσάντων. «Πνευματικὸν» δὲ εἶρηκε, πρὸς ἀντιδιαστολὴν τῶν βιωτικῶν ἢ καὶ τῶν ἄλλων οὐ πνευματικῶν χαρισμάτων.

12. Τοῦτο δέ ἐστι συμπαρακληθῆναι ἐν ὑμῖν, διὰ τῆς ἐν ἄλ-

13. λήλοις πίστεως, ὑμῶν τε καὶ ἐμοῦ.

Εἰπὼν ὅτι, «εἰς τὸ στηριχθῆναι ὑμᾶς», ἵνα μὴ λυπήσῃ τούτους, ὡς δοκοῦντας αὐτῷ σεσαλευμένους, θεραπεύει τὸν λόγον καὶ φησι· τοῦτο δέ, ὅπερ ἐπιποθῶ, ἤγουν τὸ ἰδεῖν ὑμᾶς, ἐστὶν οὐδὲν ἄλλο, ἢ συμπαρακληθῆναι ἐν ὑμῖν ἐμὲ καὶ ὑμᾶς. Συμπαρακληθῆναι δὲ εἰς πίστιν ἐδραιωτέραν, ὑμῶν μὲν, διὰ τῆς ἐν ἐμοὶ πίστεως στηριζομένων· ἐμοῦ δέ, διὰ τῆς ἐν ὑμῖν. Εἶρηκε δὲ τοῦτο οὐχ ὡς αὐτὸς χρήζει, ἀλλ' ἵνα μὴ λυπήσῃ, καθὼς προεῖρηται, καὶ τῇ κοινωνίᾳ τῆς χρείας ὑποκλέπτει τὴν ἐπιτίμησιν· εἶωθε γὰρ πολλῶν πιστῶν σύνοδος πλείονα παράκλησιν καὶ προτροπὴν εἰς πίστιν ἐργάζεσθαι.

13. Οὐ θέλω δὲ ὑμᾶς ἀγνοεῖν, ἀδελφοί, ὅτι πολλάκις προεθέμην ἐλθεῖν πρὸς ὑμᾶς, καὶ ἐκωλύθη ἄχρι τοῦ δεῦρο, ἵνα τινὰ καρπὸν σχῶ καὶ ἐν ὑμῖν,

Καθ' ὑπερβατὸν ἢ σύνταξις· ὅτι πολλάκις προεθυμήθη, ἢ βουλήθη ἐλθεῖν πρὸς ὑμᾶς, ἵνα τινὰ καρπὸν σχῶ καὶ ἐν ὑμῖν· ἤγουν κέρδος πνευματικόν, ὠφέλειαν, ἀπὸ τῆς εἰρημένης συμπαρακλήσεως, ἀλλ' ἐκωλύθη ἄχρι σήμερον. Καὶ ὅτι μὲν ἐκωλύθη λέγει, διὰ τί δέ, οὐκέτι. Οὐ γὰρ ἐξετάζει τοῦ κωλύσαντος Δεσπότου τὸ πρόσταγμα, πεπεισμένος λόγον ἔχειν τοῦτο προσήκοντα. Ζητεῖται δὲ τοῖς ἐξεταστικωτέροις ἢ τοῦ «μὲν» ἀνταπόδοσις. Πρῶτον μὲν γάρ, φησὶν, «εὐχαριστῶ τῷ Θεῷ μου καὶ τὰ ἐξῆς (α)». Ἠγοῦμαι δὲ ταύτην εἶναι τὸ «οὐ θέλω δὲ ὑμᾶς ἀγνοεῖν, ἀδελφοί», καὶ τὰ ἐξῆς, μεταξὺ κειμένων τῶν αἰτιῶν καὶ κατασκευῶν.

14. Καθὼς καὶ ἐν τοῖς λοιποῖς ἔθνεσιν Ἕλλησὶ τε καὶ βαρβά-  
15 ροις, σοφοῖς τε καὶ ἀνοήτοις ὀφειλέτης εἰμί· οὕτω τὸ κατ' ἐμὲ πρόθυμον καὶ ὑμῖν τοῖς ἐν Ῥώμῃ εὐαγγελίσασθαι.

(α) Ὁρ. ἄνωτ. στίχ. 8.

Ὡςπερ καὶ ἐν τοῖς λοιποῖς ἔθνεσι καὶ τὰ ἐξῆς ὀφειλέτης εἰμί, εὐαγγελίσασθαι δηλονότι. Εἰς τοῦτο γὰρ ἀπεστάλην. Οὕτω κατὰ τε τὸ κατ' ἐμὲ πρόθυμον ὀφειλέτης εἰμί καὶ ὑμῖν τοῖς ἐν Ῥώμῃ εὐαγγελίσασθαι. Συνάψας δὲ τούτους τοῖς ἄλλοις ἔθνεσι, καταστέλλει κἀνταῦθα τὸ φρόνημα τούτων. Ὅπου γὰρ εὐγένεια πίστεως, τὰλλα πάντα καταπεφρόνηται· ταύτην γὰρ ὁ Θεὸς ἐπιζητεῖ μόνην.

16. Οὐ γὰρ ἐπαισχύνομαι τὸ Εὐαγγέλιον τοῦ Χριστοῦ.

Οὐκ αἰσχύνην μου τοῦτο νομίζω, εἰ καὶ τοῖς ἀπίστοις δοκεῖ αἰσχύνη τῶν κηρυττόντων αὐτὸ διὰ τὸ καταγγέλλειν Θεόν, ἄνθρωπον πολλὰ ἄδοξα ὑπομείναντα. Οἶδα γὰρ τὰ τοῦ πράγματος μυστήρια. Λοιπὸν οὖν οὕτω διὰ τοῦ καθ' ἑαυτὸν ὑποδείγματος πείθει κἀκείνους μὴ ἐπαισχύνεσθαι τοῦτο. Προῖων δὲ ἐξαίρει καὶ μεγαλύνει αὐτό.

16. Δύναμις γὰρ Θεοῦ ἐστὶν εἰς σωτηρίαν παντὶ τῷ πιστεύοντι,

Τοῦτο γὰρ τὸ Εὐαγγέλιόν ἐστὶ παντὶ τῷ πιστεύοντι δύναμις ἐκ Θεοῦ εἰς τὸ δύνασθαι σωθῆναι, δύναμις θεοδώρητος, δι' ἧς δύναται σωθῆναι.

16. Ἰουδαίῳ τε πρῶτον καὶ Ἑλληνι.

Τὸ «πρῶτον» ἐνταῦθα οὐ χάριτος ἐμφαίνει πλεόνασμα, ἀλλὰ τιμὴν τάξεως μόνον. Ἡ αὐτὴ μὲν γὰρ δωρεὰ τῆς σωτηρίας καὶ τούτῳ κἀκείνῳ δέδοται. Τετίμηται δὲ ὁ πιστὸς Ἰουδαῖος τῷ πρώτῳ Ἰουδαίῳ πιστεῦσαι, φημί δὴ τοὺς Ἀποστόλους.

17. Δικαιοσύνη γὰρ Θεοῦ ἐν αὐτῷ ἀποκαλύπτεται,

Ἐν τῷ Εὐαγγελίῳ φανεροῦται δικαιοσύνη Θεοῦ, ὅτι κοινῶς αὐτὸ δέδωκε πᾶσιν ἀνθρώποις, ἵνα δι' αὐτοῦ πάντες σωθῶσι καὶ μὴ μόνοι οἱ Ἰουδαῖοι. Πάντες γὰρ Θεοῦ πλάσματα, καὶ πάντες ἐλέους χρῆζοντες. Ἡ καὶ ἄλλως· ἐπειδὴ εἶπεν ὅτι δύναμις ἐστὶν εἰς τὸ σώζεσθαι, ἐξαίρει τοῦτο πλεόν, λέγων ὅτι καὶ δικαίους ποιεῖ τοὺς πιστεύοντας. Ἀποκαλύπτεται γὰρ, φησί, καὶ φανεροῦται δικαίωσις ἐκ Θεοῦ εἰς τοὺς πιστεύοντας, γινομένη ἐν αὐτῷ, ἥγουν διὰ τοῦ ρηθέντος Εὐαγγελίου.

17. Ἐκ πίστεως εἰς πίστιν.

Λεῖπει τὸ «ἄγοντι». Τὸ γὰρ Εὐαγγέλιον διὰ πίστεως παραλαμ-

θανόμενον ἄγει ἐκ πίστεως ἐλάττονος εἰς μείζονα πίστιν· ὥστε δίχα συλλογισμῶν καὶ ἀποδείξεων πιστεύειν τοῖς μυστηρίοις. Ἡ ἐκ πίστεως τῶν παρόντων εὐεργετημάτων εἰς πίστιν τῶν μελλόντων ἀγαθῶν.

#### 17. Καθὼς γέγραπται·

Καθὼς περὶ πίστεως γέγραπται ἐν βίβλῳ τοῦ Ἀββακούμ (α). Τί δὲ γέγραπται;

#### 17. «Ὁ δὲ δίκαιος ἐκ πίστεως ζήσεται».

Καὶ αὐτὸς ὁ δικαιούμενος ἐκ πίστεως ἀπολαύσει τῆς αἰωνίου ζωῆς καὶ διὰ τὴν πίστιν τεύζεται τῶν τοῖς δικαίοις ἡτοιμασμένων. Θεμέλιος γὰρ δικαιοσύνης ἡ πίστις, καὶ χωρὶς ταύτης οὐκ ἔνι ζῆσαι τὴν μακαρίαν ζωὴν. Εἰπὼν δὲ μέγала περὶ τοῦ Εὐαγγελίου, ὅτι δύνάμεις ἐστὶν εἰς σωτηρίαν, καὶ ὅτι δικαιοῖ, καὶ ἀπὸ τῶν χρηστοτέρων προτρέψας εἰς πίστιν αὐτοῦ, προτρέπει λοιπὸν καὶ ἀπὸ τῶν φοβερωτέρων. Καὶ γὰρ οἱ πολλοὶ τῶν ἀνθρώπων οὐχ οὕτως ἀπὸ τῆς τῶν ἀγαθῶν ἐπαγγελίας, ὡς ἀπὸ τοῦ φόβου τῶν λυπηρῶν εἰς ἀρετὴν ἐνάγονται. Διὰ τοῦτο καὶ ὁ Θεὸς οὐ μόνον ἐπηγγείλατο βασιλείαν, ἀλλὰ καὶ κόλασιν ἠπειλήσεν. Καὶ οἱ Προφῆται δὲ τὰς διατάξεις οὕτως ἐποιοῦντο, τοῖς ἀγαθοῖς ἀναμιγνύντες τὰ φοβερά. Πρῶτον δὲ τὰ χρηστά, καὶ τότε τὰ λυπηρά. Διότι ἐκεῖνα μὲν τῆς προηγουμένης γνώμης ἐστὶ τοῦ Θεοῦ, ταῦτα δὲ τῆς τῶν ἀπειθούντων πονηρίας. Τί οὖν φησι νῦν ὁ Παῦλος;

*Α'. Πρῶτον μὲν οὖν μετὰ τὸ προοίμιον, περὶ κρίσεως τῆς κατὰ ἐθνῶν τῶν μὴ φυλασσόντων τὰ νόμιμα.*

#### 18. Ἀποκαλύπτεται γὰρ ὀργὴ Θεοῦ ἀπ' οὐρανοῦ ἐπὶ πᾶσαν ἀσέβειαν καὶ ἀδικίαν ἀνθρώπων,

Ἐν ἡμέρᾳ δηλονότι κρίσεως ἀποκαλύπτεται ἡ ὀργὴ τοῦ Θεοῦ ἀπ' οὐρανοῦ, ἡ ἐπὶ πάντα ἀσεβῆ καὶ ἄδικον ἄνθρωπον, τὸν μὴ προσδραμόντα τῇ πίστει τοῦ κηρύγματος, ἄχρι τότε κρυπτομένη καὶ μὴ

(α) Ἀββακ. 6', 4.

γνωριζομένη τοῖς τοιούτοις διὰ τὸ μὴ προσέχειν αὐτοὺς τοῖς περὶ ἐκείνης λόγοις.

18. Τῶν τὴν ἀλήθειαν ἐν ἀδικίᾳ κατεχόντων,

Ἀλήθειαν μὲν λέγει τὴν ἀληθῆ περὶ Θεοῦ γνῶσιν· ἀδικίαν δὲ τὴν ἀσέθειαν, τὴν εἰδωλολατρείαν. Ἀδικοῦσι γὰρ τὸν Θεὸν οἱ τὸ σέβας αὐτοῦ τοῖς δαίμοσιν ἀπονέμοντες. «Κατέχονται» δέ, ἀντὶ τοῦ «κρύπτονται καὶ κωλύονται». Εἶτα τίθησι καὶ τὴν αἰτίαν τῆς τοιαύτης ὀργῆς.

19. Διότι τὸ γνωστὸν τοῦ Θεοῦ φανερόν ἐστιν ἐν αὐτοῖς· ὁ γὰρ Θεὸς αὐτοῖς ἐφανέρωσε.

Γνωστὸν τοῦ Θεοῦ λέγει τὴν γνῶσιν τὴν περὶ τοῦ ὄντως Θεοῦ· ἔπειτα διερμηνεύει καὶ πῶς αὐτὴν αὐτοῖς ἐφανέρωσεν.

20. Τὰ γὰρ ἀόρατα αὐτοῦ ἀπὸ κτίσεως κόσμου τοῖς ποιήμασι νοούμενα καθορᾶται,

Ἀφ' οὗ γὰρ χρόνου ὁ ὁρατὸς ἐκτίσθη κόσμος, ἔκτοτε καὶ εἰς τὸ ἐξῆς τὰ ἀόρατα τοῦ Θεοῦ καθορᾶται. Πῶς δὲ καθορᾶται; Ἀπὸ τῶν αἰσθητῶν ποιημάτων νοούμενα. Τίς γὰρ ὁρῶν οὐρανοῦ καὶ γῆς μεγέθη καὶ κάλλη καὶ σχήματα καὶ θέσεις καὶ χρεῖας, καὶ τῶν ἄλλων τῶν ἐν μέσῳ τὴν τε καθ' ἕκαστον εὐφυΐαν καὶ τὴν ἐξ ἀπάντων εὐαρμοστίαν καὶ συμφωνίαν εἰς ἑνὸς κόσμου συμπλήρωσιν· (ἕκαστον γὰρ καὶ κατὰ φύσιν ἔχει καλῶς, καὶ κατὰ σχέσιν τὴν πρὸς ἕτερα) οὐκ εὐθὺς ἀπὸ τῶν ποιημάτων ἀναβήσεται τῇ διανοίᾳ πρὸς τὸν ποιητὴν αὐτῶν, ὁδηγῶ πρὸς αὐτὸν τῇ τούτου ὄψει χρησάμενος; «Οἱ οὐρανοὶ» γὰρ, φησί, διηγοῦνται δόξαν Θεοῦ, ποίησιν δὲ τῶν χειρῶν αὐτοῦ » ἀναγγέλλει τὸ στερέωμα» (α)· καὶ ἀλλαχοῦ δὲ πάλιν· «ἐκ γὰρ μεγέθους καὶ καλλονῆς κτισμάτων ἀναλόγως ὁ γενεσιουργὸς αὐτῶν » θεωρεῖται» (β). Εἶτα προστίθησι καὶ τίνα προσηγόρευσεν ἀόρατα τοῦ Θεοῦ.

20. Ἡ τε αἰδὶος αὐτοῦ δύναμις καὶ θειότης·

Εἰ γὰρ καὶ μὴ τὴν φύσιν αὐτοῦ κατανοοῦσιν, ἀλλὰ τέως τὴν δύ-

(α) Ψαλμ. ιη', 1. — (β) Σοφία Σολομ. ιγ', 5.



ναμιν αὐτοῦ καὶ τὴν θεϊότητα διαγινώσκουσιν ἀπὸ τε τῆς μεγαλουργίας καὶ εὐταξίας τῶν ποιημάτων αὐτοῦ, καὶ ἀπὸ τοῦ εἶναι ταῦτα φθαρτά. Οὐ γὰρ ἴσον τῷ ποιήσαντι τὸ ποιηθέν, ἀλλ' ἀσύγκριτος ἡ ὑπεροχὴ τοῦ κτίσαντος. Τῇ δυνάμει δὲ καὶ τὴν πρόνοιαν συντάττομεν.

20. Εἰς τὸ εἶναι αὐτοὺς ἀναπολογήτους.

Ἐφανέρωσε, φησὶν, αὐτοῖς, ὥστε εἶναι αὐτοὺς ἀναπολογήτους, μὴ δυναμένους καταφυγεῖν εἰς ἀπολογίαν ἀγνοίας, ἀλλ' εὐθέως καταδικαζομένους. Διὰ τί δέ; ἄκουσον.

21. Διότι, γνόντες τὸν Θεόν, οὐχ ὡς Θεὸν ἐδόξασαν ἢ εὐχαρίστησαν·

Γνόντες αὐτὸν οὐ κατὰ τὴν φύσιν αὐτοῦ· πῶς γάρ; ἀλλὰ κατὰ τὴν αἰδίδιον αὐτοῦ δύναμιν καὶ θεϊότητα, καθὼς ἀνωτέρω διείληπται, οὐχ ὡς Θεὸν ἐδόξασαν, ἤγουν οὐχ ὡς ποιητὴν ἐσεβάσθησαν, οὐδ' ἡυχαρίστησαν ὡς συνοχεῖ καὶ προνοητῇ καὶ δι' αὐτοὺς τὰ πάντα κατασκευάσαντι.

21. Ἄλλ' ἐματαιώθησαν ἐν τοῖς διαλογισμοῖς αὐτῶν,

Μάταια καὶ ἀνάξια τοῦ ἐν αὐτοῖς λόγου διελογίσαντο.

21. Καὶ ἐσκοτίσθη ἡ ἀσύνετος αὐτῶν καρδία·

Ἡ μὴ συνιῆσα τὸ δέον. «Καρδίαν» δὲ λέγει τὸν νοῦν.

22. Φάσκοντες εἶναι σοφοὶ ἐμωράνθησαν,

Οὐκ οἰόμενοι μόνον, ἀλλὰ καὶ λέγοντες τοῦτο καὶ κηρύττοντες. «Ἐμωράνθησαν» μωρὰ καὶ ἀνόητα περὶ Θεοῦ λογισάμενοι. Διὰ πλείονος δὲ τὴν κατηγορίαν αὐξήσας ἐπήγαγε καὶ τὸ ἐγκλημα.

23. Καὶ ἠλλάξαντο τὴν δόξαν τοῦ ἀφθάρτου Θεοῦ ἐν ὁμοιώματι εἰκόνης φθαρτοῦ ἀνθρώπου,

Τί δὲ τούτου παραλογώτερον ἢ ἀνοητότερον; ἔχοντες γὰρ τὴν δόξαν τὴν περὶ Θεοῦ, λέγω δὲ τὴν περὶ αὐτοῦ ὑπόληψιν καὶ γνῶσιν, ὡς ἀνωτέρω δεδήλωται, ταύτην μὲν ἀφῆκαν προδόντες, ἀντέλαβον δὲ τὸ εἶδωλον. Τοῦτο γὰρ ὠνόμασεν εἰκόνα φθαρτοῦ ἀνθρώπου. Ἡ καὶ ἑτέρως· δόξα μὲν τοῦ Θεοῦ ποιητικὴ τὸ συνεκτικόν, τὸ προνοη-

τικόν, ἅπερ ἴδια τοῦ Θεοῦ καὶ ἐξαίρετα ὄντα, μετήνεγκαν, τό γε καὶ αὐτοῖς, εἰς τὸ εἶδωλον. Οὕτω γὰρ νοήσεις, εἰ βούλει, τὸ «καὶ ἐξηλ-  
» λάξαντο».

23. Καὶ πτεινῶν(\*) καὶ τετραπόδων καὶ ἑρπετῶν,

Ἦρκει μὲν ἐλέγξει τὴν ἄνοιαν αὐτῶν τὸ τοῦ ἀνθρώπου φθαρτόν. Τὸ δὲ καὶ τὴν εἰκόνα αὐτοῦ θεοποιῆσαι τῆς ἄγαν ἐστὶ παραπληξίας. Καὶ οὐδὲ μέχρι τούτου ἔστησαν, ἀλλὰ καὶ εἰς πτεινὰ [οὕτω] καὶ τε-  
τράποδα καὶ ἑρπετὰ κατηνέχθησαν, μᾶλλον δὲ καὶ εἰς τὰς τούτων  
εἰκόνας. Ὡστε τὴν τιμὴν τοῦ πάντων ἀνωτάτω Θεοῦ τῷ πάντων  
κατωτάτῳ ἑρπετῷ περιῆψαν, μᾶλλον δὲ τῷ τούτου εἰδῶλι.

24. Διὸ καὶ παρέδωκεν αὐτοὺς ὁ Θεὸς ἐν ταῖς ἐπιθυμίαις τῶν  
καρδιῶν αὐτῶν εἰς ἀκαθαρσίαν,

Δείκνυσιν ἐνταῦθα ὅτι ἀσέβεια γέγονεν αὐτοῖς αἰτία καὶ τῆς δια-  
στροφῆς τῶν νόμων τῆς φύσεως. Τὸ δὲ «παρέδωκεν» ἀντὶ τοῦ «ἀφῆκε  
» παραληφθῆναι». Μενόντων γὰρ ἀσεβῶν καὶ ἀνιάτων, αὐτὸς μὲν ἀφῆ-  
κεν αὐτοὺς, ὡς ἀναξίους κηδεμονίας, παρέλαβε δὲ αὐτοὺς ὁ Σατανᾶς  
εἰς ἀκαθαρσίαν, ἐν τῷ τὰς καρδίας αὐτῶν ἐπιθυμεῖν αὐτῆς, περὶ ἧς  
εἶρε προῶν.

25. Τοῦ ἀτιμάζεσθαι τὰ σώματα αὐτῶν ἐν ἑαυτοῖς.

Τὸ «ἐν ἑαυτοῖς» ἀντὶ τοῦ «μεθ' ἑαυτῶν», ἡγουν μετὰ τῶν ψυχῶν  
αὐτῶν. Αὐτοὶ γὰρ κυρίως αἱ ψυχαὶ διὰ τὸ ἀρχικὸν τῆς ψυχῆς. Ἡ  
τὸ «ἐν ἑαυτοῖς» ἀντὶ τοῦ «ἀλλήλοις», «ὕπ' ἀλλήλων». Εἰ δὲ τὰ σώ-  
ματα, καὶ τὰς ψυχὰς πάντως. Ἐν γὰρ ταῖς αὐθαιρέτοις ὕβρεσι τῆς  
ἀκαθαρσίας προηγουμένως ἡ ψυχὴ ἀτιμάται καὶ καταισχύνεται.

25. Οἵτινες μετελλάξαντο τὴν ἀλήθειαν τοῦ Θεοῦ ἐν τῷ  
ψεύδει,

Ἀλήθειαν μὲν τοῦ Θεοῦ λέγει τὴν ἀληθῆ γνῶσιν τοῦ Θεοῦ, ψεῦδος  
δὲ τὴν πλάνην. Ἡ ἀλήθειαν μὲν τοῦ Θεοῦ τὸ θεῖον ὄνομα· ἀληθῶς  
γὰρ τοῦ Θεοῦ ἐστὶ προσηγορία· ψεῦδος δὲ τὰ εἰδῶλα διὰ τὸ ψευδῶς  
προσαγορευθῆναι ταῦτα θεοῦς. Ἡ ἀλήθειαν μὲν, τὰ ἀληθῶς ἐπὶ Θεοῦ

(\*) Ἀντὶ τῆς συνήθους γραφῆς πτεινῶν ἢ πτηνῶν.

νοεῖσθαι καὶ λέγεσθαι δυνάμενα, τὸ δημιουργικόν, τὸ συνεκτικόν, τὸ προνοητικόν καὶ ὅσα τριαῦτα· ψεῦδος δέ, τὰ ψευδῶς ἐπὶ τῶν εἰδώλων νοούμενα καὶ λεγόμενα παρὰ τῶν ἀσεβῶν. Ἑλλάξαντο δέ φησιν «ἐν τῷ ψεύδει»· ἤγουν πρὸς τὸ ψεῦδος, προδόντες μὲν ἐκείνην, ἀντιλαβόντες δὲ τοῦτο.

25. Καὶ ἐσεβάσθησαν καὶ ἐλάτρευσαν τῇ κτίσει παρὰ τὸν κτίσαντα,

Σέβας μὲν ἐστὶν ἡ μετὰ πίστεως προσκύνησις τοῦ Θεοῦ, λατρεία δὲ ἡ δι' ἔργων θεραπεία. Ἡ λατρείαν τὸ σέβας ἐκάλεισεν ἐκ παραλήλου. Εἰ δὲ καὶ τὴν δουλείαν νοήσεις, ἀλλὰ γε τῷ Θεῷ μόνῳ καὶ τὸ σέβας καὶ ἡ λατρεία κεχρεώσθηται κατὰ τὸν τῆς κυριολεξίας λόγον. «Κτίσιν» δὲ λέγει τὰ ἄνωτέρω ῥηθέντα καὶ τὰς εἰκόνας αὐτῶν. Τῇ μὲν τοι συγκρίσει πληκτικώτερον τὸν λόγον ἐποίησεν.

25. Ὃς ἐστὶν εὐλογητὸς εἰς τοὺς αἰῶνας. Ἀμήν.

Τοῦτο εἶπε, δηλῶν ὡς οὐ διὰ τοῦτό τι παρεβλάβη ὁ Θεὸς εἰς τὴν οἰκείαν δόξαν. Καὶ οὕτω γὰρ ἐστὶν εὐλογητὸς αἰεὶ· τουτέστιν εὐλογεῖσθαι δίκαιος, ὑμνεῖσθαι ἄξιος. Τὸ δὲ «ἀμήν» τὸ «ἀληθῶς» ἐρμηνεύει. Εἶτα ἐπαναλαμβάνει τὸν προρρηθέντα λόγον καὶ σαφέστερον αὐτὸν ἐκτίθεται.

26. Διὰ τοῦτο παρέδωκεν αὐτοὺς ὁ Θεὸς εἰς πάθη ἀτιμίας·

Περὶ τοῦ «παρέδωκεν αὐτοὺς» προεῖρηται (α). Ὁ δὲ ἄνωτέρῳ προσηγόρευσεν «ἀκαθαρσίαν», τοῦτο νῦν «πάθη ἀτιμίας» ὠνόμασεν.

26. Αἱ τε γὰρ θήλειαι αὐτῶν μετήλλαξαν τὴν φυσικὴν χρῆσιν εἰς τὴν παρὰ φύσιν·

Τὴν ἐμπρόσθιον μῆξιν εἰς τὴν ὀπίσθιον. Ἡ καὶ ὅτι ἀντὶ τοῦ πάσχειν ἐποιοῦν, ἀρρενικῶς ἀλλήλαις ἐπακολασταίνουσαι.

27. Ὅμοίως δὲ καὶ οἱ ἄρσενες αὐτῶν, ἀφέντες τὴν φυσικὴν χρῆσιν τῆς θηλείας, ἐξεκαύθησαν ἐν τῇ ὀρέξει αὐτῶν εἰς ἀλλήλους,

(α) Ἀνωτ., στίχ. 24.

Τὸ «ἐξεκαύθησαν» ἐπιτατικόν ἐστὶ καὶ δηλωτικὸν πολλῆς μανίας καὶ διακαίοντος οἴστρου.

27. Ἄρσενες ἐν ἄρσεσι τὴν ἀσχημοσύνην κατεργαζόμενοι,

Καὶ τὸ «κατεργαζόμενοι» μεμελετημένης ἐστὶν ἀσελγείας ἐμφαντικόν· οὐ γὰρ ἀπλῶς τοῦτο εἰργάζοντο, ἀλλὰ σπουδαίως κατειργάζοντο. Ἡ γὰρ πρόθεσις ἐπίτασιν τινα καὶ φιλονικίαν ὑποδηλοῖ. «Ἀσχημοσύνην» δὲ τὸ γινόμενον ἐκάλεσεν, ὡς αἰσχύνην τῆς φύσεως καὶ ἀνατροπὴν τῶν νόμων αὐτῆς.

27. Καὶ τὴν ἀντιμισθίαν, ἣν ἔδει, τῆς πλάνης αὐτῶν ἐν ἑαυτοῖς ἀπολαμβάνοντες.

Καὶ τὸν ἀντὶ τῆς πλάνης αὐτῶν μισθόν· ἤτοι τὸν ἀντὶ τῆς ἀσεβείας, λέγω δὲ τὴν εἰρημένην ἀτιμίαν, ἐν ἑαυτοῖς ἀπολαμβάνοντες· τουτέστι παρ' ἑαυτῶν, παρ' ἀλλήλων. Ἐπεὶ γὰρ μετέλλαξαν τὴν ἀλήθειαν εἰς ψεῦδος, ἀκολούθως μετέλλαξαν καὶ τὴν φυσικὴν χρῆσιν εἰς τὴν παρὰ φύσιν. Καὶ λοιπὸν οὐ παρ' ἐτέρων, ἀλλὰ παρ' ἑαυτῶν ἠτιμᾶσθησαν. Γυναῖκες μὲν παρὰ γυναικῶν, παρὰ δὲ ἀρσένων ἄρσενες, «ἀπολαμβάνοντες» μισθὸν μὲν ἀσεβείας τὴν ἀρρητουργίαν τῆς φύσεως, ταύτης δὲ πάλιν τὴν ἀτιμίαν ἑαυτῶν. Μισθὸν μὲν οὖν νοήσεις τὴν ἐνταῦθα τῆς ἀμαρτίας ἐπικαρπίαν, πρόξενον οὖσαν τῆς ἐκεῖ κολάσεως. Τὸ δὲ «ἣν ἔδει» ἀντὶ τοῦ «τὴν ὀφειλομένην τοῖς τοιούτοις». Μόνης δὲ τῆς αἰσχρουργίας ταύτης ἐμνημόνευσεν ἢ ὡς ἐπικρατούσης τότε, ἢ ὡς τῶν ἄλλων βδελυρωτέρας.

28. Καὶ καθὼς οὐκ ἐδοκίμασαν τὸν Θεὸν ἔχειν ἐν ἐπιγνώσει, παρέδωκεν αὐτοὺς ὁ Θεὸς εἰς ἀδόκιμον νοῦν, ποιεῖν τὰ μὴ καθήκοντα·

Διότι οὐκ ἔκριναν, οὐδ' ἠρετίσαντο ἐπιγινῶναι τὸν ὄντως Θεόν, εἶασε παραδοθῆναι αὐτοὺς εἰς διεφθαρμένον νοῦν, τῇ ἀποστροφῇ τοῦ Θεοῦ διαφθαρέντα. Τούτου δέ, καθάπερ ἡνιόχου, διαφθαρέντος, πάντα παρεσύρη καὶ παρετράπη.

29. Πεπληρωμένους πάσῃ ἀδικίᾳ,

Πλήρεις ὄντας ἐν πάσῃ ἀδικίᾳ, ἤγουν κακίᾳ. Ὡς περ γὰρ δικαιοσύνην καθολικῶς τὴν καθόλου ἀρετὴν λέγομεν, οὕτω καὶ ἀδικίαν

καθολικῶς τὴν καθόλου κακίαν. Ὄταν γὰρ ἀποστροφὴ γένηται Θεοῦ, τότε ἀντείσρχεται ὁ διάβολος, πᾶσαν ἁμαρτίαν ἐπισυρόμενος.

29. Πορνεία,

Ὅνομάσας γενικῶς τὴν κακίαν, καὶ τοῖς εἵδεσιν αὐτῆς ἐπεξέρχεται. Πορνείαν δὲ νοήσεις καὶ τὴν μοιχείαν. Τῇ πράξει γὰρ καὶ τῇ παρανομίᾳ ταῦτόν ἀμφότερα, εἰ καὶ τῇ ποιότητι τῆς ἁμαρτίας καὶ τοῖς ἐπιτιμίαις εἰσὶ διάφορα.

29. Πονηρία,

Κακούργῳ μελέτη καὶ παρασκευὴ κατὰ τοῦ πλησίον.

29. Πλεονεξία,

Ἐπιθυμία τοῦ πλείονος, ζημιούσῃ τὸν πέλας.

29. Κακία·

Κακώσεις τοῦ ἀδελφοῦ.

29. Μεστοὺς φθόνου,

Βασκανίας τῆς ἐπὶ τοῖς καλοῖς τοῦ πλησίον.

29. Φόνου,

Ἐκ τοῦ φθόνου γὰρ ὁ φόνος, ὡς ἐπὶ τοῦ Ἄβελ εἰδείχθη καὶ ἐπὶ τοῦ Ἰωσήφ.

29. Ἐριδος,

Ἐπιψόγου φιλονικίας.

29. Δόλου,

Ἐπιβουλῆς.

29. Κακοηθείας.

Κακοτροπίας.

30. Ψιθυριστάς,

Ἵπ' ὀδόντα τοὺς παρόντας κακολογοῦντας.



## 30. Καταλάλους,

Διαβολαῖς τῶν ἀπόντων.

## 30. Θεοστυγεῖς,

Τοὺς τὸν Θεὸν μισοῦντας. Νοητέον ἐπὶ τοῦ παρόντος οὐ τοὺς τῷ Θεῷ μισουμένους· πάντες γάρ, οὓς καταλέγει, κοινῷ λόγῳ μεμίσσηται τῷ Θεῷ.

## 30. Ὑβριστάς,

Ἔργῳ καὶ λόγῳ διὰ θρασύτητα.

## 30. Ὑπερηφάνους,

Ἄλλος ὁ ὑψηλόφρων, καὶ ἕτερος ὁ ὑπερήφανος. Ὑψηλόφρων μὲν ὁ μέγα φρονῶν ἐπὶ τοῖς παροῦσιν αὐτῷ κατορθώμασι, καὶ μὴ τοῖς ταπεινοῖς συναπαγόμενος. Ὁ αὐτὸς δ' ἂν λέγοιτο καὶ πεφυσιωμένος. «Ἡ γινῶσις γάρ, φησί, φυσιοῖ(α)»· ὑπερήφανος δὲ ὁ ἐπὶ τοῖς μὴ προσιούσιν αὐτῷ κομπᾶζων καὶ ὑπὲρ ὃ ἐστὶ φαίνεσθαι ἐπιτηδεύων. Οὗτος δὲ λέγοιτ' ἂν καὶ τετυφωμένος. «Τετύφωται γάρ, φησί, μηδὲν » ἐπιστάμενος (β)».

## 31. Ἀλαζόνας,

Ἀλαζὼν ἐστὶν ὁ μὴ στοιχῶν τοῖς νενομισμένοις, ἰδίαν δὲ βαδίζων πολιτείας ὁδόν.

## 31. Ἐφευρετὰς κακῶν,

Τοῖς προλαβοῦσι κακοῖς καὶνὰ προσεπινοοῦντας.

## 31. Γονεῦσιν ἀπειθεῖς,

Οὗτοι πρόδηλοι.

## 31. Ἀσυνέτους,

Ἀσυνειδήτους.

---

(α) Α΄ Κορινθ. η΄, 1. — (β) Α΄ Τιμ. ζ΄, 4.

## 31. Ἀσυνθέτους,

Ταῖς συνθήκαις μὴ ἐμμένοντας, ἅς ἂν πρὸς τινὰ συνθῶνται. Ἡ ἀπρὸς κολλήτους εἰς φιλίαν.

## 31. Ἀστόργους,

Ἀνεπιστρόφους στοργῆς.

## 31. Ἀσπόνδους,

Ἀδιαλλάκτους, μνησικάκους.

## 31. Ἀνελεήμονας.

Καὶ οὗτοι γνώριμοι.

## 32. Οἵτινες τὸ δικαίωμα τοῦ Θεοῦ ἐπιγνόντες, ὅτι οἱ τὰ τοιαῦτα πράσσοντες ἄξιοι θανάτου εἰσὶν, οὐ μόνον αὐτὰ ποιοῦσιν, ἀλλὰ καὶ συνευδοκοῦσι τοῖς πράσσουσι.

Δικαίωμα τοῦ Θεοῦ λέγει τὴν θείαν κρίσιν, τὴν τοῦ Θεοῦ ψῆφον. Τί δὲ τοῦτο, ὅτι τὰ τοιαῦτα πράσσοντες ἄξιοι θανάτου εἰσὶν; Πόθεν δὲ τοῦτο ἐπιγινώσκουσιν; Ἀπὸ τῶν παρ' αὐτοῖς πολιτικῶν νόμων. Εἰ γὰρ αὐτοὶ θανάτου ἄξιους κρίνουνσι τοὺς τὰ τοιαῦτα πράττοντας, πολλῷ μᾶλλον ἢ θείᾳ ψῆφῳ. Ἐδειξεν οὖν αὐτοὺς οὐ μόνον ἐν γνώσει ἁμαρτάνοντας, ἀλλὰ καὶ ἑτέροις εἰς τὸ ἁμαρτάνειν συμπράττοντας, ὅπερ ἐπίτασις κακίας ἐστίν· ἐπεὶ καὶ τοῦ προτέρου χεῖρον τὸ δεύτερον. Οἱ μὲν γὰρ ἁμαρτάνοντες μεθύοντες τοῖς πάθεσιν ἁμαρτάνουσιν, οἱ δὲ συνευδοκοῦντες τοῖς ἁμαρτάνουσι νήφοντες πλημμελοῦσιν. Διὸ καὶ πάσης ἀπολογίας ἐστέρηνται.

## ΚΕΦΑΛΑΙΟΝ ΔΕΥΤΕΡΟΝ

1. Διὸ ἀναπολόγητος εἶ, ὦ ἄνθρωπε, πᾶς ὁ κρίνων·

Ἀναπολόγητος εἰς κατάκρισιν. Οὐ πρὸς τοὺς ἄρχοντας δὲ ἀποτείνεται μόνον, ἀλλὰ καὶ πρὸς τοὺς ἀρχομένους. Καὶ γὰρ καὶ οἱ μὴ θρόνον δικαστικὸν ἔχοντες ὅμως τοὺς ἀμαρτάνοντας κρίνουσιν ἐν διαλέξεσι καὶ κοινοῖς συλλόγοις καὶ τῇ ψήφῳ τοῦ συνειδότος. Διὰ τί δὲ εἰ ἀναπολόγητος; ἄκουσον·

1. Ἐν ᾧ γὰρ κρίνεις τὸν ἕτερον, σεαυτὸν κατακρίνεις· [τὰ γὰρ αὐτὰ πράσσεις ὁ κρίνων] (\*).

Ἐν γὰρ τῇ τοῦ ἁμαρτήσαντος κατακρίσει σεαυτὸν κατακρίνεις, ὅμοια ἀμαρτάνοντα. Ὡν γὰρ αἱ ἁμαρτίαι κοιναί, τούτοις καὶ αἱ κατακρίσεις κοιναί.

2. Οἶδαμεν δὲ ὅτι τὸ κρίμα τοῦ Θεοῦ ἐστὶ κατὰ ἀλήθειαν ἐπὶ τοὺς τὰ τοιαῦτα πράσσοντας. Λογίζῃ δὲ τοῦτο, ὦ ἄνθρωπε, ὁ κρίνων τοὺς τὰ τοιαῦτα πράσσοντας καὶ ποιῶν αὐτά, ὅτι σὺ ἐκφεύξῃ τὸ κρίμα τοῦ Θεοῦ;

Ταῦτα πρὸς τοὺς γινώσκοντας μὲν ὅτι ἀληθῶς κατακρίνει ὁ Θεὸς τὸν ἀμαρτάνοντα, ὁμοίως δὲ καὶ αὐτοὺς ἀμαρτάνοντας, καὶ ἐν τῷ μὴ διδόναι δίκην ἐνταῦθα ἀπατῶντας ἑαυτούς, καὶ οἰομένους τὸ αὐτοὺς διαφυγεῖν τὴν κρίσιν τοῦ Θεοῦ (α). Ἡ καὶ πρὸς τὸν λογιζόμενον ὅτι, εἰ καὶ αὐτὸς ἀμαρτάνω, ἀλλ' ἐπεὶ ἄλλους κωλύω ἀμαρτάνειν, διαφεύξομαι πάντως τὴν παρὰ Θεοῦ κατάκρισιν. Ἀκούσεται γὰρ· «Ἰατρέ, » θεράπευσον σεαυτόν » (β).

4. Ἡ τοῦ πλούτου καὶ τῆς χρηστότητος αὐτοῦ καὶ τῆς ἀνοχῆς καὶ τῆς μακροθυμίας καταφρονεῖς,

---

(\*) Αἱ παρενθεθειμέναι λέξεις ἄδηλον εἰ παρελείφθησαν ἐξ ἀπροσεξίας τοῦ ἀντιγραφέως ἢ παρ' αὐτοῦ τοῦ Συγγραφέως ὠβελίσθησαν ἐπίτηδες. Ἡμεῖς, ἐπὶ τοῦ παρόντος ἄλλο ἀντίγραφον πρὸς ἀντιπαραβολὴν μὴ ἔχοντες, σημειούμεθα ἀπλῶς, ὅτι λείπουσιν αὗται καὶ ἐκ τῆς ἐρμηνείας τοῦ Χρυσοστόμου. Ὁρ. Τόμ. Θ', Ὀμιλ. Ε', σελ. 424. — (α) «Τὸ αὐτοὺς διαφυγεῖν τὴν κρίσιν τοῦ Θεοῦ» ἦτοι, τὸ κατ' αὐτοὺς διαφυγεῖν κέξ. — (β) Λουκ. δ', 23.

\*Η τοῦτο μὲν, ὃ εἶπον, οὐ λογιζῇ, καταφρονεῖς δὲ τῆς πολλῆς τοῦ Θεοῦ χρηστότητος, ἀνεχομένου καὶ μακροθυμοῦντος, ἵνα μετανοήσῃς;

4. Ἀγνοῶν ὅτι τὸ χρηστὸν τοῦ Θεοῦ εἰς μετάνοιάν σε ἄγει;

Προτρέπεται, ἔλκει.

5. Κατὰ δὲ τὴν σκληρότητά σου καὶ ἀμετανόητον καρδίαν θησαυρίζεις σεαυτῷ ὀργὴν ἐν ἡμέρᾳ ὀργῆς καὶ ἀποκαλύψεως καὶ δικαιοκρισίας τοῦ Θεοῦ,

Διὰ τὴν σκληρότητα μήτε φόβῳ καμπτομένου, μήτε χρηστότητι μαλασσομένου· καὶ διὰ τὴν ἀμετανόητόν σου ψυχὴν θησαυρίζεις αὐτὸς ἐαυτῷ καὶ ἀποτίθης ὀργὴν Θεοῦ, φυλαττομένην εἰς ἡμέραν ὀργῆς. «Ὁργὴν» μὲν οὖν λέγει τὴν καταδίκην, «ἡμέραν δὲ ὀργῆς» τὴν τῆς κρίσεως, ἐν ἣ κατακριθῇσονται οἱ ἁμαρτωλοί, «ἀποκάλυψιν» δὲ τὴν φανέρωσιν τῆς ὀργῆς τοῦ Θεοῦ. Καὶ ἀνωτέρω γὰρ εἶρηκεν, ὅτι «ἀπο-» καλύπτεται ὀργὴ Θεοῦ ἀπ' οὐρανοῦ». (α) \*Η καὶ τὴν φανέρωσιν τῶν κρυπτῶν. Ἐπεὶ γὰρ κατεχρήσω πρὸς ἀφορμὴν πλείονος ἁμαρτίας τὴν χρηστότητα τοῦ Θεοῦ, καὶ τὴν εὐεργεσίαν ὑπόθεσιν ἀγνωμοσύνης ἐποιήσω, πλείονα καὶ τὴν καταδίκην εἰργάσω. Καὶ τοῦτο γὰρ ἐμφαίνεται διὰ τῆς «θησαυρίσεως».

6. «Ὅς ἀποδώσει [ἐκάστῳ] (\*) κατὰ τὰ ἔργα αὐτοῦ».

Ἵνα μὴ πάθος καὶ ἐπιθυμίαν τὴν ὀργὴν οἰηθεῖη τις, τὴν δικαιοκρισίαν ἐπήγαγεν. Ὅπου γὰρ αὕτη, πάθος οὐκ ἔστιν ἐκεῖ· δαυιδικὴ δὲ ἡ χρῆσις (β) «ὅτι σὺ ἀποδώσεις ἐκάστῳ κατὰ τὰ ἔργα αὐτοῦ» (γ).

7. Τοῖς μὲν καθ' ὑπομονὴν ἔργου ἀγαθοῦ δόξαν καὶ τιμὴν καὶ ἀφθαρσίαν ζητοῦσι ζωὴν αἰώνιον·

Τὸ ὑπερβατὸν οὕτως· τοῖς μὲν καθ' ὑπομονὴν ἔργου ἀγαθοῦ ζητοῦσι ζωὴν αἰώνιον, δόξαν καὶ τιμὴν καὶ ἀφθαρσίαν ἀποδώσει· ἀπὸ κοινοῦ γὰρ τὸ «ἀποδώσει». Καθ' ὑπομονὴν μὲν οὖν, ἀντὶ τοῦ «ἐν» ὑπομονῇ ἔργου ἀγαθοῦ. Χρὴ γὰρ ἐγκαρτερεῖν τοῖς ἀγαθοῖς ἔργοις·

(α) α', 18. — (\*) Ἡ παρεντεθειμένη λέξις, ὑπάρχουσα ἐν τῇ ἐξηγήσει, δηλοῖ προφανῶς ὅτι ἐξέπεσε τοῦ γραφικοῦ κειμένου ἐξ ἀμελείας τοῦ ἀντιγραφέως. — (β) Ἵσως γραπτέον «ἡ βῆσις». — (γ) Ψαλμ. ξα', 11.

ἐπίπονον γὰρ ἡ ἀρετὴ, καὶ φερέπονος ὁ ἐνάρτεος. Ζωὴν δὲ αἰώνιον λέγει τὴν μακαρίαν, τὴν ὄντως ζωὴν. Τρανῶς δὲ εἶπεν τὰ αἰώνια ἀγαθὰ μὴ δυνάμενος ἀπὸ τῶν δοκούντων λαμπρῶν παρ' ἡμῖν, κατὰ τὸ ἐκχωροῦν παρέστηκε ταῦτα ἀπὸ τῆς δόξης, ἀπὸ τῆς τιμῆς. Ἀπὸ τῆς ἀφθαρσίας δὲ καὶ τὴν ἀνάστασιν ἐνέφηνεν· ἡ γὰρ ἀφθαρσία τῷ μὴ φθειρομένῳ προσήκει σώματι.

8. Τοῖς δὲ ἐξ ἐριθείας, καὶ ἀπειθοῦσι μὲν τῇ ἀληθείᾳ, πειθομένοις δὲ τῇ ἀδικίᾳ, θυμὸς καὶ ὀργή·

«Ἐρις μὲν ἐστίν, ὅταν τις, ὑποπτεύων μὴ ἐλάττων φανῆναί τινος, » σπουδάζῃ ποιεῖν τι· ἐριθεία δέ, τὸ ἐξ ὧν ποιεῖ τις ἐπιδεικτικῶς ἢ » κενοδόξως παρακαλεῖσθαι καὶ ἐρεθίζειν καὶ ἄλλους εἰς τὰ ὅμοια ». Ταῦτα μὲν ὁ μέγας Βασιλεῖος (α). Ὁ δὲ Χρυσόστομος ἐριθείαν τὴν φιλόνηκον ἐνστασιν ἐπὶ τοῦ παρόντος ἡρμήνευσεν (β). Ἔστι δὲ ἡ σύνταξις οὕτως· τοῖς δὲ ἐξ ἐριθείας οὖσιν· ἡγουν τοῖς ἐν ἐριθείᾳ καὶ ἀπειθοῦσι μὲν τῷ καλῷ, τῇ ἀρετῇ, τῷ Θεῷ· πειθομένοις δὲ ἐκουσίως τῷ κακῷ, τῇ ἀμαρτίᾳ, τῷ δαίμονι, θυμὸς ἐκ Θεοῦ καὶ ὀργὴ προσέσται· κατ' ἔλλειψιν γὰρ εἴρηται· πολλὰ δὲ τοιαῦτα παρὰ τῷ Ἀποστόλῳ. Τινὲς δὲ τὸ «καὶ» παρέλκον ἐνόησαν, ἵν' εἴη· «τοῖς δὲ ἐξ ἐριθείας » ἀπειθοῦσι.» (γ). Θυμὸν δὲ καὶ ὀργὴν ἐπὶ τοῦ προκειμένου ῥήτου τὴν σφοδροτάτην ἀγανάκτησιν καὶ ἐπιτεταμένην κόλασιν νόησον κατὰ τὸ δαυιδικόν· «θυμὸν καὶ ὀργὴν καὶ θλίψιν» (δ).

9. Θλίψις καὶ στενοχωρία.

Στενοχωρία ἡ πανταχόθεν ἀπορία καὶ συνοχὴ τῶν κακῶν.

9. Ἐπὶ πᾶσαν ψυχὴν ἀνθρώπου τοῦ κατεργαζομένου τὸ κακόν,

ἔσονται ταῦτα δηλονότι. Ἡ τὸ μὲν «θυμὸς καὶ ὀργή» τοῖς ὀπίσω

(α) Ἐν τοῖς Κεφαλ. τῶν Ὁρων τῶν κατ' ἐπιτομήν. Ἐρώτ. ΞΕ', Τόμ. Γ', σελ. 1129. — (β) Τόμ. Θ', Ὁμιλ. Ε', σελ. 425. — (γ) Ὁ ἱερός Φώτιος, τοὺς στίχους 7 καὶ 8 εἰς μίαν αὐτοτελῆ περίοδον περιλαβὼν καὶ τὰ ὑπερβατὰ εἰς ὁμαλὴν τάξιν σχηματίσας, οὕτως ἐκ συντάξεως· «Τοῖς καθ' ὑπομονὴν ἔργου ἀγαθοῦ ζητοῦσι ζωὴν αἰώνιον, » δόξαν καὶ τιμὴν καὶ ἀφθαρσίαν ἀποδώσει ὁ Θεός· τοῖς δὲ ἐξ ἐριθείας, καὶ ἀπειθοῦσι » μὲν τῇ ἀληθείᾳ, πειθομένοις δὲ τῇ ἀδικίᾳ, θυμὸς καὶ ὀργὴ ἀποδοθήσεται, ἢ ἔσται». Ἀμφιλόχ. Ἐρώτ. ΗΓ', ιε'. — (δ) Ψαλμ. ος', 54.



συναπτέον, τὸ δὲ «θλίψις καὶ στενοχωρία» τοῖς ἔμπροσθεν. Διὰ δὲ τῆς ψυχῆς τὸν ὅλον ἄνθρωπον ἐδήλωσεν, ὡς ἀπὸ μέρους τὸ πᾶν. Εἰπὼν δὲ καθολικῶς ὅτι ἐπὶ πᾶσαν ψυχὴν ἀνθρώπου κακούργου, διεῖλε τοῦτον εἰς τε Ἰουδαίους καὶ Ἑλλήνας· εἰς τούτους γὰρ οἱ τότε ἄνθρωποι διηροῦντο.

#### 9. Ἰουδαίου τε πρῶτον καὶ Ἑλληνας,

Τὸ «πρῶτον» διότι οἱ πλησιέστεροι τῷ Δεσπότη πρῶτοι καὶ τιμωροῦνται καὶ τιμῶνται. Ἐγγύτεροι δὲ τῷ Θεῷ Ἰουδαῖοι διὰ τὴν οἰκειότητα τοῦ γένους· ὁ γὰρ πλείονος ἀπολαύσας διδασκαλίας, εἰ ἁμαρτήσῃ, πλείονος κολάσεως ἄξιος.

*Β'. Περὶ κρίσεως τῆς κατὰ Ἰσραὴλ, τοῦ μὴ φυλάσσοντος τὰ νόμιμα.*

#### 10. Δόξα δὲ καὶ τιμὴ καὶ εἰρήνη παντὶ τῷ ἐργαζομένῳ τὸ ἀγαθόν, Ἰουδαίῳ τε πρῶτον καὶ Ἑλληνι.

Τοὺς πρὸ τῆς Χριστοῦ παρουσίας Ἰουδαίους καὶ Ἑλλήνας λέγει νῦν, οὐ τοὺς εἰδωλολατροῦντας, ἀλλὰ τοὺς θεοσεβοῦντας· τοὺς τῷ φυσικῷ νόμῳ πειθομένους, καὶ πλὴν τῶν ἰουδαϊκῶν παρατηρήσεων πάντα τὰ πρὸς εὐσέθειαν συντείνοντα διατηροῦντας, ὅποιος ἦν ὁ Μελχισεδέκ. Πόρρωθεν προανευρὼν τὸ μέσον Ἰουδαίου καὶ Ἑλληνας, ὅταν ὕστερον ἐν τῇ χάριτι τοῦτο ποιῇ, μὴ δόξῃ καινόν τι καὶ φορτικόν ποιεῖν. Συνάπτει δὲ αὐτούς, ἵνα μὴ νομίζωσιν Ἰουδαῖοι ἑλαττον ἔχειν τὸν ἀκρόβυστον, εἰ καὶ θεοσεβῆς εἴη. Δόξα μὲν οὖν καὶ τιμὴ παρὰ Θεῷ. Εἰρήνη δέ, ὅτι ἐνταῦθα μὲν ὅσα ἂν τις ἔχῃ καλὰ, μετὰ πολέμου ἔχει, καὶ μὴ πρὸς ἕτερον, πρὸς γοῦν ἑαυτὸν διαστασιάζει πολλάκις. Ἐκεῖ δὲ πάντα γνησίαν ἔχουσι τὴν εἰρήνην. Ἰουδαίῳ δὲ πρῶτον, ὡς ἀνωτέρω δεδήλωται.

#### 11. Οὐ γάρ ἐστι προσωποληψία παρὰ τῷ Θεῷ.

Ἐπεὶ παράδοξος ὁ λόγος ἐδόκει, λογισμὸν ἐπάγει συνήγορον, ὅτι ὁ Θεὸς οὐ προσώπου λαμβάνει διαφοράν, ἀλλὰ πραγματικὴν ἐξετάζει ποιότητα. Τοῦτο δὲ εἰπὼν, ἐδήλωσεν ὅτι οὐκ ἐν πράγμασιν, ἀλλ' ἐν προσώποις μόνον ἡ διαφορὰ τῶν Ἰουδαίων καὶ τῶν Ἑλλήνων.

#### 12. Ὅσοι γὰρ ἀνόμως ἥμαρτον, ἀνόμως καὶ ἀπολοῦνται· καὶ ὅσοι ἐν νόμῳ ἥμαρτον, διὰ νόμου κριθήσονται·

Ἐνταῦθα δείκνυσι πλεόν τὸν Ἰουδαῖον βαρούμενον. Ὁ μὲν γὰρ Ἕλλην ἀμαρτήσας ἀνόμως, ἤγουν χωρὶς νόμου γραπτοῦ, μὴ ἔχων νόμον παιδεύοντα, ἀνόμως καὶ ἀπολείται· τουτέστι χωρὶς κατακρίσεως, τῆς ἐκ τοῦ νόμου, μὴ ἔχων νόμου κατηγορίαν, ἀπὸ μόνον δὲ τῶν τῆς φύσεως λογισμῶν καταδικαζόμενος. Ὁ δὲ Ἰουδαῖος ἐννόμως ἀμαρτήσας, ἤγουν νόμον ἔχων ἐπιστάτην, διὰ νόμου κατακριθήσεται, μετὰ τῆς φύσεως καὶ τοῦ νόμου κατηγοροῦντος· ὅπερ ἐστὶ μείζον εἰς κόλασιν. Εἶτα καὶ ἕτερον ἐπάγει λογισμόν·

13. Οὐ γὰρ οἱ ἀκροαταὶ τοῦ νόμου δίκαιοι παρὰ τῷ Θεῷ, ἀλλ' οἱ ποιηταὶ τοῦ νόμου δικαιωθήσονται.

«Οἱ ποιηταὶ τοῦ νόμου», τοῦ πνευματικῶς νοουμένου. Καλῶς δὲ εἶπεν ὅτι, «παρὰ τῷ Θεῷ»· παρὰ γὰρ ἀνθρώποις δίκαιοι πολλάκις ὀνομάζονται. Ἀκρόασιν δὲ λέγει τὴν ψιλὴν, τὴν μέχρι τῶν ὠτων. Ποίησιν δὲ τὴν φυλακὴν καὶ ἐκπλήρωσιν. Ἐπεὶ δὲ ἐδόκει παράδοξον αὐθις λέγειν (πῶς γὰρ δυνατόν ἀκροᾶσθαι χωρὶς ποιεῖν τὰ τοῦ νόμου;), κατασκευάζει τὸν λόγον διὰ λογισμοῦ.

14. Ὅταν γὰρ ἔθνη τὰ μὴ νόμον ἔχοντα φύσει τὰ τοῦ νόμου ποιῇ, οὗτοι, νόμον μὴ ἔχοντες, ἑαυτοῖς εἰσι νόμος·

Οὐκ ἐκβάλλω τὸν νόμον, φησὶν, ἀλλὰ καὶ ἐνταῦθα δικαίῳ τὰ ἔθνη. Ὅταν γὰρ οἱ ἐκ τῶν Ἑλλήνων θεοσεβεῖς, νόμον γραπτὸν μὴ ἔχοντες, φυσικοῖς λογισμοῖς μόνοις κινούμενοι τὰ τοῦ νόμου ποιῶσιν, ὅσα πρὸς εὐσεβειαν ὀρθᾷ δηλαδή, χωρὶς τῶν ἰουδαϊκῶν παρατηρήσεων, ὡς ἀνωτέρω δεδήλωται· τότε πάντως οὗτοι νόμον, ὡς εἴρηται, μὴ ἔχοντες, ἑαυτοῖς εἰσι νόμος; ἑαυτοῖς νομοθετοῦνται τὰ τοῦ γραπτοῦ νόμου, καὶ τὰ τῆς νομοθεσίας εἰς ἔργον ἄγοντες.

15. Οἵτινες ἐνδείκνυνται τὸ ἔργον τοῦ νόμου γραπτὸν ἐν ταῖς καρδίαις αὐτῶν,

Ἔργον τοῦ νόμου τὸ προτρέπον ἐπὶ τὰ καλὰ καὶ ἀποτρέπον ἐκ τῶν κακῶν. «Γραπτὸν» δὲ ἀντὶ τοῦ «ἐγγεγραμμένον», ἐγκείμενον ταῖς ψυχαῖς αὐτῶν, ἥτοι τῇ φύσει αὐτῶν.

15. Συμμαρτυρούσης αὐτῶν τῆς συνειδήσεως,

Ἐπιβεβαιούσης τὸ ἐγγεγράφθαι τὸ ἔργον, ὡς εἴρηται, τοῦ νόμου

τῆς συνειδήσεως αὐτῶν ἐν τῷ συνειδέναι τί μὲν τὸ ἀγαθόν, τί δὲ τὸ πονηρόν, καὶ ἐκλέξασθαι τὸ κρεῖττον. Αὐτάρκη γὰρ ἐξ ἀρχῆς τὸν ἄνθρωπον ἐποίησεν ὁ Θεὸς πρὸς τὴν τῆς ἀρετῆς αἵρεσιν καὶ τὴν τῆς κακίας ἀποφυγὴν.

15. Καὶ μεταξὺ ἀλλήλων τῶν λογισμῶν κατηγορούντων ἡ ἀπολογουμένων,

Ἐνδείκνυνται δὲ τὸ εἰρημένον ἔργον τοῦ νόμου ἐγκείμενον τῇ φύσει αὐτῶν οὐ μόνον ἐν τῷ παρόντι βίῳ, ἀλλὰ καὶ ἐν ἡμέρᾳ κρίσεως. Τοῦτο γὰρ ἐννοεῖ διὰ τοῦ «καὶ μεταξὺ ἀλλήλων τῶν λογισμῶν κατηγορούντων», τουτέστι· καὶ τότε, ὅτε μέσον τῆς ψυχῆς οἱ λογισμοὶ κατηγοροῦσιν ἀλλήλων, τῶν μὲν ἀγαθῶν κατακρινόντων τοὺς φαύλους, οὓς, ἔτι ζῶντος τοῦ ἀνθρώπου, ἡ ψυχὴ ἐλογίσαστο, τινῶν δὲ φαύλων καὶ ὑπὲρ ἑαυτῶν ἀπολογουμένων καὶ τινὰς αἰτίας προβαλλομένων. Διὰ γὰρ τοῦ «ἡ», τὸ σπάνιον τῶν ὑπεραπολογουμένων λογισμῶν παρεδήλωσεν. Τότε γὰρ οὐ δεῖται κατηγορῶν ἄλλων ἢ ἐκάστου ψυχῇ. Εἶτα ἐσαφήνισε τὸν λόγον.

16. Ἐν ἡμέρᾳ, ὅτε κρινεῖ ὁ Θεὸς τὰ κρυπτὰ τῶν ἀνθρώπων,

Τὰ κεκρυμμένα ἀμαρτήματα. Εἰ δὲ τὰ κρυπτὰ, πάντως καὶ τὰ φανερά.

16. Κατὰ τὸ Εὐαγγέλιόν μου, διὰ Ἰησοῦ Χριστοῦ.

Ὅτε κρινεῖ τὰ κρυπτὰ, καθὼς ἐγὼ εὐαγγελίζομαι, καθὼς ἐγὼ κηρύττω. «Εὐαγγέλιον» δὲ τὸ καὶ περὶ τῆς κρίσεως διδάσκον ὠνόμασεν, ὡς καλὸν καὶ ὠφέλιμον ἐν τῷ φοβεῖν καὶ ἐπιστρέφειν. Τὸ δὲ ἐξῆς· ἡ ὅτε κρινεῖ ὁ Θεὸς καὶ Πατὴρ τὰ πάντα διὰ Ἰησοῦ Χριστοῦ· «τὴν» γὰρ κρίσιν, φησί, πᾶσαν δέδωκε τῷ Υἱῷ» (α)· ἡ κατὰ τὸ «διὰ» Ἰησοῦ Χριστοῦ Εὐαγγέλιόν μου» (β), τὸ διὰ τῆς τοῦ Χριστοῦ δυνάμεως εὐαγγελιζόμενον.

17. Ἴδε σὺ Ἰουδαῖος ἐπωνομάζῃ,

Τίθῃσι τὰ ἐφ' οἷς Ἰουδαῖοι μέγα ἐφρόνουν. Εἶτα ἐκεῖθεν αὐτοὺς ἐντρέπει. Σὺ, φησὶν, Ἰουδαῖος ἐπωνομάζῃ. Τοῦτο δὲ τὸ μέγα παρ

(α) Ἰωάνν. ε', 22. — (β) Ῥωμ. ις', 25.

ὑμῖν καὶ τίμιον ὄνομα, καθάπερ παρ' ἡμῖν τὸ «χριστιανός». Ὅρα δὲ τὰς ἐμφάσεις. «Ἐπονομάζῃ» μὲν, οὐκ εἰ δέ, μὴ πληρῶν τὸν νόμον.

17. Καὶ ἐπαναπαύῃ τῷ νόμῳ,

Ἀποδεχόμενος αὐτόν. Ἄλλ' οὐχ ὁ νόμος ἐπαναπαύεται σοι μὴ τηροῦντι τοῦτον. Ἡ καὶ ἐτέρως· «ἐπαναπαύῃ» μὴ κάμνων περὶ τὴν ζήτησιν τῶν πρακτέων, ὡς ὁ ἔξω νόμου, ἀλλ' ἔχων αὐτὸν πάντα σοι ὑπαγορεύοντα.

17. Καὶ καυχᾶσαι ἐν Θεῷ,

Ἐν τῷ ἐκλεγῆναι παρὰ Θεοῦ καὶ προτιμηθῆναι πάντων τῶν ἐθνῶν· οὐ μὴν θεραπεύεις τὸν ἐκλεχόμενον (α).

17. Καὶ γινώσκεις τὸ θέλημα,

Τὸ τοῦ Θεοῦ· οὐ μὴν τοῦτο ποιεῖς· ὁ μείζονός ἐστι κολάσεως ἄξιον.

18. Καὶ δοκιμάζεις τὰ διαφέροντα,

Καὶ διακρίνεις τὰ διαφέροντα ἀλλήλων· οἷον καλὸν καὶ κακόν, ἀρετὴν καὶ κακίαν. Ἡ τὰ προσήκοντα τῷ ἀνθρώπῳ.

18. Κατηχούμενος ἐκ τοῦ νόμου,

Διδασκόμενος ταῦτα ἐντεῦθεν· οὐ μὴν ἐργαζόμενος αὐτά.

19. Πέποιθάς τε σεαυτὸν ὁδηγὸν εἶναι τυφλῶν,

20. σκότει, παιδευτὴν ἀφρόνων, διδάσκαλον νηπίων,

Θαρρεῖν εἶναί σε τοιοῦτον· οὐ μὴν εἶ. Τυφλοὺς δὲ λέγει, καὶ ἐν σκότει, καὶ ἄφρονας καὶ νηπίους τοὺς προσκολλημένους τοῖς Ἰουδαίοις προσηλύτους.

20. Ἐχοντα τὴν μὀρφωσιν τῆς γνώσεως καὶ τῆς ἀληθείας ἐν τῷ νόμῳ.

Τὸ «ἔχοντα» οὐ πρὸς τὸ «πέποιθας» ἀνοιστέον· ἀλλὰ καθ' ἑαυτὸ

(α) Χρυσόστ. ἐν λ. (Τόμ. Θ', 'Ομιλ. ζ', σελ. 432) «Ἐνταῦθα δέ μοι ἡρέμα δοκεῖ εἰς ἀπόνοιάν τε αὐτοὺς (τοὺς Ἰουδαίους) σκώπτειν καὶ εἰς πολλὴν τὴν δοξομανίαν, ὅτι τῷ δώρῳ τούτῳ οὐκ εἰς σωτηρίαν τὴν ἑαυτῶν, ἀλλ' εἰς τὸ τῶν ἄλλων κατεξάνεσθαι καὶ ὑπερορᾶν κατεχέχρητο».

νοητέον. «Μόρφωσιν» μὲν οὖν λέγει τὴν εἰκόνα, τὸ σχῆμα· «ἀλλή-  
» θειαν» δὲ τὴν γνῶσιν, τὴν ἀληθῆ γνῶσιν, ἥγουν τὴν εὐσεβειαν.  
Ἔχοντα, φησί, σχῆμα μόνον ἀληθείας καὶ γνώσεως· ἥγουν εὐσε-  
βείας, ἀπὸ τοῦ νόμου, ἀλλ' οὐκ ἀληθοῦς εὐσεβείας. Εἰπὼν δὲ τὰ  
πλεονεκτήματα, ἅπερ ἔσχον παρὰ τοῦ Θεοῦ, λέγει αὐτῶν καὶ τὰ  
ἐλαττώματα.

21. Ὁ οὖν διδάσκων ἕτερον, σεαυτὸν οὐ διδάσκεις; ὁ κηρύτ-

22. των μὴ κλέπτειν, κλέπτεις; ὁ λέγων μὴ μοιχεύειν, μοι-  
χεύεις;

Παρὰ μὲν τὴν ἀρχὴν ἔλεγεν ὅτι οὐδὲν ὠφελεῖ ἡ ἀκρόασις τοῦ νό-  
μου, εἴαν μὴ καὶ ἡ πρᾶξις προσῇ· «οὐ γὰρ οἱ ἀκροαταὶ τοῦ νόμου,  
» φησί, δίκαιοι παρὰ τῷ Θεῷ» (α). Νυνὶ δὲ πολλῶ μᾶλλον δείκνυσιν  
ὅτι οὐ μόνον ἡ ἀκρόασις, ἀλλὰ καὶ, ὃ πλεον ἦν τῆς ἀκροάσεως, ἡ  
διδασκαλία, οὐδὲ αὐτὴ προστῆναι δυνήσεται, τοῦ διδάσκοντος μὴ  
πράσσοντος ἅπερ διδάσκει· μᾶλλον δὲ πράσσοντος ἅπερ ἀπαγορεύει.  
Κατ' ἐρώτησιν δὲ τὰ τε προρρηθέντα καὶ τὰ ἐξῆς. Διὸ ἀναγνωστέον·

23. Ὁ βδελυσσόμενος τὰ εἰδωλα, ἱεροσυλεῖς;

Τοῦ νόμου βδέλυγμα μὲν τὰ εἰδωλα καλοῦντος, βδελυσσομένου δὲ  
καὶ τὰ τούτων χρήματα, ὡς ἀνατεθειμένα δαίμοσιν, ὁ Ἰουδαῖος τὰ  
εἰδωλα μὲν ἐβδελύσσετο, τὰ δὲ τούτων χρήματα ἤρπαζεν ὑπὸ φιλο-  
χρηματίας· ὁ καὶ ἱεροσυλίαν ἐκάλεσεν· ἱερὰ γὰρ καὶ ταῦτα παρὰ τοῖς  
εἰδωλολάτραις ὠνομάζοντο. Ἐνέφηνε δὲ ὅτι μείζονος τιμωρίας ἄξιος  
ὁ ἐν γνώσει ἁμαρτάνων.

23. Ὅς ἐν νόμῳ καυχᾶσαι, διὰ τῆς παραβάσεως τοῦ νόμου  
τὸν Θεὸν ἀτιμάζεις;

Ἐκαυχᾶτο γὰρ διὰ τὸν νόμον, ὡς μόνος παρὰ Θεοῦ τιμηθεὶς ἐν  
τῷ λαβεῖν αὐτόν. Εἰπὼν δὲ ὅτι «διὰ τῆς παραβάσεως τοῦ νόμου  
» τὸν Θεὸν ἀτιμάζεις», οὐ μόνον τὸν νόμον ἀτιμάζεις, ἀλλὰ καὶ τὸν  
δοτῆρα τούτου συνατιμάζεις, καί, βαρὺν τὸν ἔλεγχον ποιησάμενος,  
παράγει μάρτυρα τὸν Προφήτην, ὡσανεὶ ἔλεγεν οὐκ ἐμὸς ὁ βαρὺς  
οὗτος λόγος, ἀλλὰ τοῦ Ἡσαίου.

(α) Ῥωμ. 6', 13.



24. Τὸ γὰρ ὄνομα τοῦ Θεοῦ δι' ὑμᾶς βλασφημεῖται ἐν τοῖς ἔθνεσι, καθὼς γέγραπται.

Ἐν Ἡσαΐα δηλονότι (α). Βλέποντες γὰρ οἱ ἐξ ἐθνῶν τοὺς Ἰουδαίους κακῶς πολιτευομένους ἐβλασφήμουν εἰς τὸν Θεόν, ὥς ἡ οὐ καλῶς ἀγαπήσαντα τοὺς κακοὺς, ἡ οὐ προειδότα ὅποιοί τινες ἔσονται.

25. Περιτομὴ μὲν γὰρ ὠφελεῖ, ἐὰν νόμον πράσσης·

Ἐὰν τὰ νομικὰ παραγγέλματα φυλάσσης· ἐὰν οὐ κλέπτῃς, οὐ μοιχεύῃς, οὐδὲ ἱεροσυλῇς, οὐδὲ τὰ ἀπηγορευμένα ποιῇς, ὧν ἡ φυλακὴ περιτομὴ ἐστὶ νοητὴ τε καὶ ψυχικὴ· ἥς τύπος καὶ ἡ αἰσθητὴ τε καὶ σωματικὴ, περιτεμνούσης πᾶν εἴ τι περιττὸν καὶ ἀπόβλητον. Ὡςπερ οὖν ἡ πίστις χωρὶς ἔργων νεκρά ἐστίν (β), οὕτω καὶ ἡ περιτομὴ χωρὶς πράξεων οἰκείων ἀνόνητος.

25. Ἐὰν δὲ καὶ (\*) παραβάτης νόμου ᾖ, ἡ περιτομὴ σου ἀκροβυστία γέγονεν.

Ἀπώλετο παρὰ σέ τὸν κακῶς αὐτῇ χρώμενον, καὶ ὅσον ἐπὶ τῷ παρανομεῖν οὐδὲν διαφέρεις τοῦ ἀνόμου ἀκροβύστου. Τί γὰρ ὠφελεῖ τὸ τῆς βασιλείας σύμβολον τὸν τὴν βασιλείαν οὐκ ἔχοντα;

25. Ἐὰν οὖν ἡ ἀκροβυστία τὰ δικαιώματα τοῦ νόμου φυλάσσει, οὐχὶ ἡ ἀκροβυστία αὐτοῦ εἰς περιτομὴν λογισθήσεται;

Καὶ τοῦτο κατ' ἐρώτησιν. Ἐὰν γὰρ φυσικῶς τις τὰς ἐντολάς τοῦ νόμου τηρῇ, οὐδὲν αὐτῷ ἐμποδίζει ἡ ἀκροβυστία, ὅσον εἰς τὸ λογισθῆναι παρὰ Θεῷ ἔννομον. Ὡςπερ γὰρ τὸν παράνομον οὐδὲν ὠφελεῖ ἡ περιτομὴ, οὕτως ἄρα τὸν ἔννομον οὐδὲν βλάπτει ἡ ἀκροβυστία· ἐκ φύσεως γὰρ αὕτη, καὶ οὐκ ἐκ προαιρέσεως.

27. Καὶ κρίνει ἡ ἐκ φύσεως ἀκροβυστία, τὸν νόμον τελοῦσα, σὲ τὸν διὰ γράμματος καὶ περιτεμνῆς παραβάτην τοῦ νόμου.

(α) Ἡσ. νδ', 5. — (β) Ἰάκ. β', 20. — (\*) Ὁ «καί» ἐν οὐδενὶ εὔρηται τῶν γνωστών μοι ἀντιγράφων, οὐδὲ παρὰ Χρυσόστομῳ, Οἰκουμένῳ κλ. Σὺ δέ μοι σημείωσαι αὐτοῦ τὴν σημασίαν ἐνταῦθα.

Πρότερον μεταστήσας εἰς τὴν περιτομὴν τὸν πράξεις ἔχοντα χρηστὰς ἀκρόβυστον, θεοσεβῆ μέντοι, καὶ ἐξορίσας εἰς τὴν ἀκροβυστίαν τὸν παράνομον ἐμπερίτομον, οὕτω δίδωσι τὴν νίκην τῷ τοιούτῳ ἀκροβύστῳ. Καὶ κατακρίνει, φησί, καὶ νικήσει ὁ ἐκ φύσεως ἀκρόβυστος, νομίμως βιῶν, ἢ ὁ ἐκ φύσεως τὸν νόμον πληρῶν, σὲ τὸν διὰ γραπτοῦ νόμου καὶ περιτομῆς σωματικῆς ἀχθέντα καὶ παραβαίνοντα τὸν νόμον. Εἰπὼν δὲ δύο περιτομάς, τὴν τε νόμιμον καὶ σωματικὴν καὶ τὴν ἐκ προαιρέσεως καὶ ψυχικὴν, ἣν ἐπιδείκνυται ὁ εὐσεβὴς ἀκρόβυστος· καὶ πάλιν δύο ἀκροβυστίας, τὴν τε φυσικὴν καὶ τὴν ἐξ ἔργων, ἣν ἐπιδείκνυται ὁ παράνομος Ἰουδαῖος· εἶτα ὀρίζει τίς ὁ ὄντως Ἰουδαῖος, καὶ τίς ἡ ἀληθὴς περιτομή.

28. Οὐ γὰρ ὁ ἐν τῷ φανερῷ Ἰουδαῖός ἐστιν· οὐδὲ ἡ ἐν τῷ φανερῷ ἐν σαρκὶ περιτομή.

Οὐχ ὁ κατὰ γένος· ἥτοι κατὰ σάρκα Ἰουδαῖος, οὗτος Ἰουδαῖος κυρίως. Δεῖ γὰρ δις λαμβάνειν τὸ «Ἰουδαῖος». Οὐδ' ἡ αἰσθητή· ἥτοι κατὰ σάρκα «περιτομή» αὕτη περιτομή κυρίως. Δις γὰρ καὶ τὴν λέξιν ταύτην ληπτέον.

29. Ἄλλ' ὁ ἐν τῷ κρυπτῷ Ἰουδαῖος,

Ἄλλ' ὁ νοητὸς Ἰουδαῖος, ὁ ἐξομολογούμενος Θεῷ. Ἰούδας γὰρ ἐξομολόγησις ἐρμηνεύεται.

29. Καὶ περιτομή καρδίας,

Καὶ περιτομή ἀληθείας, ἡ τῆς καρδίας, ἡ ψυχικὴ, πᾶν κριθὲν ἀπόβλητον περιτέμνουσα. Ὁ τε γὰρ αἰσθητὸς Ἰουδαῖος τύπος ἦν νοητοῦ, ἢ τε σωματικὴ περιτομή, τῆς ψυχικῆς

29. Ἐν πνεύματι, οὐ γράμματι.

Διὰ πνεύματος γὰρ ἁγίου οἱ ἀληθεῖς Ἰουδαῖοι περιτέμνονται τὰς ἀμαρτίας καὶ οὐ διὰ τοῦ νομικοῦ γράμματος. Τινὲς δὲ «πνεῦμα» νῦν τὴν προαίρεσιν ἐνόησαν, ὡς τὸ «ἐγεννήθη πνεῦμα ἕτερον ἐν αὐτῷ, » καὶ ἐπηκολούθησέ μοι» (α). Ὅρα δὲ ὅπως ἀποδοκιμάσας μὲν τὰ ἐν τῷ φανερῷ ἐξέβαλε τὰ σωματικὰ πάντα. Καὶ γὰρ καὶ ἡ περιτομή

(α) Ἀριθ. ιδ', 24.

ἐν τῷ φανερῷ, καὶ τὰ σάββατα, καὶ αἱ θυσίαι. Ἄπαντα δι' ἐνὸς ἡνίξατο ῥήματος. Ἐγκρίνας δὲ τὴν ψυχικὴν περιτομήν, ὡδοποίησε τῇ εὐαγγελικῇ πολιτείᾳ.

29. Οὗ ὁ ἔπαινος οὐκ ἐξ ἀνθρώπων, ἀλλ' ἐκ Θεοῦ.

Τοῦ ἐν τῷ κρυπτῷ δηλονότι Ἰουδαίου, τοῦ κατὰ πνεῦμα περιτομενομένου. Ἀόρατον γὰρ τὴν περιτομήν ταύτην οὖσαν, μόνος ὁ τὰ κρυπτὰ βλέπων Θεὸς ἐπαινέσεται.

## ΚΕΦΑΛΑΙΟΝ ΤΡΙΤΟΝ

*Γ' Περὶ ὑπεροχῆς Ἰσραήλ, τοῦ τυγχάνοντος τῆς ἐπαγγελίας.*

1. Τί οὖν τὸ περισσὸν τοῦ Ἰουδαίου, ἢ τίς ὠφέλεια τῆς περιτομῆς;

Καταστέλλει τὴν τῶν Ἰουδαίων ὀφρύν, καὶ δείξας μάτην αὐτοὺς μεγαλαυχοῦντας ἐπὶ τῇ περιτομῇ καὶ τῇ τοῦ Ἰουδαίου προσηγορίᾳ, λοιπὸν ἀντιτίποντος ἐρώτησιν λύει, ὥσπερ τινὸς ἐρωτήσαντος· εἰ τῶν ἁλλοφύλων ἐθνῶν τινες, θεοσεβεῖα καὶ ἀρετῇ κοσμούμενοι, οὐδὲν ἐλαττοῦνται τῶν ἐναρέτων Ἰουδαίων, μᾶλλον μὲν οὖν καὶ νικῶσι τοὺς ῥαθύμους Ἰουδαίους, τί περισσώτερον τοῦ ἁλλοφύλου ἔχει ὁ Ἰουδαῖος; καὶ τίς ἡ τῆς περιτομῆς ὠφέλεια, καὶ διὰ τί περιτέμνεσθαι προσέταξεν ὁ Θεός; Καὶ εἶχε μὲν εἰπεῖν περὶ τῆς περιτομῆς ὅτι τύπος ἦν ἡ σωματικὴ τῆς ψυχικῆς, ὥσπερ καὶ τὰ ἄλλα τὰ νομικὰ τύποι τῶν εὐαγγελικῶν· ὡς φορτικὸν δὲ ἔτι τοῦτο παρεῖς, εἰς τὴν ἐτέραν ἦλθεν ἀπόκρισιν.

2. Πολύ, κατὰ πάντα τρόπον·

Πολύ, φησί, τὸ περισσὸν κατὰ πλείονας τρόπους. «Πάντα» γὰρ ἐνταῦθα τοὺς πλείονας λέγει. Εἰς μὲν οὖν τρόπος περιττότητος, ὅτι τοὺς προγόνους τῶν Ἰουδαίων ὁ Θεὸς ἐξελέξατο. Ἄλλος δέ, ὅτι τῆς τῶν Αἰγυπτίων ἡλευθέρωσε δουλείας. Ἄλλος, ὅτι περιβοήτους αὐτοὺς

διὰ τὰς παντοδαπὰς θαυματουργίας ἀπέφηνεν. Καὶ αὖθις ἄλλος, ὅτι νόμον ἔδωκε διδάσκαλον τῶν πρακτέων. Καὶ ἄλλος πάλιν, ὅτι καὶ Προφῆτας αὐτοῖς ἐπέστησεν· ἅ πάντα καὶ πλείω τούτων τοῖς Ἰουδαίοις, τοῖς ἐν περιτομῇ, ἐχαρίσατο. Ἀλλ' ὁ Ἀπόστολος τᾶλλα παρασιωπήσας, ὡς αἰνιχθέντα διὰ τοῦ εἰπεῖν «ὅτι κατὰ πάντα τρόπον» τὴν δόσιν τοῦ νόμου τίθησι, δι' οὗ ὠδηγήθησαν εἰς σωτηρίαν.

## 2. Πρῶτον μὲν γάρ, ὅτι ἐπιστεύθησαν τὰ λόγια τοῦ Θεοῦ.

«Πρῶτον» τῶν ἄλλων τρόπων τῆς περιττότητος καὶ ὠφελείας· ἡγουν ἐξαίρετον, ὅτι ἐνεχειρίσθησαν τὸν νόμον. Τοῦτο γὰρ δηλοῖ τὸ «ἐπιστεύθησαν τὰ λόγια τοῦ Θεοῦ»· ὅτι ἔλαβον χρησμούς, ἄνωθεν κατενεχθέντας· ὅτι ἄξιοι ἐκρίθησαν τοῦ τηλικούτου πράγματος· ὅτι ὁ Θεὸς τὰς ἐντολὰς αὐτοῦ ἐπίστευσεν αὐτοῖς, ἡγουν ἐνεχείρισεν. Διὸ καὶ ὁ Προφῆτης ἔλεγεν· «ἐγνώρισε τὰς ὁδοὺς αὐτοῦ τῷ Μωϋσῇ· τοῖς υἱοῖς Ἰσραὴλ τὰ θελήματα αὐτοῦ» (α). Καὶ πάλιν· «οὐκ ἐποίησεν οὕτως παντὶ ἔθνει, καὶ τὰ κρίματα αὐτοῦ οὐκ ἐδήλωσεν αὐτοῖς» (β). Παρέλκων δὲ ὁ «μὲν» σύνδεσμος ἐνταῦθα.

## 3. Τί γάρ, εἰ ἠπίστησάν τινες;

Ἵνα μὴ τις εἴπῃ· καὶ τίς ἡ ὠφέλεια τῆς δόσεως τοῦ νόμου, ὅποτε πολλοὶ οὐκ ἐπίστευσαν αὐτῷ, παραβαίνοντες αὐτόν, φησί· καὶ τί τοῦτο πρὸς τὸν Θεόν; αὐτὸς μὲν γὰρ τὸ αὐτοῦ πεποίηκε καὶ εὐηργέτησεν ἅπαντας, ἐγχειρίσας αὐτοῖς τὸν νόμον, οἱ δὲ, μὴ πιστεύσαντες, αὐτοὶ ἑαυτοὺς ἐξέβαλον τῆς εὐεργεσίας.

## 3. Μὴ ἡ ἀπιστία αὐτῶν τὴν πίστιν τοῦ Θεοῦ κατήργησε;

Κατ' ἐρώτησιν ὁ λόγος. «Πίστιν δὲ τοῦ Θεοῦ» λέγει τὴν εὐεργεσίαν, τὴν διὰ τοῦ πιστεῦσαι αὐτοῖς τὸν νόμον· ἡγουν ἐγχειρίσαι. Μὴ ἐματαιοποίησε τὴν τοιαύτην δωρεάν καὶ χάριν; Τὴν τιμὴν ταύτην μὴ εἶναι τιμὴν εἰργάσατο;

## 4. Μὴ γένοιτο·

Οὐμνουν.

---

(α) Ψαλμ. ρβ', 7. — (β) Αὐτόθ. ρμζ', 9.

## 4. Γενέσθω δὲ ὁ Θεὸς ἀληθής, πᾶς δὲ ἄνθρωπος ψεύστης (α).

Ὁ λέγει, τοιοῦτόν ἐστιν· ὅτι καθ' ὑπόθεσιν ἔστω ὁ μὲν Θεὸς ἀληθής, ὥσπερ δὴ καὶ ἐστίν· ἡλήθευσε γὰρ ἐνταῦθα εὐεργετήσας τοὺς Ἰσραηλίτας κατὰ τὴν εἰς τοὺς προγόνους αὐτῶν ἐπαγγελίαν. Ὁμολογήσθω, φησὶν, οὗτος μὲν ἀληθής, πᾶς δὲ ἄνθρωπος Ἰσραηλίτης ψεύστης. Τίθει γὰρ μὴ τινας, ἀλλὰ πάντας ψεύσασθαι. Ὑποθετικῶς δὲ λέγει τὸ ἀληθῶς γεγενημένον, ἵνα μὴ, προφανῶς πάντων καθαπτόμενος, ἐπαχθῆς δόξη καὶ ἀπεχθῆς. Πάντες δὲ ἐψεύσαντο ὑποσχόμενοι μὲν φυλάξαι τὸν νόμον, μὴ φυλάξαντες δέ.

## 4. Καθὼς γέγραπται· «ὅπως ἂν δικαιωθῆς ἐν τοῖς λόγοις σου, » καὶ νικήσῃς ἐν τῷ κρίνεσθαί σε » (β).

Λεῖπει τὸ «δικαιοῦται», προσνοούμενον ἔξωθεν ἀπὸ τῆς γραφικῆς μαρτυρίας. Οὐ μόνον, φησὶν, εἴ τινες ἠπίστησαν, ἀλλ' εἰ καὶ πάντες ἐψεύσαντο, οὐ μόνον οὐκ ἡλαττώθη ἡ τῆς εὐεργεσίας χάρις, ἀλλὰ καὶ οὕτως δικαιοῦται ὁ Θεός· ἡγοῦν νικᾷ, δικαιολογούμενος καὶ ἀντικρινόμενος αὐτοῖς. Δείκνυται γὰρ αὐτοῖς ἀναξίους εὐεργετῶν, καθὼς, φησί, γέγραπται τάδε καὶ τάδε. Καθὼς ὁ Δαυὶδ μαρτυρεῖ, «δικαιοῦται». Καὶ ἄλλως γάρ· πρὸς τὴν τοῦ Θεοῦ ἀλήθειαν πᾶς ἄνθρωπος ψεύστης. Κυρίως γὰρ καὶ ἀληθῶς ἀληθής ὁ Θεός, ὡς ἄτρεπτός τε καὶ ἀναλλοίωτος καὶ ὄντως ὢν.

## 5. Εἰ δὲ ἀδικία(\*) ἡμῶν Θεοῦ δικαιοσύνην συνίστησι, τί ἐροῦμεν; μὴ ἄδικος ὁ Θεός ὁ ἐπιφέρων τὴν ὀργήν;

Ἀντίθεσιν ἐτέραν εἰσάγει, καὶ ἄτοπον οὖσαν ταύτην ἐτέρῳ ἀτόπῳ λύει. Λεγόντων γάρ τινων, εἰ ὁ μὲν Θεὸς ἐτίμησεν ἡμᾶς τῇ δόσει τοῦ νόμου, ἡμεῖς δὲ ἠτιμάσαμεν αὐτὸν διὰ τῆς παραβάσεως, ὡς προεῖρηται· ἐφάνη δὲ ἐντεῦθεν μᾶλλον ἡ δικαιοσύνη αὐτοῦ, δικαιωθέντος καθ' ἡμῶν, ὅτι καὶ ἀναξίους εἰδώς, ὁμῶς εὐηργέτησεν, ἡμεῖς ἄρα αἵτιοι τῆς τοιαύτης τοῦ Θεοῦ δικαιοσύνης καὶ νίκης. Καὶ διὰ τί λοιπὸν ἁμαρτωλοὶ κολαζόμεθα; Ἡ μὲν οὖν ἄτοπος ἀντίθεσις αὕτη, ἣν ὁ Ἀπόστολος κατ' ἐπιτομὴν ἐξέθετο, λέγετε (γ). Εἰ δὲ ἡ ἀδικία ἡμῶν,

(α) Ψαλμ. ριε', 2. — (β) Ψαλμ. ν', 5. — (\*) Τὰ γνωστά μοι τῶν ἀντιγράφων ἔχουσιν ἡ ἀδικία. Ἀλλὰ καὶ ὁ Συγγραφεὺς ἐν τῇ ἐξηγήσει οὕτω γράφει. — (γ) Ἡ περίο-



ἡγουν ἢ εἰς Θεὸν ἀτιμία, Θεοῦ δικαιοσύνην ἐργάζεται, ὥς φατε, τί ἐροῦμεν; τί συλλογισόμεθα ἄρα; ὅτι ἄδικος ὁ Θεός, ὁ κολάζων τὸν αἷτιον αὐτῷ τῆς νίκης; ὁ γὰρ ἀδίκως κολάζων ἄδικος πάντως.

5. Κατὰ ἄνθρωπον λέγω,

Εἰδὼς ἄτοπον τὸν συλλογισμόν τοῦτον, ἐπήγαγεν, ὅτι κατὰ ἄνθρωπον συλλογισμόν τοῦτο λέγω, πρὸς λύσιν τῆς ἀτόπου ἀντιθέσεως. Εἰ γὰρ ἐκείνη ἀληθής, πάντως καὶ ὁ ἀκόλουθος αὐτῇ συλλογισμός. Ἐπεὶ δὲ κολάζων ὁ Θεός οὐκ ἄδικος, πάντως ἐκείνη ἄτοπος· οὐ γὰρ ἡμεῖς αἷτιοι αὐτῷ τῆς νίκης, ἀλλ' αὐτὸς ἑαυτῷ. Ἡμεῖς μὲν γὰρ κακοὶ περὶ αὐτόν, ἐκεῖνος δὲ ἀγαθὸς περὶ ἡμᾶς.

5. Μὴ γένοιτο·

Τὸ τὸν Θεὸν ἄδικον λέγειν.

6. Ἐπεὶ πῶς κρινεῖ ὁ Θεὸς τὸν κόσμον;

Εἰ ἄδικός ἐστι, πῶς κρινεῖ τὸν κόσμον; ἴδιον γὰρ τοῦ κρίνειν καὶ οἷον φύσις ἡ δικαιοσύνη.

7. Εἰ γὰρ ἡ ἀλήθεια τοῦ Θεοῦ ἐν τῷ ἐμῷ ψεύσματι ἐπερίσσευσεν εἰς τὴν δόξαν αὐτοῦ, τί ἔτι κἀγὼ ὡς ἁμαρτωλὸς κρίνομαι;

Τὸ αὐτὸ λέγει πάλιν σαφηνείας ἕνεκα. Εἰ γὰρ ὁ Θεὸς ἀληθὴς ἐδείχθη, φησί, καὶ δίκαιος· ἐξ ὧν ἐγὼ παρήκουσα (καὶ τοῦτο γέγονεν εἰς δόξαν τῆς αὐτοῦ ἀγαθότητος καὶ φιλανθρωπίας) οὐ μόνον οὐκ ὀφείλω κολάζεσθαι, ἀλλὰ καὶ εὐεργετεῖσθαι. «Ἐπερίσσευσεν» ἀντὶ τοῦ «ἐφάνη».

8. Καὶ μὴ, καθὼς βλασφημούμεθα,

Τί ἔτι, φησί, κολάζομαι; καὶ μὴ δογματίζεται καὶ πιστεύηται ἄλοιδορούμεθα παρὰ τινων; (α). Εἶτα ἐπάγει σαφέστερον·

---

δος «ἡ μὲν οὖν ἄτοπος—λέγετε» εἶτε ἐκ τῆς ἡμετέρας περὶ τὴν ἀντιγραφὴν τυχόν ἀμελείας εἶτε ἐκ τῆς τοῦ χειρογράφου πλημμελοῦς γραφῆς ἀσαφὲς παρέχει τὸ νόημα. Εὐοδοῦται δὲ τοῦτο, οἶμαι, εἰ πρό τοῦ «λέγετε» προστιθεῖτο τὸ «ὥς» κατ' ἀναλογίαν τοῦ ἐπομένου «ὥς φατε». Βλέπε δὲ καὶ τὴν τοῦ ἀποστολικοῦ τούτου ῥητοῦ ἀνάπτυξιν παρὰ Φωτίῳ ἐν Ἀμφιλ. Ἐρ. ΞΖ'.—(α) Οἰκουμ. ἐν λ. «Καὶ μὴ γένηται ἐκεῖνο, φησὶν, ὅπερ λέγειν νομιζόμεθα, ὅτι ἐκ τῆς ἀδικίας ἡμῶν εὐεργετεῖ ἡμᾶς ὁ Θεός ὡς

8. Καὶ καθὼς φασὶ τινες ἡμᾶς λέγειν, ὅτι ποιήσωμεν τὰ κακά, ἵνα ἔλθῃ τὰ ἀγαθὰ;

Τοῦ γὰρ Ἀποστόλου λέγοντος, ὅπου ἐπλεόνασεν ἡ ἁμαρτία ὑπερπερίσσευσεν ἡ χάρις· καὶ διδάσκοντος ὅτι πλεονάσασα εἰς τὸν κόσμον ἡ ἁμαρτία ἐκίνησε τὸν Θεὸν εἰς ἀναίρεσιν αὐτῆς ἐπισπασαμένης τῆς πολυαμαρτητοῦ φύσεως τῶν ἀνθρώπων τὸν δημιουργὸν εἰς οἶκτον τοσοῦτον, ὡς καὶ κοινωνῆσαι αὐτὸν αὐτῆς, ὅπερ ὑπερπερίσσευσις ἐστὶ χάριτος, τινὲς κωμωδοῦντες τὸν Ἀπόστολον ἔλεγον ὅτι τοῦτο διδάσκει πάντως τὸ ἐκ τῶν κακῶν γίνεσθαι τὰ ἀγαθὰ, καὶ μονονουχὶ παραινεῖ ποιεῖν τὰ κακά, ἵνα ἔλθῃ τὰ ἀγαθὰ.

8. Ὡν τὸ κρίμα ἐνδικόν ἐστι.

Τῶν φασκόντων ὅτι λέγομεν «ποιήσωμεν τὰ κακά» καὶ τὰ ἐξῆς. Ἐνδικὸς ἡ καταδίκη καὶ ἡ κόλασις, ὡς συκοφαντούντων ἡμᾶς.

*Δ' Περὶ χάριτος, δι' ἧς μόνον ἄνθρωποι δικαιοῦνται, οὐ κατὰ γένος διακρίμενως, ἀλλὰ κατὰ Θεοῦ δόσιν ἰσοτιμῶς, κατὰ τὸν Ἀβραὰμ τύπον.*

9. Τί οὖν; προεχόμεθα; Οὐ πάντως·

Ἐρωτᾷ ὅτι ἐπὶ τῇ δόσει τοῦ νόμου ἐτιμήθημεν, ὡς δεδήλωται; Ἄρα περισσὸν ἔχομεν παρὰ τοὺς Ἕλληνας; Τοῦτο γὰρ σημαίνει τὸ «προεχόμεθα» (α). Εἶτα καὶ ἀποκρίνεται ὅτι, οὐδαμῶς· οὐ γὰρ ἐφυλάξαμεν αὐτόν.

9. Προηγησάμεθα γὰρ Ἰουδαίους τε καὶ Ἕλληνας πάντας ὑφ' ἁμαρτίαν εἶναι·

» αἰτίους αὐτῇ νίκῃ. Μὴ γένηται δὲ ἐκεῖνο· ποῖον; τὸ ἐλθεῖν τὰ ἀγαθὰ καὶ τὸ εὖεργετῆσθαι παρὰ τῷ Θεῷ, ὡς αἰτίους αὐτῇ νίκῃ. Νῦν γάρ, φησί, τὸ ἐναντίον, καὶ τιμωροῦμεθα. — (α) Ἡ ἐκδοχὴ τῆς λέξεως *προεχόμεθα* πολλὰ παρέσχε πράγματα τοῖς τε παλαιοῖς καὶ τοῖς νεωτέροις τῶν ἐξηγητῶν (ὅρ. Frid. Matth. n. Test. ἐν λ.), ὧν ἕκαστος, καθ' ἣν ἀπεδίδου αὐτῇ σημασίαν καὶ ἔστιζε τὸ χωρίον « τί οὖν—πάντως ». Ὁ Συγγραφεὺς ἐκλαμβάνει ὀρθῶς τὸ « προέχεσθαι » ἐν τῇ ἐννοίᾳ τοῦ « περισσὸν ἔχειν ». Ὁμοίως δὲ καὶ ὁ Βουλγαρίας Θεοφύλακτος ἐν λ. « ἔχομέν τι πλέον καὶ εὐδοκιμοῦμεν οἱ Ἰουδαῖοι, » ὡς τὸν νόμον καὶ τὴν περιτομὴν δεξάμενοι; Τὴν δὲ γνώμην αὐτῶν ἀσπάζονται καὶ οἱ δοκιμώτεροι τῶν νεωτέρων ἐξηγητῶν, οἷον ὁ Maier (Comment. über den Brief Pauli an die Römer), ὁ Philippi καὶ ἄλλοι.

Προαπέδειξα γάρ, φησί, καὶ Ἰουδαίους καὶ Ἑλλήνας ὑφ' ἁμαρτίαν εἶναι. Ἑλληνες μὲν, ἐν οἷς ἔφην, ὅτι «γνόντες τὸν Θεὸν οὐχ ὡς » Θεὸν ἐδόξασαν ἢ ἠὐχαρίστησαν» (α). Ἰουδαῖοι δὲ πάλιν, ἐν οἷς εἶρηκα ὅτι «ὅς ἐν νόμῳ καυχᾶσαι, διὰ τῆς παραβάσεως τοῦ νόμου τὸν Θεὸν ἀτιμᾷζεις» (β). Ἑλληνες μὲν γὰρ τὴν φυσικὴν ἔφθειραν γνῶσιν. δαῖοι δὲ τὸν νόμον παρέβησαν. Διὸ καὶ οὐδὲν ἔχει περισσὸν ὁ Ἰουδαῖος παρὰ τὸν Ἕλληνα, ἀλλ' ἴσος ἐστὶν αὐτῷ, ὅσον ἐπὶ τῇ ἁμαρτίᾳ. Ἐπεὶ δὲ ὁ μὲν Ἕλληνας τὸν φυσικὸν παρέβη νόμον, ὁ δὲ Ἰουδαῖος ἔτι καὶ τὸν γραπτὸν, πλείονος κολάσεως ἄξιός ἐστιν ὁ Ἰουδαῖος, ὡς καὶ πλεῖον τιμηθεῖς. Ἰνα δὲ μὴ δόξη ἐπαχθῆς, εἰσάγει μάρτυρα τὸν Δαυὶδ καὶ τὸν Ἡσαίαν·

10. Καθὼς γέγραπται· «οὐκ ἔστι δίκαιος οὐδὲ εἷς»·

Τοῦτο ῥητῶς μὲν οὕτως οὐδαμοῦ τῆς Γραφῆς εὔρηται γεγραμμένον. Καὶ οἶμαι συλλογίσασθαι τοῦτο τὸν Ἀπόστολον ἀπὸ τῶν ἐφεξῆς δαυιδικῶν ῥητῶν. Τὸ γὰρ «οὐκ ἔστι δίκαιος οὐδὲ εἷς» ταῦτόν ἂν δύναίτο τῷ «οὐκ ἔστι συνιών ἢ ἐκζητῶν τὸν Θεόν»· καὶ τοῦτο γὰρ εἶδος ἀδικίας. Ἀδικεῖ μὲν γὰρ τὸν Θεὸν ὁ τοιοῦτος, ἀποστερῶν αὐτὸν τῆς ὀφειλομένης εὐχῆς. Ἀδικεῖ δὲ καὶ ἑαυτόν, ὑπόδικος κολάσει γινόμενος. Ἀδικεῖ δὲ καὶ τὸν φυσικὸν νόμον ἢ καὶ τὸν γραπτὸν, παραβάτης αὐτοῦ φαινόμενος.

11. «Οὐκ ἔστιν ὁ συνιών, οὐκ ἔστιν ὁ ἐκζητῶν τὸν Θεόν» (γ).

Οὐκ ἔστιν ὁ συνιών τὸ δέον, ἢ ἐκζητῶν θεογνωσίαν.

12. «Πάντες ἐξέκλιναν, ἅμα ἠχρειώθησαν· οὐκ ἔστι ποιῶν » χρηστότητα, οὐκ ἔστιν ἕως ἐνός» (δ).

Ὅμοῦ τε γὰρ τὰ κακὰ διεπράττοντο, καὶ ἄκρατα παντὸς ἀγαθοῦ.

13. «Τάφος ἀνεφγμένος ὁ λάρυγξ αὐτῶν» (ε).

Τὰ βλάσφημα δόγματα καὶ βδελυκτὰ ἐξερευγόμενος.

13. «Ταῖς γλώσσαις αὐτῶν ἐδολιοῦσαν»·

Ἐδολιεύοντο καταλαλοῦντες, ψευδόμενοι, ἀπατῶντες.

(α) Ἀνωτ. α', 21. — (β) Αὐτόθ. 6', 23. — (γ) Ψαλμ. ιγ', 3. — (δ) Αὐτόθ. — (ε) Αὐτόθ. ε', 11.

13. « Ἰὸς ἀσπίδων ὑπὸ τὰ χεῖλη αὐτῶν » (α).

Ἰοβόλα καὶ θανάσιμα φθεγγόμενοι.

14. « Ὡν τὸ στόμα ἀρᾶς καὶ πικρίας γέμει » (β).

Καταρώμενοι ἀλλήλοις καὶ πικροὺς λόγους προφέροντες. Τὰ μὲν οὖν ἄχρι τοῦδε δαυιδικά εἰσιν ἐκ διαφόρων Ψαλμῶν. Τινὰ δὲ αὐτῶν παρὰ πέφρασται πρὸς τὸ σαφέστερον ἢ ἐμφαντικώτερον. Τὰ δὲ ἐφεξῆς ἀπὸ τοῦ Ἡσαίου.

15. « Ὅξεῖς οἱ πόδες αὐτῶν ἐκχέαι αἷμα ».

Ταχεῖς εἰς φόνον.

16. « Σύντριμμα καὶ ταλαιπωρία ἐν ταῖς ὁδοῖς αὐτῶν ».

Συντρίβοντες καὶ ταλαιπωροῦντες τοὺς ὑποδεεστέρους. Ἡ καὶ ἄλλως· σύντριμμα καὶ ταλαιπωρία ἢ ἁμαρτία, συντρίβουσα καὶ χαυνοῦσα τὴν ψυχὴν καὶ τὸ σῶμα. Ὅδοι δ' αὐτῶν αἱ πολιτεῖται.

17. « Καὶ ὁδὸν εἰρήνης οὐκ ἔγνωσαν » (γ).

Βίον εἰρηνικόν.

18. « Οὐκ ἔστι φόβος Θεοῦ ἀπέναντι τῶν ὀφθαλμῶν αὐτῶν » (δ).

Καὶ τοῦτο δαυιδικόν. Εἶτα ἵνα μὴ λέγωσιν Ἰουδαῖοι· τί οὖν εἰ πρὸς ἑτέρους καὶ οὐ πρὸς Ἰουδαίους ταῦτα εἶρηται, ἐπήγαγεν·

19. Οἶδαμεν δὲ ὅτι ὅσα ὁ νόμος λέγει, τοῖς ἐν τῷ νόμῳ λαλεῖ·

Νόμον τὴν παλαιὰν Γραφὴν ὀνομάζει, ἧς μέρος τὰ προφητικά. Ὅτε γὰρ Δαυὶδ τῶν οἰκείων καὶ οὐ τῶν ἄλλοτρίων κατηγορεῖ· οἳ τε ἄλλοι Προφῆται, εἰς διόρθωσιν τῶν Ἰουδαίων ἀποσταλέντες, οὐκ εἶχον ἀνάγκην ἄλλοφύλους ἐπιτιμᾶν.

19. Ἵνα πᾶν στόμα φραγῇ,

Τῶν Ἰουδαίων δηλονότι. Ἐμφαντικὸς δὲ ὁ λόγος τῆς ἀναισχύντου

(α) Αὐτόθ. ρλθ', 3. — (β) Αὐτόθ. θ', 29. — (γ) Ἡσ. νθ', 7. 8. — (δ) Ψαλμ. λε', 2.

μεγαληγορίας αὐτῶν. Ἦλεγξαν, φησὶν, αὐτοὺς οἱ Προφῆται, ἵνα ἐπιστομισθῶσι καυχώμενοι ἐπὶ τῷ νόμῳ καὶ τῆς διὰ τῶν ἔργων εὐαρεστήσεως ἀμελοῦντες. Εἰ γὰρ καὶ περὶ ἄλλων ἐθνῶν τινὰ προεφήτευσαν, ἀλλὰ καὶ τὰς περὶ τούτων προρρήσεις τοῖς Ἰουδαίοις προσέφερον.

19. Καὶ ὑπόδικος γένηται πᾶς ὁ κόσμος τῷ Θεῷ.

«Ἵπόδικος» εἰς κόλασιν. Ἐνταῦθα δὲ καὶ Ἰουδαίους καὶ Ἑλληνας καθήψατο, φόβον πᾶσιν ἐπικρεμῶν, καὶ πόθον ἀπαλλαγῆς βασάνων ἐνείεις, καὶ τῇ πίστει τοῦ Εὐαγγελίου θύραν ἀνοίγων. Ἰουδαῖοι μὲν γὰρ τὸν γραπτὸν παρέβησαν νόμον, Ἕλληνες δὲ τὸν φυσικόν, ὡς προδιείληπται.

20. Διότι ἐξ ἔργων νόμου οὐ δικαιωθήσεται πᾶσα σὰρξ ἐνώπιον αὐτοῦ·

Οὐ γὰρ ἐφύλαξαν αὐτόν, οὐκ ἔχουσι, φησὶν, ἔργα νόμου, ἵνα διὰ τοῦτο δικαιωθῶσιν· οὐκ εἰργάσαντο ἃ ἐνετείλατο ὁ νόμος· «σάρκα» δὲ λέγει νῦν τὸν ἄνθρωπον, ὡς ἀπὸ μέρους τὸ πᾶν.

20. Διὰ γὰρ νόμου ἐπίγνωσις ἁμαρτίας.

Εἰς τοῦτο ὁ νόμος ἐλυσιτέλησεν, εἰς τὸ γνωρίσαι Ἰουδαίοις τὴν ἁμαρτίαν, οὐ μόνον τῷ ἀπαγορεύειν τὴν πρᾶξιν τῶν ἀτόπων, ἀλλὰ καὶ τῷ κολάζειν τοὺς τὰ τοιαῦτα πράττοντας. Ἐπεὶ δὲ ὁ μὲν ὑπέδειξε τὸν κρημνόν, οἱ δὲ οὐκ ἔφυγον τὸν ὄλισθον, γέγονεν αὐτοῖς ὁ νόμος μείζονος κολάσεως πρόξενος, οὐ παρὰ τὴν ἑαυτοῦ φύσιν, ἀλλὰ παρὰ τὴν τούτων ῥαθυμίαν. Τοῦ γὰρ ἐν ἀγνοίᾳ ἁμαρτάνειν τὸ ἐν γνῶσει μείζον εἰς καταδίκην. Οὕτω δείξας τὸν νόμον, ἐφ' ᾧ ἔκαυχῶντο, κολάσεως αὐτοῖς πρόξενον γενόμενον, καὶ τὸν φόβον αὐξήσας, καὶ εἰς πολλὴν ἐπιθυμίαν ἀγαγών, ὡς προεῖρηται, τῆς τῶν ἁμαρτημάτων ἀφέσεως, λοιπὸν ἐπάγει καὶ τὰ τῆς χάριτος.

21. Νυνὶ δὲ χωρὶς νόμου δικαιοσύνη Θεοῦ πεφανέρωται,

Μέγα μὲν ἐφθέγγατο. Εἰ γὰρ οἱ ἐν νόμῳ ζῶντες οὐ μόνον οὐκ ἔφυγον κόλασιν, ἀλλὰ πλεῖον ἐβάρηθησαν, πῶς ἔσται χωρὶς νόμου, μὴ μόνον τιμωρίαν φυγεῖν, ἀλλὰ καὶ διασωθῆναι; Ἐλυσεν δὲ τὸ ἄπορον ἀπὸ τῆς ἀξίας τοῦ δικαιοῦντος («δικαιοσύνη» γὰρ οὐχ ἀπλῶς, ἀλλὰ Θεοῦ), μείζονα δείξας τὴν δωρεὰν καὶ δυνατὴν τὴν ὑπόσχεσιν·



πάντα γὰρ Θεῷ δυνατά. «Πεφανέρωται» δὲ εἰπὼν, ἐδίδαξεν ὅτι οὐ νῦν ἐκαινοτομήθη, ἀλλὰ παλαιὰ οὖσα καὶ κρυπτομένη, νῦν ἐφανερώθη.

## 21. Μαρτυρουμένη ὑπὸ τοῦ νόμου καὶ τῶν Προφητῶν (\*).

Μὴ θορυβηθῆς ὡς ἐπὶ προσφάτῳ, μηδὲ δισταγῆς ὡς ἐπ' ἀμφιβόλῳ· πάλαι γὰρ αὐτὴν ὁ μωσαϊκὸς τε νόμος καὶ οἱ Προφῆται κατήγγειλαν, ἐν οἷς περὶ τοῦ κατὰ Χριστὸν μυστηρίου προεῖπον, δι' οὗ ἡ ἀπολύτρωσις τῶν ἀμαρτημάτων. Ὡστε καὶ αὐτῷ τῷ νόμῳ καὶ τοῖς Προφήταις τοῦτο δοκεῖ.

## 22. Δικαιοσύνη δὲ Θεοῦ διὰ πίστεως Ἰησοῦ Χριστοῦ, εἰς πάντας καὶ ἐπὶ πάντας τοὺς πιστεύοντας·

Δικαιοσύνη δὲ Θεοῦ εἰς πάντας ἀνθρώπους γινομένη καὶ ἐπὶ πάντας ὀδεύουσα τοὺς πιστεύοντας. Ἡ εἰς πάντας μὲν Ἰουδαίους, ἐπὶ πάντας δὲ Ἑλλήνας. Ἴνα δὲ μὴ ἀχθεσθῶσι πάλιν Ἰουδαῖοι συνταττόμενοι τοῖς Ἑλλήσι, καὶ μηδὲν (α) πλέον αὐτῶν ἔχοντες, φησὶν·

## 22. Οὐ γὰρ ἔστι διαστολή.

Ἰουδαίου τε καὶ Ἑλληνος.

## 23. Πάντες γὰρ ἥμαρτον,

Καὶ οὗτοι κάκεινοι. Καὶ κατὰ γε τὸ πάντας ἀμαρτῆσαι οὐκ ἔστι διαστολή. Διὸ καὶ πάντες δέονται τῆς ἀπολυτρώσεως. Εἰ γὰρ καὶ νόμον ἔλαβον, ἀλλ' ἐν μόνον ἔμαθον ἀπὸ τοῦ νόμου, τὸ εἰδέναι τὴν ἀμαρτίαν, οὐ τὸ φυγεῖν αὐτήν. Εἶτα ἵνα μὴ λέγωσιν ὅτι, εἰ καὶ ἡμάρτομεν, ἀλλ' οὐχ οὕτως, ὡς τὰ ἄλλα ἔθνη, ἐπήγαγεν·

## 23. Καὶ ὑστεροῦνται τῆς δόξης τοῦ Θεοῦ·

Κοινωνήσαντες γὰρ κατὰ τὸ ὅπωςδὴποτε ἀμαρτιῶν, κοινωνοῦσι

(\*) Τὸ ἐν τῇ τοῦ Μονάχου Βιβλιοθήκῃ χειρόγραφον, τὸ περιέχον τὴν ἐρμηνείαν τοῦ ἡμετέρου Συγγραφέως εἰς τὴν πρὸς Ῥωμαίους καὶ τὴν Α' πρὸς Κορινθίους, ἀντὶ «Προφητῶν» ἔχει «ἀφηγητῶν». Ὁ δὲ F. M., ὅς εἶχε παρ' ἑαυτοῦ ἀντίγραφον ἐκείνου ἐν τῇ παρ' αὐτοῦ γενομένη κριτικῇ ἐκδόσει τῆς καινῆς Διαθήκης ἀπορῶν σημειοῦται (ἐν λ.)· unde haec tam mirabilis lectio orta? Τὸ ἡμέτερον ὁμῶς χειρόγραφον, τὴν ὀρθὴν ἔχον γραφὴν, αἶρει τὸ ἀπόρημα. — (α) Ἴσως γραπτέον «ὡς μηδέν».

καὶ τῆς ἀτιμίας, καὶ ἀπεστέρηνται τῆς παρὰ Θεοῦ τιμῆς ὁμοίως· ἴσοι γάρ εἰσι κατὰ τὸ ἀπλῶς προσκεκρουκέναι.

24. Δικαιοῦμενοι δωρεάν τῇ αὐτοῦ χάριτι,

Σωζόμενοι οὐκ ἐξ ἰδίων κατορθωμάτων, ἀλλὰ τῇ αὐτοῦ εὐεργεσίᾳ καὶ ἀγαθότητι. «Θεὸν» δὲ νῦν τὸν Πατέρα λέγει, καὶ δῆλον ἀπὸ τῶν ἐφεξῆς·

24. Διὰ τῆς ἀπολυτρώσεως τῆς ἐν Χριστῷ Ἰησοῦ·

Τῆς διὰ Χριστοῦ γενομένης. Ἀπολύτρωσις δὲ ἡ παντελὴς ἀπὸ τῶν ἁμαρτημάτων ἐλευθερία καὶ ἀπαλλαγὴ.

25. Ὃν προέθετο ὁ Θεὸς ἱλαστήριον διὰ τῆς πίστεως ἐν τῷ αὐτοῦ αἵματι,

Ὃν Χριστὸν προώρισεν ὁ Θεὸς καὶ Πατὴρ ἐξίλασμα ὑπὲρ τῶν ἡμαρτηκόντων. Ἐξίλασμα δὲ ἐν τῷ αὐτοῦ αἵματι. Κοινὴ γὰρ ἡ χάρις. Καὶ ὁ μὲν «προέθετο», ὁ δὲ τὸ πᾶν κατώρθωσεν, ἐκχέας ὑπὲρ τῆς σωτηρίας ἡμῶν τὸ ἴδιον αἷμα. Ὅρα δὲ τὰς ἐμφάσεις τῶν λέξεων. Τὸ μὲν γὰρ «προέθετο» δείκνυσιν ὅτι παλαιὸν τοῦτο καὶ οὐ καινόν. Τὸ δὲ «ἱλαστήριον» καὶ τὸ «αἷμα» παριστῶσιν ὡς εἰ τὸ ἄψυχον ἱλαστήριον καὶ τὸ τῶν ἀλόγων θυσιῶν αἷμα τοσαύτην εἶχον ἰσχύν, πολλῷ μᾶλλον τὸ ἔμψυχον καὶ τὸ τοῦ λογικοῦ καὶ θείου καλλιερήματος. Ἐκεῖνα μὲν γὰρ τύποι, ταῦτα δὲ ἀλήθεια.

25. Εἰς ἔνδειξιν τῆς δικαιοσύνης αὐτοῦ,

Ὡς περ ἐνδειξίς πλούτου τὸ μὴ μόνον αὐτὸν εἶναι πλούσιον, ἀλλὰ καὶ ἑτέρους πλουτίζειν· οὕτω καὶ δικαιοσύνης ἐνδειξίς τὸ μὴ μόνον αὐτὸν εἶναι δίκαιον, ἀλλὰ καὶ ἑτέρους ἐν ἁμαρτίαις κατασαπέντας ἐξαίφνης ποιεῖν δικαίους, ὅπερ ἐρμηνεύει παρακατιῶν· «εἰς τὸ εἶναι» γάρ, φησί, δίκαιον καὶ δικαιοῦντα τὸν ἐκ πίστεως Ἰησοῦ.

25. Διὰ τὴν πάρεσιν τῶν προγεγονότων ἁμαρτημάτων ἐν τῇ

26. ἀνοχῇ τοῦ Θεοῦ,

Ὃν προέθετο, φησὶν, ἱλασμὸν διὰ τὴν ψυχικὴν νέκρωσιν τὴν ἀπὸ τῶν προγεγονότων ἁμαρτημάτων. Προγεγονότα δὲ ἐν τῇ ἀνεξικακίᾳ καὶ μακροθυμίᾳ.

26. Πρὸς ἔνδειξιν τῆς δικαιοσύνης αὐτοῦ ἐν τῷ νῦν καιρῷ·

Πάλιν τὸ «πρὸς ἔνδειξιν τῆς δικαιοσύνης αὐτοῦ» ἐπανελάβεν, ἐπιπλέον ἀποθαυμάζων αὐτήν. Τὸ δὲ «ἐν τῷ νῦν καιρῷ» τὴν πολλὴν τοῦ Θεοῦ δεικνύσι φιλάνθρωπίαν καὶ δύναμιν. Ὅτε γὰρ ἠύξθη τὰ κακὰ καὶ ἐπληρώθησαν αἱ ἁμαρτίαι, τότε τὴν ἑαυτοῦ δικαιοσύνην ἐπεδείξατο, δικαιοῶν τοὺς ἀπεγνωσμένους.

26. Εἰς τὸ εἶναι αὐτὸν δίκαιον, καὶ δικαιοῦντα τὸν ἐκ πίστεως Ἰησοῦ.

Ὡς τε φανῆναι αὐτὸν δίκαιον ἐν τῷ οἰκτεῖραι τοὺς τυραννουμένους ὑπὸ τῆς ἁμαρτίας καὶ ἐλευθεροῦν ταύτης τὸν ἐκ πίστεως τῆς κατὰ Χριστὸν οἰκτιρούμενον.

27. Ποῦ οὖν ἡ καύχησις;

Ἦν ἐκαυχῶντο οἱ Ἰουδαῖοι ἐπὶ τῷ μόνοι τῆς νομοθεσίας ἀπολαύειν.

27. Ἐξεκλείσθη·

Ἐρωτήσας ἀποκρίνεται ὅτι ἀπεκλείσθη, περιηρέθη, χεθείσης τῆς εὐεργεσίας καὶ τῆς χάριτος τοῦ Θεοῦ καὶ ἐπὶ τὰ ἔθνη.

27. Διὰ ποίου νόμου; τῶν ἔργων; οὐχί·

Πάλιν ἐρωτᾷ· διὰ ποίου νόμου ἐξεκλείσθη; ἄρα διὰ τοῦ νόμου τῶν ἔργων, ὡς ἐργασαμένων τῶν ἐθνῶν τὰ εὐάρεστα καὶ φίλα Θεῷ; Εἶτα πάλιν ἀποκρίνεται ὅτι «οὐχί».

27. Ἀλλὰ διὰ νόμου πίστεως.

Ὡς περ «νόμου ἔργον» τὰ ἔργα προσηγόρευσεν, οὕτω καὶ «νόμον πίστεως» τὴν πίστιν. Ἐνίκησε, φησὶν, ἡ πίστις τὸν νόμον. Ὁ μὲν γὰρ κατέκρινε τοὺς λαβόντας, μὴ φυλαχθεῖς· ἡ δὲ ἐδικαίωσε τοὺς δεξαμένους, τηρηθεῖσα. «Πίστιν» δὲ λέγει τὴν κατὰ Χριστόν.

28. Λογίζομεθα οὖν πιστεῖ δικαιοῦσθαι ἄνθρωπον χωρὶς ἔργων νόμου.

Ὅτε ἀπέδειξε τὴν πίστιν ἰσχυροτέραν τοῦ νόμου, τότε λοιπὸν μετὰ παρρησίας περὶ αὐτῆς διαλέγεται· «Ἄνθρωπον» δὲ ἀπλῶς εἰπὼν,

πάντας ἐνέφηνε καὶ Ἰουδαίους καὶ Ἑλλήνας. Κατανοοῦμεν, φησί, πάντα ἄνθρωπον πιστεύοντα σώζεσθαι· χωρὶς δὲ ἔργων νόμου, τῶν κατὰ τὸ γράμμα, τῶν σωματικῶς τελουμένων, ὡς αἱ θυσίαι καὶ τὰ τοιαῦτα. Ἵνα δὲ μὴ σκανδαλίζονται Ἰουδαῖοι, πάντων ἀπλῶς ἀνθρώπων δικαιομένων, ἐπήγαγεν·

29. Ἡ Ἰουδαίων ὁ Θεὸς μόνον; οὐχὶ δὲ καὶ ἐθνῶν;

Ἄρα Ἰουδαίοις μόνον ὁ Θεὸς Θεός; δις γὰρ τὸ «Θεὸς» ληπτέον, συνεξακουόμενον. Οὐχὶ δὲ καὶ ἐθνῶν τῶν ἄλλων ἐστὶ Θεός;

30. Ναὶ καὶ ἐθνῶν. Ἐπείπερ εἰς ὁ Θεός,

Κοινὸς ὁ Θεός, οὐ μερικός. Εἰ δὲ πάντων ἐστὶ Θεός, ὡς πάντων δημιουργός, καὶ προνοεῖται πάντων πάντως. Εἰ δὲ καὶ προνοεῖται πάντων, πάντας ὁμοίως σώζει διὰ τῆς πίστεως.

30. Ὃς δικαιώσει περιτομὴν ἐκ πίστεως, καὶ ἀκροβυστίαν διὰ τῆς πίστεως.

Σώζει καὶ τοὺς ἐκ περιτομῆς πιστεύοντας καὶ τοὺς ἐξ ἀκροβυστίας· ἡγουν καὶ τούτους ἀκείνους διὰ τὴν πίστιν. Ταῦτόν δὲ νῦν τῷ «ἐκ πίστεως» τὸ «διὰ τῆς πίστεως» καὶ ἀδιάφορον.

31. Νόμον οὖν καταργοῦμεν διὰ τῆς πίστεως; μὴ γένοιτο, ἀλλὰ νόμον ἱστώμεν.

Δείκνυσιν οὐ μόνον οὐ λυμαινομένην τῷ νόμῳ τὴν πίστιν, ἀλλὰ καὶ βοηθοῦσαν αὐτῇ. Καθάπερ γὰρ ἐκεῖνος ἐμαρτύρησεν αὐτῇ, «μαρτυρούμενης γάρ, φησὶν, ὑπὸ τοῦ νόμου καὶ τῶν Προφητῶν» (α)· οὕτω καὶ αὕτη ἀτονήσαντα τοῦτον ἔστησεν, ἡγουν ἔρρωσεν. Καὶ πῶς, ἄκουσον· ἔργον ἦν καὶ σπούδασμα τῷ νόμῳ δίκαιον ποιῆσαι τὸν ἄνθρωπον. Ἄλλ' ἐκεῖνος μὲν τοῦτο οὐκ ἴσχυσε· «πάντες γάρ, φησὶν, ἡμαρτον» (β), ἡ πίστις δὲ ἐλθοῦσα τοῦτο κατῴρθωσεν. Ὁμοῦ γάρ τις ἐπίστευσε καὶ ἐδικαιώθη. Ἐπλήρωσεν οὖν αὕτη τὸ θέλημα τοῦ νόμου. Οὐκ ἄρα αὐτὸν κατήργησεν, ἀλλ' ἀπῆρτισεν. Καὶ οὐ μόνον οὐκ ἐστὶν ἐναντία, ἀλλὰ καὶ σφόδρα σύμμαχος καὶ συνεργός· ὁ μᾶλλον ἐπόθουν ἀκούειν Ἰουδαῖοι.

(α) Ὅρ. ἀνωτ. στίχ. 21. — (β) Ὅμ. στίχ. 22.

## ΚΕΦΑΛΑΙΟΝ ΤΕΤΑΡΤΟΝ

### 1. Τί οὖν ἐροῦμεν, Ἀβραάμ τὸν πατέρα ἡμῶν εὐρηκέναι κατὰ σάρκα;

Ἐπεὶ γὰρ ἄνω καὶ κάτω ἔστρεφον Ἰουδαῖοι ὅτι Ἀβραάμ ὁ Πατριάρχης καὶ τῷ Θεῷ φίλος πρῶτος ἐδέξατο τὴν περιτομὴν, βούλεται δεῖξαι ὁ Ἀπόστολος ὅτι κακείνος ἐκ πίστεως ἐδικαιώθη, ὅπερ ἦν περιουσία νίκης πολλῆς. Νῦν μὲν οὖν πίστιν ἀπλῶς λέγει, προβαίνων δέ, καὶ τὸ εἶδος αὐτῆς διδάξει καὶ ποίαν λέγει σαφηνίσει. Ἀλλὰ τὸ μὲν ἐκ πίστεως δικαιωθῆναι, τὸν ἔργα μὴ ἔχοντα οὐκ ἀπεικός. Τὸ δὲ τὸν κομῶντα ἐν κατορθώμασι μὴ ἐκ τούτων δικαιωθῆναι, ἀλλ' ἀπὸ πίστεως, τοῦτο ἦν τὸ θαυμαστὸν καὶ μάλιστα τῆς πίστεως τὴν ἰσχὺν ἐμφαίνον. «Τί οὖν, φησὶν, ἐροῦμεν εὐρηκέναι Ἀβραάμ τὸν κατὰ » σάρκα πατέρα ἡμῶν;» Ὑπερβατὸν γὰρ τὸ «κατὰ σάρκα»· τουτέστι τίνα εὑρεῖν δικαιοσύνην; ποίαν δικαίωσιν; τὴν ἐξ ἔργων ἢ τὴν ἐκ πίστεως; (α). Πατέρα δὲ αὐτὸν κατὰ σάρκα προσαγορεύσας, ἐξέβαλεν Ἰουδαίους τῆς πρὸς αὐτὸν γνησίας συγγενείας, προοδοποιῶν τοῖς ἔθνεσι τὴν ἐκ πίστεως πρὸς αὐτὸν συγγένειαν.

### 2. Εἰ γὰρ Ἀβραάμ ἐξ ἔργων ἐδικαιώθη, ἔχει καύχημα, ἀλλ' οὐ πρὸς τὸν Θεόν. Τί γὰρ ἡ Γραφή λέγει; «Ἐπίστευσε δὲ » Ἀβραάμ τῷ Θεῷ, καὶ ἐλογίσθη αὐτῷ εἰς δικαιοσύνην» (β).

«Καύχημα» νῦν λέγει τὴν παρρησίαν. Δύο δὲ ἐμφαίνει καυχήματα, τὸ μὲν ἀπὸ τῶν ἔργων, τὸ δὲ ἀπὸ τῆς πίστεως, ὁ πολλῷ μείζον τοῦ ἀπὸ τῶν ἔργων. Τιμᾷ μὲν γὰρ τὸν Θεὸν καὶ ὁ τὰς ἐντολάς αὐτοῦ πληρῶν· πολλῷ δὲ μειζόνως ὁ διὰ τῆς πίστεως φιλοσοφῶν. Ἐκεῖνος μὲν γὰρ ὑπήκουσεν, οὗτος δὲ τὴν προσήκουσαν ἔλαβε περὶ αὐτοῦ δόξαν, καὶ τῆς διὰ τῶν ἔργων ἐπιδείξεως πλεῖον ἐδόξασε τὸν Θεὸν καὶ ἐθαύμασεν. Καὶ τὸ μὲν καύχημα ἐκεῖνο τὸν κατορθοῦντα δοξάζει. Τοῦτο δὲ εἰς τὴν τοῦ Θεοῦ διαβαίνει δόξαν, τὴν φιλανθρωπίαν καὶ εὐεργεσίαν αὐτοῦ κηρύττον. «Εἰ γὰρ Ἀβραάμ, φησὶν, ἐξ ἔργων ἐδικαιώθη», ἔχει καύχημα πάντως, ἀλλ' ἐπὶ τοῖς ἔργοις, καὶ «οὐ πρὸς τὸν Θεόν».

(α) Ὁ Συγγραφεύς, ἐπόμενος τῷ Χρυσοστόμῳ (Τόμ. Θ', Ὁμιλ. Η', σελ. 453), Φωτίῳ (ἐν Ἀμφιλ. Ἐρώτ. 47') καὶ Οἰκουμένῳ (ἐν λ.), συντάσσει ἐν ὑπερβατικῷ σχήματι τὸ «κατὰ σάρκα» τῷ «πατέρα». Τινὲς δὲ τῶν νεωτέρων τῷ «εὐρηκέναι» συνάπτειν αὐτὸ παραινῶσιν.— (β) Γέν. ιε', β.



Ὁ γὰρ μὴ ἐξ ἔργων, ἀλλ' ἐκ πίστεως δικαιούμενος, οὗτος ἔχει καύχημα πρὸς τὸν Θεόν· ἡγουν ἐπὶ τῷ Θεῷ, ὅτι χωρὶς ἔργων, μυρίοις ὑπεύθυνον ὄντα, οὐ μόνον ἀπήλλαξε κολάσεως, ἀλλὰ καὶ δίκαιον εἰργάσατο καὶ τῶν ἀθανάτων ἡξίωσε τιμῶν.

4. Τῷ γὰρ ἐργαζομένῳ ὁ μισθὸς οὐ λογίζεται κατὰ χάριν, ἀλλὰ κατ' ὀφείλημα·

Ὁ γὰρ ἀπὸ τῶν ἔργων δικαιούμενος λαμβάνει τὸν μισθόν· ἥτοι τὴν δικαίωσιν οὐ κατὰ χάριν, ἀλλὰ κατὰ χρέος ὀφειλομένην αὐτῷ.

5. Τῷ δὲ μὴ ἐργαζομένῳ, πιστεύοντι δὲ ἐπὶ τὸν δικαιούντα τὸν ἄσεβῃ, λογίζεται ἡ πίστις αὐτοῦ εἰς δικαιοσύνην.

Τουτέστι πιστεύοντι ὅτι δύναται ὁ Θεὸς τὸν ἐν ἄσεβείᾳ βεβιωκότα, τοῦτον ἐξαίφνης οὐ μόνον ἐλευθερῶσαι κολάσεως, ἀλλὰ καὶ δίκαιον ποιῆσαι. Μέγιστον δὲ τὸ ταῦτα πεισθῆναι καὶ πληροφορηθῆναι, καὶ γενναιοτάτης ψυχῆς καὶ διανοίας δεόμενον. Δείξας τοίνυν ὅτι ὁ ἐν κατωρθώμασιν ἔργων κομῶν Ἀβραάμ οὐκ ἐξ ἔργων ἐδικαιώθη, ἀλλ' ἐκ πίστεως (γέγραπται γὰρ ἐν βίβλῳ Γενέσεως ὅτι «ἐπίστευσεν Ἀβραάμ » τῷ Θεῷ, καὶ ἐλογίσθη αὐτῷ εἰς δικαιοσύνην»), ἐπάγει καὶ τὸν Δαυὶδ μάρτυρα τοῦ λόγου·

6. Καθάπερ καὶ Δαυὶδ λέγει τὸν μακαρισμὸν τοῦ ἀνθρώπου, ὃ ὁ Θεὸς λογίζεται δικαιοσύνην χωρὶς ἔργων·

«Λέγει», τουτέστιν ἀποφαίνεται, ψηφίζεται, μακαρίζων τὸν ἄνθρωπον ἐκείνον, «ὃ ὁ Θεὸς λογίζεται δικαιοσύνην χωρὶς ἔργων». Εἵτα τίθησι καὶ τὰ ῥήματα τοῦ Δαυὶδ·

7. «Μακάριοι, ὧν ἀφέθησαν αἱ ἀνομίαι, καὶ ὧν ἐπεκαλύφθησαν » αἱ ἁμαρτίαι. Μακάριος ἀνὴρ, ὃς οὐ μὴ λογίσσεται Κύριος » ἁμαρτίαν » (α).

Δοκεῖ μὲν οὐ προσηκούσαν παράγειν μαρτυρίαν· οὐδὲ γὰρ εἶπε μακάριον, ὃ ἡ πίστις εἰς δικαιοσύνην ἐλογίσθη. Ποιεῖ δὲ αὐτὸ ἐκὼν, ἵνα δείξῃ τὴν ὑπερβολὴν τῆς ἐκ πίστεως δικαιοσύνης. Εἰ γὰρ μακάριος ὁ λαβὼν ἄφεσιν ἀπὸ μόνης χάριτος, πολλῷ μᾶλλον ὁ πίστιν ἐπιδεξάμε-

---

(α) Ψαλμ. λδ', 1.

νος (α) καὶ δικαιοθεΐς. Ἐπίτασις δὲ καὶ κορυφὴ τιμῆς καὶ δόξης ὁ μακαρισμός.

9. Ὁ μακαρισμός οὖν οὗτος ἐπὶ τὴν περιτομὴν ἢ ἐπὶ τὴν ἀκροβυστίαν;

Τὸ ἀγαθόν, φησί, τοῦτο καὶ μέγα μετὰ τῶν ἐν περιτομῇ ἕστηκεν ἢ μετὰ τῶν ἀκροβυστίᾳ; (6). Καὶ ὅρα τὴν τοῦ λόγου δύναμιν. Δείκνυσι γὰρ αὐτὸ προσῆκον τοῖς ἀκροβυστίᾳ καὶ περὶ αὐτῶν ῥηθέν. Συνάψας γὰρ τῇ δικαιοσύνῃ τὸν μακαρισμόν, καὶ δείξας ἀμφοτέρω ἐν, ζητεῖ πῶς ἐδικαιώθη ὁ Ἀβραάμ, ἀκρόβυστος ὢν ἢ ἐμπερίτομος;

9. Λέγομεν γὰρ ὅτι ἐλογίσθη τῷ Ἀβραάμ ἡ πίστις εἰς δικαιοσύνην.

«Λέγομεν», φησί, τοῦτο ἀπὸ τῆς Γραφῆς, ἣν ἀνωτέρω ἡμεῖς τεύεικαμεν.

10. Πῶς οὖν ἐλογίσθη; ἐν περιτομῇ ὄντι ἢ ἐν ἀκροβυστίᾳ;

Ἐρωτᾷ· εἶτα ἀποκρίνεται·

10. Οὐκ ἐν περιτομῇ, ἀλλ' ἐν ἀκροβυστίᾳ·

Οὐ γὰρ μόνον τοῦ νόμου, ἀλλὰ καὶ τῆς περιτομῆς πρεσβυτέρα ἡ δηλωθεῖσα πίστις αὐτοῦ.

11. Καὶ σημεῖον ἔλαβε περιτομῆς,

Καὶ σημεῖον ἔλαβε διὰ περιτομῆς. Εἶτα λέγει καὶ τὴν αἰτίαν τοῦ σημείου·

11. Σφραγίδα τῆς δικαιοσύνης τῆς πίστεως, τῆς ἐν ἀκροβυστίᾳ (\*).

Γνώρισμα τῆς δικαιώσεως τῆς πίστεως, τῆς, ἡνίκα ἦν ἀκρόβυστος, γενομένης αὐτῷ.

(α) Ἴσως γραπτέον ἐπιδειξάμενος. — (6) «Μετὰ τῶν ἀκροβυστίᾳ». Καὶ εὐθὺς κατωτέρω πάλιν «τοῖς ἀκροβυστίᾳ». Ἀντὶ «τῶν ἐν ἀκροβυστίᾳ» καὶ «τοῖς ἐν ἀκροβυστίᾳ», κατὰ τὸ ἀμέσως προηγούμενον «μετὰ τῶν ἐν περιτομῇ». — (\*) Ἐν ἄλλ. «τῆς» ἐν τῇ ἀκροβυστίᾳ. Ἀλλὰ καὶ ὁ Συγγραφεὺς οὕτως ἐν τῇ τοῦ ἀμέσως ἐπομένου στίχου ἐξηγήσει.

11. Εἰς τὸ εἶναι αὐτὸν πατέρα πάντων τῶν πιστευόντων δι' ἀκροβυστίας, εἰς τὸ λογισθῆναι καὶ αὐτοῖς τὴν δικαιοσύνην·

Ὡς τε γενέσθαι αὐτὸν πατέρα πάντων τῶν πιστευόντων ἐν ἀκροβυστία διὰ τὸ λογισθῆναι, ὥς περ τῷ Ἀβραάμ, οὕτω καὶ αὐτοῖς τὴν πίστιν εἰς δικαιοσύνην, υἱοθετουμένων αὐτῶν διὰ τῆς ὁμοιώσεως τῆς πίστεως τῆς «ἐν τῇ ἀκροβυστία» γενομένης.

12. Καὶ πατέρα περιτομῆς τοῖς οὐκ ἐκ περιτομῆς μόνον, ἀλλὰ καὶ τοῖς στοιχοῦσι τοῖς ἔχνεσι τῆς πίστεως τῆς ἐν ἀκροβυστία τοῦ πατρὸς ἡμῶν Ἀβραάμ.

Ἐδέξατο, φησί, τὴν περιτομὴν καὶ τὴν σφραγίδα τῆς ἐκ πίστεως δικαιοσύνης εἰς τὸ εἶναι αὐτὸν διπλοῦν πατέρα καὶ πρόγονον τῶν πιστευόντων ἐν ἀκροβυστία, καθὼς εἴρηται, καὶ τῶν ἐν περιτομῇ. Καὶ οὐχ ἀπλῶς ἐν περιτομῇ, ἀλλὰ καὶ στοιχοῦντων καὶ ἐμμενόντων τοῖς ἔχνεσι καὶ τῇ ὁμοίῳ καὶ μιμῆσει τῆς ἐν ἀκροβυστία πίστεως τοῦ πατρὸς ἡμῶν Ἀβραάμ. «Ἡμῶν» δέ, τῶν πιστῶν δηλονότι. Λοιπὸν οὖν ἡ διὰ πίστεως ὁμοίωσις καὶ τοὺς ἐν ἀκροβυστία καὶ τοὺς ἐν περιτομῇ υἱοθετεῖ τῷ Ἀβραάμ, καὶ τοῦτο ποιεῖ συγγενεῖς αὐτοῦ γνησίους. Εἰ γὰρ τῶν ἐν ἀκροβυστία οὐκ ἔσται πατήρ (διότι ἐν ἀκροβυστία ὢν ἐδικαιώθη), εἰ μὴ καὶ τὴν πίστιν αὐτοῦ ζηλώσωσι, πολλῶ μᾶλλον οὐκ ἔσται τῶν ἐν περιτομῇ (διότι πρῶτος αὐτὸς τὴν περιτομὴν ἐδέξατο), εἰ μὴ τῇ περιτομῇ προσγένοιτο καὶ ἡ πίστις. Διὰ τοῦτο τοίνυν ὁ Ἰουδαῖος ἔλαβε τὴν περιτομὴν, ἵνα τὸ πρᾶγμα ζητῇ, οὐ ἔστιν αὕτη σημεῖον· ἡγουν τὴν πίστιν τοῦ Ἀβραάμ καὶ τὴν ἐκ ταύτης δικαιοσύνην, ἧς προσγενομένης, περιττὴ λοιπὸν ἡ περιτομή.

13. Οὐ γὰρ διὰ νόμου ἡ ἐπαγγελία τῷ Ἀβραάμ ἢ τῷ σπέρματι αὐτοῦ τὸ κληρονόμον αὐτὸν εἶναι τοῦ κόσμου, ἀλλὰ διὰ δικαιοσύνης πίστεως.

Ἐδειξεν ὅτι ἀναγκαία ἡ πίστις· ὅτι πρεσβυτέρα περιτομῆς· ὅτι τοῦ νόμου ἰσχυροτέρα· ὅτι συνίστησι τὸν νόμον. Δείκνυσι πάλιν ἐτέρωθεν ὅτι οὐ διὰ νόμου ἡ ἐπαγγελία προσγίνεται τῷ Ἀβραάμ ἢ τῷ σπέρματι αὐτοῦ, φημί δὴ «τὸ κληρονόμον αὐτὸν εἶναι τοῦ κόσμου», ἀλλὰ διὰ πίστεως. Ὡς περ γὰρ ἡ δικαίωσις διὰ τὴν πίστιν αὐτῷ ἐδόθη, οὕτω καὶ ἡ ἐπαγγελία τῆς κληρονομίας τοῦ κόσμου διὰ τὴν

πίστιν αὐτοῦ ἐγένετο καὶ οὐ διὰ τὸν νόμον· πρὸ τοῦ νόμου γὰρ αὕτη ἐπηγγέλθη. «Κόσμον» δὲ νῦν λέγει τὴν ὅλην γῆν τῆς ἐπαγγελίας, ἡγουν τὴν Παλαιστίνην. Ταύτην γὰρ αὐτῷ ὁ Θεὸς εἰς κληρονομίαν ἐπηγγείλατο, ὡς γέγραπται ἐν βίβλῳ Γενέσεως (α). Εἰ δὲ καὶ καθολικῶς τὸν «Κόσμον» νοῆσαι θελήσομεν, ῥητῶς μὲν τοῦτο οὐκ ἀναγέγραπται, νοεῖται δὲ ἀπὸ ῥητοῦ ἑτέρου, λέγοντος πρὸς Ἀβραάμ· «ἐν τῷ σπέρματί σου ἐνευλογηθήσονται πάντα τὰ ἔθνη» (β). τουτέστιν οἱ πανταχῇ τῆς Οἰκουμένης πιστοί, οἱ διὰ τῆς κατὰ πίστιν ὁμοιώσεως υἱοποιηθέντες αὐτῷ.

#### 14. Εἰ γὰρ οἱ ἐκ νόμου κληρονόμοι, κεκένωται ἡ πίστις

Εἵπερ οἱ ἐχόμενοι τοῦ νόμου, οὗτοι κληρονόμοι γίνονται τοῦ κόσμου, μεματαιώται ἡ πίστις· ἀνόνητος καὶ ἄχρηστος ὑπολείπεται.

#### 14. Καὶ κατήργηται ἡ ἐπαγγελία.

Ἡ τῆς κληρονομίας τοῦ κόσμου· καταργουμένης γὰρ τῆς πίστεως, συγκαταργεῖται καὶ ἡ διὰ ταύτην ἐπαγγελία. Εἴτα κατασκευάζει πῶς κατήργηται ἡ ἐπαγγελία·

#### 15. Ὁ γὰρ νόμος ὀργὴν κατεργάζεται·

Παραβαινόμενος δηλονότι. Ὁργὴν δὲ κατεργαζόμενος καὶ παραβάσει ὑπευθύνους ποιῶν, ἐκβάλλει τῆς κληρονομίας καὶ οὐ ταύτης ἀξιούς, ἀλλ' ὀργῆς καὶ κολάσεως δείκνυσι τοὺς παραβαίνοντας.

#### 15. Οὐ γὰρ οὐκ ἔστι νόμος, οὐδὲ παράβασις.

Τὸ «οὐ» ἀντὶ τοῦ «ὅπου».

#### 16. Διὰ τοῦτο ἐκ πίστεως, ἵνα κατὰ χάριν,

Διότι, φησὶν, ἐκβάλλει μᾶλλον ὁ νόμος· διὰ τοῦτο ἐκ πίστεως ἡ κληρονομία, καὶ οὐκ ἐκ νόμου, ἵνα κατὰ χάριν αὕτη γένηται. Ὅπου γὰρ χάρις, συγχώρησις· ὅπου δὲ συγχώρησις, οὐ κόλασις. Κολάσεως δὲ ἀναιρουμένης καὶ δικαιώσεως ἐπιγιγνομένης, οὐδὲν τὸ κωλῶν εἰς τὴν δηλωθεῖσαν κληρονομίαν.

(α) Γέν. κς', 3. — (β) Αὐτόθ. 4.

16. Εἰς τὸ εἶναι βεβαίαν τὴν ἐπαγγελίαν παντὶ τῷ σπέρματι,

Ὡστε μὴ διαπесεῖν τὴν ἐπαγγελίαν, ἀλλὰ γίνεσθαι βεβαίαν παντὶ τῷ Ἀβραμιαίῳ σπέρματι. Ὅρξας ὅτι ἡ μὲν πίστις οὐ μόνον ἵστησι τὸν νόμον, ὥς προδιείληπται, ἀλλὰ καὶ τὴν ἐπαγγελίαν οὐκ ἔξ πεισεῖν; Ὁ δὲ νόμος τὸναντίον καὶ τὴν πίστιν καταργεῖ, παρὰ καιρὸν φυλαττόμενος, καὶ τὴν ἐπαγγελίαν κωλύει. Παρὰ καιρὸν δέ, ὅτι ὀργὴν κατεργαζόμενος, ὥς ὑπὸ πάντων παραβαινόμενος, ἐδεήθη τῆς δικαιοσύνης πίστεως. Ἡς ἐλθούσης, αὐτὸς ἐσχόλασε παραχωρήσας αὐτῇ, δυναμένη σῶζειν. Ἡτις οὐ μόνον οὐ ζημιοῖ τὸν Ἰουδαῖον, ἀλλὰ καὶ κινδυνεύοντα ἐκ τοῦ νόμου καὶ τῆς ἐκεῖθεν ὀργῆς, διασώζει καὶ δίκαιον ἀπεργάζεται. Εἰπὼν δὲ ὅτι «παντὶ τῷ σπέρματι», διορίζει ποιῶ.

16. Οὐ τὸ ἐκ τοῦ νόμου μόνον, ἀλλὰ καὶ τὸ ἐκ πίστεως Ἀβραάμ,

«Ἐκ τοῦ νόμου» μὲν λέγει νῦν τοὺς ἐξ Ἰουδαίων πιστεύσαντας Ἰουδαίους γὰρ ὁ νόμος. «Ἐκ πίστεως» δέ, τοὺς χωρὶς νόμου γενομένους πιστοὺς, συνάπτων τοὺς δύο λαοὺς καὶ πάντων ποιῶν πατέρα τὸν Ἀβραάμ.

16. Ὃς ἐστι πατὴρ πάντων ἡμῶν,

Τῶν τε Ἰουδαίων τῶν τε ἄλλων ἐθνῶν διὰ τῆς πίστεως καὶ τῆς ἐντεῦθεν ὁμοιώσεως υἱοποιηθέντων αὐτῷ.

17. Καθὼς γέγραπται· ὅτι «πατέρα πολλῶν ἐθνῶν τέθεικά σε»,

Γέγραπται ἐν βίβλῳ Γενέσεως (α). Ἐπισφραγίζει δὲ τὸν ἑαυτοῦ λόγον τῇ μαρτυρίᾳ τῆς Γραφῆς καὶ δείκνυσιν ἄνωθεν οἰκονομηθέντα ταῦτα καὶ προρρηθέντα.

17. Κατέναντι οὗ ἐπίστευσε Θεοῦ,

Τὸ «κατέναντι» ἀντὶ τοῦ «καθ' ὁμοίωσιν». Ὡςπερ γὰρ ὁ Θεὸς κοινῇ πάντων Θεός, οὕτω καὶ ὁ Ἀβραάμ πάντων πατὴρ. Καὶ ὥςπερ ὁ Θεὸς πατὴρ οὐ κατὰ φυσικὴν συγγένειαν, ἀλλὰ κατ' οἰκειώσιν

(α) Γέν. ιζ', 5.



πίστεως, οὕτω καὶ ὁ Ἀβραάμ. Ἀναγαγὼν δὲ τὸν λόγον ἐπὶ τὸν Θεόν, ἐκείθεν ἀπέφηνε τὴν τοιαύτην συγγένειαν μείζονα καὶ κυριωτέραν τῆς κατὰ σάρκα. «Καθ' ὁμοίωσιν, φησί, τοῦ Θεοῦ, ᾧ ἐπίστευσε».

17. Τοῦ ζωοποιούντος τοὺς νεκρούς,

Προκαταβάλλεται μὲν ἤδη καὶ περὶ τῆς ἀναστάσεως λόγον, ἐμφαίνει δὲ ὅτι, εἰ δύναται ζωοποιεῖν τοὺς νεκρούς, δύναται καὶ τοὺς μὴ τεχθέντας ἐξ Ἀβραάμ ποιῆσαι υἱοὺς Ἀβραάμ.

17. Καὶ καλοῦντος τὰ μὴ ὄντα ὡς ὄντα.

Καὶ παράγοντος τὰ μὴ ὄντα οὕτως εὐκόλως, ὡς δοκεῖν ὄντα. Οὐκ εἶπε δὲ «παράγοντος», ἀλλὰ «καλοῦντος», τὴν πλείονα εὐκολίαν δηλῶν. Ὡςπερ γὰρ ἡμῖν εὐκόλον τὰ ὄντα καλέσαι, οὕτως αὐτῷ ῥᾶδιον καὶ πολλῷ ῥᾶον τὰ μὴ ὄντα καλέσαι καὶ ὑποστήσασθαι. Δείξας δὲ τὴν τοῦ Θεοῦ μεγάλην δωρεάν, τὴν τοῦ τεθεῖσθαι τὸν Ἀβραάμ πατέρα πολλῶν ἐθνῶν καὶ περὶ τῆς ζωοποιου καὶ πανσθενοῦς τοῦ Θεοῦ δυνάμεως διδάξας, δείκνυσι καὶ τὴν τοῦ Ἀβραάμ πίστιν ἀξίαν τῆς δωρεᾶς, ἵνα μὴ νομίσῃ τις εἰκῇ τοῦτον τετιμῆσθαι.

18. Ὃς παρ' ἐλπίδα ἐπ' ἐλπίδι ἐπίστευσεν,

«Παρ' ἐλπίδα» μὲν τῆς ἑαυτοῦ φύσεως, ἀπελπισθείσης παιδοποιῆσαι ἔτι διὰ τὸ γῆρας· «ἐπ' ἐλπίδι» δὲ τῆς τοῦ Θεοῦ δυνάμεως. Ἐλπίσας γὰρ ὅτι ὁ ἐπαγγειλάμενος δύναται ποιῆσαι, ὁ ἐπηγγείλατο, ἐπίστευσε τῇ ἐπαγγελίᾳ. Εἶτα λέγει καὶ τὸ εἶδος τῆς ἄνω καὶ κάτω θρυλλουμένης πίστεως αὐτοῦ.

18. Εἰς τὸ γενέσθαι αὐτὸν πατέρα πολλῶν ἐθνῶν,

Ἐπίστευσε γάρ, φησί, περὶ τοῦ γενέσθαι αὐτὸν πατέρα πολλῶν ἐθνῶν. Τὸ μὲν φαινόμενον διὰ μέσου Ἰσαὰκ καὶ τοῦ κατὰ σάρκα σπέρματος· τὸ δὲ κρυπτόμενον διὰ μέσου τῆς πίστεως καὶ τοῦ κατὰ πίστιν σπέρματος.

18. Κατὰ τὸ εἰρημένον·

«Πολλῶν» δέ, κατὰ τὸ εἰρημένον αὐτῷ παρὰ Θεοῦ. Εἶτα τίθησι καὶ τὸ εἰρημένον περὶ τῆς πολυπληθείας τῶν ἐκγόνων αὐτοῦ.

18. «Οὕτως ἔσται τὸ σπέρμα σου».

Γέγραπται ἐν βίβλῳ Γενέσεως (α) ὅτι «καὶ εἶπεν ὁ Θεὸς τῷ  
» Ἀβραάμ· ἀνέβλεψον δὴ εἰς τὸν οὐρανὸν καὶ ἀρίθμησον τοὺς ἀστέ-  
» ρας, εἰ δυνήσῃ ἐξαριθμῆσαι αὐτούς». Εἶτα ἐπήγαγεν· «οὕτως ἔσται  
» τὸ σπέρμα σου ἀνεξαριθμητόν· ὡς οἱ ἀστέρες δηλονότι.

19. Καὶ μὴ ἀσθενήσας τῇ πίστει, οὐ κατενόησε τὸ ἑαυτοῦ  
σῶμα νεκρωμένον,

«Μὴ ἀσθενήσας», ὥσπερ τῷ σώματι, οὕτω καὶ τῇ πίστει, ἀλλὰ  
μᾶλλον ταύτῃ ῥωθείς. «Οὐ κατενόησε» δέ, ἀντὶ τοῦ «οὐκ ἐλογί-  
» σατο». «Νεκρωμένον» δέ, ὅσον εἰς παιδογονίαν.

19. Ἐκατονταέτης που ὑπάρχων,

Ἐννέα γὰρ καὶ ἐνενήκοντα ἐτῶν ἦν τηνικαῦτα. Τοῦτο δὲ εἰς κατα-  
σκευὴν τέθεικε τῆς εἰρημένης νεκρώσεως.

19. Καὶ τὴν νέκρωσιν τῆς μήτρας Σάρρας·

Ἐνενήκοντα γὰρ ἐτῶν ἦν καὶ αὕτη τότε, καὶ οὐ κατενόησε πάλιν  
τὴν νέκρωσιν τῆς μήτρας Σάρρας. Ὅρα δὲ τὰ ἐμποδίζοντα τῇ πί-  
στει, καὶ ὅπως πάντα παρέδραμεν ὁ δίκαιος. Πρῶτον κώλυμα ἡ  
παρ' ἐλπίδα ἐπαγγελία τῆς παιδοποιίας· οὐ γὰρ εἶχε παρὰδειγμα  
ἰδεῖν ἄνδρα ἕτερον ἐν γήρᾳ παιδοποιήσαντα. Οἱ μὲν γὰρ μετ' αὐτὸν  
εἰς αὐτὸν ἔβλεπον, οὗτος δὲ εἰς οὐδένα. Δεύτερον ἡ νέκρωσις τοῦ  
ιδίου σώματος. Καὶ τρίτον ἡ τῆς μήτρας Σάρρας.

20. Εἰς δὲ τὴν ἐπαγγελίαν τοῦ Θεοῦ οὐ διεκρίθη τῇ ἀπιστίᾳ,  
ἀλλ' ἐνεδυναμώθη τῇ πίστει,

«Οὐ διεκρίθη», οὐκ ἀμφέβαλεν ὑπ' ἀπιστίας, εἰς ἣν ἐπεσπῶντο  
τοῦτον τὰ δηλωθέντα κωλύματα· «ἀλλ' ἐνεδυναμώθη» εἰς παιδογο-  
νίαν «τῇ πίστει»· ἡ ἐνεδυναμώθη πρὸς τὴν πίστιν, ἀποβλέψας εἰς τὴν  
τοῦ ἐπαγγειλαμένου δύναμιν, ὡς ἀνωτέρω δεδήλωται. «Ἐνεδυνα-  
» μώθη» δὲ εἰπὼν, ἐνέφηεν ὅτι οὐ μόνον ὁ σωφροσύνην ἢ ἄλλο τι  
τῶν τοιούτων κατορθώσας, ἀλλὰ καὶ ὁ πίστιν ἐπιδεικνύμενος δυνά-

(α) Γέν. ιζ', 17.

μειωσ δέεται πλείονος. Ἐκεῖνος μὲν ἵνα δύνῃται τοὺς τῆς ἀκολασίας διακρούεσθαι λογισμούς· οὗτος δὲ ἵνα τοὺς τῆς ἀπιστίας.

20. Δοὺς δόξαν τῷ Θεῷ·

Εὐφημήσας καὶ εὐλογήσας τὸν Θεόν, ὡς τὸ ποθούμενον ἤδη δεδωκότα. Ἡ δόξασας αὐτὸν ἐν τῷ πιστεῦσαι ὅτι πάντα δύναται. Δοξάζει γὰρ τὸν Θεὸν καὶ ὁ τὰ θεοπρεπῆ περὶ αὐτοῦ πιστεύων καὶ δογματίζων. Διὸ καὶ ἐπήγαγεν·

21. Καὶ πληροφορηθεὶς ὅτι ὁ ἐπήγγελται δυνατός ἐστι καὶ ποιῆσαι·

«Καὶ πληροφορηθεὶς», φησὶν. Τοιοῦτον γὰρ ἡ πίστις τῆς ἀπὸ συλλογισμῶν ἀποδείξεως σαφεστέρα καὶ μᾶλλον πείθουσα. Ὁ μὲν γὰρ συλλογισμῷ πειθόμενος καὶ μεταπεισθῆναι δύναται. Ὁ δὲ πίστει βεβαιούμενος ἀπέκλεισε τὴν ἀκοὴν παντὶ λογισμῷ.

22. Διὸ καὶ ἐλογίσθη αὐτῷ εἰς δικαιοσύνην.

Διότι ἐπίστευσεν, ὡς εἴρηται, καὶ ἐδόξασε τὸν Θεὸν καὶ ἐπληρορήθη, ἐλογίσθη αὐτῷ ἡ πίστις εἰς κατόρθωμα, δίκαιον αὐτὸν ἐργαζόμενον.

23. Οὐκ ἐγράφη δὲ δι' αὐτὸν μόνον, ὅτι ἐλογίσθη αὐτῷ· ἀλλὰ

24. καὶ δι' ἡμᾶς, οἷς μέλλει λογίζεσθαι,

«Οἷς μέλλει λογίζεσθαι» ἡ πίστις εἰς δικαιοσύνην. Ἐγράφη γὰρ ἐν βιβλῷ Γενέσεως τοῦτο καὶ δι' ἡμᾶς. ἵνα τὴν πίστιν αὐτοῦ ζηλοῦντες καὶ παρὰδειγμα τοῦτον ἔχοντες, ὁμοίως αὐτῷ δικαιώμεθα ἐκ πίστεως.

24. Τοῖς πιστεύουσιν ἐπὶ τὸν ἐγείραντα Ἰησοῦν τὸν Κύριον ἡμῶν ἐκ νεκρῶν,

Ὡς περ γὰρ ἐκεῖνος ἐπὶ τὸν ὄντως ὄντα ἐπίστευσε περὶ τῆς ἐπαγγελίας τῆς παιδοποιίας καὶ τῆς κληρονομίας τοῦ κόσμου, οὕτω καὶ ἡμεῖς πρὸς τὸν αὐτὸν Θεὸν πιστεύομεν περὶ τῆς ἐπαγγελίας τῆς υἱοθεσίας τῆς πρὸς Θεόν, καὶ τῆς κληρονομίας τῆς βασιλείας τῶν οὐρανῶν. Εἰ γὰρ καὶ ὁ Υἱὸς ταῦτα ἡμῖν ἐπηγγείλατο, ἀλλ' ὁ αὐτὸς ἔλεγεν ὅτι «ὅσα παρὰ τοῦ Πατρὸς ἤκουσα, ταῦτα ἀναγγελῶ

νύμιν» (α), δηλῶν μίαν καὶ τὴν αὐτὴν ἀμφοτέρων θέλησιν καὶ ἐνέργειαν. Σκόπησον δέ, ὅτι ἐγείρει μὲν λυθέντα τὸν ἑαυτοῦ ναὸν ὁ Κύριος, ὡς Θεός (β), ἐγείρει δὲ αὐτὸν ὁ Πατήρ. Ὡς περ πάντα διὰ τοῦ Υἱοῦ, οὕτω καὶ τὴν ἔγερσιν ταύτην ἐργαζόμενος.

25. Ὃς παρεδόθη διὰ τὰ παραπτώματα ἡμῶν,

ἵνα ἀπαλείψῃ αὐτὰ ἀποθανῶν, καὶ δίκην δῶ ἀνθ' ἡμῶν. Αὐτὸς γὰρ ἀναμάρτητος ὢν, οὐκ εἰκῇ καὶ μάτην ἀπέθανεν.

25. Καὶ ἡγέρθη διὰ τὴν δικαίωσιν ἡμῶν.

ἵνα δικαίους ἡμᾶς ποιήσῃ καὶ ἀξίους τῶν ἀπορρήτων ἀγαθῶν. Εἵρηκε δὲ ταῦτα ὁ Ἀπόστολος, ἵνα ἕκ τε τῆς πίστεως τοῦ Ἀβραάμ, δι' ἧς ἐδικαιώθη, ἕκ τε τοῦ πάθους τοῦ Σωτῆρος, δι' οὗ τῶν ἀμαρτημάτων ἡλευθερώθημεν, βεβαιώσῃ τὸν περὶ τῆς καθ' ἡμᾶς πίστεως λόγον.

## ΚΕΦΑΛΑΙΟΝ ΠΕΜΠΤΟΝ

*Ε' Περὶ τῆς ἀποκειμένης ἐλπίδος.*

1. Δικαιωθέντες οὖν ἐκ πίστεως εἰρήνην ἔχομεν πρὸς τὸν Θεόν,

Πολλὰ περὶ πίστεως διαλεχθεὶς καὶ προθεὶς αὐτὴν τῆς ἀπὸ τῶν ἔργων δικαιοσύνης, ἵνα μὴ μετὰ τὴν πίστιν ῥαθυμήσωμεν, συμβουλευεῖ εἰρήνην πρὸς τὸν Θεόν· τουτέστι μηκέτι ἀμαρτάνειν. Τὸ γὰρ ἀμαρτάνειν πόλεμός ἐστι πρὸς Θεόν.

1. Διὰ τοῦ Κυρίου ἡμῶν Ἰησοῦ Χριστοῦ·

Συνεργοῦντος εἰς τὸ εἰρήνην ἔχειν πρὸς τὸν Θεόν.

2. Δι' οὗ καὶ τὴν προσαγωγὴν ἐσχήκαμεν,

Εἰ γὰρ μακρὰν ὄντας προσήγαγε τῷ Πατρί, πολλῶ μᾶλλον ἐγγὺς γενομένους καθίζει παρ' αὐτῷ. Καὶ εἰ ἐκπεπολεμωμένους ὄντας κα-

(α) Ἰωάνν. 1, 15. — (β) Μάρκ. 16, 58. Ἰωάνν. 6, 19.

τήλλαξε, πολλῶ μᾶλλον καταλλαγέντας οὐκ ἔασει διαμάχεσθαι πρὸς αὐτόν. Οὐ γάρ ἐστιν ἴσον μὴ οὖσαν λαβεῖν εἰρήνην, καὶ δοθεῖσαν κατέχειν· ἐπειδὴ περ ἡ κτῆσις τῆς φυλακῆς χαλεπώτερον.

## 2. Τῇ πίστει,

Τῷ πιστεῦσαι. Σκόπει δὲ πῶς πανταχοῦ τὰ δύο τίθησι, τὰ παρὰ τοῦ Θεοῦ καὶ τὰ παρ' ἡμῶν. Ἀλλὰ τὰ μὲν τοῦ Θεοῦ πολλὰ καὶ διάφορα· ὅτι ἀπέθανε δι' ἡμᾶς, ὅτι κατήλλαξεν, ὅτι προσήγαγεν, ὅτι χάριν ἔδωκε πολλήν. Τὰ δὲ παρ' ἡμῶν ἡ πίστις μόνον ἐστίν, ἣν εἰσηνέγκαμεν.

## 2. Εἰς τὴν χάριν ταύτην,

Δι' οὗ, φησί, προσήχθημεν τῷ Πατρὶ εἰς τὸ τυχεῖν τῆς χάριτος ταύτης· λέγω δὴ τοῦ ἀπαλλαγῆναι τῆς πλάνης, τοῦ ἐπιγινῶναι τὴν ἀλήθειαν, καί, ἀπλῶς εἰπεῖν, τῆς ἀπολαύσεως πάντων τῶν διὰ τοῦ βαπτίσματος ἀγαθῶν.

## 2. Ἐν ᾗ καὶ ἐστήκαμεν (\*),

Ἦς ἐχόμεθα βεβαίως, ἥς οὐκ ἐκπίπτομεν εἰ μὴ ῥαθυμήσωμεν. Οὐ γὰρ εἰσιν ὥς αἱ ἀνθρώπιναι χάριτες, μυρίαὶ περιστάσεις διαπίπτουσαι.

## 2. Καὶ καυχώμεθα ἐπ' ἐλπίδι τῆς δόξης τοῦ Θεοῦ.

Καὶ οὐχ ἰστάμεθα μέχρι τῆς ἀπολαύσεως τῶν παρόντων ἀγαθῶν, ἅπερ ἐνέφηνε διὰ τοῦ εἰπεῖν ὅτι «εἰς τὴν χάριν ταύτην»· ἀλλὰ μέγα φρονούμεν καὶ ἐναθρυνόμεθα καὶ ἐπὶ τῇ ἐλπίδι τῆς δόξης τῆς παρὰ τοῦ Θεοῦ· τουτέστιν ἐπὶ ταῖς ἐλπιζομέναις τιμαῖς καὶ ἀπολαύσεσιν, ἀπὸ τῶν ἤδη δεδωρημένων καὶ περὶ τῶν μελλόντων πεπληροφορημένοι.

## 3. Οὐ μόνον δέ, ἀλλὰ καὶ καυχώμεθα ἐν ταῖς θλίψεσιν·

Οὐ μόνον δὲ καυχώμεθα ἐπὶ τοῖς μέλλουσιν ἀγαθοῖς, ἀλλὰ καὶ ἐπὶ τοῖς παροῦσι δεινοῖς. Εἰ δὲ καὶ αἱ κατὰ Χριστὸν θλίψεις οὕτω καλλωπίζουσιν, ἥλικα τούτων ἔσται τὰ ἔπαθλα; Εἴτα τίθησι καὶ τὴν αἰτίαν τῆς ἐν ταῖς θλίψεσι καυχήσεως·

(\*) Τὰ γνωστά μοι τῶν ἀντιγράφων «ἐν ᾗ ἐστήκαμεν» γράφουσιν.



3. Ειδότες, ὅτι ἡ θλίψις ὑπομονὴν κατεργάζεται· ἡ δὲ ὑπο-  
 4. μονὴ δοκιμὴν· ἡ δὲ δοκιμὴ ἐλπίδα· ἡ δὲ ἐλπίς οὐ καται-  
 5. σχύνει,

Ἡ θλίψις ἔχει καὶ πρὸ τῶν μελλόντων μέγιστον καρπὸν τὴν ὑπομονήν, φερέπονον ἐργαζομένη τὸν πειραζόμενον. Ἡ δὲ ὑπομονὴ δόκιμον ἀποτελεῖ· οὐδὲν γὰρ οὕτως χρηστὰ ἐλπίζειν παρασκευάζει ὡς ἀγαθὸν συνειδός, καὶ βίος δόκιμος καὶ εὐδόκιμος. Ἡ δὲ τοιαύτη ἐλπίς οὐ καταισχύνει τὸν ἐλπίζοντα· οὐ γάρ ἐστὶν ἀνθρωπίνη τις, ἀλλὰ θεία. Διὸ καὶ βεβαία καὶ ἀκίνητος. Ἵνα δὲ μὴ τις λέγῃ, καὶ πόθεν δῆλον ὅτι ὁ Θεὸς ἐκεῖ δώσει τὰ ἐλπιζόμενα, πιστοῦται τοῦτο ἀπὸ τῶν ἤδη δωρηθέντων ἡμῖν, καὶ μᾶλλον ἀπὸ τῆς ἀγάπης τοῦ Θεοῦ.

5. Ὅτι ἡ ἀγάπη τοῦ Θεοῦ ἐκκέχυται ἐν ταῖς καρδίαις ἡμῶν διὰ Πνεύματος ἁγίου τοῦ δοθέντος ἡμῖν.

Ἀγάπην τοῦ Θεοῦ καλεῖ τὸ Πνεῦμα τὸ ἅγιον, ὃ δίδεται τοῖς πιστοῖς ἐν τῷ ἁγίῳ βαπτίσματι, ἀγάπην τοῦτο προσαγορεύσας, ὡς τεκμήριον καὶ ἀπόδειξιν τῆς τοῦ Θεοῦ πρὸς ἡμᾶς ἀγάπης. Εἰ μὴ ἡγάπα γάρ, οὐκ ἂν τηλικούτον ἐδίδου χάρισμα. «Διὰ τοῦ ἁγίου Πνεύματος, » φησί, τοῦ δοθέντος ἡμῖν· ἥτοι τοῖς πιστοῖς, ἐκχυθέντος δηλονότι ἐν ταῖς καρδίαις ἡμῶν. Αὗται γὰρ οἰκητήριον αὐτοῦ. «Ἡ ἀγάπη τοῦ Θεοῦ ἐκκέχυται ἐν ταῖς καρδίαις ἡμῶν». Καὶ οὐ «κέχυται», ἀλλ' «ἐκκέχυται»· ὁ δαψιλείας ἐστὶν ἐμφαντικόν. «Καρδίαν γάρ, φησί, » καθάραν κτίσον ἐν ἐμοὶ ὁ Θεός, καὶ πνεῦμα εὐθὲς ἐγκαίνισον ἐν τοῖς » ἐγκάτοις μου » (α). Εἰ τοίνυν πρὸ τῶν ἀγώνων καὶ πόνων τηλικούτον ἔδωκε δῶρον, καὶ οὕτως εὐηργέτησε, πῶς οὐκ ἂν μετὰ τὰ σκᾶμματα καὶ τοὺς κόπους δώσει τὰ ἐλπιζόμενα; Τινὲς δὲ πρὸς τὸ «καυ- » χώμεθα ἐν ταῖς θλίψεσιν» (β) ἀναγαγόντες τὸν λόγον, ἀγάπην τοῦ Θεοῦ ἐρμηνεύουσι τὴν ἀπὸ τῶν πιστῶν πρὸς τὸν Θεόν (γ)· χαίρομεν λέγοντες ἐν ταῖς θλίψεσι, διότι σφόδρα ἀγαπῶμεν τὸν Θεόν, ὑπὲρ οὐ πάσχομεν.

6. Ἐτι γὰρ ὁ Χριστός, ὄντων ἡμῶν ἀσθενῶν, κατὰ καιρὸν ὑπὲρ ἁσεβῶν ἀπέθανεν.

(α) Ψαλμ. ν', 11.—(β) Ὅρα ἄνωτ. στίχ. 3.—(γ) Θεοδώρ. ἐν λ. (Τόμ. Δ', σελ.

Ἀπόδειξιν ἔτι ποιεῖται τῆς τοῦ Θεοῦ πρὸς ἡμᾶς ἀγάπης καὶ τὸν διὰ σταυροῦ θάνατον τοῦ Χριστοῦ. « Ἀσθενεῖς » μὲν οὖν ἐνταῦθα λέγει τοὺς ἁμαρτωλοὺς· ἀσθένεια γὰρ ψυχῆς ἡ ἁμαρτία. Τοὺς αὐτοὺς δὲ καὶ « ἀσεβεῖς ». « Κατὰ καιρὸν » δὲ ἀντὶ τοῦ εὐκαίρως καὶ ὅτε ἴδει.

7. Μόλις γὰρ ὑπὲρ δικαίου τις ἀποθανεῖται·

Καὶ « μόλις » καὶ « τις », δι' ὧν τὸ σπανίως ἐμφαίνεται. Αὐξήσεις δὲ ταῦτα τῆς θείας ἀγάπης.

7. Ὑπὲρ γὰρ τοῦ ἀγαθοῦ τάχα τις καὶ τολμᾷ ἀποθανεῖν.

Τοῦτο κατασκευὴ τοῦ ὅτι « μόλις ὑπὲρ δικαίου τις ἀποθανεῖται ». Εἰ δὲ τοῦτο οὕτως ἔχει, ἐννόησον τὸ μέγεθος τῆς ἀγάπης τοῦ Δεσπότη, ὅτι οὐχ ὑπὲρ δικαίων καὶ ἀγαθῶν, ἀλλ' ὑπὲρ ἀδίκων καὶ πονηρῶν καὶ ἐχθρῶν ἀπέθανεν.

8. Συνίστησι δὲ τὴν ἑαυτοῦ ἀγάπην εἰς ἡμᾶς ὁ Θεός, ὅτι, ἔτι ἁμαρτωλῶν ὄντων ἡμῶν, Χριστὸς ὑπὲρ ἡμῶν ἀπέθανε.

« Συνίστησιν »· ἤτοι βεβαιοῖ, δείκνυσιν.

9. Πολλῷ οὖν μᾶλλον δικαιωθέντες νῦν ἐν τῷ αἵματι αὐτοῦ, σωθησόμεθα δι' αὐτοῦ ἀπὸ τῆς ὀργῆς.

Καὶ τοῦτο καὶ τὸ ἐξῆς κατασκευαί εἰσι τῆς τῶν μελλόντων ἐλπίδος. Πρὸ μὲν γὰρ τοῦ σταυροῦ δύο ἦν ἡμῖν δύσκολα πρὸς σωτηρίαν, τὸ καὶ ἁμαρτωλοὺς ἡμᾶς εἶναι· καὶ τὸ δεῖν διὰ τοῦ θανάτου τοῦ Δεσπότη ἡμῶν σωθῆναι, ὅπερ καὶ ἀπέναντον ἦν πρὶν γενέσθαι, καὶ πολλῆς δεόμενον τῆς ἀπὸ Θεοῦ πρὸς ἡμᾶς ἀγάπης. Νυνὶ δέ, ἐπειδὴ ταῦτα ἐξέβη, τὰ λειπόμενα εὐκολώτερα. Καὶ γὰρ φίλοι γεγόναμεν, καὶ θανάτου δεσποτικοῦ λοιπὸν οὐ δεῖ. Ὁ τοίνυν τῶν ἐχθρῶν οὕτω φεισάμενος, ὥστε μὴ φείσασθαι τοῦ Υἱοῦ, φίλων ὄντων οὐ προστήσεται; ὅτε λοιπὸν οὐδὲ τοῦτον τὸν Παῖδα ἐκδοῦναι χρεία; Ταῦτα μὲν ὡς ἐν προθεωρίᾳ τῶν κατασκευῶν. Ἡ δὲ τῶν ῥητῶν σύνταξις οὕτως· « πολλῷ » οὖν μᾶλλον· ἤγουν εὐκολώτερον νῦν σωθησόμεθα ἀπὸ τῆς μελλούσης κολάσεως (ταύτην γὰρ ὀργὴν ὠνόμασεν), ἅτε δικαιωθέντες ἤδη, καὶ

96) « Ἡ τοῦ παναγίου Πνεύματος χάρις, ἣν διὰ τοῦ βαπτίσματος ἐδεξάμεθα, τὸν περὶ » Θεόν ἐν ἡμῖν ἐπύρσευσε πόθον ».

άνθ' ἁμαρτωλῶν φίλοι γεγονότες διὰ τοῦ θανάτου τοῦ Δεσπότου, καταλλάξαντος ἡμᾶς τοὺς ἐχθροὺς, ἃ καὶ διὰ τῶν ἐφεξῆς ἐσαφήνισεν·

10. Εἰ γάρ, ἐχθροὶ ὄντες, κατηλλάγημεν τῷ Θεῷ διὰ τοῦ θανάτου τοῦ Υἱοῦ αὐτοῦ, πολλῶ μᾶλλον καταλλαγέντες σωθησόμεθα ἐν τῇ ζωῇ αὐτοῦ.

Εἰ γὰρ τὸ δυσχερέστερον γέγονε, καὶ τὸ εὐκολώτερον γενήσεται. Τὸ δὲ «ἐν τῇ ζωῇ αὐτοῦ», ἀντὶ τοῦ ζῶντος λοιπὸν καὶ μηκέτι ἀποθνήσκοντος, μηδὲ χρείας τοιαύτης οὔσης.

11. Οὐ μόνον δέ, ἀλλὰ καὶ καυχώμενοι ἐν τῷ Θεῷ,

Οὐ μόνον δὲ σωθησόμεθα, ἀλλὰ καὶ καυχώμενοι [δι' αὐτὸ τοῦτο] (α) ἐπὶ τῷ Θεῷ καὶ Πατρὶ· τουτέστιν ἐπὶ τῇ ἀγάπῃ αὐτοῦ, οὕτως ἡμᾶς ἀγαπήσαντος, ὡς καὶ ἁμαρτωλοὺς ὄντας δικαιῶσαι καὶ σῶζειν. Καὶ οὐ τοῦτο μόνον, ἀλλὰ καὶ διὰ τοῦ θανάτου τοῦ ἀγαπητοῦ Υἱοῦ αὐτοῦ, ὃ πολλῆς ἀγάπης σημεῖον.

11. Διὰ τοῦ Κυρίου ἡμῶν Ἰησοῦ Χριστοῦ,

· Αἰτίου ἡμῖν γενομένου τῆς τοιαύτης καυχήσεως.

11. Δι' οὗ νῦν τὴν καταλλαγὴν ἐλάβομεν.

Τὴν πρὸς τὸν Πατέρα.

ζ' *Περὶ εἰσαγωγῆς τοῦ πρὸς σωτηρίαν ἡμῶν ἀνθρώπου Ἰησοῦ Χριστοῦ  
ἀντὶ τοῦ πεσόντος ἐξ ἀρχῆς γηγενοῦς Ἀδάμ.*

12. Διὰ τοῦτο ὥσπερ δι' ἐνὸς ἀνθρώπου ἡ ἁμαρτία εἰς τὸν κόσμον εἰσῆλθε, καὶ διὰ τῆς ἁμαρτίας ὁ θάνατος, καὶ οὕτως εἰς πάντας ἀνθρώπους ὁ θάνατος διῆλθεν,

Καὶ ἐτέρως ἀποδείκνυσι τὴν δικαίωσιν καὶ σωτηρίαν τῶν πιστευόντων. Λοιπὸν οὖν τὸ «διὰ τοῦτο» ἀντὶ τοῦ «ἐπὶ τοῖς ἡδὴ ῥηθείσιν». Εἵτα ἄρχεται τῆς κατασκευῆς, ὅτι «ὥσπερ δι' ἐνὸς ἀνθρώπου», τοῦ

---

(α) Διὰ τῶν παρεντεθειμένων ἀντικατεστήσαμεν ἐξ εἰκασίας τὰς ἀπεσβεσμένους τοῦ χειρογράφου λέξεις.

Ἀδὰμ, ἡ διὰ τῆς παρακοῆς ἁμαρτία εἰς τὸν κόσμον εἰσῆλθε, καὶ διὰ τῆς ἁμαρτίας ὁ θάνατος ἐπεισῆλθεν, ἐπιτίμιος αὐτοῖς ὧν· καὶ οὕτως διὰ τε τοῦ Ἀδὰμ καὶ τῆς ἁμαρτίας αὐτοῦ ὁ θάνατος εἰς πάντας ἀνθρώπους, τοὺς ἐξ Ἀδὰμ, διῆλθε (καθ' ὅσον τις κληρὸς πατὴρ διαβὰς ἐπὶ τοὺς ἐγγόνους)· οὕτω καὶ τὸνναντίον «δι' ἐνὸς ἀνθρώπου», τοῦ Θεανθρώπου, ἡ διὰ τῆς ὑπακοῆς, δικαίωσις εἰς τὸν κόσμον εἰσῆλθε, καὶ διὰ τῆς δικαιοσύνης ἡ σωτηρία. Δικαιοσύνης μὲν νοουμένης τῆς ἀπαλλαγῆς τῶν ἁμαρτιῶν· σωτηρίας δὲ τῆς ἐπιτυχίας τῶν μελλόντων ἀγαθῶν. Καὶ οὕτως διὰ τε τοῦ Χριστοῦ καὶ δικαιοσύνης τῆς δι' αὐτοῦ ἡ σωτηρία εἰς πάντας ἀνθρώπους, τοὺς ἐξ αὐτοῦ, διῆλθεν. Ἐκ Χριστοῦ δὲ οἱ μαθηταὶ καὶ μιμηταὶ τοῦ Χριστοῦ. Ἐλλειπτικὸν δὲ τὸ παράδειγμα, νοουμένης ἐξωθεν τῆς ἐπαγωγῆς·

## 12. Ἐφ' ᾧ πάντες ἥμαρτον.

Διὰ τοῦ ἐνὸς δὲ ἀνθρώπου ὁ θάνατος εἰς πάντας ἀνθρώπους διῆλθε· διότι πάντες ἥμαρτον, ἀκολουθήσαντες τῷ προπάτορι κατὰ γε τὸ ἁμαρτῆσαι. Ἡ σὺν τῷ Ἀδὰμ πάντες ἥμαρτον, καὶ πάντες ἔσχον τὸν τῇ ἁμαρτίᾳ ἐφεπόμενον θάνατον (α). Καὶ πῶς τὰ ἀποθανόντα βρέφη καὶ νήπια ἥμαρτον; Πῶς; ὡς τῆς συλλήψεως αὐτῶν ἐν ἀνομίαις γενομένης· ἐξ ἡδονῆς γὰρ ἡ συνάφεια καὶ ἡ σύλληψις (β).

## 13. Ἀχρι γὰρ νόμου ἁμαρτία ἦν ἐν κόσμῳ· ἁμαρτία δὲ οὐκ

## 14. ἐλλογεῖται, μὴ ὄντος νόμου. Ἀλλ' ἐβασίλευσεν ὁ θάνατος ἀπὸ Ἀδὰμ μέχρι Μωσέως καὶ ἐπὶ τοὺς μὴ ἁμαρτήσαντας,

Τοῦ νόμου, φησί, δοθέντος, ἡ ἐκ τῆς παραβάσεως αὐτοῦ ἁμαρτία ἦν ἐν κόσμῳ, ἄχρις ἃν οὗτος ἦν. Οὐδὲ γὰρ λογίζεται παραβάσεως ἁμαρτία, μὴ ὄντος νόμου, καθ' ὃν ἡ παράβασις. Ἀλλὰ μὲν ὁ θάνατος, ὃν ἔτεκεν ἡ ἁμαρτία, πρὸ τοῦ δοθῆναι τὸν νόμον ἦν καὶ ἐβασίλευσεν ἐπ' αὐτοῦ τοῦ πρωτοπλάστου μέχρι τέλους τοῦ μωσαϊκοῦ

(α) Φωτ. Ἀμφιλόχ. Ἐρώτ. πδ'. «Οἱ μὲν ἐφ' ᾧ, τῷ Ἀδὰμ, οἱ δὲ, ἐφ' ᾧ, τῷ θανάτῳ, συνυπακούοντες ἀποδιδόασιν. Ἐμοὶ δὲ οὐδέτερον δοκεῖ. Οὐδὲ γὰρ τι συνυπακούειν δεῖ, αὐτόθεν ἔχοντος τοῦ ῥητοῦ τὴν ἐντέλειαν. Τὸ γὰρ «ἐφ' ᾧ πάντες ἥμαρτον» νῦν οὐ προσώπου τινὸς οὐδ' οἷον προσώπου δεικτικόν ἐστιν· ἀλλ' αἰτίας μάλιστα παραστατικόν· οἷον, ἐφ' ᾧ πάντες ἥμαρτον· διότι πάντες ἥμαρτον. — (β) Πρβλ. τὸν ρε' καν. τῆς ἐν Καρθαγ. Συνόδου περὶ τοῦ «ὅτι τὰ μικρὰ εἰς ἄφρονισιν ἁμαρτιῶν βαπτίζονται».

νόμου· ἤγουν ἕως τῆς τοῦ Χριστοῦ ἐπιφανείας, οὐ μόνον ἐπὶ τοὺς ἁμαρτήσαντας, ἀλλὰ καὶ ἐπὶ τοὺς μὴ ἁμαρτήσαντας. Ἐβασίλευσε δὲ κυριεύων τῶν σωμάτων αὐτῶν, καὶ συνέχων αὐτὰ ἐν δεσμοῖς φθορᾶς. Εἰ οὖν ἡ ἐκ τῆς παραβάσεως τοῦ νόμου ἁμαρτία ἔτεκε τὸν θάνατον, πῶς ἀπέθανον καὶ οἱ πρὸ τοῦ νόμου πάντες; δῆλον οὖν ὅτι οὐχ ἡ ἁμαρτία τῆς τοῦ νόμου παραβάσεως ἐπεισέγαγε τὸν θάνατον, ἀλλ' ἡ τῆς παρακοῆς τοῦ Ἀδάμ.

14. Ἐπὶ τῷ ὁμοιώματι τῆς παραβάσεως Ἀδάμ,

Ἐπεισέγαγε δὲ αὐτὸν «διὰ τὴν ὁμοιότητα» τῆς ἁμαρτίας Ἀδάμ· πάντες γὰρ ὁμοίως αὐτῷ ἥμαρτον. «Ὁμοίως» δὲ οὐ κατὰ τὸ αὐτὸ εἶδος τῆς ἁμαρτίας, ἀλλὰ κατὰ τὸ ἀπλῶς ἁμαρτῆσαι καὶ ὅπωςδῆποτε.

14. Ὃς ἐστι τύπος τοῦ μέλλοντος.

Τοῦ μετ' αὐτὸν νέου Ἀδάμ, ἥτοι τοῦ Χριστοῦ. Ὡςπερ γὰρ ὁ Ἀδάμ τοῖς ἐξ αὐτοῦ, καίτοι μὴ φαγοῦσιν ἀπὸ τοῦ ξύλου, γέγονεν αἷτιος θανάτου, τοῦ διὰ τὴν βρῶσιν τὴν ἀπὸ τοῦ ξύλου ἐπεισαχθέντος, οὕτω καὶ ὁ Χριστὸς τῆς ἐξ αὐτοῦ, καίτοι γε οὐ δικαιοπραγήσας, γέγονε πρόξενος δικαιοσέως, ἣν διὰ τοῦ ἰδίου θανάτου πᾶσι τοῖς πιστοῖς ἐχαρίσατο.

15. Ἀλλ' οὐχ ὡς τὸ παράπτωμα οὕτω καὶ τὸ χάρισμα.

Εἰπὼν ὅτι τύπος ἐστὶν Ἀδάμ τοῦ Χριστοῦ καὶ τοῦτο κατασκευάζων, δείκνυσι καὶ τὴν ἐν τῇ ὁμοιότητι ὑπεροχὴν, ὅτι εὐηργέτησεν ἡ τοῦ Χριστοῦ χάρις, παρ' ὃ ἔβλαψεν ἡ ἁμαρτία τοῦ Ἀδάμ.

15. Εἰ γὰρ τῷ τοῦ ἐνὸς παραπτώματι οἱ πολλοὶ ἀπέθανον, πολλῷ μᾶλλον ἡ χάρις τοῦ Θεοῦ καὶ ἡ δωρεὰ ἐν χάριτι τοῦ ἐνὸς (\*) ἀνθρώπου Ἰησοῦ Χριστοῦ εἰς τοὺς πολλοὺς ἐπερίσσευσεν.

Εἰ γὰρ ἐνὸς ἀνθρώπου ἁμαρτία ἴσχυσεν εἰς τοὺς πολλοὺς διαβιάσαι τὸν θάνατον, πολλῷ μᾶλλον ἡ χάρις τοῦ Θεοῦ καὶ Πατρός, ἡ τῆς ἀπολυτρώσεως, καὶ ἡ δωρεὰ τῆς δικαιοσέως ἐν χάριτι τῇ τοῦ

(\*) Τὰ γνωστά μοι τῶν ἀντιγράφων αὐτῇ τοῦ ἐνὸς γράφουσιν. Ἀλλὰ καὶ ὁ Συγγραφεὺς ἐν τῇ ἐξηγήσει οὕτως.



ένος ὁμοίως ἀνθρώπου Ἰησοῦ Χριστοῦ. Ἀμφοτέρων γὰρ ἡ χάρις, Πατρός, φημί, καὶ Υἱοῦ εἰς τοὺς πολλοὺς ἐπερίσσευσε καὶ μείζον ἰσχυροῦσεν, ὥστε σῶσαι· οὐδὲ γὰρ ἴσον ἁμαρτία καὶ χάρις, θάνατος καὶ ζωὴ, διάβολος καὶ Θεός, ἀλλ' ἄπειρον τὸ μέσον. Τοιγαροῦν καὶ ἀπὸ τῆς φύσεως τοῦ πράγματος καὶ ἀπὸ τῆς τοῦ μετελθόντος δυνάμεως, καὶ ἀπ' αὐτοῦ τοῦ πρέποντος. Πρεπωδέστερον γὰρ Θεῷ τὸ σῶζειν ἢ τὸ κολάζειν. Πιστὸς δὲ ὁ περὶ τῆς σωτηρίας λόγος καὶ ἀναντίρρητος.

16. Καὶ οὐχ ὡς δι' ἐνὸς ἁμαρτήσαντος τὸ δώρημα·

Καὶ οὐχί, ὡς δι' ἐνὸς ἁμαρτήσαντος, τοῦ Ἀδάμ, ἡ βλάβη τῶν πολλῶν· οὕτω καὶ τὸ δώρημα, τὸ δι' ἐνός, τοῦ Χριστοῦ. Πολὺ δὲ κἀνταῦθα τὸ μείζον. Εἶτα πάλιν καὶ τὸν λόγον τοῦτον κατασκευάζει·

16. Τὸ μὲν γὰρ κρίμα ἐξ ἐνός εἰς κατάκριμα· τὸ δὲ χάρισμα ἐκ πολλῶν παραπτωμάτων εἰς δικαίωμα.

«Τὸ μὲν γὰρ κρίμα», ἡγουν τὸ κριθὲν ἐπιτίμιον τῆς ἁμαρτίας (λέγει δὲ τὸν θάνατον) ἐξ ἐνός ἁμαρτήματος, τοῦ Ἀδάμ, εἰς κατάκριμα θανάτου τῶν πολλῶν γέγονεν. Τὸ δὲ χάρισμα μετὰ πολλὰς ἁμαρτίας, ἅς μυρίας καὶ διαφόρους οἱ μετὰ τὸν Ἀδὰμ ἐπλημμέλησαν, εἰς δικαίωμα ἐξέβη, ἀνελὼν μὲν οὐ μόνον τὴν τοῦ Ἀδάμ, ἀλλὰ καὶ τὰς τῶν μετ' αὐτόν, δικαιῶσαν δὲ τοὺς ὑπευθύνους αὐταῖς. Ἐπερίσσευσεν οὖν οὕτως ἡ χάρις. Ἀλλὰ διὰ μὲν τοῦ πρώτου ἐπιχειρήματος εἶπεν ὅτι, εἰ ἐνός ἀνθρώπου ἡ ἁμαρτία ἀπώλεσε πολλοὺς, πολλῷ μᾶλλον καὶ ἐνός Θεοῦ χάρις σῶσαι δυνήσεται. Διὰ δὲ τοῦ δευτέρου ὅτι, οὐκ ἐκείνη ἡ ἁμαρτία ἀνῆρέθη μόνη διὰ τῆς χάριτος, ἀλλὰ καὶ αἱ μετ' ἐκείνην. Καὶ οὐ τοῦτο μόνον, ἀλλὰ καὶ δικαίωσις ἐδωρήθη. Εἶτα διὰ τοῦ ἐφεξῆς κατασκευάζει ὅτι καὶ τῶν αἰώνιων ἀπολαύουσιν ἀγαθῶν οἱ δικαιωθέντες·

17. Εἰ γὰρ τῷ τοῦ ἐνός παραπτώματι ὁ θάνατος ἐβασίλευσε διὰ τοῦ ἐνός, πολλῷ μᾶλλον οἱ τὴν περισσεῖαν τῆς χάριτος καὶ τῆς δωρεᾶς τῆς δικαιοσύνης λαμβάνοντες, ἐν ζωῇ βασιλεύουσι διὰ τοῦ ἐνός Ἰησοῦ Χριστοῦ.

Τῷ τοῦ ἐνός μὲν ἀνθρώπου διὰ τοῦ ἐνός ἁμαρτήματος. «Περὶσσεῖαν δὲ τῆς χάριτος καὶ τῆς δωρεᾶς τῆς δικαιοσύνης» νόει τὴν διαψίλειαν τούτου ἢ τὴν διὰ τούτου πολλὴν δύναμιν. Ὁ δὲ λέγει,

τοιούτόν ἐστιν· εἰ ὁ θάνατος τοσαύτην ἔλαβεν ἰσχὺν διὰ τοῦ ἐνὸς παραπτώματος, πολλῶ μᾶλλον οἱ πολλῶ μείζονα δύνανται διὰ τῆς χάριτος λαβόντες νικήσουσι μὲν τὸν θάνατον, βασιλεύσουσι δὲ ἐν τῇ μελλούσῃ ζωῇ διὰ τοῦ ἐνὸς Ἰησοῦ Χριστοῦ. «Περисσεῖαν» δὲ εἶπε, δεικνὺς ὅτι οὐχ ὅσον λαβεῖν ἐχρήζομεν εἰς τὴν τῆς ἀμαρτίας ἀναίρεσιν, τοσοῦτον ἐλάβομεν μόνον ἐκ τῆς χάριτος, ἀλλὰ καὶ πολλῶ πλέον. Καὶ γὰρ καὶ κολάσεως ἀπηλλάγημεν, καὶ ἀνεγεννήθημεν ἄνωθεν, καὶ ἐδικαιώθημεν, καὶ μυρίων ἄλλων ἀγαθῶν ἡξιώθημεν. Οὐ γὰρ τὸ φάρμακον ἐλάβομεν ἀντίρροπον τῷ τραύματι μόνον, ἀλλὰ καὶ ὑγίειαν, καὶ εὐμορφίαν, καὶ τιμὴν, καὶ δόξαν. Μὴ τοίνυν ἀμφίβαλλε, μηδὲ ζῆτει πῶς ὁ σπινθὴρ ἐκεῖνος τοῦ θανάτου καὶ τῆς ἀμαρτίας ἐλύθη, τοσαύτης θαλάσσης χαρισμάτων ἐπενεχθείσης αὐτῷ. Εἶτα, καθάπερ συμπεραινόμενος τὰ διὰ πλειόνων ἐπιχειρηθέντα, μετὰ βεβαιώσεως ἀποφαίνεται·

18. Ἄρα οὖν, ὥς δι' ἐνὸς παραπτώματος, εἰς πάντας ἀνθρώπους, εἰς κατὰκριμα· οὕτω καὶ δι' ἐνὸς δικαιώματος, εἰς πάντας ἀνθρώπους, εἰς δικαίωσιν ζωῆς.

Ὡςπερ δι' ἐνὸς ἀμαρτήματος τοῦ Ἀδὰμ εἰς πάντας ἀνθρώπους διέβη τὸ ἀμάρτημα εἰς κατὰκριμα θανάτου, οὕτω καὶ δι' ἐνὸς δικαιώματος τοῦ Χριστοῦ, τὴν ἅκραν δικαιοσύνην πεπληρωκότος, εἰς πάντας ἀνθρώπους, διέβη τὸ δικαιωθῆναι. «Εἰς δικαίωσιν ζωῆς» αἰωνίου· ὥστε δικαιωθῆναι, ζῆν αἰωνίως. Εἶτα ἄνειςιν ἐπὶ τὴν ἀρχὴν καὶ ρίζαν τοῦ τε παραπτώματος καὶ τοῦ δικαιώματος.

19. Ὡςπερ γὰρ διὰ τῆς παρακοῆς τοῦ ἐνὸς ἀνθρώπου ἀμαρτωλοὶ κατεστάθησαν οἱ πολλοί, οὕτω καὶ διὰ τῆς ὑπακοῆς τοῦ ἐνὸς δίκαιοι κατασταθήσονται οἱ πολλοί.

Καὶ μὴν εἰ, τοῦ Ἀδὰμ ἀμαρτόντος, ἀμαρτωλοὶ διὰ τοῦτο κατεστάθησαν οἱ ἐξ αὐτοῦ, δίκην οὐκ ὀφείλουσιν· οὐδὲ γὰρ ἀφ' ἑαυτῶν ἀμαρτωλοὶ γεγόνασιν. Λοιπὸν οὖν τὸ «ἀμαρτωλοί» ἀντὶ τοῦ «θνητοί» τέθεται· ἀμαρτίας γὰρ ὁ θάνατος ἐπιτίμιον. Ἐν τῷ πρωτοπλάστῳ τοίνυν, θνητῆς γεγεννημένης τῆς φύσεως, μετέσχον τῆς θνητότητος ἀκολούθως καὶ οἱ μέτοχοι τῆς φύσεως τοῦ προπάτορος. «Δικαίους» δὲ νῦν λέγει τοὺς ἀξίους τῆς αἰωνίου ζωῆς.

## 20. Νόμος δὲ εἰσῆλθεν (\*), ἵνα πλεονάσῃ τὸ παράπτωμα·

Ἐπειδὴ ἔδειξε διὰ πλειόνων ἐπιχειρημάτων ὅτι ὁ Χριστὸς χάριτι σώζει τοὺς πιστεύοντας, εὐκαίρως καὶ περὶ τοῦ νόμου πάλιν ζητεῖ καὶ ἐλέγχει τοῦτον, οὐ μόνον οὐδὲν ὠφελήσαντα, ἀλλὰ καὶ μᾶλλον βλάψαντα· οὐ παρὰ τὴν ἑαυτοῦ φύσιν (σφόδρα γὰρ ἦν ὠφέλιμος), ἀλλὰ παρὰ τὴν τῶν δεξαμένων ῥαθυμίαν. Ἐδόθη μὲν γὰρ ὥστε μειῶσαι καὶ ἀνελεῖν τὴν ἁμαρτίαν, ἐπλεόνασε δὲ μᾶλλον αὐτήν. Ὅσῳ γὰρ πλείω τὰ τοῦ νόμου παραγγέλματα ἦν, τοσούτῳ, παραβαينوμένων αὐτῶν, ἐπλήθυναν καὶ τὰ ἁμαρτήματα. Τὸ (;) μὲν οὖν «παρεῖς» ἦλθεν, ἀλλ' εἰς τοῦτο ἐξέβη (α).

## 20. Οὗ δὲ ἐπλεόνασεν ἡ ἁμαρτία ὑπερεπερίσσευσεν ἡ χάρις·

Καὶ ποῦ ἐπλεόνασεν; Παρὰ τοῖς Ἰουδαίοις δηλονότι, παρ' οἷς αἱ παραβάσεις τῶν ἐντολῶν. Οὐκ ἐπερίσσευσε δὲ μόνον, ἀλλὰ καὶ «ὑπερεπερίσσευσεν ἡ τοῦ Θεοῦ χάρις», οὐ μόνον τῶν ἁμαρτημάτων καὶ τῆς κολάσεως ἐλευθερώσασα, ἀλλὰ καὶ δικαίους ποιήσασα τοὺς βουλομένους καὶ μυρίων ἀγαθῶν ἀξιώσασα. Καὶ ἄλλως δὲ παρ' αὐτοῖς ὁ Χριστὸς ἐβλάστησεν·

## 21. Ἵνα, ὥσπερ ἐβασίλευσεν ἡ ἁμαρτία ἐν τῷ θανάτῳ, οὕτως καὶ ἡ χάρις βασιλεύσῃ διὰ δικαιοσύνης,

Ὡςπερ ἐκείνη ἐκυρίευσεν τῶν ἀνθρώπων διὰ τοῦ θανάτου, πάντας ὑφ' ἑαυτὴν ποιήσασα, οὕτως καὶ ἡ τοῦ Θεοῦ χάρις ἐκυρίευσεν τῶν ἀνθρώπων διὰ δικαιοσύνης, πάντας δικαιώσασα, ὅσον ἐπὶ τῇ αὐτοῦ θελήσει.

## 21. Εἰς ζωὴν αἰώνιον,

Ὡςτε αὐτοὺς ζῆσαι αἰωνίως. Κάνταῦθα δὲ ἡ περισσειά. Ἡ μὲν γὰρ ἁμαρτία τῆς παρουσίας ἐξέβαλε ζωῆς, ἡ δὲ χάρις τὴν αἰώνιον ζωὴν ἐδωρήσατο.

---

(\*) Τὰ ἀκριδέστερα τῶν ἀντιγράφων ἔχουσι «παρεῖς ἦλθεν». Ἀλλὰ καὶ ὁ Συγγραφεὺς ἐν τῇ ἐξηγήσει οὕτως. — (α) «Τὸ μὲν οὖν — ἐξέβη». Ἑλλειπὲς τὸ χωρίον προδήλως ἐκ τῆς τοῦ ἀντιγραφέως πλημμελείας καὶ δεῖται συμπληρώσεως ἢ ἡμεῖς, στερούμενοι ἐπὶ τοῦ παρόντος ἄλλου πρὸς ἀντιπαραβολὴν χειρογράφου, ὁκνοῦμεν ἐπιχειρῆσαι.

## 21. Διὰ Ἰησοῦ Χριστοῦ τοῦ Κυρίου ἡμῶν.

Τοῦτο καθ' ὑπερβατόν. Ἡ χάρις, φησί, τοῦ Θεοῦ καὶ Πατρός, ἡ διὰ Ἰησοῦ Χριστοῦ τοῦ Κυρίου ἡμῶν δεδωρημένη.

## ΚΕΦΑΛΑΙΟΝ ΕΚΤΟΝ

*Ζ' Περὶ τῆς ἐποφειλομένης ἐπὶ τῇ πίστει πράξεως ἀγαθῆς.*

## 1. Τί οὖν ἐροῦμεν; ἐπιμενοῦμεν τῇ ἀμαρτίᾳ, ἵνα ἡ χάρις πλεονάσῃ; μὴ γένοιτο·

Ἐπεὶ ἔδειξε μεγάλην τὴν χάριν, τῷ μεγάλῳ ἰάσασθαι ἀμαρτήματα, καὶ ἐδόκει τοῦτο τοῖς ἀνόητοις προτροπὴ εἰς ἀμαρτίαν (εἰ γὰρ διὰ τοῦτο, φησί, μεγάλη ἡ χάρις, μὴ ἀποστῶμεν ἀμαρτάνοντες, ἵνα ἔτι πλείω δειχθῇ)· ἀνατρέπει τὴν τοιαύτην ἀντίθεσιν δι' ἐρωτήσεως καὶ ἀπαγορεύσεως. «Ἐπιμενοῦμεν», φησὶν, ὡς ὑμεῖς λέγετε; μὴ γένοιτο. Ἐπειτα καὶ λογισμὸν τίθησιν ἀναντίρρητον·

## 2. Οἵτινες ἀπεθάνομεν τῇ ἀμαρτίᾳ, πῶς ἔτι ζήσομεν ἐν αὐτῇ;

Ὅσον γὰρ εἰς τὸ ἀμαρτάνειν ἐνεκρώθημεν καὶ ἀκινήτως εἰς τοῦτο ἔχειν ὡμολογήσαμεν. Καὶ μὴν ἄλλαχοῦ φησιν, ὅτι αὐτὴ ἡ ἀμαρτία ἀπέθανεν. Ἀλλ' ἐκεῖ μὲν εὐκολον θελήσας δεῖξαι τὴν ἀρετὴν, οὕτως εἴρηκεν. Ἐνταῦθα δὲ διεγείρων τὸν ἀκροατὴν, ἐπ' αὐτὸν μεταφέρει τὸν θάνατον. Εἶτα ἐπιπληκτικῶς ἐρμηνεύει πῶς ἀπεθάνομεν·

## 3. Ἡ ἀγνοεῖτε, ὅτι ὅσοι ἐβαπτίσθημεν εἰς Χριστὸν Ἰησοῦν, εἰς τὸν θάνατον αὐτοῦ ἐβαπτίσθημεν;

«Ὅσοι ἐβαπτίσθημεν εἰς Χριστόν», ἤγουν κατὰ Χριστόν· τουτέστι κατὰ τὸν νόμον τοῦ Χριστοῦ «εἰς τὸν θάνατον αὐτοῦ ἐβαπτίσθημεν»· λέγω δὴ εἰς τὸ ἀποθανεῖν κατ' αὐτόν, εἰς τύπον τοῦ θανάτου αὐτοῦ. Ὅπερ γὰρ τῷ Χριστῷ ὁ θάνατος καὶ ὁ τάφος, τοῦτο ἡμῖν τὸ βάπτισμα γέγονεν, εἰ καὶ μὴ ἐπὶ τοῦ αὐτοῦ ὑποκειμένου. Αὐτὸς μὲν γὰρ

σarkι ἀπέθανε καὶ ἐτάφη, ἡμεῖς δὲ τῇ ἁμαρτίᾳ ἀπεθάνομεν καὶ ἐτάφημεν. Διὸ καὶ αἱ μὲν τρεῖς καταδύσεις τὴν τριήμερον ταφὴν ὑποφαίνουσιν, αἱ δὲ τρεῖς ἀναδύσεις τὴν τριήμερον ἀνάστασιν.

4. Συνετάφημεν οὖν αὐτῷ διὰ τοῦ βαπτίσματος εἰς τὸν θάνατον·  
Τὸν τῆς ἁμαρτίας, εἰς τὸ νεκρῶσαι αὐτόν.

4. Ἵνα, ὥςπερ ἠγέρθη Χριστὸς ἐκ νεκρῶν διὰ τῆς δόξης τοῦ Πατρὸς, οὕτω καὶ ἡμεῖς ἐν καινότητι ζωῆς περιπατήσωμεν.

«Διὰ τῆς δόξης τοῦ Πατρὸς»· ἤγουν εἰς δόξαν Πατρὸς, ἣ διὰ τῆς δυνάμεως τοῦ Πατρὸς· τουτέστι δι' ἑαυτοῦ. «Χριστὸς γάρ, φησί, Θεοῦ »δύναμις» (α). Ἵνα, ὥςπερ ἠγέρθη Χριστὸς ὁ Θεὸς ἀληθῶς καὶ οὐκέτι ἀποθνήσκει, οὕτω καὶ ἡμεῖς ἐγερθέντες ἀπὸ τῶν νεκρῶν καὶ βδελυρῶν ἁμαρτημάτων ἐν καινῇ ζωῇ πολιτευθῶμεν, μηκέτι διὰ τῆς ἁμαρτίας ἀποθνήσκοντες. «Καινὴ δὲ ζωὴ» ὁ ἐνάρτετος βίος. Αὕτη δὲ ἡ καινὴ ζωὴ τύπος ἐστὶ τῆς καινοτέρας ζωῆς· ἥτοι τῆς μετὰ τὴν παγκόσμιον τῶν νεκρῶν ἀνάστασιν.

5. Εἰ γὰρ σύμφυτοι γεγόναμεν τῷ ὁμοιώματι τοῦ θανάτου αὐτοῦ, ἀλλὰ καὶ τῆς ἀναστάσεως ἐσόμεθα·

Ὁ μὲν σκοπὸς τοῦ λόγου τοιοῦτός ἐστιν· ὅτι εἰ συναπεθάνομεν αὐτῷ διὰ τοῦ βαπτίσματος, πάντως καὶ συναναστησόμεθα. «Σύμφυτοι» δὲ εἶπεν ἀντὶ τοῦ «κοινωνοί», ἐμφαίνων διὰ τῆς τοιαύτης λέξεως, ὅτι ὥςπερ τὸ τοῦ Χριστοῦ σῶμα φυτευθέν, ἥτοι ταφέν ἐν τῇ γῇ, καρπὸν ἤνεγκε τὴν τῆς Οἰκουμένης σωτηρίαν· οὕτω καὶ τὸ ἡμέτερον, φυτευθέν, ἥτοι ταφέν ἐν τῷ βαπτίσματι, καρπὸν ἤνεγκε τὴν δικαιοσύνην, τὸν ἁγιασμόν, τὴν υἰοθεσίαν, τὰ μυρία ἀγαθὰ. Οἶσει δὲ καὶ τὴν ἐκ νεκρῶν ἀνάστασιν. Κοινωνοὶ δὲ γεγόναμεν οὐχ ἀπλῶς τῷ θανάτῳ αὐτοῦ, ἀλλὰ αὐτῷ ὁμοιώματι τοῦ θανάτου αὐτοῦ. Οὐ γὰρ ἐπίσης αὐτῷ ἀπεθάνομεν, ἀλλὰ καθ' ὁμοίωσιν. Ὡςπερ γὰρ ἐκεῖνος τῇ σαρκί, οὕτως ἡμεῖς τῇ ἁμαρτίᾳ. Καὶ ὥςπερ ἐκεῖνος ἐν τῇ γῇ, οὕτως ἡμεῖς ἐν τῷ βαπτίσματι. Μετέσχομεν τοίνυν οὐ τοῦ θανάτου αὐτοῦ, ἀλλὰ τῆς ὁμοιώσεως τοῦ θανάτου αὐτοῦ. «Ἀνάστασιν» δὲ νῦν λέγει τὴν τῶν σωμάτων, τὴν μέλλουσαν, ἣς κοινωνήσομεν οὐ καθ' ὁμοίωσιν, ἀλλ' ἐπίσης ἐκείνῳ κατὰ τὸ αὐτὸ ὑποκείμενον, κατὰ τὴν σάρκα.

(α) Α' Κορινθ. α', 24.



6. Τοῦτο γινώσκοντες, ὅτι ὁ παλαιὸς ἡμῶν ἄνθρωπος συνεσταυρώθη,

«Παλαιὸν ἡμῶν ἄνθρωπον» λέγει τὴν ὁλόκληρον κακίαν, τὴν ἐκ διαφόρων κακιῶν συγκειμένην. «Παλαιὸν» δὲ διὰ τὸ σαπρὸν καὶ ἀπόβλητον. «Συνεσταυρώθη» δὲ τῷ Χριστῷ διὰ τοῦ βαπτίσματος· σταυρὸς γὰρ καὶ τὸ βάπτισμα, ὡς θάνατος τῆς ἁμαρτίας.

6. Ἵνα καταργηθῇ τὸ σῶμα τῆς ἁμαρτίας,

Ὅπερ ἄνωτέρω προσηγόρευσε παλαιὸν ἄνθρωπον τοῦτο ἐνταῦθα κέκληκε «σῶμα τῆς ἁμαρτίας». Ἡ «σῶμα τῆς ἁμαρτίας» ἡ παρ' ὑπόστασιν (;) τῆς ἁμαρτίας (α).

6. Τοῦ μηκέτι δουλεύειν ἡμᾶς τῇ ἁμαρτίᾳ.

Ἵνα καταργηθῇ, φησί, χάριν τοῦ μηκέτι ἡμᾶς ἁμαρτάνειν.

7. Ὁ γὰρ ἀποθανὼν δεδικαίωται ἀπὸ τῆς ἁμαρτίας.

Ἠλευθέρωται ἀπὸ τοῦ ἁμαρτάνειν. Εἰ τοίνυν ὁ νεκρὸς οὐχ ἁμαρτάνει, οὐδὲ ὁ συναποθανὼν καὶ συνταφείς τῷ Χριστῷ διὰ τοῦ βαπτίσματος ὀφείλει ἁμαρτάνειν, νεκρωθεὶς ἤδη τῇ ἁμαρτίᾳ.

8. Εἰ δὲ ἀπεθάνομεν σὺν Χριστῷ, πιστεύομεν ὅτι καὶ συζήσομεν αὐτῷ.

«Εἰ δὲ ἀπεθάνομεν σὺν Χριστῷ» διὰ τοῦ βαπτίσματος, «πιστεύομεν ὅτι καὶ συζήσομεν αὐτῷ» ζωὴν τὴν αἰώνιον. Καὶ πόθεν τοῦτο δῆλον, ἄκουσον·

9. Εἰδότες ὅτι Χριστὸς ἐκ νεκρῶν ἐγερθεὶς, οὐκέτι ἀποθνήσκει· θάνατος αὐτοῦ οὐκέτι κυριεύει.

Εἶτα κατασκευάζει πῶς οὐκέτι κυριεύει αὐτοῦ ὁ θάνατος·

10. Ὁ γὰρ ἀπέθανε, τῇ ἁμαρτίᾳ ἀπέθανεν ἐφάπαξ.

Τὸν θάνατον, ὃν ἀπέθανε, διὰ τὴν ἁμαρτίαν ἀπέθανε τὴν ἡμετέραν, καὶ οὐχ ὡς ὑπεύθυνος αὐτῷ. Ἀμαρτίαν γὰρ οὐκ ἐποίησεν αὐτός,

(α) Οἴκουμ. ἐν λ. «Τὸ σῶμα τῆς ἁμαρτίας, περιφραστικῶς αὕτη ἡ ἁμαρτία· τουτέστιν ὅλη διόλου ἀργή καὶ ἄχρηστος τὸ λοιπὸν χρηματίζουσα».

ἀλλ' ἵνα δοὺς δίκην ἀνθ' ἡμῶν τῶν ἁμαρτωλῶν ἀνέλη τὴν ἁμαρτίαν ἡμῶν. Εἰ δὲ ἀνυπεύθυνος ὢν τῷ θανάτῳ ἀπέθανεν ἐφάπαξ διὰ τὴν ἡμετέραν ἁμαρτίαν, οὐκέτι πάντως ἀποθανεῖται, καταλύσας ἤδη αὐτήν.

10. Ὁ δὲ ζῇ, ζῇ τῷ Θεῷ.

Τὴν ζωὴν δέ, ἣν ζῇ, ζῇ κατὰ Θεόν· τουτέστιν ἀκατάλυτον καὶ αἰδίον. Τοιαύτη γὰρ ἡ κατὰ Θεὸν ζωὴ, ἣν ζῶσιν οἱ ἐνταῦθα ζῶντες, ὁμοίωμα καὶ εἰκὼν τῆς ζωῆς ἐκείνης. Ἴνα δὲ μή τις λέγῃ· τί οὖν πρὸς ἡμᾶς τὸ εἰρημένον; ἐπήγαγεν·

11. Οὕτω καὶ ὑμεῖς λογίζεσθε ἑαυτοὺς εἶναι νεκροὺς μὲν τῇ ἁμαρτίᾳ, ζῶντας δὲ τῷ Θεῷ,

Ὡς περ ὁ Χριστὸς ἀπέθανε καὶ ζῇ, «οὕτω καὶ ὑμεῖς λογίζεσθε ἑαυτοὺς εἶναι νεκροὺς μὲν εἰς ἁμαρτίαν, ζῶντας δὲ κατὰ Θεόν»· ἥτοι πνευματικῶς καὶ θεαρέστως.

11. Ἐν Χριστῷ Ἰησοῦ τῷ Κυρίῳ ἡμῶν.

Τοῦ Χριστοῦ συμμαχοῦντος καὶ τὸ πᾶν κατορθοῦντος.

12. Μὴ οὖν βασιλευέτω ἡ ἁμαρτία ἐν τῷ θνητῷ ὑμῶν σώματι,

Μὴ κυριεύετω ἡ ἁμαρτία ἐν τῷ σώματι ὑμῶν· τὰ πλεῖστα γὰρ τῶν ἁμαρτημάτων διὰ τοῦ σώματος φύονται. «Θνητὸν» δὲ εἶπε τὸ σῶμα, τοῦτο μὲν ἀναμιμνήσκων ὅτι διὰ τῆς πρώτης ἁμαρτίας θνητὸν ἐγένετο· τοῦτο δὲ καὶ παραμυθούμενος τοὺς πρὸς τὴν ἁμαρτίαν ἀγῶνας. Θνητοῦ γὰρ τοῦ σώματος ὄντος, πρόσκαιροι πάντως καὶ οἱ ἀγῶνες αὐτοῦ. Οὐκ εἶπε δὲ «μὴ τυραννέτω», ἀλλὰ «μὴ βασιλευέτω» δεικνύων ὅτι ἐκόντων βασιλεύει, καὶ οὐκ ἀπὸ τῆς οἰκείας δυνάμεως, ἀλλ' ἀπὸ τῆς τῶν βασιλευομένων ῥαθυμίας. Ἡ γὰρ τυραννὶς ἀκόντων ἄρχει, καὶ βίᾳ ὑφισταμένων. Εἵτα λέγει καὶ τὸν τρόπον τῆς βασιλείας·

12. Εἰς τὸ ὑπακούειν αὐτῇ ἐν ταῖς ἐπιθυμίαις αὐτοῦ·

Τὸ μὲν γὰρ ἐπιτάττειν αὐτῆς· τὸ δὲ μὴ ὑπακούειν ἡμέτερον. «Ἐπιθυμίας δὲ τοῦ σώματος» λέγει τὰς ἐφ' ἁμαρτίαν (α).

(α) Τὸ τῆς Βιβλιοθήκης τοῦ Μονάχου χειρόγραφον ἀντὶ «τὰς ἐφ' ἁμαρτίαν» γράφει «τὰς ἐφαμάτους». Ὁρ. F. Matth. n. Testam. ἐν λ.

## 13. Μηδὲ παριστάνετε τὰ μέλη ὑμῶν ὅπλα ἀδικίας τῇ ἀμαρτίᾳ·

Οὐκοῦν μέσον τὸ σῶμα κακίας καὶ ἀρετῆς, καθάπερ οὖν καὶ τὰ ὅπλα. Ἐκότερα δὲ τὰ ὅπλα, τὰ τε τῆς ἀδικίας τὰ τε τῆς δικαιοσύνης, ἐπὶ τὸν χρώμενον γίνεται. Καὶ ἡ σὰρξ τοίνυν παρὰ τὴν τῆς ψυχῆς γνώμην, οὐ παρὰ τὴν οἰκείαν φύσιν ὅπλον ἀδικίας ἢ δικαιοσύνης γίνεται. Ἄν μὲν γὰρ ἀκολάστως ἴδῃς, ὅπλον ἀδικίας ἐγένετό σοι ὁ ὀφθαλμός, οὐ παρὰ τὴν οἰκείαν ἐνέργειαν (ὀφθαλμοῦ γὰρ τὸ ὄρᾶν), ἀλλὰ παρὰ τὴν τοῦ κελεύσαντος λογισμοῦ πονηρίαν, ἥτοι τὸ κακῶς ὄρᾶν. Ἄν δὲ χαλινώσῃς τὸν ὀφθαλμόν, γέγονεν ὅπλον δικαιοσύνης. Οὕτω καὶ ἐπὶ γλώττης καὶ ἐπὶ χειρῶν καὶ ἐπὶ τῶν ἄλλων μελῶν. » Καλῶς δὲ «τὴν ἀμαρτίαν» ἀδικίαν ἐκάλεσεν· ὁ γὰρ ἀμαρτάνων ἢ ἑαυτὸν ἢ τὸν πλησίον ἀδικεῖ· μᾶλλον δὲ ἑαυτὸν πρὸ τοῦ πλησίον.

## 13. Ἀλλὰ παραστήσατε ἑαυτοὺς τῷ Θεῷ, ὡς ἐκ νεκρῶν ζῶντας,

Μὴ γίνεσθε, φησί, στρατιῶται τῆς ἀμαρτίας, παριστάνοντες αὐτῇ, ὡς βασιλίδι, τὰ μέλη ὑμῶν ὅπλα ἀδικίας. Ἀλλὰ παραστήσατε ἑαυτοὺς τῷ Θεῷ στρατιώτας, καὶ οὕτω προθύμως, ὡς ἐκ νεκρῶν καὶ ἀπολωλότας δια τῆς φθοροποιου ἀμαρτίας, ζῶντας ἤδη διὰ τῆς τοῦ βαπτίσματος παλιγγενεσίας καὶ τῆς τοῦ Χριστοῦ χάριτος.

## 13. Καὶ τὰ μέλη ὑμῶν ὅπλα δικαιοσύνης τῷ Θεῷ.

«Ὅπλα» εἰπὼν, ἐδήλωσεν ὅτι καὶ πόλεμος ἐφέστηκε χαλεπός.

## 14. Ἀμαρτία γὰρ ὑμῶν οὐ κυριεύσει·

Ὅρα πῶς θαρρύνει τὸν στρατιώτην καὶ ἀλείφει τὴν προθυμίαν. «Ἀμαρτία γὰρ, φησὶν, οὐ κυριεύσει ὑμῶν» ὡς πρὸ τῆς παρουσίας, εἰ μὴ σφόδρα ὑποκατακλιθῇτε αὐτῇ.

## 14. Οὐ γὰρ ἐστε ὑπὸ νόμον, ἀλλ' ὑπὸ χάριν.

«Ὑπὸ νόμον» τὸν κελεύοντα μόνον, ἢ τὸν ἐλέγχοντα μόνον· «ἀλλ' ὑπὸ χάριν» τὴν καὶ τὰ πρότερον ἀμαρτήματα ἀφιείσαν καὶ πρὸς τὰ μέλλοντα ἀσφαλιζομένην, καὶ εἰς τοὺς ἀγῶνας ῥωννύουσαν. Εἵτα παραΐνεσιν ἐξ ἀντιθέσεως εἰσάγει, πλέον ἀσφαλιζόμενος·

15. Τί οὖν; ἀμαρτήσομεν, ὅτι οὐκ ἐσμεν ὑπὸ νόμον, ἀλλ' ὑπὸ χάριν;

Ὅτι ὁ μὲν νόμος κολάζει, ἡ δὲ χάρις ἐλευθεροῖ κολάσεως;

15. Μὴ γένοιτο.

Ἐρωτήσας, ἀπαγορεύει εὐθύς, δεικνὺς καὶ τούτῳ τὸ τῆς ἐρωτήσεως ἄτοπον.

16. Οὐκ οἶδατε, ὅτι, ὧ παριστάνετε ἑαυτοὺς δούλους εἰς ὑπακοήν, δοῦλοί ἐστε, ὧ ὑπακούετε;

Καὶ τοῦτο κατ' ἐρώτησιν ἐντρεπτικώτερον. «Οὐκ οἶδατε, φησὶν, » ὅτι ὧ παριστάνετε ἑαυτοὺς δούλους»; Εἶτα προστίθῃσι καὶ τὸν τρόπον τῆς δουλείας· ὅτι κατὰ τὴν ὑπακοήν, καθὼ ὑπακούετε αὐτῷ ἐπιτάττοντι, δοῦλοί ἐστε αὐτοῦ; τὸ δὲ «ὧ ὑπακούετε» ἀντὶ τοῦ «διότι» ὑπακούετε». Εἰπὼν δὲ ὅτι «ὧ παριστάνετε ἑαυτοὺς» καὶ ὅτι «δοῦλοί ἐστε» αὐτοῦ καὶ ἐμφήνας τὴν τε ἀμαρτίαν καὶ τὸν Θεόν, ὡς ἀνωτέρω διελάβομεν, νῦν διαιρεῖ καὶ σαφηνίζει τὸν λόγον·

16. Ἦτοι ἀμαρτίας εἰς θάνατον ἢ ὑπακοῆς εἰς δικαιοσύνην.

Ἡ ἀμαρτίας δούλους (εἰ γὰρ ταύτῃ παριστάνετε ἑαυτοὺς) εἰς θάνατον φερούσης, καὶ τοῦτον ἐχούσης ἔπαθλον· ἢ ὑπακοῆς τοῦ Χριστοῦ (εἰ τούτῳ πείθεσθαι), εἰς δικαιοσύνην ἄγοντος.

17. Χάρις δὲ τῷ Θεῷ, ὅτι ἦτε δοῦλοι τῆς ἀμαρτίας, ὑπηκούσατε δὲ ἐκ καρδίας εἰς ὃν παρεδόθητε τύπον διδαχῆς.

«Χάρις τῷ Θεῷ» τῷ ἐλευθερώσαντι τῆς δουλείας καὶ συνεργήσαντι πρὸς τὴν ὑπακοήν τοῦ Χριστοῦ, ἦτοι τὴν ἑαυτοῦ. Ὑπηκούσατε δὲ τῷ Χριστῷ «εἰς τύπον», ἤγουν τὸν κανόνα καὶ ὅρον τῆς εὐσεβοῦς πολιτείας, εἰς ὃν παρεδόθητε παρ' ἡμῶν τῶν Ἀποστόλων διὰ τῆς βοήθειας αὐτοῦ (α). «Ἐκ καρδίας» δὲ ἀντὶ τοῦ ἐκ προαιρέσεως, ἐκόντες καὶ προθύμως.

(α) Οἴκουμ. ἐν λ. «ὕμεῖς μὲν γὰρ ἐκόντες ὑπηκούσατε· ὁ δὲ Θεὸς ὑμᾶς εἰς τὸν τύπον » τοῦτον τῆς διδαχῆς παρέδωκεν. Ποῖον; τὸ ὁρθῶς ζῆν ἐθέλῃν καὶ ὑγιαίνειν περὶ τὰ δόγματα. Τύπον δέ, φησί, διδαχῆς, οἷον ὅρον καὶ κανόνα».

18. Ἐλευθερωθέντες δὲ ἀπὸ τῆς ἁμαρτίας, ἐδουλώθητε τῇ δικαιοσύνῃ.

Δύο δείκνυσιν ἐνταῦθα δωρεὰς τοῦ Θεοῦ, τὸ τῆς ἁμαρτίας ἐλευθερῶσαι, καὶ τὸ δουλῶσαι τῇ δικαιοπραγίᾳ, τῷ ὀρθῷ βίῳ, τῇ ἀνεπιλήπτῳ ζωῇ.

19. Ἀνθρώπινον λέγω, διὰ τὴν ἀσθένειαν τῆς σαρκὸς ὑμῶν.

Τῇ φύσει μετρῶ τὴν παραίνεσιν. Οἶδα γὰρ τὰ πάθη τοῦ σώματος. Ἀπὸ ἀνθρωπίνων λογισμῶν λέγω ὃ λέξω. Ἡ «ἀνθρώπινον» ἀντὶ τοῦ «σύμμετρον». Καὶ γὰρ καὶ ἀλλαχοῦ φησι· «πειρασμὸς ὑμᾶς οὐκ εἴ-» ληφεν, εἰμὴ ἀνθρώπινος» (α)· τουτέστι σύμμετρος καὶ μικρός.

19. Ὡς περ γὰρ παρεστήσατε τὰ μέλη ὑμῶν δοῦλα τῇ ἀκαθαρσίᾳ καὶ τῇ ἀνομίᾳ εἰς τὴν ἀνομίαν· οὕτω νῦν παραστήσατε τὰ μέλη ὑμῶν δοῦλα τῇ δικαιοσύνῃ εἰς ἁγιασμόν.

Εἰ καὶ πολὺ τῶν δεσποτῶν τούτων τὸ μέσον, ὅμως τὴν ἴσιν ἀπαιτῶ, φησί, δουλείαν. Διὰ τοῦτο γὰρ εἶπεν ὅτι «σύμμετρον λέγω». «Ἀκαθαρσίαν» μὲν οὖν λέγει καὶ «ἀνομίαν» πᾶσαν ἁμαρτίαν. «Εἰς τὴν ἀνομίαν» δὲ ἀντὶ τοῦ εἰς τὸ ἀνομεῖν, εἰς τὸ μαινεσθαι. Καὶ αὖθις· «δικαιοσύνην» μὲν τὸν ἐν ἀρετῇ βίον, ἢ καὶ αὐτὸν τὸν Χριστόν, ὃν ἀλλαχοῦ δικαιοσύνην ῥητῶς ὀνομάζει (β). «Εἰς ἁγιασμόν» δὲ ἀντὶ τοῦ εἰς τὸ ἁγιάζεσθαι. Πανάθλιος δὲ ὁ μὴ τοσαύτην δουλείαν εἰσάγων τῷ Χριστῷ, ὅσην τῷ διαβόλῳ πρότερον.

20. Ὅτε γὰρ δοῦλοι ἦτε τῆς ἁμαρτίας, ἐλεύθεροι ἦτε τῇ δικαιοσύνῃ.

«Ἐλεύθεροι»· τουτέστι μὴ ὑποτεταγμένοι τῇ δικαιοσύνῃ, ἀλλ' ἡλλοτριωμένοι αὐτῆς. Ἐπειδὴ δὲ δοῦλοι ἐγένεσθε τῆς δικαιοσύνης, ἐλεύθεροι γίνεσθε τῇ ἁμαρτίᾳ· τοῦτο γὰρ συνυπακούειν ὁ σκοπὸς ἀπαιτεῖ τοῦ λόγου. Εἶτα δὲ δείκνυσιν καὶ τῶν δουλειῶν τούτων πολὺ τὸ διάφορον. Καὶ δῆλον ἀπὸ τοῦ καρποῦ καὶ τοῦ τέλους ἑκατέρας·

21. Τίνα οὖν καρπὸν εἶχετε τότε;

(α) Α' Κορινθ. ι', 13. — (β) Αὐτόθ. α', 30.



Ὅτε δοῦλοι ἦτε τῆς ἁμαρτίας.

21. Ἐφ' οἷς νῦν ἐπαισχύνεσθε.

Ἐρωτήσας, ἀποκρίνεται ὅτι, ταῦτα εἵχετε καρποὺς τῆς ἁμαρτίας, ἐφ' οἷς νῦν ἐπαισχύνεσθε, μνημονεύοντες τῆς βδελυρίας αὐτῶν. Ὡν δὲ ἡ μνήμη καὶ μόνον αἰσχύνην φέρει, πολλῷ μᾶλλον ἢ πρᾶξις.

21. Τὸ γὰρ τέλος ἐκείνων θάνατος.

Ὁ τῆς ψυχῆς δηλονότι· τουτέστιν ὁ ἀπὸ τοῦ Θεοῦ χωρισμὸς αὐτῆς.

22. Νυνὶ δὲ ἐλευθερωθέντες ἀπὸ τῆς ἁμαρτίας, δουλωθέντες δὲ τῷ Θεῷ, ἔχετε τὸν καρπὸν ὑμῶν εἰς ἁγιασμόν· τὸ δὲ τέλος ζωὴν αἰώνιον.

«Τὸν καρπὸν ὑμῶν» τὸν ἀπὸ τῆς δικαιοσύνης· ἥτοι τὰς ἀρετάς. «Εἰς ἁγιασμόν» δὲ ἀντὶ τοῦ καθαρότητα εἰς οἰκείωσιν Θεοῦ. Ὅρα δὲ ὅτι ἀπὸ τῶν δεδομένων πιστοῦται τὰ μέλλοντα. Ἀπὸ μὲν τῆς αἰσχύνης, τὸν αἰώνιον θάνατον· ἥτοι τὴν ἀθάνατον κόλασιν. Ἀπὸ δὲ τοῦ ἁγιασμοῦ, τὴν αἰώνιον ζωὴν· τουτέστι τὴν ἀτελεύτητον ἀπόλαυσιν.

23. Τὰ γὰρ ὁψώνια τῆς ἁμαρτίας θάνατος·

Μνημονεύσας ὀπλων καὶ βασιλέως, ἔμεινε τῇ τροπῇ. Ὅψωνια λέγει τὰ σιτηρέσια, τὸν μισθόν (α).

23. Τὸ δὲ χάρισμα τοῦ Θεοῦ, ζωὴ αἰώνιος,

Οὐκ εἶπεν ὅτι «τὰ δὲ ὁψώνια τοῦ Θεοῦ» ἢ «ὁ μισθὸς τῶν κατορθωμάτων», ἀλλὰ «τὸ δὲ χάρισμα τοῦ Θεοῦ»· δεικνὺς ὅτι οὐκ οἰκονομεν ἀπηλλάγησαν, οὐδὲ ὀφειλὴν ἀπέλαβον, οὐδὲ ἀμοιβὴν καὶ πόνων ἀντίδοσιν, ἀλλὰ χάριτι καὶ δωρεᾷ τοῦ Θεοῦ τοσαῦτα εὐηργετήθησαν. Οὐ μόνον γὰρ ἀπῆλλαξεν ἁμαρτίας καὶ μετέθηκεν εἰς ἀρετὴν καὶ ὠδήγησεν εἰς ζωὴν αἰώνιον, ἀλλὰ καὶ μηδὲν καμόντας μηδὲ πονήσαντας.

23. Ἐν Χριστῷ Ἰησοῦ τῷ Κυρίῳ ἡμῶν.

Τὸ χάρισμα τοῦ Θεοῦ, τὸ διὰ τοῦ Χριστοῦ δωρημένον.

(α) Θεοφύλ. ἐν λ. «Ὅψωνιον λέγεται τὸ τοῖς στρατιώταις παρὰ τοῦ βασιλέως διδόμενον σιτηρέσιον».

## ΚΕΦΑΛΑΙΟΝ ΕΒΔΟΜΟΝ

*Η' Ἐπανάληψις περὶ τῆς ἐν χάριτι ζωῆς.*

### 1. Ἡ ἀγνοεῖτε, ἀδελφοί (γινώσκουσι γὰρ νόμον λαλῶ),

Εἰπὼν ὅτι «ἀπεθάνομεν τῇ ἁμαρτίᾳ» (α) δείκνυσιν ἐνταῦθα ὅτι οὐ μόνον ἁμαρτία οὐ κυριεύει αὐτῶν, ἀλλ' οὐδὲ νόμος· καὶ καταγλυκαίνει τὸν λόγον ἀπὸ παραδείγματος ἀνθρωπίνου. Τοῦτο ποιεῖ φανερόν. Δύο δὲ τίθησι κατασκευᾶς τοῦ προκειμένου, ὅτι τε, ἀποθανόντος τοῦ ἀνδρός, ἡ γυνὴ ἀπολέλυται αὐτοῦ καὶ οὐ κεκώλυται ἐτέρῳ γενέσθαι γυνή· καὶ ὅτι ἐνταῦθα οὐ μόνον ὁ ἀνὴρ, ἀλλὰ καὶ ἡ γυνὴ ἐτελεύτησεν· ὥστε διπλῆς ταύτην ἐλευθερίας τυχεῖν. «Ἡ ἀγνοεῖτε, ἀδελφοί», ὁ μέλλω νόμιμον ἔρεῖν; ἀλλὰ μὴν οὐκ ἀγνοεῖτε· νομομαθέσι γὰρ λαλῶ. Τί δέ ἐστιν;

### 1. Ὅτι ὁ νόμος κυριεύει τοῦ ἀνθρώπου ἐφ' ὅσον χρόνον ζῇ;

Τοῖς ζῶσι γὰρ ὁ νόμος ἐπιτάττει καὶ οὐ τοῖς τεθνεῶσιν. «Τοῦ ἀνθρώπου» δὲ κοινῶς καὶ καθολικῶς εἰπὼν, ἐπὶ τῆς γυναικὸς ποιεῖται τὸ παράδειγμα·

### 2. Ἡ γὰρ ὑπανδρὸς γυνὴ τῷ ζῶντι ἀνδρὶ δέδεταί νόμῳ·

«Νόμῳ» τῷ δεσμοῦντι αὐτὴν αὐτῷ διὰ τῆς γαμικῆς συναφείας.

### 2. Ἐὰν δὲ ἀποθάνῃ ὁ ἀνὴρ, κατήργηται ἀπὸ τοῦ νόμου τοῦ ἀνδρός.

«Κατήργηται» ἀντὶ τοῦ πέπαυται, λέλυται ἀπὸ τοῦ νόμου τοῦ συνδέοντος αὐτὴν τῷ ἀνδρὶ.

### 3. Ἄρα οὖν ζῶντος τοῦ ἀνδρός, μοιχαλὶς χρηματίσει, ἐὰν γένηται ἀνδρὶ ἐτέρῳ·

Ἐν τάξει μὲν ἀνδρὸς τίθησι τὸν νόμον, ἐν τάξει δὲ γυναικὸς τοὺς ἐξ Ἰουδαίων πιστεύσαντας, πρὸς οὓς καὶ ὁ λόγος. Καὶ θάνατον μὲν τοῦ ἀνδρός λέγει τὴν παῦλαν τοῦ νόμου· πέπαυκε γὰρ αὐτοῦ τὰ σωματικὰ καὶ φαινόμενα ὁ Χριστός. Ἐπεὶ γὰρ ταῦτα τύπος ἦσαν καὶ

---

(α) Ἀνωτ. 5', 2.

εἰκὼν τοῦ Χριστοῦ, φανέντος ἤδη τοῦ τυπουμένου καὶ εἰκονιζομένου, λοιπὸν ἐπαύθησαν αἱ σκιαί. Θάνατον δὲ τῆς γυναικὸς τὴν διὰ τοῦ βαπτίσματος νέκρωσιν τῶν πιστῶν, περὶ ἧς ἀνωτέρω εἴρηται (α).

4. Ὡστε, ἀδελφοί μου, καὶ ὑμεῖς ἐθανατώθητε τῷ νόμῳ,

Τουτὶ τὸ συμπέρασμα οὐκ ἐπήγαγε κατὰ τὴν πρότασιν. Ἦν γὰρ ἀκόλουθον εἰπεῖν «ὥστε οὐ κυριεύει ὑμῶν ὁ νόμος· ἀπέθανε γάρ». Ἄλλ' ἐν μὲν τῇ προτάσει τοῦτο ἠνίξαστο, ἐν δὲ τῇ ἐπαγωγῇ, «ὅτι » καὶ ὑμεῖς ἐθανατώθητε τῷ νόμῳ» ἡλευθερώθητε ἀπὸ τοῦ νόμου· ὁ γὰρ ἀποθανὼν ἀπολέλυται. Ὡστε διπλῇ ἐλευθερωθέντες, οἷα καὶ τοῦ νόμου ἀποθανόντος καὶ ὑμῶν, οὐκέτι ἐστὲ ὑπὸ τὸν νόμον, οὐδὲ κριθήσεσθε μοιχεῖα, ἀνδρὶ ἐτέρῳ γενόμενοι, λέγω δὴ τῷ Χριστῷ.

4. Διὰ τοῦ σώματος τοῦ Χριστοῦ·

Οὐχ ἀπλῶς ἐθανατώθητε τῷ νόμῳ, ἀλλὰ «διὰ τοῦ σώματος τοῦ » Χριστοῦ», θανατωθέντος δηλονότι ὑπὲρ ὑμῶν, ἵνα θανατωθῶμεν τῷ νόμῳ καὶ πρὸς τὴν ἁμαρτίαν.

4. Εἰς τὸ γενέσθαι ὑμᾶς ἀνδρὶ (\*) ἐτέρῳ, τῷ ἐκ νεκρῶν ἐγερθέντι,

«Ἐγερθέντι» δι' ἑαυτοῦ καὶ τῆς οἰκείας θεότητος. Ὅπερ δὲ ἐν ἄλλοις φησὶν, «ὅτι οὐκ ἐστε ἑαυτῶν» καὶ ὅτι τιμῆς «ἡγοράσθητε» (β) καὶ ὅτι «εἰς ὑπὲρ ὑμῶν πάντων ἀπέθανεν, ἵνα οἱ ζῶντες μηκέτι ἑαυ- » τοῖς ζῶσιν, ἀλλὰ τῷ ὑπὲρ ἡμῶν ἀποθανόντι» (γ) τοῦτο καὶ νῦν λέγει.

4. Ἵνα καρποφορήσωμεν τῷ Θεῷ.

Ἐπειδὴ γάμου καὶ συναφείας ἐμνημόνευσεν, ἀκολούθως καὶ καρποφορίας ἐμνήσθη· ἴδιον γὰρ τοῦτο τοῦ γάμου.

5. Ὅτε γὰρ ἤμεν ἐν τῇ σαρκί, τὰ παθήματα τῶν ἁμαρτιῶν τὰ διὰ τοῦ νόμου ἐνηργεῖτο ἐν τοῖς μέλεσιν ἡμῶν εἰς τὸ καρποφορῆσαι τῷ θανάτῳ.

«Ἐν τῇ σαρκί», φησί· τουτέστιν ἐν τῷ σαρκικῷ βίῳ, ἐν ταῖς πονηραῖς πράξεσιν. «Τὰ πάθη δὲ τῶν ἁμαρτιῶν» οὐ τὰ ὑπὸ τοῦ νόμου

(α) Ἐν τῇ ἐξηγήσει τοῦ στίχου 4 τοῦ 5' κεφαλαίου τῆς παρούσης ἐπιστολῆς.—

(\*) Ἐν πᾶσι τοῖς γνωστοῖς μοι τῶν ἀντιγράφων ἡ λέξις «ἀνδρὶ» παραλείπεται.—

(β) Α' Κορινθ. ζ', 23. — (γ) Β' Κορινθ. ε', 15.

γινόμενα· ἅγιος γὰρ ὁ νόμος, ἀλλὰ τὰ διὰ τοῦ νόμου γνωριζόμενα, κατηγόρου τάξιν ἐπέχοντος, καὶ τὰς μὲν ἀμαρτίας ἐλέγχοντος, οὐκ ἐπικυροῦντος δέ. Καλῶς δὲ καὶ τὸ «ἐνήργειτο»· οὐ γὰρ οἴκοθεν ἐνεργοῦσι τὰ κατὰ τὰ μέλη, ἀλλὰ διὰ τῆς ψυχῆς καὶ τῶν πονηρῶν λογισμῶν. Καρποφορία δὲ τῷ θανάτῳ τὰ μέλη τῶν ἀποθνησκόντων, ἃ διὰ τῆς ἀμαρτίας καρποφοροῦμεν αὐτῷ (α).

6. Νυνὶ δὲ κατηργήθημεν ὑπὸ τοῦ νόμου, ἀποθανόντες (\*),

Ἦλευθέρωθημεν ἀπὸ τοῦ νόμου, ἅτε ἀποθανόντες διὰ τοῦ βαπτίσματος, ὅσον εἰς ἀμαρτίαν, δι' ἣν γέγονεν ἡ χρεία τοῦ νόμου. Τῆς ἀμαρτίας γὰρ ἀναιρεθείσης, περιττὸς ἡμῖν ὁ διὰ ταύτης νόμος.

6. Ἐν ᾧ κατειχόμεθα·

Δι' ἣν ἀμαρτίαν κατειχόμεθα τῷ νόμῳ.

6. Ὡστε δουλεύειν ἡμᾶς ἐν καινότητι πνεύματος καὶ οὐ παλαιότητι γράμματος.

Ἵνα μὴ δόξαιεν, ἐλευθερωθέντες τοῦ νόμου, λοιπὸν ἀκινδύνως ποιεῖν, ἃ βούλονται, φησὶν ὅτι ἡλευθέρωθημεν, ὥστε δουλεύειν τῷ Θεῷ ἐν καινότητι πνευματικοῦ νόμου (Πνεῦμα γὰρ τὸν πνευματικὸν νόμον ὀνομάζει· τουτέστι τὸ Εὐαγγέλιον), καὶ οὐχί, ὥσπερ πρότερον, ἐν παλαιότητι νόμου. «Γράμμα» γὰρ τὸν γραπτὸν νόμον καλεῖ, ἡ ὥστε δουλεύειν ἡμᾶς καινῷ νόμῳ καὶ οὐ παλαιῷ, παρελκούσης τῆς προθέσεως (β). Ὅπερ γὰρ ἀνωτέρω εἶρηκεν ὅτι «οὐκ ἐστε ὑπὸ νόμον, ἀλλ' ὑπὸ χάριν» (γ) τοῦτο καὶ νῦν λέγει ὅτι οὐκ ἔστι νῦν νόμος καταδικάζων, ἀλλὰ διὰ τοῦ Εὐαγγελίου πνευματικῶς βοηθοῦντος. Διὰ τοῦτο ἐπὶ μὲν τῆς Παλαιᾶς εἴ ποῦ τις ἐφάνη παρθενίαν ἀσκῶν, ἔκπληκτον ἐποίει πρᾶγμα. Ἐπὶ δὲ τῆς Νέας πανταχοῦ τοῦτο τῆς Οἰκουμένης ἔσπαρται. Καὶ

(α) Κομφὰ καὶ τὰ τοῦ Θεοφυλάκτου ἐν λ. «Οὐκ εἶπεν ὅτι τὰ μέλη ἐνήργει τὴν πονηρίαν, ἵνα μὴ δώσῃ χώραν κατηγορῆσαι τῆς σαρκός. Ἡ γὰρ ψυχὴ ἐστὶν οἷόν τις κιθαρῆς, τὰ δὲ μέλη ἡ κιθάρα. Κακῶς οὖν κρούοντος τοῦ κιθαρῆστοῦ, κακῶς ἡχεῖ ἡ κιθάρα. Ὑπὸ τὸν νόμον τοίνυν ὄντες, ἐπειδὴ τὰ πάθη οὐκ ἐδυνάμεθα φυγεῖν, ἐτεκνογονοῦμεν τὰς πονηρὰς πράξεις τῷ θανάτῳ». — (\*) F. Matth. n. Testam. ἐν λ. «In Codice Monacho reperio quidem ἀποθανόντος. Sed hujus quoque interpretatio contraria videtur. Addit enim «διὰ τοῦ βαπτίσματος» quod ad «νόμου» referri nequit». Ἀλλὰ τὸ ἡμέτερον χειρόγραφον οὐ μόνον ἐν τῇ ἐξηγήσει, ἀλλὰ καὶ ἐν τῷ κειμένῳ ἔχει «ἀποθανόντες». — (β) «Εἶ» δηλονότι. — (γ) Ῥωμ. γ', 14.

τότε μὲν μόλις ὀλίγοι θανάτου κατεφρόνουν, νυνὶ δὲ καὶ ἐν πόλεσι καὶ ἐν κώμαις δῆμοι μαρτύρων ἄπειροι οὐκ ἀνδρῶν μόνον, ἀλλὰ καὶ γυναικῶν καὶ παιδίων. «Παλαιότητα» μὲν οὖν εἰπὼν, τὴν ἀσθένειαν ἐκείνων ἠνίξατο· «καινότητα» δὲ φήσας, τὴν δύναμιν τούτων, ἦν χαρίζεται διὰ τοῦ βαπτίσματος τὸ Πνεῦμα τὸ ἅγιον.

*Θ' Περὶ τῆς ὑπὸ νόμον κατακρίσεως διὰ τὴν ἁμαρτίαν.*

### 7. Τί οὖν ἐροῦμεν; ὅτι ὁ νόμος ἁμαρτία;

Ἐπεὶ περὶ τοῦ νόμου διαφόρως εἶπεν, ὅτι τε «τὰ παθήματα τῶν ἁμαρτιῶν, τὰ διὰ τοῦ νόμου» καὶ ὅτι «ἡ ἁμαρτία ὑμῶν οὐ κυριεύσει, οὐ γὰρ ἐστε ὑπὸ νόμον» καὶ ὅτι «οὐ γὰρ οὐκ ἔστι νόμος, οὐδὲ παράβασις» (α), καὶ ὅτι «νόμος δὲ παρεισῆλθεν ἵνα πλεονάσῃ τὸ παράπτωμα» (β), καὶ ὅτι «ὁ νόμος ὀργὴν κατεργάζεται» (γ), καὶ ἐδόκει ταῦτα πάντα διαβολὴν ἐπιφέρειν τῷ νόμῳ καὶ λυπεῖν τοὺς ἐξ Ἰουδαίων περιέποντας ἔτι τὸν νόμον, καὶ μᾶλλον ἐώκει συναγορεύειν τοῖς αἵρετικοῖς, διαβάλλουσι τὸν νόμον, διορθοῦται τὴν ἐκ τῶν τοιούτων ῥητῶν ὑπόνοιαν, καὶ, ὥσπερ ἐξ ἀντιθέσεως ἐρωτῶντος, ἀποκρίνεται καὶ λύει τὸ προσιστάμενον.

### 7. Μὴ γένοιτο·

Πρὸ τῆς κατασκευῆς εὐθὺς ἀπηγόρευσε, τὸν σκανδαλιζόμενον θεραπεύων καὶ οἰκειούμενος.

### 7. Ἀλλὰ τὴν ἁμαρτίαν οὐκ ἔγνω, εἰ μὴ διὰ νόμου·

Μὴ γένοιτο τοῦτο εἰπεῖν· οὐκ ἔστι γὰρ. «Ἀλλὰ τὴν ἁμαρτίαν οὐκ ἔγνω, εἰ μὴ διὰ νόμου» τοῦ ταύτην ἀπαγορεύοντος. Οἰκειοῦται δὲ τὸ τῶν Ἑβραίων πρόσωπον, τῶν τε πρὸ τοῦ νόμου καὶ τῶν μετὰ τὸν νόμον. Ἀλλ' εἰ οὐκ ἔγνωσαν τὴν ἁμαρτίαν οἱ πρὸ τοῦ νόμου, πόθεν ὁ κατακλυσμὸς γέγονε; καὶ διὰ τί τὰ Σόδομα οὕτως ἐνεπρήσθη; Ἀλλὰ τὸ «οὐκ ἔγνω» ἐνταῦθα οὐ τὸ παντελῶς ἀγνοεῖν εἰσάγει, ἀλλὰ τὸ μὴ ἀκριβῶς γινώσκειν. Ἦδυσαν μὲν γὰρ τὴν ἁμαρτίαν, οὐχ οὕτω δέ, ὥς διὰ τοῦ νόμου. Ὁ μὲν γὰρ φυσικὸς νόμος καὶ ἐγνώριζε

(α) Αὐτόθ. δ', 15. — (β) Αὐτόθ. ε', 21. — (γ) Αὐτόθ. δ', 15.



τοῖς ἀνθρώποις τὸ κακὸν καὶ ἀπηγόρευεν. Ὁ δὲ γραπτὸς νόμος οὐ ταῦτα μόνον, ἀλλὰ καὶ ἐκόλαζεν.

7. Τὴν τε γὰρ ἐπιθυμίαν οὐκ ᾔδειν, εἰ μὴ ὁ νόμος ἔλεγεν «οὐκ » ἐπιθυμήσεις» (α).

«Ἐπιθυμίαν» τὴν πονηράν. Οἶον δὲ νοεῖται τὸ «οὐκ ἔγνων», τοιοῦτον ἐνταῦθα καὶ τὸ «οὐκ ᾔδειν». Ὅρα δὲ πῶς ἡρέμα καὶ κατὰ μικρὸν δείκνυσι τὸν νόμον οὐ μόνον κατήγορον τῆς ἁμαρτίας, ἀλλὰ καὶ κατασκευαστικὸν αὐτῆς, οὐχ ἵνα διαβάλη τοῦτον, ἀλλ' ἵνα ἀπαλλάξῃ φόβου τοὺς ἐξ Ἰουδαίων πιστεύσαντας, δεδιότας ἔτι τὸν νόμον, καὶ ἀντιποιουμένους αὐτοῦ.

8. Ἀφορμὴν δὲ λαβοῦσα ἡ ἁμαρτία διὰ τῆς ἐντολῆς, κατειργάσατο ἐν ἐμοὶ πᾶσαν ἐπιθυμίαν·

«Ἀμαρτίαν» νῦν λέγει τὴν ἁμαρτικὴν γνώμην καὶ ὀλισθηρὰν προαίρεσιν, ἣτις ἐπιθυμία κωλυομένη παρὰ τῆς ἐντολῆς τοῦ νόμου, τῆς λεγούσης «οὐκ ἐπιθυμήσεις» καὶ ἀφορμὴν λαβοῦσα «διὰ τῆς » ἐντολῆς» (ἡγουν ἀπὸ τῆς ῥηθείσης ἐντολῆς) τὸ κωλύεσθαι, κατειργάσατο ἐν ἐμοὶ τυχόν, τῷ ἐπιθυμοῦντι, πολλὴν τὴν ἐπιθυμίαν. «Πᾶσαν» γὰρ ἀντὶ τοῦ πολλὴν καὶ ἐπιτεταμένην. Ὅταν γὰρ ἐπιθυμῶμεν καὶ κωλυώμεθα, αἶρεται μᾶλλον ἢ φλόξ τῆς ἐπιθυμίας, ἀφορμὴν τῆς αὐξήσεως λαβοῦσα τὴν κώλυσιν. Ὡστε ὁ κωλύων νόμος ἠύξησε τὴν ἐπιθυμίαν, ἀλλ' οὐ διὰ τοῦτο μεμπτός· οὐ γὰρ ἐβούλετο τοῦτο. Ἀλλ' ἐβούλετο μὲν ἀπαγαγεῖν τὴν ἐπιθυμίαν, ἀπέβη δὲ μᾶλλον ἢ κώλυσιν εἰς αὐξήσιν, οὐ τοῦ νόμου πταίσαντος, ἀλλὰ τῆς ἐμῆς ῥαθυμίας καὶ ἀμελείας, καταχρησαμένης τῷ καλῷ πρὸς τὸ κακόν, ἡγουν τῇ κωλύσει πρὸς τὴν αὐξήσιν. Λοιπὸν οὐ τοῦ ἱατροῦ, τοῦ δὲ νοσοῦντος τὸ ἐγκλημα, τῷ φαρμάκῳ χρησαμένου κακῶς. Ἐπεὶ καὶ ἐπὶ τῆς καινῆς Διαθήκης πολλαὶ ἐντολαί (β), ἃς οἱ παραβαίνοντες κολάζονται. Καὶ οὐκ ἂν τις αὐτὰς τολμήσῃ κακίσαι, ὥς παραβίσεως ἀφορμὰς καὶ κολάσεως προξένους. Ἀλλὰ ταύτας μὲν, ὥς εὐεργέτιδας, ἐπαινέσεται· τὴν δὲ φαύλην γνώμην τῶν καταφρονούντων διαβαλεῖ. Τί οὖν, φησί, τοῦ νόμου τὸ κέρδος; οὐδέν, ἀλλὰ καὶ πολὺ τὸ βλάβος. Ἀλλ' οὐ τοῦ νόμου τὸ ἐγκλημα, τῆς δὲ ῥαθυμίας τῶν δεξαμένων αὐτόν.

(α) Ἐξοδ. κ', 17.— (β) Ἐξυπακούεται τὸ «εἰσίν».

8. Χωρίς γὰρ νόμου ἡ ἁμαρτία νεκρά.

Τουτέστιν οὐχ οὕτω γνώριμος, ὡς μετὰ τὴν δόσιν τοῦ νόμου. «Χωρίς δὲ νόμου» ἀντὶ τοῦ «πρὸ τοῦ νόμου». Πρότερον μὲν γὰρ τὴν φύσιν μόνην εἶχεν αὕτη κατῆγορον. Ὑστερον δὲ καὶ τὸν νόμον, ῥητῶς ταῦτα ἀπαγορεύοντα καὶ κολάζοντα.

9. Ἐγὼ δὲ ἔζων χωρὶς νόμου ποτέ·

Πρὸ τοῦ νόμου δηλονότι· τὸ γὰρ πρόσωπον οἰκειοῦται (α) τῶν πρὸ Μωϋσέως ὄντων. Ἐζων τότε, φησί, χωρὶς νόμου, καὶ ἦν μοι ἡ ἁμαρτία νεκρά.

9. Ἐλθούσης δὲ τῆς ἐντολῆς, ἡ ἁμαρτία ἀνέζησε.

Δοθείσης δὲ τῆς ἐντολῆς τοῦ νόμου, ἡ ἁμαρτία ἀνέζησε· τουτέστι κρυπτομένη μέχρι τότε, ἐφάνη ἀπὸ τότε. Ἔως μὲν γὰρ τοῦ νόμου ἐκρύπτετο οἷα ἦν. Μετὰ δὲ τὸν νόμον ἐφάνη οἷα οὐκ ἐδόκει· ὃ τέως κατώρθωσεν ὁ νόμος, εἰ καὶ μηδὲν ἕτερον.

10. Ἐγὼ δὲ ἀπέθανον·

Ἀπέθανον κατὰ τὴν ψυχὴν. Οἱ γὰρ ἐν τῇ γνώσει ἁμαρτάνοντες νεκρὰν ἔχουσι τὴν ψυχὴν, ὡς ἀκίνητον εἰς ἀρετὴν καὶ ἀνενέργητον.

10. Καὶ εὐρέθη μοι ἡ ἐντολὴ ἡ εἰς ζωὴν, αὕτη πρὸς θάνατον(\*).

Διὰ τοῦ «εὐρέθη μοι» τὸ παράδοξον ἐδήλωσεν. Ἄτοπον γὰρ τὸ διὰ τῶν ὠφελούντων βλάπτεσθαι. Καὶ ἡ ἐντολή, φησί, τοῦ νόμου, εἰς ζωὴν καὶ ἀπόλαυσιν ἄγουσα, ἐχρημάτισέ μοι εἰς θάνατον καὶ κόλασιν, κακῶς αὐτῇ δηλονότι χρησαμένῳ. Σαφηνίζει δὲ τοῦτο καὶ διὰ τῶν ἐξῆς·

11. Ἡ γὰρ ἁμαρτία ἀφορμὴν λαβοῦσα διὰ τῆς ἐντολῆς (\*\*),

ὥς ἀνωτέρω δεδήλωται.

---

(α) Ὁ Παῦλος δηλονότι. — (\*) Ἐν ἄλλ. «εἰς θάνατον». Ἀλλὰ καὶ ὁ Συγγραφεὺς ἐν τῇ ἐξηγήσει «ἐχρημάτισέ μοι εἰς θάνατον» γράφει. — (\*\*) Ὁ Συγγραφεὺς, τῷ Χρυσόστομῳ ἐπόμενος, τὸ «διὰ τῆς ἐντολῆς» συντάσσει τῷ «λαβοῦσα». Ἄλλοι συνάπτουσιν αὐτὸ τῷ κατόπιν «ἐξηπάτησε» καὶ τιθεῖσι τὴν ὑποστιγμὴν μετὰ τὸ «λαβοῦσα».

11. Ἐξηπάτησέ με,

Τῇ ἡδονῇ δελεάσασα.

11. Καὶ ἀπέκτεινε δι' αὐτῆς.

Διὰ τῆς ἐντολῆς, ἀφορμὴν ἀπ' αὐτῆς λαβοῦσα. Ἀπαλλάξας δὲ τὸν νόμον ἀπάσης μέμψεως καὶ ῥαθυμίας τῶν ἀμαρτανόντων ἐπιγράψας τὸ ἔγκλημα, φησὶν·

12. Ὡστε ὁ μὲν νόμος ἅγιος, καὶ ἡ ἐντολὴ ἀγία καὶ δικαία καὶ ἀγαθὴ.

Εἰ καὶ οἱ παραβαίνοντες τὸν νόμον ἀκάθαρτοι καὶ ἄδικοι καὶ πονηροί, ἀλλὰ παρὰ τὴν ἑαυτῶν, ὡς εἴρηται, ῥαθυμίαν· αὐτὸς γὰρ ἅγιος· «ὁ νόμος γάρ, φησί, Κυρίου ἁμωμος» (α). Καὶ ἡ ἐντολὴ δέ· τουτέστιν ὁ αὐτὸς νόμος, ἀγία μὲν, ὡς ἀκαθαρσίας ἀπάγουσα· δικαία δέ, ὡς τοὺς μὲν φυλάσσοντας αὐτὴν εὐεργετοῦσα τοὺς δὲ παραβαίνοντας κολάζουσα· ἀγαθὴ δέ, ὡς ὁδηγοῦσα πρὸς τὸ ἀγαθόν.

13. Τὸ οὖν ἀγαθόν, ἐν (\*) ἐμοὶ γέγονε θάνατος; μὴ γένοιτο·

Κατ' ἐρώτησιν ὁ λόγος· ἄρα ὁ ἀγαθὸς νόμος γέγονέ μοι θάνατος; ἡγουν ἐθανάτωσέ με; Οὐμενουν.

13. Ἀλλ' ἡ ἀμαρτία,

Ἀμαρτία ἐστὶν οὐ δυνάμεις τις ἐνυπόστατος, ἀλλ' ἡ πονηρὰ πρᾶξις, οὔτε πρὸ τοῦ γενέσθαι οὔσα, καὶ μετὰ τὸ γενέσθαι ἀφανιζομένη.

13. Ἵνα φανῇ ἀμαρτία διὰ τοῦ ἀγαθοῦ μοι κατεργαζομένη θάνατον,

Ἵνα φανερωθῇ ἡ ἀμαρτία ἡλίκον ἐστὶ κακόν, διὰ τοῦ ἀγαθοῦ νόμου κατεργαζομένη μοι θάνατον, καὶ διὰ τῶν ἱατρικῶν φαρμάκων ἀναιροῦσα τὸ καταχρήσασθαι τῇ κωλύσει τοῦ νόμου εἰς αὔξησιν τῆς βλάβης, ὡς προδιασεσάφηται. Διὸ καὶ ἐπήγαγεν·

---

(α) Ψαλμ. ιη', 8.— (\*) Τὰ γνωστά μοι τῶν ἀντιγράφων παραλείπουν τὴν πρόθεσιν «ἐν». Παραλείπει δὲ ταύτην καὶ ὁ Συγγραφεὺς ἐν τῇ ἐξηγήσει.

13. Ἵνα γένηται καθ' ὑπερβολὴν ἀμαρτωλὸς ἡ ἀμαρτία διὰ τῆς ἐντολῆς.

Ἵνα διὰ τοῦ νόμου ἐλεγχθῇ λίαν μισρὰ καὶ ὀλέθριος ἡ ἀμαρτία, φανεροῦντος τὸν ἰὸν αὐτῆς καὶ τὴν λύμην θριαμβεύοντος, οὐ τοιαύτης πρὸ τοῦ νόμου γνωριζομένης. Ὅπερ οὐ μόνον μέμψεως ἀνώτερον δείκνυσι τὸν νόμον, ἀλλὰ καὶ ἐγκώμιον αὐτῷ γίνεται.

14. Οἶδαμεν γάρ, ὅτι ὁ νόμος πνευματικὸς ἐστίν·

Ἐπειδὴ ἔδειξεν ὅτι ἡ ἀμαρτία ἐπιλαβομένη τῆς ἐντολῆς ἐγένετο δυνατωτέρα, λέγει δὲ καὶ λογισμόν, καθ' ὃν τοῦτο γέγονεν. Οἶδαμεν δέ, φησί, πάντες ὅτι ὁ νόμος πνευματικὸς ἐστίν· τουτέστι θεῖος, ἅτε διδάσκαλος ἀρετῆς, καὶ ἔλεγχος κακίας, καὶ πολέμιος ἀμαρτίας. Ἀλλὰ πόθεν ἡ ἀμαρτία ἐνεδυναμώθη, τοιούτου ὄντος τοῦ διδασκάλου; πόθεν ἄλλοθεν, ἢ παρὰ τὴν ἡμῶν τῶν μαθητῶν ῥαθυμίαν;

14. Ἐγὼ δὲ σαρκικός εἰμι,

Ἐγκωμιάσας τὸν νόμον, ἐπὶ τὸν ἀνώτερον χρόνον ἀνέδραμεν, ἵνα δείξῃ πῶς καὶ τότε τὸ ἡμέτερον διέκειτο γένος. Τὸ γὰρ «ἐγὼ» τὸν τε πρὸ τοῦ νόμου καὶ τὸν ἐν τῷ νόμῳ πολιτευόμενον ἄνθρωπον ὑπογράφει. «Σαρκικός» δέ, ὡς τὰς τῆς σαρκὸς ἐπιθυμίας ἐκπληρῶν, καὶ ταύτη χαριζόμενος.

14. Πεπραμένος ὑπὸ τὴν ἀμαρτίαν.

Δουλεύων τῇ ἀμαρτίᾳ· ἡδονῆς γὰρ ἑαυτοὺς ἀπεμπολήσαμεν τῇ ἀμαρτίᾳ. Καὶ ἄλλως γάρ· «ὁ ποιῶν, φησί, τὴν ἀμαρτίαν δοῦλός ἐστι τῆς ἀμαρτίας» (α) καὶ ὃ τις ἥττηται, τούτῳ καὶ δεδούλωται» (β). Ἐντεῦθεν δὲ δῆλον ὅτι περὶ τῶν πρὸ τοῦ νόμου καὶ ἐξ ἀρχῆς ἀνθρώπων λέγει (γ).

15. Ὁ γὰρ κατεργάζομαι οὐ γινώσκω·

Ὁ ἀμάρτημα κατεργάζομαι, οὐκ οἰκιοῦμαι ἢ γινώσκω ἐμόν,

(α) Ἰωάνν. η', 34.— (β) Β' Πέτρ. 6', 20.— (γ) Οἶκισμ. ἐν λ. «Μετὰ γὰρ τοῦ θανάτου καὶ ὁ τῶν παθῶν ὑπείσῃλθεν ἐσμός· οἷον ὀργή, λύπη, ἐπιθυμία κακή. Τούτοις, » φησί, παραδεδομένος ἤμην· τοῦτο γὰρ τὸ «πεπραμένος»· παρεδεδόμην δέ, τῶν παθῶν ἀρχὴν λαβόντων τὴν ἐν Ἀδὰμ παράβασιν».

ἀλλ' ἐπίταγμά ἐστι τῆς κυριευούσης μου ἁμαρτίας. Ἡ «οὐ γινώσκω» ὅτε τοῦτο κατεργάζομαι, ἅτε τηνικαῦτα σκοτιζόμενος τῷ καπνῷ τοῦ πάθους· οὐ γὰρ τὸ παντελῶς ἀγνοεῖν ὁ λόγος ἐμφαίνει (τίς γὰρ ἁμαρτάνων οὐκ οἶδεν ὅτι ἁμαρτάνει;), ἀλλὰ καθ' ὃν καιρὸν ἁμαρτάνομεν, μεθύοντες ὑπὸ τοῦ πάθους, ἀγνοοῦμεν τρόπον τινὰ ὃ κατεργαζόμεθα (α). Διὸ τότε μὲν ἡδόμεθα, ὕστερον δὲ νήψαντες ἀνιώμεθα.

15. Οὐ γὰρ ὃ θέλω, τοῦτο πράσσω· ἀλλ' ὃ μισῶ, τοῦτο ποιῶ.

Τὸ «οὐ γὰρ ὃ θέλω» οὐ τὸ αὐτεξούσιον ἀναιρεῖ, ἀλλὰ δηλοῖ τὸ οὐ γὰρ ὃ ἀποδέχομαι, ὃ φιλῶ, ὃ ἐπαινῶ. Ἡττώμενος γὰρ τῆς ἡδονῆς, ὃ μισῶ, ὡς φύσει κακόν, τοῦτο ποιῶ, ὡς μόνον ἡδύ.

16. Εἰ δὲ ὃ οὐ θέλω τοῦτο ποιῶ, σύμφημι τῷ νόμῳ,

Συμφωνῶ τῷ νόμῳ, θέλοντι μὲν τὰ καλὰ, μισοῦντι δὲ τὰ φαῦλα, ὡς καὶ ἐγὼ πρό γε τοῦ ἁμαρτῆσαι. Ἐν γὰρ τῷ ἁμαρτάνειν σκοτιζομαι. Ἡ καὶ ἐτέρως νοητέον τὸ «ὃ οὐ θέλω τοῦτο ποιῶ»· ὅτι ποιῶν τὴν ἁμαρτίαν, ὃ οὐκ ἐπαινῶ, ποιῶ, τῆς διανοίας μου καὶ τότε ὑγιαίνουσας καὶ μισούσας, ὃ ποιῶ.

16. Ὅτι καλός.

Συμφωνῶ, φησί, τῷ νόμῳ· καὶ γὰρ καλός ἐστιν. Ἡ συμφωνῶ ὑπὲρ τοῦ νόμου τοῖς λέγουσιν ὅτι καλός ὁ νόμος.

17. Νυνὶ δὲ οὐκέτι ἐγὼ κατεργάζομαι αὐτό, ἀλλ' ἡ οἰκοῦσα ἐν ἐμοὶ ἁμαρτία.

Ὅρα πῶς καὶ τὴν οὐσίαν τῆς ψυχῆς καὶ τὴν οὐσίαν τῆς σαρκὸς ἀπῆλλαξεν ἐγκλήματος, τὸ πᾶν ἐπὶ τῇ ἁμαρτίᾳ μεταστήσας· ἡγουν ἐπὶ τὴν πονηρὰν προαίρεσιν· ψυχὴ μὲν γὰρ καὶ σῶμα ἔργα Θεοῦ, ἡ δὲ πονηρὰ προαίρεσις ἐξ ἡμῶν αὐτῶν γίνεται. Καὶ ἡ μὲν βούλησις ἔμφυτον καὶ παρὰ τοῦ Θεοῦ, ἡ δὲ τοιαύτη βούλησις, ἕτερον καὶ τῆς ἁμαρτίας γνώμη. Διὸ καὶ «ἡ οἰκοῦσα ἐν ἐμοί», εἶπε· τουτέστιν ἡ ἐξ ἡμῶν ἢ ἐν ἡμῖν γινομένη.

(α) Χρυσόστ. Ἑρμην. εἰς τὸν δ' Ψαλμ. Τόμ. ε', σελ. 50. «Ὡςπερ γὰρ λήμη τῇ » τῶν ὀφθαλμῶν διειδὲι κόρη προσιζάνουσα ἐπισκοτεῖ καὶ θολοῖ τὸ φωτίζον, οὕτω δὲ » καὶ λογισμὸς ὑπὸ πονηρίας κατελημμένος σκοτεῖ καὶ πηροῖ τὴν διάνοιαν».



*Ι' Περὶ τῶν ἐν ἀνθρωπίνῃ φύσει παθῶν, ἀδύνατον ποιούντων  
τὴν πρὸς νόμον συμφωνίαν.*

18. Οἶδα γάρ, ὅτι οὐκ οἰκεῖ ἐν ἐμοί· τουτέστιν ἐν τῇ σαρκί μου ἀγαθόν·

Οὐ διαβάλλων τὴν σάρκα τοῦτό φησιν, ἀλλὰ τὸ ὑπερέχον τῆς ψυχῆς δεικνύων καὶ τὸ κῦρος ταύτῃ διδούς· ταύτης γὰρ ὁ λόγος καὶ ἡ σύνεσις. Ἄλογον δὲ ἡ σὰρξ καὶ τῶν ἀγομένων, ἀλλ' οὐ τῶν ἀγόντων.

18. Τὸ γὰρ θέλειν παράκειται μοι, τὸ δὲ κατεργάζεσθαι τὸ καλὸν οὐχ εὐρίσκω.

Τὸ μὲν θέλειν τὸ καλὸν παρ' ἐμοὶ ἐστὶ· τὸ δὲ κατεργάζεσθαι αὐτὸ οὐχ εὐρίσκω, οὐχ ὡς ἀγνοῶν πῶς ἐργάσομαι τοῦτο, οὐδ' ὡς ἀπορῶν, ἀλλὰ τὸ «οὐχ εὐρίσκω» ἀντὶ τοῦ οὐ κατορθῶ, οὐκ εὐοδοῦμαι, ἅτε ἐπηρεαζόμενός τε καὶ ἐπιβουλευόμενος ὑπὸ τῆς ἀμαρτίας.

19. Οὐ γὰρ ὁ θέλω ποιῶ ἀγαθόν· ἀλλ' ὁ οὐ θέλω κακόν

20. τοῦτο πράσσω. Εἰ δὲ ὁ οὐ θέλω ἐγὼ τοῦτο ποιῶ, οὐκέτι ἐγὼ κατεργάζομαι αὐτό, ἀλλ' ἡ οἰκοῦσα ἐν ἐμοὶ ἀμαρτία.

Τὰ ἄνω ῥηθέντα σαφηνίζων ἐπανέλαβεν αὐτά. Τὸ δὲ «ἡ οἰκοῦσα» τινὲς ἀντὶ τοῦ «ἡ συνήθης» ἐνόησαν (α).

21. Εὐρίσκω ἄρα τὸν νόμον τῷ θέλοντι ἐμοὶ ποιεῖν τὸ καλόν,

Εἰπὼν ὅτι μισῶ τὸ κακόν, εἰ καὶ ποιῶ αὐτό, καὶ δείξας ἐντεῦθεν ὅτι ἐξ ἀρχῆς καὶ ἄνωθεν ἡμῖν συγκεκλήρωται ἡ γνῶσις τοῦ καλοῦ καὶ τοῦ πονηροῦ, καὶ τὸ θέλειν μὲν τὸ καλόν, μὴ θέλειν δὲ τὸ πονηρόν, ἅπερ εἰσὶν ἔργον τοῦ φυσικοῦ νόμου, δείκνυσιν ἔτι καὶ τὸν γραπτὸν νόμον βοηθὸν εἰς ταῦτα καὶ συνεργὸν τοῦ φυσικοῦ. Καὶ ἐν μὲν τοῖς κακοῖς πλείονα κατήγορον, ἐν δὲ τοῖς καλοῖς μείζονα ἐπαινέτην, καὶ οὐδὲν ἕτερον ὄντα ἢ ἐπίτασιν τοῦ φυσικοῦ καὶ προσθήκην (εὐρίσκω, φησί, τὸν νόμον ἐμοὶ τῷ θέλοντι τὸ καλόν· τουτέστι βοηθὸν ἐμοὶ τῷ διὰ τοῦ

(α) Οἰκουμ. ἐν λ. α' Ἐκ τοῦ ἀεὶ ἀμαρτάνειν εἰς ἕξιν τινὰ τῆς ἀμαρτίας ἤλθομεν. Τὸ » γὰρ ἄγαν ἔθος ἴσα φύσεως γίνεται.»

φυσικοῦ νόμου θέλονται τὸ καλόν. Νόμον γάρ, φησίν, ἔδωκεν ἡμῖν εἰς βοήθειαν) (α), εἶτα τίθησι καὶ τὴν αἰτίαν τῆς τοιαύτης βοηθείας.

21. Ὅτι ἐμοὶ τὸ κακὸν παράκειται.

Διότι ἐγγίζει μοι τὸ κακὸν διὰ τὸ ποθητὸν τοῦ σώματος καὶ τῆς ἀμαρτίας εὐεπιχείρητον.

22. Συνήδομαι γὰρ τῷ νόμῳ τοῦ Θεοῦ κατὰ τὸν ἔσω ἄνθρωπον.

Τὸ «γάρ» ἀντὶ τοῦ τοίνυν. Ἦδειν μὲν, φησί, τὸ καλὸν καὶ πρότερον· εὕρισκω δὲ τοῦτο καὶ ἐν τῷ γραπτῷ νόμῳ. «Συνήδομαι» τούτῳ· τουτέστιν ἀποδέχομαι τοῦτον καὶ ἐπαινῶ, ὡς ἐπιτείνοντά μοι τὴν αἰρεσιν τοῦ καλοῦ. «Ἐσω δὲ ἄνθρωπον» ὠνόμασε τὴν ψυχὴν.

23. Βλέπω δὲ ἕτερον νόμον ἐν τοῖς μέλεσί μου ἀντιστρατευόμενον τῷ νόμῳ τοῦ νοός μου,

«Νόμον μὲν ἕτερον» λέγει τὴν ἀμαρτίαν διὰ τὴν ὑπακοὴν τῶν ὑποταγμένων αὐτῇ. «Νόμον δὲ νοός» τὸν φυσικὸν νόμον. Καὶ εἰσάγει παράταξιν καὶ μάχην, καὶ ἀνατίθησιν ὅλον τὸν ἀγῶνα τῷ φυσικῷ νόμῳ. Ὁ γὰρ διὰ Μωϋσέως νόμος ὕστερον προσετέθη. Καὶ ὁμως τοῦ μὲν, διδάξαντος τὸ καλόν, τοῦ δέ, ἐπαινέσαντος, δείκνυσιν ὅτι οὐδὲν ἡνύσθη πλέον.

23. Καὶ αἰχμαλωτίζοντά με τῷ νόμῳ τῆς ἀμαρτίας,

Καὶ οὐχ ἀπλῶς νικῶσαν, ἀλλὰ καὶ αἰχμαλωτίζουσαν σαυτῇ· τουτέστι τῇ οἰκείᾳ τυραννίδι καὶ δυνάμει.

23. Τῷ ὄντι ἐν τοῖς μέλεσί μου.

Καὶ ἄνωτέρω εἶπεν ὅτι «ἡ οἰκοῦσα ἐν ἐμοὶ ἀμαρτία» (6)· ἐμφιλοχωρεῖ γὰρ διὰ τῶν αἰσθητῶν τοῖς ἡμετέροις αἰσθητηρίοις. Οὐ διαβολὴ δὲ τοῦτο τῶν μελῶν ἡμῶν, ὥςπερ οὐδὲ βασιλικοῦ οἴκου, εἰ τύραννος, ἢ ληστής ἐνδιατρίβει αὐτῷ. Εἶδες ὅση τῆς κακίας ἡ τυραννίς; καὶ γὰρ καὶ συνηδόμενους τῷ νόμῳ νικᾷ καὶ αἰχμαλωτίζει. Ἄλλ' ὁ μὲν νόμος οὐδέν, φεύγοντά με πρὸς αὐτόν, ἔσχυσε ῥύσασθαι. Ὁ δὲ Χριστὸς καὶ φεύγοντα ἀπ' αὐτοῦ ἔσωσεν. Βλέπεις ὅση τῆς χάριτος ἡ ὑπερ-

(α) Ἦσ. η', 20. — (6) Στίχ. 20.

βολή; Ἄλλὰ τοῦτο μὲν οὐκ εἶπεν ὁ Ἀπόστολος. Ἀνοιμώξας δὲ μόνον, ὡς ἐν ἐρημίᾳ τοῦ βοηθήσοντος, διὰ τῆς ἀπορίας δείκνυσι τοῦ Χριστοῦ τὴν δύναμιν καὶ χάριν, καὶ φησιν·

24. Ταλαίπωρος ἐγὼ ἄνθρωπος· τίς με ρύσεται ἐκ τοῦ σώματος τοῦ θανάτου τούτου;

Ὁ φυσικὸς νόμος οὐκ ἤρκεσε καίτοι αἰωνιζόμενος. Ὁ γραπτὸς οὐκ ἴσχυσε, πόθεν οὖν ἐλπίς σωτηρίας; «τοῦ σώματος δὲ τούτου», ὃ περιέκειμαι. «Τοῦ θανάτου» δὲ τοῦτο εἶπεν, ὡς ὑπὸ τὸν θάνατον ὄν· τὸν γὰρ κατεξουσιαζόμενον τοῦ κατεξουσιαζόντος εἶναι λέγομεν.

25. Εὐχαριστῶ τῷ Θεῷ διὰ Ἰησοῦ Χριστοῦ, τοῦ Κυρίου ἡμῶν.

\* Διὰ τῆς εὐχαριστίας τὴν ἀντίληψιν ἐνέφηνεν. «Εὐχαριστῶ», φησί, τῷ Πατρὶ διὰ τοῦ ἐνανθρωπήσαντος Υἱοῦ αὐτοῦ, γεγονότος αἰτίου μοι τῆς εὐχαριστίας τοῦ Πατρός· ὁ μὲν γὰρ ἠυδόκησεν, ὁ δὲ ἀντελάβετό μου καὶ ἐρρύσατο τῆς τυραννίδος. Ἐν αὐτῷ δὲ τοὺς ἐξ Ἰουδαίων πιστεύοντας σχηματίζει.

25. Ἄρα οὖν αὐτὸς ἐγὼ τῷ μὲν νοί δουλεύω νόμῳ Θεοῦ· τῇ δὲ σαρκί, νόμῳ ἁμαρτίας.

Βουλόμενος εἰπεῖν ὅτι οὐ μόνον τῶν προτέρων κακῶν ἀπηλλάχθην διὰ Χριστοῦ, ἀλλὰ καὶ πρὸς τὸ μέλλον ἀχείρωτοι γεγόναμεν, οὐ πρότερον αὐτὸ εἶρηκεν, ἕως ἀνέμνησε πάλιν τῆς προτέρας καταστάσεως. Ἐπεὶ γὰρ εἶπεν ὅτι «συνήδομαι τῷ νόμῳ τοῦ Θεοῦ κατὰ τὸν ἔσω ἄνθρωπον, αἰχμαλωτίζομαι δὲ τῷ νόμῳ τῆς ἁμαρτίας ἐν τοῖς μέλεσί μου», συλλογίζεται λέγων· ἄρα οὖν αὐτὸς ἐγὼ εἰς ὧν μερίζομαι δυσὶ δεσπόταις, τῷ τε νόμῳ τοῦ Θεοῦ καὶ τῷ νόμῳ τῆς ἁμαρτίας. Καὶ τῷ μὲν δουλεύω διὰ τοῦ νοός· ἤτοι διὰ τοῦ ἔσω ἀνθρώπου, τῷ δὲ διὰ τῆς σαρκός· ἡγουν διὰ τῶν μελῶν μου, οἷς ἐμφιλοχωρεῖ.

## ΚΕΦΑΛΑΙΟΝ ΟΓΔΟΟΝ

### 1. Οὐδὲν ἄρα νῦν κατάκριμα τοῖς ἐν Χριστῷ Ἰησοῦ,

Τῆς κατακρίσεως οὖν, φησὶν, ἐπεικειμένης ἡμῖν διὰ τὸ δουλεύειν, ὡς εἴρηται, τῷ νόμῳ τῆς ἁμαρτίας, οὐδὲν νῦν κατάκριμα γίνεται τοῖς τοῦ Χριστοῦ, τοῖς ὑπὸ τὸν Χριστόν, οὔτε ἀπὸ τῶν προτέρων κακῶν, οὔτε ἀπὸ τῶν μελλόντων. Τῶν μὲν γὰρ ἀπηλλάγημεν, τοῖς δὲ ἀχέιρωτοι κατέστημεν. Ἐπεὶ δὲ ἀντέκειτο αὐτῷ τὸ πολλοὺς καὶ μετὰ τὸ βάπτισμα ἁμαρτάνειν ἐκ ῥαθυμίας, προσέθηκε·

### 1. Μὴ κατὰ σάρκα περιπατοῦσιν, ἀλλὰ κατὰ πνεῦμα.

Μὴ κατὰ τὰς σαρκικὰς ἐπιθυμίας πολιτευομένοις, λέγω δὴ τὰς φαύλας· ἀλλὰ πνευματικῶς καὶ κατὰ Θεὸν ἀναστρεφομένοις· ἤτοι κατὰ τὰς ἐντολὰς τοῦ ἁγίου Πνεύματος.

### 2. Ὁ γὰρ νόμος τοῦ πνεύματος τῆς ζωῆς ἐν Χριστῷ Ἰησοῦ ἠλευθέρωσέ με ἀπὸ τοῦ νόμου τῆς ἁμαρτίας καὶ τοῦ θανάτου.

Ὡςπερ «νόμον ἁμαρτίας» καλεῖ, οὕτω καὶ «νόμον πνεύματος» τὸ Πνεῦμα τὸ ἅγιον· αὐτὸ γάρ, φησί, διὰ τοῦ πέμψαντος αὐτὸ Χριστοῦ ἠλευθέρωσέ με ἀπὸ τῆς ἁμαρτίας, τῆς ἀντιστρατευομένης, ὡς προεῖρηται, καὶ κοῦφόν μοι τὸν πρὸς αὐτὴν ἀγῶνα καὶ εἰς τὸ ἐξῆς πεποίηκεν. Καὶ οὐ ταύτης μόνον, ἀλλὰ καὶ τοῦ θανάτου. Τινὲς δὲ «τῆς ἁμαρτίας τοῦ θανάτου» ἀναγινώσκουσιν ἀντὶ τοῦ τῆς θανάτουσης (α)· ὥςπερ καὶ «πνεύματος τῆς ζωῆς» ἀντὶ τοῦ ζωοποιούντος. Σκόπει δὲ καὶ πῶς ἔδειξε τὸν Πατέρα διὰ τοῦ Υἱοῦ ἐλευθερώσαντα ἡμᾶς. «Εὐχαριστῶ γάρ, φησί, τῷ Θεῷ διὰ Ἰησοῦ Χριστοῦ». Εἶτα πάλιν τὸ πανάγιον Πνεῦμα σὺν τῷ Υἱῷ. «Ὁ γὰρ νόμος, φησί, τοῦ πνεύματος τῆς ζωῆς ἐν Χριστῷ Ἰησοῦ ἠλευθέρωσέ με». Εἶτα πάλιν τὸν Πατέρα μετὰ τοῦ Υἱοῦ, ὡς ἐξῆς ἐρεῖ, πάντα τὰ τῆς σωτηρίας ἡμῶν τῇ ἀγίᾳ Τριάδι λογιζόμενος.

---

(α) Πρβλ. Οἴκουμ. ἐν λ.

*ΙΑ' Περὶ τῆς ἀποδύσεως τῶν φουσιῶν παθημάτων  
διὰ τῆς πρὸς τὸ πνεῦμα συμφωνίας.*

3. Τὸ γὰρ ἀδύνατον τοῦ νόμου, ἐν ᾧ ἡ ἀσθένεια διὰ τῆς σαρκός,

Ἡ ἀσθένεια τοῦ γραπτοῦ νόμου διὰ τῆς σαρκὸς ἐγένετο· ἤγουν διὰ τοῦ σαρκικοῦ φρονήματος, ἐμποδίζοντος αὐτῷ. Εἰπὼν δὲ πῶς ὁ νόμος ἡδυνάτει ῥύεσθαι, λοιπὸν λέγει καὶ διὰ τίνος ἐρρύσθημεν·

3. Ὁ Θεὸς τὸν ἑαυτοῦ Υἱὸν πέμψας ἐν ὁμοιώματι σαρκὸς ἁμαρτίας,

Σαρκὸς ἁμαρτωλῆς. «Ἐν ὁμοιώματι» δὲ εἶπε, διότι, ὥσπερ τὸ ὁμοίωμα, πῇ μὲν ἔοικε τῷ ἀρχετύπῳ, πῇ δὲ ἀπέοικεν· οὕτω καὶ ἡ προσληφθεῖσα δεσποτικὴ σὰρξ κατὰ μὲν τὴν φύσιν ἴση ἦν τῇ ἀνθρωπίνῃ σαρκί, κατὰ δὲ τὴν ἁμαρτίαν οὐκ ἴση· ἀναμάρτητος γάρ· ἐπεὶ καὶ παρὰ φύσιν ἡ ἁμαρτία. Ἀπὸ δὲ τῆς σαρκὸς καὶ ἡ ψυχὴ νοεῖται, ὡς ἀπὸ μέρους τὸ πᾶν.

3. Καὶ περὶ ἁμαρτίας,

Καὶ ἕνεκα τῆς ἁμαρτίας, ὥστε ἐξῆραι αὐτήν, ὥστε ἀφανίσαι.

3. Κατέκρινε τὴν ἁμαρτίαν ἐν τῇ σαρκί·

«Ἐν τῇ σαρκί», τῇ πολλὰ τυραννηθείσῃ πρότερον, τῇ ἀπειράκις καταβληθείσῃ, ἐνίκησε τὴν ἁμαρτίαν· ἡ γὰρ δεσποτικὴ σὰρξ τῷ μὲν ἁμαρτάνειν οὐκ ἐνίκηθη, τῷ δὲ ἀποθανεῖν καὶ ἐνίκησε, καὶ κατέκρινε τὴν ἁμαρτίαν, ὡς ἀδίκησασαν. Ἔως μὲν γὰρ ἁμαρτωλοὺς ἐλάμβανε, δικαίως ἀνῆρει. Ἐπεὶ δὲ ἀναμάρτητον σῶμα τῷ θανάτῳ παρέδωκεν, ὡς ἀδίκησασα κατεκρίθη καὶ ἐξελύθη, φοβερὰς αὐτῇ λοιπὸν γενομένης τῆς προτέρας εὐκαταφρονήτου σαρκός. Ὁ δὲ Χρυσόστομος(α) τὸ «καὶ περὶ ἁμαρτίας» τῷ «κατεδίκασε τὴν ἁμαρτίαν» συντάττει, λέγων, ὅτι καὶ ὡς ἁμαρτήσασαν κατέκρινε τὴν ἁμαρτίαν, οὐ μὴν ὡς ἰσχυρὸς καὶ ἐξουσιάζων.

4. Ἵνα τὸ δικαίωμα τοῦ νόμου πληρωθῇ ἐν ἡμῖν,

(α) Ἐν λ. Τόμ. Θ', Ὁμιλ. ιγ', σελ. 514.



Τί ἐστὶ «τὸ δικαίωμα»; Ὁ σκοπός, τὸ σπούδασμα· σκοπὸς γὰρ ἦν αὐτῷ ἀναμάρτητον ποιῆσαι τὸν ἄνθρωπον. Τούτου δὲ μὴ ἰσχύσαντος, ἐπληρώθη ἐν ἡμῖν διὰ Χριστοῦ ὁ ἐκεῖνος ἐσπούδαζεν.

4. Τοῖς μὴ κατὰ σάρκα περιπατοῦσιν, ἀλλὰ κατὰ πνεῦμα.

Εἶπε ταῦτα καὶ μικρὸν ἀνωτέρω καὶ ἡρμηνεύθησαν ἐκεῖ (α).

5 Οἱ γὰρ κατὰ σάρκα ὄντες, τὰ τῆς σαρκὸς φρονοῦσιν· οἱ δὲ κατὰ πνεῦμα τὰ τοῦ πνεύματος.

Οἱ μὲν τῇ σαρκὶ τὸ πᾶν ἐπιτρέποντες δουλεύουσιν αὐτῇ, καὶ πληροῦσι τὰς ἐπιθυμίας αὐτῆς, οἱ δὲ τῷ πνεύματι, πάλιν ἀκολουθῶς.

6. Τὸ γὰρ φρόνημα τῆς σαρκὸς θάνατος·

Οὐκ εἶπεν «ἡ τῆς σαρκὸς φύσις», ἀλλὰ «τὸ φρόνημα τῆς σαρκὸς». Τοῦτο δὲ εἶπεν, οὐ λογισμὸν ἴδιον τῇ σαρκὶ διδούς, ἀλλὰ τὴν παχυτέραν καὶ ὑλικωτέραν διάνοιαν τοῦ ἀνθρώπου φρόνημα τῆς σαρκὸς ὀνομάζων· ὥσπερ δὲ καὶ φρόνημα τοῦ πνεύματος τὴν ἀϋλωτέραν καὶ πνευματικὴν διάνοιαν. «Θάνατος» δὲ ψυχικός.

6. Τὸ δὲ φρόνημα τοῦ πνεύματος ζωὴ καὶ εἰρήνη.

Ζωὴ πνευματικὴ καὶ εἰρήνη πρὸς τὸν Θεόν. Διὸ καὶ ἐπήγαγε·

7. Διότι τὸ φρόνημα τῆς σαρκὸς ἔχθρα εἰς Θεόν· τῷ γὰρ νόμῳ τοῦ Θεοῦ οὐχ ὑποτάσσεται·

Τῷ θελήματι τοῦ Θεοῦ.

7. Οὐδὲ γὰρ δύναται.

Οὐ δύναται, ἕως ἂν μένη οἷόν ἐστιν. Ἡ πονηρὰ γὰρ καὶ γνώμη καὶ πράξις οὐ δύναται εἶναι ἀγαθή, ἕως ἐστὶ πονηρά. Μεταβαλλομένη δέ, δύναται πάντως. Ὡςπερ δὲ οἱ σπουδάζοντες πείθουσι τὴν σάρκα καὶ ποιοῦσι ταύτην πνευματικὴν, ὑποταττομένην τῷ τῇ ψυχῇ ἐνοικοῦντι θεῷ πνεύματι, τῷ δωρημένῳ διὰ τοῦ βαπτίσματος· οὕτως οἱ ῥαθυμοῦντες ποιοῦσι τὸναντίον τὴν ψυχὴν σαρκικὴν, ὑποταττομένην τῇ σαρκὶ καὶ συμφωνοῦσαν αὐτῇ.

(α) Ἐν στίχ. 1 τοῦ παρόντος κεφ.

8. Οἱ δὲ ἐν σαρκὶ ὄντες Θεῷ ἀρέσαι οὐ δύνανται.

Οὐχ ἀπλῶς ἐκδέχεσθαι χρὴ τὰ λεγόμενα· σάρκα γὰρ ἐνταῦθα λέγει οὐ τὴν οὐσίαν τῆς σαρκός, ἀλλὰ τὸν σαρκικὸν βίον καὶ κοσμικόν, τὸν οὐδὲν ἔχοντα πνευματικόν. Εἴρηται γὰρ ὅτι οἱ μὴ προσέχοντες, τὴν ψυχὴν σάρκα ποιοῦσιν, οὐ τὴν οὐσίαν αὐτῆς μεταβάλλοντες, ἀλλὰ τὴν εὐγένειαν αὐτῆς ἀπολλύντες. Τὸ δὲ «οὐ δύνανται» ὡς μικρὸν ἀνωτέρω παραδεδώκαμεν.

9. Ὑμεῖς δὲ οὐκ ἐστε ἐν σαρκί, ἀλλ' ἐν πνεύματι,

Τὸ «ἐν σαρκί» ἢ ὡς προεῖρηται νοητέον· ἢ ἐν σαρκὶ εὐχειρώτῃ τῇ ἁμαρτίᾳ, ὥσπερ πρὸ Χριστοῦ. Ἀλλ' ἐν πνευματικῇ σαρκί, Πνεύματος ἁγίου μετεχούσῃ· ἢ ἐν πνευματικῷ βίῳ.

9. Εἴπερ πνεῦμα Θεοῦ οἰκεῖ ἐν ὑμῖν.

Δεδωρημένον, ὡς εἴρηται· ὅπερ καὶ τὴν σάρκα πνευματικὴν ποιεῖ τοῖς προσέχουσιν, οὐ τὴν φύσιν αὐτῆς ἀλλοιοῦν, ἀλλὰ κουφοτέραν ἐργαζόμενον, καὶ συμπετεροῦν αὐτὴν τῇ ψυχῇ· μεταδίδωσι γὰρ καὶ αὐτῇ τῆς οἰκείας ἐνεργείας, ὥσπερ τῷ σιδήρῳ τὸ πῦρ. Ὁ τοίνυν τὴν σάρκα διαβάλλων (διότι τῷ ὀνόματι αὐτῆς ὁ πονηρὸς ὑποδηλοῦται βίος), διαβάλλει καὶ τὴν ψυχὴν. Ψυχικοὶ γὰρ καὶ οἱ ἐν πλάνῃ ἐκλήθησαν ὑπὸ τοῦ Ἀποστόλου (α). Καὶ τὸν κόσμον δὲ πάλιν (β)· κόσμος γὰρ ὠνόμασται καὶ ἡ πονηρία. Ἀλλ' οὐχ ἀπλῶς ταῖς λέξεσι χρὴ προσέχειν, ἀλλὰ καὶ τῇ διανοίᾳ τοῦ λέγοντος. Τὸ δὲ «εἴπερ» τοῦτο πολλαχοῦ τίθησιν οὐκ ἀμφιβάλλων, ἀλλὰ καὶ σφόδρα πιστεύων, καὶ ἀντὶ τοῦ «εἰπέπερ».

9. Εἰ δέ τις Πνεῦμα Χριστοῦ οὐκ ἔχει, οὗτος οὐκ ἔστιν αὐτοῦ,

Οὐκ εἶπεν «εἰ δὲ οὐκ ἔχετε» ἵνα μὴ λυπήσῃ. «Πνεῦμα δὲ Χριστοῦ» τὸ Πνεῦμα τὸ ἅγιον εἴρηκε, τὴν οἰκείωσιν αὐτῶν ἐμφαίνων.

10. Εἰ δὲ Χριστὸς ἐν ὑμῖν, τὸ μὲν σῶμα νεκρὸν δι' ἁμαρτίαν, τὸ δὲ πνεῦμα ζωὴ διὰ δικαιοσύνην.

Ὁ γὰρ τὸ Πνεῦμα τὸ ἅγιον ἔχων ἔχει καὶ τὸν Χριστόν. Ἀχώρι-

(α) Α' Κορινθ. 6', 14. — (β) Ἐξυπακούεται τὸ «διαβάλλει».

στος γὰρ ἡ παναγία Τριάς. Εἰ δὲ διὰ τοῦ Πνεύματος ὁ Χριστὸς ἐν ὑμῖν, τὸ μὲν σῶμα ὑμῶν νεκρὸν ἔσται, ὅσον εἰς ἁμαρτίαν (τοῦτο γὰρ δηλοῖ τὸ «δι' ἁμαρτίαν»): τὸ δὲ χάρισμα τοῦ ἁγίου Πνεύματος, τὸ ἐν ὑμῖν, ζωὴ, ζωοῦν πνευματικῶς καὶ τὸ σῶμα καὶ τὴν ψυχὴν. Ἀμαρτίας γὰρ οὐκ οὔσης, οὐδὲ θάνατος ἔσται. Θανάτου δὲ μὴ ὄντος, ζωὴ ἔσται ἀκατάλυτος.

11. Εἰ δὲ τὸ Πνεῦμα τοῦ ἐγείραντος Ἰησοῦν ἐκ νεκρῶν οἰκεῖ ἐν ὑμῖν, ὁ ἐγείρας τὸν Χριστὸν ἐκ νεκρῶν ζωοποιήσῃ καὶ τὰ θνητὰ σώματα ὑμῶν,

Ὅπερ εἶπε «Πνεῦμα τοῦ Χριστοῦ» τοῦτο λέγει πάλιν πνεῦμα τοῦ Πατρός. Ὅρα πῶς περὶ ἀναστάσεως πάλιν κινεῖ λόγον, καὶ πιστοῦται ταύτην ἀπὸ τῆς ἀναστάσεως τοῦ Χριστοῦ. Ὁ ἐγείρας γὰρ, φησί, τὸν Κύριον ζωοποιήσῃ καὶ τὰ θνητὰ σώματα ὑμῶν. Προσέθηκε δὲ καὶ τὴν αἰτίαν τῆς τοσαύτης ἐνεργείας.

11. Διὰ τὸ ἐνοικοῦν αὐτοῦ πνεῦμα ἐν ὑμῖν.

Ὡστε οἱ ἀπολλύντες τοῦ Πνεύματος τὴν χάριν οὐ ζωοποιηθήσονται, ἀλλ' ἀναστήσονται εἰς κόλασιν· ζωὴ γὰρ κυρίως ἡ τῶν αἰωνίων ἀγαθῶν ἀπόλαυσις.

12. Ἄρα οὖν, ἀδελφοί, ὀφειλέται ἐσμέν οὐ τῇ σαρκί, τοῦ κατὰ σάρκα ζῆν.

Πανταχοῦ κατασκευάζει, ὅτι τὰ μὲν παρὰ τοῦ Θεοῦ εἰς ἡμᾶς γεγεννημένα οὐκ ὀφειλῆς ἦσαν, ἀλλὰ χάριτος. Τὰ δὲ μετὰ ταῦτα παρ' ἡμῶν γινόμενα οὐ χάριτος, ἀλλ' ὀφειλῆς. Ὁφειλέται, φησὶν, ἐσμέν οὐ τῇ σαρκί τοῦ σαρκικῶς ζῆν καὶ φιληδόνως καὶ ὡς ἡ σὰρξ βούλεται· πέρα δηλονότι τῶν ἀναγκαίων καὶ ὑπὲρ τὴν χρείαν. Ἀλλὰ τίني ἐσμέν ὀφειλέται; Τῷ πνεύματι, δηλονότι τοῦ πνευματικῶς καὶ φιλοθέως ζῆν· τοῦτο γὰρ συνεξήκουσται· τῇ σαρκί γὰρ τὸ πνεῦμα ἀντίκειται.

13. Εἰ γὰρ κατὰ σάρκα ζῆτε, μέλλετε πάλιν (\*) ἀποθνήσκειν·

Ἀποθνήσκοντες σωματικῶς, ἀποθανεῖσθε καὶ ψυχικῶς θάνατον τὸν ἀθάνατον, ὅς ἐστιν ἡ αἰώνιος κόλασις.

(\*) Τὸ «πάλιν» ἰδιάζουσά ἐστιν, ὡς ἔοικε, μόνῳ τῷ ἡμετέρῳ χειρογράφῳ γραφή, ἐν οὐδενὶ τῶν γνωστῶν ἡμῖν ἀντιγράφων κειμένη.

13. Εἰ δὲ πνεύματι τὰς πράξεις τοῦ σώματος θανατοῦτε, ζήσεσθε.

Ὅρξ, ὅτι οὐ τὴν φύσιν τοῦ σώματος κελεύει θανατοῦν, ἀλλὰ τὰς πράξεις αὐτοῦ τὰς φαύλας; Εἰ διὰ τοῦ πνεύματος αὐτὰς θανατοῦτε, ζήσεσθε ἐνταῦθα μὲν πνευματικῶς, ἐκεῖ δὲ αἰωνίως. Εἶτα καὶ ἐτέραν τίθησιν εὐεργεσίαν τοῦ Πνεύματος·

14. Ὅσοι γὰρ Πνεύματι Θεοῦ ἄγονται, οὗτοί εἰσιν υἱοὶ Θεοῦ.

Οὐκ εἶπεν «ὅσοι Πνεῦμα ἔλαβον, ἀλλ' ὅσοι Πνεύματι Θεοῦ ἄγονται» παρὰ πάντα τὸν βίον. Ὅσοι Πνεύματι Θεοῦ καὶ μετὰ τὸ βάπτισμα παιδαγωγοῦνται, κυβερνῶνται, ἡνιοχοῦνται. Ἐπεὶ δὲ καὶ Ἰουδαῖοι τῆς υἱικῆς ταύτης προσηγορίας ἦσαν ἡξιωμένοι, «υἱὸς γάρ, » φησί, πρωτότοκος Ἰσραὴλ» (α), δείκνυσιν ὅσον τὸ μέσον ἐκείνων καὶ ἡμῶν.

15. Οὐ γὰρ ἐλάβετε πάλιν πνεῦμα δουλείας εἰς φόβον,

Πνεῦμα δουλείας τὸν μωσαϊκὸν ἐκάλεσε νόμον. «Πνεῦμα» μὲν, ὡς πνεύματι Θεοῦ ὑπαγορευθέντα (καὶ ἀνωτέρω γὰρ πνευματικὸν αὐτὸν ὠνόμασε) (β). «δουλείας» δέ, ὡς φόβον ἐμποιοῦντα διὰ τὸ παραυτίκα κολάζειν τοὺς ἁμαρτάνοντας. Διὸ καὶ προσέθηκε τὸ «εἰς » φόβον». ἤγουν εἰς τὸ φόβῳ τιμωρίας ἀπέχεσθαι τοῦ κακοῦ, ὅπερ ἐστὶ δουλεία. Ἀπαξ, φησὶν, ἐλευθερωθέντες τοῦ δουλεύειν τῷ νόμῳ, οὐκ ἐλάβετε πάλιν αὐτόν.

15. Ἀλλ' ἐλάβετε πνεῦμα υἱοθεσίας,

Ἦν μὲν ἀκόλουθον εἶπεῖν «πνεῦμα ἐλευθερίας». Ἀλλ' ὁ πολλῷ μείζον εἰπὼν ἐνέφηνε κάκεινο. Ἰουδαῖοι, φησὶν, εἰ καὶ υἱοὶ προσηγορεύθησαν, ἀλλ' ἐδούλευον· ὡς δούλοις γὰρ αὐτοῖς ὁ νόμος ἐκέχρητο, φοβῶν καὶ κολάζων. Ὑμεῖς δὲ ἐλάβετε χάρισμα υἱοθεσίας, υἱοθετήσαν ὑμᾶς τῷ ἀναγεννήσαντι διὰ τοῦ βαπτίσματος Θεῷ. Οὐκέτι γὰρ παρὰ πόδα ἡ σωματικὴ κόλασις, οὐδὲ φόβος ταύτης, ἀλλὰ πόθος τοῦ μένειν ἐν τῇ υἰότητι, καὶ κατὰ προαίρεσιν ἡ ἀρετὴ. Διὸ καὶ πολ-

(α) Ἐξοδ. δ', 22. — (β) ζ', 14.

λάκεις ὑπερβαίνουνσι πολλοὶ τὰς εὐαγγελικὰς ἐντολάς, μειζόνων ὀρεγόμενοι στεφάνων.

15. Ἐν ᾧ κράζομεν, ἀββᾶ ὁ πατήρ.

Δι' οὗ πνεύματος τῆς υἰοθεσίας κράζομεν πρὸς τὸν Θεόν, ἀββᾶ· τουτέστιν, ὁ πατήρ. Διὰ τούτου γὰρ τοῦ πνεύματος ἐμάθομεν καλεῖν Πατέρα τὸν Θεόν, καὶ τοῦτό ἐστιν αἷτιον τῆς τοιαύτης κλήσεως. Εἰ γὰρ καὶ Ἰουδαῖοι Πατέρα τὸν Θεόν ἐκάλεσαν, ἀλλ' οἴκοθεν καὶ οὐ παρὰ τοῦ Πνεύματος διδαχθέντες. Κάκεινοι μὲν ποτε, καὶ ὡς κτίστην, ἡμεῖς δὲ καὶ διὰ παντὸς Πατέρα καλοῦμεν αὐτὸν καὶ ὡς ἀναγεννήσαντα. Νοεῖται δὲ πνεῦμα υἰοθεσίας καὶ τὸ Εὐαγγέλιον. «Πνεῦμα» μὲν, ὡς πνευματικὸν καὶ θεοδίδακτον· «υἰοθεσίας» δέ, ὡς υἰοθεσίας πρόξενον, δι' οὗ μεμαθήκαμεν Πατέρα τὸν Θεὸν ὀνομάζειν. «Πάτερ» γάρ, φησὶν, ἡμῶν ὁ ἐν τοῖς οὐρανοῖς» (α).

16. Αὐτὸ γὰρ τὸ Πνεῦμα συμμαρτυρεῖ τῷ πνεύματι ἡμῶν, ὅτι ἐσμὲν τέκνα Θεοῦ.

Καὶ αὐτὸς δὲ ὁ Παράκλητος συμμαρτυρεῖ τῷ χαρίσματι τῆς υἰοθεσίας, τῷ δωρημένῳ ἡμῖν, ὅτι ἐσμὲν τέκνα Θεοῦ. Οὐ γὰρ τοῦ χαρίσματός ἐστιν ἡ φωνὴ αὕτη, ἀλλὰ τοῦ δόντος τὸ χάρισμα Παρακλήτου. Αὐτὸς γὰρ ἡμᾶς ἐδίδαξε διὰ τοῦ χαρίσματος οὕτω φθέγγεσθαι. Τοῦτο δὲ καὶ ἀλλαχοῦ λέγει ὅτι «ἐξαπέστειλεν ὁ Θεὸς τὸ Πνεῦμα» τοῦ Υἱοῦ αὐτοῦ εἰς τὰς καρδίας ἡμῶν, κράζον, ἀββᾶ ὁ Πατήρ» (β).

17. Εἰ δὲ τέκνα, καὶ κληρονόμοι· κληρονόμοι μὲν Θεοῦ, συγκληρονόμοι δὲ Χριστοῦ.

Ὅρα πῶς κατὰ μικρὸν αὖξει τὴν δωρεάν. Ἐπεὶ γὰρ οὐ πάντα τὰ τέκνα κληρονόμοι (εἶρηκε γὰρ καὶ περὶ τῶν Ἰουδαίων ὁ Κύριος ἐν τῷ Εὐαγγελίῳ αἱ δὲ υἱοὶ τῆς βασιλείας ἐκβληθήσονται ἔξω) (γ), δείκνυσιν ὅτι ἡμεῖς καὶ τέκνα καὶ κληρονόμοι. Ἐπεὶ δὲ οὐ πάντες οἱ κληρονόμοι μεγάλοι εἰσὶ κληρονόμοι, δείκνυσιν ὅτι καὶ τοῦτο ἔχομεν, κληρονόμοι ὄντες Θεοῦ. Ἐπεὶ δὲ συμβαίνει κληρονόμους μὲν εἶναι μεγάλους, οὐ πάντοτε δὲ τῷ Μονογενεῖ συγκληρονόμους, δείκνυσιν καὶ τοῦτο ἔχοντας, καὶ ἐφιλονίκησεν ἐγγὺς ἡμᾶς ἀγαγεῖν τοῦ Δεσπότου.

(α) Μαθ. ζ', 9. — (β) Γαλάτ. δ', 6. — (γ) Μαθ. η', 12.



17. Εἵπερ συμπάσχομεν, ἵνα καὶ συνδοξασθῶμεν.

Ἵνα μή, τὸ πᾶν τῆς χάριτος εἶναι νομίζοντες, ῥάθυμοι γινώμεθα, τοῦτο προσέθηκε· καὶ διδάσκων ὅτι δεῖ καὶ τῶν ἡμετέρων πόνων. Τὸ δὲ «εἵπερ» ἀντὶ τοῦ «ἐπείπερ»· διὰ τοῦτο, φησί, συμπάσχομεν τῷ Μονογενεῖ, ἵνα καὶ συνδοξασθῶμεν αὐτῷ. Ὁ γὰρ πρὸ τῶν πόνων τοσαῦτα δωρησάμενος, ὅταν ἴδῃ καὶ συμπάσχοντας, πῶς οὐκ ἀξιῶσει μειζόνων; Ἵνα δὲ μάθωμεν ὅτι νικᾷ τοὺς ἡμετέρους πόνους ταῖς ἀντιδόσεσιν ὁ Θεὸς καὶ μὴ ἐπαιρώμεθα, καὶ ἵνα προτρέψῃ, ἐπήγαγεν·

*IB' Ἐπανάληψις περὶ τῆς ἀποκειμένης τοῖς ἁγίοις δόξης.*

18. Λογίζομαι γάρ, ὅτι οὐκ ἄξια τὰ παθήματα τοῦ νῦν καιροῦ πρὸς τὴν μέλλουσαν δόξαν ἀποκαλυφθῆναι εἰς ἡμᾶς.

Τὸ «λογίζομαι» ἀντὶ τοῦ λογισμῷ τῷ προσήκοντι χρώμενος πέπεισμαι. Εἰπὼν δὲ «τοῦ νῦν καιροῦ» τὸ πρόσκαιρον τῶν πόνων ἐνέφηνε, καὶ διὰ τούτου παραμυθούμενος. Τὸ δὲ ἐφεξῆς ὑπερβατόν ἐστιν «ὅτι πρὸς τὴν μέλλουσαν ἀποκαλυφθῆναι εἰς ἡμᾶς δόξαν», τῷ μὲν ὀνόματι τῆς δόξης τὴν ἄκραν ἀπόλαυσιν δηλῶν, διὰ δὲ τοῦ «ἀποκα-» λυφθῆναι» διδάσκων ὅτι πάλαι ἡτοίμασται, καὶ ἔστι μὲν, καὶ μένει, κέκρυπται δέ. Σκόπει δὲ πῶς ὀπίσω μὲν τῶν παθῶν τὴν διόρθωσιν ἀπῆτησε, λέγων «οὐκ ὀφείλετε κατὰ σάρκα ζῆν» (α). Ὅτε δὲ ἐγγὺς ἔστησε τοῦ Χριστοῦ καὶ ὕψωσε ταῖς ἐλπίσι, τότε λοιπὸν ἐξήγαγεν ἐπὶ τοὺς κινδύνους. Ἀξιόπιστον δὲ ποιῶν τὸν περὶ τῆς μελλούσης δόξης λόγον, βεβαιοῖ τοῦτον ἀπὸ τῆς κτίσεως λέγων·

19. Ἡ γὰρ ἀποκαταδοκία τῆς κτίσεως τὴν ἀποκάλυψιν τῶν υἱῶν τοῦ Θεοῦ ἀπεκδέχεται.

Ὁ λέγει, τοιοῦτόν ἐστιν· ὅτι αὕτῃ ἡ κτίσις σφόδρα προσδοκῶσα ἀπεκδέχεται τὴν τοιαύτην δόξαν τῶν δικαίων. «Ἀποκαταδοκίαν» μὲν ὀνομάσας τὴν σφοδρὰν προσδοκίαν, «ἀποκάλυψιν» δὲ τὴν μέλλουσαν ἀποκαλυφθῆναι δόξαν. Εἰ δὲ ἡ κτίσις ἡ ἄλογος ἐλπίζει αὐτήν, πολλῷ μᾶλλον ἡμεῖς, οἱ λόγῳ χρώμενοι. Ὡστε δὲ καὶ ἐμφαντικῶς

(α) Ὁρ. ἀνωτ. στίχ. 12.

τερον γενέσθαι τὸν λόγον προσωποποιεῖ τὴν κτίσιν· ἥτοι τὸν κόσμον τοῦτον, ὅπερ καὶ οἱ Προφῆται ποιοῦσιν, ὅταν παραστῆσαι βούλωνται ἢ μέγα καλόν, ἢ μέγα κακόν· μέγα μὲν καλόν, ὡς ὅταν εἰσάγωσι ποταμούς κροτοῦντας χερσί(α), καὶ ὄρη σκιρτῶντα, καὶ βουνούς ἀλλομένους(β)· μέγα δὲ κακόν, ὡς ὅτε γράφουσιν ἄμπελον θρηνοῦσαν, καὶ τείχη κατὰγοντα δάκρυα, καὶ τὰ τοῦ ναοῦ φατνώματα ὀλοῦζοντα(γ). Τὴν ὑπερβολὴν γὰρ τοῦ καλοῦ ἢ τοῦ κακοῦ ἐνδείξασθαι θέλοντες εἰσάγουσι καὶ αὐτὰ τὰ ἄψυχα αἰσθανόμενα. Εἶτα τίθησι καὶ τὴν αἰτίαν τῆς σφοδρᾶς ἐλπίδος καὶ τῆς ὀρέξεως, ὅτι ἵνα καὶ αὕτη ἀπαλλαγῇ τῆς φθορᾶς.

## 20. Τῇ γὰρ ματαιότητι ἡ κτίσις ὑπετάγη,

Τῇ φθορᾷ ὑπέπεσε· ταύτην γὰρ λέγει νῦν ματαιότητα. Ἐπεὶ γὰρ διὰ τὸν ἄνθρωπον ὁ οὐρανὸς καὶ ἡ γῆ γεγόνασι, φθορᾷ δὲ ὁ ἄνθρωπος ὑπεβλήθη διὰ τὴν παρακοήν, φθορᾷ καὶ ταῦτα διὰ τὸν ἄνθρωπον ὑπεβλήθησαν. Τῆς μὲν γῆς κατάραν δεξαμένης καὶ ἀκάνθας καὶ τριβόλους φέρειν κελευσθείσης· τοῦ δὲ οὐρανοῦ παλαιουμένου· «κατ' ἀρχὰς γάρ, φησί, σύ, Κύριε, τὴν γῆν ἐθεμελίωσας, καὶ ἔργα »τῶν χειρῶν σου εἰσιν οἱ οὐρανοί· αὐτοὶ ἀπολοῦνται, σὺ δὲ διαμένεις· »καὶ πάντες ὡς ἱμάτιον παλαιωθήσονται, καὶ ὡσεὶ περιβόλαιον ἐλίξεις αὐτοὺς καὶ ἀλλαγῇσονται» (δ). Φθορὰν δὲ λέγει νῦν οὐ τὴν παντελῇ ἀπώλειαν· οὐδὲ γὰρ τὸ ἀνθρώπινον σῶμα φθειρόμενον ἀπολείται παντελῶς, ἀλλὰ τὴν τῆς γῆς μὲν κατάραν, τοῦ οὐρανοῦ δὲ παλαίωσιν.

## 20. Οὐχ ἐκοῦσα, ἀλλὰ διὰ τὸν ὑποτάξαντα,

«Οὐχ ἐκοῦσα» εἶπεν, οὐχ ἵνα γνώμην ἔχουσιν αὐτὴν ἀποφῆνῃ, ἀλλ' ἵνα τηρήσῃ τε τὴν τροπολογίαν καὶ δείξῃ ὅτι ὑπὸ τοῦ Θεοῦ τοῦτο πέπονθεν, ὑποτάξαντος αὐτὴν τῇ φθορᾷ δι' ἐμέ. Καὶ μὴν ἄδικον ἕτερον ἀνθ' ἑτέρου ἐπηρεάζεσθαι. Ἄλλ' ἡ δι' ἐμὲ γενομένη κτίσις, εἰς ἐμὴν διόρθωσιν ταῦτα πάσχουσα, οὐκ ἂν ἀδικοῖτο. Ἄλλως τε περιττὸν κινεῖν τοῦ ἀδίκου καὶ δικαίου λόγον ἐπὶ τῶν ἀψύχων καὶ ἀναισθητῶν.

(α) Ψαλμ. 133', 9.— (β) Αὐτόθ. ριγ', 4.— (γ) Ἀμώς η', 3.— (δ) Ψαλμ. ρα', 26.

## 20. Ἐπ' ἐλπίδι·

Τοῦ ἐλευθερωθῆναι τῆς φθορᾶς δηλονότι. Διὸ καὶ ἐπήγαγεν·

## 21. Ὅτι καὶ αὕτη ἡ κτίσις ἐλευθερωθήσεται ἀπὸ τῆς δουλείας τῆς φθορᾶς,

Ὅτε δηλαδὴ καὶ τὸ φθειρόμενον σῶμα τοῦ ἀνθρώπου ἀφθαρτισθείη. Τότε γὰρ οὐκέτι ἔσται φθαρτή.

## 21. Εἰς τὴν ἐλευθερίαν τῆς δόξης τῶν τέκνων τοῦ Θεοῦ.

Ἐλευθερωθήσεται, φησί, διὰ τὴν ἐλευθερίαν τὴν ἔνδοξον τῶν δικαίων. Ὡςπερ γὰρ διὰ τὸν ἄνθρωπον φθαρτὴ γέγονεν, οὕτω πάλιν διὰ τὸν ἄνθρωπον ἀφθαρτος γενήσεται. Καὶ ὥςπερ τῆς φθορᾶς συμμετέσχεν, οὕτω καὶ τῆς ἀφθαρσίας συναπολαύσεται. Καὶ καθάπερ πατήρ, τοῦ υἱοῦ δοξάζεσθαι μέλλοντος, καὶ τοὺς δούλους λαμπροτέραν ἐνδύει στολὴν εἰς δόξαν τοῦ παιδός, οὕτω καὶ ὁ Θεὸς τὴν κτίσιν ἀφθαρσίᾳ κοσμήσει εἰς δόξαν τῶν τέκνων αὐτοῦ.

## 22. Οἶδμεν γὰρ ὅτι πᾶσα κτίσις (\*) συστενάζει καὶ συνωδίνει ἄχρι τοῦ νῦν.

Τοῦτο εἶπεν, οὐ στεναγμοῦ τινος ἀκούσας, ἀπὸ οὐρανοῦ καὶ γῆς φερομένου, ἀλλ' ἵνα τῶν μελλόντων ἀγαθῶν ἐνδείξηται τὴν ὑπερβολὴν καὶ τὴν ἐπιθυμίαν τῆς ἀπαλλαγῆς τῶν κατεχόντων κακῶν. «Πᾶσα, φησὶν, ἡ κτίσις στενάζει» τῷ κατέχεσθαι· τῇ φθορᾷ, καὶ σὺν ἡμῖν ὠδίνει καὶ ἐπιθυμεῖ ἀπαλλαγῆναι.

## 23. Οὐ μόνον δέ,

Οὐ μόνον δὲ ἡ κτίσις.

## 23. Ἀλλὰ καὶ αὐτοὶ τὴν ἀπαρχὴν τοῦ πνεύματος ἔχοντες, καὶ ἡμεῖς αὐτοὶ ἐν ἑαυτοῖς στενάζομεν,

«Ἀπαρχὴν τοῦ πνεύματος» ὀνομάζει τὴν γνῶσιν τῶν μελλόντων ἀγαθῶν (α). «Ἀπαρχὴν» μὲν ὡς γεῦμα καὶ ἀρραβῶνα· «τοῦ πνεύ-

(\*) Ἐν ἄλλ. «ἡ κτῆσις» ὡς καὶ ὁ Συγγραφεὺς ἐν τῇ ἐξηγήσει. — (α) Θεοφύλ. ἐν λ. «ἐξ ὧν γὰρ ἐλάβομεν πνευματικῶν χαρισμάτων (ταῦτα γὰρ ἡ ἀπαρχή), καὶ τὰ μελλόντα » τεκμαίρομεθα».

»ματος» δὲ ὡς τῶν πνευματικῶν καὶ θείων. Λέγει δὲ τὸ βάπτισμα καὶ τὴν ἀπαλλαγὴν τῶν ἁμαρτημάτων, καὶ τὴν δικαίωσιν, καὶ τὸν ἁγιασμόν, καὶ τὴν χάριν τοῦ πνεύματος, ἅπερ ἀπαρχὴ ἐστὶ τῶν μελλόντων. Εἰ δὲ ἡ ἀπαρχὴ τοσαύτη καὶ τοιαύτη, ἥλικον καὶ ὅποιον τὸ ὅλον; «Στενάζομεν» δέ, τοῦ ὅλου καὶ τῶν μειζόνων ἐρῶντες. Τοῦτο γὰρ ἐδήλωσε προσθεῖς·

### 23. Υἱοθεσίαν ἀπεκδεχόμενοι,

Καὶ μὴν υἱοθετήθημεν διὰ τοῦ βαπτίσματος. Ἄλλ' ἐτέραν λέγει τὴν ἀδιάπτωτον, ἣν αὐτὸς ἡρμήνευσεν εὐθύς·

### 23. Τὴν ἀπολύτρωσιν τοῦ σώματος ἡμῶν.

Τὴν ἀπὸ τῶν παθῶν καὶ τῆς φθορᾶς λύτρωσιν αὐτοῦ. Ἡ μὲν γὰρ ἐνταῦθα υἱοθεσία διαπίπτει πολλάκις· πολλοὶ γὰρ υἱοθετηθέντες γεγόνασι κύνες (α)· ἡ δὲ διὰ τῆς ἐκ νεκρῶν ἀναστάσεως καὶ παλινζωίας αὕτη τελεία καὶ βεβαιωτάτη υἱοθεσία. Ἐπεὶ δὲ τῇ τῶν μελλόντων ἐνδιέτριψεν ὑποσχέσει, ἐδόκει δὲ τοῦτο λυπεῖν τὸν ἀσθενέστερον ἀκροατὴν, εἴ γε ἐν ἐλπίσι τὰ ἀγαθὰ, φησί·

### 24. Τῇ γὰρ ἐλπίδι ἐσώθημεν·

Ἡ ἐλπίς γέγονεν ἡμῖν ὁδὸς σωτηρίας. Καὶ τοῦτο μόνον ἡμεῖς εἰσηνέγκαμεν τὸ δῶρον, τὸ ἐλπίζειν εἰς Θεὸν καὶ πιστεύειν αὐτῷ, μυρία τὰ μέλλοντα ἐπαγγειλαμένῳ. Εἰ τοίνυν αὕτη σε ἔσωσε, καὶ δι' αὐτὴν τετύχηκας εὐεργεσιῶν, ταύτην κατὰλαβε, καὶ οὐδὲ περὶ τῶν μελλόντων σε ψεύσεται.

### 24. Ἐλπίς δὲ βλεπομένη, οὐκ ἔστιν ἐλπίς·

Ἐλπίδος δὲ ἴδιον τὸ μὴ βλέπεσθαι κατὰ γε τὸ ἐλπιζόμενον πράγμα.

### 24. Ὁ γὰρ βλέπει τις, τί καὶ ἐλπίζει;

Τὸ «τί» ἀντὶ τοῦ «πῶς». Ἡ ἐλπίς γὰρ μελλόντων ἐστὶ καὶ μήπω φαινομένων.

---

(α) Τοῦτο ἀναφέρεται πάντως πρὸς τοὺς αἵρετικούς Βογομίλους, οὓς καὶ ἐν ἄλλοις τῶν συγγραμμάτων αὐτοῦ ὁ Συγγραφεὺς κύνας ἀποκαλεῖ, ὡς ἀρνούμενους τὸ δόγμα τῆς τῶν νεκρῶν ἀναστάσεως. Ὅρα τὰ περὶ τούτου ἐν τοῖς Προλεγομένοις.

25. Εἰ δὲ ὁ οὐ βλέπομεν, ἐλπίζομεν, δι' ὑπομονῆς ἀπεκδε-  
χόμεθα.

Ἐπειδὴ ὁ οὐ βλέπομεν τοῦτο ἐλπίζομεν, χρή, ὑπομένοντας τὰ ἐπ-  
ερχόμενα λυπηρά, ἀπεκδέχεσθαι τὰ ἐλπιζόμενα ἀγαθὰ καὶ μὴ πάντα  
ζητεῖν ἐνταῦθα.

26. Ὡσαύτως δὲ καὶ τὸ Πνεῦμα συναντιλαμβάνεται ταῖς ἀ-  
σθενείαις ἡμῶν·

Ἐπικουρεῖ ταῖς ἐν τοῖς πόνοις ἀσθενείαις ἡμῶν. Καὶ τὸ μὲν γί-  
νεται σὸν, τὸ τῆς ὑπομονῆς· τὸ δὲ τῆς τοῦ Πνεύματος χάριτος, τὸ  
ῥωννύειν πρὸς τὰ ἐλπιζόμενα. Δεῖξαι δὲ βουλόμενος ὅτι οὐ μόνον ἐν  
τοῖς πόνοις καὶ κινδύνοις παρέστηκεν ἡμῖν αὕτη ἡ χάρις, ἀλλὰ καὶ ἐν  
τοῖς δοκοῦσιν εὐκόλοις, οἷον ἐν τῇ εὐχῇ, ἐπήγαγεν·

26. Τὸ γὰρ τί προσευζόμεθα καθὼ δεῖ, οὐκ οἶδαμεν,

Αἰτοῦντες ἀσύμφορον πολλάκις. Καὶ γὰρ καὶ αὐτὸς ἀπαλλαγῆναι  
τοῦ δοθέντος αὐτῷ ἐν τῇ σαρκὶ σκόλοπος τρίς τὸν Κύριον παρακαλέ-  
σας, οὐκ εἰσηκούσθη, ὡς τὸ μὴ συμφέρον ζητῶν (α). Καὶ ἄλλοι δὲ  
πολλοὶ τῶν μεγάλων ἐν τε τῇ Παλαιᾷ καὶ τῇ Καινῇ τῶν αἰτουμένων  
ἀπέτυχον, ὡς ἂ μὴ ἔδει προσευχόμενοι. Τοῦτο δὲ εἰπὼν, ἐπαίδευσεν  
τοὺς ἀκροατὰς μὴ αἰτεῖσθαι τῶν φαινομένων δεινῶν ἀπαλλαγὴν, μηδὲ  
ζητεῖν ἄνεσιν· ἀλυσιτελὴς γὰρ αὕτη τοῖς κατὰ Θεὸν ἀγωνιζομένοις.

26. Ἄλλ' αὐτὸ τὸ Πνεῦμα ὑπερεντυγχάνει ὑπὲρ ἡμῶν στε-  
ναγμοῖς ἀλαλήτοις.

Τοῖς ἐπὶ τῶν Ἀποστόλων καὶ τοῦ τότε καιροῦ βαπτιζομένοις διά-  
φορα χάρισματα ὁ Θεὸς ἐδίδου· τῷ μὲν, προφητείας, καὶ προέλεγε  
τὰ μέλλοντα· τῷ δέ, σοφίας, καὶ ἐδίδασκε τοὺς πολλούς· τῷ δέ, ἰα-  
μάτων, καὶ ἐθεράπευε τοὺς νοσοῦντας· τῷ δέ, δυνάμεων, καὶ ἤγειρε  
τοὺς νεκρούς· τῷ δέ, γλωσσῶν, καὶ ἐλάλει διαφόροις φωναῖς· ἂ δὲ  
καὶ πνεύματα ἐκαλοῦντο, ὡς χάρισμα τοῦ ἁγίου Πνεύματος. Ἦν  
δὲ καὶ χάρισμα εὐχῆς, πνεῦμα καὶ αὐτὸ προσαγορευόμενον. Καὶ ἐπειδὴ  
πολλὰ τῶν συμφερόντων ἡμῖν ἀγνοοῦντες, αἰτοῦμεν τὰ μὴ συμφέ-

(α) Β' Κορινθ. ιβ', 7. 8. 9.



ροντα, ἤρχετο τὸ χάρισμα τῆς εὐχῆς ἐφ' ἓνα τῶν βαπτιζομένων. Καὶ λοιπὸν ἐν καιρῷ εὐχῆς ἵστατο μετὰ πολλῆς κατανύξεως, καὶ προσπίπτων τῷ Θεῷ μετὰ πολλῶν τῶν κατὰ διάνοιαν στεναγμῶν ἤτει τὰ κοινῇ συμφέροντα οὐ καὶ νῦν σύμβολον ὁ διάκονος, τὰς ὑπὲρ πάντων ἀναφέρων εὐχάς. Τούτων οὕτω γινομένων, «πνεῦμα» λέγει νῦν αὐτὸ τὸ χάρισμα τῆς εὐχῆς, καὶ τὴν δεχομένην αὐτὸ ψυχὴν. (Ἡ μὲν γὰρ ἐνήργει τὴν προσευχήν, τὸ δὲ συνήργει ὑποβάλλειν τὸ λέγειν τὰ δέοντα). ὑπερέντευξις δέ (α), ἡ σύντονος καὶ θερμὴ παράκλησις κατ' ἐπίτασιν.

27. Ὁ δὲ ἐρευνῶν τὰς καρδίας οἶδε τί τὸ φρόνημα τοῦ πνεύματος,

Ὁ δὲ Παράκλητος, οὐ ἐστὶ τὸ χάρισμα, ὁ ἀκριβῶς εἰδὼς τὰ ἐγκάρδια καὶ κεκρυμμένα ἐνθυμήματα (τοῦτο γὰρ δηλοῖ ἐνταῦθα ἡ ἐρευνα), οἶδε τί ἐστὶ τὸ βούλημα τῆς τὸ χάρισμα δεξαμένης ψυχῆς· ἡγουν τοῦ διὰ τοῦ χαρίσματος προσευχομένου πνευματικοῦ ἀνδρός. Εἶτα λέγει καὶ τὸ φρόνημα·

27. Ὅτι κατὰ Θεὸν ἐντυγχάνει

Εὐαρέστως τῷ Θεῷ· ἵνα τε παιδεύσῃ τὸν λαὸν αἰτεῖν ἅ χρὴ καὶ ὡς χρὴ, καὶ ἵνα δείξῃ τὴν τοῦ ἁγίου Πνεύματος εἰς τοὺς ἀνθρώπους ἀγάπην, ἄχρι τούτου συγκαταβαίνοντος· διὸ καὶ ὡς θεοφιλῶς εὐχόμενος εἰσηκούετο.

27. Ὑπὲρ ἁγίων.

Διττόν ἐστὶ τὸ τῆς ἁγιότητος ὄνομα· τὸ μὲν ἀπὸ τῆς πίστεως, τὸ δὲ ἀπὸ τῆς ἁγνῆς πολιτείας. Ἡ νῦν «ἁγίους» λέγει τοὺς διὰ τῆς προσευχῆς ἁγιαζομένους.

28. Οἶδαμεν δέ, ὅτι τοῖς ἀγαπῶσι τὸν Θεὸν πάντα συνεργεῖ εἰς τὸ ἀγαθόν,

Τοῦτο εἶπεν ἀλείφων εἰς ὑπομονὴν τοὺς ἐν πειρασμοῖς καὶ κινδύνοις. «Πάντα» καὶ τὰ λυπηρὰ δηλονότι. «Συνεργεῖ δὲ εἰς τὸ ἀγαθόν»· ἡγουν εἰς ἀγαθὸν τέλος, εἰς εὐδοκίμῃσιν, εἰς τὸ διὰ τούτων λάμψαι,

(α) Ἐξυπακούεται τὸ ἀλέγεται.

αἷτια στεφάνων αὐτοῖς γινόμενα. Καὶ τοῦτο δὲ τῆς τοῦ Θεοῦ δυνάμεως, τὸ τὰ ἐπαχθῇ κοῦφα ποιεῖν ἡμῖν καὶ εἰς τὴν ὑπὲρ ἡμῶν βοήθειαν τρέπειν. Ὡς περ δὲ τοὺς ἀγαπῶντας τὸν Θεὸν καὶ τὰ δοκοῦντα βλαβερά ὠφελεῖ, οὕτω τοὺς μὴ ἀγαπῶντας καὶ τὰ ὠφέλιμα βλάπτει. Τοὺς Ἰουδαίους γὰρ καὶ ἡ τῶν τοῦ Χριστοῦ σημείων ἐπίδειξις, καὶ ἡ τῆς διδασκαλίας φιλοσοφία ἐβλάψεν. Καὶ δι' ἐκεῖνα μὲν δαιμονῶντα αὐτὸν ἐκάλουν (α), διὰ δὲ ταύτην ἀντίθεον (β). Ἐρμηνεύσας δὲ τίνες οἱ ἀγαπῶντες τὸν Θεόν, ἐπήγαγε·

28. Τοῖς κατὰ πρόθεσιν κλητοῖς οὖσιν.

Τοῖς κατὰ προαίρεσιν γενομένοις κλητοῖς. Πάντες μὲν ἐκλήθησαν εἰς τὴν πίστιν, οὐ πάντες δὲ ἦλθον· διὸ οὐδὲ ἐγένοντο κλητοί. Οὐκ ἀνάγκη γὰρ ἔλκει τοὺς κληθέντας, ἀλλὰ προαίρεσις.

29. Ὅτι οὖς προέγνω, καὶ προώρισε συμμόρφους τῆς εἰκόνος τοῦ Υἱοῦ αὐτοῦ,

Διότι, φησὶν, οὖς ὁ Θεὸς καὶ Πατὴρ προέγνω κλητοὺς κατὰ πρόθεσιν· ἤγουν ὑπακούσοντας ἐκ ψυχῆς, τούτους καὶ προώρισε, καὶ ἐτύπωσε συμμόρφους, καὶ δι' ὁμοιώσεως ἀδελφοὺς τοῦ προσλήμματος τοῦ Υἱοῦ αὐτοῦ· τουτέστι κοινωνοὺς τῆς κατὰ τὸ πρόσλημμα ἀνεπιλήπτου πολιτείας αὐτοῦ. Ὁμοιόμορφοι γὰρ οἱ ἀδελφοὶ ὡς ἐπὶ τὸ πλεῖστον. «Εἰκόνα» δὲ τὸ πρόσλημμα εἶπεν, ὡς ὁμοίωμα τοῦ ἀρχετύπου Ἀδάμ.

29. Εἰς τὸ εἶναι αὐτὸν πρωτότοκον ἐν πολλοῖς ἀδελφοῖς.

Μονογενὴς μέντοι ἐστὶν Υἱός, ὡς Θεός· πρωτότοκος δὲ ἐν πολλοῖς ἀδελφοῖς, ὡς ἄνθρωπος· αὐτὸς γὰρ κατήρξατο τῆς διὰ τοῦ βαπτίσματος ἀναγεννήσεως καὶ υἱοθεσίας, πρῶτος ἐν τῷ Ἰορδάνῃ δι' ὕδατος καὶ Πνεύματος βαπτισθεὶς, καὶ πρωτότοκος οὕτω γεγονώς ἐν πολλοῖς ἀδελφοῖς αὐτοῦ, τοῖς ὁμοίως αὐτῷ διὰ τοῦ τοιοῦτου βαπτίσματος ἀναγεννωμένοις καὶ υἱοθετουμένοις Θεῷ, οἷς ἔδωκεν ἐξουσίαν τέκνα Θεοῦ γενέσθαι κατὰ τὸν Εὐαγγελιστήν (γ). Εἶδες τιμῆς ὄγκον; ὅπερ γὰρ ὁ Υἱὸς ἦν κατὰ φύσιν, τοῦτο καὶ αὐτοὶ γεγόνασι κατὰ χάριν. Μὴ τοίνυν ἀμφίβαλλε περὶ τῶν μελλόντων.

(α) Μάρκ. γ', 22. — (β) Ἰωάνν. θ', 16. — (γ) Ἰωάνν. α', 12.

## 30. Οὓς δὲ προώρισε τούτους καὶ ἐκάλεσεν

Καὶ μὴν πάντας ἐκάλεσεν εἰπὼν «δεῦτε πρὸς με πάντες οἱ κο-  
»πιῶντες καὶ πεφορτισμένοι» καὶ τὰ ἐξῆς (α). Ἄλλ' ἐπεὶ ἐν τῇ εὐαγ-  
γελικῇ παραβολῇ τῶν κεκλημένων εἰς τοὺς γάμους δύο ἀναγράφονται  
κλήσεις, πρώτη καὶ δευτέρα· καὶ οἱ μὲν τῆς πρώτης παρητήσαντο,  
οἱ δὲ τῆς δευτέρας ἦλθον· κληθέντας λέγει νῦν τοὺς τῆς δευτέρας  
κλήσεως. Ἐκάλεσε μὲν γὰρ ὁ Θεὸς καὶ τοὺς ἀπιστήσαντας, καὶ τοι  
εἰδὼς ὅτι οὐ πεισθήσονται, ἀλλ' ἵνα μὴ προφασίσωνται ἐν καιρῷ κρί-  
σεως ὅτι οὐκ ἐκλήθησαν. Ἦδει δὲ τοὺς πιστεύοντας, οὓς προώρισε  
καὶ ἐκάλεσεν.

## 30. Καὶ οὓς ἐκάλεσε τούτους καὶ ἐδικαίωσεν·

Δικαίους ἐποίησεν, ἐλευθερώσας τῶν ἁμαρτιῶν διὰ τῆς καθάρσεως  
τοῦ βαπτίσματος.

## 30. Οὓς δὲ ἐδικαίωσε τούτους καὶ ἐδόξασε.

Ἐδόξασε διὰ τῆς υἰοθεσίας καὶ τῶν χαρισμάτων τοῦ Πνεύματος.

## 31. Τί οὖν ἐροῦμεν πρὸς ταῦτα;

Πρὸς τὰ ἤδη δεδωρημένα ἡμῖν. Εἰ γὰρ καὶ ἐπὶ τοῖς μέλλουσιν  
ἀγαθοῖς ἀμφιβάλλεις, ἀλλὰ γε τούτοις οὐκ ἀπιστεῖς, αὐτὸς σὺ τού-  
των τετύχηκας. Ἐπεὶ δ' εἰκὸς τινὰς αὐτῶν θορυβεῖσθαι καὶ λέγειν  
ὅτι καθ' ἡμῶν γεγόνασι καὶ βασιλεῖς καὶ ἡγεμόνες καὶ δῆμοι καὶ συγ-  
γενεῖς καὶ πολῖται, παραθαρρύνει τούτους λέγων·

## 31. Εἰ ὁ Θεὸς ὑπὲρ ἡμῶν, τίς καθ' ἡμῶν;

Οὐδεὶς πάντως. Τίς γὰρ ἀντιστήσεται τῷ κράτει τῆς ἰσχύος αὐ-  
τοῦ, τρέποντος τοὺς καθ' ἡμῶν πειρασμοὺς ὑπὲρ ἡμῶν, καὶ ἀποχρω-  
μένου τούτοις εἰς τὴν ἡμετέραν εὐδοκίμησιν καὶ δόξαν;

32. Ὃς γε τοῦ ἰδίου Υἱοῦ οὐκ ἐφείσατο, ἀλλ' ὑπὲρ ἡμῶν πάν-  
των παρέδωκεν αὐτόν, πῶς οὐχὶ καὶ σὺν αὐτῷ τὰ πάντα  
ἡμῖν χαρίζεται;

---

(α) Ματθ. ια', 28.

Μεθ' ὑπερβολῆς καὶ πολλῆς θερμότητος ταῖς λέξεσι κέχρηται, ἵν' ἐνδείξηται τὴν πολλὴν τοῦ Θεοῦ πρὸς ἡμᾶς ἀγάπην, καὶ ἵνα πιστώσῃται τὴν ἐλπίδα τῶν μελλόντων. Ὁ μὲν οὖν Θεὸς παρέδωκε τὸν Υἱὸν αὐτοῦ εὐεργετικῶς, ἵνα ὁ θάνατος αὐτοῦ εὐεργετήσῃ πάντας ἡμᾶς, ὁ δὲ Ἰούδας παρέδωκεν αὐτὸν ἐπιβουλευτικῶς. Διάφοροι οὖν τῆς παραδόσεως οἱ τρόποι. Ὁ τὸν ἴδιον, φησὶν, Υἱὸν ὑπὲρ σωτηρίας ἡμῶν ἐκδούς εἰς θάνατον, καὶ μὴ ἀντιποιησάμενος αὐτοῦ (τοῦτο γὰρ δηλοῖ τὸ «μὴ φεισάμενος»), πῶς οὐχὶ καὶ συγκληρονόμους ἡμᾶς αὐτοῦ ποιήσει; Καὶ ὁ ἐχθροῖς ἡμῖν οὔσι τὸ μείζον δούς, πῶς οὐχὶ δώσει καὶ τὸ ἑλαττον, φίλοις γενομένοις; Ἀλλαχοῦ δέ φησιν ὅτι ὁ Υἱὸς παρέδωκεν ἑαυτὸν ὑπὲρ ἡμῶν (α), ἵνα γνῶς ὅτι ἀμφοτέροις ἐν τὸ θέλημα. Ἐπεὶ δὲ πολλοὶ τῶν ἀπίστων ἐνεκάλουν τοῖς πιστεύουσιν, ἤγουν ἐμέμφοντο, ὡς ἀπατωμένοις ἐπὶ τῇ ἐλευθερίᾳ τῶν ἀμαρτημάτων (πῶς γὰρ ἐνὶ τὸν ὑπεύθυνον δικαιοῦσθαι δωρεάν;), φησὶν·

### 33. Τίς ἐγκαλέσει κατὰ ἐκλεκτῶν Θεοῦ;

Ἡ γὰρ ἐκλογή καὶ τότε, ἡ τοῦ Θεοῦ, σημεῖον τῆς ἀρετῆς τῶν ἐκλεγέντων. Ἐπίστευσαν γὰρ αὐτῷ, καὶ κληθέντες ὑπήκουσαν· διὸ καὶ δωρεὰν πολλῶν εὐεργεσιῶν ἔτυχον.

### 33. Θεὸς ὁ δικαίων· τίς ὁ κατακρίνων;

Συντόμως ἐπεστόμισε τούτους ἀπὸ τοῦ ἀξιώματος τοῦ ἐκλεξαμένου· ὃν γὰρ, φησὶν, ὁ Θεὸς δικαιοῖ, τίς κατακρίνει; μόνος γὰρ δίκαιος κριτὴς ὁ Θεός.

### 34. Χριστὸς ὁ ἀποθανών,

Χριστὸς ἐστὶν ὁ ἀποθανών ὑπὲρ ἡμῶν, δι' οὗ καὶ ἐδικαιώθημεν· ὁ Χριστὸς αὐτός, καὶ οὐχ ἕτερος. Λοιπὸν οὖν οὐ χρὴ διαπιστεῖν.

### 34. Μᾶλλον δὲ καὶ ἐγερθεὶς,

Ὁ ἀποθανών μὲν, ὡς ἄνθρωπος, ἐγείρας δὲ ἑαυτόν, ὡς Θεός.

### 34. Ὃς καὶ ἔστιν ἐν δεξιᾷ τοῦ Θεοῦ,

Ἐπὶ τοῦ θρόνου καὶ τῆς τιμῆς τῆς πατρικῆς καὶ τῆς ἐξουσίας καὶ βασιλείας.

(α) Ἐφεσ. ε', 2.

## 34. Ὃς καὶ ἐντυγχάνει ὑπὲρ ἡμῶν.

Παρακαλεῖ τὸν Πατέρα ὑπὲρ ἡμῶν, ὡς ἄνθρωπος, οἷα συγγενὴς ἡμῶν γενέσθαι καταξιώσας. Εἰ δὲ καὶ ὡς Θεὸν ἐντυγχάνειν τῷ Πατρὶ φήσαιμεν, τὸ «ἐντυγχάνειν» δι' οὐδὲν ἕτερον παρειληφθαι λέγομεν, ἢ ἵνα μόνον ἐπιδείξῃται τὸ θερμὸν καὶ ἀκμάζον τῆς πρὸς ἡμᾶς ἀγάπης τοῦ Χριστοῦ. Ἐπεὶ δὲ τὸ «οὐκ ἐφείσατο» ἐὰν μὴ τῆς πρὸς ἡμᾶς ἀγάπης τοῦ Πατρὸς ἐμφαντικὸν νοήσωμεν, καὶ μόνον, πολλὰ τὰ ἄτοπα ἔψεται. Καὶ ἀλλαχοῦ δὲ παρὰ τῷ Ἀποστόλῳ φαίνεται ὁ Πατὴρ παρακαλῶν τοὺς ἀνθρώπους καταλλαγῇν αὐτῷ· «ὡς τοῦ» Θεοῦ γάρ, φησί, παρακαλοῦντος δι' ἡμῶν» (α). Ἐν τοίνυν καὶ μόνον ἐκ τῶν εἰρημένων συλλέγομεν, τὴν τῆς ἀγάπης καὶ κηδεμονίας ἐπίτασιν· διὸ καὶ ὥσπερ ἔνθους γενόμενος ὑπὸ ταύτης, φησὶν·

*ΙΓ' Περὶ τῆς ὀφειλομένης ἀγάπης τῷ Χριστῷ.*

## 35. Τίς ἡμᾶς χωρίσει ἀπὸ τῆς ἀγάπης τοῦ Χριστοῦ;

Οὐκ εἶπε τοῦ Θεοῦ, ἀλλὰ «τοῦ Χριστοῦ». Διὸ καὶ διάφορον ἐνόμισε Θεὸν εἰπεῖν καὶ Χριστόν. «Ἡμᾶς», φησί, τοὺς οὕτως ἀγαπηθέντας καὶ τηλικαῦτα εὐεργετηθέντας. Τίς; Οὐδεὶς δηλονότι.

## 35. Θλιψίς, ἡ στενοχωρία, ἡ διωγμός, ἡ λιμός, ἡ γυμνότης, ἡ κίνδυνος, ἡ μάχαιρα;

Οὐκ εἶπε ταῦτα οἷς καθ' ἡμέραν ἀλισκόμεθα, χρημάτων ἔρωτα καὶ δόξης ἐπιθυμίαν καὶ ἡδονῆς τυραννίδα· ἀλλὰ τὰ πολλῶν τούτων τυραννικώτερα καὶ βεβαιότερα (β). Θλίψιν μὲν λέγει τὴν ἐξ οἰουδήτινος πειρασμοῦ ταλαιπωρίαν. Στενοχωρίαν δὲ τὴν βίαν. Κίνδυνον δέ, τὴν ἐκ ναυαγίου ἢ ἐξ ἐπιβουλῆς. Ταῦτα γὰρ πάντα ἀπειλούμενα ἢ ἐπερχόμενα διὰ τὸν Χριστόν, οὐ διαστήσουσιν ἡμᾶς τῆς ἀγάπης τῆς εἰς αὐτόν. Εἶτα ἵνα μὴ δόξῃ ταῦτα ἐγκαταλείψεως εἶναι, ἐπάγει τὸν προφήτην Δαυὶδ προαναφωνοῦντα ταῦτα·

## 36. Καθὼς γέγραπται «ὅτι ἕνεκά σου θανατούμεθα ὅλην τὴν »ἡμέραν»·

(α) Β' Κορινθ. ε', 26. — (β) Γραπτέον ἴσως «βιαιότερα».



Ὅτι διὰ τὴν ἀγάπην σου ἀποθνήσκομεν αἰεί· τοῦτο γὰρ δηλοῖ τὸ «ὅλην τὴν ἡμέραν». Εἰ γὰρ καὶ εἰς ἐστὶν ὁ φυσικὸς θάνατος, ἀλλὰ γε κατὰ προαίρεσιν διηνεκῶς ἀποθνήσκομεν.

36. «Ἐλογίσθημεν ὡς πρόβατα σφαγῆς» (α).

Πᾶσιν εἰς τὸ θανατοῦν ἐκκείμενοι, καὶ μὴ ἀνθιστάμενοι τοῖς σφάζειν βουλομένοις, ὥσπερ οὐδὲ τὰ πρόβατα.

37. Ἀλλ' ἐν τούτοις πᾶσιν ὑπερνικῶμεν,

Διανίστησι τὸν ἀκροατὴν καὶ ὑψηλότερον τῶν πειρασμῶν ἀπεργάζεται. Οὐχ ἀπλῶς γάρ, φησί, νικῶμεν, ἀλλ' «ὑπερνικῶμεν»· τουτέστιν ὑπερβολικῶς νικῶμεν, ὑπερφυῶς ἰσθῶμεν τὰ τρόπαια. Τὴν γνώμην γὰρ μόνον παρασκευάζοντες, παραδόξως νικῶμεν. Καὶ μαστιζόμενοι γὰρ τῶν μαστιζόντων περιγινόμεθα· καὶ ἀποθνήσκοντες τῶν ἀναιρούντων.

37. Διὰ τοῦ ἀγαπήσαντος ἡμᾶς.

Συνεργοῦντος ἡμῖν καὶ συμμαχοῦντος Χριστοῦ, οὐ ἡ δύναμις ἄφατος καὶ ἄμχος. Ὅρα οὖν τοὺς Ἰουδαίους ἐν μέσῳ αὐτοὺς ἔχοντας, καὶ ἀποροῦντας καὶ λέγοντας· «Τί ποιήσομεν τοῖς ἀνθρώποις τούτοις;» (β). Ὅσα γὰρ κατ' αὐτῶν ἐμηχανῶντο, πάντα ὑπὲρ αὐτῶν ἐώρων γινόμενα. Ἀντεπιδείξασθαι δὲ τὴν ὑπερβολὴν τῆς εἰς τὸν Θεὸν ἀγάπης βουλόμενος, ἐπήγαγε·

38. Πέπεισμαι γάρ, ὅτι οὔτε θάνατος, οὔτε ζωὴ, οὔτε ἄγγελοι, οὔτε ἀρχαί, οὔτε δυνάμεις, οὔτε ἐνεστῶτα, οὔτε μέλλοντα, οὔτε ὕψωμα, οὔτε βάθος, οὔτε τις κτίσις ἐτέρα δυνήσεται ἡμᾶς χωρίσαι ἀπὸ τῆς ἀγάπης τοῦ Θεοῦ,

Οὔτε θάνατος ἀπειλούμενος, οὔτε ζωὴ ἐπαγγελλομένη, οὔτε ἄγγελοι, οὔτε ἀρχαί, οὔτε, συλλήβδην εἰπεῖν, δυνάμεις αἱ οὐράνιαι, καὶ πᾶσα ἡ ἄνω κτίσις, εἴπερ ἠνάγκαζον ἡμᾶς ἀποστῆναι τοῦ Θεοῦ. Τοῦτο δὲ τὸ περὶ τῶν ἄνω δυνάμεων εἶπεν εἰς ἔμφασιν μόνον τοῦ ζέοντος φίλτρου. Ναὶ μὴν οὔτε τὰ παρόντα ἀγαθὰ πάντα, ἐπαγγελλόμενα, οὔτε τὰ μέλλοντα πάντα. Ἡ καὶ ἄλλως· οὔτε τὰ παρόντα δεινὰ πάντα, ἀπειλούμενα, οὔτε τὰ μέλλοντα πάντα. Καὶ «ὕψωμα» μὲν

(α) Ψαλμ. μδ', 22. — (β) Πράξ. δ', 16.

εἶρηκε τὸ ὑπερουράνιον· βάθος δὲ τὸ ὑποχθόνιον. Εἶτα, ὡς οὐκ ἀρκοῦντα ταῦτα παραστήσαι τὸν πόθον, ὃν εἶχε, προσέθηκεν, ὅτι αὐτὲ τις κτίσις ἑτέρα» εἰ προστεθεῖη τοῖς εἰρημένοις, ἐπίγειος καὶ οὐράνιος.

39. Τῆς ἐν Χριστῷ Ἰησοῦ τῷ Κυρίῳ ἡμῶν.

Τῆς ἀγάπης τοῦ Θεοῦ καὶ Πατρός, τῆς διὰ τοῦ Χριστοῦ γενομένης ἡμῖν. Ὅτε γὰρ Υἱὸς τοσοῦτον ἠγάπησεν ἡμᾶς, ὥστε δι' ἡμᾶς ἀπέθανεν· ὁ τε Πατὴρ τοσοῦτον αὔθις, ὥστε καὶ τὸν Υἱὸν ἐκδοῦναι εἰς θάνατον. Εἶτα ἐπισπάσασθαι καὶ τοὺς μήπω πεπιστευκότας Ἰουδαίους βουλόμενος, φησὶν·

## ΚΕΦΑΛΑΙΟΝ ΕΝΑΤΟΝ

*14' Περὶ ἐκπτώσεως Ἰσραήλ, τοῦ ἀποβληθέντος, καὶ κλήσεως τοῦ ἀληθοῦς, τοῦ ἐκλεχθέντος μετὰ ἐθνῶν.*

1. Ἀλήθειαν λέγω ἐν Χριστῷ, οὐ ψεύδομαι,

Τουτέστι τοῦ Χριστοῦ μὴ συγχωροῦντός μοι ψεύσασθαι.

1. Συμμαρτυρούσης μοι τῆς συνειδήσεώς μου,

«Συμμαρτυρούσης μοι» ὅτι ἀλήθειαν λέγω.

1. Ἐν Πνεύματι ἀγίῳ,

Ἐνώπιον τοῦ ἁγίου Πνεύματος· ὥστε καὶ διὰ τοῦτο μὴ ψεύσασθαι.

2. Ὅτι λύπη μοί ἐστι μεγάλη καὶ ἀδιάλειπτος ὀδύνη τῇ καρδίᾳ μου.

Διὰ τὴν ἀποβολὴν τῶν Ἰουδαίων. Διὸ καὶ ἐπήγαγεν·

3. Ἡυχόμεν γὰρ αὐτὸς ἐγὼ ἀνάθεμα εἶναι ἀπὸ τοῦ Χριστοῦ ὑπὲρ τῶν ἀδελφῶν μου τῶν συγγενῶν μου κατὰ σάρκα, οἵ-

4. τινὲς εἰσιν Ἰσραηλῖται,

«Ἀνάθεμα» ἀντὶ τοῦ «κεχωρισμένος», ἐκ μεταφορᾶς τῶν ἀνατι-

θεμένων τῷ Θεῷ κειμηλίων, ἃ κεχώριται τῶν κοινῶν. Ἄλλο τοίνυν «ἀνάθεμα» Θεοῦ, ὃ καὶ ἀνάθημα καλεῖται· καὶ ἄλλο «ἀνάθεμα» ἀπὸ Θεοῦ. Τὸ μὲν γὰρ κεχώριται τῶν κοινῶν, ὡς τίμιον. Τὸ δὲ κεχώριται ἀπὸ τοῦ Θεοῦ, ὡς ἄτιμον. «Ἡυχόμεν, φησὶν, αὐτὸς ἐγώ», ὃν οὐδὲν χωρίσει ἀπὸ τῆς ἀγάπης τοῦ Χριστοῦ, κεχωρισμένος εἶναι ἀπὸ τοῦ Χριστοῦ ἔνεκεν τῶν ἀδελφῶν μου· ἡγουν τῶν κατὰ σάρκα συγγενῶν μου, οὐ μὴν κατὰ πίστιν. Ὡς τε, ἐμοῦ ἀποβληθέντος, αὐτοὺς προσληφθῆναι(α). Ἐμιμείτο γὰρ Μωϋσῆν ὑπεραλγοῦντα τῶν συγγενῶν καὶ λέγοντα πρὸς τὸν Θεὸν «Εἰ μὲν ἀφείς αὐτοῖς ἄφες· εἰ δὲ μή, » ἐξέλκειψόν με ἀπὸ τῆς Βίβλου, ἧς ἔγραψας» (β). Ἀλλὰ πῶς ὁ λέγων «τίς ἡμᾶς χωρίσει ἀπὸ τῆς ἀγάπης τοῦ Χριστοῦ» καὶ πάντα δεύτερα ταύτης ἡγούμενος, νῦν προτιμᾷ ταύτης τὴν σωτηρίαν τῶν ἀδελφῶν αὐτοῦ; ὅτι κερδαλεώτερον ἐνόμιζε Χριστῷ τὴν τῶν τοσούτων μυριάδων σωτηρίαν, ὑπὲρ τὴν ἐνός, ἑαυτοῦ, ὅπερ ἐστὶν ἀγαπῶντος μὲν τοὺς Ἰσραηλίτας, πλεῖον δὲ τὸν Χριστόν. «Ἡυχόμεν» μὲν γὰρ ἄν, εἰ ἐνεχώρει· οὐκ ἐγχωρεῖ δὲ διὰ τὴν ὑπερβολὴν τῆς ἀγάπης τοῦ Χριστοῦ.

#### 4. Ὡν ἡ υἱοθεσία,

Εἶρηκε γὰρ περὶ αὐτῶν ὁ Θεὸς «υἱὸς πρωτότοκός μου Ἰσραήλ» (γ). Ἐκ πάντων γὰρ τῶν ἐθνῶν πρῶτοι αὐτὸν ἐπέγνωσαν δημιουργὸν καὶ κατὰ τοῦτο Πατέρα.

#### 4. Καὶ ἡ δόξα,

Ἦν ἐδοξάσθησαν ἐν τε τοῖς δι' αὐτοὺς κατ' Αἴγυπτον σημείοις καὶ τέρασι τοῦ Θεοῦ καὶ ἐν τοῖς μετέπειτα θαυμασίοις.

#### 4. Καὶ αἱ διαθήκαι,

Ἄς διέθηκεν ὁ Θεὸς τοῖς προγόνοις αὐτῶν, μέλλουσι φυγεῖν ἀπὸ τῆς Αἰγύπτου, ἢ ἅμα τῷ διαβῆναι τὴν Ἐρυθράν.

(α) Φῶτιος ἐν τοῖς περιστωθείσιν ἀποσπάσμασι τοῦ ὑπομνήμ. εἰς τὴν πρὸς Ῥωμ. (Τόμ. Α', σελ. 1245). «Ἄλλως τε οὐδὲ λέγει «ἀνάθεμα γενέσθαι»· τουτέστιν ἀπὸ τοῦ νῦν αὐτοῦ χωρισθῆναι· τοῦτο γὰρ ἀπευκτότατον· ἀλλὰ «ἀνάθεμα εἶναι»· τουτέστι κεχωρισμένον ἔτι εἶναι, καὶ μήπω τῷ Χριστῷ προσελθεῖν, ἀλλ' ἔτι κεχωρισμένον αὐτοῦ εἶναι, » εἰ τοῦτο εἰς τὴν ὑμετέραν ἐξοδὸν καὶ πίστιν τὴν εἰς αὐτὸν συνετελεῖ. Μὴ γὰρ ὅτι προσῆλθον τῷ Χριστῷ, διὰ τοῦτο καὶ ὑμᾶς με προσκαλεῖσθαι νομίσητε, φησὶν. Καὶ πρὸ ἐμοῦ ὑμᾶς ἐδουλόμην προσδραμεῖν αὐτῷ. »—(β) Ἐξοδ. λβ', 31.—(γ) Αὐτόθ. δ', 22.

4. Καὶ ἡ νομοθεσία,

Ἡ διὰ Μωϋσέως.

4. Καὶ ἡ λατρεία,

Ἡ διὰ τῶν θυσιῶν καὶ τῶν ἄλλων, ἃ ἐν τῷ Λευϊτικῷ ἀναγγέλλονται.

4. Καὶ αἱ ἐπαγγελίαι·

Αἱ πρὸς τοὺς Πατριάρχας αὐτῶν Ἀβραάμ καὶ Ἰσαὰκ καὶ Ἰακώβ, ἔτι δὲ καὶ τὸν Δαυίδ.

5. Ὡν οἱ πατέρες,

Οἱ Πατριάρχαι, οἱ ἐπίσημοι πατέρες καὶ περιβόητοι.

5. Καὶ ἐξ ὧν ὁ Χριστός, τὸ κατὰ σάρκα,

«Ὡν» Ἰσραηλιτῶν, τάδε εἰσὶ καὶ τάδε· καὶ ἐξ ὧν, Ἰσραηλιτῶν, ὁ Χριστός τὸ κατὰ σάρκα μέρος, ἤγουν κατὰ τὴν σάρκωσιν. Ταῦτα δὲ πάντα εἶρηκεν ὑπεραλγῶν αὐτῶν, ὅτι τοσούτων ἀγαθῶν ἐκπεπτώκασιν.

5. Ὁ ὧν ἐπὶ πάντων Θεός,

Ὁ Χριστός, φησὶν, ὁ ὧν ἐπάνω πάντων Θεός· ἢ ἐπὶ πάντων τῶν κτισμάτων Θεός.

5. Εὐλογητὸς εἰς τοὺς αἰῶνας.

Ὑμνητέος αἰεί.

5. Ἀμήν.

Ἀληθῶς. Ὁ δὲ Χρυσόστομος ἐτέρως ἡρμήνευσε τὸ «Ἡυχόμεν ἀνά» θεμα εἶναι ἀπὸ τοῦ Χριστοῦ» (α)· ὅτι ἐπεὶ τινες τῶν πεπιστευκότων Ἰουδαίων κατηγοροῦν τοῦ Θεοῦ, ὡς ἀδίκως ἀποβεβληκότος τοὺς Ἰουδαίους, λέγοντες ὅτι τοῖς τῶν Ἰουδαίων προγόνοις ἐπηγγείλατο, καὶ τοὺς ἐκείνων ἐγγόνους ἀφείλ, τὰ μηδέποτε αὐτὸν ἐγνωκότα ἔθνη εἰς τὰ ἐκείνων ἀντεισέγαγεν ἀγαθὰ· ἐξ ἄλλων ἐγεννήθη καὶ ἄλλους

(α) Ἐν λ. (Τόμ. Θ', Ὁμιλία Ιζ', σελ. 550).

ἔσωσε· καὶ ἄλλας τοιαύτας, ὡς αὐτοῖς ἐδόκει, δικαιολογίας ἐπισυνείροντες, ἀκούσας ὁ Ἀπόστολος ἐδάκνετο τὴν ψυχὴν, καὶ σφόδρα ὑπεραλγῶν τῆς δόξης τοῦ Θεοῦ δι' ὑπερβολὴν τῆς εἰς αὐτὸν ἀγάπης εἴρηκεν, ὅτι οὐ μόνον ἐβουλόμην, ἀλλὰ καὶ ἠύχόμην ἂν χωρισθῆναι ἀπὸ τοῦ Χριστοῦ ἕνεκα τοῦ πιστεῦσαι καὶ προσληφθῆναι τοὺς ἀποβληθέντας, ἵνα μᾶλλον ἢ διὰ τούτους κατηγορία τοῦ Θεοῦ λυθῇ καὶ μηκέτι ἀκούω τὸν Θεὸν βλασφημούμενον. Ὡςπερ γὰρ ὁ Μωϋσῆς ὑπὲρ τοῦ μὴ βλασφημεῖσθαι τὸν Θεὸν εἴλετο ἐξαλειφθῆναι καὶ ἀπολέσθαι (ἵνα γάρ, φησί, μὴ εἴπωσιν ὅτι παρὰ τὸ μὴ δύνασθαι αὐτοὺς σῶσαι » ἐξήγαγεν αὐτοὺς ἀπολέσαι ἐν τῇ ἐρήμῳ) (α), οὕτω καὶ ὁ Παῦλος, ἵνα μὴ λέγωσιν ὅτι ἐψεύσατο ὁ Θεὸς ἅπερ ἐπηγγείλατο, εἰ καὶ ἀδίκως καὶ ψευδῶς τοῦτο ἔλεγον. Λοιπὸν οὖν καὶ τὸ τοῦ Μωϋσέως καὶ τὸ Παύλου σφόδρα φιλοούντων ἦν τὸν Θεόν. Πρὸς ταύτην δὲ τὴν ἐρμηνείαν καὶ τὸ ὅ «ὢν ἐπὶ πάντων Θεός» ἐτέρως ἐρμηνευτέον· ὅτι εὐλογητός ἐστὶν ὁ ὢν ἐπὶ πάντων Θεός, εἰ καὶ τινες αὐτὸν βλασφημῶς κακολογοῦσιν.

6. Οὐχ οἷον δέ, ὅτι ἐκπέπτωκεν ὁ λόγος τοῦ Θεοῦ·

Οὐχ ὅτι δὲ διαπέπτωκεν ὁ λόγος τοῦ Θεοῦ ταῦτα εἶπον, ἀλλ' ἵνα δείξω τὸ πρὸς τὸν Θεὸν φίλτρον. Οὐ διέψευσται γὰρ ὁ λόγος τοῦ Θεοῦ, ὃν εἶρηκε πρὸς Ἀβραάμ λέγων· «Σοὶ καὶ τῷ σπέρματί σου δώσω » τὴν γῆν ταύτην. Καὶ ἐν τῷ σπέρματί σου εὐλογηθήσονται πάντα τὰ » ἔθνη» (6). Εἴτα δείκνυσιν πῶς οὐ διαπέπτωκεν, ἀλλ' ἔστηκεν ἡ τοιαύτη ἐπαγγελία·

6. Οὐ γὰρ πάντες οἱ ἐξ Ἰσραὴλ οὗτοι Ἰσραήλ. Οὐδ' ὅτι εἰσὶ

7. σπέρμα Ἀβραάμ πάντες τέχνα.

«Τέχνα τοῦ Ἀβραάμ» δηλονότι. Ἀλλὰ τίνες εἰσὶν Ἰσραηλῖται καὶ τέχνα τοῦ Ἀβραάμ εἰπάτω ἡ θεία Γραφή.

7. Ἀλλ' «ἐν Ἰσαὰκ κληθήσεται σοι σπέρμα» (γ)·

Ἀλλ' εἴρηται, φησί, πρὸς Ἀβραάμ παρὰ τοῦ Θεοῦ ὅτι ἐν τῇ ὁμοιώσει τοῦ Ἰσαὰκ κληθήσεται σοι σπέρμα. Καὶ οἱ τῷ τρόπῳ τῷ κατὰ τὸν Ἰσαὰκ γεννώμενοι, οὗτοι κληθήσονται σπέρμα· τουτέστιν οἱ

(α) Δευτερον. θ', 28. — (6) Γέν. ιδ', 7. — (γ) Αὐτόθ. κα', 12.



ἐξ ἐπαγγελίας καὶ ὑπερφυῶς τικτόμενοι. Πῶς οὖν ὁ Ἰσαὰκ ἐγεννήθη; οὐ κατὰ νόμον φύσεως, οὐδὲ κατὰ δύναμιν σαρκός, ἀλλὰ κατὰ δύναμιν ἐπαγγελίας Θεοῦ. Σαφηνίζων δὲ τὸν λόγον ἐπήγαγε·

8. Τουτέστιν· ὅτι (\*) οὐ τὰ τέκνα τῆς σαρκός, ταῦτα τέκνα Θεοῦ.

Οὐ τὰ κατὰ φύσιν τέκνα, ταῦτα τέκνα Θεοῦ κατὰ τὸν Ἰσαὰκ· οὗτος γάρ, εἰ καὶ υἱὸς ἦν τοῦ Ἀβραάμ, ἀλλ' ἐπεὶ ὑπερφυῶς ἐγεννήθη καὶ κατὰ δύναμιν ἐπαγγελίας Θεοῦ, τέκνον Θεοῦ ἦν τὸ πλεόν.

8. Ἀλλὰ τὰ τέκνα τῆς ἐπαγγελίας λογίζεται εἰς σπέρμα.

Ἀλλὰ τὰ τέκνα, ἃ γεννᾷ ἡ ἐπαγγελία τοῦ Θεοῦ, ταῦτα λογίζεται τῷ Ἀβραάμ εἰς σπέρμα διὰ τὴν πρὸς τὸν Ἰσαὰκ ὁμοίωσιν, ὅσον ἐπὶ τῷ ἐξ ἐπαγγελίας τίκτεσθαι.

9. Ἐπαγγελία (\*\*) γὰρ ὁ λόγος οὗτος·

Ποῖος; εἰπέ·

9. « Κατὰ τὸν καιρὸν τοῦτον ἐλεύσομαι καὶ ἔσται τῇ Σάρρᾳ » υἱός » (α).

Ὡςπερ ὁ λόγος οὗτος, ἐν βίβλῳ Πενέσεως γεγραμμένος, τὸν Ἰσαὰκ διέπλασε καὶ ἐγέννησε (τί γὰρ ὅτι ὑπέκειντο μήτρα Σάρρας καὶ σπέρμα Ἀβραάμ νεκρὰ καὶ ἄμφω, διὰ τὸ γῆρας καὶ τὴν ἀσθένειαν τῆς φύσεως;)· οὕτω καὶ ἐπὶ τοῦ βαπτίσματος τὰ ῥήματα τοῦ Θεοῦ διαπλάττουσι καὶ γεννῶσι τοὺς βαπτιζομένους· τὸ ὄνομα δηλονότι τοῦ Πατρὸς καὶ τοῦ Υἱοῦ καὶ τοῦ ἁγίου Πνεύματος. Ὑπόκειται δὲ κύνταυθα μήτρα μὲν ἡ κολυμβήθρα, σπέρμα δὲ ὁ ἐκβαλλόμενος ἄνθρωπος. Καὶ ὥςπερ ἐκεῖ τὴν τοῦ Ἰσαὰκ προαγορεύσας γέννησιν ὁ Θεὸς ὕστερον αὐτὴν ἐπλήρωσεν, οὕτω καὶ ὧδε τὴν ἡμετέραν, τὴν διὰ τοῦ βαπτίσματος, προαναφωνήσας διὰ τῶν Προφητῶν, μετὰ ταῦτα εἰς ἔργον ἤγαγεν. Εἰ δὲ λέγοιεν Ἰουδαῖοι ὅτι τὸ « ἐν Ἰσαὰκ κληθήσεται σοι σπέρμα » τοῦτο δηλοῖ τὸ τοὺς ἐξ Ἰσαὰκ γεννωμένους « λογίζεσθαι τῷ Ἀβραάμ » εἰς σπέρμα »· ἔδει καὶ τοὺς Ἰδουμαίους καὶ πάντας ἐκείνους σπέρμα

(\*) Τὸ ὅτι ἐν οὐδενὶ κεῖται τῶν γνωστῶν μοι ἀντιγράφων. — (\*\*) Πάντα τὰ γνωστά μοι ἀντίγραφα κατὰ γενικὴν πτώσιν γράφουσιν ἐπαγγελίας. — (α) Γέν. ιη', 10.

καὶ τέκνα τοῦ Ἀβραάμ χρηματίζουσιν. Ὁ γὰρ πρόγονος αὐτῶν Ἡσαῦ υἱὸς ἦν τοῦ Ἰσαάκ. Νῦν δὲ οὐ μόνον οὐ χρηματίζουσιν υἱοὶ τοῦ Ἀβραάμ, ἀλλὰ καὶ σφόδρα ἡλλοτριῶνται καὶ ἀλλόφυλοι ὀνομάζονται.

10. Οὐ μόνον δέ,

Οὐ μόνον δὲ ἐπὶ τοῦ Ἀβραάμ τοῦτο γέγονε, τὸ μόνον τὸν Ἰσαάκ τιμηθῆναι καὶ σπέρμα τοῦ Ἀβραάμ ὀνομασθῆναι, καίτοι καὶ ἐκ Χετούρας τεχθέντων αὐτῷ παίδων, καὶ σπέρμα ὄντων αὐτοῦ, ἵνα μὴ λέγω τὸν Ἰσμαὴλ διὰ τὸ δούλην εἶναι τὴν μητέρα αὐτοῦ.

10. Ἀλλὰ καὶ Ῥεβέκκα,

Ἀλλὰ καὶ Ῥεβέκκα δείξει τοῦτο· ἐλλειπτικὸς γὰρ ὁ λόγος.

10. Ἐξ ἐνὸς κοίτην ἔχουσα, Ἰσαάκ τοῦ πατρὸς ἡμῶν.

Ἐξ ἐνὸς ἀνδρὸς σπερμογονίαν ἔχουσα. Τοῦτο γὰρ ἡ κοίτη δηλοῖ. Τοῦτο δὲ εἶπε, διδάσκων ὅτι ἀναντίρρητον τοῦτο μάλιστα τὸ παράδειγμα, καὶ σαφεστέρα ἢ ἀπόδειξις. Ἐπὶ μὲν γὰρ τοῦ Ἀβραάμ, εἰ καὶ ὁ πατὴρ εἷς, ἀλλ' αἱ μητέρες δύο, Σάρρα καὶ Χετούρα. Ἐπὶ δὲ τῆς Ῥεβέκκας εἷς τε πατήρ, ὁ Ἰσαάκ, καὶ μία μήτηρ, ἡ Ῥεβέκκα, καὶ τὰ ὁμοπάτρια καὶ ὁμομήτρια τέκνα διδυμα, Ἰακώβ τε καὶ Ἡσαῦ. Καὶ ὁμως ἐτιμήθη μὲν ὁ Ἰακώβ καὶ μόνος εἰς σπέρμα τῷ Ἰσαάκ ἐλογίσθη, καὶ μόνος τῆς πατρικῆς ἐκληρονόμησεν εὐλογίας. Ἐντεῦθεν τοίνυν μανθάνομεν ὅτι οὐχ ἡ γέννησις μόνη ποιεῖται παῖδα τοῦ πατρὸς τὸν υἱόν, ἀλλὰ δεῖ προσεῖναι καὶ τὴν κατ' ἀρετὴν ὁμοιότητα τοῦτο γὰρ δίδωσι τὴν γνησιότητα.

11. Μήπω γὰρ γεννηθέντων, μηδὲ πραξάντων τι ἀγαθὸν ἢ κακόν, ἵνα ἡ κατ' ἐκλογὴν πρόθεσις τοῦ Θεοῦ μένη, οὐκ ἐξ ἔργων, ἀλλ' ἐκ τοῦ καλοῦντος ἐρρήθη αὐτῇ « ὁ μεῖζων » δουλεύσει τῷ ἐλάσσονι » (α).

«Μήπω γεννηθέντων», τῶν διδύμων τέκνων δηλονότι, «μηδὲ πραξάντων τι ἀγαθὸν ἢ κακόν», ἀφ' ὧν ὁ ἄνθρωπος ἢ δικαιούται ἢ καταδικάζεται, «ἐρρήθη αὐτῇ» παρὰ Θεοῦ «ὁ μεῖζων» ἤτοι ὁ πρῶτος γεννηθεὶς «δουλεύσει τῷ ἐλάσσονι». «Ἐλάσσονι» δὲ κατὰ τὸ ὕστερον

(α) Γέν. κε', 23.

γεννηθῆναι. Εἶτα ἡ μεταξυλογία· ἵνα, φησὶν, ἡ κατ' ἐκλογὴν προτίμησις τοῦ Θεοῦ (τοῦτο γὰρ δηλοῖ νῦν «ἡ πρόθεσις»), ἣν ὁ Θεὸς προετίμησε τὸν Ἰακώβ, μένη καὶ φαίνεται οὐκ ἐξ ἔργων προγεγονότων γενομένη, ἀλλ' ἐκ τοῦ Θεοῦ τοῦ καλοῦντος εἰς προτίμησιν, ἡ τοῦ διαλεγομένου τῇ Ῥεβέκκᾳ, προθέντος τὸν Ἰακώβ ἐκ μόνης προγνώσεως, καὶ τὸ ἐσόμενον προμηνύσαντος· προεώρα γὰρ ἀμφοτέρας τὰς γνώμας καὶ προαιρέσεις.

13. Καθὼς γέγραπται· «τὸν Ἰακώβ ἠγάπησα, τὸν δὲ Ἡσαὺ »ἐμίσησα.« (α).

Ἵνα φαίνεται ἡ κατ' ἐκλογὴν προτίμησις τοῦ Θεοῦ, καθὼς γέγραπται ἐν βίβλῳ Γενέσεως (β). Ἐκλογῆς γὰρ καὶ προτιμήσεως τὸ «τὸν » Ἰακώβ ἠγάπησα, τὸν δὲ Ἡσαὺ ἐμίσησα»· ὅτι γὰρ δικαίως σὺ μὲν ἀπὸ τοῦ τέλους ἔγνων, ὁ δὲ Θεὸς καὶ πρὸ τῆς ἀρχῆς ᾗδει σαφῶς.

14. Τί οὖν ἐροῦμεν; μὴ ἀδικία παρὰ τῷ Θεῷ;

Ὅτι καὶ πρὸ τῶν ἔργων ὁ μὲν προετιμήθη καὶ εἰς σπέρμα τῷ Ἰσαάκ ἐλογίσθη, ὁ δὲ ἀπεδοκιμάσθη.

14. Μὴ γένοιτο.

Δίκαιος γὰρ ὁ Θεός. Οὐκοῦν οὐδὲ ἐπὶ τῶν Ἰουδαίων καὶ τῶν ἐθνῶν ἀδικία γέγονεν, ὅτι οἱ μὲν ἀπεβλήθησαν, οἱ δὲ ἐξ ἐθνῶν ἀντεισῆχθησαν.

15. Τῷ γὰρ Μωϋσῇ λέγει·

Ὁ Θεὸς ἐν τῇ βίβλῳ τῆς Ἐξόδου, ὅτε τῶν μοσχοποιησάντων οἱ μὲν ἀνηρέθησαν, οἱ δὲ συνεχωρήθησαν.

15. «Ἐλεήσω ὃν ἂν ἐλεῶ, καὶ οἰκτειρήσω ὃν ἂν οἰκτείρω» (γ).

Οὐ σὸν ἐστίν, ὦ Μωϋσῇ, γινώσκειν τίνες εἰσὶν ἄξιοι ἐλέους καὶ φειδοῦς, ἀλλ' ἐμοὶ τοῦτο παραχώρει. Εἰ δὲ Μωϋσέως οὐκ ἔστι τοῦτο, πολλῶ μᾶλλον οὐκ ἔστιν ἡμῶν. Ἐκ τούτων δὲ συνάγει ὁ Ἀπόστολος ὅτι οὐ χρὴ ἀπαιτεῖν τὸν Θεὸν λόγους ὧν πράττει, ἀλλὰ πάντα

(α) Μαλαχ. α', 2-3.—(β) Γραπτέον, οἶμαι, «ἐν βίβλῳ Μαλαχίου». Τὰ γὰρ ἐφεξῆς «ἐκλογῆς γὰρ κτλ.» οὐκ ἀναφέρονται εἰς τὸ ἐν τῷ στίχ. 12 ῥητὸν τῆς Γενέσεως, ἀλλ' εἰς τὸ ἐν τῷ στίχ. 13 τοῦ Μαλαχίου. — (γ) Ἐξοδ. λγ', 19.

τὰ τοῦ Θεοῦ καὶ νομίζειν καὶ ὀνομάζειν καλὰ καὶ δίκαια, καὶ ἡμεῖς τοὺς λόγους αὐτῶν ἀγνοῶμεν. Ὅρα δὲ ὅτι ἐπὶ μὲν τοῦ Ἰακώβ καὶ τοῦ Ἡσαῦ ἡ ἀρετὴ καὶ ἡ κακία διεκρίνεν· ἐνταῦθα δὲ ἐν τῷ ἀμάρτημα, πάντες ὁμοῦ μοσχοποιήσαντες. Καὶ ὁμως οἱ μὲν ἐκολάσθησαν, οἱ δὲ ἀφέθησαν.

16. Ἄρα οὖν οὐ τοῦ θέλοντος, οὐδὲ τοῦ τρέχοντος, ἀλλὰ τοῦ ἐλεοῦντος Θεοῦ.

Ἐπειδὴ, φησὶν, ἐλεεῖ ὃν ἂν θέλῃ· τουτέστιν ἐλεεῖ ὡς θέλει· λοιπὸν οὐ τοῦ θέλοντος, οὐδὲ τοῦ σπουδάζοντός ἐστι τὸ πᾶν, ἀλλὰ τοῦ ἐλεοῦντος Θεοῦ. Οὐ γὰρ τὸ πλεόν ἐστί, τούτου τὸ πᾶν εἶναι λέγεται. Ἀνθρώπων μὲν γὰρ τὸ θελῆσαι τὸ καλὸν καὶ σπουδάσαι εἰς τοῦτο, Θεοῦ δὲ τὸ ἀνύσαι καὶ τελειῶσαι. Ἐπεὶ οὖν τοῦ Θεοῦ τὸ πλεόν, τοῦ Θεοῦ τὸ πᾶν ἐστίν. Εἴτα τίθησι καὶ ἕτερον δοκοῦν ἄπορον, ἵνα πολλοχόθεν παιδεύσῃ μὴ πολυπραγμονεῖν τὰς οἰκονομίας τοῦ πάντα σὺν λόγῳ οἰκονομοῦντος Θεοῦ.

17. Λέγει γὰρ ἡ Γραφὴ τῷ Φαραῶ·

Ἡ τῆς Ἐξόδου. Τουτί λέγει ὁ λόγος τοῦ Θεοῦ τῷ Φαραῶ·

17. «Ὅτι εἰς αὐτὸ τοῦτο ἐξήγειρά σε, ὅπως ἐνδείξωμαι ἐν σοὶ  
» τὴν δύναμίν μου».

Δι' αὐτὸ τοῦτο ἐξήγειρά σε εἰς ὕψος βασιλείας· ἡ ἐξωποίησά σε, ἵνα ἐνδείξωμαι διὰ σοῦ πᾶσιν ἀνθρώποις τὴν δύναμίν μου. Τοῦ γὰρ Φαραῶ σκληρυνομένου καὶ ἀπειθοῦντος, ὁ Θεὸς ἐνεδείκνυτο τὴν ἐαυτοῦ δύναμιν ἐν τε ταῖς δέκα τῆς Αἰγύπτου πληγαῖς καὶ ἐν τῇ διαιρέσει τῆς θαλάσσης.

17. «Καὶ ὅπως διαγγελῇ τὸ ὄνομά μου ἐν πάσῃ τῇ γῇ» (α).

Πανταχοῦ γὰρ διεφημίσθη κατὰ τὴν Αἴγυπτον (6) σημεῖα καὶ τέρατα.

18. Ἄρα οὖν ὃν θέλει ἐλεεῖ· ὃν δὲ θέλει σκληρύνει.

Γέγραπται καὶ τοῦτο, ὅτι εἶπεν ὁ Θεὸς πρὸς Μωϋσῆν «σκληρύνων

(α) Ἐξοδ. θ', 16. — (6) Ἴσως γραπτέον «τὰ κατὰ τὴν Αἴγυπτον».

» σκληρυνῶ τὴν καρδίαν Φαραώ, καὶ οὐκ ἐξαποστελεῖ τὸν λαόν μου»(γ). Ἐπεὶ οὖν ἄνω μὲν ἔλεγεν «ἐλεήσω ὃν ἂν ἐλεῶ»· ἐνταῦθα δὲ «σκληρύνων σκληρυνῶ», ἀμφοτέρωθεν συνάγει ὁ Ἀπόστολος λέγων· «Ἄρα οὖν ὃν θέλει ἐλεεῖ, ὃν δὲ θέλει σκληρύνει». Εἶτα ἐπάγει τὸ δοκοῦν ἄπορον, ὡς ἐξ ἀντιθέσεως·

19. Ἐρεῖς οὖν μοι· τί ἔτι μέμφεται;

Τί λοιπὸν μέμφεται τοῖς σκληρυνομένοις καὶ ἁμαρτάνουσιν;

19. Τῷ γὰρ βουλήματι αὐτοῦ τίς ἀνθέστηκε;

Τοῦτο διὰ τὸ «ὃν δὲ θέλει σκληρύνει». Συνελάσας μέντοι εἰς ἀπορίαν, οὐκ εὐθὺς ἐπάγει τὴν λύσιν, ἀλλ' ἐντρέπει πρῶτον καὶ ἐπιστομίζει τοὺς περιεργαζομένους τὰς θείας οἰκονομίας, παιδεύων εἰδέναι τί μὲν Θεός, τί δὲ ἄνθρωπος· καὶ ὅτι ἀκατάληπτος ἡ τοῦ Θεοῦ πρόνοια καὶ ὑπερβαίνουσα νοῦν ἀνθρώπινον.

20. Μενοῦνγε, ὦ ἄνθρωπε,

Ἀληθῶς, ὦ ἄνθρωπε, τῷ θελήματι αὐτοῦ οὐδεὶς ἀνθέστηκεν.

20. Σὺ τίς εἶ ὁ ἀνταποκρινόμενος τῷ Θεῷ;

Ἀλλὰ σύ, ὁ ἀντιλέγων τῷ Θεῷ, ὁ δικαιολογούμενος «τίς εἶ» οὐδὲν ὦν; «Σὺ τίς εἶ»; μὴ κοινωνὸς τῆς ἐξουσίας αὐτοῦ; μὴ δικαστὴς ὦν ποιεῖ; Τὸ γὰρ λέγειν οὐκ ἔδει γενέσθαι τόδε, ἀλλὰ τόδε, ἀντιλογία καὶ ἐναντίωσις ἐστίν. Εἶδες πῶς ἠυτέλισε καὶ κατήσχυε τοὺς περιεργαζομένους τὰ τοῦ Θεοῦ;

20. Μὴ ἐρεῖ τὸ πλάσμα τῷ πλάσαντι· διὰ τί (\*) με ἐποίησας οὕτως;

Διὰ παραδείγματος ποιεῖ τὴν ἐπιτίμησιν, ἵνα καὶ μᾶλλον καθίκηται. Εἶτα καὶ σαφηνίζει τὸν λόγον·

21. Ἡ οὐκ ἔχει ἐξουσίαν ὁ κεραμεὺς τοῦ πηλοῦ, ἐκ τοῦ αὐτοῦ φυράματος ποιῆσαι, ὃ μὲν εἰς τιμὴν σκεῦος, ὃ δὲ εἰς ἀτιμίαν;

(α) Ἐξοδ., αὐτόθ. — (\*) Τὰ γνωστά μοι τῶν ἀντιγράφων παραλείπουν τὴν διὰ.



Διδάσκει διὰ τοῦ παρόντος παραδείγματος οὐχ ὅτι ὁ Θεὸς ποιεῖ ἀγαθὸν ἢ πονηρὸν τὸν ἄνθρωπον (τοῦτο γὰρ ἀναιροῦντός ἐστι τὸ αὐτεξούσιον), ἀλλ' ὅτι ὅσον εἰς τὸ ἀπαιτεῖν τὸν Θεὸν λόγον, ὃν ποιεῖ, οὐδὲν ἡμᾶς χρὴ διαφέρειν τοῦ κεραμικοῦ πηλοῦ, ἀλλὰ σιγᾶν καὶ εἰκέναι ἐκείνῳ, ταῖς χερσὶν ἐπομένῳ τοῦ κεραμέως καὶ περιεργαζομένῳ, ὅπου ἂν ἐκεῖνος ἐθέλῃ. Εἰς τοῦτο γὰρ μόνον ἔλαβε τὸ παράδειγμα. Δεῖ δὲ ἐφ' ἐκάστου παραδείγματος τοῦτο μόνον σκοποῦντας, οὐ ἕνεκεν εἰληπται, ἐκεῖνον μόνον ἐκλέγεσθαι, τᾶλλα δὲ τούτου μὴ περιεργάζεσθαι, ἀλλ' ἑᾶν. Ὡς περ γὰρ ἐκεῖ τὸ εἰς ἀτιμίαν ποιηθὲν σκεῦος, ἡγουν εἰς χρῆσιν καὶ ὑπηρεσίαν ἄτιμον, οὐ μέμφεται τῷ κεραμῇ, οὐδὲ λέγει, διὰ τί με οὕτως ἐποίησας, οὕτως οὐδὲ ἡμεῖς δυνάμεθα (α) τῷ δημιουργῷ ἡμῶν, διὰ τί τοῦ αὐτοῦ γένους τὸν μὲν τιμᾶς καὶ δοξάζεις, τὸν δὲ ἀτιμάζεις καὶ κολάζεις· οἶδε γὰρ ὁ ποιεῖ, καὶ Κύριος ἡμῶν ἐστίν. Οὕτω τὴν ἄκαιρον αὐτῶν ἀντιλογίαν ἐπιστομίσας, ἐπάγει λοιπὸν καὶ τὴν λύσιν. Χρὴ γὰρ πρῶτον ἀνασπᾶν τὰς ἀκάνθας, εἴτα καταβάλλειν τὰ σπέρματα.

22. Εἰ δὲ θέλων ὁ Θεὸς ἐνδείξασθαι τὴν ὀργήν,

Τὴν κόλασιν, τὴν διὰ τῶν πληγῶν τῆς Αἰγύπτου.

22. Καὶ γνωρίσαι τὸ δυνάτὸν αὐτοῦ,

Καὶ φανερώσαι πᾶσι τοῖς ἔθνεσι τὴν οἰκείαν δύναμιν, τὴν διὰ τῶν σημείων καὶ τεράτων, ὡς ἀνωτέρω δεδήλωται.

22. Ἦνεγκεν ἐν πολλῇ μακροθυμίᾳ σκεύη ὀργῆς,

Ἦνέσχετο μακροθύμως τὸν Φαραῶ καὶ τοὺς περὶ αὐτόν. Τούτους γὰρ καλεῖ «σκεύη ὀργῆς» ὡς ὕλην ἐξαπτικῆς ὀργῆς τοῦ Θεοῦ, ἢ ὡς ἐπισπωμένους αὐτήν.

22. Κατηρτισμένα εἰς ἀπώλειαν.

Τέλεια εἰς τὸ ἀπολέσθαι, ἕτοιμα εἰς κόλασιν· πλὴν οἰκοθεν τοιαῦτα γενόμενα καὶ κατὰ προαίρεσιν ἰδίαν. Ὁ γὰρ Θεός, ἀπειθοῦντος ἐκείνου (β) καὶ ἀντιλέγοντος, ἡνέσχετο μακροθύμως, ἵνα, εἰ μὴδὲν βούλοιο κερδᾶναι ἀπὸ τῆς τοῦ Θεοῦ ἀνεξικακίας, ἀλλὰ καταχρήσεται

(α) Ἐξυπακούεται τὸ «λέγειν». — (β) Τοῦ Φαραῶ.

μᾶλλον ταύτη πρὸς ἀπειθειαν, δικαίως αὐτὸν ὡς ἀδιόρθωτον κολάσῃ, καὶ δι' αὐτοῦ ἕτεροι παιδευθῶσι καὶ βελτίους γένωνται, δειχθείσης ἐπ' αὐτοῦ τῆς ὀργῆς καὶ δυνάμεως τοῦ Θεοῦ.

23. Καὶ ἵνα γνωρίσῃ τὸν πλοῦτον τῆς δόξης αὐτοῦ, ἐπὶ σκεύῃ ἐλέους,

Ἑλλειπτικὸν καὶ τοῦτο καὶ σαφηνείας δεόμενον. Εἰ γὰρ θέλων, φησὶν, ὁ Θεὸς ἐνδείξασθαι τὴν ὀργὴν αὐτοῦ ἠνέσχετο τὸν Φαραῶ, ἄρα καὶ τῶν μοσχοποιησάντων τοὺς μὴ ἀναιρεθέντας ἡλέησε πάλιν, ἵνα διὰ τῆς εἰς ἐκείνους φειδοῦς φανερώσῃ τὸν πλοῦτον τῆς φιλανθρωπίας αὐτοῦ ἐπὶ ἀνθρώπους ἀξίους ἐλέους, ἐπιτηδεύουσιν ἐλεεῖσθαι, μαθόντας δι' ἐκείνων, ὅτι οἱ μετανοοῦντες ἐλεοῦνται, καὶ μετανοήσαντες καὶ ἐλεηθέντες [σώζονται] (α). Προεῖρηκε γὰρ ὅτι πρὸς τὸν Μωϋσῆν εἶπεν ὁ Θεὸς «ἐλεήσω ὃν ἂν ἐλεῶ», περὶ τῶν μὴ ἀναιρεθέντων τοῦτο λέγων. Ὡς περ γὰρ ἐκεῖνοι ἄξιοι ἦσαν συγγνώμης, ὡς μετανοήσαντες ἐν ταῖς καρδίαις αὐτῶν, οὕτω καὶ οἱ ἐφ' οὓς ἐφάνερωσε τὴν ὑπερβολὴν τῆς φιλανθρωπίας αὐτοῦ (λέγει δὲ τοὺς διὰ τοῦ κηρύγματος πιστεύοντας) ἄξιοι εἰσιν ἐλέους ὡς μετανοήσαντες ἐφ' οἷς τῷ Θεῷ προσέκρουσαν διὰ τῶν οἰκείων ἀμαρτημάτων. «Δόξαν» δὲ τὴν φιλανθρωπίαν προσηγόρευσεν, ὡς ταύτη μάλιστα δοξαζομένου τοῦ Θεοῦ.

23. Ἄ προητοίμασεν εἰς δόξαν αὐτοῦ (\*).

Οὓς προώρισεν ἐκ προγνώσεως· «οὓς γὰρ, φησὶ, προέγνω, τούτους » καὶ προώρισε» (β). Προγνοὺς γὰρ αὐτοὺς ἀξίους, οἷα μετανοῆσαι καὶ εὐαρεστῆσαι αὐτῷ μέλλοντας, προώρισεν αὐτοὺς καὶ ἀφώρισεν εἰς τὸ δοξάζειν αὐτόν, ἢ εἰς τὸ δοξάζεσθαι δι' αὐτῶν.

24. Οὓς καὶ ἐκάλεσεν ἡμᾶς,

«Ἡμᾶς», δηλονότι τοὺς πιστοὺς, «οὓς καὶ ἐκάλεσεν». Εἴρηται δὲ καὶ ἄνωτέρω, ὅτι οὓς προώρισε τούτους καὶ ἐκάλεσε, καὶ ζήτησον τὴν ἐκεῖ τεθεῖσαν ἐξήγησιν (γ).

(α) Ἡ παρεντεθειμένη λέξις ἡμετέρα ἐστὶν ἐξ εἰκασίας προσθήκη. Ἀπαιτοῦσι γὰρ τοιοῦτό τι βῆμα αἱ ἀνανταπόδοτοι μένουσαι μετοχαὶ «μετανοήσαντες καὶ ἐλεηθέντες».

(\*) Τὰ γνωστά μοι τῶν ἀντιγράφων τὸ «αὐτοῦ» παραλείπουσιν — (γ) Ῥωμ. η', 29.

24. Οὐ μόνον ἐξ Ἰουδαίων, ἀλλὰ καὶ ἐξ ἐθνῶν·

Ἐκάλεσε δὲ ἡμᾶς «οὐ μόνον ἐξ Ἰουδαίων, ἀλλὰ καὶ ἐξ ἐθνῶν», οὐ πρὸς τὰ γένη ἀποβλέψας, ἀλλὰ πρὸς τὰς γνώμας. Διὸ καὶ οὔτε πάντας Ἰουδαίους ἐκάλεσεν, οὔτε πάντα τὰ ἔθνη, ἀλλ' ἐκ τούτων κακείνων τοὺς ἀξιούς. Ἵνα δὲ μὴ δόξη οἰκοθεν λέγειν ὅτι καὶ ἐξ ἐθνῶν ἐκάλεσεν ὁ Θεός, μάρτυρα παράγει τὸν Προφήτην·

25. Ὡς καὶ ἐν τῷ Ὡσηὲ λέγει·

Ὁ Θεὸς δηλονότι. Ἄλλ' εἰπὲ τί λέγει;

25. «Καλέσω τὸν οὐ λαὸν μου λαὸν μου· καὶ τὴν οὐκ ἡγαπημένην ἡγαπημένην» (α).

Ὁ δὲ καὶ πεποίηκεν. Τὸν γὰρ λαὸν τῶν ἐθνῶν, οὐ λαὸν αὐτοῦ ὄντα πρότερον, ὡς εἰδῶλοις δουλεύοντα, ὕστερον ἐπιγνόντα τὸν Δεσπότην, προσηγόρευσε λαὸν ἑαυτοῦ. Καὶ τὴν πρὶν οὐκ ἡγαπημένην πληθὺν αὐτῶν μετὰ τὸ πιστεῦσαι ἡγαπημένην ὠνόμασεν.

26. «Καὶ ἔσται ἐν τῷ τόπῳ, οὗ ἐρρήθη αὐτοῖς· οὐ λαὸς μου ὑμεῖς, ἐκεῖ κληθήσονται υἱοὶ Θεοῦ ζῶντος» (β).

Ὁρᾷς ὅτι οὐ μόνον ἐκλήθησαν, ἀλλὰ καὶ τὸ πολλῶ μείζον υἱοὶ Θεοῦ γεγονάσι; Καὶ ἔσται, φησὶν, ὃ λέγω· τουτέστι γενήσεται. Εἶτα λέγει καὶ ὁ «ἔσται», ὅτι ἐν τῷ τόπῳ, ὅπου ἐρρήθη αὐτοῖς, καὶ τὰ ἐξῆς. Τίς δὲ ὁ τόπος οὗτος; οἶμαι ὅτι ὁ ἐκάστου ἔθνους. «Θεοῦ ζῶντος» εἶπε, διὰ τὰ εἰδῶλα, ἅπερ θεοὶ ὀνομαζόμενα, νεκρά εἰσι· «στόμα» γάρ, φησὶν, ἔχουσι, καὶ οὐ λαλήλουσι καὶ τὰ ἐξῆς (γ). Εἰ δὲ λέγοιεν Ἰουδαῖοι περὶ τῶν ἀγνωμονησάντων Ἰουδαίων καὶ διὰ τοῦτο ἀποβληθέντων εἰρῆσθαι τὸ «καλέσω τὸν οὐ λαὸν μου λαὸν μου» καὶ τὰ λοιπὰ, καὶ οὕτως ὁ περὶ τῶν ἐθνῶν λόγος ἴσταται. Εἰ γὰρ τοὺς ἀποβληθέντας Ἰουδαίους μετανοήσαντας εἰσεδέξατο, πάντως καὶ τοὺς ἐξ ἐθνῶν μετανοήσαντας παραδέχεται· ἀπρὸςωπόλητος γάρ.

27. Ἡσαΐας δὲ κράζει ὑπὲρ τοῦ Ἰσραήλ.

(α) Ὡσηέ, 6', 23. — (β) Αὐτόθ. α', 10. — (γ) Ψαλμ. ριγ', 13.

Παρρησία καὶ ἀπαρακαλύπτως βοᾷ περὶ τοῦ Ἰσραηλιτικοῦ γένους. Πρόθεσις ἀντὶ προθέσεως (α). Τί δὲ κράζει;

27. «Ἐὰν ἡ ὁ ἀριθμὸς τῶν υἱῶν Ἰσραὴλ ὡς ἡ ἄμμος τῆς » θαλάσσης, τὸ κατὰλειμμα σωθήσεται».

«Ὡς ἡ ἄμμος τῆς θαλάσσης»· τουτέστιν ἄπειρος κατὰ τὴν πρὸς τοὺς προγόνους ὑπόσχεσιν τοῦ Θεοῦ. «Κατὰλειμμα» δὲ λέγει τοὺς καταλειφθέντας καὶ τηρηθέντας εἰς σωτηρίαν, τῶν ἄλλων ἀπολωλότων. Κατελείφθησαν δὲ οἱ ἄξιοι διὰ τὴν ἀγαθὴν ἑαυτῶν προαίρεσιν. Ἰδοὺ καὶ Ἡσαίας οὐ πάντας Ἰουδαίους λέγει σῶζεσθαι, ἀλλὰ τοὺς ἄξιους. Εἴτα προστίθουσιν Ἡσαίας καὶ πῶς σωθήσονται·

28. «Λόγον γὰρ συντελῶν καὶ συντέμνων ἐν δικαιοσύνῃ»,

Λεῖπει τὸ «ἔστιν»· ὁ Θεὸς ἔστι, φησί, λόγον συντελῶν καὶ συντέμνων· τουτέστι λόγον τέλειον καὶ σύντομον ποιῶν, ὅς ἐστι τὸ εὐαγγελικὸν κήρυγμα, μηδενὸς τῶν εἰς σωτηρίαν συντεινόντων ἐνδέον, καὶ σύντομον ὁδὸν ἐπὶ σωτηρίαν ὑποδεικνύον. Τέλειον δὲ καὶ σύντομον εἶπε τοῦτο πρὸς ἀντιδιαστολὴν τοῦ μωσαϊκοῦ νόμου, ὅς ἐστι καὶ ἀτελής, ὡς παιδαγωγικὸς καὶ στοιχειώδης («ὁ νόμος γὰρ, φησὶν, οὐδὲν » ἐτελείωσε») (6), καὶ μακρὰς καὶ δυσκατορθώτους ἔχων περιόδους. «Ἐν δικαιοσύνῃ» δὲ ἀντὶ τοῦ ἔνεκεν δικαιοσύνης, ἵνα δίκαιοι καὶ ἐνάρετοι οἱ ἄνθρωποι γένωνται.

28. «Ὅτι λόγον συντετμημένον ποιήσει Κύριος ἐπὶ τῆς γῆς» (γ).

Καὶ τοῦτο, τοῦ Ἡσαίου ὄν, σαφηνισμὸς ἐστὶ τοῦ προρρηθέντος.

29. Καὶ καθὼς προεῖρηκεν Ἡσαίας· «εἰ μὴ Κύριος Σαβαώθ » ἐγκατέλιπεν ἡμῖν σπέρμα, ὡς Σόδομα ἂν ἐγενήθημεν, » καὶ ὡς Γόμορρα ἂν ὠμοιώθημεν» (δ).

Πάλιν εἰσάγει τὸν Ἡσαίαν μαρτυροῦντα, ὅτι οὐδὲ αὐτὸ «τὸ κα-

(α) «Πρόθεσις ἀντὶ προθέσεως». Ταῦτα ἀφορῶσιν εἰς τὴν ἐν τῷ κειμένῳ πρόθεσιν ὑπέρ, ἣ ἐχρήσατο ὁ Ἀπόστολος ἀντὶ τῆς περί, ὡς καὶ ἐν τῇ Β' Κορινθ. η', 28. Καὶ Φιλιππ. α', 7. — (6) Ἐβρ. ζ', 19. — (γ) Ἡσ. ι', 22. Περὶ τῆς τῶν ῥητῶν τούτων ἐννοίας καὶ τῆς αἰτίας, δι' ἣν ὁ Ἀπόστολος οὐκ ἠκολούθησε πιστῶς κατὰ πάντα ταῖς ἐκδόσεσι τοῦ προφητικοῦ κειμένου· ἔπιθι Βασιλ. τοῦ μεγ. Ἑρμηνείαν εἰς τὸν Ἡσ. (Τόμ. Β', σελ. 552). — (δ) Αὐτόθ. α', 19.

»τάλειμμα» ἐσώθη ἂν οἰκοθεν καὶ παρ' ἑαυτοῦ, ἀλλὰ [ὡς] (α) τὰ Σόδομα καὶ Γόμορρα ἔπαθεν ἂν· τουτέστι πανωλεθρία διεφθάρη καὶ πρόρριζον, εἰ μὴ ὁ Κύριος τῶν δυνάμεων τῶν οὐρανίων (τοῦτο γὰρ δηλοῖ τὸ «Σαβαώθ») δι' οἰκείαν ἀγαθότητα ἐγκατέλιπεν αὐτῷ τὸ εὐαγγελικὸν κήρυγμα. Τοῦτο γὰρ ἐκάλεσε «σπέρμα». Καὶ γὰρ καὶ ὁ Χριστὸς εἶρηκεν «ἐξῆλθεν ὁ σπείρων τοῦ σπεῖραι» (β). «Ἐγενήθημεν» καὶ ὠμοιώθημεν» εἶπε προσώπῳ τοῦ «καταλείμματος», ἥτοι τῶν πιστῶν. Τὸ δὲ «ὡς Γόμορρα ὠμοιώθημεν» ἀντὶ τοῦ «εἰς τὰ Γόμορρα παρεικασθημεν ἂν».

*ΙΕ' Ὅτι κατὰ ἀπιστίαν ἢ ἔκπτωσις διὰ τῆς εἰς ἄγνοιαν ἐγκαταλείψεως καὶ τοῦ μὴ ἀρμόζοντος αὐτοῖς κηρύγματος.*

30. Τί οὖν ἐροῦμεν; ὅτι ἔθνη τὰ μὴ διώκοντα δικαιοσύνην, κατέλαβε δικαιοσύνην, δικαιοσύνην δὲ τὴν ἐκ πίστεως·  
 31. Ἰσραὴλ δὲ διώκων νόμον δικαιοσύνης, εἰς νόμον δικαιοσύνης οὐκ ἔφθασε.

Δύο ζητήματα τίθησι, πῶς τε τὰ ἔθνη, μὴ ζητοῦντα, ἐπέτυχον, καὶ πῶς ὁ Ἰσραὴλ, ζητῶν, ἀπέτυχεν. Τί οὖν, φησὶν, ἐροῦμεν; διότι ἔθνη τὰ πρῶτον «μὴ διώκοντα δικαιοσύνην», ἥτοι τὰ μὴ ζητοῦντα δικαιοσύνην καὶ σωτηρίαν, κατέλαβεν αὐτήν. Δικαίωσιν δὲ κατέλαβε τὴν ἐκ πίστεως, δικαιοῦσαν κατὰ τὴν δικαιοσύνην τοῦ Ἀβραάμ· ἀπίστευσε γὰρ, φησὶν, Ἀβραάμ καὶ ἐλογίσθη αὐτῷ εἰς δικαιοσύνην» (γ). Ἰσραὴλ δὲ «διώκων καὶ ζητῶν νόμον δικαιοσύνης», ἤγουν νόμιμον δικαιοσύνην, οὐκ ἔφθασεν εἰς αὐτήν. Ὁ νόμος γὰρ ἐδικαίου τὸν φυλάξαντα αὐτόν. Οὕτως ἐπαπορήσας, ἐπάγει τὴν λύσιν·

32. Διὰ τί;

Τοῦτο κατ' ἐρώτησιν ἀναγνωστέον· διὰ τί «ὁ Ἰσραὴλ διώκων» οὐκ ἔφθασεν, ἄκουσον·

32. Ὅτι οὐκ ἐκ πίστεως,

(α) Τὸ ὡς ἡμετέρα ἐστὶ προσθήκη. Ἄνευ γὰρ αὐτοῦ ὁ λόγος ἀσαφής. — (β) Ματθ. ιγ', 3. — (γ) Γέν. ιε', 6.



Αὕτη ἐστὶν ἡ σαφειστάτη τοῦ ὅλου χωρίου λύσις, ἣν μετὰ πολλὰς ἀπορίας καὶ κατασκευὰς καὶ ἀποδείξεις ἐπήγαγεν, ἵνα εὐμαθέστερον οὕτω καὶ εὐπαράδεκτον γένηται. Τί, φησὶν, ἀπορεῖς, ὦ Ἰουδαίε, πῶς οἱ τὰς ἐπαγγελίας ἔχοντες Ἰουδαῖοι ἀπεβλήθησαν; Τούτου ἐστὶ τὸ αἷτιον, ὅτι οὐκ ἐκ πίστεως δικαιωθῆναι ἠθέλησαν· ὅπερ τὰ ἔθνη θελήσαντα ἀντεισῆχθησαν, καὶ τῷ ἐκ πίστεως δικαιωθέντι Ἀβραὰμ υἱοθετήθησαν, καὶ τὰς ἐπαγγελίας ἐκληρονόμησαν.

32. Ἀλλ' ὡς ἐξ ἔργων νόμου·

Ἀλλὰ δηλονότι δικαιωθῆναι ἠθέλησαν ὡς ἐκ τοῦ πληροῦν τὸν νόμον. Τὸ δὲ «ὡς» ἐμφαντικόν ἐστὶν ὑποκρίσεως· ὑπεκρίνοντο γὰρ καὶ τὰ ἔργα τοῦ νόμου. Διὸ καὶ τῆς ἐντεῦθεν δικαιοσύνης ἀποτυχόντες τῇ κατὰ τῶν μὴ φυλαττόντων αὐτὸν ἀρχῇ ὑπεβλήθησαν.

32. Προσέκοψαν γὰρ τῷ λίθῳ τοῦ προσκόμματος.

«Λίθον προσκόμματος» τὸν Χριστὸν ὁ Προφήτης ὠνόμασεν ἀπὸ τοῦ πράγματος. Ὡς περ γὰρ τῷ μέσῳ τῆς ὁδοῦ κειμένῳ λίθῳ προσκόπτουσιν οἱ μὴ προσέχοντες, οὕτω καὶ τῷ Χριστῷ, μέσον τῶν Ἰουδαίων ὄντι, προσέκοπτον οἱ μὴ προσέχοντες, οἷς ὁ νόμος καὶ οἱ Προφῆται περὶ αὐτοῦ προηγόρευσαν· ἀλλ' ἐτέρωσε βλέποντες, λέγω δὴ περὶ τὰ δοκοῦντα σωματικὰ τοῦ νόμου καὶ τῶν Προφητῶν καὶ πρὸς αἰσθησὶν λαμβανόμενα. Τὸ αὐτὸ δὲ «λίθος προσκόμματος» καὶ «πέτρα σκανδάλου».

33. Καθὼς γέγραπται·

Ἐν βίβλῳ Ἡσαίου. Τί δὲ γέγραπται;

33. «Ἰδοὺ, τίθημι ἐν Σιών λίθον προσκόμματος καὶ πέτραν »σκανδάλου».

Εὐδοκίᾳ γὰρ τοῦ ταῦτα λέγοντος Πατρὸς ὁ Χριστὸς ἐν Σιών ἐγεννήθη. Ἀλλὰ «λίθος μὲν καὶ πέτρα», ὡς στερρὸς καὶ συντριβὼν τοὺς προσκόπτοντας. «Προσκόμματος δὲ καὶ σκανδάλου», ὡς προσκοπτόντων αὐτῷ καὶ σκανδαλιζομένων τῶν μὴ προσεχόντων, ὡς προεῖρηται.

33. «Καὶ πᾶς ὁ πιστεύων ἐπ' αὐτῷ οὐ καταισχυνθήσεται» (α).

(α) Ἡσ. η', 14. κη', 16.

Ἴδου καὶ ἄλλη μαρτυρία, ὅτι ἀπὸ τῆς πίστεως ἡ παρρησία καὶ εὐδοκίμησις (ταῦτα γὰρ δηλοῖ τὸ « μὴ καταισχυνθήσεται »), καὶ ὅτι πᾶσι τοῖς βουλομένοις ἡ ἐκ πίστεως δικαίωσις αὕτη δεδωρήται. « Πᾶς » γάρ, φησὶν, ὁ πιστεύσας ἐπ' αὐτῷ, καὶ Ἰουδαῖος ἢ, καὶ Ἕλληνας, καὶ οἰσδῆποτε ἄνθρωπος.

### ΚΕΦΑΛΑΙΟΝ ΔΕΚΑΤΟΝ

1. Ἀδελφοί, ἡ μὲν εὐδοκία τῆς ἐμῆς καρδίας καὶ ἡ δέησις ἡ πρὸς Θεὸν ὑπὲρ τοῦ Ἰσραὴλ ἐστὶν εἰς σωτηρίαν.

Μέλλων πάντως καθάψασθαι αὐτῶν προαναιρεῖ τὴν ὑπόνοιαν τῆς ἀπεχθείας βεβαίως, ὅτι οὐκ ἀπὸ διανοίας ἐχθρᾶς ἐρεῖ, ἀλλ' ὑπὸ τῆς ἀληθείας ἀναγκαζόμενος. Διὸ φησιν ὅτι « ἡ εὐδοκία τῆς ἐμῆς καρδίας »· ἤγουν ἡ σφοδρὰ ἐπιθυμία, ἔτι δὲ καὶ ἡ πρὸς Θεὸν δέησις ὑπὲρ τῶν Ἰσραηλιτῶν ἐστὶν, ὥστε σωθῆναι αὐτούς. Παρέλκει δὲ ὁ σύνδεσμος (α), μὴ ἔχων ἀπόδοσιν τὴν τοῦ « δέ ».

2. Μαρτυρῶ γὰρ αὐτοῖς, ὅτι ζῆλον Θεοῦ ἔχουσιν, ἀλλ' οὐ κατ' ἐπίγνωσιν.

Προσέθηκε καὶ αἰτίαν τῆς πρὸς αὐτοὺς ἀγαθῆς διαθέσεως αὐτοῦ, ὅτι « ζῆλον Θεοῦ ἔχουσιν »· ἤγουν ἔνστασιν ὑπὲρ τοῦ Θεοῦ, καὶ διὰ τοῦτο κραταιῶς ἀντέχονται τοῦ νόμου, πλὴν οὐ γινώσκουσι τὸ θέλημα τοῦ νόμου, ὅπερ ἐστὶ δίκαιον ποιῆσαι τὸν ἄνθρωπον. Ὁ τοῦ νόμου κατορθῶσαι μὴ δυνηθέντος, ὁ Θεὸς χάριτι διὰ πίστεως ἐδώρησατο. Διὰ μὲν οὖν τὸν ζῆλον τοῦ Θεοῦ διάθεσιν ἔχω πρὸς αὐτούς, διὰ δὲ τὴν ἐκ ῥαθυμίας ἄγνοιαν μέμφομαι καὶ καθάπτομαι.

3. Ἀγνοοῦντες γὰρ τὴν τοῦ Θεοῦ δικαιοσύνην,

Τὴν ἐκ πίστεως δικαιοσύνην.

---

(α) Ὁ σύνδεσμος μέν, ἦτοι ἡ μὲν εὐδοκία.

### 3. Καὶ τὴν ἰδίαν δικαιοσύνην ζητοῦντες στῆσαι.

Καὶ τὴν ἐξ ἔργων νόμου δικαιοῦσαν φιλονικοῦντες πληρῶσαι.

### 3. Τῇ δικαιοσύνῃ τοῦ Θεοῦ οὐχ ὑπετάγησαν.

Τῇ οὐκ ἐξ ἔργων νόμου, ἀλλ' ἐκ πίστεως, ὡς εἶρηται, δικαιοσύνη οὐ προσῆλθον. Λοιπὸν οὖν καὶ ἀμφοτέρων ἐξέπεσον, τὴν μὲν μὴ δυνηθέντες πληρῶσαι, τὴν δὲ μὴ καταδεξάμενοι. «Ἰδίαν» μὲν οὖν ἐκείνην εἶρηκεν, ὡς αὐτοῖς περισπούδαστον, ἥ καὶ ὡς ἐξ ἰδίων πόνων συνισταμένην. «Τοῦ Θεοῦ» δὲ ταύτην, ὡς ἐκ δωρεᾶς καὶ χάριτος τοῦ Θεοῦ γινομένην. Ἵνα δὲ μὴ δόξωσιν οἱ ἐξ Ἰουδαίων πιστεύσαντες τῆς μὲν ἐκπεσεῖν, τὴν δὲ κτήσασθαι καὶ διὰ τοῦτο δυσφορῶσι, φησί·

### 4. Τέλος γὰρ νόμου Χριστός,

Ὡςπερ τέλος ἱατρικῆς ὑγίεια· οὕτω τέλος καὶ βούλημα νόμου δικαίον ποιῆσαι τὸν ἄνθρωπον, ὡς προεῖρηται. Ἐπεὶ οὖν ὁ Χριστὸς τοῦτο πεποίηκε, τέλος καὶ βούλημα νόμου ὁ Χριστός, ὃπερ ὁ νόμος ἐβούλετο ποιήσας. Ὁ τοῦτον νῦν ἔχων τὸν Χριστὸν διὰ τῆς πίστεως καὶ τέλος τοῦ νόμου ἔχει, λέγω δὴ τὴν δικαιοσύνην· ὁ δὲ τοῦτον μὴ ἔχων οὐδὲ ἐκείνον πάντως ἔχει.

### 4. Δικαιοσύνη(\*) παντὶ τῷ πιστεύοντι.

Τέλος νόμου, φησὶν, ὁ Χριστὸς εἰς τὸ δικαιοῦσαι πάντα τὸν πιστεύοντα.

### 5. Μωϋσῆς γὰρ γράφει τὴν δικαιοσύνην τὴν ἐκ τοῦ νόμου·

Ὑποδείκνυσι τίς αὕτη καὶ πόθεν συνίσταται· λέγει γὰρ ἐν τῷ Δευτερονομίῳ·

### 5. «Ὁ ποιήσας αὐτὰ ἄνθρωπος ζήσεται ἐν αὐτοῖς» (α).

Ὁ ποιήσας τὰ νομοθετηθέντα, περὶ ὧν ὁ λόγος ἐκεῖ, οὗτος ζή-

---

(\*) Τὰ γνωστά μοι τῶν ἀντιγράφων «εἰς δικαιοσύνην» γράφουσιν. Ἀλλὰ τὸ ἐν τῇ ἐξηγήσει «εἰς τὸ δικαιοῦσαι» ἴσως ὑποδηλοῖ ὅτι οὕτως ἀνέγνω καὶ ὁ Συγγραφεύς. — (α) Λευϊτ. λ', 11. 12.

σεται ἐν αὐτοῖς· ἡγουν δικαιοθήσεται δι' αὐτῶν. Ἴδιον γὰρ δικαιοσύνης ἡ ζωὴ καὶ ἀπόλαυσις. Ἀλλὰ Μωϋσῆς μὲν οὕτως ὀρίζεται τὴν ἐκ νόμου δικαιοσύνην· ποίησιν δηλονότι τῶν νενομοθετημένων, οὐδεὶς δὲ αὐτὰ ἐπλήρωσεν.

6. Ἡ δὲ ἐκ πίστεως δικαιοσύνη οὕτω λέγει·

Οὕτω λέγει περὶ ἐαυτῆς· οὕτως ὀρίζεται ἐαυτήν· οὕτω διδάσκει τί ἐστίν. Οὕτω δέ, πῶς;

6. Μὴ εἴπῃς ἐν τῇ καρδίᾳ σου· «τίς ἀναβήσεται εἰς τὸν οὐρανόν;» (α) τουτέστι Χριστὸν καταγαγεῖν. Ἡ «τίς καταβήσεται εἰς τὴν ἄβυσσον;» (β)· τουτέστι Χριστὸν ἐκ νεκρῶν ἀναγαγεῖν.

Πρῶτον αὕτη (γ) ἀποτρέπει τοὺς τῆς ἀμφιβολίας λογισμούς· εἴτα τίθησι τοὺς ὑπογράφοντας ἐαυτὴν λόγους. Ἀλλ' ἐπὶ μὲν τῆς παλαιᾶς νομοθεσίας ὁ Θεὸς εἶπε πρὸς τοὺς ταύτην δεχομένους, περὶ τῆς εἰρημένης ἀνόδου καὶ καθόδου διδάσκων, ὅτι δίχα πόνου τὴν τῶν πρακτέων διδασκαλίαν ἐκτήσαντο, μήτε τῆς εἰς οὐρανὸν ἀνόδου, μήτε τῆς εἰς ἕδην καταβάσεως δεηθέντες. Ὁ δὲ θεὸς Ἀπόστολος εἰς τὸν περὶ πίστεως λόγον ἐξέλαβε ταῦτα, συνάψας καὶ περὶ τοῦ Χριστοῦ. Διὸ καὶ τὴν ἐκ πίστεως δικαίωσιν προσωποποιήσας εἰσέγαγεν αὐτήν, τὰ ῥηθέντα λέγουσαν πρὸς τὸν πιστεῦσαι βουλόμενον. «Μὴ εἴπῃς, φησὶν, ἐν τῇ καρδίᾳ σου»· ἡγουν μὴ ἐννοήσῃς ὅτι «τίς ἀναβήσεται εἰς τὸν οὐρανόν»; τουτέστιν, ὥστε «Χριστὸν καταγαγεῖν», ἵνα ἰδὼν αὐτὸν πιστεύσω; Ἡ «τίς καταβήσεται εἰς τὸν ἕδην»; (τοῦτο γὰρ λέγει νῦν «ἄβυσσον» διὰ τὸ βάθος) ὥστε «Χριστὸν ἐκ νεκρῶν ἀναγαγεῖν», ἵνα ἰδὼν αὐτὸν ἄρτι ἐκ νεκρῶν ἀναγόμενον ἀπιστήσω; Τὸ μὲν γὰρ «καταγαγεῖν» ἐμφαντικῆς ὁρμῆς εἰς πίστιν. Τὸ δὲ «ἀναγαγεῖν» ἀνθολκῆς εἰς ἀπιστίαν. Ἀλλ' ἀναμφιβόλως πίστευσον· τοῦτο γὰρ ἴδιον πιστεύοντος. Ἔστι δὲ καὶ ἐτέρως ἐρμηνεύσαι. Μὴ πολυπραγμόνει τίς κατήγαγε τὸν Χριστὸν, ἐνανθρωπήσαντα, ἢ τίς ἀνήγαγεν αὐτὸν ἐκ τοῦ ἕδου, ἀνελευσόμενον εἰς οὐρανόν.

8. Ἀλλὰ τί λέγει;

(α) Δευτερον. λ', 12. — (β) Αὐτόθ. λ', 13. — (γ) Δῆλον ὅτι αἱ ἐκ πίστεως δικαιοσύνη.

Ἄλλὰ τί ἕτερον προστίθῃσιν; (α)

8. «Ἐγγύς σου τὸ ῥῆμά ἐστι σφόδρα» (\*).

Λίαν ἐγγύς σου τὸ κήρυγμά ἐστι, καὶ οὐ χρεία σοι ἀνόδου ἢ καθόδου· τουτέστι πόνου καὶ καμάτου ὥστε λαβεῖν αὐτό.

8. «Ἐν τῷ στόματί σου καὶ ἐν τῇ καρδίᾳ σου» (β).

Ἐγγύς τοῦ στόματός σου, δι' οὗ ἡ ὁμολογία γίνεται· καὶ ἐγγύς τῆς καρδίας σου, δι' ἧς τὸ πιστεύειν. Εἰπὼν δὲ ὅτι τὸ «ῥῆμα», λέγει καὶ ποῖον ῥῆμα·

8. Τουτέστι τὸ ῥῆμα τῆς πίστεως, ὃ κηρύσσομεν·

Τὸ κήρυγμα τῆς εὐαγγελικῆς πίστεως. Ὑποτίθῃσι δὲ καὶ τὸν τρόπον τῆς ὁμολογίας καὶ πίστεως, καὶ ῥᾶδιον οὕτω δείκνυσι τὸ πρᾶγμα.

9. Ὅτι ἐὰν ὁμολογήσῃς ἐν τῷ στόματί σου Κύριον Ἰησοῦν,

Ἐὰν ὁμολογήσῃς Κύριον καὶ Δεσπότην, ὡς Θεόν, τὸν ὡς ἄνθρωπον Ἰησοῦν.

9. Καὶ πιστεύσῃς ἐν τῇ καρδίᾳ σου ὅτι ὁ Θεὸς ἡγείρεν αὐτὸν ἐκ νεκρῶν, σωθήσῃ.

Τουτέστι· δικαιωθήσῃ.

10. Καρδίᾳ γὰρ πιστεύεται εἰς δικαιοσύνην· στόματι δὲ ὁμολογεῖται εἰς σωτηρίαν.

«Καρδίᾳ μὲν πιστεύεται» ὁ Χριστός, ὥστε δικαιοῦν. «Στόματι δὲ ὁμολογεῖται», ὥστε σώζειν. Ἡ καρδίᾳ μὲν πιστευόμενος ὁ Χριστός, τουτέστιν ἀληθῶς καὶ βεβαίως πιστευόμενος, ὅτι Θεὸς ὦν ἐνηνθρώπησε, δικαιοῖ τὸν πιστεύοντα. Στόματι δὲ ὁμολογούμενος καὶ διαρρήδην κηρυττόμενος σώζει καὶ τῶν αἰωνίων ἀξιοῖ ἀγαθῶν. Χρὴ γὰρ ἀμφοτέρα συνδραμεῖν. Ἐδείχθη τοίνυν διὰ τῶν εἰρημένων, ὅτι καὶ γενναίως δεῖται ψυχῆς ἢ πίστις εἰς τὸ ἀποκρούεσθαι καὶ πόρρω βάλλειν τοὺς ἐνο-

(α) Ἡ Γραφή δηλονότι. — (\*) Τὸ σφόδρα, λέξις οὕσα τοῦ Δευτερονομίου, ἐν οὐδενὶ τῶν ἐμοὶ γνωστῶν ἀντιγράφων συμπεριλαμβάνεται ἐν τῷ ἀποστολικῷ κειμένῳ. —

(β) Δευτερον. λ', 14.



χλοῦντας λογισμοὺς τῆς ἀμφιβολίας, καὶ ὅτι τούτων ἀπελαυνομένων, ῥάστη καὶ εὐχερὴς ἐστὶν εἰς κτῆσιν αὕτη. Ἀλλὰ τίνος ἂν εἶεν ἄξιοι συγγνώμης Ἰουδαῖοι, τὸν μὲν ἐπαχθῇ καὶ ἀνήνυτον νόμον κατέχειν φιλονικοῦντες, τὴν ἐλαφρὰν δὲ καὶ εὐκατόρθωτον πίστιν καὶ τὴν ἄπονον χάριν φρενοβλαβῶς ἀπωθούμενοι;

11. Λέγει γὰρ ἡ Γραφή· «Πᾶς ὁ πιστεύων ἐπ' αὐτῷ οὐ κατα-  
» σχυνθήσεται» (α).

Εἰπὼν περὶ πίστεως καὶ ὁμολογίας, παράγει καὶ τούτων μαρτυρίας ἀπὸ τῆς Γραφῆς. Τῆς μὲν οὖν πίστεως μαρτυρία τὸ «πᾶς ὁ πιστεύων » ἐπ' αὐτῷ οὐ κατασυνθῆσεται». Ἔστι δὲ τοῦτο τοῦ Ἡσαίου, καὶ ἡρμηνεύθη ἀνωτέρω, ἐνθα τὸ «Ἰδοὺ τίθημι ἐν Σιών λίθον προσκόμ- » ματος» καὶ τὰ ἐξῆς (β). Τὴν δὲ τῆς ὁμολογίας (γ) ἐρεῖ προῖων.

12. Οὐ γὰρ ἐστὶ διαστολὴ Ἰουδαίου τε καὶ Ἑλλήνος·

Πάλιν ἀνακεφαλαιοῦται τὰ διὰ πλειόνων ἀποδειχθέντα αὐτῷ, βε-  
βαιῶν ὅτι ὅσον τὸ πιστεύειν οὐδὲν τὸ μέσον Ἰουδαίου τε καὶ Ἑλ-  
ληνος. «Πᾶς γάρ, φησὶν, ὁ πιστεύσας ἐπ' αὐτῷ καὶ Ἰουδαῖος, καὶ  
Ἕλλην, καὶ οἷοςδήποτε ἄνθρωπος. «Διαστολὴν» δὲ λέγει τὴν δια-  
φοράν.

12. Ὁ γὰρ αὐτὸς Κύριος πάντων,

Ὅπερ ἐπὶ τοῦ Πατρὸς εἶρηκεν ἀνωτέρω, λέγων «ἡ Ἰουδαίων ὁ  
» Θεὸς μόνον, οὐχὶ δὲ καὶ ἐθνῶν; ναὶ καὶ ἐθνῶν» (δ). τοῦτο καὶ ἐπὶ  
τοῦ Υἱοῦ λέγει, ὅτι αὐτὸς ὁ Χριστὸς Κύριός ἐστι πάντων ἀνθρώπων,  
Ἰουδαίων τε καὶ Ἑλλήνων.

12. Πλουτῶν εἰς πάντας τοὺς ἐπικαλουμένους αὐτόν.

Πλουτῶν ἐν πᾶσι τοῖς ἐπικαλουμένοις αὐτόν Θεὸν ἢ βοηθόν, ὡς  
Θεόν· τουτέστι πλουτὸν ἔχων τοὺς ἐπικαλουμένους αὐτόν· ἦτοι τοὺς  
πιστεύοντας. Γέγραπται γὰρ ὅτι «καὶ δώσω σοι ἔθνη τὴν κληρονομίαν  
» σου, καὶ τὴν κατὰσχέσιν σου τὰ πέρατα τῆς γῆς» (ε). Διὰ δὲ τοῦ

(α) Ἡσ. κη', 16. — (β) Ῥωμ. θ', 33. — (γ) «Μαρτυρίαν» δηλονότι. — (δ) Ῥωμ.  
γ', 29. — (ε) Ψαλμ. 6', 8.

«πλούτου» τὸν ἔρωτα τῆς σωτηρίας τῶν πιστευόντων ἐνέφηεν. Ἐ-  
 ράσμιος γὰρ ὁ πλοῦτος τῷ πλουτοῦντι.

13. « Πᾶς γὰρ ὃς ἂν ἐπικαλέσῃται τὸ ὄνομα Κυρίου σωθή-  
 σεται » (α).

Ἴδου καὶ ἡ μαρτυρία τῆς ὁμολογίας ἀπὸ τῆς γραφῆς Ἰωήλ.  
 Ὅρα δὲ πανταχοῦ τὸ «πᾶς», ἵνα μηδὲν πλέον ἔχωσιν Ἰουδαῖοι.

14. Πῶς οὖν ἐπικαλέσονται, εἰς ὃν οὐκ ἐπίστευσαν;

Προειπὼν ὅτι «ζῆλον Θεοῦ ἔχουσιν, ἀλλ' οὐ κατ' ἐπίγνωσιν» (β),  
 δείκνυσι λοιπόν, ὅτι καὶ αὐτῆς τῆς ἀγνοίας δίκην ὀφείλουσι τῷ Θεῷ.  
 Κατασκευάζει δὲ τοῦτο προάγων τὸν λόγον κατ' ἀντίθεσιν καὶ λύσιν,  
 ἵνα καὶ σαφὴς ὁ ἔλεγχος γένηται, τῶν μὲν ἀντιθέσεων φανερώς κει-  
 μένων, τῶν δὲ λύσεων σιωπηρώς νοουμένων. Σκόπει δέ· εἶρηκεν ὁ Προ-  
 φῆτης· «πᾶς ὃς ἂν ἐπικαλεσθῇ τὸ ὄνομα Κυρίου σωθήσεται». Εἶτα ἡ  
 ἀντίθεσις, ὡς ἐρωτῶντός τινος, ὅτι καὶ πῶς ἐπικαλέσονται τὸν Χρι-  
 στὸν Ἰουδαῖοι, εἰς ὃν οὐκ ἐπίστευσαν; Εἶτα ἡ λύσις· οὐδεὶς ἐκώλυσε  
 πιστεῦσαι. Εἶτα πάλιν ἑτέρα ἀντίθεσις·

14. Πῶς δὲ πιστεύσουσιν οὗ οὐκ ἤκουσαν;

Πῶς πιστεύσουσιν εἰς τὸν Χριστόν, περὶ οὗ οὐκ ἤκουσαν; ἢ πῶς  
 πιστεύσουσι τῷ περὶ Χριστοῦ κηρύγματι, ὃ οὐκ ἐνωτίσαντο; Εἶτα  
 ἡ λύσις· καὶ μὴν ἤκουσαν. Εἶτ' αὖθις ἀντίθεσις·

14. Πῶς δὲ ἀκούσουσι χωρὶς κηρύσσοντος;

Μὴ ὄντος κήρυκος; Εἶτα ἡ λύσις· καὶ μὴν εἰσιν οἱ κηρύσσοντες, καὶ  
 κηρύσσουσιν. Εἶτα πάλιν ἀντίθεσις·

15. Πῶς δὲ κηρύξουσιν, ἐὰν μὴ ἀποσταλῶσιν;

«Ἐὰν μὴ ἀποσταλῶσι» παρὰ Θεοῦ. Εἶτα ἡ λύσις, ὅτι οὗτοι παρὰ  
 Θεοῦ ἀπεστάλησαν.

15. Καθὼς γέγραπται·

Εἰσάγει τὸν προφήτην Ἡσαΐαν μαρτυροῦντα περὶ τῶν Ἀποστό-

(α) Ἰωήλ 6', 32.—(β) Ἀνωτ. στίχ. 2.

λων καὶ μακαρίζοντα τοὺς δι' αὐτῶν τρέχοντας τὴν θεῖαν ὁδόν·

15. «Ὡς ὥραιοι οἱ πόδες τῶν εὐαγγελιζομένων εἰρήνην τῶν εὐαγγελιζομένων τὰ ἀγαθὰ» (α).

Ὡς ἀμώμητος ἡ πορεία τῶν εὐαγγελιζομένων εἰρήνην Θεοῦ πρὸς ἀνθρώπους καὶ ἀγαθῶν ἀπόλαυσιν. Εἰ τοίνυν οἱ κήρυκες, φησὶν, ἡμεῖς εἰρήνην καὶ ἀγαθὰ εὐαγγελιζόμεθα, ἄρα ἡμεῖς ἐσμεν περὶ ὧν εἶπεν ὁ Προφήτης, καὶ πρόδηλον ὅτι παρὰ Θεοῦ ἀπεστάλημεν. Τοιγαροῦν εἰ τὸ μὲν σωθῆναι ἐκ τοῦ ἐπικαλέσασθαι ἦν, τὸ δὲ ἐπικαλέσασθαι ἐκ τοῦ πιστεῦσαι, τὸ δὲ πιστεῦσαι ἐκ τοῦ ἀκοῦσαι, τὸ δὲ ἀκοῦσαι ἐκ τοῦ κηρύξαι, τὸ δὲ κηρύξαι ἐκ τοῦ ἀποσταλῆναι· ἀπεστάλησαν δὲ καὶ ἐκήρυξαν, καὶ τὸν Προφήτην ἔσχον μάρτυρα τοῦ κηρύγματος αὐτῶν, εὐδηλον ὅτι τὸ μὴ πιστεῦσαι ἐκείνων ἔγκλημα· τὰ γὰρ παρὰ Θεοῦ ἀπῆρτισται πάντα.

16. Ἄλλ' οὐ πάντες ὑπήκουσαν τῷ Εὐαγγελίῳ·

Ἀντίθεσις καὶ τοῦτο, λέγοντι, ὡς εἰ παρὰ Θεοῦ καὶ οἱ Ἀπόστολοι καὶ τὸ κήρυγμα, ἔδει πάντας τοὺς ἀκούοντας πιστεῦσαι. Νῦν δὲ οὐ πάντες ἐπίστευσαν. Εἶτα ἡ λύσις ἀπὸ τοῦ Ἑσαίου·

16. Ἑσαίας γὰρ λέγει· «Κύριε, τίς ἐπίστευσε τῇ ἀκοῇ ἡμῶν»; (6)

Εἰσάγει τὸν Ἑσαίαν ἄνωθεν καὶ τὸ περὶ τῆς τοιαύτης ἀπιστίας προφητεύσαντα, ὡς εἶναι καὶ ἀπὸ τούτου δῆλον, ὅτι παρὰ Θεοῦ καὶ οἱ Ἀπόστολοι καὶ τὸ κήρυγμα. Προσώπῳ γὰρ αὐτῶν ἐκεῖνος εἶρηκε· «καὶ τίς ἐπίστευσε τῷ κηρύγματι ὑμῶν;» Τοῦτο γὰρ λέγει ἀκοήν, ὡς ἄκουσμα καὶ διδασκαλίαν. Διὰ δὲ τοῦ «τίς» τὸ σπάνιον τῶν πιστευσάντων ἐνέφηνεν.

17. Ἄρα ἡ πίστις ἐξ ἀκοῆς.

Μνησθεὶς ὁ Ἀπόστολος τῆς ἀκοῆς, καὶ δραξάμενος ἀφορμῆς, εὐκαίρως ἐπιστομίζει τοὺς δεχομένους τὴν πίστιν. Εἰ γὰρ ὁ Προφήτης «ἀκοήν» τὸ κήρυγμα τῆς πίστεως προσηγόρευεν, ἄρα ἡ πίστις ἐξ ἀκοῆς ὀφείλει γίνεσθαι, καὶ οὐκ ἐκ σημείων. Ἐπεὶ δὲ τοῦτο ἀτελὲς ἐδόκει, ἐξαίρει τὸ πρᾶγμα καὶ μεγαλύνει λέγων·

(α) Ἑσ. νδ', 7.— (6) Αὐτόθ. νγ', 1.

## 17. Ἡ δὲ ἀκοή διὰ ῥήματος Θεοῦ·

Ἡ δὲ παρὰ τοῦ Προφήτου ῥηθεῖσα «ἀκοή», τουτέστι τὸ κήρυγμα, διὰ ῥήματος Θεοῦ ἐστὶ, τὰ τοῦ Θεοῦ φθεγγομένων τῶν κηρυσσόντων καὶ ὁ Θεὸς αὐτοῖς ἐνετείλατο.

## 18. Ἀλλὰ λέγω· μὴ οὐκ ἤκουσαν;

Κατειρωνεύεται τῶν ἀπιστησάντων, ὑποκρινόμενος τὴν ἀντίθεσιν. Ἰσως γάρ, φησὶν, οὐκ ἤκουσαν. Εἶτα λύει ταύτην μεθ' ὑπερβολῆς·

## 18. Μενοῦνγε «εἰς πᾶσαν τὴν γῆν ἐξῆλθεν ὁ φθόγγος αὐτῶν, καὶ εἰς τὰ πέρατα τῆς Οἰκουμένης τὰ ῥήματα αὐτῶν» (α).

«Μενοῦνγε»· τουτέστιν ἀληθῶς οὐκ ἤκουσαν. Εἰρωνικῶς δὲ καὶ τοῦτο. Εἶτα τὸ ἐξῆς· πανταχοῦ ἐξῆλθε τὸ κήρυγμα τῶν Ἀποστόλων, καὶ εἰς αὐτὰ τῆς Οἰκουμένης τὰ πέρατα, καὶ πῶς εἰκὸς τούτους μὴ ἀκοῦσαι, παρ' οἷς οἱ Ἀπόστολοι τοσοῦτον διέτριψαν χρόνον, καὶ ὅθεν ἦσαν; Εἶτα ὑποκρίνεται καὶ ἄλλην ἀντίθεσιν·

## 19. Ἀλλὰ λέγω· μὴ οὐκ ἔγνω Ἰσραήλ;

Ἰσως, φησὶν, ἤκουσαν μὲν, οὐκ ἔγνωσαν δέ. Καὶ ὅρα πάλιν τοὺς λόγους ἀπὸ τε Μωϋσέως πρῶτον καὶ Ἡσαίου δεύτερον·

## 19. Πρῶτος Μωϋσῆς «λέγει»· «ἐγὼ παραζηλώσω ὑμᾶς ἐπ' οὐκ ἔθνει, ἐπὶ ἔθνει ἀσυνέτῳ παροργιῶ ὑμᾶς» (β).

Πρῶτος Μωϋσῆς ἀποστερεῖ τούτους πάσης συγγνώμης ἐπὶ τῇ ἀγνοίᾳ. Λέγει γὰρ προσώπῳ τοῦ Θεοῦ πρὸς αὐτούς· ἐγὼ παρακνίσω ὑμᾶς καὶ φθονεροὺς ποιήσω ἐπὶ τιμῇ ἔθνους, οὐκ ἔθνους λογιζομένου παρ' ἡμῖν. Λέγει δὲ τὸ τῶν Χριστιανῶν γένος, τὸ τῶν πιστῶν σύστημα, ὅπερ ἐφαύλιζον Ἰουδαῖοι τοσοῦτον, ὡς μηδὲ ἔθνος αὐτοὺς ὀνομάζειν, ὡς ἀσυνέτους καὶ πλανωμένους. Ἡ «οὐκ ἔθνος» λέγοιτ' ἂν, καὶ ὡς μὴ καθ' ἑαυτὸ ἔθνος ὄν, ἀλλ' ἐκ διαφορῶν ἔθνων συνεστηκός. Οὐ τοσοῦτον γὰρ ἐλύπει Ἰουδαίους ἢ ἐκπτώσεις τῆς ἐπαγγελίας, ὅσον ἡ εὐημερία τῶν ἔθνων. Τὸ δὲ «ἐπὶ ἔθνει ἀσυνέτῳ» καὶ τὰ ἐξῆς, ἐφερ-

(α) Ψαλμ. ιη', 5. — (β) Δευτερον. λδ', 21.

μηνευτικά ἐστὶ τοῦ προρρηθέντος στίχου. Ἐπεὶ οὖν τινες, ὡς ἀνωτέρω προεῖρηται, ἐμέμφοντο τῷ Θεῷ, ἀντεισταγαγόντι τοὺς ἐξ ἐθνῶν εἰς τὰ τῶν Ἰουδαίων (α), φησὶ νῦν, ὁ Ἀπόστολος, ὅτι καὶ ἀπὸ τούτου ἔδει γινῶναι, ὅτι θεόθεν εἰς τὸ κήρυγμα. Πάλαι γὰρ περὶ τῆς μέμφεως ταύτης καὶ τοῦ φθόνου προεῖπε Μωϋσῆς. Εἶτα καὶ τὸν Ἡσαΐαν εἰσάγει·

20. Ἡσαΐας δὲ ἀποτολμᾷ καὶ λέγει· «εὐρέθην τοῖς ἐμὲ μὴ ζη-  
»τοῦσιν, ἐμφανῆς ἐγενόμην τοῖς ἐμὲ μὴ ἐπερωτῶσι» (β).

Τολμηρόν τι ποιεῖ, μὴ δειλιάσας τὴν τῶν Ἰουδαίων μαιφονίαν, καὶ λέγει διαρρήδην περὶ τῆς τῶν ἐθνῶν θεογνωσίας καὶ σωτηρίας. Λέγει γὰρ προσώπῳ τοῦ Θεοῦ εὐρέθην καὶ ἐγνωρίσθην τοῖς ἔθνεσι, τοῖς ἐμὲ μὴ ζητοῦσι πρότερον. Τὸ αὐτὸ δὲ λέγει καὶ διὰ τοῦ ἐφεξῆς ῥητοῦ. Ταῦτόν γάρ τό τε «εὐρέθην» καὶ τὸ «ἐμφανῆς ἐγενόμην». Ἐτι δὲ τό τε «μὴ ζητοῦσι» καὶ τὸ «μὴ ἐπερωτῶσιν». Ἀλλὰ τοῦ μὲν Θεοῦ χάρις τὸ αὐτὸν αὐτοῖς εὐρεθῆναι. τῶν ἐθνῶν δὲ κατόρθωμα τὸ εὐρεθέντα λαβεῖν. Ἵνα δὲ μὴ λέγωσιν Ἰουδαῖοι ὅτι ἡμῖν οὐκ ἐνεφανίσθη, παράγει πάλιν τὸν Ἡσαΐαν ἐλέγχοντα αὐτούς·

21. Πρὸς δὲ τὸν Ἰσραὴλ λέγει· «ὅλην τὴν ἡμέραν ἐξεπέτασα  
»τὰς χεῖράς μου πρὸς λαὸν ἀπειθοῦντα καὶ ἀντιλέγοντα» (γ).

Καὶ ταῦτα προσώπῳ τοῦ Θεοῦ εἶρηκεν Ἡσαΐας, παριστῶν ὅτι οὐ μόνον ἐνεφανίσθη τοῖς Ἰουδαίοις ὁ Θεός, ἀλλὰ καὶ ἐπὶ πολὺν χρόνον. Τοῦτο γὰρ δηλοῖ τὸ «ὅλην τὴν ἡμέραν». Καὶ οὐ τοῦτο μόνον, ἀλλὰ καὶ ἐκάλει τούτους καὶ ἐπεσπᾶτο. Τοῦτο γὰρ ἐμφαίνει τῶν χειρῶν ἡ ἔκτασις. Οἱ δὲ καὶ οὕτως ἠπειθουν τε καὶ ἀντέλεγον. Ταῦτα προεῖπε μὲν ὁ Ἡσαΐας, ἐγένετο δὲ ἐπὶ τοῦ Χριστοῦ, διδάσκοντες καὶ τὰ σημεῖα ἐργαζομένου. Ἐδει οὖν Ἰουδαίους καὶ ἀπὸ τῆς τῶν προφητευσθέντων τούτων ἐκβάσεως γινῶναι ὅτι θεόθεν ἐστὶ τὸ κήρυγμα τοῦ Εὐαγγελίου.

(α) Ὁρ. τὴν ἐξήγησιν τοῦ στίχ. 5 τοῦ Θ' κεφ. τῆς παρούσης ἐπιστολῆς. — (β) Ἡσ. ξε', 1. — (γ) Αὐτόθ. 2.



## ΚΕΦΑΛΑΙΟΝ ΕΝΔΕΚΑΤΟΝ

ΙΖ' *Περὶ τοῦ σκοποῦ, καθ' ὃν ἐξεβλήθησαν, ὥστε δεύτερον ἐπανελθεῖν, ζήλων τῶν προτιμηθέντων ἐθνῶν συνταχθέντων τῷ πιστῷ Ἰσραήλ.*

1. Λέγω οὖν· μὴ ἀπόσωτο ὁ Θεὸς τὸν λαὸν αὐτοῦ;

Ἐρωτᾷ ὅτι ἐπειδὴ ἠπειθήσαν καὶ ἀντεῖπον, ἄρα ἀπόσωτο ὁ Θεὸς τὸν λαὸν αὐτοῦ; Εἶτα ἀπαγορεύει ὁ ἠρώτησε, λέγων·

1. Μὴ γένοιτο.

Τὸ ἀπόσασθαι δηλονότι· τοῦ ὅλου γὰρ λαοῦ καὶ ὀλίγοι πιστεύσαντες λαὸς εἰσι τοῦ Θεοῦ, καὶ δι' αὐτῶν, κληρονομησάντων, πεπληρωται ἡ πρὸς Ἀβραάμ ἐπαγγελία.

1. Καὶ γὰρ ἐγὼ Ἰσραηλίτης εἰμί, ἐκ σπέρματος Ἀβραάμ, φυλῆς Βενιαμίν.

Εἰ ἀπόσωτο τὸν λαὸν αὐτοῦ, φησὶν, οὐκ ἂν ἐγὼ ὤκειώθην καὶ εἰς τὸ κήρυγμα αὐτοῦ ἀπεστάλην, Ἑβραῖος καὶ αὐτὸς ὢν καὶ ἐκ τοῦ λαοῦ αὐτοῦ.

2. Οὐκ ἀπόσωτο ὁ Θεὸς τὸν λαὸν αὐτοῦ, ὃν προέγνω.

Οὐκ ἠρκέσθη τῷ «μὴ γένοιτο», ἀλλ' ἐπιβεβαιῶν τὴν ἀπαγόρευσιν «οὐκ ἀπόσωτο, φησί, τὸν λαὸν αὐτοῦ, ὃν προέγνω» δεξιόμενον τὴν πίστιν, ὃν ἤδει ἄξιον ἑαυτοῦ. Ἐνέφηνε δὲ διὰ τοῦ «λαοῦ» τοὺς τε ἄλλους Ἀποστόλους καὶ τοὺς μετὰ τούτους τρισχιλίους, καὶ τοὺς μετ' ἐκείνους πεντακισχιλίους, καὶ αὖθις μυρίους· οἱ σύμπαντες Ἑβραῖοί τε ἦσαν, καὶ ἐξ Ἀβραάμ καὶ τοῦ ἐκεῖθεν λαοῦ κατήγοντο (α). Ἵνα οὖν μὴ λέγωσι· τί οὖν εἰς τοσούτους, ὅσους λέγεις, περιέστη ὁ λαὸς ἐκεῖνος ὅλος, ὁ τῷ πλήθει τὰ ἄστρα καὶ τὴν ἄμμον μιμούμενος, παράγει τὴν κατὰ τὸν Ἠλίαν ἱστορίαν, δεικνύων ὅτι ὥσπερ τότε ἐν ὀλίγοις ὁ λαὸς περιέστη, πλὴν δοκίμοις καὶ τῶν πολλῶν ἀνταξίους, οὕτω καὶ νῦν.

---

(α) Πράξ. 6', 41. κα', 20.

2. Ἡ οὐκ οἶδατε ἐν Ἡλίας τί λέγει ἡ Γραφή;

Ἐν τῇ κατὰ τὸν Ἡλίαν ἱστορίᾳ. «Γραφή» δὲ ἡ τῶν Βασιλειῶν.

2. Ὡς ἐντυγχάνει τῷ Θεῷ κατὰ τοῦ Ἰσραήλ,

Ὅπως ἐγκαλεῖ πρὸς τὸν Θεόν, ἢ διαλέγεται τῷ Θεῷ κατὰ τοῦ εἰδωλολατρήσαντος Ἰσραηλιτικοῦ λαοῦ.

3. Λέγων· «Κύριε, τοὺς Προφῆτας σου ἀπέκτειναν καὶ τὰ θυσιαστήριά σου κατέσκαψαν· καγὼ ὑπελείφθην μόνος, καὶ » ζητοῦσι τὴν ψυχὴν μου » (α).

«Ζητοῦσιν» εἰς τὸ ἐξᾶραι αὐτήν.

4. Ἀλλὰ τί λέγει αὐτῷ ὁ χρηματισμός;

Ὁ παρὰ τοῦ Θεοῦ λόγος.

4. «Κατέλιπον ἐμαυτῷ ἑπτακισχιλίους ἄνδρας»,

«Κατέλιπον» θελήσαντας εἶναι παρ' ἐμοί. Τοὺς ἄλλους δὲ πάντας ἀπέλυσα, ἀθετήσαντάς με, μήτε τοὺς ἀποστάντας ἀπ' ἐμοῦ βιασάμενος, καὶ τοῖς παραμένουσι συνεργήσας. Τὸ γὰρ «κατέλιπον» ἐμφαίνει καὶ τινα παρὰ Θεοῦ χάριν.

4. «Οἵτινες οὐκ ἔκαμψαν γόνυ τῇ Βάαλ» (β).

Οἵτινες οὐ προσεκύνησαν τῇ Βάαλ. Εἶδωλον δὲ τοῦ Διός.

5. Οὕτως οὖν καὶ ἐν τῷ νῦν καιρῷ λείμμα κατ' ἐκλογὴν χάριτος γέγονεν (γ).

Κατάλειμμα γέγονεν, ἐκλεγέν ὑπὸ τῆς θείας χάριτος, ὡς δόκιμον καὶ τῶν ἄλλων πάντων ἀντάξιον. Ἀλλὰ τοῦ καταλείμματος μὲν τὸ πιστεῦσαι· τῆς χάριτος δὲ τὸ ἐκλέξασθαι καὶ οἰκειώσασθαι.

6. Εἰ δὲ χάριτι, οὐκέτι ἐξ ἔργων·

(α) Γ' Βασιλ. ιθ', 10. ιδ', 18. — (β) Αὐτόθ. — (γ) Βασιλειος ὁ μέγ. (Ἑρμ. εἰς τὸν Ἡσ., Τόμ. Β', σελ. 549) λέγει ὅτι τὸ ῥητὸν τοῦτο τοῦ Ἀποστόλου ἔχει τὴν ἀναφορὰν ἐπὶ τὸ παρὰ τοῦ Ἡσαίου (ι', 20) εἰρημένον. «Καὶ ἔσται τὸ καταλειφθὲν τοῦ Ἰακώβ ἐπὶ Θεὸν ἰσχύοντα».

Εἰ δὲ χάριτι ἐξελέγη, ἄρα οὐκ ἐξ ἔργων ἐξελέγη, ἀλλ' ἐκ μόνης πίστεως, ὥσπερ καὶ οἱ κατὰ τὸν Ἡλίαν ἐπτακισχίλιοι ἐκ μόνης τῆς εἰς Θεὸν πίστεως ἐξελέγησαν. Τὸ πλέον δὲ τῆς θείας χάριτος ἦν κάκει καὶ ἐνταῦθα.

6. Ἐπεὶ ἡ χάρις οὐκέτι γίνεται χάρις·

Εἰ ἔργων δεόμεθα εἰς τὸ ἐκλεγῆναι, ἡ χάρις τοῦ Θεοῦ λοιπὸν οὐκέτι λογίζεται χάρις, ἀλλ' ἔργων ἀντίδοσις καὶ μισθός. Νῦν δὲ οὐκ ἔργων χρεία, ἀλλ' εὐγνωμοσύνης καὶ πίστεως, ἵνα καὶ ἡ τοῦ Θεοῦ χάρις δειχθῇ καὶ ὁ Θεὸς δοξασθῇ.

6. Εἰ δὲ ἐξ ἔργων, οὐκέτι ἐστὶ χάρις·

Εἰ δὲ ἐξ ἔργων ἡ ἐκλογή, ἀνήρηται ἡ χάρις.

6. Ἐπεὶ τὸ ἔργον οὐκέτι ἐστὶν ἔργον.

Ἐπεὶ εἰ μὴ ἀναιρεθῇ ἡ χάρις, τὸ ἔργον οὐκέτι λογίζεται ἔργον. Ἀλλήλοις γὰρ ἐμποδίζουσι. Καὶ εἰ μὴ θάτερα ἀπείη, θάτερα οὐ συστήσεται (α). Τοῖς ἔργοις μὲν γὰρ ἔπεται μισθός, ἀλλ' οὐ χάρις· ἡ χάρις δὲ δίδεται τοῖς μὴ ἐργασαμένοις, ἀλλ' οὐ τοῖς ἐργασαμένοις. Τί τοίνυν φιλονικεῖτε ἐξ ἔργων νόμου δικαιωθῆναι, ὅπερ οὐ δυνήσεσθε; Τί δὲ φοβεῖσθε προσελθεῖν, ἔργα μὴ ἀπαιτούμενοι, ἀλλὰ χάριτι δικαιούμενοι;

7. Τί οὖν;

Τί γέγονεν;

7. Ὁ ἐπιζητεῖ Ἰσραὴλ τούτου οὐκ ἐπέτυχεν·

Ἐπιζητεῖ μὲν τὴν ἐξ ἔργων νόμου δικαιοσύνην, οὐκ ἐπέτυχε δὲ ταύτης, διὰ τὸ μὴ φυλάξαι τὸν νόμον, ὡς ἀνωτέρω προεῖρηται. «Ἰσραὴλ» δὲ νῦν λέγει τοὺς ἀπιστοῦντας Ἰουδαίους.

7. Ἡ δὲ ἐκλογή ἐπέτυχεν,

«Ἐπέτυχε» τῆς ἐκ πίστεως δικαιοσύνης. «Ἐπέτυχε» δὲ εἶπεν,

---

(α) Ὁρθότερα ἡ γραφή τοῦ ἐν τῇ Βιβλιοθήκῃ τοῦ Μονάχου ὑπάρχοντος χειρογράφου ἔχουσα ὧδε· «κἂν μὴ θάτερον ἀπείη, θάτερον οὐ συστήσεται». Ὁρ. F. Matth. n. Testam. ἐν λ.

ἐμφαίνων τὸ μέγεθος τῶν ἀγαθῶν, ὧν ἀπήλαυσαν. « Ἐκλογὴ » δὲ οἱ ἐξ Ἰουδαίων πεπιστευκότες, οὓς καὶ « λείμμα » ἐκάλεσεν.

7. Οἱ δὲ λοιποὶ ἐπωρώθησαν.

Οἱ ἀπιστοῦντες Ἰουδαῖοι ἀναίσθητοι τοῦ καλοῦ γεγόνασιν.

8. Καθὼς γέγραπται·

Ἐν Ἡσαΐα. Εἶτα τίθησι καὶ τὰ ῥητά·

8. « Ἐδωκεν αὐτοῖς ὁ Θεὸς πνεῦμα κατανύξεως ».

Ἐπεὶ ἡ κατάνυξις μεταβολὴ τίς ἐστὶν ἐπὶ τὸ κρεῖττον καὶ μετὰ-θεσις, κατάνυξιν ἐπὶ τοῦ παρόντος τὴν ἐπὶ τὸ χεῖρον μεταβολὴν οἰη-τέον. Μετέβαλον γὰρ τὸ ὁρᾶν εἰς τὸ μὴ ὁρᾶν καὶ τὸ ἀκούειν εἰς τὸ μὴ ἀκούειν. « Πνεῦμα οὖν κατανύξεως » ἀντὶ τοῦ « κατάνυξιν » περιφραστικῶς· ἢ προαίρεσιν κατανύξεως. Τὸ δὲ « ἔδωκεν » ἀντὶ τοῦ « συνεχώρησεν ἔχειν » (α).

8. « Ὁφθαλμοὺς τοῦ μὴ βλέπειν, καὶ ὦτα τοῦ μὴ ἀκούειν » (β).

Καὶ συνεχώρησεν, ὡς εἴρηται, ἔχειν ὀφθαλμοὺς εἰς τὸ μὴ ὁρᾶν τὰ θαύματα τοῦ Χριστοῦ, καὶ ὦτα εἰς τὸ μὴ ἀκούειν τῆς διδασκαλίας αὐτοῦ. Περί τούτων γὰρ ἡ παροῦσα προφητεία τοῦ Ἡσαίου, παρι-στῶσα τὸ ἐθελότυφλον τῶν Ἰουδαίων καὶ ἐθελόκωφον.

8. Ἔως τῆς σήμερον ἡμέρας.

Τοῦτο τοῦ Ἀποστόλου ἐστὶ τὸ ῥητόν.

9. Καὶ Δαυὶδ λέγει· « γεννηθήτω ἡ τράπεζα αὐτῶν εἰς παγίδα, » καὶ εἰς θήραν ».

Βουλόμενος δεῖξαι ὅτι καὶ δίκην τίσουσιν, ἐπάγει τὸν Δαυὶδ, τοῦτο προαναφωνήσαντα. Καὶ διὰ μὲν « τῆς τραπέζης » αἰνίττεται τὴν τρο-φὴν αὐτῶν καὶ τὰ ἀγαθὰ· διὰ δὲ « τῆς παγίδος καὶ τῆς θήρας » τὴν παρὰ τῶν πολεμίων ἐπιβουλὴν καὶ τὴν ἄλωσιν. Τὸ δὲ « γεννηθήτω »

(α) Οἴκουμ. ἐν λ. « Κατάνυξιν τὴν περὶ τὸ χεῖρον νῦν ἔξιν καὶ προσοχὴν τῆς ψυχῆς » καλεῖ. Κατανυγῆναι γάρ ἐστι τὸ ἐμπαγῆναι· που καὶ προσηλωθῆναι καὶ ἐν καλῷ καὶ ἐν κακῷ.— (β) Ἡσ. ζ', 9. 10. κθ', 10.

καὶ τὰ ἑξῆς προστακτικὰ ἀντὶ τοῦ «γενηθήσεται καὶ σκοτισθήσεται» καὶ συγκαμφθήσεται».

9. «Καὶ εἰς σκάνδαλον καὶ εἰς ἀνταπόδομα αὐτοῖς»·

Εἰς σκῶλον καὶ εἰς ἔκτισιν ὧν ἡμαρτήκασιν.

10. «Σκοτισθήτωσαν οἱ ὀφθαλμοὶ αὐτῶν τοῦ μὴ βλέπειν».

Σκοτισθήσονται ἐκόντες, ὡς προεῖρηται.

10. «Καὶ τὸν νῶτον αὐτῶν διὰ παντός σύγκαμψον» (α).

Διὰ τῆς τοῦ νώτου συγκάμψεως τὴν νωτοφορίαν καὶ δουλείαν αὐτῶν ἐδήλωσε, μᾶλλον δὲ ἀειδουλείαν. Τοῦτο γὰρ εἰσάγει τὸ διὰ παντός.

11. Λέγω οὖν, μὴ ἔπταισαν, ἵνα πέσωσι ;

Ἐπειδὴ σφοδρῶς αὐτὸν κατέδραμε καὶ τοὺς Προφῆτας εἰσήγαγε διαφόρως καταβοῶντας αὐτῶν, παραμυθεῖται πάλιν, ἵνα μὴ εἰς ἀπόγνωσιν αὐτοὺς ἐμβαλὼν, ἀποτερίχῃ τούτοις τὴν πίστιν, καὶ τοὺς ἐξ ἔθνων πιστεύσαντας ἐπάρῃ, φυσηθέντας εἰς ἀπόνοιαν. Ἐρωτᾷ τοίνυν· μὴ ἔπταισαν Ἰουδαῖοι μὴ πιστεύσαντες εἰς Χριστόν, ἵνα ἀπόλυνται; Τοῦτο γὰρ δηλοῖ τὸ «ἵνα πέσωσι». Μὴ ἔπταισαν ἀνιάτα;

11. Μὴ γένοιτο·

Τὸ πταῖσαι αὐτοὺς ἀδιόρθωτα· ἔστι γὰρ μετάνοια καὶ σωτηρίας ἐλπίς. Εἶτα κατασκευάζει, ὅτι τὸ πταῖσμα αὐτῶν διπλὴν οἰκονομίαν ἐργάζεται· τὰ τε γὰρ ἔθνη ἀντεισάγει καὶ αὐτοὺς δὲ παρακνίζον καὶ ἐρεθίζον ἐπιστρέφει, μὴ φέροντας τὴν τοσαύτην τῶν ἔθνων τιμὴν.

11. Ἀλλὰ τῷ αὐτῶν παραπτώματι ἢ σωτηρία τοῖς ἔθνεσιν, εἰς τὸ παραζηλῶσαι αὐτούς.

Οὕτως ὁ Ἀπόστολος καὶ πρὸς τοὺς στασιάζοντας Ἰουδαίους ἀλαχοῦ φανερώτερον ἔλεγεν· αὐμὶν πρῶτον ἀναγκαῖον ἦν λαληθῆναι » τὸν λόγον τοῦ Θεοῦ. Ἐπεὶ δὲ ἀναξίους ἑαυτοὺς πεποιήκατε, ἰδού, » στρεφόμεθα εἰς τὰ ἔθνη» (β). Ἀλλ' αὐτῶν, φησί, πταισάντων ἐν

(α) Ψαλμ. 57', 23. 24.— (β) Πράξ. 17', 46.



τῷ μὴ παραδέξασθαι τὸ κήρυγμα, ἡ σωτηρία τοῖς ἔθνεσι γέγονε, στραφέντων ἡμῶν εἰς αὐτὰ καὶ κηρυζάντων καὶ ἐλκυσάντων πολλούς, ὥστε παραζηλώσαι καὶ φθονῆσαι καὶ πιστεῦσαι πολλοὺς αὐτοῖς Ἰουδαίους. Ταῦτα δὲ εἶπεν ὑποτείνων τε τούτοις ἐλπίδας καὶ εὐφυῶς ἐπισπώμενος καὶ τοὺς ἐξ ἔθνων καταστέλλει, ὡς ἐκείνων γενομένων αἰτίων τῆς σωτηρίας τούτων. Οὐ διὰ τοῦτο δὲ ἡ σωτηρία τοῖς ἔθνεσι γέγονεν, ἵνα παραζηλώσωσιν Ἰουδαῖοι· ἀλλ' ἡ μὲν παραζήλωσις ἐξέβη κατ' ἀκολουθίαν, ὁ δὲ Ἀπόστολος, ὡς προηγούμενον ἔθηκε τοῦτο, παραμυθούμενος, ὡς εἴρηται, πεπληγυίας τὰς τῶν Ἰουδαίων ψυχάς. Ἡ γὰρ τοῦ Θεοῦ ἐνανθρώπησις οὐ διὰ μόνους τοὺς Ἰουδαίους γέγονεν, ἀλλὰ καὶ διὰ πάντας ἀνθρώπους, εἰ καὶ προηγουμένως διὰ τοὺς Ἰουδαίους, ὡς καὶ πρώτους ἐγνωκότας τὸν Θεόν.

12. Εἰ δὲ τὸ παράπτωμα αὐτῶν πλοῦτος κόσμος, καὶ τὸ ἥττημα αὐτῶν πλοῦτος ἔθνων, πόσῳ μᾶλλον τὸ πλήρωμα αὐτῶν;

Ἐνταῦθα πρὸς χάριν αὐτοῖς διαλέγεται. Καὶ γὰρ εἰ μυριάκις παρέπεσον οὗτοι, οὐκ ἂν ἐσώθησαν τὰ ἔθνη, εἰ μὴ ἐπίστευσαν. Ἀλλ' ὁ περ ἔφην, παρηγορεῖ τούτους ἀθυμήσαντας καὶ παρασκευάζει θαρρεῖν ὑπὲρ τῆς σωτηρίας αὐτῶν, εἰ μόνον [μεταμέλουντο] (α). Εἰ γὰρ τὸ πταῖσμα αὐτῶν, ὃ καὶ «ἥττημα» προσηγόρευσε, πλοῦτος ἐγένετο κόσμος, τουτέστιν εὐεργεσία καὶ σωτηρία τῶν ἐν τῷ κόσμῳ ἔθνων, πόσῳ μᾶλλον πλοῦτος κόσμος ἔσται τὸ δι' αὐτῶν «πλήρωμα»; Νῦν μὲν γὰρ ὅσον ἐπὶ τούτοις ἐλλιπής ἐστὶν ὁ πλοῦτος τοῦ κόσμου· ὅτε δὲ καὶ οὗτοι εἰσέλθωσιν, ἀπαρτισθήσεται.

13. Ὑμῖν γὰρ λέγω τοῖς ἔθνεσιν,

Ἐπὶ τοὺς ἐξ ἔθνων τρέπει τὸν λόγον, ἅμα μὲν καταστέλλων τὸ φρόνημα τούτων, ἅμα δὲ καὶ παρακνίζων ἡρέμα τὸν Ἰουδαῖον. Ἀλλ' εἰπέ, τί λέγεις;

13. Ἐφ' ὅσον μὲν εἰμι ἐγὼ ἔθνων Ἀπόστολος, τὴν διακονίαν μου δοξάζω.

Ἔως εἰμὶ ἔθνων διδάσκαλος, ἡ διότι εἰμὶ ὑμῖν κῆρυξ, ὑμᾶς ἐπαινῶ,

(α) Τὸ χειρόγραφον ἔχει «μετάνοινο» διὰ πλημμελείαν τοῦ ἀντιγραφέως πάντως.

Τοῦτο γάρ ἐστι τὸ «τὴν διακονίαν μου δοξάζω». Ὑμεῖς γὰρ διακονία μου καὶ ἔργον μου· τουτέστιν ἡ ὑμετέρα πίστις καὶ σωτηρία. Ἐπαινῶ δὲ ὑμᾶς οὐ μόνον ὅτι ἐπιστεύσατε, ἀλλὰ καὶ διὰ τὴν ῥηθισομένην αἰτίαν·

14. Εἰ πως παραζηλώσω μου τὴν σάρκα καὶ σώσω τινὰς ἐξ αὐτῶν.

Αὕτη ἡ ἑτέρα αἰτία τοῦ ἐπαίνου. Εἰ πως, φησὶν, ἐπαινῶν ὑμᾶς παρακνίσω τοὺς συγγενεῖς μου (τοῦτο γὰρ διὰ τῆς «σαρκὸς» ἠνίξατο)· λέγει δὲ πάντας τοὺς Ἰουδαίους· καὶ δι' ὑμῶν ἐρεθίσας αὐτοὺς σώσω τινὰς ἐξ αὐτῶν. Σκόπει δέ· ὥσπερ οἱ Ἰουδαῖοι αἵτιοι γεγόνاسι τῆς τῶν ἐθνῶν σωτηρίας, οὕτω καὶ τὰ ἔθνη αἵτια τῆς τῶν Ἰουδαίων σωτηρίας. Ἀλλὰ οἱ μὲν ἐξ ἀπιστίας, οἱ δὲ ἐκ πίστεως. Τῶν μὲν γὰρ ἀπιστησάντων ἀντεισέχθησαν τὰ ἔθνη· τῶν δὲ πιστευσάντων παρεζήλωσαν οἱ πιστεύσαντες Ἰουδαῖοι.

15. Εἰ γὰρ ἡ ἀποβολὴ αὐτῶν καταλλαγὴ κόσμου· τίς ἡ πρόσληψις, εἰ μὴ ζωὴ ἐκ νεκρῶν;

Ἐπὶ πλέον προτρέπων Ἰουδαίους εἰς τὴν πίστιν, ἐπαναλαμβάνει τὸν ἀνωτέρω ῥηθέντα λόγον. Εἰ γὰρ ἀποβληθέντων, φησὶν, αὐτῶν διὰ τὴν ἀπιστίαν αὐτῶν, κατηλλάγησαν τὰ ἔθνη τοῦ κόσμου πρὸς τὸν Θεὸν διὰ πίστεως (λέγει δὲ τοὺς ἐκ παντὸς ἔθνους πιστεύσαντας), τίς ἔσται ἡ πρόσληψις τῶν ἀποβληθέντων; οὐδὲν ἕτερον ἔσται, εἰμὴ ἄντικρυς ζωὴ ἐκ νεκρῶν. Μεγαλύναι γὰρ τὸ πρᾶγμα βουλόμενος, παλινζωίῃ τοῦτο παρείκασεν. Μεγάλων, φησὶν, εὐεργεσιῶν ὑπόθεσις ἔσται, τελείας ἤδη τῆς καταλλαγῆς καὶ ἐπὶ τούτοις γινομένης, καὶ τοῦ Θεοῦ τέλεον θεραπευομένου.

16. Εἰ δὲ ἡ ἀπαρχὴ ἁγία, καὶ τὸ φύραμα· καὶ εἰ ἡ ῥίζα ἁγία, καὶ οἱ κλάδοι.

Ἅγιοι δηλονότι. Ἐγκωμιάζει δὲ τοὺς Ἑβραίους, κάντεῦθεν παραμυθίαν τοῖς ἄθυμοῦσιν ἐπινοῶν καὶ ἡρέμα πρὸς τὴν πίστιν ἐκκαλούμενος, «ἀπαρχὴν» μὲν οὖν καὶ «ρίζαν» λέγει τὸν Ἀβραάμ, τὸν Ἰσαὰκ καὶ τὸν Ἰακώβ, καὶ τοὺς ἐπὶ τῆς Παλαιᾶς λάμπαντας Πατριάρχας καὶ Προφῆτας. «Φύραμα» δὲ καὶ «κλάδους» τοὺς ἐκ τοῦ γένους αὐτῶν πιστεύοντας. «Φύραμα» δὲ ἡ ζύμη.

17. Εἰ δέ τινες τῶν κλάδων ἐξεκλάσθησαν,

Ἐκ τῆς ῥίζης ἀπεβλήθησαν διὰ τῆς ἀπιστίας. Λέγει δὲ τοὺς μὴ παραδεξαμένους τὸ κήρυγμα. «Τινὲς» δὲ εἶπε, παραμυθούμενος αὐτούς, ὡς πολλάκις εἰρήκαμεν, ἐπεὶ πολλῶ πλείους οἱ ἀπιστήσαντες.

17. Σὺ δὲ ἀγριέλαιος ὢν ἐνεκεντρίσθης ἐν αὐτοῖς, καὶ συγκοινωνὸς τῆς ῥίζης καὶ τῆς πιότητος τῆς ἐλαίας ἐγένου, μὴ κατακαυχῶ τῶν κλάδων·

Δοκεῖ μὲν παραμυθεῖσθαι τοὺς Ἰουδαίους ἐν τῷ καταστέλλειν τὸ φρόνημα τῶν ἐθνικῶν, πλήττει δὲ μᾶλλον αὐτοὺς ἐν τῷ λέγειν πρὸς τὸν ἐξ ἐθνῶν ὅτι «ἀγριέλαιος ὢν ἐνεκεντρίσθης» ἐν τοῖς μένουσι κλάδοις, ἐν τοῖς μὴ ἐκκλασθεῖσι, καὶ συγκοινωνὸς αὐτοῖς ἐγένου τῆς ῥίζης καὶ τῆς πιότητος· τουτέστιν εὐτελὲς καὶ δυσγενὲς ὢν, εἰς τὴν αὐτὴν αὐτοῖς εὐγένειαν καὶ περιφάνειαν καὶ φύσιν κατέστης, ἐν μηδενὶ ἐλαττούμενος. Καὶ αὖθις ἐν τῷ λέγειν ὅτι «μὴ κατακαυχῶ τῶν ἐκκλασθέντων κλάδων» δείκνυσι γὰρ (α) ὅτι χρὴ τοῦτον, εἰ καὶ μὴ κατακαυχᾶσθαι, ἀλλὰ τέως καυχᾶσθαι, ἅτε διὰ πίστεως ἰδίας καὶ χάριτος θείας τηλικούτων ἀξιωθέντα. Ὅσῳ γὰρ ἂν εὐτελὲς ᾗ ὁ ἐξ ἐθνῶν, τοσούτῳ μᾶλλον ὁ Ἰουδαῖος ἀλγεῖ, τοῖς ἑαυτοῦ τὸν τοιοῦτον ἐντρυφῶντα βλέπων. Κάκεινῳ δὲ οὐ τοσαύτη ἀπὸ τῆς εὐτελείας ἡ αἰσχύνη, ὅση ἀπὸ τῆς μεταβολῆς ἡ τιμή.

18. Εἰ δὲ κατακαυχᾶσαι, οὐ σὺ τὴν ῥίζαν βαστάζεις, ἀλλ' ἡ ῥίζα σέ.

Εἰ μὲν τῆς ῥίζης κατεκαυχώμενη, εἶχεν ἂν τινα τοῦτο λόγον. Εἰ δὲ ταύτην, ὡς ἀγίαν, τιμῶ, τί τοῦτο πρὸς τοὺς ἐκκλασθέντας κλάδους; Οὐδέν. Ἀλλὰ κἀνταῦθα σκιὰν γοῦν τινα παραμυθίας ἐπενόησεν αὐτοῖς ὁ Ἀπόστολος, ἅμα καὶ τῶν ἐξ ἐθνῶν τὸ φύσημα καθαιρῶν.

19. Ἐρεῖς οὖν· ἐξεκλάσθησαν κλάδοι ἵνα ἐγὼ ἐγκεντρισθῶ.

Ἐρεῖς οὖν ὅτι «ἐξεκλάσθησαν» ὡς ἄχρηστοι, ἵνα ἀντὶ τούτων ἐγὼ ἐγκεντρισθῶ, μέλλων χρησιμεῦσαι, καὶ πῶς οὐ καυχῆσομαι τοιοῦτου καταξιωθεὶς ἀγαθοῦ; Ἐσχημάτισε δὲ τὸν λόγον, ὡς τῶν ἐξ ἐθνῶν

(α) Πλεονάζει προφανῶς ἐνταῦθα ὁ γάρ.

τουτο λεγόντων, καὶ παροξύνει μάλιστα καὶ ἐφέλκεται λεληθότως τὸν Ἰουδαῖον.

## 20. Καλῶς·

Συναινεῖ τῷ λόγῳ, ὡς ἀληθεῖ. Εἶτα τίθησι καὶ τὰς αἰτίας τῆς τε τῶν Ἰουδαίων ἀποβολῆς καὶ τῆς τῶν ἐθνῶν προσλήψεως.

## 20 Τῇ ἀπιστίᾳ ἐξεκλάσθησαν, σὺ δὲ τῇ πίστει ἔστηκας·

Ἐγκεντρισθεὶς ἔστηκας ἐπὶ τῆς ρίζης.

## 20. Μὴ ὑψηλοφρόνει,

Ἐφ' οἷς εὐηργετήθης. Καὶ δοκεῖ μὲν τὸν ἐξ ἐθνῶν κατασφαλίζεσθαι, διδάσκει δὲ τὸν Ἰουδαῖον, ὅτι οὐ χρὴ θαρρεῖν τῇ συγγενείᾳ τῆς φύσεως.

## 20. Ἀλλὰ φοβοῦ.

Μὴ καὶ σὺ δι' ἀπιστίαν ἐκπέσης.

## 21. Εἰ γὰρ ὁ Θεὸς τῶν κατὰ φύσιν κλάδων οὐκ ἐφείσατο, μή πως οὐδὲ σοῦ φείσεται.

Τῶν κατὰ φύσιν τῆς ρίζης, τῶν φύσει τέκνων τοῦ Ἀβραάμ. Οὐκ εἶπε δὲ ἀπλῶς ὅτι «οὐδὲ σοῦ φείσεται» ἀλλὰ τὸ «μή πως» προσέθηκεν, ὑποτεμνόμενος τοῦ λόγου τὸ φορτικόν, κἀκεῖνον μὲν ἐπισπώμενος, τοῦτον δὲ καταστέλλων καὶ ποιῶν ἐναγώνιον.

## 22. Ἴδε οὖν χρηστότητα καὶ ἀποτομίαν Θεοῦ· ἐπὶ μὲν τοὺς πεσόντας ἀποτομίαν, ἐπὶ δὲ σὲ χρηστότητα,

Οὐκ εἶπεν «Ἴδε σὸν κατόρθωμα», ἀλλ' ἴδε φιланθρωπίαν Θεοῦ, δεικνύων ὅτι τὸ πλεῖον τῆς τοῦ Θεοῦ χάριτός ἐστιν. Οὐ δὲ τὸ πλεῖον, ὡς εἰρήκαμεν, τούτου τὸ πᾶν εἶναι λέγεται. Ἐπὶ μὲν τοὺς ἀποβληθέντας κλάδους αὐστηρίαν ὀργῆς, ἐπὶ δὲ σὲ τὸν ἐγκεντρισθέντα, ἀγαθότητα.

## 22. Ἐὰν ἐπιμείνης τῇ χρηστότητι·

Ἐὰν ἄξια τῆς θείας χρηστότητος ἐργάζῃ· οὐ γὰρ πίστεως δεῖ μόνης, ἀλλὰ καὶ ἔργων.

22. Ἐπεὶ καὶ σὺ ἐκκοπήσῃ.

Ὡςπερ Ἰουδαῖοι· «εἰ μὴ ἐπιμείνης τῇ χρηστότητι» τοῦ Θεοῦ.

23. Καὶ ἐκεῖνοι δέ, ἐὰν μὴ ἐπιμείνωσι τῇ ἀπιστίᾳ, ἐγκεντρισθήσονται·

Ὡςπερ ἐνεκεντρίσθης καὶ σὺ· οὐδὲν γὰρ ἀκίνητον, οὔτε τὸ σὸν καλὸν οὔτε τὸ ἐκείνων κακόν. Μήτε οὖν σὺ «χρηστότητα» ἀκούων ἐπαρθῇς καὶ ῥαθυμῆσῃς, μήτε ἐκεῖνοι «ἀποτομίαν» ἀκούοντες ἀπογινωσκέτωσαν καὶ καταπιπτέτωσαν, ἀλλὰ καὶ σὺ καταστέλλου καὶ ἀσφαλιζου, κάκεινοι ἐγειρέσθωσαν καὶ παραμυθείσθωσαν (α). Ὅρα δὲ πῶς τὸν μὲν ἐξ ἐθνῶν ἀπὸ τῶν συμβεβηκότων Ἰουδαίοις φοβεῖ, τὸν δὲ Ἰουδαῖον ἀπὸ τῶν τοῖς ἔθνεσι δωρηθέντων παρασκευάζει θαρρεῖν. Ὅλον δὲ τὸν λόγον πρὸς τοὺς ἐξ ἐθνῶν τρέπει, ἐν τῇ τῶν ἰσχυροτέρων ἐπιπλήξει τοὺς ἀσθενεῖς διορθούμενος.

23. Δυνατὸς γὰρ ἐστὶν ὁ Θεὸς πάλιν ἐγκεντρίσαι αὐτούς.

Συμφῦσαι· ἀποκαταστήσαι τῇ ρίζῃ.

24. Εἰ γὰρ σὺ ἐκ τῆς κατὰ φύσιν ἐξεκόπης ἀγριελαίου καὶ παρὰ φύσιν ἐνεκεντρίσθης εἰς καλλιέλαιον, πόσῳ μᾶλλον οὗτοι οἱ κατὰ φύσιν ἐγκεντρισθήσονται τῇ ἰδίᾳ ἐλαίᾳ;

Πρῶτον μὲν ἀπὸ τῆς τοῦ Θεοῦ δυνάμεως ἐπιστάσατο τὸν λόγον· εἶτα δὲ καὶ ἀπὸ τάξεως πραγμάτων καὶ λογισμῶν ἀκολουθίας. Εἰ γὰρ σὺ, φησὶν, ὁ ἐξ ἐθνῶν, ἐκ τῆς φυσικῆς ἐξεκόπης ρίζης· ἡγουν τῶν εἰδωλολατρούντων προγόνων, ἐξεκόπης δὲ τῇ ἀξίνῃ τῆς πίστεως (ταύτην γὰρ τὴν ρίζαν λέγει «ἀγριελαίαν» ὡς δυσγενῆ) καὶ ἐνεκεντρίσθης εἰς τὴν εὐγενῆ ρίζαν τῶν Ἰσραηλιτῶν, ὡς ἀνωτέρω δεδῆλωται, ὅπερ ἐστὶ «παρὰ φύσιν» ἐγκεντρισμός (οὐ γὰρ εἰς οἰκείαν ρίζαν, ἀλλ' εἰς ἄλλοτρίαν ἐνεκεντρίσθης), πολλῷ μᾶλλον οὗτοι «οἱ κατὰ φύσιν» κλάδοι, οἱ τῆς αὐτῆς ἐκφύσαντες ρίζης, ἐγκεντρισθήσονται τῇ ἰδίᾳ ρίζῃ. Καὶ εἰ τὸ «παρὰ φύσιν» ἰσχυσεν ἡ πίστις, πολλῷ μᾶλλον τὸ «κατὰ φύσιν». «Κατὰ φύσιν» δὲ καὶ «παρὰ φύσιν» ἀκούοντες, τὸ εἰκὸς καὶ ἀκόλουθον, καὶ τὸ ἀπεικὸς καὶ ἀνακόλουθον νοεῖν

(α) Τὸ χειρόγραφον παραμυθείσθωσαν.



ὀφείλομεν. Οὐ γὰρ φυσικὰ τὰ καλὰ τε καὶ κακὰ, ἀλλὰ γνωμικὰ καὶ προαιρετικά.

25. Οὐ γὰρ θέλω ὑμᾶς ἀγνοεῖν, ἀδελφοί, τὸ μυστήριον τοῦτο,

Πρὸς τοὺς ἐξ ἐθνῶν ὁ λόγος. «Μυστήριον» δὲ λέγει τὸ ἀγνοούμενον καὶ ἀπόρρητον.

25. Ἵνα μὴ ᾗτε παρ' ἑαυτοῖς φρόνιμοι,

Ἵνα μὴ τῇ ἀγνοίᾳ τούτου, ἡγούμενοι συνετοὺς ἑαυτούς, φυσιωθῆτε, καὶ κατεπαίρησθε τῶν Ἰουδαίων. Ἀλλὰ τί τὸ μυστήριον;

25. Ὅτι πῶρως ἀπὸ μέρους τῷ Ἰσραὴλ γέγονεν,

Σκληροκαρδίᾳ πρὸς παραδοχὴν τοῦ κηρύγματος, ἀναισθησίᾳ τῆς ἀληθείας. «Ἀπὸ μέρους» δὲ εἰπὼν ἐνέφηνεν ὅτι τοῦ Ἰσραηλιτικοῦ λαοῦ οὐ πάντες ἐπωρώθησαν, ἀλλὰ πολλοὶ ἐπίστευσαν καὶ πιστεύουσιν.

25. Ἀχρις οὗ τὸ πλήρωμα τῶν ἐθνῶν εἰσέλθῃ.

Πῶρως δὲ τοῖς ἀπιστοῦσιν ἐστίν, ἕως οὗ πάντες οἱ ἐξ ἐθνῶν πιστεῦσαι μέλλοντες εἰσέλθωσιν εἰς τὴν πίστιν. Τούτους γὰρ «πλήρωμα» τῶν ἐθνῶν ὠνόμασεν, ὡς πληροῦντας τὸ μέτρον, ὃ προέγνω ὁ Θεὸς καὶ προώρισεν· ἢ ὡς συμπληροῦντας τὴν ἐκ διαφόρων ἐθνῶν Ἐκκλησίαν.

26. Καὶ οὕτω πᾶς Ἰσραὴλ σωθήσεται.

Καὶ μετὰ τὸ εἰσελθεῖν τὸ πλήρωμα τῶν ἐθνῶν «πᾶς Ἰσραὴλ» ὁ καταληφθεὶς καὶ ζῶν ἔτι «σωθήσεται». Τῆς γὰρ δευτέρας τοῦ Χριστοῦ παρουσίας προδραμεῖν μέλλοντος Ἡλιοῦ τοῦ πάνυ, καὶ τῷ καταλείμματι τοῦ Ἰσραὴλ προσενεγκεῖν τῆς πίστεως τὴν διδασκαλίαν, πιστεύσουσι καὶ σωθήσονται. Περὶ ὧν καὶ ὁ Χριστὸς εἶρηκεν· «ἔρχεται Ἡλίας καὶ ἀποκαταστήσει πάντα» (α).

26. Καθὼς γέγραπται·

Εἰπὼν ὅτι «σωθήσεται» παράγει μάρτυρα τὸν προφήτην Ἡσαΐαν· γέγραφε γάρ·

(α) Ματθ. ιζ', 11.

26. «Ἦξει ἐκ Σιών ὁ ρυόμενος»,

Ἐκ Σιών γὰρ ἄρξεται τοῦ κηρύττειν ὁ Ἡλίας, καὶ ἐκ Σιών ἄρξεται τοῦ σώζειν ὁ Θεός.

26. «Καὶ ἀποστρέψει ἀσεβείας ἀπὸ Ἰακώβ».

Ἀπώσεται ἀσεδήματα ἀπὸ τοῦ λαοῦ, πιστεύσαντος δηλονότι.

27. «Καὶ αὕτη αὐτοῖς ἡ παρ' ἐμοῦ διαθήκη, ὅταν ἀφέλωμαι  
»τὰς ἀμαρτίας αὐτῶν» (α).

Τοῦ Προφήτου πάντα τὰ μέχρις ὧδε. Ἵνα δὲ μή τις τὰ προρρηθέντα δύο ῥητὰ τοῖς ἤδη πιστεύουσιν ἐφαρμόσῃ, καὶ εἰς τοὺς προλαβόντας ἐλκύσῃ χρόνους, ἔθηκε παράσημον τοῦ καιροῦ, ὅτι «καὶ αὕτη αὐτοῖς ἡ παρ' ἐμοῦ πληρωθήσεται διαθήκη»· ἡγουν ἐπαγγελία. Ὅταν ἀφέλωμαι τὰς ἀμαρτίας αὐτῶν, οὐκ ἐξ ἔργων δηλαδὴ νόμου, ἀλλ' ἐξ οἰκείας χάριτος. Εἰ τοίνυν οὕτω ἀφείλετο τὰς ἀμαρτίας αὐτῶν, ἔσται τοῦτο πάντως, καὶ οὕτω γέγονεν. Καὶ ἔστε τότε, ὅτε πιστεύσουσί τε καὶ βαπτισθήσονται.

28. Κατὰ μὲν τὸ Εὐαγγέλιον, ἐχθροὶ δι' ὑμᾶς· κατὰ δὲ τὴν ἐκλογὴν, ἀγαπητοὶ διὰ τοὺς Πατέρας.

Ἐνεκα μὲν τοῦ Εὐαγγελίου, φησὶν, ἐχθροὶ μού εἰσι δι' ὑμᾶς· ἡγουν διότι εὐαγγελίζομαι ὑμῖν. Διὰ τοῦτο γὰρ φιλονικότεροι γεγονότες, ἀποστρέφονται με. Καθὸ δὲ ἐξελέξατο πάλαι ὁ Θεὸς τὸ γένος αὐτῶν, ἀγαπητοὶ μού εἰσι, διὰ τὴν τῶν προγόνων θεοφιλίαν. Καὶ μὴν οὐδὲν τοῦτο πρὸς τὴν τούτων πονηρίαν. Ἀλλὰ καταχειρίζεται τούτοις, ἵνα ἐφελκύσῃται.

29. Ἀμεταμέλητα γὰρ τὰ χαρίσματα καὶ ἡ κλῆσις τοῦ Θεοῦ.

Καὶ τοῦτο πρὸς βεβαίωσιν τοῦ ἀνωτέρω λόγου, τοῦ ὅτι «πᾶς Ἰσραὴλ σωθήσεται». Χαρισόμενος γὰρ ὁ Θεὸς τῷ καταλείμματι τὴν διὰ πίστεως σωτηρίαν καὶ τὴν εἰς τὸ διὰ πίστεως σωθῆναι κλῆσιν, οὐ μεταμεληθήσεται ἐπ' αὐτοῖς, οὐδ' ἀκυρώσει ταῦτα.

(α) Ἦσ. νθ', 20. 21.

30. Ὡςπερ γὰρ καὶ ὑμεῖς ποτε ἠπειθήσατε τῷ Θεῷ νῦν δὲ  
 31. ἠλεήθητε τῇ τούτων ἀπειθείᾳ, οὕτω καὶ οὗτοι νῦν ἠπεί-  
 θησαν τῷ ὑμετέρῳ ἐλέει, ἵνα καὶ αὐτοὶ ἐλεθῶσιν.

Καὶ ταῦτα πρὸς παρηγορίαν μὲν τῶν Ἰουδαίων καὶ χάριν λέγει, καταστολὴν δὲ καὶ νουθεσίαν τῶν ἐξ ἐθνῶν, δεικνύων ἴσα τε αὐτῶν τὰ ἐγκλήματα καὶ ὁμοίαν τὴν τοῦ Θεοῦ πρὸς τούτους κἀκείνους εὐεργεσίαν. Ὡςπερ γάρ, φησί, καὶ ὑμεῖς ποτε τὰ ἔθνη ἠπειθήσατε πρὸ τοῦ τὸν Ἀβραάμ εἰς θεογνωσίαν μεταβῆναι· καὶ φυσικὴν γὰρ κεκτημένοι διάγνωσιν καὶ τὴν φύσιν ἔχοντες θεογνωσίας διδάσκαλον, ἀντεῦθεν τὸν Θεὸν γνόντες, οὐχ ὡς Θεὸν ἐδοξάσατε, νῦν δὲ πιστεύσαντες ἠλεήθητε τῇ τούτων ἀπειθείᾳ, τουτέστι τούτων ἀπειθούντων· οὕτω καὶ οὗτοι νῦν ἠπειθήσαν τῷ ὑμετέρῳ ἐλέει, τουτέστιν ὑμῶν ἐλευσμένων. Τὸ δὲ ἐφεξῆς «ἵνα» οὐκ αἰτιολογικόν ἐστιν, ἀλλὰ βεβαιωτικὸν τοῦ μέλλοντος. «Ἵνα γάρ, φησί, καὶ αὐτοὶ ἐλεθῶσιν»· ἀντὶ τοῦ «καὶ αὐτοὶ δὲ ἐλεθῇσονται», πιστεύσαντες δηλονότι ἢ μετὰ καιρὸν, ἢ ὅτε τὸν Ἥλιον δέξονται, καθὼς ἀνωτέρῳ διείληπται.

32. Συνέκλεισε γὰρ ὁ Θεὸς τοὺς πάντας εἰς ἀπειθειαν, ἵνα τοὺς πάντας ἐλεήσῃ.

Παρεχώρησε συγκλεισθῆναι ὑπὸ τὴν ἀπειθειαν καὶ Ἰουδαίους τε καὶ Ἕλληνας, ἵνα αἰσθομένους καὶ μετανόησαντας πάντας ἐλεήσῃ. Ὡςτε οὔτε αἰσχύνεσθαι χρὴ διὰ τὴν ἀπειθειαν· κοινὸν γὰρ ἀπάντων τὸ ἀμάρτημα, οὔτε βραδύναντας ἀπογινώσκειν· κοινὸς γὰρ πρὸς πάντας ὁ θεὸς ἔλεος. Καταμαθὼν δὲ πῶς, ἀπειθησάντων ποτὲ τῶν ἐθνῶν, ἐξελέγησαν οἱ Ἑβραῖοι, ἐπεὶ δὲ καὶ οὗτοι ἠπειθήσαν, ἀντεισέηλθον τὰ ἔθνη, καὶ ἀποβλέψας εἰς τὴν εὐμήχανον καὶ ποικίλην τοῦ Θεοῦ πρόνοιαν ἐξεπλάγη καὶ ἀνεβόησε, λέγων·

33. Ὁ βάθος πλούτου καὶ σοφίας καὶ γνώσεως Θεοῦ.

Ὅτι μὲν βάθος ἐστὶν οἶδε, πόσον δὲ ἐστὶν οὐκ οἶδεν. Θαυμάζοντος γὰρ ἢ ῥῆσις, οὐκ εἰδότος τὸ πᾶν. Τὸ δὲ «βάθος» ἐπίτασις ἐστὶ κρυφιοτήτος τε καὶ ἀκαταληψίας. Δέον δὲ «ὦ βάθους(α)» εἰπεῖν, «ὦ βά-  
 »θος» εἶπεν ἀδιαφόρως. Καὶ «πλοῦτον» μὲν εἶρηκε τὴν ἀγαθότητα

(α) Γράφ. «ὦ βάθους» κ. ξ.

τοῦ Θεοῦ, δι' ἣν τὰ πάντα πεποίηκε· «σοφίαν» δὲ τὴν δημιουργικὴν· «γνώσιν» δὲ τὴν οἰκονομικὴν τε καὶ προνοητικὴν.

33. Ὡς ἀνεξερεύνητα τὰ κρίματα αὐτοῦ,

Οὐ μόνον ἀκατάληπτα, ἀλλὰ καὶ «ἀνεξερεύνητα». Καὶ οὐχ ἀπλῶς, ἀλλὰ λίαν. Τοῦτο γὰρ διὰ τοῦ «ὥς» ἐπιρρήματος δηλοῦται. «Κρίματα» δὲ λέγει τὰς οἰκονομίας.

33. Καὶ ἀνεξιχνίαστοι αἱ ὁδοὶ αὐτοῦ.

Τὸ αὐτὸ λέγει πάλιν ἐκ παραλλήλου· «ἀνεξιχνίαστον» γὰρ τὸ ἀνεξερεύνητον· καὶ «ὁδοὶ» καὶ «κρίματα» αἱ οἰκονομίαι.

34. «Τίς γὰρ ἔγνω νοῦν Κυρίου;»

Καθ' ὃν οἰκονομεῖ καὶ κυβερνᾷ καὶ διεξάγει πάντα;

35. «Ἡ τίς σύμβουλος αὐτοῦ ἐγένετο;» (α)

Κτιστὸς μὲν οὐδεὶς. Ὁ δὲ Ἡσαίας τὸν Υἱὸν εἶπε θαυμαστὸν σύμβουλον τοῦ Πατρὸς (β). Ἀλλὰ Παῦλος μὲν οὐδένα σύμβουλον αὐτοῦ λέγων εἶναι, τὸ ἀνενδεές τοῦ Πατρὸς παρέστησεν· Ἡσαίας δὲ τὸν Υἱὸν σύμβουλον εἰσάγων, τὴν ὁμοτιμίαν τοῦ Υἱοῦ κηρύττει.

35. Ἡ τίς προέδωκεν αὐτῷ καὶ ἀνταποδοθήσεται αὐτῷ;

Τίς προεδάνεισε σοφίαν, ἢ γνώσιν, ἢ δύναμιν, ἢ τι τοιοῦτον τῷ ἀνενδεεῖ τε καὶ ὑπερπλήρει, ἵνα ἀνταποδοθῇ παρ' αὐτοῦ χάρις καὶ ἀμοιβή τῷ προδεδανεικότε; ὄντως οὐδεὶς. Ἀλλ' αὐτὸς ἀναβλύζει καὶ πηγάζει τὰ ἀγαθὰ πάντα, καὶ αὐτὸς κατάρχει τῶν εὐεργεσιῶν. Διὸ καὶ ἐπήγαγεν·

36. Ὅτι ἐξ αὐτοῦ, καὶ δι' αὐτοῦ, καὶ εἰς αὐτὸν τὰ πάντα.

Ἐξ αὐτοῦ γὰρ τοῖς οὖσι τὸ εἶναι· καὶ δι' αὐτοῦ τούτοις ἡ διαμονὴ καὶ συντήρησις· καὶ εἰς αὐτὸν ἐπέστραπται ταῦτα, πρὸς τὸν ἀρχηγὸν τῆς ζωῆς καὶ προνοητὴν ἀποβλέποντα. «Οἱ ὀφθαλμοὶ γὰρ, φησί, » πάντων εἰς σέ ἐλπίζουσι» (γ). Καὶ πάλιν· «πάντα πρὸς σέ προςδο- » κῶσι» (δ). Εἶτα, ἐπειδὴ ἐξεπλάγη, καὶ εὐχαριστίαν ἀναφέρει λέγων·

(α) Ἡσ. μ', 13. — (β) Αὐτόθ. γ', 2. — (γ) Ψαλμ. ρμδ', 16. — (δ) Αὐτόθ. ργ', 28.

## 36. Αὐτῷ ἡ δόξα εἰς τοὺς αἰῶνας.

Αὐτῷ ἡ μεγαλοσύνη πάντοτε. Εἶωθε δὲ ὁ Ἀπόστολος, ὅταν τι τοιοῦτον λέγῃ μέγα καὶ ἄπορον, θαυμάζων, εἰς δόξαν καταλήγειν (α).

## ΚΕΦΑΛΑΙΟΝ ΔΩΔΕΚΑΤΟΝ

*ΙΖ' Παραίνεσις περὶ ἀρετῆς τῆς πρὸς τὸν θεὸν καὶ ἀνθρώπους· ἐν ἣ περὶ τῆς πρὸς ἀλλήλους ὁμοιότητος· περὶ τῆς πρὸς τὸν θεὸν λατρείας· περὶ τῆς πρὸς ἀντικειμένους ἀνεξικακίας· περὶ τῆς πρὸς ἄρχοντας ὑποταγῆς· περὶ σωφροσύνης καὶ πραότητος· περὶ τῆς ἐν βρώμασι καὶ ἡμέραις ἀμάχου διατοίας.*

## 1. Παρακαλῶ οὖν ὑμᾶς, ἀδελφοί, διὰ τῶν οἰκτιρμῶν τοῦ Θεοῦ,

Πολλὰ περὶ τῆς Θεοῦ φιλανθρωπίας διαλεχθεὶς καὶ δείξας ὅτι ἀπὸ τῶν οἰκτιρμῶν τοῦ Θεοῦ τὰ μυρία εἰς τοὺς πιστεύοντας ἀγαθὰ, αὐτοὺς δὴ τοὺς θείους οἰκτιρμούς, δι' ὧν εὐηργετήθημεν, συλλήπτορας τῶν ἱκετηρίων εἰς τὸ πείσαι τοὺς εὐεργετηθέντας πεποιήται. Ἐντρέπων οὕτω καὶ ὀνειδίζων « παρακαλῶ », φησὶν, ὑμᾶς τοὺς πιστοὺς συνεφαπτομένων μοι τῆς παρακλήσεως καὶ τῶν οἰκτιρμῶν τοῦ Θεοῦ, δι' ὧν ἡλεήθητε. Ἀλλὰ τί αἰτεῖς; εἰπέ·

## 1. Παραστήσαι τὰ σώματα ὑμῶν θυσίαν ζῶσαν, ἁγίαν, εὐάρεστον τῷ Θεῷ,

Γίνονται δὲ τὰ σώματα ἡμῶν θυσία τῷ πάντα ἡμῶν τὰ μέλη ἀπέχεσθαι μὲν παντὸς κακοῦ, ἀντέχεσθαι δὲ παντὸς ἀγαθοῦ· τοῦ ὀφθαλμοῦ μὲν ἀπταιστώσως ὁρῶντος, τῶν ὠτων δὲ ἀβλαβῶς ἀκουόντων, τοῦ στόματος δὲ τὰ θεοφιλῆ λαλοῦντος, τῶν χειρῶν δὲ μηδὲν παράνομον ἐργαζομένων καὶ τῶν ἄλλων μελῶν ὁμοίως ἐνεργούντων. Ἴδιον γὰρ θυ-

(α) Ὡς ἐν τῇδε τῇ ἐπιστολῇ ις', 27. Καὶ Β' Κορινθ. ια', 31. Ἐφ. γ', 21. Α' Τιμ. α', 17. κλπ.



σίας μηδὲν ἔχειν μεμπτόν. Ὁ τοίνυν παριστῶν τῷ Θεῷ ἀμώμητον ἑαυτὸν πανταχόθεν, ἀπὸ τε τῶν ψυχικῶν κινήσεων, ἀπὸ τε τῶν σωματικῶν ἐνεργειῶν, οὗτος θύει ἑαυτόν, σφαγιάσας μὲν τὴν ἐν αὐτῷ κακίαν τῇ μαχαίρᾳ τῆς ἀρετῆς, ὀλοκαυτώσας δὲ ἑαυτὸν τῷ πυρὶ τοῦ ἁγίου Πνεύματος. Ἐπεὶ δὲ εἶπε «θυσίαν», ἵνα μὴ τις νομίσῃ ὅτι σφάζει κελεύει τὰ σώματα, ἐπήγαγεν εὐθὺς ὅτι «ζῶσαν». Ἐἵτα διαστέλλων ταύτην ἀπὸ τῆς Ἰουδαϊκῆς, προσέθηκεν ὅτι «ἁγίαν, εὐάρεστον τῷ Θεῷ». Ἡ γὰρ Ἰουδαϊκὴ οὔτε ἁγία διὰ τὴν κακίαν τῶν προσαγόντων, οὔτε εὐάρεστος διὰ τὸ μὴ προηγουμένως ἀποδέχεσθαι τὸν Θεὸν τὰς ἀλόγους θυσίας, ἀλλ' οἰκονομικῶς διὰ τὴν ἀσθένειαν καὶ φιληδονίαν τῶν Ἰουδαίων. «Τίς ἐξεζήτησε ταῦτα, φησὶν, ἐκ τῶν χειρῶν ὑμῶν;» (α) Καὶ πάλιν· «μὴ φάγωμαι κρέα ταύρων ἢ αἷμα» τράχων πίωμαι» (β). Καὶ αὖθις· «αἰνέσω τὸ ὄνομα τοῦ Θεοῦ μου» μετ' ὧδης, καὶ ἀρέσει τῷ Θεῷ ὑπὲρ μόσχον νέον, κέρατα ἐκφέροντα» καὶ ὀπλάς» (γ).

### 1. Τὴν λογικὴν λατρείαν ὑμῶν·

Τὴν πνευματικὴν διακονίαν. Ἡ μὲν γὰρ διὰ τῶν ἀλόγων ζῴων θυσία ἄλογος ἦν λατρεία. Ἡ δὲ διὰ τῶν σωματικῶν τῶν λογικῶν ἀνθρώπων λογικὴ λατρεία ἐστίν. Ἐπάρας δὲ τὸν ἀκροατὴν καὶ χειροτονήσας ἕκαστον ἱερέα καὶ θύτην ἑαυτοῦ, λέγει καὶ τὸν τρόπον, δι' οὗ τοῦτο κατορθωθήσεται· φησὶ γάρ·

### 2. Καὶ μὴ συσχηματίζεσθε τῷ αἰῶνι τούτῳ·

«Αἰῶνα» μὲν ὠνόμασε τὸν παρόντα βίον, «σχῆμα» δὲ τούτου τὸ προσωπεῖον καὶ τὴν ἐπίδειξιν. Καὶ ἀλλαχοῦ δέ φησιν ὅτι «παράγει τὸ σχῆμα τοῦ κόσμου τούτου» (δ)· προσωπεῖον γὰρ ἔχει καὶ οὐχὶ πρόσωπον· ἐπίδειξιν καὶ οὐκ ἀλήθειαν· κἂν γὰρ σώματος ὦραν εἴποις, κἂν πλοῦτον, κἂν δόξαν, κἂν ὁτιοῦν τῶν δοκούντων ἐν αὐτῷ μεγάλων, ἄστατα πάντα καὶ ἀβέβαια καὶ ταχέως παρερχόμενα. «Μὴ συσχηματίζεσθε» τοίνυν· τουτέστι μὴ συναρπάζεσθε τῇ ἀπάτῃ τούτου. Ἡ μὴ συναστατεῖτε τούτῳ, περὶ τὰ ἐν τούτῳ ἄστατα καταγιγνώμενοι.

(α) Ἦσ. α', 12. — (β) Ψαλμ. μθ', 14. — (γ) Αὐτῶθ. ξη', 36. — (δ) Α' Κορινθ. ζ', 31.

2. Ἀλλὰ μεταμορφοῦσθε τῇ ἀνακαινώσει τοῦ νοὸς ὑμῶν,

Ἀλλὰ ρίψαντες τὸ προσωπεῖον τῶν ἀστάτων μεταβαίνετε ἐπὶ τὸ πρόσωπον καὶ τὴν ἀληθῆ μορφήν τῶν ἐστώτων. Τοῦτο δὲ γίνεται τῇ διὰ τῆς ἀρετῆς ἀνανεώσει καὶ ἀνορθώσει τοῦ διὰ τῆς κακίας παλαιουμένου καὶ καταπίπτοντος νοὸς ἡμῶν. Χρὴ γὰρ δίκην σαθρωθείσης οἰκίας ἀνανεοῦν τὴν ψυχὴν τῇ μετανοίᾳ καὶ ἀγαθοεργίᾳ.

2. Εἰς τὸ δοκιμάζειν ὑμᾶς τί τὸ θέλημα τοῦ Θεοῦ τὸ ἅγιον (\*) καὶ ἀγαθόν,

Ἀλλὰ μεταμορφοῦσθε, φησὶν, ὥστε ἐξετάζειν καὶ διακρίνειν ὁποῖόν ἐστι τὸ θέλημα τοῦ Θεοῦ. Εἵτα προσέθηκε καὶ τὸ ἴδιον τοῦ θελήματος, εἰπὼν «τὸ ἀγαθόν». Πᾶν γὰρ θέλημα τοῦ Θεοῦ ἀγαθὸν πάντοτε. Ἐπεὶ δὲ καὶ [ή] (α) παλαιὰ Διαθήκη θέλημα ἀγαθὸν ἦν, ἐπήγαγε·

2. Καὶ εὐάρεστον καὶ τέλειον.

Ἐκείνη γάρ, εἰ καὶ θέλημα τοῦ Θεοῦ ἀγαθὸν ἦν, ἀλλ' οὔτε εὐάρεστον, ὡς ἀνωτέρω διελάβομεν, τὴν διὰ τῶν σωμάτων ἡμῶν θυσίαν ἐρμηνεύοντες, οὔτε μὴν τέλειον, ὡς εἰσαγωγή τε καὶ στοιχειώδης. Εὐάρεστον δὲ καὶ τέλειον ἡ εὐαγγελικὴ πολιτεία.

3. Λέγω γὰρ διὰ τῆς χάριτος τῆς δοθείσης μοι παντὶ τῷ ὄντι ἐν ὑμῖν,

«Λέγω παντὶ τῷ ὄντι ἐν ὑμῖν»· τουτέστι παραινῶ καὶ ἀνδρὶ καὶ γυναικί, καὶ γέροντι καὶ νέῳ, καὶ πλουσίῳ καὶ πένητι, καὶ σοφῷ καὶ ἰδιώτῃ, καὶ ἄρχοντι καὶ ἀρχομένῳ. Λέγω δὲ οὐκ ἀπ' ἑμαυτοῦ, ἀλλ' ὑπαγορευούσης μοι «τῆς χάριτος» τοῦ Θεοῦ, «τῆς δοθείσης μοι». Τί δὲ λέγεις, ὦ Παῦλε;

3. Μὴ ὑπερφρονεῖν, παρ' ὃ δεῖ φρονεῖν·

Μὴ ὑψηλοφρονεῖν παρὰ τὸ μέτρον τῆς φρονήσεως· παράχρησις γὰρ φρονήσεως ἢ ὑπερφρόνησις.

(\*) Ἡ γραφή «τὸ ἅγιον» ἐν οὐδενὶ τῶν γνωστῶν ἡμῖν ἀντιγράφων εὑρεται. Παραλείπει δὲ ταύτην ἐν τῇ ἐξηγήσει καὶ ὁ Συγγραφεύς. — (α) Τὸ παρεντεθειμένον «ή», ἐκπεσὼν πάντως ἐξ ἀπροσεξίας τοῦ ἀντιγραφέως, προσετέθη παρ' ἡμῶν, ἀπαιτούσης τοῦτο τῆς ἐννοίας.

## 3. Ἀλλὰ φρονεῖν εἰς τὸ σωφρονεῖν,

Ἀλλὰ τῇ φρονήσει κεχρῆσθαι εἰς τὸ μετριοφρονεῖν· σωφρονεῖν γὰρ νῦν τὸ ταπεινὰ φρονεῖν λέγει. Καὶ γὰρ καὶ ὁ ταπεινόφρων σώας ἔχει τὰς φρένας, ὥσπερ ὁ ὑψηλόφρων οὐ σώας. Καὶ ὁ μὲν νήφει κατὰ διάνοιαν, οὗτος δὲ ἐξέστηκέ τε καὶ παραπαίει.

## 3. Ἐκάστω ὡς ὁ Θεὸς ἐμέρισε μέτρον πίστεως.

«Ὡς ὁ Θεὸς ἐμέρισεν» ἐκάστω μέτρον πίστεως πρόσεστιν, ἀφ' ἧς τὰ χαρίσματα, ἐφ' οἷς μέγα φρονοῦσιν οἱ ὑψηλόφρονες. Εἰ δὲ ὁ Θεὸς ἐμέρισε καὶ ἀπένειμε, τί ὑψηλοφρονοῦσι; τοῦ Θεοῦ γὰρ εἰσι χαρίσματα, ἀλλ' οὐκ αὐτῶν κατορθώματα. «Μέτρον δὲ πίστεως» τὸ θερμότερον καὶ τὸ διαπυρώτερον, καὶ τὸ ἔτι μείζον καὶ τὸ μᾶλλον ὑψηλότερον, ὃν ἕκαστον δῶρον Θεοῦ, ἀναλόγως ἀπομεριζόμενον τῷ παρασκευάζοντι ἑαυτὸν ἄξιον τοιοῦτου χαρίσματος. Ἡ «μέτρον πίστεως» ἀντὶ τοῦ μέτρον χαρίσματος μείζον ἢ ἔλαττον. Νοεῖται γὰρ καὶ τὸ χάρισμα πίστις, ὡς πίστεως ἔκγονον· πάντα γάρ, φησί, δυνατὰ τῷ πιστεύοντι» (α).

## 4. Καθάπερ γὰρ ἐν ἐνὶ σῶματι μέλη πολλὰ ἔχομεν, τὰ δὲ μέλη πάντα οὐ τὴν αὐτὴν ἔχει πρᾶξιν, οὕτως οἱ πολλοὶ ἐν σῶμά ἐσμεν ἐν Χριστῷ, ὁ δὲ καθ' εἷς ἀλλήλων μέλη.

Μεγάλη τοῦ παρόντος παραδείγματος ἡ δύναμις εἰς τὸ καταστεῖλαι τὸ νόσημα τῆς ὑψηλοφροσύνης. Διὸ καὶ πρὸς Κορινθίους ἐχρήσατο τούτῳ, νοσοῦντας ὁμοίως (β). Λέγει τοίνυν ὅτι εἰ καὶ μὴ τὴν αὐτὴν ἔχομεν πάντες πρᾶξιν καὶ ἐνέργειαν τῶν χαρισμάτων, ἀλλ' ὁ μὲν δυνατὸς τόδε, ὁ δὲ τόδε· καὶ ὁ μὲν μᾶλλον, ὁ δὲ ἥττον, ἀλλ' οὖν οἱ πάντες πιστοὶ ἐν σῶμά ἐσμεν παρὰ τῷ Χριστῷ, καὶ ἕκαστοι ἀλλήλων μέλη. Ὁ μείζων, μέλος τοῦ ἐλάττονος, καὶ ὁ ἐλάττων, μέλος τοῦ μείζονος. Εἰ δὲ ἐν ἐσμεν σῶμα, πάντες πάντως ὁμότιμοι κατὰ τοῦτο. Εἰ δὲ ὁμότιμοι, διατί ταῖς ὑψηλοφροσύναις σχιζόμεθα παρὰ φύσιν, καὶ ἀλλήλων κατεπαιρόμεθα;

## 6. Ἐχοντες δὲ χαρίσματα κατὰ τὴν χάριν τὴν δοθεῖσαν ἡμῖν διάφορα,

(α) Μάρκ. θ', 23. — (β) Α' Κορινθ. ιδ', 12—26.

Ἐλλειπτικῶς ἐχρήσατο σχήματι ἐν ὧν τῷ προκειμένῳ χωρίῳ, εἴτε φυσικῶς, εἴτε καὶ τῆς θείας χάριτος χορηγησάσης, εἰς αἰσχύνην τῶν ἐπὶ τοῖς τοιούτοις μέγα φρονούντων· λείπει γὰρ ἐνταῦθα τὸ «μένωμεν» ἢ «ἀρκώμεθα»· ἵν' εἴη τοιοῦτον τὸ λεγόμενον· «Ἐχοντες γὰρ χαρίσματα διάφορα κατὰ τὴν χάριν τοῦ Θεοῦ τὴν δοθεῖσαν ἡμῖν, μένωμεν ἐν τούτοις» ἕκαστος ἐν τῷ δοθέντι, καὶ τοῦτο ἐνεργεῖτω, μὴ κατεπαιρόμενος τοῦ ἀδελφοῦ (α). Εἰπὼν δὲ καθολικῶς «χαρίσματα», λέγει ταῦτα καὶ κατὰ μέρος.

#### 6. Εἴτε προφητείαν, κατὰ τὴν ἀναλογίαν τῆς πίστεως·

Εἴτε προφητείαν ἔχει, ἐν ταύτῃ μενέτω. Ἄνω μὲν οὖν εἰπὼν ὅτι «κατὰ τὴν χάριν τὴν δοθεῖσαν ἡμῖν», ἔδειξεν ὅτι τοῦ Θεοῦ δῶρον ἕκαστόν ἐστι χάρισμα. Νῦν δὲ φήσας ὅτι «κατ' ἀναλογίαν τῆς πίστεως» δείκνυσιν ὅτι αὐτὸς ἕκαστος αἷτιος ἐαυτῷ γίνεται τοῦ μεῖζον ἢ ἔλαττον χάρισμα λαβεῖν. Εἰ γὰρ καὶ χάρις ἐστίν, ἀλλ' οὐχ ἀπλῶς ἐκχεῖται, ἀλλὰ τὰ μέτρα παρὰ τῶν ἀξίων λαμβάνουσα, τοσοῦτον ἐπιρρεῖ, ὅσον χωρεῖν δύναται τὸ σκεῦος τὸ ἡτοιμασμένον αὐτῇ διὰ τῆς πίστεως. «Προφητείαν» δὲ νοήσεις οὐ μόνον τῶν μελλόντων τὴν πρόγνωσιν, ἀλλὰ καὶ τῶν κεκρυμμένων τὴν γνῶσιν.

#### 7. Εἴτε διακονίαν, ἐν τῇ διακονίᾳ·

Εἴτε διακονίαν ἔχει, «ἐν τῇ διακονίᾳ μενέτω». «Ἡ διακονία» δὲ σημαίνει μὲν καὶ εἰδικὴν ὑπηρεσίαν καὶ οἰκονομίαν, σημαίνει δὲ καθο-

---

(α) Λέγων ἀνωτέρω ὁ Συγγραφεὺς «ἐν ὧν τῷ προκειμένῳ χωρίῳ» ἐννοεῖ τὰ ἀπὸ τοῦ στίχου 6 «ἔχοντες δὲ χαρίσματα» μέχρι τοῦ «εὐλογεῖτε καὶ μὴ καταρᾶσθε» (στ' χ. 14). Τὰς δὲ ἐν τῷ μεταξὺ ἐλλείψεις συμπληροῖ κατὰ τὸν κριτικώτατον Φώτιον (Ὁρ. Ἀπόσπασμ. εἰς Ῥωμ. ιβ', 8. Τόμ. Α', σελ. 1250), ὃς ἀνερευνῶν τὰς ἐν αὐτῷ ποικίλας τοῦ λόγου στροφὰς καὶ θαυμάζων τὰ τεχνικώτατα ζεύγματα, τὰς περιβολὰς καὶ τὰ κατὰ τοὺς ῥήτορας πνεύματα, λέγει περὶ τοῦ Ἀποστόλου Παύλου (Ἀμφιλ. Τόμ. Α', Ἐρώτ. 4Γ', κδ', σελ. 601). «Τῶν μὲν οὖν ἀποστολικῶν γραμμάτων καὶ τοῖς εἰρη-  
» μένοις καὶ πολλοῖς ἑτέροις σχήμασιν ὁ χαρακτήρ οὕτω πέφυκε διαμορφοῦσθαι· οὐχὶ δὲ  
» ὅπερ καὶ πολλαχοῦ ἀπειπάμην τέχνη καὶ μελέτη ταῦτα γράφειν αὐτὸν ἡδέως εἵποιμι  
» ἂν . . . ἀλλ' ἐμφύτῳ κράτει διανοίας καὶ τῷ περὶ πάντα δραστηρίῳ, μᾶλλον δὲ τῇ  
» ἄνωθεν χάριτι, ἣ καὶ τὸν πλοῦτον αὐτῷ τῆς ἐμφύτου γνώσεως καὶ τῆς ὑπὲρ τὸ ἀνθρώ-  
» πινον ἀγγινοίας καὶ φρονήσεως χορηγοῦσα διὰ πάντων οὐ διέλιπε, δι' ἧς καὶ τῶν  
» ἄλλοις ὅσα πόνοι καὶ μελέται μόλις κατορθοῦσιν, αὐτὸς ἀταλαίπωρον ἔσχε τὴν χρῆσιν  
» καὶ μεταχειρίσιν». Παρβλ. καὶ Οἶκουμ. ἐν λ.

λικῶς καὶ πᾶν ἔργον πνευματικόν. Ἐνταῦθα δὲ μᾶλλον τὴν ἀποστολὴν δηλοῖ καὶ τὴν τοῦ κηρύγματος λειτουργίαν.

7. Εἴτε ὁ διδάσκων, ἐν τῇ διδασκαλίᾳ·

Εἴτε ὁ διδάσκων ἔχει χάρισμα, «ἐν τῇ διδασκαλίᾳ μενέτω»· διδάσκει γάρ τις καὶ δίχα χάρισματος, ὡς οἱ φανητιῶντες. «Διδασκαλίαν» δὲ λέγει τὴν τῶν θείων δογμάτων.

8. Εἴτε ὁ παρακαλῶν, ἐν τῇ παρακλήσει·

Εἴτε ὁ παρακαλῶν, ἥτοι ὁ προτρεπόμενος εἰς ἀρετὴν, ἔχει χάρισμα, «ἐν τῇ παρακλήσει μενέτω» καὶ αὐτὸς ὁμοίως.

8. Ὁ μεταδιδούς, ἐν ἀπλότῃτι·

«Μεταδιδότω» δηλονότι. Εἰπὼν γὰρ τὰ πνευματικά, ἐπισυνάπτει καὶ τὰ σωματικά. Ἀπλότῃτι δὲ νῦν καλεῖ τὴν δαψίλειαν. Ὁ μὲν γὰρ ὀλίγα διδούς ἐσφιγμένῃ ἔχει τὴν χεῖρα, ὁ δὲ πολλὰ ἡπλωμένην. Δείκνυσι δὲ ὁ Ἀπόστολος ὅτι οὐ μέγα ὄφελος ἀρετὴν μετιέναι δίχα τοῦ προσήκοντος τρόπου. Ἐπεὶ καὶ αἱ μωραὶ παρθένοι εἶχον μὲν ἔλαιον, ἀλλ' ἐπεὶ δαψιλὲς οὐκ εἶχον, τοῦ παντὸς ἐξέπεσον.

8. Ὁ προϊστάμενος, ἐν σπουδῇ·

«Προϊστάσθω» δηλαδή. Οὐ γὰρ ἀρκεῖ τὸ προστῆναι, ἂν μὴ μετὰ προθυμίας γίνηται. Προστασίαν δὲ νοοῦμεν ἢ τὴν ἀντίληψιν τῶν ὀρφανῶν καὶ χηρῶν καὶ τὸ τῶν τοιούτων ὑπερμαχεῖν ἢ τὴν κυβέρνησιν καὶ ἡγεμονίαν τῶν ὑποτεταγμένων.

8. Ὁ ἐλεῶν, ἐν ἰλαρότῃτι.

«Ἐλεείτω». Ἰλαρότης δὲ ἡ χαρὰ καὶ φαιδρότης. «Ἐν ἰλαρότῃτι», φησί, μὴ ἐν λύπῃ καὶ στυγνότητι· τίς γὰρ ἀμαρτημάτων ἄφεςιν κομιζόμενος κατηφιᾷ; τίς δὲ βασιλείαν οὐρανῶν λαμβάνων σκυθρωπάζει; Ἀλλὰ τίς ἡ διαφορὰ τοῦ μεταδιδόντος καὶ τοῦ ἐλεοῦντος; Μεταδιδόντα μὲν ἀνωτέρω νοοῦμεν τὸν δαπανῶντα εἰς τοὺς πένητας μὲν ὁμοπίστους δέ, καὶ ἔνεκα φιλαδελφίας. Ἐλεοῦντα δὲ νῦν τὸν ἐπὶ τοὺς ἄλλους πένητας ἀναλίσκοντα, καὶ ἔνεκα φιλανθρωπίας.

9. Ἡ ἀγάπη ἀνυπόκριτος.



«Ἐστω». Διδάσκων γὰρ πῶς ἂν τὰ εἰρημένα κατορθωθείη, ἐπήγαγε τὴν μητέρα πάντων τούτων, λέγω δὴ τὴν εἰς ἀλλήλους ἀγάπην, ἣν καὶ ἀνυπόκριτον ἀπαιτεῖ· τουτέστιν ἐπαληθεύουσιν. Εἶτα διαιρῶν αὐτὴν ἀπὸ τῆς ἐπὶ πονηροῖς πράγμασιν ἀγάπης καὶ συμφωνίας, φησὶν·

#### 9. Ἀποστυγοῦντες τὸ πονηρόν,

Σφόδρα μισοῦντες. Ἡ γὰρ «ἀπὸ» πρόθεσις παρὰ τῷ Ἀποστόλῳ πολλάκις ἐπίτασιν εἰσάγει, ὡς ἐπὶ τῆς «ἀποκαρδοκίας» καὶ τοῦ «ἀπεκδέχεσθαι» καὶ τῆς «ἀπολυτρώσεως».

#### 9. Κολλώμενοι τῷ ἀγαθῷ.

Ἀδιαίρετως καὶ ἀναποσπάστως ἐχόμενοι τοῦ ἀγαθοῦ πράγματος. Χρὴ γὰρ μὴ μόνον σφόδρα μισεῖν τὸ πονηρόν, ἀλλὰ καὶ λίαν ἀγαπᾶν τὸ ἀγαθόν· τουτέστιν ἐνδιαθέτως καὶ φιλεῖν καὶ μισεῖν.

#### 10. Τῇ φιλαδελφίᾳ εἰς ἀλλήλους φιλόστοργοι·

Ἀδελφοί ἐστε κατὰ τὴν αὐτὴν διὰ τοῦ βαπτίσματος ἀναγέννησιν, καὶ διὰ τοῦτο ἀνάγκη ἔχετε φιλαδελφίας. «Τῇ φιλαδελφίᾳ οὖν γίνεσθε εἰς ἀλλήλους φιλόστοργοι»· τουτέστι θερμῶς καὶ διαπύρως φιλοῦντες. Ἐπίτασις γὰρ φιλίας ἢ στοργῇ, καὶ τῆς στοργῆς πάντως αὐξήσις ἢ φιλοστοργία.

#### 10. Τῇ τιμῇ ἀλλήλους προηγούμενοι·

«Διατελεῖτε» δηλονότι. «Προηγούμενοι» δὲ ἀντὶ τοῦ προλαμβάνοντες, νικῶντες· οὕτω γὰρ ἀγάπη γίνεται, καὶ γενομένη μένει. Τὰ μὲν οὖν πρότερον εἰρημένα γίνεται ἀπὸ τῆς ἀγάπης, ὡς καὶ ἀνωτέρω δεδῆλωται, ἡ δὲ ἀγάπη γίνεται ἀπὸ τῆς τιμῆς· ὥσπερ αὖ καὶ ἀπὸ τῆς ἀγάπης τιμῇ.

#### 11. Τῇ σπουδῇ μὴ ὀκνηροί·

Πρὸς τὴν ἀπαιτουμένην ἀφ' ὑμῶν σπουδὴν περὶ τὴν ἀγάπην, ἥ περὶ πάντα τὰ εὐάρεστα τῷ Θεῷ μὴ ὀκνηροὶ γίνεσθε.

#### 11. Τῷ Πνεύματι ζέοντες·

Τῷ Πνεύματι τῷ ἁγίῳ, τῷ ἀπὸ τῶν εἰρημένων ἐγγινομένῳ ὑμῖν,

ζέοντες καὶ ἀνυπόστατοι (α) καὶ φοβεροὶ τοῖς δαίμοσι γινόμενοι. Ἡ καὶ ἄλλως· τῇ ψυχῇ διάπυροι περὶ τὰς ἐντολὰς τοῦ Θεοῦ· ἢ τῇ περὶ ταύτας προθυμίᾳ σφοδροί· ἢ πρὸς τὸ ἐν ἐκάστῳ χάρισμα ζέοντες καὶ διεγχειρόμενοι· ὥστε μὴ διὰ ψυχρότητος καὶ ῥαθυμίας ἀπολλύειν αὐτό.

#### 11. Τῷ Κυρίῳ δουλεύοντες·

Διὰ τῶν εἰρημένων· οἱ γὰρ ταῦτα κατορθοῦντες τῷ Κυρίῳ δουλεύουσι καὶ τὸν Θεὸν θεραπεύουσιν.

#### 12. Τῇ ἐλπίδι χαίροντες·

Χρὴ γὰρ τοὺς τῷ Κυρίῳ δουλεύοντας χαίρειν τῇ ἐλπίδι τῶν μελλόντων καὶ μενόντων αὐτοὺς ἀγαθῶν.

#### 12. Τῇ θλίψει ὑπομένοντες·

Χρὴ γὰρ τοὺς τῇ ἐλπίδι τῶν μελλόντων χαίροντας ὑπομένειν ἐν ταῖς θλίψεσι, καὶ ἵνα καρτερικοὶ καὶ δόκιμοι γένησθε καὶ πρὸ τῶν μελλόντων ἀγαθῶν καρπώσησθε τοῦτο.

#### 13. Τῇ προσευχῇ προσκαρτεροῦντες·

Χρὴ γὰρ τοὺς τῇ θλίψει ὑπομένοντας τῇ προσευχῇ προσκαρτερεῖν, καὶ ταύτην λαμβάνειν σύμμαχον εἰς ἀνδρείαν καὶ ὑπομονήν.

#### 13. Ταῖς χρεῖαις τῶν ἀγίων κοινωνοῦντες·

«Ἀγίους» ἐνταῦθα τοὺς ἐκλεκτοὺς λέγει, τοὺς διὰ Χριστὸν πάσχοντας. Κοινωνοί, φησί, γινόμενοι τῶν ἀγίων ἐν ταῖς σωματικαῖς χρεῖαις αὐτῶν. Ἐν τῷ εἰσφέρειν γὰρ αὐτοῖς τὰ χρειώδη κοινωνεῖτε τούτοις καὶ τῶν πόνων καὶ τῶν ἐπάθλων. Ὑμεῖς μὲν γὰρ αὐτοῖς χρήματα εἰσάγετε, αὐτοὶ δὲ ὑμῖν παρρησίαν πρὸς τὸν Θεόν, ὅπερ ἐστὶ κοινωνία καὶ ἐμπορία.

#### 13. Τὴν φιλοξενίαν διώκοντες.

Οὐκ εἶπεν ἐργαζόμενοι, ἀλλὰ διώκοντες, παιδεύων μὴ ἀναμένειν πότε τις ἐπιξενωθῇ, ἀλλὰ ζητεῖν καὶ ἀνευρίσκειν τοὺς δεομένους ξεναγωγίας.

#### 14. Εὐλογεῖτε τοὺς διώκοντας ὑμᾶς, εὐλογεῖτε, καὶ μὴ καταρᾶσθε.

(α) Ἴσως «ἀνυπόταχοι» ἢ «ἀνυπόκριτοι».

Δείξας αὐτοὺς πῶς πρὸς ἀλλήλους διακεῖσθαι χρή, λοιπὸν ἐξάγει καὶ ἐπὶ τὴν ἐξω παράταξιν, κελεύων μὴ μόνον ἀμνησικακεῖν, [ἀλλὰ] (α) καὶ εὐφημεῖν τοὺς διώκοντας. Εἰπὼν δὲ δις τὸ «εὐλογεῖτε» καὶ διὰ τούτου τὴν ἐπίτασιν τῆς προτροπῆς ἐμφήνας, ἐπήγαγε· «καὶ μὴ κα-» ταρᾶσθε», ἵνα μὴ κάκεῖνο καὶ τοῦτο ποιῶσιν, ἀλλ' ἐκεῖνο μόνον. Διπλοῦς γὰρ ἐνταῦθα ὁ μισθὸς ἐπὶ τε τῇ ὑπομονῇ ἐπὶ τε τῇ εὐφημίᾳ. Καταπλήξει δὲ καὶ τοὺς διώκοντας ἡ τοιαύτη φιλοσοφία καὶ ἡ μετριώτεροι γενήσονται ἢ τέλεον ἀποστήσονται.

### 15. Χαίρειν μετὰ χαιρόντων, καὶ κλαίειν μετὰ κλαιόντων.

«Χρὴ» δηλονότι. Τινὲς δὲ τὸ «χαίρειν» ἀντὶ τοῦ χαίρετε νενοήκασιν. Ὁμοίως δὲ καὶ τὸ «κλαίειν» ἀπαρέμφατον ἀντὶ προστακτικοῦ. Τὸ μὲν οὖν κλαίειν μετὰ κλαιόντων καὶ ἡ φύσις διδῶσιν· ἴδιον γὰρ αὐτοῖς ἡ συμπάθεια καὶ τὸ συναλγεῖν τοῖς ἐν συμφοραῖς. Τὸ (6) συγχαίρειν τοῖς εὐημεροῦσι καὶ κατορθοῦσι τοῦτο μέγα, καὶ γενναίας ψυχῆς δεόμενον, ὥστε μὴ μόνον μὴ φθονεῖν, ἀλλὰ καὶ συγχαίρειν. Παρέπεται γὰρ τοῖς κατορθοῦσιν ἡ βασκανία, ὥσπερ καὶ τοῖς ἀτυχοῦσιν ἡ συμπάθεια. Διὸ καὶ πρῶτον τέθεικε τὸ «συγχαίρειν», ὥς μείζον καὶ δυσκατόρθωτον. Συνήδου μὲν, ἵνα καὶ τὴν χαρὰν τῶν χαιρόντων αὐξήσης καὶ σεαυτὸν δείξης φθόνου καθαρὸν. Συνάλγει δέ, ἵνα καὶ τὴν λύπην τῶν λυπουμένων κουφίσῃς καὶ σεαυτὸν διδάξης ἐλεεῖν καὶ μαλάττεσθαι.

### 16. Τὸ αὐτὸ εἰς ἀλλήλους φρονοῦντες·

Πολλὴν πάλιν περὶ τῆς ταπεινοφροσύνης ποιεῖται τὴν σπουδὴν· ὅθεν καὶ ἤρξατο μάλιστα τῆς παραινέσεως. Καὶ γὰρ εἰκὸς ἦν αὐτοὺς φρονήματος μεστοὺς εἶναι καὶ διὰ τὸ μέγεθος τῆς πόλεως καὶ δι' ἄλλα. Διὸ καὶ συνεχῶς ὑπορύττει τὸ νόσημα καὶ καταστέλλει τὴν φλεγμονήν. Τί δέ φησι; Παρεγένετό σοι πένης εἰς τὴν οἰκίαν; τὸ αὐτὸ φρόνει εἰς ἐκεῖνον, ὃ καὶ εἰς σεαυτὸν· τουτέστι τὸ αὐτὸ λογίζου περὶ ἐκείνου, ὃ καὶ περὶ σεαυτοῦ. Εἰ μὲν μέγαν σεαυτὸν ὑπολαμβάνεις, μέγαν ὑπολάμβανε κάκεῖνον, πρὸς τὸν ἴσον πλοῦτον τῆς αὐτῆς πίστεως ἀποβλέπων. Εἰ δ' ἐκεῖνον μικρόν, καὶ σεαυτὸν ὁμοίως μικρόν.

(α) Ἡ παρεντεθειμένη λέξις οὐ κεῖται ἐν τῷ χειρογράφῳ. — (6) Ἀπαραίτητος ἐνταῦθα ἡ προσθήκη τοῦ «δέ», ἵνα ἡ ὁ λόγος ἀπὸ μὲν οὖν κλαίειν... τὸ δὲ συγχαίρειν.

## 16. Μὴ τὰ ὑψηλὰ φρονοῦντες·

Μὴ ὑψηλοφρονοῦντες, μὴ ἐπαιρόμενοι.

## 16. Ἀλλὰ τοῖς ταπεινοῖς συναπαγόμενοι.

Τοῖς εὐκαταφρονήτοις συμπεριφερόμενοι καὶ εἰς τὴν τούτων εὐτέλειαν καταβαίνοντες.

## 16. Μὴ γίνεσθε φρόνιμοι παρ' ἑαυτοῖς.

Μὴ λογιζέσθε ἑαυτοὺς φρόνιμους καὶ αὐτάρκεις ἑαυτοῖς εἰς σύνεσιν (α). Οὐαὶ γάρ, φησὶν, οἱ συνετοὶ παρ' ἑαυτοῖς καὶ ἐνώπιον αὐτῶν ἐπιστήμονες (β). Οἱ τοιοῦτοι γάρ, αὐτάρεσκοι ὄντες, οὔτε διορθώσεως οὔτε συγγνώμης τεύξονται (γ).

## 17. Μηδενὶ κακὸν ἀντὶ κακοῦ ἀποδιδόντες.

Εἰ γὰρ ἐκεῖνος κακὸν ἐποίησε, φεῦγε τὴν τούτου μίμησιν, καὶ μὴ τῇ αὐτῇ ὑποπέσης κατηγορίᾳ.

## 17. Προνοοῦμενοι καλὰ ἐνώπιον πάντων ἀνθρώπων (δ).

Ἔργαζόμενοι καλὰ ἐνώπιον πάντων, οὐ πρὸς ἐπίδειξιν, ἀλλὰ πρὸς διδασκαλίαν, καὶ ὥστε μηδενὶ δοῦναι πρόφασιν σκανδάλου.

## 18. Εἰ δυνατόν, τὸ ἐξ ὑμῶν, μετὰ πάντων ἀνθρώπων εἰρηνεύοντες.

Καὶ πιστῶν καὶ ἀπίστων. Καλῶς δὲ τὸ «εἰ δυνατόν»· ἔστι γὰρ ὅπου ἀδύνατον, ὡς ὅταν ὁ τῆς εὐσεβείας καὶ ἀληθείας παραβλάπτῃται λόγος. Τὸ «ἐξ ὑμῶν» δὲ ἀντὶ τοῦ ὅσον ἐξ ὑμῶν ἀπαιτεῖται, παρὰ τοῦ νόμου τῆς εἰρήνης, ὅσον χρεωστεῖτε εἰσενεγκεῖν.

## 19. Μὴ ἑαυτοὺς ἐκδικοῦντες, ἀγαπητοί·

(α) Κατὰ τὸ σολομώντειον «μὴ ἴσθι φρόνιμος παρὰ σεαυτῷ». Παροιμ. γ', 7.—(β) Ἡσ. ε', 21.—(γ) Βασιλείος ὁ μέγ. πρὸς τὸν ἐρωτήσαντα τίς ὁ λόγος, δι' ὃν ὁ Παῦλος ὅτε μὲν λέγει «μὴ γίνεσθε ἄφρονες» (Ἐφ. ε', 17), ὅτε δὲ «μὴ γίνεσθε φρόνιμοι παρ' ἑαυτοῖς», ἀποκρίνεται· «Ἄφρων μὲν ἔστιν ὁ μὴ συνιὲς τὸ θέλημα τοῦ Κυρίου· φρόνιμος δὲ παρ' ἑαυτῷ πᾶς ὁ λογισμοῖς ἰδίους χρώμενος καὶ μὴ κατὰ πίστιν στοιχῶν τοῖς ῥήμασι τοῦ Θεοῦ». Ὁρ. κεφάλαια τῶν Ὁρων κατ' ἐπιτομήν. Τόμ. Γ', σελ. 1256.—(δ) Καὶ τὸ ῥητὸν τοῦτο προεῖληφεν ὁ Ἀπόστολος ἐκ τῶν Παροιμιῶν γ', 4.

Μὴ ἑαυτοῖς ἐπιτρέποντες τὴν ἐκδίκησιν, ἐφ' οἷς ἀδικεῖσθε παρὰ τινων.

19. Ἀλλὰ δότε τόπον τῇ ὀργῇ·

Ἀλλὰ παραχωρεῖτε τῆς ἐκδικήσεως τῇ ὀργῇ τοῦ Θεοῦ, τῇ κρίσει τοῦ Κυρίου.

19. Γέγραπται γάρ· «Ἐμοὶ ἐκδίκησις· ἐγὼ ἀνταποδώσω, λέγει » Κύριος» (α).

Ἐμοὶ προσήκει τὸ ἐκδικεῖν. Εἰ δ' ὑμεῖς ἐκδικεῖτε, ἐγὼ οὐ μόνον οὐκ ἐκδικήσω, ἀλλὰ καὶ πρὸς ὑμᾶς ὀργισθήσομαι. Ἐπαγαγὼν δὲ τὴν γραφικὴν μαρτυρίαν, καὶ ταύτῃ τὸν ἀδικούμενον παραμυθούμενος, ἀπήτησε μείζονα φιλοσοφίαν.

20. Ἐὰν οὖν πεινᾷ ὁ ἐχθρὸς σου, ψώμιζε αὐτόν· ἐὰν δὲ διψᾷ, πότιζε αὐτόν·

Μὴ μόνον μὴ ἀμύνου τὸν ἐχθρόν σου, ἀλλὰ καὶ εὐεργέτει. Ἐπεὶ δὲ δυσχερὲς καὶ μέγα ἐπέταξεν, ἐπήγαγεν·

20. Τοῦτο γὰρ ποιῶν, ἄνθρακας πυρὸς σωρεύσεις ἐπὶ τὴν κεφαλὴν αὐτοῦ.

Ταῦτα λέγει κάκεινον καταστέλλων τῷ φόβῳ καὶ τοῦτον διεγείρων εἰς εὐεργεσίαν τοῦ λελυπηκότος τῇ ἐλπίδι τῆς θεηλάτου τιμωρίας. Διὸ καὶ ἐπεδαψιλεύσατο τῇ κολάσει κατάφλεξιν κεφαλῆς ἀπειλήσας. Ἐπεὶ γὰρ οὐδὲν οὕτως ἡδὺ τοῖς πολλοῖς, ὥς τὸ ἰδεῖν ἐχθρόν κολαζόμενον, δίδωσι πρῶτον τὸ καταθύμιον, καὶ οὕτω τὸν ἰὸν τῆς ἀμύνης ἐξελών, τὰ ὑψηλότερα παραινεῖ λέγων·

21. Μὴ νικῶ ὑπὸ τοῦ κακοῦ, ἀλλὰ νίκα ἐν τῷ ἀγαθῷ τὸ κακόν.

Ἡρέμα πῶς ἠνίξατο τὸ μὴ τοιαύτῃ γνώμῃ ψωμίζειν καὶ ποτίζειν (τὸ γὰρ ἔτι μνησικακεῖν ἡττᾶσθαι τοῦ κακοῦ ἐστίν), ἀλλὰ συμπαθεῖ προαιρέσει ψωμίζειν καὶ ποτίζειν τὸν πεινῶντα καὶ διψῶντα ἐχθρόν. Τοῦτο γὰρ νικῶντός ἐστιν ἐν τῇ ἀγαθοεργίᾳ τὴν κακουργίαν, καὶ ἐν τῇ εὐεργεσίᾳ τὴν ἄμυναν.

(α) Δευτερον. λβ', 35.



## ΚΕΦΑΛΑΙΟΝ ΔΕΚΑΤΟΝ ΤΡΙΤΟΝ

### 1. Πᾶσα ψυχὴ ἐξουσίαις ὑπερεχούσαις ὑποτασσέσθω·

Πᾶς ἄνθρωπος οἷοςδήποτε (πρὸς πιστοὺς ὁ λόγος) τοῖς ἐξουσιάζουσι καὶ ὑπερέχουσιν ἐν ἀρχαῖς καὶ ἡγεμονίαις χωρῶν καὶ πόλεων ὑποτασσέσθω, τὴν προσήκουσαν τιμὴν ἀπονέμοντες, καὶ τοὺς ἐπιβάλλοντας φόρους καταβάλλοντες, ὥς Ἕλληνες εἶεν. Τοῦτο γὰρ οὐκ ἔστι βλάβη τῆς εὐσεβείας, ἀλλ' εὐταξία καὶ εὐνομία. Καὶ ὁ Χριστὸς γὰρ εἶρηκεν· «ἀπόδοτε τὰ Καίσαρος Καίσαρι, καὶ τὰ τοῦ Θεοῦ τῷ Θεῷ» (α).

### 1. Οὐ γὰρ ἔστιν ἐξουσία, εἰ μὴ ἀπὸ Θεοῦ (\*).

Οὐ περὶ τῶν καθέκαστον ἀρχόντων φησὶν, ἀλλὰ περὶ τῆς ἀπλῶς ἀρχῆς, καθ' ἣν ὑπὸ τάξιν ἄγεται πάντα, καὶ τὸ μὲν ἄρχει, τὸ δὲ ἄρχεται. Διάφορος δὲ ἡ ἐξουσία· βασιλέως γὰρ πρὸς ὑπηκόους, καὶ δεσπότου πρὸς δοῦλον, καὶ ἀνδρὸς πρὸς γυναῖκα, καὶ πατρὸς πρὸς υἱόν, καὶ διδασκάλου πρὸς μαθητήν. Κἂν τοῖς ἀλόγοις δὲ ζῴοις τὴν ἀρχὴν εὖροι τις ἄν, καὶ τοῦτο διδάσκουσι μέλισσαι καὶ γέραναι καὶ πολλὰ τοιαῦτα. Λέγει γοῦν ὅτι αὐτὸ τὸ ἐξουσιάζειν καὶ τὸ ἄρχειν οὐκ ἔστιν ἄλλοθεν, εἰμὴ ἀπὸ Θεοῦ. Κατὰ πρόνοιαν γὰρ δεδωρηται τοῦ μὴ συγχεῖσθαι πάντα καὶ ἀτακτεῖν.

### 1. Αἱ δὲ οὐσαι ἐξουσίαι, ὑπὸ Θεοῦ τεταγμέναι εἰσίν.

Αἱ δὲ πανταχοῦ οὐσαι ἐξουσίαι ὑπὸ Θεοῦ ἐτάχθησαν εὐταξίας ἕνεκεν.

### 2. Ὡστε ὁ ἀντιτασσόμενος τῇ ἐξουσίᾳ τῇ τοῦ Θεοῦ διαταγῇ ἀνθέστηκεν·

Ἀπὸ συλλογισμοῦ συμπεῖθει τοὺς ἀντιλέγοντας. Ἦσαν γὰρ τινες λέγοντες μὴ δεῖν ὅλως πειθαρχεῖν ἄρχουσιν ἀπίστοις πιστούς, μὴ διακρίνοντες ὅτι περὶ μόνης πίστεως καὶ εὐσεβείας ἀντιτάττεσθαι χρή, τᾶλλα δὲ πάντα πείθεσθαι τε καὶ ὑποτάττεσθαι καὶ μὴ περιττοὺς ἀναδέχεσθαι πολέμους, μηδ' ἐγκαλεῖσθαι τὴν τῆς εὐταξίας ἀνατροπὴν.

---

(α) Μάρκ. 16', 17.— (\*) Ἐν ἄλλ. ὑπὸ τοῦ. . .

2. Οἱ δὲ ἀνθεστηκότες, ἑαυτοῖς κρίμα λήψονται.

Οἱ δὲ ἀνθεστηκότες τῇ τοῦ Θεοῦ διαταγῇ, τῇ διαταξάσῃ τὰς ἐξουσίας, ὡς προεῖρηται, ἑαυτοῖς ἐπισπᾶσονται κρίμα, τὸν τῆς ἀρχῆς δοτῆρα καὶ τῆς ὑποταγῆς νομοθέτην παροξύνοντες. Ταῦτα δὲ ἔλεγε τοὺτους φοβῶν καὶ τοὺς ἄρχοντας θεραπεύων καὶ ἡρέμα ἐπισπώμενος, καὶ τοὺς ἐγκαλοῦντας τοῖς Ἀποστόλοις ἀνατροπὴν τῆς εὐταξίας ἐπιστομίζων.

3. Οἱ γὰρ ἄρχοντες οὐκ εἰσι φόβος τῶν ἀγαθῶν ἔργων, ἀλλὰ τῶν κακῶν.

Μετὰ τὸν τοῦ Θεοῦ φόβον καὶ ἀπὸ λογισμῶν πείθει, λέγων ὅτι οἱ ἄρχοντες οὐκ εἰσι φόβος τοῖς ἀνθρώποις ἕνεκεν τῶν ἀγαθῶν ἔργων, ἀλλ' ἕνεκεν τῶν κακῶν. Ὡστε οὐ χρὴ τοῦτοις διὰ τὴν ἀρχὴν ἀπεχθάνεσθαι, εἰ μὴ καὶ προσαποδέχεσθαι διὰ τοῦτο.

3. Θέλεις δὲ μὴ φοβεῖσθαι τὴν ἐξουσίαν; τὸ ἀγαθὸν ποίει,

Θέλεις ἡπιόν σοι εἶναι τὸν ἄρχοντα; τὸ ἀγαθὸν ἐργάζου.

3. Καὶ ἔξεις ἔπαινον ἐξ αὐτῆς.

Οὐ μόνον οὐ φοβήσῃ, ἀλλὰ καὶ ἐπαινέσει σε.

4. Θεοῦ γὰρ διάκονός ἐστιν(\*) εἰς τὸ ἀγαθόν.

Τῷ θεῷ γὰρ βουλήματι ὑπηρετῶν, ἐν οἷς ἐπαινεῖ μὲν τοὺς ἀγαθοὺς, κολάζει δὲ τοὺς πονηροὺς, ἔστι σοι Θεοῦ διάκονος εἰς τὸ ἀγαθοεργεῖν σε. Ἡ γὰρ φοβούμενος αὐτόν, κολάζοντα τοὺς πονηροὺς, ἢ ἀποδεχόμενος, ἐπαινοῦντα τοὺς ἀγαθοὺς, ἀγαθοποιήσεις.

4. Ἐὰν δὲ τὸ κακὸν ποιῇς, φοβοῦ.

Οὐκ ἄρ' ὁ ἄρχων ποιεῖ τὸν φόβον, ἀλλ' ἡ κακουργία.

4. Οὐ γὰρ εἰκῇ τὴν μάχαιραν φορεῖ.

Ἄλλ' εἰς κόλασιν τῶν κακουργούντων· ἐξιφηφόρου γὰρ οἱ ἄρχοντες.

(\*) Ἐν ἄλλ. ἔστι σοι. Ἀλλὰ καὶ ὁ Συγγραφεὺς ἐν τῇ ἐξηγήσει ἄρτι σοι Θεοῦ διάκονος» γράφει.

4. Θεοῦ γὰρ διάκονός ἐστιν,

Εἰς τὸ κολάζειν τοὺς ἁμαρτάνοντας.

4. Ἐκδικὸς εἰς ὀργὴν τῷ τὸ κακὸν πράσσοντι.

Ἐκδικὸς εἰς τιμωρίαν.

5. Διὸ ἀνάγκη ὑποτάσσεσθαι, οὐ μόνον διὰ τὴν ὀργήν, ἀλλὰ καὶ διὰ τὴν συνείδησιν.

Διότι ἐκδικὸς ἐστιν εἰς ὀργήν, ἀνάγκη ὑποτάσσεσθαι αὐτῷ, οὐ μόνον διὰ τὴν ὀργὴν τοῦ Θεοῦ ὀργιζομένου τοῖς τῇ διαταγῇ αὐτοῦ ἀνθεστηκόσιν, ὡς ἀνωτέρω δεδήλωται, ἀλλὰ καὶ διὰ τὴν συνείδησιν, ἵνα μὴ ἀσυνείδητος δόξης καὶ ἀγνώμων πρὸς τὸν εὐεργέτην· εὐεργέτησε γὰρ ὁ ἄρχων συνεργῶν εἰς τὸ ἀγαθόν, ὡς προεῖρηται, καὶ φυλάττων ἀπὸ τῶν πολεμίων, καὶ τὰς διαφορὰς λύων, καὶ εὐνομίαν χαριζόμενος καὶ πολλὰ τοιαῦτα.

6. Διὰ τοῦτο γὰρ καὶ φόρους τελεῖτε·

Διότι εὐεργετεῖσθε ὑπ' αὐτοῦ, διὰ τοῦτο καὶ φόρους παρέχετε μισθὸν προνοίας καὶ κηδεμονίας· ὥστε καὶ ἡ δασμοφορία τῆς εὐεργεσίας τῶν ἀρχόντων ἀπόδειξις ἐστίν.

6. Λειτουργοὶ γὰρ Θεοῦ εἰσιν,

Ἵπηρεται, διάκονοι. Πολλάκις δὲ τοῦτο λέγει πληροφορῶν ὅτι θέλημα Θεοῦ τὸ πείθεσθαι τοῖς ἄρχουσιν.

6. Εἰς αὐτὸ τοῦτο προσκαρτεροῦντες.

Εἰς τὸ φροντίζειν τῶν ἀρχομένων καὶ πᾶσαν ἐπινοεῖν αὐτοῖς ἀσφάλειαν. Διπλῆς οὖν τιμῆς ἄξιοι, καὶ ὡς κηδεμόνες καὶ ὡς παρὰ Θεοῦ δεδομένοι, ὅσον ἐπὶ εὐταξίᾳ καὶ ὠφελείᾳ τῶν ὑπηκόων.

7. Ἀπόδοτε οὖν πᾶσι τὰς ὀφειλάς. Τῷ τὸν φόρον, τὸν φόρον· τῷ τὸ τέλος, τὸ τέλος· τῷ τὸν φόβον, τὸν φόβον· τῷ τὴν τιμὴν, τὴν τιμὴν.

Ἀπόδοτε τῷ μὲν τὸν φόρον χρεωστούμενῳ, τὸν φόρον· τῷ δὲ τὸ τέλος, τὸ τέλος καὶ τὰ ἐξῆς ὁμοίως. Πανταχοῦ γὰρ ἐξακούεται τὸ

«χρεωστούμεν»· περὶ ὀφειλῆς γὰρ ὁ λόγος. Νοεῖται δὲ «φόρος» μὲν ἢ ὑπὲρ τῆς γῆς εἰσφορά, «τέλος» δὲ ἢ ὑπὲρ τῆς ἐμπορίας συντέλεια, «φόβος» δὲ ἢ αἰδῶς καὶ ὑποστολή, ἥτις ὀφείλεται καὶ αὕτη, ὡς χρέος, τοῖς ἄρχουσιν, ὥσπερ καὶ ἡ τιμὴ (α).

#### 8. Μηδενὶ μηδὲν ὀφείλετε, εἰ μὴ τὸ ἀγαπᾶν ἀλλήλους·

Πάλιν ἐπὶ τὴν μητέρα τῶν ἀγαθῶν καταφεύγει καὶ διδάσκαλον τῶν εἰρημένων καὶ ποιητικὴν ἀρετῆς ἀπάσης· λέγω δὴ τὴν ἀγάπην, ἣν καὶ χρέος καλεῖ, καὶ ἣν αἰ μὲν χρεωστεῖσθαι βούλεται, αἰ δὲ ἀποδίδοσθαι, καὶ μηδέποτε πληροῦσθαι. Τοιαύτη γὰρ ἡ φύσις τοῦ χρέους ταύτης. Εἶτα λέγει καὶ τί τὸ κέρδος αὐτῆς·

#### 8. Ὁ γὰρ ἀγαπῶν τὸν ἕτερον, νόμον πεπλήρωκε.

Τὸν κελεύοντα ἀγαπᾶν τὸν πλησίον. Ὁ δὲ νόμον πληρῶν, ὀφείλῃ πληροῖ. Χρέος ἄρα καὶ οὐ χάρις τὸ ἀγαπᾶν ἀλλήλους.

#### 9. Τὸ γὰρ «οὐ μοιχεύσεις, οὐ φονεύσεις, οὐ κλέψεις, οὐ ψευδομαρτυρήσεις, οὐκ ἐπιθυμήσεις» καὶ εἴ τις ἐτέρα ἐντολή, ἐν τούτῳ τῷ λόγῳ ἀνακεφαλαιοῦται, ἐν τῷ «ἀγαπήσεις τὸν πλησίον σου ὡς ἑαυτόν» (6).

Οὐκ εἶπεν ὅτι πληροῦται ἀπλῶς, ἀλλ' ὅτι «ἀνακεφαλαιοῦται»· τουτέστι συντόμως πληροῦται. Τὰ γὰρ διὰ τῶν πολλῶν ἐντολῶν εἰρημένα, καθάπερ τις ἀνακεφαλαιώσιν, ἥτοι σύντομος περιλήψιν. ἐν τῷ τὸν πλησίον ἀγαπᾶν περιέχεται, καὶ τὸ πᾶν ἔργον τῶν ἐντολῶν

(α) Παραδραμεῖν ἴσως οὐκ ἄξιον ὅσα ὁ βαθυνούστατος Φώτιος εἶρηκεν (Ἐν Ἀμφιλοχ. Ἑρῳτ. ΡΟΘ', Τόμ. Α', σελ. 881) ἐρμηνεύων τὰ τοῦ Ἀποστόλου Πέτρου «ὑποτάγητε πᾶσιν ἀνθρωπίνῃ κτίσει διὰ τὸν Κύριον, ὡς ἐλεύθεροι» (Α' Πέτρ. 6', 13), πολλὴν ἔχοντα τὴν σχέσιν πρὸς τὸ προκείμενον ἡμῖν ἐνταῦθα ῥητόν. «Ἰνα μή τις λέγῃ εἰ γεγόναμεν ἐλεύθεροι, πῶς πάλιν ὑποτάττεται τοῖς ἐγκοσμίσις ἄρχουσιν ἡμᾶς; . . . Πῶς δὲ καὶ ἄλλως οὐ σωτήριον ἐκουσιότῃ γνώμῃ τὴν ἐν Πολιτείᾳ τάξιν διαφυλάττειν καὶ τὸ κατ' ἀξίαν νέμειν τοῖς ὑπερέχουσιν; Καὶ γὰρ ὡς ἀληθῶς οἱ τοιοῦτοι ἐλευθέρως τε φέρουσιν ἐκ πάσης ἀταξίας καὶ στάσεως τὰς ψυχάς, καὶ τῆς θεοθεν δεδομένης ἡμῖν ἐλευθερίας ἄξιοι πᾶσιν ἐπιδείκνυνται. Οἱ δὲ γνώμῃ μὲν μοχθηρᾷ, τόλμῃ δὲ πονηρᾷ καὶ ταραχαῖς χαίρουσιν τὴν ἐλευθερίαν ἐπιφημίζοντες, καὶ διὰ τοῦτο στάσει τὴν εὐνομίαν λύοντες, οὗτοι προκάλυμμα πονηρίας καὶ αὐθαδείας τὴν ἐλευθερίαν προβαλλόμενοι, δοῦλοι μὲν εἰσιν ἀλογίστων παθῶν, δοῦλοι δὲ ταραχῆς καὶ θορύβων καὶ τῆς ἐλευθερίας κατήγοροι, καὶ διὰ τοῦτο ταύτης ἀνάξιοι». — (6) Ἐξοδ. κ', 13-16. Λευϊτ. ιθ', 18. Ματθ. ιθ', 18, 19.

συντόμως ἐν τῇ ἀγάπῃ τοῦ πλησίον ἀπαρτίζεται. Πάσης γὰρ ἀρετῆς ἀρχὴ καὶ τέλος ἡ ἀγάπη. Καὶ ὁ ταύτην πληρῶν πᾶσαν ἐντολὴν κεφαλαιωδῶς πληροῖ. Ἀγάπην δὲ λέγει τὴν ἐπιτεταμένην, ὡς ἀγαπᾷ τις ἑαυτόν.

10. Ἡ ἀγάπη τῷ πλησίον κακὸν οὐ κατεργάζεται.

Εἰ γὰρ οὐ βλάψει τις ἑαυτόν, πάντως οὐδὲ τὸν ὡς ἑαυτόν ἀγαπώμενον.

10. Πλήρωμα οὖν νόμου ἡ ἀγάπη.

Ὡς ἔχουσα καὶ τῶν ἀγαθῶν τὴν ἐργασίαν, καὶ τῶν κακῶν τὴν ἀποχὴν, ὑπὲρ ὧν πᾶσαι αἱ ἐντολαὶ τοῦ νόμου νεομοθέτηνται. Ἐπεὶ δὲ πάντα ὅσα ἔχρην ἐπέταξεν, ὥθει πάντας αὐτοὺς εἰς τὴν τῶν ἀγαθῶν ἐργασίαν ἀπὸ τοῦ κατεπείγοντος· λέγει γάρ·

11. Καὶ τοῦτο, εἰδότες τὸν καιρόν, ὅτι ὥρα ἡμᾶς ἤδη ἐξ ὕπνου ἐγερθῆναι·

Καθάπερ Κορινθίους ἔγραφεν ὅτι «ὁ καιρὸς συνεσταλμένος τὸ λοιπὸν πόνος ἐστι» (α)· καὶ Ἑβραίοις πάλιν ὅτι «μικρὸν ὅσον ὅσον ὁ ἐρχόμενος ἥξει, καὶ οὐ χρονιεῖ» (β)· οὕτω καὶ νῦν φησιν ὅτι ὥρα ἡμᾶς ἤδη ἐξ ὕπνου ἀναστῆναι. Καὶ ἐκεῖ μὲν τοὺς πονομένους ὑποστηρίζων καὶ τοὺς ἰδρωτάς τῶν ἀλλεπαλλήλων πειρασμῶν παραμυθούμενος, τὰ ῥηθέντα ἔλεγεν. Ἐνταῦθα δὲ τοὺς ἐν τῇ ῥαθυμίᾳ καθεύδοντας διεγείρων, φησὶν ὅτι «καὶ τοῦτο εἰδότες» διατελεῖτε· λέγω δὴ τὸν καιρὸν τὸν ἐφεστῶτα, ὅτι καιρὸς ἡμᾶς ἤδη ἐκ τῆς ἀμελείας ἀναστῆναι, καιρὸς ἐγρηγόρσεως.

11. Νῦν γὰρ ἐγγύτερον ἡμῶν ἡ σωτηρία ἢ ὅτε ἐπιστεύσαμεν.

Ἐπειδὴ εἰκὸς ἦν αὐτοὺς ἐν μὲν τῇ ἀρχῇ τῆς πίστεως εἶναι σπουδαιοτέρους, ἀκμάζοντος αὐτοῖς τοῦ πόθου, προελθόντος δὲ τοῦ χρόνου μαρανθῆναι τὴν σπουδὴν, φησὶν, ὅτι τούναντίον χρὴ ποιεῖν. Ὅσοι γὰρ ἂν ὁ βασιλεὺς ἐγγίζη, τοσούτῳ μᾶλλον προσήκει παρασκευάζεσθαι· καὶ ὅ μᾶλλον ἐγγὺς τὸ βραβεῖον, τοσούτῳ πλέον διεγείρεσθαι πρὸς τὸν ἀγῶνα. «Σωτηρίαν» δὲ λέγει τὴν ἀνάστασιν, ἀπὸ τῶν χρηστοτέρων ταύτην οὕτω προσαγορεύων.

(α) Α' Κορινθ. ζ', 29. — (β) Ἑβρ. ι', 37.



## 12. Ἡ νύξ προέκοψεν, ἡ δὲ ἡμέρα ἡγγικεν.

«Νύκτα» μὲν τὸν παρόντα βίον καλεῖ διὰ τὸ κατακεχυμένον αὐτοῦ σκότος τῆς ἁμαρτίας, καὶ διὰ τὸ ὄνειρῶδες αὐτοῦ καὶ φαντασιῶδες καὶ ἀπατηλόν. «Ἡμέραν» δὲ τὸν μέλλοντα, διὰ τὸ λαμπρὸν αὐτοῦ καὶ φανερωτικὸν τῶν κεκρυμμένων. Εἰ οὖν προέκοψε μὲν ὁ παρὼν βίος, τουτέστιν ἐγγὺς τοῦ τέλους ἐγένετο, ἡγγικε δὲ ὁ μέλλων, τὰ τοῦ ἐγγίσαντος διαπραττώμεθα, καὶ πρὸς τοῦτον παρασκευαζώμεθα.

## 12. Ἀποθώμεθα οὖν τὰ ἔργα τοῦ σκότους, καὶ ἐνδυσώμεθα τὰ ὀπλά τοῦ φωτός.

«Ἔργα μὲν τοῦ σκότους» ἦτοι νυκτός, πᾶσα πρᾶξις αἰσχύνῃ ἐπάγουσα καὶ λήθης ἄξια· τοιαύτη δὲ ἐστὶ πᾶσα ἁμαρτία. «Ὅπλα δὲ τοῦ φωτός» ἡγουν ἡμέρα, πᾶσα ἀρετή, ὀπλίζουσα μὲν ἐνταῦθα καὶ περιφράττουσα, καὶ φοβερόν ποιοῦσα τοῖς δαίμοσι, φαιδρύνουσα δὲ ἐκεῖ καὶ λαμπρύνουσα.

## 13. Ὡς ἐν ἡμέρᾳ, εὐσχημόνως περιπατήσωμεν·

Ὡς πολλῶν ἡμᾶς ὁρώντων, ἀμέμπτως πολιτευώμεθα, ἔργα φωτός ἄξια καὶ μὴ σκότους ἐπιδεικνύμενοι.

## 13. Μὴ κώμοις καὶ μέθαις, μὴ κοίταις καὶ ἀσελγείαις,

«Ἐμπεριπατήσωμεν» δηλονότι· μὴ ἐν τούτοις πολιτευώμεθα. Ἔστι δὲ κῶμος συμπόσιον μετὰ καὶ αἰσχυρῶν ἁσμάτων. Ὅρα δὲ τὴν τάξιν· κωμάζων μὲν γάρ τις μεθύει, μεθύων δὲ κοιτάζεται, κοιταζόμενος δὲ ἀσελγαίνει, τοῦ οἴνου τοῦτον τῇ πλησμονῇ πυρπολοῦντος καὶ διερεθίζοντος. Ἡ καὶ ἄλλως· τοῦ κώμου μὲν ἐφερμηνευτικὴ ἡ μέθη, τῆς κοίτης δὲ ἡ ἀσελγεία (α).

## 13. Μὴ ἔριδι καὶ ζήλῳ·

Ἐκ τῶν εἰρημένων γὰρ ἔριδες καὶ φθόνοι γεννῶνται, ἀφ' ὧν πάλιν οἰκιῶν ἀνατροπαὶ καὶ δεινὰ μυρία.

(α) Οὕτω καὶ ὁ Θεολ. Γρηγόριος (Λόγ. ΛΗ', εἰς τὰ Θεοφ. Τόμ. Β', σελ. 316. ε')  
 α Μὴ κώμοις καὶ μέθαις, οἷς κοίτας καὶ ἀσελγείας θῶδα συνεζυγμένους».

14. Ἄλλ' ἐνδύσασθε τὸν Κύριον Ἰησοῦν (\*),

Ἀποδύσας τῶν σκοτεινῶν καὶ πονηρῶν ἱματίων, ἐνδύει καινοπρεπῶς· αὐτὸν γὰρ τὸν Χριστόν, αὐτὸν τὸν Δεσπότην, δίδωσιν ἡμῖν ἱμάτιον. Ἐνδυσίς δὲ αὐτοῦ τὸ ἐν αὐτῷ εἶναι, καὶ τὸ ἐφ' ἡμῖν αὐτὸν φαίνεσθαι. Ὁ τε γὰρ ἐνδυσάμενος ἐν τῷ ἱματίῳ ἐστί, καὶ τὸ ἱμάτιον ἐπὶ τῷ ἐνδυσαμένῳ φαίνεται. Τοῦτο δὲ γίνεται, ὅταν ἐν τοῖς θελήμασιν αὐτοῦ μένωμεν καὶ ἐφ' ἡμῖν φαίνωνται χαρακτῆρες αὐτοῦ καὶ ὁμοιώσεις.

14. Καὶ τῆς σαρκὸς πρόνοιαν μὴ ποιῆσθε εἰς ἐπιθυμίαν (\*\*).

Ὡςπερ οὐ τὸ πίνειν ἐκώλυσεν, ἀλλὰ τὸ μεθύειν· οὐδὲ τὸ γαμεῖν, ἀλλὰ τὸ ἀσελγαίνειν· οὕτως οὐδὲ τὸ προνοεῖν τῆς σαρκὸς, ἀλλὰ τὸ εἰς ἐπιθυμίαν· ἡγουν εἰς τὸ τὴν χρεῖαν ὑπερβαίνειν. Ἐπιθυμίας γὰρ νῦν λέγει τὰς περιττάς.

## ΚΕΦΑΛΑΙΟΝ ΔΕΚΑΤΟΝ ΤΕΤΑΡΤΟΝ

1. Τὸν δὲ ἀσθενοῦντα τῇ πίστει προσλαμβάνεσθε,

Τινὲς μὲν τῶν πεπιστευκότων ἐξ Ἰουδαίων καὶ μετὰ τὴν πίστιν, οὕπω θαρροῦντες ἀποστῆναι τέλος τοῦ νόμου, βρωμάτων τινῶν ἀπείχοντο. Ὡστε δὲ μὴ ἐν τῷ ἀπέχεσθαι χοιρείων κρεῶν καὶ τοιούτων ἄλλων γίνεσθαι αὐτοὺς καταφώρους, λάχανα ἤσθιον, ἵνα δοκῶσιν ἐγκράτειαν ἀσκεῖν, ἀλλὰ μὴ παρατηρεῖν βρωματικὴν μετάληψιν. Τινὲς δὲ πάλιν, οἱ τελειότεροι τούτων, ὠνειδίζοντο, καὶ ἐγκαλοῦντες αὐτοῖς ἀσθένειαν πίστεως, φορτικοὶ τούτοις ἐγίνοντο, καὶ εἰς ἀθυμίαν ἐνέβαλλον (α). Δεδιωὺς οὖν ὁ Ἀπόστολος μὴ βαρυνθέντες τῇ λύπῃ παν-

(\*) Τὰ γνωστά μοι τῶν ἀντιγράφων ἔχουσιν «Ἰησοῦν Χριστόν». — (\*\*) Ἐν ἄλλ. «ἐπιθυμίας». Ἀλλὰ καὶ ὁ Συγγραφεὺς ἐν τῇ ἐξηγήσει γράφει «ἐπιθυμίας νῦν λέγει» κ.ἐξ. — (α) Θεοφύλ. ἐν λ. «Εἶτα ὥστε μὴ εὐφώρατοι καταστῆναι ὡς τῶν χοιρείων ὁμόνων ἀπεχόμενοι, πάντων ἀπλῶς ἀπείχοντο κρεῶν καὶ λάχανα ἤσθιον. Ἄλλοι παρ' αὐτῶν ἦσαν τελειότεροι, οἳ, μηδὲν παρατηροῦντες, ὠνειδίζον τοῖς παρατηροῦσιν».

τελῶς ἀποφοιτήσωσι τῆς πίστεως, δοκεῖ μὲν ἐπιτιμᾶν τοῖς ὀνειδίζουσι, πλήττει δὲ μᾶλλον ἐκείνους ἀνεπαχθῶς, ἀσθενεῖς αὐτοὺς ὀνομάζων, καὶ λεληθότως τὸ τῆς διορθώσεως ἐνίησι φάρμακον. Λέγει τοίνυν πρὸς τοὺς ἰσχυροτέρους, ὅτι τὸν ἐν τῇ πίστει ἀσθενοῦντα, τὸν δειλιῶντα καὶ διστάζοντα, οἰκτιροῦσθε καὶ μὴ ἀποστρέφεσθε.

1. Μὴ εἰς διακρίσεις διαλογισμῶν·

Μὴ οὕτω δὲ προσλαμβάνεσθε αὐτὸν ὥστε καὶ ὑμᾶς διακρίνεσθαι τοῖς διαλογισμοῖς· τουτέστιν ὥστε συμμετέχειν τῆς ἐν τῷ διστάζειν λύμης. Καὶ τοῦτο δὲ κατηγορία τῶν ὀνειδιζομένων.

2. Ὅς μὲν πιστεύει φαγεῖν πάντα,

Οὗτος μὲν ὑγιαίνων τῇ πίστει, πιστεύει καὶ θαρρεῖ φαγεῖν πάντα τὰ βρώματα, μὴ δεδουλωμένος ἔτι τῷ νόμῳ.

2. Ὁ δὲ ἀσθενῶν λάχανα ἐσθίει.

Ὡςπερ ἐκεῖνον ἀνεκήρυξεν ἀπὸ τῆς δυνάμεως· οὕτω καὶ τοῦτον ἤλεγξεν, εἰς ἐπικάλυμμα τῆς περὶ τὴν πίστιν ἀσθενείας τὰ λάχανα ἐσθίοντα.

3. Ὁ ἐσθίων τὸν μὴ ἐσθίοντα μὴ ἐξουθενείτω·

Ὁ ἐσθίων πάντα εἰς δόξαν Θεοῦ μὴ φαυλιζέτω τὸν μὴ ποιοῦντα τοῦτο, ὡς ἀτελῇ τῇ πίστει καὶ ἔτι ἰουδαίζοντα.

3. Καὶ ὁ μὴ ἐσθίων τὸν ἐσθίοντα μὴ κρινέτω·

Μὴ κατακρινέτω, ὡς λαίμαργον καὶ παράνομον.

3. Ὁ Θεὸς γὰρ αὐτὸν προσελάβετο.

Ἐλευθερώσας τῶν νομικῶν παρατηρήσεων. Εἵτα πάλιν τρέπει τὸν λόγον πρὸς τὸν ἰσχυρόν·

4. Σὺ τίς εἶ ὁ κρίνων ἀλλότριον οἰκέτην;

Τὸν τοῦ Θεοῦ. Δοκεῖ μὲν οὖν καὶ αὕτη ἡ ἀγανάκτησις πρὸς τὸν ἰσχυρόν εἶναι, καθάπτεται δὲ μᾶλλον τοῦ ἀσθενοῦς. Ἐπήγαγε γάρ·

4. Τῷ ἰδίῳ Κυρίῳ στήκει ἢ πίπτει.

Πρὸς τὸν ἴδιον Δεσπότην ὁρᾷ ἡ στάσις ἢ πτώσις αὐτοῦ. Καὶ οὐ σοί, ἀλλὰ τῷ Κυρίῳ αὐτοῦ ταῦτα διαφέρει. Νῦν μὲν οὖν ἀμφίβολον αὐτὸν εἰσάγει· προῖων δέ, ἀσθενῇ καὶ σεσαλευμένον.

4. Σταθήσεται δέ· δυνατὸς γάρ ἐστιν ὁ Θεὸς στῆσαι αὐτόν.

Εἰπὼν μὲν ὅτι «σταθήσεται» ἔδειξεν αὐτὸν σεσαλευμένον, ὡς προεῖρηται. Τῇ τοῦ Θεοῦ δὲ δυνάμει ἀναθείς τὴν στάσιν καὶ ἐδραίωσιν αὐτοῦ, ἐνέφηγεν αὐτὸν πολλῆς ἐπιμελείας δεόμενον.

5. Ὃς μὲν κρίνει ἡμέραν παρ' ἡμέραν,

«Ἐσθίειν» δηλονότι· περὶ τούτου γὰρ ὁ λόγος. Ἐντεῦθεν δὲ εἰς τὸν περὶ νηστείας ἐνέβαλε λόγον. Καὶ ἐπειδὴ οἱ μὲν τῶν πιστευσάντων ἡμέραν μίαν νηστεύοντες, ἐν τῇ μετὰ ταύτην ἡσθιον (τοῦτο γὰρ ἐστὶ τὸ «ἡμέραν παρ' ἡμέραν»), οἱ δὲ κατὰ πᾶσαν ἡμέραν ἡσθιον, καὶ συνέβαινε τινὰς τῶν παρ' ἡμέραν ἐσθιόντων κατακρίνειν τοὺς μηδόλως νηστεύοντας, ἀποτρέπει τὸ κατακρίνειν, λέγων, ὅτι ἄλλος μὲν κρίνει καὶ προαιρεῖται ἡμέραν παρ' ἡμέραν ἐσθίειν.

5. Ὃς δὲ κρίνει πᾶσαν ἡμέραν.

Ἄλλος δὲ προαιρεῖται καθ' ἐκάστην ἡμέραν ἐσθίειν.

5. Ἐκαστος ἐν τῷ ἰδίῳ νοῦ πληροφορεῖσθω.

Καὶ ὁ νηστεύσας, ὡς εἴρηται, καὶ ὁ μὴ νηστεύσας ἀναπαυέσθω ἐν τῇ ἰδίᾳ προαιρέσει. Πεπείσθω ἐν αὐτῇ ὡς καλῶς προελόμενος εἴτε τοῦτο εἴτε ἐκεῖνο. Μόνον εἰ εὐχαριστεῖ τῷ Θεῷ καὶ οὗτος κάκεῖνος. Ὁ μὲν, ὡς παρέχοντι δύνάμιν εἰς τὸ νηστεύειν· ὁ δέ, ὡς χορηγοῦντι καθ' ἡμέραν τροφήν εἰς σύστασιν τοῦ σώματος. Οὐ γὰρ ἐν τοῖς καιρίοις τὸ νηστεύειν διὰ τὸν καιρόν· ἔτι γὰρ νεοπαγεῖς ἦσαν εἰς τὴν πίστιν. Ἐν ἄλλοις δὲ καὶ ἐπιτρέπει (α) τοῦτο, καὶ ἐπιτείνει διὰ τὸ ἐκείνους εἶναι τελειοτέρους.

6. Ὁ φρονῶν τὴν ἡμέραν Κυρίῳ φρονεῖ·

Ὁ αἰρούμενος ἐκάστην ἡμέραν ἐσθίειν διὰ τὸν Κύριον αἰρεῖται

(α) Γραπτέον ἴσως «ἀποτρέπει», ἵνα εἴῃ ὁ νοῦς· «ἐν ἄλλοις δὲ (ὡς ἐν τῇ πρὸς Κο-  
λασσ. 6', 16) ἀποτρέπει τοῦτο (δηλ. τὸ ἐσθίειν ἀπαρτηρήτως), καὶ ἐπιτείνει» (δηλ.  
τὸ νηστεύειν).

τοῦτο καὶ κατὰ Θεὸν ἐσθίει ἵνα τῇ μεταλήψει βωννύμενος εὐτονῇ πρὸς τὰς πνευματικὰς διακονίας.

6. Καὶ ὁ μὴ φρονῶν τὴν ἡμέραν Κυρίῳ οὐ φρονεῖ.

Καὶ ὁ μὴ αἰρούμενος ἐκάστην ἡμέραν ἐσθίειν διὰ τὸν Κύριον οὐκ αἰρεῖται, ἵνα διὰ νηστείας ὑποτάσσων τὰ πάθη εὐαρεστῇ αὐτῷ.

6. Καὶ ὁ ἐσθίων Κυρίῳ ἐσθίει· εὐχαριστεῖ γὰρ τῷ Θεῷ· καὶ ὁ μὴ ἐσθίων Κυρίῳ οὐκ ἐσθίει· καὶ εὐχαριστεῖ τῷ Θεῷ.

Ἀνακεφαλαιοῦται τὰ προειρημένα, καὶ ἐπιβεβαιοῖ ταῦτα, λέγων ὅτι καὶ ὁ μὴ νηστεύων διὰ τὸν Κύριον τοῦτο ποιεῖ· εὐχαριστεῖ γὰρ αὐτῷ, ὡς προδιείληπται. Νηστεύοντας δὲ καὶ μὴ νηστεύοντας λέγει τοὺς κατὰ Θεὸν ζῶντας, οὐ μὴν τοὺς μὴ κατὰ Θεὸν τοῦτο ἢ ἐκεῖνο ποιοῦντας· οἱ τοιοῦτοι γὰρ οὐκ εὐχαριστοῦσιν.

7. Οὐδεὶς γὰρ ἡμῶν ἑαυτῷ ζῇ, καὶ οὐδεὶς ἑαυτῷ ἀποθνήσκει.

Τοιοῦτός ἐστιν ὁ σκοπὸς τοῦ λόγου· ὅτι οὐκ ἐσμεν ἐλεύθεροι, ἀλλὰ Δεσπότην ἔχομεν τὸν Θεόν, ᾧ ἀνήκει προηγουμένως καὶ ἡ ζωὴ ἡμῶν καὶ ὁ θάνατος. Ζῶντες μὲν γὰρ θεοφιλῶς πλοῦτος αὐτῷ γινόμεθα· ἀποθνήσκοντες δὲ ψυχικῶς, ζημία. Λοιπὸν οὖν αὐτῷ μέλει πλέον ἡμῶν περὶ τῆς σωτηρίας ἡμῶν. Καὶ εἰ τοῦτο οὕτως ἔχει, μὴ προφάσει διορθώσεως πληττε τὸν ἀδελφὸν ἐν τῷ κατακρίνειν, ἀλλ' ἄφες αὐτὸν εἰς τὸν Δεσπότην, οὐ δοῦλός ἐστιν. Δυνατὸς γὰρ ἐστίν, ὡς ἀνωτέρω εἴρηται, ὥσπερ τὸν σαλευόμενον τῇ πίστει στήσαι, οὕτω καὶ τὸν ἀσθενῇ πρὸς νηστείαν ῥῶσαι. Λέγει τοιγαροῦν, ὅτι οὐδεὶς ἡμῶν ἑαυτῷ ζῇ προηγουμένως, ἀλλὰ τῷ Θεῷ· ὁ Θεὸς γὰρ κατὰ πρῶτον λόγον ζημιοῦται ὡς Δεσπότης τῷ θανάτῳ τοῦ δούλου.

8. Ἐάν τε γὰρ ζῶμεν, τῷ Κυρίῳ ζῶμεν· ἐάν τε ἀποθνήσκωμεν, τῷ Κυρίῳ ἀποθνήσκομεν·

«Ἐάν τε γὰρ ζῶμεν, ἐάν τε ἀποθνήσκωμεν», τῷ Κυρίῳ διαφέρει προηγουμένως καὶ ἡ ζωὴ ἡμῶν καὶ ὁ θάνατος, ὡς Δεσπότη.

8. Ἐάν τε οὖν ζῶμεν, ἐάν τε ἀποθνήσκωμεν, τοῦ Κυρίου ἐσμέν.

Τὰ διὰ πλειόνων ῥηθέντα συνεπέρανε καὶ ἀνεκεφαλαιώσατο. Καὶ



ζῶντες γάρ, φησί, καὶ ἀποθνήσκοντες, τοῦ Κυρίου ἐσμέν. Καὶ αὐτὸς ἡμῶν φροντιεῖ, ὥστε καλῶς ζῆσαι, καὶ μὴ κακῶς ἀποθανεῖν. Εἴτα καὶ ἕτερον σημεῖον ποιεῖται μέγιστον τῆς πολλῆς αὐτοῦ περὶ τοὺς πιστοὺς προνοίας.

9. Εἰς τοῦτο γὰρ ὁ Χριστὸς (\*) ἀπέθανε (\*\*) καὶ ἀνέστη καὶ ἔζησεν, ἵνα καὶ νεκρῶν καὶ ζώντων κυριεύσῃ.

Εἰ γὰρ μὴ τοσαύτην ἡμῶν ἐποιεῖτο πρόνοιαν, οὐκ ἂν περὶ ἡμῶν ἀπέθανεν· οὐκ ἂν ἀνάσχοιτο ῥαδίως προέσθαι τούτοις, ὑπὲρ ὧν τὸ οἰκεῖον αἷμα ἐξέχεε, καὶ τοσαύτην τιμὴν κατεβάλετο. Καὶ εἰ νεκρῶν γινομένων ἡμῶν προνοεῖται, πρόδηλον ὅτι καὶ ζώντων. Ταῦτα δὲ εἶπεν ὁ Ἀπόστολος οὐ τοσοῦτον ἐπέχων τοὺς κατακρίνοντας, ὅσον ἐντρέπων τοὺς ὀνειδιζομένους καὶ καταισχύνων τοὺς ἀντεχομένους ἔτι τοῦ νόμου· ὅτι ἀγνωμονοῦντες περὶ τὸν ὄντως εὐεργετήσαντά, παλινδρομοῦσιν ἐπὶ τὸν νόμον, οὐτινος οὐδὲν ἀπώναντο. Ἰκανῶς δὲ αὐτῶν καθαψάμενος πάλιν ἀνίστησι λέγων·

10. Σὺ τί κρίνεις (\*\*\*) τὸν ἀδελφόν σου; ἢ καὶ σὺ τί ἐξουθενεῖς τὸν ἀδελφόν σου;

Πρὸς ἀμφοτέρους ὁ λόγος, τὸν τε ἀντεχόμενον ἔτι τοῦ νόμου, καὶ διὰ τοῦτο κατακρίνοντα τοὺς ἐσθίοντας πάντας, καὶ πρὸς τὸν ἰσχυρὸν τῇ πίστει, καὶ διὰ τοῦτο ἐξουθενοῦντα τοὺς μὴ πάντα ἀπαρατηρήτως ἐσθίοντας. Καὶ πρῶτον μὲν τῷ ὀνόματι τοῦ «ἀδελφοῦ» πειρᾶται λύειν αὐτοῖς τὴν φιλονικίαν. Εἴτα καὶ τῇ μνήμῃ τῆς μελλούσης φοβερᾶς κρίσεως· ἐπήγαγε γάρ·

10. Πάντες γὰρ παραστησόμεθα τῷ βήματι τοῦ Χριστοῦ.

Ἐνταῦθα μάλιστα κατασεῖει τὴν διάνοιαν τοῦ ἔτι ἰουδαίζοντος, ὡς τοῦ Χριστοῦ κρίναι μέλλοντος, οὐ τὴν χάριν ἀθετῶν, προσφεύγει τῷ νόμῳ. Εἰσάγει δὲ καὶ τὸν Προφήτην μαρτυροῦντα τῷ Χριστῷ τὴν πάντων ὑποταγὴν.

11. Γέγραπται γάρ·

Ἐν βίβλῳ Ἡσαίου.

(\*) Τὰ γνωστά μοι τῶν ἀντιγράφων «Χριστός» ἄνευ τοῦ ἄρθρου. — (\*\*) Ὁμ. «καὶ ἀπέθανε». — (\*\*\*) Ὁμ. «Σὺ δὲ τί κρίνεις;»

11. «Ζῶ ἐγώ, λέγει Κύριος, ὅτι ἐμοὶ κάμψει πᾶν γόνυ»,

Τὸ «ζῶ ἐγώ» καὶ τὸ «ζῇ Κύριος» ἀντὶ ὅρκου παρὰ τοῖς Ἑβραίοις ἐτίθετο· ὅτι ἐμὲ προσκυνήσει πᾶς.

11. «Καὶ πᾶσα γλῶσσα ἐξομολογήσεται τῷ Θεῷ» (α).

Ἐξαγορεύσει, λόγους ὑφέξει τῶν πεπραγμένων.

12. Ἄρα οὖν ἕκαστος ἡμῶν περὶ ἑαυτοῦ λόγον δώσει τῷ Θεῷ.

Λοιπὸν οὖν ἑαυτῷ πρόσεχε. Μὴ φιλονικεῖτω (β) τῷ ἀδελφῷ, ὃν κρῖναι μέλλει Χριστός· τοῦτον γὰρ νῦν λέγει «Θεόν».

13. Μηκέτι οὖν ἀλλήλους κρίνωμεν·

Μὴ κατακρίνωμεν, ἀλλὰ ἀδελφικῶς καὶ φιλανθρώπως διορθώμεθα.

13. Ἀλλὰ τοῦτο κρίνατε μᾶλλον,

Τοῦτο προκρίνατε, τοῦτο θελήσατε.

13. Τὸ μὴ τιθέναι πρόσκομμα τῷ ἀδελφῷ ἢ σκάνδαλον·

Ἵνα μήτε ὁ τέλειος σκανδαλίζεται ἐπὶ τῇ τῶν βρωμάτων παρατηρήσει, μήτε ὁ ἀτελής προσκόπτῃ ἐπὶ τῇ σφοδρᾷ ἐπιπλήξει.

14. Οἶδα καὶ πέπεισμαι ἐν Κυρίῳ Ἰησοῦ, ὅτι οὐδὲν κοινὸν δι' αὐτοῦ.

Τὸ «ἐν Κυρίῳ» ἀντὶ τοῦ παρὰ Κυρίου μαθὼν καὶ πεισθεὶς, τὸ «οὐδὲν» (γ) βρῶμα κοινὸν ἔστι δι' αὐτοῦ· τουτέστιν οὐδὲν ἀκάθαρτον ἔστι τῇ ἑαυτοῦ φύσει, ἢ «δι' αὐτοῦ» τοῦ Κυρίου χτισθέν. «Καὶ »εἶδε γάρ, φησὶν, ὁ Θεὸς πάντα ὅσα ἐποίησε, καὶ ἰδοὺ καλὰ λίαν» (δ).

14. Εἰ μὴ τῷ λογιζομένῳ τι κοινὸν εἶναι ἐκείνῳ κοινόν.

Ἀλλὰ τῷ λογιζομένῳ εἶναί τι ἀκάθαρτον βρῶμα, ἐκείνῳ μόνῳ

---

(α) Ἡσ. με', 23. — (β) Ἡ γραπτέον «φιλονικεῖ» κατὰ τὸ ἀμέσως προηγούμενον «πρόσεχε» ἢ, μενούσης τῆς γραφῆς «φιλονικεῖτω», νοητέον τὸ «ἕκαστος». — (γ) Γραπτέον ἴσως «ὅτι οὐδέν». — (δ) Γέν. α', 31.

ἐστὶ τοῦτο ἀκάθαρτον διὰ τὸ λογισθῆναι τοιοῦτον, καὶ οὐ διὰ τὴν οἰκείαν φύσιν.

15. Εἰ δὲ διὰ βρώμα ὁ ἀδελφός σου λυπεῖται, οὐκέτι κατὰ ἀγάπην περιπατεῖς·

«Εἰ δὲ διὰ βρώμα» ἐσθιόμενον μὲν παρὰ σοῦ, ἀκάθαρτον δὲ τῷ ἀτελεῖ λογιζόμενον, λυπεῖται ὁ ἀδελφός σου ὁ ἀτελής, οὐκέτι ἐν ἀγάπῃ πολιτεύῃ. Χρὴ γὰρ καὶ συγκαταβαίνειν δι' ἀγάπην τοῖς ἀσθενέσιν, ἔνθα μὴ περί τι καίριον ἢ ζημία, καὶ πρὸς καιρὸν οἰκονομικῶς ἀπέχεσθαι τοῦ σκανδαλίζοντος πράγματος, καὶ τῇ ἀγάπῃ μᾶλλον ἐφέλκεσθαι ἢ τῇ ἀκριθείᾳ λύειν ταύτην. Διὸ καὶ ἐπήγαγε·

15. Μὴ τῷ βρώματί σου ἐκεῖνον ἀπόλλυε, ὑπὲρ οὗ Χριστὸς ἀπέθανεν.

Ὁ μὲν Χριστὸς καὶ ἀπέθανεν ὑπὲρ αὐτοῦ· σὺ δὲ οὐδὲ βρώματος ἀποχῇ πραγματεύῃ τούτου τὴν σωτηρίαν, ἀλλὰ τῷ ἐσθίειν ἀπόλλυς αὐτὸν καὶ ποιεῖς ἀποσχιζέσθαι σκανδαλιζόμενον, καὶ διὰ μικρὸν ἀνατρέπεις ἐν τοῖς μείζουσιν. Μὴ τοίνυν τὸν οὕτω περισπούδαστον τῷ Χριστῷ, οὕτως εὐκαταφρόνητόν σοι λογίζου.

16. Μὴ βλασφημείσθω οὖν ἡμῶν τὸ ἀγαθόν.

«Ἀγαθὸν ἡμῶν» ἐνταῦθα τὴν πίστιν καλεῖ καὶ τὴν ἀπηρτισμένην εὐσέβειαν. Ὅταν γὰρ φιλονικῆς καὶ μάχη καὶ λυπῆς καὶ σχίζῃς τὴν Ἐκκλησίαν, τότε οὐ μόνον οὐκ ὠφελεῖς, ἀλλὰ καὶ ποιεῖς βλασφημεῖσθαι τὸ δόγμα, καὶ διασύρουσι τὴν πίστιν ἡμῶν οἱ ἄπιστοι, ὡς σκάνδαλα καὶ στάσεις ἔχουσιν.

17. Οὐ γὰρ ἐστὶν ἡ βασιλεία τοῦ Θεοῦ βρώσις καὶ πόσις,

Οὐχὶ βρώσις τοιάδε ἢ πόσις τοιάδε ἐστὶν ἡ βασιλεία τοῦ Θεοῦ· τουτέστιν ἡ πρόξενος τῆς βασιλείας τοῦ Θεοῦ, ἵνα σφόδρα ταύτης ἀντιλαμβάνησθε (α).

17. Ἀλλὰ δικαιοσύνη,

(α) Οἶκουμ. ἐν λ. «Εἰπὼν ὅτι οὐκ ἔστιν ἡ βασιλεία κτλ.» δείκνυσιν τὴν περὶ τὰ βρώματα αὐτῶν ἔριν σφοδροτάτην οὕσαν καὶ πέρα τοῦ μετρίου».

Ὁ ἐνάρετος βίος. «Δικαιοσύνην» γὰρ νῦν τὴν καθόλου ἀρετὴν λέγει.

### 17. Καὶ εἰρήνη,

Ἡ πρὸς τὸν ἀδελφόν, ἡ ἐναντιοῦται ἡ φιλονικία.

### 17. Καὶ χαρὰ

Ἡ ἐκ τῆς ὁμονοίας, ἣν ἀναιρεῖ ἡ ἐπίπληξις. Ταῦτά εἰσιν ἡ βασιλεία τοῦ Θεοῦ, ὡς εἰσάγοντα εἰς αὐτήν. Ἐπεὶ δὲ καὶ ἐπὶ πονηρῶν πραγμάτων ἔστιν εἰρήνη καὶ χαρὰ, προσέθηκεν·

### 17. Ἐν Πνεύματι ἀγίῳ.

Εἰ τοίνυν οὐκ ἐκεῖνα, ἀλλὰ ταῦτα προξενεῖ τὴν αἰώνιον ἀπόλαυσιν, παροπτέον ἐκεῖνα πάντα.

### 18. Ὁ γὰρ ἐν τούτοις δουλεύων τῷ Χριστῷ, εὐάρεστος τῷ Θεῷ καὶ δόκιμος τοῖς ἀνθρώποις.

Ὁ ἐν τῇ δικαιοσύνῃ καὶ εἰρήνῃ καὶ χαρᾷ θεραπεύων τὸν Χριστόν.

### 19. Ἄρα οὖν τὰ τῆς εἰρήνης διώκωμεν,

Ζητῶμεν.

### 19. Καὶ τὰ τῆς οἰκοδομῆς τῆς εἰς ἀλλήλους·

Τὰ τῆς συστάσεως, ἵνα ἀλλήλους ἐδραιῶμεν, ἵνα ἕκαστος ἕκαστον αὕξη καὶ προστιθῇ.

### 20. Μὴ ἕνεκεν βρώματος κατάλυε τὸ ἔργον τοῦ Θεοῦ.

Μὴ δι' εὐτελὲς πρᾶγμα. «Ἔργον δὲ τοῦ Θεοῦ» καλεῖ τὴν διὰ πίστεως σωτηρίαν τοῦ ἀδελφοῦ. Διὰ τοῦτο γὰρ ὁ Θεὸς ἐνηνθρώπησεν. Καὶ ὀπίσω δὲ ἔλεγε· «μὴ τῷ βρώματί σου ἐκείνον ἀπόλλυε, ὑπὲρ οὗ » Χριστὸς ἀπέθανεν» (α). Εἶτα, ἵνα μὴ ἡ τοσαύτη συγχώρησις βεβαιώσῃ τὸν ἀσθενέστερον ἐν τῇ πονηρᾷ ὑπολήψει, φησί·

### 20. Πάντα μὲν καθαρὰ, ἀλλὰ κακὸν τῷ ἀνθρώπῳ τῷ διὰ πρὸς κόμματος ἐσθίοντι.

---

(α) Ἀνωτ. στίχ. 15.

Ἀλλὰ βλάβη τῷ μετὰ πονηροῦ συνειδότος ἐσθίοντι. Εἰ γὰρ ὁ ἀσθενέστερος φάγη μὲν ἀναγκασθεὶς, σκανδαλίζεται δὲ ἐν τῷ ἐσθίειν, οὐ μόνον οὐκ ὠφελεῖται ὅτι ἐσθίει, ἀλλὰ καὶ βλάπτεται ὅτι σκανδαλίζεται, ὡς διακρινόμενος.

21. Καλὸν τὸ μὴ φαγεῖν κρέας (\*), μὴδὲ πιεῖν οἶνον, μὴδὲ ἐν ᾧ ὁ ἀδελφός σου σκανδαλίζεται ἢ προσκόπτει ἢ ἀσθενεῖ.

Πάλιν πλέον ἀπαιτεῖ, μὴ μόνον μὴ ἀναγκάζειν, ἀλλὰ καὶ συγκαταβαίνειν τῷ ἀσθενεῖ. Καὶ γὰρ καὶ αὐτὸς ἐποίησε τοῦτο, ὅτε περιέτεμεν, ὅτε ἐξυρᾶτο, ὅτε ἔθυεν ἰουδαϊκῶς (α). «Καλόν, φησί, τὸ μὴ »φαγεῖν κρέας». Καὶ τί λέγω κρέας; καὶν οἶνος ἢ, καὶν ἄλλο τι, ἐφ' ᾧ ὁ ἀδελφός σκανδαλίζεται, παραιτητέον τοῦτο, οὐχ ὡς ἀκάθαρτον, ἀλλ' ὡς σκανδαλίζον, καὶ προτιμητέον τὴν οἰκοδομὴν καὶ σωτηρίαν τοῦ ἀδελφοῦ σου. Εἰπὼν δὲ ὅτι «σκανδαλίζεται» καὶ τὰ ἐξῆς ἰσοδύναμα, καθίκετο τῆς ἀσθενείας τοῦ ἀτελοῦς.

22. Σὺ πίστιν ἔχεις; κατὰ σεαυτὸν ἔχε (\*\*).

Μὴ ἐπιδείκνυε ταύτην ἐν τῷ ἀπαρτηρήτως ἐσθίειν, ὅτε σκανδαλίζεται τις, ἀλλ' ἄρκου τῇ σεαυτοῦ συνειδήσει. «Πίστιν» γὰρ οὐ τὴν ἐν δόγμασι λέγει νῦν, ἀλλὰ τὴν ἐν βρώμασιν.

22. Μακάριος ὁ μὴ κρίνων ἑαυτὸν ἐν ᾧ δοκιμάζει·

Μακαρίζει τὸν μὴ ἐξ ἀνάγκης ἐσθίοντα καὶ διὰ τοῦτο ἐν τῷ ἐσθίειν σκανδαλιζόμενον. Μακάριος γάρ, φησὶν, ὁ μὴ κατακρίνων ἑαυτόν, ἐν ᾧ δοκιμάζει πράττειν· ὃν οὐ κατακρίνει τὸ συνειδός.

23. Ὁ δὲ διακρινόμενος, ἐὰν φάγη, κατακέκριται,

Ὁ καθ' ἑαυτὸν ἀμφιβάλλων καὶ διστάζων κατακρίνεται. Καὶ διὰ τί;

23. Ὅτι οὐκ ἐκ πίστεως·

Διότι οὐκ ἐκ πίστεως ἔφαγεν, οὐ πιστεύσας ὅτι καθαρὸν ἦν, ἀλλ' ἀναγκασθεὶς.

(\*) Ἐν τοῖς γνωστοῖς μοι τῶν ἀντιγράφων «κρέα». — (α) Πράξ. κ', 24. — (\*\*) Ὁ Συγγραφεύς, ἐπόμενος τῷ Χρυσόστομῳ, μετὰ τὸ «ἔχε» οὐ προστίθησι τὰς λέξεις «ἐνὶ πνεύματι τοῦ Θεοῦ».



23. Πᾶν δέ, ὃ οὐκ ἐκ πίστεως, ἁμαρτία ἐστί.

Πᾶν ὃ οὐκ ἐκ πίστεως ἐσθίεται. Ἀμαρτάνει γὰρ ὁ ἐσθίων, ὡς οὐ μόνον ἀπιστῶν, ἀλλὰ καὶ ὑποκρινόμενος πιστεύειν.

24. Τῷ δὲ δυναμένῳ ὑμᾶς στηρίζαι (α).

Δόξα δηλονότι εἰς τοὺς αἰῶνας, μὴ διηνεκής. Πρὸς τοὺς ἀσθενεῖς δὲ ὁ λόγος.

24. Κατὰ τὸ Εὐαγγέλιόν μου.

Τῷ δυναμένῳ ὑμᾶς στηρίζαι ἐν τῇ ἐμῇ διδασκαλίᾳ.

24. Καὶ τὸ κήρυγμα Ἰησοῦ Χριστοῦ,

Καὶ κατὰ τὸ κήρυγμα Ἰησοῦ Χριστοῦ· τουτέστι καὶ ἐν τῷ κήρυγματι τοῦ Χριστοῦ· ἐν γὰρ ἀμφοτέρα. Πρὸς ἀξιοπιστίαν δὲ τοῦτο εἶρηκεν.

24. Κατὰ ἀποκάλυψιν μυστηρίου, χρόνοις αἰωνίοις σεσιγημένου, φανερωθέντος δὲ νῦν.

Ἀποκαλυφθέντος καὶ φανερωθέντος ἡμῖν μυστηρίου, χρόνοις μὲν πολλοῖς σεσιγημένου, φανερωθέντος δὲ νῦν. «Μυστήριον» δὲ λέγει τὰ τῆς προαιωνίου βουλῆς τοῦ Θεοῦ, τῆς κατὰ τὴν θεῖαν ἐνανθρώπησιν καὶ τὸ κήρυγμα τῆς πίστεως.

25. Διὰ τε γραφῶν προφητικῶν, κατ' ἐπιταγὴν τοῦ αἰωνίου Θεοῦ, εἰς ὑπακοὴν πίστεως, εἰς πάντα τὰ ἔθνη γνωρισθέντος·

Διὰ τε γραφῶν προφητικῶν γνωρισθέντος εἰς πάντα τὰ ἔθνη. Εἰς πᾶσαν γὰρ τὴν γῆν ἐξῆλθεν ὁ φθόγγος τῶν εὐαγγελισαμένων τὸ κήρυγμα. «Γνωρισθέντος» δὲ κατ' ἐντολὴν τοῦ ἀνάρχου καὶ ἀτελευτήτου Θεοῦ, ὥστε ὑπακούειν τὰ ἔθνη καὶ πιστεύειν. Τὸ κήρυγμα γὰρ ὑπακοῆς καὶ πίστεως δεῖται· ὑπερφυῆ γὰρ τὰ περὶ τοῦτο καὶ ἀκατάληπτα, καὶ πίστει μόνῃ παραλαμβανόμενα. Εἰπὼν δὲ ὅτι «διὰ

(α) Τὰ ἀπὸ τούτου τοῦ στίχ. μέχρι τέλους τοῦ παρόντος ιδ' κεφ. τίθενται συνήθως, ἐν τῷ ις' κεφ. τῆς παρούσης ἐπιστολῆς ὡς στίχ. 25. 26. 27. Ἀλλ' ὁ Συγγραφεὺς ἀκολουθεῖ καὶ τούτῳ τῷ Χρυσόστομῳ.

»γραφῶν προφητικῶν» παρεθάρρυνε τὸν ἀσθενῆ, διδάσκων ὅτι καὶ ὁ νόμος οἶδε τὸ κήρυγμα τοῦτο καὶ βούλεται κηρύττεσθαι. Οὐ χρὴ δὲ ζητεῖν διὰ τί νῦν ἐφανερώθη. Τοῦτο γὰρ μόνος ὁ Θεὸς ἀκριβῶς ἐπίσταται. Εἰ δὲ λέγει τις ὅτι καὶ μὴν πάλαι τοῖς Προφήταις ἐφανερώθη, ἐροῦμεν ὅτι ἐκείνοις μὲν ἀμυδρῶς καὶ σκιωδῶς, ἡμῖν δὲ τρανῶς καὶ σαφῶς.

26. Μόνῳ σοφῷ Θεῷ, διὰ Ἰησοῦ Χριστοῦ, ᾧ ἡ δόξα εἰς τοὺς αἰῶνας.

Οὕτως ἡ σύνταξις· «τῷ δὲ δυναμένῳ ὑμᾶς στηρίξαι διὰ Ἰησοῦ »Χριστοῦ». Εἶτα ἡ μεταξυλογία. Ἐπειτα τὸ «μόνῳ σοφῷ Θεῷ δόξα »εἰς τοὺς αἰῶνας». Διὰ Χριστοῦ γὰρ καὶ μαρθάνομεν καὶ στηριζόμεθα, καὶ χωρὶς τῆς βοηθείας αὐτοῦ κατορθοῦμεν οὐδέν. Μόνον δὲ σοφὸν τὸν Πατέρα προσηγόρευσε πρὸς ἀντιδιαστολὴν τῆς κτίσεως ἀπάσης, ὅτι κυρίως μόνος οὗτος σοφός. Εἰ δ' ὁ Πατήρ, καὶ ὁ Υἱὸς πάντως, καὶ τὸ Πνεῦμα τὸ ἅγιον· κοινὰ γὰρ ἐπίσης αὐτοῖς πάντα πλὴν τῶν χαρακτηριστικῶν ιδιοτήτων. Ὅταν γὰρ ἐννοήσῃς πῶς τὰ ἔθνη εἰσῆγαγε· πῶς ἀπεγνωσμένους ἔσωσε· πῶς τῆς γῆς ἀναξίους ὄντας εἰς οὐρανὸν ἀνήγαγε· πῶς ὑπὸ δαιμόνων πατουμένους ἀγγέλους ἐφαμίλλους ἐποίησε, καὶ ὅσα τοιαῦτα, τότε σφόδρα θαυμάσεις τὸ ὑπερβάλλον τῆς σοφίας αὐτοῦ.

## ΚΕΦΑΛΑΙΟΝ ΔΕΚΑΤΟΝ ΠΕΜΠΤΟΝ

*ΙΗ' Περί μιμήσεως τῆς Χριστοῦ ἀνεξικακίας.*

1. Ὅφειλομεν (\*) ἡμεῖς οἱ δυνατοὶ τὰ ἀσθενήματα τῶν ἀδυνάτων βαστάζειν,

Ὡς χρέος ἀπαιτούμεθα τοῦτο. Αὐτοὺς μὲν οὖν ἐπῆρε τῷ δυνατοῦς αὐτοὺς ὀνομάσαι καὶ τῷ συντάξαι ἑαυτῷ, τούτους δὲ ἐλέους ἀξίους

(\*) Τὰ γνωστά μοι τῶν ἀντιγράφων «ὀφειλομεν δέ».

ἐποίησε τῷ τε ἀδυνάτους προσαγορεύσαι καὶ τῷ εἰπεῖν «ἀσθενήματα». Σὺ μὲν γάρ, ὡς δυνατός, συγκαταβαίνων οὐ βλαβήση, ἐκείνῳ δέ, ὡς ἀσθενεῖ, περὶ τῶν ἐσχάτων ὁ κίνδυνος, εἰ μὴ διαβαστάζεται.

### 1. Καὶ μὴ ἑαυτοῖς ἀρέσκειν.

Εἰς δύναμιν δηλονότι. Μὴ ἰατροῖς μετρεῖν τὴν ἰσχύν, ἀλλ' οἱ ἀσθενεῖς μετρεῖτωσαν ταύτην ἐν τῷ βαστάζεσθαι ὑπὸ σοῦ. Οὗτοι πείραν αὐτῆς λαβέτωσαν. Διὸ καὶ ἐπήγαγεν·

### 2. Ἐκαστος ἡμῶν τῷ πλησίον ἀρεσκέτω εἰς τὸ ἀγαθὸν πρὸς οἰκοδομήν.

Οὐχ ἀπλῶς «ἀρεσκέτω»· ἀλλ' ἐπειδὴ ἀρέσκει τις καὶ ἐπὶ κακῷ, προσέθηκεν ὅτι «εἰς τὸ ἀγαθόν». Τίνος δὲ ἕνεκεν ἀρεσκέτω αὐτῷ εἰς τὸ ἀγαθόν; ἕνεκα οἰκοδομῆς αὐτοῦ, ἵνα στηριχθῇ, ἵνα συντεθῇ σοι.

### 3. Καὶ γὰρ ὁ Χριστὸς οὐχ ἑαυτῷ ἤρεσεν,

Ἐπειδὴ μέγα ἐπέταξε τῆς οἰκείας καθυφεῖναι τελειότητος εἰς τὸ διορθῶσαι τὴν ἀσθενείαν τοῦ ἀδελφοῦ, τὸν Χριστὸν ἄγει παράδειγμα, προτρέπων ἐντεῦθεν. «Οὐχ ἑαυτῷ δὲ ἤρεσεν», ὡς μὴ τὸ ἑαυτοῦ σκοπήσας· καὶ γὰρ ἐξῆν αὐτῷ μὴ παθεῖν, εἴ γε τὸ ἑαυτοῦ σκοπεῖν ἤθελεν. Νῦν δὲ οὐχ οὕτως·

### 3. Ἀλλά, καθὼς γέγραπται·

Ἀλλὰ τὴν ἡμετέραν σωτηρίαν σκοπήσας, τὴν ἑαυτοῦ δόξαν παρεῖδε, καὶ σταυρωθεὶς, ἀσθενῆς ἐδόξε· καὶ ὠνειδίσθη τοῦτο, καθὼς γέγραπται ἐν βίβλῳ Ψαλμῶν.

### 3. «Οἱ ὀνειδισμοὶ τῶν ὀνειδιζόντων σε ἐπέπεσον ἐπ' ἐμέ» (α).

Τοῦ Υἱοῦ, λέγοντος πρὸς τὸν Πατέρα, ὅτι οἱ ὀνειδισμοὶ τῶν Ἰουδαίων, τῶν ὀνειδιζόντων σε πολλάκις, ὅτε ἐγόγγυζον, ἐπῆλθον καὶ ἐπ' ἐμέ, ὅτε ἔλεγον· «εἰ Υἱὸς εἶ τοῦ Θεοῦ, κατάρβηθι ἀπὸ τοῦ σταυροῦ» (β). Καὶ αὖθις· «ἄλλους ἔσωσεν, ἑαυτὸν οὐ δύναται σῶσαι» (γ).

### 4. Ὅσα γὰρ προεγράφη, εἰς τὴν ἡμετέραν διδασκαλίαν προεγράφη·

(α) Ψαλμ. ξη', 10. — (β) Ματθ. κζ', 40. — (γ) Αὐτ. 42.

ἵνα παραδείγματα ἔχοντες μιμώμεθα.

4. ἵνα διὰ τῆς ὑπομονῆς καὶ τῆς παρακλήσεως τῶν Γραφῶν τὴν ἐλπίδα ἔχωμεν.

ἵνα διὰ τῆς ὑπομονῆς νευρούμενοι καὶ διὰ τῆς παρακλήσεως τῶν Γραφῶν ἐναγόμενοι εἰς ταύτην, παρακαλουσῶν ἡμᾶς εἰς ὑπομονήν, μὴ ἐκπέσωμεν τῆς ἐλπίδος τῆς σωτηρίας· ταῦτα γὰρ ἀλλήλων συστατικά· ἡ ὑπομονὴ τῆς ἐλπίδος, καὶ ἡ ἐλπίς τῆς ὑπομονῆς. Εἴτα εἰς εὐχὴν τρέπει τὸν λόγον·

5. Ὁ δὲ Θεὸς τῆς ὑπομονῆς καὶ τῆς παρακλήσεως

Ὁ δοτὴρ τούτων. Πᾶν γὰρ καλὸν ἐκ Θεοῦ δίδεται τοῖς αἰρουμένοις αὐτό.

5. Δῶν ὑμῖν τὸ αὐτὸ φρονεῖν ἐν ἀλλήλοις

Τὸ αὐτὸ φρονεῖν περὶ ἀλλήλων· τοῦτο γὰρ ἐστὶν ἀγάπη, τὸ φρονεῖν τινα περὶ τοῦ πλησίον, ὃ φρονεῖ περὶ ἑαυτοῦ· τὸ θέλει ἐκείνῳ, ὃ θέλει ἑαυτῷ.

5. Κατὰ Χριστὸν Ἰησοῦν·

Καθὼς ὁ Χριστὸς βούλεται.

6. ἵνα ὁμοθυμαδὸν ἐν ἐνὶ στόματι δοξάζητε τὸν Θεὸν καὶ Πατέρα τοῦ Κυρίου ἡμῶν Ἰησοῦ Χριστοῦ.

«Ὁμοθυμαδὸν» ἀντὶ τοῦ ἐν ὁμοψυχίᾳ.

7. Διὸ προσλαμβάνεσθε ἀλλήλους, καθὼς καὶ ὁ Χριστὸς ὑμᾶς προσελάβετο.

ἵνα οὖν ὃ εἶπον γένηται, προσλαμβάνεσθε ἀλλήλους ἐπισφίγγοντες τὸν σύνδεσμον τῆς ἀγάπης, καὶ ἀνεχόμενοι ἀλλήλων ἐν ὑπομονῇ καὶ μακροθυμίᾳ· καὶ ὁ Χριστὸς γὰρ ἀπωσμένους ὑμᾶς προσελάβετο, καὶ συνέδησεν ἑαυτῷ, πολλὰ ὑπομείνας, ὡς ἄνθρωπος, ἵνα τοῦτο κατορθώσῃ.

7. Εἰς δόξαν Θεοῦ.

Προσλαμβάνεσθε, φησίν, ἀλλήλους εἰς δόξαν Θεοῦ. Τοῦτο γὰρ ποιούντων ὑμῶν, ὁ Θεὸς εὐφημεῖται παρὰ τῶν ὁρώντων.

8. Λέγω δὲ Χριστὸν Ἰησοῦν διάκονον γεγενῆσθαι περιτομῆς ὑπὲρ ἀληθείας Θεοῦ, εἰς τὸ βεβαιῶσαι τὴν ἐπαγγελίαν (\*) τῶν Πατέρων·

Τοῦτο πρὸς τοὺς ἀντεχομένους ἔτι τοῦ νόμου καὶ λέγοντας ὅτι ὁ Χριστὸς περιτμηθεὶς ἐβεβαίωσε τὸν νόμον, ἀλλ' ὑπὲρ τοῦ ἀληθεῦσαι τὸν Θεόν, ἐφ' οἷς ὑπέσχετο τῷ Ἀβραάμ καὶ τῷ σπέρματι αὐτοῦ, ὥστε βεβαιῶσαι τὰς ἐπαγγελίας, τὰς εἰς τοὺς προγόνους τῶν Ἰουδαίων γεγενημένας· τὸν Ἀβραάμ δηλονότι καὶ τοὺς ἐφεξῆς. Ἐπεὶ γὰρ πάντες, παραβάντες τὸν νόμον, ἐξέπεσον τῶν ἐπαγγελιῶν, ὁ Χριστὸς, ἐξ Ἰουδαίων βλαστήσας, καὶ μετὰ τοῦ φυλάξαι τὰ ἅλλα τοῦ νόμου ἔτι καὶ περιτμηθεὶς, οὐκ ἀφῆκε διαπεσεῖν τὰς ἐπαγγελίας, ἀλλ' ἐβεβαίωσεν αὐτάς, ἄξιον αὐτῶν ἑαυτὸν ποιήσας. « Ἐπαγγελίας » δὲ λέγει τὸ κληρονομῆσαι τῆς Παλαιστίνης τὸ σπέρμα τοῦ Ἀβραάμ, καὶ τὸ ἐν τῷ σπέρματι αὐτοῦ ἀνευλογηθῆναι πάντα τὰ ἔθνη. Ὁ Χριστὸς γὰρ ἐκληρονόμησε, καὶ ἐν τῷ Χριστῷ εὐλογοῦνται οἱ ἐκ τῶν πανταχῇ ἐθνῶν πεπιστευκότες.

9. Τὰ δὲ ἔθνη ὑπὲρ ἐλέους δοξάσαι τὸν Θεόν·

Τοὺς δὲ ἐξ ἐθνῶν πιστεύσαντας λέγω, ἕνεκα ἐλέους σωθέντας, δοξάσαι τὸν Θεόν· τουτέστι φιλανθρωπία μόνῃ Θεοῦ προσληφθέντας εἰς δόξαν Θεοῦ. Οἱ μὲν γὰρ Ἰουδαῖοι τέως ἐπαγγελίας εἶχον, εἰ καὶ ἀναξίους αὐτῶν ἑαυτοὺς ἐποίησαν. Οὗτοι δὲ ἐλέω μόνῃ, χωρὶς προγεγεννημένων ἐπαγγελιῶν οἰκειωθέντες, δόξα τῷ Θεῷ γίνονται. Καὶ τοῦτο δὲ καταστέλλει μὲν τοὺς ἐξ ἐθνῶν, καὶ πείθει μὴ κατεπαίρεσθαι τῶν ἐκ περιτομῆς, παραμυθεῖται δὲ τοὺς ἐξ Ἰουδαίων καὶ εἰς ὁμόνοιαν τούτους τε κἀκείνους συνάγει. Διὸ καὶ μαρτυρίας ἐπάγει, δεικνὺς ὅτι χρὴ συνῆφθαι·

9. Καθὼς γέγραπται·

Ἐν βίβλῳ Ψαλμῶν. Καθὼς, φησί, γέγραπται περὶ ὁμονοίας.

---

(\*) Ἐν ἄλλ. « τὰς ἐπαγγελίας ». Ἀλλὰ καὶ ὁ Συγγραφεὺς οὕτως ἐν τῇ ἐρμηνείᾳ.



9. « Διὰ τοῦτο ἐξομολογήσομαί σοι ἐν ἔθνεσι, Κύριε, καὶ τῷ  
» ὀνόματί σου ψαλῶ » (α).

Εὐχαριστήσω σοι, Κύριε, μετὰ τῶν ἐθνῶν. Ἐκ τοῦ Δαυὶδ δὲ ὁ λόγος προσώπῳ τῶν Ἰουδαίων, ὅτι οἱ ἐξ Ἰουδαίων πιστοὶ κοινῇ μετὰ τῶν ἐξ ἐθνῶν δοξάζουσι τὸν Θεόν.

10. Καὶ πάλιν λέγει·

Ἡ Γραφὴ τοῦ Δευτερονομίου·

10. « Εὐφράνθητε, ἔθνη, μετὰ τοῦ λαοῦ αὐτοῦ » (β).

Κοινῇ μετὰ τοῦ Ἰουδαϊκοῦ λαοῦ τοῦ Θεοῦ.

11. Καὶ πάλιν· « αἰνεῖτε τὸν Κύριον πάντα τὰ ἔθνη, ἐπαινέ-  
» σατε αὐτὸν πάντες οἱ λαοί » (γ).

Κοινῇ τὰ ἔθνη καὶ οἱ λαοί· πληθυντικὸν ἀντὶ ἐνικοῦ· «οἱ λαοί» γὰρ ἀντὶ τοῦ λαὸς τῶν Ἰουδαίων.

12. Καὶ πάλιν Ἡσαίας λέγει· « ἔσται ἡ ρίζα τοῦ Ἰεσσαί, καὶ ὁ  
» ἀνιστάμενος ἄρχειν ἐθνῶν, ἐπ' αὐτῷ ἔθνη ἐλπιούσιν » (δ).

Ῥίζαν λέγει τὸν Χριστόν, ὡς θεμέλιον καὶ ἀρχηγὸν τῆς πίστεως. Προεῖπε τοίνυν ὁ Προφήτης, ὅτι ἔσται ἡ ρίζα τῆς πίστεως ἐκ τοῦ Δαυὶδ (ἐκ τούτου γὰρ ὁ Χριστὸς τὸ κατὰ σάρκα), καὶ ὁ ἀνιστάμενος εἰς τὸ ἄρχειν ἐθνῶν ὁμοίως ἔσται ἐκ τοῦ Δαυὶδ. Υἱὸς γὰρ ὁ Δαυὶδ τοῦ Ἰεσσαί. Ἐπ' αὐτῷ δὲ τῷ ἀνισταμένῳ ἄρχειν ἔθνη ἐλπιούσιν. Ἀνέστη μὲν γὰρ ὁ Χριστός, ἤγουν ἐβλάστησεν, εἰς τὸ ἄρχειν τῶν ἐθνῶν· λέγω δὲ τῶν πιστευόντων. Ἐπὶ τούτῳ δὲ ἐλπίζουσιν αἰεὶ οἱ τοιοῦτοι, ὡς ἐπὶ Δεσπότη καὶ Σωτῆρι. Καὶ ταῦτα δὲ τοῦ Ἡσαίου κοινωνίαν εἰσάγουσιν· ἐξ Ἰουδαίων μὲν γὰρ ὁ ἄρχων, ἐξ ἐθνῶν δὲ οἱ ἀρχόμενοι καὶ ἐλπίζοντες.

13. Ὁ δὲ Θεὸς τῆς ἐλπίδος πληρῶσαι ὑμᾶς πάσης χαρᾶς καὶ εἰρήνης.

« Ὁ δὲ Θεός » ὁ τῆς ἐλπίδος βεβαιωτὴς ἢ χορηγός. « Χαρὰν » μὲν

(α) Ψαλμ. ιζ', 50.—(β) Δευτερον. λδ', 43.—(γ) Ψαλμ. ρις', 1.—(δ) Ἡσ. ια', 10.

οὖν λέγει τὴν ἐξ ὁμοφροσύνης καὶ ἀγάπης. «Εἰρήνην» δὲ τὴν πρὸς ἀλλήλους.

13. Ἐν τῷ πιστεύειν εἰς τὸ περισσεύειν ὑμᾶς ἐν τῇ ἐλπίδι.

Πληρώσει διὰ τούτων ἐν τῷ πιστεύειν ὑμᾶς εἰλικρινῶς· καὶ τοσοῦτον, ὥστε μὴ ἀπλῶς ἐλπίζειν ἐπ' αὐτῷ, ἀλλὰ καὶ νικᾶν ἀλλήλους ἐν τῷ ἐλπίζειν. «Περисσεῖαν» γὰρ τὴν νίκην νοήσεις.

13. Ἐν δυνάμει Πνεύματος ἁγίου.

Δυναμοῦντος ὑμᾶς εἰς ταῦτα τοῦ ἁγίου Πνεύματος.

14. Πέπεισμαι δέ, ἀδελφοί μου, καὶ αὐτὸς ἐγὼ περὶ ὑμῶν, ὅτι καὶ αὐτοὶ μεστοὶ ἐστε ἀγαθωσύνης, πεπληρωμένοι πάσης γνώσεως, δυνάμενοι καὶ ἀλλήλους νοουθετεῖν.

Ἐπεὶ πολλαχοῦ τραχύτερον τὸν λόγον ἐποίησε, θεραπεύει νῦν. Οὐκ εἶπε δὲ ὅτι «ἤκουσα», ἀλλ' ὅτι «πέπεισμαι», μὴ δεόμενος μαθεῖν παρ' ἐτέρου. Καὶ «αὐτὸς δὲ ἐγὼ» ὁ ἐπιτιμῶν, ὁ ἐπιπλήττων. «Ἀγαθωσύνης» δέ, ὅτι οὐχ ὡς ὠμοῖς καὶ ἀσυμπαθέσιν ἐνεκάλεσα, καὶ ἐκέλευσα προσλαμβάνεσθαι ἀλλήλους, ἀλλὰ νόμῳ διδασκαλίας. Οἶμαι δὲ καὶ ἄλλως «ἀγαθωσύνην» ἐνταῦθα τὴν καθόλου ἀρετὴν καλεῖν· τὸ δὲ «καὶ αὐταὶ» ὅτι καὶ οἴκοθεν.

10' Περὶ τῆς λειτουργίας αὐτοῦ τῆς ἐν Ἀνατολῇ καὶ Δύσει.

15. Τολμηρότερον δὲ ἔγραψα ὑμῖν, ἀδελφοί, ἀπὸ μέρους,

Ἐπειδὴ βαθεῖαν ἔδωκε τὴν τομὴν ἐν τῷ καθάψασθαι σφοδρότερον, καὶ κατώρθωσεν ὃ ἐβούλετο, λοιπὸν πολλῇ κέχρηται τῇ θεραπείᾳ. Ἔδει γὰρ ἐπληρώσασθαι τὴν διάνοιαν αὐτῶν καταστέλλειν, μὴ μόνον τῷ στύφειν, ἀλλὰ καὶ τῷ χαλᾶν. Φησὶν οὖν ταπεινοφρονῶν ὅτι παρησιαστικώτερον ἔγραψα ὑμῖν. «Ἀπὸ μέρους» δέ, ὅτι οὐ δι' ὅλου τοῦ γράμματος, ἀλλ' ἐν μέρει· ἐν τισι λόγοις, ἢ ἀντὶ τοῦ ἡρέμα.

15. Ὡς ἐπαναμιμνήσκων ὑμᾶς,

Οὐκ εἶπεν ὅτι διδάσκων, ἀλλ' ὅτι μικρόν τι ἀναμιμνήσκων· πεπληρωσθε γὰρ πάσης γνώσεως, ὡς προεῖρηται.

15. Διὰ τὴν χάριν τὴν δοθεῖσάν μοι ἀπὸ τοῦ Θεοῦ (\*),

Διὰ τὴν διακονίαν τῆς ἀποστολῆς. Ἀνάγκη γάρ μοι τοὺς μὲν ἀγνοοῦντας διδάσκειν, τοὺς δὲ εἰδότας ἀναμιμνήσκειν. Ὅρα δὲ πῶς ποικίλλει τοὺς λόγους εἰς ὠφέλειαν τῶν ἀκροατῶν.

16. Εἰς τὸ εἶναί με λειτουργὸν Ἰησοῦ Χριστοῦ εἰς τὰ ἔθνη,

«Τὴν δοθεῖσάν μοι», ὥστε εἶναί με κήρυκα καὶ ἱερέα Ἰησοῦ Χριστοῦ ἐν τοῖς ἔθνεσιν.

16. Ἰερουργοῦντα τὸ Εὐαγγέλιον τοῦ Θεοῦ,

Ἰερεύοντα τὸ εὐαγγελιζέσθαι καὶ προσφέροντα.

16. Ἵνα γένηται ἡ προσφορὰ τῶν ἐθνῶν εὐπρόσδεκτος,

Προσφορὰ γὰρ καὶ θυσία αὐτοὶ οἱ ἐξ ἐθνῶν πιστεύοντες. Σπουδῇ οὖν τῷ ἱερεὶ ποιεῖν τὴν προσφορὰν ἁμωμον, ἵνα εὐπρόσδεκτος γένηται. Λοιπὸν οὖν ἀνέχεσθέ μου, ρυθμίζοντος ὑμᾶς καὶ καταρτίζοντος.

16. Ἑγιασμένη ἐν Πνεύματι ἁγίῳ.

Ὁ ἁγιάζει διὰ τῆς ἀγνῆς πολιτείας τοὺς ἀγωνιζομένους. Ἐπεὶ δὲ ἀπὸ τοῦ διδασκαλικοῦ ὕψους καταβάς ὡς ὁμοτίμοις αὐτοῖς διελέχθη καὶ ὑφειμένως, πάλιν ἐπαίρει τὸν λόγον, ἵνα μὴ δόξη εὐκαταφρόνητος καὶ ἀναξιόπιστος· καὶ φησιν·

17. Ἐχω οὖν καύχησιν ἐν Χριστῷ Ἰησοῦ τὰ πρὸς τὸν Θεόν.

«Ἐχω οὖν καύχησιν» οὐκ ἴδια κατόρθωματα, ἀλλὰ «τὰ πρὸς τὸν Θεόν» ἀναφερόμενα· τουτέστι τὰ χαρίσματα τοῦ Θεοῦ, ἐφ' οἷς καυχῶμαι, ὡς ἀξιώθεις αὐτῶν, καὶ οὐχ ὡς ἐνεργήσας αὐτά. «Ἐν Χριστῷ Ἰησοῦ» ἀντὶ τοῦ διὰ Χριστοῦ ἔχω τὴν καύχησιν· δι' αὐτοῦ γάρ μοι πάντα.

18. Οὐ γὰρ τολμήσω λαλεῖν τι, ὧν οὐ κατειργάσατο Χριστὸς δι' ἐμοῦ,

Οὐ γὰρ τολμήσω φθέγγεσθαι τι πρὸς καύχησιν, μὴ κατεργασθέν

---

(\*) Ἐν τοῖς γνωστός μοι τῶν ἀντιγράφων «ὑπὸ τοῦ Θεοῦ» ἢ «ὑπὸ Θεοῦ».

ὑπὸ Χριστοῦ δι' ἐμοῦ, εἰ μὴ μόνα, ἃ εἰργάσατο Χριστὸς δι' ἐμοῦ, ἐφ' οἷς καὶ καυχῶμαι, ὡς ὑπηρέτης ἐπὶ τούτοις Χριστοῦ.

18. Εἰς ὑπακοὴν ἐθνῶν,

Κατειργάσατο δὲ δι' ἐμοῦ ἕνεκεν ὑπακοῆς τῶν ἐθνῶν, ὥστε εἰς πίστιν ἐνάγεσθαι ταῦτα.

19. Λόγῳ καὶ ἔργῳ,

Κατειργάσατο δὲ ἐν τε δογματικῇ διδασκαλίᾳ καὶ ἐν ἐπιδείξει φιλοσόφου πολιτείας καὶ βίου θεοφιλοῦς.

19. Ἐν δυνάμει σημείων καὶ τεράτων,

«Σημεῖα» μὲν αἱ τῶν νοσούντων θεραπείαι καὶ αἱ τῶν πηρώσεων ἀποκαταστάσεις· «τέρατα» δὲ αἱ τῶν νεκρῶν ἀναστάσεις καὶ αἱ τῶν ἐκ γενετῆς πηρώσεων ἀναπληρώσεις, καὶ ὅσαι [ἄλλαι] (α) λίαν ὑπερφυεῖς παραδοξοποιῶνται.

19. Ἐν δυνάμει Πνεύματος Θεοῦ·

Γινομένων δηλονότι. Πάντα γὰρ ἐν δυνάμει Πνεύματος ἁγίου ἐπετελοῦντο.

19. Ὡστε με ἀπὸ Ἱερουσαλὴμ καὶ κύκλῳ μέχρι τοῦ Ἰλλυρικοῦ πεπληρωκέναι τὸ Εὐαγγέλιον τοῦ Χριστοῦ.

Ἀριθμεῖ τοίνυν καὶ πόλεις καὶ χώρας καὶ δήμους καὶ ἔθνη καὶ μὴ μοι τὴν κατ' εὐθὺ λεωφόρον ἔλθης μόνον τῇ διανοίᾳ, ἀλλὰ καὶ τὰ κύκλῳ περιεργάζου. Μὴ τὴν διὰ Φοινίκης καὶ Συρίας καὶ Κιλικίας καὶ Καππαδοκῶν· ἀλλὰ καὶ τὴν Σαρακηνῶν καὶ Περσῶν καὶ Ἀρμενίων καὶ τῶν ἄλλων βαρβάρων καὶ ὅση κατὰ τὸν Πόντον Ἀσία. «Πεπληρωκέναι δὲ τὸ Εὐαγγέλιον» ἀντὶ τοῦ ἀνελλιπῶς καὶ τελείως κηρύξαι.

20. Οὕτω δὲ φιλοτιμούμενον εὐαγγελίζεσθαι, οὐχ ὅπου ὠνομάσθη Χριστός,

(α) Ἡ παρεντιθεμένη λέξις ἡμετέρα ἐστὶν ἐξ εἰκασίας προσθήκη εἰς συμπλήρωσιν κενοῦ ἐν τῷ χειρογράφῳ χώρου, προελθόντος ἐξ ἀποσβέσεως λέξεως.

Οὕτω δὲ φιλοτίμως ἀγωνιζόμενόν με καὶ μετὰ δαψιλεστέρου πόθου ἐγένετο εὐαγγελίζεσθαι οὐχ ὅπου ἐκηρύχθη Χριστὸς ὑφ' ἑτέρου Ἀποστόλου, ἀλλ' ὅπου οὐ κατηγγέλη.

20. Ἵνα μὴ ἐπ' ἀλλότριον θεμέλιον οἰκοδομῶ·

«Ἀλλότριον» οὐ κατὰ τὴν ποιότητα τοῦ κηρύγματος, ἀλλὰ κατὰ τὸν κόπον, ὡς ἄλλου Ἀποστόλου πονήσαντος εἰς τὸ θεμελιῶσαι τὴν πίστιν. «Θεμέλιον» μὲν οὖν αὐτῆς ἡ ἀπλὴ καὶ στοιχειώδης διδασκαλία, «οἰκοδομὴ» δὲ ἡ τελειότερα.

21. Ἀλλά, καθὼς γέγραπται·

Ἄλλ' ὅπου δηλονότι οὐκ ὠνομάσθη. Λέγει δὲ τὰ ἔθνη, εἰς ἃ οὗτος ἀπεστάλη, καθὼς γέγραπται ἐν βίβλῳ Ἡσαίου. Τί δὲ γέγραπται;

21. «Οἷς οὐκ ἀνηγγέλη περὶ αὐτοῦ, ὄφονται· καὶ οἱ οὐκ ἀκηκόασιν, συνήσουσιν» (α)·

Οἷς οὐκ ἐκηρύχθη περὶ τοῦ Χριστοῦ ὑφ' ἑτέρου Ἀποστόλου, οὗτοι γινώσκονται περὶ αὐτοῦ. Καὶ οἱ οὐκ ἀκηκόασιν περὶ αὐτοῦ παρὰ Προφητῶν, οὗτοι συνήσουσιν αὐτόν.

22. Διὸ καὶ ἐνεκοπτόμην τὰ πολλὰ τοῦ ἐλθεῖν πρὸς ὑμᾶς.

Διότι τοσαῦτα ἔθνη περιηρόμην, ἐκωλύομην πολλάκις τοῦ ἐλθεῖν πρὸς ὑμᾶς. Εἴρηκε γὰρ καὶ ἀρχόμενος τῆς ἐπιστολῆς, ὅτι «πολλάκις» προεθέμην ἐλθεῖν πρὸς ὑμᾶς, καὶ ἐκωλύθην ἄχρι τοῦ δεῦρο» (β). Ἀλλ' ἐκεῖ μὲν οὐκ εἶπε τὴν αἰτίαν τῆς κωλύσεως, ἐνταῦθα δὲ ἐνέφηνε ταύτην.

23. Νυνὶ δὲ μηκέτι τόπον ἔχων ἐν τοῖς κλίμασι τούτοις,

Νυνὶ δὲ εἰμὶ μηκέτι τόπον ἔχων ἀπεριόδευτον ἐν τοῖς μέρεσι τούτοις.

23. Ἐπιποθίαν δὲ ἔχων τοῦ ἐλθεῖν πρὸς ὑμᾶς ἀπὸ πολλῶν ἐτῶν·

Εἰμὶ δὲ ἐπιπόθησιν ἔχων ἐν πολλοῖς ἔτεσι τοῦ ἐλθεῖν πρὸς ὑμᾶς.

24. Ὡς ἐὰν πορεύωμαι εἰς τὴν Σπανίαν ἐλεύσομαι πρὸς ὑμᾶς.

(α) Ἡσ. νδ', 15. — (β) Ῥωμ. α', 13.



«Ὡς εἰς πορεύωμαι» ἀντὶ τοῦ ὄντως, ἀληθῶς ἐλεύσομαι πρὸς ὑμᾶς, εἰς πορεύωμαι εἰς τὴν Ἰσπανίαν· τοῦτέστιν ὅτε ἀπέρχομαι εἰς τὴν Ἰσπανίαν· ἀνάγκη μοι γὰρ πορευθῆναι ἐκεῖ.

24. Ἐλπίζω γὰρ διαπορευόμενος θεάσασθαι ὑμᾶς,

Διὰ τῶν ὁρίων ὑμῶν πορευόμενος εἰς Ἰσπανίαν. Ἵνα δὲ μὴ δόξη καταφρονεῖν, ὡς ὁδοῦ πάρεργον τούτους ποιούμενος, ἐπήγαγε·

24. Καὶ ὑφ' ὑμῶν προπεμφθῆναι ἐκεῖ·

Ὑμῶν προπεμπόντων με.

24. Ἐὰν ὑμῶν πρῶτον ἀπὸ μέρους ἐμπλησθῶ.

Ὅτε ὑμῶν πρὸ ἐκείνων ἀπολαύσω. «Ἐκ μέρους» δέ, ὅτι οὐχ ὅσον ἐπιθυμῶ ἐμπλησθῆσομαι τῆς ἡμετέρας ἀγάπης. Οὐδεὶς γὰρ χρόνος κορέσαι με δυνήσεται. Ἐπεὶ δὲ ἐμελλε βραδύνειν, τίθησιν αἰτίαν τῆς βραδύτητος, ἵνα μὴ δόξη διαχλευάζειν αὐτούς.

25. Νυνὲ δὲ πορεύομαι εἰς Ἱερουσαλήμ, διακονῶν τοῖς ἁγίοις.

Ὑπηρεσίαν ἀποπληρῶν τοῖς ἐξ Ἰουδαίων πιστοῖς. Εἴτα λέγει καὶ τὸ εἶδος τῆς διακονίας.

26. Εὐδόκησαν γὰρ Μακεδονία καὶ Ἀχαΐα κοινωνίαν τινὰ ποιήσασθαι εἰς τοὺς πτωχοὺς τῶν ἁγίων, τῶν ἐν Ἱερουσαλήμ·

Ἐδοκίμασαν, ἡρετίσαντο ἐλεημοσύνην διὰ χρημάτων ποιήσασθαι εἰς τοὺς πτωχοὺς ἐκ τῶν ἁγίων, τῶν ἐν Ἱερουσαλήμ· ἤγουν εἰς τοὺς πενεστέρους ἢ εἰς τοὺς πτωχοὺς τῶν ἁγίων (α), τοὺς ἐν Ἱερουσαλήμ. «Κοινωνίαν» δὲ τὴν ἐλεημοσύνην ὠνόμασεν, ὡς τῶν παρεχόντων κοινωνούντων διὰ τῆς μεταδόσεως τοῖς ἁγίοις, καὶ τῶν ἁθλῶν καὶ τῶν ἐπάθλων. Ἐπιρρωνύουσι γὰρ αὐτούς, καί, ἀνακτηθέντας, ἐγκαρτερεῖν τοῖς πόνοις παρασκευάζουσιν. Λέγοιτο δ' ἂν «κοινωνία» καὶ ὡς ἔρανος, γνώμη κοινῇ συλλεγείς ἀπὸ τῶν δόγτων.

27. Εὐδόκησαν γὰρ, καὶ ὀφειλέται αὐτῶν εἰσιν·

Ὅντως εὐδόκησαν καὶ χρεωστικῶς τοῦτο πεποιήκασιν. Εἴτα λέγει πῶς εἰσιν ὀφειλέται.

(α) Τὸ χειρόγρ. «τοὺς ἁγίους» κακῶς.

27. Εἰ γὰρ τοῖς πνευματικοῖς αὐτῶν ἐκοινώνησαν τὰ ἔθνη, ὀφείλουσι καὶ ἐν τοῖς σαρκικοῖς λειτουργῆσαι αὐτοῖς.

Πνευματικὰ τῶν Ἰουδαίων αἱ Προφητεῖαι, αἱ Χριστοῦ διδασκαλίαι, τὰ τῶν Ἀποστόλων κηρύγματα. Ἐξ Ἰουδαίων γὰρ καὶ οἱ Προφῆται, καὶ ὁ Χριστός, καὶ οἱ Ἀπόστολοι, καὶ ἡ εὐσέβεια· ὧν ὁμοῦ πάντων ἐκοινώνησαν τὰ τῆς Οἰκουμένης ἔθνη, ἐν οἷς εἰσι καὶ οἱ τῆς Μακεδονίας καὶ Ἀχαΐας. Εἰ τοίνυν ἐν τοῖς πνευματικοῖς τούτοις, ἤγουν τῶν πνευματικῶν τούτων, τῶν τοῖς Ἰουδαίοις ἀνηκόντων, ἐκοινωνήσατε, εἰ τῶν δείπνων τῶν ἐκείνοις ἡτοιμασμένων ἡμεῖς εἰσελθόντες οἱ ἐξ ἔθνων ἀπηλαύσατε κατὰ τὴν ἐν τῷ Εὐαγγελίῳ παραβολὴν (α), ὀφείλετε καὶ ἐν τοῖς σαρκικοῖς λειτουργῆσαι αὐτοῖς· τουτέστι καὶ ἐν ταῖς σωματικαῖς χρείαις διακονῆσαι αὐτοῖς· ἥτοι μεταδοῦναι αὐτοῖς ὧν δέονται. Ταῦτα δὲ λέγων, παρακνίζει καὶ διεγείρει τοὺς Ῥωμαίους εἰς ζῆλον τῶν Μακεδόνων καὶ Ἀχαιῶν.

28. Τοῦτο οὖν ἐπιτελέσας,

Τὸ διακονῆσαι τοῖς ἀγίοις, ὡς προεῖρηται.

28. Καὶ σφραγισάμενος αὐτοῖς τὸν καρπὸν τοῦτον,

Ἐν ἀσφαλεὶ καὶ ἀσύλῳ τόπῳ ταμιεύσας τοῖς Μακεδόσι καὶ Ἀχαιοῖς τὸ κέρδος τοῦτο· λέγει δὲ τὴν ἐλεημοσύνην.

28. Ἀπελεύσομαι δι' ὑμῶν εἰς τὴν Σπανίαν.

Δι' ὑμῶν πορευόμενος.

29. Οἶδα δέ, ὅτι ἐρχόμενος πρὸς ὑμᾶς, ἐν πληρώματι εὐλογίας τοῦ Εὐαγγελίου τοῦ Χριστοῦ ἐλεύσομαι.

Ἐρχόμενος πρὸς ὑμᾶς ἐλεύσομαι πρὸς ὑμᾶς, ὄντας δηλονότι ἐν πληρώσει εὐλογίας τοῦ Εὐαγγελίου· τουτέστι πεπληρωμένους ἐπαίνου τοῦ ἀπὸ τοῦ Εὐαγγελίου (β). Διὰ τοῦ ἐπαίνου δὲ τὰ ἐφ' οἷς ὁ ἔπαι-

(α) Λουκ. ιδ', 24. — (β) Ὁ δὲ Χρυσόστομος καὶ ταύτην τοῦ Συγγραφέως τὴν ἐξηγήσιν τῆς λέξεως «εὐλογία» ἐγκρίνων, προσποδίδωσιν αὐτῇ καὶ τὴν σημασίαν «τῆς ἐλεημοσύνης» οὕτως λέγων (Τόμ. Θ', Ὁμιλ. Λ', σελ. 662)· «Τί ἐστιν ἐν πληρώματι »εὐλογίας; ἥτοι περὶ χρημάτων φησὶν ἢ περὶ πάντων ἀπλῶς τῶν κατορθωμάτων.

νος ἐδήλωσε· λέγω δὴ τὰς ἀρετάς. ἔν' εἶη «πεπληρωμένους ἀρετῶν, » ὥς ἐπαινεῖ τὸ Εὐαγγέλιον».

30. Παρακαλῶ δὲ ὑμᾶς, ἀδελφοί, διὰ τοῦ Κυρίου ἡμῶν Ἰησοῦ Χριστοῦ, καὶ διὰ τῆς ἀγάπης τοῦ Πνεύματος,

Τὸν Κύριον ἡμῶν Ἰησοῦν Χριστὸν καὶ τὴν ἀγάπην τοῦ ἁγίου Πνεύματος εἰς μεσιτείαν προβαλλόμενος. Καθάπερ γὰρ ὁ Χριστὸς ἡγάπησεν ἡμᾶς, οὕτω καὶ τὸ Πνεῦμα τὸ ἅγιον. Εἰ δὲ ὁ Υἱὸς καὶ τὸ Πνεῦμα· πάντως καὶ ὁ Πατήρ. Τί οὖν παρακαλεῖς;

30. Συναγωνίσασθαί μοι ἐν ταῖς προσευχαῖς ὑπὲρ ἐμοῦ πρὸς τὸν Θεόν.

«Ἐν ταῖς ὑπὲρ ἐμοῦ πρὸς τὸν Θεὸν προσευχαῖς»· καθ' ὑπερβατὸν γὰρ ἡ τοῦ λόγου σύνταξις.

31. Ἵνα ῥυσθῶ ἀπὸ τῶν ἀπειθούντων ἐν τῇ Ἰουδαίᾳ·

«Ἵνα ῥυσθῶ»· εὐχεσθε γάρ, φησί, μὴ εἰσελθεῖν εἰς πειρασμόν. Ἦδει δέ τινας ἐκεῖ λύκους καὶ θηρίων ἀγριωτέρους ἐπιθησομένους αὐτῷ.

31. Καὶ ἵνα ἡ διακονία μου ἡ εἰς Ἱερουσαλὴμ εὐπρόσδεκτος γένηται τοῖς ἁγίοις·

Ἵνα μετὰ προθυμίας ὑποδέξωνται τὰ πεμφθέντα. Μέγα γὰρ τοῦτο καὶ τοῖς παρέχουσιν εὐχῆς ἄξιον διὰ τὸ ἀξίωμα τῆς ἀρετῆς τῶν λαμβανόντων.

32. Ἵνα ἐν χαρᾷ ἔλθω πρὸς ὑμᾶς διὰ θελήματος Θεοῦ,

Ἵνα μηδεμίαν ἐκείθεν ἐπισυρόμενος ἀθυμίαν ἔλθω πρὸς ὑμᾶς ἐν τῷ θελήματι τοῦ Θεοῦ. Καὶ γὰρ ἀρχόμενος τῆς ἐπιστολῆς εἶρηκεν· «Εἴ πως ἤδη ποτὲ εὐοδωθήσομαι ἐν τῷ θελήματι τοῦ Θεοῦ ἐλθεῖν πρὸς » ὑμᾶς» (α).

32. Καὶ συναναπαύσωμαι ὑμῖν.

---

» Εὐλογίαν γάρ, ὡς τὰ πολλά, τὴν ἐλεημοσύνην εἴωθε λέγειν· ὡς ὅταν λέγῃ «ὡς εὐλογίαν, μὴ ὡς πλεονεξίαν» (Β' Κορινθ. θ', 5). Καὶ ἔθος δὲ παλαιὸν οὕτως ἦν καλεῖσθαι τὸ πρᾶγμα. — (α) Ῥωμ. α', 10.

Ἑμῶν μὲν ἀναπαυομένων καὶ ψυχαγωγουμένων ἐπ' ἐμοὶ καὶ παράκλησιν δεχομένων, ἐμοῦ δὲ ἐφ' ὑμῖν.

33. Ὁ δὲ Θεὸς τῆς εἰρήνης μετὰ πάντων ἡμῶν. Ἀμήν.

Ὅπερ πολλαχῇ ποιεῖν εἴωθε, τοῦτο καὶ νῦν ἐποίησεν, εὐχὴν τῇ παραινέσει προσθεῖς. Ὁ δὲ Θεός, ὁ τῆς εἰρήνης κύριος καὶ δοτὴρ, εἶη, φησί, μετὰ πάντων ὑμῶν, εἰρήνην ἅπασι χαριζόμενος.

#### ΚΕΦΑΛΑΙΟΝ ΔΕΚΑΤΟΝ ΕΚΤΟΝ

1. Συνίστημι δὲ ὑμῖν Φοίβην τὴν ἀδελφὴν ἡμῶν, διάκονον οὔσαν τῆς ἐκκλησίας τῆς ἐν Κεγχρεαῖς·

Γνωρίζων ὑμῖν ταύτην. Ὅρα δὲ διὰ πόσων αὐτὴν σεμνύνει. Καὶ γὰρ πρὸ πάντων ἐμνήσθη ταύτης καὶ ἀδελφὴν ἐκάλει καὶ τὸ ἄξιωμα προσέθηκεν, ὅτι διάκονος.

2. Ἵνα αὐτὴν προσδέξησθε ἐν Κυρίῳ,

Διὰ τὸν Κύριον, ὡς τοῦ Κυρίου δούλην.

2. Ἀξίως τῶν ἁγίων,

Ὡς δεῖ ὑποδέχεσθαι ἁγίους.

2. Καὶ παραστῆτε αὐτῇ ἐν ᾧ ἂν ὑμῶν χρήζει πράγματι·

Καὶ συνεργήσητε ἐν οἷς ἂν ὑμῶν ἐπιδεθεῖη.

2. Καὶ γὰρ αὕτη προστάτις πολλῶν ἐγενήθη καὶ αὐτοῦ ἐμοῦ.

Τοῦ κήρυκος τῆς Οἰκουμένης.

3. Ἀσπάσασθε Πρίσπιλλαν καὶ Ἀκύλαν,

Τὴν Πρίσπιλλαν τοῦ ἀνδρὸς αὐτῆς προέθηκε, συνειδὼς αὐτῇ πλείονα

εὐλάβειαν καὶ περὶ τὰ θεῖα σπουδὴν. Αὕτη γὰρ καὶ τὸν λόγιον Ἀπολλῶ κατήχησεν, ὡς ἡ τῶν Πράξεων ἐδίδαξε βίβλος (α). Ὁμότεχνος δὲ ἦν ὁ Ἀκύλας Παῦλῳ· σκηνοποιὸς γὰρ καὶ οἰκῶν ἐν Ῥώμῃ καὶ ἐπὶ πολὺν καιρὸν τὸν Παῦλον ξενίσας, ὡς ἡ δηλωθεῖσα βίβλος παρέστησεν (β).

### 3. Τοὺς συνεργοὺς μου ἐν Χριστῷ Ἰησοῦ.

Τοὺς κοινωνοὺς μοι τῶν πόνων διὰ τὸν Χριστόν.

### 4. Οἵτινες ὑπὲρ τῆς ψυχῆς μου τὸν ἑαυτῶν τράχηλον ὑπέθηκαν·

Ὑπὲρ τῆς ἐμῆς ζωῆς ἀποθανεῖν εἴλοντο, καὶ μάρτυρες τῇ προαιρέσει γεγόνασιν.

### 4. Οἷς οὐκ ἐγὼ μόνος εὐχαριστῶ, ἀλλὰ καὶ πᾶσαι αἱ Ἐκκλησίαι τῶν ἐθνῶν.

Ἐνταῦθα τὴν φιλοξενίαν αὐτῶν ἀνακηρύττει καὶ τὴν τῶν χρημάτων μετάδοσιν, ὅτι πάντας τοὺς πιστοὺς ἐξένιζον καὶ τὰ χρειώδη τοῖς δεομένοις ἐχορήγουν.

### 5. Καὶ τὴν κατ' οἶκον αὐτῶν Ἐκκλησίαν.

Οὕτω γὰρ ἦσαν εὐσεβεῖς, ὡς καὶ τὸν οἶκον ἑαυτῶν ἐκκλησίαν ποιῆσαι τῷ πάντας βαπτίσει καὶ πᾶσιν αὐτὴν τοῖς πιστοῖς ἀνοῖξαι. Ὅρα τοιγαροῦν, πῶς οὔτε ὁ γάμος αὐτοῖς ἐνεπόδισεν, οὔτε τὸ τῆς τέχνης εὐκαταφρόνητον, ἀλλ' ἡ ἀρετὴ πάντα ἀποκρύψασα λαμπροὺς αὐτοὺς ἐποίησε καὶ περιβοήτους.

### 5. Ἀσπάσαθε Ἐπαινετὸν τὸν ἀγαπητόν μου,

Ἄξιον ἰδεῖν, πῶς ἐκάστῳ προστίθουσιν ἔπαινον· οὐ μικρὸν γὰρ τὸ Παύλου εἶναι ἀγαπητόν, ὅς ἤδει φιλεῖν οὐ χάριτι, ἀλλὰ κρίσει.

### 5. Ὃς ἐστὶν ἀπαρχὴ τῆς Ἀχαΐας

Ἐξαίρετος· ἢ ὡς πρὸ τῶν ἐν Ἀχαΐᾳ πάντων πιστεύσας, ἢ ὡς τῶν ἐν αὐτῇ πάντων εὐσεβέστερος. Ἴνα δὲ μὴ κοσμικόν τι προτέρημα ὑποπτεύσῃς, ἐπήγαγεν·

(α) Πράξ. ιη', 26. — (β) Αὐτόθ. ιη', 2.



## 5. Εἰς Χριστόν.

« Ἀπαρχὴ εἰς Χριστόν ».

## 6. Ἀσπάσασθε Μαριάμ, ἣτις πολλὰ ἐκοπίασεν εἰς ἡμᾶς.

Εἰς θεραπείαν ἡμῶν.

## 7. Ἀσπάσασθε Ἀνδρόνικον καὶ Ἰουνίαν τοὺς συγγενεῖς μου,

Μέγα μὲν αὐτοῖς καὶ τὸ συγγενεῖς εἶναι Παύλου. Τὸ δὲ ἐφεξῆς μείζον τούτου καὶ σαφὲς ἐγκώμιον.

## 7. Καὶ συναιχμαλώτους μου.

Καὶ μὴν οὔτε αὐτὸς ἡχμαλωτίσθη νόμῳ πολέμου, οὔτε οὔτοι· ἀλλὰ «συναιχμαλώτους» αὐτοὺς ὠνόμασεν, ὡς ἐπίσης αὐτῷ διὰ Χριστόν καὶ οἰκίας ἀλλοτριωθέντας καὶ πατρίδος, καὶ κακοπαθοῦντας, καὶ καθ' ἐκάστην τὸν θάνατον ὑποπτεύοντας.

## 7. Οἵτινές εἰσιν ἐπίσημοι ἐν τοῖς Ἀποστόλοις,

Καίτοι καὶ τὸ Ἀποστόλους αὐτοὺς εἶναι μέγα· τὸ δὲ καὶ «ἐπισήμους» ἡλικίος ἔπαινος! Ἐπίσημοι γὰρ ἦσαν ἀπὸ τῶν κατορθωμάτων. Βαβαί! πόση τῆς γυναικὸς ταύτης ἡ φιλοσοφία, ὡς καὶ τῆς τῶν Ἀποστόλων ἀξιωθῆναι προσηγορίας.

## 7. Οἱ καὶ πρὸ ἐμοῦ γεγόνασιν ἐν Χριστῷ.

Ἐν τῇ πίστει τοῦ Χριστοῦ. Οἵτινες πρὸ ἐμοῦ ἐπίστευσαν. Καὶ ἐντεῦθεν δὲ αὐτοῖς ἐφεῦρεν ἐγκώμιον.

## 8. Ἀσπάσασθε Ἀμπλίαν τὸν ἀγαπητόν μου ἐν Κυρίῳ.

Τὸν διὰ τὸν Κύριον ἀγαπητόν μου· διὰ τὸ εἶναι αὐτὸν εὐάρεστον τῷ Κυρίῳ.

## 9. Ἀσπάσασθε Οὐρβανόν, τὸν συνεργὸν ἡμῶν ἐν Χριστῷ,

Τὸν συνεργὸν ἐν τοῖς τοῦ Χριστοῦ· ἤγουν ἐν τῷ κηρύγματι.

## 9. Καὶ Στάχυν τὸν ἀγαπητόν μου.

Καὶ τοῦτον ἀπὸ τῆς ἀγάπης στεφανοῖ.

10. Ἀσπάσασθε Ἀπελλῆν τὸν δόκιμον ἐν Χριστῷ.

Τὸν ἀνεπίληπτον ἐν τοῖς κατὰ Χριστὸν πράγμασιν.

10. Ἀσπάσασθε τοὺς ἐκ τῶν Ἀριστοβούλου.

Τοὺς ἐκ τῶν Ἀριστοβούλου συγγενῶν· ἢ ἄλλως οἰκείων. Ἐπίσημος δὲ ἔοικεν εἶναι ὁ Ἀριστόβουλος, ὥςπερ ἄρα καὶ ὁ Νάρκισσος.

11. Ἀσπάσασθε Ἡρῳδίωνα τὸν συγγενῇ μου. Ἀσπάσασθε τοὺς ἐκ τῶν Ναρκίσσου, τοὺς ὄντας ἐν Κυρίῳ.

Τοὺς ὄντας ἐν τῇ τοῦ Κυρίου πίστει. Πῶς δὲ οὐ λέγει τὸν Κύριόν μου τόνδε ἢ τὸν δεσπότην μου; διότι μείζω τούτων, ὃ προεμαρτύρησεν ἐκάστῳ ἐγκώμια· ταῦτα μὲν γὰρ τιμῆς εἰσιν ἀπλῶς, ἐκεῖνα δὲ ἀρετῆς. Οὓς δὲ προσαγορεύει διὰ τοῦ ἀσπασμοῦ γνώριμοι μὲν ἦσαν αὐτῷ, ὥκουν δὲ ἐν Ῥώμῃ τηνικαῦτα. Εἰκὸς δὲ γνωσθῆναι τούτῳ τινὰς αὐτῶν καὶ ἐκ φήμης μόνης, κηρυττούσης τὰς ἀρετὰς αὐτῶν.

12. Ἀσπάσασθε Τρύφαιναν καὶ Τρυφῶσαν, τὰς κοπιώσας ἐν Κυρίῳ.

Ἐν τοῖς τοῦ Κυρίου· ἢ διὰ τὸν Κύριον.

12. Ἀσπάσασθε Περσίδα τὴν ἀγαπητὴν, ἥτις πολλὰ ἐκοπίασεν ἐν Κυρίῳ.

«Τὴν ἀγαπητὴν» προσθεῖς, μείζονα ταύτην ἔδειξεν.

13. Ἀσπάσασθε Ροῦφον τὸν ἐκλεκτὸν ἐν Κυρίῳ, καὶ τὴν μητέρα αὐτοῦ καὶ ἐμοῦ.

Πολλὴν ἐμαρτύρησεν ἀρετὴν τῇ γυναικί, μητέρα ἑαυτοῦ ταύτην προσαγορεύσας·

14. Ἀσπάσασθε Ἀσύγκριτον, Φλέγοντα, Ἑρμᾶν, Πατρόβαν, Ἑρμῆν καὶ τοὺς σὺν αὐτοῖς ἀδελφούς.

Οὗτοι δεῦτεροι τῶν προμνημονευθέντων εἶναι φαίνονται. Κοινῇ δὲ καὶ τούτους ἐτίμησεν «ἀδελφούς» εἰπών.

15. Ἀσπάσασθε Φιλόλογον καὶ Ἰουλίαν, Νηρέα καὶ τὴν ἀδελφὴν αὐτοῦ, καὶ Ὀλυμπᾶν καὶ τοὺς σὺν αὐτοῖς πάντας ἁγίους.

Καὶ οὗτοι τῆς αὐτῆς ὄντες τάξεως, κοινῇ ἐτιμήθησαν «ἅγιοι» προσαγορευθέντες.

16. Ἀσπάσασθε ἀλλήλους ἐν φιλήματι ἁγίῳ.

Ἵνα μήτε οἱ μείζονες καταφρονῶσι τῶν ἐλαττόνων, μήτε οἱ ἐλάττους βασκαίνωσι τοῖς μείζουσιν, «ἀσπάσασθαι ἀλλήλους» κελεύει· τοῦτο γὰρ ἰσοτιμίαν εἰσάγει· «φίλημα δὲ ἅγιον» οἶμαι τὸ διὰ χειλέων. Ἐπεὶ δὲ «ἀσπασμὸν» ἔλεγε τὸν διὰ τοῦ προσαγορεύειν γινόμενον, προσέθηκε λοιπὸν καὶ τὸν διὰ τῶν χειλέων. «Ἅγιος» δὲ οὗτος, ὡς πνευματικὸς καὶ κατὰ Θεὸν ἐπιτελούμενος.

16. Ἀσπάζονται ὑμᾶς αἱ Ἐκκλησίαι τοῦ Χριστοῦ.

Αἱ κατὰ τοὺς τόπους, ἐν οἷς ὁ Ἀπόστολος διέτριβεν ὅτε ταῦτα ἔγραφεν.

17. Παρακαλῶ δὲ ὑμᾶς, ἀδελφοί, σκοπεῖν τοὺς τὰς διχοστασίας καὶ τὰ σκάνδαλα παρὰ τὴν διδαχὴν, ἣν ὑμεῖς ἐμάθετε, ποιοῦντας·

Κατανοεῖν τοὺς ποιοῦντας τὰ προφάσει δογμάτων εὐσεβειστέρων σχίσματα τῇ Ἐκκλησίᾳ, ἅπερ εἰσὶ «σκάνδαλα» μὲν, ὡς ἐμποδίζοντα τῇ πίστει· «παρὰ τὴν διδαχὴν» δὲ τῶν Ἀποστόλων, ἣν ἐμάθετε, ὡς ἀλλότρια ταύτης.

17. Καὶ ἐκκλίνετε ἀπ' αὐτῶν.

Ὡς βλαβερῶν.

18. Οἱ γὰρ τοιοῦτοι τῷ Κυρίῳ ἡμῶν Ἰησοῦ Χριστῷ οὐ δουλεύουσιν,

Εἰ καὶ προσποιῶνται δουλεῦειν αὐτῷ ἐν τῷ διδάσκειν.

18. Ἀλλὰ τῇ ἐαυτῶν κοιλίᾳ·

Διὰ γὰρ τοῦ δοκεῖν διδάσκειν οἰκειούμενοι τοῖς ἔχουσι, παρατρυ-

φῶσι· περὶ ὧν καὶ ὁ Χριστὸς ἔλεγεν ὅτι «κατεσθίουσι τὰς οἰκίας τῶν »χηρῶν» (α). Τὸ μὲν οὖν σκάνδαλον ἐκ τῆς διχοστασίας, ἡ δὲ διχοστασία ἐκ τῶν παρὰ τὴν διδαχὴν τὴν ἀποστολικὴν δογμάτων, τὰ δὲ τοιαῦτα δόγματα ἀπὸ τοῦ δουλεύειν τῇ γαστρὶ καὶ θεραπεύειν τὴν κοιλίαν.

18. Καὶ διὰ τῆς χρηστολογίας καὶ εὐλογίας ἐξαπατῶσι τὰς καρδίας τῶν ἀκάκων.

Τῶν ἀπλῶν καὶ ἀπερισκέπτων. «Χρηστολογίαν» δὲ καὶ «εὐλογίαν» λέγει τὴν κολακείαν.

19. Ἡ γὰρ ὑμῶν ὑπακοὴ εἰς πάντας ἀφίκετο,

Πειθομένους ῥηδίως τοῖς διδασκάλοις, οὐ χάριν καὶ κατανοεῖν κελεύει τοὺς ἑτεροδιδασκάλους.

19. Χαίρω οὖν τὸ ἐφ' ὑμῖν·

Κατὰ τὸ ὑμέτερον, ὅτι πείθεσθε τοῖς διδασκάλοις. Εἶτα ἐξασφαλίζεται πλέον·

19. Θέλω δὲ ὑμᾶς σοφοὺς μὲν εἶναι εἰς τὸ ἀγαθόν,

Ὡστε ἢ ὄν, μὴ [ἀποβάλλειν] (β) αὐτό· ἢ μὴ ὄν, κτᾶσθαι.

19. Ἀκεραίους δὲ εἰς τὸ κακόν.

Ἀπλοῦς, ὥστε καὶ παρὸν [ἀποβάλλειν] αὐτό· καὶ μὴ παρόν, μὴ κτᾶσθαι· ἢ καὶ ἄλλως· σοφοὺς μὲν εἰς τὸ ἀγαθοποιῆσαι, ἀπονήρους δὲ εἰς τὸ κακοποιῆσαι.

20. Ὁ δὲ Θεὸς τῆς εἰρήνης συντρίψει τὸν Σατανᾶν ὑπὸ τοὺς πόδας ὑμῶν ἐν τάχει.

Μνημονεύσας διχοστασίας, ἐμνήσθη καὶ εἰρήνης. «Τὸν Σατανᾶν» δέ, τὸν αἷτιον τῆς διχοστασίας. «Ἐν τάχει» δέ, ἵνα μὴ αὐξηθῇ τὸ σκάνδαλον.

(α) Λουκ. κ', 47. — (β) Οὕτω διωρθώσαμεν τὸ ἐν τῷ χειρογράφῳ «ἀπόλλειν» ὃ καὶ ἐν τῇ ἐξηγήσει τοῦ ἐπομένου στίχου αὐθις ἀπαντᾷ· «ἀπλοῦς, ὥστε καὶ παρόν ἀπόλλειν αὐτό». Προήλθε δ', οἶμαι, ἡ γραφὴ αὕτη ἐκ τῆς κατὰ παραδρομὴν ἐκκοπῆς τῆς συλλαβῆς βα.

20. Ἡ χάρις τοῦ Κυρίου ἡμῶν Ἰησοῦ Χριστοῦ μεθ' ὑμῶν.

Ἡ εὐμένεια τοῦ Χριστοῦ, τὸ μέγιστον ὄπλον, τὸ ἄρρηκτον τεῖχος, ὁ ἄσειστος πύργος, τὸ ἀκαθαίρετον φρούριον.

21. Ἀσπάζονται ὑμᾶς Τιμόθεος ὁ συνεργός μου,

Ὅρα πάλιν τὰ συνήθη ἐγκώμια.

21. Καὶ Λούκιος καὶ Ἰάσων καὶ Σωσίπατρος οἱ συγγενεῖς μου.

Τούτου τοῦ Ἰάσονος καὶ Λουκίου ἐν ταῖς Πράξεσι μέμνηται (α).

22. Ἀσπάζομαι ὑμᾶς ἐγὼ Τέρτιος ὁ γράψας τὴν ἐπιστολὴν

Οὐ μικρὸν καὶ τὸ ὑπογραφέα εἶναι τοῦ μεγάλου Παύλου. Τέθεικε δὲ τοῦτο μᾶλλον, ἵνα τὴν ἀγάπην αὐτῶν καὶ ἀπὸ τῆς διακονίας ταύτης ἐπισπάσῃται.

22. Ἐν Κυρίῳ.

«Ἀσπάζομαι ὑμᾶς ἐν Κυρίῳ»· τουτέστιν ὡς Κύριος βούλεται.

23. Ἀσπάζεταιται ὑμᾶς Γάιος ὁ ξένος μου καὶ τῆς Ἐκκλησίας ὅλης. Ἀσπάζεταιται ἡμᾶς Ἑραστός, ὁ οἰκονόμος τῆς πόλεως, καὶ Κούαρτος ὁ ἀδελφός.

«Ὁ οἰκονόμος» ἵνα δείξῃ ὅτι καὶ τῶν μεγάλων ἤψατο τὸ κήρυγμα· οὕτω γὰρ καὶ Φιλιππησίοις ἔγραψεν ἀσπάζονται ὑμᾶς οἱ ἐκ » τῆς Καίσαρος οἰκίας (β). «Πόλεως» δὲ λέγει τῆς Κορίνθου· ἐκεῖθεν γὰρ λέγεται γράψαι τὴν παροῦσαν ἐπιστολὴν.

24. Ἡ χάρις τοῦ Κυρίου ἡμῶν Ἰησοῦ Χριστοῦ μετὰ πάντων ὑμῶν. Ἀμήν.

Ἀπὸ τῆς τοῦ Θεοῦ χάριτος ἀρξάμενος, εἰς ταύτην καὶ ἐτελείωσε· Χάρις οὖν καὶ τῷ μεγάλῳ Παύλῳ, χαρισαμένῳ ἡμῖν καὶ τὴν τῆς ἐπιστολῆς ταύτης χάριν καὶ μεγίστην ὠφέλειαν.



(α) Πράξ. ιγ', 1. ις', 1. ζ', 5. κ', 4. — (β) Φιλιππ. δ', 22.



## Η ΠΡΩΤΗ ΠΡΟΣ ΚΟΡΙΝΘΙΟΥΣ ΕΠΙΣΤΟΛΗ

---

### ΥΠΟΘΕΣΙΣ

Ἡ Κόρινθος ἐστὶ μὲν πόλις τῆς Ἑλλάδος, ἐκόμα δὲ τὴνικαῦτα πλούτῳ καὶ σοφίᾳ καὶ πολλοῖς ἄλλοις προτερήμασιν. Ἐν ταύτῃ πολλὰ πέπονθεν ὁ Παῦλος. Ἐν ταύτῃ γὰρ φανεῖς ὁ Χριστὸς «μὴ σιγήσης, »φησὶν, ἀλλὰ λάλει· διότι λαὸς μοι πολὺς ἐστὶν ἐν τῇ πόλει ταύτῃ»(α). Τὴν γοῦν οὕτω μεγάλην καὶ πολυάνθρωπον πόλιν ἰδὼν ὁ διάβολος τῆς ἀληθείας ἐπειλημμένην, διαιρεῖ τοὺς ἀνθρώπους. Καὶ οἱ μὲν αὐτοχειροτόνητοι γεγόνασι διδάσκαλοι· τοῦ δὲ πλήθους οἱ μὲν τούτοις ἐφοίτων, οἷα σοφωτέροις, οἱ δὲ ἐκείνοις, ἅτε πλουσιωτέροις καὶ μείζον ἐκείνων δυναμένοις εἰς προστασίαν. Καὶ οὕτως ἀντιφιλοτιμούμενοι διέσπων τὴν Ἐκκλησίαν. Ἐν μὲν οὖν τοῦτο χαλεπὸν. Ἔτερον δὲ ὅτι συγγενόμενός τις τῇ ἑαυτοῦ μητρί, οὐ μόνον οὐκ ἐπετιμήθη παρὰ τῶν ἄλλων, ἀλλὰ καὶ ὠχλαγώγει καὶ ἐφυσᾷ ἐπὶ τῇ ἔξω σοφίᾳ. Καὶ ἄλλο δὲ πάλιν· ὅτι τῶν δῆθεν τελειοτέρων τινὲς ἀπὸ γαστριμαργίας ἡσθιον εἰδωλόθυτα, καὶ τοῖς ἱεροῖς κατακλινόμενοι πολλοὺς ἐβλαπτον. Καὶ ἄλλοι δὲ μαχόμενοι πρὸς ἀλλήλους ὑπὲρ χρημάτων, παρὰ τοῖς ἔξω τῆς Ἐκκλησίας ἐδικάζοντο. Καὶ ἕτεροι δὲ καθ' ἑαυτοὺς ἐσθιόντες ἐν ταῖς Ἐκκλησίαις τοῖς δεομένοις οὐ μετεδίδοσαν. Ἄλλοι δὲ μέγα φρονοῦντες ἐπὶ τοῖς χαρίσμασι πρὸς ἀλλήλους ἐζηλοτύπουν. Καὶ ὁ περὶ τῆς ἀναστάσεως δὲ λόγος ἐχώλαινεν ἐν αὐτοῖς. Καὶ κομῆται δὲ πολλοὶ παρ' αὐτοῖς περιήεσαν κατὰ τοὺς κυνικοὺς φιλοσόφους. Ἐγγράψαν μὲν οὖν διὰ Στεφανᾶ καὶ Φουρτουνάτου καὶ Ἀχαϊκοῦ πρὸς τὸν Ἀπόστολον περὶ γάμου καὶ παρθενίας, τᾶλλα παραλιπόντες. Ἀντι-

---

(α) Πράξ. ιη', 9-10.

γράφει δὲ λοιπὸν αὐτὸς οὐ μόνον ὑπὲρ ὧν ἔγραψαν, ἀλλὰ καὶ ὑπὲρ ὧν οὐκ ἔγραψαν, πάντα μετὰ ἀκριβείας μαθῶν. Ἰσταται δὲ πρῶτον κατὰ τοῦ νοσήματος τῶν τὰ τελειότερα δῆθεν διδασκόντων.

## ΚΕΦΑΛΑΙΟΝ ΠΡΩΤΟΝ

Περὶ πλειόνων καὶ διαφόρων ἡ ἐπιστολὴ διόρθωσιν ἔχει  
τῶν Κορινθίους ἡμαρτημένων.

### 1. Παῦλος κλητὸς Ἀπόστολος Ἰησοῦ Χριστοῦ,

Ὅρα τὸ προοίμιον, εὐθὺς καθαπτόμενον τῶν ψευδοδιδασκάλων. Ἐκλήθην, φησί, καὶ ἀπεστάλην παρὰ τοῦ Χριστοῦ καὶ οὐκ εἰμι αὐτοχειροτόνητος, ὡς οἱ ἐν ὑμῖν διδάσκοντες.

### 1. Διὰ θελήματος Θεοῦ,

Ἐπεὶ γὰρ ἐν θέλημα Υἱοῦ καὶ Πατρός, «διὰ θελήματος τοῦ Πατρὸς», φησὶν. Οὓς γὰρ ὁ Υἱὸς ἀπέστειλε, τούτους καὶ ὁ Πατὴρ ἀποσταλῆναι ἠθέλησεν.

### 1. Καὶ Σωσθένης ὁ ἀδελφός·

Μετριοφροσύνην διδάσκων, συνέταξεν ἑαυτῷ τὸν πολλῷ ἐλάττονα. Μέννηται δὲ τοῦ Σωσθένου τούτου καὶ ἡ τῶν Πράξεων ἱστορία (α). Φασὶ δέ τινες ὅτι καὶ Κορίνθιος ἦν (β).

### 2. Τῇ Ἐκκλησίᾳ τοῦ Θεοῦ, τῇ οὔσῃ ἐν Κορίνθῳ,

«Ἐπιστέλλομεν» δηλονότι. Τῷ δὲ τῆς Ἐκκλησίας ὀνόματι συνάπτει τοὺς διεστῶτας. Ἡ Ἐκκλησία γὰρ συστήματός ἐστι προσηγο-

(α) Πράξ. ιη', 17. «Ἐπιλαβόμενοι δὲ πάντες οἱ Ἕλληνες Σωσθένην τὸν ἀρχισυνάγωγον, ἔτυπον ἔμπροσθεν τοῦ βήματος κέξ.». — (β) Θεοδώρ. ἐν λ. (Τόμ. Γ', σελ. 229) «Τούτον (τὸν Σωσθένην) ὑπολαμβάνω Κορίνθιον εἶναι».

ρία καὶ ἐνώσεως ὄνομα. «Τῇ Ἐκκλησίᾳ τοῦ Θεοῦ», φησὶν, οὐ τοῦδε ἢ τοῦδε. Εἰ δὲ ἐνὸς Θεοῦ ἐστίν, ἥνεται, καὶ μία ἐστίν.

## 2. Ἁγιασμένοις ἐν Χριστῷ Ἰησοῦ,

Κεκαθαρμένοις ἀπὸ τοῦ ρύπου τῶν ἀμαρτημάτων τῷ λουτρῷ τοῦ βαπτίσματος, διὰ Χριστοῦ δωρηθέντι.

## 2. Κλητοῖς ἁγίοις,

Κληθεῖσιν εἰς τὴν πίστιν καὶ εἰς τὸν τοιοῦτον ἁγιασμόν, ἀλλ' οὐκ αὐτομολήσασιν· ὁ μὲν γὰρ Χριστὸς ἐκάλεσεν ὑμᾶς ἐλεήσας, αὐτοὶ δὲ ὑπηκούσατε, θελήσαντες ἀπαλλαγῆναι τῆς ἀκαθαρσίας. Ὡστε οὐδ' ἡ πρὸς αὐτὸν πίστις ἔργον ὑμῶν ὀλόκληρον, ἀλλὰ τὸ πλεῖον αὐτοῦ ἐστίν.

## 2. Σὺν πᾶσι τοῖς ἐπικαλουμένοις τὸ ὄνομα τοῦ Κυρίου ἡμῶν Ἰησοῦ Χριστοῦ ἐν παντὶ τόπῳ,

«Κλητοῖς οὖσιν ἁγίοις, μετὰ πάντων τῶν ἐν παντὶ τόπῳ, ἐπικαλουμένοις τὸ ὄνομα τοῦ Κυρίου ἡμῶν Ἰησοῦ Χριστοῦ» (α)· τουτέστι κληθεῖσιν εἰς τὸν ἁγιασμόν μετὰ πάντων τῶν ἀπανταχῇ πιστῶν. Εἰ δὲ τοῦτο, χρὴ ὑμᾶς τοὺς Κορινθίους οὐ μόνον ἀλλήλοις ὁμολογεῖν, ἀλλὰ καὶ πρὸς πάντας τοὺς ἐν παντὶ τόπῳ πιστοὺς ὁμολογῶντας (β). Κοινὰ γὰρ πᾶσι καὶ ὁ Δεσπότης καὶ ἡ πίστις καὶ ὁ ἁγιασμός. Εἰπὼν δὲ ὅτι «τοῦ Κυρίου ἡμῶν Ἰησοῦ Χριστοῦ» ἵνα μὴ δόξη χωρίζειν τοὺς ἐν ἑτέροις τόποις πιστοὺς, ἐπήγαγεν·

## 2. Αὐτῶν τε καὶ ἡμῶν.

«Τοῦ Κυρίου, φησὶν, αὐτῶν τε καὶ ἡμῶν»· πάντων γὰρ ἐστὶ Κύριος. Οἷς δὲ κοινὸς ὁ Δεσπότης, τούτοις κοινωνία πολλή καὶ ἔνωσις ὀφείλει προσεῖναι.

## 3. Χάρις ὑμῖν καὶ εἰρήνη ἀπὸ Θεοῦ Πατρὸς ἡμῶν,

Ἐπεύχεται αὐτοῖς χάριν, ἥγουν οἰκείωσιν καὶ εὐμένειαν ἀπὸ τοῦ Θεοῦ, διασύρων ἐντεῦθεν τὴν ἀπὸ τῶν ἑτεροδιδασκάλων γινομένην αὐ-

(α) Οὕτως ἀπλοποιεῖ τὸ ὑπερβατὸν τοῦτο τοῦ Ἀποστόλου σχῆμα ὁ Συγγραφεύς. Ἄλλ' ὁμαλώτερον ἴσως ᾧδε· «κλητοῖς ἁγίοις σὺν πᾶσι τοῖς ἐν παντὶ τόπῳ ἐπικαλουμένοις τὸ ὄνομα τοῦ Κυρίου ἡμῶν τε καὶ αὐτῶν Ἰησοῦ Χριστοῦ». — (β) Εἶναι δηλονότι.

τοῖς. Ναί μὴν καὶ εἰρήνην, διασπασιάζουσι πρὸς τε ἑαυτοὺς καὶ πρὸς τὸν Θεόν. «Πατέρα δὲ ἡμῶν» τὸν Θεὸν προσηγόρευσεν, ὡς υἱοθετουμένων αὐτῷ διὰ τοῦ λουτροῦ τῆς παλιγγενεσίας.

### 3. Καὶ Κυρίου Ἰησοῦ Χριστοῦ,

Ἄ γὰρ δίδωσιν ὁ Πατήρ, ταῦτα καὶ ὁ Υἱός. Τοῦτο δὲ δηλωτικὸν τῆς ἐν ἀμφοτέροις ἰσότητος.

### 4. Εὐχαριστῶ τῷ Θεῷ μου πάντοτε περὶ ὑμῶν, ἐπὶ τῇ χάριτι τοῦ Θεοῦ, τῇ δοθείσῃ ὑμῖν ἐν Χριστῷ Ἰησοῦ.

Εὐχαριστεῖν αἰεὶ τῷ Θεῷ παιδεύει ἡμᾶς καὶ εὐλογεῖν ὑπὲρ τε ἑαυτῶν καὶ ὑπὲρ ἄλλων. Ἐν πάσῃ σχεδὸν ἐπιστολῇ πρὸ πάντων εὐχαριστεῖ τῷ Θεῷ, καὶ ἀπὸ εὐχαριστίας ἄρχεται τοῦ λόγου. «Τῷ Θεῷ μου» δὲ εἶπε τὸ κοινὸν ἰδιοποιούμενος ὑπὸ πολλῆς τῆς πρὸς αὐτὸ διαθέσεως. Δηλώσας δὲ τὴν χάριν τοῦ Θεοῦ τὴν δοθείσαν αὐτοῖς ἐν Χριστῷ Ἰησοῦ, ἤγουν διὰ Ἰησοῦ Χριστοῦ, ἐπήγαγεν.

### 5. Ὅτι ἐν παντὶ ἐπλουτίσθητε ἐν αὐτῷ,

Ὅτι ἐν παντὶ πράγματι πνευματικῷ δαψιλοῦς δωρεᾶς ἀπηλαύσατε δι' αὐτοῦ· λέγω δὴ, τοῦ Χριστοῦ. Εἰ δὲ ἐν παντὶ χάριν ἐλάβετε, τί μέγα φρονεῖτε; Καὶ εἰ διὰ τοῦ Χριστοῦ ἐλάβετε, διὰ τί ἐτεροδιδασκαλεῖσθε (α), τοὺς Ἀποστόλους αὐτοῦ παρατρέχοντες;

### 5. Ἐν παντὶ λόγῳ καὶ πάσῃ γνώσει·

Εἰπὼν ὅτι «ἐν παντὶ ἐπλουτίσθητε» σαφηνίζει τὸ «ἐν παντί». Ἡ καὶ εἰπὼν ἐκεῖνο καθολικώτερον προστίθησι καὶ περὶ τοῦ λόγου καὶ τῆς γνώσεως ἰδιαζόντως, ἐμφαίνων ὅτι καὶ λέγειν εἰσὶν ἱκανοὶ καὶ νοεῖν. «Ἐν παντὶ μὲν οὖν λόγῳ» τῷ τε διδασκαλικῷ καὶ τῷ ἐξηγητικῷ τῶν θείων Γραφῶν καὶ τῷ διαλεκτικῷ κατὰ τῶν ἐχθρῶν τῆς πίστεως καὶ τῷ συμβουλευτικῷ καὶ τοῖς τοιούτοις. «Ἐν πάσῃ δὲ γνώσει» τῇ τε τῆς παλαιᾶς Γραφῆς καὶ τῆς Νέας καὶ τῇ τῶν ὄντων καὶ τῇ τῶν ὀρθῶν δογμάτων, ἃ πάντα χαρίσματα εἰσι, διὰ Χριστοῦ ἡμῖν δωρηθέντα, μὴδὲν ἐπὶ τῇ κτήσει τούτων προκεκμηκάσιν.

(α) Σημείωσαι τὸ ἐν παθητικῇ διαθέσει ἐνταῦθα κείμενον «ἐτεροδιδασκαλεῖσθε» καὶ πρβλ. Α' Τιμ. α', 3. σημ. α'.

## 6. Καθώς τὸ μαρτύριον τοῦ Χριστοῦ ἐβεβαιώθη ἐν ὑμῖν,

Δι' ὧν χαρισμάτων, θεοδωρήτων, τοῦ λόγου τε καὶ τῆς γνώσεως, ἐβεβαιώθη ἐν ὑμῖν τὸ κήρυγμα· ἐκ τούτων γὰρ ἐπληροφόρηθητε, ἐστερεώθητε εἰς τὴν πίστιν. «Μαρτύριον» δὲ ὠνόμασε τὸ κήρυγμα, ὡς μαρτυροῦν περὶ τοῦ Χριστοῦ καὶ ἀποδεικνύον ὅτι Θεὸς ὧν ἐνηνθρώπησε διὰ τὴν σωτηρίαν τῶν ἀνθρώπων.

## 7. Ὡστε ὑμᾶς μὴ ὑστερεῖσθαι ἐν μηδενὶ χαρίσματι,

«Ἐπλουτίσθητε», φησὶν, ὥστε ὑμᾶς μὴ ἐλαττοῦσθαι τῶν ἐν ἑτέραις πόλεσι πιστῶν «ἐν μηδενὶ χαρίσματι». Ζητεῖται ἐνταῦθα πῶς, οἷς τοσαῦτα πνευματικὰ προτερήματα προσεμαρτύρησε, καὶ οὕτως ἐπήνεσε, τούτοις ἐπιτιμᾷ παρακατιῶν, καὶ σαρκικοὺς καλῶν ἐγκალεῖ (α). Ἔστιν οὖν εἰπεῖν, ὅτι παρὰ μὲν τὴν ἀρχήν, ὅτε ἐπίστευσαν, τοιοῦτοι ἦσαν, πᾶσι κομῶντες χαρίσμασι, καὶ ἀξιέπαινοι γεγονότες· ὕστερον δὲ ῥαθυμήσαντες, μέμψεως ἀξίους ἑαυτοὺς πεποιήκασιν. Ἡ καὶ ἄλλως· οὐ πρὸς πάντας οὔτε τὰ ἐγκώμια, οὔτε τὰ κατηγορήματα, ἀλλὰ πρὸς τοὺς ἀξίους καὶ ταῦτα κάκεῖνα. Ἦσαν γὰρ αὐτῶν οἱ μὲν ἔτι σπουδάζοντες, οἱ δὲ ῥαθυμήσαντες. Ἔστι δὲ καὶ τρίτον εἰπεῖν, ὅτι οἰκονομικῶς οἱ ἔπαινοι ἔγκεινται, προοδοποιούντες τῷ λόγῳ· ὁ γὰρ ἐκ προοιμίων εὐθέως φορτικῶς φθεγξόμενος ἀπέκλεισε τῷ λόγῳ τὴν ἀκοήν· ἂν τε γὰρ ὁμότιμοι ᾧσιν οἱ ἀκούοντες, ὀργισθῇσονται, ἂν τε ἐλάττους, λυπηθήσονται, καὶ μάτην ἐρεῖ.

## 7. Ἀπεχδεχομένους τὴν ἀποκάλυψιν τοῦ Κυρίου ἡμῶν Ἰησοῦ Χριστοῦ.

Ἐπαινέσας αὐτούς, ἀνέμνησε καὶ τῆς δευτέρας παρουσίας τοῦ Χριστοῦ καὶ τῆς φοβεράς ἡμέρας, ἥρέμα καταστέλλον καὶ ἐναγωνίους ποιῶν.

## 8. Ὃς καὶ βεβαιώσει ὑμᾶς ἕως τέλους.

Τὸ «βεβαιώσει» δοκεῖ μὲν εὐχῆς εἶναι, ἐμφαίνει δὲ λοιπὸν ὅτι ἐσαλεύθησαν καὶ παρεκινήθησαν ἀπὸ τοῦ δέοντος.

(α) Ἐν τῇ ᾧ ἀναγινώσκεται τάδε, ὡς ἀπὸ τοῦ ἀντιγραφέως· «διαπόρημα ὡς ἔθος » τῷ Συγγραφεῖ».



## 8. Ἀνεγκλήτους ἐν τῇ ἡμέρᾳ τοῦ Κυρίου ἡμῶν Ἰησοῦ Χριστοῦ.

«Ἀνεγκλήτους» εὕρισκομένους ἐν τῇ ἡμέρᾳ τῆς κρίσεως. Ταύτην γὰρ «ἡμέραν τοῦ Χριστοῦ» λέγει, ὡς τηνικαῦτα τῆς δόξης αὐτοῦ τελειότερον φαινομένης. Καὶ τὸ «ἀνεγκλήτους» δὲ καθαπτομένου μᾶλλον ἐστίν. Ἐνδείκνυται γὰρ ὅτι ἐγκλήματα ἔχουσιν. Σκόπει δὲ πῶς συνεχῶς αὐτοῖς τὸ ὄνομα τοῦ Χριστοῦ προφέρει, καὶ διὰ τούτου σχεδὸν τὸ ὅλον ἐξυφαίνει προοίμιον, μηχανώμενος ἀποστῆσαι τῶν ψευδοδιδασκάλων, εἰς οὓς κατεμερίσθησαν, καὶ εἰς τὴν τοῦ Χριστοῦ διδασκαλίαν συναγαγεῖν.

## 9. Πιστὸς ὁ Θεός,

Ἀληθής ἐστίν ὁ Θεός. Εἰ δὲ ἀληθής ἐστίν, ποιήσει πάντως καὶ ἁ ἐπήγγελται. Ἐπήγγελλται δὲ κοινωνοὺς ἡμᾶς ποιῆσαι τοῦ Υἱοῦ αὐτοῦ.

## 9. Δι' οὗ καὶ (\*) ἐκλήθητε εἰς κοινωνίαν τοῦ Υἱοῦ αὐτοῦ, Ἰησοῦ Χριστοῦ, τοῦ Κυρίου ἡμῶν.

Εἰς ὃ καὶ ἐκάλεσεν ὑμᾶς, ὡς ἡ ἐν τῷ Εὐαγγελίῳ παραβολὴ τῶν καλουμένων εἰς τοὺς γάμους τοῦ υἱοῦ τοῦ βασιλέως διδάσκει (α). Οὐδεὶς γὰρ ἔρχεται πρὸς τὸν Υἱόν, ὡς εἶρηκεν ὁ Χριστός, εἰ μὴ ἐλκύσῃ αὐτὸν ὁ Πατήρ (β). «Κοινωνίαν» δὲ λέγει οὐ μόνον τὴν διὰ τῆς τοῦ βαπτίσματος παλιγγενεσίας υἰοθεσίαν, ἀλλὰ καὶ τὴν κληρονομίαν τῆς βασιλείας τῶν οὐρανῶν. Ὅρα δὲ καὶ τὸ «δι' οὗ» οὐ μόνον ἐπὶ τοῦ Υἱοῦ, ἀλλὰ καὶ ἐπὶ τοῦ Πατρὸς λεγόμενον (γ).

*Α' Μετὰ τὸ προοίμιον, περὶ τοῦ μὴ διχονοεῖν πρὸς ἀλλήλους ἐκ φιλοδοξίας τῆς ἐπὶ σοφίᾳ ἀνθρωπίνῃ, ἐν ᾧ περὶ θείας σοφίας, περὶ λειτουργιῶν, περὶ τοῦ μὴ κρίνειν διδασκάλους, περὶ τοῦ μὴ ἐπαίρεσθαι.*

## 10. Παρακαλῶ δὲ ὑμᾶς, ἀδελφοί, διὰ τοῦ ὀνόματος τοῦ Κυρίου ἡμῶν Ἰησοῦ Χριστοῦ,

«Παρακαλῶ ὑμᾶς» οὐ δι' ἑμαυτοῦ μόνου, ἀλλὰ μάλιστα «διὰ τοῦ

(\*) Ἐν τοῖς γνωστοῖς μοι τῶν ἀντιγράφων ὁ «καὶ» οὐ κεῖται. — (α) Ματθ. κβ', 2. — (β) Ἰωάνν. ς', 44. — (γ) Πρβλ. Ῥωμ. α', 8. σημ. β'.

» ὀνόματος τοῦ Χριστοῦ», Τοῦτο συλλαμβανόμενόν μοι τῆς δεήσεως προβαλλόμενος, ἵνα καὶ μᾶλλον ἐντρέψας πείσω. Τί δέ ἐστίν ὑπὲρ οὐ παρακαλεῖς, ὦ Παῦλε;

10. Ἵνα τὸ αὐτὸ λέγητε πάντες, καὶ μὴ ᾗ ἐν ὑμῖν σχίσματα,

Ἵνα ὁμοφρονῇτε ἐν τε τοῖς δόγμασι καὶ τοῖς περὶ ὀρθοῦ βίου λόγοις καὶ μὴ σχιζήσθε εἰς διάφορα μέρη ταῖς διαφόροις ἐναντιολογίαις. Ἵνα δὲ μὴ νομίσωσι ψιλὴν ἀπαιτεῖσθαι συμφωνίαν καὶ μέχρι ῥημάτων, ἐπήγαγεν·

10. Ἦτε δὲ κατηρτισμένοι ἐν τῷ αὐτῷ νοί καὶ ἐν τῇ αὐτῇ γνώμῃ.

Χρὴ γὰρ ἔτι καὶ ὁμονοεῖν καὶ ὁμογνωμονεῖν· τοῦτο γὰρ ὁ καταρτισμὸς καὶ ἡ τελειότης. Οἱ γὰρ τῆς αὐτῆς μὲν πίστεως, μὴ τῆς αὐτῆς δὲ ἀγάπης καὶ διαθέσεως ὄντες, ὁμονοοῦσι μὲν, ὡς τὰ αὐτὰ νοοῦντες περὶ τῆς πίστεως, οὐχ ὁμογνωμονοῦσι δέ, ὅπερ καὶ τότε ἐγένετο, τοῦ μὲν τόνδε αἰρουμένου, τοῦ δὲ τόνδε διδάσκαλον.

11. Ἐδηλώθη γάρ μοι περὶ ὑμῶν, ἀδελφοί μου, ὑπὸ τῶν Χλόης, ὅτι ἔριδες ἐν ὑμῖν εἰσι.

Πάλιν «ἀδελφοὺς» αὐτοὺς προσαγορεύει, τῇ γνησιότητι τοῦ ὀνόματος προκαταλαμβάνων, ὥστε μὴ ἀποπηδῆσαι τῆς ἀκροάσεως τῶν ἐλέγχων τε καὶ ἐπιτιμήσεων. Ἡ Χλόη δὲ γένους ἦν παράσημον καὶ πατριᾶς ἐπωνυμία. Κοινῶς δὲ εἰπὼν ὅτι «ὑπὸ τῶν Χλόης» ἐδήλωσε μὲν τοὺς μηνύσαντας, ἵνα μὴ δόξη πλάττειν τὴν κατηγορίαν, ἀπεισιώπησε δὲ τὰ ὀνόματα, ἵνα μὴ συγκρούσῃ τούτοις τοὺς ἐγκαλουμένους. Οὐ γὰρ τὸ τούτων μόνον οἶδεν, ἀλλὰ καὶ τὸ ἐκείνων συμφέρον. Εἶτα λέγει καὶ τὸ εἶδος τῆς ἔριδος·

12. Λέγω δὲ τοῦτο, ὅτι ἕκαστος ὑμῶν λέγει· ἐγὼ μὲν εἰμι Παύλου, ἐγὼ δὲ Ἀπολλῶ, ἐγὼ δὲ Κηφᾶ, ἐγὼ δὲ Χριστοῦ.

Λέγω δὲ ἔριδας τοῦτο, ὅτι ἕκαστος ὑμῶν ἴδιον ἐπιφημίζει ἑαυτοῦ διδάσκαλον. Οὐ τὸν Παῦλον καὶ τὸν Ἀπολλῶ καὶ τὸν Κηφᾶν ἐπεγραφον ἑαυτοῖς, ἀλλ' ἑτέρους, οὓς ἀπεισιώπησε, καθάπερ τισὶ προσωπίοις, τοῖς ὀνόμασι τούτοις τῶν Ἀποστόλων ὑποκρύπτοντες αὐτούς. Ἵνα δὲ ἀνεπαχθέστερον τὸν λόγον ποιήσῃ καὶ ἵνα διδάξῃ ὅτι, εἰ

τούς ἀληθῶς Ἀποστόλους καὶ διδασκάλους οὐκ ἔχρην ἐπιφημίζειν ἑαυτοῖς, πολλῷ μᾶλλον ἐκείνους. Κατ' αὐξήσιν δὲ προήγαγε τὰ ὀνόματα, ἑαυτοῦ μὲν τὸν Ἀπολλῶ προθείς, τοῦ Ἀπολλῶ δὲ τὸν Κηφᾶν, ἥτοι τὸν Πέτρον. Ἀλλὰ τοῖς μὲν ἀπὸ τῶν ἄλλων προσαγορευομένοις καλῶς ἐπιτιμᾷ, τοῖς δὲ ἀπὸ τοῦ Χριστοῦ διὰ τί; Τούτοις μὲν οὐκ ἐπιτιμᾷ, τίθεικε δὲ ὁμῶς καὶ αὐτούς, ὡς μέρος καὶ τμῆμα ὑπολειφθὲν τῷ Χριστῷ.

### 13. Μεμέρισται ὁ Χριστός;

Μερισθέντος γὰρ τοῦ σώματος αὐτοῦ, ὅπερ ἐστὶν ἡ Ἐκκλησία, μεμέρισται πάντως αὐτός. Καὶ τό γε ἐφ' ὑμῖν, κατετέμετε αὐτόν. Κατ' ἐρώτησιν δὲ ὁ λόγος, γέμων θυμοῦ καὶ ἀγανακτήσεως. Ἡ «μεμέρισται» ἀντὶ τοῦ συνεμερίσατο τὴν Ἐκκλησίαν τοῖς ἐπιφημιζομένοις διδασκάλους, καὶ μερίδα μίαν λαβὼν, τὰς ἄλλας ἀφήρηται; Οὕτως ἐπιπλήξας ἐργάζεται λοιπὸν τὴν ἀναίρεσιν τοῦ ἀτόπου.

### 13. Μὴ Παῦλος ἐσταυρώθη ὑπὲρ ὑμῶν,

Ἵνα μὴ δόξη ἀπὸ φθόνου ἐπιτιμᾶν, ἐπὶ τοῦ ἰδίου ὀνόματος ποιεῖται τὴν ἀναίρεσιν. Οὐκ εἶπε δὲ μὴ Παῦλος ἐπλασεν ὑμᾶς, ἢ ἄλλην τοιαύτην εὐεργεσίαν, ἀλλὰ τὸν σταυρὸν ἤγαγεν εἰς μέσον, ὅς ἐστι μείζων πάντων ἀπόδειξις τῆς περὶ ἡμᾶς ἀγάπης Χριστοῦ, ἅμα καὶ τὸ εἶδος τοῦ θανάτου αὐτοῦ δηλῶν.

### 13. Ἡ εἰς τὸ ὄνομα Παύλου ἐβαπτίσθητε;

Καὶ τὸ βάπτισμα τίθεικεν, ὡς τῶν ἐνταῦθα δεδορημένων ἡμῖν ἀγαθῶν ἐξαιρετον, οὐ μόνον ἁμαρτιῶν ἀποκαθαῖρον, ἀλλὰ καὶ υἱοθετοῦν τῷ Θεῷ. Εἰ τοίνυν οὐκ ἄλλος ὁ οὕτως ἀγαπήσας καὶ οὕτως εὐεργετήσας ἄλλ' ἢ ὁ μόνος ὁ Χριστός, τίνας ἔνεκεν ἀφέντες ἀπὸ Χριστοῦ καλεῖσθαι, ἀπὸ τοῦδε ἢ τοῦδε τοῦ διδασκάλου προσαγορεύεσθαι; Εἰς τὸ ὄνομα δὲ τοῦ Χριστοῦ βαπτίζεσθαι λεγόμεθα, ὡς ἐνὸς ὄντος τῶν τριῶν ὑποστάσεων τῆς μιᾶς θεότητος, ὧν ἐπὶ τοῖς ὀνόμασι τελεῖται τὸ βάπτισμα. Καὶ ἄλλως γὰρ περὶ τοῦ Χριστοῦ νῦν ὁ λόγος.

### 14. Εὐχαριστῶ τῷ Θεῷ ὅτι οὐδένα ὑμῶν ἐβάπτισα, εἰ μὴ Κρίσπον καὶ Γάιον·

Ἐπεὶ τινες αὐτῶν μέγα ἐφρόνουν ἐπὶ τῷ βαπτίζειν, καὶ τοὺς βα-

πτιζομένους ὑπ' αὐτῶν συστήματα ἴδια ἐποιοῦν, καθαιρεῖ τὰ τούτων φρονήματα τῷ εὐχαριστεῖν ὅτι οὐδένα ἄλλον ἐβάπτισεν, εἰ μὴ τόνδε καὶ τόνδε, πάνυ ὀλίγους. Τὸ μὲν γὰρ βάπτισμα μέγιστον (τούτου γὰρ χωρὶς σωθῆναι ἀδύνατον)· τὸ δὲ βαπτίζειν οὐ πάνυ μέγα, μεῖζον δὲ τούτου πολλῷ τὸ εὐαγγελίζεσθαι καὶ κηρύττειν. Τὸ μὲν γὰρ ἱερέως μόνον. Τὸ δὲ κηρύσσειν ἀνδρὸς γενναίου καὶ φερεπόνου καὶ ἐτοιμοῦ πρὸς θάνατον. Τίθησι δὲ καὶ τὴν αἰτίαν, δι' ἣν ὁμολογεῖ χάριν τῷ Θεῷ ἐπὶ τῷ μὴ βαπτίσει πολλούς.

15. Ἵνα μή τις εἴπῃ, ὅτι εἰς τὸ ἐμὸν ὄνομα ἐβάπτισα.

Ἵνα μή, πολλῶν βαπτισθέντων ὑπ' ἐμοῦ καὶ σύστημα μέγα ποιησαμένων, εἴπῃ τις ὅτι διὰ τὸ ἐμὸν ὄνομα ἐβάπτισα αὐτούς, ἵνα ἐπιφημιζῇται τούτοις καὶ ἀπ' ἐμοῦ καλῶνται Παυλιανοί. Ἐμφαντικῶς δὲ διέσυρε τοὺς διὰ τοῦτο πολλοὺς βαπτίζοντας. Ἡ καὶ ἄλλως· ἵνα μή, προσκειμένων μοι καὶ ἀπ' ἐμοῦ καλουμένων, ὥςπερ ἀπὸ τῶν βαπτισάντων αὐτούς πολλοί, εἴπῃ τις ὅτι εἰς τὸ ἐμὸν ὄνομα ἐβάπτισα αὐτούς καὶ διὰ τοῦτό μοι πρόσκεινται. Ἐνθυμηθεῖς δὲ καὶ ἄλλους βαπτισθέντας ὑπ' αὐτοῦ, προσέθηκε τοῖς ῥηθεῖσι δυσὶ καὶ τούτους·

16. Ἐβάπτισα δὲ καὶ τὸν Στεφανᾶ οἶκον·

Τοὺς ἐν τῷ οἴκῳ αὐτοῦ πάντας δηλονότι.

16. Λοιπὸν οὐκ οἶδα εἴ τινα ἄλλον ἐβάπτισα.

Εἵτα λέγει καὶ τὴν αἰτίαν, δι' ἣν οὐκ ἐβάπτισε πολλούς.

17. Οὐ γὰρ ἀπέστειλέ με Χριστὸς βαπτίζειν, ἀλλ' εὐαγγελίζεσθαι.

Τὸ μεῖζον καὶ δυσχερέστερον ἐνεχείρισέ μοι, ἵνα ἐγὼ μὲν μυρία κάμνων, ἐπιστρέφω καὶ προσάγω, ἕτεροι δὲ βαπτίζωσιν, εἰς τοῦτο τεταγμένοι. Τὸ μὲν γὰρ μεταπεῖσαι προαίρεσιν καὶ μεταστῆσαι γνώμην καὶ τὰς ἀκάνθας τῆς ψυχῆς ἀνασπάσαι καὶ καταφυτεῦσαι τὴν ἀλήθειαν καὶ τὰς ἀρετὰς ἐπίπονον τε καὶ ἐπικίνδυνον. Τὸ δὲ λαβεῖν πεπεισμένον καὶ βαπτίσει ζητοῦντα τοῦτον καὶ ἄπονον καὶ ἀκίνδυνον. Τίς οὖν εὖ φρονῶν ἐπὶ τῷ εὐχερεῖ καὶ ῥαδίῳ πράγματι τυφωθήσεται, καὶ τότε (α) τῶν τὸ πολλῷ μεῖζον κατορθούντων οὐκ ἐπαιρομένων;

---

(α) Γραπτέον ἴσως «καὶ ταῦτα».

Καὶ εἰ οὐκ ἀπεστάλη βαπτίζειν, διὰ τί ἐβάπτισεν; Διότι οὐκ ἐκωλύθη βαπτίζειν, ἀλλ' ἀπεστάλη πρηγουμένως εἰς τὸ μείζον. Ἐποίει δὲ καὶ τὸ ἔλαττον καὶ ἐπόμενον ἐκ περιουσίας ἀγώνων.

#### 17. Οὐκ ἐν σοφίᾳ λόγου,

Εὐαγγελίζεσθαι δὲ οὐκ ἐν πιθανότητι λόγου καὶ κομψείᾳ ῥημάτων. Ταῦτα γὰρ νῦν λέγει «σοφίαν» ὡς τοῦτο δοκοῦντα. Καθελὼν γὰρ τὸ φύσημα τῶν ἐπὶ τὸ βαπτίζειν ἐπαιρομένων, μετέστη πρὸς τοὺς κομπάζοντας ἐπὶ τῇ ἔξω σοφίᾳ, καὶ ὀπλίζεται κατ' αὐτῶν. Οὐκ εἶπε δὲ ὅτι «οὐκ ἐν σοφίᾳ γνώσεως», ἀλλὰ «λόγου»· καὶ γὰρ ἐν σοφίᾳ γνώσεως εὐηγγελίζετο. Διὸ καὶ ἀλλαχοῦ ἔλεγεν ἑαυτὸν εἰ καὶ ἰδιώτην τῷ λόγῳ, ἀλλ' οὐ τῇ γνώσει (α).

#### 17. Ἴνα μὴ κενωθῇ ὁ σταυρὸς τοῦ Χριστοῦ.

Σταυρὸν μὲν τοῦ Χριστοῦ λέγει τὸ κατὰ τὸν σταυρὸν Εὐαγγέλιον· ἦτοι τὸ περὶ τοῦ σταυροῦ κήρυγμα. Ὁ γὰρ οἱ ἄπιστοι ὡς ὄνειδος προέφερον κατὰ τῶν πιστευόντων, τοῦτο ὡς δόξαν ἀνακηρύττει, καὶ ἀπὸ τούτου τὸν λόγον τῆς πίστεως σταυρὸν ὀνομάζει. Διὰ τοῦ σταυροῦ γὰρ τὸ κατὰ τῶν δαιμόνων ἡγέρθη τρόπαιον, καὶ ὁ θάνατος τεθανάτωται. «Κένωσιν» δὲ τὴν ἐλάττωσιν. Εἰ γὰρ ἐν σοφίᾳ λόγου εὐηγγελίζοντο οἱ Ἀπόστολοι, ἔδοξαν ἂν ἐν πιθανολογίᾳ μᾶλλον αἰρεῖν τοὺς πιστεύοντας καὶ ἐν ἰδίᾳ δυνάμει, ἀλλ' οὐκ ἐν ἀληθείᾳ πραγμάτων· οὐ γὰρ ἐν δυνάμει Θεοῦ, περὶ ἧς γέγραπται· «καὶ δώσει ῥῆμα τοῖς» «εὐαγγελιζομένοις δυνάμει πολλῇ» (β). Καὶ οὕτως ἡλαττοῦτο ἂν ὁ λόγος τοῦ κηρύγματος, τοῖς κήρυξιν ἐπιγραφομένου τοῦ κατορθώματος, ἀλλ' οὐ τῇ ἀληθείᾳ τοῦ κηρύγματος. Καὶ διὰ τί τὸν Ἀπολλῶ, χρείας γενομένης, ὡς λόγιον ἐπεμψαν; Ὡς λόγιον ἐν εἰδήσει τῶν θείων Γραφῶν, ἀλλ' οὐχ ὡς λόγιον ἐν στροφαῖς λόγων καὶ τεχνικαῖς πιθανότησιν (γ).

#### 18. Ὁ λόγος γὰρ ὁ τοῦ σταυροῦ τοῖς μὲν ἀπολλυμένοις μωρία ἐστὶ, τοῖς δὲ σωζομένοις ἡμῖν δύναμις Θεοῦ ἐστίν.

Ὁ λόγος ὁ περὶ τοῦ σταυροῦ, τὸ κατὰ τὸν σταυρὸν, ὡς εἴρηται, κήρυγμα τοῖς μὲν ἀπολλυμένοις ἀπίστοις μωρία ἐστίν, ὡς οἴονται·

(α) Β' Κορινθ. ια', 6.— (β) Ψαλμ. ξζ', 12.— (γ) Περὶ τοῦ Ἀπολλῶ ἐπιθι Πράξ. ιη', 24 καὶ ιθ'.



μωρίαν γὰρ λέγουσι τὸ κηρύττειν Θεὸν ἐσταυρωμένον. Εἰ γὰρ Θεὸς ἦν, φασίν, ἤμυνεν ἅν ἑαυτῷ σταυρουμένῳ. Ὁ δὲ τὸν θάνατον μὴ δυνήθεις ἀπώσασθαι, πῶς ἂν ἐκ νεκρῶν ἀναστῆναι δυνήθῃ; Οὐκ ἔχει τοῦτο λόγον· τοῖς δὲ σωζομένοις πιστοῖς δύνάμις Θεοῦ ἐστὶ, δύνάμιν Θεοῦ κηρύττει· δύνάμις γὰρ θεία ὄντως τὸ τὸν ἐν δεινοῖς γενόμενον ἀνώτερον τῶν δεινῶν γενέσθαι. Καὶ καθάπερ ἐπὶ τῶν τριῶν παιδῶν τοῦ μὴ ἐμπεσεῖν εἰς τὴν χάμινον τὸ ἐμπεσόντα μὴ καυθῆναι θαυμασιώτερον· καὶ ἐπὶ τοῦ Ἰωνᾶ τοῦ μὴ καταποθῆναι ὑπὸ τοῦ κήτους τὸ καταποθέντα μὴ ἀναλωθῆναι μεῖζον· οὕτω καὶ ἐπὶ τοῦ Χριστοῦ τοῦ μὴ ἀποθανεῖν τὸ ἀποθανόντα νικῆσαι τὸν θάνατον πολλῷ δήπου παραδόξοτερον· ἐβούλετο γὰρ διὰ τοῦ ἰδίου θανάτου θανατῶσαι τὸν θάνατον.

19. Γέγραπται γάρ· « ἀπολῶ τὴν σοφίαν τῶν σοφῶν καὶ τὴν » σύνεσιν τῶν συνετῶν ἀθετήσω ».

Γέγραπται τοῦτο ἐν βίβλῳ Ἑσαίου (α). Ἀπολέσθαι ποιήσω, φησί, τὴν δοκοῦσαν σοφίαν τῶν οἰομένων εἶναι σοφῶν, ἥτοι τὴν τῶν Ἑλλήνων, καὶ τὴν σύνεσιν αὐτῶν ἀθετηθῆναι ποιήσω. Τὸ αὐτὸ δὲ εἶπεν αὐθις ἐκ παραλλήλου. Καὶ ὄντως· τῶν ἀλιέων καὶ ἀγραμμάτων κηρυττόντων, κατηργήθη τὰ Ἑλλήνων δόγματα καὶ παρωράθη. Καὶ ἄλλως δέ· « σοφίαν » μὲν νοήσεις οὐ τὴν εὐγλωττίαν, ἀλλὰ τὴν ὑποκεκρυμμένην αὐτῇ πλάνην, τὴν τῷ δελέατι τῆς καλλιπειίας περιεσταλμένην. Ἡ τὴν περίεργον συζήτησιν καὶ τὴν ἄκαιρον πολυπραγμοσύνην. « Σύνεσιν » δέ, ἣν ἐδόκουν ἔχειν περὶ Θεοῦ. Ἀσυζητήτως γὰρ καὶ ἀπολυπραγμονήτως τοῦ λοιποῦ πιστεύομεν, φανερωθείσης ἤδη τῆς ἀληθείας. Χρησάμενος δὲ τῇ προφητικῇ μαρτυρίᾳ, ἐπάγει καὶ διὰ τῶν πραγμάτων ἀπόδοσιν·

20. Ποῦ σοφός; ποῦ γραμματεὺς; ποῦ συζητητὴς τοῦ αἰῶνος τούτου;

« Ποῦ σοφός » Ἕλλην; « ποῦ γραμματεὺς » Ἰουδαῖος; « ποῦ συζητητὴς » ἐν διαλεκτικῇ καὶ συλλογισμοῖς; ποῦ πρὸς τὴν δοκοῦσαν μωρίαν τοῦ κηρύγματος; ποῦ φθάνουσι πρὸς αὐτήν; ὑπερέβη γὰρ καὶ νενίκηκεν αὐτούς· « τοῦ αἰῶνος δὲ τούτου » ἀντὶ τοῦ ἐν τῷ αἰῶνι τούτῳ γενόμενος.

(α) Ἠσ. κθ', 14.

20. Οὐχὶ ἐμώρνανεν ὁ Θεὸς τὴν σοφίαν τοῦ κόσμου;

Κατ' ἐρώτησιν ὁ λόγος. Οὐχὶ μωρὰν ἀπέδειξεν ὁ Θεὸς τὴν σοφίαν τῶν κοσμικῶν φρονούντων Ἑλλήνων καὶ Ἰουδαίων, ὡς ἀναίσθητον τῆς ἀληθείας καὶ θεογνωσίας; Πάνυ μὲν οὖν. Διὰ γὰρ τῶν δοκούντων μωρῶν κηρύκων ἡ ἀλήθεια καὶ ἡ σωτηρία ἐδιδάχθη, καὶ οὐ δι' ἐκείνων τῶν δοκούντων σοφῶν. Ἐπάγει δὲ καὶ τὴν αἰτίαν, δι' ἣν ταῦτα οὕτω γέγονεν·

21. Ἐπειδὴ γὰρ ἐν τῇ σοφίᾳ τοῦ Θεοῦ οὐκ ἔγνω ὁ κόσμος διὰ τῆς σοφίας τὸν Θεόν, εὐδόκησεν ὁ Θεὸς διὰ τῆς μωρίας τοῦ κηρύγματος σῶσαι τοὺς πιστεύοντας.

Δύο σοφίας εἰπὼν, μίαν μὲν λέγει τὸν ἐνδιάθετον λόγον, καθ' ὃν σοφοὶ καὶ συνετοὶ ἐδημιουργήθημεν, ἥτις τοῦ Θεοῦ λέγεται, ὡς παρ' αὐτοῦ συνουσιωθεῖσα τῷ ἀνθρώπῳ καὶ δῶρον οὖσα Θεῷ· ἑτέραν δέ, τὴν ἐνθεωρουμένην τοῖς κτίσμασιν, οὐρανῷ καὶ γῇ καὶ τοῖς ἐν μέσῳ. Ἐκ γὰρ μεγέθους καὶ καλλονῆς καὶ θέσεως καὶ χρείας αὐτῶν ἡ σοφία τοῦ Θεοῦ δείκνυται. Ἐπεὶ τοίνυν ὁ κοσμοφρων ἄνθρωπος ἐν τῇ θεοδωρήτῳ συνέσει οὐκ ἔγνω διὰ τῆς ἐν τοῖς κτίσμασι σοφίας τὸν κτίστην αὐτῶν Θεόν, καὶ ἐν συλλογισμοῖς οὐκ ἐθεώρησε διὰ τῆς ἀπὸ τῶν ποιημάτων καταλαμβανομένης σοφίας τὸν Ποιητὴν· εὐδόκησεν ὁ Θεὸς διὰ τῆς δοκούσης τοῖς ὄντως μωροῖς μωρίας τοῦ κηρύγματος, τοῦ κατὰ τὸν σταυρόν, σῶσαι τοὺς ἀσυλλογίστως πιστεύοντας. Τότε μὲν γὰρ ἦν χρεία συλλογισμῶν· νῦν δὲ οὐκέτι. Ὑπερφυῆς γὰρ τὸ τῆς θείας ἐνανθρωπήσεως μυστήριον καὶ πίστεως δεόμενον μόνης. Ὅρα γὰρ τοὺς μὲν τῶν Ἑλλήνων σοφοὺς μετὰ τῶν συλλογισμῶν ἐκβαλλομένους, τοὺς ἁλιεῖς δὲ καὶ ἀγραμμάτους ἀναποδείκτως πιστευομένους.

22. Ἐπειδὴ καὶ Ἰουδαῖοι σημεῖον αἰτοῦσι, καὶ Ἕλληνες σοφίαν  
23. ζητοῦσιν· ἡμεῖς δὲ κηρύσσομεν Χριστὸν ἐσταυρωμένον,

Δείκνυσιν ἐντεῦθεν μεγάλην τοῦ κηρύγματος τὴν δύναμιν. Καὶ γὰρ, φησί, «καὶ Ἰουδαῖοι σημεῖον αἰτοῦσιν», ἵνα ἰδόντες βεβαιωθῶσιν ὅτι θεόθεν ἐστὶ τὸ κήρυγμα, καὶ πιστεύωσι, καὶ Ἕλληνες «σοφίαν» τὴν ἐν δυνάμει λόγου καὶ ἀποδείξεων πιθανότητι «ζητοῦσιν» ὁμοίως, «ἡμεῖς δὲ κηρύσσομεν Χριστὸν ἐσταυρωμένον», ὅπερ ἱκανόν ἐστιν οὐ μόνον μὴ ἐπισπᾶσθαι τοὺς μὴ βούλομένους, ἀλλὰ καὶ μᾶλλον ἀπά-

γειν καὶ τοὺς βουλομένους, καὶ ὅμως τοῦτο μόνον ποιοῦντες, αἰροῦμεν καὶ περιγινόμεθα, ὅπερ σαφὲς ἐστὶν ἀπόδειξις τῆς δυνάμεως τοῦ κηρυττομένου.

### 23. Ἰουδαίοις μὲν σκάνδαλον,

Ὅν δηλονότι κηρύττομεν· ἐσκανδάλιζε γὰρ αὐτοὺς ἡ σταύρωσις, ἀπόδειξις ἀσθενείας δοκοῦσα, καὶ ἦν ἐναντία οὐ ᾗτουν· τὸ σημεῖον γὰρ ἀπόδειξις ἐστὶ δυνάμεως.

### 23. Ἑλλησι δὲ μωρίαν·

Ὡς ἀνωτέρω διηρμήνευται, ἔνθα κεῖται τὸ «τοῖς μὲν ἀπολλυμένοις μωρία ἐστὶ». Καὶ τοῦτο δὲ ἐναντίον, οὐ Ἑλληνες ἐζήτουν· ἐναντίον γὰρ τῇ σοφίᾳ ἡ μωρία. Καὶ ὅμως διὰ τῶν ἐναντίων ἡ πίστις κρατεῖ καὶ κατορθοῦται· καὶ γὰρ καὶ οἱ κηρύττοντες ἀσθενεῖς ἦσαν καὶ ἰδιῶται.

### 24. Αὐτοῖς δὲ τοῖς κλητοῖς, Ἰουδαίοις τε καὶ Ἑλλησι, Χριστὸν Θεοῦ δύναμιν καὶ Θεοῦ σοφίαν.

Αὐτοῖς δὲ τοῖς κληθεῖσιν εἰς πίστιν, ὡς ἐν τοῖς προοιμίοις τῆς παρούσης ἐπιστολῆς διείληπται (α), κηρύττομεν Χριστόν, δυνάμενον οὐ μόνον σημεῖα καὶ σοφίαν δι' ἡμῶν ἐπιδείκνυσθαι, ἀλλ' αὐτόχρομα δύναμιν Θεοῦ καὶ σοφίαν Θεοῦ ὄντα. Συνετώτεροι γὰρ μετὰ τὸ πιστεῦσαι γινόμενοι καταλαμβάνουσιν ὅτι Χριστὸς Θεοῦ δύναμις καὶ Θεοῦ σοφία.

### 25. Ὅτι τὸ μωρὸν τοῦ Θεοῦ σοφώτερον τῶν ἀνθρώπων ἐστὶ· καὶ τὸ ἀσθενὲς τοῦ Θεοῦ, ἰσχυρότερον τῶν ἀνθρώπων ἐστὶ.

«Μωρὸν τοῦ Θεοῦ» καὶ «ἀσθενὲς τοῦ Θεοῦ» τὸ κήρυγμα λέγει· «Ἰουδαίοις μὲν γὰρ, φησί, σκάνδαλον, Ἑλλησι δὲ μωρίαν» ὡς προηρμήνευται. «Μωρία μὲν οὖν καὶ ἀσθενὲς», ὡς δοκοῦν τοιοῦτον Ἑλλησί τε καὶ Ἰουδαίοις. Σοφώτερον δὲ τῆς ἀνθρωπίνης σοφίας καὶ ἰσχυρότερον τῆς ἀνθρωπίνης δυνάμεως, ὡς νικῶσαν καὶ τοὺς σοφοὺς καὶ τοὺς δυνατοὺς τῶν ἀπίστων. Τὸ δὲ «ὅτι» βεβαιωτικόν, ἀντὶ τοῦ ὄντως ἢ ἀντὶ τοῦ ἐπειδὴ.

(α) Α' Κορινθ. α', 2:

26. Βλέπετε γὰρ τὴν κλῆσιν ὑμῶν, ἀδελφοί,

Ἐπισκέψασθε τὴν διὰ τοῦ κηρύγματος κλῆσιν ὑμῶν, ἀδελφοί, πῶς μέγала δύναται· καίτοι οὐ μόνον κήρυκας καὶ διδασκάλους ἰδιώτας τῷ λόγῳ καὶ ἀσθενεῖς ἐπελέξατο ὁ καλέσας ὑμᾶς Θεός, ἀλλὰ καὶ ἡμᾶς τοὺς μαθητὰς τοιούτους καὶ παρεσκεύασε τὰ οὕτω σοφὰ καὶ μέγала δόγματα παραδέξασθαι.

26. Ὅτι οὐ πολλοὶ σοφοὶ κατὰ σάρκα,

Ἐξ ὑμῶν τῶν πιστευσάντων ὀλίγοι εἰσὶ σοφοὶ κατὰ τὴν σαρκικὴν σοφίαν· ἤτοι τὴν ἔξω παιδείαν, τὴν κοσμικὴν καὶ μηδὲν πνευματικὸν ἔχουσαν, ὅποιος ἦν Διονύσιος ὁ Ἀρεοπαγίτης (α), καὶ Ἀπολλῶς, καὶ Ἀνθύπατος (β), καὶ εἴ τις ἄλλος τοιοῦτος. Οἱ δὲ ἄλλοι πάντες ἰδιῶται ἐστε τῷ λόγῳ. Μέγιστον δὲ τὸ τοὺς οὕτως ἰδιώτας ἐπιγινῶναι τὰ τηλικαῦτα μυστήρια τῆς πίστεως, καὶ τῆς τοῦ κεκληκότος Θεοῦ δυνάμεως τεκμήριον.

26. Οὐ πολλοὶ δυνατοί, [οὐ πολλοὶ εὐγενεῖς] (\*).

Ἦσαν γὰρ καὶ τῶν δυνατῶν ἐν πλούτῳ, καὶ τῶν εὐγενῶν ὀλίγοι τινὲς προσελθόντες τῇ πίστει· οἱ δ' ἄλλοι πάντες πένητες ἦσαν καὶ ἀσθενεῖς καὶ ἄσημοι.

27. Ἀλλὰ τὰ μωρὰ τοῦ κόσμου ἐξελέξατο ὁ Θεός, ἵνα καταισχύνῃ τοὺς σοφοὺς,

«Ἐξελέξατο»· οὐκ ἐπίτηδες τούτους θηρώμενος. ἀλλ' ὥς μᾶλλον τῇ πίστει προστρέχοντας, ἀσμένως προσιέμενος. «Μωρὰ» δὲ λέγει, ὅσον πρὸς τὸ ἀμετόχους εἶναι τῆς θύραθεν σοφίας.

27. Καὶ τὰ ἀσθενῆ τοῦ κόσμου ἐξελέξατο ὁ Θεός, ἵνα καται-

28. σχύνῃ τὰ ἰσχυρά· καὶ τὰ ἀγενῆ τοῦ κόσμου καὶ τὰ ἐξουθενημένα ἐξελέξατο ὁ Θεός,

Οὐ γὰρ οὕτω καταισχύνονται Ἕλληνες, ὅταν ὑπὸ τῶν σοφῶν ἡτ-

(α) Πράξ. ιζ', 34.— (β) Αὐτόθ. ιγ', 7. 12.— (\*) Τὰ παρεντεθειμένα ἐξέπεσον πάντως τοῦ ἱεροῦ κειμένου διαφυγόντα τὴν προσοχὴν τοῦ ἀντιγράφαντος. Δῆλον δὲ τοῦτο ἐκ τῆς ἐξηγήσεως.

τηθῶσιν, ὅσον ὅταν ὑπὸ ἰδιωτῶν καὶ παιδείας ἀμοίρων τοῖς (α) ἐν λόγοις τεχνικοῖς καὶ ἐπιστημονικοῖς. Οὐ μόνον δὲ οἱ ἄσοφοι τῶν σοφῶν περιγίνονται, ἀλλὰ καὶ οἱ πένητες τῶν πλουσίων, καὶ οἱ ἄσημοι τῶν εὐγενῶν, καὶ οἱ εὐκαταφρόνητοι τῶν ἐντίμων.

28. Καὶ τὰ μὴ ὄντα, ἵνα τὰ ὄντα καταργήσῃ·

«Καὶ τὰ μὴ ὄντα ἐξελέξατο» ἵνα ἀργὰ καὶ ἀνόνητα ποιήσῃ τὰ ὄντα. «Μὴ ὄντα» μὲν οὖν λέγει τὰ μηδὲν εἶναι ὑπολαμβανόμενα διὰ πολλὴν ἀσθένειαν· τοὺς οὐδενὸς λόγου ἀξίους. «Ὅντα» δὲ τοὺς δοκοῦντας εἶναι σοφοὺς, ἢ δυνατοὺς, ἢ εὐγενεῖς, καὶ τὰ τοιαῦτα.

29. Ὅπως μὴ καυχῆσῃται πᾶσα σὰρξ ἐνώπιον αὐτοῦ,

Ἵνα καθαιρεθῇ ὁ τυφὸς τῶν ἐπὶ σοφίᾳ καὶ τοῖς ῥηθείαι προτερήμασιν ἐπαιρομένων ἀπίστων, νικωμένων, ὡς δεδήλωται, καὶ κατασχυνομένων· οὓς καὶ «σάρκα» ὠνόμασεν, ὡς σαρκικὰ καὶ γῆϊνα φρονοῦντας. «Ἐνώπιον δὲ αὐτοῦ» ἀντὶ τοῦ «κατατολμῶσα αὐτοῦ». Τὸ γὰρ καυχᾶσθαι ἐφ' ἑαυτοῖς καταφρονεῖν ἐστὶ Θεοῦ.

30. Ἐξ αὐτοῦ δὲ ὑμεῖς ἐστε

Ἐκ τοῦ Θεοῦ δὲ ὑμεῖς ἐστε, γεννηθέντες ἐξ αὐτοῦ διὰ τῆς παλιγγενεσίας τοῦ βαπτίσματος. Τὸ δὲ ἐκ τοῦ Θεοῦ γεννηθῆναι πάσης εὐγενείας ἐστὶν ἐπέκεινα.

30. Ἐν Χριστῷ Ἰησοῦ,

Διὰ τοῦ Χριστοῦ γεννηθέντες ἐκ τοῦ Θεοῦ· ὁ γὰρ Χριστὸς αἴτιος ὑμῖν τῆς τοιαύτης εὐγενείας.

30. Ὅς ἐγενήθη ἡμῖν σοφία ἀπὸ Θεοῦ, δικαιοσύνη τε καὶ ἁγιασμὸς καὶ ἀπολύτρωσις·

Ὅστις Χριστὸς οὐκ ἔδωκεν ἡμῖν τὴν Πλάτωνος σοφίαν, ἢ τινος τῶν τοιούτων, ἀλλ' αὐτὸς ἐγένετο ἡμῖν σοφία, δοὺς ἡμῖν ἑαυτὸν πηγὴν σοφίας καὶ δικαιοσύνης καὶ ἁγιασμοῦ καὶ ἀπολυτρώσεως. Καὶ πρῶτα μὲν ἐποίησεν ἡμᾶς σοφοὺς, ἀπαλλάξας τῆς πλάνης, εἶτα δι-

(α) Γραπτέον αὐτῆς· ἵνα εἴῃ ἡ σύνταξις «καὶ παιδείας. . . τοῖς ἐν λόγοις τεχνικοῖς» καὶ ἐξ.



καίους καὶ ἁγίους, χαρισάμενος τὸ Πνεῦμα τὸ ἅγιον, ἔπειτα ἀπελύ-  
τρωσε παντὸς κακοῦ. « Ἀπὸ Θεοῦ » δὲ εἶπεν, ἀντὶ τοῦ « τοῦ Θεοῦ  
» τοῦτο εὐδοκήσαντος ». Ἐπεὶ γὰρ τὸ πᾶν ἀνέθηκε τῷ Υἱῷ, προς-  
έθηκε τὸ « ἀπὸ Θεοῦ » ἵνα μὴ ἀγέννητος νομισθεῖται. Εἰ τοίνυν πάντων  
ἡμῖν τῶν ἀγαθῶν αἷτιος ὁ Χριστός, ἐπὶ τούτῳ δεῖ καυχᾶσθαι καὶ  
ἀπὸ τούτου προσαγορεύεσθαι.

31. Ἵνα, καθὼς γέγραπται,

Λεῖπει τὸ « γίνηται ». Ἵνα γίνηται καθὼς γέγραπται ἐν τῇ ὥδῃ  
Ἄννης τῆς μητρὸς Σαμουήλ (α). Πῶς δὲ γέγραπται;

31. Ὁ καυχώμενος ἐν Κυρίῳ καυχάσθω.

Συνταμῶν τὸν λόγον τῆς Γραφῆς, τὴν δύναμιν αὐτῆς ἔθηκε μό-  
νον. Γέγραπται γὰρ ἐκεῖ « μὴ καυχάσθω ὁ σοφὸς ἐν τῇ σοφίᾳ αὐ-  
» τοῦ » καὶ τὰ ἐξῆς. Εἶτα· « ἀλλ' ἢ ἐν τούτῳ καυχάσθω ὁ καυχώ-  
» μενος, ἐν τῷ συνιεῖν καὶ γινώσκειν τὸν Κύριον ».

## ΚΕΦΑΛΑΙΟΝ ΔΕΥΤΕΡΟΝ

1. Κἀγὼ ἐλθὼν πρὸς ὑμᾶς, ἀδελφοί, ἦλθον οὐ καθ' ὑπεροχὴν  
λόγου ἢ σοφίας, καταγγέλλων (\*) τὸ μαρτύριον τοῦ Θεοῦ.

Κἀγὼ αὐτὸς ὁ κῆρυξ ὑμῶν ἦλθον καταγγεῖλαι ὑμῖν τὸ κήρυγμα  
οὐκ ἐν ὑπεροχῇ τῆς ἐξωθεν παιδείας· καὶ ὁμῶς παρήλασα τοὺς ἐν  
ὑπεροχῇ ταύτης ὄντας καὶ μακροὺς διαύλους λόγων ἐλίττοντας· ὁ  
καὶ αὐτὸ σημεῖον τῆς τοῦ κηρυττομένου δυνάμεως. « Λόγον » μὲν οὖν  
εἶπε τὴν εὐγλωττίαν. « Σοφίαν » δὲ τὴν ἐν στροφαῖς λόγων καὶ τε-

(α) Α' Βασιλ. 6', 10. Ἱερεμ. 9', 23. — (\*) Ἐν ἄλλ. « καταγγέλλων ἑμῖν ». Ἀλλὰ  
καὶ ὁ Συγγραφεὺς ἐκ τῶν ἐν τῇ ἐξηγήσει « καταγγεῖλαι ὑμῖν » δηλὸς ἐστὶν οὕτως  
ἀνεγνωκώς.

χνικαῖς μεθόδοις. «Μαρτύριον» δὲ προσηγόρευσε τὸ κήρυγμα, ὡς μαρτυροῦν περὶ τοῦ Χριστοῦ, ἥ καὶ ὡς ἐλέγχον τὴν πλάνην.

2. Οὐ γὰρ ἔκρινα τοῦ εἰδέναι τι ἐν ὑμῖν, εἰ μὴ Ἰησοῦν Χριστόν, καὶ τοῦτον ἐσταυρωμένον.

Οὐκ ἐλογισάμην εἰδέναι τι τεχνικὸν ἐν μέσῳ ὑμῶν, εἰμὴ μόνον τὸν Χριστόν, καὶ τοῦτον ἐσταυρωμένον· ἅπερ ἱκανὰ ἦσαν ἀποστρέφειν τοὺς προσερχομένους.

3. Καὶ ἐγὼ ἐν ἀσθενείᾳ καὶ ἐν φόβῳ καὶ ἐν τρόμῳ πολλῷ ἐγενόμην πρὸς ὑμᾶς·

Οὐ μόνον οἱ πιστεύοντες ἦσαν ἰδιῶται, οὐδὲ μόνον ὁ κηρύσσων ἐγὼ ἰδιώτης, οὐδὲ μόνον ὁ τρόπος τοῦ κηρύγματος ἰδιωτικός, οὐδὲ μόνον αὐτὸ τὸ κήρυγμα ἱκανὰ θορυβεῖν (σταυρὸς γὰρ καὶ θάνατος τὸ καταγελλόμενον), ἀλλὰ μετ' αὐτῶν καὶ ἕτερα κωλύματα ἦν· οἱ διωγμοί, αἱ ἐπιβουλαί, οἱ καθημερινοὶ φόβοι. Καὶ ὁμως τὸ κήρυγμα περιεγένετο πάντων. «Ἀσθενείαν» δὲ ὠνόμασε τὰς ταλαιπωρίας καὶ κακοπαθείας. Τί οὖν; Καὶ Παῦλος ἐφοβεῖτο καὶ ἔτρεμε; Ναί· καὶ οὐ κατασχύνεται τοῦτο λέγων· ἄνθρωπος γὰρ ἦν. Καὶ τὸ μὲν φοβεῖσθαι τὰς πληγὰς καὶ τὸν θάνατον τῆς ἀνθρωπίνης ἀσθενείας ἦν. Τὸ δὲ μηδὲν ἀνάξιον εἶπεν ἢ πράξαι διὰ τὸν φόβον, τοῦτο τῆς Παύλου μεγαλοψυχίας καὶ φιλοσόφου ὑπομονῆς.

4. Καὶ ὁ λόγος μου καὶ τὸ κήρυγμά μου οὐκ ἐν πειθοῖς ἀνθρωπίνης σοφίας λόγοις,

Οὐκ ἐν πιθανότησιν· ἡγουν «ἀνθρωπίνης σοφίας λόγοις».

4. Ἄλλ' ἐν ἀποδείξει πνεύματος καὶ δυνάμεως.

Πνευματικῆς δυνάμεως, θείας ἰσχύος. Τῷ γὰρ [ὁρῶντι] (α) τὰ παρακολουθοῦντα τῷ κηρύγματι σημεῖα, λέγω δὴ τὰς τῶν νεκρῶν ἐγέρσεις, τὰς τῶν δαιμόνων φυγὰς, τὰς τῶν νοσούντων θεραπείας καὶ τὰ τοιαῦτα, ἀποδείξεις ἦν τοῦ θεῖου εἶναι τοῦτο, πάσης λογικῆς ἀποδείξεως ἀληθεστέρα καὶ ἰσχυροτέρα. Ὁ τοίνυν τὴν μείζω δύναμιν

(α) Ἡ παρεντεθειμένη λέξις ἡμετέρα ἐστὶν ἐξ εἰκασίας προσθήκη. Ἐνευ γὰρ αὐτῆς ἀσαφὲς τῆς ὅλης περιόδου τὸ νόημα.

ταύτην δούς τοῖς Ἀποστόλοις, ἡδύνατο καὶ τὴν ἐλάττω δοῦναι, τὴν «ἐν λόγοις», ἀλλ' οὐκ ἐβούλετο διὰ τὴν ῥηθησομένην αἰτίαν·

5. Ἵνα ἡ πίστις ὑμῶν μὴ ᾗ ἐν σοφίᾳ ἀνθρώπων, ἀλλ' ἐν δυνάμει Θεοῦ.

Ἡ μὲν γὰρ ἀνθρωπίνη σοφία πολλάκις ποιεῖ τὸ ψεῦδος ὑποκρατέστερον (α) τοῦ ἀληθοῦς, καὶ ὑποπτος ἡ διὰ ταύτης ἀπόδειξις. Ἡ δὲ διὰ τῶν σημείων ἀναντίρρητός ἐστι καὶ ἀναμφίβολος.

6. Σοφίαν δὲ λαλοῦμεν ἐν τοῖς τελείοις·

Μωρίαν μὲν κηρύσσομεν ἐν τοῖς ἀπίστοις, τοῖς τὴν κριτικὴν τοῦ νοῦς δύνανμιν διεφθαρμένοις· «σοφίαν» δὲ ἐν τοῖς πιστοῖς. Τούτους γὰρ λέγει τελείους, ὡς ὑγιαίνοντας τὴν ἑξὶν τῆς διακρίσεως. Ἡ τελειότερους νόει τοὺς θεωρητικωτέρους· τούτοις γὰρ σοφία τὸ κήρυγμα κρίνεται, καὶ ὁ τρόπος τῆς διὰ τοῦ πιστεύειν σωτηρίας.

6. Σοφίαν δὲ οὐ τὴν (\*) αἰῶνος τούτου,

Σοφίαν δὲ λαλοῦμεν οὐ τὴν ἀνθρωπίνην, τὴν ἐν ῥητορικῇ καὶ διαλεκτικῇ μεθόδῳ θεωρουμένην, ἥτις τοῦ αἰῶνος τούτου ἐστίν, ὡς μέχρι τούτου συνισταμένη, καὶ τούτῳ συγκαταλυομένη, καὶ μὴ συναπαίρουσα τοῖς ἐνθένδε μεθισταμένοις.

6. Οὐδὲ τῶν ἀρχόντων τοῦ αἰῶνος τούτου

Οὐδὲ τὴν τῶν ἐν ἀξιώμασι καὶ δυναστείαις ὄντων ῥητόρων καὶ φιλοσόφων· οἳ διὰ τὴν δοκοῦσαν ἐν αὐτοῖς σοφίαν ἡρχόν τε καὶ ἐδημαγώγουν. «Ἀρχόντων δὲ τοῦ αἰῶνος τούτου» εἶπεν, ὡς ἐν τούτῳ μόνῳ τὴν ἀρχὴν ἐχόντων. Διὸ καὶ ἐπήγαγε·

6. Τῶν καταργουμένων.

Τῶν παυομένων ἢ θανάτῳ ἢ ἐτέρᾳ μεταβολῇ.

7. Ἀλλὰ λαλοῦμεν σοφίαν Θεοῦ ἐν μυστηρίῳ,

(α) Ἐν τοῖς λεξικοῖς τὸ «ὑποκρατέστερον» οὐ κεῖται. Καὶ ἔστιν ἄρα ἡ λέξις καινοφανής, εἰ μὴ τις αὐτὴν ἐκ παραδρομῆς ὑπολάβοι γραφεῖσαν ἀντὶ «ἐπικρατέστερον». —

(\*) Ἵσως γραπτέον «οὐ τὴν τοῦ αἰῶνος τούτου». Κοινῶς τὰ ἀντίγραφα γράφουσι «σοφίαν δὲ οὐ τοῦ αἰῶνος τούτου».

«Ἐν μυστηρίῳ» οὐσαν· ἤγουν μυστικὴν καὶ ἀπόρρητον. Εἰ γὰρ καὶ κηρύσσεται ὁ λόγος τῆς πίστεως, ἀλλὰ τοῖς ἀπίστοις ἀπόρρητος μένει καὶ ἄγνωστος καὶ λόγος ἀπλῶς, μᾶλλον δὲ μωρία. Καὶ ἄλλως δὲ ἔστι τὸ αὐτὸ καὶ κήρυγμα καὶ «ἐν μυστηρίῳ». Κήρυγμα μὲν, τοῖς πιστοῖς, «ἐν μυστηρίῳ» δὲ τοῖς ἀπίστοις. «Μὴ δώτε γάρ, φησί, τὸ » ἅγιον τοῖς κυσί, μηδὲ ρίπτετε (α) τοὺς μαργαρίτας ὑμῶν ἔμπροσθεν » τῶν χοίρων» (β).

#### 7. Τὴν ἀποκεκρυμμένην,

Οὐ μόνον πᾶσιν ἀνθρώποις, ἀλλὰ καὶ πάσαις ταῖς ἐπουρανίαις δυνάμεσι καὶ πρὶν γενέσθαι μὴ γνωσθεῖσαν. Ἡ «τὴν ἀποκεκρυμμένην» ἄρτι τοῖς ἀναξίοις αὐτῆς.

#### 7. Ἦν προώρισεν ὁ Θεὸς πρὸ τῶν αἰώνων

Ἦν σοφίαν· ἦτοι τὸ κήρυγμα καὶ τὴν διὰ πίστεως σωτηρίαν τῶν ἀνθρώπων προώρισεν ὁ Θεός, κηδόμενος αὐτῶν. Εἰδὼς γὰρ πάντα πρὶν γενέσεως αὐτῶν, οὐ μόνον πρὸ τοῦ πλασθῆναι τὸν ἄνθρωπον ὥρισε τὴν ἐκ τοῦ παραπτώματος ἀνάκλησιν αὐτοῦ, ἀλλὰ καὶ «πρὸ » τῶν αἰώνων»· ὁ πολλῆς φιλάνθρωπίας ἐστὶν ἀπόδειξις.

#### 7. Εἰς δόξαν ἡμῶν·

Τιμὴ γὰρ τοῖς Ἀποστόλοις τὸ μὴ πρὸ αὐτῶν ἀποκαλυφθῆναι τὴν δόξαν ταύτην, τὴν σοφίαν ταύτην, μηδὲ ταῖς οὐρανίαις ταξιαρχίαις· ἢ τὸ δι' αὐτῶν πρῶτον κηρυχθῆναι ταύτην·

#### 8. Ἦν οὐδεὶς τῶν ἀρχόντων τοῦ αἰῶνος τούτου ἔγνωκεν·

Ἀρχοντας νῦν λέγει τὸν Πιλάτον καὶ τὸν Ἡρώδην. Εἰ δὲ καὶ τοὺς ἀρχιερεῖς καὶ γραμματεῖς εἴποισ, οὐκ ἂν ἀμάρτοις. «Τοῦ αἰῶνος δὲ » τούτου», διὰ τὸ πρόσκαιρον τῆς ἀρχῆς αὐτῶν, ὡς ἀνωτέρω δεδήλωται.

#### 8. Εἰ γὰρ ἔγνωσαν, οὐκ ἂν τὸν Κύριον τῆς δόξης ἐσταύρωσαν.

«Εἰ ἔγνωσαν», ὡς εἴρηται, τὴν ἀποκεκρυμμένην σοφίαν, καὶ τὰ τῆς θείας οἰκονομίας μυστήρια· οἷον τὰ κατὰ τὴν τοῦ Θεοῦ ἐνανθρωπήσιν, τὰ κατὰ τὸν σταυρόν, τὰ κατὰ τὴν κλήσιν καὶ οἰκείωσιν τῶν

(α) Παρὰ τῷ Συγγραφῇ ἐν τῷ οἰκείῳ τόπῳ «βάλητε». — (β) Ματθ. ζ', 6.

ἰθὺν, τὰ κατὰ τὴν ἀναγέννησιν καὶ υἰοθεσίαν καὶ κληρονομίαν τῆς βασιλείας τῶν οὐρανῶν, καὶ ἀπλῶς ὅσα διὰ τοῦ ἁγίου Πνεύματος ἀπεκαλύφθη τοῖς Ἀποστόλοις. «Κύριον δὲ τῆς δόξης» εἶπεν, ὡς πηγὴν δόξης καὶ χορηγόν, καὶ ὅτι ὁ διὰ σταυροῦ θάνατος ἀτιμίαν ἐπῆγε τοῖς οὕτως ἀποθνήσκουσιν.

### 9. Ἀλλὰ καθὼς γέγραπται·

Λεῖπει τὸ «γέγονε». Πολλαχοῦ γὰρ ὁ Ἀπόστολος τῷ ἑλλειπτικῷ σχήματι κέχρηται. Οὐχ εὔρηται δὲ ποῦ γέγραπται (α). Καὶ εἰκὸς διαφθαρῆναι τὸ βιβλίον ἐκεῖνο, καθάπερ καὶ ἄλλα πολλά, ὧν αἱ βίβλοι τῶν Βασιλειῶν καὶ τῶν Παραλειπομένων μέμνηνται (β). τὰ μὲν γὰρ ἐξ αἰχμαλωσίας, τὰ δὲ ἐκ ῥαθυμίας, τὰ δὲ ἐκ κακουργίας ἠφανίσθησαν.

### 9. «Ἄ ὀφθαλμός οὐκ εἶδε, καὶ οὐς οὐκ ἤκουσε, καὶ ἐπὶ καρδίαν ἀνθρώπου οὐκ ἀνέβη,

«Καθὼς γέγραπται» γέγονε· τουτέστιν οὔτε ὠράθησαν, οὔτε ἤκουσθησαν, οὔτε ἐνενοήθησαν ὅλως τινὶ κτιστῷ πρὸ τοῦ ἐνεργηθῆναι αὐτά. «Γέγραπται» δὲ τάδε καὶ τάδε. Εἰ γὰρ καὶ οἱ Προφῆται εἶδον καὶ ἤκουσαν καὶ ἐνενόησαν περὶ αὐτῶν, ἀλλ' οὐκ ἀνθρωπίνους ὀφθαλμοῖς καὶ ὡσὶ καὶ καρδίαις, προφητικοῖς δὲ καὶ πνευματικοῖς καὶ ἀμυδρῶς καὶ οὐχ ὡς οἱ Ἀπόστολοι.

### 9. «Ἄ ἠτοίμασεν ὁ Θεὸς τοῖς ἀγαπῶσιν αὐτόν».

«Ἄ ἠτοίμασεν ὁ Θεός» εἰς γινώσιν καὶ ἀπόλαυσιν τῶν ἀξίων αὐτοῦ. Αἱ μὲν οὖν οὐράναι δυνάμεις οὐκ ἔμαθον ταῦτα πρὸ τῶν ἀνθρώπων ἐπὶ τιμῇ τῶν ἀνθρώπων (γ). Οἱ δὲ σοφοὶ τοῦ κόσμου ἠγνόησαν αὐτά, ὡς ἀνάξιοι. Ὅτε δὲ ἦν καιρὸς τοῦ πιστευθῆναι ταῦτα, τότε τοῖς φιλοθέοις ἐγνωρίσθησαν.

(α) Τὸ ἐξῆς δηλονότι ῥητόν· «ἄ ὀφθαλμός οὐκ εἶδε κτλ.». Κατὰ τὸν ἱερώτατον Φώτιον (ἐν Ἀμφιλογ. Ἐρωτ. ΡΝΑ', Τόμ. Α', σελ. 813) τὴν προκειμένην προφητικὴν ῥῆσιν ἠρᾶνισθη ὁ Ἀπόστολος ἐκ τῶν λεγομένων τοῦ προφήτου Ἡλιοῦ ἀποκρύφων βιβλίων. Ὁ δὲ Θεοφύλακτος (ἐν λ.) εἰκοτολογεῖ ὅτι ὁ Παῦλος μετήνεγκεν εἰς αὐτὴν ἐλευθεριώτερον τὰ ἐξῆς τοῦ Ἡσαίου λόγια (νβ', 15)· «οἷς οὐκ ἀνηγγέλη περὶ αὐτοῦ, ὅφονται· καὶ οἱ οὐκ ἀκηκόασιν, συνήσουσιν». — (β) Α' Παραλειπ. κθ', 29. Β' Παραλειπ. θ', 29. ιβ', 15. ιγ', 22. κς', 22. — (γ) Τὸ χειρόγραφον «πρὸ τῶν ἀνθρώπων» ἐπεὶ τιμῇ τῶν ἀνθρώπων, κακῶς.



10. Ἡμῖν δὲ ὁ Θεὸς ἀπεκάλυψε διὰ τοῦ Πνεύματος αὐτοῦ·

Οὐ διὰ τῆς ἑξωθεν φιλοσοφίας, ἀλλὰ δι' αὐτοῦ τοῦ ἁγίου Πνεύματος. Οὐ μόνον τοίνυν τὸ μαθεῖν ἡμᾶς ταῦτα δείκνυσι τὴν εἰς ἡμᾶς τιμὴν τοῦ Θεοῦ καὶ τὸ μετὰ ἀγγέλων μαθεῖν, ἀλλὰ πολλῶ πλέον, τὸ διὰ τοῦ ἁγίου Πνεύματος μαθεῖν· «ἐκεῖνος γάρ, φησὶν, ὁδηγήσει» ὑμᾶς εἰς πᾶσαν τὴν ἀλήθειαν» (α). Εἶτα δεικνύων ὅτι παρ' ἑαυτῶ ταῦτα εἶχεν ὁ Θεὸς καὶ οὐδεὶς ἕτερος ἐγίνωσκε, φησί·

10. Τὸ γὰρ Πνεῦμα πάντα ἐρευνᾷ, καὶ τὰ βάθη τοῦ Θεοῦ.

Ἐρευναν ἐνταῦθα τὴν ἀκριβῆ γνῶσιν ὀνομάζει. Ὡς περ καὶ ἐπὶ τοῦ Θεοῦ φησιν· «ὁ δὲ ἐρευνῶν τὰς καρδίας» (β) οὐδὲν καινόν, εἰ διὰ τοῦ Πνεύματος ἀπεκαλύφθη τοῖς Ἀποστόλοις τὰ μυστήρια τοῦ Θεοῦ. Τὸ γὰρ Πνεῦμα ὁμοούσιον καὶ ἴσον ὃν τῷ Θεῷ καὶ Πατρί, ἀκριβῶς οἶδε τὰ τε ἄλλα πάντα καὶ αὐτὰ τὰ κρύφια τοῦ Θεοῦ. Ταῦτα γὰρ ἐκάλεσε «βάθη».

11. Τίς γὰρ οἶδεν ἀνθρώπων τὰ τοῦ ἀνθρώπου, εἰμὴ τὸ πνεῦμα τοῦ ἀνθρώπου τὸ ἐν αὐτῷ; οὕτω καὶ τὰ τοῦ Θεοῦ οὐδεὶς οἶδεν, εἰμὴ τὸ Πνεῦμα τοῦ Θεοῦ.

Διὰ παραδείγματος ἐβεβαίωσε τὸν λόγον. «Πνεῦμα δὲ ἀνθρώπου» λέγει νῦν τὴν γνῶσιν, τὸ συνειδός.

12. Ἡμεῖς δὲ οὐ τὸ πνεῦμα τοῦ κόσμου ἐλάβομεν,

Οὐ τὴν σοφίαν τοῦ κόσμου· ἤτοι τὴν ἀνθρωπίνην παιδείου ἐλάβομεν διδάσκαλον.

12. Ἀλλὰ τὸ Πνεῦμα τὸ ἐκ τοῦ Θεοῦ,

Τὸ ἐκ τοῦ Πατρὸς ἐκπορευόμενον.

12. Ἵνα ἴδωμεν τὰ ὑπὸ τοῦ Θεοῦ χαρισθέντα ἡμῖν.

Ἵνα δι' αὐτοῦ ἴδωμεν τὰ τοῖς ἄλλοις ἀπόρρητα, ὧν τὴν γνῶσιν ὁ Θεὸς ἡμῖν ἐχαρίσατο.

(α) Ἰωάνν. ις', 13. — (β) Ῥωμ. η', 27.

13. Ἄ καὶ λαλοῦμεν οὐκ ἐν διδακτοῖς ἀνθρωπίνης σοφίας λόγοις,

Ἄ καὶ κηρύσσομεν οὐκ ἐν λόγοις διδακτοῖς ἀνθρωπίνης σοφίας·  
τουτέστιν οὐς ἐδίδαξεν ἀνθρωπίνη σοφία.

13. Ἄλλ' ἐν διδακτοῖς Πνεύματος ἁγίου·

Ἄλλ' ἐν διδάγμασι Πνεύματος ἁγίου. Τοσοῦτον τοιγαροῦν τὸ μέσον τῆς τε ἀνθρωπίνης σοφίας καὶ τῆς πνευματικῆς, ὅσον Πλάτωνος καὶ Πνεύματος ἁγίου.

13. Πνευματικοὶς πνευματικὰ συγκρίνοντες.

Διὰ τῶν πνευματικῶν καὶ ὑπερφυῶν τὰ πνευματικὰ καὶ ὑπερφυῇ συγκρίνοντες, ἤγουν λύοντες. Σύγκρισις γὰρ λέγεται καὶ ἡ λύσις τοῦ ἀπόρου, ὡς τὸ «καὶ αὕτη ἡ σύγκρισις τοῦ ἐνυπνίου» (α). Ὅταν γὰρ ἀπορῇ τις πῶς ὁ Χριστὸς ἐκ Παρθένου γεγένηται, παράγομεν εἰς πίστιν τοὺς τοκετοὺς τῶν στείρων Σάρρας, Ῥεβέκκας καὶ τῶν λοιπῶν, καὶ τὴν ἐν τῷ παραδείσῳ βλάστησιν τῶν δένδρων, οὐκ αὐλακος ἀνατμηθείσης, οὐ σπερμάτων καταβληθέντων. Ἔτι δὲ καὶ τὴν ἀπὸ γῆς παραγωγὴν τοῦ Ἀδάμ, καὶ τὴν ἀπὸ τούτου μόνου τῆς Εὐας, οὐδαμῶς συνουσίας προηγησαμένης. Καὶ ὅταν ζητῇται πῶς ὁ Χριστὸς ἀνέστη, φέρομεν τὸν Ἰωάνν εἰς μέσον καὶ τὴν ἐν τῷ κήτει διατριβὴν αὐτοῦ καὶ τὴν ἐκεῖθεν ἀπαλλαγὴν, καὶ διὰ τῶν τοιούτων λύομεν τὰς ἀπορίας. Τοῖς γὰρ παλαιοῖς, ὡς ἐν τύποις καὶ σκιαῖς, διεγράφετο τὰ μέλλοντα, ἐν ἑκείνων ταῦτα πιστεύηται, καὶ οὐκ ἔχομεν χρεῖαν συλλογισμῶν καὶ τῆς λογικῆς Ἑλλήνων ἀποδείξεως. Ἐκεῖνοι γὰρ καὶ παρασαλεύουσι τὴν ἀσθενῆ διάνοιαν, ταραττοντες μᾶλλον καὶ ζόφου πληροῦντες καὶ ἀπορίας. Ὅρᾳς πῶς περιττὴν ἔδειξε τὴν ἔξω σοφίαν, καὶ οὐ περιττὴν μόνον, ἀλλὰ καὶ βλαβερὰν;

14. Ψυχικὸς δὲ ἄνθρωπος οὐ δέχεται τὰ τοῦ Πνεύματος τοῦ Θεοῦ.

«Ψυχικὸν ἄνθρωπον» λέγει τὸν τοῖς λογισμοῖς τῆς ψυχῆς τὸ πᾶν ἐπιτρέποντα, καὶ μὴ νομίζοντα δεῖσθαι καὶ τῆς ἄνωθεν βοηθείας

(α) Γέν. μ', 18.

πρὸς τὴν τοῦ ἀληθοῦς κατανόησιν. Ὅστις οὐ παραδέχεται τὰ πνευματικὰ καὶ ὑπερφυῇ, ἅτε μὴ ὑποπίπτοντα τοῖς συλλογισμοῖς αὐτοῦ, ἀλλ' ὑπερβαίνοντα τούτους. Ὡς περ γὰρ οἱ τοῦ σώματος ὀφθαλμοὶ κάλλιστοι μὲν καὶ χρησιμώτατοι, χωρὶς δὲ φωτὸς ὄραν οὐκ ἰσχύουσιν, οὕτω καὶ ἡ ψυχὴ, δεκτικὴ τοῦ ἁγίου Πνεύματος κατασκευασθεῖσα, χωρὶς αὐτοῦ τὰ θεῖα βλέπειν οὐ δύναται. Καὶ καθάπερ ἐν τοῖς σωματικοῖς ὀφθαλμοῖς οὐκ ἂν τις ἴδοι τὰ νοητά, οὕτως οὐδ' ἐν ψυχικαῖς μόναις ὄψει τὰ πνευματικὰ καὶ θεῖα.

14. Μωρία γὰρ αὐτῷ ἐστι,

Τὰ τοῦ Πνεύματος δηλονότι. «Μωρία» δὲ αὐτῷ ταῦτα κρίνεται, οὐ παρὰ τὴν ἑαυτῶν φύσιν, ἀλλὰ παρὰ τὴν τούτου ἀσθένειαν, οὐ δυναθέντος ἐφικέσθαι τοῦ μεγέθους αὐτῶν διὰ τῶν ὀψεων τῆς ψυχῆς.

14. Καὶ οὐ δύναται γινῶναι, ὅτι πνευματικῶς ἀνακρίνεται.

Ὅτι τὰ τοῦ Πνεύματος οὐ λόγοις ἀποδεικτικοῖς, ἀλλὰ πνευματικῶς καὶ ὑπὲρ λόγον καταλαμβάνεται· τουτέστι πίστει μόνῃ διὰ τε τὸ ὕψος αὐτῶν καὶ διὰ τὴν εὐτέλειαν τῆς ἡμετέρας διανοίας. «Οὐ δύναται» δέ, ὅτι οὐ βούλεται.

15. Ὁ δὲ πνευματικὸς ἀνακρίνεται (\*) μὲν πάντα, αὐτὸς δὲ ὑπ' οὐδενὸς ἀνακρίνεται.

Τίς μὲν «ὁ ψυχικὸς» ἄνθρωπος ἐμάθομεν. «Πνευματικὸς» δὲ ἐστὶν ὁ τῇ ψυχῇ τὴν αἴγλην τοῦ ἁγίου Πνεύματος εἰςδεξάμενος καὶ ὑπ' αὐτοῦ τὸν νοῦν φωτιζόμενος. Ὁ τοίνυν πνευματικὸς καταλαμβάνει μὲν πάντα πνευματικῶς, ὡς προεῖρηται, αὐτὸς δὲ τίς ἐστὶν ὑπ' οὐδενὸς τῶν ψυχικῶν καταλαμβάνεται. Ὑπὲρ αὐτοὺς γὰρ ὧν, ἀγνοεῖται τούτοις. Ἡ καταλαμβάνει μὲν τίς ἐστὶν ὁ ψυχικὸς, καὶ τί πείσεται μετὰ θάνατον, καὶ οἶδε καὶ τὰ ἑαυτοῦ καὶ τὰ τοῦ «ψυχικοῦ», αὐτὸς δὲ ὑπ' οὐδενὸς «ψυχικοῦ» καταλαμβάνεται τίς ἐστὶ καὶ τί πείσεται. Ὡς περ δὴ καὶ ὁ βλέπων ὄρᾳ μὲν τὸν τυφλόν, οὐχ ὄρᾳται δὲ

---

(\*) «Ἀνακρίνεται», κατὰ πλημμελείαν πάντως τοῦ ἀντιγραφέως ἀντὶ «ἀνακρίνειν», ἥτις ἐστὶ κοινὴ τῶν ἀντιγράφων γραφή. Ὅτι δὲ καὶ ὁ Συγγραφεὺς οὕτως ἀνέγνω, ἐκ τῶν ἐν τῇ ἐξηγήσει «καταλαμβάνειν, ἐλέγχειν» (διὰ τούτων γὰρ ἐξηγεῖται τὸ τοῦ Ἀποστόλου «ἀνακρίνειν») πρόδηλος.

ὑπὸ τοῦ τυφλοῦ. Ἐπεὶ δὲ ἀνακρίνειν ἔτι νοεῖται καὶ τὸ ἐλέγχειν, ὁ μὲν «πνευματικὸς» ἐλέγχει πάντα τὰ κακῶς ἔχοντα, αὐτὸς δὲ ὑπ' οὐδενὸς τῶν κακῶς ἔχόντων ἐλέγχεται κακῶς ἔχων, ἅτε ὀρθῶς βιῶν.

16. «Τίς γὰρ ἔγνω νοῦν Κυρίου»,

Τίς γὰρ τῶν «ψυχικῶν» ἔγνω νοῦν «πνευματικοῦ»; «Νοῦν γὰρ »Κυρίου» τὸν νοῦν τοῦ «πνευματικοῦ» λέγει νῦν, ὡς ὑπὸ τοῦ Κυρίου διδασκόμενόν τε καὶ φωτιζόμενον καὶ τὰ τοῦ Κυρίου νοοῦντα. «Κύριον» δὲ τὸν Χριστὸν λέγει νῦν, ὡς προῖων δηλώσει.

16. «Ὁς συμβιάσει αὐτόν» (α);

Τίς ὅς διορθώσεται αὐτόν, εὐρίσκων σφαλλόμενον; Ὅντως οὐδεὶς. Πῶς γὰρ ὁ τυφλὸς ὄψεται τὸ φῶς, ἢ ὁ στρεβλὸς ἰθύνει τὸν ὀρθόν; Καλέσας δὲ «νοῦν Κυρίου» τὸν νοῦν τοῦ «πνευματικοῦ», σαφηνίζει τὸν λόγον.

16. Ἡμεῖς δὲ νοῦν Χριστοῦ ἔχομεν.

Ἡμεῖς οἱ πνευματικοί. «Νοῦν δὲ Χριστοῦ» προσαγορεύει τὰ κατὰ τὴν πίστιν νοήματα, ἅπερ ἅπαντα, ἀπὸ Χριστοῦ τε ὄντα καὶ ὑπὸ Χριστοῦ διδαχθέντα «νοῦς Χριστοῦ» λέγονται δικαίως. Ὅρα δὲ ὅτι οὐ μόνον ὑπὸ τοῦ ἁγίου Πνεύματος, ἀλλὰ καὶ ὑπὸ τοῦ Χριστοῦ φωτιζόμεθα, ἵνα γνῶς τὴν ἰσοτιμίαν. Εἴη δ' ἂν καὶ ἐτέρως καθ' ἐτέρους. Τίς γὰρ ἄπιστος ἔγνω νόημα ἐκ Κυρίου παραγενόμενον, ὃς γνούς, συμβιάσει αὐτόν ἑαυτῷ· τουτέστι καταλλάξει τὸν Κύριον, ὠργισμένον διὰ τὴν ἀπιστίαν αὐτοῦ; Οὗτοι δὲ καὶ «νοῦν Χριστοῦ» τὸ ἅγιον Πνεῦμα νενόηκασιν. «νοῦν» μὲν διὰ τὴν ἀϋλίαν, «Χριστοῦ» δὲ διὰ τὴν γνησιότητα καὶ οἰκείωσιν. Ἡ καὶ ἄλλως· «νοῦν Χριστοῦ» λέγει τὸν κατὰ Χριστὸν νοῦν, τὸν κατ' εὐαρέστησιν Χριστοῦ νοοῦντα, τὸν τὰ κατὰ Χριστὸν νοοῦντα. «Νοῦν δὲ Χριστοῦ ἔχειν» λέγονται οἱ τὸν ἑαυτῶν καθήραντες νοῦν, μιμήσει τοῦ νοὸς ἐκείνου, ὃν ὑπὲρ ἡμῶν Χριστὸς ἀνεδέξατο· ὥσπερ καὶ σάρκα μαρτυρηθεῖεν ἂν ἔχειν Χριστοῦ οἱ τὴν ἑαυτῶν σάρκα παιδαγωγήσαντες, καὶ κατὰ τοῦτο σύσσωμοι καὶ συμμετοχοὶ Χριστοῦ γενόμενοι. «Ὡς ἐφορέσαμεν γάρ, φησί, τὴν » εἰκόνα καὶ ὁμοίωσιν τοῦ λαϊκοῦ Ἀδάμ, φορέσωμεν καὶ τὴν εἰκόνα

(\*) Ἦσ. μ', 13.

» καὶ μίμησιν τοῦ ἐπουρανίου Χριστοῦ » (α). « Ἐπουρανίου » δὲ διὰ τὴν θεότητα.

### ΚΕΦΑΛΑΙΟΝ ΤΡΙΤΟΝ

1. Κάγώ, ἀδελφοί, οὐκ ἡδυνήθην ὑμῖν λαλῆσαι ὡς πνευματικοῖς,

Καταβαλὼν αὐτῶν τὸν ἐπὶ τῇ ἔξω σοφίᾳ τυφόν, καταβάλλει νῦν καὶ τὸν ἐπὶ τοῖς πνευματικοῖς πράγμασιν. «Οὐκ ἡδυνήθην ὑμῖν λαλῆσαι» ὑψηλότερα «ὡς πνευματικοῖς» προσῆκον, ὡς τελειότεροις ἀρμόδιον· οὐπω γὰρ τούτων ἦτε χωρητοί, ὅτε ὑμᾶς ἐδίδασκον. Εἰ γὰρ ἐν πάσῃ γνώσει καὶ ἐν παντὶ λόγῳ ἐπλουτίσθησαν τότε, ὡς ἐν ἀρχῇ τῆς ἐπιστολῆς ἔφησεν (6), ἀλλὰ πρὸς τὴν τότε δύναμιν αὐτῶν καὶ τὴν ἀξίαν τῆς τηνικαῦτα σπουδῆς (γ)· ἐνδέχεται γὰρ τινα πρὸς τόδε μὲν εἶναι τέλειον, πρὸς τόδε δ' αὖ ἀτελεῖ.

1. Ἄλλ' ὡς σαρκικοῖς,

Ἐλάλησα δηλονότι. «Σαρκικοὺς» λέγει αὐτούς, ὡς ἔτι περὶ τὰ σαρκικὰ στρεφομένους, καὶ μήπω τέλειον αὐτῶν καταφρονήσαντας.

1. Ὡς νηπίοις ἐν Χριστῷ·

Ὡς ἀτελέσιν ἐν τοῖς κατὰ Χριστόν, ἐν τοῖς θειοτέροις·

2. Γάλα ὑμᾶς ἐπότισα,

Ὡς νηπίοις τὴν πνευματικὴν ἡλικίαν.

2. Καὶ οὐ βρῶμα·

Ἐθρεψα δηλονότι· ἡ βρῶσις γὰρ τοῖς ἔχουσιν ὁδόντας οἰκεῖα.

(α) Α΄ Κορινθ. ιε', 49. Κατ' ἔννοιαν καὶ οὐ κατὰ γράμμα μεταδίδωσιν ὁ Συγγραφεὺς τὸ ἀποστολικόν τοῦτο ῥητόν. Τοῦτο δὲ ποιεῖ πολλαχού. — (6) Α΄ Κορινθ. α', 5. — (γ) Νοητέον τὸ «εἴρηκε ταῦτα» ἦτοι αὐτοὶ ἐπλουτίσθητε ἐν πάσῃ γνώσει κτλ.»



Ἀπλῆν, φησὶν, ὑμῖν διδασκαλίαν προσήγαγον καὶ στοιχειώδη, καὶ οὐ στερεωτέραν καὶ τοῖς τελειότεροις προσήκουσαν. Τοῦτο δὲ ἐποίησα οὐχ ὥς μηδὲν πλέον εἰδώς, ὅπερ τινὲς ὀνειδίζουσιν, ἀλλ' ὥς οἰκονομικῶς καὶ στοχαζόμενος τοῦ πρέποντος.

2. Οὕτω γὰρ ἐδύνασθε·

Φαγεῖν βρώμα, μὴ ἔχοντες ὀδόντας· λέγω δὲ στερρὰν διάνοιαν.

2. Ἀλλ' οὐδὲ ἔτι νῦν δύνασθε.

Πῶς δὲ οὐ δύνασθε νῦν; ἀκούσατε·

3. Ἐτι γὰρ σαρκικοί ἐστε,

Πῶς δὲ «ἔτι σαρκικοί» πάλιν, ἀκούσατε·

3. Ὅπου γὰρ ἐν ὑμῖν ζῆλος καὶ ἔρις καὶ διχοστασίαι, οὐχὶ σαρκικοί ἐστε;

Κατ' ἐρώτησιν ὁ λόγος ἐντρεπτικώτερον. Ἐνῆν μὲν οὖν καὶ πορνείαν τινῶν εἰπεῖν, καὶ ἄλλα ἐγκλήματα. Νῦν δὲ πρὸς τὸ κατεπιείγον ἵσταται, καὶ τὸ κοινῇ πᾶσι λυμαινόμενον τοῦτο πρὸ τῶν ἄλλων διορθώσασθαι σπουδάζει. Ἡ μὲν οὖν ἔρις γεννᾷ ζῆλον, ἥτοι φθόνον· ὁ δὲ ζῆλος διχοστασίαν. Ὅταν οὖν ἐν ὑμῖν ὑπάρχη ταῦτα, φησὶν, «οὐχὶ » σαρκικοί ἐστε;» σαρκικῶν γὰρ ταῦτα καὶ οὐ πνευματικῶν. Ἡ δὲ ἔρις καὶ τὰ ἐξῆς οὐκ ἔξ εἶναι πνευματικούς, ἀλλ' ἐμποδίζει πρὸς ὕψος δογμάτων, καὶ οὐκ ἀφήσει τὸν νοῦν ἀναταθῆναι πρὸς θεωρίαν ἀληθειῶν. Πότε διαβλέψομεν ἀπλανῶς καὶ καθαρῶς οἱ καὶ μείζονι ἁμαρτήματι κατεχόμενοι, ἵνα μὴ λέγω μείζονι καὶ χαλεπωτέροις; Διὰ τοῦτο χρὴ μέγα στενάξαι, καὶ πικρὸν ὀλολύξαι, καὶ σάκκον περιβαλίσθαι, καὶ κόνιν ἐπιβαλεῖν τῇ κεφαλῇ καὶ σποδὸν ὑποστρώσασθαι. Ὅντως γάρ, κατὰ τὸν τοῦ Χριστοῦ λόγον, «ὁ ποιῶν τὰ φαῦλα οὐκ » ἔρχεται πρὸς τὸ φῶς»(α). Ἀλλὰ πῶς οἱ ἐν προοιμίῳ τῆς ἐπιστολῆς πολλὴν πνευματικὴν χάριν προσεμαρτύρησε, τούτους νῦν λέγει «σαρκικούς ἐτι», ἐκεῖ σαφῶς ἡρμηνεύθη.

3. Καὶ κατὰ ἄνθρωπον περιπατεῖτε;

Καὶ τοῦτο κατ' ἐρώτησιν. Καὶ τοιοῦτοι, φησὶν, ὄντες, ἄρα οὐ πο-

(α) Ἰωάνν. γ', 20.

λιτεύεσθε κατὰ ἄνθρωπον καὶ οὐ κατὰ Θεόν; ἤγουν ὡς οἱ ἀπλῶς ἄνθρωποι βούλονται, καὶ οὐχ ὡς ὁ Θεὸς κελεύει; Τὸ γὰρ «οὐχί» μόριον κἀνταῦθα συνεξακούεται. Ὡςπερ γὰρ ἄνωτέρω ὁ «σαρκικός» πρὸς τὸν «πνευματικόν» ἀντιδιαστέλλεται, οὕτω καὶ τὸ κατὰ ἄνθρωπον ζῆν πρὸς τὸ κατὰ Θεὸν βιοῦν.

4. Ὅταν γὰρ λέγῃ τις· ἐγὼ μὲν εἰμι Παύλου· ἕτερος δὲ ἐγὼ Ἀπολλῶ, οὐχὶ σωματικοί ἐστε;

Τοῦτο τῆς διχοστασίας ἀπόδειξις, ἥτις ἐστὶ τῶν κοσμικῶν φρονούντων. Ἐπεὶ γὰρ ἡ σὰρξ βαρεῖά ἐστιν, ὡς γεώδης, ὁ κατασπώμενος βάρει τινὸς ἁμαρτίας σαρκικός κληθεῖται ἄν, ὡς βαρὺς. Ἐαυτὸν δὲ τίθῃσι καὶ τὸν Ἀπολλῶ, αἰνιττόμενος μὲν τοὺς ἑτεροδιδασκάλους, εἰς οὓς κατεμερίσθησαν οἱ Κορίνθιοι, ἀνεπαχθέστερον δὲ τὸν λόγον ποιῶν, καὶ τὴν κατηγορίαν ὁμαλωτέραν.

5. Τίς οὖν ἐστὶ Παῦλος, τίς δὲ Ἀπολλῶς,

«Τίς», εἰς μέγεθος. Ἐξουδενωτικὸν καὶ εὐτελιστικὸν ἐνταῦθα τὸ «τίς». Εἰ δὲ Παῦλος οὐδὲν ἐστὶ καὶ οὐκ ἀγανακτεῖ, πολλῶ μᾶλλον ἐκείνους δυσχεραίνειν οὐ χρή.

5. Ἀλλ' ἢ διάκονοι, δι' ὧν ἐπιστεύσατε,

Τί ἕτερόν εἰσιν, εἰ μὴ μόνον Ἀπόστολοι ὑπηρετοῦντες τῷ κηρύγματι; Τοῦτο δὲ τὸ διακονεῖν μέγα μὲν καθ' ἑαυτὸ καὶ πολλῶν μισθῶν ἄξιον, πρὸς δὲ τὴν ρίζαν καὶ αἰτίαν τῶν ἀγαθῶν οὐδὲν ἐστίν· οὐ γὰρ ὁ διακονούμενος ταῖς εὐεργεσίαις, ἀλλ' ὁ διδοὺς αὐτάς οὗτος εὐεργέτης. Ἐνταῦθα μὲν οὖν «διακόνους» λέγει τοὺς κήρυκας. Ἀλλαχοῦ δὲ «διάκονον περιτομῆς» τὸν Χριστὸν εἰπὼν (α), τὸν πληρωτὴν αὐτῆς ἐδήλωσεν.

5. Καὶ ἐκάστω, ὡς ὁ Κύριος ἔδωκεν;

Ὡς ὁ Θεὸς ἔδωκεν ἐκάστω τῶν Ἀποστόλων, ὡς ὁ Θεὸς ἐνετείλατο· ἢ ὡς ἔδωκε διακονεῖν. Καὶ τοῦτο γὰρ τὸ διακονεῖν ἐκ Θεοῦ δέδοται, καὶ οὐχ ἡμέτερόν ἐστιν εὐεργέτημα.

6. Ἐγὼ ἐφύτευσα, Ἀπολλῶς ἐπότισεν· ἀλλ' ὁ Θεὸς ηὔξανε.

(α) Ῥωμ. ιε', 8.

Ἐγὼ πρῶτος ἐνεφύτευσα ὑμῖν τὴν εὐαγγελικὴν εὐσέβειαν. Ὡστε δὲ μὴ ἀποξηρανθῆναι ταύτην τῷ καύσωνι τῶν πειρασμῶν, ὁ Ἀπολλῶς τῇ παρ' ἑαυτοῦ παρακλήσει καθάπερ ἀρδεῖα τινὶ ἐπότισεν. Ἄλλ' ὁ Θεὸς ἤγαγεν εἰς αὐξήσιν.

7. Ὡστε οὔτε ὁ φυτεύων ἐστὶ τι, οὔτε ὁ ποτίζων, ἀλλ' ὁ αὐξάνων Θεός.

Οὐδέν εἰσι πρὸς σύγκρισιν τοῦ αὐξοντος Θεοῦ. Ἐπὶ τοῦ οἰκείου δὲ προσώπου τὴν ἐξουδένωσιν ποιησάμενος, καὶ τὸ πᾶν τῷ Θεῷ ἀναθεῖς, ἐκείνους τε κατέστειλε καὶ τὸ φορτικὸν τῆς ἐπιτιμήσεως παρεμυθήσατο.

8. Ὁ φυτεύων δὲ καὶ ὁ ποτίζων ἓν εἰσιν·

«Ἐν» πρὸς τὸ μὴ δύνασθαι ἄνευ τοῦ αὐξοντος Θεοῦ. Ἵνα δὲ μὴ οἱ πλεῖον κοπιῶντες ῥαθυμότεροι γένωνται, προσέθηκεν·

8. Ἐκαστος δὲ τὸν ἴδιον μισθὸν λήψεται κατὰ τὸν ἴδιον κόπον.

«Ἐν μὲν εἰσι» παραβαλλόμενοι πρὸς τὸ ἔργον τοῦ Θεοῦ, οὐχ «ἓν» δέ. πόνων ἕνεκεν. Ἐκαστος γὰρ τὸν ἐπιβάλλοντα αὐτῷ μισθὸν λήψεται παρὰ τοῦ μισθαποδότου Θεοῦ κατὰ τὸν ἑαυτοῦ κόπον.

9. Θεοῦ γὰρ ἐσμεν συνεργοί·

Ἐκαστος κοπιῶν λήψεται μισθόν. Ἐπεὶ δὲ Θεοῦ ἐσμεν συνεργοί, διακονοῦντες (α) τῷ θελήματι αὐτοῦ.

9. Θεοῦ γεώργιον, Θεοῦ οἰκοδομὴ ἐστε.

«Θεοῦ γεώργιον ἐστε» δι' ἡμῶν τῶν γεωργῶν αὐτῷ γεωργοῦμενοι. «Θεοῦ οἰκοδομὴ ἐστε» δι' ἡμῶν τῶν οἰκοδόμων, αὐτῷ οἰκοδομοῦμενοι. Ἀπὸ τοῦ Δεσπότη δὲ καὶ οὐκ ἀπὸ τῶν γεωργῶν ἢ τῶν οἰκοδόμων τὸ γεώργιον καὶ ἡ οἰκοδομὴ καλοῦνται, καὶ οὐ τούτων, ἀλλ' ἐκείνου προσαγορεύονται.

10. Κατὰ τὴν χάριν τοῦ Θεοῦ τὴν δοθεῖσάν μοι, ὡς σοφὸς ἀρχιτέκτων θεμέλιον τέθεικα,

(α) Ὁρθότερον ἂν ἔφραζε γράφων «διακονοῦμεν».

Ὡς εἰς οἰκειότερον ὄνομα «τὴν οἰκοδομὴν» μεταβάς, δι' ἧς τὸ ἀδιάσπαστον ὑποδηλοῦται, ἐνδιατρίβει τῷ λόγῳ. Μέλλων δὲ εἰπεῖν ἑαυτὸν «σοφὸν ἀρχιτέκτονα», προεθεράπευσε τὴν ὑποψίαν τοῦ κόμπου. «Κατὰ τὴν χάριν γάρ, φησί, τοῦ Θεοῦ» καὶ οὐ κατὰ τὴν ἐμὴν μεγαλοφυΐαν. «Ἀρχιτέκτων» μὲν οὖν ἐστίν, ὡς πρῶτος θεὸς τὸν θεμέλιον· «σοφὸς» δέ, ὡς ἓνα θεμέλιον ὅλη τῇ οἰκοδομῇ ὑποθεῖς, ὥστε πᾶσαν ἐπ' αὐτῷ συνέχεσθαι.

10. Ἄλλος δὲ ἐποικοδομεῖ·

«Θεμέλιον» μὲν λέγει τὸ κατὰ Χριστὸν κήρυγμα· «ἐποικοδομίαν» δὲ τὴν τῶν ἐντολῶν αὐτοῦ ἐργασίαν, τὴν εὐαγγελικὴν πολιτείαν. Ἐπὶ τῇ πίστει γάρ, ὡς ἐπὶ θεμελίῳ, οἰκοδομεῖ πᾶς πιστὸς τὰς πράξεις τῶν ἀρετῶν, δι' ὧν ἀπαρτίζεται ἡ Ἐκκλησία.

10. Ἐκαστος δὲ βλέπέτω, πῶς ἐποικοδομεῖ.

Εἰ θεοφιλῶς, ἀλλὰ μὴ φιλοδόξως, ὥστε ἐπισύρεσθαι μαθητάς. Εἰ σπουδαίως, ἀλλὰ μὴ ῥηϊδύως.

11. Θεμέλιον γὰρ ἄλλον οὐδεὶς δύναται θεῖναι παρὰ τὸν κείμενον,

Τοῦτο διὰ τοὺς παραχαράττοντας τὸ κήρυγμα καὶ νόθα δόγματα παρεισάγοντας. «Οὐδεὶς» τῶν πιστῶν· ὁ γὰρ πειρώμενος θεῖναι οὐκ ἔστι πιστός, οὐκ ἔστιν ὀρθόδοξος.

11. Ὃς ἐστὶν Ἰησοῦς Χριστός.

Ἡ κατὰ Χριστὸν διδασκαλία, ἡ εἰς Χριστὸν πίστις. Εἴπερ οὖν εἰς Χριστός, εἰς ἅρα καὶ θεμέλιος.

12. Εἴ τις ἐποικοδομεῖ ἐπὶ τὸν θεμέλιον τοῦτον χρυσόν, ἄργυρον, λίθους τιμίους, ξύλα, χόρτον, καλάμην, ἐκάστου τὸ ἔργον φανερόν γενήσεται·

«Εἴ τις ἐποικοδομεῖ» τιμίας πράξεις, ἀτίμους· τουτέστιν ἡ τιμὴν ἢ ἀτιμίαν. Διὰ μὲν γὰρ τοῦ χρυσοῦ καὶ τοῦ ἀργύρου καὶ τῶν τιμίων λίθων τὰ διάφορα εἶδη τῆς μιᾶς ἀρετῆς ἠνίξατο. Διὰ δὲ τῶν ξύλων καὶ τοῦ χόρτου καὶ τῆς καλάμης τὰ διάφορα ὁμοίως εἶδη τῆς ἀτίμου κακίας. Ἐν πίστει μὲν γὰρ ἴσους εἶναι χρὴ πάντας, ἐπειδὴ μία πίστις. Ἐν πολιτείᾳ δὲ καὶ βίῳ ἔστι τοὺς μὲν εἶναι σπουδαιοτέρους, τοὺς δὲ

ράθυμοτέρους. Καὶ τοὺς μὲν ἀκριβεστέρους, τοὺς δὲ καταδεεστέρους. Καὶ τοὺς μὲν τὰ μείζω, τοὺς δὲ τὰ ἐλάχιστῳ κατορθοῦντας. Καὶ τοὺς μὲν τὰ βαρύτερα, τοὺς δὲ τὰ κουφότερα πλημμελοῦντας. Εἶη δ' ἂν χρυσὸς μὲν ἡ καθαρὰ καὶ λαμπρὰ θεολογία. Ἄργυρος δὲ ὁ ἄσπιλος καὶ λαμπρὸς βίος. Λίθοι δὲ τίμιοι οἱ καθaroὶ λογισμοὶ καὶ τὰ μαργαρώδη νοήματα. Καὶ αὖθις· ξύλα μὲν ἡ περὶ τὰ αἰσθητὰ πτόησις. Χόρτος δὲ ὁ ἄλογος καὶ κτηνώδης βίος. Καλάμη δὲ οἱ ἄκαρποι λογισμοὶ καὶ εὐσεβείας, ὡς ἀστάχων ἐστερημένοι(α). Φανήσεται δὲ τὸ ἐκάστου ἔργον ὁποῖόν ἐστιν, εἴτε ἀγαθὸν εἴτε πονηρὸν. Πιστούμενος δὲ τὸν λόγον τοῦτον, ἐπήγαγεν·

13. Ἡ γὰρ ἡμέρα δηλώσει, ὅτι ἐν πυρὶ ἀποκαλύπτεται·

Ὁ γὰρ μέλλων αἰὼν πληροφορήσει πάντας, ὅτι ἐν Θεῷ δοκιμάζεται καὶ φανεροῦται τὸ ἐκάστου ἔργον. « Ἡμέραν » οὖν τὸν μέλλοντα αἰῶνα ὠνόμασεν, ὡς ἀειλαμπῇ καὶ τὰ ἐν τῷ σκοτεινῷ αἰῶνι τῆς παρούσης ζωῆς γινόμενα καὶ λανθάνοντα ἐλέγχοντα καὶ φανεροῦντα· νῦν γὰρ οὗτος πρὸς ἐκεῖνον. « Πῦρ » δὲ τὸν Θεόν, ὡς φωτίζοντα μὲν καὶ λαμπρύνοντα τοὺς καθαρούς, φλογίζοντα δὲ καὶ σκοτίζοντα τοὺς ῥυπαρούς.

13. Καὶ ἐκάστου τὸ ἔργον ὁποῖόν ἐστι τὸ πῦρ δοκιμάσει.

Ἀποδείξει. Νοεῖται δὲ πῦρ δοκιμαστήριον καὶ ὁ πύρινος ἐκεῖνος ποταμός. Φησὶ γὰρ ὁ Χρυσόστομος ἐν τινι τῶν ἠθικῶν αὐτοῦ φανερώτερον, ὅτι οἱ μὲν ἅγιοι διὰ τοῦ ποταμοῦ τοῦ πυρὸς βαδίζοντες φαιδρότεροι φανήσονται, καθάπερ χρυσός· οἱ δ' ἁμαρτωλοὶ πλέον σκοτισθήσονται, καθάπερ τὰ μετέχοντα χαλκοῦ καὶ τῆς χείρονος ὕλης(β).

(α) Τὴν μεταφορικὴν ταύτην ἐξηγήσιν τοῦ προκειμένου ῥητοῦ ἡράνισατο ὁ Συγγραφεὺς ἐκ τοῦ Ὁμολογητοῦ Μαξίμου, τάδε ἐπὶ λέξει γράφοντος (ἐν τοῖς περὶ Θεολ. τῆς ἐνσ. οἴκον. Ἑκατοντάς Β', 16', σελ. 1129): « Τῷ Κυρίῳ, καθάπερ τινὶ θεμελίῳ πίστεως, » τὸ ὕψος ἐποικοδομοῦντες τῶν ἀγαθῶν, χρυσόν, ἀργύριον, λίθους τιμίους ἐπιθώμεθα· » τουτέστι θεολογίαν καθαρὰν καὶ ἀκίβδηλον, καὶ βίον διαφανῆ καὶ λαμπρόν, καὶ θεῖους » λογισμοὺς τὰ μαργαρώδη νοήματα· ἀλλὰ μὴ ξύλα, μὴ χόρτον, μήτε καλάμην· τουτέστι » μήτε εἰδωλολατρείαν, ἥγουν τὴν περὶ τὰ αἰσθητὰ πτόησιν· μήτε βίον ἀλόγιστον, μήτε » λογισμοὺς ἐμπαθεῖς καὶ τῆς κατὰ σοφίαν συνέσεως, ὡς περ ἀσταχύων, ἐστερημένους ». —(β) Χρυσόστ. εἰς τὴν Α' Κορινθ. Ὁμιλ. Θ', γ' (Τόμ. Ι', σελ. 79). « Τὸ δὲ « κατακαήσεται » τοῦτ' ἐστίν, οὐκ οἶσει τοῦ πυρὸς τὴν ῥύμην. Ἄλλ' ὡς περ εἴ τις χρυσᾶ ὄπλα » ἔχων διέλθοι ποταμόν πυρὸς φαιδρότερος διαβαίνει· εἰ δὲ χόρτον ἔχων διέλθοι, οὐ » μόνον οὐδὲν ὀνήνησιν, ἀλλὰ καὶ ἐαυτὸν ἀπόλλυσιν· οὕτω καὶ ἐπὶ τῶν ἔργων ἐστίν ».



14. Εἴ τις τὸ ἔργον μένει, ὃ ἐπωκοδόμησε, μισθὸν λήψεται·  
εἴ τις τὸ ἔργον κατακαήσεται, ζημιωθήσεται·

Μετὰ γὰρ τὸ διελθεῖν τὸ δοκιμαστήριον πῦρ τὰ μὲν ἀπὸ τῶν ἀρετῶν ὠραίσματα τῆς δικαίας ψυχῆς παραμένουσιν αὐτῇ, λαμπρυνθέντα πλέον. Τὰ δ' ἀπὸ τῶν κακῶν στίγματα τῆς φιλαμαρτήμονος ψυχῆς ἀφανισθήσονται, τῆς μελάνσεως ἐπιταθείσης αὐτῇ. Εἴ τις μὲν οὖν τὸ ἔργον παραμένει αὐτῷ λάμπων, εἴη δ' ἂν τὸ ἐκ τῆς ἀρετῆς, ὡς εἴρηται, κάλλος, μισθὸν λήψεται, ὡς ἐργάτης τοῦ γεωργίου ἢ τῆς οἰκοδομῆς, ὡς προδεδήλωται. Εἴ τις δὲ τὸ ἔργον, ἧγουν τὰ εἰρημένα στίγματα, κατακαήσεται, τουτέστιν ἀφανισθήσεται, ζημιωθήσεται τὴν ἐσχάτην καὶ χαλεπωτάτην ζημίαν, οὐ μόνον ἄμισθος ἀποπεμπόμενος, ὡς ἀργὸς ὅσον πρὸς ἀρετὴν, ἀλλὰ καὶ κολαζόμενος αἰώνια, ὡς ἐργάτης κακίας. Λέγει δὲ ὁ Χρυσόστομος (α), ὅτι «οὐχ ὡς περὶ » ἐνυποστάτων καὶ οὐσιωδῶς διακαιομένων τοῦτο φησιν, ἀλλὰ διδάσκων ὅτι γυμνὸς τῆς ἀπὸ τῶν ἀρίστων πράξεων ἀσφαλείας εὐρισκόμενος τιμωρηθήσεται» (β).

15. Αὐτὸς δὲ σωθήσεται,

Αὐτὸς δέ, ὁ τῶν φαύλων ἐργάτης, οὐκ ἀπολεῖται, ὥσπερ τὸ ἔργον αὐτοῦ, οὐδ' εἰς τὸ μὴ εἶναι χωρήσει, ἀλλὰ μένει κολαζόμενος. Τοῦτο γὰρ νῦν δηλοῖ τὸ «σωθήσεται». Ἐπεὶ δὲ τὸ «σωθήσεται», καινοφανὲς ὄν, ἐμελλε θορυβεῖν τινας, ἐπήγαγεν·

15. Οὕτω δὲ ὡς διὰ πυρός.

Οὕτω δὲ σωθήσεται, οὐχ ὡς τῆς κρείττονος σωτηρίας (γ), ἀλλ' ὡς ἀπὸ πυρὸς μὴ ἀποθανών, μηδ' εἰς ἀνυπαρξίαν ἐλάσας. Ἔθος δὲ τῷ Ἀποστόλῳ καὶ ἐπὶ τῶν κακῶν καλοῖς ὀνόμασι χρῆσθαι, ὡς τὸ «ἐβασιλεύσεν ἡ ἁμαρτία» (δ)· εὐφημον γὰρ τὸ τῆς βασιλείας ὄνομα. Καὶ ἐπὶ τῶν καλῶν κακέμφατα, ὡς τὸ «αἰχμαλωτίζοντες πᾶν νόημα εἰς

(α) Ἐνθα ἄνωτ.— (β) Ἐν ταῖς ἐκδόσεσι τὸ ἀνωτέρω χωρίον τοῦ Χρυσοστόμου ἔχει ὧδε· «Οὐ γὰρ ὡς περὶ ἐνυποστάτων διαλεγόμενος καὶ διακαιομένων τοῦτο λέγει, ἀλλὰ » φόβῳ μᾶλλον ἐπιτεῖναι θέλων καὶ δεῖξαι γυμνὸν ἀσφαλείας τὸν ἐν κακίᾳ ὄντα». — (γ) Νοητέον ἴσως ἔξωθεν τὴν μετοχὴν «τυχών», ἵνα ᾗ ὁ νοῦς τοῦ χωρίου· «οὐχ ὡς » τῆς κρείττονος σωτηρίας τυχών, ἀλλ' ὡς κίξ». — (δ) Ῥωμ. ε', 21.

»τὴν ὑπακοὴν τοῦ Χριστοῦ» (α)· δύσφημον γὰρ τὸ ὄνομα τῆς αἰχμαλωσίας.

16. Οὐκ οἶδατε, ὅτι ναὸς τοῦ Θεοῦ ἐστε ;

Κατ' ἐρώτησιν ὁ λόγος ἐντρεπτικώτερον. Ἐνταῦθα δὲ καθάπτεται τοῦ εἰς τὴν ἰδίαν μητρυιὰν ἀσελγήσαντος, εἰ καὶ μὴ φανερώτερον λέγει· ἀορίστως γὰρ ἐλέγχων, ἐκεῖνόν τε ἀνεπαχθέστερον ἐλέγχει καὶ τοὺς ἄλλους νουθετεῖ. Ναὸς δὲ τοῦ Θεοῦ οἱ πιστοὶ διὰ τοῦ βαπτίσματος καθαρθέντες καὶ ἁγιασθέντες καὶ ἄξιοι τῆς ἐπιδημίας τοῦ Θεοῦ γενόμενοι.

16. Καὶ τὸ Πνεῦμα τοῦ Θεοῦ (\*) οἰκεῖ ἐν ὑμῖν ;

Καὶ τοῦτο κατ' ἐρώτησιν ὁμοίως· « Πνεῦμα δὲ Θεοῦ » καλεῖ τὸ Πνεῦμα ἢ χάρισμα τὸ διὰ τοῦ βαπτίσματος εὐθὺς παρεχόμενον, ὃ διὰ ῥαθυμίας ἐξοικιζόμενον, αὐθις διὰ σπουδῆς εἰσοικίζεται. « Οἰκεῖ δὲ ἐν ὑμῖν » ὅτε ἄξιους ἑαυτοὺς ποιεῖτε τῆς ἐνοικήσεως αὐτοῦ. Εἰκὸς δὲ καὶ ἔνοικα ἔχειν αὐτοὺς τὰ χαρίσματα τοῦ Πνεύματος καὶ σαρκικοὺς εἶναι, ὡς προωνειδίσθησαν· ἐνήργουν γὰρ οὐ δι' αὐτοὺς, ἀλλὰ δι' ἑτέρους· ὅπερ πολλάκις εἶωθε ποιεῖν ὁ Θεὸς ἀποχρώμενος τοῖς ἀναξίοις εἰς ὠφέλειαν τῶν ἄξιων, ὡς ἐπὶ τῶν ἐν ὀνόματι Χριστοῦ ποιούντων σημεῖα καὶ μὴ ἀκολουθούντων τοῖς Ἀποστόλοις. Οἶμαι δὲ πρὸς τοὺς ἀξιολογωτέρους εἰρῆσθαι τὸν λόγον.

17. Εἴ τις τὸν ναὸν τοῦ Θεοῦ φθείρει, φθερεῖ τοῦτον ὁ Θεός·

Εἴ τις ἑαυτὸν φθείρει ἢ ἕτερον, ὅντα ναὸν Θεοῦ, ὡς προεῖρηται (φθείρει δὲ διὰ τῆς φθοροποιουῦ ἁμαρτίας), φθερεῖ τοῦτον ὁ Θεός· τουτέστιν ἀπολεῖ, τιμωρήσεται. Προφητεύοντος δέ, οὐ καταρωμένου τὸ « φθερεῖ τοῦτον ὁ Θεός ».

17. Ὁ γὰρ ναὸς τοῦ Θεοῦ ἅγιός ἐστιν,

Τῷ Θεῷ ἀνάκειται, καὶ δέος τὸ τοῦ Θεοῦ κτῆμα μαινέειν. Ἡ ὁ μὲν ναὸς τοῦ Θεοῦ ἅγιός ἐστιν, ὁ δὲ ἀκολασταίνων μιαρὸς καὶ βέβηλος. Ἵνα δὲ μὴ δόξη πρὸς ἐκεῖνον ἀποτείνεσθαι εἰπὼν ὅτι « ὁ ναὸς τοῦ Θεοῦ ἅγιός ἐστιν », προσέθηκεν·

(α) Β' Κορινθ. ι', 5'. — (\*) Ἐν ἄλλ. « Πνεῦμα Θεοῦ », ὡς καὶ ὁ Συγγραφεὺς ἐν τῇ ἐξηγήσει.

## 17. Οἵτινές ἐστε ὑμεῖς.

Οἵτινες ὑμεῖς ἐστε ναὸς τοῦ Θεοῦ ἅγιος, οἱ ἄξιοι δηλονότι.

## 18. Μηδεὶς ἑαυτὸν ἐξαπατάτω·

Οἰόμενος ὅτι οὐ φθαρῆσεται, φθείρας τὸν ναὸν τοῦ Θεοῦ. Καὶ τοῦτο δὲ πρὸς τὸν ἐπιμανέντα τῇ μητρυιᾷ. Πρὸ τοῦ καιροῦ γὰρ εἰς τὴν αὐτοῦ κατηγορίαν ἐξενεχθεὶς καὶ αἰνιγματωδῶς αὐτὴν παρανοίξας, καὶ προκατασείσας αὐτοῦ τὸ συνειδός, ἐπείγεται πάλιν πρὸς τὴν μάχην τῆς σοφίας τῆς ἔξωθεν, ἵνα τὸ λείπον αὐτῇ προσθεῖς, οὕτω λοιπὸν σφοδρᾷ τῇ ῥύμῃ φέρεσθαι τὴν γλῶτταν ἀφ᾽ ἧς κατὰ τοῦ λυττήσαντος εἰς τὴν μητρυιάν.

## 18. Εἰ τις δοκεῖ σοφὸς εἶναι ἐν ὑμῖν ἐν τῷ αἰῶνι τούτῳ, μωρὸς γενέσθω, ἵνα γένηται σοφός.

Ὡςπερ νεκρὸν τῷ κόσμῳ κελεύει γενέσθαι(α) οὕτω καὶ μωρὸν ἐν τῷ αἰῶνι τούτῳ. Καὶ ὥςπερ ἐκεῖ ἡ νέκρωσις τὴν ἀληθῆ ζωὴν προξενεῖ, οὕτω καὶ ἐνταῦθα ἡ μωρία τὴν ἀληθῆ σοφίαν μνηστεύεται. Γίνεται δὲ μωρὸς ἐν τῷ βίῳ τούτῳ ὁ τῆς ἔξωθεν σοφίας καταφρονῶν καὶ πεπεισμένος μηδὲν αὐτῷ συντελεῖν πρὸς τὴν κατάληψιν τῶν μυστηρίων τῆς πίστεως ὑπερβαινόντων τοὺς λογισμοὺς καὶ τὰς ἐντεῦθεν ἀποδείξεις, ὡς προδιέλπηται. Ὅσον γὰρ πρὸς τὸ παρώσασθαι τὴν κοσμικὴν σοφίαν μωρὸς δοκεῖ, ἔστι δὲ μάλιστα σοφός, ἅτε τὴν διὰ πίστεως σοφίαν εἰσοικισάμενος. Εἰ γὰρ μὴ τῆς δοκούσης ἀποστῇ, τῆς οὔσης οὐκ ἐπιτεύξεται. Ἡ μὲν γὰρ συλλογισμοῖς τὸ πᾶν ἐπιτρέπει, ἡ δὲ ἀπολυπραγμονήτως κελεύει πείθεσθαι.

## 19. Ἡ γὰρ σοφία τοῦ κόσμου τούτου μωρία παρὰ τῷ Θεῷ ἐστίν·

Ὅντως μωρία, ὡς γενομένη τοῖς ἡγαπηκόσιν αὐτὴν αἰτία τῆς ἀγνοίας τοῦ ὄντος Θεοῦ, καὶ μωρὰ δογματίσασα καὶ παιδαριώδη. Εἶτα καὶ μαρτυρίαν ἐπάγει·

---

(α) Κολασσ. γ', 5.

- 19 Γέγραπται γάρ· «ὁ δρασσόμενος τοὺς σοφοὺς ἐν τῇ πανουργίᾳ αὐτῶν».

Γέγραπται τοῦτο ἐν βίβλῳ προφητικῇ (α) περὶ τοῦ Θεοῦ. Ὁ Θεός, ὁ χειρούμενος τοὺς δοκοῦντας σοφοὺς, χειρούμενος δὲ αὐτοὺς ἐν τῇ πανουργίᾳ αὐτῶν, ἤγουν ἐν τοῖς ὅπλοις αὐτῶν τοῖς ἐκ τῆς σοφίας· λέγω δὴ τοῖς ἐν συλλογισμοῖς. Ταύτη γὰρ τῇ σοφίᾳ χρησάμενοι πρὸς τὸ ἀρκεῖν αὐτοὺς ἑαυτοῖς καὶ μὴ δεῖσθαι τῆς τοῦ Θεοῦ σοφίας, δι' αὐτῆς ταύτης ἐάλωσαν. Μωρανθέντες δὲ δι' αὐτῆς ἐδεήθησαν τῆς θεοδωρήτου σοφίας τῶν Ἀποστόλων καὶ ταύτη ἐχειρώθησαν. Καὶ λοιπὸν ὑπὸ τῶν οἰκείων ὅπλων προεδόθησαν, ἀσθενεῖς αὐτοὺς ἐργασαμένων, καὶ δεομένους οὐ μὴ δεηθῆναι ἐπανουργήσαντο. Καὶ περιέστη τούτοις ἡ σοφία εἰς μωρίαν, καὶ ἡ δύναμις εἰς ἀσθένειαν.

20. Καὶ πάλιν·

Γέγραπται δηλονότι.

20. «Κύριος γινώσκει τοὺς διαλογισμοὺς τῶν σοφῶν, ὅτι εἰσὶ  
» μάταιοι»·

Ἐν τῇ βίβλῳ τῶν Ψαλμῶν τοῦτο γέγραπται (6). Ἄλλ' ἐκεῖ μὲν «τοὺς διαλογισμοὺς τῶν ἀνθρώπων» γέγραπται. Ἐπεὶ δὲ τοὺς σοφοὺς ἐδήλου κάκεινο, σαφέστερον αὐτὸ τέθεικεν ὁ Ἀπόστολος. Ὅταν δὲ ὁ Θεός, ἡ αὐτοσοφία, γινώσκη τοὺς συλλογισμοὺς τῶν δοκούντων σοφῶν ματαίους, τί χρὴ περαιτέρω λέγειν;

21. Ὡστε μηδεὶς καυχάσθω ἐν ἀνθρώποις·

Μήτε ἐπὶ σοφίᾳ ἀνθρωπίνῃ, μήτε ἐπὶ λογισμῶν δεινότητι. Ἡ γὰρ σοφία τοῦ Θεοῦ πάντα ἐλέγχει καὶ πάντων ὑπερανέστηκεν. Ὡστε εἴ τι μὲν σοφίας ἀνθρωπίνης ἔχει τις, σαθρόν ἐστὶ καὶ εὐκαταγώνιστον. Εἴ τι δὲ ἰσχυρὸν καὶ ὠφέλιμον, τοῦτο τῆς θείας σοφίας χάρισμα. Λαμβάνει δὲ τοῦτό τις οὐχ ἵνα ἐπαίρηται, ἀλλ' ἵνα ὠφελῇ καὶ ἑαυτὸν καὶ ἄλλους. Ἄλλ' οὕτω μὲν πρὸς τοὺς διδάσκοντας. Οἰκειό-

(α) Αἰνίσσεται ἴσως ὁ Συγγραφεὺς τὸ ἐν τῇ βίβλῳ τοῦ Ἰωβ (ε', 13) «ὁ καταλαμ-  
» βάνων σοφοὺς ἐν τῇ φρονήσει». — (6) Ψαλμ. 148', 11.

τερων δ' ἂν νοηθεῖη πρὸς τοὺς διδασκομένους, καυχωμένους ἐπὶ τοῖς διδασκάλοις ἑαυτῶν, ἅφ' ὧν καὶ προσηγορεύοντο.

21. Πάντα γὰρ ὑμῶν ἐστίν· εἴτε Παῦλος, εἴτε Ἀπολλῶς, εἴτε

22. Κηφᾶς,

Καθαψόμενος αὐτῶν ἀνωτέρω, καὶ σαρκικοὺς προσηγορεύσας, ἀνακτᾶται νῦν καὶ παραμυθεῖται λέγων· τί καυχᾶσθε ἐπὶ τοῖς διδασκάλοις; οὐ μόνον γὰρ οὐδὲν ὑμῖν χαρίζονται, ἀλλὰ καὶ χάριν αὐτοῖς μᾶλλον ὑμῖν ὀφείλουσι· δι' ὑμᾶς γὰρ ἔλαβον εἴ τι ἔχουσι χάρισμα, ἵνα ὑμεῖς ὠφελησθε. Καὶ αὐτοὶ οὗτοι ὑμῶν εἰσι, δι' ὑμᾶς τοιοῦτοι γεγονότες. Ἐαυτὸν δὲ τέθεικε καὶ τὸν συνεργὸν Ἀπολλῶ καὶ Πέτρον τὸν Κορυφαῖον, αἰνιττόμενος τοὺς διδασκάλους αὐτῶν. Εἰ γὰρ ἡμεῖς ὑμῶν, ὡς δι' ὑμᾶς Ἀπόστολοι γεγονότες, πολλῷ μᾶλλον οὗτοι ὑμῶν.

22. Εἴτε κόσμος, εἴτε ζωὴ, εἴτε θάνατος, εἴτε ἐνεστῶτα, εἴτε μέλλοντα, πάντα ὑμῶν ἐστίν.

Καὶ ὁ κάτω κόσμος δι' ὑμᾶς γέγονεν, ἵνα ἐν αὐτῷ πολιτευσάμενοι, εἰς τὸν ἄνω μεταβῆτε. Καὶ ἡ παρούσα ζωὴ, ἵνα ζήσαντες θεοφιλῶς, ἀξιωθῆτε τῆς αἰδίου. Καὶ ὁ θάνατος, ἵνα δέει τούτου σωφρονίσῃσθε. Εἶτα καθολικώτερον ἐπήγαγεν· «ἐνεστῶτα» μὲν τὰ ἐνταῦθα πάντα προσηγορεύσας, «μέλλοντα» δὲ τὰ τῆς αἰωνίου ζωῆς. Καὶ ταῦτα γὰρ καὶ ἐκεῖνα τοῖς ἀνθρώποις ἡτοιμάσθησαν. Λέγεται δὲ καὶ παλαιὸς λόγος· «πάντα τοῦ σοφοῦ καὶ οὐδὲν τοῦ φαύλου». Πάντα γὰρ διὰ σὲ τὸν θεοφιλῆ γέγονε, καὶ οὐδὲν προηγουμένως διὰ τὸν θεομισῆ καὶ ἀσύνετον.

23. Ὑμεῖς δὲ Χριστοῦ· Χριστὸς δὲ Θεοῦ.

Τῶν ἀνθρώπων μὲν εἰσι καὶ τὰ ἐνεστῶτα καὶ τὰ μέλλοντα, ὡς δι' αὐτοὺς γεγεννημένα. Οἱ δὲ ἄνθρωποι εἰσι τοῦ Χριστοῦ, ὡς κτίσματα αὐτοῦ· «πάντα γὰρ, φησί, δι' αὐτοῦ ἐγένετο» (α). Ὁ δὲ Χριστὸς ἐστὶ τοῦ Θεοῦ, ὡς Υἱὸς αὐτοῦ γνήσιος. Εἰ τοίνυν ὑμεῖς τοῦ Χριστοῦ ἐστε, ἀπὸ τούτου καλεῖσθαι θελήσατε, καὶ μὴ ἀπὸ τῶν διδασκάλων, καὶ τούτου πάντοτε ἐξέχεσθε, καὶ δι' αὐτοῦ, ἐνὸς ὄντος, ἐν γίνεσθε.

(α) Ἰωάνν. α', 3.



## ΚΕΦΑΛΑΙΟΝ ΤΕΤΑΡΤΟΝ

1. Οὕτως ἡμᾶς λογιζέσθω ἄνθρωπος, ὡς ὑπηρέτας Χριστοῦ καὶ οἰκονόμους μυστηρίων Θεοῦ.

Μὴ τοίνυν τὸν Δεσπότην ἀφείς, ἀπὸ τῶν ὑπηρετῶν ὀνομάζου καὶ καὶ τῶν διακόνων αὐτοῦ· «οἰκονόμους» δὲ εἶπε, δεικνὺς ὡς οὐ πᾶσι χρὴ διδόναι τὰ μυστήρια τῆς πίστεως, ἀλλὰ τοῖς ἀξίοις.

2. Ὁ δὲ λοιπὸν ζητεῖται ἐν τοῖς οἰκονόμοις,

Τί δὲ λοιπὸν ζητεῖται ἀπὸ τῶν οἰκονόμων τῆς διανομῆς τοῦ κηρύγματος; Ἡ καὶ ἄλλως· ὁ δὲ λοιπὸν ζητεῖται ἐν αὐτοῖς τοῦτό ἐστιν·

2. Ἵνα πιστός τις εὐρεθῇ.

Ἵνα μὴ σφετερίζηται τὰ τοῦ δεσπότου· ἵνα μὴ ὡς δεσπότης διανέμη, ἀλλ' ὡς οἰκονόμος τὰ τοῦ δεσπότου· ἵνα ὁμολογῇ μηδὲν εἶναι ἴδιον. Διὸ καὶ ὁ Πέτρος ἔλεγε· «τί ἡμῖν ἀτενίζετε, ὡς ἰδίᾳ δυνάμει» ἢ ἡ εὐσεβείᾳ πεποιηκόσι περιπατεῖν (α) αὐτόν» (β). Καὶ ὁ Παῦλος δὲ ἀλλαχοῦ φησιν «οὐκ ἐγώ, ἀλλ' ἡ χάρις τοῦ Θεοῦ ἡ σὺν ἐμοί».

3. Ἐμοὶ δὲ εἰς ἐλάχιστόν ἐστιν, ἵνα ὑφ' ὑμῶν ἀνακριθῶ,

Οἱ Κορίνθιοι, καθάπερ δικασταὶ προκαθήμενοι, τινὰς ἄνδρας ἀγίους ἐξέβαλλον, ὡς ἀμαθεῖς τῆς ἐξω σοφίας. Τινὰς δὲ ἐναγεῖς προέκρινον διὰ τὴν εὐγλωττίαν. Καὶ τοὺς μὲν προπετῶς ἐψηφίζοντο ἀξίους, τοὺς δὲ ἀπεκήρυττον, ὡς ἀνάξιους. Τοῦτο οὖν μαθὼν ὁ Ἀπόστολος πειρᾶται διορθοῦν αὐτούς. Καὶ κατὰ τοῦτο καὶ ἐφ' ἑαυτοῦ πάλιν ποιεῖται τὸν λόγον, ἐμοὶ δέ, λέγων, εἰς εὐτελισμὸν ἐστὶ τὸ ὑφ' ὑμῶν ἐξετάζεσθαι, εἰ ἀξιός εἰμι ἢ ἀνάξιος.

3. Ἡ ὑπὸ ἀνθρωπίνης ἡμέρας;

Ὑφ' ὑμῶν, ἡ ὑπὸ ἀνθρωπίνης ὁλως ἐξουσίας.

---

(α) Ἐν ἄλλ. «τοῦ περιπατεῖν». — (β) Πράξ. γ', 12.

4. Ἄλλ' οὐδὲ ἐμαυτὸν ἀνακρίνω· οὐδὲν γὰρ ἐμαυτῷ σύνοιδα·

«Οὐδὲν» ἀνάξιον προδήλως, ἅτε μὴ δυνάμενος ὀρθῶς κρίνειν καὶ ἀκριβῶς. Τοῦτο γὰρ κυρίως μόνου ἐστὶ τοῦ Θεοῦ. Εἰ δὲ αὐτὸς ἐμαυτὸν οὐκ ἀνακρίνω, πῶς ὑμᾶς ἀνέξομαι τοὺς πολλῶ ἐλάττονας ἐμοῦ, τὰ ἐμὰ γινώσκοντας, καὶ τὰ πάνυ πλείω τῶν ἐμῶν ἀγνοοῦντας; Οὐκ ἐπαίρων οὖν ἐαυτὸν ταῦτά φησιν, ἀλλ' ἐκείνους καταστέλλων καὶ πείθων μὴ κατακρίνειν, ἀλλὰ μὴδ' ἀνακρίνειν· ἅτε μὴ δυναμένους ὀρθῶς κρίνειν. Εἰ γὰρ αὐτὸς οὐκ ἐδύνατο, τίς ἕτερος; Εἰ δέ τις ἐαυτὸν οὐ δύναται ὀρθῶς ἀνακρίνειν, ὃν οἶδε πλέον τῶν ἄλλων, πῶς ἕτερον, οὐ μικρὰ ἢ οὐδὲν γινώσκει; Ἄμα δὲ καὶ ἀξίωμα περιετίθη τοῖς ἁγίοις, οὓς ἐκεῖνοι κατέκρινον. Ὅτι γὰρ παντὸς μᾶλλον ἐταπεινοφρόνει, φησὶν ἐν ἄλλοις περὶ ἐαυτοῦ· «ἡ μὲν παρουσία τοῦ σώματος ἀσθενής, καὶ ὁ λόγος ἐξουδενωμένος» (α). Καὶ πάλιν ἔκτρωμα ἐαυτὸν ὠνόμασε (β), καὶ ἐλάχιστον τῶν Ἀποστόλων (γ), καὶ ἀνάξιον τῆς ἀποστολῆς, καὶ πολλὰ τοιαῦτα.

4. Ἄλλ' οὐκ ἐν τούτῳ δεδικαίωμαι·

Ἄλλ' οὐκ ἐν τῷ μὴ συνειδέναι ἐμαυτῷ τι πονηρὸν ἀπήλλαγμα εὐθύνῃς λοιπόν· εἰκὸς γάρ με ἁμαρτάνειν μὲν τινα, μὴ λογιζέσθαι δὲ ταῦτα ἁμαρτήματα, διὰ τὸ λείπεσθαι με τῆς ἀκριβοῦς κρίσεως.

4. Ὁ δὲ ἀνακρίνων με Κύριός ἐστιν.

Οὐ καὶ δέδοικα τὴν ἀνάκρισιν ὁ Χριστὸς ἐστίν. Εἰ οὖν τοῦ Κυρίου μού ἐστι τὸ ἀνακρίνειν με, τὸν δοῦλον αὐτοῦ, διὰ τί σὺ τὴν αὐτοῦ κρίσιν ἀρπάζεις ὁ ἐμὸς σύνδουλος; Οὕτως ἐπιστομίσας αὐτούς, ἐπάγει τὸ συμπέρασμα τοῦ λόγου καὶ οὐ χάριν εἶπε τὰ ῥηθέντα.

5. Ὡστε μὴ πρὸ καιροῦ τι κρίνετε, ἕως ἂν ἔλθῃ ὁ Κύριος·

Μὴ πρὸ τῆς παγκοσμίου κρίσεως κατακρίνετέ τι μὴ προδήλως κατεγνωσμένον, ἀλλ' ἀμφίβολον, ἕως ἂν ἔλθῃ ὁ πάντων Κύριος. Τί οὖν; οὐ χρὴ τοὺς παιδευτὰς καὶ διδασκάλους τοῦτο ποιεῖν; Χρὴ μὲν, ἀλλ' ἐπὶ τῶν φανερῶν καὶ ὁμολογημένων ἁμαρτημάτων· καὶ τότε ἀλγοῦντας καὶ δακρυομένους ὑπὸ φιλανθρωπίας.

(α) Β΄ Κορινθ. ι', 10. — (β) Α΄ Κορινθ. ιε', 8. — (γ) Αὐτόθ. ιε', 9.

5. Ὃς καὶ φωτίσει τὰ κρυπτὰ τοῦ σκότους,

Ὃς καὶ δείξει ἐκεῖ τὰ ἐνταῦθα κρυπτὰ τῆς σκοτεινῆς ἀμαρτίας.

5. Καὶ φανερώσει τὰς βουλὰς τῶν καρδιῶν.

Καὶ οὐ τὰς κρυπτὰς πράξεις μόνον, ἀλλὰ καὶ αὐτοὺς τοὺς διαλογισμοὺς τῶν ψυχῶν, ἅτε πάντα εἰδώς, καὶ διὰ τοῦτο μόνος κρίνειν ὀρθῶς δυνάμενος. « Ἄνθρωπος γὰρ εἰς πρόσωπον, φησί, καὶ εἰς τὰ νῆκτος ὀρᾷ. Θεὸς δέ, εἰς καρδίας καὶ εἰς τὰ βάθη τῆς ψυχῆς » (α).

5. Καὶ τότε ὁ ἔπαινος γενήσεται ἐκάστω ἀπὸ τοῦ Θεοῦ.

Ἀληθής· ὁ γὰρ παρὰ τῶν ἀνθρώπων ἔπαινος, οὐ ἥρων οἱ τότε διδάσκοντες, οὐκ ἀληθής· ἅτε παρὰ τῶν οὐκ ὀρθῶς κρινόντων γινόμενος ἀγνοούντων τὰ κρύφια κακὰ τῶν ἐπαινουμένων ὑπ' αὐτῶν, ὥς περ καὶ τὰ τῶν ψεγομένων κρύφια ἀγαθὰ.

6. Ταῦτα δέ, ἀδελφοί, μετεσχημάτισα εἰς ἑμαυτὸν καὶ Ἀπολλῶ δι' ὑμᾶς,

Ἔως μὲν αὐτῷ τῶν φορτικῶν ἔδει ῥημάτων, οὐκ ἀπεκάλυψε τὴν σκηνὴν, ἀλλ' ὡς αὐτὸς ὢν ὁ πάσχων, οὕτω διελέγετο, ἵνα τὸ ἀξίωμα τῶν δῆθεν ἐγκαλουμένων ἀντιπίπτον μὴ συγχωρῇ τούτοις ἐκπεσεῖν εἰς ὀργήν. Ἐπεὶ δὲ ἀνεῖναι λοιπὸν ἐχρῆν, τότε τὸ προσωπεῖον ἐπάρας ἔδειξε τὸ πρόσωπον καὶ φησι· ταῦτα δὲ τὰ προσώπῳ ἡμῶν ἀνωτέρω ῥηθέντα μετεσχημάτισα εἰς ἡμᾶς οἰκονομικῶς δι' ὑμᾶς, ἵνα παραδέξησθε τὸν λόγον, εὐλαβηθέντες ἡμᾶς, καὶ μὴ ἀποπηδήσητε, φανερώς οὕτω περὶ τῶν κατακριθέντων ἀκούσαντες καὶ πρὸς τὰ πρόσωπα διαταραχθέντες.

6. Ἵνα ἐν ἡμῖν μάθητε τὸ μὴ ὑπὲρ ὃ γέγραπται φρονεῖν,

Ἵνα ἐν τῷ κείσθαι τὰ ἡμέτερα πρόσωπα παραμείναντες τῇ νοθεσίᾳ τοῦ λόγου μάθητε τὸ μὴ φρονεῖν ὑπὲρ τὸ γεγραμμένον, τουτέστι μὴ ὑπερβαίνειν, ἥτοι παραβαίνειν αὐτό. Γεγραμμένον δὲ λέγει τὰς ἐντολάς τοῦ Χριστοῦ, ἃς ἔγραψεν εἰς τὰς καρδίας τῶν Ἀποστόλων. Λέγει δὲ τὸ « τί βλέπεις τὸ κάρφος τὸ ἐν τῷ ὀφθαλμῷ τοῦ ἀδελφοῦ

(α) Πρβλ. Ψαλμ. ζ', 10. « Ἐτάζων καρδίας καὶ νεφροῦς ὁ Θεός ».

» σου, τὴν δὲ ἐν τῷ ὀφθαλμῷ σου δοκὸν οὐ κατανοεῖς; » (α) Καὶ τὸ «μὴ κρίνετε, ἵνα μὴ κριθῆτε» (β).

6. Ἵνα μὴ εἷς ὑπὲρ τοῦ ἐνὸς φυσιοῦσθε (\*) κατὰ τοῦ ἐτέρου.

Ἵνα μὴ τις μαθητὴς ὑπὲρ τινος διδασκάλου ἐπαίρησθε κατὰ τοῦ ἐτέρου μαθητοῦ, ἕτερον διδάσκαλον ἑαυτῷ ἐπιγραφομένου· ἀνοίας γὰρ τὸ ἐπὶ τῇ σοφίᾳ τοῦ διδασκάλου μέγα φρονεῖν τὸν μαθητὴν καὶ ἐτέρου διὰ τούτου κατεξανίστασθαι. Εἰ γὰρ ἐπὶ τοῖς αἰκείοις προτερήμασιν οὐ χρὴ τοῦτο πάσχειν, πολλῷ μᾶλλον ἐπὶ τοῖς ἀλλοτρίοις. Καλῶς δὲ φυσίωσιν προσηγόρευσε τὸ νόσημα τῆς ὑψηλοφροσύνης. Ὡςπερ γὰρ ἐπὶ τοῦ σώματος, ὅταν ἐπιρρεῦσῃ μορίῳ τινὶ νόθος χυμὸς καὶ διεφθορῶς πνεύματος τοῦτο πληροῖ καὶ εἰς ὄγκον αἶρει, οὕτω καὶ ἐπὶ τῆς ψυχῆς· οἰδαίνει γὰρ φυσιομένη καὶ οὕτως ἐπαίρεται.

7. Τίς γάρ σε διακρίνει;

Πρὸς τοὺς ἐξάρχους ὁ λόγος. Τίς γάρ σε, φησί, προκρίνει; Τίς προτίθησι τῶν ἄλλων; Ἄνθρωποι πάντες, ὧν ἡ ψῆφος οὐκ ὀρθή, καθὼς ἀνωτέρω δεδήλωται. Ἐστω δὲ εἶναι ταύτην ὀρθήν· οὐδ' οὕτως ἐχρὴν ἐπαίρεσθαι.

7. Τί δὲ ἔχεις, ὃ οὐκ ἔλαβες;

Τί ἔχεις καλόν, ὃ οὐκ ἔλαβες ἐκ Θεοῦ; Πάντως οὐδέν.

7. Εἰ δὲ καὶ ἔλαβες, τί καυχᾶσαι ὡς μὴ λαβών;

Τί μεγαλοφρονεῖς, ὡς μὴ λαβών αὐτὸ θεόθεν, ἀλλ' οἰκοθεν κτησάμενος; Ὅταν δέ, μὴδὲ ἔχων τις τοιόνδε χάρισμα, ἔχειν προσποιῇται, ποίας ἂν εἴῃ συγγνώμης ἄξιος;

8. Ἦδη κεκορεσμένοι ἐστέ, ἤδη ἐπλουτήσατε,

Εἰρωνικὰ ταῦτα καὶ ἐντρεπτικά. Ἦδη ἐκορέσθητε παντὸς καλοῦ. Ἦδη ἐπλουτήσατε ἐν πάσῃ συνέσει. Τέλαιοι ἐγένεσθε. Οὐκέτι χρεῖαν ἔχετε Ἀποστόλου. Καλῶς δὲ καὶ τὸ «ἤδη» παρέλαβεν, ἀπὸ τοῦ

(α) Ματθ. ζ', 3.—(β) Αὐτόθ. ζ', 1.—(\*) «Ἵνα μὴ φυσιοῦσθε». Οὕτω πάντα σχεδὸν τὰ δοκιμώτερα τῶν ἀντιγράφων. Τὴν αὐτὴν χρῆσιν τοῦ «ἵνα» πρὸς ὀριστικὴν ὁρ. Γαλάτ. δ', 17. «ἵνα αὐτοὺς ζηλοῦτε».

χρόνου δεικνύς τὸ ἀπίθανον καὶ τὴν ἄλογον αὐτῶν οἴησιν, οὕτω ταχέως ἐλθεῖν εἰς τὸ τέλειον ὑπολαμβανόντων.

#### 8. Χωρὶς ἡμῶν ἐβασιλεύσατε·

Εἰ δὲ εἰς τελειότητα ἐφθάσατε, ἤδη ἐβασιλεύσατε, ὅσον ἐπὶ ταῖς ἐλπίσι τῶν ἀμοιβῶν καὶ τῇ προσδοκίᾳ τῶν στεφάνων. «Χωρὶς δὲ ἡμῶν» ἀντὶ τοῦ πρὸ ἡμῶν, τῶν διδασκάλων ἡμῶν. Ἡμεῖς γὰρ οὔτε εἰς τὸ τέλειον ἡλθίσαμεν ἔτι, οὔτε τὰ ἔπαθλα λοιπὸν φανταζόμεθα. Οὐ φθονῶν δὲ τοῦτο λέγει· διὸ καὶ προσέθηκε·

#### 8. Καὶ ὄφελόν γε ἐβασιλεύσατε·

Καὶ εἴθε ἀληθῶς ἐβασιλεύσατε. Τοῦτο γὰρ μοι σπουδὴ. Ἵνα δὲ μὴ καὶ τοῦτο εἰρωνικὸν δόξῃ, ἐπήγαγεν·

#### 8. Ἵνα καὶ ἡμεῖς ὑμῖν συμβασιλεύσωμεν.

Εἰ γὰρ οἱ μαθηταὶ βασιλεύσουσι, πάντως καὶ οἱ διδάσκαλοι τοῦτοις συμβασιλεύσουσιν, ὡς τῆς τιμῆς αὐτῶν αἵτιοι. Ἐπεὶ καὶ δόξα διδασκάλου ἢ τοῦ μαθητοῦ δόξα καὶ εὐδοκίμησις. Εἴτα πάλιν βαρύτερον αὐτῶν καθικνεῖται·

#### 9. Δοκῶ γάρ, ὅτι ὁ Θεὸς ἡμᾶς τοὺς Ἀποστόλους ἐσχάτους ἀπέδειξεν,

Ὡς ὁρῶ γὰρ ἐξ ὧν ὑμεῖς ὑπολαμβάνετε ἤδη τετελειῶσθαι δοκοῦντες καὶ ταῖς ἐλπίσι βασιλεύοντες, ὁ Θεὸς ἐσχάτους ἡμᾶς ἐποίησε καὶ ἀτιμωτέρους ὑμῶν· ἵνα ὑμεῖς μὲν ἤδη βασιλεύσητε, ἡμεῖς δὲ ἔτι κακοπαθῶμεν καὶ ταλαιπωρῶμεθα τοῖς ὑπὲρ τοῦ κηρύγματος πόνοις. «Τοὺς Ἀποστόλους» δὲ εἰπὼν, ἐνέτρεψε πλείον, ὅτι τοὺς κήρυκας, τοὺς διδασκάλους, τοὺς ἀγαγόντας ὑμᾶς εἰς τὴν φιλοσοφίαν ταύτην (α).

#### 9. Ὡς ἐπιθανατίους,

Ὡς καταδίκους καὶ ἀξίους ἐπὶ θάνατον ἄγεσθαι. Τοῦτο δὲ προσέθηκεν, ἵνα καὶ ὁ σφόδρα ἀνόητος συνειδῇ τῶν εἰρημένων τὸ ἀπίθανον, καὶ ὅτι ἀλγοῦντός ἐστι τὰ λεγόμενα.

(α) α' Ἐσχάτους» δηλονότι ἀπέδειξεν.



## 9. Ὅτι θέατρον ἐγενήθημεν τῷ κόσμῳ

Οὐκ ἐν γωνίᾳ μιᾶ, οὐδ' ἐνί μέρει τῆς Οἰκουμένης, ἀλλ' ἐν ὅλῃ ταύτῃ μυρία πάσχοντες.

## 9. Καὶ ἀγγέλοις καὶ ἀνθρώποις.

Θεωμένων ἡμᾶς ἀθλοῦντας καὶ ἀγγέλων καὶ ἀνθρώπων. Τηλικαῦτα γὰρ ἡμῶν τὰ παλαίσματα, ὡς καὶ τῆς ἀγγελικῆς θείας ἀξιοῦσθαι. Ὡςπερ οὐ πρὸς ἀνθρώπους μόνον ἡμῖν ὁ ἀγὼν, ἀλλὰ καὶ πρὸς δαίμονας οὕτω καὶ θεωροὺς ἔχομεν οὐκ ἀνθρώπους μόνον, ἀλλὰ καὶ ἀγγέλους. Ἐμφαντικὸν δὲ τοῦτο τῆς τῶν Ἀποστόλων μεγαλοψυχίας καὶ ὑπερφυοῦς ἐν τοῖς διὰ Χριστὸν πάθεσι καρτερίας.

## 10. Ἡμεῖς μωροὶ διὰ Χριστόν,

«Μωροὶ» μὲν, ὡς τοῖς ἀληθῶς μωροῖς τοῦτο δοκοῦντες. «Διὰ »Χριστόν» δὲ ἀντὶ τοῦ διὰ τὸ κατὰ Χριστὸν κήρυγμα, ὃ μωρία τούτοις δοκεῖ, καθὼς ἀνωτέρω προεῖρηται (α).

## 10. Ὑμεῖς δὲ φρόνιμοι ἐν Χριστῷ.

Ἐν τοῖς κατὰ Χριστὸν πράγμασιν. Εἰρωνικὸν δὲ τοῦτο καὶ ἀπίθανον, μᾶλλον δὲ ἐμφαντικὸν τοῦ μὴ κηρύσσειν αὐτοὺς μηδὲ παρρησιάζεσθαι τὴν εὐσέβειαν. Εἰ γὰρ ἐκήρυσσον, ἐδόκουν ἂν καὶ αὐτοὶ μωροὶ τοῖς ἀπίστοις. Καὶ διὰ τῶν ἐξῆς δὲ ῥαθυμίαν καὶ ἄνεσιν αὐτοῖς ἐγκαλεῖ.

## 10. Ἡμεῖς ἀσθενεῖς,

Ὡς ἐλαυνόμενοι καὶ διωκόμενοι.

## 10. Ὑμεῖς ἰσχυροί.

Ὡς ἀδείας καὶ θεραπείας ἀπολαύοντες.

## 10. Ὑμεῖς ἔνδοξοι,

Ὡς τιμώμενοι καὶ λόγου ἀξιούμενοι.

---

(α) Α΄ Κορινθ. α΄, 18. 21. 23.

10. Ἡμεῖς δὲ ἄτιμοι.

Ὡς ὑβριζόμενοι καὶ καταφρονούμενοι.

11. Ἀχρι τῆς ἄρτι ὥρας καὶ πεινώμεν, καὶ διψῶμεν, καὶ  
γυμνητεύομεν,

Ὡς δεῖ τὸν Χριστιανόν. Κακοπαθείας γὰρ ὁ παρὼν καιρός, ὁ δὲ  
μέλλων εὐπαθείας καὶ ἀναπαύσεως.

11. Καὶ κολαφιζόμεθα,

Τυπτόμεθα ἢ ἐμπαιζόμεθα (α).

11. Καὶ ἀστατοῦμεν·

Πλανώμεθα ἐκ τόπου εἰς τόπον.

12. Καὶ κοπιῶμεν, ἐργαζόμενοι ταῖς ἰδίαις χερσί·

Μετὰ τῶν ἐξωθεν πειρασμῶν καὶ κινδύνων καὶ τῇ διηνεκεῖ ἐργασία  
ἐαυτοὺς κατατείνουμεν, ἵνα ἔχοιμεν τὰ τῆς ἀναγκαιούσης χρείας. Καὶ  
τὸ δὴ μέζον, ὅτι καὶ τοιαῦτα πάσχοντες, οὐ μόνον οὐκ ἐδυσχέραινον,  
ἀλλὰ καὶ μᾶλλον ὡς εὐεργετούμενοι ἔχαιρον. Καὶ τοῦτο δῆλον ἀπὸ  
τοῦ τοὺς ποιοῦντας κακῶς τοῖς χρηστοῖς ἀμείβεσθαι· φησὶ γάρ·

12. Λοιδορούμενοι, εὐλογοῦμεν.

Λοιδορούμενοι ὡς μωροὶ καὶ πλάνοι, ἐπαινοῦμεν.

12. Διωκόμενοι, ἀνεχόμεθα·

Ἀνεχόμεθα τῶν διωκόντων, πρῶως πρὸς αὐτοὺς διακείμεθα.

13. Βλασφημούμενοι, παρακαλοῦμεν·

Κακῶς ἀκούοντες, ὡς βίον διεφθαρμένον ἔχοντες, παρακαλοῦμεν  
τοὺς βλασφημοῦντας ἡμᾶς ἀπίστους ἢ ψευδαποστόλους μὴ ὀργίζε-

---

(α) Ὁ Συγγραφεὺς ἐν τῇ ἐξηγήσει τοῦ κατὰ Ματθ. Εὐαγγελίου (κς', 67) οὕτω μετα-  
δίδωσι τὴν σημασίαν τοῦ « κολαφίζειν ». « Ἔστι δὲ κολαφισμός μὲν τὸ παῖν κατὰ  
» τοῦ τραχήλου κολῆ ἀφῆ πρὸς τὸ ποιεῖν ψόφον· ράπισμός δὲ τὸ παῖν κατὰ τοῦ προσώ-  
» που ». Ὁ δὲ Ἀπόστολος ἐνταῦθα τὸ « κολαφίζειν » ἀντὶ τοῦ δαίρειν ἀπλῶς ἐξέλαιεν.

σθαι. Ἡ πειρασμοῖς περιπίπτοντες ἀνακτώμεθα. Μωρία δὲ καὶ τοῦτο τοῖς ἀνοήτοις ἐδόκει, τὸ πάσχοντας κακῶς μῆτε ἀμύνεσθαι, μῆτε ἀλγεῖν, ἀλλὰ καὶ μᾶλλον τοῖς ἐναντίοις ἀμείβεσθαι.

13. Ὡς περικαθάρματα τοῦ κόσμου ἐγενήθημεν,

Ὡς ἀκαθαρσία, ὡς βδέλυγμα. Περικάθαρμα γὰρ ὁ ἀπορριπτόμενος τῶν σωματίων ῥύπος. «Ἐγενόμεθα δὲ ὡς περικαθάρματα» οὐχ ὑμῶν μόνον, ἀλλὰ καὶ τοῦ κόσμου παντός, πᾶσι τοιοῦτοι δοκοῦντες.

13. Πάντων περίψημα ἕως ἄρτι.

Καὶ τὸ «περίψημα» περικάθαρμά ἐστι. Περιψᾶν γὰρ τὸ ἀποκαθαίρειν τὸν ἰδρώτα (α). Σαφηνίζων δὲ τὸ περικάθαρμα, ἐπήγαγε τὸ περίψημα· ἐπεὶ δὲ εἶδεν ἀφόρητον τὴν διὰ τῶν ἤδη ῥηθέντων πληγὴν, ἐπιτίθησι τὴν θεραπείαν λέγων·

14. Οὐκ ἐντρέπων ὑμᾶς γράφω ταῦτα,

Καὶ μὴν ἐντρέπων αὐτοὺς ταῦτα ἔγραψεν. Ἄλλ' «οὐκ ἐντρέπων» φησὶν ἀπὸ διανοίας πονηρᾶς, οὐδὲ καταισχύνω ἀπὸ μίσους.

14. Ἄλλ' ὡς τέκνα μου ἀγαπητὰ νουθετῶ.

Νουθετῶ ζηλοῦν καὶ αἰρεῖσθαι τὰ ῥηθέντα παθήματα τῶν Ἀπο-

(α) *Περίψημα* (παρὰ τὸ «περιψάω») κατὰ τὸν Οἰκουμένιον (ἐν λ.) λέγεται «τὸ σάβαννον, ὃ τοὺς ἰδρώτας τοῦ κάμνοντος ἀποψύχει». Συνεκδοχικῶς δὲ καὶ πᾶν τὸ πρὸς καθαρισμόν πράγματός τινος ῥυπαροῦ ἢ σκεύους καὶ δοχείου ἀκαθάρτου χρησιμεῖον. Ἀπὸ μεταφορᾶς δὲ τὸ «περίψημα» ὑποδηλοῖ καὶ τὸν εὐτελεῖ ἄνθρωπον καὶ φαῦλον καὶ ἀπόβλητον καθ' ἣν σημασίαν ἐκλαμβάνει ἐνταῦθα τὴν λέξιν καὶ ὁ Συγγραφεύς. Ὁ δὲ Φώτιος ἐν τοῖς *Ἀμφιλοχίοις* (Ἐρωτ. ΡΛΓ', Τόμ. Α', σελ. 732) ἀποφαίνεται ὅτι τὸ «περίψημα» δύναται μὲν σημαίνειν καὶ τὸ ἐν ἀτιμίᾳ, καὶ οἷον ὑπὸ τὰ ἔχνη κείμενον, ἀλλ' ἐγγύτερον τῆς σημασίας ἐστὶν ἡ «ἀπολύτρωσις» καὶ τὸ ὑπὲρ τινων προσφερόμενον οἷον «ἱερεῖον, θῦμα» (ἢ καθ' Ἡσύχιον «ἀντίλυτρον, ἀντίψυχον»). Διότι παρὰ τοῖς παλαιοῖς «περίψημα» ἐκαλεῖτο ὁ θυόμενος τοῖς θεοῖς ἐπὶ καθάρσει λοιμοῦ τινος ἢ ἐτέρας νόσου, ὃν περιστῶτες ταῖς χερσὶ περιψῶντες καὶ ἐφαψόμενοι «περίψημα ἡμῶν, ἔλεγον, »γενοῦ». Ἐκεῖθεν οὖν τὴν φωνὴν ταύτην ὁ Ἀπόστολος λαβὼν, γράφων τοῖς Κορινθίοις λέγει περὶ αὐτοῦ «περίψημα πάντων ἐγενόμην», ἥγουν ἱλαστήριον θῦμα. Ἀνάλογον δὲ τῇ φράσει ταύτῃ εὕρισται ὁ Φώτιος τὸ «νὴ τὴν ἡμετέραν καύχησιν καθ' ἑκάστην ἡμέραν ἀποθνήσκω» (Α' Κορινθ. ιε', 31). Ἔχει δ', ὡς ἔοικε, τοῦ χριτικωτάτου Φωτίου ἡ γνώμη καὶ τοῦτο ὑπὲρ αὐτῆς· ὅτι τὸ «περίψημα» εἰ τὸ ἐν ἀτιμίᾳ ἐσθμαινε, δοτικῇ μᾶλλον ἢ γενικῇ προσῆκε συντάσσεσθαι· οἷον «περίψημα πᾶσι» καὶ οὐ «πάντων».

στόλων, τὴν μωρίαν, τὴν ἀσθένειαν, τὴν ἀτιμίαν καὶ τὰ ἐξῆς, καὶ μὴ τὰ τούτοις ἐναντία· καὶ γινώσκειν προσέτι λείπεσθαι τῆς τελειότητος. Εἰ γὰρ ἡμεῖς οἱ τοσαῦτα διὰ Χριστὸν πάσχοντες ἔτι λειπόμεθα, πολλῶ μᾶλλον ὑμεῖς. Τίς οὖν υἱὸς οὐκ ἂν ἡδέως ἀνάσχοιτο πατὴρ ἀλγοῦντος ὑπὸ τῆς ῥαθυμίας αὐτοῦ, καὶ δηκτικωτέροις λόγοις ἐπιστρέφοντος αὐτόν;

15. Ἐὰν γὰρ μυρίους παιδαγωγοὺς ἔχητε ἐν Χριστῷ, ἀλλ' οὐ πολλοὺς πατέρας.

«Παιδαγωγοὺς» μὲν λέγει τοὺς ἐν αὐτοῖς διδασκάλους, ὡς ὠφελοῦντας μὲν αὐτούς, οὐ τοσοῦτον δέ, ὅσον ὁ κυρίως διδάσκαλος, ὅς ἦν αὐτός. Καὶ φιλοῦντας μὲν καὶ φροντίζοντας αὐτῶν, οὐχ οὕτως δέ, ὡς ὁ πατήρ. Καὶ ὅτι παρ' αὐτοῦ μαθόντες καὶ δεξάμενοι, ἀνῆγον αὐτούς· οὐς καὶ παρεμυθήσατο, ὅτι «ἐν Χριστῷ», ἤγουν ἐν τοῖς κατὰ Χριστόν. «Πατέρα» δὲ (α) ἑαυτόν. Οὐκ εἶπε δὲ ὅτι (β) διδασκάλους, ἀλλὰ «πατέρας» τὴν ὑπερβολὴν τῆς στοργῆς ἐμφαίνων. Ἵνα δὲ μὴ κολακεία δόξῃ τὸ ῥῆμα, παρέστηκεν τὸ πρᾶγμα εἰπών·

15. Ἐν γὰρ Χριστῷ Ἰησοῦ διὰ τοῦ Εὐαγγελίου ἐγὼ ὑμᾶς ἐγέννησα.

Ἐν γὰρ τῷ προστάγματι τοῦ Χριστοῦ διὰ τῆς εὐαγγελικῆς παλιγγενεσίας ἐγὼ ὑμᾶς ἐγέννησα, πρῶτος κατασπείρας τὸ κήρυγμα καὶ βαπτισθῆναι παρασκευάσας.

16. Παρακαλῶ οὖν ὑμᾶς μιμηταί μου γίνεσθε.

Εἰ οὖν ἐγὼ ὑμᾶς πνευματικῶς ἐγέννησα, ἐγὼ μόνος ὑμῶν πατήρ· εἰ δὲ ἐγὼ πατήρ, ἐμὲ τὸν πατέρα μιμεῖσθε. Ἐφεσίοις δὲ γράφει «γίνεσθε, φησί, μιμηταί τοῦ Θεοῦ» (γ). Ἐπεὶ δὲ νῦν πρὸς ἀσθενεστέρους γράφει, παρεντίθησιν ἑαυτόν. Ἄλλως τε καὶ ὁ τὴν ἀπηκριβωμένην σφραγίδα μιμησάμενος τὸ ἀρχέτυπον ἐμιμήσατο.

17. Διὰ τοῦτο ἔπεμψα ὑμῖν Τιμόθεον, ὃς ἐστὶ τέκνον μου ἀγαπητόν,

Διὰ τοῦτο· ποῖον; διότι τέκνα μου ἀγαπητά ἐστε. Καὶ ἡ ἀπο-

(α) «Λέγει» δηλονότι. — (β) Τὸ χειρόγρ. «δ» ἐκ πλημμελείας προφανῶς τοῦ ἀντιγραφέως ἀντὶ «ὅτι». — (γ) Ἐφес. ε', 1.

στολή δὲ μετὰ συστάσεως τοῦ προσώπου, «ὅς ἐστι, φησί, τέκνον μου » ἀγαπητόν», ἵνα αἰδεσίμως αὐτὸν ὑποδέξωνται.

17. Καὶ πιστὸν ἐν Κυρίῳ,

Οὐχ ἀπλῶς πιστόν, ἀλλ' ἐν τοῖς κατὰ Χριστὸν πράγμασιν· ὥστε ὀρθῶς διακονήσει καὶ ἀνεπιλήπτως.

17. Ὃς ὑμᾶς ἀναμνήσει τὰς ὁδοὺς μου

Οὐκ εἶπε διδάξει, ἵνα μὴ δυσανασχετήσωσιν, ὡς παρὰ Τιμοθέου, νέου ὄντος, μαθησόμενοι. Διὸ καὶ «τὰς ὁδοὺς μου» εἶπε, τουτέστι τὰς ἐμὰς παραγγελίας· ἢ τὴν πολιτείαν μου, τὴν πεινάν μου, τὴν δίψαν, τὴν γυμνότητά μου. καὶ ὅσα προεῖρηκεν. Ἡ τὰ ἔθη καὶ τοὺς νόμους τοῦ Χριστοῦ (α), ἐν οἷς ἀναστρέφομαι. Προμαθόντας γὰρ ὑμᾶς ἐκ μέρους αὐτὸς τρανότερον ἀναμνήσει.

17. Τὰς ἐν Χριστῷ,

Τὰς κατὰ Χριστὸν ἀνυομένας· ἢ διὰ Χριστοῦ συνεργούντος.

17. Καθὼς πανταχοῦ ἐν πάσῃ ἐκκλησίᾳ διδάσκω.

«Ἀναμνήσει ὑμᾶς» καθὼς πανταχοῦ διδάσκω· οὐδὲν γὰρ καινὸν πρὸς ὑμᾶς ἢ ἐγὼ εἶπον ἢ αὐτὸς ἐρεῖ.

18. Ὡς μὴ ἐρχομένου δέ μου πρὸς ὑμᾶς ἐφυσιώθησάν τινες·

Ἐπήρθησαν τῇ ἀπουσίᾳ μου, καταχρησάμενοι πρὸς φιλαρχίαν. Αἰνίττεται δὲ καὶ τὸν ἡσελγηκότα εἰς τὴν ἑαυτοῦ μητριάν.

19. Ἐλεύσομαι δὲ ταχέως πρὸς ὑμᾶς, ἐὰν ὁ Κύριος θελήσῃ,

Τῇ ἐπαγγελίᾳ τῆς ἑαυτοῦ παρουσίας ποιεῖ τούτους ἐναγωνίους.

19. Καὶ γνώσομαι οὐ τὸν λόγον τῶν πεφυσιωμένων, ἀλλὰ τὴν δύναμιν.

Οὐ τὴν εὐγλωττίαν, ἀλλὰ τὴν ἐν ἔργοις δύναμιν. Οὐ γὰρ τῶν λεγόντων, ἀλλὰ τῶν ποιούντων ἡ νίκη.

20. Οὐ γὰρ ἐν λόγῳ ἡ βασιλεία τοῦ Θεοῦ, ἀλλ' ἐν δυνάμει.

---

(α) «Ἀναμνήσει» δηλονότι.



Οὐ γὰρ ἐν ῥητορείᾳ καὶ πιθανολογίᾳ ἡ βασιλεία τοῦ Θεοῦ γνωρίζεται καὶ κρατεῖ, ἀλλ' ἐν σημείοις. Τί γὰρ ἢ ἐν λόγοις σοφία δύνατ' ἂν πρὸς τὸ δαίμονας ἀπελᾶσαι ἢ νεκροὺς ἀναστῆσαι ἢ τοιοῦτόν τι θαυματουργῆσαι; Ταῦτα γὰρ δύνάμεις, ταῦτα μεγαλειότητος ἀπόδειξις, καὶ τοῦ θεῖου εἶναι τὸ κήρυγμα τῆς βασιλείας τοῦ Θεοῦ. Μή μοι ῥημάτων προβαλλέσθωσαν κόμπους· οὐδὲν γὰρ ἐκείνη πρὸς ἡμᾶς ἡ τέχνη. Δύνάμιν ἔργων ἐπιδειξάτωσαν· ταῦτα γὰρ ἔλκει πρὸς τὴν πίστιν· ταῦτα βεβαιοὶ τὸ κήρυγμα.

*Β' Κατὰ πορνῶν καὶ πορνείας καὶ τῶν τούτοις κοινωρούντων.*

21. Τί θέλετε; ἐν ῥάβδῳ ἔλθω πρὸς ὑμᾶς, ἢ ἐν ἀγάπῃ, πνεύματί τε πραότητος;

Ῥάβδον λέγει τὴν κόλασιν, τὴν τιμωρίαν, τὴν ἀναίρεσιν, τὴν πῆρυσιν, ὅπερ ἐπὶ τοῦ Ἀνανίου καὶ τῆς Σαπφείρας ὁ Πέτρος ἐποίησεν (α). ὅπερ οὗτος ἐπὶ Ἑλύμα τοῦ μάγου (β). Τὸ δὲ τοιαῦτα εἰπεῖν ἀναβαίνοντός ἐστι λοιπὸν ἐπὶ τὸν διδασκαλικὸν θρόνον καὶ τὴν ἐξουσίαν ἀναλαμβάνοντος καὶ φόβον τοῖς ἀπειθοῦσιν ἐπικρεμῶντος. «Πνευματικῆς δὲ πραότητος εἶπε» δεικνὺς ὅτι πνευματικὸν χάρισμα καὶ ἡ πραότης ἐστίν, ἀσκήσει καὶ πόνοις δωρούμενον. Τινὲς δὲ «ῥάβδον» ἐνόησαν τὴν διὰ τοῦ λόγου πληξίν (γ).

(α) Πράξ. ε', 3. 5. — (β) Αὐτόθ. ιγ', 8. 11. — (γ) Κύριλλ. Ἀλεξανδρ. ἐν λ. (Τόμ. Ζ', σελ. 868) «Βούλεσθε, φησί, σοφὴν ἐπίπληξιν οἷα τινὲς ῥάβδῳ ἐπαγάγω τοῖς ἡμαρτητοῦ χάσιν, ἢ ἐν πνεύματι πραύτητος καὶ ὡς ἐν ἀγάπῃ προσεγενεχθεὶς παραδράμω σεσιγηκῶς; » Ἄλλ' ἦν ἄμεινον αὐτοῖς ἡ ἐπίπληξις ἅμα κόπτουσα τὸ δεινὸν καὶ τὸ ῥάθυμον καὶ τῆς τοιαύτης παρανομίας τὴν ἐπιχείρησιν».

## ΚΕΦΑΛΑΙΟΝ ΠΕΜΠΤΟΝ

### 1. Ὅλως ἀκούεται ἐν ὑμῖν πορνεία,

Καταχρηστικῶς πορνείαν τὴν ἀθεμιτογαμίαν ὠνόμασεν. « Ὅλως » ἀκούεται », ἵνα μὴ λέγω τολμᾶται. Κοινῇ δὲ πᾶσι τὸ ὄνειδος τοῦ ἐγκλήματος, ἵνα, ὡς ὅλης τῆς Ἐκκλησίας αὐτῶν διαβληθείσης, ἐναγώνιοι γένωνται.

### 1. Καὶ τοιαύτη πορνεία, ἣτις οὐδὲ ἐν τοῖς ἔθνεσιν ὀνομάζεται,

Οὐδὲ ἐν τοῖς ἀπίστοις, τοῖς ἀκαθάρτοις. Εἶτα λέγει καὶ τὸ εἶδος τῆς ἀκολασίας.

### 1. Ὡστε γυναικὰ τινὰ τοῦ πατρὸς ἔχειν.

Ὡστε τινὰ ἐν ὑμῖν τῇ μητρὶ αὐτοῦ μίγνυσθαι.

### 2. Καὶ ὑμεῖς πεφυσιωμένοι ἐστέ,

Ὡς περ ἐκεῖνος ἐπὶ τῇ εὐγλωττίᾳ καὶ τῇ ἔξω σοφίᾳ, οὕτω καὶ ὑμεῖς ἐπὶ τῷ διδάσκεσθαι ὑπ' αὐτοῦ. Πρότερον δὲ καθελὼν τὴν τοιαύτην σοφίαν καὶ δεῖξας οὐδὲν συντελοῦσαν εἰς εὐσέβειαν, καὶ μὴ ἀμάρτημα ἢ προκείμενον, τότε λοιπὸν καὶ περὶ τοῦ ἀμαρτήματος διαλέγεται, καταστέλλων ἐκείνου τὸν τῦπον.

### 2. Καὶ οὐχὶ μᾶλλον ἐπενθήσατε,

Δέον ὑμᾶς μᾶλλον πενθεῖν τὴν διαβολὴν τῆς Ἐκκλησίας, ὑμεῖς δὲ μέγα φρονεῖτε ἐπὶ τῇ σοφίᾳ αὐτοῦ.

### 2. Ἴνα ἐξαρθῇ ἐκ τοῦ μέσου ὑμῶν ὁ τὸ ἔργον τοῦτο ποιήσας;

Δέον πενθεῖν, ἵνα ὁ Θεὸς ἰδὼν τὸν τοιοῦτον ζῆλον ὑμῶν ἐκκόψῃ τοῦτον ἀφ' ὑμῶν. Οὐκ εἶπε δὲ τὸ ὄνομα τούτου, οὐδὲ λόγου τοῦτον ἠξίωσε, τὴν ὑπερβολὴν οὕτω τῆς ἀποστροφῆς ἐνδεικνύμενος, ὅτι οὐ μόνον ἐμετανόησεν (α), ἀλλὰ καὶ ἀναισχύντως ἐφιλάρχει.

---

(α) Γράφει « οὐ μετενόησεν ».

3. Ἐγὼ μὲν γὰρ ὡς ἀπὼν τῷ σώματι, παρὼν δὲ τῷ πνεύματι, ἤδη κέκρικα ὡς παρὼν·

Ὅρα θυμόν. Οὐκ ἀφίησιν ἀναμεῖναι τὴν παρουσίαν αὐτοῦ, ἀλλ' ὡς λοιμὸν ἀπελαύνει ταχέως, ἵνα μὴ μεταλάβωσι τῆς λύμης καὶ ἑτεροί. «Πνεῦμα» δὲ νῦν τὸ διορατικὸν χάρισμα λέγει, δι' οὗ ὁρᾶν ἐμελλε τὰ γενησόμενα. Καθὼς καὶ ὁ Ἑλισσαῖος τῷ Γιεζῇ ἔλεγεν· «οὐχὶ ἡ »καρδιά μου ἦν μετὰ σοῦ»; (α) Ἐφόβησε δὲ αὐτοὺς οὕτω, καὶ πρὸς ἐκπλήρωσιν τοῦ προστάγματος ἔπειξεν.

4. Τὸν οὕτω τοῦτο κατεργασάμενον ἐν τῷ ὀνόματι τοῦ Κυρίου  
5. ἡμῶν Ἰησοῦ Χριστοῦ, συναχθέντων ὑμῶν καὶ τοῦ ἐμοῦ πνεύματος, σὺν τῇ δυνάμει τοῦ Κυρίου ἡμῶν Ἰησοῦ Χριστοῦ παραδοῦναι τὸν τοιοῦτον τῷ Σατανᾷ

Κέκρικα, φησί, καὶ ἀπεφηνάμην τὸν οὕτω τοῦτο κατεργασάμενον, τὸν τοιοῦτον ἀκόλαστον, τὸν οὕτως ἀσελγῇ παραδοῦναι τῷ διαβόλῳ κολασθῆσόμενον. Εἶτα τὰ ἐξῆς· ἐν τῷ ὀνόματι τοῦ Χριστοῦ συναχθέντων ὑμῶν καὶ τοῦ ἐμοῦ πνεύματος, τοῦ ἕκαστα βλέψαντος· τουτέστι τοῦ ὀνόματος τοῦ Χριστοῦ, συνάγοντος ἡμᾶς εἰς τὸ ἔργον τοῦτο ἵνα μὴ διὰ τὸν ἡμαρτηκότα βλασφημῇται ἐν τοῖς ἔθνεσιν. Ἡ καὶ ἄλλως· τὸν «τοῦτο κατεργασάμενον» ἐν τῷ ὀνομάζεσθαι Χριστιανόν. Παραδοῦναι δὲ αὐτὸν διὰ τῆς δυνάμεως τοῦ Χριστοῦ, ἡ συμπαράδιδούσης τοῦτον καὶ αὐτῆς. Οὐκ εἶπε δὲ «ἐκδοῦναι», ἀλλὰ «παραδοῦναι» ὡς παιδευτῆς τὰς τῆς μετανοίας θύρας οὕτως ἀνοίγων αὐτῷ (6).

5. Εἰς ὄλεθρον τῆς σαρκός,

(α) Δ' Βασιλ. ε'; 26. — (6) Ἰδοὺ πῶς ὁ Χρυσόστομος, ὃς ὁ Συγγραφεὺς ἐν τοῖς πλείστοις παρακολουθεῖ, συντάσσειν παραινεῖ τὸ ἀνωτέρω τοῦ Ἀποστόλου ἐδάφιον (Τόμ. Ι', Ὁμιλ. ΙΕ', σελ. 123). «Τινὲς οὕτως ἀναγινώσκουσιν· «Τὸν οὕτω τοῦτο κατεργασάμενον ἐν τῷ ὀνόματι τοῦ Κυρίου ἡμῶν Ἰησοῦ Χριστοῦ», καὶ ὑποστίζαντες ἐνταῦθα ἡ » μέσσην θέντες οὕτως ἐπάγουσι τὸ ἐξῆς λέγοντες· «συναχθέντων ὑμῶν καὶ τοῦ ἐμοῦ πνεύματος παραδοῦναι τὸν τοιοῦτον τῷ Σατανᾷ». Καὶ φασὶ τὴν ἔννοιαν ταύτην εἶναι » τῆς τοιαύτης ἀναγνώσεως· τὸν τοῦτο κατεργασάμενον, φησὶν, ἐν τῷ ὀνόματι τοῦ Χριστοῦ παραδότε τῷ Σατανᾷ· τουτέστι τὸν εἰς τὸ ὄνομα τοῦ Χριστοῦ ἐνυδρίσαντα... » Ἐμοὶ δὲ ἡ προτέρα ἀληθεστέρα ἐκδοσις εἶναι δοκεῖ. Ποῖα δὲ αὕτη; «ἐν τῷ ὀνόματι τοῦ Κυρίου συναχθέντων ὑμῶν»· τουτέστιν αὐτοῦ τοῦ ὀνόματος ὑμᾶς συνάγοντος, » ὑπὲρ οὗ συνέρχεσθε, «καὶ τοῦ ἐμοῦ πνεύματος».

Εἰς κόλασιν τοῦ σώματος. Ἐπειδὴ γὰρ ἀπὸ τῆς σωματικῆς εὐπαθείας τὰ τοιαῦτα ἄτοπα τίκονται, διὰ τῆς σωματικῆς αὐθις κακοπαθείας ἐξιᾶσθαι ταῦτα κελεύει. «Ὁλεθρον» δὲ λέγει λέπραν ἢ ἄλλην τινὰ νόσον.

5. Ἵνα τὸ πνεῦμα σωθῇ ἐν τῇ ἡμέρᾳ τοῦ Κυρίου Ἰησοῦ.

Ἵνα ἡ ψυχὴ αὐτοῦ σωθῇ, σωζομένου αὐτῇ δηλονότι καὶ τοῦ σώματος. «Ἡμέραν δὲ τοῦ Κυρίου» λέγει τὴν τῆς δευτέρας παρουσίας αὐτοῦ, τὴν τῆς μελλούσης κρίσεως, δι' ἧς ἐφόβησέ τε τοὺς Κορινθίους πάντας καὶ αὐτῷ τῷ πλημμελήσαντι χρηστὰς ἐνέθηκεν ἐλπίδας καὶ ἔδειξεν ὅτι κηδόμενος αὐτοῦ τὴν παιδείαν ταύτην ἐπήγαγεν, ὡς πατὴρ παιδί πεπλημμεληκότι. Οὐκ εἶπε δὲ ὅτι ἐὰν μετανοήσῃ, δεχθήσεται, ἵνα μὴ ἐκλύσῃ τούτου τὸν φόβον καίτοι μετανοήσαντας, δεξάμενος, ὡς εὐρήσομεν ἐν τῇ δευτέρᾳ ἐπιστολῇ (α).

6. Οὐ καλὸν τὸ καύχημα ὑμῶν.

Ὁ ἐπ' αὐτῷ καυχᾶσθε, ὡς ἐπὶ σοφῷ· πολλὰ γὰρ αὐτὸν ἔβλαπτεν, ἐμποδίζον εἰς τὸ μετανοῆσαι. Εἴτα δείκνυσιν ὅτι οὐκ ἐκείνου μόνον κηδόμενος τοῦτο προσέταξεν, ἀλλὰ καὶ αὐτῶν. Καί φησιν·

6. Οὐκ οἶδατε, ὅτι μικρὰ ζύμη ὅλον τὸ φύραμα ζυμοῖ;

Εἰς ἑαυτὴν μεταβάλλει; Οὕτως οὖν καὶ μία ἁμαρτία ἀμελουμένη, ὅλη τῇ Ἐκκλησίᾳ λυμαίνεται.

7. Ἐκκαθάρατε τὴν παλαιὰν ζύμην,

Οὐ τοῦτο μόνον ἐκβαλεῖν κελεύει, ἀλλὰ πᾶσαν κακίαν· πᾶσα γὰρ ἁμαρτία «ζύμη» παλαιά ἐστιν. «Παλαιά» μὲν ὡς σαπρὰ καὶ δυσώδης, «ζύμη» δέ, ὡς μεταδιδούσα ἑαυτῆς.

7. Ἵνα ᾗτε νέον φύραμα,

Ἔτερον παρὰ τὸ πρότερον. Τότε μὲν γὰρ εἶχετε τὴν δηλωθεῖσαν ζύμην· νῦν δὲ οὐκέτι ἔχετε.

7. Καθὼς ἐστε ἄζυμοι.

---

(α) Β' Κορινθ. 6', 10.

Καθώς ἐστε χωρὶς τῆς ζύμης ἐκείνης οἱ λοιποί, «ἄζυμοι» ἀμέτοχοι ζύμης τοιαύτης.

7. Καὶ γὰρ τὸ Πάσχα ἡμῶν ὑπὲρ ἡμῶν ἐτύθη Χριστός.

Ὡςπερ ἐπὶ τῆς παλαιᾶς Διαθήκης μετὰ τὸ τυθῆναι τὸν ἄμνον τοῦ Πάσχα, ἥτοι τῆς διαβάσεως, ὅτε διέβησαν ἀπὸ δουλείας εἰς ἐλευθερίαν, ἐωρτάζετο ἡ ἐορτὴ τῶν ἀζύμων, οὕτω καὶ ἐπὶ τῆς Καινῆς. Ἐπεὶ τὸ Πάσχα ἡμῶν ὁ Χριστός, ὡς διαβιβάσας ἡμᾶς ἀπὸ τῆς πλάνης εἰς τὴν ἀλήθειαν, ἐτύθη ὑπὲρ ἡμῶν ὁ λογικὸς ἄμνος, ἐξαρθῆναι χρὴ τὴν εἰρημένην ζύμην, ὥςπερ καὶ τότε ἐξήρετο πᾶν ζυμωτόν. Τύποι γὰρ ἐκεῖνα τῶν ἡμετέρων, τὰ παλαιὰ τῶν καινῶν.

8. Ὡςτε ἐορτάζωμεν μὴ ἐν ζύμῃ παλαιᾷ, μηδὲ ἐν ζύμῃ κακίας καὶ πονηρίας,

Ἐορτάζωμεν τὰ χαριστήρια μὴ ἐν ζύμῃ παλαιᾷ. Εἶτα ἐφηρμήνευσε τί λέγει «ζύμην παλαιάν», ὅτι τὴν «κακίαν καὶ τὴν πονηρίαν», ὅπερ καὶ ἐπὶ τοῦ ἐφεξῆς ἐποίησεν, εἰπών·

8. Ἄλλ' ἐν ἀζύμοις εἰλικρινείας καὶ ἀληθείας.

«Ἄλλ' ἐν ἀζύμοις»· λέγω δὲ «ἄζυμα» τὴν εἰλικρίνειαν καὶ καθαρότητα τοῦ βίου καὶ τὴν ἀλήθειαν τῶν δογμάτων. Ἀεὶ δὲ ἐορτάζειν συμβουλεύει καὶ εὐφραίνεσθαι, ὅτι εἰς τὴν βασιλείαν τῶν οὐρανῶν ἐκλήθημεν.

9. Ἐγραψα ὑμῖν ἐν τῇ ἐπιστολῇ, μὴ συναναμίγνυσθαι πόρνοις.

Ἐν τῇ παρούσῃ γὰρ ἐπιστολῇ πρὸ ὀλίγου ἔγραψεν ἐξᾶραι τὴν παλαιὰν ζύμην, τὸν πεπορνευκότα, ὡς δεδήλωται, αἰνιττόμενος. Δι' οὗ ἐδηλοῦτο τὸ μὴ συναναμίγνυσθαι πόρνοις. Ἵνα δὲ μὴ καὶ περὶ τῶν παρὰ τοῖς ἀπίστοις πόρνων τὴν παραγγελίαν νομίσωσι, διαστέλλει νῦν περὶ ποίων παρήγγειλε·

10. Καὶ οὐ πάντως τοῖς πόρνοις τοῦ κόσμου τούτου,

Καὶ οὐ πάντως ἔγραψα μὴ συναναμίγνυσθαι τοῖς πόρνοις τῶν ἀπίστων. «Κόσμον γὰρ τοῦτον» ἐκείνους λέγει, ὡς ὅλους κοσμικοὺς καὶ γεώδεις καὶ κάτω συρομένους.

10. Ἡ τοῖς πλεονέκταις ἢ ἄρπαξιν,



Τοῖς τοῦ κόσμου τούτου δηλονότι. « Ἡ ζύμη » γὰρ καὶ τούτους ἐνέφαινε καὶ πᾶσαν ἁμαρτίαν.

10. Ἡ εἰδωολάτραις·

Ἡ καθολικώτερον εἰπεῖν « εἰδωολάτραις » ἁμαρτωλοῖς.

10. Ἐπεὶ ὀφείλετε ἄρα ἐκ τοῦ κόσμου ἐξελθεῖν.

Εἰ καὶ τούτους φεύγειν μέλλετε, ὀφείλετε λοιπὸν ἐκ τῆς Οἰκουμένης ἐξελθεῖν. Πανταχοῦ γὰρ οἱ ἄπιστοι, πανταχοῦ οἱ ἁμαρτωλοί. Οὐ τοῦτο οὖν ἐπέταξα, ἀλλὰ τί;

11. Νυνὶ δὲ ἔγραψα ὑμῖν μὴ συναναμίγνυσθαι, ἐάν τις, ἀδελφὸς ὀνομαζόμενος, ἢ πόρνος,

Νῦν δὲ σαφέστερον ἔγραψα ὑμῖν « μὴ συναναμίγνυσθαι ». Ἐάν τις κατὰ πίστιν « ἀδελφὸς ὀνομαζόμενος », ἦτοι πιστὸς προσαγορευόμενος, ὑπάρχη πόρνος, μένη ἐν πορνείᾳ.

11. Ἡ πλεονέκτης ἢ εἰδωολάτρης,

Τινὲς γὰρ ἔτι προσέκειντο τοῖς εἰδώλοις, δυσάποσπástως αὐτῶν ἔχοντες διὰ τὴν συνήθειαν. Καὶ τοὺς τὰ εἰδωλόθυτα ἐσθίοντας ὑποφαίνει, περὶ ὧν ὕστερον εἰπεῖν μέλλει πλατύτερον.

11. Ἡ λοίδορος ἢ μέθυσος ἢ ἄρπαξ·

Καὶ γὰρ καὶ τούτοις φανερώτερον ἐπιτιμᾷ προῦν.

11. Τῷ τοιούτῳ μὴδὲ συνεσθίειν.

Τῷ ὄντι τοιούτῳ, πόρνῳ δηλονότι ἢ πλεονέκτη ἢ τὰ ἐξῆς, μὴδὲ συνεσθίειν ἐντέλλομαι. « Πόρνον » δὲ λέγει νῦν πάντα τὸν οἰονδήποτε ἀσελεγῆ.

12. Τί γάρ μοι καὶ τοὺς ἔξω κρίνειν;

Τί γάρ μοι χρήσιμον καὶ τοὺς ἀπίστους ἀνακρίνειν, τοὺς οὐ παραδεχομένους τὴν ἐμὴν διδασκαλίαν; Ὡστε οὐ κωλύω τούτοις συναναμίγνυσθαι, ὅτε χρεῖα τις ἐπείγει.

12. Οὐχὶ τοὺς ἔσω ὑμεῖς κρίνετε;

« Ἐσω » μὲν ὀνομάζει τοὺς πιστοὺς, ὡς οἰκείους τῆς πίστεως.

«Ἐξω» δὲ τοὺς ἀπίστους, ὡς ἄλλοτρίους αὐτῆς. Πρὸς τοὺς πρεσβυτέρους δὲ ὁ λόγος κατ' ἐρώτησιν. Οὐχὶ τοὺς πιστοὺς ὑμεῖς κρίνετε ἀμαρτάνοντας; ὡς τοὺς τοιοῦτους ὑμεῖς διορθοῦσθε; (α).

13. Τοὺς δὲ ἔξω ὁ Θεὸς κρίνει.

Μεῖζον καὶ φοβερώτερον ἐκείνους κριτήριον ἐκδέχεται.

13. «Καὶ ἐξαρεῖτε τὸν πονηρὸν ἐξ ὑμῶν αὐτῶν».

Εὐκαίρως ἐμνημόνευσε τῆς ῥήσεως ταύτης, ἐν τῇ Παλαιᾷ γεγραμμένης (6). Ἄμα μὲν δεικνύων ὅτι καὶ αὐτοὶ τὰ μέγιστα κερδανούσιν ἀπαλλαγέντες λοιμοῦ τινος, ἅμα δὲ καὶ ὅτι ἄνωθ' ἐστὶ τοῦτο νενομοθετημένον.

## ΚΕΦΑΛΑΙΟΝ ΕΚΤΟΝ

*Γ' Περὶ τοῦ μὴ δεῖσθαι δικῶν, καὶ ταῦτα περὶ ἀπίστων·  
ἐν ᾧ περὶ τοῦ μὴ πορνεύειν.*

1. Τολμᾷ τις ὑμῶν, πρᾶγμα ἔχων πρὸς τὸν ἕτερον, κρίνεσθαι ἐπὶ τῶν ἀδίκων καὶ οὐχὶ ἐπὶ τῶν ἀγίων;

Καὶ ἐνταῦθα, ὡς ἐπὶ ὁμολογημένων, ποιεῖται τὴν κατηγορίαν, διδάσκων ὅτι τόλμης ἐστὶ τὸ πρᾶγμα καὶ παρανομίας. Ἐπεὶ γὰρ καὶ ἡ πλεονεξία τοῖς Κορινθίοις ἐπεπόλαζε, ζέων τῇ φροντίδι τῆς διορθώσεως τοῦ ἀμαρτήματος, διαλέγεται περὶ τούτου, κριτηρίου μνησθεῖς, καὶ φησὶ· τολμᾷ τις ὑμῶν διαφερόμενος πρὸς τὸν ὁμόπιστον περὶ τινος πράγματος κρίνεσθαι ἐπὶ τῶν ἀπίστων; Τούτους γὰρ «ἀδίκους» λέγει νῦν, ὡς δωροδοκουμένους ἢ ὡς παρὰ νόμους, ὅσον πρὸς τοὺς νόμους τοῦ Χριστοῦ. «Ἁγίους» δὲ καλεῖ τοὺς πιστοὺς. Ἐπεὶ δὲ ἡ ἀγιότης βίου μὲν καθαρότητι τούτοις ἐμαρτύρει, οὐ πάντοτε δὲ καὶ ἀκριβεῖα τοῦ κρίνειν, ὅρα πῶς καὶ τοῦτο μεθοδεύει τὸ μέρος λέγων·

(α) Οὐκ ἔρρωται τὸ χωρίον. Εὐοδοῦται δ', οἶμαι, τὸ νόημα, εἰ πρὸ τοῦ «ὡς» τεθείη τὸ ἐρωτηματικόν· αὐτὸ δὲ τὸ «ὡς» γραφείη «οὐχί» — (6) Δευτερον. ιγ', 5.

2. Ἡ οὐκ οἶδατε, ὅτι οἱ ἅγιοι τὸν κόσμον κρινούσιν;

Οὐ καθήμενοι καὶ λόγον ἀπαιτοῦντες, ἀλλ' ὥσπερ ὁ Χριστὸς εἰ-  
ρηκε περὶ τῆς βασιλείσης τοῦ Νότου καὶ τῶν Νινευιτῶν, ὅτι κατα-  
κρινούσι τὴν γενεὰν ἐκείνην τῶν Ἰουδαίων (α). οὕτω καὶ νῦν οὗτοι,  
ὅτε εἰς κατάκρισιν τῶν ἀπίστων ἔσονται ἐν ἡμέρᾳ κρίσεως. Τοὺς  
ἀπίστους γὰρ λέγει «κόσμον», ὡς καὶ ἀνωτέρω εἴρηται. Καὶ ἀπὸ  
τῆς πίστεως τούτων καὶ ὀρθῆς πολιτείας κατακριθήσεται ἡ ἀπι-  
στία ἐκείνων, ὅτι τὸν αὐτὸν ἥλιον ὀρῶντες, καὶ τῶν αὐτῶν τοῖς  
ἁγίοις μετέχοντες πάντων, οὐκ ἐμιμήσαντο τὴν πίστιν καὶ τὸν βίον  
αὐτῶν.

2. Καὶ εἰ ἐν ὑμῖν κρίνεται ὁ κόσμος, ἀνάξιοί ἐστε κριτηρίων  
ἐλαχίστων;

Καὶ εἰ τῇ παραθέσει ὑμῶν καὶ συγκρίσει κατακρίνεται ὁ κόσμος,  
ὡς εἴρηται, παρὰ τοῦ κρίνοντος Θεοῦ, ἀνάξιόν ἐστι κρίνεσθαι ὑμᾶς ἐν  
τοῖς ἐλαχίστοις κριτηρίοις τῶν ἀπίστων, τοῖς ἀναξίοις ὑμῶν, καὶ αἰ-  
σχύνη ὑμῖν τοῦτο καὶ ὄνειδος.

3. Οὐκ οἶδατε, ὅτι καὶ (\*) ἄγγέλους κρινοῦμεν; μή τι γε  
βιωτικά;

Καὶ τοῦτο κατ' ἐρώτησιν. «Ἀγγέλους» δὲ νῦν λέγει τοὺς δαίμο-  
νας, ὡς ὄντας ἄγγέλους πρότερον. Καὶ αὐτοὶ γὰρ ἀπὸ τῆς ἡμετέρας  
πολιτείας κατακριθήσονται, ὅτι τὰς ἐντολάς τοῦ Δεσπότου φυλάξαν-  
τες τῶν αὐλῶν οἱ ἔνυλοι περιεγενόμεθα. Ἵνα μὴ λέγω, φησί, «βιω-  
τικά» ἢ μὴ μόνον βιωτικά πράγματα.

4. Βιωτικά μὲν οὖν κριτήρια ἐὰν ἔχητε, τοὺς ἐξουθενημένους  
ἐν τῇ Ἐκκλησίᾳ τούτους καθίζετε.

Ἀπάγων αὐτοὺς παντελῶς τῶν ἐξωτικῶν δικαστηρίων, φησὶν ὅτι  
«ἐὰν ἔχητε βιωτικά κριτήρια», αὐτοὺς τούτους ἐν τῇ Ἐκκλησίᾳ  
καθίσατε δικαστάς, «τοὺς ἐξουθενημένους» ἐπὶ ἀμαθείᾳ τοῦ δικάζειν,  
ἢ ἐπὶ ἀμαθείᾳ ἀπλῶς. Πολλῷ γὰρ τοῦτο εὐσχημονέστερον τοῦ παρὰ  
τοῖς ἀπίστοις κρίνεσθαι. Καὶ πῶς ἐν τῇ πρὸς Ῥωμαίους ἐκέλευσεν

(α) Ματθ. ιβ', 41. 42.—(\*) Ἐν τοῖς γνωστοῖς μοι τῶν ἀντιγράφων ὁ αὐτὸς οὐ κεῖται.

ὑποτάσσεσθαι πάσῃ ἐξουσίᾳ, καὶ Ἕλληνας οὐ δικάζων ἤ; (α) Ἐκεῖ μὲν μὴ ἀπειθεῖν αὐτοῖς, ἐν οἷς προσήκει πείθεσθαι, διετάξατο. Ἐνταῦθα δὲ μὴ φοιτᾶν πρὸς αὐτοὺς χάριν τοῦ δικάζεσθαι παρακελεύεται.

5. Πρὸς ἐντροπὴν ὑμῖν λέγω.

Τὸ «καθίζετε τοὺς ἐξουθενημένους», ὡς ἀπορούντων ἀξιολόγων ἀνδρῶν, καὶ ὡς εἰς τοσαύτην δυστυχίαν ἐληλακότων.

5. Οὕτως οὐκ ἔστι ἐν ὑμῖν σοφὸς οὐδὲ εἷς, ὃς δυνήσεται διακρίναι ἀναμέσον τοῦ ἀδελφοῦ αὐτοῦ;

Καὶ τοῦτο κατ' ἐρώτησιν ἐντρέπουσαν. Οὕτως ἐξηυτελίσθητε. «Ἀναμέσον δὲ τοῦ ἀδελφοῦ αὐτοῦ» εἰπὼν, καὶ τὸν ἀντικρινόμενον ἐνέφηεν. Ἐντεῦθεν δὲ δῆλον πλέον, ὡς καθαπτόμενος αὐτῶν ἐκέλευσε κριτὰς καθίζειν τοὺς ἐξουθενημένους. Τοῖς σοφοῖς γὰρ μᾶλλον ἐπιτρέπειν βούλεται τὰ τοῦ κρίνειν. Εἶτα ἀναιρεῖ καὶ τὸ ὅλως δικάζεσθαι μετὰ τινος.

6. Ἀλλὰ ἀδελφὸς μετὰ ἀδελφοῦ κρίνεται, καὶ τοῦτο ἐπὶ ἀπίστων;

Καὶ ταῦτα κατ' ἐρώτησιν. Ἀλλ' ὅλως δικάζεται ἀδελφός, φησί, μετὰ ἀδελφοῦ. Καὶ τοῦτο ποιεῖ ἐπὶ ἀπίστων δικαστῶν. Διπλοῦν γὰρ τὸ ἐγκλημα, ὅτι τε κρίνεται καὶ ὅτι ἐπὶ ἀπίστων.

7. Ἦδη μὲν οὖν ὅλως ἥττημα ὑμῖν ἐστίν, ὅτι κρίματα ἔχετε μεθ' ἑαυτῶν.

Λοιπὸν οὖν «ἥττημα ὑμῖν ἐστίν» ὅτι ὅλως κρίσεις ἔχετε μετ' ἀλλήλων. Ἐλάττωμα ὑμῖν τοῦτο καὶ ἀμαρτία.

7. Διὰ τί οὐχὶ μᾶλλον ἀδικεῖσθε;

Οὐ μᾶλλον ἀδικεῖσθε, παρὰ δικάζεσθε; Εἰ δὲ τὸ μὴ φέρειν ἀδικουμένους ἐγκλημα, τὸ καὶ ἀδικεῖν ἑτέρους πόσης ἄρα κατηγορίας;

7. Διὰ τί οὐχὶ μᾶλλον ἀποστερεῖσθε;

Οὐ ζημιοῦσθε μᾶλλον;

---

(α) Ῥωμ. ιγ', 1.

8. Ἀλλὰ ὑμεῖς ἀδικεῖτε καὶ ἀποστερεῖτε καὶ ταῦτα ἀδελφούς;

Δέον μὴδὲ ἄλλοτρίους;

9. Ἡ οὐκ οἶδατε, ὅτι ἄδικοι βασιλείαν Θεοῦ οὐ κληρονομή-

10. σουσι; μὴ πλανᾶσθε, οὔτε πόρνοι, οὔτε εἰδωλολάτραι, οὔτε μοιχοί, οὔτε μαλακοί, οὔτε ἀρσενοκοῖται, οὔτε κλέπται, οὔτε πλεονέκται, οὐ μέθυσοι, οὐ λοῖδοροι, οὐχ ἄρπαγες βασιλείαν Θεοῦ κληρονομήσουσι.

«Μὴ πλανᾶσθε» εἶπε· διότι τινὲς ἔλεγον ὅτι φιλόανθρωπος ὢν ὁ Θεὸς καὶ ἀγαθὸς οὐκ ἐπέξέρχεται τοῖς πλημμελήσασιν. Εἶτα πρῶτον τίθησι τὴν ἤδη προκαταγνωσθεῖσαν πορνείαν. Τινὲς δὲ καὶ ἕτερον προστιθέασιν ἀρνητικὸν μόριον, «οὐ κληρονομήσουσιν» ἀναγινώσκοντες εἰς πλείονα βεβαίωσιν τῆς ἀπαγορεύσεως (α). Ἄλλοι δὲ ἐπελάβοντο τοῦ Ἀποστόλου ὡς τὴν μέθην καὶ τὴν λοιδορίαν ταῖς χαλεπωτάταις πλημμελείαις συντάξαντος (β), πρὸς οὓς ἔστιν εἰπεῖν, ὅτι οὐ περὶ κολάσεως ὁ λόγος, ἀλλ' ὅτι ὁμοίως οὗτοί τε κἀκεῖνοι τῆς βασιλείας ἐκπεσοῦνται, ἀμετανόητοι μέιναντες. Εἰ δὲ ἐν τῇ κολάσει διαφορὰν ἔξουσιν, ἐτέρου τοῦτο λόγου, καὶ οὐ τοῦ παρόντος. Διὰ μὲν τοι τῶν ρηθέντων καὶ τὰ ἄλλα ἐγκλήματα ἐνέφηνεν· οἷον φόνον, φαρμακείαν, γοητείαν, ἐπιорκίαν καὶ τὰ τοιαῦτα.

11. Καὶ ταῦτά τινες ἦτε·

Καὶ ταῦτα, τὰ μνημονευθέντα, τινὲς ὑμῶν ἦτε πρότερον· οἷον ἄδικοι, μοιχοί, μαλακοί καὶ τὰ ἐξῆς.

11. Ἀλλὰ ἀπελούσασθε,

Ἐκαθάρθητε τούτων τῷ θείῳ λουτρῷ τοῦ βαπτίσματος.

11. Ἀλλὰ ἡγιάσθητε,

Τῇ μετοχῇ τοῦ ἁγίου Πνεύματος.

11. Ἀλλ' ἐδικαιώθητε

(α) Θεοδώρ. ἐν λ. Τόμ. Γ', σελ. 269. Οἰκουμ. ἐν λ. Ὁ δὲ Χρυσόστομος ἐν λ. (Τόμ. Ι', Ὁμιλ. ΙΖ', σελ. 136) ἀναγινώσκει ἄνευ τοῦ ἀρνητικοῦ μορίου («οὐχ ἄρπαγες βασιλείαν Θεοῦ κληρονομήσουσιν»), ᾧ συμφωνεῖ καὶ ὁ Συγγραφεύς. — (β) Ἐπιθ. τὰ παρὰ Χρυσόστομῳ ἐνθ. ἀνωτ.



Δίκαιοι γεγονάτε, οὐ μόνον ἀπαλλαγέντες τῶν ἁμαρτημάτων, ἀλλὰ καὶ χαρισμάτων ἀξιωθέντες.

11. Ἐν τῷ ὀνόματι τοῦ Κυρίου Ἰησοῦ,

Τῶν τοσούτων δὲ καὶ τηλικούτων εὐεργεσιῶν ἐτύχετε διὰ τοῦ Χριστοῦ.

11. Καὶ ἐν τῷ Πνεύματι τοῦ Θεοῦ ἡμῶν.

Καὶ διὰ τοῦ ἁγίου Πνεύματος. Ἡ καὶ διὰ τοῦ Πνεύματος τοῦ Θεοῦ· ἦτοι τοῦ Πατρός, ἄρα καὶ δι' αὐτοῦ.

12. Πάντα μοι ἔξεστι,

Μέλλων ἐπὶ τὸν πεπορνευκότα φέρεσθαι πάλιν προδιασύρει τὴν γαστριμαργίαν, ὡς αἰτίαν τῆς ἀκολαστίας καὶ φησι· «πάντα μοι ἔξεστι», καὶ τὸ φαγεῖν καὶ τὸ πιεῖν καὶ τὸ τρυφᾶν.

12. Ἄλλ' οὐ πάντα συμφέρει·

Ἄλλ' οὐ τὸ πέρα τοῦ δέοντος φαγεῖν ἢ πιεῖν, οὐδὲ τὸ τρυφᾶν συμφέρει μοι· ἐκκαίει γὰρ εἰς ἀτόπους ἐπιθυμίας.

12. Πάντα μοι ἔξεστιν, ἀλλ' οὐκ ἐγὼ ἐξουσιασθήσομαι ὑπὸ τινος.

Ἀποστρέψας ἀπὸ τοῦ ἀσυμφόρου, νῦν τοῦτο ποιεῖ καὶ ἀπὸ τοῦ ἐναντίου, δεικνὺς ὅτι μεμετρημένοις μὲν χρώμενος ἐξουσιάζω τοῦ φαγεῖν καὶ πιεῖν· ἀμέτροις δὲ τὸναντίον πείσομαι· δουλεύσω γὰρ μᾶλλον τῷ πάθει. Ἄλλ' οὐ δουλεύσω τινὶ ἁμαρτήματι, φρένας ἔχων.

13. Τὰ βρώματα τῇ κοιλίᾳ, καὶ ἡ κοιλία τοῖς βρώμασιν.

«Βρώματα» μὲν λέγει νῦν τὰ περιττά, ἤγουν τὴν τρυφήν· διὸ καὶ «βρώματα» πληθυντικῶς εἶπεν. «Κοιλίαν» δὲ οὐ τὴν σωματικὴν γαστέρα, ἀλλὰ τὴν γαστριμαργίαν, ὡς ὅτε λέγει «ὦν ὁ Θεὸς ἡ κοιλία» (α)· τουτέστιν ἡ ἀδηφαγία. Φησὶν οὖν ὅτι ἡ τρυφή τῇ γαστριμαργίᾳ ὥκειωται, καὶ πρὸς ταύτην ὁρᾷ καὶ φέρει, ἀλλ' οὐ πρὸς Θεόν. Καὶ αὐθις· τὸ πάθος τῆς γαστριμαργίας τῇ τρυφῇ πεφιλίωται, καὶ

(α) Φιλιπ. γ', 19.

πρὸς ταύτην βλέπει καὶ ἄγει, καὶ οὐ πρὸς Θεόν· καὶ ἀλλήλοις αἱ ταῦτα διακονοῦσι, δρόμον τινὰ ἀνήνυτον ἀνελίττοντα.

13. Ὁ δὲ Θεὸς καὶ ταύτην καὶ ταῦτα καταργήσει.

Ἄργα καὶ ἄπρακτα ποιήσει καὶ παύσει ἐν τῷ σπουδάζοντι καὶ φεύγοντι ταῦτα. Τινὲς δὲ προφητεῖαν τοῦτο λέγουσι περὶ τῆς μελ-  
λούσης καταστάσεως, ὅτι ἐκεῖ ἀργήσει καὶ ἡ τροφή αὕτη, καὶ τὸ δο-  
χεῖον αὐτῆς (α). Διὰ δὲ τῶν βρωμάτων καὶ τὰ πόματα περιληπτικῶς  
νοοῦνται. Εἰ δὲ τὰ σύμμετρα ἀργήσει, πολλῷ μᾶλλον τὰ ἄμετρα.

13. Τὸ δὲ σῶμα οὐ τῇ πορνείᾳ, ἀλλὰ τῷ Κυρίῳ,

Τὸ δὲ ἐκ τῶν βρωμάτων τρεφόμενον σῶμα οὐ διὰ τὴν πορνείαν  
ἐκτίσθη, ἀλλὰ διὰ τὸν Θεόν. Οὐχ ὥστε πορνεύειν, ἀλλ' ὥστε ὑποκεῖ-  
σθαι τῷ Θεῷ διὰ μέσης τῆς ψυχῆς, καὶ ἔπεσθαι τῷ Κυρίῳ ὡς κεφα-  
λῇ, καὶ οὐ τῇ πορνείᾳ δουλεύειν, ἀλλὰ τῷ Θεῷ. Ἐντεῦθεν οὖν δῆ-  
λον ὅτι «κοιλίαν» οὐ τὸ μέλος ὠνόμασε (σῶμα γὰρ καὶ ἡ κοιλία, περὶ  
οὐ λέγει νῦν εἰδικῶς), ἵνα μὴ νομίσῃ τις αἴτιον γίνεσθαι τοῦτο τῆς  
πορνείας. Ἡ γὰρ ἄμετρία τῆς τροφῆς καὶ ἡ ἀσωτία αἴτιον.

13. Καὶ ὁ Κύριος τῷ σώματι.

Ἐπικείται ὡς κεφαλὴ αὐτοῦ.

14. Ὁ δὲ Θεὸς καὶ τὸν Κύριον ἡγείρε, καὶ ἡμᾶς ἐξεγερεῖ.

Ἔτι καὶ ἀπὸ τῆς παγκοσμίου ἀναστάσεως φοβεῖ καὶ ἀποτρέπει  
τῆς γαστριμαργίας. Ἐπεὶ γάρ, φησὶν, ὁ Χριστὸς κεφαλὴ ἡμῶν, ἡγείρε  
δὲ τὴν κεφαλὴν ὁ Θεός, ἄρα καὶ ἡμᾶς, τὸ λοιπὸν σῶμα τῆς κεφαλῆς,  
ἐγερεῖ. Ἐπεὶ δὲ καὶ παράδοξον τοῦτο ἐδόκει καὶ ἄπιστον, προσέθηκε

14. Διὰ τῆς δυνάμεως αὐτοῦ.

Ἐντεῦθεν ἀξιόπιστον ἐποίησε τὸν λόγον. Ὁ γὰρ Θεὸς πάντα δύ-  
ναται. Τῷ Πατρὶ δὲ τὴν ἀνάστασιν τοῦ Χριστοῦ ἐπέγραψε, πρὸς εἰ-  
δότας γράφων· ἤδεσαν γὰρ ὅτι ἅπερ ἂν ὁ Πατὴρ ποιῇ, ταῦτα καὶ ὁ

(α) Θεοδώρ. ἔνθα ἄνωτ. Ὁ δὲ Φώτιος (;) παρ' Οἴκουμ. (ἐν λ.) φησί· «τὴν παρὰ-  
»νεσιν ὁ Ἀπόστολος εὐχῇ ἐπεσφράγισεν, ἀντὶ τοῦ «ἂν ποτε καὶ ταύτην, ἡγουν τὴν ἄμε-  
»τρίαν, καὶ ταῦτα, ἡγουν τὴν τρυφήν, ὁ Θεὸς καταργήσῃ».

Υἱὸς ποιεῖ (α), καὶ ἀδιάφορον τὸ ἀνατιθέναι εἴτε τῷ Πατρὶ, εἴτε τῷ Υἱῷ τὰς θεοπρεπεῖς ἐνεργείας. Ἐτρύφησας, φησί· τί τὸ πέρας; φθορὰ μόνον. Συνεζεύχθης ὡς κεφαλὴ τῷ Χριστῷ; τί τὸ τέλος; ἀνάστασις, πάντα λόγον ὑπερβαίνουσα.

15. Οὐκ οἴδατε, ὅτι τὰ σώματα ὑμῶν μέλη Χριστοῦ ἐστίν;

Ἐπειδὴ εἶπεν, ὅτι «τὸ σῶμα τῷ Κυρίῳ», νῦν σαφηνίζει τὸν λόγον. Καὶ ἄλλαχοῦ δέ φησιν· «ὕμεῖς δέ ἐστε σῶμα Χριστοῦ καὶ μέλη ἐκ »μέρους« (β). Καὶ πολλάκις τοῦτο γράφει, ποτὲ μὲν εἰς ἔμφασιν ἀγάπης, ποτὲ δὲ εἰς αὐξησιν φόβου, ὥσπερ καὶ νῦν.

15. Ἄρα (\*) οὖν τὰ μέλη τοῦ Χριστοῦ ποιήσω πόρνης μέλη;

Φοβερὸς ὁ λόγος. Διὸ καὶ ταχέως ἐπήγαγε·

15. Μὴ γένοιτο.

Τοῦτο ποιῆσαι.

16. Ἡ οὐκ οἴδατε, ὅτι ὁ κολλώμενος τῇ πόρνῃ ἐν σῶμά ἐστιν;

Ἐν μετ' αὐτῆς. Καὶ πόθεν δῆλον;

16. «Ἔσονται γάρ, φησὶν, οἱ δύο εἰς σάρκα μίαν».

Ἐν τῇ βίβλῳ τῆς Γενέσεως τοῦτο κεῖται περὶ τῆς συναφείας τοῦ ἐννόμου γάμου εἰρημένον (γ). Ὁ δ' Ἀπόστολος μετήνεγκε τοῦτο καὶ πρὸς τὴν παράνομον συνάφειαν.

17. Ὁ δὲ κολλώμενος τῷ Κυρίῳ ἐν πνεύμα ἐστιν.

Ὁ δὲ κολλώμενος τῷ Χριστῷ διὰ τῆς κατὰ τὴν ὁμοίωσιν καὶ μιμήσιν συναφείας ἐν μετ' αὐτοῦ πνευματικῶς ἐστιν.

18. Φεύγετε τὴν πορνείαν.

Διὰ τῆς πορνείας πᾶσαν παράνομον μιξὴν δηλοῖ.

(α) Ἰωάνν. ε', 19. — (β) Α' Κορινθ. ιβ', 27. — (\*) Οὕτω καὶ τὸ ἐν τῇ τοῦ Μονάχου Βιβλιοθήκῃ χειρόγραφον «ἄρ' οὖν» (ᾧρα F. M. n. Testam. ἐν λ.), παρὰ τὴν κοινὴν γραφὴν «ἄρας». — (γ) Γέν. β', 24.

18. Πᾶν ἁμάρτημα, ὃ ἂν ποιήσῃ ἄνθρωπος, ἐκτὸς τοῦ σώματος ἐστίν· ὃ δὲ πορνεύων εἰς τὸ ἴδιον σῶμα ἁμαρτάνει.

Δείξαι χαλεπὴν τε καὶ φευκτὴν βουλόμενος τὴν πορνείαν, ἐπεὶ οὐκ ἐνῆν εἰπεῖν, ὅτι πάντων χειρῶν ἐστίν, ἐτέρως αὐτὴν ἠΰξησεν. Εἰδὼς γὰρ ὅτι οἱ ἀκολασταίνοντες λουτρῷ χρῶνται μετὰ τὴν ἁμαρτίαν, ὥς περ ἀποκαθαίρειν τὸ σῶμα νομίζοντες, ὡς ἤδη μολυνθὲν ὅλον καὶ διόλου βδελυκτὸν γενόμενον, ἐντεῦθεν κατασκευάζει τὸ μέγεθος τῷ ἐγκλήματι καὶ φησι· πᾶσα ἄλλη ἁμαρτία ἐκτὸς τοῦ σώματος ἐστίν· τουτέστιν οὐ ρυποῖ τὸ σῶμα, ὡς δοκεῖ τισιν, ἀλλὰ τὴν ψυχὴν. Ἡ οὐ μολύνει ὅλον τὸ σῶμα, ἀλλ' ἢ μόνον τὰς χεῖρας, ὡς ἐπὶ τοῦ φονέως καὶ τοῦ πλήκτου καὶ τοῦ ἄρπαγος καὶ τῶν τοιούτων· ἢ τὴν γλῶσσαν, ὡς ἐπὶ τοῦ βλασφημοῦντος καὶ λοιδοροῦντος καὶ συκοφαντοῦντος καὶ ὑβρίζοντος· ἢ ἄλλο τι μέρος. Ὁ δὲ ἀκολασταίνων εἰς ὅλον τὸ ἴδιον σῶμα ἁμαρτάνει· ὅλον ὑβρίζει· ὅλον μολύνει μετὰ τῆς ψυχῆς. Κἂν γοῦν ἀφ' ὧν οἶονταί τινες, παιδεύητε καὶ βδελύξασθε τὴν πορνείαν, ὡς ρυπωτικὴν καὶ κατὰπτυστον. Τινὲς δὲ (α) καὶ ἐτέρως εἶπον· ὅτι πᾶσα ἁμαρτία οὐκ ἀδικεῖ τὸ σῶμα τοῦ ἁμαρτάνοντος, ὃ δὲ ἀσελγαίνων αὐτὸ τὸ ἴδιον σῶμα ζημιοῖ, λυμαινόμενος καὶ φθείρων τὴν οὐσίαν αὐτοῦ τῇ ἀκολάστῳ ῥύσει καὶ ταλαίπωρον αὐτὸ ἐργαζόμενος.

19. Ἡ οὐκ οἶδατε, ὅτι τὰ σώματα ὑμῶν ναὸς τοῦ ἐν ὑμῖν ἁγίου Πνεύματος ἐστίν, οὗ ἔχετε ἀπὸ Θεοῦ,

Ὅρα πῶς καὶ ὑψηλοὺς αὐτοὺς ἐποίησε, ναοὺς τοῦ ἁγίου Πνεύματος ὀνομάσας, οὐ ἡξιώθησαν βαπτισθέντες, καὶ ἐφόβησε τῷ μεγέθει τῆς παρακαταθήκης. Μὴ τοίνυν μολύνετε τὸν ναὸν τοῦ ἁγίου Πνεύματος.

19. Καὶ οὐκ ἐστε ἑαυτῶν;

Κύριοι δηλονότι· οὐ τὸ αὐτεξούσιον δὲ ἀναιρῶν εἶπεν αὐτως· πῶς γὰρ ὁ πρὸ μικροῦ λέγων «πάντα μοι ἐξεστίν», οὐδὲ γὰρ νῦν εἶπεν,

(α) Διὰ τοῦ «τινὲς» ὁ Συγγραφεὺς αἰνίσσεται, οἶμαι, κυρίως τὸν Νύσσης Γρηγόριον, ὃς καὶ λόγον ἴδιον συνεγράψατο, θέμα λαβὼν τὸ ῥητὸν τοῦτο τοῦ Ἀποστόλου (Ὅρ. τοῦτον ἐν Τόμ. Γ', σελ. 490). Ὅτι τὰ ἐν τῷ κειμένῳ ἠρᾶνίσσατο ὁ Συγγραφεὺς ἐξ αὐτοῦ, δῆλον ἐκ τῆς ἀντιπαραβολῆς. Ἐπιθι δὲ καὶ τὰ τοῦ Οἰκουμενίου ἐν λ.

ὅτι ὑπὸ ἀνάγκην ἐστί, ἀλλ' ὅτι οὐκ ἐξουσιάζετε ἑαυτῶν εἰς τὸ πάλιν ὑποκεῖσθαι τῷ διαβόλῳ καὶ τοῖς ἐπιτάγμασιν αὐτοῦ, λέγω δὴ ταῖς ἁμαρτίαις;

## 20. Ἠγοράσθητε γὰρ τιμῆς·

Αἰχμαλωτισθέντες γὰρ πρότερον ὑπὸ τοῦ διαβόλου, νῦν ἡγοράσθητε παρὰ τοῦ Χριστοῦ τιμῆς ὑπερτίμου· φημί δὴ τοῦ αἵματος αὐτοῦ. Ἀνάμιμνήσκει δὲ τοῦ μεγέθους τῆς εὐεργεσίας καὶ τοῦ τρόπου τῆς σωτηρίας ἡμῶν, δεικνὺς ὅτι ἀλλοτριωθέντας ἐκτήσατο πάλιν. Ὡστε τὸ «οὐκ ἐστε ἑαυτῶν» καὶ οἰκειώσεως τῆς πρὸς τὸν Δεσπότην ἐστὶν ἐμφαντικόν.

## 20. Δοξάσατε δὴ τὸν Θεὸν ἐν τῷ σώματι ὑμῶν καὶ ἐν τῷ πνεύματι ὑμῶν,

Τιμήσατε, θεραπεύσατε τὸν Θεὸν ἐν σώματι καὶ ψυχῇ, μὴ μόνον πράξεων ἀπρεπῶν ἀπεχόμενοι, ἀλλὰ καὶ λογισμῶν πονηρῶν. Πανταχόθεν γὰρ καθαρυνόντων ὑμῶν, δοξάζεται ὁ Θεός. Εὐδοκίμησις γὰρ δούλων δόξα τῷ δεσπότῃ.

## 20. Ἄτινά ἐστι τοῦ Θεοῦ.

Τὸ σῶμα δηλονότι καὶ ἡ ψυχὴ· δοῦλα γὰρ αὐτοῦ καὶ ὡς ὑπ' αὐτοῦ κτισθέντα, καὶ ὡς κτισθέντα αὐτῷ τιμῆς. Μὴ τοίνυν ὑβρίζετε τὰ τοῦ Δεσπότου.

## ΚΕΦΑΛΑΙΟΝ ΕΒΔΟΜΟΝ

*Δ' Περὶ γάμου καὶ χηρείας καὶ ἀγαμίας·*

*ἐν ᾧ περὶ τοῦ μὴ χωρίζεσθαι ἄνδρας γυναικῶν, μηδὲ εἰ ἄπιστοι εἴεν οἱ ἕτεροι·  
περὶ ἀγγελίας καὶ διγαμίας.*

1. Περὶ δὲ ὧν ἐγράψατέ μοι, καλὸν ἀνθρώπῳ γυναικὸς μὴ
2. ἅπτεσθαι. Διὰ δὲ τὰς πορνείας ἕκαστος τὴν ἑαυτοῦ γυναῖκα ἐχέτω, καὶ ἐκάστη τὸν ἴδιον ἄνδρα ἐχέτω.

Ἐπειγόμενοι γὰρ ὑψηλοτέρας ἅψασθαι πολιτείας ἠρώτησαν διὰ



γραφῆς, εἰ χρὴ γυναικὸς ἀπέχεσθαι· πρὸς δ' λοιπὸν ἀντιγράφει, ποιούμενος τὴν ἀρχὴν ἀπὸ τῶν ἐν γάμῳ, «Καλόν, φησί, τῷ ἀνθρώπῳ γυναικὸς μὴ ἄπτεσθαι», ἀλλ' ἐγκρατεύεσθαι τοῦ λοιποῦ καὶ ἀγνίζεσθαι καὶ ἀγιάζεσθαι κατὰ μίμησιν τῶν παρθενευόντων. «Διὰ δὲ τὰς » πορνείας», αἷς περιπίπτουσιν οἱ ἐγκρατεύεσθαι μὴ δυνάμενοι, κεχρήσθωσαν ἀλλήλοις εἰς συνουσίαν (τοῦτο γὰρ δηλοῖ τὸ «ἐχέτωσαν ἀλλήλους»), ἵνα διάγοντες ἐν λιμένι μὴ ναυαγήσωσιν. Καλόν, φησί, τὸ πρῶτον, ἡγουν βέλτιον καὶ ἄμεινον, ὡς ἀγνίζον· ἀσφαλές δὲ τὸ δεύτερον, ὡς οὐ συγχωροῦν πίπτειν εἰς πορνείαν. Ἄλλ' οὕτω μὲν εἰδικῶς περὶ τῶν ἐν γάμῳ διαγόντων τηνικαῦτα Κορινθίους, ὑφ' ὧν ἡ ἐρώτησις. Ἐκλάβοι δ' ἂν τις καὶ καθολικώτερον τὸν λόγον, ὅτι καλὸν ἀνθρώπῳ πιστῷ οὐ μόνον τῷ ἐν γάμῳ, ἀλλὰ καὶ τῷ ἀπείρῳ γάμου γυναικὸς μὴ ἄπτεσθαι· ἀλλὰ τὸν μὲν ἀγνίζεσθαι κατὰ μίμησιν, ὡς εἴρηται, τῶν παρθενευόντων, τὸν δὲ ἀγνεύειν κατὰ μίμησιν τῶν ἀγγέλων. Εἶτα τὸ ἐξῆς περὶ τῶν ἐν γάμῳ, καθὼς ἡρμήνευται.

3. Τῇ γυναικὶ ὁ ἀνὴρ τὴν ὀφειλομένην εὐνοίαν διδότη· ὁμοίως δὲ καὶ ἡ γυνὴ τῷ ἀνδρί.

Ὅφείλουσι γὰρ ἀλλήλοις εὐνοίαν, ὡς ἰδίοις μέλεσιν· «ἔσονται γάρ, » φησὶν, οἱ δύο εἰς σάρκα μίαν» (α). Εὐνοοῦντες δὲ ἀλλήλοις καὶ ὁμογλωσσούντες οὐ περὶ τὴν συνουσίαν διαστασιάζουσιν.

4. Ἡ γυνὴ τοῦ ἰδίου σώματος οὐκ ἐξουσιάζει, ἀλλ' ὁ ἀνὴρ· ὁμοίως δὲ καὶ ὁ ἀνὴρ τοῦ ἰδίου σώματος οὐκ ἐξουσιάζει, ἀλλ' ἡ γυνή.

Καὶ μὴν τὴν γυναῖκα τῷ ἀνδρὶ κατ' ἀρχὰς ὁ Θεὸς ὑποτάττων, εἶπεν ὅτι «αὐτός σου κυριεύσει» (β). Λοιπὸν οὖν ἐξουσιάζει τοῦ σώματος τοῦ ἀνδρὸς αὐτῆς εἰς μόνον τὸ συνουσιάζειν, ὅτε καὶ βούλοιο. Περὶ ταύτης γὰρ τῆς ἐξουσίας ὁ λόγος νῦν, ἵνα μὴ ἡ θατέρου μέρους ἐγκράτεια πορνείας αἰτία θατέρῳ γένηται, μὴ δυναμένῳ κρατῆσαι τῆς ἐπιθυμίας. Χρὴ τοίνυν ἔπεσθαι τῷ βουλομένῳ τὸ μὴ βουλόμενον μέρος, ὡς ἐπὶ τῷ ἐρῶντι κειμένης τῆς ἐξουσίας τοῦ συνουσιάζειν διὰ τὴν ἀσθένειαν αὐτοῦ.

(α) Ἐφεσ. ε', 31. — (β) Γέν. γ', 16.

5. Μὴ ἀποστερεῖτε ἀλλήλους,

Τῆς συνουσίας δηλονότι. Ὁ γὰρ μὴ τοῦ ἰδίου σώματος ἐξουσιάζων ἐν ταῖς μίξεσιν εἰ ἀντιτείνου, πάντως ἀποστερεῖ, μὴ συγχωρῶν τὸ ὑπ' ἄλλην κείμενον ἐξουσίαν.

5. Εἰ μὴ τι ἂν ἐκ συμφώνου πρὸς καιρόν,

Εἰ μὴ ἐκ συμφώνου ἂν ἀμφοτέροι, περιττεύοντος τοῦ «τι». Ἡ «εἰ μὴ τι ἂν» δόξη δηλαδή. Εἵτα λέγει καὶ τὸν καιρόν·

5. Ἵνα σχολάζητε τῇ νηστείᾳ καὶ τῇ προσευχῇ·

Εἰ γὰρ καὶ τίμιος ὁ γάμος, ὡς πάλιν οὗτός φησιν, οἷα θεόθεν ἐπιτετραμμένος καὶ ἔννομος, ἀλλ' οὐ μολύνει μὲν, ἀσχολίαν δὲ ἐμποιεῖ τοῖς συνουσιάζουσι. τῆς ἐντεῦθεν ἡδονῆς διαχεούσης τὸν νοῦν καὶ χαινούσης τὴν ψυχὴν. Δεῖ δὲ ἡμᾶς ἐν τοῖς εἰρημένοις καιροῖς συντεταγμένους εἶναι καὶ προσέχοντας καὶ πάσης σωματικῆς ἀνέσεως ἀπεσχοινισμένους. «Νηστείαν» δὲ λέγει τὴν ὑπὲρ τῆς μεταλήψεως τοῦ δεσποτικοῦ σώματος καὶ αἵματος· ἄτοπον γὰρ Ἰουδαίους μὲν νηπιώδεις ἀγνίζεσθαι ἀπὸ γαμικῆς ὁμιλίας, μέλλοντας ἀκοῦσαι θείας φωνῆς παρὰ τῷ ὄρει Σινᾶ (α), ἡμᾶς δὲ τοὺς ἄνδρας μέλλοντας φρικτοῖς προσιέναι μυστηρίοις, καὶ τηλικαύτης ἀξιωθῆναι χάριτος, μηδ' εἰς τὴν αὐτὴν ἐκείνης ἀφικέσθαι σπουδὴν. Καὶ Ἰωὴλ δὲ λέγων «ἀγιασατε νηστείαν καὶ τὰ ἐξῆς», ἐπήγαγεν· «ἐξελθέτω νυμφίος ἐκ τοῦ κοιτῶνος αὐτοῦ, καὶ νύμφη ἐκ τοῦ παστοῦ αὐτῆς» (β). Εἰ δὲ νυμφίον καὶ νύμφην, οἷς ἀκμάζει τὰ τῆς ἐπιθυμίας, οἷς ὁ ἔρωσ ἀκάθεκτος, οὐ χρὴ συνεῖναι κατὰ τὸν τῆς νηστείας καιρόν, πολλῶ μᾶλλον τοὺς οὐκ ἔχοντας ἀνάγκην μίξεως. Καὶ προσευχὴν δὲ οὐ τὴν ἀδιαλείπτως ἐνταλθεῖσαν λέγει· εἰ γὰρ ἐν ταύτῃ συνουσίας ἀφέξονται, πότε συνουσιάζουσιν; «Ἀδιαλείπτως γάρ, φησί, προσεύχεσθε» (γ). Οὐ ταύτην οὖν λέγει νῦν, ἀλλὰ τὴν σπουδαιοτάτην, ὅτε χρεῖα πικρῶν δακρύων καὶ στεναγμῶν καὶ κακοπαθείας, οὐκ ἀνέσεως καὶ περιπλοκῆς καὶ ἡδυπαθείας. Μόγις γὰρ ἂν καὶ οὕτως ἐξιλεωθεῖται Θεός, οὐχ ὅτι δυσκατάλλακτός ἐστιν, ἀλλ' ἡ ὑπερβολὴ τῶν ἡμετέρων ἁμαρτημάτων ἐμ-

(α) Ἐξοδ. ιθ', 10. — (β) Ἰωὴλ 6', 16. — (γ) Α' Θεσσ. ε', 17.

ποδίζει τῇ ὑπερβολῇ τῆς αὐτοῦ χρηστότητος καὶ οὐκ ἔξ ταχέως ἐπι-  
καμφθῆναι.

5. Καὶ πάλιν ἐπὶ τὸ αὐτὸ συνέρχεσθε,

Εἶτα λέγει καὶ τὴν αἰτίαν τῆς συνελεύσεως καὶ αὐτῆς μίξεως·

5. Ἵνα μὴ πειράζῃ ὑμᾶς ὁ Σατανᾶς διὰ τὴν ἀκρασίαν ὑμῶν.

Ἵνα μὴ ἀναγκάζῃ ἡμᾶς εἰς πορνείαν. Προστίθῃσι δὲ καὶ τὴν αἰ-  
τίαν τοῦ πειρασμοῦ, ὅτι «διὰ τὴν ἀκρασίαν ὑμῶν», διὰ τὸ μὴ κρα-  
τεῖν τῆς ὀρέξεως. Καὶ ἀνωτέρω δὲ αἴτιον τῆς παραινέσεως τοῦ μὴ  
χαρίζεσθαι τὴν πορνείαν ἀντέθηκεν· οὐ μόνος γὰρ ὁ διάβολος, ἀλλὰ  
καὶ ἡ ἀκρασία τῶν ἀνθρώπων ἡ ἐκ ῥαθυμίας εἰς ἀσέλγειαν συνελαύ-  
νει. Ἵνα δὲ μὴ τις εἴπῃ· πῶς κελεύεις μὴ ἀποστρεῖν ἀλλήλους, εἰ τις  
ἀγνεύειν βούλοιοτο, ἀπολογεῖται λέγων·

6. Τοῦτο δὲ λέγω κατὰ συγγνώμην, οὐ κατ' ἐπιταγὴν. Θέλω

7. γὰρ πάντας ἀνθρώπους εἶναι ὡς καὶ ἐμαυτόν·

«Κατὰ συγγνώμην»· κατὰ συγκατάβασιν διὰ τὴν ἀσθένειαν ὑμῶν,  
«οὐ κατ' ἐπιταγὴν» δεσποτικὴν ἢ ἰδίαν. Εἰ γὰρ τὸ ἐμὸν θέλημα  
βούλεσθε μαθεῖν, θέλω πάντας ἀνθρώπους, τοὺς ἐμοὶ μαθητευομέ-  
νους, εἶναι ὡς καὶ ἐμαυτόν, γυναικὸς ἀπεχομένους καὶ ἀγνεύοντας(α).  
Θέλω μὲν οὖν ἐγὼ τοῦτο, οὐ θέλουσι δὲ τοῦτο καὶ πάντες. Ἵνα δὲ  
μὴ δόξῃ ἐαυτὸν ἐπαίρειν, θεραπεύει τὸν λόγον·

7. Ἄλλ' ἕκαστος ἴδιον χάρισμα ἔχει ἐκ Θεοῦ, ὃς μὲν οὕτως,  
ὃς δὲ οὕτως.

Ἄλλ' οὐ τῆς ἐμῆς, φησί, τοῦτο σπουδῆς, ἀλλὰ τῆς βοηθείας τοῦ  
Θεοῦ, συνεφαπτομένου τοῖς σπουδάζουσι καὶ χαριζομένου τὸ κατὰ  
πρόθεσιν. Ἐκαστος γὰρ ἴδιον χάρισμα ἔχει ἐκ Θεοῦ· ὃς μὲν, ὥστε  
παρθενεύει· ὃς δέ, ὥστε ἐν τῷ γάμῳ ἐγκρατεύεσθαι· ὃς δέ, ὥστε τῆς  
γυναικὸς τελευτησάσης μηκέτι γυναικὸς ἄψασθαι· τὸ γὰρ νικῆσαι τὴν  
βίαν τῆς φύσεως χάρισμα ἐκ Θεοῦ τοῖς ἀγωνιζομένοις διδόμενον.  
«Ἐὰν γὰρ μὴ Κύριος οἰκοδομήσῃ οἶκον, εἰς μάτην ἐκοπίσαν οἱ οἰ-  
κοδομοῦντες» (6).

(α) Θεοδώρ. ἐν λ. Τόμ. Γ', σελ. 273. «Ἐαυτὸν ἀρχέτυπον προῦθηκε τῆς οἰκείας  
» ἡμῖν ἀγνείας ἀναγκασθεὶς ἀποκαλύψαι τὸν πλοῦτον». — (6) Ψαλμ. ρκς', 1.

8. Λέγω δὲ τοῖς ἀγάμοις καὶ ταῖς χήραις καλὸν αὐτοῖς ἐστίν,  
9. ἐὰν μείνωσιν ὡς ἐγώ. Εἰ δὲ οὐκ ἐγκρατεύονται, γαμεί-  
τωσαν.

Εἰπὼν περὶ τῶν ἐν γάμῳ, λέγει νῦν καὶ περὶ τῶν ἐν χηρείᾳ. « Ἀ-  
» γάμους» γὰρ οὐ τοὺς παρθένους ἐνταῦθα φησιν, ἀλλὰ τοὺς ἀπο-  
βαλόντας ὅπωςδήποτε τὰς γαμετάς. Καὶ τοῦτο δῆλον ἀπὸ τῶν «χη-  
» ρῶν», ἃς τούτοις συνέταξεν. Καλόν, φησὶν, αὐτοῖς ἐστίν ἐὰν μείνω-  
σιν ἐν ἀγαμίᾳ διὰ τὸ ἀμέριμνόν τε καὶ ἀπερίσπαστον. Ὅπερ δὲ περὶ  
τῶν ἐν γάμῳ πεποίηκε, τοῦτο ποιεῖ καὶ νῦν. Ὑποδείκνυσι μὲν τὸ  
κρεῖττον, συγχωρεῖ δὲ καὶ τὸ ἑλαττον διὰ τὴν ἀσθένειαν τῶν πολλῶν.  
Ὅρα δὲ ὅπως τοῖς ἀγάμοις τούτοις συνέταξεν ἑαυτόν, οὐ τοῖς παρ-  
θένοις. « Ἐὰν μείνωσι, φησὶν, ὡς ἐγώ», μηκέτι γάμῳ προσομιλοῦν-  
τες (α). Εἶτα τίθησι καὶ τὴν αἰτίαν, δι' ἣν συγχωρεῖ τοῖς μὴ δυνα-  
μένοις ἐγκρατεῦσθαι.

9. Κρεῖσσον γάρ ἐστι γαμῆσαι ἢ πυροῦσθαι.

Κρεῖσσον γάμῳ προσομιλεῖν ἢ πυροῦσθαι τῇ φλογὶ τῆς φιληδονίας,  
καὶ οἰστρηλατεῖσθαι πρὸς ἀσέλγειαν. « Χήρας» δὲ ἐνταῦθα λέγει οὐ  
τὰς ἐπηγγελημένας τῷ Θεῷ χηρεῦν ἀεὶ καὶ καταλείβοντας εἰς τὸ τῶν  
χηρῶν ἀξίωμα (τὰς γὰρ τοιαύτας καὶ σφόδρα καταδικάζει γάμον ἀνθρ-  
αιρουμένας), ἀλλὰ τὰς ἀπλῶς χήρας φησὶ νῦν, τὰς μήπω ἐπηγγελ-  
μένας, ἀλλ' ἐν ἐξουσίᾳ διατελούσας τοῦ γῆμαι.

10. Τοῖς δὲ γεγαμηκόσι παραγγέλλω οὐκ ἐγώ, ἀλλ' ὁ Κύριος,

Καὶ ἕτερόν τι τοῖς ἐν γάμῳ λέγει, δεσποτικὸν δὲ τοῦτο· διό φη-  
σιν· οὐκ ἐγώ παραγγέλλω, ἀλλ' ὁ Κύριος. Τί δὲ παραγγέλλει;

10. Γυναῖκα ἀπὸ ἀνδρὸς μὴ χωρισθῆναι. Ἐὰν δὲ καὶ χωρισθῇ,

(α) « Ὅρα δὲ ὅπως τοῖς ἀγάμοις τούτοις (τοῖς ἀποβαλοῦσιν ὅπωςδήποτε τὰς γαμετάς)  
» συνέταξεν ἑαυτόν, οὐ τοῖς παρθένοις ». Ἐκ τούτων δῆλον ὅτι ὁ Συγγραφεὺς συντάσσεται  
τοῖς ἀτόπως δοξάζουσιν ὅτι ὁ Παῦλος ἐκ τῶν γάμῳ ποτὲ προσομιλησάντων ἦν (Ὅρ.  
Κλήμ. Ἀλεξ. παρ' Εὐσεβ. Ἐκκλ. Ἰστ. Γ', λ'. Ἰγνάν. ἐν τῇ (διδασκαλασμένη) πρὸς  
Φιλαδέλφ. ζ'). Τὴν δὲ ὀρθὴν περὶ τούτου γνώμην πρὸςβιβάζουσιν οἱ τάσσοντες τὸν Ἀπό-  
στολον ἐν τῇ τῶν ἀγάμων χηρείᾳ (Παρθλ. Tertull. de monog. c. 3. Ambrosiast.  
ad 2. Cor. 11, 2. Hieron. adv. Jovian. l. c. 14. καὶ ep. 22. Θεοδώρ. (ἐν λ.), Οἰ-  
κουμ. (ἐν λ.) καὶ Θεοφύλ. (ἐν λ.).

11. μενέτω ἄγαμος ἢ τῷ ἀνδρὶ καταλλαγήτω· καὶ ἄνδρα γυναῖκα μὴ ἀφιέναι.

Καὶ ποῦ τοῦτο παρήγγειλεν ὁ Κύριος; ἢ πάντως ἐν Εὐαγγελίοις. ἔνθα φησὶν· «ὁ οὖν ὁ Θεὸς συνέζευξεν ἄνθρωπος μὴ χωριζέτω» (α). Καὶ αὖθις· «ἐγὼ δὲ λέγω ὑμῖν, ὅτι ὅς ἂν ἀπολύσῃ τὴν γυναῖκα αὐτοῦ» παρεκτὸς λόγου πορνείας, ποιεῖ αὐτὴν μοιχᾶσθαι» (β) καὶ τὰ ἐξῆς. Σαφηνίζει δὲ τὸ συνεπαγόμενον ἐκεῖ· «Ἐὰν δὲ καὶ χωρισθῇ, μενέτω» φησί, μὴ γαμουμένη ἐτέρῳ διὰ τῆς, ὡς εἰκός, γινομένης ζηλοτυπίας. Ἡ μὴ δυναμένη ἐγκρατεῦσθαι, τῷ ἀνδρὶ καταλλαγήτω, καὶ συνοικεῖτω πάλιν αὐτῷ. Ἐὰν γὰρ γαμηθῇ ἐτέρῳ, μοιχᾶται κατὰ τὸν τοῦ Κυρίου λόγον. Ταῦτα δὲ καὶ περὶ τοῦ ἀνδρός.

12. Τοῖς δὲ λοιποῖς ἐγὼ λέγω καὶ (\*) οὐχ ὁ Κύριος.

Ἐπεὶ ἔν τισι τῶν πρὸ τοῦ κηρύγματος συναφθέντων συνέβαινε τὸν ἄνδρα μὲν ἢ τὴν γυναῖκα πιστεῦσαι, θάτερον δὲ μέρος παραμεῖναι τῇ ἀπιστίᾳ, καὶ λοιπὸν ἐσκέπτετο τὸ πιστεῦσαν μέρος διαζυγῆσαι, περὶ τούτου διαλέγεται νῦν. «Ἐγὼ, φησί, λέγω, οὐχ ὁ Κύριος», ἵνα μὴ δόξῃ καὶ τοῦτο ἐντολὴ ὑπὸ Κυρίου παραδοθεῖσα, καθάπερ τὸ προλαβόν. Ἐκεῖνο μὲν γὰρ ἐντεταλμένον ἦν ἐν Εὐαγγελίοις, ὡς δεδῆλωται. Διὸ καὶ περὶ ἐκείνου εἶρηκεν «οὐκ ἐγὼ παραγγέλλω, ἀλλ' ὁ Κύριος». Τοῦτο δὲ οὐδαμῶς. Διὸ καὶ φησιν· «ἐγὼ λέγω, οὐχ ὁ Κύριος». Τῶν νόμων γὰρ καὶ τῶν δογμάτων τοὺς μὲν δι' ἑαυτοῦ, τοὺς δὲ διὰ τῶν Ἀποστόλων δέδωκεν ἡμῖν ὁ Χριστός, εἰς τοῦτο κινήσας αὐτούς. Ὅτι γὰρ οὐ πάντα δι' ἑαυτοῦ τέθεικεν, ἄκουσον τί φησι· «πολλὰ ἔχω» λέγειν ὑμῖν, ἀλλ' οὐ δύνασθε βαστάζειν ἄρτι» (γ). Λοιπὸν οὖν καὶ τὰ παρὰ τῶν Ἀποστόλων δογματιζόμενα τοῦ Κυρίου εἰσὶ. Τοῦτο γὰρ δηλὼν ὁ Παῦλος ἐτέρωθι λέγει· «δοκῶ γὰρ καὶ γὼ Πνεῦμα Θεοῦ ἔχειν» (δ). Τί γοῦν λέγει νῦν ὁ τὸν Χριστὸν λαλοῦντα ἔχων ἐν ἑαυτῷ;

12. Εἰ τις ἀδελφὸς γυναῖκα ἔχει ἄπιστον, καὶ αὕτῃ συνευδοκεῖ  
13. οἰκεῖν μετ' αὐτοῦ, μὴ ἀφιέτω αὐτήν. Καὶ γυνή, ἣτις ἔχει ἄνδρα ἄπιστον, καὶ αὐτὸς συνευδοκεῖ οἰκεῖν μετ' αὐτῆς, μὴ ἀφιέτω αὐτόν.

(α) Ματθ. ιθ', 6. — (β) Αὐτόθ. ε', 32. — (\*) Ἐν τοῖς δοκιμωτέροις τῶν ἀντιγράφων ὁ «καὶ» παραλείπεται. Ἀλλὰ καὶ ὁ Συγγραφεὺς παραλείπει αὐτόν ἐν τῇ τοῦ βήτοῦ ἐξηγήσει. — (γ) Ἰωάνν. ις', 12. — (δ) Α' Κορινθ. ζ', 40.



Εἰ γὰρ συνευδοκοῖ καὶ καταδέχοιτο τοῦτο, πάντως οὐκ ἀναγκάζει πρὸς ἄρνησιν τῆς πίστεως. Εἰ δὲ μὴ ἀναγκάζοι, λοιπὸν οὐ χαλεπαίνει τῷ κηρύγματι καὶ προσδοκία τίς ἐστι μεταβολῆς, τοῦ γαμηλίου πόθου καταλλάττοντος πολλάκις καὶ πείθοντος. Ἵνα δὲ μὴ δοκῇ μαινεσθαι τὸ πιστεῦσαν μέρος ἀπὸ τῆς συνουσίας, λύει τὴν τοιαύτην ὑποψίαν λέγων·

14. Ἠγιάσται γὰρ ὁ ἀνὴρ ὁ ἄπιστος ἐν τῇ γυναικί·

Οὕτω δὲ εἶπεν, ἵνα τῇ ὑπερβολῇ τοῦ ῥήματος τὸν φόβον ἐκλύσῃ. Κεκάθαρται διὰ τῆς πιστῆς γυναικὸς ὅσον πρὸς συνουσίαν.

14. Καὶ ἡγιάσται ἡ γυνὴ ἡ ἄπιστος ἐν τῷ ἀνδρί·

Κατὰ τὸν ῥηθέντα λόγον. Ἄλλ' εἰ ὁ κολλώμενος τῇ πόρνῃ ἐν σῶμά ἐστιν, ὡς ἀνωτέρω εἶρηκε (α), πάντως καὶ ὁ κολλώμενος τῇ ἀπίστῳ ἐν σῶμά ἐστιν. Νικᾷ δὲ ἡ καθαρότης τοῦ πιστοῦ τὴν ἀκαθαρσίαν τοῦ ἀπίστου καὶ μεταδίδωσιν ἀγιότητος ὅσον εἰς μόνον συνάφειαν καὶ παιδοποιίαν. Καὶ ἡ μὲν πορνεία μισρὸν καὶ κωλυόμενον, ὁ δὲ γάμος ἀμίαντον καὶ ἀκώλυτον. Λοιπὸν οὖν τὸ μὴ πιστεῦσαν μέρος καθαρὸν μὲν εἰς συνουσίαν διὰ τὴν καθαρότητα τοῦ πιστεύσαντος, ἀκάθαρτον δὲ ἄλλα διὰ τὴν ἰδίαν ἀπιστίαν.

14. Ἐπεὶ ἄρα τὰ τέκνα ὑμῶν ἀκάθαρτά ἐστιν.

Ἐξ ἡμισείας δηλονότι, ὡς θατέρου μέρους ἐν ἀκαθαρσίᾳ τεκνογονήσαντος.

14. Νῦν δὲ ἁγία ἐστιν.

Εἰ μὴ ἡγιάσται καὶ τὸ μὴ πιστεῦσαν μέρος, ἄρα τὰ τέκνα ὑμῶν ἀκάθαρτά ἐστιν. Νῦν δὲ οὐκ ἐστιν ἀκάθαρτα· διότι ἡγιάσται κάκεῖνο, καθὼς δεδήλωται.

15. Εἰ δὲ ὁ ἄπιστος χωρίζεται, χωριζέσθω·

Εἰ δὲ τὸ ἄπιστον μέρος χωρίζεται, στασιάζον καὶ μὴ ἀνεχόμενον τὴν μετὰ τοῦ πεπιστευκότος συνοίκησιν, χωριζέσθω· κρεῖσσον γὰρ χωρίζεσθαι ἢ ἀπορρίπτειν τὴν πίστιν διὰ τὴν ἐκείνου θεραπείαν.

(α) Α' Κορινθ. 5', 16.

15. Οὐ δεδούλωται ὁ ἀδελφὸς ἢ ἡ ἀδελφὴ ἐν τοῖς τοιούτοις.

« Ἀδελφὸν » καὶ « ἀδελφὴν » λέγει τοὺς πιστεύσαντας. « Οὐ δεδούλωται », φησὶν, ἐν τοῖς τοιούτοις ὥσπερ ἐν ἐκείνοις, ἐφ' ὧν εἶρηκεν, ὅτι οὐκ ἐξουσιάζουσι τῶν ἰδίων σωμάτων. Ἐνταῦθα γὰρ οὐχ οὕτως, ἀλλ' ἡλευθέρωται τῆς τοιαύτης ἐξουσίας, ὥστε διαζευγνύεσθαι διὰ τὴν πρόδηλον πονηρίαν τοῦ χωριζομένου.

15. Ἐν δὲ εἰρήνῃ κέκληκεν ἡμᾶς ὁ Θεός·

Μετὰ εἰρήνης, ὥστε μὴ μάχεσθαι περὶ τοῦ μὴ ἀφιέναι τὸν χωριζόμενον. « Κέκληκε δὲ ἡμᾶς » εἰς τὴν πίστιν. Χρὴ γὰρ μὴ ζυγομαχεῖν καὶ στασιάζειν περὶ τούτου, ἀλλ' εἶναι αὐτόν. Τινὲς δὲ ἐτέρως ἡρμήνευσαν, ὅτι « ἐν εἰρήνῃ κέκληκεν ἡμᾶς » ἵνα εἰρηνεύωμεν, εἰ δυνατόν, μετὰ τοῦ χωριζομένου καὶ μὴ λύωμεν τὸ συνοικέσιον, εἰ μήπου πρὸς ἄρνησιν τῆς πίστεως ἀναγκάζοι· τότε γὰρ παντὶ τρόπῳ διαζευκτέον.

16. Τί γὰρ οἶδας, γύναι, εἰ τὸν ἄνδρα σώσεις; Ἡ τί οἶδας, ἄνερ, εἰ τὴν γυναῖκα σώσεις ἢ μὴ; (\*)

Τοῦτο τὴν ἀναφορὰν ἔχει πρὸς τὸ « εἰ τις ἀδελφὸς γυναῖκα ἔχει ἄπιστον » καὶ τὰ ἐξῆς. Ἄδηλον, φησὶν, εἰ σύ, τὸ πιστεῦσαν μέρος, σώσεις τὸ μὴ πιστεῦσαν ἢ μὴ σώσεις· εἰκὸς γὰρ τοῦτο καλοκαγαθία καὶ παραινέσει κατὰ μικρὸν εἰς τὴν εὐσέβειαν ἀναχθῆναι, συναιρομένου τὰ πολλὰ καὶ τοῦ γαμηλίου πόθου καὶ πείθοντος. Ἐπεὶ δὲ ἄδηλον τὸ πρᾶγμα, παραμένειν προσήκει. Μὴ σώσας μὲν γάρ, οὐδὲν ἐβλάβης· σώσας δέ, καὶ ὠφείλησας καὶ ὠφελήθης τὰ μέγιστα.

17. Ἐκάστω ὡς ἐμέρισεν ὁ Θεός, ἕκαστον ὡς κέκληκεν ὁ Κύριος, οὕτω περιπατεῖτω.

(\*) Ἐν ἄλλ. « εἰ μὴ », ὅπερ ὁ Οἰκουμένιος ἐπισυνάπτει τοῖς ἐπομένοις « ἕκαστω ὡς » κ. ἐξ. Ὁ δὲ Θεοφύλακτος ὡς πρὸς τὴν στίξιν τε καὶ τὴν ἐξηγήσιν τοῦ « εἰ μὴ » προστίθει τὰδε· « τινὲς οὕτως ἀνέγνωσαν· « τί οἶδας, ἄνερ, εἰ τὴν γυναῖκα σώσεις ἢ μὴ »; Εἴτα » ἀπ' ἄλλης ἀρχῆς « ἕκαστω ὡς ἐμέρισεν ὁ Θεός ». Τοῦτέστι πόθεν οἶδας, καὶ τε σώσης, καὶ τε καὶ μὴ; ἄδηλον πάντως. Ἄδηλον δὲ ὄντος, οὐ δεῖ λύειν τὸν γάμον... » Ἄλλ' οὐχ οὕτως ὁ ἐν ἁγίοις Ἰωάννης ἀνέγνω, ἀλλὰ « εἰ μὴ ἕκαστω ὡς ἐμέρισεν ὁ Θεός »· ὃ καὶ βέλτιον πάντως· ὡς ἀνεῖ γὰρ εἶπεν ὁ Ἀπόστολος· οὐ γίνεται ὁ χωρισμός διὰ τὴν ἀπιστίαν « εἰ μὴ ἕκαστω » ἀντὶ τοῦ « ἕκαστος » οὕτως ἔχεται, ὡς ἠυδόκησεν αὐτόν ὁ Θεός. Γυναῖκα ἔχων ἄπιστον ἐκλήθης; μένει ἔχων, καὶ μὴ διὰ τὴν ἀπίστιαν ἐκβάλῃς ».

Ὡς ἐμέρισεν ὁ Θεὸς ἐκάστῳ τὰ κατὰ τὴν πίστιν· τουτέστιν ὡς κέκληκεν ὁ Κύριος εἰς τὴν πίστιν ἕκαστον, οὕτω περιπατεῖτω, οὕτω πολιτευέσθω. Οἷον· ἐκλήθη τις ἔχων γυναῖκα μὴ συντιθεμένην τῇ πίστει; μὴ ἀφίετω αὐτήν· ἄδηλος γάρ, ὡς εἴρηται, ταύτης ἡ μεταβολή.

17. Καὶ οὕτως ἐν ταῖς Ἐκκλησίαις πάσαις διατάσσομαι.

Ὡς εἶπε δηλονότι. Εἶτα πλατύνει τὸν λόγον, ὃν εἴρηκεν, ὅτι ἕκαστος, ὡς κέκληκεν ὁ Κύριος, οὕτω περιπατεῖτω, ἐκτείνων αὐτὸν καὶ εἰς ἐτέρας ὑποθέσεις ὑποπιπτούσας αὐτῷ. Λέγω δὲ περιτομὴν καὶ ἀκροβυστίαν, δουλείαν καὶ ἐλευθερίαν πρὸς τὸ μᾶλλον πείσαι περὶ τοῦ προρρηθέντος.

18. Περιτετμημένος τις ἐκλήθη;

Εἰς τὴν πίστιν δηλονότι.

18. Μὴ ἐπισπάσθω.

Μὴ γινέσθω ἀκρόβυστος, ἐπισπώμενος τὸ δέρμα βιαίως. Ἐπεχειρουν γὰρ καὶ τοῦτό τινες διὰ τὸ παυθῆναι τὸν νόμον τῆς περιτομῆς (α).

18. Ἐν ἀκροβυστίᾳ τις ἐκλήθη; μὴ περιτεμνέσθω. Ἡ περι-

19. τομὴ οὐδὲν ἐστὶ καὶ ἡ ἀκροβυστία οὐδὲν ἐστίν,

Οὐδὲν εἰσι καθ' ἑαυτά· οὐδὲν ὠφελοῦσι καθ' ἑαυτῶν (β).

19. Ἀλλὰ τήρησις ἐντολῶν Θεοῦ.

Ἄλλ' ἡ τήρησις τῶν ἐντολῶν τοῦ Θεοῦ, τῶν λαμπρυνουσῶν ἀνθρώπου πολιτείαν, ἐστὶ τι δηλονότι, καὶ αὕτη ὠφελεῖ. Τί γὰρ τῆς περιτομῆς ἢ τῆς ἀκροβυστίας ὄφελος τοῖς τᾶλλα διεφθαρμένοις, ὧν ὁ βίος ἀπόβλητος; Καὶ μὴν ἐντολὴ Θεοῦ καὶ ἡ περιτομή, ἀλλὰ περὶ τῶν εὐαγγελικῶν λέγει νῦν. Αὕτη δέ, εἰ καὶ ἐντολή ἐστίν, ἀλλ' οὐν οὐδὲν ὠφελεῖ πρὸς εὐεξίαν ψυχικὴν, σημασία τις οὔσα μόνον καὶ χαρακτήρ, ὥσπερ οὐδὲ τοῖς ἀλόγοις λυσιτελοῦσιν αἱ σημασίαι πρὸς εὐεξίαν σωματικὴν.

(α) Ἡ πρᾶξις ἐκαλεῖτο ἐπισπασμός. Περὶ δὲ τῶν ταύτην πραττόντων ὅρ. Οἴκουμ. (ἐν λ.). Ἐκτενέστερα δὲ παρὰ Φαβριλίῳ Bibl. Græca Vol. II, p. 336. — (β) Ἰσ' γραπτέον « καθ' ἑαυτά ».

20. Ἐκαστος ἐν τῇ κλήσει, ἣ ἐκλήθη, ἐν ταύτῃ μενέτω.

Διὰ μέσου τῶν εἰρημένων ὑποθέσεων ἐπικρατύνει τὸ «ἐκαστον ὡς » κέκληκεν ὁ Κύριος, οὕτω περιπατεῖτω ». Ταῦτόν γάρ καὶ οὗτος ὁ λόγος παραινεῖ.

21. Δοῦλος ἐκλήθης; μή σοι μελέτω.

Ἐν δουλείᾳ ὢν, ἐκλήθης πρὸς τὴν εὐσέβειαν; μή σοι φροντὶς ἔστω, μηδὲν εἰς αὐτὴν ἀπὸ ταύτης ἐμποδιζομένῳ.

21. Ἄλλ' εἰ καὶ δύνασαι ἐλεύθερος γενέσθαι, μᾶλλον χρῆσαι.

Μᾶλλον χρῆσαι τῇ δουλείᾳ· οὐ μόνον γὰρ οὐδὲν παρὰ τοῦτο βλάβῃ, ἀλλὰ καὶ μᾶλλον ὠφεληθήσῃ, καθαρότητι βίου τὸν δεσπότην σου καταπλήττων καὶ ἰσως κατὰ μικρὸν ἀφιστῶν τῆς πλάνης, καὶ πλείονα τὸν μισθὸν κερδαίνων· δοῦλος γὰρ καὶ δεσπότης ἡμῶν Χριστὸς γέγονεν, εὖ δουλεύων πολλοῖς κατὰ τὸν Προφήτην.

22. Ὁ γὰρ ἐν Κυρίῳ κληθεὶς δοῦλος ἀπελεύθερος Κυρίου ἐστίν.

Ὁ δοῦλος, ὁ διὰ Χριστοῦ κληθεὶς εἰς τὴν πίστιν, ἀπελεύθερος Χριστοῦ ἐστίν, ἀπὸ τῆς πλάνης καὶ τῆς ἁμαρτίας ἐλευθερωθεὶς δι' αὐτοῦ. Καὶ λοιπὸν οὐδὲν ἀπὸ τοῦ δουλεύειν ἀνθρώπῳ ζημιοῦται πρὸς τὴν ὄντως ἐλευθερίαν. Μόνη γὰρ ἡ δουλεία χαλεπὸν ἢ τῆς ἁμαρτίας καὶ τῶν παθῶν.

22. Ὁμοίως καὶ ὁ ἐλεύθερος κληθεὶς δοῦλός ἐστι Χριστοῦ.

Καὶ ὁ ἐν ἐλευθερίᾳ κληθεὶς, ὡς εἴρηται, δοῦλός ἐστι Χριστοῦ, ἀγορασθεὶς διὰ τοῦ τιμίου αἵματος, ὃ ὑπὲρ ἐλευθερίας ἡμῶν ἐξέχεεν. Εἰ τοίνυν ὁ τε πιστεύσας δοῦλος ἀπελεύθερός ἐστι Χριστοῦ, ὁ τε πιστεύσας ἐλεύθερος, δοῦλός ἐστι Χριστοῦ· λοιπὸν καὶ οὗτος χάκεῖνος ἴσοι ἐν Χριστῷ· ἀμφοτέροι γὰρ Χριστοῦ, καὶ οὔτε τοῦτον ἢ κατ' ἀνθρώπον δουλείᾳ βλάπτει, ἀπελεύθερον ὄντα Χριστοῦ, οὔτε μὴν ἐκεῖνον ἢ κατ' ἀνθρώπον ἐλευθερία ὠφελεῖ, δοῦλον ὄντα Χριστοῦ· τί γὰρ τοῦτο πρὸς ἀρετὴν;

23. Τιμῆς ἡγοράσθητε·

Αίχμαλωτισθέντες ὑπὸ τοῦ διαβόλου « τιμῆς ἡγοράσθητε », ἥτις ἐστὶ τὸ αἷμα τοῦ Κυρίου, ὁ θάνατος τῆς σαρκὸς αὐτοῦ. Τοῦτο δὲ καὶ ἄνωτέρω εἶρηκε πρὸς τοὺς κυρίους τῶν δούλων (α).

23. Μὴ γίνεσθε δοῦλοι ἀνθρώπων.

Ἄτοπα καὶ παροργίζοντα τὸν Θεὸν ἐπιταττόντων· ἐν μόνοις γὰρ τοῖς τοιοῦτοις ἐπιτάγμασιν οὐ δεῖ πειθαρχεῖν, οὐ μόνον δεσπόταις, ἀλλ' οὐδὲ ἑαυτοῖς· οὗτος δὲ ὁ λόγος καὶ δούλοις καὶ ἐλευθέροις ἀρμόδιος. Εἰ γοῦν τιμῆς ἡγοράσθητε, ἡλευθερώθητε μὲν ἀπὸ τῶν αἰχμαλωτισάντων, ἐδουλώθητε δὲ τῷ ἡγορακότι, καὶ τοῦτον μᾶλλον θεραπεύειν καὶ πειθαρχεῖν ὀφείλετε.

24. Ἐκαστος ἐν ᾧ ἐκλήθη, ἀδελφοί, ἐν τούτῳ μενέτω παρὰ τῷ Θεῷ (\*).

Καὶ τοῦτο πάλιν ἴσον « ἕκαστος ἐν τῇ κλήσει, ἣ ἐκλήθη, ἐν ταύτῃ » μενέτω ». Πολλάκις τοῦτο παραινεῖ, τρόπον τινὰ διαμαρτυρόμενος. Τὸ δὲ « παρὰ Θεῷ » ἀντὶ τοῦ ἐνώπιον Θεοῦ· ἢ εὐαρεστῶν Θεῷ.

25. Περὶ δὲ τῶν παρθένων ἐπιταγὴν Κυρίου οὐκ ἔχω.

Ναὶ μὴν οὐδ' ἐπὶ τῶν ταῖς ἀπίστοις συνεζευγμένων ἐπιταγὴν Κυρίου εἶχε· καὶ ὁμῶς θαρρούντως εἶπεν ὅτι « ἐγὼ λέγω, οὐχ ὁ Κύριος ». Ἄλλ' ἐνταῦθα περὶ μεγάλου καὶ δυσκατορθώτου πράγματος τῆς παρθενείας διαλεχθῆναι βουλόμενος, προθεραπεύει τὰς ψυχὰς τῶν ἀκροατῶν, μονονουχὶ λέγων· μὴ θορυβεῖτε· οὐκ ἐπιταγῆς αὕτη δεσποτικῆς, ἀλλὰ προαιρέσεως ἡρτῆται τῶν βουλομένων, τοῦ Κυρίου φήσαντος· « ὁ δυνάμενος χωρεῖν χωρεῖτω » (6). Διὸ περὶ ταύτης ἐπιταγὴν Κυρίου οὐκ ἔχω εἰς τὸ ἐπιτρέψαι αὐτήν. Ἀλλὰ τί;

25. Γνώμην δὲ δίδωμι

Καὶ οὐδὲ ταύτην ἀπλῶς τίθησιν, ἀλλὰ μεθ' ὑποστολῆς, ἀνεπαχθῇ καὶ εὐπαράδεκτον οὕτω τὴν συμβουλὴν ἐργαζόμενος. Ὅρα γάρ·

25. Ὡς ἡλεημένος ὑπὸ Κυρίου πιστὸς εἶναι.

Ὡς ἐλέφ Κυρίου πιστὸς γενόμενος· ὡς μὴ μόνον τὴν ἀποστολὴν

(α) Α' Κορινθ. ζ', 20. — (\*) Ἐν ἄλλ. « παρὰ Θεῷ ». Ἀλλὰ καὶ ὁ Συγγραφεὺς ἐν τῇ ἐξηγήσει οὕτω γράφει — (6) Ματθ. ιθ', 12.



καὶ τὴν διδασκαλίαν ἐλέφ Θεοῦ λαβὼν, ἀλλὰ καὶ αὐτὸ τὸ πιστεῦσαι. Ὡ πολλῆς μετριοφροσύνης! Ἡ αὖς ἡλεημένος ὑπὸ Κυρίου» ἀξιόπιστος ἡμῖν εἶναι γνωμοδότης. Καὶ οὐκ εἶπεν, ὅτι συμβουλεύω καὶ παραινῶ, ὡς Ἀπόστολος καὶ διδάσκαλος ὑμῶν, καθάπερ καὶ μετὰ ταῦτα διαλεγόμενος ἔλεγεν ὅτι· «εἰ ἄλλοις οὐκ εἰμι Ἀπόστολος, ἀλλὰ γε ὑμῖν εἰμι» (α). Οὐδὲν οὖν τοιοῦτον εἶπεν, ἀλλὰ μετὰ πολλῆς φειδούς τοῖς ῥήμασι κέχρηται. Ἀντὶ μὲν τοῦ συμβουλεύω, «γνώμην δίδωμι» λέγει. Ἀντὶ δὲ ὡς Ἀπόστολος, «ὡς ἡλεημένος ὑπὸ Κυρίου πιστὸς» εἶναι». Ἔτι δὲ συνεσταλμένον τὸν λόγον ποιῶν, τὸ «νομίζω» προστίθεται.

26. Νομίζω οὖν τοῦτο καλὸν ὑπάρχειν διὰ τὴν ἐνεστῶσαν ἀνάγκην,

«Τοῦτο»· ποῖον; τὴν παρθενεῖαν δηλαδὴ. Καὶ ὅτε μὲν περὶ ἐγκρατείας διελέγετο, οὔτε τὸ «νομίζω» προσέθηκεν, οὔτε μὴν αἰτίαν τινά, ἀλλ' ἀπλῶς φησί· «καλὸν αὐτοῖς ἐστὶν εἰ μὴ μείνωσιν ὡς ἐγώ». Νῦν δὲ νομίζω, φησὶν, οὐκ ἀμφιβάλλων, ἀλλὰ τῇ τῶν ἀκούοντων κρίσει τὸ πᾶν ἐπιτρέπων. Εἶτα ἀφείς εἰπεῖν τὴν ὑψηλοτέραν αἰτίαν, ὅτι ἰσαγγέλους ἀπεργάζεται τοὺς ἀνθρώπους, καὶ ὅσα τῆς παρθενεῖας καλὰ, τὴν ταπεινοτέραν λέγει διὰ τὴν ἀσθένειαν τῶν πολλῶν, ὅτι «διὰ τὴν ἐνεστῶσαν ἀνάγκην», τὸν διωγμὸν οὕτω καλῶν, τὸν τοῖς πιστοῖς παρὰ τῶν ἀπίστων ἐπεχειρόμενον· κουφότερον γὰρ μόνον ὄντα τινὰ φέρειν τοὺς πειρασμούς, ἢ γυναῖκα καὶ παῖδας ἐπισυρόμενον, καὶ ταῖς περὶ τούτων φροντίσι κατατεινόμενον, καὶ τοῖς τῶν φιλτάτων πάθεισι καταμεριζόμενον, ἵνα μὴ τὰς ἄλλας μερίμνας καὶ περιστάσεις τοῦ γάμου λέγωμεν, μυρίας ὅσας οὖσας καὶ περιρρεούσας καὶ πολ-  
λάκις ἐπαναγκαζούσας ἀπολέγεσθαι καὶ τὴν ζώην.

26. Ὅτι καλὸν ἀνθρώπῳ τὸ οὕτως εἶναι.

Παρθένον δηλονότι. Καὶ εἰ καλὸν ἡ παρθενεῖα, οὐ καλὸν ἄρα ὁ γάμος; καλὸν μὲν καὶ τοῦτο ἀκχεῖνο. Ἀλλ' ἡ μὲν, φησί, «καλόν», ὁ δὲ νόμῳ καὶ χρεῖα καλόν. Καὶ ὁ μὲν μετὰ τὴν παρακοὴν καλόν, ἡ δὲ καὶ πρὸ ταύτης, καὶ μετὰ ταύτην, καὶ ὄντως αἰεὶ καλόν. Καὶ ἡ μὲν ἐν παραδείσῳ τὴν ἀρχὴν ἔλαβεν, ὁ δὲ ἐξω τοῦ παραδείσου ἐν τῷ

(α) Α΄ Κορινθ. θ', 2.

χωρίῳ τῆς ἐξορίας καὶ καταδίκης. Ἄλλως τε καὶ ἐπὶ τοῦ παρόντος «καλὸν» τὸ συμφέρον καὶ ἄμεινον καλεῖ. Εἰπὼν ὅτι «καλὸν ἀνθρώπῳ» τὸ οὕτως εἶναι» καὶ μηδὲν πλέον προσθεῖς, διέκοψε τὸν λόγον καὶ ἴαμου πάλιν ἐμνημόνευσεν, εἴτα παρθενείας αὐθις· καθάπερ γὰρ οἱ τῶν ἱατρῶν ἄριστοι καὶ προσηνεῖς φάρμακόν τι πικρόν, ἢ τομήν, ἢ καῦσιν, ἢ τι τῶν τοιούτων προσάγοντες, οὐκ ἀθρόον τὸ πᾶν ἐργάζονται, ἀλλ' ἐν τῷ μεταξύ δόντες ἀναπνεῦσαι τῷ κάμνοντι, οὕτως αἰεὶ τὸ λειπόμενον προστιθέασιν· οὕτω δὴ καὶ οὗτος, διακόπτων τὸν περὶ παρθενείας λόγον, καὶ τῷ περὶ γάμου τὰ σφοδρὸν αὐτοῦ καὶ τραχὺ ὑποκλέπτων, λανθάνει ποιῶν αὐτὸν προσηνῇ τε καὶ εὐπαράδεκτον.

27. Δέδεσαι γυναικί; μὴ ζήτηί λύσιν.

Ἐπαναλαμβάνει τὰ προειρημένα, ἀσφαλιζόμενος πλέον αὐτοὺς καὶ βεβαιότεραν τὴν μνήμην τῶν λεγομένων ἐναπεργαζόμενος. Καὶ ἀνωτέρω γὰρ εἶπεν, ὅτι «διὰ τὰς πορνείας ἕκαστος τὴν ἑαυτοῦ γυναῖκα» ἐχέτω».

27. Λέλυσαι ἀπὸ γυναικός; μὴ ζήτηί γυναῖκα.

Τοῦτο πρὸς τοὺς ἐν παρθενείᾳ, τοὺς ἐλευθέρους γαμηλίου δεσμοῦ.

28. Ἐὰν δὲ καὶ γήμης, οὐχ ἥμαρτες·

Ἐννομον γὰρ τὸ πρᾶγμα, καὶ βοήθεια τῶν ἀσθενεστέρων. Σὺ μὲν ἐὰν γήμης, οὐχ ἥμαρτες. Ὁ δὲ μὴ γήμας, ὥς νικήσας, στεφανοῦται. Πρὸς οὖν τοὺς ἐν παρθενείᾳ μόνον ὁ λόγος, οὐ μὴν καὶ πρὸς τοὺς ἐν χηρείᾳ, καὶ δῆλον ἀπὸ τῶν ἐφεξῆς·

28. Καὶ ἐὰν γήμη ἡ παρθένος, οὐχ ἥμαρτεν·

Εἰπὼν περὶ ἀνδρὸς παρθενεύοντος, λέγει καὶ περὶ γυναικός· καὶ ἀνωτέρω γὰρ ἐπὶ τῶν ἐν χηρείᾳ οὕτως ἐποίησεν, εἰρηκώς· «λέγω δὲ» τοῖς ἀγάμοις καὶ ταῖς χήραις». «Παρθένον» δὲ λέγει οὐ τὴν καθιερωθεῖσαν Θεῷ, ἀλλὰ τὴν ἀπλῶς παρθενεύουσαν, καὶ μήπω γάμοις ἑαυτὴν ἐπιδουῶσαν· ἐκείνη γὰρ γαμηθεῖσα, καὶ λίαν ἥμαρτεν, ψευσαμένη τὰς εἰς Θεὸν ὁμολογίας αὐτῆς.

28. Θλιψὶν δὲ τῇ σαρκὶ ἔξουσιν οἱ τοιοῦτοι·

Οἱ γήμαντες δηλονότι, καὶ προτιμήσαντες τὸν γάμον τῆς παρθε-

νείας. «Θλιψιν» δὲ τὴν «ἀπὸ τῆς ἐνεστώσης ἀνάγκης», ὡς προεῖρηται. «Τῇ σαρκί» δὲ ἀντὶ τοῦ διὰ τὰ σαρκικά, οὐ διὰ τὰ πνευματικά, τὸ φροντίζειν ὑπὲρ γυναικός, ὑπὲρ τέκνων, ὑπὲρ οἰκίας καὶ τῶν ἄλλων, καὶ ἀγωνιᾶν καὶ ἀλγεῖν σαρκικῶς πάντοτε καὶ διὰ τὰ σαρκικά, ἵνα μὴ λέγω τὰς ἐπὶ τοῖς τόκοις ὠδῖνας τῶν γυναικῶν, καὶ τὰς ἐν ταῖς ἀποδημίαις ταλαιπωρίας τῶν ἀνδρῶν, ἐφ' ὧν καὶ οὗτοι κάκειναι τῇ σαρκί θλίβονται.

28. Ἐγὼ δὲ ὑμῶν φείδομαι.

Ὡς τέκνων. Καὶ οὐκ εἶπε τὸ λοιπόν, ὅτι καὶ βούλομαι διαμένειν ὑμᾶς ἐν παρθενείᾳ, ἵνα μὴ θλίβησθε καὶ ὑμεῖς, ἀλλ' ὡς ἐπόμενον ἀπεισιώπησε τοῦτο καὶ διέκοψε τὸν λόγον, ὡς ἀνωτέρω προπαραδέδοται. Εἶτα συστέλλων τοὺς ἐν γάμῳ καὶ ὑποτέμνων τὴν φιληδονίαν καὶ τὰς βιωτικὰς λύπας καὶ χαρὰς καὶ φιλοκερδείας, φησί·

29. Τοῦτο δέ φημι, ἀδελφοί, ὁ καιρὸς συνεσταλμένος τὸ λοιπόν ἐστίν·

Ὁ καιρὸς τοῦ παρόντος βίου, ὁ τῆς ἐνταῦθα ζωῆς, ὀλίγος ἐστίν. Διὰ τί δὲ τοῦτο λέγω, ἢ διὰ τί συνεσταλμένος ἐστίν, ἄκουσον·

29. Ἴνα καὶ οἱ ἔχοντες γυναῖκας ὡς μὴ ἔχοντες ὦσιν.

Ἴνα τοῦτο γινώσκοντες, μόνῃς τῆς αὐταρκειᾶς φροντίζωσι, καὶ περὶ μόνῃν τὴν συνουσίαν δεδεδεμένοι καὶ ἐξουσιαζόμενοι, ἐλευθερίζωσι τὰλλα, μὴ πειθόμενοι ταῖς γαμεταῖς ἐπιταττούσαις τὰ περὶ τὰς.

30. Καὶ οἱ κλαίοντες ὡς μὴ κλαίοντες·

Οἱ κλαίοντες διὰ πενίαν, ἵνα εἰδότες ὅτι τὸ τέλος ἐγγύς, ὡς οἱ μὴ κλαίοντες ὥσι καὶ μηκέτι διὰ ταύτην κλαίωσιν.

30. Καὶ οἱ χαίροντες ὡς μὴ χαίροντες·

Οἱ χαίροντες ἐπὶ πλούτῳ, ἵνα εἰδότες τοῦτο καὶ οὗτοι, ὡς οἱ μὴ χαίροντες ὥσι καὶ μηκέτι ἐπὶ τούτῳ χαίρωσιν.

30. Καὶ οἱ ἀγοράζοντες ὡς μὴ κατέχοντες·

Ἴνα καὶ οὗτοι τοῦτο γινώσκοντες διατεθῶσιν, ὡς μὴ καθεξόντες

διηνεκῶς, ἀλλὰ μετὰ μικρὸν ἀφαιρεθησόμενοι τὰ ἐωνημένα, ὃ καὶ περιαιρεῖ τὸ πολὺ τῆς φροντίδος καὶ ἀναστέλλει.

31. Καὶ οἱ χρώμενοι τῷ κόσμῳ τούτῳ, ὡς μὴ καταχρώμενοι.

Συνελὼν ἐπήγαγε καθολικώτερον· καὶ ἵνα οἱ χρώμενοι τῷ κόσμῳ τούτῳ ᾧσιν, ὡς μὴ καταχρώμενοι ἐν τῷ μὴ μοχθεῖν εἰκῇ καὶ μάτην, ἐν οἷς οὐ δεῖ, μὴδ' ἀναλίσκειν εἰς τὰ περιττά. Χρῆσις μὲν γὰρ ἢ πρὸς τὰ ἀναγκαῖα, κατὰχρησις δὲ ἢ πρὸς τὰ περιττά, ὡς καὶ παράχρησις ἢ παρὰ τὸ δέον. Οἱ γὰρ πληροφορηθέντες ὅτι μετὰ μικρὸν τεθνήσκονται, καταφρονήσουσι μὲν τῶν εἰρημένων, ὡς μὴ παραμενόντων, φροντίσουσι δὲ τῶν τοῦ μέλλοντος βίου. Ἡ καὶ ἐτέρως ἐρμηνευτέον· ὅτι τὸ τέλος ἐγγύς, ἵνα καὶ οἱ ἔχοντες γυναῖκας ὡς μὴ ἔχοντες ᾧσι μετὰ τὸν παρόντα βίον δηλονότι, ὅτε οὔτε γαμοῦσιν, οὔτε ἐκγαμίζονται, καὶ τὰ λοιπὰ ὁμοίως· ὅτε πᾶσα καὶ λύπη καὶ χαρὰ καὶ πραγματεία τοῦ παρόντος βίου παύεται καὶ ἀνήρηται.

31. Παράγει γὰρ τὸ σχῆμα τοῦ κόσμου τούτου.

Παρέρχεται ἡ ἰδέα τοῦ κόσμου τούτου ἢ ἡ φαντασία, καὶ χρὴ μὴ πάνυ τι προσέχειν αὐτῷ, ἀλλ' οὕτω βιοῦν, ὡς παροδεύοντας, καὶ πρὸς ἕτερον κόσμον ἐπειγομένους.

32. Θέλω δὲ ὑμᾶς ἀμερίμνους εἶναι·

Καὶ ἀνωτέρω περὶ τῶν γαμούντων εἰρηκῶς, ὅτι θλιψὶν τῇ σαρκὶ ἔξουσιν, ἐπήγαγεν· «ἐγὼ δὲ ὑμῶν φείδομαι». Καὶ νῦν δὲ πάλιν τὴν ἐπομένην τοῖς γαμοῦσι μέριμναν αὐτοῖς ἐπισείει, κἀντεῦθεν πειράται προτρέπειν εἰς παρθενεῖαν. Καὶ οὐκ εἶπε· βούλομαι ὑμᾶς ἀστράψαι ἐν οὐρανῷ καὶ πολλῷ δειχθῆναι λαμπροτέρους τῶν γεγαμηκότων, ἀλλὰ τὴν θλιψὶν αὐτῶν ὑποδεικνύει καὶ τὴν μέριμναν. Καὶ περὶ ἀνεξικακίας δὲ διαλεγόμενος καὶ εἰπὼν· «ἐὰν πεινᾷ ὁ ἐχθρὸς σου, ψώμιζε » αὐτόν· ἐὰν διψᾷ, πότιζε αὐτόν» (α), οὐκ εἶπεν ὅτι τὸν οὐρανὸν ἔξεις καὶ τὰ οὐράνια ἀγαθὰ, ἀλλὰ τῇ τοῦ λελυπηκότος τιμωρίᾳ τὴν ἀντίδοσιν ἴσθησι· «τοῦτο γάρ, φησί, ποιῶν, ἄνθρακας πυρὸς σωρεύσεις » ἐπὶ τὴν κεφαλὴν αὐτοῦ». Καὶ πολλαχοῦ κέχρηται τῷ τοιοῦτῳ τρόπῳ τῆς παρακλήσεως, εὖ εἰδώς, ὅτι τοὺς ταπεινοὺς καὶ χαμαιπε-

(α) Ῥωμ. ιβ', 20.

τεῖς καὶ πρὸς τὴν γῆν ἐπιπίπτοντας ἀπὸ τῶν αἰσθητῶν μάλιστα καὶ γηίνων πείσειεν ἂν τις, ἡδέων ἢ λυπηρῶν. Ὁ δὲ τοῦ Παύλου διδάσκαλος οὐχ οὕτως, ἀλλὰ περὶ μὲν παρθενείας «εἰσί, φησὶν, εὐνοῦχοι, » οἵτινες εὐνούχισαν ἑαυτοὺς διὰ τὴν βασιλείαν τῶν οὐρανῶν» (α). Περὶ δὲ ἀνεξικακίας· «ὅπως γένησθε, φησὶν, ὅμοιοι τοῦ Πατρὸς ἡμῶν » τοῦ ἐν οὐρανοῖς». Πέτρον γὰρ εἶχεν ἀκροατὴν καὶ Ἰάκωβον καὶ Ἰωάννην καὶ τὸν ἄλλον τῶν Ἀποστόλων χορόν, πολλῶ στερεωτέρους τῶν ἀκροατῶν Παύλου, καὶ μάλιστα Κορινθίους, οἷς καὶ Παῦλος ἐνεκάλει λέγων· «γάλα ὑμᾶς ἐπότισα, οὐ βρῶμα· οὐπω γὰρ ἡδύ- » νασθε, ἀλλ' οὐδὲ ἔτι δύνασθε· ἔτι γὰρ σαρκικοὶ ἐστε» (β). Ἐπεὶ δὲ καὶ οἱ ἐν παρθενείᾳ μεριμνῶσι, δείκνυσιν τὸ διάφορον τῆς τούτων μερίμνης καὶ τῆς τῶν ἐν γάμῳ, ἵνα καὶ ἀπὸ τούτου προτρέψῃ τοὺς ἀκροατὰς ἀνεπαχθῶς εἰς τὸ παρθενεύειν.

32. Ὁ ἄγαμος μεριμνᾷ τὰ τοῦ Κυρίου,

Τὰ ἀρέσκοντα τῷ Κυρίῳ. Εἶτα ἐρμηνεύει τί ἐστὶ τὸ «μεριμνᾷ τὰ » τοῦ Κυρίου».

32. Πῶς ἀρέσει τῷ Κυρίῳ·

Δι' ἔργων καὶ λόγων καὶ ἐννοιῶν.

33. Ὁ δὲ γαμήσας μεριμνᾷ τὰ τοῦ κόσμου,

Τὰ κοσμικά, τὰ βιωτικά.

33. Πῶς ἀρέσει τῇ γυναικί.

Ὅσῳ τοίνυν μείζον τὸ ἀρέσκειν Θεῷ τοῦ ἀρέσκειν ἀνθρώπῳ, τοσούτῳ μείζον τὸ παρθενεύειν τοῦ γάμου.

34. Μεμέρισται ἡ γυνὴ καὶ ἡ παρθένος.

Γυναῖκα λέγει τὴν ἐν γάμῳ. Διήρηται ταύτης ἐκείνη τῷ διαφόρῳ τῆς μερίμνης, τῷ ἀνομοίῳ τῆς σπουδῆς.

34. Ἡ ἄγαμος μεριμνᾷ τὰ τοῦ Κυρίου, ἵνα ἡ ἀγία καὶ σώματι καὶ πνεύματι· ἡ δὲ γαμήσασα μεριμνᾷ τὰ τοῦ κόσμου, πῶς ἀρέσει τῷ ἀνδρί.

(α) Ματθ. ιθ', 12. — (β) Α' Κορινθ. γ', 2.



Ἐπὶ τῆς προκειμένης ὑποθέσεως «ἄγαμον» ἄρρενα λέγει, ναὶ μὴν καὶ ἄγαμον θήλειαν, τοὺς ἀπειρογάμους, τοὺς παρθενεύειν ἐπαγγελλαμένους, καὶ δῆλον ἀπὸ τοῦ εἰπεῖν μεταξύ, ὅτι «μεμέρισται ἡ γυνὴ » καὶ ἡ παρθένος». «Μεριμνᾷ τὰ τοῦ Κυρίου», φησὶν, ἵνα ἡ ἁγία· ἡ παρθένος γὰρ οὐκ ἀρκεῖ μόνη εἰς τὸ ἀγιάζειν, εἰ μὴ καὶ τὸ «μεριμνᾷν » τὰ τοῦ Κυρίου» προστεθεῖται αὐτῇ. Καὶ γὰρ οὐδὲ τὰς πέντε μωρὰς ἰσχυσεν ὠφελῆσαι μόνη(α). Τοῦτο γοῦν ἐξελαύνει πᾶν ἀπαρέσχον Θεῷ, τοῦτο τελειοῖ τὴν παρθενεΐαν, τοῦτο τῶν ὡς ἀληθῶς παρθενευόντων ἴδιον. Ἔστι δὲ καὶ ἐτέρως εἰπεῖν· «ἵνα ἡ ἁγία καὶ σῶματι καὶ πνεύματι». Μὴ σῶματι μόνον, ὡς τῆς παρθενεΐας μὲν ἀγιάζουσας τὸ σῶμα μόνον· ἡγουν ἀγνιζούσης, τοῦ δὲ «μεριμνᾷν τὰ τοῦ Κυρίου» ἀγιάζοντος καὶ τὴν ψυχὴν καθ' ὃν λόγον ἡ μὲν μεριμνῶσα τὰ τοῦ ἀνδρὸς τῷ ἐλάττονι μέρει παρθενεύει, καὶ ἀπειρόγαμος ἔτι ἢ· ἡ δὲ μεριμνῶσα τὰ τοῦ Κυρίου τῷ μείζονι μέρει παρθενεύει, καὶ μὴ ἀπειρόγαμος ἢ. Εἴποι δ' ἂν τις, ὅτι καὶ μὴν καὶ οἱ ἐν παρθενεΐᾳ μεριμνῶσι κοσμικά, περὶ τροφῆς καὶ ἐνδύματος. Καὶ αὖθις οἱ ἐν γάμῳ μεριμνῶσι τὰ τοῦ Κυρίου, σωθῆναι θέλοντες. Ἀλλὰ περὶ τῆς κυριωτάτης μερίμνης ὁ Παῦλος λέγει, τῆς πῶς ἀρέσουσι, πῶς εὐαρεστήσουσιν.

35. Τοῦτο δὲ πρὸς τὸ ὑμῶν αὐτῶν συμφέρον λέγω· οὐχ ἵνα βρόχον ὑμῖν ἐπιβάλω,

«Τοῦτο»· ποῖον; τὸ ὅτι ὁ ἄγαμος καὶ ἡ ἄγαμος μεριμνῶσι τὰ τοῦ Κυρίου, καὶ τὰ τοιαῦτα ἐγκώμια τῆς παρθενεΐας. Τοῦτο, φησί, λέγω πρὸς τὸ συμφέρον ὑμῶν· διότι συμφέρει ὑμῖν, καὶ οὐχ ἵνα δεσμὸν ὑμῖν ἐπιβάλω, ἔλκοντα βιαίως εἰς τὸ παρθενεύειν. Οὐχ ἵνα βρόχον ἐπιβάλω ἄγχοντα παρθενεύειν. Οὐχ ἵνα ἀνάγκην ἐπιθήσω μὴ βουλομένοις.

35. Ἀλλὰ πρὸς τὸ εὐσχημον καὶ εὐπρόσεδρον τῷ Κυρίῳ ἀπερισπάστως.

Ἀλλὰ πρὸς εὐσχημοσύνην καὶ εὐχέρειαν τοῦ προσεδρεύειν τῷ Κυρίῳ ἀπερισπάστως. Τί γὰρ εὐσχημονέστερον τοῦ παρθενεύοντος ὡς δεδήλωται; Τί δὲ εὐπρόσεδρότερον;

36. Εἰ δέ τις ἀσχημονεῖν ἐπὶ τὴν παρθένον αὐτοῦ νομίζει, ἐὰν

(α) Ματθ. κε', 2. 3. 8.

ἢ ὑπέρακμος, καὶ οὕτως ὀφείλει γίνεσθαι· ὁ θέλει ποιεῖτω, οὐχ ἁμαρτάνει· γαμείτωσαν.

Εἰ δέ τις πατὴρ ἀσχημονεῖν νομίζει διὰ τὴν παρθένον θυγατέρα αὐτοῦ, ὅτι μὴ ἐξέδοτο αὐτὴν ἀνδρί, ἐὰν ἡ αὕτη ὑπερακμάζουσα, καὶ διὰ τοῦτο αἰσχύνεται, «καὶ οὕτως ὀφείλει γίνεσθαι»· τουτέστι καὶ ἀναγκαῖον ἐκδοθῆναι αὐτήν· «ὁ θέλει ποιεῖτω, οὐχ ἁμαρτάνει»· οὐ γὰρ κεκώλυται ὁ γάμος, εἰ καὶ ἡ παρθενία κρείττων.

37. Ὃς δὲ ἔστηκεν ἐδραῖος ἐν τῇ καρδίᾳ,

Ἐδραῖος τὴν καρδίαν, μὴ σαλευόμενος ὑπὸ τῆς δοκούσης ἀσχημοσύνης τοῦ μήπω ἐκγαμίσαι τὴν ὑπέρακμον παρθένον αὐτοῦ. Καθάπτεται δὲ διὰ τούτου λεληθότως τοῦ νομιζοντος ἀσχημονεῖν.

37. Μὴ ἔχων ἀνάγκην,

Μὴ ἀναγκαζόμενος ὑπὸ τῆς εἰρημένης αἰσχύνης ἐκδοῦναι αὐτήν, ὡς ὁ προδηλωθεὶς, ὅτε καταφρονῶν αὐτὸς τῆς τοιαύτης αἰσχύνης. Ἡ «μὴ ἔχων ἀνάγκην» ἐν τῷ μὴ ἀναγκάζεσθαι παρὰ τῆς θυγατρὸς εἰς τὸ ἐκγαμίσαι, ἢ παρὰ μνηστῆρος ἢ τινος ἄλλης περιστάσεως.

37. Ἐξουσίαν δὲ ἔχει περὶ τοῦ ιδίου θελήματος,

Ἐξουσίαν τοῦ ποιεῖν ὁ θέλει, εἴτε ἐκδοῦναι, εἴτε παρθένον ἐὰν αὐτήν.

37. Καὶ τοῦτο κέκρικεν ἐν τῇ καρδίᾳ αὐτοῦ,

Τοῦτο προκέκρικεν ἐν ἑαυτῷ. Τοῦτο· ποῖον;

37. Τὸ τηρεῖν τὴν ἑαυτοῦ παρθένον,

Τὸ φυλάττειν οὕτως, ἐν παρθενεῖᾳ δηλονότι, τὴν ἑαυτοῦ παρθένον.

37. Καλῶς ποιεῖ.

Περιποιεῖται γὰρ αὐτῇ τὸ ἀμέριμνον καὶ ἀπερίσπαστον.

38. Ὡστε καὶ ὁ ἐκγαμίζων καλῶς ποιεῖ·

Καλῶς· ὑπ' ἀνάγκης γὰρ τινος, ὡς προδεδήλωται, τοῦτο ποιεῖ.

38. Ὁ δὲ μὴ ἐκγαμίζων κρεῖσσον ποιεῖ.

«Κρεῖσσον» ὡς τὸ κρεῖττον προκρίνον καὶ τὸ εὐσχημον καὶ εὐ-  
 πρόσεδρον τῷ Κυρίῳ τῇ θυγατρὶ χαριζόμενος. Συγγνωστός μὲν οὖν  
 ὁ πρῶτος, ἐπαινετός δὲ ὁ δεύτερος, ὅτι καλὸν μὲν καὶ τὸ ἐκγαμίζειν,  
 κρεῖσσον δὲ τὸ μὴ ἐκγαμίζειν. Αἱ δὲ τούτου αἰτίαι προερρήθησαν.

39. Γυνὴ δέδεται νόμῳ ἐφ' ὅσον χρόνον ζῇ ὁ ἀνὴρ αὐτῆς·

Δέδεται ὑπὸ νόμου δεσποτικοῦ, τοῦ περὶ τοῦ μὴ χωρίζεσθαι, καθὼς  
 ἀνωτέρω δεδήλωται (α). Κατέχεται εἰς τὸ μὴ γαμεῖσθαι ἑτέρῳ· προ-  
 εῖρηκε γάρ· «ἐὰν καὶ χωρισθῇ, μενέτω ἄγαμος, ἢ τῷ ἀνδρὶ καταλ-  
 » λαγήτω» (β).

39. Ἐὰν δὲ καὶ κοιμηθῇ ὁ ἀνὴρ, ἐλευθέρα ἐστὶν ὧς θέλει γα-  
 μηθῆναι·

Ἐλευθέρα τοῦ ῥηθέντος δεσμοῦ εἰς τὸ γαμηθῆναι ὧς θέλει.

39. Μόνον ἐν Κυρίῳ.

Μόνον εὐαρέστως Κυρίῳ, παιδογονίας χάριν, ἀλλὰ μὴ διὰ φιλη-  
 δονίαν καὶ ἀκρασίαν.

40. Μακαριωτέρα δέ ἐστιν ἐὰν οὕτω μείνῃ,

Οὕτως ὡς ἐνὶ πρὸ τῆς δευτερογαμίας· ἡγουν ἄγαμος.

40. Κατὰ τὴν ἐμὴν γνώμην·

Καθὼς ἐγνωμοδότησα προλαβὼν, ἐν οἷς εἶπε· «λέγω δὲ τοῖς ἀγά-  
 » μοις καὶ ταῖς χήραις καλὸν αὐτοῖς ἐστὶν, ἐὰν μείνωσιν ὡς καὶ ἐγώ». Ἵνα δὲ μὴ δόξῃ εὐκαταφρόνητος ἡ γνώμη αὐτοῦ, ὡς μὴ κατ' ἐντο-  
 λὴν οὕσα δεσποτικὴν, ἐπήγαγε·

40. Δοκῶ δὲ καὶ γὰρ Πνεῦμα Θεοῦ ἔχειν·

Καὶ ὑπὸ τούτου κινεῖσθαι πρὸς τὸ διδάσκειν. «Δοκῶ», φησὶν, ὑπο-  
 νοεῖν, εἰ μὴ πλανῶμαι. Ἐπεικειάς δὲ τοῦτο καὶ μετριοφροσύνης,  
 κατασκευαζούσης ἀξιόπιστον μᾶλλον τὴν εἰσήγησιν.

(α) Ἦτοι· ἐν στίχ. 10 τοῦ παρόντος κεφ. — (β) Ὁμ. ἐν στίχ. 11.

## ΚΕΦΑΛΑΙΟΝ ΟΓΔΟΟΝ

*Ε' Περί ἀδιαφορίας ἐδεσμάτων καὶ ἀποχῆς δαιμονικοῦ σεβάσματος·  
ἐν ᾧ περὶ συμπεριφορᾶς, περὶ τῆς ἐαυτοῦ πολυπλόκου συμπεριφορᾶς, περὶ τοῦ μὴ  
κοινωνεῖν δαίμοσι, περὶ τοῦ μὴ ἀδιαφορεῖν ἐν ὧτίοις καὶ κλήσεσιν.*

### 1. Περί δὲ τῶν εἰδωλοθύτων οἶδαμεν ὅτι πάντες γινώσκιν ἔχομεν.

Πολλοὶ κατὰ τὴν πίστιν τελειότεροι καὶ γινώσκιν πλείονα τῶν ἄλλων ἔχοντες, εἰδότες ὅτι «οὐ τὰ εἰσερχόμενα κοινοὶ τὸν ἄνθρωπον» ὁ περὶ τῶν βρωμάτων εἶπεν ὁ Χριστός (α), καὶ ὅτι τὰ εἰδῶλα, ξύλα καὶ λίθοι, καὶ δαίμονες ὄντα, οὔτε βλάψαι οὔτε ὠφελῆσαι δύνανται, εἰς ναοὺς εἰδώλων εἰσέεισαν, καὶ εἰδωλόθυτα ἤσθιον, βλάπτοντα μὲν καὶ ἑαυτοὺς τῷ κοινωνεῖν τραπέζης εἰδώλων, μάλιστα δὲ τοὺς ἀτελεστέ-  
ρους καὶ μήπω τέλεον τοῦ φόβου τῶν εἰδώλων ἀπηλλαγμένους. Βλέ-  
ποντες γὰρ τοὺς τελειότερους τοῦτο ποιοῦντας, ἤσθιον ταῦτα καὶ αὐ-  
τοί, οὐ μεθ' ἧς ἐκεῖνοι γνώμης· ἡγνόουν γὰρ αὐτήν, ἀλλ' ὡς ὄντως  
θυσίας, καὶ ὑπεσπῶντο πρὸς τὴν τῶν εἰδώλων αὐθις τιμὴν. Τοῦτο  
οὖν ὁ Ἀπόστολος διαστέλλων καὶ διορθούμενος, πρῶτον μὲν τὴν γινώ-  
σκιν τῶν τελειότερων καθαιρεῖ, ἢ θαρροῦντες, ἀδεῶς ἤσθιον τὰ εἰδω-  
λόθυτα. Εἶτα καὶ εἰς προφανεῖς ἐλέγχους ἐκβαίνει. Καταστέλλει δὲ  
αὐτήν οὐ τῷ διασύρειν αὐτήν, ὥσπερ καὶ τὴν ἔξω σοφίαν (πῶς γὰρ  
ἐνῆν, καλὴν οὕσαν ;), ἀλλὰ τῷ κοινοποιεῖν πρὸς ἅπαντας τὸ τούτων  
ἐξαίρετον. Καί φησι· «περὶ δὲ τῶν εἰδωλοθύτων οἶδαμεν πάντες» οἱ  
πιστοί, οἱ τελειότεροι δηλονότι· ἢ καὶ τοὺς ἀτελεῖς ἐπισπᾶται, ἵν' ἔχοι  
ῥᾶον πειθομένους, ὅτι οὐ βλάπτουσι τοὺς ὀρθῶς μεταλαμβάνοντας  
αὐτῶν· ἡγουν, ὡς Θεοῦ κτισμάτων. «Οἶδαμεν» δὲ τοῦτο· διότι γινώ-  
σκιν ἔχομεν πάντες τῶν τοιούτων, (καὶ οὐχ ὑμεῖς μόνοι. Οὕτω κατα-  
βαλὼν τὸν τύπον αὐτῶν, δείκνυσιν ὅτι καὶ αὐτὴ καθ' ἑαυτὴν ἡ καλὴ  
γινῶσις ἀτελής ἐστι, μὴ συνεζευγμένην ἔχουσα τὴν ἀγάπην. Καὶ οὐκ  
ἀτελής μόνον, ἀλλὰ καὶ βλαβερὰ, φυσίωσιν ἐμποιοῦσα.

---

(α) Ματθ. ιε', 11.

## 1. Ἡ γνῶσις φυσιοῖ,

Μόνη οὐσα.

## 1. Ἡ δὲ ἀγάπη οἰκοδομεῖ.

Οὐ μόνη, ἀλλὰ μετὰ τῆς γνώσεως· ἑκατέρα γὰρ ἀνόνητος χωρὶς τῆς ἐτέρας. Ἡ δὲ ἀγάπη, φησί, συζευχθεῖσα τῇ γνώσει αὖξει τὴν οἰκοδομὴν τῆς ἐκκλησίας, προστίθῃσιν εἰς αὐτήν. Ἐμφαίνει δὲ διὰ τούτων, ὅτι γνῶσιν ἔχοντες, εἴπερ ἔχετε (α) καὶ ἀγάπην, ἐφείδεσθε τῶν ἀτελεστέρων ἀδελφῶν, βλαπτομένων ἀπὸ τοῦ ὑμᾶς ἐσθίειν εἰδωλόθυτα.

## 2. Εἰ δέ τις δοκεῖ εἰδέναι τι, οὐδέπω οὐδὲν ἔγνωκε καθὼς δεῖ γινῶναι.

Ἔτι καὶ τρίτον τίθῃσιν εἰς καθαίρεσιν τοῦ φρονήματος αὐτῶν, ὅτι οὐδὲ ὡς χρὴ γινώσκουσιν, ὃ γινώσκουσιν. Καθολικῶς δέ φησιν· «εἰ» δέ τις δοκεῖ εἰδέναι τι» οἷονδ' ἄποτε, οὐδέπω ἔγνωκεν αὐτὸ ὡς χρὴ γινῶναι. Οὕτω δὲ καὶ παρεμυθήσατο τούτους, ὡς καὶ τῶν πάνυ γνῶσιν ἔχόντων οὐκ εἰδόντων ὡς δεῖ γινώσκειν.

## 3. Εἰ δέ τις ἀγαπᾷ τὸν Θεόν, οὗτος ἔγνωσται ὑπ' αὐτοῦ.

Οὗτος ὑκείωται αὐτῷ. Οἰκειωθεὶς δέ, μεταλαμβάνει γνώσεως ἀκριβεστέρας καὶ ἀναλογούσης τῷ μέτρῳ τῆς ἀγάπης. Οὐκ εἶπε δὲ ὅτι οὗτος ἔγνω τὸν Θεόν· οὐ γὰρ ἡμεῖς αὐτὸν ἔγνωμεν, ἀλλ' αὐτὸς ἡμᾶς. Δι' ὃ καὶ ἔλεγεν· «οὐχ ὑμεῖς με ἐξελέξασθε, ἀλλ' ἐγὼ ὑμᾶς» ἐξελεξάμεν» (β). Διὰ τούτων δὲ χαλάσας αὐτῶν τὴν ὀφρύν, ἄρχεται δογματίζειν·

## 4. Περὶ δὲ τῆς βρώσεως τῶν εἰδωλοθύτων, οἶδαμεν, ὅτι εἰδωλον οὐδὲν ἐν κόσμῳ,

Περὶ δὲ τῆς βρώσεως τῶν εἰδωλοθύτων ἐξετάζοντες νῦν καὶ πολυπραγμονοῦντες, οἶδαμεν, ὅτι ἐν τῷ κόσμῳ οὐκ ἔστιν εἰδωλον οὐδέν· εἰ γὰρ καὶ εἰσι τῷ φαίνεσθαι, ἀλλὰ γε τῷ μὴ εἶναι, ὃ λέγονται, οὐκ εἰσιν. Λέγονται μὲν γὰρ θεοί, οὐκ εἰσι δέ. Ἡ καὶ ἄλλως· οἶδαμεν, ὅτι ἐν τῷ κόσμῳ τὸ εἰδωλον οὐδὲν ἔστιν, οὐκ ἔχει τινὰ ἰσχύν.

(α) Ἰσ. γραπτέον «εἴχετε» (β) Ἰωάνν. ιε', 16.



## 4. Καὶ ὅτι οὐδεὶς Θεὸς ἕτερος, εἰμὴ εἷς.

Ὁ ὄντως ὢν. Ἵνα δὲ μὴ δόξη μάχεσθαι τοῖς φανεροῖς, ἅτε καὶ εἰδώλων ὄντων, ὅσον τῷ φαίνεσθαι, καὶ θεῶν ἑτέρων λεγομένων, ἐπήγαγε·

## 5. Καὶ γὰρ εἶπερ εἰσὶ λεγόμενοι θεοί, εἴτε ἐν οὐρανῷ, εἴτε ἐπὶ γῆς, ὥσπερ εἰσὶ θεοὶ πολλοί, καὶ κύριοι πολλοί· ἀλλ' ἡμῖν εἷς Θεὸς ὁ Πατήρ,

Εἶπερ γὰρ εἰσὶ λεγόμενοι θεοί, ὥσπερ εἰσὶν (εἰσὶ γὰρ τῷ λέγεσθαι μόνον)· «ἀλλ' ἡμῖν εἷς Θεός, ὁ Πατήρ». «Ἐν οὐρανῷ» μὲν οὖν λέγει τὸν ἥλιον καὶ τὴν σελήνην καὶ τοὺς ἄλλους ἀστέρας, ὅσους ἡ πλάνη τῶν ἀνοήτων ἐθεοποίησεν. «Ἐπὶ γῆς» δὲ τοὺς δαίμονας καὶ ὅσους ἐξ ἀνθρώπων ἐθεοποίησαν. «Κυρίους δὲ πολλοὺς» αὐτὰ τὰ εἰδωλά φησιν, οἷς ἐδούλευον· ἢ τοὺς ὑπερέχοντας ἐν ἐξουσίᾳ ἀνθρώπους. Σκόπει δὲ πῶς ἀνωτέρω μὲν εἶπεν ὅτι «οὐδεὶς Θεὸς ἕτερος εἰμὴ εἷς»· ἐπεὶ δὲ παντελῶς τοὺς ψευδωνύμους Θεοὺς ἐξέβαλε, τότε λοιπὸν ἀκριβολογεῖ, καὶ φησιν ὅτι «ὁ Πατήρ». Εἶτα προστίθῃσι καὶ τὸ μέγιστον δεῖγμα τῆς θεότητος·

## 6. Ἐξ οὗ τὰ πάντα,

Παρήχθη, ἐκτίσθη· τοῦτο γὰρ καὶ τοὺς λεγομένους θεοὺς οὐκ ὄντας ἐλέγχει.

## 6. Καὶ ἡμεῖς εἰς αὐτόν.

Ὁρῶμεν ὡς εἰς δημιουργὸν ἢ προνοητήν. Ἡ «εἰς αὐτόν» πιστεύομεν.

## 6. Καὶ εἷς Κύριος Ἰησοῦς Χριστός,

Καθάπερ ἐπὶ τοῦ Πατρὸς τὸ «εἷς Θεός» οὐ τῆς θεότητος ταύτης ἄλλοτριεῖ τὸν Υἱόν, ὥσπερ οὐδὲ τὸ Πνεῦμα, οὕτω καὶ ἐπὶ τοῦ Υἱοῦ τὸ «εἷς Κύριος» οὐ τῆς κυριότητος ταύτης ἄλλοτριεῖ τὸν Πατέρα, ὥσπερ οὐδὲ τὸ Πνεῦμα, ἀλλὰ πρὸς ἀντιδιαστολὴν εἴρηται κάκεινο καὶ τοῦτο τῶν κτιστῶν καὶ ἑτερουσίῳν· πολλάκις γὰρ καὶ τὸν Πατέρα Κύριον καλεῖ ἡ Γραφή, ὡς τὸ «εἶπεν ὁ Κύριος τῷ Κυρίῳ μου» (α).

(α) Ψαλμ. ρθ', 1.

Καὶ τὸν Υἱὸν αὐθις Θεόν, ὡς τὸ «ἐξ ὧν ὁ Χριστὸς τὸ κατὰ σάρκα, — » ὁ ὢν ἐπὶ πάντων Θεός» (α). Καὶ ἀδιαφόρως ἀμφοτέρω τήθεισιν ἐπ' ἀμφοτέρων. Οὐκ ἐμνημόνευσε δὲ νῦν τοῦ ἁγίου Πνεύματος οἰκονομικῶς. Ἐπεὶ γὰρ πρὸς Ἑλληνας ἀπέτεινε τὸν λόγον, πολλοὺς θεοὺς λέγοντας καὶ πολλοὺς κυρίους, εἰκότως τὸ «Θεός» μὲν μόνῳ τῷ Πατρὶ προσέειπε, τὸ «Κύριος» δὲ μόνῳ τῷ Υἱῷ, ἵνα μὴ δόξη καὶ αὐτὸς πολλοὺς θεοὺς καὶ πολλοὺς Κυρίους εἰσάγων. Διὸ καὶ συνεχῶς τίθησι τὸ «εἰς». Ὡς οὖν φειδόμενος τῆς ἀσθενείας τῶν ἀκρωμένων, καὶ μὴ βουλούμενος ἀφορμὴν ἀντιλογίας δοῦναι τοῖς πολυθέοις, ἀπεσιώπησε, τό γε νῦν ἔχον, περὶ τοῦ ἁγίου Πνεύματος. Ὅτε δὲ οὐχ ὑποπτέυει τι τοιοῦτον, συνάπτει καὶ τοῦτο, ὡς τὸ «ἡ χάρις τοῦ Κυρίου» ἡμῶν Ἰησοῦ Χριστοῦ, καὶ ἡ ἀγάπη τοῦ Θεοῦ καὶ Πατρός, καὶ ἡ » κοινωνία τοῦ ἁγίου Πνεύματος μετὰ πάντων ὑμῶν» (β)· καὶ πολλὰ τοιαῦτα.

6. Δι' οὗ τὰ πάντα,

Ἐγένετο. «Πάντα γάρ, φησί, δι' αὐτοῦ ἐγένετο» (γ).

6. Καὶ ἡμεῖς δι' αὐτοῦ.

Γεγόναμεν ἢ προνοούμεθα, ἢ πιστεύομεν.

7. Ἀλλ' οὐκ ἐν πᾶσιν ἡ γνῶσις·

Ἡ ἀκριβής, ἡ περὶ τοῦ Θεοῦ, ἢ ἡ περὶ τῶν εἰδώλων. Ἐνταῦθα δὲ παρεμυθήσατο τοὺς τελειοτέρους. Χρὴ γὰρ νῦν μὲν καθάπτεσθαι, νῦν δὲ παρηγορεῖν τοὺς ἀμαρτάνοντας· τὸ μὲν, ἵνα ταπεινῶνται· τὸ δέ, ἵνα μὴ καταπέσωσιν.

7. Τινὲς δὲ τῇ συνειδήσει τοῦ εἰδώλου ἕως ἄρτι, ὡς εἰδωλόθυτα ἐσθίουσι,

Τῇ γνῶσει, τῇ οἰκειώσει τοῦ εἰδώλου, ἢ τῇ προτέρᾳ διανοίᾳ τῇ περὶ τοῦ εἰδώλου. Ἔτι γὰρ σχέσιν ἔχοντες πρὸς τὰ εἴδωλα, καὶ μήπω τούτων τελείως καταφρονήσαντες, ὡς εἰδωλόθυτα ἐσθίουσι τὰ εἰδωλόθυτα, καὶ οὐχ ὡς κτίσματα τοῦ Θεοῦ· τουτέστιν ὡς θυσίαν θεῶν.

(α) Ῥωμ. θ', 5.—(β) Β' Κορινθ. ιγ', 13.—(γ) Ἰωάνν. α', 3.

## 7. Καὶ ἡ συνείδησις αὐτῶν ἀσθενῆς οὕσα μολύνεται·

Καὶ ἡ διάνοια αὐτῶν ἀσθενοῦσα πρὸς τὸ ἀποστῆναι τοῦ τοιούτου πράγματος μολύνεται εἰδωλολατροῦσα. Ἐνέφηνε δὲ ὅτι ὑμᾶς ὁρῶντες ἐσθίοντας εἰδωλόθυτα τοῦτο ποιοῦσι.

## 8. Βρῶμα δὲ ἡμᾶς οὐ παρίστησι τῷ Θεῷ·

Βρῶμα οἰονδήποτε οὐκ οἰκαιοὶ ἡμᾶς τῷ Θεῷ. Πρῶτον μὲν οὖν δείκνυσιν, ὅτι οὐκ ἔστι κατόρθωμα τὸ τὰ εἰδωλόθυτα ἐσθίειν, ὡς ἀπλῶς κτίσματα τοῦ Θεοῦ. Εἶτα προῖων ἐκκαλύπτει καὶ τὴν ἐντεῦθεν γινόμενὴν βλάβην.

## 8. Οὔτε γὰρ ἐὰν φάγωμεν, περισσεύομεν· οὔτε ἐὰν μὴ φάγωμεν, ὑστερούμεθα.

«Οὔτε γὰρ ἐὰν φάγωμεν» ἐκείνο τὸ βρῶμα, περισσεύομεν παρὰ τῷ Θεῷ, ἡγουν πλέον ἔχομεν, εὐδοκιμοῦμεν ὡς κατωρθωκότες· «οὔτε ἐὰν μὴ φάγωμεν» αὐτό, ὑστερούμεθα παρὰ τῷ Θεῷ, τουτέστιν ἐλαττούμεθα, ὡς πλημμελήσαντες.

## 9. Βλέπετε δὲ μὴ (\*) ἡ ἐξουσία ὑμῶν αὕτη πρόσκομμα γένηται τοῖς ἀσθενέσι τῶν ἀδελφῶν.

«Βλέπετε» εἶπε, φοβῶν αὐτούς. Ἐξουσίαν δὲ φήσας. ἔδειξεν ὅτι προπετείας ἦν ὅπερ ἐποίουν καὶ αὐθαδείας καὶ ἀλαζονείας. Ἐξουσίαν μὲν γὰρ εἶχον τοῦτο ποιεῖν, ἀλλ' οὐχὶ βλαπτομένων τῶν ἀδελφῶν αὐτῶν ὡς ἀσθενῶν. «Πρόσκομμα» δὲ ἦτοι βλάβης ἀφορμή.

## 10. Ἐὰν γὰρ τις ἴδῃ σε τὸν ἔχοντα γινῶσιν ἐν εἰδωλείῳ καθήμενον (\*\*) οὐχὶ ἡ συνείδησις αὐτοῦ, ἀσθενοῦς ὄντος, οἰκοδομηθήσεται εἰς τὸ τὰ εἰδωλόθυτα ἐσθίειν;

Κατ' ἐρώτησιν ἀναγνωστέον· «Ἐὰν γὰρ τις ἴδῃ σε τὸν ἔχοντα» γινῶσιν» τελειοτέραν, τὸν εἰδότα τὸ καλὸν πλέον αὐτοῦ «κατακείμενον» ἐν ναφ εἰδώλων, ἡγουν ἐσθίοντα, ἄρα οὐχ ἡ διάνοια αὐτοῦ,

(\*) Ἐν τοῖς γνωστοῖς μοι τῶν ἀντιγράφων «Βλέπετε δὲ μήπως» ἀναγινώσεται. —  
(\*\*) Συνήθης γραφή «κατακείμενον», ἣν ἐκ τῆς ἐξηγήσεως φαίνεται ὅτι δέχεται καὶ ὁ Συγγραφεύς.

ἀσθενοῦς ὄντος, αὐξηθήσεται, στερεωθήσεται εἰς τὸ τὰ εἰδωλόθута ἐσθίειν, ἀμφίβολος οὕσα πρότερον καὶ σεσαλευμένη; Ἀγνοῶν γὰρ τὸν σὸν λογισμόν, μεθ' οὗ τὸ πρᾶγμα ποιεῖς, προτροπὴν τοῦτο λογίζεται πάντως.

11. Καὶ ἀπολείται ὁ ἀσθενῶν ἀδελφὸς ἐπὶ τῇ σῇ γνώσει,

Ὑφελκόμενος εἰς εἰδωλολατρείαν. Τινὰ μὲν οὖν τῶν ἀντιγράφων «ἐπὶ τῇ σῇ γνώσει» γράφουσιν. Ὁ δὲ Χρυσόστομος «ἐπὶ τῇ σῇ βρώσει» λέγει διαρρήδην (α).

11. Δι' ὃν Χριστὸς ἀπέθανεν.

Οὐ τοσοῦτον ἔθετο λόγον ὁ Χριστός, ὥς καὶ ἀποθανεῖν δι' αὐτόν. Ὡστε τέσσαρα ἐνταῦθα τὰ ἐγκλήματα· ὅτι ἀδελφὸς ὁ ἀπολούμενος· ὅτι ἀσθενῶν· ὅτι Χριστῷ φροντίδος ἡξιωμένος· ὅτι διὰ βρῶμα. Καὶ ὁ μὲν Χριστὸς δι' αὐτὸν ἀπέθανε, σὺ δὲ δι' αὐτόν οὐδὲ βρώματος εὐτελοῦς ἀπέχῃ;

12. Οὕτω δὲ ἀμαρτάνοντες εἰς τοὺς ἀδελφούς καὶ τύπτοντες αὐτῶν τὴν συνείδησιν ἀσθενοῦσαν, εἰς Χριστὸν ἀμαρτάνετε.

«Τύπτοντες» ἀντὶ τοῦ σκανδαλίζοντες, βλάπτοντες. Εἶπε δὲ «τύπτοντες» ὥστε τῇ ἐμφάσει τῆς λέξεως τὴν ὀμότητα τούτων ἐλέγξει. Ὁ γὰρ τύπτων τὸν νοσοῦντα ἀπηνής ἐστὶ καὶ ἀπάνθρωπος. «Εἰς» Χριστὸν δὲ ἀμαρτάνετε» ὥς τὰ τῶν ἰδίων οἰκετῶν οἰκειούμενοι, καὶ ὅτι εἰς τὸ σῶμα καὶ τὰ μέλη αὐτοῦ τελοῦσιν οἱ ἀπολλύμενοι, καὶ ὅτι τὸ ἔργον, ὅπερ διὰ τῆς ἑαυτοῦ σφαγῆς ὠκοδόμησε, καθαιρεῖτε.

13. Διόπερ εἰ βρῶμα σκανδαλίζει τὸν ἀδελφόν μου, οὐ μὴ φάγω κρέα εἰς τὸν αἰῶνα, ἵνα μὴ τὸν ἀδελφόν μου σκανδαλίσω.

Διότι ὁ διὰ βρῶμα βλάπτων, ὥς εἴρηται, τὸν ἀδελφόν, εἰς αὐτόν τὸν Χριστὸν ἀμαρτάνει. Τέλος ἐγώ, εἰ βρῶμα κρέατος οἶονδήποτε, μήτι γε εἰδωλόθυτον, σκανδαλίζει τὸν ἀδελφόν μου, οὐ μὴ κρέα ὅλως [φάγω] (β) παρ' ὅλην τὴν ζωὴν. Τοῦτο γὰρ δηλοῖ «εἰς τὸν αἰῶνα».

(α) Τόμ. Ι', Ὁμιλ. Κ', σελ. 167. — (β) Ἡ παρεντεθειμένη λέξις, λείπουσα ἐν τῷ χειρογράφῳ, προσετέθη κατ' εἰκασίαν ἡμετέραν.

Τὸ δὲ «κρέα» ἔστι μὲν νοῆσαι καὶ ἐνικῶς κατὰ ἰδίωμα μιᾶς τῶν διαλέκτων, ἔστι δὲ καὶ πληθυντικῶς. Ὡςπερ γὰρ τὸ «κρέα τοῦ κρέατος» οὕτω καὶ τὰ «κρέα καὶ κρέα». Ἵνα δὲ μή τις εἴπῃ, κομπάζεις εἰκῇ καὶ φιλοσοφεῖς ἐν λόγοις μόνον, δείκνυσιν ὅτι ὑπὲρ τοῦ μὴ σκανδαλίσαι τινὰ καὶ τῶν συγκεχωρημένων ἀπέσχετο. Δηλώσει δὲ προβαίνων ὁ λόγος.

## ΚΕΦΑΛΑΙΟΝ ΕΝΑΤΟΝ

### 1. Οὐκ εἰμι Ἀπόστολος ;

Τοῦ Χριστοῦ προστάξαντος τοῖς Ἀποστόλοις ἀπὸ τῶν μαθητευομένων αὐτοῖς λαμβάνειν τὰ πρὸς τροφήν· «ἄξιός γάρ, φησὶν, ὁ ἐργάτης τῆς τροφῆς αὐτοῦ ἐστίν» (α), ἐπεὶ οὕτως ἐποιοῦν οἱ Ἀπόστολοι, αὐτὸς δὲ οὐδὲν ἐλάμβανεν, ἵνα μή τις ἔχοι λέγειν, ὅτι σὺ οὐκ εἶ Ἀπόστολος, ἡναγκάσθη προσημαρτυρῆσαι ἑαυτῷ τὰ τῶν Ἀποστόλων γνωρίσματα. Κατ' ἐρώτησιν δὲ φησιν, οὐκ εἰμι Ἀπόστολος καὶ γὰρ, ὡς Πέτρος καὶ οἱ λοιποί ;

### 1. Οὐκ εἰμι ἐλεύθερος ;

Ὅσον λαμβάνειν τὰ πρὸς τροφήν ; εἰς τοῦτο γὰρ τὴν ἐξουσίαν αὐτὸς ἔχω, καὶ οὐχ ὑπόκειμαι τινί, ἀπάγοντί με τοῦ λαμβάνειν.

### 1. Οὐχὶ Ἰησοῦν Χριστὸν τὸν Κύριον ἡμῶν ἐώρακα ;

Ὡςπερ οἱ λοιποὶ Ἀπόστολοι, ἵνα μὴδ' ἐν τούτῳ λείπωμαι τούτοις ; Καὶ τοῦτο δὲ καὶ τὸ πρὸ τούτου καὶ τὸ μετὰ τοῦτο κατ' ἐρώτησιν ὁμοίως ἀναγνωστέον. Ἵνα δὲ μὴ πάλιν εἴποι τις· ἀλλ' οὐκ ἐργάζῃ σύ, ἐπήγαγεν·

### 1. Οὐ τὸ ἔργον μου ὑμεῖς ἐστε ἐν Κυρίῳ ;

(α) Ματθ. ι', 10.



Οὐχ ὑμᾶς αὐτοὺς ἐγὼ εἰργασάμην πιστοὺς, τοῦ Κυρίου συνεργοῦντος ;

2. Εἰ ἄλλοις οὐκ εἰμι Ἀπόστολος, ἀλλὰ γε ὑμῖν εἰμί·

Καὶ μὴν τῇ Οἰκουμένῃ ἦν Ἀπόστολος, ἀλλὰ κατὰ συνδρομὴν τοῦτο τίθησι, συντρέχων τῷ λόγῳ τοῦ ἰσως ἐροῦντος ὅτι οὐκ εἰ Ἀπόστολος· ἀλλὰ γε ὑμῖν εἰμί· ἐγὼ γὰρ ὑμῖν ἐκήρυξα, καὶ πάντα ἐνεδειξάμην τὰ χαρακτηρίζοντα τὸν Ἀπόστολον.

2. Ἡ γὰρ σφραγὶς τῆς ἐμῆς ἀποστολῆς ὑμεῖς ἐστε.

Ἡ γὰρ ἀπόδειξις τοῦ εἶναι με Ἀπόστολον ὑμεῖς ἐστε. Κἄν τις ἔρηται με· πόθεν δῆλον ὅτι Ἀπόστολος εἰ, τοὺς ἄλλους πάντας ἀφείς, ὑμᾶς προβαλοῦμαι μάρτυρας.

2. Ἐν Κυρίῳ.

Τῆς ἐμῆς διὰ Κυρίου ἀποστολῆς.

3. Ἡ ἐμὴ ἀπολογία τοῖς ἐμὲ ἀνακρίνουσιν, ἔστιν αὕτη.

Τοῖς ἐμὲ ἐξετάζουσιν, εἰ εἰμι Ἀπόστολος, ἢ εἰ οὐ λαμβάνω καὶ γὰρ τὰ πρὸς τροφήν, ἡ ἀπολογία μου ἐστὶν αὕτη· τουτέστιν ὑμεῖς, παρ' οἷς καὶ λόγῳ καὶ ἔργῳ τὰ τοῦ Ἀποστόλου ἐπεδειξάμην, διδάσκων καὶ σημεῖα ἐργαζόμενος καὶ βίον ἄληπτον καὶ ἀποστολικὸν ἔχων καὶ μηδὲ τὰ πρὸς τροφήν παρ' ὑμῶν λαμβάνων, ἅπερ ἐφεῖται μοι, ὡς Ἀποστόλῳ καὶ ἐργάτῃ.

4. Μὴ οὐκ ἔχομεν ἐξουσίαν φαγεῖν καὶ πιεῖν ;

Ἀφ' ὑμῶν δηλονότι τῶν μαθητῶν ἡμῶν ; Καὶ τοῦτο δὲ κατ' ἐρώτησιν, ὥσπερ καὶ τὰ ἐφεξῆς τρία. Εἶτα τίθησι καὶ ἕτερα, ἅπερ, ἐξὸν αὐτῷ ποιεῖν, οὐκ ἐποίει·

5. Μὴ οὐκ ἔχομεν ἐξουσίαν ἀδελφὴν γυναῖκα περιάγειν ;

Πολλοῖς γὰρ τῶν Ἀποστόλων γυναῖκες ἠκολούθουν μαθήτραι, θερμὴν ἐνδεικνύμεναι πίστιν καὶ συνεργοῦσαι τῷ κηρύγματι. « Ἀδελφὴν » δὲ ἀντὶ τοῦ ὁμόπιστον (α).

(α) Θεοδώρ. ἐν λ. Κλήμ. Ἀλεξ. Στρωμ. Λόγ. Γ', κεφ. ζ', σελ. 1157. «Οὗτοι μὲν

5. Ὡς καὶ οἱ λοιποὶ Ἀπόστολοι, καὶ οἱ ἀδελφοὶ τοῦ Κυρίου;

Οἱ τοῦ Ἰωσήφ υἱοί, τοῦ χρηματίσαντος πατρὸς τοῦ Χριστοῦ, ὅσον ἐπὶ τὸ μνηστεύσασθαι τὴν κατὰ σάρκα μητέρα αὐτοῦ. Μετὰ τοὺς ἄλλους δὲ Ἀποστόλους τίθεικε τούτους, ὡς ἐλάττους ἐστὶ τούτων ὄντας.

5. Καὶ Κηφᾶς;

Τελευταῖον ἔταξε τὸν Πέτρον καθ' ἕτερον λόγον, ὡς κορυφαῖον. Τελευταία γὰρ ἡ ἰσχυροτέρα τίθεται ἀπόδειξις.

6. Ἡ μόνος ἐγὼ καὶ Βαρνάβας οὐκ ἔχομεν ἐξουσίαν τοῦ μὴ ἐργάζεσθαι;

Καὶ Βαρνάβας γὰρ οὐκ ἐλάμβανε τὰ πρὸς τροφήν, ἀλλ' ὥσπερ ὁ Παῦλος, ἐργαζόμενος ταῖς ἰδίαις χερσὶν ἐτρέφετο, τῶν ἄλλων Ἀποστόλων οὐκ ἐργαζομένων ταῖς χερσὶν, ἀλλὰ κατὰ τὴν τοῦ Κυρίου παραγγελίαν ἀπὸ τῶν μαθητῶν τρεφομένων. Ἐχομεν τοίνυν, φησί, καὶ ἡμεῖς, ὡς Ἀπόστολοι, ἐξουσίαν τοῦ μὴ ἐργάζεσθαι, ἀλλ' οὐ χρώμεθα ταύτῃ. Εἴτα ἐπὶ παραδείγματα ἔρχεται καὶ τὴν κοινὴν συνήθειαν.

7. Τίς στρατεύεται ἰδίῳις ὀψωνίοις ποτέ;

Ἰδίῳις σιτηρεσίοις, ταῖς οἰκοθεν τροφαῖς. Σκόπει δὲ πῶς οἰκεῖα καὶ σύμφωνα τὰ παραδείγματα· στρατεία γὰρ ἔοικε τὸ κήρυγμα, πολέμους ἔχων καὶ κινδύνους.

7. Τίς φυτεύει ἀμπελῶνα, καὶ ἐκ τοῦ καρποῦ αὐτοῦ οὐκ ἐσθίει;

Ἀμπελῶν γὰρ ἐνταῦθα ἡ Ἐκκλησία, δεομένη πόνων καὶ ἐπιμελείας πολλῆς.

7. Τίς ποιμαίνει ποίμνην, καὶ ἐκ τοῦ γάλακτος αὐτῆς οὐκ ἐσθίει;

---

» (οἱ Ἀπόστολοι) οἰκείως τῇ διακονίᾳ ἀπερισπάστῳ τῷ κηρύγματι προσανέχοντες, οὐχ ὡς γαμετάς, ἀλλ' ὡς ἀδελφὰς περιῆγον τὰς γυναῖκας, δι' ὧν καὶ εἰς τὴν γυναικωνίτην ἀδιαβλήτως παρεισεδύετο ἡ τοῦ Κυρίου διδασκαλία».

Καὶ ποιμένη πάλιν ἡ Ἐκκλησία τῶν πιστῶν, χρήζουσα κηδεμονίας. Ὡστε οἱ Ἀπόστολοι καὶ στρατιῶται ἦσαν πνευματικοὶ καὶ γεωργοὶ ψυχῶν καὶ ποιμένες λογικῶν θρεμμάτων. Δείξας δὲ καὶ ἀπὸ τῆς συνηθείας, ὅτι οὐ κεκώλυται λαμβάνειν ἀπὸ τῶν μαθητῶν τὰ πρὸς τροφήν, καὶ ἐπὶ τρίτον βαδίζει κεφάλαιον καὶ φησι·

8. Μὴ κατὰ ἄνθρωπον ταῦτα λαλῶ;

Ἐρωτηματικῶς προάγει τὸν λόγον, ὅπερ ἐπὶ τῶν σφόδρα ὠμολογημένων εἴωθε λέγεσθαι. Μὴ κατὰ ἀνθρώπινον λογισμὸν ταῦτα λέγω; δηλονότι τὰ περὶ τοῦ μὴ κωλύεσθαι τὸν διδάσκαλον τρέφεσθαι ἀπὸ τῶν μαθητῶν. Μὴ κατὰ ἀνθρώπινον παράδειγμα ταῦτα ἰσχυρίζομαι; Ἐχῶ καὶ ἀπὸ παλαιοῦ θεοῦ νόμου τοῦτο δεῖξαι·

8. Ἡ οὐχὶ καὶ ὁ νόμος ταῦτα λέγει; ἐν γὰρ τῷ Δευτερονο-  
9. μίῳ (\*) γέγραπται· «οὐ φιμώσεις βοῦν ἀλοῶντα» (α). Μὴ τῶν βοῶν μέλει τῷ Θεῷ;

Τῷ ταῦτα διὰ Μωϋσέως νομοθετήσαντι; Μὴ τῶν βοῶν μέλει τῷ Θεῷ ἐν τῇ προκειμένη νομοθεσίᾳ; Τὸ «μέλει» γὰρ οὐ καθολικῶς ἔλαβεν, ἀλλ' ἐπὶ τῆς παρούσης νομοθεσίας· ἐν ἄλλοις γὰρ μέλει αὐτῷ· ὡς γὰρ πάντων ποιητής, πάντων ἐστὶ καὶ προνοητής. Ἀλλὰ τέως ἐπὶ τοῦ παρόντος οὐ μέλει αὐτῷ περὶ τῶν βοῶν τοσοῦτον, ἵνα καὶ νομοθετήσῃ περὶ τοῦ μὴ φιμοῦν αὐτούς.

10. Ἡ δι' ἡμᾶς πάντως λέγει;

Τὸ «πάντως» βεβαιωτικόν ἐστὶ καὶ οὐ δίδωσιν ἀντιλέγειν· τὰ γὰρ στόματα τῶν βοῶν ἀφίμωτα συγχωρούμενα κέκραγεν, ὅτι συγκεχώρηται οἱ γεωργοὶ τρέφεσθαι ἀπὸ τῶν γεωργημάτων αὐτῶν, ἥγουν οἱ διδάσκαλοι.

10. Δι' ἡμᾶς γὰρ ἐγράφη,

Δι' ἡμᾶς τοὺς διδασκάλους, τοὺς λογικοὺς βόας τοῦ Κυρίου. Εἵτα ἀπὸ τῶν βοῶν μετῆλθεν ἐπὶ τὸν γεωργόν·

(\*) Ἀντὶ «ἐν γὰρ τῷ Δευτερονόμιῳ» γράφει «ἐν γὰρ τῷ Μωϋσέως νόμῳ». ὡς πάντα τὰ γνωστά μοι τῶν ἀντιγράφων διδόασιν. Φανερόν δ' ὅτι ἡ τοῦ ἡμετέρου χειρογράφου γραφή, οὔσα πρότερον ἐν τῇ ψαῖ ὡς ἐπεξήγησις γεγραμμένη, μετηνέχθη παρὰ τῶν ἀντιγράφων εἰς τὸ κείμενον. — (α) Δευτερον. κε', 4.

10. Ὅτι ἐπ' ἐλπίδι ὀφείλει ὁ ἀροτριῶν ἀροτριᾶν·

Ἐπ' ἐλπίδι ἀμοιβῆς τῶν καταβαλλομένων πόνων.

10. Καὶ ὁ ἀλοῶν τῆς ἐλπίδος αὐτοῦ μετέχειν,

Ἀπολαύειν ἤδη. Ἐπὶ μὲν οὖν τοῦ ἀροτριῶντος τὴν ἐλπίδα μόνην τίθεικεν· οὐπω γὰρ καρπός. Ἐπὶ δὲ τοῦ ἀλοῶντος ἔδωκε τὴν ἀπόλαυσιν. Διὰ δὲ τοῦ «ἀροτριᾶν» καὶ τοῦ «ἀλοᾶν» τὸν πολὺν κόματον τῶν Ἀποστόλων ἐνέφηγεν ἐν τε τῷ ἀνασπᾶν τοὺς ἀκανθώδεις λογισμοὺς τῶν ψυχῶν καὶ πᾶν εἴ τι λυμαντικὸν τοῦ θεοῦ σπόρου καὶ ἐν τῷ καταβάλλειν αὐτὸν εἰς αὐτοὺς καὶ ἐν τῷ ἀλοᾶν καὶ ἀποκαθαίρειν τὸν καρπὸν. Εἶτα ἵνα μὴ λέγῃ τις· αὕτη οὖν ἡ τῶν τοσούτων πόνων ἀμοιβή, τὸ φαγεῖν μόνον ἀπὸ τοῦ καρποῦ; προσέθηκεν·

10. Ἐπ' ἐλπίδι.

Τῇ τῆς μελλούσης μισθαποδοσίας.

11. Εἰ ἡμεῖς ὑμῖν τὰ πνευματικὰ ἐσπείραμεν, μέγα, εἰ ἡμεῖς ὑμῶν τὰ σαρκικὰ θερίσομεν;

Καὶ τέταρτον εἰσάγει λογισμὸν ὑπὲρ τοῦ δεῖ λαμβάνειν τὰ πρὸς τροφήν. Καὶ ἵνα μὴ μέγα φρονῶσιν οἱ παρέχοντες, δείκνυσιν ὅτι μείζονα λαμβάνουσιν ὧν διδόασιν, καὶ τοσοῦτον, ὅσον τὰ πνευματικὰ μείζω τῶν σαρκικῶν. Κατ' ἐρώτησιν δὲ κἀνταῦθα· ὅτι μέγα ὑμῖν τοῦτο δοκεῖ; «Πνευματικὰ» μὲν οὖν ὅσα περὶ θεογνωσίας καὶ δογμάτων καὶ ἀρετῶν. «Σαρκικὸς δὲ θερισμός» ἡ λῆψις τῆς σωματικῆς τροφῆς.

12. Εἰ ἄλλοι τῆς ἐξουσίας ὑμῶν μετέχουσιν, οὐ πολλῷ μᾶλλον ἡμεῖς;

Καὶ τοῦτο κατ' ἐρώτησιν. Αἰνίττεται δὲ τοὺς ψευδαποστόλους, πρὸς οὓς ὕστερον ἀποδύεται· οἵτινες ἀναιδῶς, ὡς διδάσκαλοι, κατεξουσιάζον αὐτῶν, καὶ οὐ μόνον ἐλάμβανον, ἀλλὰ καὶ μετὰ πολλῆς τῆς αὐθεντίας. Ἐπιφέρει τοίνυν καὶ ἕτερον λογισμὸν ἀπὸ τῆς τούτου ἐξουσίας· ὅτι εἴπερ οὗτοι κατεξουσιάζουσιν ὑμῶν, οὐ πολλῷ μᾶλλον ἡμεῖς, οἱ κύριοι διδάσκαλοι; ὥστε καὶ διὰ τοῦτο χρὴ λαμβάνειν.

12. Ἀλλ' οὐκ ἐχρησάμεθα τῇ ἐξουσίᾳ ταύτῃ·

Οὐκ ἐχρησάμεθα ταύτῃ εἰς τὸ λαμβάνειν ἀφ' ὑμῶν. Διὰ πολλῶν δὲ δείξας, ὅτι ἐξῆν λαμβάνειν· τότε ἐπήγαγεν, ὅτι οὐ λαμβάνομεν·

12. Ἀλλὰ πάντα στέγομεν,

Τὰ τοῦ λοιμοῦ καὶ τῆς ἄλλης ἐνδείας καὶ κακοπαθείας. «Πάντα» δὲ ὑπομένομεν ἐκόντες·

12. Ἵνα μὴ ἐγκοπὴν τινα δῶμεν τῷ Εὐαγγελίῳ τοῦ Χριστοῦ.

Ἵνα μὴ μέλῃσιν τινα καὶ ἀναβολὴν τῷ κηρύγματι δῶμεν, ἐγκοπτομένῳ τῇ λήψει καὶ τῷ καιρῷ ταύτης καὶ ἀναγκαζούσης τῆς ἐνδείας, οὐκ εἴξαμεν.

13. Οὐκ οἴδατε, ὅτι οἱ τὰ ἱερὰ ἐργαζόμενοι ἐκ τοῦ ἱεροῦ ἐσθίουσιν;

Οὐκ ἠρκέσθη τοῖς προλαβοῦσιν, ἀλλ' ἔτι προστίθουσιν, ἐπὶ τὸ οἰκειότερον ἀναδραμῶν παράδειγμα, τὸ τῶν ἱερέων· οὐκ οἴδατε, φησὶν, ὅτι ἐν τῷ παλαιῷ Νόμῳ οἱ ἱερουργοῦντες ἐκ τοῦ ἱεροῦ τρέφονται; Καὶ οὐκ εἶπεν, ὅτι ἐκ τῶν προσφερόντων τῷ ἱερεὶ λαμβάνουσιν· οὐκέτι γὰρ εἰσι τῶν προσφερόντων, ἀλλὰ τοῦ ἱεροῦ γίνονται· τουτέστι τοῦ ναοῦ ἢ τοῦ θυσιαστηρίου.

13. Οἱ τῷ θυσιαστηρίῳ προσεδρεύοντες, τῷ θυσιαστηρίῳ συμμερίζονται;

Τὸ αὐτὸ λέγει φανερώτερον. «Συμερίζονται» δὲ εἰπὼν, οὐ τὴν ἐξ Ἰσου λέγει διανομήν, ἀλλ' ὅτι μέρος ἀποφέρονται τὸ νενομοθετημένον (α).

14. Οὕτω καὶ ὁ Κύριος διετάξατο τοῖς τὸ Εὐαγγέλιον καταγγέλλουσιν ἐκ τοῦ Εὐαγγελίου ζῆν.

«Ἄξιός γάρ, φησὶν, ὁ ἐργάτης τῆς τροφῆς αὐτοῦ ἐστί» (β). Τὸ πάντων δὲ ἰσχυρότερον τελευταῖον τέθεικεν. Ὡςπερ δὲ ἐπὶ τῶν ἱερουργούντων ἐκ τοῦ ἱεροῦ εἶπε καὶ ἐκ τοῦ θυσιαστηρίου, οὕτω καὶ ἐπὶ

(α) Δευτερον. ιη', 3. «Αὕτη ἡ κρίσις τῶν ἱερέων τὰ παρὰ τοῦ λαοῦ παρὰ τῶν θυόνων τὰ θύματα, ἐάν τε μόσχον, ἐάν τε πρόβατον, καὶ δώσεις τὸν βραχίονα τῷ ἱερεῖ, καὶ τὰ σιαγόνια καὶ τὸ ἔνυστρον». — (β) Ματθ. ι', 10. Λουκ. ι', 7.



τῶν εὐαγγελιζομένων, ἐκ τοῦ Εὐαγγελίου· τῷ γὰρ Εὐαγγελίῳ δίδονται τὰ διδόμενα.

15. Ἐγὼ δὲ οὐδενὶ ἐχρησάμην τούτων.

Οὐδενὶ τῶν παραδειγμάτων καὶ τῶν ἐκεῖθεν ἐξίων ἐχρησάμην εἰς τὸ λαβεῖν. Τοῦτον δὲ ἅπαντα τὸν λόγον ἐκίνησε διὰ τοὺς τῇ βρώσει τῶν εἰδωλοθύτων σκανδαλίζοντας τοὺς ἀτελεστέρους, ὡς προδιείληπται· οἱ καὶ τῶν Ἀποστόλων ἀποδέοντες καὶ μηδὲ νόμον ἔχοντες ἐπιτρέποντα καὶ ἐπὶ βλάβῃ τοῦ Εὐαγγελίου τοῦτο ποιοῦντες, καὶ οὐδὲ λιμοῦ τούτους ἀναγκάζοντος, ἥσθιον τὰ κεκωλυμένα.

15. Οὐκ ἔγραψα δὲ ταῦτα, ἵνα οὕτω γένηται ἐν ἐμοί·

«Οὐκ ἔγραψα δὲ ταῦτα» τὰ παραδείγματα, ἵνα οὕτως, ὡς ταῦτα διδόασι, «γένηται ἐν ἐμοί»· τουτέστιν ἵνα λαμβάνω ἀφ' ὑμῶν (α).

15. Καλὸν γάρ μοι μᾶλλον ἀποθανεῖν, ἢ τὸ καύχημά μου ἵνα τις κενώσῃ·

«Μᾶλλον ἀποθανεῖν» λιμῷ καὶ τῇ ἐνδείᾳ τῶν ἀναγκαίων, ἢ ἵνα κενώσῃ τις ἀπ' ἐμοῦ τὸ καύχημά μου· ἵνα κενόν με τούτου ποιήσῃ. Οὐκ εἶπε δὲ ὅτι τὸν νόμον, ὃν ἐμαυτῷ ἐθέμην, ἀλλ' ὅτι «τὸ καύχημα»· ἐμφαίνων οὕτω τὴν ὑπερβολὴν τῆς ἐπὶ τῷ πράγματι χαρᾶς, ὅτι οὐ μόνον οὐκ ἀνιᾶται ἀδαπάνως αὐτοῖς εὐαγγελιζόμενος, ἀλλὰ καὶ λίαν χαίρει. Λέγει δὲ «καύχημα» τὸ ἀδαπάνως εὐαγγελιζέσθαι.

16. Ἐὰν γὰρ εὐαγγελίζωμαι, οὐκ ἔστι μοι καύχημα·

Ἐὰν εὐαγγελίζωμαι τρεφόμενος (β) ἀφ' ὑμῶν, οὐκ ἔστι μοι χαρᾶς ὑπερβολή· πληρῷ γάρ, ὡς δοῦλος, τὸ προστεταγμένον. Καὶ χαίρω μὲν, οὐ τοσοῦτον δέ, ὅσον ὅτε μηδὲν λαμβάνω. Τότε γάρ, ὑπερβαίνων τὴν ἐντολήν, ὑπερβολικῶς ἡδομαι· φιλοτιμία γὰρ τῆς ἐμῆς προαιρέσεως τὸ μηδὲν λαμβάνειν ἐν τῷ κηρύττειν. Εἶτα κατασκευάζει τὸν λόγον·

(α) Τῶν ἀπ' ἀρχῆς μέχρι τῆςδε τῆς σελίδος ἀντιγραφέντων ἐν Ῥώμῃ ἐκ τοῦ κώδικος (τῇ 15 Σεπτεμβρίου 1879) ἐσπευσμένως πως διὰ τὸ κατεπεῖγον τοῦ χρόνου, ἡ παρέρρησις μικρῶν τινῶν παροραμάτων οὐ πᾶν τι ἀπίθανον. Τὰ δ' ἀπὸ τούτου τοῦ μέρους καὶ ἐφεξῆς μέχρι τοῦ τέλους τῆς ὅλης συγγραφῆς ἀπετυπώθησαν ἡμῖν διὰ τῆς φωτογραφίας καὶ ἡ ἀντιγραφή αὐτῶν ἐγένετο μετὰ πάσης τῆς δυνατῆς ἐπιμελείας τε καὶ ἀκριβείας.— (β) Τὸ χειρόγρ. «στεφόμενος».

16. Ἀνάγκη γάρ μοι ἐπίκειται.

Ἀπὸ τοῦ ἀποστείλαντος εὐαγγελίζεσθαι Δεσπότης.

16. Οὐαὶ δέ μοι ἐστίν, ἐὰν μὴ εὐαγγελίζωμαι.

Κόλασις μοι ἀπόκειται, ὡς καταφρονητῇ, ἐὰν μὴ κηρύσσω.

17. Εἰ γὰρ ἐκὼν τοῦτο πράσσω, μισθὸν ἔχω·

«Τοῦτο»· ποῖον; τὸ εὐαγγελίζεσθαι δηλονότι, ἢ τὸ ἀδαπάνως εὐαγγελίζεσθαι. «Ἐκὼν» δέ, ἀντὶ τοῦ ἐξ οἰκείας προαιρέσεως καὶ μὴ κελευσθεῖς.

17. Εἰ δὲ ἄκων, διακονίαν πεπίστευμαι.

Οὐκ εἶπεν ὅτι «μισθὸν οὐκ ἔχω»· πῶς γάρ; ἀλλ' ὅτι «διακονίαν» πεπίστευμαι» ὡς δοῦλος, καὶ πληρῶ τὸ προστεταγμένον. Πάλιν οὖν κἀνταῦθα τὸ «ἄκων» ἀντὶ τοῦ οὐκ ἐκ προηγουμένης ἰδίας προαιρέσεως, ἀλλ' ἐπομένης τῇ κελεύσαντι Δεσπότη· μέγα μὲν γὰρ τὸ κηρύσσειν, μείζον δὲ γίνεται, ὅταν ἀδαπάνως γίνηται. Καὶ ἐπικερδὲς μὲν τὸ κατ' ἐντολὴν τοῦτο ποιεῖν, ἐπικερδέστερον δὲ τὸ ποιεῖν τοῦτο κατὰ προαίρεσιν αὐθαίρετον. Καὶ καθ' ἕτερον δὲ λόγον, εὐλόγως ἐπὶ τοῦ προκειμένου παρεσιώπησε τὸν μισθόν, εἰρηκότος τοῦ Κυρίου τοῖς Ἀποστόλοις· «ὅταν πάντα ποιήσητε τὰ ἐντεταλμένα δηλαδή, λέγετε ὅτι ἄχρεοι δοῦλοί ἐσμεν, ὃ ὀφείλομεν ποιῆσαι πεποιήκαμεν» (α).

18. Τίς οὖν μοί ἐστίν ὁ μισθός;

Τί οὖν μοί ἐστὶ τὸ ἔμμισθον ἔργον; Εἶτα πάλιν αὐτὸς λέγει τοῦτο καὶ δείκνυσιν·

18. Ἵνα εὐαγγελιζόμενος ἀδάπανον θήσω τὸ Εὐαγγέλιον τοῦ Χριστοῦ,

Τοῦτό μοι τὸ ἔμμισθον· ἵνα εὐαγγελιζόμενος ἀδάπανον ποιήσω τὸ κήρυγμα τοῦ Χριστοῦ.

18. Εἰς τὸ μὴ καταχρησασθαι τῇ ἐξουσίᾳ μου ἐν τῷ Εὐαγγελίῳ.

(α) Λουκ. ιζ', 10.

«Ἀδάπανον» κατὰ τὸ μὴ χρήσασθαι τῇ ἐξουσίᾳ μου τῇ τοῦ λαμβάνειν καὶ τρέφεσθαι ἐν τῷ εὐαγγελίζεσθαι. Κατάχρησιν γὰρ καταχρηστικῶς τὴν χρῆσιν ὠνόμασεν. Ἔδειξε δὲ ὅτι καὶ οἱ ἄλλοι Ἀπόστολοι ἀπὸ τοῦ Εὐαγγελίου τρεφόμενοι ἐξουσίαν ἔχουσι τοῦτο ποιεῖν, δεδομένην αὐτοῖς ἀπὸ τοῦ Κυρίου καὶ οὐχ ἁμαρτάνουσιν.

19. Ἐλεύθερος γὰρ ὢν ἐκ πάντων, πᾶσιν ἑμαυτὸν ἐδούλωσα,

Οὐ μόνον οὐκ ἐχρησάμην, φησί, τῇ δηλωθείσῃ μοι ἐξουσίᾳ, ἀλλὰ καὶ ἐτέρως πεποίηκα· ἐλεύθερος γὰρ ὢν ἐκ πάντων ἀνθρώπων, καὶ μηδενὶ τούτων ὑποκείμενος, πᾶσιν ἑμαυτὸν ἐδούλωσα τῷ θεραπεύειν τὰς ψυχικὰς τούτων ἀρρωστίας, καὶ συγκαταβαίνειν ταῖς ἀσθενείαις αὐτῶν. Καὶ γὰρ κηρύξας τούτοις προσετάγην καὶ ἀπαγγέλλειν τὰ ἐμπιστευθέντα. Τὸ δὲ μυρία μηχανᾶσθαι καὶ ἐπινοεῖν εἰς ὠφέλειαν καὶ σωτηρίαν αὐτῶν τοῦτο τῆς ἐμῆς ἦν σπουδῆς καὶ προαιρέσεως. Σφόδρα γὰρ ἀγαπῶν τὸν Θεὸν ὑπερέβαινε τὰ σκάμματα, καὶ πάντα ἔπραττεν ὑπὲρ τοῦ προσαγαγεῖν αὐτῷ πολλούς.

19. Ἵνα τοὺς πλείονας κερδῇσω.

«Κερδῇσω» εἰς τὴν πίστιν. Ἀγρεύσω τῷ Χριστῷ. Λοιπὸν δὲ λέγει καὶ τὰ εἶδη τῆς ῥηθείσης δουλείας·

20. Καὶ ἐγενόμην τοῖς Ἰουδαίοις ὡς Ἰουδαῖος, ἵνα Ἰουδαίους κερδῇσω·

Καὶ πότε ἐγένετο τοῦτο; Ὅτε δηλονότι περιέτεμε τὸν Τιμόθεον (α), ἵν' οὕτω παραδεχθεὶς καθέλῃ τὴν περιτομὴν. Κατέβη γάρ, ἵνα ἀναγάγῃ, ἐπεκλίθῃ τοῖς κειμένοις, ἵνα ἀναστήσῃ τούτους. «Ὡς Ἰουδαῖος» δὲ εἶπεν, ἐμφαίνων τὴν ὑπόκρισιν τοῦ πράγματος καὶ τὴν οἰκονομίαν.

20. Τοῖς ὑπὸ νόμον ὡς ὑπὸ νόμον, ἵνα τοὺς ὑπὸ νόμον κερδῇσω·

Ἡ ἐπεξήγησίς ἐστι τοῦ προτέρου τοῦτο· ἡ «Ἰουδαίους» μὲν εἶπε τοὺς ἐκ προγόνων καὶ ἐξ ἀρχῆς Ἰουδαίους ὄντας, «ὑπὸ νόμον» δὲ τοὺς προσηλύτους. Ἡ τοὺς ἐξ Ἰουδαίων πιστεύσαντας μὲν, ἔτι δὲ τῷ νόμῳ δουλεύοντας· οὐκέτι γὰρ ἦσαν Ἰουδαῖοι, ἀλλ' ὑπὸ νόμον

(α) Πράξ. ις', 3.

τέως. Καὶ πότε τούτοις ἐγένετο «ὕπὸ νόμον»; ὅτε ἐξυρᾶτο καὶ ἔθυνεν (α), ἵνα παραδεξάμενοι τοῦτον οὕτω πεποιηκότα λοιπὸν ἀπαλλαγῶσι τοῦ νόμου μεταπεισθέντες.

#### 21. Τοῖς ἀνόμοις, ὡς ἄνομος,

Φησὶν ὁ Χρυσόστομος ὅτι τινὲς ἦσαν τότε ἐκτὸς μὲν τοῦ μωσαϊκοῦ νόμου, μήτε δὲ Ἰουδαῖοι ὅλως, μήτε Ἕλληνες, μήτε Χριστιανοὶ τυγχάνοντες (τοιούτος δὲ ἦν ὁ Κορνήλιος), παρ' οἷς ὁ Ἀπόστολος οὗτος ὑπεκρίθη τινά (β). Λέγοι δ' ἂν «ἀνόμους» ὅσον πρὸς τὸν εἰρημένον νόμον, καὶ τοὺς Ἀθηναίους, παρ' οἷς ὑπεκρίθη τὰ ἐκείνων τῷ δέξασθαι τὸ ἐπίγραμμα τοῦ βωμοῦ, ὡς καλόν, καὶ ἀπὸ τούτου δημηγορῆσαι, καὶ ἀποχρήσασθαι τοῦτο πρὸς παραίνεσιν (γ). Εἶεν δ' ἂν ἄνομοι τοιοῦτοι καὶ οἱ ἐξ ἐθνῶν πεπιστευκότες, οἷς συγκατέβαινε συγχωρῶν μικρά, ἵνα κατορθώσῃ μεγάλα, καὶ ἐνδιδούς ὀλίγα, ἵνα λάβῃ πολλά. Ἵνα δὲ μὴ νομίσῃ τις μεταβολὴν γνώμης εἶναι τὸ πρᾶγμα, ἐπήγαγε·

#### 21. Μὴ ὦν ἄνομος Θεοῦ, ἀλλ' ἔννομος Χριστοῦ,

Μὴ ὦν ἀμαθὴς τοῦ νόμου τοῦ Θεοῦ· δηλονότι τοῦ μωσαϊκοῦ, ἀλλὰ προσέτι καὶ ἐγγεγυμνασμένος τῷ νόμῳ τοῦ Χριστοῦ, τῷ πολλῷ μείζονι.

#### 21. Ἵνα κερδήσω ἀνόμους.

Πανταχοῦ τὴν αἰτίαν τῆς συγκαταβάσεως προβάλλεται.

#### 22. Ἐγενόμην τοῖς ἀσθενούσιν (\*) ὡς ἀσθενής, ἵνα τοὺς ἀσθενεῖς κερδήσω.

Τοὺς παρὰ Κορινθίοις ἀσθενεῖς κατὰ πίστιν αἰνίττεται, ὑπὲρ ὧν καὶ τᾶλλα εἴρηται. Διὸ καὶ τελευταῖον ἔταξε τοῦτο, ὡς οἰκειότερον. Συγκατέβη δὲ καὶ τοῖς κατὰ Ῥώμην τὴν πόλιν ἀσθενέσιν, ὅτε περὶ βρωμάτων ἐνεκάλει τοῖς τελειότεροις (δ).

#### 22. Τοῖς πᾶσι γέγονα τὰ πάντα, ἵνα πάντως τινὰς σώσω.

(α) Αὐτόθ. κα'. — (β) Χρυσόστ. ἐν λ. Τόμ. Ι', 'Ομιλ. ΚΒ', σελ. 183. — (γ) Πράξ. ιζ', 16-23. — (\*) Ἐν ἄλλ. «τοῖς ἀσθενέσιν»· οὕτω καὶ ὁ Συγγραφεὺς ἐν τῇ ἐξηγήσει. — (δ) Ῥωμ. ιε', 1.

« Πᾶσι μὲν γέγονα πάντα », οὐ πάντας δὲ σῶσαι προεδόκησα, ἀλλὰ τινὰς τῶν πάντων. Ὡςπερ γὰρ πάντας σωθῆναι ἀδύνατον, οὕτω καὶ πάντας ἀπολέσθαι ἀμήχανον. Καὶ ὁ σπείρων γὰρ ἔσπειρε μὲν πανταχοῦ, οὐ πᾶς δὲ ὁ σπόρος ἐκαρποφόρησεν. Ἀγαπητὸν δὲ καὶ τὸ τινὰς σῶσαι.

23. Τοῦτο δὲ ποιῶ διὰ τὸ Εὐαγγέλιον, ἵνα συγκοινωνὸς αὐτοῦ γένωμαι.

« Τοῦτο δὲ ποιῶ », φησί, τὸ « τοῖς πᾶσι γίνεσθαι τὰ πάντα », διὰ τὸ κήρυγμα, ἵνα συνεισγάγω τι τούτῳ καὶ οἴκοθεν· ἵνα προσθήσω τῇ ἐντολῇ τοῦ κηρύττειν καὶ τοὺς τρόπους καὶ τὰς οἰκονομίας τῆς ἰατρείας τῶν ἀσθενῶν, ὡς προεῖρηται. Ἡ καὶ ἐτέρως· καθάπερ ἔλεγεν « ἐκ τοῦ » Εὐαγγελίου ζῆν » (α), τουτέστιν ἐκ τῶν πιστευόντων· οὕτως « Εὐαγγ- » γέλιον » κἀνταῦθα λέγει τοὺς πιστεύοντας· ἵνα, φησί, συγκοινωνὸς τούτοις γένωμαι τῶν ἀντιδόσεων. Τοῦτο δὲ εἶπεν οὐχ ὡς ἐπὶ μισθῷ ταῦτα πράττων, ἀλλὰ μετριοφρονῶν τε τῷ ποιεῖν ἑαυτὸν ἕνα τῶν μαθητῶν ἑαυτοῦ ἐν τῇ ἀντιδόσει τῶν πόνων καὶ τοὺς τελειότερους τῶν Κορινθίων διεγείρων εἰς ἐπιμέλειαν τῶν ἀσθενεστέρων ἐφέσει τῆς κοινωνίας τῶν ἀντιδόσεων.

24. Οὐκ οἴδατε, ὅτι οἱ ἐν σταδίῳ τρέχοντες πάντες μὲν τρέχουσιν, εἷς δὲ λαμβάνει τὸ βραβεῖον;

Οὐ τοῦτό φησιν, ὅτι ὥςπερ ἐπὶ τῶν σταδιοδρομούντων, οὕτω καὶ ἐπὶ τῶν τρεχόντων τὸν δρόμον τῆς εὐσεβείας εἷς λαμβάνει τὸν στέφανον· ἀλλ' ὅτι ὥςπερ ἐκεῖ οὐκ ἄρκει τὸ τρέχειν ἀπλῶς, εἰ μὴ προσγίνηται καὶ τὸ ἀμέμπτως καὶ τὸ μέχρι τοῦ τέρματος (διὸ καὶ μόνος λαμβάνει τὸ βραβεῖον ὁ οὕτω δραμῶν), οὕτω καὶ ἐνταῦθα οὐκ ἄρκει τὸ πιστεύειν καὶ ἀπλῶς ἀγωνίζεσθαι, εἰ μὴ προσεῖη καὶ τὸ ἀλήπτως καὶ τὸ μέχρι τέλους. Πᾶς οὖν ἐκεῖνος στεφανωθήσεται ὁ οὕτως ἀγωνιζόμενος.

24. Οὕτω τρέχετε,

Οὕτως ἀμέμπτως, μηδένα σκανδαλίζοντες, μηδ' ἄλλως ἐξαμαρτάνοντες περὶ τὸν δρόμον καὶ τὸν ἀγῶνα.

(α) Ἀνωτ. στίχ. 14.



24. Ἴνα καταλάβητε.

Τὸ τέρμα· τὸ βραβεῖον.

25. Πᾶς δὲ ὁ ἀγωνιζόμενος πάντα ἐγκρατεύεται.

Πάντων ἀπέχεται τῶν ἁμαρτημάτων καὶ μόνῳ τῷ ἀγῶνι προσέχει, ὅπερ καὶ ἐπὶ τῶν ἀγωνιζομένων ἐν τοῖς ἔξω θεάτροις εἶωθε γίνεσθαι. Ἄλλ' ἐκεῖνοι μὲν ἀπέχονται ἀδελφείας καὶ μέθης καὶ πορνείας καὶ τῶν τοιούτων, ἵνα μὴ τὸ σῶμα βλαβὲν ἀσθενέστερον γένηται· τοῖς δὲ τῆς ἀρετῆς ἀγωνισταῖς περὶ τῆς ψυχῆς ὁ λόγος, ἣν καὶ τὰ τυχόντα βλάπτουσιν ἁμαρτήματα, καὶ χρεῖα προσοχῆς ἀκριβεστέρας, ὅσῳ καὶ ὁ ἀγὼν μεῖζων καὶ ὁ στέφανος ὑψηλότερος.

25. Ἐκεῖνοι μὲν οὖν, ἵνα φθαρτὸν στέφανον λάβωσιν·

« Ἀγωνίζονται » δηλονότι.

25. Ἡμεῖς δὲ ἄφθαρτον.

Ἡμεῖς δὲ ἀγωνιζόμεθα, ἵνα ἄφθαρτον στέφανον λάβωμεν. Ταῦτα γὰρ κἀνταῦθα συνεξακούονται. Οὕτω παιδεύσας αὐτοὺς ἀπὸ τῶν ἔξωθεν ἀγωνιστῶν, καὶ ἑαυτὸν εἰς μέσον ἄγει λοιπόν· ὅπερ ἄριστος τρόπος διδασκαλίας ἀπὸ τῶν καθ' ἑαυτὸν παιδεύειν τοὺς μαθητάς, ὃ καὶ πολλαχοῦ ποιεῖν εἶωθεν.

26. Ἐγὼ τοίνυν οὕτω τρέχω, ὥς οὐκ ἀδήλως·

« Ὡς οὐκ ἀδήλως τρέχων ». Ὡς οὐκ εἰκῇ καὶ μάτην, ἀλλ' ὥς εἰδῶς πῶς τρέχω, καὶ ποῖ φέρομαι. Καὶ πᾶν εἴ τι ποιῶ πρὸς ὠφέλειαν ποιῶ τῶν [πιστευσάντων] (α) καὶ οὐδὲν ὥς ἔτυχεν, ἢ πρὸς βλάβην· προσέχω γάρ.

26. Οὕτω πυκτεύω, ὥς οὐκ ἀέρα δέρων.

Πάλιν τὸ αὐτὸ ἐμφαίνει. Οὕτω, φησὶν, ἀγωνίζομαι, ὥς οὐ μάτην πονῶν. Παροιμία γάρ ἐστὶ δημώδης τὸ « ἀέρα παίεις » ἐπὶ τῶν ματαιοπονοῦντων λεγομένη. Σὺ δὲ οὐ μόνον εἰκῇ καὶ μάτην ἐν εἰδῶλείῳ

---

(α) Ἡ παρεντεθειμένη λέξις ἡμετέρα ἐστὶ συμπλήρωσις τῆς παραλειφθείσης κατὰ πα-  
δαδρομὴν τοῦ τόν κώδικα ἀντιγράφαντος.

ἐσθίεις, καὶ εἰς οὐδὲν χρήσιμον τὴν ἐν τούτῳ τελειότητα τῆς πίστεως ἐπιδεικνύεις εἰμὴ καὶ μᾶλλον εἰς βλάβην τοῦτο ποιεῖς τῶν ἀσθενεστέρων, ὡς προδεδήλωται, καὶ σεαυτοῦ πάντως. Ἀλλὰ τοῦτο μὲν ὕστερον εἰπεῖν μέλλει καὶ βαθεῖαν αὐτοῖς δοῦναι τὴν πληγὴν· νῦν δὲ τοῦτο μόνον ὑποδηλοῖ, ὅτι μάτην ἐπιδείκνυται τὴν ἐν τῷ ἐσθίειν τὰ εἰδωλόθута φιλοσοφίαν.

27. Ἀλλ' ὑπωπιάζω μου τὸ σῶμα,

Ἐνταῦθα παραδείκνυσιν ὅτι ἐπιθυμία γαστρός κατεχόμενοι καὶ ἀνιέντες αὐτῇ τὰς ἡνίας προσχέματι τελειότητος τὴν γαστριμαργίαν ἐαυτῶν ἐπλήρουν. « Ὑπωπιάζειν » δὲ λέγεται τὸ τύπτειν τὸ πρόσωπον. Τύπτω, φησί, τὸ σῶμά μου τῇ ἐγκρατεῖα τῆς τροφῆς, καὶ παιδεύω καὶ καταστέλλω.

27. Καὶ δουλαγωγῶ,

Ὡς δοῦλον τῆς ψυχῆς ἄγω καὶ ὑποτάττω αὐτῇ. Τὸ μὲν οὖν « ὑπωπιάζειν » παιδευτοῦ· τὸ δὲ « δουλαγωγεῖν » δεσπότου. Καὶ τοῦτο δὲ κακεῖνο προνοίας.

27. Μήπως ἄλλοις κηρύξας, αὐτὸς ἀδόκιμος γένωμαι.

Μήπως ἄλλους προσαγαγὼν τῷ Χριστῷ, αὐτὸς ἀπόβλητος γένωμαι, καταρραθυμήσας ἑαυτοῦ, καὶ ταῖς ἡδοναῖς τῆς σαρκὸς ἐνδούς. Εἰ δὲ Παῦλος ὁ τοσαῦτα καὶ τηλικαῦτα ἀγωνισάμενος, καὶ σχεδὸν ἀγγέλοις ἀμιλλώμενος, ἐδεδίει ἔτι τὴν τοῦ σώματος ἐπανάστασιν, τί ἂν εἴποιμεν ἡμεῖς οἱ τῆς ἀκριθείας ἀμελοῦντες;

## ΚΕΦΑΛΑΙΟΝ ΔΕΚΑΤΟΝ

1. Οὐ θέλω δὲ ὑμᾶς ἀγνοεῖν, ἀδελφοί,

Δείκνυσιν ὅτι οὐ σφόδρα ἦσαν ταῦτα πεπαιδευμένοι, ἅπερ εἰπεῖν μέλλει. Τίνα δὲ ταῦτα;

## 1. Ὅτι οἱ πατέρες ἡμῶν πάντες ὑπὸ τὴν νεφέλην ἦσαν·

Τίνος ἕνεκεν τοῦτό τε καὶ τὰ ἐξῆς λέγει; Ἵνα δείξῃ ὅτι, ὥσπερ ἐκεῖνους οὐκ ὤνησε τὸ τοσαύτης ἀπολαῦσαι δωρεᾶς, ἀλλ' ἀνάξιοι φανέντες ἀπώλοντο διαφόρως, οὕτως οὐδὲ τούτους ὀνήσει τὸ βαπτίσματος Χριστοῦ καὶ μυστηρίων πνευματικῶν ἀπολαῦσαι, εἰ μὴ μέλλοιεν ἐπιδείξασθαι βίον ἄξιον τῆς τοσαύτης χάριτος. « Ὑπὸ τὴν νεφέλην, » φησὶν, ἦσαν » τὴν ἐπισκιάζουσαν αὐτοῖς ἐν ἡμέρᾳ, ὡς περὶ τε ταύτης καὶ τῶν ἐφεξῆς ἡ βίβλος τῆς Ἐξόδου διέξεισιν (α).

## 1. Καὶ πάντες διὰ τῆς θαλάσσης διήλθον·

Τῆς Ἐρυθρᾶς, σχισθείσης αὐτῆς ἄχρι τῆς γῆς (β).

## 2. Καὶ πάντες εἰς τὸν Μωϋσῆν ἐβαπτίσθησαν ἐν τῇ νεφέλῃ καὶ ἐν τῇ θαλάσσῃ·

« Εἰς τὸν Μωϋσῆν » ἀντὶ τοῦ κατὰ Μωϋσῆν ἐβαπτίσθησαν τυπικῶς. « Ἐν τῇ νεφέλῃ καὶ ἐν τῇ θαλάσσῃ » ὥσπερ καὶ ἡμεῖς κατὰ τὸν Χριστὸν βαπτίζομεθα ἀληθινῶς ἐν τῷ ἁγίῳ Πνεύματι καὶ ἐν τῷ ὕδατι τῆς κολυμβήθρας. Τὸ γὰρ ἔλαιον καὶ τὸ μύρον ὕστερον ὠρίσθησαν. Ἐκεῖνοις μὲν τοῦ Μωϋσέως ἄρχοντος καὶ διατάκτοντος (τοῦτο γάρ ἐστι τὸ « κατὰ τὸν Μωϋσῆν »)· ἡμῖν δὲ τοῦ Χριστοῦ, οὗ τύπος ὁ Μωϋσῆς· ὥσπερ ἡ τε νεφέλη τοῦ Πνεύματος ἡ τε θάλασσα τοῦ ὕδατος (γ).

3. Καὶ πάντες τὸ αὐτὸ βρῶμα πνευματικὸν ἔφαγον· καὶ πάν-  
4. τες τὸ αὐτὸ πόμα πνευματικὸν ἔπιον·

« Βρῶμα » μὲν λέγει τὸ μάννα· « πνευματικὸν » δέ, ὡς ὑπερφυῶς καὶ τῇ δυνάμει τοῦ ἁγίου Πνεύματος χορηγούμενον (δ). Καὶ « πόμα » μὲν τὸ ἐκ πέτρας ῥυέν ὕδωρ, « πνευματικὸν » δέ, ὡς ὑπερφυῶς καὶ

(α) Ἐξοδ. ιγ', 21. 22. Ἀριθ. θ', 15-23. — (β) Ἐξοδ. ιδ'. — (γ) Ὁ Φώτιος (παρ' Οἰκουμέν. ἐν λ.) τὸ ἀπόρημα, πῶς ὁ Ἀπόστολος λέγει ὅτι οἱ Ἑβραῖοι ἐβαπτίσθησαν, ὅτε ἀβρόχοις ποσὶ διήλθον τὴν Ἐρυθρὰν, λύει οὕτως· « Εἰ γὰρ καὶ μὴ τῷ ὕδατι ἐκαλύφθησαν, ἀλλ' οὖν ἐν ἐκείνῳ τῷ χώρῳ τοῦ ὕδατος γεγονότες ἐπορεύοντο, ἐν ᾧ ἀνάγκη τοὺς διαπορευομένους ὅλῳ βαπτίζεσθαι τῷ ὕδατι, κατὰ φύσιν ἔχοντες τοῦ ὕδατος ». — (δ) Ἐξοδ. ις'.

τοῦτο καὶ θεῖα δύναμι παρечόμενον (α). Τύποι δὲ κάνταῦθα τὸ μάννα μὲν τοῦ θείου σώματος· τὸ ὕδωρ δὲ τοῦ τιμίου αἵματος.

4. Ἐπινον γὰρ ἐκ πνευματικῆς ἀκολουθούσης πέτρας.

Ἐπορίζοντο τὸ πόμα ἐκ πνευματικῆς πηγῆς, ἐκ θείας δυνάμεως ἀκολουθούσης αὐτοῖς πανταχοῦ καὶ χορηγούσης ἐν ἀπόροις (β).

4. Ἡ δὲ πέτρα ἦν ὁ Χριστός.

Ἡ δὲ ἀκολουθοῦσα πνευματικὴ πηγὴ ἦν ὁ Χριστός, ὁ παρὼν αὐτοῖς πανταχοῦ καὶ πάντα θαυματουργῶν, ὡς δύνάμις τοῦ Θεοῦ καὶ Πατρός. Οὗτος γὰρ ἐστὶν ὁ ἀκείνους τοὺς τύπους καὶ ἡμῖν τὰς ἀληθείας παρέχων.

5. Ἀλλ' οὐκ ἐν τοῖς πλείοσιν αὐτῶν εὐδόκησεν ὁ Θεός.

«Εὐηρεστήθη». Καὶ μὴν πάντες ἀπώλοντο, πλὴν Ἰησοῦ υἱοῦ Ναυῆ καὶ Χάλεβ υἱοῦ Ἰεφωνῆ (γ). «Ἀλλ' οὐκ ἐν τοῖς πλείοσιν» εἶπεν, ἵνα μὴ καὶ τούτοις πανωλεθρίαν προφητεύσας σφόδρα λυπήσῃ. Ἡ καὶ διότι οἱ υἱοὶ ἐκείνων οὐ συνδιεφθάρησαν τοῖς πατράσιν. Πλείους δὲ τῶν υἱῶν ἦσαν οἱ πατέρες, εἰ καὶ μὴ τῷ πλήθει, ἀλλὰ γε τῇ δυνάμει.

5. Κατεστρώθησαν γὰρ ἐν τῇ ἐρήμῳ (δ).

Ἐπεσον, ἀπέθανον, παροργίσαντες τὸν Θεόν.

6. Ταῦτα δὲ τύποι ἡμῶν ἐγενήθησαν,

Ὡς αἱ εἰς αὐτοὺς εὐεργεσίαι καὶ χάριτες τύποι ἦσαν τῶν εἰς ἡμᾶς εἰ μὴ προσέχομεν. Καὶ ὥσπερ ἐκεῖνοι φειδοῦς οὐκ ἠξιώθησαν, οὕτως οὐδὲ ἡμεῖς, κακῶς βιοτεύοντες.

6. Εἰς τὸ μὴ εἶναι ἡμᾶς ἐπιθυμητὰς κακῶν,

Ὡστε μὴ γίνεσθαι ἡμᾶς ἐπιθυμητὰς ψυχοβλαβῶν πραγμάτων, σωφρονιζομένους τῇ κολάσει τῶν ἐπιθυμησάντων παρ' ἐκείνοις. Ἐκ τῆς ἐπιθυμίας δὲ ἤρξατο, αἰνιττόμενος κάνταῦθα ὅτι ἐξ ἐπιθυμίας βρωμάτων εἰς τὰ εἰδωλεῖα εἰσῆσαν.

(α) Αὐτόθ. ιζ', 6. Ἀριθ. κ', 8-12.—(β) Ἐξοδ. ιζ', 6. Ἀριθ. κ', 8-12.—(γ) Αὐτόθ. ιδ', 3. Σημειωτέον ὅτι ἐν ἄλλ. γράφεται «Ἰεφοννῆ».—(δ) Ἀριθ. ιδ', 16. 29. 32.

## 6. Καθὼς κάκεινοι ἐπεθύμησαν (α).

Ἐν τῇ ἐρήμῳ γὰρ ἐπεθύμησαν τῶν ἐν Αἰγύπτῳ βρωμάτων.

## 7. Μηδὲ εἰδωλολάτραι γίνεσθε,

Τῇ ὑπολήψει τῶν ὁρώντων ὑμᾶς ἐν εἰδωλείοις ἀνακειμένους, ἢ πρὸς τοὺς βλαπτομένους ἀπὸ τῆς τῶν τελειότερων ἀδιαφορίας ὁ λόγος, καὶ ὑποσυρομένους εἰς δεισιδαιμονίαν· ἢ καὶ ὅτι ἡ γαστριμαργία φέρει πολλάκις εἰς εἰδωλολατρείαν.

## 7. Καθὼς τινες αὐτῶν·

Τῶν Ἑβραίων.

## 7. Ὡςπερ γέγραπται·

Ἐν τῇ βίβλῳ τῆς Ἐξόδου. Τί δὲ γέγραπται;

## 7. « Ἐκάθισεν ὁ λαὸς φαγεῖν καὶ πιεῖν καὶ ἀνέστησαν παίζεον » (β).

Ἐμπλησθέντες γὰρ ἐχόρευον περὶ τὸν μόσχον, ὃν ἔστησαν ἑαυτοῖς Θεόν. Χορεύοντες δὲ περὶ αὐτόν, εἰδωλολάτρουν οὕτως.

## 8. Μηδὲ πορνεύωμεν, καθὼς τινες αὐτῶν ἐπόρνευσαν,

Ὅτε ἐτελέσθησαν τῷ Βεελφεγὼρ, δι' ἔρωτα τῶν Μανιανιτίδων γυναικῶν, ὡς ἡ βίβλος τῶν Ἀριθμῶν ἱστορεῖ. Πάλιν δὲ τῆς πορνείας ἀναμιμνήσκει, πλέον ἀσφαλιζόμενος καὶ διδάσκων ὅτι ἐκ γαστριμαργίας καὶ τοῦτο γίνεται.

## 8. Καὶ ἔπεσον ἐν μιᾷ ἡμέρᾳ εἰκοσιτρεῖς χιλιάδες (γ).

Τὰς μὲν τῶν ἄλλων ἀμαρτημάτων κολάσεις παρεσιώπησε, λέγων δὲ τῆς ἐπιθυμίας τῶν βρωμάτων καὶ τῆς εἰδωλολατρείας. Τὴν δὲ τῆς πορνείας εἶπεν ὅτι καὶ πλεῖον ἐνταῦθα γέγονεν ἡ κόλασις, καὶ ἵνα φοβήσῃ πλέον.

## 9. Μηδὲ ἐκπειράζωμεν τὸν Χριστόν, καθὼς καὶ τινες αὐτῶν ἐξεπείρασαν (δ).

(α) Αὐτόθ. ια', 4. Ψαλμ. σθ', 29. — (β) Ἐξοδ. λδ', 6. — (γ) Ἀριθ. κε', 1. 9. — (δ) Αὐτόθ. κα', 5-7.



Τὸν Θεὸν δηλονότι, ἐν τῷ καταγογγύζειν αὐτοῦ, ὅτε ὀλιγοψύχησεν ὁ λαὸς ἐν τῇ ὁδῷ (α).

9. Καὶ ὑπὸ τῶν ὄφρων ἀπώλοντο.

Δακνόντων αὐτούς, ὡς ἡ δηλωθεῖσα Βίβλος διδάσκει (β).

10. Μηδὲ γογγύζετε,

Ἐν τοῖς πειρασμοῖς· μηδὲ δυσανασχετεῖτε, ὡς ἂν μὴ τοῦτο προσῇ, καὶ κόλασις ἔψεται. Διὸ καὶ οἱ Ἀπόστολοι μαστιζόμενοι ἔχαιρον· καὶ Παῦλος ἐν τοῖς παθήμασιν ἐκαυχᾶτο (γ).

10. Καθὼς καὶ τινες αὐτῶν ἐγόγγυσαν,

Ἐν ἐτέρῳ τόπῳ καὶ χρόνῳ (δ).

10. Καὶ ἀπώλοντο ὑπὸ τοῦ ὀλοθρευτοῦ.

Τῆς τιμωρητικῆς τοῦ Θεοῦ δυνάμεως, ὅτε ἐξεκαύθη ἐν αὐτοῖς πῦρ παρὰ Κυρίου καὶ κατέφαγε μέρος τῆς παρεμβολῆς, ὡς ἡ μνημονευθεῖσα Βίβλος διέξεισιν (ε).

11. Ταῦτα δὲ πάντα τύποι συνέβαινον ἐκείνοις·

Τὰ τῶν κολάσεων τῶν ἐπὶ ταῖς ῥηθείσαις ἀμαρτίαις ἐγίνοντο ἐκείνοις τύποι τῶν ἡμετέρων κολάσεων. Ὅσον οὖν ἀλήθεια μεῖζων τοῦ τύπου, τοσοῦτον καὶ αἱ ἡμέτεραι κολάσεις μεῖζους ἐκείνων ἔσονται. Καὶ χαλεπωτέρας δώσομεν δίκας, ὅσῳ καὶ μεῖζόνων εὐεργεσιῶν ἡξιώθημεν· ὧν γὰρ αἱ τιμαὶ μεῖζους, τούτων καὶ αἱ τιμωρίαι μεῖζους. Ἐκεῖνο μὲν, κατορθούντων· τοῦτο δέ, σφαλλομένων. Τύποι δὲ ἐγίνοντο, οὐχ ἵν' ἐκείνοι δι' ἡμετέραν παιδείυσιν κολασθῶσιν, ἀλλ' ἵνα

(α) Ἐπείραζον δὲ τὸν Χριστὸν καὶ οἱ Κορίνθιοι ἢ ὅτι σημεῖα ἐζήτουν, ὡς φησιν ὁ Οἰκουμένιος (ἐν λ.) καὶ ὁ Θεοφύλακτος (ἐν λ.), ἢ διότι τῷ τῶν διαφορῶν γλωσσῶν χαρίσματι κατὰ φιλοτιμίαν μᾶλλον ἢ χρεῖαν ἐχρῶντο, ὡς διδάσκει ὁ Θεοδώρητος (ἐν λ. Τόμ. Γ', σελ. 304). — (β) Ἀριθ. κα', 7. — (γ) Κατὰ Θεοδώρητον (ἐνθα ἀνωτ.) «ἐγόγγυζον καὶ οἱ τῶν ἐλαττόνων χαρισμάτων τετυχηκότες (Κορίνθιοι), ἐπειδὴ μὴ » πάντων ἦσαν ἡξιωμένοι». — (δ) Οἰκουμέν. (ἐν λ.) «Ἐγόγγυσαν Ἰουδαῖοι εἰς Μερ- » ρὰν διὰ ὕδωρ· πικρὸν γὰρ ἦν (Ἐξοδ. ιε', 22, 23). Πάλιν ἐγόγγυσαν οὐκ ὄντος » ὕδατος... (Αὐτόθ. ιζ', 2-7. Ἀριθ. κ', 10). Πάλιν, ὅτε ἐπέμφθησάν τινες ἐκ τοῦ » λαοῦ κατασκέψασθαι τὴν γῆν Χαναάν. Πάλιν ἐγόγγυσαν, ὅτε ἐκέλευσε Μωϋσῆς τῷ » λαῷ ποιῆσαι σάλπιγγας ἀργυρᾶς (Ἀριθ. ι', 1. ια', 3. ιδ', 16)». — (ε) Ἀριθ. 6', 37.

ἡμεῖς εἰς ἐκείνους βλέποντες, οὕτω κολασθέντας, παιδευώμεθά τε καὶ φυλαττώμεθα.

11. Ἐγράφη δὲ πρὸς νοουθεσίαν ἡμῶν,

ἵνα ἀναγινώσκοντες μὴ ἐπιλανθανώμεθα.

11. Εἰς οὓς τὰ τέλη τῶν αἰώνων κατήντησεν.

Εἰς οὓς ἦλθε τὰ τέλη τῶν αἰώνων τῆς ἐν τῷ παρόντι κόσμῳ ζωῆς, οἵτινες ἐγγὺς τῆς παγκοσμίου συντελείας ἐσμέν. Τοῦτο δὲ εἶπε, φοβῶν καὶ κατασείων τὰς ψυχὰς αὐτῶν, καὶ τοῦ φρικτοῦ κριτηρίου μνήμην ἐμβάλλων αὐτοῖς, ὡς οὐκ εἰς μακρὰν ἐπιστησομένου. Καὶ ἄλλως δέ· οἱ τελευταῖοι τῶν προλαβόντων αἰώνων τέλη τῶν ὀπίσω λέγοντ' ἄν (α).

12. Ὡστε ὁ δοκῶν ἐστάναι βλεπέτω μὴ πέσῃ.

Πάλιν κἀντεῦθεν τὸν τυφὸν καθαιρεῖ τῶν ἐπὶ τῇ γνώσει θαρρούντων καὶ δοκούντων ἡδραιῶσθαι. Εἰ γὰρ οἱ τοσαύτης χάριτος ἀπολαύσαντες, δι' οὓς τοσαῦτα σημεῖα καὶ τέρατα ὁ Θεὸς ἐποίησεν, ἔπeson, ὡς προεῖρηται, πολλῷ μᾶλλον ἡμεῖς, ἐὰν μὴ νήφωμεν. Ὁ γὰρ δοκῶν ἐστάναι τῇ δοκῇ ἐστήκεν, οὐ τῇ ἀληθείᾳ· διὸ καὶ ὡς ἔτι ἀνέδραστος εὐπερίτρεπτός ἐστιν.

13. Πειρασμός ὑμᾶς οὐκ εἴληφεν, εἰμὴ ἀνθρώπινος·

Ἐπεὶ τινες ὑπομείναντες πειρασμοὺς ὑπὸ τῶν ἀπίστων ἐφρόνουν κἀντούτοις μέγα, καταστέλλει καὶ τὸ ἐν τούτοις φύσημα, λέγων· «πειρασμός μέγας οὐκ ἔλαβεν ὑμᾶς, εἰμὴ ἀνθρώπινος»· τουτέστι μικρός, σύμμετρος· τὸ γὰρ ἀνθρώπινον ἐπὶ τοῦ μικροῦ λέγειν εἶωθε, ὡς τὸν «ἀνθρώπινον λέγω διὰ τὴν ἀσθένειαν τῆς σαρκὸς ὑμῶν» (β).

13. Πιστὸς ὁ Θεός, ὃς οὐκ ἐάσει ὑμᾶς πειρασθῆναι ὑπὲρ ὃ δύνασθε,

Ἐπειδὴ ἐφόβησε, πάλιν ἀνίστησιν αὐτούς, καὶ φησιν· ἀξιόπιστος ὁ Θεὸς εἰπὼν διὰ τοῦ Δαυὶδ «πολλαὶ αἱ θλίψεις τῶν δικαίων, καὶ ἐκ

(α) Ἐπιθι καὶ ὅσα εἰς ἐξήγησιν τοῦ ἀποστολικοῦ τούτου ῥητοῦ λέγει ἐν τοῖς Ἀμφιλοχ. ὁ Φώτιος (Ἐρωτ. Ζ', σελ. 109).—(β) Ῥωμ. γ', 19.

» πασῶν αὐτῶν ῥύσεται αὐτοὺς ὁ Κύριος» (α). ὃς οὐκ ἔάσει πειρασθῆναι πλέον τῆς δυνάμεως ὑμῶν, εἰδὼς ἀκριβῶς πόσον ὑπομένειν δύνασθε, καὶ μετρῶν πρὸς τὴν δύναμιν τὸ βάρος.

13. Ἀλλὰ ποιήσει σὺν τῷ πειρασμῷ καὶ τὴν ἔκβασιν,

Ἀλλὰ σὺν τῷ παραχωρῆσαι ἐπελθεῖν τὸν πειρασμόν, ἅμα ποιήσει καὶ τὴν ἔκβασιν τούτου, ἥτοι τὴν ἀπαλλαγὴν· τουτέστι ταχέως ἐπάξει καὶ τὴν πλήρωσιν καὶ παῦσιν αὐτοῦ.

13. Τοῦ δύνασθαι ὑμᾶς ὑπενεγκεῖν.

Ὡστε δύνασθαι ὑμᾶς ὑπενεγκεῖν αὐτόν, ὀλιγοχρόνιον γεγόμενον.

14. Διόπερ, ἀγαπητοί μου, φεύγετε ἀπὸ τῆς εἰδωλολατρείας.

Τῆς ἀνωτέρω ρηθείσης.

15. Ὡς φρονίμοις λέγω·

Ὁ ἐρῶ.

15. Κρίνατε ὑμεῖς ὁ φημι.

Ἐπειδὴ μέγα ἐφθέγγατο, καὶ τὴν κατηγορίαν ἠύξησεν, εἰδωλολατρείαν τὸ πρᾶγμα καλέσας, ἵνα μὴ δόξη φορτικὸς αὐτοῖς, ἐπιτρέπει τὴν κρίσιν τοῦ λόγου, ὅπερ ἐστὶ σφόδρα θαρροῦντος ταῖς οἰκείαις δικαιολογίαις. Κατ' ἐρώτησιν δὲ καὶ ταῦτα·

16. Τὸ ποτήριον τῆς εὐλογίας, ὃ εὐλογοῦμεν, οὐχὶ κοινωνία τοῦ αἵματος τοῦ Χριστοῦ ἐστι;

Τὸ μυστικὸν αἷμα τοῦ Χριστοῦ, τὸ ἐν τῷ ποτηρίῳ, καλεῖ «ποτήριον εὐλογίας καὶ κοινωνίας». «Ποτήριον» μὲν, ὡς πινόμενον· «εὐλογίας» δέ, ὡς τοῦ ιερέως μετὰ χειρὸς αὐτὸ λαμβάνοντος καὶ εὐλογίας ἐπιλέγοντος, ἡγουν εὐχαριστίας πρὸς τὸν Χριστόν, ὅτι τῆς πλάνης ἡμᾶς ἀπήλλαξεν· ὅτι μακρὰν ὄντας ἐγγὺς ἐποίησεν· ὅτι ἀδελφοὺς ἑαυτοῦ καὶ συγκληρονόμους· ὅτι τὸ αἷμα αὐτοῦ ὑπὲρ ἡμῶν ἐξέχεεν· ὅτι καὶ αὐτοῦ τοῦ ἰδίου αἵματος ἡμῖν μεταδίδωσιν. «Κοινωνίαν» δέ, ὡς μετάληψιν καὶ ὡς ἔνωσιν, ἐνουμένων ἡμῶν διὰ τούτου

(α) Ψαλμ. λγ', 19.

τῷ οὐ ἔστιν αἷμα. «Πᾶς γάρ, φησὶν, ὁ τρώγων μου τὴν σάρκα καὶ » πίνων μου τὸ αἷμα ἐν ἐμοὶ μένει, καὶ γὰρ ἐν αὐτῷ» (α).

16. Ὁ ἄρτος, ὃν κλῶμεν, οὐχὶ κοινωνία τοῦ σώματος τοῦ Χριστοῦ ἔστιν;

«Ὁν κλῶμεν» εἰς μετάδοσιν· ὃν μερίζομεν. Τὸ δὲ «κλῶμεν» προσέθηκεν ἐμφαίνων ὅτι, ὅπερ ἐπὶ τοῦ σταυροῦ οὐκ ἔπαθε, τοῦτο νῦν πάσχει διὰ σέ· καὶ κατακλῶμενος ἀνέχεται, ἵνα πάντες φάγωσιν. «Τὸ ποτήριον» δὲ προσέταξεν, ὅτι καὶ ἐν τοῖς εἰδωλείοις τὸ αἷμα πρῶτον ἐχέτο.

17. Ὅτι εἷς ἄρτος, ἐν σῶμα οἱ πολλοὶ ἐσμεν·

Εἰπὼν «κοινωνίαν» ἔδειξεν ὅτι διὰ ταύτης οὐ μόνον τῷ Χριστῷ ἐνούμεθα, ἀλλὰ καὶ ἀλλήλοις. Διὸ καὶ σαφηνίζει τὸν λόγον· εἶπον γάρ, φησί, «κοινωνίαν»· διότι εἷς ἄρτος οἱ πολλοὶ ἐσμεν, ἐν σῶμα, κεφαλὴν ἔχον τὸν Χριστόν. Εἶτα κατασκευάζει πῶς ἐν σῶμά ἐσμεν·

17. Οἱ (\*) γὰρ πάντες ἐκ τοῦ ἐνὸς ἄρτου μετέχομεν.

Οἱ δὲ ἐκ τοῦ ἐνὸς μεταλαμβάνοντες τὸ αὐτὸ ἐκείνῳ τε καὶ ἀλλήλοις γίνονται καὶ ἐν ἀποτελοῦνται. Τοῦ γὰρ πλήθους τῶν πιστευσάντων, φησὶν, ἦν ἡ καρδία καὶ ἡ ψυχὴ μία (β). Εἶτα κέχρηται καὶ ἀπὸ τῆς Παλαιᾶς παραδείγματι περὶ κοινωνίας·

18. Βλέπετε τὸν Ἰσραὴλ κατὰ σάρκα·

«Τὸν κατὰ σάρκα Ἰσραὴλ», ἥτοι τοὺς σωματικῶς λατρεύοντας Ἰσραηλίτας. Ἡμεῖς γὰρ καὶ κατὰ πνεῦμα Ἰσραὴλ καὶ πνευματικῶς λατρεύομεν.

18. Οὐχὶ οἱ ἐσθίοντες τὰς θυσίας κοινωνοὶ τοῦ θυσιαστηρίου εἰσὶ;

Καὶ τοῦτο κατ' ἐρώτησιν. Ἦσθιον δὲ τὰς θυσίας, ἥτοι μέρη τινὰ τῶν θυομένων οἱ ἱερεῖς. Οὐκ εἶπε δὲ ἐπὶ τούτων ὅτι κοινωνοὶ τοῦ Θεοῦ εἰσὶ· καὶ γὰρ τὸ τῷ Θεῷ ἀφοριζόμενον κατεκαίετο (γ). Εἰπὼν

(α) Ἰωάν. ζ', 54. — (\*) Ἐν τῷ χειρογρ. πλημμελῶς πάντως κεῖται «εἰ». — (β) Πράξ. δ', 32. — (γ) Ἐξοδ. κθ', 13. Λευϊτ. γ', 3.

δὲ ὅτι κοινωνοὶ τοῦ θυσιαστηρίου εἰσὶ, καὶ δέισας μήποτε ὑπολάβωσιν οἱ ἀκούοντες ὅτι, ἐπεὶ ὁ τὴν θυσίαν ἐκεῖ προσδεχόμενος Θεὸς ἡδύνατο βλάψαι, ἄρα καὶ τὰ τὴν θυσίαν ἐνταῦθα λαμβάνοντα εἰδῶλα δύνανται βλάψαι τοὺς μὴ θύοντας, ἐπήγαγε·

#### 19. Τί οὖν φημι;

Σαφηνείας ἕνεκεν ἡ ἐρώτησις.

#### 19. Οὐχ (\*) ὅτι εἰδωλὸν τί ἐστίν, ἢ ὅτι εἰδωλόθυτόν τί ἐστίν·

Οὐ λέγω ὅτι εἰδῶλον οἷονδὴ ποτέ τί ἐστίν· ὅτι τι ὅλως ἐστίν· ὅτι τι δύνανται, ἵνα καὶ δυνηθῇ βλάψαι. Ἡ ὅτι εἰδωλόθυτον οἷονδὴ ποτέ τι ὅλως ἐστίν, τί ὅλως δύνανται, ἵνα καὶ δυνηθῇ ὠφελῆσαι τὸν μετέχοντα; Οὕτω μὲν κατὰ ἀπόφασιν ἡρμήνευσεν ὁ Χρυσόστομος μετὰ τοῦ ἀρνητικοῦ μορίου (α). Τινὰ δὲ τῶν ἀντιγράφων, τὸ ἀρνητικὸν μόριον οὐκ ἔχοντα προσκείμενον, κατ' ἐρώτησιν ἀναγινώσκειν διδόσιν, ὅτι εἰδῶλον τί ἐστίν; ἢ τὸ εἰδωλόθυτόν τί ἐστίν; οἷς ἐξῶθεν ἐπινοεῖται τὸ «οὐδαμῶς».

#### 20. Ἀλλ' ὅτι ἃ θύει τὰ ἔθνη δαιμονίοις θύει, καὶ οὐ Θεῷ·

Ἀλλὰ τοῦτό φημι· τοῦτο κατασκευάζω δι' ὧν εἴρηκα· ὅτι ἐσθιοντες τὰ εἰδωλόθута τοῖς εἰδώλοις κοινωνεῖτε, ἤγουν τοῖς δαιμονίοις. Ἄ γὰρ θύει τὰ ἔθνη, ταῦτα δαιμονίοις θύει, καὶ οὐ Θεῷ, τῷ ὄντως ὄντι.

#### 20. Οὐ θέλω δὲ ὑμᾶς κοινωνοὺς τῶν δαιμονίων γίνεσθαι.

Τῷ κοινωνεῖν ἀλλήλοις τῶν εἰδωλοθύτων· καὶ γὰρ ἐφ' ἡμῶν οἱ κοι-

---

(\*) Ἐν ἄλλ. τὸ μὲν «οὐχ» παραλείπεται, τίθεται δὲ ἐν τέλει τοῦ στίχου καὶ τὸ ἐρωτηματικὸν σημεῖον. Τὸν δὲ λόγον, δι' ὃν ὁ Συγγραφεὺς ἐγκρίνει τὴν μετὰ τοῦ ἀρνητικοῦ μορίου καὶ ἄνευ τοῦ ἐρωτηματικοῦ σημείου γραφὴν εὐρίσκομεν ἐν τῇ ἐξηγήσει. — (α) Ἀπορον πῶς οὕτω ῥητῶς διαβεβαιοῦται τοῦτο ὁ Συγγραφεὺς. Αἱ γὰρ ἐκδόσεις τῶν Χρυσόστομικῶν ἔργων τὴν κοινὴν ἔχουσι γραφὴν· ἤτοι· «τί οὖν φημι; ὅτι εἰδωλὸν » τί ἐστίν, ἢ ὅτι εἰδωλόθυτόν τί ἐστίν; » Ἡ δὲ ἐξήγησις τοῦ ῥητοῦ κατὰ Χρυσόστομον (Τόμ. Ι', Ὁμιλ. ΚΔ', σελ. 202) ὡςδε ἔχει· «Ταῦτα δὲ λέγω, φησί, καὶ ἀπάγω, οὐχ » ὡς δυναμένων βλάψαι τι τῶν εἰδώλων ἢ ἰσχύον ἔχόντων· οὐδὲν γὰρ ἐστίν· ἀλλὰ βούλομαι καταφρονεῖν αὐτῶν ὑμᾶς. Καὶ εἰ βούλει καταφρονεῖν, φησί, τίνος ἕνεκεν μετὰ » σπουδῆς αὐτῶν ἡμᾶς ἀπάγει; ὅτι οὐ προσάγεται τῷ Δεσπότῃ τῷ σῷ».



νωνοῦντές τινι τραπέζης σχέσιν τινὰ καὶ φιλίαν πρὸς αὐτὸν λαμβάνουσιν.

21. Οὐ δύνασθε ποτήριον Κυρίου πίνειν καὶ ποτήριον δαιμονίων. Οὐ δύνασθε τραπέζης Κυρίου μετέχειν καὶ τραπέζης δαιμονίων.

Ὁ μὲν γὰρ βασιλεύς· οἱ δέ, ἀποστάται καὶ ἐχθροί. Ἐναντίον οὖν ἀλλήλοις ὄντων, οὐ δύνασθε τοῖς ἐναντίοις κοινωνεῖν. Οἱ γὰρ τῆς δαιμονικῆς τραπέζης μεταλαμβάνοντες ἀνάξιοι γίνονται τῆς θείας· καὶ εἰ μεταλάβωσιν, οὐ λογίζονται μεταλαβεῖν.

22. Ἡ παραζηλοῦμεν τὸν Κύριον;

Ἡ τοῦτο ποιοῦντες παρακνίζομεν τὸν Κύριον; ἐρεθίζομεν εἰς ὀργήν, αὐτομολοῦντες πρὸς τοὺς ἐχθροὺς αὐτοῦ; Εἴτα ἐντρεπτικῶς ἐρωτᾷ·

22. Μὴ ἰσχυρότεροι αὐτοῦ ἐσμεν;

Ὡστε καταφρονῆσαι τῆς ὀργῆς αὐτοῦ; Εἶδες πῶς διὰ τῆς εἰς αὐτοπον ἀπαγωγῆς διέσεισεν αὐτῶν τὰ νεῦρα καὶ σφόδρα καθήψατο;

23. Πάντα μοι ἔξεστιν, ἀλλ' οὐ πάντα συμφέρει·

Εἴρηκε τοῦτο καὶ ἀνωτέρω (α). Νῦν δὲ ἐπείπερ εἰκὸς ἦν τινὰς λέγειν, ὅτι κύριοί ἐσμεν ἑαυτῶν, καὶ οὐδὲν βλαπτόμεθα ἐσθίωντες εἰδωλόθυτα (ἐστηρίγμεθα γὰρ τῇ εὐσεβείᾳ), παραινεῖ μὴ τοῦτο μόνον σκοπεῖν, ἀλλ' εἰ μὴ βλάβην ἔχει τὸ πρᾶγμα, εἰ μὴ καταστροφὴν.

23. Πάντα μοι ἔξεστιν, ἀλλ' οὐ πάντα οἰκοδομεῖ.

Ἐφ' ἑαυτοῦ κἀνταῦθα προάγει τὸν λόγον καὶ φησι· «πάντα μοι » ἔξεστι » πράττειν, ὅσα ῥητῶς οὐκ ἐκώλυσε θεῖος νόμος. Καὶ εἰπὼν μὲν ὅτι «οὐ πάντα συμφέρει», ἐδήλωσε τὴν βλάβην τῶν ἐσθιόντων. Εἰπὼν δὲ ὅτι «οὐ πάντα οἰκοδομεῖ», παρέστησε τὴν ζημίαν τῶν ἀσθενεστέρων, οἱ κατεστρέφοντο, καθὼς ὀπίσω διαφόρως δεδήλωται.

24. Μηδεὶς τὸ ἑαυτοῦ ζητεῖτω, ἀλλὰ τὸ τοῦ ἐτέρου ἕκαστος.

Τοῦτο πολλαχοῦ τῶν ἐπιστολῶν αὐτοῦ τίθησιν ὡς ἀναγκαιότα-

(α) Α' Κορινθ. γ', 12.

τον (α). Οὐχ ἁπλῶς δὲ κελεύει μὴ ζητεῖν τὸ οἰκτεῖον συμφέρον, ἀλλ' ὅταν τοῦτο βλάβη τὸν ἀδελφόν. Τότε γὰρ τὸ ἐκείνου συμφέρον χρὴ προτιμᾶν καὶ προαιρεῖσθαι τοῦ ἰδίου, ὃ καὶ ὁ Παῦλος ἐποίει, πάντα πᾶσι γινόμενος, καὶ πᾶσιν ἀρέσκων τῷ τὰ ἐκείνων προτιμᾶν καὶ συγκαταβιβάζειν ταῖς ἀσθενείαις αὐτῶν φειδοῖ τῆς βλάβης αὐτῶν.

25. Πᾶν τὸ ἐν μακέλλῳ πωλούμενον ἐσθίετε,

Ἵνα μὴ καὶ τῶν ἐν ἀγορᾷ πωλουμένων ἀπόσχωνται (β) ὡς ἴσως εἰδωλοθύτων, καὶ περιστῶσι τινες εἰς ἀπορίαν τροφῆς, λύει τὴν ἐντεῦθεν ὑποψίαν καὶ ἐπιτρέπει φαγεῖν. «Μάκελλον» δὲ ὁ τόπος, ἐν ᾧ τὸ κρέας ἐπωλεῖτο. Ἐὰν γὰρ ἀγνοῶν φάγη τις εἰδωλόθυτον, ἀνέγκλητός ἐστι τῆς ἀγνοίας γὰρ τὸ πρᾶγμα, καὶ οὐ τῆς λαιμαργίας οὐδὲ τῆς ἀδιαφορίας.

25. Μηδὲν ἀνακρίνοντες

Μηδόλως πολυπραγμονοῦντες εἰ ἐστὶν εἰδωλόθυτον ἢ μὴ.

25. Διὰ τὴν συνείδησιν.

Ἵνα ἡρεμοῦσαν ἔχητε τὴν συνείδησιν· ἵνα μὴ ἅπαξ εἰδωλόθута εὐρόντες καὶ τὰ καθαρὰ ὑποπτύητε, κεντούσης ὑμᾶς καὶ θορυβούσης τῆς συνειδήσεως δι' ἐκεῖνα τὰ μὴ καθαρὰ.

26. «Τοῦ Κυρίου γὰρ ἡ γῆ καὶ τὸ πλήρωμα αὐτῆς» (γ).

«Ἡ γῆ», ἐξ ἧς τὰ πωλούμενα. «Πλήρωμα» δὲ ἡ ὁλότης. Δαυιδικὸν δὲ τὸ ῥητόν. Εἰ δὲ τοῦ Κυρίου ἡ γῆ, τοῦ Κυρίου ἄρα καὶ τὰ τῆς γῆς, καὶ οὐδὲν ἀκάρτων ἐστὶ κατὰ τὴν ἰδίαν φύσιν, ἀλλὰ καθ' ἕτερον λόγον ἀκάθαρτον γίνεται. Ὑμεῖς δέ, μὴ τῆς συνειδήσεως ἐνοχλοῦσης, ὡς τοῦ Κυρίου κτίσματα ἀδιακρίτως ταῦτα ἐσθίετε.

27. Εἰ δέ τις καλεῖ ὑμᾶς τῶν ἀπίστων, καὶ θέλετε πορεύεσθαι, πᾶν τὸ παρατιθέμενον ὑμῖν ἐσθίετε,

Τῇ θελήσει τούτων τὸ πᾶν ἐπέτρεψεν· εἰκὸς γὰρ ἀπελθόντας ἐλκύ-

(α) Πρβλ. Ῥωμ. ιε', 2. Α' Κορινθ. ι', 33. — (β) Ἦσαν γὰρ κατὰ Θεοδώρητον (Τόμ. Γ', σελ. 308) πλήρεις αἱ πόλεις κατ' ἐκεῖνο τοῦ χρόνου τῶν τοιούτων κρεῶν. — (γ) Ψαλμ. κγ', 1.

σαι τινὰς εἰς τὴν πίστιν. Κάνταῦθα δὲ δειλίας ἀπαλλάττει καὶ ὑποψίας τῶν παρατιθεμένων.

27. Μηδὲν ἀνακρίνοντες διὰ τὴν συνείδησιν.

Ὡς καὶ ἐπὶ τῶν ἐν μακέλλῃ πωλουμένων εἴρηται.

28. Ἐὰν δέ τις ὑμῖν εἴπῃ· τοῦτο εἰδωλόθυτόν ἐστι, μὴ ἐσθίετε,

Εἶτα λέγει καὶ τὴν αἰτίαν·

28. Δι' ἐκεῖνον τὸν μηνύσαντα καὶ τὴν συνείδησιν.

Δι' ἐκεῖνον καὶ διὰ τὴν ἐκείνου συνείδησιν, ἥτοι διάκρισιν. Μὴ δυνάμενος γὰρ διακρίνει καὶ γινῶναι δι' ἣν αἰτίαν ἐσθίετε, μετὰ τὸ μαθεῖν ὅτι εἰδωλόθυτόν ἐστιν, ἐρεῖ ὅτι μῦθος τὰ Χριστιανῶν. Εἰδῶλα φεύγουσι, καὶ εἰδωλόθута ἐσθίουσιν· ἐγκράτειαν ἐπαινοῦσι, καὶ γαστριμαργίᾳ δουλεύουσιν.

28. «Τοῦ Κυρίου γὰρ ἡ γῆ καὶ τὸ πλήρωμα αὐτῆς».

Εἰ γὰρ μὴ δι' ἐκεῖνον, ὡς εἴρηται, ἐχρῆν φαγεῖν καὶ μετὰ τὸ μαθεῖν· τοῦ Κυρίου γὰρ εἰσιν, ὡς προδεδήλωται (α).

29. Συνείδησιν δὲ λέγω, οὐχὶ τὴν ἑαυτοῦ, ἀλλὰ τὴν τοῦ ἐτέρου.

Οὐ τὴν τοῦ κληθέντος, ἀλλὰ τὴν τοῦ μηνύσαντος. Ἄλλ' ἴσως εἴποι τις ἄν· διὰ τί φροντίζεις τοῦ μηνύσαντος; εἶπας γὰρ προλαβὼν· «τί » γὰρ μοι καὶ τοὺς ἔξω κρίνειν»; (β). Οὐκ ἐκείνου φροντίζω, φησὶν, ἀλλ' ὑμῶν, ἵνα μὴ καταγινώσκησθε. Διὸ καὶ ἐπήγαγεν·

29. Ἵνα τί γὰρ ἡ ἐλευθερία μου κρίνεται ὑπὸ ἄλλης συνειδήσεως;

Οἰκειοῦται τὰ τῶν ἀδελφῶν καὶ ἐφ' ἑαυτοῦ ποιεῖται τὸν λόγον, καὶ φησιν· ἔχομεν ἐλευθερίαν καὶ ἐξουσίαν φαγεῖν καὶ μετὰ τὸ μαθεῖν, τῆς πίστεως χαρισαμένης μοι τὸ μὴ μολύνεσθαι ἀπὸ τῶν τοιούτων.

(α) Σαφέστερον ὁ Θεοδώρητος (ἐνθα ἄνωτ.)· «Καὶ ἐπὶ τοῦ ἐσθίειν τοῦτο (δηλ. τὸ αὐτοῦ » Κυρίου ἡ γῆ κτλ.) τέθεικεν, καὶ ἐπὶ τοῦ μὴ ἐσθίειν διδάσκων ὡς καὶ μεταλαμβάνοντας » εἰδέναι δεῖ, ὅτι τοῦ Θεοῦ πάντα ποιήματα, καὶ αὐτὸς πάλιν μὴ ἐσθίοντας τοῦτο προσήκει » πέπεισθαι». — (β) Α' Κορινθ. ε', 12.

οὐδὲ γὰρ ὁ ἥλιος τοῦτο πάσχει τὰς ἀκτῖνας τοῖς ῥύποις ἐπιβάλλων. Ἄλλ' ἵνα τί ἡ ἐλευθερία μου αὕτη κατακρίνεται ὑφ' ἐτέρας συνειδήσεως, τῆς τοῦ μηνύσαντος, συνειδότος ὅτι εἰδὼς ἐσθίω τὸ εἰδωλόθυτον, δέον μὴ κατακριθῆναι ταύτην μηδὲ γενέσθαι μοι αἰτίαν καταγνώσεως, διαβαινούσης εἰς ὅλην τὴν Ἐκκλησίαν ;

30. Εἰ δὲ ἐγὼ χάριτι μετέχω, τί βλασφημοῦμαι ὑπὲρ οὗ ἐγὼ εὐχαριστῶ ;

Εἰ δὲ ἐγὼ χάριτι τῆς πίστεως, ὡς προεῖρηται, μεταλαμβάνω ἀβλαβῶς οὐ ἂν ἐθέλω βρώματος, διὰ τί βλασφημοῦμαι ἐπὶ τῇ ἐλευθερίᾳ μου ταύτῃ, ὑπὲρ ἧς ἐγὼ εὐχαριστῶ, ὡς ἀπαλλαγείς τῆς ἰουδαϊκῆς παρατηρήσεως τῶν βρωμάτων καὶ ἀνώτερος τῶν μολυσμάτων γενόμενος, δέον ἀπεχόμενον μετὰ τὸ μαθεῖν μὴ βλασφημεῖσθαι παρὰ τοῦ μηνύσαντος ;

31. Εἴτε οὖν ἐσθίετε, εἴτε πίνετε, εἴτε τι ποιεῖτε, πάντα εἰς δόξαν Θεοῦ ποιεῖτε.

Ἀπὸ τοῦ προκειμένου ἐπὶ καθολικὴν ἐξῆλθε παραίνεσιν, ἕνα κάλλιστον ὅρον ἡμῖν διδοὺς τὸ διὰ πάντων, ὧν ποιούμεν, δοξάζεσθαι τὸν Θεόν. Τοῦτο δὲ ἔσται, πάντα ποιούντων εὐαρέστως αὐτῷ.

32. Ἀπρόσκοποι γίνεσθε καὶ Ἰουδαίοις καὶ Ἑλλησι καὶ τῇ Ἐκκλησίᾳ τοῦ Θεοῦ.

Μηδὲ μίαν παρέχετε λαβὴν εἰς τὸ καταγνωσθῆναι καὶ βλασφημηθῆναι. Ὁ τε γὰρ Ἰουδαῖος μᾶλλον σε μισήσει, καὶ ὁ Ἕλλην πλέον καταγελάσεται, ὡς ὑποκριτοῦ, καὶ ὁ ἀδελφὸς σκανδαλισθήσεται. Χρὴ δέ, ἐν οἷς δυνατόν, μηδὲ τοὺς ἔξω σκανδαλίζειν, ἵνα μὴ βλασφημηται ἡ Ἐκκλησία, καὶ ἵνα μὴ οἱ προσιέναι μέλλοντες ἐμποδίζωνται.

33. Καθὼς καὶ ἐγὼ

Γίνομαι δηλονότι.

33. Πάντα πᾶσιν ἀρέσκω,

Πῶς δὲ ἀρέσκει ;

33. Μὴ ζητῶν τὸ ἑαυτοῦ συμφέρον, ἀλλὰ τὸ τῶν πολλῶν,

Ὡς ἀνωτέρω διείληπται· «ἐγενόμην γάρ, φησί, τοῖς πᾶσι τὰ »πάντα« (α), οἷς ἐκεῖνοι ἀρέσκονται. «Τὰ πάντα» δέ, ὅσα οἰκονομικῶς γινόμενα οὐ λυμαίνεται τῇ εὐσεβείᾳ.

33. Ἵνα σωθῶσιν.

Οὕτω θηρεύομενοι.

## ΚΕΦΑΛΑΙΟΝ ΕΝΔΕΚΑΤΟΝ

1. Μιμηταί μου γίνεσθε,

Ἐν τοῖς τοιούτοις· ἐν τῷ μὴ παρέχειν λαβὴν διαβολῆς· ἐν τῷ ζητεῖν τὸ συμφέρον τῶν πολλῶν.

1. Καθὼς καὶ γὼ Χριστοῦ.

Τοῦ καταφρονήσαντος καὶ τῆς ἑαυτοῦ ζωῆς ὑπὲρ τοῦ ζῆσαι ἡμᾶς.

† Περὶ σχήματος ἀνδρῶν καὶ γυναικῶν ἐν εὐχαῖς καὶ προφητείαις.

2. Ἐπαινῶ δὲ ὑμᾶς, ἀδελφοί, ὅτι πάντα μου μέμνησθε,

Ἀπαρτίσας τὸν περὶ τῶν εἰδωλοθύτων λόγον, ἐφ' ἕτερον μέτεισι κεφάλαιον, ὃ καὶ αὐτὸ ἐγκλημα μὲν ἦν, οὐ τοσοῦτον δέ. Μεταξὺ γὰρ τῶν μεγάλων τίθησι τὰ κουφότερα, διακόπτων τὴν συνέχειαν τῆς σφοδροτέρας ἐπιτιμήσεως. Τί δὲ τὸ προκείμενον; αἱ μὲν γυναῖκες γυμνῇ τῇ κεφαλῇ καὶ ἤρχοντο παρ' αὐτοῖς καὶ προεφήτευον· γυναῖκες γὰρ τότε προεφήτευον, ὡς αἱ τοῦ Φιλίππου θυγατέρες (6). Οἱ δὲ ἄνδρες καὶ ἐκόμων, καὶ κεκαλυμμένη τῇ κεφαλῇ ἤρχοντό τε καὶ προεφήτευον. Ἑλληνικὸν δὲ καὶ τοῦτο κάκεινο. Ἐπεὶ οὖν ὅτε παρῆν αὐ-

(α) Ῥωμ. θ', 22. — (6) Πράξ. κα', 10.



τοῖς καὶ ὑπὲρ τούτων παρήγγειλε, καὶ οἱ μὲν ἤκουσαν, οἱ δὲ ἠπείθησαν, γράφει νῦν, ἐπαινῶν μὲν τοὺς πεισθέντας, καθαπτόμενος δὲ τῶν παρακουσάντων. Ἐπαινῶ, φησὶν, ὑμᾶς τοὺς πεισθέντας, ὅτι πάντα τὰ παραγγέλματά μου διὰ μνήμης ἔχετε καὶ τελεῖτε.

2. Καὶ καθὼς παρέδωκα ὑμῖν τὰς παραδόσεις κατέχετε.

Ἄρα πολλὰ καὶ ἀγράφως παρεδίδου τότε.

3. Θέλω δὲ ὑμᾶς εἰδέναι, ὅτι παντὸς ἀνδρὸς ἡ κεφαλὴ ὁ Χριστὸς ἐστι·

Καινὴ τίθεται ἡ παραίνεσις, ἐδραιότερους μὲν ποιῶσα τοὺς πεισθέντας, συμπείθουσα δὲ τοὺς ἄλλους, ἅμα δὲ καὶ πλέον διδάσκει τι νῦν, ὧν τότε παρέδωκεν· αἰτιολογεῖ γάρ. «Παντὸς δὲ ἀνδρὸς» τοῦ πιστοῦ δηλονότι· ἔδειξε γὰρ προλαβὼν ὅτι σῶμά ἐσμεν τοῦ Χριστοῦ (α), κεφαλὴν ἔχοντες αὐτόν.

3. Κεφαλὴ δὲ γυναικὸς ὁ ἀνὴρ·

Ὡς αἷτιος καὶ γεννήτωρ· ἐκ τοῦ Ἀδάμ γὰρ ἡ Εὐα, καὶ ἐκ τοῦ ἀνδρὸς ἡ γυνή. «Ἀνὴρ» δὲ κατὰ ἀναγωγὴν ἐστὶ νοῦς πρακτικὴν φιλοσοφίαν μετερχόμενος· ἡ νοῦς φυσικὴν θεωρίαν εὐσεβῶς ἀσκῶν· ἡ νοῦς μυστικῆς θεολογίας ἐπιμελούμενος. «Γυνή» δὲ τοῦ μὲν πρακτικοῦ νοῦ, ἡ ἕξις τῆς πράξεως, γεννῶσα τοὺς κατ' ἀρετὴν λόγους καὶ τρόπους· τοῦ δὲ θεωρητικοῦ τῆς φύσεως νοῦ, ἡ αἰσθησις, δι' ἧς ἐπιβατεύει τῆς τῶν αἰσθητῶν φύσεως, καὶ ἐν αὐτοῖς θειότερους ἀναλέγεται λόγους, διὰ ταύτης οἷον γεννῶν αὐτούς. Τοῦ δὲ θεολογικοῦ νοῦ, ἡ πάσης αἰσθητῆς φαντασίας καθαρεύουσα διάνοια, γεννῶσα τὰ θεολογικὰ μυστήρια. «Χριστὸν» δὲ νοήσαμεν τὴν ἐνεργῇ καὶ ἐμπρακτον πίστιν. Τοῦ τοίνυν τοιῶσδε ἔχοντος νοῦ κεφαλὴ καὶ ἀρχὴ ἡ ῥηθείσα πίστις. Ταύτης δὲ πάλιν ἀρχὴ ὁ Θεός. Καὶ αὕτις τοῦ μὲν πρακτικοῦ νοῦ προσευχὴ μὲν ἡ αἵτησις τῆς ἐπιστημονικῆς γνώσεως τῶν ὄντων· προφητεία δὲ ἡ τῶν ἐν αὐτοῖς λόγων διδασκαλία. Τοῦ δὲ θεολογικοῦ νοῦ προσευχὴ μὲν ἡ παράστασις καὶ ἔνωσις πρὸς Θεόν καὶ ἄφθгейκτος ὁμιλία· προφητεία δὲ ἡ περὶ θεολογίας μυσταγωγία. Ἐκάστου δὲ νοῦ τῶν εἰρημένων ἀκάλυπτος ἡ κεφαλὴ, ὅτε μηδὲν

(α) Α' Κορινθ. ι', 17.

ὑπὲρ ἄνω θήσει τῆς πίστεως, ἢ ὁρατὸν ἢ αἰσθητὸν ἢ νοητὸν τῶν ὅσα κτιστά. Κεκαλυμμένη δὲ ἡ κεφαλὴ, τῆς μὲν πρακτικῆς ἕξεως, ὅτε ὁ ἀνὴρ αὐτῆς νοῦς κομᾷ πολλοῖς πρακτικοῖς λογισμοῖς καὶ ἤθεσι· τῆς δὲ αἰσθήσεως, ὅτε ὁ ῥηθεὶς ἀνὴρ αὐτῆς νοῦς κοσμεῖται πολλοῖς εὐσεβέσι λόγοις καὶ θεωρήμασι· τῆς δὲ καθαρᾶς διανοίας, ὅτε ὁ δηλωθεὶς ἀνὴρ αὐτῆς νοῦς πυκάζεται ταῖς ὑπὲρ νόησιν ἀρρήτοις τῶν θεῶν δογματικῶν ἐπιβολαῖς.

### 3. Κεφαλὴ δὲ Χριστοῦ ὁ Θεός.

Ὁ Πατήρ, ὡς αἷτιος καὶ γεννήτωρ. Ἄλλ' ὁ μὲν ἀνὴρ καὶ πρὸ τῆς γυναικὸς πέπλασται καὶ κατάρχει ταύτης. Ὁ δὲ Θεὸς καὶ συν-ἀναρχος τῷ Υἱῷ χρονικῶς καὶ ισότιμος. Ἀλλὰ τὸ μὲν «παντὸς ἀνδρὸς κεφαλὴ ὁ Χριστὸς ἐστίν»· ἔτι δὲ καὶ τὸ «κεφαλὴ γυναικὸς ὁ ἀνὴρ» εὐλόγως παρείληπται, συμβαλλόμενα πρὸς ὃ μέλλει κατασκευάσαι. Τὸ δὲ «κεφαλὴ Χριστοῦ ὁ Θεός» προσέθηκεν, ἵνα μὴ νομίση τις ἀγέννητον εἶναι καὶ τὸν Υἱόν, ἀλλ' ὑπὸ ἀρχὴν τὴν κατὰ τὸ αἷτιον (α).

### 4. Πᾶς ἀνὴρ προσευχόμενος ἢ προφητεύων κατὰ κεφαλῆς ἔχων, καταισχύνει τὴν κεφαλὴν αὐτοῦ.

«Κατὰ κεφαλῆς ἔχων» κάλυμμα δηλονότι. Οὐκ αἰεὶ δὲ τὸν ἄνδρα ἀκάλυπτον τὴν κεφαλὴν ἔχειν κελεύει, ἀλλ' ἐν τῷ καιρῷ τῆς προσευχῆς καὶ προφητείας. Πῶς δὲ καταισχύνει τὴν κεφαλὴν ἑαυτοῦ, ἥτοι τὸν Χριστόν; Ὡς ἐν καιρῷ τοιούτῳ χωρὶς τοῦ δοθέντος αὐτῷ ἀξιώματος προσιών. Ἀξίωμα γὰρ καὶ σύμβολον κυριαρχίας ἐκ φύσεως δέδοται τῷ ἀνδρὶ παρὰ τοῦ δημιουργοῦ λόγου τὸ ἀκάλυπτον ἔχειν τὴν κεφαλὴν· ὥςπερ καὶ τῇ γυναικὶ σύμβολον ὑποταγῆς τὸ κεκαλυμμένην ἔχειν τὴν κεφαλὴν. Ὡςπερ τοίνυν ὁ ἐν τοῖς ὠρισμένοις καιροῖς

(α) Ἐκ τῶν ἀνωτέρω λόγων τοῦ Ἀποστόλου· «κεφαλὴ δὲ γυναικὸς ὁ ἀνὴρ, κεφαλὴ ὁ Χριστοῦ ὁ Θεός» οἱ περὶ τὸν Ἀρειον καὶ Εὐνόμιον ἐπενόουν ἐλάττωσιν τινὰ τῷ Υἱῷ· ἔγρῳντο γὰρ τῷδε τῷ συλλογισμῷ· «ὥςπερ ὁ ἀνὴρ ἀρχεὶ τῆς γυναικὸς, οὕτω καὶ ὁ Πατήρ τοῦ Χριστοῦ. Οὐκοῦν καὶ ὥςπερ ὁ Χριστὸς τοῦ ἀνδρός, οὕτω καὶ ὁ Πατήρ τοῦ Υἱοῦ». (Ὁρ. Χρυσόστ. Τόμ. Ι', Ὁμιλ. Κζ', σελ. 214). Ἄλλ' ἐνταῦθα ὁ Συγγραφεύς, ἐάσας τὸν νηφαλιώτατον Χρυσόστομον, παρακολουθεῖ τῷ Ὁμολογητῇ Μαξίμῳ, ἡδέως προσκειμένῳ τῇ τροπολογικῇ μεθόδῳ τῆς τῶν θεῶν Γραφῶν ἐρμηνείας. Πρβλ. Περὶ διαφόρων Ἀπόρων τῆς ἀγίας Γραφῆς, Ἐρώτ. ΚΕ'.

τῷ βασιλεῖ προσιὼν δίχα τοῦ παρασήμου τῆς ἀρχῆς ἄρχων ὑβρίζει τὸν βασιλέα, καταφρονῶν τοῦ ἀξιώματος, ᾧ τετίμηται, οὕτω δὲ καὶ οὗτος.

5. Πᾶσα δὲ γυνὴ προσευχομένη ἢ προφητεύουσα ἀκατακαλύπτω τῇ κεφαλῇ, καταισχύνει τὴν κεφαλὴν ἑαυτῆς·

Ὑβρίζει τὸν ἄνδρα, ὡς ἀρπάζουσα τὸ ἀξίωμα αὐτοῦ, καὶ οὕτω κατεξανισταμένη αὐτοῦ.

5. Ἐν γὰρ ἐστὶ καὶ τῷ αὐτῷ τῇ ἐξυρρημένη. Εἰ γὰρ οὐ κατακαλύπτεται γυνή, καὶ κειράσθω.

Ὡςπερ γὰρ ἡ ἐξυρρημένη τὸ φυσικὸν ἀπέθετο κάλυμμα τῆς κεφαλῆς, οὕτω καὶ αὕτη τὸ ἐπίκτητον.

6. Εἰ δὲ αἰσχρὸν γυναικὶ τὸ κείρασθαι ἢ ξυρᾶσθαι, κατακαλυπτέσθω.

Αἰσχρὸν γὰρ τοῦτο καὶ εἰς αἰσχύνην οὐ μόνον τοῦ ἀνδρός, οὐ κατεξάνίσταται, ἀλλὰ καὶ ἑαυτῆς, τὸν φυσικὸν κόσμον ἀποβαλλούσης καὶ τὴν εὐσχημοσύνην. «Κατακαλυπτέσθω» οὖν αἰεὶ τῷ τε φυσικῷ κάλυμματι καὶ τῷ ἐπικτήτῳ, εἴ γε αἰεὶ αἰσχρὸν αὐτῇ τὸ κείρεσθαι ἢ ξυρᾶσθαι. Οὐκ εἶπε δὲ ἀπλῶς ὅτι «καλυπτέσθω», ἀλλ' ὅτι «κατακαλυπτέσθω», τὸ διπλοῦν οὕτω κάλυμμα ἐμφαίνων.

7. Ἄνὴρ μὲν γὰρ οὐκ ὀφείλει κατακαλύπτεσθαι τὴν κεφαλὴν, εἰκὼν καὶ δόξα Θεοῦ ὑπάρχων·

Οὐκ ὀφείλει κατακαλύπτεσθαι τὴν κεφαλὴν ἐν τῷ προσεύχεσθαι ἢ προφητεύειν, ἀλλ' ἔχειν τὸ δηλωθὲν ἀξίωμα τῆς ἀρχῆς· εἰκὼν γὰρ ἐστὶν οὗτος τοῦ Θεοῦ κατὰ τὸ ἄρχειν· ἄρχει γὰρ καὶ ὁ ἀνὴρ τῆς γυναικὸς καὶ τῶν ἐπιγείων πάντων. Καὶ «δόξα» αὐτοῦ ἐστὶν, ὡς τῶν ἐπὶ γῆς κτισμάτων αὐτοῦ τὸ κάλλιστον ὦν καὶ τιμιώτατον.

7. Γυνὴ δὲ δόξα ἀνδρός ἐστὶν.

Ὡς ἐξαίρετόν τι οὖσα τῶν ὑπὸ τὴν ἀρχὴν αὐτοῦ τελούντων. «Πρὸς» τὸν ἄνδρα σου γὰρ, φησὶν, ἡ ἀποστροφή σου, καὶ αὐτός σου κυριεύσει.» (α). Πρὸς μέντοι τὰ ἄλογα ζῷα καὶ ἡ γυνὴ εἰκὼν ἐστὶ

(α) Γέν. γ', 16.

τοῦ Θεοῦ· περὶ γὰρ ἀμφοτέρων εἶπεν ὁ Θεὸς κατ' ἀρχὰς ὅτι «καὶ ἀρ-  
» χέτωσαν πάντων τῶν ἐπὶ γῆς» (α).

8. Οὐ γάρ ἐστιν ἀνὴρ ἐκ γυναικός,

Κατ' ἀρχάς.

8. Ἀλλὰ γυνὴ ἐξ ἀνδρός.

Ἡ Εὐα ἐκ τοῦ Ἀδάμ. Τὸ δὲ «ἐκ τινος» δόξα τῷ «ἐξ οὗ» ἐστίν.

9. Οὐ γὰρ ἐκτίσθη ἀνὴρ διὰ τὴν γυναῖκα, ἀλλὰ γυνὴ διὰ τὸν  
ἄνδρα.

Ἡ Εὐα διὰ τὸν Ἀδάμ· «ποιήσωμεν γάρ, φησὶν, αὐτῷ βοηθὸν  
» κατ' αὐτόν» (β). Ἴδου τέσσαρες ὑπεροχαί, ἃς ἔχει ὁ ἀνὴρ κατὰ τῆς  
γυναικός· ὅτι αὐτὸς κεφαλὴ αὐτῆς· ὅτι αὕτη εἰς δόξαν αὐτοῦ· ὅτι  
αὕτη ἐξ αὐτοῦ· ὅτι αὕτη δι' αὐτόν. Ἀναγκαίως οὖν αὐτῷ ὑποτέτα-  
κται, καὶ ὀφείλει ἔχειν τὸ σύμβολον τῆς ὑποταγῆς «τὸ κατακεκαλύφθαι  
» τὴν κεφαλὴν», ὃ μετὰ καὶ ἄλλων συμβόλων ἔλαβεν.

10. Διὰ τοῦτο ὀφείλει ἡ γυνὴ ἐξουσίαν ἔχειν ἐπὶ τῆς κεφαλῆς,

Διὰ τὰ ρηθέντα. «Ἐξουσίαν» δὲ λέγει τὸ σύμβολον τῆς ὑποτα-  
γῆς «τὸ κατακεκαλύφθαι», ὃ πρὸς τὸν ἄνδρα σύμβολον ἐξουσίας ἐστίν,  
ἧς ἔχει κατὰ τῆς γυναικός.

10. Διὰ τοὺς ἀγγέλους.

Τοὺς ἐφόρους τῆς Ἐκκλησίας (γ)· τοῦ ἀνδρὸς γὰρ ἱσως καταφρο-  
νοῦσα, τούτους αἰδεσθήτω, δυσφοροῦντας ἐπὶ τῇ ἀταξίᾳ. Ἐπεὶ δὲ  
πολλὴν ὑπεροχὴν δέδωκε τῷ ἀνδρί, προστίθῃσι θεραπείαν, ἵνα μήτε  
ὁ ἀνὴρ ἐπαρθῇ πλέον τοῦ δέοντος, μήτε ἡ γυνὴ σφόδρα ταπεινωθεῖσα  
ἀλγῇ.

11. Πλὴν οὔτε ἀνὴρ χωρὶς γυναικός, οὔτε γυνὴ χωρὶς ἀνδρός,

(α) Αὐτόθ. α', 26. — (β) Αὐτόθ. β', 18. — (γ) Κύριλλ. Ἀλεξ. Τόμ. Ζ', σελ.  
884. «Δῆλον δὲ ὅτι τοὺς ταῖς Ἐκκλησίαις ἐνιδρυμένους (Ἀγγέλους) παρὰ Θεοῦ δυσ-  
» φοροῦσι γὰρ λίαν εἰ ἀμελοῖτο πρὸς τινος ὁ τοῦ πρέποντος νόμος, ὡς καὶ εἰδότες ὑπερ  
» ἡμᾶς τὴν τοῦ δημιουργήσαντος βούλησιν».

Μετὰ γὰρ τοὺς πρωτοπλάστους οὔτε ἀνὴρ γεννᾶται χωρὶς γυναικός, ἤγουν μητρός· οὔτε γυνὴ χωρὶς ἀνδρός, ἤγουν πατρός.

11. Ἐν Κυρίῳ.

Τοῦ δημιουργοῦ Λόγου ζωοποιούντος.

12. Ὡςπερ ἡ γυνὴ (\*) ἐκ τοῦ ἀνδρός, οὕτω καὶ ὁ ἀνὴρ διὰ τῆς γυναικός·

Οὐκ εἶπεν ὅτι «ἐκ τῆς γυναικός»· τοῦτο γὰρ ἀνδρός ἐστὶ τὸ σπέρμα «διὰ τῆς γυναικός», ὡς διὰ γῆς, τελεσιουργούμενον.

12. Τὰ δὲ πάντα ἐκ τοῦ Θεοῦ.

Ὅς ἐστὶ πρῶτον αἷτιον, ὡς δημιουργὸς τῆς φύσεως.

13. Ἐν ὑμῖν αὐτοῖς κρίνατε,

Ἑμεῖς κρίνατε ὁ φημι. Ἑρωτηματικῶς δὲ προάγει τὸν λόγον·

13. Πρέπον ἐστὶ γυναιῖκα ἀκατακάλυπτον τῷ Θεῷ προσεύχασθαι;

Εἵτα δείκνυσι τὸ ἀπρεπὲς ἀπὸ τῆς φύσεως, καὶ τῆς παρὰ πᾶσι βαρβάρους συνηθείας·

14. Ἡ οὐδὲ ἡ φύσις ὑμᾶς διδάσκει, ὅτι ἀνὴρ μὲν ἐὰν κομᾷ, ἀτιμία αὐτῷ ἐστίν;

Οὕτω γὰρ ἐδόκει τοῖς βαρβάραις, οὓς ἡ φύσις, ἀλλ' οὐ γραπτὸς νόμος ἐπαίδευσεν. Οἱ γὰρ Ἕλληνες ἐκόμων. Ὅρα δὲ πῶς κωλύει κομᾶν τὸν ἄνδρα·

15. Γυνὴ δὲ ἐὰν κομᾷ, δόξα αὐτῇ ἐστίν·

Κόσμος, τιμή. Διὸ ἐπιτρέπονται τῇ κόμῃ, καὶ πολλῆς αὐτὴν ἀξιῶσιν ἐπιμελείας.

15. Ὅτι ἡ κόμη ἀντὶ περιβολαίου δέδοται.

Τὸ δὲ «περιβόλαιον» οὐ σκέπει μόνον, ἀλλὰ καὶ κοσμεῖ. Εἰ δ' ἀντὶ

(\*) Ἐν τοῖς γνωστοῖς μοι τῶν ἀντιγράφων ὥςπερ γὰρ ἡ γυνή·



» περιβολαίου δέδοται», τίνος ἔνεκεν χρεια ἑτέρου περιβολαίου; Ἵνα δηλονότι μὴ ἀπὸ τῆς φύσεως μόνον, ἀλλὰ καὶ ἀπὸ τῆς προαιρέσεως ὁμολογῶσι τὴν ὑποταγὴν. Νόμος δὲ Θεοῦ καὶ ἡ φύσις.

16. Εἰ δέ τις δοκεῖ φιλόνικος εἶναι, ἡμεῖς τοιαύτην συνήθειαν οὐκ ἔχομεν,

Εἰ δέ τις φαίνεται φιλόνικος εἶναι ἀντιτείνων ἔτι πρὸς τὴν παραινέσιν, ἡμεῖς οἱ πιστοὶ ἀπειθεῖν συνήθειαν οὐκ ἔχομεν, οὐδ' εἰθίσμεθα ἀντιτείνειν τοῖς διδασκάλοις.

16. Οὐδὲ αἱ Ἐκκλησίαι τοῦ Θεοῦ.

Αἱ κατὰ τὴν Οἰκουμένην. Ἀλλότριος οὖν καὶ ἡμῶν καὶ τῶν Ἐκκλησιῶν πασῶν ὁ τοιοῦτος.

*Ζ' Περὶ κοινωνίας θεοπρεποῦς, οὐ πλησμονικῆς.*

17. Τοῦτο δὲ παραγγέλλων οὐκ ἐπαινῶ,

Περὶ τοῦτου δὲ παραγγέλλων ὑμῖν, ὃ μέλλω ἔρεῖν. Περὶ τοῦτου νουθετῶν οὐκ ἐπαινῶ ὑμᾶς; ὅτι καὶ εἰς τοῦτο ἐδεήθητε παραγγελίας. Εἶτα λέγει καὶ τὸ πρᾶγμα.

17. Ὅτι οὐκ εἰς τὸ κρεῖττον, ἀλλ' εἰς τὸ ἥττον συνέρχεσθε.

Ὅτι οὐκ ἐπ' ὠφελείᾳ ἀλλήλων, ἀλλ' ἐπὶ βλάβῃ τὰς συνελεύσεις ποιεῖτε. Ἔθος γὰρ ἦν αὐτοῖς ἐν τακταῖς ἡμέραις μετὰ τὴν τῶν μυστηρίων κοινωνίαν συνέρχεσθαι ἀλλήλοις εἰς κοινὴν ἐστίασιν, τῶν μὲν πλουσιωτέρων τὰ ἐδέσματα χορηγούντων, τῶν δὲ πενεστέρων καλουμένων εἰς τὴν κοινὴν ταύτην τράπεζαν. Ὅπερ ἔθος ἡμεῖς ἡμεῖς ἡμεῖς κατὰ μικρὸν καὶ παρεφθάρη, ὡς ἐρεῖ προβαίνων.

18. Πρῶτον μὲν γάρ, συνερχομένων ὑμῶν ἐν τῇ ἐκκλησίᾳ, ἀκούω σχίσματα ἐν ὑμῖν ὑπάρχειν.

Οὐ γὰρ κοινῇ κατὰ τὸ ἔθος εἰστιῶντο, ἀλλ' ἕκαστος πλούσιος οὐς ἐβούλετο ἤρειτο συσσίτους. «Πρῶτον» δέ, ἀντὶ τοῦ πρὸ τῶν ἄλλων αἰτιαμάτων.

## 18. Καὶ μέρος τι πιστεύω.

Καὶ ἐκ μέρους πιστεύω τοῖς μηνύσασιν. Οὐκ εἶπε δὲ ὅτι ἀπλῶς πιστεύω, ἵνα μὴ σφόδρα λυπήσῃ, καὶ ἀναισχυντοτέρους ἐργάσῃται.

## 19. Δεῖ γὰρ καὶ αἰρέσεις ἐν ὑμῖν εἶναι,

Ἐναγκαῖον καὶ σχίσματα ἐν ὑμῖν εἶναι. Ταῦτα γὰρ «αἰρέσεις» λέγει, καὶ οὐ τὰς ἐν δόγμασιν, ἀλλὰ τὰς ἐν τῇ αὐτῇ ἐκκλησίᾳ ἰδιαζούσας συντροφίας, τοῦ μὲν τούτους, τοῦ δὲ ἐκείνους αἰρουμένου εἰς τὸ συσσίτιον. Ἐναγκαῖον δὲ τοῦτο· διότι, κατὰ τὸν τοῦ Κυρίου λόγον, «ἀνάγκη ἐλθεῖν τὰ σκάνδαλα» (α).

## 19. Ἵνα οἱ δόκιμοι φανεροὶ γένωνται ἐν ὑμῖν.

Τοῦ Θεοῦ παραχωροῦντος, ἵνα οἱ δόκιμοι, μὴ ἡττώμενοι, φανερωθῶσιν. Οὐ τοὺς πένητας δὲ νῦν παραμυθεῖται μόνον, ἀλλὰ καὶ τοὺς τὸ ἔθος μὴ διαφθείροντας ἐγκωμιάζει.

## 20. Συνερχομένων οὖν ὑμῶν ἐπὶ τὸ αὐτό, οὐκ ἔστι Κυριακὸν δεῖπνον φαγεῖν.

Συνερχομένων οὖν ὑμῶν εἰς μίαν ἐκκλησίαν, οὐκ ἔστι κατὰ μίμησιν τοῦ Κυριακοῦ ἐκείνου δεῖπνου δεῖπνον φαγεῖν· εἰ καὶ εἰς μίμησιν ἐκείνου τοῦτο ποιεῖν δοκεῖτε. Διὸ καὶ «δεῖπνον» ἐνταῦθα τὸ ἄριστον ὠνόμασεν· ἐκεῖνο μὲν γὰρ πάντας εἶχε συγκατακεκλιμένους καὶ συνεσθίοντας ὁμοίως. Ἐνταῦθα δὲ οὐχ οὕτως· καίτοι οὐ τοσοῦτον ὥδε τὸ μέσον τῶν τε πλουσίων καὶ τῶν πενήτων, ὅσον ἐκεῖ τὸ μέσον τοῦ τε Κυρίου καὶ τῶν Ἀποστόλων· μᾶλλον δὲ καὶ τοῦ προδότου, ὅς καὶ αὐτὸς ἐπίσης αὐτοῖς μετέσχε τοῦ δεῖπνου. Εἶτα ἐρμηνεύει πῶς οὐκ ἔστι Κυριακὸν δεῖπνον φαγεῖν. Ἐνταῦθα δὲ σαφηνίζει καὶ ἅς εἶπεν αἰρέσεις·

## 21. Ἐκαστος γὰρ τὸ ἴδιον δεῖπνον προλαμβάνει ἐν τῷ φαγεῖν,

Πρὸ τῶν ἄλλων λαμβάνει· πρὸ τοῦ τοὺς ἄλλους κατακλιθῆναι· ἢ πρὸ τῶν πενήτων λαμβάνει, μὴ ἐκδεχόμενος αὐτούς, ἀναμένοντας

(α) Ματθ. ιη', 7. Ὁ δὲ Θεοδώρητος (ἐν λ. Τόμ. Γ', σελ. 316) ὥδε πῶς ἐρμηνεύει· «Τὸ «δεῖν» οὐκ ἀναγκαστικόν. Τοιοῦτόν ἐστι καὶ τὸ ὑπὸ τοῦ Κυρίου εἰρημένον· «Τὰ σκάνδαλα ἐλθεῖν ἀνάγκη». Ὡς ἀκριβῶς γὰρ τὰ ἐσόμενα προορῶν, ὃ προείδε προείρηκεν, οὐκ αὐτὸς γενέσθαι ἠνάγκασεν».

κληθῆναι. «Ἐκαστος» δέ, πλούσιος δηλονότι. Εἰπὼν δὲ «ἕκαστος», πολλὰ σχίσματα ἐνέφηεν. Παρατιθέντες γὰρ οἱ πλούσιοι τὰ ἑαυτῶν ἐσιτοῦντο μὴ περιμένοντες τοὺς ἄλλους, ὃ καὶ ζημία ἦν καὶ αἰσχύνῃ τῶν πενεστέρων ἀδελφῶν.

21. Καὶ ὃς μὲν πεινᾷ,

Μὴ εὐρίσκων φαγεῖν.

21. Ὅς δὲ μεθύει·

Ὑπερκορῆς γεγωνώς. Εἴτα σφοδρότερον ἐπεξέρχεται τοῖς οὕτω ποιοῦσι·

22. Μὴ γὰρ οἰκίας οὐκ ἔχετε εἰς τὸ ἐσθίειν καὶ πίνειν;

Εἰ διὰ τὸ ἐσθίειν ἀπλῶς καὶ πίνειν συνέρχεσθε; τουτέστι δι' οἰκίαν ἀπόλαυσιν, καὶ οὐ διὰ κοινωνίαν τῶν πενήτων, τί καὶ συνέρχεσθε ἐπὶ ἐστίασιν εἰς τὴν ἐκκλησίαν ἔχοντες ἰδίας οἰκίας;

22. Ἡ τῆς Ἐκκλησίας τοῦ Θεοῦ καταφρονεῖτε,

Ἀπὸ τῆς τῶν πενήτων ὕβρεως ἐπὶ τὴν Ἐκκλησίαν μετήγαγε τὸ ἔγκλημα, ἵνα φοβερώτερον ποιήσῃ τὸν λόγον. Ὡςπερ γὰρ τὸ Κυριακὸν δεῖπνον, ἥτοι τὸ δεσποτικόν, τὸ κοινὸν πάντων τῶν συνδούλων, ποιεῖτε ἰδιωτικὸν καὶ ὑβρίζετε τοῦτο, οὕτω καὶ τὸν Κυριακὸν τόπον πάντως, ὡς οἰκίᾳ τῇ ἐκκλησίᾳ χρώμενοι. Κοινωνίας γὰρ ὄνομα καὶ ἐνώσεως ἡ Ἐκκλησία.

22. Καὶ καταισχύνετε τοὺς μὴ ἔχοντας;

Οὐ μόνον λιμαγχονεῖτε, ἀλλὰ καὶ καταισχύνετε τῷ καταφρονεῖν αὐτῶν. Εἴτα χαλᾷ τὸν τόνον τῆς ἐπιτιμήσεως καὶ δίδωσιν ἀναπνεῦσαι·

22. Τί ὑμῖν εἶπω; ἐπαινέσω ὑμᾶς ἐν τούτῳ;

Ἐφ' οἷς οὕτω ποιεῖτε; κατ' ἐρώτησιν καὶ ἐνταῦθα.

22. Οὐκ ἐπαινῶ.

Πῶς γὰρ τοὺς οὕτως ἀμαρτάνοντας; ἐγὼ γὰρ οὐχ οὕτω μιμεῖσθαι τὸ Κυριακὸν ἐκεῖνο δεῖπνον ὑμᾶς ἐδίδαξα.

23. Ἐγὼ γὰρ παρέλαβον ἀπὸ τοῦ Κυρίου ὃ καὶ παρέδωκα ὑμῖν,

Ἐδιδάχθην ἀπὸ τοῦ Κυρίου τοῦτο, ὃ καὶ ἐδίδαξα ὑμᾶς. Τί δὲ τοῦτο;

23. Ὅτι ὁ Κύριος (\*) ἐν τῇ νυκτί, ἣ παρεδίδοτο, ἔλαβεν ἄρτον·

24. καὶ εὐχαριστήσας ἔκλασε καὶ εἶπε· λάβετε, φάγετε· τοῦτό μου ἐστὶ τὸ σῶμα τὸ ὑπὲρ ὑμῶν κλώμενον· τοῦτο ποιεῖτε εἰς τὴν ἐμὴν ἀνάμνησιν.

Ταῦτα πάντα καὶ τὰ ἐξῆς, ὅσα περὶ τοῦ ποτηρίου ἐν τῷ Εὐαγγελίῳ κατὰ λέξιν ἡρμήνευται (α). Τίνος δὲ ἕνεκεν ταῦτα νῦν λέγει; ἵνα ἐκ τούτων ἐντρέψῃ πλέον αὐτούς, ὥς οὐ μόνον οὐ μμουμένους τὸ μυστικὸν τοῦτο δεῖπνον, ἀλλὰ καὶ τάναντία ποιοῦντας. Ὁ μὲν γὰρ Κύριος καὶ σῶμα γέγονεν ὑπὲρ πάντων, καὶ ἀπέθανεν ὑπὲρ πάντων (τοῦτο γὰρ ἡ κλάσις καὶ τὸ αἷμα δηλοῦσι), καὶ τοῦ ἰδίου σώματος καὶ αἵματος μετέδωκε πᾶσιν. Σὺ δέ, φησὶν, οὐδὲ σιτίων εὐτελῶν καὶ φθαρτῶν τοῖς πένησι μεταδίδως. Εἶτα οἷι Κυριακὸν δεῖπνον ἐσθίειν;

25. Ὡσαύτως καὶ τὸ ποτήριον μετὰ τὸ δειπνῆσαι,

Ἐλαβε δηλονότι.

25. Λέγων· τοῦτο τὸ ποτήριον ἡ καινὴ διαθήκη ἐστὶν ἐν τῷ ἐμῷ αἵματι. Τοῦτο ποιεῖτε, ὡσάκις ἂν πίνητε, εἰς τὴν ἐμὴν ἀνάμνησιν.

« Ὡσάκις ἂν πίνητε » τοῦτο. Εἰ τοίνυν ἀνάμνησιν θανάτου υἱοῦ σου τελῶν ἢ πατρὸς ἢ ἄλλου τῶν γνησίων (β), οὐκ ἂν ἠνέσχου μὴ συγκαλέσαι καὶ πένητας· οὐ φρίττεις ἀνάμνησιν θανάτου δεσποτικοῦ τελῶν καὶ παρορῶν αὐτούς, καὶ οὕτω τὴν ὑπέρτιμον ἀνάμνησιν ταύτην καθυβρίζων;

26. Ὡσάκις γὰρ ἂν ἐσθίητε τὸν ἄρτον τοῦτον καὶ τὸ ποτήριον τοῦτο πίνητε, τὸν θάνατον τοῦ Κυρίου καταγγέλλετε,

Μηνύετε. « Ἄρτον » δὲ καὶ « ποτήριον » λέγει τὸ σῶμα καὶ αἷμα τοῦ

(\*) Τὰ γνωστά μοι τῶν ἀντιγράφων « Κύριος Ἰησοῦς ». — (α) Ἐπιθι τὴν εἰς τὸν Ματθαῖον (ς\*, 26) ἐρμηνείαν τοῦ Συγγραφέως. — (β) Ἀντὶ « τῶν γνησίων » γραπτέον ἴσως « τῶν πλησίων ».

Κυρίου. Καταγγέλλοντες δὲ καὶ ἀναμνησκόμενοι ὅτι δι' ἡμᾶς ἀπέθανε, καταστέλλεσθε καὶ κατανύσσεσθε, καὶ τὴν ἐκείνου μιμεῖσθε συμπάθειαν καὶ φιλανθρωπίαν.

26. Ἄχρις οὗ ἂν ἔλθῃ.

Ἄμα μὲν διδάσκει ὅτι μέχρι τῆς συντελείας ἔσται τοῦτο τελούμενον· ἄμα δὲ καὶ φόβον αὐτοῖς ἐπικρεμᾷ τῆς τοῦ Κυρίου παρουσίας (α).

27. Ὡστε ὅς ἂν ἐσθίῃ τὸν ἄρτον τοῦτον καὶ πίνη τὸ ποτήριον τοῦ Κυρίου ἀναξίως τοῦ Κυρίου (\*), ἔνοχος ἔσται τοῦ σώματος καὶ τοῦ αἵματος τοῦ Κυρίου.

Υπεύθυνος ἔσται τῆς ὑβρεως αὐτῶν· ὁ γὰρ ἀναξίως μεταλαμβάνων αὐτῶν, καταφρονῶν τῆς μεγαλειότητος αὐτῶν καὶ τοῦ φρικτοῦ τούτων ἀξιώματος προσέρχεται τῇ φοβερᾷ τραπέζῃ, καὶ οὕτως ὑβρίζει. Καὶ ἐτέρως δὲ « ἔνοχος ἔσται » τῇ σφαγῇ τοῦ Κυρίου. Ὡς περ γὰρ οἱ τοῦ σώματος τοῦ Κυρίου τὸ αἷμα ἐκχέαντες ἐξέχεον οὐχ ἵνα πῶσιν, ἀλλ' ἵνα ἐκχέωσιν· οὕτω καὶ οὗτος μεταλαμβάνει οὐχ ἵνα ἀγιασθῇ (οἶδε γὰρ ὅτι ἀνάξιος ἔστιν)· ἀλλ' ἵνα μεταλάβῃ μόνον διὰ τὴν συνήθειαν.

28. Δοκιμαζέτω δὲ ἄνθρωπος ἑαυτόν, καὶ οὕτως ἐκ τοῦ ἄρτου ἐσθιέτω, καὶ ἐκ τοῦ ποτηρίου πινέτω.

Ἐξεταζέτω εἰ ἄξιος ἔστιν. Ἐθος δὲ τῷ Ἀποστόλῳ, ὅταν ἀναγκαῖόν τι παρεμπέσῃ τῇ προκειμένῃ ὑποθέσει, καὶ περὶ τούτου διδάσκειν. Διὸ καὶ νῦν τῶν δεσποτικῶν μυστηρίων μνημονεύσας ἀσφαλίζεται καὶ περὶ τούτων, καὶ μετὰ καθαροῦ συνειδότος προσιέναι τούτοις παρακελεύεται.

29. Ὁ γὰρ ἐσθίων καὶ πίνων ἀναξίως κρίμα ἑαυτῷ ἐσθίει καὶ πίνει,

(α) «Μετά γάρ δὴ τὴν αὐτοῦ παρουσίαν οὐκέτι χρεῖα τῶν συμβόλων τοῦ σώματος, » αὐτοῦ φαινομένου τοῦ σώματος» (Θεοδώρ. ἐνθ. ἀνωτ.). Ὁ δὲ Οἰκουμένιος τὸ «ἄχρις οὗ ἂν ἔλθῃ» ἐν ὑπερβατῷ ἐκληπτέον παραινεί, οὕτως· «Ὅσάκις γὰρ ἂν ἐσθίητε τὸν ἄρτον τοῦτον καὶ τὸ ποτήριον τοῦτο πίνητε, ἄχρις οὗ ἂν αὐτὸς ἔλθῃ ἐν τῇ δευτέρᾳ » αὐτοῦ παρουσίᾳ, ἕως τότε τὸν θάνατον αὐτοῦ καταγγέλλετε». — (\*) Ἡ ἐπανάληψις τῆς αὐτῆς λέξεως, ἥτοι «τοῦ Κυρίου» ἐν οὐδενὶ τῶν ἔμοι γε γνωστῶν ἀντιγράφων κεῖται. Καί, ὡς δοκεῖ, ἐκ πλημμελείας τοῦ ἀντιγράφως ἔστι γραφή.



Κατάκριμα καὶ κόλασιν ἑαυτῷ ἐπισπᾶται οὐ παρὰ τὴν τῶν μυστηρίων φύσιν, ἀλλὰ παρὰ τὴν ἑαυτοῦ ἀναξιότητα καὶ καταφρόνησιν.

29. Μὴ διακρίνων τὸ σῶμα τοῦ Κυρίου.

Μὴ ἐξετάζων τί ἐστὶ· μὴ ἐννοῶν ὅτι σῶμά ἐστι δεσποτικόν· σῶμα φρίκης γέμον· πῦρ, φλέγον τοὺς τὴν ψυχὴν φρυγανώδεις καὶ ἀναξίους. Εἰ δὲ τὸ σῶμα τοιοῦτον, καὶ τὸ αἷμα πάντως αὐτοῦ.

30. Διὰ τοῦτο ἐν ὑμῖν πολλοὶ ἀσθενεῖς καὶ ἄρρωστοι,

Διότι οὐ δοκιμάζουσιν ἑαυτοὺς εἰ ἄξιοι εἰσιν. Τὸ μὲν οὖν «ἄρρωστοι» σαφηνισμός ἐστὶ τοῦ «ἀσθενεῖς». Ἐδίδαξε δὲ ἐνταῦθα ὅτι πολλὰ τῶν σωματικῶν νοσημάτων ἐξ ἁμαρτημάτων ἔχουσι τὴν ὑπόθεσιν (α).

30. Καὶ κοιμῶνται ἱκανοί.

Καὶ οὐ νοσήματα μόνον, ἀλλὰ καὶ θάνατοι πολλοί· «κοίμησιν» γὰρ τὸν θάνατον λέγει.

31. Εἰ γὰρ ἑαυτοὺς διεκρίνομεν, οὐκ ἂν ἐκρινόμεθα (\*).

Εἰ ἑαυτοὺς ἀνεκρίνομεν, ἐξητάζομεν· εἰ διηρευνῶμεν, οὐκ ἂν κατακρινόμεθα ἀσθενείαις καὶ ἄρρωστίαις, πολλάκις καὶ θανάτοις. Ἀλλὰ διορθούμενοί τε τὰ προλαβόντα καὶ εἰς τὸ μέλλον ἀσφαλιζόμενοι, τὸν Δεσπότην ἡλεωσάμεθα.

32. Κρινόμενοι δὲ ὑπὸ Κυρίου παιδεύομεθα,

Τοῦτο λέγει παραμυθούμενός τε τοὺς ἄρρωστοῦντας καὶ εἰς διορθωσιν ἐνάγων. Κατακρινόμενοι δέ, φησὶν, ὑπὸ τοῦ Κυρίου ἄρρωστίαις παιδεύομεθα ἐνταῦθα. Κολαζόμεθα προσκαίρως, ἵνα διορθωθέντες μὴ τιμωρηθῶμεν αἰωνίως.

32. Ἵνα μὴ σὺν τῷ κόσμῳ κατακριθῶμεν.

Ἵνα μὴ, ὅτε ὁ κόσμος κρίνεται «κατακριθῶμεν»· ἤγουν ἐν τῷ καιρῷ τῆς παγκοσμίου κρίσεως. «Κόσμον» δὲ ἐνταῦθα νόει τοὺς τε ἀπίστους καὶ τοὺς πεπιστευκότας μὲν, περὶ τὰ κοσμικὰ δὲ πράγματα συρομένους.

(α) Γραπτέον ἴσως «τὴν ὑπόστασιν». — (\*) Τὸ χειρόγρ. «ἐκρινώμεθα».

33. Ὡστε, ἀδελφοί μου, συνερχόμενοι εἰς τὸ φαγεῖν, ἀλλήλους ἐκδέχεσθε.

Συνερχόμενοι εἰς τὴν κοινὴν ταύτην ἐστίασιν μὴ προλαμβάνετε οἱ πλούσιοι ἐν τῷ φαγεῖν· εἰ γὰρ προλαμβάνετε, ἀμαρτάνετε. Ἀμαρτάνοντες δέ, ἀνάξιοι γίνεσθε τοῦ μυστικοῦ δείπνου.

34. Εἰ δέ τις πεινᾷ, ἐν οἴκῳ ἐσθιέτω,

Ἐντρεπτικὸν τοῦτο καὶ πάνυ καθαπτόμενον. Χωριζέσθω, φησί, τῆς Ἐκκλησίας καὶ τῶν ἀνδρῶν, ὡς νήπιος. Τὸ γὰρ πρὸ τῶν ἄλλων ἐσθίειν παιδικῆς ἐστὶν ἀκρασίας καὶ γαστριμαργίας.

34. Ἵνα μὴ εἰς κρίμα συνέρχησθε.

Εἰς κατάκρισιν ἑαυτῶν· ὑβρίζοντες ὡς προεῖρηται, καὶ τὸ κυριακὸν δείπνον καὶ τὴν Ἐκκλησίαν καὶ καταισχύνοντες τοὺς πένητας.

34. Τὰ δὲ λοιπὰ, ὡς ἂν ἔλθω, διατάξομαι.

Καθ' ὑπερβατὸν ἢ σύνταξις· «τὰ δὲ λοιπὰ ὡς διατάξομαι ἂν ἔλθω». Τὰ δὲ λοιπὰ ἢ τῆς προτεθείσης ταύτης ὑποθέσεως ἢ ἑτερά τινα κανονισθήσονται ὡς διατάξομαι, ἂν ἔλθω· ἤγουν μετὰ τὸ ἐλθεῖν εἰς ὑμᾶς.

## ΚΕΦΑΛΑΙΟΝ ΔΩΔΕΚΑΤΟΝ

*Η' Περὶ διαφορᾶς χαρισμάτων καὶ οἰκονομίας αὐτῶν· ἐν ᾧ περὶ ἀγάπης, ὡς μεγίστου χαρίσματος· περὶ προφητείας, ὡς μεΐζονος γλώσσης.*

1. Περὶ δὲ τῶν πνευματικῶν, ἀδελφοί, οὐ θέλω ὑμᾶς ἀγνοεῖν.

«Πνευματικὰ» λέγει τὰ χαρίσματα τοῦ ἁγίου Πνεύματος, περὶ ὧν ἐρεῖ προϊών. Ἐν τοῖς τότε (α) γὰρ καιροῖς ἕκαστος βαπτιζόμενος εὐθὺς ἐλάμβανε πνευματικὸν χάρισμα· ὁ μὲν ἐν ὁ δὲ πλειώ. Καὶ ὁ μὲν μεΐζον, ὁ δὲ ἔλαττον, ὅπερ ἐνεποίει στάσιν τοῖς Κορινθίοις, ὡς περ καὶ

(α) Τὸ χειρόγρ. «ἐν τότε».

τοῖς Ῥωμαίοις, τῶν μὲν τὰ πλείονα ἐχόντων ἢ μείζονα κατεπαυρομένων τῶν τὰ ἐλάττωνα κεκτημένων, τούτων δὲ πάλιν ἀγανακτούντων καὶ φθονούντων ἐκείνοις. Καὶ τοῦτο δὲ τὸ σκάνδαλον ὁ Ἀπόστολος λῦσαι σπουδάζων ἄρχεται πρῶτον ἀπὸ τῶν προφητευόντων. Καὶ ἐπεὶ τότε καὶ [πάλιν τινὰς] (α) ἐπεισῆγαγεν ὁ διάβολος μιμουμένους τοὺς Προφῆτας καὶ ἦν δυσδιάκριτος ὁ Πνεύματι ἀγίῳ φθεγγόμενος (ἀπὸ γὰρ τοῦ τέλους τῶν προφητευομένων ἡ ἀλήθεια κρίνεται), δίδωσιν ὁ Ἀπόστολος γνωρίσματα τοῦ τε προφήτου καὶ τοῦ ψευδοπροφήτου· τοῦ μὲν ψευδοπροφήτου τὸ ἐξεστηκέναι, τὸ ἀνάγκη ὑπομένειν, τὸ ὠθεῖσθαι, τὸ ἔλκεσθαι καθάπερ μαινόμενον· τοῦ δὲ προφήτου τὸ σωφρονεῖν, τὸ καθίστασθαι.

2. Οἶδατε ὅτι ἔθνη ἦτε,

Ὅτι πρὸ τοῦ βαπτισθῆναι ἔθνη ἦτε ἄθεα.

2. Πρὸς τὰ εἰδῶλα τὰ ἄφωνα, ὡς ἂν ἤγεσθε, ἀπαγόμενοι.

Ἐλκόμενοι πρὸς τὰ εἰδῶλα βίᾳ, ὡς ἂν ἔλκεσθαι παρὰ τῶν ἐλκόντων ὑμᾶς δαιμόνων. Τοῦτο δὲ λέγει πρὸς τοὺς παρὰ Κορινθίους ἐκ μάντεων πιστοὺς γενομένους· οὓς, ὅτε πρότερον ἐμαντεύοντο, βίᾳ προσῆγον τοῖς εἰδώλοις οἱ δαίμονες, καθάπερ δεδεδεμένοις, ἵνα τὴν ἀφωνίαν τῶν εἰδώλων ἐπισκιάσωσι, δοκούντων ἐμπνέειν αὐτοῖς, ἅπερ οἱ δαίμονες ἐνέπνεον.

3. Διὸ γνωρίζω ὑμῖν, ὅτι οὐδεὶς ἐν Πνεύματι Θεοῦ λαλῶν λέγει ἀνάθεμα Ἰησοῦν,

Δίδωσι καὶ ἕτερον γνώρισμα· οὐδεὶς γάρ, φησὶν, ἐν Πνεύματι ἀγίῳ προφητεύων λέγει τὸν Ἰησοῦν ἀνάθεμα· ὀνομάζει αὐτὸν ἀνάθεμα, ὅπερ ἐποιοῦν οἱ μάντιες, βλασφημοῦντες αὐτὸν ἐντεῦθεν.

3. Καὶ οὐδεὶς δύναται εἰπεῖν Κύριον Ἰησοῦν, εἰμὴ ἐν Πνεύματι ἀγίῳ.

Καὶ πάλιν οὐδεὶς προφητεύων δύναται εἰπεῖν Κύριον τὸν Ἰησοῦν, εἰμὴ ἐν Πνεύματι ἀγίῳ προφητεύει· ὁ γὰρ ἐν πνεύματι ἀκαθάρτῳ προφητεύων οὐ φέρει καλεῖν αὐτὸν Κύριον. Καὶ μὴν καὶ Θεὸν αὐτὸν οἱ δαίμονες εἶπον· «οἶδαμέν σε λέγοντες τίς εἶ ὁ Υἱὸς τοῦ Θεοῦ» (β)

(α) Διὰ τῶν παρεντεθειμένων ἀνεπληρώσαμεν ὅπου ἐν τῷ χειρογράφῳ τελῶς ἀπεσβέσμενας λέξεις. — (β) Μάρκ. α', 24. Λουκ. δ', 34.

καὶ ἀλλαχοῦ πολλάκις. Ἄλλ' οὐχ ἐκόντες, μαστιζόμενοι δέ. Ἐκόντες δὲ οὐκ ἂν ποτε τοῦτο εἴποιεν. Λοιπὸν δὲ καὶ περὶ τῶν ἄλλων διαλέγεται πνευματικῶν χαρισμάτων·

4. Διαιρέσεις δὲ χαρισμάτων εἰσὶ, τὸ δὲ αὐτὸ Πνεῦμα·

Πρῶτον παραμυθεῖται τὸν τὸ ἑλαττον ἔχοντα. Διαφοραί, φησί, χαρισμάτων εἰσὶν, ἀλλὰ τὸ αὐτὸ ἅγιον Πνεῦμα διαιρεῖ. Ὡς τε εἰ καὶ ἐν τῇ δόσει ἢ διαφορᾷ, ἀλλ' οὐκ ἐν τῷ δεδοκότι. Καὶ εἰ τῷ τοῦ χαρίσματος μέτρῳ ἡλάττωται, ἀλλὰ τό γε παρ' αὐτοῦ ἐκείνου λαβεῖν, παρ' οὗ ἔλαβε καὶ ὁ τὸ μείζον λαβὼν, τὴν ἴσην ἔχει τιμὴν.

5. Καὶ διαιρέσεις διακονιῶν εἰσὶ, καὶ ὁ αὐτὸς Κύριος.

Ὅπερ ποιεῖ τὸ ἅγιον Πνεῦμα τοῦτο καὶ ὁ Υἱός· ἅπερ γὰρ εἶπε «χαρίσματα» ταῦτα νῦν ὠνόμασε «διακονίας», ὡς ὑπηρετούντων καὶ κοπιούντων τῶν ἐχόντων αὐτὰ καὶ πλεῖον καμνόντων τῶν τὰ μείζονα λαβόντων. «Καὶ ὁ αὐτός, φησί, Κύριος» διαιρεῖ· ὥς τε ἀπὸ τῆς αὐτῆς πηγῆς ἀρυσάμενος μὴ ἀγανάκτει.

6. Καὶ διαιρέσεις ἐνεργημάτων εἰσὶν, ὁ δὲ αὐτός ἐστι Θεός, ὁ ἐνεργῶν τὰ πάντα ἐν πᾶσιν.

Πάλιν ὅπερ ποιεῖ τὸ ἅγιον Πνεῦμα καὶ ὁ Υἱός τοῦτο καὶ ὁ Πατήρ· ταυτοδύναμοι γάρ. Ἅπερ γὰρ εἶπε «χαρίσματα διακονίας» ταῦτα νῦν προσηγόρευσε «ἐνεργήματα» ὡς ἐνεργείας. «Ὁ δὲ αὐτός, φησί, »Θεός« ὁ ἐνεργῶν πάντα τὰ ἐνεργήματα ταῦτα ἐν πᾶσι τοῖς λαβοῦσιν αὐτά.

7. Ἐκάστω δὲ δίδοται ἡ φανέρωσις τοῦ Πνεύματος πρὸς τὸ συμφέρον.

«Φανέρωσιν τοῦ Πνεύματος» λέγει τὰ σημεῖα, τὰ ἔργα τοῦ χαρίσματος, δι' ὧν ἐφανερῶτο τὸ χάρισμα τοῦ Πνεύματος· σημεῖα γὰρ ἦσαν ταῦτα καὶ γνωρίσματα τοῦ ἁγίου Πνεύματος. Ἐκάστω, φησί, δίδοται τὸ γνωρίσμα τοῦ Πνεύματος πρὸς τὸ συμφέρον αὐτῷ· τὸ μὲν γὰρ λαβεῖν τινα χαρίσματα πρὸς τὸ μέτρον τῆς ἑαυτοῦ δυνάμεως λυσιτελές ἐστι καὶ συμφέρον, τὸ δὲ ὑπὲρ τὴν οἰκείαν δύναμιν ἀσύμφορόν ἐστι καὶ ἐπιβλαβές. Μὴ λυποῦ τοίνυν λαβὼν τὸ κατ' ἀξίαν. Χαῖρε δὲ ἀπὸ τοῦ αὐτοῦ διανομέως λαβὼν, καὶ κατὰ τὴν δύναμιν

σου λαβών, και ὅλως λαβών· χάρισμα γάρ, οὐκ ὀφειλὴ τοῦτο. Εἴτα λέγει καὶ τὰς διαφορὰς τῶν χαρισμάτων·

8. Ὡ μὲν γὰρ διὰ τοῦ Πνεύματος δίδοται λόγος σοφίας,

«Ὡ μὲν» ἀντὶ τοῦ «ἄλλω μὲν». «Λόγος δὲ σοφίας» τοῦ εἰδέναι τὰ ὄντα καὶ ἐτοιμῶς ἐρμηνεύειν περὶ αὐτῶν, ὃν εἶχεν οὗτος ὁ Παῦλος, κρουνηδὸν ἐν τῷ λέγειν ῥέων, ὃν εἶχεν Ἰωάννης ὁ Θεολόγος.

8. Ἄλλω δὲ λόγος γνώσεως κατὰ τὸ αὐτὸ Πνεῦμα.

Ἦγουν διὰ τοῦ αὐτοῦ Πνεύματος. «Λόγος δὲ γνώσεως» τὸ εἰδέναι μὲν τὰ ὄντα, μὴ ἐτοιμῶς δὲ ἐρμηνεύειν περὶ αὐτῶν· ὃν εἶχον πολλοὶ τῶν πιστῶν, γινώσκοντες μὲν ἔχοντες, διδάσκοντες δὲ οὕτως μὴ δυνάμενοι. Λόγου δὲ εἶδη καὶ τὸ πρῶτον καὶ τὸ δεύτερον. Ὁ μὲν γὰρ λόγος τῆς σοφίας, λόγος ἐστὶν ἐνδιάθετος, τῇ σοφίᾳ πεποιομένος, ἔχων δὲ καὶ τὸν προφορικὸν ἀναλογουῦντα. Ὁ δὲ λόγος τῆς γνώσεως, λόγος ἐστὶν ἐνδιάθετος τῇ γνώσει πεποιομένος, οὐκ ἔχων ἀναλογουῦντα καὶ τὸν προφορικόν.

9. Ἐτέρῳ δὲ πίστις, ἐν τῷ αὐτῷ Πνεύματι·

Διὰ τοῦ αὐτοῦ πάλιν Πνεύματος. «Πίστις» δὲ λέγει οὐ τὴν τῶν δογμάτων (ταύτην γὰρ πάντες ἔχουσιν οἱ πιστοί, ἀφ' ἧς καὶ πιστοὶ καλοῦνται), ἀλλὰ τὴν ἐν σημείοις, περὶ ἧς καὶ οἱ Ἀπόστολοι ἔλεγον «πρόσθετε ἡμῖν πίστις» (α). Αὕτη γὰρ μήτηρ τῶν θαυματουργιῶν, τὸ ἀδιστάκτως πιστεύειν ὅτι δώσει ὁ Θεὸς ὃ αἰτοῦμεν.

9. Ἄλλω δὲ χαρίσματα ἰαμάτων, ἐν τῷ αὐτῷ Πνεύματι.

10. Ἄλλω δὲ ἐνεργήματα δυνάμεων,

Ὁ μὲν τὰ χαρίσματα τῶν ἰαμάτων ἔχων ἐθεράπευε μόνον τὰ οἰαδήποτε νοσήματα. Ὁ δὲ τὰ χαρίσματα τῶν δυνάμεων οὐ μόνον ἐθεράπευεν, ἀλλὰ καὶ ἐκόλαζεν, ὡς ὁ Παῦλος ἐπῆρσεν (β), ὡς ὁ Πέτρος ἀνείλε (γ)· δύνάμις γὰρ καὶ τὸ ἰᾶσθαι καὶ τὸ τιμωρεῖσθαι. Πανταχοῦ δὲ ποιεῖται προσθήκην τοῦ ἁγίου Πνεύματος, δεικνύων ὅτι ἐκ τῆς αὐτῆς ρίζης καὶ ἐκ τῶν αὐτῶν θησαυρῶν εἰσι πάντα τὰ χαρίσματα καὶ

(α) Λουκ. ιζ', 5. — (β) Οἷον τὸν Ἑλύμαν, τυφλώσας αὐτόν. Πράξ. ιγ', 11. — (γ) Τὸν Ἀνανίαν καὶ τὴν Σαπφείραν. Αὐτόθ. ε', 5. 10.



ἐξισῶν οὕτω τὴν δοκοῦσαν ἀνωμαλίαν. Ἀνωτέρω μὲν οὖν καὶ τὸ Πνεῦμα καὶ τὸν Υἱὸν καὶ τὸν Πατέρα χορηγεῖν εἶπε τὰ χαρίσματα, ἐνταῦθα δὲ τὸ Πνεῦμα μόνον λέγει, ὡς καὶ περὶ τῶν ἄλλων προδιδάξας.

10. Ἄλλω δὲ προφητεία· ἄλλω δὲ διακρίσεις πνευμάτων,

Τί ἐστὶ τὸ «διακρίσεις πνευμάτων»; Τὸ διαγιγνώσκειν τίς ἐστὶν ὁ πνευματικός, τίς ὁ προφήτης καὶ τίς ὁ ψευδοπροφήτης. Πολλοὶ γὰρ ἀπατεῶνες ἦσαν τότε, φιλονικούντος τοῦ διαβόλου παρυποστῆσαι τῇ ἀληθείᾳ τὸ ψεῦδος.

10. Ἐτέρω δὲ γένη γλωσσῶν· ἄλλω δὲ ἐρμηνεία γλωσσῶν.

Γένη καλεῖ τὰς διαφορὰς τῶν γλωσσῶν. Ὁ μὲν οὖν τὸ χάρισμα τῶν διαφόρων γλωσσῶν, ἥτοι διαλέκτων, ἔχων αὐτὸς μὲν ἤδει ἃ ἔλεγεν· ἕτερος δὲ ἐρμηνεύσαι ταῦτα οὐκ ἠδύνατο. Ὁ δὲ τὸ τῆς ἐρμηνείας τῶν γλωσσῶν ἔχων αὐτὸς τε ἤδει καὶ τὸν ἀγνοοῦντα ταῦτα ἡρμήνευεν. Καὶ ἡ ἀμφοτέρα εἶχεν ἡ τὸ δεύτερον. Ἐδόκει δὲ μαγεία τὸ χάρισμα τῶν γλωσσῶν, ὡς πρῶτον χαρισθὲν τοῖς Ἀποστόλοις. Ἐπλεόναζε δὲ τοῦτο καὶ παρὰ Κορινθίους. Ὁ δὲ τῆς εἰρημένης σοφίας λόγος οὐχ οὕτως ἐδόκει. Διὸ καὶ ἐκεῖνο μὲν τὸ χάρισμα πρῶτον τέθεικε, τοῦτο δὲ ἔσχατον. Καὶ γὰρ καὶ τοῦτο δι' ἐκεῖνο, καὶ τὰ ἄλλα πάντα. Καὶ οὐδὲν τούτων ἴσον ἐκείνῳ. Διὸ καὶ ἔλεγεν «οἱ καλῶς προεστώτες πρεσβύτεροι διπλῆς τιμῆς ἀξιούσθωσαν, καὶ μάλιστα οἱ κοπιῶντες ἐν λόγῳ καὶ διδασκαλίᾳ» (α).

11. Πάντα δὲ ταῦτα ἐνεργεῖ τὸ ἐν καὶ τὸ αὐτὸ Πνεῦμα, διαιροῦν ἰδίᾳ ἐκάστῳ καθὼς βούλεται.

Ἐνταῦθα καὶ ἐπιστομίζει τὸν ἀγανακτοῦντα ὅτι ἔλαττον ἔλαβε· δεῖ γὰρ τὸν ἰατρεύοντα καὶ ἐπιστύφειν. «Καθὼς γὰρ, φησί, βούλεται» διαιρεῖ τὰ χαρίσματα. Βούλεται δὲ ὡς οἶδεν εἶναι συμφέρον. «Ἐν» ἐργεῖ» δὲ εἶπεν. οὐκ ἐνεργεῖται. Καὶ «ὡς βούλεται», οὐχ ὡς κελεύεται· κύριον γὰρ, οὐ δοῦλον. Καὶ συνδεσπόζον, οὐ δεσποζόμενον. «Ἐν» μὲν οὖν, ὡς οὐκ αὐτὸ τὸ διαιρούμενον, ἀλλὰ τὰ ἑαυτοῦ χαρίσματα διαιροῦν. «Τὸ αὐτὸ» δέ, ὡς ἀναλλοίωτον. Παρηγορήσας

(α) Α' Τιμ. ε', 17.

οὖν τοὺς ἀγανακτοῦντας καὶ ἀνακτησάμενος ἀπὸ τῶν εἰρημένων, ἔτι καὶ ἀφ' ἑτέρου τούτοις ἐπινοεῖ παραμυθίαν καὶ πρὸς τὴν φύσιν τοῦ σώματος ἰδὼν, ἐκεῖθεν προσάγει τὴν θεραπείαν τῆς μικροψυχίας, καὶ φησι·

12. Καθάπερ γὰρ τὸ σῶμα ἓν ἐστὶ καὶ μέλη ἔχει πολλά, πάντα δὲ τὰ μέλη τοῦ σώματος τοῦ ἐνός, πολλά ὄντα, ἓν ἐστὶ σῶμα· οὕτω καὶ ὁ Χριστός.

Δεῖ γινώσκειν πρὸ τῆς ἐρμηνείας τῶν ῥητῶν ὅτι τὸ σῶμα καὶ ὅλον τί ἐστὶ· καὶ ὡς μὲν σῶμα ἔχει μέλη (τὰ μέλη γὰρ σώματός εἰσι μέλη), ὡς δὲ ὅλον ἔχει μέρη· ἐν μέρεσι γὰρ τὸ ὅλον. Φησὶν οὖν τὸ «καθάπερ» τὸ σῶμα καὶ ἓν τί ἐστὶ καὶ πολλά»· ἐν μὲν ὡς σῶμα καὶ ὡς ὅλον, πολλά δὲ τοῖς μέλεσι καὶ τοῖς μέρεσιν. Καὶ πάλιν, πάντα τὰ μέλη τοῦ ἐνός σώματος, πολλά ὄντα τοῖς μέρεσιν, ἓν εἰσι σῶμα τῷ ὅλῳ· «οὕτω καὶ» ὁ Χριστός». Ἦν δὲ ἀκόλουθον εἰπεῖν ὅτι, «οὕτω καὶ ἡ Ἐκκλησία». Ἀλλ' ἀντὶ τῆς Ἐκκλησίας τὸν Χριστὸν τέθεικεν, εἰς ὕψος ἀνάγων τὸν λόγον, καὶ πλεον οὕτω συνάγων μὲν τοὺς τὰ ἐλάττωνα χαρίσματα ἔχοντας, καταστέλλων δὲ τοὺς τὰ μείζονα ἢ πλείονα. Καθάπερ γὰρ καὶ τὸ σῶμα καὶ ἡ κεφαλὴ εἰς ἐστὶν ἄνθρωπος· οὕτω καὶ τὸ σῶμα τοῦ Χριστοῦ, τὴν Ἐκκλησίαν, καὶ τὴν κεφαλὴν αὐτῆς, τὸν Χριστόν, ἐν λογισάμενος, ἀντὶ τῆς Ἐκκλησίας τὸν Χριστὸν εἴρηκεν. «Οὕτω καὶ» ὁ Χριστός», ἡγουν οὕτω καὶ τὸ σῶμα τοῦ Χριστοῦ, ἡ Ἐκκλησία, ἐν ἐστὶν ὡς σῶμα καὶ ὡς ὅλον· μέλη δὲ ἔχει πολλά ὡς μέρη. Καὶ τὰ ἐξῆς ὡς ἐπὶ τοῦ παραδείγματος ἡκριβολογησάμεθα. Εἰ δὲ ἐν οἱ πάντες, καὶ οἱ πάντες ἐν, ἰσότης ἄρα κατὰ τοῦτο. Καὶ γὰρ ἕκαστον μέρος, καὶ μέγα καὶ μικρόν, ἐπίσης ἐστὶ μέρος τοῦ αὐτοῦ σώματος. Καὶ ὡς μὲν μέρος, καὶ ὡς ὁμοούσιον καὶ ὁμοταγές, ἰσοτιμὸν ἐστὶν. Ἡ διαφορὰ κατὰ τὴν ἐνέργειαν. Εἴτα ἐφ' ἕτερον ἔρχεται λόγον πνευματικόν, πλείονος ἰσοτιμίας ἐνδεικτικόν, καὶ φησι·

13. Καὶ γὰρ ἐν ἐνὶ Πνεύματι ἡμεῖς πάντες εἰς ἓν σῶμα ἐβαπτίσθημεν, εἴτε Ἰουδαῖοι, εἴτε Ἕλληνες, εἴτε δοῦλοι, εἴτε ἐλεύθεροι·

Ἐν τῷ ἁγίῳ Πνεύματι τὸ κατασκευάσαν ἡμᾶς σῶμα τοῦ Χριστοῦ. Καὶ ἐπὶ τῷ εἶναι ἐν σῶματι τοῦ Χριστοῦ ἐβαπτίσθημεν. Εἰ οὖν καὶ τὸ κατασκευάσαν ἐν καὶ εἰς ὃ κατασκευάσεν ἐν, ἀμφοτέρωθεν ἔχομεν τὴν

ίσοτιμίαν, ἀπό τε τῆς ἀξίας τοῦ αὐτοῦ Πνεύματος ἀπό τε τῆς τιμότητος τοῦ αὐτοῦ σώματος. Οὐ γὰρ ἐν ἄλλῳ μὲν οὗτος, ἐν ἑτέρῳ δὲ ἐκεῖνος ἐβαπτίσθημεν Πνεύματι, ἀλλ' ἐν τῷ αὐτῷ πάντες. Οὐδὲ ἐπὶ τῷ γενέσθαι διάφορα σώματα, ἀλλ' ἐπὶ τῷ γενέσθαι ἐν σῶμα ἑφ' ἐνώσει καὶ συναφείᾳ.

13. Καὶ πάντες ἐν πνεῦμα ἐποτίσθημεν.

Καὶ πάντες οἱ αὐτοὶ κατὰ Χριστὸν παραδείσου, τῆς Ἐκκλησίας καὶ τοῦ πνευματικοῦ τούτου ἀμπελῶνος, τὸ αὐτὸ ἅγιον Πνεῦμα ἐπίομεν· ἡγουν τῷ αὐτῷ Πνεύματι ἡρδεύθημεν.

14. Καὶ γὰρ τὸ σῶμα οὐκ ἔστιν ἐν μέλος, ἀλλὰ πολλά.

Ἐπὶ τὸ παράδειγμα τοῦ σώματος αὐθις χωρεῖ, κἀκεῖθεν ὑφαίνει τὴν παραίνεσιν. «Οὐκ ἔστι, φησὶν, ἐν μέλος», ὥσπερ οὐδ' ἡ Ἐκκλησία εἰς ἔστιν ἄνθρωπος, ἀλλὰ πολλοί.

15. Ἐὰν εἴπῃ ὁ πούς ὅτι οὐκ εἰμι χεὶρ, οὐκ εἰμι ἐκ τοῦ αὐ-  
16. τοῦ σώματος (\*), οὐ παρά τοῦτο οὐκ ἔστιν ἐκ τοῦ σώματος; καὶ ἐὰν εἴπῃ τὸ οὖς ὅτι οὐκ εἰμι ὀφθαλμός, οὐκ εἰμι ἐκ τοῦ σώματος, οὐ παρά τοῦτο οὐκ ἔστιν ἐκ τοῦ σώματος;

Ὡσπερ ἐὰν εἴπῃ ὁ πούς, διότι οὐκ εἰμι χεὶρ, οὐκ εἰμι ἐκ τοῦ σώματος, οὐ διότι τοῦτο εἶπεν, οὐκ ἔστιν ἐκ τοῦ σώματος, οὕτω καὶ ἐν ὑμῖν; Ἐὰν ὁ ἔχων ἑλάττω χάρισμα λογίσσεται ὅτι, διότι οὐκ ἔχω τόδε τὸ μεῖζον, οὐκ εἰμι ἐκ τοῦ σώματος τῆς Ἐκκλησίας, οὐ διὰ τοῦτο οὐκ ἔστιν ἐκ τοῦ σώματος τῆς Ἐκκλησίας; Τὸ αὐτὸ δὲ καὶ ἐπὶ τοῦ ὠτός καὶ τοῦ ὀφθαλμοῦ· οὐ γὰρ τὸ ἐν τῷδε ἢ τῷδε κεῖσθαι τῷ τόπῳ ποιεῖ σῶμα, ἀλλ' ἡ συνάφεια. Ὅρα δὲ σύνεσιν καὶ ἀκριβείαν, τὸ πάντων τιμιώτατον, τὸν ὀφθαλμόν, καὶ τὸ πάντων ἑσχατόν, τὸν πόδα, τέθεικεν. Καὶ τὸν πόδα μὲν εἰσῆγαγε φθοροῦντα οὐ τῷ πολὺ ὑπερέχοντι ὀφθαλμῷ, ἀλλὰ τῇ μικρὸν ὑπερεχούσῃ χειρὶ. Καὶ αὐθις τὸ οὖς βαρκαίνον τῷ ὀλίγον ὑπερέχοντι ὀφθαλμῷ. Καὶ ἡμεῖς γὰρ οὐ τοῖς πολλῷ ὑπερέχουσι φθοροῦμεν, ἀλλὰ τοῖς ὀλίγῳ βαρκαίνομεν.

(\*) Κοινὴ γραφή «ἐκ τοῦ σώματος». Ἀλλὰ καὶ ὁ Συγγραφεὺς τὸ «αὐτοῦ» παραλείπει ἐν τῇ ἐξηγήσει.

17. Εἰ ὅλον τὸ σῶμα ὀφθαλμός, ποῦ ἡ ἀκοή; [εἰ ὅλον ἀκοή,](\*)  
ποῦ ἡ ὁσφρησις;

Δείκνυσιν ὅτι καὶ ἀσύμφορον ἦν τὸ πάντας τῶν πρώτων χαρισμάτων τυχεῖν. Ὡςπερ γὰρ ἐπὶ τοῦ σώματος, εἰ ὅλον τὸ σῶμα ὀφθαλμός ἦν, ποῦ ἡ ἀκοή; ἀπὴν γάρ. Καὶ ἐπὶ τῆς ἀκοῆς ὁμοίως· εἰ ὅλον τὸ σῶμα ἀκοή, ποῦ ἡ ὁσφρησις; οὕτω καὶ ἐπὶ τοῦ σώματος τῆς Ἐκκλησίας. Εἰ ὅλον τὸ σῶμα ταύτης, ἦτοι πάντες ἐξ ὧν αὕτη σύγκεται, τῶν πρώτων ἡξιώθησαν ἐνεργημάτων, ἐπεσχέθησαν ἂν τὰ ἐλάττω ἐνεργήματα καὶ ἦν ἂν τῷ σώματι ζημία πολλή. Ἐπὶ τῶν δύο δὲ πρώτων αἰσθήσεων ἐγύμνασε τὸν λόγον, ἅς καὶ ἀνωτέρω παρεδειγμάτισεν.

18. Νυνὶ δὲ ὁ Θεὸς ἔθετο τὰ μέλη ἐν ἑκάστον αὐτῶν ἐν τῷ σώματι καθὼς ἠθέλησεν.

Ὡςπερ ἄνω ἐπὶ τοῦ Πνεύματος τὸ συμφέρον θείας, εἶτα ἐπεστόμισεν αὐτοὺς εἰπὼν, «διαίρουν ἰδίᾳ ἐκάστῳ καθὼς βούλεται», οὕτω καὶ νῦν ἐπὶ τοῦ Πατρὸς τὸ ἀσύμφορον δεῖξας, εἶτα ἐπιστομίζει λέγων, ὅτι ὁ Θεὸς ἔταξε τὰ μέλη ἐν τῷ σώματι καθὼς ἠθέλησεν, ὡς κύριος καὶ ἐξουσιάζων· ὁ Θεὸς ἔταξε· τίς ὁ ἀντιλέγων; Ὡςπερ οὖν ἐπὶ τοῦ σώματος οὐ λογοπραγμονοῦμεν, οὕτω μηδ' ἐπὶ τοῦ σώματος τῆς Ἐκκλησίας, ἀλλ' ἀκούοντες ὅτι ὁ Θεὸς ἔταξεν ὡς ἐβούλετο, μηδὲν περαιτέρω πολυπραγμονεῖτε. Ἡθέλησε δὲ τὸ συμφέρον ἐκάστῳ. Τίς δ' ἂν τὸ συμφέρον εἰδείη κρεῖττον τοῦ πλάσαντος;

19. Εἰ δὲ ἦν τὰ πάντα ἐν μέλος, ποῦ τὸ σῶμα;

Πάλιν λογισμὸν τίθησι, δεικνύων ὅτι εἰ ἦν τὰ πάντα μέλη ἐν μέλος, τῷ τὴν αὐτὴν ἐνέργειαν ἔχειν πάντα, οὐκ ἂν σῶμα. Τὸ γὰρ σῶμα ἐν πολλοῖς καὶ διαφόροις μέλεσι θεωρεῖται. Καὶ σκόπει σύνεσιν· ἀφ' ὧν γὰρ ἐνόμιζον μὴ εἶναι ἰσοτίμοι, λέγω δὲ τῆς διαφορᾶς τῶν χαρισμάτων, ἀπὸ τούτων μάλιστα δείκνυσιν αὐτοὺς ἰσοτίμους. Εἰ γὰρ πάντες τῶν αὐτῶν ἔτυχον χαρισμάτων, οὐκ ἂν ἦσαν μέλη διὰ διαφορὰ γὰρ τὰ μέλη. Οὐκ ὄντες δὲ μέλη, οὐκ ἂν ἦσαν σῶμα. Μὴ ὄν-

(\*) Τὰ παρεμβεβλημένα ἐξέπεσον προφανῶς τοῦ γραφικοῦ χειμένου. Τοῦτο δηλὸν ἐκ τοῦ ὅτι ἐν τῇ ἐξηγήσει κεῖνται.

τες δὲ σῶμα, οὐκ ἂν ᾗσαν ἓν. Μὴ ὄντες δὲ ἓν, οὐκ ἂν ᾗσαν ἰσότιμοι. Ἐπεὶ δὲ οὐ πάντες τῶν αὐτῶν ἔτυχον χαρισμάτων, μέλη εἰσὶ καθ' ἑκάστον. Μέλη δὲ ὄντες, σῶμά εἰσι κοινῇ. Σῶμα δὲ ὄντες, ἓν εἰσιν. Ἐν δὲ ὄντες, ἰσότιμοί εἰσιν. Διὸ καὶ ἐπήγαγε·

20. Νυνὶ δὲ πολλὰ μὲν μέλη, ἓν δὲ σῶμα.

Πολλὰ μέλη, ἵνα ἓν σῶμα ᾗτε.

21. Οὐ δύναται ὁ ὀφθαλμὸς εἰπεῖν τῇ χειρὶ· χρεῖαν σου οὐκ ἔχω· ἢ πάλιν ἡ κεφαλὴ τοῖς ποσὶ· χρεῖαν ὑμῶν οὐκ ἔχω.

Ἐξελὼν τὸν φθόνον τῶν τὰ ἐλάττονα χαρίσματα λαβόντων καὶ παρηγορήσας τὴν ἀθυμίαν αὐτῶν, καθαιρεῖ λοιπὸν καὶ τὸν τυφόν τῶν ἐχόντων τὰ μείζονα. Παραδειγματίζει δὲ τὸν λόγον πρῶτον μὲν ἐπὶ ὀφθαλμοῦ καὶ χειρὸς· δεύτερον δὲ ἐπὶ κεφαλῆς καὶ ποδῶν, αὔξων τὸ παράδειγμα. Ὡς περ γὰρ ἐπὶ τοῦ σώματος οὐ δύναται ὁ ὀφθαλμὸς εἰπεῖν τῇ κατὰ χρεῖαν ἐλάττονι αὐτοῦ χειρὶ· «χρεῖαν σου οὐκ ἔχω» (χρειώδης γὰρ αὕτη καὶ τούτῳ καὶ παντὶ τῷ σώματι, καὶ μὴ οὔσης αὐτῆς μεγίστη τούτοις ζημία, μὴ δυναμένου τοῦ ὀφθαλμοῦ καὶ τὰ τῆς χειρὸς ἐνεργεῖν)· οὕτω καὶ ἐπὶ τοῦ σώματος τῆς Ἐκκλησίας οὐ δύνανται οἱ τὰ μείζονα χαρίσματα λαβόντες ἐξουθενεῖν τοὺς τὰ ἐλάττω κεκτημένους ὥς οὐ χρειώδεις (δέονται γὰρ καὶ οἱ μείζους τῶν ἐλαττόνων). Οὐ δύνανται καὶ εἰ βούλονται· ἀπίθανος γὰρ κἀντέλεκτος ὁ λόγος· οὐ γὰρ δύνανται χωρὶς αὐτῶν οἰκοδομεῖν τὴν Ἐκκλησίαν. Τὸ αὐτὸ καὶ ἐπὶ τῆς κεφαλῆς καὶ τῶν ποδῶν· ἡ μὲν γὰρ ἀνωτάτῳ, ἡ δὲ κατωτάτῳ, δι' ὧν οἱ ὑψηλότεροι καὶ οἱ ταπεινότεροι ὑποδηλοῦνται.

22. Ἀλλὰ πολλῷ μᾶλλον τὰ δοκοῦντα μέλη τοῦ σώματος ἀσθενέστερα ὑπάρχειν ἀναγκαῖά ἐστιν.

Ὡς οἱ ὀφθαλμοί, καὶ εἴ τι τοιοῦτον. Τῇ δυνάμει γὰρ ἐλαττούμενοι πλεονεκτοῦσι τῇ χρείᾳ. Σπουδάζει δὲ μὴ μόνον ἰσοτίμους δεῖξαι τοὺς ἐξουθενουμένους, ἀλλὰ καὶ ἀναγκαιότερους.

23. Καὶ ἃ δοκοῦμεν ἀτιμότερα εἶναι τοῦ σώματος, τούτοις τιμὴν περισσοτέραν περιτιθέαμεν.

Ὡς τὰ γεννητικὰ μόρια. Τί γὰρ τούτων δοκεῖ ἡμῖν ἀτιμότερον; Διὸ πολλοὶ οὐδὲ ἄψασθαι τούτων ἀνέχονται. «Ἄ δὲ δοκοῦμεν» εἶπε,



δεικνύς ὅτι οὐ τῆς φύσεως τῶν πραγμάτων, ἀλλὰ τῆς ἡμῶν ὑπολήψεως ἡ ψῆφος· οὐδὲν γὰρ τοῦ σώματος ἡμῶν ἄτιμον· Θεοῦ γὰρ ἔργον ἐστίν. Ὡς τε εἰ φύσει ἄτιμον ἦν τουτί τὸ μέλος, οὐ μόνον οὐκ ἐχρῆν αὐτῷ τιμὴν πλείονα περιτιθέναι, ἀλλ' οὐδὲ τὴν ἴσην. Νῦν δὲ καὶ οἱ σφόδρα πένητες οὐκ ἂν ἀνάσχοιντο μὴ κεκαλυμμένα ταῦτα φέρειν, εἰ καὶ τῷ ἄλλῳ σώματι γυμνητεύοιεν. «Τιμὴν» δὲ λέγει τὴν ἐπικάλυψιν τῆς ὕβρεως· ὕβρις γὰρ ἡ γύμνωσις.

23. Καὶ τὰ ἀσχήμονα ἡμῶν εὐσχημοσύνην περισσοτέραν ἔχει.

Ἄ εἶπεν «ἀτιμότερα» ταῦτα λέγει καὶ «ἀσχήμονα» ὡς τοιαῦτα δοκοῦντα διὰ τὴν συνήθειαν· μᾶλλον δὲ διὰ τὴν παράχρησιν καὶ τὴν ἐντεῦθεν ἀμαρτίαν. «Εὐσχημοσύνη» δὲ ἡ περιστολή.

24. Τὰ δὲ εὐσχήμονα ἡμῶν οὐ χρεῖαν ἔχει.

«Καταστολῆς»· ὡς τὸ πρόσωπον, ὡς αἱ χεῖρες, ὡς οἱ πόδες. Τοῦτο δὲ εἶπε πρὸς παρηγορίαν τῶν τὰ μείζονα ἐχόντων χαρίσματα.

24. Ἀλλ' ὁ Θεὸς συνεκέρασε τὸ σῶμα, τῷ ὑστεροῦντι περισσοτέραν δοῦς τιμὴν.

«Συνεκέρασεν» αὐτὸ διὰ τε μειζόνων καὶ ἐλαττόνων μελῶν. Ἀνακεράσας δὲ οὐκ ἀφῆκε φαίνεσθαι τὸ ἐλαττον· τῷ ὑστεροῦντι γὰρ καὶ ἐλαττουμένῳ κατὰ δύναμιν περισσοτέραν δέδωκε τιμὴν κατὰ χρεῖαν, ὡς τῷ ὀφθαλμῷ, δι' ἣν καὶ τιμῆς ἀπολαύει πλείονος καὶ τῆς παρ' ἡμῶν προνοίας.

25. Ἵνα μὴ ᾖ σχίσματα ἐν τῷ σώματι,

Εἰ γὰρ μὴ τῆς παρ' ἡμῶν ἀπήλαυε προνοίας (α), ἔμελλε πάντως, κατὰ φύσιν ἀσθενὴς ὢν, ἀπολέσθαι καὶ ἀπορραγῆναι τοῦ σώματος. Οὕτως οὖν καὶ ἐπὶ τῆς Ἐκκλησίας, οἱ ἐλαττούμενοι πλείονος ἀπολαύουσι προνοίας. «Οὐκ ἦλθον γάρ, φησί, καλέσαι δικαίους, ἀλλὰ » ἀμαρτωλοὺς εἰς μετάνοιαν» (β). Καὶ πάλιν· «οὐ χρεῖαν ἔχουσιν οἱ » ὑγιαίνοντες ἰατροῦ, ἀλλ' οἱ κακῶς ἔχοντες» (γ). Καὶ ἐπὶ τῶν ἐργατῶν δὲ οἱ περὶ τὴν ἐνδεκάτην ἐλθόντες ἐπίσης τοῖς πρῶτοις ἔλαβον (δ). Καὶ ἐπὶ τῶν ταλάντων αὖθις, ὁ τὰ δύο λαβὼν ἐπίσης τῷ

(α) Ὁ ὀφθαλμός δηλαδὴ.—(β) Ματθ. θ', 13.—(γ) Λουκ. ε', 31.—(δ) Ματθ. κ', 9, 12.

τά πέντε λαβόντι ἐπηνέθη (α), τοσοῦτον πλεονεκτήσας, ὅσον ἐπ' ἔλατόνων πόνων τῶν ἴσων στεφάνων ἀξιοθῆναι (β). Χρὴ οὖν μόνον μὴ ἐξουδενοῦσθαι παρὰ τῶν τὰ μείζω χαρίσματα λαβόντων τοὺς τὰ ἐλάττω λαβόντας, ἀλλὰ καὶ πλεῖον τιμᾶσθαι οὐ εἰσιν ἄξιοι, ἵνα μὴ δυσφοροῦντες ἀποσχισθῶσιν.

25. Ἀλλὰ τὸ αὐτὸ ὑπὲρ ἀλλήλων αἰ μεριμνῶσι τὰ μέλη.

«Ἵνα μὴ ἦ, φησί, σχίσματα», ἀλλ' ἵνα «τὸ αὐτό» ἦγουν ἐπίσης ὑπὲρ ἀλλήλων αἰ φροντίζωσι τὰ μέλη, τά τε μείζω ὑπὲρ τῶν ἐλατόνων, τά τε ἐλάττω, ὑπὲρ τῶν μειζόνων, ἐπιμελούμενοι ἀλλήλων ἵνα μηδενὸς ἀπώλεια γένηται φέρουσα ζημίαν ὁλῶ τῷ σώματι.

26. Καὶ εἴτε πάσχει ἐν μέλος, συμπάσχει πάντα τὰ μέλη.

«Τῷ ὑστεροῦντι, φησί, περισσοτέραν ἔδωκε τιμὴν» διὰ τόδε καὶ τόδε, καὶ ἵνα συμπάσχωσιν ἅπαντα τῷ πάσχοντι, ὡς ἀναγκαίῳ αὐτοῖς, καὶ συγχαίρωσι τῷ προνοίας ἀξιουμένῳ, ὃ καὶ γίνεσθαι εἴωθε· μέλους γὰρ ἐνὸς πληγέντος, ὅλον τὸ σῶμα συμπάσχει. Καὶ τῆς πληγῆς ταύτης θεραπευομένης, ὅλον τὸ σῶμα παρηγορεῖται.

26. [Εἴτε δοξάζεται ἐν μέλος, συγχαίρει πάντα τὰ μέλη] (\*).

«Χαράν» γὰρ ἐπὶ τῶν μελῶν τὴν ἀνάπαυσιν νοήσεις, ὥσπερ καὶ «δόξαν» τὴν ἐπιμέλειαν. Ἵνα δὲ καὶ σαφέστερα δοθεῖ παραδείγματα, τῇ πτέρνῃ πολλάκις ἐμπαγείσης ἀκάνθης, ὅλον τὸ σῶμα αἰσθάνεται καὶ ὑπὲρ τοῦ ἐξελθεῖν αὐτὴν μεριμνᾷ. Καὶ νῶτος κάμπτεται, καὶ γαστήρ καὶ μηροὶ συστέλλονται, καὶ χεῖρες καθάπερ ὑπηρετᾷ καὶ δορυφόροι προσιόντες, ἀνέλκουσι τὸ ἐμπαγὲν, κεφαλῆς τε ἐπικυπτούσης καὶ ὀφθαλμῶν ἐπιδεικνυόντων. Εἰ δὲ μὴ συνέπασχον, οὐκ ἂν ἐκοινώνουν τῆς ἀλλήλων ἐπιμελείας. «Συγχαίρει» δὲ ὅταν, τῆς κεφαλῆς στεφανουμένης καὶ δοξαζομένης, ὅλος ὁ ἄνθρωπος χαίρῃ καὶ συνδοξάζεται· καὶ τῆς γλώσσης εὐδοκιμούσης, οἱ ὀφθαλμοὶ καὶ τὸ πρόσωπον γελῶσιν ὑφ' ἡδονῆς· καὶ ὀφθαλμῶν καλῶν φαινομένων, ἡ ῥινὸς ἐγκωμιαζομένης, ἢ τινος ἄλλου μέλους, ὅλος ὁ ἄνθρωπος καλ-

(α) Τὸ χειρόγραφον φέρει «ἐπηνέχθη». — (β) Ματθ. κε', 23. — (\*) Τὰ ἐν ἀγκύλαις περικελισμένα οὐ κεῖνται ἐν τῷ χειρογράφῳ διὰ προφανεστάτην τοῦ ἀντιγραφῆως ἀβλεψίαν τοῦ ὅπερ βεβαίως καὶ ἡ ἐξηγήσις.

λωπίζηται. Διδάσκων δὲ ὅτι τοσαύτην ἀπὸ προαιρέσεως ὀφείλομεν ἔχειν πρὸς ἀλλήλους ὁμόνοιαν, ὅσην ἀπὸ φύσεως τὰ μέλη πρὸς ἀλλήλα, φησὶν·

27. Ὑμεῖς δὲ ἐστε σῶμα Χριστοῦ,

Κεφαλὴν ἔχοντες τὸν Χριστόν. Καὶ εἰ τὸ ἡμέτερον οὐ δεῖ στασιάζειν σῶμα, πολλῷ μᾶλλον τὸ τοῦ Χριστοῦ. Καὶ τοσοῦτῳ μᾶλλον, ὅσῳ τῆς φύσεως δυνατωτέρα ἡ χάρις.

27. Καὶ μέλη ἐκ μέρους.

Καὶ μέλη καθ' ἕκαστον. Ὁμοῦ μὲν γὰρ θεωρούμενοι σῶμα Χριστοῦ ἐστε, κατὰ μέρος δὲ καὶ μέλη αὐτοῦ ἐστε. Ὁ δὲ Χρυσόστομος ἐτέρως ἡρμήνευσεν (α)· ὅτι κατὰ μὲν τὴν ἐν ὑμῖν Ἐκκλησίαν σῶμα Χριστοῦ ἐστε, ὡς ὁλόκληρος ἡ Ἐκκλησία· πρὸς δὲ τὴν ἀπανταχῇ τῆς Οἰκουμένης καθολικὴν Ἐκκλησίαν, ἧς τὸ σῶμα συνέστηκεν ἐκ τῶν ἀπανταχῇ ἐκκλησιῶν, ἔχον κεφαλὴν τὸν Χριστόν, μέλη ἐστέ, ἐκ τοῦ εἶναι μέρος πρὸς αὐτήν. Ὅθεν ὀφείλετε οὐ μόνον πρὸς ἀλλήλους ὁμονοεῖν, ἀλλὰ καὶ πρὸς πάσας τὰς ἐκκλησίας, ὡς συσώμους ὑμῖν.

28. Καὶ οὐς μὲν ἔθετο ὁ Θεὸς ἐν τῇ Ἐκκλησίᾳ

Οὗτοί εἰσι δηλονότι, οὓς αὐτίκα ἐρεῖ. Ἐλλειπτικὸς γὰρ ὁ λόγος. Παρέλκει δὲ καὶ ὁ σύνδεσμος (β). Ἀλλ' εἰπέ τίνας ἔθετο ἐν τῇ καθολικῇ Ἐκκλησίᾳ πρὸς οἰκοδομὴν καὶ καταρτισμὸν αὐτῆς;

28. Πρῶτον Ἀποστόλους, δεύτερον Προφῆτας,

Τὸ «πρῶτον» καὶ τὸ «δεύτερον» καὶ τὰ ἐξῆς οὐχ ἀπλῶς εἶρηκεν, ἀλλὰ τὴν τάξιν τῶν χαρισμάτων διδάξαι θέλων, ἵνα καὶ ταύτην εἰδότες μὴ ἀτακτῶσιν. Πρῶτον δὲ τάγμα λέγει τοὺς Ἀποστόλους, ὡς πάντα τὰ χαρίσματα ἔχοντας. Δεύτερον δὲ τοὺς Προφῆτας, οὐ τοὺς τῆς Παλαιᾶς· οὐ γὰρ περὶ ἐκείνων ὁ λόγος, ἀλλὰ τοὺς ἐν τοῖς τότε καιροῖς προφητεύοντας ἐν ταῖς ἐκκλησίαις (γ)· οἷος ἦν Ἀγαβὸς (δ) καὶ αἱ θυγατέρες Φιλίππου (ε)· πολλοὶ δὲ ἦσαν τοιοῦτοι καὶ παρὰ Κορινθίοις. Καὶ οἱ μὲν Ἀπόστολοι μετεῖχον καὶ προφητείας. Οὗτοι δὲ οἱ

(α) Χρυσόστ. ἐν λ. Τόμ. Ι', Ὁμιλ. ΛΒ', σελ. 264.— (β) Ὁ σύνδεσμος «μέν».— (γ) Πράξ. ιγ', 1.— (δ) Αὐτόθ. ια', 28.— (ε) Αὐτόθ. κα', 9.

Προφῆται οὐκ εἰς ἀποστολὴν ἐχειροτονήθησαν, ἀλλὰ παρὰ τῶν Ἀποστόλων ἐδιδάχθησαν. Ὁ δὲ Χριστὸς εἰπὼν ὅτι ὁ νόμος καὶ οἱ Προφῆται ἕως Ἰωάννου (α), περὶ ἐκείνων εἶρηκε, τῶν τὴν ἐνανθρώπησιν αὐτοῦ καταγγειλάντων.

## 28. Τρίτον διδασκάλους,

Τοὺς οὐ λόγῳ μόνον, ἀλλὰ καὶ βίῳ διδάσκοντας. Μετὰ δὲ τοὺς Προφῆτας οὗτοι· διότι τὸ μὲν προφητεύειν ὅλον τοῦ πνεύματος ἦν, τὸ δὲ διδάσκειν καὶ τῶν διδασκόντων· πολλὰ γὰρ καὶ οἴκοθεν προσετίθεσαν, ἀκόλουθα μέντοι ταῖς θεαῖς Γραφαῖς.

## 28. Ἐπειτα δυνάμεις, εἶτα χαρίσματα ἰαμάτων,

Εἶρηκεν ἄνωτέρῳ καὶ περὶ τούτων εἰπὼν· «ἄλλῳ δὲ χαρίσματα ἰαμάτων, ἄλλῳ δὲ ἐνεργήματα δυνάμεων» καὶ ἡρμήνευται ἡ διαφορὰ τούτων ἐκεῖ (6). Ἄλλ' ἐκεῖ μὲν ἀπλῶς αὐτὰ τέθεικεν· ἐνταῦθα δὲ τάξει χρώμενος, δι' ἣν καὶ ὁ λόγος. Ὁ μέντοι διδάσκαλος ἄνωθεν ἀμφοτέρων τέτακται, ὅτι διὰ τὴν διδασκαλίαν καὶ ταῦτα δεδώρηται, ἵνα ἐκείνη πιστευθῇ. Εἰ δὲ τοὺς Προφῆτας προέθηκε τῶν διδασκάλων, ἀλλ' ἐκείνους λέγει Προφῆτας νῦν, τοὺς διὰ τῆς προφητείας καὶ διδάσκοντας καὶ εἰς τὸ κοινῇ συμφέρον προφητεύοντας.

## 28. Ἀντιλήψεις.

Προστασίας χηρῶν καὶ ὀρφανῶν καὶ τῶν ἄλλων ἀπόρων καὶ ἀσθενῶν.

## 28. Κυβερνήσεις·

Οἰκονομίας ἐκκλησιαστικῶν καὶ πνευματικῶν πραγμάτων. Τί οὖν; καὶ ἡ «ἀντίληψις» καὶ ἡ «κυβέρνησις» οὐ κατορθώματα, ἀλλὰ χαρίσματα; Μᾶλλον μὲν οὖν καὶ ταῦτα χαρίσματα. Ἄλλως δὲ πολλὰ καὶ τῶν ἡμετέρων κατορθωμάτων χαρίσματα καλεῖ, παιδεύων εὐχαριστεῖν κἀντούτοις, ὡς χάριτι Θεοῦ κατορθωθεῖσι, καὶ μὴ ἐπαίρεσθαι· «χωρὶς γάρ, φησὶν, ἐμοῦ οὐ δύνασθε ποιεῖν οὐδέν» (γ).

## 28. Γένη γλωσσῶν.

(α) Λουκ. ις', 16. — (6) Ὁρ. ἀνωτ. ιβ', 10. — (γ) Ἰωάνν. ιε', 3.

Κάνταῦθα τελευταῖον τὸ χάρισμα τοῦτο τίθεικεν, ὥσπερ καὶ ἄνω-  
τέρω, ἔνθα περὶ τε τούτου καὶ τοῦ τῆς ἐρμηνείας τῶν γλωσσῶν διηρ-  
μήνευται. Ἐπεὶ γὰρ μέγα ἐφρόνουν πολλοὶ τῶν Κορινθίων ἐπὶ τούτῳ,  
δείκνυσι καὶ τούτου τὴν τάξιν ἵνα συσταλῶσιν. Εἶτα ἐπειδὴ ἄνωτέρω  
διὰ πολλῶν καὶ καλλίστων ὑποδειγμάτων παρήνεσε, νῦν μετὰ τὸν  
κατάλογον καὶ τὴν τάξιν τῶν χαρισμάτων καταφορικωτέρω καὶ ἐπι-  
τιμητικωτέρω κέχρηται λόγῳ, λέγων ἐρωτηματικῶς καὶ ἐντρεπτικῶς·

29. Μὴ πάντες Ἀπόστολοι; μὴ πάντες Προφῆται; μὴ πάντες  
30. διδάσκαλοι; μὴ πάντες δυνάμεις; μὴ πάντες χαρίσματα  
ἔχουσιν ἰαμάτων; μὴ πάντες γλώσσαις λαλοῦσι; μὴ πάν-  
τες διερμηνεύουσι;

Εἰ γὰρ τὸ αὐτὸ χάρισμα πάντες εἶχον, ἐν ᾧ μέλος ἦσαν καὶ οὐ  
σῶμα, ὡς προαποδέδεικται. Μήτε οὖν ὁ τὸ ἔλαττον ἔχων ἄλγει· ὁ  
γὰρ σὺ ἔχεις, ὁ τὸ μείζον ἔχων οὐκ ἔχει. Μήτε ὁ τὸ μείζον λαβὼν  
ἐπαίρου· ὁ γὰρ ἔχει ὁ τὸ ἔλαττον λαβὼν σὺ οὐκ ἔχεις. Ἀλλήλων γὰρ  
ἐπιδεῖς ἡμᾶς ἐποίησεν ὁ Θεός, ἵνα τῷ χρῆζειν ἀλλήλων ὁμονοῶμεν,  
καὶ πρὸς ἀλλήλους συναγόμενοι μὴ σχιζώμεθα. Τὰς μὲν ἀντιλήψεις  
καὶ «κυβερνήσεις» παρῆκεν, ὡς συννοούμενας· τὸ δὲ «διερμηνεύειν»  
προσέθηκεν, ὅτι καὶ ἄνω περὶ τῶν γλωσσῶν εἰπὼν, καὶ τοῦ χαρίσμα-  
τος τῆς ἐρμηνείας τῶν γλωσσῶν ἐμνημόνευσεν, ὃ καὶ ἡρμηνεύθη ἐκεῖ.  
Ὁ μὲν οὖν διερμηνεύων μείζων ἦν τοῦ γλώσσαις λαλοῦντος, ὡς πολ-  
λοῖς γνωρίζων τὰ τῷ ἐνὶ γινωσκόμενα καὶ λαλούμενα. Ἐρρήθη δὲ νῦν  
ὑστερον περὶ τοῦ χαρίσματος τούτου, ὡς ὑστερον ἐλθόντος εἰς τὴν  
μνήμην τοῦ Ἀποστόλου.

31. Ζηλοῦται τὰ χαρίσματα τὰ κρείττονα. Καὶ ἔτι καθ' ὑπερ-  
βολὴν ὁδὸν ὑμῖν δείκνυμι.

Τὸ «ζηλοῦται» προστακτικῶς ἡρμήνευσεν ὁ Χρυσόστομος (α). Εἰδὼς  
γὰρ ὁ Ἀπόστολος πολλοὺς ὀρεγομένους ἔτι τῶν μείζονων χαρισμά-  
των συντρέχει οἰκονομικῶς τῇ ἐπιθυμίᾳ τούτων, καὶ φησιν· ἐπιθυμεῖτε  
λαβεῖν τὰ χαρίσματα οὐ τὰ μείζονα, ἀλλὰ τὰ κρείττονα, ἥγουν τὰ  
χρησιμώτερα. Σπουδάζετε λαβεῖν αὐτά, ἵνα καὶ πλείους ὠφεληῖτε καὶ

(α) Ἐν λ. (Τόμ. Ι΄, Ὁμιλ. ΛΒ΄, σελ. 267). Ὁ δὲ Θεοδώρ. ἐν λ. (Τόμ. Γ΄, σελ. 332) καὶ ὁ Φώτιος (παρ' Οἰκουμ. ἐν λ.) κατ' ἐρώτησιν ἀναγινώσκειν παραινοῦσιν.



μετά τούτων· τοῦτο γὰρ δηλοῖ τὸ «καὶ ἔτι καθ' ὑπερβολὴν ὁδὸν ὑμῖν » δείκνυμι» ἐπὶ ταῦτα φέρουσαν· ἢ ἐπὶ σωτηρίαν ἄγουσαν· ἢ ἐπὶ τὸν Θεόν. «Ὁδὸν» οὐχ ἀπλῶς, ἀλλ' «ὑπερβολικὴν», τουτέστι μεγάλην καὶ ἀξιόλογον. Αἰνίττεται δὲ τὴν πρὸς τὸν πλησίον ἀγάπην· ἔδοξε γὰρ ἂν ὁ λόγος εὐκαταφρόνητος, μήπω φανείσης τῆς δυνάμεως αὐτῆς. Διὸ πρῶτον δείκνυσιν ὅτι τᾶλλα πάντα χαρίσματα, μὴ συμπαρούσης αὐτοῖς ἀγάπης, οὐδέν ἐστιν. Ἐφ' ἑαυτοῦ δὲ ποιῶν τὸν λόγον διὰ τὸ ἀνεπαχθὲς ἄρχεται πρῶτον ἀπὸ τοῦ δοκοῦντος αὐτοῖς μεγάλου τοῦ τῶν γλωσσῶν.

## ΚΕΦΑΛΑΙΟΝ ΔΕΚΑΤΟΝ ΤΡΙΤΟΝ

1. Ἐὰν ταῖς γλώσσαις τῶν ἀνθρώπων λαλῶ καὶ τῶν ἀγγέλων, ἀγάπην δὲ μὴ ἔχω, γέγονα χαλκὸς ἡχῶν ἢ κύμβαλον ἀλαλάζον.

Τί ἐστὶ «τῶν ἀνθρώπων»; ταῖς τῶν πάντων ἀνθρώπων· ταῖς τῶν πανταχοῦ τῆς Οἰκουμένης ἐθνῶν. Ὑπερβολικῶς δὲ εἰπὼν, ἔτι προστιθήσιν ὑπερβολὴν τὸ «καὶ τῶν ἀγγέλων». Μὴ παρούσης καὶ ἀγάπης, ἔοικα χαλκῷ ἡχοῦντι ἀνόνητα· ἡχητικὸν γὰρ ὁ χαλκός· ἢ κυμβάλῳ ἀλαλάζοντι μάτην. «Γλώτταις δὲ τῶν ἀγγέλων» οὐ σαρκινόν τι μέλος νοήσεις, ἀλλὰ τὸν νόμον τῆς διαλέκτου τῶν ἀγγέλων, ἢ χρῶνται πρὸς ἀλλήλους (α). Οὕτω γοῦν καὶ ἀλλαχοῦ «γόνυ λέγων ἐπουρανίων» (β) οὐχ ὡς περὶ σώματος εἶπε τοῦτο, μόνον δὲ ἐμφαίνων τὴν ἐπιτεταγμένην πρὸς κίνησιν τῶν ἀγγέλων. Εἶτα καὶ ἐπὶ τὰ ὑψηλότερα χαρίσματα ἀναβάς καὶ ταῦτα καθελὼν τῇ ταύτης ἀπουσίᾳ, τότε λοιπὸν ὑπογράφει ταύτης τὴν εἰκόνα.

(α) Θεοδώρ. ἐνθα ἄνωτ. «Ἀγγέλων δὲ γλώττας οὐκ αἰσθητάς λέγει, ἀλλὰ νοητάς τινάς, δι' ὧν καὶ [τὸν] τῶν ὄλων Θεὸν ὑμνοῦσι καὶ ἀλλήλοις προσδιαλέγονται». —  
(β) Φίλιππ. 6', 10.

2. Καὶ ἐὰν ἔχω προφητείαν καὶ εἰδῶ τὰ μυστήρια πάντα (\*) καὶ πᾶσαν τὴν γνῶσιν, καὶ ἐὰν ἔχω πᾶσαν τὴν πίστιν ὥστε καὶ ὅρη μεθιστάνειν, ἀγάπην δὲ μὴ ἔχω, οὐδὲν εἰμι.

Καὶ ἐπὶ τῆς προφητείας πάλιν ὑπερβολὰς τίθησι «τὸ εἰδέναι τὰ μυστήρια πάντα καὶ πᾶσαν τὴν γνῶσιν». Καὶ ἐπὶ τῆς πίστεως δὲ πάλιν τὸ «πᾶσαν». Ἀλλ' ὁ μὲν Χριστὸς τῆς βραχείας πίστεως ἔργον εἶρηκε τὸ «μεθιστάναι ὅρος» (α). Ὁ δ' Ἀπόστολος τῆς μεγάλης, μᾶλλον δὲ «τῆς πάσης», ἀποβλέψας πρὸς τὴν ὑπόληψιν τῶν ἀκροατῶν· μέγιστον γὰρ αὐτοῖς ἐδόκει τοῦτο διὰ τὸ τοῦ ὅρους μέγεθος. Σὺ δέ μοι σκόπει πῶς ἐν βραχεὶ πάντα περιέλαβε τὰ χαρίσματα, προφητεῖαν εἰπὼν καὶ πίστιν, ἥ γὰρ ἐν λόγοις ἢ ἐν ἔργοις ἐστὶ τὰ χαρίσματα, ἵνα μὴ καθ' ἕκαστον ἐνοχλῇ.

3. Καὶ ἐὰν ψωμίσω πάντα τὰ ὑπάρχοντά μου, καὶ ἐὰν παραδῶ τὸ σῶμά μου, ἵνα καυθήσωμαι, ἀγάπην δὲ μὴ ἔχω, οὐδὲν ὠφελοῦμαι.

Πάλιν καὶ ἐπὶ τῆς ἐλεημοσύνης ὑπερβολὴν τέθεικε τὸ «ψωμίσαι». Τοῦτο δὲ ἐστὶ τὸ τροφὴν πάντα ποιήσαντα παραθεῖναι πένησι καὶ μὴ μόνον θρέψαι, ἀλλὰ καὶ διακονῆσαι καὶ ὑπηρετῆσαι. Ἔτι δὲ καὶ τὸ «πάντα» καὶ οὐ τὰ ἡμίση τῶν ὄντων ἢ τὰ πλείω. Καὶ ἐπὶ τὸν διὰ Χριστὸν δὲ θάνατον μεθ' ὑπερβολῆς εἶρηκεν· οὐ γὰρ ἀπλῶς εἶπεν, ἵνα ἀποθάνω· ἀλλ' «ἵνα καυθήσωμαι» ζῶν, τὸν χαλεπώτατον δηλῶν θάνατον. Ἀλλὰ πῶς ὁ μὴ μόνον δοῦς τὰ ὄντα, ἀλλὰ καὶ ψωμίσας αὐτὰ χωρὶς ἀγάπης τοῦτο ποιήσει ποτέ; Ἡ τοίνυν τὸ μὴ ὄν ὡς ὄν ὑπέθετο, ὅπερ εἶωθε ποιεῖν ὅταν ὑπερβολὴν τινα παραστῆσαι βουληθῇ, ὡς ὅτε λέγει· «κἂν ἡμεῖς ἢ ἄγγελος ἐξ οὐρανοῦ εὐαγγελίζηται ὑμῖν παρ' ὃ παρελάβετε, ἀνάθεμα ἔστω» (β)· καίτοι οὔτε αὐτὸς οὔτε ἄγγελος ἔμελλε τοῦτο ποιεῖν. Ἰνα δὲ δείξῃ τὴν μεθ' ὑπερβολῆς παραγγελίαν, τὸ μὴδ' ὅλως ἐσόμενον ὑπέθετο. Καὶ πάλιν ἐν ἄλλοις· αὐτε » ἄγγελοι, οὔτε ἀρχαί, οὔτε δυνάμεις δυνήσονται ἡμᾶς χωρίσαι ἀπὸ » τῆς ἀγάπης τοῦ Θεοῦ» (γ)· οὐδὲ γὰρ ἔμελλον τοῦτο ποιεῖν οἱ ἄγγελοι· ἀλλὰ τὸ μὴ ὄν τέθεικε καθ' ὑπόθεσιν εἰς ἔμφασιν τῆς ὑπερβαλ-

(\*) Τὸ «πάντα» οὐ κεῖται ἐν τῷ γραφικῷ κειμένῳ, ἀλλ' εὗρηται ἐν τῇ ἐξηγήσει. — (α) Μάρκ. ια', 23. — (β) Γαλάτ. α', 8. — (γ) Ῥωμ. η', 38.

λούσης ἀγάπης. Ἡ τοίνυν, ὡς εἴρηται, τὸ μὴ ὄν ὡς ὄν ὑπέθετο, ἥ δεικνυσιν ὅτι χρὴ μὴ παρέχειν μόνον, ἀλλὰ καὶ ἐξ ἀγάπης τοῦτο ποιεῖν, ἐλεοῦντας καὶ συμπαθοῦντας καὶ ἐπικαμπτομένους ὡς οἰκείοις μέλεσιν. Καὶ ὁ Κύριος δὲ σημείον τοῦ εἶναι τινα μαθητὴν αὐτοῦ τὴν ἀγάπην ἔδωκεν· «ἐν τούτῳ γάρ, φησί, γινώσκονται πάντες ὅτι ἐμοὶ μαθηταὶ » ἐστε ἐὰν ἀγαπᾶτε ἀλλήλους» (α). Καὶ οὐ τοῦτο μόνον, ἀλλὰ καὶ γινώρισμα τῆς εἰς Θεὸν ἀγάπης τὴν εἰς τὸν πλησίον ἀγάπην ἐποιήσατο· «εἰ φιλεῖς με γάρ, φησί τῷ Πέτρῳ, ποιμαίνει τὰ πρόβατά μου» (β)· καὶ πολλὰ τοιαῦτα. Καὶ τὰ μὲν ἄλλα χαρίσματα οὐ μόνον οὐ συνῆγε τοὺς Κορινθίους, ἀλλὰ καὶ μᾶλλον ἡνωμένους ὄντας, διίστα, καθὼς ἀνωτέρω δεδήλωται. Ἡ δὲ ἀγάπη τοὺς διεστῶτας συνάγει καὶ ἀλλήλοις συνδεῖ. Ὡστε χωρὶς ταύτης οὐδὲν ὠφελεῖται ὁ τὸ οἰονδήποτε χάρισμα κεκτημένος. Ἐπεὶ καὶ διὰ τοὺς ἄλλους ἔλαβε τὸ χάρισμα, μὴ ἀγαπῶν δὲ τούτους, ἄχρηστος εὐρεθήσεται.

#### 4. Ἡ ἀγάπη μακροθυμεῖ,

Ὅρα πῶς ὑπογράφει τὸ ἀμήχανον κάλλος τῆς ἀγάπης, καθάπερ τισὶ χρώμασι τοῖς μέρεσι τῆς ἀρετῆς τὴν εἰκόνα ταύτης κοσμῶν. Ἀνεξικακεῖ, φησί, πράως φέρει· κἂν γὰρ ζημιώσης, οὐκ ἐκίνησας τὴν πέτραν· κἂν ὑβρίσης, οὐκ ἐκίνησας τὸν πύργον· κἂν πληγὰς ἐπιθήσης, οὐκ ἐπληξας τὸν ἀδάμαντα· μακρόθυμος γὰρ ὁ μεγαλόψυχος. Ἐπεὶ δὲ τινες μακροθυμοῦσι μὲν, ἀλλ' εἰς ἄμυναν τῶν ἀδικούντων (ἵνα πλέον διαρραγεῖεν μὴ καθικνούμενοι) καὶ οὐκ εἰς οἰκείαν φιλοσοφίαν, ἐπήγαγε·

#### 4. Χρηστεύεται·

Ἀγαθοθελῶς μακροθυμεῖ· οὐχ ἵνα ἀνάψῃ τοῖς ἀδικοῦσι τῆς ὀργῆς τὴν φλόγα, ἀλλ' ἵνα τῇ μεγαλοψυχίᾳ καταιδέσῃ καὶ θεραπεύσῃ τὸν ποιοῦντα κακῶς.

#### 4. Ἡ ἀγάπη οὐ ζηλοῖ·

Οὐ φθονεῖ. Συντόμως δὲ εἰπεῖν, αὐταὶ αἱ κακίαι, λέγω δὲ τὴν ἀντικειμένην τῇ μακροθυμίᾳ μικροψυχίαν καὶ τῇ χρηστότητι πονηρίαν καὶ ὁ φθόνος καὶ τὰ ῥηθησόμενα, φιλοῦσι παρυφίστασθαι τῇ

(α) Ἰωάνν. ιγ', 35. — (β) Αὐτόθ. κα', 16.

ἀγάπη· καὶ κρατήσαντα μὲν, φθείρει ταύτην· ἡττηθέντα δέ, ἀφανίζεται. Καὶ καθάπερ τις δόκιμος ἰατρός ἢ γεωργὸς ἄριστος, αὕτη οὐκ ἐξ τὰ νοσήματα προκόψαι, οὐδὲ τὰς ἀκάνθας ριζῶσαι.

4. Ἡ ἀγάπη οὐ περπερεύεται,

Οὐ προπετεύεται· τοῦτο γὰρ ἀναισχυντίας.

4. Οὐ φυσιοῦται,

Οὐκ ἐπαίρεται· τοῦτο γὰρ κουφότητος καὶ φρενῶν ἐλαφρίας.

4. Οὐκ ἀσχημονεῖ,

Οὐκ ἀτακτεῖ ἢ οὐκ αἰσχύνεται ὑβριζομένη, ὥσπερ οὐδὲ πατὴρ αἰσχύνεται ραπιζόμενος ὑπὸ νηπίου παιδός, νικώσης τῆς ἀγάπης τὴν ὕβριν.

5. Οὐ ζητεῖ τὰ ἑαυτῆς,

Εἰ γὰρ ὁ ἀγαπῶν ἥνωται τῷ ἀγαπωμένῳ διὰ τοῦ συνδέσμου τῆς ἀγάπης, ἄρα οὐ ζητεῖ τὰ ἑαυτοῦ μόνον, ἀλλὰ καὶ τὰ τοῦ ἥνωμένου. Καὶ ὁ θέλει ὑπὲρ ἑαυτοῦ, τοῦτο καὶ ὑπὲρ τοῦ συμφύχου· ἀπερρηγμένου γὰρ τὸ ζητεῖν τὸ ἴδιον καὶ μὴ τὸ κοινῇ συμφέρον.

5. Οὐ παροξύνεται,

Κατὰ τοῦ ἀγαπωμένου. Καὶ πῶς, ἄκουσον·

5. Οὐ λογίζεται τὸ κακόν,

Τὸ γεγονὸς παρὰ τοῦ ἀγαπωμένου, τὸ καὶ τὸν παροξυσμὸν ἐργαζόμενον. Οὐ κρίνει ἀπὸ κακίας γενέσθαι τὸ κακόν, ἀλλ' ἐκ τινος περιστάσεως. Ἡ οὐχ ὑποπτεύει ὅλως τὸ κακόν ἀπὸ τοῦ ἀγαπητοῦ.

6. Οὐ χαίρει ἐπὶ τῇ ἀδικίᾳ,

Ἐπὶ τοῖς πειρασμοῖς τῶν ἀγαπητῶν, τοῖς ἐπηρεάζουσιν αὐτοῖς.

6. Συγχαίρει δὲ τῇ ἀληθείᾳ·

«Συγχαίρει» δὲ χαίρουσι τοῖς ἀγαπητοῖς, τουτέστιν εὐδοκιμοῦσιν. Πλὴν οὐ συγχαίρει ἐν ὑποκρίσει, ὁ τῶν φθονούντων ἴδιον, ἀλλ' ἐν ἀληθείᾳ.

## 7. Πάντα στέγει,

« Πάντα » βαστάζει, κἄν φορτικά εἴη καὶ ἐπαχθῇ· ἔργον γὰρ τοῦτο μακροθυμίας καὶ χρηστότητος καὶ τοῦ μὴ παροξύνεσθαι μηδὲ λογίζεσθαι τὸ κακόν.

## 7. Πάντα ἐλπίζει,

« Πάντα » τὰ χρηστὰ ἐλπίζει περὶ τοῦ ἀγαπητοῦ. Διὸ καὶ μὴ ἀπογινώσκουσα, κἄν φαῦλος εἴη, παραμένει διορθουμένη καὶ προνοοῦσα καὶ ἐπιμελομένη.

## 7. Πάντα πιστεύει,

Καὶ οὐχ ἀπλῶς ἐλπίζει, ἀλλὰ καὶ πιστεύει ἐκ τοῦ σφόδρα φιλεῖν.

## 7. Πάντα ὑπομένει.

Κἄν ὁ ἀγαπητὸς φορτικώτερος γένηται καὶ τὰς ἐλπίδας καὶ τὴν πίστιν φρούδας ἐλέγξῃ, τέως ἐκείνη πάντα ὑπομένει καὶ τὸ ἑαυτῆς ποιεῖ.

## 8. Ἡ ἀγάπη οὐδέποτε ἐκπίπτει.

Ἡ ἀγάπη, ἕως ἄν ἡ ἀγάπη καὶ σώζῃ τὸν ὄρον ἑαυτῆς, οὐδέποτε ἐκπίπτει τῶν ιδιωμάτων ἑαυτῆς, τῶν ἰδίων νόμων, ἀλλὰ φυλάττει πάντα, ὅσοις χαρακτηρίζεται. Ἡ καὶ ἄλλως· οὐκ ἀστοχεῖ τῶν παρὰ τῷ Θεῷ ἀμοιβῶν.

## 8. Εἴτε δὲ προφητεῖται, καταργηθήσονται· εἴτε γλῶσσαι, παύσονται·

Καὶ καθ' ἕτερον λόγον πάλιν ἐξαίρει τὴν ἀγάπην, καὶ ἀπὸ συγκρίσεως ἄλλης ὑψοῖ ταύτην· ἀπὸ τοῦ τὰ μὲν χαρίσματα παύεσθαι καὶ ἐκλείπειν, τὴν δὲ ἀγάπην μένειν αἰεὶ κατὰ τὸν μέλλοντα βίον. Ἐπεὶ γὰρ αἱ τε προφητεῖαι αἱ τε γλῶσσαι καὶ τὰ λοιπὰ πρὸς βεβαίωσιν τῆς πίστεως τοῦ κηρύγματος ἐδόθησαν, τῆς πίστεως διαδοθείσης πανταχοῦ, περιττὴ ἡ τούτων χρεία. « Κατάργησιν » δὲ λέγει τὴν παῦσιν.

## 8. Εἴτε γνώσις, καταργηθήσεται.



Ἀργήσῃ· οὐχ ὡς ἐν ἀγνώσεια μελλόντων ἡμῶν ζῆν ἐν τῇ μελλούσῃ ζωῇ· καὶ γὰρ εἰκὸς τότε μᾶλλον ἐπιταθῆναι τὴν γνῶσιν. Ἀλλὰ πῶς, ἄκουσον·

9. Ἐκ μέρους γινώσκομεν, καὶ ἐκ μέρους προφητεύομεν·  
10. **ὅταν δὲ ἔλθῃ τὸ τέλειον, τότε τὸ ἐκ μέρους καταργηθήσεται.**

Οὐκ ἄρα ἡ γνῶσις καταργηθήσεται, ἀλλ' ἡ «ἐκ μέρους» γνῶσις, ἡ ἀτελής. «Ἐκ μέρους γινώσκομεν» ἐν τῇ παρούσῃ ζωῇ, καὶ «ἐκ μέρους προφητεύομεν». Ὅταν δὲ ἔλθῃ ἡ τελεία γνῶσις, ἡ κατὰ τὴν μελλούσαν ζωὴν, τότε ἡ μερικὴ καταργηθήσεται. Ὡς γὰρ ἐπὶ ὑποδείγματος νῦν μὲν ἴσμεν, ὅτι πανταχοῦ ἐστὶν ὁ Θεός, τὸ δὲ πῶς, οὐκ ἴσμεν. Καὶ ὅτι ὁ Θεὸς ἐκ παρθένου ἐτέχθη, τὸν δὲ τρόπον ἀγνοοῦμεν. Τότε δὲ πλέον καὶ σαφέστερον εἰσόμεθα. «Προφητείαν» δὲ λέγει νῦν οὐ τὸ χάρισμα· τότε γὰρ οὐκ ἐστὶ προφητεία, ἀλλὰ τὸ προλέγειν περὶ τῆς μελλούσης κρίσεως καὶ τῆς ἀνταποδόσεως καὶ τῶν τοιούτων, ὅσα στοχαζόμενοι λέγομεν.

11. Ὅτε ἤμην νήπιος, ὡς νήπιος ἐλάλουν, ὡς νήπιος ἐφρόνουν, ὡς νήπιος ἐλογιζόμην· ὅτε δὲ γέγονα ἀνὴρ, κατήργηκα τὰ τοῦ νηπίου.

Ἐαυτῷ κέχρηται παραδείγματι πρὸς πίστωσιν τοῦ λόγου. Κἀγὼ γάρ, φησὶν, ὅτε ἤμην νήπιος, μερικῶς ἐλάλουν καὶ ἐφρόνουν καὶ διανοοῦμην· ὅτε δὲ γέγονα ἀνὴρ, ἔπαυσα τὰ νηπιώδη ἐκεῖνα τῷ ἀνδρικῷ καὶ τελείῳ λόγῳ καὶ φρονήματι καὶ διανοήματι. Ἐοικεν οὖν ἡ μὲν ἐνταῦθα γνῶσις τῇ νηπιώδει, ἡ δὲ ἐκεῖ τῇ ἀνδρικῇ.

12. Βλέπομεν γὰρ ἄρτι δι' ἐσόπτρου καὶ ἐν αἰνίγματι,

«Δι' ἐσόπτρου» ἤγουν ἀμυδρῶς· οἱ γὰρ δι' ἐσόπτρου βλέποντές τι ἀμυδρῶς ὁρῶσιν αὐτό. Ἐπεὶ δὲ τὸ ἔσοπτρον παρίστησι τέως τὰ ὁρώμενα, εἰ καὶ ἀμυδρῶς, ἐπήγαγεν ὅτι «καὶ ἐν αἰνίγματι»· τουτέστι καὶ ἔτι ἀμυδρότερον· τὸ γὰρ αἶνιγμα βραχυτάτην δίδωσι γνῶσιν καὶ ἰσχυροτάτην.

12. Τότε δὲ πρόσωπον πρὸς πρόσωπον·

Ἀμείσως, τελείως· οὐχ ὡς πρόσωπον ἔχοντος τοῦ Θεοῦ (σωματικὸν

γὰρ τὸ πρόσωπον), ἀλλ' ἀντὶ τοῦ φανερώς, τρανώς. Οἱ γὰρ ἀντιπρόσωπως βλέποντες ἐναργῶς ὁρῶσιν ἀλλήλους.

12. Ἄρτι γινώσκω ἐκ μέρους, τότε δὲ ἐπιγνώσομαι καθὼς καὶ ἐπεγνώσθην.

«Ἄρτι γινώσκω» τὸν Θεὸν μερικῶς ἐκ τε τῆς δημιουργίας καὶ τῆς προνοίας αὐτοῦ· «τότε δὲ ἐπιγνώσομαι» αὐτὸν πλεόν· τὸ γὰρ «καθὼς» καὶ ἐπεγνώσθην» τὸ πλεόν δηλοῖ. Καθὼς γὰρ ἐνταῦθα αὐτὸς με ἐπέγνω, αὐτὸς μοι ἐπέδραμεν· «οὐχ ὑμεῖς με γάρ, φησὶν, ἐξελέξα-» σθε, ἀλλ' ἐγὼ ἐξελεξάμην ὑμᾶς» (α). οὕτως ἐκεῖ τότε αὐτὸς ἐπιγνώσομαι αὐτόν· αὐτὸς ἐπιδραμοῦμαι τῇ γνώσει αὐτοῦ. Τοιαύτην ἐκδοχὴν ἐνθα (β) τὸ καὶ τοσοῦτον ἴσως, ὅσον ἤδη γινώσκει τοὺς γινωσκομένους (γ).

13. Νυνὶ δὲ μένει πίστις, ἐλπίς, ἀγάπη, τὰ τρία ταῦτα.

Ἐνταῦθα δέ, φησί, μονιμώτερά εἰσι πίστις, ἐλπίς, ἀγάπη· τῆς πίστεως γὰρ τοῦ κηρύγματος, ὡς εἴρηται, πανταχοῦ διαδοθείσης, τὰ μὲν χαρίσματα, περὶ ὧν διέλαθε, παυθήσονται· ἡ πίστις δὲ ἡ περὶ τῶν μελλόντων τῆς τε κρίσεως καὶ ἀνταποδόσεως καὶ ἡ ἐλπίς τῶν ἀμοιβῶν καὶ ἡ πρὸς ἀλλήλους ἀγάπη μένει μέχρι συντελείας, ὡς χρειωδεστέρα·

13. Μείζων δὲ τούτων ἡ ἀγάπη.

Τούτων δὲ πάλιν τῶν μονιμωτέρων κατορθωμάτων μείζων ἡ ἀγά-

(α) Ἰωάνν. ιε', 16. — (β) «Τοιαύτην ἐκδοχὴν ἐνθα κέξ.» Οἶμαι λείπειν τι ἐνταῦθα. — (γ) Ἀναλυτικωτέρα ἡ τοῦ προκειμένου ῥητοῦ ἐξήγησις παρὰ Θεοφυλάκτῳ ἐν λ. «Ὡςπερ οὖν νῦν αὐτὸς με ἔγνω καὶ αὐτὸς μοι ἐπέδραμεν, οὕτως ἐγὼ αὐτῷ ἐπιδραμοῦμαι τότε μείζονως ἢ νῦν. Ὡςπερ ὁ ἐν σκότει καθήμενος ἕως μὲν οὐ βλέπει τὸν ἥλιον, οὐκ αὐτὸς ἐπιτρέχει τῷ κάλλει τῆς ἀκτίνος, ἀλλ' ἐλείνη δείκνυσιν ἑαυτὴν ἐπειδὴν λάμψῃ. Ὅταν δὲ αὐτῆς δέξῃται τὴν αἴγλην, τότε καὶ αὐτὸς διώκει τὸ φῶς. Τοῦτο οὖν ἐστὶ τὸ «καθὼς καὶ ἐπεγνώσθην»· οὐχ ὅτι οὕτως ἀπαραλλάκτως αὐτόν εἰσόμεθα, ἀλλ' ὅτι ὡςπερ αὐτὸς ἡμῖν ἐπέδραμε νῦν, οὕτως ἡμεῖς ἐξόμεθα αὐτοῦ τότε. Ὡςπερ εἴ τις εὐρών βρέφος εὐγενὲς ἐκτεθὲν, ἀστεῖον τῷ εἶδει, αὐτὸς μὲν ἐπιγνοὺς αὐτὸ ἀνέλοιτο καὶ κομιδῆς ἀξιώσειε, καὶ εὐγενῶς ἀνατρέφων, τελευταῖον καὶ πλούτῳ λαμπρύνει, καὶ εἰς τὰ βασιλεία εἰσαγάγῃ, τὸ δὲ ἕως μὲν νήπιον εἶη οὐδενὸς ἐπαισθάνοιτο τούτων οὐδὲ ἐπιγινώσκει τὴν φιλανθρωπίαν τοῦ ἀνελομένου· ἐπειδὴν δὲ ἀνδρωθείη, τηλικαῦτα ἐπιγνοίη τὸν εὐεργέτην καὶ ἀξίως αὐτόν ἀγαπήσειεν. Ἰδοὺ σοι διὰ τοῦ ὑποδείγματος πεφώτισται τὸ «συσκιαζόμενον ἐν τῷ ῥήτῳ».

πη· τῆς συντελείας γὰρ ἐλθούσης, ἡ μὲν πίστις καὶ ἡ ἐλπίς παυθήσονται, ἤδη τῶν πραγμάτων ἐλθόντων καὶ ἐνεργουμένων, ἡ δὲ ἀγάπη μένει, κραταιότερα γινομένη καὶ σφοδρότερα. Ἐπεὶ δὲ πᾶσαν αὐτοῖς κατέλεξε τὴν ἀρετὴν τῆς ἀγάπης καὶ ἀξίεραστον ἀπέδειξε, παραινεῖ λοιπὸν ἔχουσθαι αὐτῆς.

## ΚΕΦΑΛΑΙΟΝ ΔΕΚΑΤΟΝ ΤΕΤΑΡΤΟΝ

### 1. Διώκετε τὴν ἀγάπην,

Τείνεσθε πρὸς αὐτήν, ζητεῖτε αὐτήν, φεύγουσαν αἰετὸς τοὺς κακῶς κεχρημένους καὶ πάντα προτιμῶντας αὐτῆς. Ἵνα δὲ μὴ δόξη διὰ τοῦτο τὴν ἀγάπην ἐπαινεῖν ἵνα σβέσῃ τὰ χαρίσματα, φησί·

### 1. Ζηλοῦτε δὲ τὰ πνευματικά·

«Πνευματικά» κἀνταῦθα τὰ χαρίσματα λέγει, ὡς τοῦ ἁγίου Πνεύματος ὄντα χαρίσματα. Καὶ ἀνωτέρω δὲ εἶπε· «ζηλοῦτε τὰ χαρίσματα τὰ κρείττονα»· τουτέστιν ἐπιθυμεῖτε λαβεῖν. Προστακτικὸς δὲ καὶ προτρεπτικὸς ὁ λόγος. Ζητεῖτε μὲν, φησί, τὴν ἀγάπην· ζηλοῦτε δὲ τὰ χαρίσματα, ἵνα παροῦσα τούτοις χρησιμώτερα ταῦτα ποιῇ, καὶ κοινωνητέστερα· εἰδείχθη γὰρ ὅτι χωρὶς ταύτης ἀνόνητά εἰσιν.

### 1. Μᾶλλον δὲ ἵνα προφητεύητε.

Μᾶλλον δὲ ἐπιθυμεῖτε, «ἵνα προφητεύητε». Εἴτα ποιεῖ σύγκρισιν τῆς τε προφητείας καὶ τῶν γλωσσῶν, καὶ ἀποδείκνυσιν ἑλάττον χάρισμα τὸ τῶν γλωσσῶν, ἐφ' ᾧ ἐμεγαλύνουσιν πολλοὶ τῶν Κορινθίων, ὡς προδιείληπται, διὰ τὸ πρῶτον δοθῆναι τοῖς Ἀποστόλοις. Ἐδόθη δὲ αὐτοῖς πρῶτον, ὡς μέλλουσι διὰ τῶν ἐθνῶν ὁδεύειν καὶ διδάσκειν αὐτά.

2. Ὁ γὰρ λαλῶν γλώσσαις οὐκ ἀνθρώποις λαλεῖ,

Οὐκ ἀνθρώποις γνωστὰ λαλεῖ· ἀγνοοῦσι δηλονότι ἃ λαλεῖ.

2. Ἀλλὰ τῷ Θεῷ·

Ἀλλὰ τῷ Θεῷ γνωστὰ, τῷ δόντι τὰ χάρισματα.

2. Οὐδεὶς γὰρ ἀκούει,

Οὐδεὶς τῶν ἀγνοούντων τὰς γλώσσας, αἷς λαλεῖ.

2. Πνεύματι δὲ λαλεῖ μυστήρια.

Πνεύματι δὲ θεῷ λαλεῖ μυστικούς καὶ πνευματικούς λόγους. Σκόπει δὲ σύνεσιν· εἰπὼν μὲν γὰρ ὅτι «οὐκ ἀνθρώποις λαλεῖ» ἡλάττωσεν αὐτὸ δείξας οὐ κατὰ πολὺ χρήσιμον. Προσθεὶς δὲ ὅτι «πνεύματι λαλεῖ μυστήρια» ἔδειξε καὶ τοῦτο θεῖον, καὶ ἐπῆρεν, ἵνα μὴ δόξη μάτην δεδομένον.

3. Ὁ δὲ προφητεύων ἀνθρώποις λαλεῖ οἰκοδομὴν καὶ παράκλησιν καὶ παραμυθίαν.

Ὅρα πῶς πανταχοῦ τὸ κοινωφελὲς προτιμᾷ καὶ τὸν ἔχοντα τοῦτο προτιθῇ τοῦ μὴ ἔχοντος. Τί οὖν; Ὁ γλώσσαις λαλῶν οὐκ ὠφελεῖ τὸ κοινόν; Ναί· ἀλλ' οὐ τοσοῦτον· καὶ τότε μεθ' ἐρμηνέως. Οὗτος δὲ πλεῖον καὶ δι' ἑαυτοῦ.

4. Ὁ λαλῶν γλώσσαις ἑαυτὸν οἰκοδομεῖ·

Εἰδότα ἃ λέγει.

4. Ὁ δὲ προφητεύων Ἐκκλησίαν οἰκοδομεῖ.

Καταρτίζει, ὠφελεῖ εἰδυῖαν ἃ λέγει, συνιεῖσαν τῶν λόγων αὐτοῦ. Ὅσον δὲ τὸ μέσον ἐνὰς καὶ Ἐκκλησίας, τοσοῦτον τὸ διάφορον τούτου κάκεινου. Ἵνα δὲ μὴ νομίσωσιν οἱ τὸ χάρισμα τῶν γλωσσῶν ἔχοντες ὅτι βαρκαίνων αὐτοῖς ὑποβιβάζει τοῦτο, φησί·

5. Θέλω δὲ πάντας ὑμᾶς λαλεῖν γλώσσαις, μᾶλλον δέ, ἵνα προφητεύητε.

Θέλω δὲ μὴ μόνον τοὺς ἔχοντας τὸ χάρισμα τῶν γλωσσῶν ἔχειν

τοῦτο, ἀλλὰ πάντα, ἐπειδὴ τοῦτο ποθεῖτε. Πλέον δὲ θέλω, ἵνα προφητεύητε. Τίθησι δὲ καὶ τὴν αἰτίαν·

5. Μείζων γὰρ ὁ προφητεύων ἢ λαλῶν γλώσσαις,

Διὰ τοῦτο θέλω πλέον, ἵνα προφητεύητε· διότι μείζον τοῦτο παρ' ἐκεῖνο τὸ χάρισμα, ὡς προεῖρηται.

5. Ἐκτὸς εἰ μὴ διερμηνεύει,

Εἰ μὴ καὶ διερμηνεύει ὁ λαλῶν γλώσσαις.

5. Ἴνα ἡ Ἐκκλησία οἰκοδομὴν λάβῃ.

Οὗτος γὰρ ὡς οἰκοδομῶν καὶ αὐτὸς τὴν Ἐκκλησίαν ἴσος ἐστὶ τῷ προφητεύοντι. Ἴνα δὲ βεβαιώσῃ, ὅτι οὐκ ἀπεχθῶς ἔχων πρὸς τὸ χάρισμα τῶν γλωσσῶν ταῦτα εἶπεν, ἀλλὰ τὸ κοινῇ συμφέρον ζητεῖ, παραδειγματίζει ἐφ' ἑαυτοῦ τὸ πρᾶγμα καὶ δείκνυσιν, ὅτι οὐδὲ αὐτὸς γλώσσαις λαλῶν ὠφελήσῃ τὴν Ἐκκλησίαν.

6. Νυνὶ δέ, ἀδελφοί, ἐὰν ἔλθω πρὸς ὑμᾶς γλώσσαις λαλῶν, τί ὑμᾶς ὠφελήσω,

Μόνην τὴν οἰκείαν διάλεκτον εἰδότας καὶ μὴ γινώσκοντας ἅ γλώσσαις ἄλλοτρίαις λαλῶ;

6. Ἐὰν μὴ ὑμῖν λαλήσω ἢ ἐν ἀποκαλύψει, ἢ ἐν γνώσει, ἢ ἐν προφητείᾳ, ἢ ἐν διδαχῇ;

Τί ὑμᾶς ὠφελήσω, ὡς εἴρηται, ἐὰν μὴ ὑμῖν λαλήσω, ἢ ἀποκαλύπτων ὑμῖν μυστήριόν τι κεκρυμμένον, ἢ γνῶσιν ἀπλῶς χορηγῶν καὶ γνωστικωτέρους ἐργαζόμενος, ἢ προφητεύων εὐσημα καὶ νοούμενα πᾶσιν, ἢ διδάσκων περὶ τινος πράγματος;

7. Ὅμως τὰ ἄψυχα φωνὴν διδόντα, εἴτε αὐλός, εἴτε κιθάρα, ἐὰν διαστολὴν τοῖς φθόγγοις μὴ δῶ, πῶς γνωσθήσεται τὸ αὐλούμενον ἢ τὸ κιθαριζόμενον;

Καὶ τί λέγω ὅτι ἐφ' ἡμῶν ὠφέλιμον μὲν τὸ νοούμενον, ἀκερδὲς δὲ τὸ μὴ νοούμενον, ὅπου γε καὶ ἐπὶ τῶν ἀψύχων ὀργάνων τῆς μουσικῆς τοῦτο ἴδοι τις ἄν; «Ἐὰν γὰρ μὴ δῶ τοῖς φθόγγοις διαστολήν»· ἤγουν ρυθμόν, ἀρμονίαν, ἐμμέλειαν, διάκρισιν χαρακτηριστικὴν τοῦ



μέλους, ἀλλὰ συγκεχυμένως καὶ ἀπλῶς ἐμπνέται ἢ κρούηται, πῶς γνωσθήσεται τὸ μέλος; πῶς δὲ ἡδυνεῖ;

8. Καὶ γὰρ ἐὰν ἄδηλον φωνὴν σάλπιγξ δῶ, τίς παρασκευάσεται εἰς πόλεμον;

Ἀπὸ τῶν περιττῶν ἐπὶ χρησιμώτερον παράδειγμα τὸν λόγον ἀνήγαγε λέγων· ἐὰν σάλπιγξ ἄδηλον ἡχήσῃ καὶ μὴ δηλωτικὸν πολέμου, τίς παρασκευάσεται εἰς πόλεμον στρατιώτης; Ῥυθμοὶ γὰρ εἰσι τῆς σάλπιγγος ὁ μὲν εἰς πόλεμον ἐγείρων, ὁ δὲ ἀπὸ πολέμου ἀνακαλούμενος, ὁ δὲ ἄλλο τι δηλῶν.

9. Οὕτω καὶ ὑμεῖς διὰ τῆς γλώσσης ἐὰν μὴ εὖσημον λόγον δῶτε, πῶς γνωσθήσεται τὸ λαλούμενον; ἔσεσθε γὰρ εἰς ἀέρα λαλοῦντες.

Οὐκ εἰς ἀκοὰς λόγον εἰσάγοντες, νόημα βάλλοντες, ἀλλ' εἰς ἀέρα τοξεύοντες τοὺς λόγους, ματαιοπονοῦντες, μηδενὸς ἐπαίοντες. Καὶ τίνος ἔνεκεν αὐτοῖς ἐδίδοτο τουτὶ τὸ χάρισμα; Ἵνα καὶ τοὺς ἔχοντας τὸ χάρισμα τῆς ἐρμηνείας τῶν γλωσσῶν προσλαμβάνοντες ὠφελῶσι τὴν Ἐκκλησίαν καὶ διὰ τοῦ χρῆζειν καὶ τούτων ὁμονοῶσι καὶ ἵνα κἀντεῦθεν φανῇ τοῦ ἁγίου Πνεύματος ἡ χάρις.

10. Τσαῦτα, εἰ τύχοι, γένη φωνῶν ἐστὶν ἐν κόσμῳ,

Πολλαὶ διαφοραὶ διαλέκτων εἰσὶν ἐν τῇ Οἰκουμένῃ· «εἰ τύχοι» εἰδέναι πόσαι εἰσὶν· ἢ ἐπειδὴ ἔτυχεν εἶναι πολλὰς.

10. Καὶ οὐδὲν αὐτῶν ἄφωνον.

Διὰ τῶν διαφορῶν ἐμφήνας τὰ διάφορα ἔθνη. Πρὸς ταῦτα βλέπων εἶπε τὸ «καὶ οὐδὲν αὐτῶν ἄφωνόν ἐστιν».

11. Ἐὰν οὖν μὴ εἰδῶ τὴν δύναμιν τῆς φωνῆς, ἔσομαι τῷ λαλοῦντι βάρβαρος·

Ἐὰν μὴ εἰδῶ τὴν σημασίαν τῆς οἰαςδὴποτε φωνῆς τοῦ οἰουδήτινος ἔθνους, ἔσομαι τῷ λαλοῦντί μοι ἐξ αὐτῶν βάρβαρος, ἅτε μὴ αἰσθανόμενος τῆς φωνῆς αὐτοῦ, μηδὲ συνιείς αὐτῆς.

11. Καὶ ὁ λαλῶν ἐν ἐμοὶ βάρβαρος.

Ἔσται πάλιν «ἐν ἐμοὶ βάρβαρος»· δόξει μοι βάρβαρος, ἅτε μὴ γνωστά μοι φθεγγόμενος, ἀλλ' ἐκφυλα καὶ ἀλλόκοτα.

## 12. Οὕτω καὶ ὑμεῖς,

«Δοκεῖτε» δηλονότι βάρβαροι τοῖς μὴ συνιέει τῆς φωνῆς ἡμῶν, ὡς ἄσχημα τούτοις λαλοῦντες. Ἐλκύσας δὲ τὰ ὑποδείγματα ἀπὸ τοῦ αὐλοῦ καὶ τῆς κιθάρας, εἶτα καὶ τῆς σάλπιγγος, ἐπὶ τὸ οἰκειότερον τῇ ὑποθέσει κατήντησε· λέγω δὴ τὰς φωνάς.

## 12. Ἐπεὶ ζηλωταὶ ἐστε πνευμάτων, πρὸς τὴν οἰκοδομὴν τῆς Ἐκκλησίας ζητεῖτε,

Τινὲς τὸ «οὕτω καὶ ὑμεῖς» ἀντὶ τοῦ διὰ τοῦτο ἡρμήνευσαν καὶ τῷ παρόντι ῥητῷ συνέταξαν (α). Διὰ τοῦτο, φησὶν, ἵνα μὴ βάρβαροι δοκῇτε. Ἐπεὶ ἐπιθυμηταὶ ἐστε πνευματικῶν χαρισμάτων, πρὸς τὸ κοινωφελὲς ταῦτα ζητεῖτε καὶ μὴ πρὸς τὸ ἐπιδείκνυσθαι μόνον καὶ ἐντεῦθεν ἐπαίρεσθαι (β).

## 12. Ἵνα περισσεύητε·

Μὴ μόνον ἑαυτοὺς δοξάζοντες, ἀλλὰ καὶ ἄλλους ὠφελοῦντες. Ἡ ἵνα μετὰ δαφιλείας αὐτὰ ἔχοιτε, καὶ πλέον οὐ ὀρέγεσθε.

## 13. Διόπερ ὁ λαλῶν γλώσση προσευχέσθω, ἵνα διερμηνεύῃ.

«Προσευχέσθω» αἰτῶν λαθεῖν καὶ τὸ χάρισμα τῆς ἐρμηνείας τῆς διαλέκτου, ἢ λαλεῖ· ἵνα μὴ μόνον ἑαυτὸν ὠφελῇ δι' ὧν φθέγγεται, ἀλλὰ καὶ τὴν Ἐκκλησίαν.

## 14. Ἐὰν γὰρ προσεύχωμαι γλώσση, τὸ πνεῦμά μου προσεύχεται· ὁ δὲ νοῦς μου ἄχαρπός ἐστιν.

Ἦσαν τότε τινὲς ἔχοντες χάρισμα προσευχῆς μετὰ γλώσσης. Καὶ προσηύχοντο μὲν τῇ Ῥωμαίων τυχὸν διαλέκτῳ ἢ τῇ Περσῶν ἢ ἑτέρῃ ἀλλογενεῖ, ἠγνόουν δὲ τί λαλοῦσιν. Τούτων οὖν τὸ πρόσωπον ὑποδυόμενός φησιν ὅτι «ἐάν, ὡς ἐκεῖναι, προσεύχωμαι» γλώσση ξένη, τὸ χάρισμά μου, τὸ τῆς προσευχῆς, προσεύχεται καὶ ποιεῖ τὰ ἐαυ-

(α) Ὅρ. Οἰκουμ. ἐν λ.—(β) Θεοδώρ. ἐν λ. (Τόμ. Γ', σελ. 441) «Κατ' εἰρωνείαν αὐτοὺς ζηλωτὰς πνευμάτων ἐκάλεσεν».

τοῦ, ὁ δὲ νοῦς μου, μὴ νοῶν ἃ προσεύχεται τὸ χάρισμα, ἄκαρπός ἐστι, μηδὲν ἐκείθεν κερδαίνων. Εἰ δὲ ὁ ἐμὸς νοῦς οὐκ ὠφελεῖται, πῶς ἕτερος ἐντεῦθεν ὠφελήσεται; Ἐδειξεν οὖν καὶ ἀπὸ τῆς εἰκόνας ταύτης ὅτι τῷ γλώσσαις λαλοῦντι ἀναγκαῖα χρεῖα καὶ τῆς ἐρμηνείας.

15. Τί οὖν ἐστι;

«Τί οὖν ἐστι» τὸ ἄριστον; τί τὸ ὠφέλιμον; καὶ πῶς χρὴ ὠφελίμως προσεύχεσθαι;

15. Προσεύξομαι τῷ πνεύματι, προσεύξομαι δὲ καὶ τῷ νοί.

Εἰ ἐντελῶς προσεύχεσθαι μέλλω, προσεύξομαι τῷ χάρισματι τῆς μετὰ γλώσσης προσευχῆς, προσεύξομαι δὲ καὶ τῷ νοί, νοοῦντι τὰ λεγόμενα· αἰτησάμενος δηλονότι καὶ λαβὼν τὸ διερμηνεύειν τὰ λεγόμενα, ὡς προεῖρηται.

15. Ψαλῷ τῷ πνεύματι, ψαλῷ δὲ καὶ τῷ νοί.

Τὸ αὐτὸ λέγει πάλιν ἐπιβεβαιῶν τὸν λόγον.

16. Ἐπεὶ ἐὰν εὐλογήσῃς τῷ πνεύματι, ὁ ἀναπληρῶν τὸν τόπον τοῦ ιδιώτου πῶς ἐρεῖ τὸ ἀμήν ἐπὶ τῇ σῇ εὐχαριστίᾳ, ἐπειδὴ τί λέγεις, οὐκ οἶδεν;

Ἐὰν γὰρ μὴ τοῦτο ᾗ, καὶ ἑτέρα ζημία ἔσται. Ἐὰν γὰρ εὐλογῇς τὸν Θεὸν τῷ πνευματικῷ χάρισματι τῷ τῆς ξένης γλώσσης, πῶς ἐρεῖ τὸ «ἀμήν» ἐπὶ τῇ σῇ εὐλογίᾳ ὁ λαϊκός (τοῦτον γὰρ νῦν «ιδιώτην» λέγει, ὡς μήπω ἱερωμένον), ἀγνοῶν ἃ λέγεις; Ἔθος γὰρ τοὺς λαϊκοὺς ἐπιφθέγγεσθαι τῷ τέλει τῆς εὐχαριστίας καὶ δοξολογίας τῶν ἱερέων τὸ «ἀμήν»· ὁ συγκαταθέσεώς ἐστι γνῶρισμα, τὸ «ἀληθῶς» καὶ «ὄντως» σημαῖνον.

17. Σὺ μὲν γὰρ καλῶς εὐχαριστεῖς, ἀλλ' ὁ ἕτερος οὐκ (\*) οἰκοδομεῖται.

Καλῶς εὐχαριστεῖς, οὐχ ὡς καὶ ὁ νοῶν τὰ ῥήματα τῆς εὐχαριστίας (περὶ γὰρ τοῦ μὴ νοοῦντος ἃ προσεύχεται ὁ λόγος ἔτι), ἀλλ' ὡς ὑπηρετῶν τῷ χάρισματι. Παραμυθούμενος δὲ τὸν ἔχοντα τὸ χά-

(\*) Τὸ αὐτὸ οὐ κεῖται ἐν τῷ κώδικι.

ρισμα εἶπε τοῦτο, ἵνα μὴ δυσφορῇ. Σκόπει δὲ πῶς καὶ τὸ «ἀμήν» ὠφελεῖ τὸν ἰδιώτην, λέγοντα τοῦτο, καὶ ζημιοῖ σιωπώμενον.

18. Εὐχαριστῶ τῷ Θεῷ μου,

Ἐπὶ τίνι;

18. Πάντων ὑμῶν μᾶλλον γλώσσαις λαλῶν.

«Πάντων ὑμῶν πλέον γλώσσαις λαλῶν» καὶ ὁμως οὐκ ἐπαίρομαι.

19. Ἄλλ' ἐν Ἐκκλησίᾳ θέλω πέντε λόγους διὰ τοῦ νοός μου λαλῆσαι, ἵνα καὶ ἄλλους κατηχήσω, ἢ μυρίους λόγους ἐν γλώσση.

Αἰρετώτερον κρίνω ὀλίγους λόγους ἐν συνεδρίῳ λαλῆσαι διὰ τοῦ νοός μου, ἢ γοῦν μετὰ τοῦ νοεῖν με ἃ λαλῶ· τουτέστι νοῶ ἃ φθέγγομαι ἢ παμπόλλους ἐν γλώσση ἀγνοουμένη. Ἡ δὲ αἰτία, ἵνα καὶ ἄλλους κατηχήσω, νοῶν ἃ λέγω καὶ ἐρμηνεύων αὐτοῖς αὐτά. Τοῦτο μὲν γὰρ κοινωφελές καὶ εἰς πολλοὺς ἐκτεῖνον τὸ κέρδος, ἐκεῖνο δὲ ἐπιδεικτικὸν μόνον.

20. Ἀδελφοί, μὴ παιδία γίνεσθε ταῖς φρεσίν·

Μετὰ τὴν πολλὴν κατασκευὴν καὶ τὴν ἀπόδειξιν σφοδρότερον κέχρηται τῷ λόγῳ καὶ μετὰ πλείονος ἐπιτιμήσεως καὶ παράδειγμα προσάγει κατάλληλον τῷ πράγματι. Τὰ γὰρ παιδία πρὸς μὲν τὰ μικρὰ κέχνηε καὶ ἐπτόηται, τῶν δὲ μεγάλων οὐ τοσοῦτον ἔχει λόγον.

Ἐπεὶ οὖν καὶ οἱ τὸ χάρισμα τῶν γλωσσῶν ἔχοντες, τὸ τῶν ἄλλων χαρισμάτων ἔσχατον, τὸ πᾶν ἔχειν ἐνόμιζον, φησί· «μὴ παιδία γίνεσθε ταῖς φρεσίν»· μὴ νηπιόφρονες, ἔνθα φρονίμους εἶναι χρή.

20. Ἀλλὰ τῇ κακίᾳ νηπιάζετε,

Ἄλλ' ἔνθα χρή νηπιώδεις εἶναι καὶ ἀφελεῖς, ἐκεῖ νηπιάζετε καὶ ἀπόνηροι γίνεσθε· τουτέστιν ἔνθα κενοδοξία, ἔνθα φύσημα, ἔνθα τι κακόν. Ὡς περ φρόνησις μετὰ κακουργίας οὐκέτι φρόνησις· οὕτω καὶ ἀφέλεια μετὰ ἀφροσύνης οὐκ ἂν εἴη ἀφέλεια· ἢ γοῦν ἀπονηρία καὶ ἀπλότης. Διὸ προσήκει φεύγειν ἐν μὲν φρονήσει τὴν κακουργίαν, ὡς κακίαν, ἐν δὲ ἀφελείᾳ τὴν ἄγνοιαν. Τί δέ ἐστι τὸ «τῇ κακίᾳ νηπιάζειν»; Τὸ ἀγνοεῖν τὴν κακίαν· τὸ μὴ εἰδέναι κακουργεῖν· ἀνόητα γὰρ

τὰ νήπια. Κελεύει τοίνυν καὶ φρονίμους εἶναι καὶ ἀφελεῖς. Φρονίμους μὲν ἐν ταῖς ἀγαθοεργίαις, ἀφελεῖς δὲ ἐν ταῖς κακουργίαις.

20. Ταῖς δὲ φρεσὶ τέλειοι γίνεσθε.

«Τῇ μὲν κακίᾳ, φησί, νηπιάζετε»· τῇ δὲ φρονήσει τέλειοι γίνεσθε, συζευγνύοντες αὐτῇ καὶ τὴν ἀφέλειαν, ἵνα ἐν μὲν τοῖς καλοῖς φρονῇτε, ἐν δὲ τοῖς κακοῖς νηπιάζητε.

21. Ἐν τῷ νόμῳ τί γέγραπται; «ὅτι ἐν ἑτερογλώσσοις καὶ ἐν » χεῖλεσιν ἑτέροις λαλήσω τῷ λαῷ τούτῳ, καὶ οὐδ' οὐ- » τως εἰσακούσονται μου, λέγει Κύριος » (α).

Πάλιν καὶ ἀπὸ τούτου δείκνυσιν ἕλαττον τὸ χάρισμα τῶν γλωσσῶν, ὡς μὴ πείσαν τὸν λαόν· εἰ καὶ ὁ Θεὸς διὰ τοῦ προφήτου Ἡσαίου τοῦτο εἶπεν εἰς κατηγορίαν τῶν ἀπειθησάντων. «Νόμον» δὲ λέγει τὰς προφητικὰς Βίβλους, ὡς ἐχούσας Θεοῦ προστάγματα. Μετεχειρίσατο δὲ τὸν λόγον πρὸς τὸ χρειῶδες τῆς ὑποθέσεως.

22. Ὡστε αἱ γλῶσσαι εἰς σημεῖόν εἰσιν οὐ τοῖς πιστεύουσιν, ἀλλὰ τοῖς ἀπίστοις.

Εἰς ἐκπληξιν καὶ εἰς γνώρισμα θεότητος· ὥστε τοὺς εὐχάτους εἰς πίστιν ἀναγαγεῖν, τῷ θαύματι βεβαιουμένους.

22. Ἡ δὲ προφητεία οὐ τοῖς ἀπίστοις, ἀλλὰ τοῖς πιστεύουσιν.

Χρήσιμος δηλονότι· ὁ μὲν γὰρ ἄπιστος δεῖται σημείου, ἵνα πιστεύσῃ. Ὁ δὲ πιστεύσας ἤδη χρεῖαν ἔχει παιδαγωγίας καὶ μυσταγωγίας, ὅπερ ἐποιοῦν οἱ Προφῆται προλέγοντες τὰ μέλλοντα καὶ ῥυθμίζοντες ἐντεῦθεν τὴν Ἐκκλησίαν ἥ καὶ φανεροῦντες τὰ παρ' ἐκάστῳ κεκρυμμένα ἁμαρτήματα καὶ θεραπεύοντες αὐτά. Συνεχῶς δὲ τὴν ἀποστολὴν δευτερεύουσιν (β), καὶ τῶν ἄλλων χαρισμάτων κοινωφελεστέραν.

23. Ἐὰν οὖν συνέλθῃ ἡ Ἐκκλησία ὅλη ἐπὶ τὸ αὐτό,

Ὅμοῦ.

(α) Ἡσ. κη', 11. — (β) «Λέγει» δηλονότι ἢ «ἀπαρίστησιν».



23. Καὶ πάντες γλώσσαις λαλῶσιν, εἰσέλθωσι δὲ ἰδιῶται ἢ ἄπιστοι, οὐκ ἔροῦσιν ὅτι μαίνεσθε;

Κατ' ἐρώτησιν ὁ λόγος· «ἰδιῶται» μὲν, πιστοὶ δέ· καὶ «ἄπιστοι» μὲν, ἀνίατοι δέ· οἱ μὲν γὰρ ὡς ἄπειροι, οἱ δὲ ὡς ἀνίατοι μανίαν αὐτῶν καταψηφιοῦνται, ὅπερ καὶ ἐπὶ τῆς καθόδου τοῦ ἁγίου Πνεύματος ἐποιοῦν οἱ τότε ἀνίατοι ἄπιστοι, μέθην καταγινώσκοντες τῶν Ἀποστόλων, λαλούντων ξέναις γλώσσαις (α).

24. Ἐὰν δὲ πάντες προφητεύωσιν, εἰσέλθῃ δέ τις ἄπιστος ἢ ἰδιώτης, ἐλέγχεται ὑπὸ πάντων, ἀνακρίνεται ὑπὸ πάντων,

25. καὶ οὕτω τὰ κρυπτὰ τῆς καρδίας αὐτοῦ φανερά γίνεται· καὶ οὕτω πεσὼν ἐπὶ πρόσωπον προσκυνήσει τῷ Θεῷ,

«Ἄπιστος» ἰσχυρὸς ἅμα καὶ συνιεὶς τῶν προφητευομένων. Καὶ «ἰδιώτης» πιστὸς καὶ συνιεὶς ὁμοίως· εὐθέως γὰρ ἐλεγχθέντες καὶ θαυμάσαντες τοῦ Θεοῦ τὴν χάριν προσκυνήσουσι τῷ Θεῷ. «Ἐλεγχος» μὲν οὖν τὸ ἐποίησας τόδε· «ἀνάκρισις» δὲ τὸ διὰ τί ἐποίησας τόδε.

25. Ἀπαγγέλλων, ὅτι ὁ Θεὸς ὄντως ἐν ὑμῖν ἐστι.

Κηρύττων, ὁμολογῶν ὅτι ἀληθῶς ὁ Θεὸς ἐν ὑμῖν οἰκεῖ· διδάσκων καὶ φανερῶν ὑμῖν τὰ ἀπόκρυφα καὶ ἀπόρρητα. Ἐδειξεν οὖν καὶ ἀπὸ τοῦ παραδείγματος τούτου ἔλαττον τὸ χάρισμα τῶν γλωσσῶν. Ἀποροῦσι δέ τινες, εἰ αἱ γλῶσσαι εἰς σημεῖον εἰσι τοῖς ἀπίστοις, πῶς ἐπὶ τοῦ προτεθέντος παραδείγματος οἱ ἄπιστοι εἰς μανίαν μᾶλλον αὐτὰς λογίζονται; Πρὸς οὓς λέγομεν ὅτι εἰς σημεῖον μὲν εἰσι τοῖς ἰασίμοις ἀπίστοις· οὗτοι δὲ ἢ ὡς ἀνίατοι τοῦτο πάσχουσιν ἢ ὡς ἀναίσθητοι τῶν λεγομένων. Πάλιν ἀποροῦσιν, εἰ ἡ προφητεία οὐ τοῖς ἀπίστοις χρήσιμος, ἀλλὰ τοῖς πιστεύουσι, πῶς ἐπὶ τοῦ ῥηθέντος παραδείγματος καὶ ὁ ἄπιστος ὠφελεῖται καὶ προσκυνεῖ τῷ Θεῷ; Πρὸς οὓς αὖθις λέγομεν ὅτι, ὡς μὴ ὢν ἀνίατος, ὅποιοι ἦσαν οἱ μανίαν καταψηφιζόμενοι τῶν λαλούντων ἢ καὶ ὡς συνιεῖς (β).

26. Τί οὖν ἐστίν, ἀδελφοί;

(α) Πράξ. 6', 13. — (β) Τῶν ἀπορημάτων τούτων τὴν προβολὴν τε καὶ λύσιν ὄρα παρὰ Φωτίῳ ἐν Ἀμφιλοχ. Τόμ. Α', Ἐρώτ. ΣΜΗ', σελ. 1052.

Τί ἐστὶ τὸ καλόν; τί τὸ συμφέρον; Ἐρωτήσας δὲ ἀποκρίνεται πα-  
ραινῶν τὸ καλὸν καὶ συμφέρον·

26. Ὅταν συνέρχησθε, ἕκαστος ὑμῶν ψαλμὸν ἔχει, διδαχὴν  
ἔχει, ἀποκάλυψιν ἔχει, γλῶσσαν ἔχει, ἐρμηνείαν ἔχει,  
πάντα πρὸς οἰκοδομὴν γινέσθω.

«Ἐκαστος ὑμῶν» ὁ μὲν ψαλμοῦ χάρισμα ἔχει, ἥτοι προσευχῆς.  
Ἀλλὰ νῦν οὐ τῆς ἐν γλώσση λέγει, ἀλλὰ τῆς ἐν συνήθει διαλέκτῳ.  
Ὁ δὲ χάρισμα διδαχῆς. Ὁ δὲ ἀποκαλύψεως· ἡγουν προφητείας. Ὁ  
δὲ γλώσσης. Ὁ δὲ ἐρμηνείας γλώσσης. Πάντα τὰ ἔργα τῶν χαρι-  
σμάτων τούτων πρὸς ὠφέλειαν τῆς Ἐκκλησίας γινέσθω. Διὰ τοῦτο  
γὰρ καὶ συνέρχεσθε, ἵνα οἰκοδομῇτε αὐτήν.

27. Εἴτε γλώσση τις λαλεῖ, κατὰ δύο ἢ τὸ πλεῖστον τρεῖς,  
καὶ ἀνὰ μέρος·

Καὶ τὸ τῶν γλωσσῶν τοῖς ἄλλοις χαρίσμασι συνέταξε, καὶ ἀπ'  
αὐτοῦ ἤρξατο θεραπεύων τοὺς πληγέντας ἐπὶ τῇ ἐλαττώσει αὐτοῦ.  
Φησὶν οὖν· εἴτε γλώσση ξένη τις λαλεῖ, κατὰ δύο γλώσσας λαλεῖτω·  
ἢ τὸ πλεῖστον κατὰ τρεῖς, καὶ ἀνὰ μέρος· τουτέστι μὴ ἐπὶ τοῦ αὐτοῦ  
νοήματος δυοὶ διαλέκτοις ἢ τρισὶ χρώμενος. Ἀλλὰ τόδε μὲν τὸ νό-  
ημα διὰ ταύτης ἐκφέρων, τόδε δ' αὖ δι' ἄλλης, καὶ ἄλλο δι' ἑτέρας,  
ἵνα μὴ σύγχυσις γένηται.

27. Καὶ εἰς διερμηνευέτω.

Εἰς τῶν τὸ χάρισμα τῆς ἐρμηνείας τῶν γλωσσῶν ἐχόντων, ἵνα μὴ  
κάνταυθα θόρυβος καὶ σύγχυσις γένηται.

28. Ἐὰν δὲ μὴ ἦ διερμηνευτής, σιγάτω ἐν Ἐκκλησίᾳ·

Ἵνα μὴ μάτην λαλῇ, μηδενὸς ἐπαισθανομένου τῶν λεγομένων·  
χρὴ γὰρ μηδὲν περιττῶς γίνεσθαι, μηδὲ πρὸς φιλοτιμίαν.

28. Ἐαυτῷ δὲ λαλεῖτω καὶ τῷ Θεῷ.

Τουτέστι κατὰ διάνοιαν, ἡρέμα καὶ ἀψοφητί. Εἴγε βούλοιτο λα-  
λεῖν γλώσση ξένη καὶ μὴ δύναίτο σιωπᾶν, οὕτω λαλεῖτω, ὥστε ἀκου-  
στὰ ἑαυτῷ μόνῳ καὶ τῷ Θεῷ λαλεῖν. Οὐ γὰρ διὰ τοῦτο συνέρχεσθε,  
ἵνα διδάξητε ὅτι χάρισμα ἔχετε, ἀλλ' ἵνα οἰκοδομῇτε τοὺς ἀκούοντας.

29. Προφηται δὲ δύο ἢ τρεῖς λαλείτωσαν, καὶ οἱ ἄλλοι διακρινέτωσαν.

« Δύο ἢ τρεῖς », ἀλλ' οὐχ ἅμα· ἰδίᾳ δὲ ἕκαστος. « Καὶ οἱ ἄλλοι », οἱ ἔχοντες δηλονότι τὸ χάρισμα τῆς διακρίσεως, « διακρινέτωσαν », εἰ μὴ ψευδοπροφηταὶ εἰσιν. Πάλιν κἀνταῦθα ὑπερέθηκε τὴν προφητείαν· ὡς γὰρ πολυωφελεστάτης οὔσης καὶ χρησιμωτάτης, δύο ἢ τρεῖς ἐν ἑκάστη συνόδῳ τῆς Ἐκκλησίας προφητεύειν ἐπέτρεψεν. Χρεῖα δὲ καὶ ἐπὶ τούτων τοῦ χαρίσματος τῆς διακρίσεως, οὐχ ὡς μὴ αὐταρκούντων, ἀλλ' ἵνα μὴ παρεισπέσῃ ψευδοπροφήτης.

30. Ἐὰν δὲ ἄλλῳ ἀποκαλυφθῇ καθημένῳ, ὁ πρῶτος σιγάτω.

« Καθημένῳ » καὶ ἀκούοντι τοῦ προφητεύοντος. Φαίνεται γὰρ ὅτι, ἡδόκησεν ἡ χάρις τότε λαλῆσαι τι δι' αὐτοῦ ἀναγκαῖον τῇ Ἐκκλησίᾳ. « Πρῶτον » δὲ λέγει τὸν προφητεύοντα πρὸ τοῦ τηνικαῦτα τὴν ἀποκάλυψιν δεξαμένου. Εἴτα, παραμυθούμενος τὸν κελευσθέντα σιγαῖν, ἐπήγαγε·

31. Δύνασθε γὰρ καθ' ἓνα πάντες προφητεύειν, ἵνα πάντες μανθάνωσι καὶ παρακαλῶνται.

« Καθ' ἓνα », τουτέστιν ἕτερος μετὰ τὸν ἕτερον, καὶ οὐκ ἐπιλείψει καιρός. Προεφήτευσεν δὲ οὐ τὰ συμβησόμενα μόνον, ἀλλὰ καὶ τὰ θελήματα τοῦ Θεοῦ, ὅσα τούτοις ἀπεκαλύπτοντο.

32. Καὶ πνεύματα Προφητῶν Προφήταις ὑποτάσσεται.

« Πνεύματα » τὰ χαρίσματα λέγει. Εἰ δὲ τὰ χαρίσματα τῶν Προφητῶν τούτων ὑποτάσσεται Προφήταις ἄλλοις καὶ παραχωρεῖ, πολλῶ μᾶλλον οἱ ταῦτα ἔχοντες (α). Εἴτα δεικνὺς ὅτι καὶ τῷ Θεῷ τοῦτο δοκεῖ, φησὶν·

33. Οὐ γὰρ ἐστὶν ἀκαταστασίας ὁ Θεός, ἀλλ' εἰρήνης,

Οὐ γὰρ ἐστὶ στάσεως καὶ ἀταξίας Θεὸς ὁ Θεός, ἵνα μὴ παραχωρῇτε ἀλλήλοις ἐν καιρῷ, ἀλλὰ τάξεως καὶ ὁμονοίας.

(α) Θεοδώρ. ἐν λ. (Τόμ. Γ', σελ. 315). « Οὕτως Ἰησοῦς ὑπετάσσεται τῷ Μωϋσῇ » οὕτως ὁ Ἑλισσαῖος τῷ Ἠλΐφ· οὕτως αὐτῷ τῷ Ἑλισσαίῳ τὸ πλῆθος τῶν Προφητῶν· οὕτως αὐτῷ τῷ Ἀποστόλῳ Τιμόθεος καὶ Τίτος καὶ οἱ λοιποί ».

33. Ὡς πάσαις (\*) ταῖς ἐκκλησίαις τῶν ἁγίων.

«Γίνεται» δηλονότι ἡ «διδάσκω». Οὐ γὰρ ξένον τι καὶ ἀσύνηθες παραινῶ, ἀλλὰ τὸ κρατοῦν κἀν ταῖς ἄλλαις ἐκκλησίαις.

34. Αἱ γυναῖκες ὑμῶν ἐν ταῖς ἐκκλησίαις σιγάτωσαν·

ἵνα μὴ θορυβῶσι· φιλόλαλον γὰρ τὸ φύλον τῶν γυναικῶν.

34. Οὐ γὰρ ἐπιτέτραπται αὐταῖς λαλεῖν,

Ἐν ἐκκλησίᾳ δηλονότι. Οὐκ ἐπιτέτραπται δὲ τοῦτο παρὰ τῆς θείας εὐταξίας.

34. Ἄλλ' ὑποτάσσεσθαι,

Τοῖς ἀνδράσι· τοῖς διδασκάλοις.

34. Καθὼς καὶ ὁ νόμος λέγει·

Περὶ τῆς ὑποταγῆς αὐτῶν· γέγραπται γὰρ ἐν βίβλῳ Γενέσεως «πρὸς τὸν ἄνδρα σου ἡ ἐπιστροφή σου, καὶ αὐτός σου κυριεύσει» (α). Εἰ δὲ τοῖς ἀνδράσιν ὑπέταξεν αὐτάς, πολλῷ μᾶλλον τοῖς διδασκάλοις, οἷς ὑποτάττονται διδασκόμενοι καὶ οἱ τούτων ἄνδρες.

35. Εἰ δέ τι μαθεῖν ἐθέλουσιν, ἐν οἴκῳ τοὺς ἰδίους ἄνδρας ἐπερωτάτωσαν.

ἵνα κἀντεῦθεν τὴν ὑποταγὴν φυλάττωσι, καὶ ἵνα οἱ ἄνδρες αὐτῶν ἀναγκάζωνται μανθάνειν, ὥστε διδάσκειν ταύτας ἐπερωτώσας.

35. Αἰσχρὸν γάρ ἐστι γυναιξὶν ἐν ἐκκλησίᾳ λαλεῖν.

Αἰσχρὴ γὰρ αὐταῖς τὸ ἀτακτεῖν, καὶ μὴ τηρεῖν τὸν νόμον τῆς εἰρημένης ὑποταγῆς, καὶ ἀσχημοσύνη καὶ ἀκοσμία. Λέγει δέ τις καὶ τῶν ἔξω· «Γύναι, γυναιξὶ κόσμον ἢ σιγὴν φέρει» (β).

36. Ἡ ἀφ' ὑμῶν ὁ λόγος τοῦ Θεοῦ ἐξῆλθεν;

— (\*) Τὰ γνωστά μοι τῶν ἀντιγράφων «ὡς ἐν πάσαις» ἔχουσιν. Ἄλλ' ἐκ τῶν ἐν τῇ ἐξηγήσει κἀν ταῖς ἄλλαις ἐκκλησίαις φαίνεται ὅτι καὶ ὁ Συγγραφεὺς οὕτως ἀνέγνω.—  
(α) Γέν. γ', 16. — (β) Σοφοκλ. Λῆα; 293.

Ἐρωτᾷ ἐντρεπτικῶς· ἄρα ἀφ' ὑμῶν πρώτων, τὸ κήρυγμα ἐξῆλθεν, ἵνα καὶ δύνησθε λέγειν ὅτι οὐκ ἀνεχόμεθα παρ' ἐτέρων μαθεῖν;

37. Ἡ εἰς ὑμᾶς μόνους κατήντησεν;

Καὶ τοῦτο κατ' ἐρώτησιν. Ἡ εἰς ὑμᾶς μόνους ἐτελεύτησεν, ἵνα καὶ εἴπητε ὅτι οὐ δεχόμεθα μεταγενεστέρων ἐκκλησιῶν παραδείγματα; Ἴνα δὲ δείξῃ ὅτι ὅσα παραινεῖ ὁ Θεὸς ἐπιτάττει δι' αὐτοῦ, φησὶν·

37. Εἰ δέ τις δοκεῖ προφήτης εἶναι ἢ πνευματικός, ἐπιγινώσκέτω ἅ γράφω ὑμῖν, ὅτι Κυρίου εἰσὶν ἐντολαί.

«Ἡ πνευματικός», ἡγουν πνευματικὸν χάρισμα ἕτερον ἔχων, οἷον διακρίσεως.

38. Εἰ δέ τις ἀγνοεῖ, ἀγνοεῖτω.

Εἰ δέ τις μὴ ὢν πνευματικός ἀγνοεῖ ὅτι τοῦ Κυρίου εἰσὶν ἐντολαί, ἀγνοεῖτω. Οὐ βιάζομαι τοῦτον εἰδέναι, οὐδὲ φιλονικῶ· ὅπερ ἐστὶ σημεῖον μὴ βουλομένου τὸ οἰκεῖον ἰστᾶν, ἀλλὰ σκοποῦντος (α) τὸ ἐτέροις συμφέρον.

39. Ὡστε, ἀδελφοί μου, ζηλοῦτε τὸ προφητεύειν,

Συνεχῶς αὐτοὺς «ἀδελφοὺς» καλεῖ, παιδεύων εἰς ταπεινοφροσύνην καὶ τὴν πρὸς ἀλλήλους γνησιότητα. Εἰ γὰρ αὐτὸς ὁ διδάσκαλος «ἀδελφοὺς» αὐτοὺς ὀνομάζει, πολλῶ μᾶλλον αὐτοὶ προσαγορεύειν ἀλλήλους οὕτως ὀφείλουσιν. Ἀναδραμῶν, τοίνυν ἐπὶ τὴν προτέραν ὑπόθεσιν, τὴν περὶ τῶν χαρισμάτων, ἐπιτρέπει ζηλοῦν καὶ ἐπιθυμεῖν τυχεῖν τοῦ προφητεύειν, ὡς καὶ ἀνωτέρω δεδήλωται.

39. Καὶ τὸ λαλεῖν γλώσσαις μὴ κωλύετε.

Ὡς ἤδη φανέν ἐλαττον. Χρειωδέστερον μὲν γὰρ τὸ προφητεύειν, διὸ καὶ ἐπιθυμεῖν αὐτοῦ προσέταξε· χρειῶδες δὲ καὶ τὸ τῶν γλωσσῶν, παρόντος τοῦ ἐρμηνεύοντος.

(α) Τὸ χειρόγραφον κακῶς γράφει «σκοποῦντα» ἀντὶ «σκοποῦντος»· ἦν γραφὴν ἀπακτεῖ τό τε προηγούμενον «βουλομένου» καὶ ἡ τοῦ Χρυσοστόμου ἐν λ. (Τόμ. Ι', Ὁμιλ. ΛΖ', σελ. 318) ἐξηγήσεις, ἣν κατὰ λέξιν σχεδὸν ἀποδίδωσιν ἐνταῦθα ὁ Συγγραφεύς.



40. Πάντα εὐσχημόνως καὶ κατὰ τάξιν γινέσθω.

Κοσμίως καὶ εὐτάκτως. Ἀπαρτίσας δὲ τὸν περὶ τῶν χαρισμάτων λόγον, ἐφ' ἑτέρον μεθίσταται κεφάλαιον ἀναγκαιότατον, τὸ περὶ τῆς ἀναστάσεως. Ἦσαν γάρ τινες διαστρέφοντες πολλοὺς. Καὶ οἱ μὲν αὐτῶν ἔλεγον μὴ γενήσεσθαι ἀνάστασιν, οἱ δὲ ἤδη γεγονέναι, ἄλλοι δὲ ὅτι τῆς ψυχῆς ὁ καθαρμός ἐστίν ἀνάστασις, οὗς ἐλέγχει πάντας ὁ Ἀπόστολος ῥαδίως.

## ΚΕΦΑΛΑΙΟΝ ΔΕΚΑΤΟΝ ΠΕΜΠΤΟΝ

*Θ' Περὶ ἀναστάσεως σωμάτων καθολικῆς· ἐν ᾧ περὶ τῆς ἐν Χριστῷ διορθώσεως καὶ ἀποκαταστάσεως. Ὁμοίωσις τῶν ἀνισταμένων πρὸς τὰ ἀναφύεμενα σπέρματα. Περὶ τῆς εἰς δόξαν καὶ δύναμιν ἀλλαγῆς.*

1. Γνωρίζω δὲ ὑμῖν, ἀδελφοί, τὸ Εὐαγγέλιον, ὃ εὐηγγελισάμην ὑμῖν,

Γνωρίζω ὑμῖν πάλιν τὸ ἤδη δῆλον γενόμενον, ὑπομιμνήσκω, ἄνωθεν ἀνιστορῶ.

1. Ὁ καὶ παρελάβετε,

Οὐκ ἤκούσατε μόνον, ἀλλὰ καὶ παρεδέξασθε.

1. Ἐν ᾧ καὶ ἐστήκατε.

Ἦ καὶ ἐμμένετε. Καὶ μὴν ἐσαλεύοντο κατὰ τὸν λόγον τῆς ἀναστάσεως. Ἀλλὰ προκαταλαμβάνει τούτοις τοῖς ἐπαίνοις, ἵνα λαβὼν συνομολογοῦντας τότε ἐπαγάγῃ τὴν ἐπιτίμησιν· καὶ ἐτέρως δ' εἰπεῖν, πρὸς τοὺς μὴ σαλευθέντας λέγει ταῦτα.

2. Δι' οὗ καὶ σώζεσθε,

Φυλάττοντες τὰς ἐντολὰς αὐτοῦ καὶ κατ' αὐτὸ πολιτευόμενοι.

2. Τίνι λόγῳ εὐηγγελισάμην ὑμῖν, εἰ κατέχετε·

Τί λέγων, τί κηρύσσων εὐηγγελισάμεν ὑμῖν, εἰ μνημονεύετε τί τὸ κεφάλαιον τοῦ κηρύγματος.

2. Ἐκτὸς εἰ μὴ εἰκῇ ἐπιστεύσατε.

Εἰ μὴ που μάτην ἐπιστεύσατε. Εἰ γὰρ μὴ κατέχετε ὃ παρελάβετε, μάτην ἐπιστεύσατε. Ἦρξατο δὲ κατὰ μικρὸν αἰσχύνειν τοὺς κολακευομένους. Προβαίνων δὲ καὶ διαθερμαίνόμενος σφοδρότερον καθικνεῖται τούτων. Ἐρωτήσας δὲ νῦν, αὐτὸς ἀποκρίνεται λέγων τί ἐστὶ τὸ κεφάλαιον τοῦ εὐαγγελικοῦ κηρύγματος·

3. Παρέδωκα γὰρ ὑμῖν ἐν πρώτοις ὃ καὶ παρέλαβον,

«Ἐν πρώτοις»· τουτέστι πρότερον, ἐξ ἀρχῆς, ὅτε ἐδίδαξα ὑμᾶς. Παρέλαβε δὲ τοῦτο παρὰ τοῦ Κυρίου ἢ παρὰ τοῦ βαπτίσαντος αὐτὸν Ἀνανίου (α). Τί δὲ ὃ παρέλαβες;

3. Ὅτι Χριστὸς ἀπέθανεν ὑπὲρ τῶν ἁμαρτιῶν ἡμῶν κατὰ τὰς Γραφάς·

Τὰς τῶν Προφητῶν· «ἀπὸ γὰρ τῶν ἁμαρτιῶν τοῦ λαοῦ μου, » φησὶν Ἡσαίας, ἦκει εἰς θάνατον » (β). Καὶ πάλιν· «Κύριος παρέδωκεν αὐτὸν διὰ τὰς ἁμαρτίας ἡμῶν» (γ)· καὶ πολλὰ τοιαῦτα. Καὶ ὁ Πρόδρομος δὲ Ἰωάννης ἐβόα· «Ἴδε ὁ ἄμνός τοῦ Θεοῦ, ὁ αἴρων » τὴν ἁμαρτίαν τοῦ κόσμου » (δ).

4. Καὶ ὅτι ἐτάφη, καὶ ὅτι ἐγήγερται τῇ τρίτῃ ἡμέρᾳ κατὰ τὰς Γραφάς·

Περὶ μὲν ταφῆς γράφει Δαυὶδ προσώπῳ τοῦ Χριστοῦ λέγων· «ἔθεντό με ἐν λάκκῳ κατωτάτῳ, ἐν σκοτεινοῖς καὶ ἐν σκιᾷ θανάτου » (ε). Εἰκὸς δὲ καὶ ἄλλας Γραφάς περὶ τούτου λέγειν. Περὶ δὲ τῆς ἀναστάσεως πάλιν ὁ Δαυὶδ· «ὅτι οὐκ ἐγκαταλείψεις τὴν ψυχὴν » μου εἰς ᾄδου » (ς). Καὶ ὁ Ἡσαίας· «Κύριος βούλεται καθαρῖσαι αὐτὸν ἀπὸ τῆς πληγῆς· δεῖξαι αὐτῷ φῶς» (ζ). Καὶ πάλιν· «ὑπόμεινόν » με εἰς ἡμέραν ἀναστάσεώς μου » (η).

5. Καὶ ὅτι ὤφθη Κηφᾶ,

(α) Πράξ. κδ', 16. — (β) Ἡσ. νγ', 8. — (γ) Αὐτόθ. νγ', 6. — (δ) Ἰωάνν. α', 29 — (ε) Ψαλμ. πζ', 6. — (ς) Αὐτόθ. ιε', 10. — (ζ) Ἡσ. νγ', 10. 11. — (η) Αὐτόθ.

Τῷ Ἀποστόλῳ Πέτρῳ. Τῇ ἐκ τῶν Γραφῶν ἀποδείξει προστίθῃσι καὶ τὴν ἀπὸ τῶν ἰδόντων αὐτὸν ἀναστάντα μαρτυρίαν. Ὡφθη δὲ τῷ Πέτρῳ πρὸ τῶν Δώδεκα, ὡς καὶ ὁ εὐαγγελιστὴς Λουκᾶς ἱστορήσεν (α). οὐ γὰρ νῦν λέγει περὶ τῶν γυναικῶν, αἱ πρῶται εἶδον αὐτὸν ἀναστάντα (β).

5. Εἶτα τοῖς Δώδεκα.

Μετὰ τὸ τὸν Μαθθίαν ἀντειαχθῆναι τοῦ Ἰούδα, τουτέστι μετὰ τὴν ἀνάληψιν.

6. Ἐπειτα ὥφθη ἐπάνω πεντακοσίοις ἀδελφοῖς

Τὸ «ἐπάνω» τινὲς ἡρμῆνευσαν ἀντὶ τοῦ «ἄνωθεν ἐκ τοῦ οὐρανοῦ», οὐκ ἐπὶ γῆς βαδίζων, ἀλλ' ὑπὲρ κεφαλῆς αὐτοῖς φαινόμενος, ἵνα καὶ τὴν ἀνάστασιν ἅμα καὶ τὴν ἀνάληψιν πιστώσῃται (γ). Τινὲς δὲ τὸ «ἐπάνω» ἀντὶ τοῦ ἐπέκεινα· καὶ πλεῖον ἢ πεντακοσίοις πιστοῖς (δ).

6. Ἐφάπαξ,

Ἐν μιᾷ ὁπτασίᾳ τοῖς πεντακοσίοις, καὶ οὐ νῦν μὲν τοσοῖςδε, νῦν δὲ τοσοῖςδε.

6. Ἐξ ὧν οἱ πλείους μένουσιν ἕως ἄρτι, τινὲς δὲ καὶ ἐκοιμήθησαν.

«Ἐκοιμήθησαν» εἶπε, δηλῶν ὅτι ἀναστήσονται· καὶ ταύτῃ τῇ λέξει τὴν ἀνάστασιν βεβαιοῖ.

7. Εἶτα ὥφθη Ἰακώβῳ·

Τῷ ἀδελφῷ ἑαυτοῦ. Αὐτὸς γὰρ αὐτὸν λέγεται κεχειροτονηκέναι ἐπίσκοπον ἐν Ἱεροσολύμοις πρῶτον (ε).

7. Εἶτα τοῖς Ἀποστόλοις πᾶσιν.

Ἦσαν γὰρ καὶ ἄλλοι, λέγω δὴ τοὺς ἐβδομήκοντα.

8. Ἐσχατον δὲ πάντων, ὡς περὶ τῷ ἐκτρώματι, ὥφθη κάμοι.

(α) Λουκ. κδ', 34. — (β) Ματθ. κη', 9. — (γ) Χρυσόστ. ἐν λ. Οἰκουμ. ἐν λ. Θεοφύλ. ἐν λ. — (δ) Οἱ αὐτοὶ αὐτόθ. — (ε) Χρυσόστ. ἐν λ. (Τόμ. Ι', Ὁμιλ. ΛΗ', σελ. 326).

«Ἔσχατον» ὅτι μετὰ τὰς ἄλλας ὀπτασίας ὕστερον γὰρ τούτων οὗτος ἐκλήθη. Ὡς ἀνεί τινι δὲ «ἐκτρώματι» εἶπε, ταπεινῶν ἑαυτὸν καὶ τῷ ὀνόματι τούτῳ ἐξευτελιζων. Ἐκτρώμα γὰρ τὸ πρὸ τοῦ τελεείως ἐν τῇ μήτρᾳ διαμορφωθῆναι ἐξαμβλούμενον καὶ ἀπορριπτόμενον. Ὡς περ γὰρ ἀλλαχοῦ «περίψημα» καὶ «περικύθαρμα» ἑαυτὸν ἐλεγεν (α), οὕτως καὶ νῦν «ἐκτρώμα». Μᾶλλον δὲ ὁμοιον ἐκτρώματι. Ὡφθη γάρ, φησί, κάμοι ἔσχατον πάντων ἁξίως, ὡς εὐτελεστέρω πάντων, ὡς περὶ τινι ἐκτρώματι ὄντι· τουτέστιν ἀποβλήτῳ διὰ τὸ διώκειν τότε καὶ πορθεῖν τὴν Ἐκκλησίαν.

9. Ἐγὼ γάρ εἰμι ὁ ἐλάχιστος τῶν Ἀποστόλων·

Ὁ ἔσχατος, ὁ κατώτερος. Εἶτα ἐπὶ πλέον ἐξουθενῶν ἑαυτὸν ἐπήγαγεν·

9. Ὅς οὐκ εἰμι ἱκανὸς καλεῖσθαι Ἀπόστολος,

Οὐκ εἰμι ἁξίος. Διὰ τί;

9. Διότι ἐδίωξα τὴν Ἐκκλησίαν τοῦ Θεοῦ.

Ἐκάκωσα.

10. Χάριτι δὲ Θεοῦ εἰμι ὃ εἰμι.

Ἀπόστολος δηλονότι. Ὅρα δὲ καὶ ἄλλην ταπεινοφροσύνης ὑπερβολήν. Τὰ μὲν ἐλαττώματα ἑαυτῷ λογιζεται, τὰ δὲ κατορθώματα τῷ Θεῷ ἐπιγράφεται. «Χάριτι γάρ, φησί, Θεοῦ» καὶ εὐεργεσίᾳ, ἀλλ' οὐ τῆς ἑαυτοῦ σπουδῆς.

10. Καὶ ἡ χάρις αὐτοῦ ἡ εἰς ἐμὲ οὐ κενὴ ἐγενήθη,

Οὐκ ἄκαρπος.

10. Ἀλλὰ περισσότερον αὐτῶν πάντων ἐκοπίασα·

Διὰ τὸ ῥητὸν τοῦτο προλαβὼν ἐταπεινώσεν ἑαυτὸν τῷ λόγῳ, ἵνα εὐπαράδεκτον γένηται, ὡς μὴ προηγουμένως ἐξ ἀκολουθίας ῥηθέν· εἰ μὲν γὰρ ἐξ ἀρχῆς οὕτως εἶπεν, ἔδοξεν ἂν κομπηρὸν λέγειν καὶ φορτικόν. Νῦν δὲ ἐξ ἀκολουθίας λέγων, ἀνύποπτος. Καὶ διὰ τί τὸ

(α) Α΄ Κορινθ. 8', 13.

μέγα τοῦτο ἐφθέγγετο; Διότι τὸν καιρὸν ἰώρα καταναγκάζοντα. Πῶς γὰρ ἂν ἔδοξεν ἀξιόπιστος ἐφ' οἷς ἐρεῖν ἔμελλεν, εἰ τοσοῦτον ἐξουδενώσας ἑαυτόν, οὐδὲν ἀξιόλογον ἑαυτῷ προσεμαρτύρησεν; Καὶ τοῦτο δὲ μεθ' ὑποστολῆς ἐφθέγγετο· οὐ γὰρ εἶπε κατ' εἶδος τοὺς πόνους, ἀλλ' ὀλίγους εἰπὼν, καὶ διὰ τοῦ «κόπου» ὑποδηλώσας τὰ κατορθώματα, ὥσπερ ἐπελάβετο ἑαυτοῦ καὶ ἐπιδιωρθώσατο τὸν λόγον· ἐπήγαγε γάρ·

10. Οὐκ ἐγὼ δέ, ἀλλ' ἡ χάρις τοῦ Θεοῦ ἡ σὺν ἐμοί.

Οὐκ ἐγὼ δὲ κατάρθωσα, ἀλλ' ἡ θεία χάρις συνοῦσα καὶ συνεργοῦσά μοι. Καὶ ἀλλαχοῦ δὲ ἔλεγε· «χάριν ἔχω τῷ ἐνδυναμώσαντί με » Χριστῷ» (α).

11. Εἴτε οὖν ἐγώ, εἴτε ἐκεῖνοι, οὕτω κηρύσσομεν,

Εἴτε οὖν ἐγὼ κηρύσσω, εἴτε ἐκεῖνοι, οὕτω κηρύσσομεν, ὅτι Χριστὸς ἀπέθανε καὶ ἐτάφη καὶ ἐγήγερται, ὡς ἀνωτέρω εἶρηκεν. Ἐπίσης, φησί, καὶ σύμφωνα κηρύσσομεν.

11. Καὶ οὕτως ἐπιστεύσατε.

Ὅτε πρῶτον ἐδίδαξα ὑμᾶς.

12. Εἰ δὲ Χριστὸς κηρύσσεται ὅτι ἐκ νεκρῶν ἐγήγερται, πῶς λέγουσί τινες ἐν ὑμῖν, ὅτι ἀνάστασις νεκρῶν οὐκ ἔστιν;

Κηρύσσεται παρ' ἐμοῦ καὶ τῶν ἄλλων Ἀποστόλων, καὶ πιστεύεται παρ' ὑμῶν· ἡ γὰρ ἀνάστασις τοῦ Χριστοῦ σημεῖον καὶ ἀπόδειξις τῆς κοινῆς τῶν ἀνθρώπων ἀναστάσεως. Ἐκ τοῦ ὁμολογημένου καὶ ἀναμφιβόλου τὸ ἀμφιβαλλόμενον ἔλυσεν.

13. Εἰ δὲ ἀνάστασις νεκρῶν οὐκ ἔστιν,

Ὡς οὗτοι λέγουσιν.

13. Οὐδὲ Χριστὸς ἐγήγερται.

Ἀκόλουθον γάρ· ἐπεὶ καὶ οὗτος ἄνθρωπος κατὰ τὸ πρόσλημμα.

14. Εἰ δὲ Χριστὸς οὐκ ἐγήγερται, κενὸν ἄρα τὸ κήρυγμα ἡμῶν,

(α) Α' Τιμ. α', 12.



Μάταιος ὁ πόνος ἡμῶν ὁ ἐπὶ τῷ κηρύγματι, οὐ κεφάλαιον ἢ τοῦ Χριστοῦ ἀνάστασις.

14. Κενὴ δὲ καὶ ἡ πίστις ὑμῶν.

Ἀνόνητος. Καὶ λοιπὸν οἴχεται ἡμῖν πάντα καὶ τὸ πᾶν μυστήριον ἀνεστράφη τῆς ἐνανθρωπήσεως τοῦ Θεοῦ.

15. Εὐρισκόμεθα δὲ καὶ ψευδομάρτυρες τοῦ Θεοῦ·

Τοῦ Πατρός. Ἀλλὰ πῶς;

15. Ὅτι ἐμαρτυρήσαμεν κατὰ τοῦ Θεοῦ,

Ὅτι ἐσυκοφαντήσαμεν αὐτόν. Ἀλλὰ τί εἰπόντες ἐσυκοφαντήσατε;

15. Ὅτι ἡγείρε τὸν Χριστόν, ὃν οὐκ ἡγείρεν, εἶπερ ἄρα νεκροὶ οὐκ ἐγείρονται.

Ὡς καὶ ἀνωτέρω συνελογίσατο. Πάλιν δὲ τὰ αὐτὰ λαμβάνει καὶ κατασκευάζει λέγων·

16. Εἰ γὰρ νεκροὶ οὐκ ἐγείρονται, οὐδὲ Χριστὸς ἐγήγερται. Εἰ

17. δὲ Χριστὸς οὐκ ἐγήγερται, ματαία ἡ πίστις ὑμῶν·

Ἀπὸ τοῦ ἰσχυροῦ καὶ ἀναμφιβόλου καὶ [τὸ] (α) δοκοῦν ἀσθενὲς καὶ ἀμφίβολον ἰσχυροποιεῖ. Πάλιν δὲ φησιν ὅτι «ματαία ἡ πίστις ὑμῶν», πλέον ἐκφοβῶν. Καὶ ὅρα τὸν συλλογισμόν ἄνωθεν. Εἰ ὁ Χριστὸς οὐκ ἐγήγερται, οὐδὲ Θεοῦ Υἱὸς ἦν καὶ Θεός· εἰ δὲ οὐκ ἦν Θεός, μάτην ἐκηρύξαμεν ὅτι Θεὸς ὢν ἐνηνθρώπησε καὶ ἀπέθανε μὲν δι' ἡμᾶς ὡς ἄνθρωπος, ἡγέρθη δὲ ὡς Θεός· εἰ δὲ ἡμεῖς μάτην ἐκηρύξαμεν, μάτην ὑμεῖς ἐπιστεύσατε.

17. Ἔτι ἐστὲ ἐν ταῖς ἀμαρτίαις ὑμῶν.

Ὡν ἀπαλλαγῆναι ἠλπίσατε διὰ τῆς πίστεως καὶ τοῦ βαπτίσματος ἔχοντος τύπον θανάτου καὶ ἀναστάσεως.

18. Ἄρα καὶ οἱ κοιμηθέντες ἐν Χριστῷ ἀπώλοντο (\*).

(α) Τὸ παρεντιθέμενον ἄρθρον, ἀπαιτούσης προφανῶς τῆς ἐννοίας, προσθετέον. —

(\*) Τὸ χειρόγρ. «ἀπώλλοντο».

Τὸ «ἐν Χριστῷ». ἢ τὸ ἐν τῇ κατὰ Χριστὸν πίστει δηλοῖ, ἢ τὸ διὰ Χριστόν. Συλλογιστικῶς δέ φησιν· ἄρα καὶ οἱ ἀποθανόντες ἐν τῇ εἰς Χριστὸν πίστει, ἢ διὰ Χριστὸν μαρτυρικῶς τελειωθέντες ἀπώλονται, ὡς καταλιπόντες τὴν πατρίαν θρησκείαν καὶ ψευδῇ πίστιν ἀνταλλαζάμενοι.

19. Εἰ ἐν τῇ ζωῇ ταύτῃ ἡλπιότες ἐσμέν ἐν Χριστῷ μόνον, ἐλπειότεροι πάντων ἀνθρώπων ἐσμέν.

Εἴπερ ἐν τῇ ζωῇ ταύτῃ μόνον ἡλπιότες ἐσμέν ἐν Χριστῷ, τουτέστιν εἰς τὰς τοῦ Χριστοῦ ἐπαγγελίας, τὰς περὶ τῶν μελλόντων αἰώνων ἀγαθῶν, ἐν δὲ τῇ μελλούσῃ ζωῇ ἐκπεσούμεθα τῆς τοιαύτης ἐλπίδος, ἀθλιώτεροι πάντων ἀνθρώπων ἐσμέν, μάτην τοὺς τοσούτους ὑπομείναντες πόνους διὰ τὴν εἰρημένην ἐλπίδα. Εἰ γὰρ τὸ σῶμα οὐκ ἐγείρεται, οὐδὲ ἡ ψυχὴ στεφανωθήσεται. Κοινὰ γὰρ ψυχῆς καὶ σώματος τὰ ἐνταῦθα κατορθώματα, ἐφ' οἷς ἐκεῖ δίδονται οἱ στέφανοι καὶ αἱ ἀπολαύσεις.

20. Νυνὶ δὲ Χριστὸς ἐγήγερται ἐκ νεκρῶν.

Δείξας ὅσα τίκεται ἄτοπα ἀπὸ τοῦ μὴ πιστεύεσθαι τὴν ἀνάστασιν τῶν σωμάτων, ἐπαναλαμβάνει τὸν λόγον καὶ φησιν· ἀλλὰ μὴν ὁ Χριστὸς ἐγήγερται, ὡς προαποδέδεικται.

20. Ἀπαρχὴ τῶν κεκοιμημένων ἐγένετο.

Ἀρχὴ εἰς ἀνάστασιν· εἰ δὲ «ἀπαρχὴ τῶν κεκοιμημένων ἐγένετο», ἄρα καὶ οἱ κεκοιμημένοι ἀναστήσονται· ἀκόλουθον γὰρ ἀκολουθεῖν τῇ ἀπαρχῇ τοὺς ὧν ἔστιν αὕτη ἀπαρχή (α). Εἶτα λέγει καὶ τὴν αἰτίαν·

21. Ἐπειδὴ γὰρ δι' ἀνθρώπου ὁ θάνατος, καὶ δι' ἀνθρώπου ἀνάστασις νεκρῶν.

Ἔδει γὰρ τὴν θανοῦσαν φύσιν ἡμῶν ζῆσαι πάλιν, καὶ πεσοῦσαν ἀναστῆναι. Καὶ ἐπειδὴ δι' ἀνθρώπου ὁ θάνατος τοῦ σώματος γέγονε (λέγω δὴ τοῦ Ἀδάμ), δι' ἀνθρώπου καὶ ἡ ζωὴ, τουτέστιν ἡ ἀνάστασις τοῦ σώματος. Λέγει δὲ τὸν Χριστόν, ὃς ἡμῖν ἐχαρίσατο τοῦτο,

(α) Οἴκουμ. ἐν λ. «Ἀπαρχὴ γάρ ἐστι τὸ ἐκ πολλῶν ἓνα τινὰ πρῶτον τότε ἢ τότε ποιῆσαι, ὃ μελλοῦσι καὶ οἱ λοιποὶ ποιεῖν ἐφεξῆς».

τῇ ἰδίᾳ ὑπακοῇ λύσας τὸ κατὰκριμα τῆς παρακοῆς. Εἶτα σαφηνίζει ὁ εἶπεν·

22. Ὡςπερ γὰρ ἐν τῷ Ἀδὰμ πάντες ἀποθνήσκουσιν, οὕτω καὶ ἐν τῷ Χριστῷ πάντες ζωοποιηθήσονται.

Ἡ «ἐν» πρόθεσις ἀντὶ τῆς «διὰ». «Θάνατον» δὲ τὸν τοῦ σώματος λέγει, ὥςπερ καὶ ζωοποίησιν.

23. Ἐκαστος δὲ ἐν τῷ ἰδίῳ τάγματι·

Πάντες μὲν ζωοποιηθήσονται, ἕκαστος δὲ ἐν τῇ οἰκείᾳ τάξει, οἱ ἁμαρτωλοὶ ἐν τῇ τάξει τῶν ἁμαρτωλῶν ὥστε κολασθῆναι, καὶ οἱ δίκαιοι ἐν τάξει τῶν δικαίων ἐπὶ τῷ στεφανωθῆναι.

23. Ἀπαρχὴ Χριστός,

Ὁδὸς εἰς ἀνάστασιν ἄπτωτον καὶ παλινζωίαν ἀθάνατον ὁ Χριστός.

23. Ἐπειτα οἱ τοῦ Χριστοῦ ἐν τῇ παρουσίᾳ αὐτοῦ.

«Ἐπειτα» ἀναστήσονται δηλονότι οἱ οἰκεῖοι τῷ Χριστῷ τῇ κατὰ πίστιν καὶ εὐαρέστησιν οἰκειώσει. Ἀναστήσονται δὲ ἐν τῇ μελλούσῃ παρουσίᾳ αὐτοῦ· πρὸ τῶν ἁμαρτωλῶν γὰρ καὶ τῶν ἀπίστων ἀναστήσονται εἰς ἀπάντησιν τοῦ Κυρίου (α).

24. Εἶτα τὸ τέλος,

Ἡ κοινὴ τῶν ἄλλων πάντων ἀνάστασις. Ὁ μὲν γὰρ Χριστὸς ἀρχὴ ἀναστάσεως, οὗτοι δὲ τέλος. Εἰ γὰρ καὶ πρὸ τοῦ Χριστοῦ καὶ μετὰ τὸν Χριστὸν καὶ ἄλλοι ἀνέστησαν ἐκ θαυματουργίας, ἀλλὰ πάλιν ἀπέθανον.

24. Ὅταν παραδῶ τὴν βασιλείαν τῷ Θεῷ καὶ Πατρί·

Τῆς τοῦ Θεοῦ βασιλείας ἀποστάντες οἱ δαίμονες ἐσφετερίσαντο καὶ τὴν ἐπὶ τοῖς ἀνθρώποις βασιλείαν αὐτοῦ. Ἐνανθρωπήσας δὲ ὁ Κύριος ἡμῶν ἤρξατο ἀνακαλεῖσθαι ταύτην διὰ τῆς εἰς αὐτὸν πίστεως, καὶ ἀνασώσεται ἑαυτῷ πᾶσαν ἄχρι τῆς κοινῆς ἀναστάσεως, τῶν μὲν ἐκόντων ὑποπιπτόντων, τῶν δὲ ἀκόντων ὑποκλιθησομένων. Τελευ-

(α) Α΄ Θεσσαλον. δ΄, 17.

ταῖον γὰρ καὶ οἱ δαίμονες ὑποταγήσονται. Τότε τοῖνον κατορθώσας ἐντελῶς τὸ κατὰ πάντων κράτος ὁ Κύριος, προσᾶξει τῷ Πατρὶ τὴν βασιλείαν αὐτοῦ τὴν κατὰ πάντων, μᾶλλον δὲ τὴν κατὰ τῶν δαιμόνων, ἀστασίαστον. Ὁ μὲν οὖν σκοπὸς τοῦ λόγου τοιοῦτος. Χρὴ δὲ θεοπρεπῶς νοεῖν τὸ «παραδῶ». Παραδῶσει γὰρ οὐχ ὡς αὐτὸς ταύτης ἐκπίπτων (κοινὴ γὰρ ἡ βασιλεία, ὥσπερ καὶ ἡ θεότης), ἀλλ' ὡς τὸ ἔργον τελειώσας, ὃ ὁ Πατὴρ αὐτῷ ἐνεχείρισεν. Οὕτω γὰρ καὶ ἡμεῖς εἰώθαμεν λέγειν, παρέδωκά σοι τὸ ἔργον, ὃ μοι ἐνεχείρισας· ἀντὶ τοῦ ἐτελείωσα, ἤνυσα.

24. Ὅταν καταργήσῃ πᾶσαν ἀρχὴν καὶ πᾶσαν ἐξουσίαν καὶ δύναμιν.

Οὐ μόνον τὴν τῶν ἀνθρώπων, ἀλλὰ καὶ τὴν τῶν δαιμόνων.

25. Δεῖ γὰρ αὐτὸν βασιλεύειν «ἄχρις οὗ ἂν θῇ πάντας τοὺς ἐχθροὺς ὑπὸ τοὺς πόδας αὐτοῦ» (α).

Ἄναγκαῖον ἐστὶ καὶ ἀκόλουθον τὸ βασιλεύειν αὐτόν· ἡγουν τὸ ὑποτάττειν ἑαυτῷ τοὺς ἀνθισταμένους, ἄχρις ἂν πάντας ὑποτάξῃ. Ἐκτοτε γὰρ οὐχ ἔξει οὐς ὑποτάξῃ, πάντων ἤδη ὑποταγέντων, ἀλλ' ἀπλῶς εἰς τὸ ἐξῆς βασιλεύσει, μηκέτι ὑποτάττων, ἀλλ' ἀποθιδούς ἐκάστῳ τὸ κατ' ἀξίαν. Ὁ δὲ θεολόγος Γρηγόριος τὸ «ἄχρις οὗ» τοῦτο ἐρμηνεύων φησὶν ὅτι «τὸ ἕως οὗ πάντως ἀντιδιαρεῖται τῷ μέλλοντι, » ἀλλὰ τὸ μέχρι τοῦδε μὲν τίθησι, τὸ μετὰ τοῦτο δὲ οὐκ ἀναίνε- » ται » (6).

26. Ἐσχατος ἐχθρὸς καταργεῖται ὁ θάνατος.

Μετὰ τὴν ὑποταγὴν τῶν ἀπίστων, μετὰ τὴν τῶν δαιμόνων, μετὰ τὴν τοῦ διαβόλου, ἀργήσῃ καὶ ὁ θάνατος. Τῆς ἀναστάσεως γὰρ λοιπὸν γενομένης, ἀπολεῖται παντελῶς ὁ θάνατος τῷ μηκέτι ἀποθνήσκειν τινά· καὶ γὰρ καὶ πρότερον «ἔσχατος» εἰσῆλθε· μετὰ γὰρ τὴν τοῦ διαβόλου συμβουλήν καὶ τὴν παρακοὴν εἰσῆλθεν. «Ἐχθρὸν» δὲ

(α). Ψαλμ. ρθ', 1. — (6). Ταῦτα ὁ θεολόγος Γρηγόριος γράφει ἐν τῷ Θεολογικῷ Δ' περὶ Υἱοῦ (ἔρ. Τόμ. Β', κεφ. δ', σελ. 108). Σημειωτέον δ' ὅτι ὁ Συγγραφεύς, ἐξηγῶν τὸν 13 στίχ. τοῦ α' κεφ. τῆς πρὸς Ἑβραίους ἐπιστολῆς, ἐπαναλαμβάνει αὐτὸς τὸ αὐτὸ τοῦ θεολόγου Γρηγορίου χωρίον, ἀλλὰ κατ' ἐννοιαν μᾶλλον ἢ κατὰ λέξιν.

καὶ τοῦτον εἶπεν, ὡς πολέμιον τοῦ πλάσματος τοῦ Θεοῦ καὶ ἀναιρέτην, καὶ ὡς ὑπουργὸν τοῦ διαβόλου. Ὁ μὲν γὰρ διάβολος παρέδωκε τῇ ἁμαρτίᾳ, ἡ δὲ ἁμαρτία τῷ θανάτῳ. Τῇ μὲν οὖν δυνάμει ἔκτοτε κατήργηται ὁ θάνατος, ἐξ οὗ ὁ Χριστὸς ἀνέστη· τῇ δὲ ἐνεργείᾳ τότε καταργηθήσεται.

27. «Πάντα γὰρ ὑπέταξεν ὑπὸ τοὺς πόδας αὐτοῦ» (α).

Ὁ Πατὴρ ὑπέταξε πάντα ὑπὸ τοὺς πόδας τοῦ Υἱοῦ, οὐχ ὡς τοῦ Υἱοῦ μὴ δυναμένου ὑποτάττειν μόνου, ἀλλὰ τοῦτο εἶπε δεικνὺς ὅτι κοινὰ τούτοις τὰ κατορθώματα καὶ ἵνα μὴ τις ὑπολάβῃ μείζονα τὸν Υἱόν, ὃ τὴν καθαίρεσιν τῶν ἐχθρῶν ἀνέθηκεν.

27. Ὅταν δὲ εἶπῃ, ὅτι πάντα ὑποτέτακται, δῆλον ὅτι ἐκτὸς τοῦ ὑποτάξαντος αὐτῷ τὰ πάντα.

Ἔτι ἀσφαλιζεται καὶ σαφηνίζει τὴν λέξιν τὴν «πάντα». Ὅταν δέ, φησὶν, εἶπῃ ὁ Υἱὸς τῷ Πατρὶ τὸ «πάντα ὑποτέτακται» (εἰρεῖ δὲ τοῦτο, ὅταν παραδῷ τὴν βασιλείαν, ὡς ἀνωτέρω δεδήλωται), δῆλον ὅτι πάντα εἶπῃ τὰ ἄλλα καὶ οὐ τὸν Πατέρα. Εἰ δὲ οὐ τὸν Πατέρα, οὐδὲ τὸ Πνεῦμα πάντως. Ἔθος δὲ τῷ Ἀποστόλῳ μὴ πάντοτε πάντων ἅμα μνημονεύειν, ἀλλὰ ποτὲ μὲν τῶν τριῶν προσώπων, ποτὲ δὲ τῶν δύο, ποτὲ δὲ τοῦ ἐνός, ὡς ὁ καιρὸς καὶ ἡ χρεία ἀπαιτοῦσιν. Ἐκτὸς, φησὶ, τοῦ Πατρός, τοῦ μὴ μόνον τοῖς ὑποταγεῖσι συνεμφαινόμενου, ἀλλὰ καὶ μᾶλλον ὑποτάξαντος τῷ Υἱῷ τὰ πάντα, τουτέστι συγκατορθώσαντος τὴν κατάλυσιν τῶν εἰρημένων ἐχθρῶν.

28. Ὅταν δὲ ὑποταγῇ αὐτῷ τὰ πάντα, τότε καὶ αὐτὸς ὁ Υἱὸς ὑποταγήσεται τῷ ὑποτάξαντι αὐτῷ τὰ πάντα,

Ἐποταγήσεται οὐ κατὰ τὴν τῶν ἄλλων ὑποταγὴν· ἅπαγε, ἀλλὰ καθ' ἑτέραν ἀξιοπρεπὴ καὶ εὐσεβῶς νοουμένην. Ἐπεὶ γὰρ ἔδειξεν αὐτὸν ἰσοσθενῆ τῷ Πατρὶ, φοβηθεὶς μὴ δόξῃ τισὶ καὶ ὁ Υἱὸς ἄναρχος ἀρχὴ καὶ ἀντικειμένη τῷ Πατρὶ, τὸ «ὑποταγήσεται» εἶρηκεν, ἀναιρῶν πρόρριζον τὴν τοιαύτην ὑπόνοιαν διὰ τῆς τοιαύτης λέξεως, ἐμφαινούσης ὅτι τε ὁ Πατὴρ ἀρχὴ ἐστὶ τῷ Υἱῷ κατὰ τὸ αἷτιον καὶ ὅτι ὁ Υἱὸς ὁμονοεῖ τῷ Πατρὶ. Ταῦτα γὰρ μόνον διὰ τῆς ὑποταγῆς

(α) Ψαλμ. ρθ', 1.



ταύτης ἐδήλωσε καὶ οὐδὲν ἕτερον. Καὶ αὐτὸς δὲ οὗτος ὁ Κύριος, ἵνα μὴ δόξη ἀντίθεος, εἶρηκεν «ὁ Πατὴρ μου μείζων μου ἐστι» (α), τῷ αἰτίῳ δηλονότι. Καὶ τὴν ὁμόνοιαν δὲ παριστῶν εἶπεν «οὐχ ἵνα »ποιῶ τὸ θέλημα τὸ ἐμὸν, ἀλλὰ τὸ θέλημα τοῦ πέμψαντός με Πατρὸς» (β). Καὶ πολλὰ τοιαῦτα, δι' οἰκονομίαν.

28. Ἴνα ἡ ὁ Θεὸς τὰ πάντα ἐν πᾶσιν.

Ἴνα, πάντων μὲν ὑποτεταγμένων τῷ Υἱῷ, τοῦ Υἱοῦ δὲ ὁμονοούντος τῷ Πατρί, ἡ ὁ Πατὴρ τὰ πάντα ἐν πᾶσιν. Ἐν τῷ Υἱῷ μὲν Πατὴρ· ἐν δὲ τῷ Πνεύματι προβολεύς· ἐν δὲ τοῖς δικαίοις γεροδότης καὶ βασιλείας διανομέυς· ἐν δὲ τοῖς ἁμαρτωλοῖς καὶ τοῖς δαίμοσι καὶ τῷ διαβόλῳ δικαστής τε καὶ κολαστής. Ἡ καὶ ἐτέρως· ἵνα πάντες αὐτὸν ἔχωσιν ἀρχὴν ἀναρχον καὶ ἀγέννητον. «Τὰ πάντα» ἀντὶ τοῦ ἐξαίρετος. Τῷ μὲν Υἱῷ καὶ τῷ Πνεύματι κατὰ τὸ αἶτιον, τοῖς δὲ ἄλλοις κατὰ τε τοῦτο καὶ κατὰ τὴν θεότητα καὶ βασιλείαν.

29. Ἐπεὶ τί ποιήσουσιν οἱ βαπτιζόμενοι ὑπὲρ τῶν νεκρῶν;

«Οἱ βαπτιζόμενοι», καταδυόμενοι καὶ ἀναδυόμενοι, τὸν θάνατον τῶν σωμάτων καὶ τὴν ἀνάστασιν εἰκονίζουσιν. Διὸ καὶ πρότερον ὁμολογοῦσι προσδοκᾶν ἀνάστασιν νεκρῶν, ἥτοι σωμάτων. Φησὶ τοίνυν ὁ Ἀπόστολος ὅτι, εἰ νεκροὶ οὐκ ἐγείρονται, τί ποιήσουσιν οἱ βαπτιζόμενοι ὑπὲρ τοῦ ἀναστῆναι τὰ νεκρὰ σώματα προσδοκήσαντες μὲν, ἀπατηθέντες δέ;

29. Εἰ ὅλως νεκροὶ οὐκ ἐγείρονται (\*), τί καὶ βαπτίζονται ὑπὲρ τῶν νεκρῶν;

Τί ματαιοπονοῦσιν οἱ ἀθετοῦντες μὲν τὴν ἀνάστασιν, βαπτιζόμενοι δὲ ὑπὲρ τοῦ ἀναστῆναι τοὺς νεκρούς, τουτέστιν ἐπὶ προσδοκίᾳ ἀναστάσεως; οἷς μὲν γὰρ πράττουσιν ὁμολογοῦσι προσδοκᾶν τὴν ἀνάστασιν, οἷς δὲ νῦν λέγουσιν ἀρνοῦνται αὐτήν.

30. Τί καὶ ἡμεῖς κινδυνεύομεν πᾶσαν ὥραν;

(α) Ἰωάνν. ιδ', 28. — (β) Αὐτόθ. ε', 30. — (\*) Ἐν ἄλλ. τὰ «εἰ ὅλως—ἐγείρονται» συνάπτονται τῷ ἀνωτέρῳ στίχῳ καὶ δέχονται τὸ τοῦ ἐρωτηματικοῦ σημεῖον· «ἐπεὶ τί »ποιήσουσιν,—εἰ οὐκ ἐγείρονται»;

Εἰ ὑμῶν καταψευδόμεθα κηρύσσοντες ἀνάστασιν, τί καὶ ἡμεῖς πάντες οἱ Ἀπόστολοι κινδύνους ὁμιλοῦμεν οὐ δις ἢ τρίς, ἀλλὰ καθ' ἐκάστην ὥραν, ἤγουν δι' ὅλης τῆς ζωῆς; Οὐ γὰρ δήπου καὶ ἑαυτοὺς ἀπατῶμεν. Εἰ μὴ πεπληροφορήμεθα, οὐκ ἂν τοσαῦτα ὑπὲρ ἀναστάσεως ἐπάσχομεν.

31. Καθ' ἡμέραν ἀποθνήσκω, νῆ τὴν ὑμετέραν καύχησιν,

«Καθ' ἡμέραν ἀποθνήσκω» τῇ προαιρέσει καὶ τῷ καθ' ἡμέραν παρασκευάζεσθαι πρὸς τὸ ἀποθανεῖν. Προσέθηκε δὲ καὶ ὅρκον τὸ «νῆ τὴν ὑμετέραν καύχησιν» ἤγουν μὲν τὴν ἐφ' ὑμῖν καύχησίν μου.

31. Ἦν ἔχω ἐν Χριστῷ Ἰησοῦ τῷ Κυρίῳ ἡμῶν.

Ἦν καυχῶμαι ἐφ' ὑμῖν, πιστεύσασι καὶ κατορθοῦσιν. Τοῦτο δὲ πρὸς τοὺς ἐν αὐτοῖς κατορθοῦντας. Ἐχω δὲ ταύτην τοῦ Χριστοῦ συνεργοῦντος. Ἦ καθ' ἡμέραν ἀποθνήσκω τοῦ Χριστοῦ ἐνισχύοντός με πρὸς τοὺς θανάτους.

32. Εἰ κατὰ ἄνθρωπον ἐθριομάχησα ἐν Ἐφέσῳ, τί μοι τὸ ὄφελος;

Εἰπὼν ἀορίστως ὅτι «καθ' ἡμέραν ἀποθνήσκω» μνεῖαν ποιεῖται ἐνὸς τέως γνωρίμου τούτοις θανάτου, τῆς ἐν Ἐφέσῳ θηριομαχίας, λέγων· εἰ ὅσον τὸ εἰς ἀνθρώπους ἦκον, θηρίων βορὰ γέγονα, εἰ μὴ ὁ Θεὸς ἐξήρπασέ με, τί μοι τὸ ὄφελος, εἰ νεκροὶ οὐκ ἐγείρονται; Λοιπὸν οὖν ἐπειδὴ ἐγείρονται, διὰ τοῦτο καὶ ἐθριομάχησα καὶ καθ' ἡμέραν ἀποθνήσκω, προσδοκῶν ἀνάστασιν καὶ ἀντίδοσιν τῶν πόνων. Εἴη δ' ἂν θηριομαχία καὶ ἡ πρὸς τοὺς θηριώδεις ἀνθρώπους σύρρηξις καὶ μάχη (α).

(α) Τὴν λέξιν «ἐθριομάχησα» ὁ Χρυσόστομος (Τόμ. Ι', Ὁμιλ. Μ', σελ. 350) καὶ ὁ Θεοδώρητος (ἐν λ. Τόμ. Γ', σελ. 361) ἐξηγοῦσι κυριολεκτικῶς διὰ τοῦ «θηρίων » βορὰ γέγονα ». Ὁ δὲ Οἰκουμένιος (ἐν λ.) καὶ Θεοφύλακτος (ἐν λ.) πρὸς ταύτην τὴν σημασίαν δέχονται καὶ ἑτέραν, καθ' ἣν τὸ «θηριομαχῶ» σημαίνει μεταφορικῶς τὴν πρὸς θηριώδεις ἀνθρώπους μάχην (Πρβλ. Β' Τιμ. δ', 17 «καὶ ἐρρύσθην ἐκ στόματος » λέοντος». Ζιγαβ. «Λέοντα τὸν Νέρωνα διὰ τὸ θηριώδες κτλ». Ἰγνάτ. ὁ Θεοφ. πρὸς Ῥωμ. ε'. α' Ἀπὸ Συρίας μέχρι Ῥώμης θηριομαχῶ διὰ γῆς καὶ θαλάσσης, νυκτὸς καὶ » ἡμέρας, δεδεμένος δέκα λεοπάρδοις, ὅ ἐστι στρατιωτῶν τάγμα). Ὡς τοιοῦτους δὲ θηριώδεις ἀνθρώπους, πρὸς οὓς ἐπάλασεν ὁ Ἀπόστολος, ὑποδεικνύουσι τοὺς ἐν Ἐφέσῳ Ἰουδαίους καὶ τὸν ἀργυροκόπον Δημήτριον (Πράξ. ιθ'). Ἀλλ' ἐνταῦθα παρατηρητέον

32. Εἰ νεκροὶ οὐκ ἐγείρονται (\*), «φάγωμεν καὶ πίωμεν· αὖ-  
»ριον γὰρ ἀποθνήσκομεν» (α).

Εἰ νεκροὶ οὐκ ἐγείρονται, οὐδὲ ἀνταπόδοσις πάντως ἔσται. Εἰ δὲ ἀνταπόδοσις οὐκ ἔσται, φάγωμεν καὶ πίωμεν πρὸ τοῦ ἀποθανεῖν, ὡς ταῦτα μόνον κερδανούντες ἀπὸ τῆς παρούσης ζωῆς. Ἡσαΐας δὲ τοῦτο λέγει περὶ τινων ἀπηλγηκότων καὶ ἀπεγνωκότων καὶ οὕτω φθειγ-  
γομένων (6).

33. Μὴ πλανᾶσθε· φθείρουσιν ἡθὴ χρηστὰ ὁμιλίας κακαί.

Ὁμοῦ μὲν καθίπτεται τούτων, ὡς εὐκόλων καὶ κούφων (χρηστὰ γὰρ ἡθὴ νῦν τὰ εὐεξαπύτητα εὐφύμως ὠνόμασεν), ὁμοῦ δὲ καὶ διὰ τοῦ καθιστᾶν εἰς ἄλλους τὴν αἰτίαν τῆς φθορᾶς συγγνώμην τούτοις νέμων καὶ εἰς διόρθωσιν ἐνέχων. Τὸ δὲ «φθείρουσιν ἡθὴ χρηστὰ ὁμι-  
»λίας κακαί» λακωνικὴ ἐστὶ παροιμία (γ).

34. Ἐκνήψατε δικαίως,

Ὡςπερ ἀπὸ μέθης. «Δικαίως» δὲ ἀντὶ ἐπὶ τῷ ἰδίῳ συμφέροντι καὶ χρησίμῳ. Ἔστι γὰρ καὶ νῆψις ἐπιβλαβής, ὅταν γρηγορῇ τις ἐπὶ κακῷ.

34. Καὶ μὴ ἀμαρτάνετε·

Ἐξ ἀμαρτίας γὰρ τὰ σπέρματα τῆς ἀπιστίας τοῖς ἀθετοῦσι τὴν ἀνάστασιν. Βίος γὰρ διεφθαρμένος τίκτειν οἶδε πονηρὰ δόγματα.

34. Ἀγνωσίαν γὰρ Θεοῦ τινες ἔχουσιν.

ὅτι ὁ Συγγραφεύς, καίτοι τὴν δευτέραν ταύτην γνώμην ἐγκρίνων, καλῶς ποιῶν ἀορίστως διέρχεται τοὺς πρὸς οὓς ὁ Ἀπόστολος «ἐθηριομάχησε». Καὶ γὰρ καὶ οἱ νεώτεροι τῶν ἐξηγητῶν τὴν τοιαύτην ἐρμηνείαν ἀπαναίνονται δι' ἄλλους τε λόγους καὶ διότι ἡ προ-  
κειμένη ἐπιστολὴ κατὰ τι προγενεσττέρα ἐστὶ τοῦ ἐν Ἐφέσῳ περιστατικοῦ. A. Maier Commentar. ecl. ἐν λ.— (\*) Ἐν ἄλλ. ἡ στίξις οὕτω· «τί μοι τὸ ὄφελος, εἰ νεκροὶ οὐκ ἐγείρονται»;—(α) Ἡσ. κδ', 13.—(6) Κατὰ τὸν Φώτιον (ἐν Ἀμφιλοχ. Ἐρωτ. PNA') τὸ «φάγωμεν κτλ.» δημώδης ἐστὶ λακωνικὴ παροιμία, ἣν παραλαβὼν ὁ Προφήτης ἐν τοῖς ἑαυτοῦ κατατάττει λόγοις.—(γ) Σύγχυσις προφανῶς ἐνταῦθα συνέδη Λακωνικὴ παροιμία ἐστὶ τὸ «φάγωμεν κτλ.», ὡς δέδεικται. Τὰ δὲ «φθείρουσι κτλ.» λόγοι εἰσι Μενάνδρου τοῦ κωμικοῦ (Φώτ. αὐτόθ.). Ὁρ. ἐκδ. Meinecke σ. 75. Ἀμφότερα δὲ ἔπη ἱαμβεῖον μέτρον συντεταγμένα. Παρβλ. Κλήμ. Ἀλεξ. Στρωμ. Α', ιδ'.

ΝΙΚΗΦ. ΚΑΛΟΓΕΡΑ, ΖΙΓΑΒΗΝΟΣ ΤΟΜ. Α'.

Οὐκ ἴσασι τοῦ Θεοῦ τὴν δύναμιν οἱ τῇ ἀναστάσει διαπιστοῦντες· ὁ γὰρ ἐξ οὐκ ὄντων πάντα ὑποστήσας πολλῶ μᾶλλον τὰ διαλυθέντα συστήσαι καὶ ἀναστῆσαι δυνήσεται.

34. Πρὸς ἐντροπὴν ὑμῖν λέγω.

Τὸ «ἐκνήψατε» καὶ τὰ ἐξῆς· ὥστε αἰσχυνθέντες διορθώσασθαι.

35. Ἄλλ' ἐρεῖ τις· πῶς ἐγείρονται οἱ νεκροί; ποίῳ δὲ σώματι ἔρχονται;

Τὸ «πῶς ἐγείρονται» ἀντίθεσις ἐστὶ ζητοῦσα τὸν τρόπον τῆς ἀναστάσεως. Τὸ δὲ «ποιῶ σώματι ἔρχονται» εἰς παλινζωίαν, δευτέρα πάλιν ἐπαπόρησις, εἰ τῷ αὐτῷ σώματι ἢ ἐτέρῳ. Εἰ μὲν γὰρ τῷ αὐτῷ, πῶς τῷ διαλυθέντι; Εἰ δὲ ἐτέρῳ, οὐκ ἂν εἴη τοῦτο ἀνάστασις, ἀλλ' ἑτερότης. Ὅρα δὲ πῶς λύει καὶ ἀμφοτέρω τὰ ζητήματα.

36. Ἄφρον, σὺ δὲ σπείρεις οὐ ζωοποιεῖται, ἐὰν μὴ ἀποθάνῃ.

Πληκτικώτερον τῷ λόγῳ χρησάμενος «ἄφρονα» τὸν διαποροῦντα προσηγόρευσεν, ὡς ἔχοντα τὴν ἀπόδοσιν τοῦ τρόπου τῆς ἀναστάσεως ἀφ' ὧν αὐτὸς ἐκάστοτε πράττει καὶ μὴ συνιέντα. Ὁ γὰρ, φησί, σὺ σπείρεις εἰς γῆν, ἄνθρωπος ὢν καὶ ἀσθενὴς καὶ ἀπολλύμενος, οὐ ζωοποιεῖται εἰς στάχυν, ἐὰν μὴ σαπὲν ἀποθάνῃ· καὶ περὶ τοῦ Θεοῦ τοῦ παντοδυνάμου καὶ αἰδίου διαμφιβάλλεις εἰ δύναται ἀναστῆσαι τοὺς νεκροὺς καὶ τρόπον ζητεῖς; Θάνατον δὲ καὶ ζωοποίησιν τῷ ἀψύχῳ σπέρματι περιτίθεικεν, οἰκειῶν τὸ παράδειγμα τῷ ζητήματι. Σκόπει δὲ πῶς ἀφ' ὧν ἐκεῖνοι τὸν λόγον τῆς ἀναστάσεως ἀνεσκεύαζον, ἀπὸ τούτων οὗτος τοῦτον κατασκευάζει καὶ εἰς τὸ ἐναντίον περιτρέπει τούτοις τὸν λόγον. Ἐκεῖνοι μὲν γὰρ ἔλεγον οὐκ ἀνίστανται ἐπειδὴ ἀπέθανον. Οὗτος δὲ φησιν, ἐπειδὴ ἀπέθανον, ἀνίστανται κατὰ τὸ παράδειγμα τοῦ ῥηθέντος σπέρματος. Εἶτα λέγει καὶ περὶ τῆς δευτέρας ἐπαπορήσεως. Περὶ ταύτης γὰρ ὁ ἐφεξῆς λόγος·

37. Καὶ ὁ σπείρεις οὐ τὸ σῶμα τὸ γενησόμενον σπείρεις, ἀλλὰ

38. γυμνὸν κόκκον, εἰ τύχοι, σίτου, ἢ τινος τῶν λοιπῶν. Ὁ δὲ Θεὸς δίδωσιν αὐτῷ σῶμα καθὼς ἠθέλησεν,

Δι' ἐνὸς ὑποδείγματος ἀμφοτέρω τὰ ζητήματα λύει. «Σῶμα δὲ » γενησόμενον » λέγει τὸν στάχυν ὅλον. Οὐ «κόκκον» περιβεβλημένον

σπείρεις καλάμην ἔχοντα, λέμματα καὶ ἀνθήρικας καὶ τοιαύτην εὐπρέπειαν καὶ ὠραιότητα. Εἰπὼν δὲ ὅτι «καθὼς ὁ Θεὸς ἠθέλησεν», ἐπεστόμισε τοὺς τρόπον ζητοῦντας. Ἵνα δὲ μὴ δόξη ἕτερον σῶμα λέγειν, ἐπήγαγεν εὐθύς·

38. Ἐκάστω τῶν σπερμάτων τὸ ἴδιον σῶμα.

Αὐτὸ ἐκεῖνο καὶ οὐχ ἕτερον. Αὐτὸ μὲν ἐκεῖνο τῇ οὐσίᾳ, λαμπρότερον δὲ [καὶ] (α) κρείττον τῇ ποιότητι. Τί γὰρ καὶ καθήρει τὴν οἰκίαν, εἰ μὴ κρείττω ταύτην ἀνοικοδομῆσαι ἐμελλεν ;

39. Οὐ πᾶσα σὰρξ ἡ αὐτὴ σὰρξ· ἀλλὰ ἄλλη μὲν ἀνθρώπων, ἄλλη δὲ σὰρξ κτηνῶν, ἄλλη δὲ πτηνῶν, ἄλλη δὲ ἰχθύων.

Ἵνα μὴ ἀκούσαντες, ὅτι πάντες οἱ νεκροὶ ἐγείρονται, νομίσωσιν ὅτι καὶ πάντες τῶν αὐτῶν τεύζονται, δείκνυσιν ἀπὸ παραδειγμάτων ὅτι πολλὴ ἔσται τῶν ἀνισταμένων ἡ διαφορὰ κατὰ τὸ μᾶλλον καὶ ἥττον τῆς δόξης ἢ τῆς ἀδοξίας, εἰ καὶ μία καὶ κοινὴ ἡ ἀνάστασις. Ὡςπερ τοίνυν οὐ πᾶσα σὰρξ τὴν αὐτὴν ἔχει φύσιν ἢ κατασκευὴν, ἀλλ' ἐτέραν μὲν ἢ τῶν ἀνθρώπων, ἐτέραν δὲ ἢ τῶν κτηνῶν, καὶ ἄλλην ἢ τῶν πτηνῶν, καὶ ἄλλην ἢ τῶν ἰχθύων, οὕτω καὶ τῶν ἀνισταμένων ἐκ νεκρῶν πολλὴ πρὸς ἀλλήλους ἡ διαφορὰ· οὐ μόνον δικαίων πρὸς ἀμαρτωλοὺς, ἀλλὰ καὶ δικαίων πρὸς δικαίους καὶ ἀμαρτωλῶν πρὸς ἀμαρτωλοὺς, κατὰ τὸ πλεόν ἢ ἔλαττον τῆς δόξης, ὡς εἴρηται, ἢ τῆς ἀδοξίας, ἀναλόγως καὶ πρὸς ἀξίαν τῶν κατορθωμάτων ἢ παραπτωμάτων τῆς ἐνταῦθα ζωῆς.

40. Καὶ σώματα ἐπουράνια, καὶ σώματα ἐπίγεια· ἀλλ' ἐτέρα μὲν ἢ τῶν ἐπουρανίων δόξα, ἐτέρα δὲ ἢ τῶν ἐπιγείων.

Καὶ καθ' ἕτερον λόγον ἐτέρου παραδείγματος εἰσάγει πάλιν διαφορὰν λέγων· καὶ σώματά εἰσιν ἐπουράνια, οἷον ἥλιος καὶ σελήνη καὶ οἱ λοιποὶ ἀστέρες. Καὶ αὖθις σώματα ἐπίγεια, οἷον τὰ τῶν ἐπὶ γῆς διαιτωμένων ζώων. Ἀλλ' εἰ καὶ σώματα κοινῷ λόγῳ ταῦτά τε καλεῖνα λέγονται, ὅμως πολλὴν ἔχουσιν ἐτερότητα. Καὶ γὰρ ἄλλη μὲν ἢ τῶν ἐπουρανίων λαμπρότης, ἐτέρα δὲ ἢ τῶν ἐπιγείων ποιότης. Τοῦτο γὰρ ἐνταῦθα προσυπακούεται. Ἐδήλωσε δὲ διὰ μὲν τῶν ἐπου-

(α) Ὁ «καὶ» προσετέθη, ὡς ἀπαραίτητος τῇ τοῦ λόγου συντάξει.



ρανίων σωμάτων τούς τὰ ὑψηλὰ καὶ ἐπουράνια φρονοῦντας καὶ πράττοντας δικαίους, ὧν τὰ σώματα τῷ πτερῷ τῆς ἀρετῆς πρὸς οὐρανὸν ἐκουφίζοντο· διὰ δὲ τῶν ἐπιγείων τούς χαμαιζήλα καὶ γῆνα (α) ἁμαρτωλούς, ὧν τὰ σώματα τῷ βάρει τῆς ἁμαρτίας περὶ γῆν ἐσύροντο. Εἴ τι μὲν οὖν σὰρξ, τοῦτο καὶ σῶμα. Οὐκ εἴ τι δὲ σῶμα, τοῦτο καὶ σὰρξ. Μόνη γὰρ σὰρξ ἡ τῶν ἐμψύχων ζώων.

41. Ἄλλη δόξα ἡλίου, καὶ ἄλλη δόξα σελήνης, καὶ ἄλλη δόξα ἀστέρων· ἀστὴρ γὰρ ἀστέρος διαφέρει ἐν δόξῃ.

«Δόξαν» λέγει τὴν λαμπρότητα. Ὁ μὲν οὖν ἥλιος σελήνης λαμπρότερος, ἡ δὲ σελήνη τῶν ἄλλων ἀστέρων, καὶ οὗτος ὁ ἀστὴρ ἐκείνου καὶ ἄλλος ἄλλου λαμπρότερος. Διὰ μὲν οὖν τῆς τῶν ἀστέρων διαφορᾶς τὴν τῶν δικαίων πρὸς ἀλλήλους ἐν λαμπρότητι διαφορὰν ὑψηλίζατο. Διὰ δὲ τῆς τῶν ἐπιγείων σωμάτων ἐτερότητος τὴν τῶν ἁμαρτωλῶν πρὸς ἀλλήλους ἐν ἀμαυρότητι ἐτερότητα.

42. Οὕτω καὶ ἡ ἀνάστασις τῶν νεκρῶν·

«Οὕτω», πῶς; Κατὰ τὰ ρηθέντα παραδείγματα, τουτέστιν ἐν διαφορᾷ πολλῇ δόξης ἢ ἀδοξίας. Τί οὖν ἐντεῦθεν μαθησόμεν; ὅτι οὔτε οἱ δίκαιοι τῶν αὐτῶν ἐπίσης τεύξονται ἀμοιβῶν, οὔτε οἱ ἁμαρτωλοὶ καὶ οἱ μὲν δίκαιοι πάντες ἐν βασιλείᾳ ὧσιν, οἱ δ' ἁμαρτωλοὶ πάντες ἐν γεέννῃ. Εἴτα πάλιν ἐπὶ τὴν ἀπόδειξιν τῆς ἀναστάσεως ἔρχεται καὶ τὸν τρόπον αὐτῆς·

42. Σπείρεται ἐν φθορᾷ, ἐγείρεται ἐν ἀφθαρσίᾳ·

Σπείρεται εἰς γῆν ὁ νεκρός· ἤγουν θάπτεται ἐν φθορᾷ καὶ σήψει καὶ διαλύσει, τῆς ἀναστάσεως δὲ ἐλθούσης, ἐγείρεται ἐν συστάσει καὶ ἀρτιότητι καὶ ἀθανασίᾳ.

43. Σπείρεται ἐν ἀτιμίᾳ, ἐγείρεται ἐν δόξῃ·

Τί γὰρ σεσηπὸς σώματος εἰδεχθέστερόν τε καὶ ἀτιμότερον; Τὸ δὲ «ἐν δόξῃ» ἐπὶ μὲν τῶν δικαίων διὰ τὴν τότε λαμπρότητα, ἐπὶ δὲ τῶν ἁμαρτωλῶν διὰ τὴν ἀφθαρσίαν.

---

(α) Ἐννοεῖται «φρονοῦντας».

## 43. Σπείρεται ἐν ἀσθενείᾳ,

Μέχρι γὰρ τριάκοντα ἡμερῶν λύεται καὶ πλέον ἀντέχειν οὐ δύναται (α).

## 43. Ἐγείρεται ἐν δυνάμει.

Τῇ τῆς ἀθανασίας· οὐκέτι γὰρ αὐτοῦ φθορὰ καὶ θάνατος περιγίνεται.

## 44. Σπείρεται σῶμα ψυχικόν, ἐγείρεται σῶμα πνευματικόν.

«Ψυχικόν μὲν σῶμα» καλεῖ τὸ κατὰ τὸν παρόντα βίον, ψυχῇ ζωούμενον καὶ κυριαρχούμενον. «Πνευματικόν» δὲ τὸ κατὰ τὸν μέλλοντα, Πνεύματι ἀγίῳ ζωοποιούμενον καὶ κυριεύμενον. Τοῦτο δὲ περὶ τῶν δικαίων νοοῦμεν. Τινὲς δὲ «πνευματικόν» νενοήκασι καὶ τὸ λεπτότερον καὶ κουφότερον καὶ οἷον ἐπ' ἀέρος ὀχεῖσθαι (β). Τί οὖν οὐ κἀνταῦθα πνευματικόν ἐστι τὸ σῶμα τοῦ δικαίου; Πνευματικόν μὲν ἐστίν, ἀλλ' ἐπειδὴ, πολλάκις ἀμαρτήσαντος, ἀφίσταται ἡ χάρις τοῦ Πνεύματος, ἐκεῖνο μᾶλλον λέγεται «πνευματικόν», ὅτι τε διὰ παντὸς τοῦ λοιποῦ σύνεστιν αὐτῷ τὸ πνεῦμα καὶ ὅτι ἐνταῦθα μὲν ἡ ψυχὴ τὸ κράτος ἔχει τοῦ σώματος, ἐκεῖ δὲ τὸ πνεῦμα κυριεύει καὶ τῆς ψυχῆς καὶ τοῦ σώματος, καὶ τοῦτο ταῦτα οἰκονομεῖ. Εἰ δὲ καὶ περὶ τῶν ἀμαρτωλῶν ἐκλάβοιμεν τὸν λόγον, λέγοιτ' ἂν «πνευματικόν» καὶ τὸ ἀμαρτωλὸν σῶμα, ὡς τῇ δυνάμει τοῦ πνεύματος ζωοποιούμενον καὶ κρατούμενον εἰς ἀθανασίαν.

## 44. Ἔστι σῶμα ψυχικόν, καὶ ἔστι σῶμα πνευματικόν.

Ὡς ἤδη δεδήλωται.

## 45. Οὕτω καὶ γέγραπται·

(α) Οἴκουμ. ἐν λ. «Οὕτω ἡμέραι πέντε, καὶ οὐκ ἰσχύει ἡ σὰρξ ἀντισχεῖν πρὸς τὴν φθοράν». Οὕτω καὶ Θεοφύλ. ἐν λ. — (β) Τὴν περὶ τῶν πνευματικῶν τῶν δικαίων σωμάτων διδασκαλίαν τοῦ Ἀποστόλου ἐκτίθησιν ὁ Συγγραφεὺς συνωδᾷ τῷ Χρυσοστόμῳ. (Ὁρ. Τόμ. Ι', Ὁμιλ. ΜΑ', σελ. 360). Ὁ δὲ Θεοφύλακτος ἐπαναλαμβάνων σχεδὸν αὐταῖς λέξεσι τὴν ἔννοιαν «ἡ πνευματικὸν ἀπλῶς λέγει τὸ ἄφθαρτον, ὡς λεπτομερέστερον καὶ κουφόν», προστίθησιν· «πλὴν οὐχ ὡς Ὁριγένης λέγει, ἀερῶδες καὶ αἰθέριον» ἥτοι ἐκ τῆς τοῦ ἀέρος καὶ τοῦ αἰθέρος οὐσίας».

Ἐν βίβλῳ Γενέσεως. Τί δὲ γέγραπται;

45. « Ἐγένετο ὁ πρῶτος ἄνθρωπος Ἀδὰμ (\*) εἰς ψυχὴν ζῶσαν » (α).

Τὸ μὲν « ἐγένετο ὁ ἄνθρωπος εἰς ψυχὴν ζῶσαν » γέγραπται. Τὸ δὲ « ὁ πρῶτος » καὶ τὸ « Ἀδὰμ » ὁ Ἀπόστολος προσέθηκε σαφηνείας ἕνεκα καὶ ἵνα εἴπῃ τὸ « ὁ ἔσχατος Ἀδὰμ ». Εἰς ἀπόδειξιν δὲ τοῦ ψυχικὸν εἶναι τὸ ἐνταῦθα σῶμα τὸ ῥητὸν τῆς Γραφῆς παρήγαγεν· « εἰς ψυχὴν γάρ, φησί, ζῶσαν », ἥτοι ἐνεργοῦσαν διὰ τοῦ σώματος.

45. Ὁ ἔσχατος Ἀδὰμ εἰς πνεῦμα ζωοποιοῦν.

Τὸ μὲν πρῶτον ῥητὸν ἀνέγνωμεν ἐν τοῖς γράμμασι· τοῦτο δὲ τὸ δεύτερον ἐγνωμεν ἐν τοῖς πράγμασιν. Ἀδὰμ μὲν οὖν τὸν Χριστὸν ὠνόμασε, καὶ ὡς ἐξ Ἀδὰμ καταγόμενον μητρόθεν, καὶ ὡς τὸν Ἀδὰμ διὰ τοῦ προσλήματος φορέσαντα καὶ τὴν ἐκείνου ἡτταν ἀναπαλαίσαντα. « Ἐσχατον » δέ, ὡς μετὰ πολλὰς γενεὰς γεννηθέντα. Κανταῦθα δὲ τὸ « εἰς πνεῦμα ζωοποιοῦν » εἰς παράστασιν ἔλαβε τοῦ πνευματικὸν εἶναι τὸ ἐγειρόμενον σῶμα. Ὅρα γὰρ ὅτι τὸ πνεῦμα ζωοποιεῖ τὸ σῶμα, καὶ οὐχ ἡ ψυχὴ· ἔχομεν οὖν παράδειγμα τὸ ἐγερόθεν σῶμα τοῦ Χριστοῦ, μᾶλλον δὲ βεβαίωσιν τῆς ἐκ νεκρῶν ἀναστάσεως, ὃ, πνευματικὸν ἀναστάν, οὐκέτι ἀποθνήσκει.

46. Ἀλλ' οὐ πρῶτον τὸ πνευματικόν, ἀλλὰ τὸ ψυχικόν, ἔπειτα τὸ πνευματικόν.

Οὐ πρῶτον τὸ « πνευματικὸν σῶμα », ἀλλὰ τὸ ψυχικόν· ἔπειτα τὸ « πνευματικόν » ἐπὶ τὸ κρεῖττον προκυπτούσης τῆς φύσεως ἡμῶν.

47. Ὁ πρῶτος ἄνθρωπος ἐκ γῆς, χοϊκός,

Εἰπὼν διαφορὰν σώματος ψυχικοῦ καὶ σώματος πνευματικοῦ, λέγει πάλιν ἑτέραν διαφορὰν ἀνθρώπου χοϊκοῦ καὶ ἀνθρώπου ἐπουρανίου. Ἀλλ' ἡ μὲν πρώτη διαφορὰ τοῦ παρόντος ἐστὶ βίου καὶ τοῦ μέλλοντος. Ἡ δευτέρα δὲ τοῦ πρὸ τῆς θείας ἐνανθρωπήσεως βίου καὶ τοῦ μετὰ ταύτην. Καὶ φησιν· « ὁ πρῶτος ἄνθρωπος, ἡγουν ὁ

(\*) Ἡ λέξις « Ἀδὰμ » οὐ κεῖται ἐν τῷ κειμένῳ, ἐνῷ ὁ Συγγραφεὺς διαρρήδην αὐτὴν ἀναφέρει ἐν τῇ ἐξηγήσει. — (α) Γέν. 6', 7.

» Ἀδὰμ, ἐκ γῆς» ἦν κατὰ τὸ σῶμα, «χοϊκὸς» γενόμενος· τουτέστι παχυνθεὶς καὶ τοῖς γήνις πράγμασι προσηλωθεὶς. Καὶ ἐκ γῆς μὲν ἦν κατὰ φύσιν, «χοϊκὸς» δὲ γέγονε κατὰ προαίρεσιν.

47. Ὁ δεύτερος ἄνθρωπος, ὁ Κύριος ἐξ οὐρανοῦ·

Ὁν ἄνωτέρω «ἔσχατον Ἀδὰμ» ὠνόμασε, τοῦτον ἐνταῦθα «δεύτερον ἄνθρωπον» προσηγόρευσεν· ὁ γὰρ Ἀδὰμ πρῶτον ἄνθρωπος ἐκλήθη. Λέγει τοίνυν ὅτι «ὁ δεύτερος ἄνθρωπος», ἡγουν ὁ κατὰ τὴν ἀνθρωπότητα δεύτερος Ἀδὰμ, τουτέστιν ὁ Κύριος, ἐξ οὐρανοῦ ἦν κατὰ τὴν θεότητα.

48. Οἶος ὁ χοϊκός, τοιοῦτοι καὶ οἱ χοϊκοί·

Οἶος ὁ πρῶτος Ἀδὰμ ἐμπαθὴς καὶ φιλήδονος, τοιοῦτοι καὶ οἱ κατὰ προαίρεσιν, μιμησάμενοι καὶ ὁμοιωθέντες αὐτῷ.

48. Καὶ οἶος ὁ ἐπουράνιος, τοιοῦτοι καὶ οἱ ἐπουράνιοι.

Οἶος ὁ δεύτερος Ἀδὰμ ἀπαθὴς καὶ φιλάρετος, τοιοῦτοι καὶ οἱ κατὰ προαίρεσιν, πάλιν μιμούμενοι καὶ ὁμοιούμενοι αὐτῷ. Οἱ μὲν χοϊκοὶ τῷ κατασπᾶσθαι πρὸς γῆν· οἱ δὲ ἐπουράνιοι τῷ ἀνασπᾶσθαι πρὸς οὐρανόν. Ἐπεὶ δὲ καὶ πρὸ τῆς θείας ἐνανθρωπήσεως ἐγένοντο δίκαιοι πολλοί, καὶ μετὰ ταύτην ἁμαρτωλοὶ γίνονται καθ' ἐκάστην, οὔτε ἐπὶ τῶν χοϊκῶν δικαίους νοοῦμεν, οὔτε ἐπὶ ἐπουρανίων ἁμαρτωλούς.

49. Καὶ καθὼς ἐφορέσαμεν τὴν εἰκόνα τοῦ χοϊκοῦ, φορέσωμεν καὶ τὴν εἰκόνα τοῦ ἐπουρανίου.

«Εἰκόνα» λέγει τὴν διὰ μιμήσεως ὁμοιότητα. Καθὼς, φησί, μιμησάμενοι τὴν παρακοὴν τοῦ πρώτου Ἀδὰμ ὁμοιώθημεν αὐτῷ κατὰ ταύτην, ὁμοιωθῶμεν καὶ τῷ δευτέρῳ Ἀδὰμ, μιμησάμενοι τὴν τοῦτου ὑπακοὴν ἐν ταῖς θείαις ἐντολαῖς.

50. Τοῦτο δέ φημι, ἀδελφοί,

Τοῦτο δὲ συνάγω ἅφ' ὧν εἴρηκα περὶ τε τοῦ χοϊκοῦ καὶ τοῦ ἐπουρανίου καὶ τοῦτο κατασκευάζω. Τὸ ποῖον;

50. Ὅτι σὰρξ καὶ αἷμα βασιλείαν Θεοῦ κληρονομήσαι οὐ δύνανται,

«Σὰρξ» εἰπὼν, προσέθηκε καὶ τὸ ἴδιον αὐτῆς, τὸ «αἷμα». «Σάρκα» δὲ πολλάκις εἶωθε λέγειν τὰς πονηρὰς πράξεις, ὡς ἐπὶ τοῦ παρόντος, καὶ ὅταν λέγῃ· «ὕμεῖς δὲ οὐκ ἐστε ἐν σαρκί» (α). Καὶ πάλιν· «οἱ δὲ ἐν σαρκὶ ὄντες Θεῷ ἀρέσαι οὐ δύνανται» (β). Φησὶν οὖν ὅτι πονηροπράγμων ἄνθρωπος βασιλείαν οὐρανῶν οὐκ ἀπολαύσει.

50. Οὐδὲ ἡ φθορὰ τὴν ἀφθαρσίαν κληρονομεῖ.

Οὐδ' ὁ ἐφθαρμένος καὶ ἀκάθαρτος βίος, ἡγουν ὁ κακῶς βιῶν ἄνθρωπος, τῶν ἀφθάρτων καὶ ἀκηράτων ἀγαθῶν ἐπιτεύξεται. Ἀφθαρσίας δὲ μνησθεῖς, πάλιν εἰς τὸν περὶ ἀναστάσεως ἐπανῆλθε λόγον·

51. Ἴδού, μυστήριον ὑμῖν λέγω·

Ἀπόρρητον τοῖς πολλοῖς. Τί δὲ τὸ μυστήριον; εἰπέ·

51. Πάντες μὲν οὐ κοιμηθησόμεθα, πάντες δὲ ἀλλαγησόμεθα.

«Πάντες μὲν οὐ κοιμηθησόμεθα» τὸν ὕπνον τοῦ θανάτου, «πάντες δὲ ἀλλαγησόμεθα» κατὰ τὰ σώματα ἀπὸ φθορᾶς εἰς ἀφθαρσίαν. Μὴ τοίνυν ἀπίσται πῶς τὸ σπειρόμενον ἐν φθορᾷ ἐγείρεται ἐν ἀφθαρσίᾳ. Τινὲς γὰρ ἐστῶτες ἀποθανοῦνται, οἱ (κατὰ τὸν καιρὸν δηλαδὴ τῆς τοῦ κόσμου συντελείας), καὶ πρὶν ἢ πεσεῖν, ἀλλαγῇσονται· λυθήσονται γὰρ καὶ τὰ τούτων σώματα ἐν βραχυτάτῳ πένυ καιρῷ· καὶ τοσοῦτῳ, ὡς μηδὲ πεσεῖν εἰς γῆν, ἀλλ' εὐθὺς ἀλλαγῆναι ἀπὸ φθορᾶς εἰς ἀφθαρσίαν, καὶ ἐστῶτα ὅσον ἐπὶ τῷ μὴ πεσεῖν· ἀναστῆναι ὅσον εἰς ἀφθαρσίαν.

52. Ἐν ἀτόμῳ,

Οὐ τοῦτο μόνον θαυμαστόν, ὅτι σήπεται πρῶτον πᾶν σῶμα ἀνθρώπινον, εἶτα ἀνίσταται, οὐδ' ὅτι πολλῷ κρείττον, οὐδ' ὅτι ἕκαστον σῶμα τὴν ἰδίαν ψυχὴν ἀπολαμβάνει· ἀλλ' ὅτι τὰ τοσαῦτα καὶ τηλικαῦτα πράγματα, καὶ λογισμὸν καὶ νοῦν ὑπερβαίνοντα, ἐν ἀκαριαίῳ χρόνῳ γίνεται· τοῦτο γὰρ δηλοῖ νῦν τὸ «ἄτομον», ὃ καὶ σφύεστερον δηλῶν ἐπήγαγεν·

52. Ἐν ῥιπῇ ὀφθαλμοῦ,

(α) Ῥωμ. ι', 9. — (β) Αὐτόθ. ι', 8.



Ὅσον μύσαι βλέφαρον (α).

## 52. Ἐν τῇ ἐσχάτῃ σάλπιγγι·

Ἐν τῇ πρὸς Θεσσαλονικεῖς εἴρηκεν ἐπιστολῇ ὅτι « αὐτὸς ὁ Κύριος » ἐν κελεύσματι, ἐν φωνῇ Ἀρχαγγέλου καὶ ἐν σάλπιγγι Θεοῦ καταβήσεται ἀπ' οὐρανοῦ (β). Σάλπιγγα μὲν οὖν ἢ τὴν φωνὴν τοῦ Ἀρχαγγέλου νοήσεις διὰ τὸ φοβερὸν καὶ ἐξάκουστον, ἢ σάλπιγγος ἤχον ἕτερον. « Ἐσχάτην » δὲ εἶπεν, ἢ ὡς μηκέτι σάλπιγγος ἡχούσης, ἢ ὡς ἐπτα μὲν τότε σαλπίγγων ἡχεῖν μελλουσῶν, ὡς ἡ λεγομένη Ἀποκάλυψις Ἰωάννου τοῦ Θεολόγου διδάσκει (γ), τῆς τελευταίας δὲ τούτων ἐγκελευομένης τὴν ἀνάστασιν τῶν νεκρῶν, τῶν ἄλλων πρὸ ταύτης σαλπίγγων τὴν συντέλειαν ἐργαζομένων.

## 52. Σαλπίσει γάρ·

Ὁ Θεὸς δι' ἀγγέλου, ὡς εἴρηται.

## 52. Καὶ οἱ νεκροὶ ἐγερθήσονται ἄφθαρτοι,

Ἄφθαρτοι τότε γεγεννημένοι διὰ τῆς ἀλλαγῆς.

## 52. Καὶ ἡμεῖς ἀλλαγησόμεθα.

Ἀπὸ φθορᾶς εἰς ἀφθαρσίαν. « Ἡμεῖς » δὲ εἶπεν, ἀντὶ τοῦ οἱ ζῶντες τότε κατὰ τὸν καιρὸν τῆς συντελείας, περὶ ὧν ἀνωτέρω εἴρηται.

## 53. Δεῖ γάρ τὸ φθαρτὸν τοῦτο ἐνδύσασθαι ἀφθαρσίαν, καὶ τὸ θνητὸν τοῦτο ἐνδύσασθαι ἀθανασίαν.

Εἰπὼν ὅτι « τοῦτο », ἔδειξεν ὅτι τὸ αὐτὸ σῶμα ἀνίσταται καὶ οὐχ ἕτερον. « Ἐνδύεται » δὲ ἀντὶ μὲν φθορᾶς « ἀφθαρσίαν », ἀντὶ δὲ θνη-

(α) Γεννάδιος ὁ Σχολάριος ταύτας τοῦ Ἀποστόλου τὰς λέξεις ἐρμηνεύων (ἐν τῷ ἀνεκδότῳ εἰς ἐπὶ πονήματι αὐτοῦ, οὗ ἡ ἐπιγραφή « περὶ τῆς δευτέρας Παρουσίας » τῷ ἐν τῇ κατὰ τὸν Ἀθω Μονῇ τοῦ Παντοκράτορος σωζομένῳ ) φησὶν· « Ἀναστήσονται τῇ τῆς » φωνῆς δυνάμει ἐν μιᾷ ῥοπῇ τε καὶ ἅμα τῆς φωνῆς γινομένης καὶ τῆς αὐτῶν ἀναστάσεως. Ὡστε καὶ τῇ φωνῇ αὐτοὺς εὐθὺς ἀναστῆναι, καὶ ἀναστάντας τῆς φωνῆς ἐπακοῦσαι ». — (β) Α' Θεσσαλον. δ', 16. — (γ) Ἐκ τοῦ « ἡ λεγομένη Ἀποκάλυψις » γίνεται δῆλον, ὅτι ὁ Συγγραφεὺς συντάσσεται τῇ γνώμῃ τῶν μὴ τασσόντων τὴν Ἀποκάλυψιν ἐν τοῖς κανονικοῖς τῆς καινῆς Διαθήκης βιβλίοις. Ἴσως διὰ τοῦτον τὸν λόγον οὐδ' ὑπομνήματα εἰς αὐτὴν συνεγράψατο· ἦν εἰκασίαν ἐνισχύει καὶ τὸ ὅτι αὐδαὶς τέως εἶπεν, ὅτι εἶδὲ πού ποιοῦτο τοῦ Ζιγαβηνοῦ ὑπόμνημα.

τότητος « ἀθανασίαν ». Φθοράν δὲ καὶ θάνατον ἢ τὸ αὐτὸ λέγει· ἡ φθοράν μὲν τὰ ἐκ νόσων πάθη, θάνατον δὲ τὴν ἀπὸ τῆς ψυχῆς διάζευξιν.

54. Ὅταν δὲ τὸ φθαρτὸν τοῦτο ἐνδύσῃται ἀφθαρσίαν, καὶ τὸ θνητὸν τοῦτο ἐνδύσῃται ἀθανασίαν, τότε γενήσεται ὁ λόγος ὁ γεγραμμένος·

Ἐπειδὴ μέγλα εἶπε καὶ ἀπόρρητα, ἐπάγει τὸν προφῆτην Ὡση πιστούμενον αὐτὰ καὶ λέγοντα·

54. « Κατεπόθη ὁ θάνατος εἰς νῖκος ».

Ἦφανίσθη κατὰ κράτος, εἰς τέλος, παντελῶς.

55. « Ποῦ σου, θάνατε, τὸ κέντρον; ποῦ σου, ἄδη, τὸ νῖκος »; (α)

Καὶ τοῦτο τοῦ αὐτοῦ ἐστὶ Προφῆτου (6). Ὡς γὰρ ἤδη γινόμενα ταῦτα βλέπων ἐνάλλεται τῷ θανάτῳ καὶ ἐπεμβαίνει λοιπὸν κειμένῳ καὶ φωνὴν ἐπινίκιον ἀλαλάζει· « ποῦ σου, θάνατε, τὸ κέντρον»; οἴχεται καὶ ἀπόλωλε καὶ εἰς τὸ μηκέτι εἶναι κεχώρηκεν. Ὁ μὲν οὖν διάβολος ὑπηρέτης ἦν τοῦ θανάτου· ὁ δὲ θάνατος διάκονος τοῦ ἁδου. Ὁ μὲν γὰρ διὰ τῆς ἀμαρτίας τιτρώσκων τῷ θανάτῳ παρεδίδου, ὁ δὲ θανατῶν τῷ ἁδὴ παρέπεμπε, τουτέστι τῷ τάφῳ καὶ τῇ σήψει.

56. Τὸ δὲ κέντρον τοῦ θανάτου, ἡ ἀμαρτία·

Ὡςπερ τὸ κέντρον τοῦ σκορπίου χαλεπώτερόν ἐστι τοῦ σκορπίου, οὕτω καὶ τοῦ θανάτου χαλεπωτέρα ἡ ἀμαρτία καὶ ἐν ταύτῃ τὴν ἰσχὺν οὗτος κέκτηται. Χωρὶς ταύτης οὐδὲν ἰσχύει.

56. Ἡ δὲ δύναμις τῆς ἀμαρτίας ὁ νόμος.

Χωρὶς γὰρ τούτου ἀσθενὴς ἦν αὕτη, ἐνεργουμένη μὲν, οὐ τοσοῦτον δὲ βλάπτουσα τοὺς ἐνεργοῦντας αὐτήν, μήπω μηδενὸς ἐγγράφου νόμου ταύτην ἀπαγορεύοντος, μηδὲ τιμωρίας κειμένης ὠρισμένης κατὰ

---

(α) Ὡσηέ, ιγ', 14. — (6) Τοῦ Ὡσηέ δηλαδή. Ἄλλ' ὁ προηγούμενος 54ος στίχος ἐληπται ἐκ τοῦ Ἡσαίου (κε', 8) « κατέπιεν ὁ θάνατος ἰσχύσας ».

τῶν ἀμαρτανόντων. Εἴρηκε δὲ καὶ ἐν τῇ πρὸς Ῥωμαίους· «χωρὶς  
» νόμου ἀμαρτία νεκρά» (α), καὶ ἡρμηνεύεται πλατέως ἐκεῖ.

57. Τῷ δὲ Θεῷ χάρις τῷ διδόντι ἡμῖν τὸ νίκος διὰ τοῦ Κυρίου  
ἡμῶν Ἰησοῦ Χριστοῦ.

Τὸ κατὰ τοῦ θανάτου καὶ τοῦ ᾤδου νίκος. Τῆς κεφαλῆς γὰρ ἡμῶν,  
ἥτοι τοῦ Κυρίου, ἀναστάντος ἐνεργείᾳ καὶ τρόπαιον κατ' αὐτῶν  
στήσαντος, καὶ ἡμεῖς τὸ λοιπὸν σῶμα νῦν μὲν δυνάμει νενικήκαμεν·  
ὕστερον δὲ καὶ ἐνεργείᾳ νικήσομεν ἀνιστάμενοι.

58. Ὡστε, ἀδελφοί μου ἀγαπητοί, ἐδραῖοι γίνεσθε, ἀμετα-  
κίνητοι,

«Ἐδραῖοι» ἐν τῷ περὶ ἀναστάσεως δόγματι· καὶ «ἀμετακίνητοι»  
ἀπὸ τῆς ἡμετέρας διδασκαλίας.

58. Περισεύοντες ἐν παντὶ ἔργῳ τοῦ Κυρίου πάντοτε.

Ὑπερβαίνοντες τὰ σκάμματα τῶν ἀγώνων καὶ τὰς ἐντολὰς τοῦ  
Κυρίου, μετὰ παρουσίας ἐργαζόμενοι.

58. Εἰδότες, ὅτι ὁ κόπος ὑμῶν οὐκ ἐστὶ κενὸς ἐν Κυρίῳ.

«Ὁ ἐν Κυρίῳ κόπος ὑμῶν» ὁ διὰ τὸ ἔργον τοῦ Κυρίου· ἢ «οὐκ  
» ἐστὶ κενὸς» παρὰ Κυρίῳ· ἕκαστος γάρ, φησί, τὸν ἴδιον μισθὸν λή-  
ψεται κατὰ τὸν ἴδιον κόπον.

## ΚΕΦΑΛΑΙΟΝ ΔΕΚΑΤΟΝ ΕΚΤΟΝ

1. Περὶ δὲ τῆς λογίας εἰς τοὺς ἁγίους (\*), ὥςπερ διέταξα ταῖς  
Ἐκκλησίαις τῆς Γαλατίας, οὕτω καὶ ὑμεῖς ποιήσατε.

«Λογίας» λέγει τὴν συλλογὴν τῶν χρημάτων, τὴν διὰ τοὺς ἁγί-

(α) Ῥωμ. ζ', 8. — (\*) Συνήθης τῶν ἀντιγράφων γραφή «τῆς εἰς τοὺς ἁγίους».  
Ὅτι δὲ καὶ ὁ Συγγραφεὺς οὕτως ἀνέγνω, εἰκάσειεν ἂν τις ἐκ τῶν ἐν τῇ ἐξηγήσει· «Λο-  
» γίας λέγει τὴν συλλογὴν... τὴν διὰ τοὺς ἁγίους».

ους· ἤτοι τοὺς πιστοὺς, ἀφαιρεθέντας τὰ προσόντα τούτοις· ἢ καὶ ἄλλοις πενομένοις. Εἰπὼν δὲ ὅτι «καθὼς διέταξαι ταῖς ἐκκλησίαις» τῆς Γαλατίας» εἰς ζῆλον αὐτοὺς ἐνέβαλεν, αἰσχυνομένους ἡττηθῆναι Γαλατῶν. Τί δὲ διέταξας; εἰπέ·

2. Κατὰ μίαν σαββάτων ἕκαστος ὑμῶν παρ' ἑαυτῷ τιθέτω, θησαυρίζων ὅ,τι ἂν εὐοδῶται·

«Μίαν σαββάτων» τὴν Κυριακὴν καλοῦσιν Ἑβραῖοι, ὡς ἐν τοῖς Εὐαγγελίοις ἡρμηνεύται (α). Κελεύει δὲ καθ' ἑκάστην Κυριακὴν ἕκαστον ἄνθρωπον, καὶ πλούσιος ἢ, καὶ πένης, καὶ ἀνὴρ, καὶ γυνή, παρ' ἑαυτῷ τιθέναι, θησαυρίζοντα λόγῳ τῆς ῥηθείσης «λογίας» ὅ,τι ἂν εἶδος εὐοδωθεῖ, καὶ πολὺ, καὶ ὀλίγον, καὶ μὴ εὐθὺς εἰσφέρειν αὐτό, ἵνα μὴ ὀλίγον ὄν καταισχύνη· ἀλλ' ἐάν, ἕως ἂν κατὰ μικρὸν αὐξηθῇ, ἀξιόλογον τὸ συλλεγόμενον γένηται. Κατὰ Κυριακὴν δέ, ἵνα καὶ τὴν ἡμέραν ταύτην αἰδεσθέντες προθυμότεροι γένωνται. Καὶ «εὐοδῶται» δὲ εἰπὼν, ἔδειξεν ὅτι συνεργήσει τούτοις ὁ Κύριος, εὐμαρίζων τὴν ὁδὸν ταύτην αὐτοῖς.

2. Ἴνα μὴ, ὅταν ἔλθω, τότε λογίαι γίνωνται.

Ἴνα μὴ τότε συλλογαὶ γίνωνται· ἀλλ' ἵνα πρότερον ἀρξάμεναι καὶ κατ' ὀλίγον ἄχρι τότε προστιθέμεναι, ἀνεπαχθεστέραν ὑμῖν παρέχωσι τὴν δαπάνην.

3. Ὅταν δὲ παραγένωμαι, οὓς ἂν δοκιμάσητε, δι' ἐπιστολῶν τούτους πέμψω (\*) ἀπενεγκεῖν τὴν χάριν ὑμῶν εἰς Ἱερουσαλήμ.

Οὓς ἂν προκρίνητε τούτους πέμψω σὺν ἐπιστολαῖς. «Χάριν» δὲ λέγει τὴν ἐλεημοσύνην, ἣν συλλέξαντες ἀποστελοῦσιν. Οὐκ εἶπε δὲ φανερώς «ἐλεημοσύνην», ἵνα μὴ ἐπαρθῶσιν.

(α) Ἐπιθι τὴν ἐρμηνείαν τοῦ Συγγραφέως εἰς τὸν Ματθαῖον (κη', 1).—(\*) Ἐν ἄλλ. ἢ στίξις τοῦ ῥητοῦ οὕτως· «οὓς ἐάν δοκιμάσητε δι' ἐπιστολῶν, τούτους πέμψω ἀπενεγκεῖν καὶ κέξ». Ὁ δὲ Συγγραφεὺς στίζει ἄλλως, ἤτοι· «οὓς ἂν δοκιμάσητε, δι' ἐπιστολῶν» τούτους πέμψω ἀπενεγκεῖν κέξ.». Καὶ κατὰ ταύτην τὴν στίξιν ἐρμηνεύει τὸ ῥητόν. Ὁμοίως καὶ ὁ Θεοφύλακτος (ἐν λ.) παραινεῖ λέγων· «στῆξον οὖν εἰς τὸ δοκιμάσητε»· εἶτα ἀνάγνωθι· «δι' ἐπιστολῶν τούτους πέμψω»· ὥστε εἶναι τὸ ἐξῆς τοιοῦτον· οὓς ἂν δοκιμάσητε, τούτους πέμψω διὰ τῶν γραμμάτων μου· ὡσανεὶ λέγων· καὶ αὐτὸς συνέσομαι αὐτοῖς, καὶ κοινωνήσω τῆς διακονίας διὰ τῶν γραμμάτων.

4. Ἐάν δὲ ἡ ἄξιον τοῦ κάμῃ πορεύεσθαι, σὺν ἐμοὶ πορεύονται.

Ἐάν δὲ τὸ παρὰ πάντων ὑμῶν συλλεγόμενον, οὕτω φιλότιμον καὶ δαψιλὲς ὄν, ἡ ἄξιον τοῦ κάμῃ διακονῆσαι τῇ διακονήσει αὐτοῦ, σὺν ἐμοὶ πορεύονται. Τοῦτο δὲ εἶπε προτρεπόμενος αὐτοὺς εἰς δαψίλειαν.

5. Ἐλεύσομαι δὲ πρὸς ὑμᾶς, ὅταν Μακεδονίαν διέλθω.

Ἐν Ἐφέσῳ ἦν, χειμῶνος ὄντος, ὅτε ταῦτα ἔγραφεν. Ἵνα δὲ μὴ λέγωσι· τί οὖν Μακεδόνας ἡμῶν προτιμᾷς; ἐπήγαγε·

6. Μακεδονίαν γὰρ διέρχομαι. Πρὸς ὑμᾶς δὲ τυχὸν παραμενῶ, ἢ καὶ παραχειμάσω,

Τὸν ἐπιόντα χειμῶνα, εἰ μὴ τι παρεμποδίσῃ. Τοῦτο γὰρ δηλοῖ τὸ «τυχόν».

6. Ἵνα ὑμεῖς με προπέμψητε οὐ ἔάν πορεύωμαι.

Ὅπου ἂν ἀπέρχωμαι. Καὶ τοῦτο δὲ φιλοστοργίας.

7. Οὐ θέλω γὰρ ὑμᾶς ἄρτι ἐν παρόδῳ ἰδεῖν.

Ὡςπερ καὶ τοὺς Μακεδόνας· «Μακεδονίαν γάρ, φησί, διέρχομαι», μὴ παραμένων αὐτοῖς.

7. Ἐλπίζω δὲ χρόνον τινὰ ἐπιμεῖναι πρὸς ὑμᾶς, ἔάν ὁ Κύριος ἐπιτρέπῃ.

Ἐνταῦθα ἐσαφήνισε τὸ «τυχόν». Ταῦτα δὲ ἔλεγεν, ὁμοῦ μὲν τὴν ἀγάπην ἐνδεικνύμενος, ὁμοῦ δὲ τοὺς ἀμαρτάνοντας φοβῶν.

8. Ἐπιμενῶ δὲ ἐν Ἐφέσῳ ἕως τῆς Πεντηκοστῆς· θύρα γάρ μοι ἀνέφυγε μεγάλη καὶ ἐνεργής,

«Θύρα» ἄγρας καὶ συλλογῆς· εἰσοδος πλατεῖα καὶ ἐπιτυχής, ὥστε θηρεῦειν εἰς τὴν πίστιν καὶ προσάγειν Χριστῷ.

9. Καὶ ἀντικείμενοι πολλοί.

Εἰκὸς γὰρ καὶ τὸν διάβολον ἀνταγωνίζεσθαι διὰ τῶν οἰκείων.



10. Ἐὰν δὲ ἔλθῃ Τιμόθεος, βλέπετε ἵνα ἀφόβως γένηται πρὸς ὑμᾶς·

Προσέχετε, ἵνα ἀνεπηρέαστως διατρίψῃ παρ' ὑμῖν. Ἡ τὸ «πρὸς ὑμᾶς» ἀντὶ τοῦ τό γε ἐφ' ὑμῖν, μηδενὸς αὐτῷ ἐπιβουλεύοντος· εἵρηκε γὰρ καὶ ἀνωτέρω ἀπέμψα ὑμῖν Τιμόθεον, ὃς ὑμᾶς ἀναμνήσει »τὰς ὁδοὺς μου» (α).

10. Τὸ γὰρ ἔργον Κυρίου ἐργάζεται ὡς καὶ ἐγώ.

«Ἔργον Κυρίου» λέγει τὸ κηρύσσειν.

11. Μὴ τις οὖν αὐτὸν ἐξουδενίσῃ·

Ἡ ὡς νέον, ἡ ὡς πένητα, ἡ ὡς ὀλιγομαθῇ. Ἀρκεῖ γὰρ αὐτῷ εἰς ἀξιοπιστίαν τὸ ἀξιωθῆναι τοῦ κηρύσσειν καὶ κατὰ τοῦτο ἐξισωθῆναι ἡμῖν.

11. Προπέμψατε δὲ αὐτὸν ἐν εἰρήνῃ,

Ὅτε ὑποστρέψαι πρὸς με θελήσει.

11. Ἵνα ἔλθῃ πρὸς με· ἐκδέχομαι γὰρ αὐτὸν μετὰ τῶν ἀδελφῶν.

Καὶ τὸ «ἐκδέχομαι» φοβοῦντός ἐστιν, ἵνα, εἰδότες ὅτι πάντα τῷ διδασκάλῳ ἀπαγγεῖλη, ἐπεικέστεροι γένωνται· ἅμα δὲ καὶ τὸν μαθητὴν σεμνύνοντος, εἰ περιμενεῖ τὴν ὑποστροφὴν αὐτοῦ, δίχα τούτου μὴ θέλοντος ἐξελθεῖν ἐξ Ἐφέσου. «Ἀδελφοὺς» δὲ λέγει τοὺς ἀκολουθοῦντας τῷ Τιμοθέῳ.

12. Περὶ δὲ Ἀπολλῶ τοῦ ἀδελφοῦ,

Λεῖπει τὸ «ταῦτα γράφω». Τί δὲ γράφεις; εἰπέ·

12. Πολλὰ παρεκάλεσα αὐτόν, ἵνα ἔλθῃ πρὸς ὑμᾶς μετὰ τῶν ἀδελφῶν·

Οὗτος καὶ εὐπαίδευτος ἦν, καὶ πρεσβύτερος Τιμοθέου. Ἵνα οὖν μὴ λέγωσι, διὰ τί τὸν πρεσβύτερον ἀφείς ἐπέμψε τὸν νεώτερον, ἀπο-

---

(α) δ', 17.

λογεῖται προλαμβάνων, ὅτι οὐ μόνον ἔπεμπεν αὐτόν, ἀλλὰ καὶ παρεκάλει ἀπελθεῖν. Καὶ οὐκ εἶπεν ὅτι οὐκ εἶζεν ἐκεῖνος, ἵνα μὴ διαβάλῃ αὐτόν. Ἀλλὰ τί φησι;

12. Καὶ πάντως οὐκ ἦν θέλημα,

Τοῦ Θεοῦ δηλονότι.

12. Ἵνα ἔλθῃ νῦν.

Εἶτα ἵνα μὴ σκῆψις τοῦτο δόξῃ καὶ πρόφασις, ἐπήγαγεν.

12. Ἐλεύσεται δέ, ὅταν εὐκαιρήσῃ.

Ἐὰν εὐθέτου καιροῦ λάβῃται.

13. Γρηγορεῖτε,

Προσέχετε.

13. Στήκετε ἐν τῇ πίστει,

Μὴ μετακινεῖσθε ἀπὸ τῆς παραδοθείσης ὑμῖν πίστεως.

13. Ἀνδρίζεσθε,

Κατὰ τῶν πειρασμῶν.

13. Κραταιοῦσθε.

Μὴ μαλακιζόμενοι.

14. Πάντα ὑμῶν ἐν ἀγάπῃ γινέσθω.

Ἀταράχως, ἀφιλονίκως. Λέγοιτο δ' ἂν τὸ μὲν «γρηγορεῖτε» πρὸς τοὺς οἷον νυστάζοντας ἐν τῷ ῥχθυμεῖν· τὸ δὲ «στήκετε» πρὸς τοὺς σαλευομένους· τὸ δὲ «ἀνδρίζεσθε» πρὸς τοὺς χαυνουμένους· τὸ δὲ «κραταιοῦσθε» πρὸς τοὺς ἡττωμένους ἐν τοῖς πάθεσι· τὸ δ' ἐφεξῆς, πρὸς τοὺς στασιάζοντας.

15. Παρακαλῶ δὲ ὑμᾶς, ἀδελφοί· οἶδατε τὴν οἰκίαν Στεφανᾶ, ὅτι ἀπαρχὴ τῆς Ἀχαΐας καὶ εἰς διακονίαν τοῖς ἁγίοις

16. ἔταξαν ἑαυτούς, ἵνα καὶ ὑμεῖς ὑποτάσσησθε τοῖς τοιούτοις,

Καθ' ὑπερβατόν ἢ τῶν ῥητῶν σύνταξις. «Οἶδατε, φησί, τὴν οἰ-

»κίαν Στεφανᾶ»· ἤτοι αὐτόν τε τὸν Στεφανᾶν καὶ τοὺς ἐν τῇ οἰκίᾳ αὐτοῦ καὶ τὰ ἐξῆς. «Παρακαλῶ δὲ ὑμᾶς», ἵνα καὶ ὑμεῖς ὑποτάσσησθε τοῖς τοιούτοις, καὶ ὑπακούητε ἐν ταῖς διακονίαις τῶν ἁγίων, καὶ συναντιλαμβάνησθε. «Ἀπαρχὴν» δὲ τὴν οἰκίαν ταύτην ἐκάλεσεν οὐ Κορίνθου μόνον, ἀλλὰ καὶ ὅλης τῆς Ἑλλάδος, ὡς πρῶτον προσελθόντων τῇ πίστει καὶ πρωτευόντων ἐν ἀρεταῖς, καὶ μᾶλλον, ὅτι εἰς τὸ διακονεῖν τοῖς πιστοῖς καὶ φιλοξενεῖν ἔταξαν ἑαυτούς, ξενοδόχοι τούτων καταστάντες. Τούτου τοῦ Στεφανᾶ καὶ ἀρχόμενος ἐμνημόνευσεν, εἰπὼν· «ἐβάπτισα δὲ καὶ τὸν Στεφανᾶ οἶκον» (α). Ἵνα δὲ μὴ δόξη τοῦτοις χαρίζεσθαι, προσέθηκε·

16. Καὶ παντὶ τῷ συνεργοῦντι καὶ κοπιῶντι.

Ἐν τῇ τοιαύτῃ φιλοθέῳ διακονίᾳ. Χρὴ γὰρ ἔπεσθαι τοῖς προηγουμένοις ἐν τοῖς κατὰ Θεὸν ἔργοις καὶ ὡς ἐπιστημονικωτέροις πειθεσθαι.

17. Χαίρω δὲ ἐπὶ τῇ παρουσίᾳ Στεφανᾶ καὶ Φουρτουνάτου καὶ Ἀχαΐκου,

Οὗτοι εἰσιν, ὡς ἐν τῷ προοιμίῳ τῆς ἐξηγήσεως δεδήλωται, οἱ ἐλθόντες ἐκ Κορίνθου καὶ ἀπαγγείλαντες τῷ Παύλῳ τὰ περὶ τῶν ἀτάκτων, οἷς ἐξηγριῶσθαι τούτους εἰκός, ὡς κατειποῦσιν αὐτῶν. Διὸ καὶ ἐπαινεῖ τούτους ὁ Ἀπόστολος, καὶ πειρᾶται τῆς ὑποψίας ἐξελεῖν·

17. Ὅτι τὸ ὑμῶν ὑστέρημα οὗτοι ἀνεπλήρωσαν·

Ἀντὶ πάντων ὑμῶν ἀναζητήσαντες τὸν διδάσκαλον καὶ ἀφ' ὑμῶν ἀσπασάμενοι.

18. Ἀνέπαυσαν γὰρ τὸ ἐμὸν πνεῦμα καὶ τὸ ὑμῶν.

Ἐθεράπευσαν καὶ παρηγόρησαν τὴν ἐμὴν ψυχὴν, τὰ κατορθώματα τῶν εὐαρεστούντων διηγησάμενοι καὶ τῆς ἐφ' ὑμῖν μερίμνης καὶ ἀγωνίας ἀπολύσαντες καὶ ἀνειακότες αὐτὴν καὶ τὴν ὑμετέραν (β) πεισθέντες ὑμῖν τοῖς ἀποστείλασι καὶ τοσαύτην ἀποδημίαν ὑπὲρ πάντων ὑπομείναντες καὶ τὴν ἐγχειρισθεῖσαν διακονίαν ἀνύσαντες.

18. Ἐπιγινώσκετε οὖν τοὺς τοιούτους.

(α) Ἀνωτ. α', 16. — (β) Γραπτὸν ἴσως «ἡμετέραν».

Οἰκειοῦσθε, τιμᾶτε.

19. Ἀσπάζονται ὑμᾶς αἱ ἐκκλησίαι τῆς Ἀσίας·

Αἱ κατὰ τὰς πόλεις τῆς Ἀσίας συναγωγαὶ τῶν πιστῶν.

19. Ἀσπάζονται ὑμᾶς πολλὰ ἐν Κυρίῳ Ἀκύλας καὶ Πρίσκιλλα σὺν τῇ κατ' οἶκον αὐτῶν ἐκκλησίᾳ.

Τούτων καὶ ἐν τοῖς ἀσπασμοῖς τῆς πρὸς Ῥωμαίους ἐπιστολῆς ἐμνημόνευσε, καὶ εἶρηται περὶ τούτων ἐκεῖ (α).

20. Ἀσπάζονται ὑμᾶς οἱ ἀδελφοὶ πάντες.

Οἱ σὺν ἐμοί.

20. Ἀσπάσασθε ἀλλήλους ἐν φιλήματι ἀγίῳ.

Τοῦτο ἔγραψε καὶ ἐν τοῖς ἀσπασμοῖς τῆς πρὸς Ῥωμαίους ὁμοίως ἐπιστολῆς, καὶ ἡρμηνεύθη ἐκεῖ (β).

21. Ὁ ἀσπασμὸς τῇ ἐμῇ χειρὶ Παύλου.

Τὰ μὲν ἄλλα τῆς ἐπιστολῆς ἕτερος ἔγραψεν, ὑπαγορεύσαντος τοῦ Ἀποστόλου. Τὸ δὲ «ἀσπάζονται ὑμᾶς αἱ ἐκκλησίαι τῆς Ἀσίας» (καὶ εἴ τις ἕτερος ἐφεξῆς ἀσπασμὸς), ἔγραψεν αὐτὸς οὗτος ὁ Ἀπόστολος εἰς βεβαίωσιν.

22. Εἴ τις οὐ φιλεῖ τὸν Κύριον ἡμῶν Ἰησοῦν Χριστόν, ἦτω ἀνάθεμα,

Ὅρα φοβερὸν ἐπιφώνημα. «Ἦτω», φησί, κεχωρισμένος αὐτοῦ καὶ ἀνάθεμα τῷ ἀντικειμένῳ διαβόλῳ. Οὐ φιλεῖ δὲ τὸν Κύριον ὁ μὴ φυλάσσων τὰς ἐντολὰς αὐτοῦ. Εἶρηκε γάρ· «Ὁ ἀγαπῶν με τὰς ἐντολὰς μου τηρήσει» (γ). Τοῦτον δὲ τὸν φρικτὸν λόγον προσέθηκεν, ἐναγωνίους αὐτοὺς ποιῶν καὶ τῆς ῥαθυμίας ἀπάγων.

22. Μαρανθα.

Ἑβραῖς ἢ λέξις, ἥ σύρα κατὰ τινας (δ). Δηλοῖ δὲ τὸ «ὁ Κύριος

(α) Ῥωμ. ιϚ', 3. — (β) Αὐτόθ. 16. — (γ) Ἰωάν. ιδ', 21. — (δ) Θεοδώρ. ἐν λ. Τόμ. Γ', σελ. 373.

» ἦλθε ». Τέθεικε δὲ τοῦτο διεγείρων εἰς ἀρετὴν. Ὁ Κύριος ἦλθε, φησί, καὶ ὑμεῖς καθεύδετε; Ὁ Θεὸς τοσοῦτον κατῆλθε, καὶ ὑμεῖς οὐδὲ μικρὸν ἀνυψοῦσθε; Οὐχ ἑλληνιστὶ δὲ τοῦτο εἶπε, κατασπῶν τὴν ὀφρὺν τῶν ἐπὶ τῇ Ἑλλήνων εὐγλωττίᾳ σεμνυνομένων καὶ δεικνὺς ὅτι οὐ μόνον οὐκ αἰσχύνεται τὴν ἰδιωτείαν τῶν λέξεων, ἀλλὰ καὶ ἐπίτηδες κέχρηται ταύτῃ. Χρεῖα γὰρ ὀρθοῦ βίου καὶ εὐσεβείας, ἀλλ' οὐκ εὐφραδείας καὶ καλλιρρημοσύνης.

23. Ἡ χάρις τοῦ Κυρίου ἡμῶν Ἰησοῦ Χριστοῦ μεθ' ὑμῶν.

Καὶ τοῦτο ἐν τῇ πρὸς Ῥωμαίους εἴρηται καὶ ἡρμηνεύεται (α).

24. Ἡ ἀγάπη μου μετὰ πάντων ὑμῶν,

« Ἐστὶ » δηλονότι. Ἐπειδὴ γὰρ σφόδρα αὐτῶν ἀνωτέρω καθήψατο καὶ ἐπέπληξε, νῦν θεραπεύει καὶ δείκνυσιν, ὅτι ἐξ ἀγάπης ἔγραψε πάντα, θερμῶς ἐρῶν τῆς μεταβολῆς καὶ διορθώσεως αὐτῶν, καὶ ὅτι οὐδενὶ μνησικακεῖ, ἀλλὰ πάντας ἀγαπᾷ πατρικῶς ὡς τέκνα, καὶ τῷ σώματι ἀπῶν, τῇ ἀγάπῃ σύνεστιν αὐτοῖς.

24. Ἐν Χριστῷ Ἰησοῦ.

Ἡ ἐν Χριστῷ Ἰησοῦ ἀγάπη μου, ἡ διὰ Χριστόν, ἡ κατὰ Χριστόν· ἀγαπῶ γὰρ ὑμᾶς, διότι ἐστὲ τοῦ Χριστοῦ, οὐ εἰμι κάγώ.

Ἀμήν.

Ἀληθῶς εἴρηκα.



*Πρὸς Κορινθίους πρώτη ἐγγράφη ἀπὸ Φιλίππων διὰ Στεφανῶ καὶ Φουρτουνάτου καὶ Ἀχαικοῦ καὶ Τιμοθέου. Στίχοι ωό.*

(α) Ῥωμ. ις', 24.



## Η Β' ΠΡΟΣ ΚΟΡΙΝΘΙΟΥΣ ΕΠΙΣΤΟΛΗ (α)

---

### ΥΠΟΘΕΣΙΣ

Ἐπεὶ ἐν τῇ πρώτῃ ὑπέσχετο ἔλθειν πρὸς αὐτοὺς, προθεσμίαν δούς, ταύτης δὲ παραδραμούσης, οὐ παρεγένετο, κατεχόμενος ὑπὸ τοῦ Πνεύματος ἐν ἑτέροις ἀναγκαιοτέροις, ἔμελλε δὲ καὶ ἔτι βραδύνειν, ἐδεήθη τῆς δευτέρας ταύτης παραμυθουμένης αὐτούς. Καὶ καθ' ἕτερον δὲ λόγον. Ἐπεὶ διὰ τῆς πρώτης ἐβελτιώθησαν, πληρώσαντες ἃ ἐπέταξεν, ἔγραψε καὶ δευτέραν. Ἔδει γὰρ ὥσπερ ἡνίκα ἡμάρτανον ἐνεκάλει τούτοις, οὕτω, διορθωθέντας, ἀποδέξασθαι καὶ ἐπαινέσαι. Διόπερ οὐδὲ πᾶσα καταφορικώτερα ἐστίν, ἀλλ' ὀλίγα μέρη τοῦ τέλους. Ἦσαν γὰρ παρ' αὐτοῖς τινες ἐξ Ἰουδαίων μέγα φρονούντες καὶ τοῦτον διαβάλλοντες. Πρότερον οὖν τοὺς Κορινθίους ἐγκωμιάσας ὑπὲρ ὧν κατώρθωσαν, ὕστερον ἐφ' οἷς ἐσφάλλοντο μετρίως ἐπιπλήττει.

---

### ΚΕΦΑΛΑΙΟΝ ΠΡΩΤΟΝ

*Α' Εὐχαριστία περὶ Θεοῦ βοηθείας, ἥ πεποιθέται γησίη.*

#### 1. Παῦλος Ἀπόστολος Ἰησοῦ Χριστοῦ διὰ θελήματος Θεοῦ,

Ταῦτα προηρμηνεύθησαν ἐν τῇ προγραφῇ τῆς πρὸς Κορινθίους ἐπιστολῆς (6).

---

(α) Ἐν τῷ χειρογράφῳ ἡ ἐπιστολὴ ἐπιγέγραπται οὕτως· *Εἰς τὴν πρὸς Κορινθίους δευτέραν ἐπιστολὴν τοῦ ἁγίου Παύλου τοῦ Ἀποστόλου.* — (6) Α' Κορινθ. α', 1.

## 1. Καὶ Τιμόθεος ὁ ἀδελφός,

Πεμφθείς πρὸς αὐτοὺς ὁ Τιμόθεος, ὡς ἡ πρώτη παρέστειλεν (α) ἐπιστολὴ (β), καὶ διορθώσας ἃ ἐκελεύσθη, πάλιν ὑπέστρεψε πρὸς τὸν διδάσκαλον, ὄντα ἐν Μακεδονίᾳ. Ἄτε (γ) οὖν παρόντα, γραφομένης τῆς παρούσης ἐπιστολῆς, συνέταξε τοῦτον ἑαυτῷ, σεμνύνων τε τὸν μαθητὴν οὕτω καὶ αἰδεσιμώτερον ἀπεργαζόμενος καὶ τὴν ἑαυτοῦ ταπεινοφροσύνην ἐνδεικνύμενος.

## 1. Τῇ Ἐκκλησίᾳ τοῦ Θεοῦ, τῇ οὔσῃ ἐν Κορίνθῳ,

Καὶ τοῦτο ἐν τῇ πρώτῃ εἴρηται καὶ ἡρμήνευται (δ).

## 1. Σὺν τοῖς ἀγίοις πᾶσι, τοῖς οὖσιν ἐν ὅλῃ τῇ Ἀχαΐᾳ·

Τίνος ἕνεκεν τῇ Μητροπόλει γράφων, δι' αὐτῆς καὶ πᾶσιν ἐπιστέλλει τοῖς ἐν τῇ Ἀχαΐᾳ, οὐ πανταχοῦ τοῦτο ποιῶν; Ῥωμαίοις γὰρ ἐπιστείλας οὐ δῆπου καὶ τοῖς τὴν Ἰταλίαν οἰκοῦσιν ἐπέστειλεν. Καὶ Θεσσαλονικεῦσι γράψας οὐκ ἔγραψε καὶ Μακεδόσιν. Καὶ ἡ πρὸς Ἐφεσίους ἐπιστολὴ οὐ συμπεριέλαβε καὶ τὴν Ἀσίαν ἅπασαν. Ἀλλ' ἐνταῦθα τοῦτο ποιεῖ καὶ ἐν τῇ πρὸς Γαλάτας· «ταῖς Ἐκκλησίαις» γάρ, φησί, τῆς Γαλατίας» (ε). Καὶ Ἑβραίοις δὲ πᾶσιν ἅμα γράφει, μὴ διελὼν αὐτοὺς κατὰ πόλεις. Οἶμαι τοίνυν ὅτι οἷς ἦσαν κοινὰ τὰ νοσήματα, τούτοις κοινῶς ἐπιστέλλει, κοινῆς δεομένοις διορθώσεως. Κοινῇ δὲ πάντας προσαγορεύων συνάγει τὸ ἔθνος εἰς ὁμόνοιαν. Περὶ τῆς τῶν ἀγίων προσηγορίας εἴρηται ἐν τῷ προοιμίῳ τῆς πρὸς Ῥωμαίους ἐπιστολῆς.

## 2. Χάρις ὑμῖν καὶ εἰρήνη ἀπὸ Θεοῦ Πατρὸς ἡμῶν καὶ Κυρίου Ἰησοῦ Χριστοῦ.

Καὶ ταῦτα εἴρηται καὶ ἡρμήνευται ἐν τῇ πρὸς Ῥωμαίους ὁμοίως ἐπιστολῇ (ς).

## 3. Εὐλογητὸς ὁ Θεὸς καὶ Πατὴρ τοῦ Κυρίου ἡμῶν Ἰησοῦ Χριστοῦ,

(α) Ἴσως «παρέστησεν». — (β) Α' Κορινθ. δ', 16. — (γ) Τὸ χειρόγρ. «ἅτα» — (δ) Α' Κορινθ. α', 2. — (ε) Γαλάτ. α', 3. — (ς) Ῥωμ. α', 7.

Ἄξιος εὐλογεῖσθαι παρ' ἡμῶν, ἤγουν ὑμνεῖσθαι, ὡς ἐλεῶν καὶ βοηθῶν καὶ διαφυλάττων ἡμᾶς. Ὁ Θεὸς μὲν ἡμῶν, Πατὴρ δὲ τοῦ κατὰ φύσιν Υἱοῦ αὐτοῦ, τοῦ Κυρίου ἡμῶν Ἰησοῦ Χριστοῦ· ἡ Θεὸς μὲν αὐτοῦ, ὡς ἀνθρώπου, Πατὴρ δὲ αὐτοῦ, ὡς Θεοῦ.

### 3. Ὁ Πατὴρ τῶν οἰκτιρμῶν,

Ὁ αἷτιος τοῦ ἐλέους, ὁ πηγάζων τοὺς οἰκτιρμούς, ὁ τὸν ἔλεον ἀναβλύζων.

### 3. Ὁ Θεὸς πάσης παρακλήσεως·

Ὁ αἷτιος, ἡ πηγή, ὁ χορηγὸς πάσης ψυχαγωγίας καὶ παραμυθίας.

### 4. Ὁ παρακαλῶν ἡμᾶς ἐπὶ πάσῃ τῇ θλίψει ἡμῶν,

Ἐντεῦθεν τὸ αἷτιον τῆς βραδυτῆτος ἡνίξατο, ἀπολογούμενος ὅτι οἱ διὰ τὸ Εὐαγγέλιον πειρασμοὶ καὶ αἱ διὰ τὸν Χριστὸν κακώσεις καὶ θλίψεις ἐνεπόδισαν ἐλθεῖν πρὸς αὐτούς. «Ὁ παρακαλῶν» εἰπὼν, ἐνέφηνε τὴν ἄνωθεν ἐπικουρίαν καὶ τὸν κουφισμὸν τῶν θλίψεων, ἵνα μὴ καὶ διὰ ταύτας ἀνιῶνται.

### 4. Εἰς τὸ δύνασθαι ἡμᾶς παρακαλεῖν τοὺς ἐν πάσῃ θλίψει,

Εἶδες πῶς προανεκρούσατό τε τὴν ἀπολογίαν καὶ ἐμετριοφρόνησε, διδάσκων ὅτι παρακαλεῖται θεόθεν αὐτὸς οὐ διὰ τὴν ἑαυτοῦ ἀξίαν, ἀλλὰ διὰ τοὺς ὑπ' αὐτοῦ παρακληθῆναι μέλλοντας; διὰ τοῦτο παρακαλούμεθα καὶ ἀναπνέομεν λέγων, ἵνα ἐτέρους παρακαλῶμεν, παραμυθούμενοι θλιβομένους, καὶ ἀποκαμεῖν μέλλοντας ἀνακτώμενοι καὶ ἀλείφοντες.

### 4. Διὰ τῆς παρακλήσεως, ἧς παρακαλούμεθα αὐτοὶ ὑπὸ τοῦ Θεοῦ·

Δύνασθαι δὲ ἡμᾶς παρακαλεῖν τοὺς ἐν οἰκδῆποτε θλίψει διὰ τοῦ παραδείγματος τῆς παρακλήσεως, ἧς αὐτοὶ αἰεὶ παρακαλούμεθα ὑπὸ τοῦ Θεοῦ.

### 5. Ὅτι καθὼς περισσεύει τὰ παθήματα τοῦ Χριστοῦ εἰς ἡμᾶς, οὕτω διὰ τοῦ Χριστοῦ περισσεύει καὶ ἡ παράκλησις ἡμῶν.

Εἰπὼν «ὅτι περισσεύει τὰ παθήματα τοῦ Χριστοῦ» ἐν ἡμῖν, ἐδή-

λωσεν ὅτι οὐ μόνον τὰ τοῦ Χριστοῦ πάσχουσιν, ἀλλὰ καὶ πλείονα τούτων ὑφίστανται· καθάπερ γὰρ μείζονα αὐτοῦ σημεῖα εἰργάσαντο· «ὁ γὰρ πιστεύων, φησὶν, εἰς ἐμέ, μείζονα τούτων ποιήσει» (α)· οὕτω καὶ πλείονα αὐτοῦ ἔπαθον. Ἄλλ' ὥςπερ ἐκεῖ τὸ πᾶν αὐτοῦ γίνεται, τοῦ ἐνεργούντος ἐν αὐτοῖς· οὕτω κἀνταῦθα τὸ πᾶν αὐτοῦ ἐστὶ, τοῦ παρακαλοῦντος καὶ ἐνισχύοντος φέρειν τὰ συμπίπτοντα δεινά. Διὸ καὶ αἰσθόμενος ὁ Ἀπόστολος ἡλίκον ἐφθέγγετο, συστέλλει τοῦτο πάλιν τῷ εἰπεῖν· «οὕτω διὰ τοῦ Χριστοῦ περισσεύει καὶ ἡ » παράκλησις ἡμῶν», παρακαλουμένων πλέον ὧν πάσχομεν. Τί γὰρ ἴσον τοῦ διὰ Χριστὸν μαστίζεσθαι καὶ κοινωνεῖν τῶν παθημάτων τῷ Δεσπότῃ, καὶ τῶν ἐλαυνόντων περιγίνεσθαι, καὶ ἀναλώτους εἶναι τῇ Οἰκουμένῃ, καὶ προσδοκᾶν ἐκεῖνα τὰ ἀπόρρητα ἀγαθὰ; «Περисσεύει » δὲ ἡ παράκλησις» καὶ ὡς μὴ μόνον κουφίζουσα τὰς θλίψεις, ἀλλὰ καὶ χαίρειν ἐπὶ ταῖς ἀμοιβαῖς τῶν παρόντων παρασκευάζουσα.

6. Εἰ τε δὲ θλιβόμεθα, ὑπὲρ τῆς ὑμῶν παρακλήσεως καὶ σωτηρίας,

«Εἰ τε θλιβόμεθα» ὑπὲρ ὑμῶν θλιβόμεθα· ὑπὲρ γὰρ τοῦ παρακληθῆναι ὑμᾶς εἰς τὴν πίστιν καὶ ἔλθειν εἰς τὴν σωτηρίαν κακοπαθοῦμεν· καὶ διὰ τὴν ὑμετέραν παράκλησιν καὶ σωτηρίαν θλιβόμεθα, ἵνα ὑμεῖς παρακληθέντες σωθῇτε.

6. Τῆς ἐνεργουμένης ἐν ὑπομονῇ τῶν αὐτῶν παθημάτων, ὧν καὶ ἡμεῖς πάσχομεν·

Σωτηρίας δὲ τῆς τελεσιουργουμένης μὴ μόνον ἐν τῷ θλίβεσθαι ἡμᾶς, κακοπαθοῦντας ἐν τῷ κηρύττειν ὑμῖν, ἀλλὰ καὶ ἐν ὑπομονῇ πολλῇ τῇ ὑμετέρᾳ. «Ὑπομονῇ δὲ τῶν αὐτῶν παθημάτων», ὧν καὶ ἡμεῖς οἱ κήρυκες πάσχομεν· καὶ ὑμεῖς γὰρ παραδεχόμενοι τὸ κήρυγμα καὶ πιστεύοντες τὰ ἴσα ἡμῖν ὑπομένετε, πάσχοντες καὶ κακοπαθοῦντες ὁμοίως τοῖς διδασκάλοις ὑμῶν. Ἐνεύρωσε δὲ τούτους εἰς ἴσον τοῖς Ἀποστόλοις ἀγαγών.

6. Καὶ ἡ ἐλπίς ἡμῶν βεβαία ὑπὲρ ὑμῶν (\*).

(α) Ἰωάνν. ιδ', 12. — (\*) Ἐν τισὶ τῶν ἀντιγράφων ὁ στίχος οὗτος ἔπεται τῷ κατόπιν «εἴτε παρακαλούμεθα, ὑπὲρ τῆς ὑμῶν παρακλήσεως καὶ σωτηρίας· καὶ ἡ ἐλπίς » ἡμῶν βεβαία ὑπὲρ ὑμῶν».

Ἐλπίζοντων ἡμῶν βεβαίως ὑπὲρ ὑμῶν ὅτι, οὔτε ἡμῶν πασχόντων κακῶς, οὔτε ὑμῶν, περιτραπήσεσθε, ἀλλὰ στήσεσθε γενναίως ἐν τοῖς δεινοῖς.

6. Εἴτε παρακαλούμεθα, ὑπὲρ τῆς ὑμῶν παρακλήσεως καὶ σωτηρίας.

«Παρακαλούμεθα» δηλονότι· πάλιν γὰρ κἀνταῦθα τὸ αὐτὸ (α) ληπτέον ἀπὸ κοινοῦ. «Παρακαλούμεθα» γὰρ ὑπὸ Θεοῦ, ὡς ἀνωτέρω δεδοῦνται (β), ἵνα ὑμεῖς βλέποντες ἡμᾶς οὕτως ἐν ταῖς θλίψεσι παρακαλουμένους παρακαλῆσθε καὶ εὐέλπιδες γίνησθε, ὡς καὶ αὐτοὶ τῆς Ἰσῆς ἀπολαύσοντες παρακλήσεως ἐν τῷ καιρῷ τῶν δεινῶν.

7. Εἰδότες ὅτι ὥσπερ κοινωνοὶ ἐστε τῶν παθημάτων, οὕτω καὶ τῆς παρακλήσεως.

«Κοινωνοὶ μὲν τῶν παθημάτων» ἐν τῷ τὰ αὐτὰ ὑπομένειν, ἃ καὶ οἱ Ἀπόστολοι, ὡς προδιείληπται· «παρακλήσεως» δὲ τῆς ἐν τῷ κουφίζεσθαι τὰ δεινὰ, ἢ ἐνισχύεσθαι πρὸς ὑπομονήν. Ἡ καὶ ἐτέρως· «κοινωνοὶ μὲν τῶν παθημάτων» ἐν τῷ συνθλιβεσθαι ἡμῖν θλιβομένοις· «παρακλήσεως» δὲ τῆς ἐν τῷ συνήδεσθαι ἡμῖν ἡδομένοις καὶ οἰκεῖα τὰ ἡμέτερα λογιζέσθαι. Εἴτα λέγει καὶ τὸν τόπον, καθ' ὃν πρὸ μικροῦ τὴν θλίψιν ὑπέμειναν.

8. Οὐ γὰρ θέλομεν ὑμᾶς ἀγνοεῖν, ἀδελφοί, ὑπὲρ τῆς θλίψεως ἡμῶν τῆς γενομένης ἡμῖν ἐν τῇ Ἀσίᾳ,

«Ὑπὲρ τῆς θλίψεως» ἀντὶ τοῦ περὶ τῆς θλίψεως. Ἐγραψε γὰρ καὶ ἐν τῇ πρὸ ταύτης ἐπιστολῇ, ὅτι «θύρα μοι ἀνέφυγε μεγάλη καὶ ἐνεργής, καὶ ἀντικείμενοι πολλοί» (γ). Τοὺς τοίνυν ἐκ τούτων πειρασμοὺς καὶ τὰς ἐπιβουλάς καὶ κακώσεις νῦν λέγει «θλίψιν», ἣν καὶ γνωρίζει Κορινθίσις· νόμος τε γὰρ ἀγάπης τὰ ἀλλήλων μανθάνειν, εὖ τε καὶ ἐτέρως ἔχοντα, καὶ μεγίστη παράκλησις μηνύειν τοῖς ἀγαπητοῖς τὰς ἑαυτοῦ θλίψεις τὸν θλιβόμενον, καὶ ἀπλῶς ἐν οἷς ἐστὶν ὥστε, λυπηρῶν μὲν ὄντων, παρασκευάζεσθαι καὶ ἐναγωνίους εἶναι καὶ ἀσφαλεστέρους· χρηστῶν δέ, συγχαίρειν καὶ συνδιατίθεσθαι.

(α) Ἦτοι τὸ «παρακαλούμεθα». — (β) Ἐν στίχ. 4. — (γ) Α' Κορινθ. ις', 9.



## 8. Ὅτι καθ' ὑπερβολὴν ἐβαρήθημεν

Καθάπερ πλοῖον βάρει πολλῷ βαπτιζόμενον, τοσαύτη τις ἦν ἡ θλίψις.

## 8. Ὑπὲρ δύνάμιν,

Νικῶσα τῇ ὑπερβολῇ τὴν ἡμετέραν δύνάμιν.

## 8. Ὡστε ἐξαπορηθῆναι ἡμᾶς καὶ τοῦ ζῆν.

Ὡστε ἀπελπίσαι ἡμᾶς καὶ τὴν ζωὴν, ὅπερ ὁ Δαυὶδ πύλας ἔδου καλεῖ, καὶ ὠδῖνας θανάτου, καὶ σκιὰν θανάτου (α).

## 9. Ἀλλ' αὐτοὶ ἐν ἑαυτοῖς τὸ ἀπόκριμα τοῦ θανάτου ἐσχήκαμεν,

« Ἀπόκριμα » λέγει τὴν ψῆφον, τὴν κρίσιν· τοιαύτην γὰρ ἠφίει τὰ πράγματα φωνήν· τοιαύτην ἀπόκρισιν ἐδίδου τὰ συμβάντα, ὅτι πάντως ἀποθανούμεθα. Ἀλλ' ἡ μὲν φύσις τῶν πραγμάτων ἀπεφάνητο καθ' ἡμῶν τὸν θάνατον, καὶ ἔστη μέχρι τῆς ἡμετέρας ὑπονοίας· ἡ δὲ τοῦ Θεοῦ δύνάμεις οὐκ ἀφῆκεν εἰς ἔργον ἐξελεῖν τὴν ἀπόφασιν. Διό, φησὶν, « ἐν ἑαυτοῖς » καὶ ἐν τῇ προσδοκίᾳ ἑαυτῶν τὸ ἀπόκριμα τοῦ θανάτου ἐσχήκαμεν, ἀλλ' οὐκ ἐν τῇ πείρᾳ.

## 9. Ἵνα μὴ πεποιθότες ὦμεν ἐφ' ἑαυτοῖς, ἀλλ' ἐπὶ τῷ Θεῷ,

Καὶ μὴν οὐκ αὐτὸς ἐφ' ἑαυτῷ ἐθάρρει (πῶς γὰρ ὁ πάντων ἀνθρώπων μάλιστα τὴν ταπεινοφροσύνην ἀσκήσας;), ἀλλ' ἐν τοῖς περὶ ἑαυτοῦ λεγομένοις ἐτέρους ρυθμίζει, καὶ καταστέλλει τὸ φύσημα τῶν μέγα φρονούντων ἐφ' ἑαυτοῖς, ἅμα δὲ καὶ μετριάζει συνήθως, ἐπεὶ καὶ προῶν φησὶν· « Ἐδόθη μοι σκόλοψ τῇ σαρκί. ἄγγελος Σατάν, » ἵνα με κολαφίζῃ, ἵνα μὴ ὑπεραίρωμαι » (β)· καίτοι δι' ἄλλην αἰτίαν ἐδόθη, ἣν ἐκεῖ γενόμενοι μαθησόμεθα.

## 9. Τῷ ἐγείροντι τοὺς νεκρούς·

Πάλιν τὸν περὶ ἀναστάσεως κινεῖ λόγον καὶ ὑπομιμνήσκει ᾧ ἔγραψεν ἐν τῇ προτέρᾳ ἐπιστολῇ (γ).

(α) Ψαλμ. ιζ', 5. 6. κβ', 4. μγ', 20. μζ', 7. ρς', 10. 18. — (β) Α' Κορινθ. ιβ', 7. — (γ) Ἰδ' ὡς ἐν τῷ ιε' τῆς ἐπιστολῆς ἐκείνης κεφαλαίῳ.

10. Ὃς ἐκ τηλικούτου θανάτου ἐρρύσατο ἡμᾶς καὶ ῥύεται· εἰς ὃν ἠλπίκαμεν, ὅτι καὶ ἔτι ῥύσεται (\*).

Εἰπὼν ὅτι «καὶ ῥύσεται» νιφάδας τε προανεφώνησε πειρασμῶν καὶ θείαν ἀντίληψιν ἐν πᾶσιν· ἅμα μὲν δεικνὺς ἐναγώνιον τὸν βίον τῶν εὐσεβῶν, ἅμα δὲ μὴ συγχωρῶν ἀποκάμνειν, ἔχοντας σύμμαχον τὴν ἄνωθεν χάριν.

11. Συνυπουργούντων καὶ ὑμῶν τῇ δεήσει ὑπὲρ ἡμῶν,

Συναγωνιζομένων ἡμῖν καὶ ὑμῶν τῇ ὑπὲρ ἡμῶν πρὸς Θεὸν δεήσει· τουτέστι δεομένων ὑπὲρ ἡμῶν, ἵνα νικήσωμεν καὶ ῥυσθῶμεν.

11. Ἵνα ἐκ πολλῶν προσώπων τὸ εἰς ἡμᾶς χάρισμα διὰ πολλῶν εὐχαριστηθῇ ὑπὲρ ἡμῶν.

Ἵνα τοῦ Θεοῦ χαριζομένου ὑμῖν τὴν ἐμὴν ζωὴν, τὸ εἰς ἡμᾶς χάρισμα, ἡ κατ' ἐμὲ εὐεργεσία, χαρισθέντος μου ὑμῖν, εὐχαριστηθῇ ἐκ πολλῶν προσώπων, τῶν ὑμετέρων δηλονότι, ἅτε εὐεργετηθέντων. «Εὐχαριστηθῇ» δὲ ἀντὶ τοῦ εὐχαριστίας ὑπόθεσις γένηται. Τὸ δὲ «διὰ πολλῶν» ἀντὶ τοῦ ἐπὶ πλεῖον. Δι' ἐνὸς γὰρ πράγματος, τῆς ἐμῆς σωτηρίας, πολλῶν προσώπων εὐεργετηθέντων, πολλὴ πρὸς τὸν Θεὸν εὐχαριστία ὀφείλεται. «Εὐχαριστηθῇ δὲ ὑπὲρ ἡμῶν», ὑπὲρ τῆς ἐμῆς ζωῆς. Ἐντεῦθεν οὖν παιδεύει εὐχεσθαί τε ὑπὲρ τῶν ἐν κινδύνοις καὶ ῥυομένων, εὐχαριστεῖν ὑπὲρ τῆς σωτηρίας αὐτῶν. Εἰ δὲ ὑπὲρ ἐτέρων ἀμφοτέρω ποιεῖν ὀφείλομεν, πολλῷ μᾶλλον ὑπὲρ ἑαυτῶν. Σκόπει δὲ ὅτι ἀρχόμενος μὲν τῆς ἐπιστολῆς τοῖς οἰκτιρμοῖς τοῦ Θεοῦ τὴν ἑαυτοῦ σωτηρίαν ἐλογίσαστο. Ἐνταῦθα δὲ καὶ ταῖς τούτων προσευχαῖς, διδάσκων ὅτι, εἰ καὶ ἀπὸ τῶν οἰκείων οἰκτιρμῶν ἔλεετ ὁ Θεός, ὁμως δέχεται καὶ τὰς τῶν προσευχομένων δεήσεις, ἀγάπης οὔσας γνώρισμα καὶ συμπαθείας, αἷς εὐαρεστεῖται μάλιστα.

12. Ἡ γὰρ καύχησις ἡμῶν αὕτη ἐστί, τὸ μαρτύριον τῆς συνειδήσεως ἡμῶν,

Δείκνυσιν ὅτι καὶ οἰκοθεν ἐτέραν ἔχει παρακλήσεως ὑπόθεσιν, οὐκ

(\*) «Ῥύσεται»· οὕτω καὶ ἐν τῇ ἐξηγήσει. Τὰ δὲ γνωστά μοι τῶν ἀντιγράφων ἔχουσι «ῥύσεται».

ἐλάχιστα παραμυθουμένην αὐτόν, λέγω δὴ τὸ καθαρὸν συνειδός, οὐδαμοῦ τοῦτον καταδικάζον, ὡς διὰ τι πονηρὸν ἐλαυνόμενον, μᾶλλον μὲν οὖν καὶ μαρτυροῦν, ὅτι διὰ τὸν Θεὸν πάσχει. Τοῦτο δὲ σφόδρα δύναται διαβαστάζειν τὸν πάσχοντα. Ἡ γὰρ καύχησις ἡμῶν, φησί, τουτέστι τὸ μαρτύριον, ἐφ' ἧ σεμνυνόμεθα, αὕτη ἐστί· λέγω δὴ « τὸ » μαρτύριον τῆς συνειδήσεως ἡμῶν » ἡ μαρτυρία τῆς συνειδήσεως ἡμῶν μαρτυρούσης ἃ ἐφεξῆς ἐρεῖ.

12. Ὅτι ἐν ἀπλότῃ καὶ εἰλικρινεῖα Θεοῦ, οὐκ ἐν σοφίᾳ σαρκικῇ, ἀλλ' ἐν χάριτι Θεοῦ ἀνεστράφημεν ἐν τῷ κόσμῳ,

Ὅτι ἐν ἀπλότῃ καὶ εἰλικρινεῖα θεοδωρήτῳ ἀνεστράφημεν ἐν πάσῃ τῇ Οἰκουμένῃ. Ἀπλότητα μὲν λέγει τὸ εὐθές τοῦ τρόπου καὶ ἀπηλλαγμένον διπλῆς καὶ σχολιότητος. Εἰλικρίνειαν δὲ τὸ καθαρὸν τοῦ βίου καὶ ἀνεπίληπτον. Ἡ « ἀπλότητα καὶ εἰλικρίνειαν » ἅμα τὸ ἀληθές καὶ ἐλεύθερον τῆς ψυχῆς, καὶ καθαρὸν καὶ ἀπόνηρον τῆς γνώμης καὶ ἄδολον τῆς διανοίας καὶ μηδὲν ἔχον συνεσκιασμένον καὶ ὑπουλον. « Σοφίαν δὲ σαρκικὴν » εἶωθε λέγειν τὴν δεινότητα τῶν λόγων, τὴν πλοκὴν τῶν σοφισμάτων, τὴν ἀπάτην τῶν παραλογισμῶν, ἣν καὶ ἀνθρωπίνην σοφίαν οἶδεν ὀνομάζειν (α), ὡς ἐξ ἀνθρώπων ἐπινοηθεῖσαν. « Χάριν δὲ Θεοῦ » προσαγορεύει τὰ θεῖα χαρίσματα, περὶ ὧν ἡ προλαβοῦσα διέξεισιν ἐπιστολή.

12. Περισσότερως δὲ πρὸς ὑμᾶς·

Ἀνεστράφημεν ἐν χάριτι Θεοῦ δηλονότι. Παρ' αὐτοῖς γὰρ πολλὰ σημεῖα καὶ θαύματα ἐπεδείξατο, καὶ πλείονα ἀκρίβειαν πολιτείας ἀνεπιλήπτου· ἐκεῖ γὰρ καὶ τὰ σκῆμματα ὑπερέβη, ἀδάπανον τιθεὶς τὸ Εὐαγγέλιον· καὶ τὰ οἰκεία δὲ κατορθώματα τῇ θεῇ χάριτι ἐπιγράφεται.

13. Οὐ γὰρ ἄλλα γράφομεν ὑμῖν, ἀλλ' ἡ ἃ ἀναγινώσκετε ἢ καὶ ἐπιγινώσκετε,

Ἐπειδὴ μέγαλα περὶ ἑαυτοῦ ἐφθέγγετο, ἵνα μὴ δόξη κομπάζειν, αὐτοὺς παράγει μάρτυρας λέγων, ὅτι « οὐκ ἄλλα γράφομεν ὑμῖν » περὶ ἑαυτῶν παρὰ τὰ ὑμῖν ἐγνωσμένα, ἀλλ' ἃ ἀναγινώσκετε διὰ τῶν

(α) Α' Κορινθ. 6', 4. 13.

παρόντων γραμμάτων, ταῦτα καὶ «ἐπιγινώσκετε» διὰ τῶν προλαβόντων πραγμάτων, καὶ συνάδει τῇ ἀναγνώσει ἢ γνῶσιν, ἣν εἵχετε περὶ ἐμοῦ. Τὸ δὲ «ἦ» παρέλκον ἐστίν.

13. Ἐλπίζω δὲ ὅτι καὶ ἕως τέλους ἐπιγνώσεσθε, καθὼς καὶ

14. ἐπέγνωτε ἡμᾶς ἀπὸ μέρους,

Ἀπὸ τῶν παρελθόντων πιστοῦται τὰ μέλλοντα. «Ἐπέγνωτε δὲ ἡμᾶς, φησὶν, ἀπὸ μέρους», ἀλλ' οὐ τέλεον.

14. Ὅτι καύχημα ὑμῶν ἐσμεν, καθάπερ καὶ ὑμεῖς ἡμῶν ἐν τῇ ἡμέρᾳ τοῦ Κυρίου Ἰησοῦ.

Καὶ ὑμεῖς ἐφ' ἡμῖν τοῖς διδασκάλοις καλλωπισθήσεσθε, καὶ ἡμεῖς ἐφ' ὑμῖν τοῖς μαθηταῖς· ἡμεῖς τε γὰρ ὑμῶν ἐσόμεθα καύχημα καὶ δόξα, μὴδὲν ἀνθρώπινον διδάξαντες, μὴδὲ λαβὴν τινὰ δεδωκότες· καὶ ὑμεῖς ἡμῶν εὐπειθῶς τοὺς ἡμετέρους λόγους παραδεχόμενοι καὶ καρποφορήσαντες. Καύχημα, φησὶν, ἀλλήλων ἐσμέν, τηρούμενον ἐν τῇ ἡμέρᾳ τῆς ἀποκαλύψεως τῶν ἐκάστω πεπραγμένων, ὅτε ὁ Κύριος ἀποδώσει ἐκάστω κατὰ τὰ ἔργα αὐτοῦ.

*Β' Περὶ ἀγάπης τῆς πρὸς αὐτοὺς καὶ φειδοῦς εἰς τὸ μὴ λυπεῖν, εἰ καὶ λυπῶν ὠφελεῖ, ὡς ἐπὶ τοῦ διὰ πορνείαν ἐπιτιμηθέντος, ᾧ καὶ συγχωρεῖ.*

15. Καὶ ταύτῃ τῇ πεποιθήσει ἐβουλόμην πρότερον πρὸς ὑμᾶς ἐλθεῖν,

Ποῖα πεποιθήσει; τῷ θαρρεῖν δηλαδὴ ἐφ' ὑμῖν· τὸ καυχᾶσθαι ἐφ' ὑμῖν, ὡς κατορθοῦσιν ὡς γνησίους μαθηταῖς. «Ἐβουλόμην, φησὶν, »ἐλθεῖν πρὸς ὑμᾶς πρότερον»· ἤγουν πρὸ τοῦ ἐλθεῖν εἰς Μακεδονίαν. Καὶ μὴν ἐν τῇ προτέρᾳ ἐπιστολῇ οὐχ οὕτως ἔγραψεν, ἀλλὰ τὸυναντίον ὅτι «ἐλεύσομαι πρὸς ὑμᾶς, ὅταν Μακεδονίαν διέλθω» (α). Ἐγράψε μὲν οὖν ἐν τῇ πρώτῃ οὕτως. Ὑστερον δὲ μεθ' ὃ ἔγραψεν ἐβουλήθη ἐλθεῖν πρότερον εἰς τούτους.

15. Ἵνα διπλὴν χάριν ἔχητε (\*).

(α) Α' Κορινθ. ις', 5. — (\*) Ἡ γραφή «διπλὴν χάριν» ἰδιάζει μόνῳ τῷ Συγγραφεῖ, πάντων τῶν ἔμοι γε γνωστῶν ἀντιγράφων ἐχόντων «δευτέραν χάριν». Καί, ὡς

Τὴν τε ἀπὸ τῆς πρώτης ἐπιστολῆς, τὴν τε ἀπὸ τῆς μετ' ἐκείνην παρουσίας μου· «χάριν» δὲ λέγει τὴν χαρὰν καὶ παράκλησιν.

16. Καὶ δι' ὑμῶν διελθεῖν εἰς Μακεδονίαν,

Διὰ μέσου ὑμῶν.

16. Καὶ πάλιν ἀπὸ Μακεδονίας ἐλθεῖν πρὸς ὑμᾶς, καὶ ὑφ' ὑ-

17. μῶν προπεμφθῆναι εἰς τὴν Ἰουδαίαν. Τοῦτο οὖν βουλόμενος, μή τι ἄρα τῇ ἐλαφρίᾳ ἐχρησάμην;

Κατ' ἐρώτησιν ὁ λόγος. Ἄρα μή τι τῇ κουφότητι τῶν φρενῶν ἐχρησάμην; Μήποτε ὡς εὐμετάβολος ἐφ' ἐτέρας ἦλθον γνώμης;

17. Ἡ ἃ βούλομαι (\*), κατὰ σάρκα βουλεύομαι, ἵνα ἡ παρ' ἐμοὶ τὸ ναὶ ναί, καὶ τὸ οὐ οὐ;

Καὶ ταῦτα κατ' ἐρώτησιν. Ἡ ἄρα ἃ βουλεύομαι ποιῆσαι κατὰ σάρκα βουλεύομαι; τουτέστι κατὰ ἄνθρωπον σαρκικὸν βουλεύομαι ταῦτα, ἵνα ἡ παρ' ἐμοὶ βέβαιον ὁ ἂν βουλευθῶ· ἥτοι τὸ ποιῆσαι ἢ τὸ μὴ ποιῆσαι ἃ διὰ τοῦ «ναὶ» καὶ «οὐ» ὑπεδήλωσε, τοῦ δευτέρου «ναὶ» καὶ τοῦ δευτέρου «οὐ» τὸ βέβαιον δηλούντων. Ὁ μὲν γὰρ σαρκὶ δουλεύων, ὡς τῆς ἑαυτοῦ κυριεύων γνώμης, ἀπέρχεται ὅπου βούλεται, ὅτε δύναται. Ὁ δὲ τῷ ἁγίῳ Πνεύματι δουλεύων, ἅτε τῆς ἐκεῖθεν ἐξουσίας ἐξηρητημένος, κωλύεται πολλάκις, καὶ οὐ συγχωρεῖται ποιεῖν ἃ βούλεται. Ἐντεῦθεν τοίνυν ἐφανέρωσε τὸ αἷτιον τοῦ μὴ ποιῆσαι ὃ ἡβουλήθη. Ἐβούλετο μὲν γὰρ αὐτός, ἐκωλύθη δὲ ὑπὸ τοῦ ἁγίου Πνεύματος, ὡς καὶ ἐν ἄλλοις πολλάκις· οὐ γὰρ πάντα ἡδεῖ τὰ συμφέροντα. Διὸ καὶ οἶκοθεν ἔστιν ὅτε βουλευόμενος ἐκωλύετο, ἐλεγχόμενος ὡς ἄνθρωπος.

18. Πιστὸς δὲ ὁ Θεός, ὅτι ὁ λόγος ἡμῶν ὁ πρὸς ὑμᾶς οὐκ ἐγένετο ναὶ καὶ οὐ,

Ἵνα μή τις ὑπολάβῃ ὅτι καὶ ἐν τῷ κηρύγματι ἴσως ἐδίδαξέ τινα

ἔοικεν, ἐγράφη ἐν τῇ ᾧ ὡς ἐπεξήγησις τῆς λέξεως «δευτέραν», ἣν εἶτα ἀντικατέστησεν ἐν τῷ κειμένῳ ἢ τῶν ἀντιγραφῶν πλημμελεία. Τὰ ἀναγινωσκόμενα παρὰ Χρυσόστομῳ (ἐν λ. Τόμ. Ι', Ὁμιλ. Γ', σελ. 407) «τί ἐστι δευτέραν»; ἵνα διπλὴν χάριν «ἔχητε» πιστοῦνται τὴν εἰκασίαν. — (\*) Συνήθης γραφή «εἰς ἃ βουλεύομαι», ἣ χρηταί ἐν τῇ ἐξηγήσει καὶ ὁ Συγγραφεύς.



οἴκοθεν ἃ οὐκ ἐδόκει Θεῷ, λύει τὴν τοιαύτην ὑποψίαν λέγων· ἀληθής ἐστιν ὁ Θεὸς καὶ ἀξιόπιστος μάρτυς, ὅτι ὁ λόγος ἡμῶν ὁ πρὸς ὑμᾶς, ἦτοι τὸ κήρυγμα, οὐκ ἐγένετο βέβαιον καὶ ἀβέβαιον· πῇ μὲν ἀληθές, πῇ δὲ ψευδές. Ἐν μὲν γὰρ ταῖς ὁδοῖς καὶ ταῖς ἀποδημίαις ἐγένετο τὸ δοκοῦν καὶ τὸ μὴ δοκοῦν τῷ Θεῷ. Ἐν δὲ τῷ κηρύγματι οὐδαμῶς. Ἐκεῖναι μὲν γὰρ καὶ οἴκοθεν ἐγίνοντο, τοῦτο δὲ θεοδιδακτον ἦν.

19. Ὁ γὰρ τοῦ Θεοῦ Υἱὸς Ἰησοῦς Χριστός, ὁ ἐν ὑμῖν δι' ἡμῶν κηρυχθεὶς, δι' ἐμοῦ καὶ Σιλουανοῦ καὶ Τιμοθέου οὐκ ἐγένετο ναὶ καὶ οὐ,

Οὐκ ἐγένετο ἐναντίως κηρυττόμενος· οὐκ ἐκηρύχθη νῦν μὲν οὕτως, νῦν δὲ οὐχ οὕτως· ἀλλ' ὡσαύτως καὶ ἀπαραλλάκτως, καίτοι μὴ παρ' ἐμοῦ μόνον, ἀλλὰ καὶ παρὰ Σιλουανοῦ καὶ Τιμοθέου κηρυχθεὶς ὑμῖν. Τοῦτον δὲ τὸν Σιλουανὸν τινὲς εἶπον καὶ Σίλαν καλεῖσθαι, ὥσπερ τὴν Πρίσκιλλαν καὶ Πρίσκαν (α).

19. Ἀλλὰ ναὶ ἐν αὐτῷ γέγονεν,

Ἀλλὰ μονομερῶς ἀπαρασάλευτον ἐν αὐτῷ γέγονε τὸ κήρυγμα, ἦγουν τὸ περὶ αὐτοῦ.

20. Ὅσαι γὰρ ἐπαγγελίαι Θεοῦ ἐν αὐτῷ τὸ ναί,

Ὅσαι ἐπαγγελίαι τοῦ Θεοῦ γεγονάσιν ἐν αὐτῷ· ἦγουν διὰ τοῦ κηρύγματος (πολλὰ γὰρ ἐπαγγέλλεται τοῖς πιστεύουσιν), ἢ διὰ τοῦ Χριστοῦ, πᾶσαι τὸ «ναί» ἔχουσιν, ἦτοι τὸ βέβαιον καὶ ἀκίνητον.

20. Καὶ ἐν αὐτῷ τὸ ἀμήν,

Καὶ ἐν αὐτῷ τῷ κηρύγματι τὸ «ἀμήν» ἐστιν, ὃ δηλοῖ τὸ ἀληθές.

20. Τῷ Θεῷ πρὸς δόξαν δι' ἡμῶν.

Ἔστιν ἐν αὐτῷ, φησί, τὸ ἀληθές, καὶ πάντα, ἃ ἐπαγγέλλεται, ἔσονται πρὸς δόξαν τοῦ Θεοῦ, διὰ δόξαν Θεοῦ, ἵνα αὐτὸς δοξασθῇ,

---

(α) Θεοδώρ. ἐν λ. (Τόμ. Γ', σελ. 384) «Σιλουανὸν δὲ ἡγοῦμαι τὸν Σίλαν καλεῖσθαι . . . εὐρίσκομεν δὲ καὶ ἄλλων ὀνομάτων ἐναλλαγὰς· καὶ γὰρ τὴν Πρίσκιλλαν » Πρίσκαν ἐν τῇ πρὸς Ῥωμαίους ἐκάλεσεν ».

πληρώσας ἃ ἐπηγγείλατο διὰ τοῦ κατὰ Χριστὸν κηρύγματος. Πρὸς δόξαν δὲ Θεοῦ, γινομένην δι' ἡμῶν, διὰ τῆς σωτηρίας ἡμῶν τῶν πιστευόντων ταῖς τοιαύταις ἐπαγγελίαις. Συνδέεται γὰρ τῇ δόξῃ αὐτοῦ ἡ ἡμετέρα σωτηρία. Καὶ εἰ οὐ καταφρονήσει τῆς ἑαυτοῦ δοξης, πάντως οὐδὲ τῆς ἡμετέρας σωτηρίας.

21. Ὁ δὲ βεβαιῶν ἡμᾶς σὺν ὑμῖν εἰς Χριστὸν καὶ χρίσας ἡμᾶς Θεός·

Ὁ δὲ βεβαιῶν ἡμᾶς καὶ ὑμᾶς εἰς τὸ κατὰ Χριστὸν κήρυγμα, εἰς τὴν κατὰ Χριστὸν πίστιν, καὶ χρίσας ἡμᾶς τῷ ἁγίῳ Πνεύματι εἰς τὸ βασιλεύειν τῶν παθῶν καὶ ὑποτάττειν αὐτὰ καὶ εἰς τὸ ἱεουργεῖν ἑαυτοὺς θυσίαν ζῶσαν εὐάρεστον τῷ Θεῷ, ὁ Θεός ἐστιν.

22. Ὁ καὶ σφραγισάμενος ἡμᾶς,

Τῷ θείῳ βαπτίσματι· σφραγὶς γὰρ τοῦτο τοῦ νέου λαοῦ, ὥσπερ ἡ περιτομὴ τοῦ παλαιοῦ.

22. Καὶ δοὺς τὸν ἀρραβῶνα τοῦ πνεύματος ἐν ταῖς καρδίαις ἡμῶν.

« Ἀρραβῶνα τοῦ πνεύματος » λέγει τὰ πνευματικὰ χαρίσματα, περὶ ὧν ἡ πρώτη διέλαβεν ἐπιστολή. « Ἀρραβῶνα » δὲ εἰπὼν, ἐνέφηνεν ὅτι πάσας πληρώσει τὰς ἐπαγγελίας· ὁ γὰρ ἀρραβὼν ἐγγυᾶται τὸ ὅλον τῆς ὑποσχέσεως. Εἰ τοίνυν ὁ Θεός ἐστιν ὁ ταῦτα ποιήσας, θαρρεῖν χρή καὶ περὶ τῶν μελλόντων· ἀληθὴς γὰρ καὶ παντοδύναμος ὁ καὶ ἐπαγγειλόμενος, καὶ τὸν ἀρραβῶνα δοὺς.

23. Ἐγὼ δὲ μάρτυρα τὸν Θεὸν ἐπικαλοῦμαι ἐπὶ τὴν ἐμὴν ψυχὴν, ὅτι φειδόμενος ὑμῶν οὐκέτι ἦλθον εἰς Κόρινθον·

Καὶ μὴν ἀνωτέρω εἶρηκας (α) ὑπὸ τοῦ Πνεύματος κωλυθῆναι· πῶς ἐνταῦθα λέγεις ὅτι φειδόμενος ὑμῶν οὐκ ἦλθον; Τί οὖν ἔστιν εἰπεῖν; ὅτι μετὰ τὸ κωλυθῆναι συνεχωρήθη ἀπελθεῖν ὕστερον, εἰ βούλοιτο· ὁ δὲ φειδόμενος αὐτῶν, ἵνα μὴ ἀδιορθώτους εὐρὼν κολάσῃ, οὐκέτι ἦλθε διδοὺς καιρὸν μετανοίας· ἦσαν γάρ τινες ἡμαρτηκότες καὶ δεόμενοι διορθώσεως. « Μάρτυρα δέ, φησὶν, ἐπικαλοῦμαι ἐπὶ τὴν ἐμὴν ψυχὴν »,

(α) Ἐν στίχ. 15.

ἀντὶ τοῦ μάρτυρα τῆς ἐμῆς ψυχῆς, συνίστορα τῆς ἐμῆς καρδίας. Φοβεῖ δὲ αὐτοὺς κἀντεῦθεν, ὃ καὶ ἐν τῷ τέλει τῆς ἐπιστολῆς ἐποίησεν εἰπών, ὅτι «ἐὰν ἔλθω πάλιν, οὐ φείσομαι» (α).

24. Οὐχ ὅτι κυριεύομεν ὑμῶν τῆς πίστεως,

Εἰπὼν ὅτι «φειδόμενος ὑμῶν», ἔδοξεν ἐξουσίαν πολλὴν ἐνδείκνυσθαι. Διὸ καὶ θεραπεύει τὸν λόγον. Εἶπον γάρ, φησί, τοῦτο οὐχ «ὅτι »κυριεύομεν τῆς πίστεως ὑμῶν»· τίς γὰρ κύριος ἀναγκάσαι πιστεῦσαι τὸν μὴ βουλόμενον;

24. Ἄλλὰ συνεργοὶ ἐσμεν τῆς χαρᾶς ὑμῶν·

Ἄλλ' ὅτι «συνεργοὶ ἐσμεν τῆς χαρᾶς ὑμῶν» καὶ οὐ θέλομεν λυπῆσαι ὑμᾶς καὶ εἰς ἀθυμίαν ἐμβαλεῖν, κολάζοντές τινας ἐξ ὑμῶν. Ἐμείνα οὖν, ἵνα διορθωθέντες εὐφρανθῆτε μᾶλλον.

24. Τῇ γὰρ πίστει ἐστήκατε.

Ἠδραίωσθε. Ἄλλα δὲ εἰσι τὰ σφάλματα ὑμῶν, ἥτοι τῶν ῥαθύμων. Ὅρᾳς ὅτι διὰ τῆς προτέρας ἐπιστολῆς ἐβεβαιώθησαν εἰς τὴν πίστιν, ὥσπερ καὶ εἰς ἄλλα πολλὰ ἐκείθεν ἐβελτιώθησαν;

## ΚΕΦΑΛΑΙΟΝ ΔΕΥΤΕΡΟΝ

1. Ἐκρίνα δὲ ἐμαυτῷ τοῦτο, τὸ μὴ πάλιν ἐν λύπῃ ἐλθεῖν πρὸς ὑμᾶς.

Ἐκρίνα οὖν ἐν ἐμαυτῷ τὸ μὴ ἐλθεῖν πρὸς ὑμᾶς ἐν λύπῃ πάλιν· τουτέστι πάλιν λυπῶν ὑμᾶς ἐν τῷ ἐπιτιμᾶν καὶ ὀργίζεσθαι καὶ ἀποστρέφεσθαι, ὃ καὶ διὰ τῆς προτέρας ἐποίησα ἐπιστολῆς· ἀλλὰ περιμεῖναι καὶ δοῦναι καιρὸν εἰς διόρθωσιν. Ἐπεὶ δὲ καὶ τῷ λόγῳ τούτῳ ἐδόκει

(α) Β' Κορινθ. ιγ', 2.

λυπεῖν αὐτοὺς καὶ κατηγορεῖν, εἴ γε οὕτω βιοῦσιν, ὡς λυπεῖν τὸν διδάσκαλον, ἐπιθεραπεύει τοῦτο καὶ φησιν·

2. Εἰ δὲ ἐγὼ λυπῶ ὑμᾶς, καὶ τίς ἐστὶν ὁ εὐφραίνων με, εἰ μὴ ὁ λυπούμενος ἐξ ἐμοῦ;

Εἰ δὲ ἐγὼ λυπῶ ὑμᾶς ταῦτα λέγων, καὶ τί ἄλλο θέλω ἢ τὸ λυπεῖσθαι ὑμᾶς ἐκ τῶν ἐμῶν λόγων; Καὶ τίς ἐστὶν ὁ εὐφραίνων με; οὐδεὶς ἄλλος, εἰμὴ ὁ λυπούμενος ἐξ ἐμοῦ· σημεῖον γὰρ τοῦτο μεταμελείας καὶ ὑπόθεσις διορθώσεως. Αἰσθανόμενος γὰρ δάκνεται καὶ μετανοεῖ, λυπούμενος ὅτι λυπεῖ τὸν διδάσκαλον καὶ παροργίζει τὸν εὐεργέτην. Ὁ γὰρ ἀνάλγητος ἀναίσθητος, καὶ διὰ τοῦτο ἀνίατος.

3. Ἐγραψα ὑμῖν αὐτὸ τοῦτο, ἵνα μὴ ἐλθὼν λύπην ἔχω ἀφ' ὧν ἔδει με χαίρειν·

Ποῖον ἔγραψας; τὸ «ἔκρινα ἐν ἑμαυτῷ»· τὸ «μὴ πάλιν ἐν λύπῃ» ἐλθεῖν πρὸς ὑμᾶς. Ἐγραψα δὲ τοῦτο οἰκονομικῶς, ἵνα μὴ, ἐλθὼν πρὸ τοῦ διορθωθῆναι ὑμᾶς καὶ εὐρῶν ἀθεραπεύτους, λύπην ἔχω καὶ λυπῶ ἀφ' ὧν μᾶλλον ἔδει με χαίρειν, ὡς προκοπτόντων ἐπὶ τὰ κρείττονα.

3. Πειποθῶς ἐπὶ πάντας ὑμᾶς,

Τεθαρρηκῶς ἐπὶ πᾶσιν ὑμῖν. Τί δὲ τεθαρρηκῶς;

3. Ὅτι ἡ ἐμὴ χαρὰ πάντων ὑμῶν ἐστίν.

Τοῦτο ἡλπικῶς. Διὰ δὲ τοῦ εὐφήμου ἐνέφηνε καὶ τὸ δύσφημον, ἥτοι τὴν λύπην. «Τεθάρρηκα», φησὶν, ὅτι ὁρῶντές με λυπούμενον λυπεῖσθε, καὶ χαίροντα χαίρεσθε, τῆς ἐμῆς ψυχῆς ἐκκρεμάμενοι καὶ συνδιατιθέμενοι. Ἀνέμεινα οὖν διορθωθέντας ὑμᾶς εὐρῶν, χαίρω καὶ ἔχω ὑμᾶς συγχαίροντας, ὃ πολλῆς φιλοστοργίας τεκμήριον. Ἐπὶ πλέον δὲ ταύτην ἐνδεικνύμενος ἐπήγαγεν·

4. Ἐκ γὰρ πολλῆς θλίψεως καὶ συνοχῆς καρδίας ἔγραψα ὑμῖν

Σφόδρα λυπούμενος ἐπὶ τοῖς ἁμαρτάνουσι καὶ ἀποπνιγόμενος τὴν καρδίαν τῇ ἀγχόνῃ τῆς ἀθυμίας, καὶ μηκέτι φέρων ἔγραψα τὰ παρόντα.

## 4. Διὰ πολλῶν δακρύων,

Ἐγραψα δὲ ταῦτα πολλὰ δάκρυα χέων ἐν τῷ γράφειν.

## 4. Οὐχ ἵνα λυπηθῆτε, ἀλλὰ τὴν ἀγάπην ἵνα γνῶτε, ἣν ἔχω περισσοτέρως εἰς ὑμᾶς.

Ἐγραψα δὲ ταῦτα οὐχ ἵνα προηγουμένως λυπηθῆτε, οὐδὲ ἐπίτηδες τοῦτο πραγματευόμενος. Καὶ ἦν μὲν τὸ ἀκόλουθον εἰπεῖν· «ἀλλ' ἵνα διορθωθῆτε». Θέλων δὲ ἐπισπάσασθαι τούτους εἰς μείζον φίλτρον, «ἀλλ' ἵνα γνῶτε, φησί, τὴν ἀγάπην, ἣν ἔχω ὑπερβαλλόντως εἰς ὑμᾶς» καὶ τίθησι τοῦτο ἀντ' ἐκείνου· δεικνύων ὅτι πάντα ἀπὸ ἀγάπης ποιεῖ. Ἀπολογησάμενος δὲ οὕτως ὑπὲρ ἑαυτοῦ, μέτεισι λοιπὸν ἐπὶ τὴν ὑπὲρ τοῦ πεπορνευκότος ἀπολογία.

## 5. Εἰ δέ τις λελύπηκεν, οὐκ ἐμὲ λελύπηκεν, ἀλλ' ἀπὸ μέρους, ἵνα μὴ ἐπιβαρῶ πάντας ὑμᾶς.

Εἰ δέ τις ἀμαρτήσας λελύπηκεν, οὐκ ἐμὲ μόνον λελύπηκεν, ἀλλ' ἐκ μέρους πάντας ὑμᾶς, ἵνα μὴ ἐπιβαρῶ αὐτὸν λέγων ἀπλῶς ὅτι πάντας ὑμᾶς. Φειδόμενος γὰρ αὐτοῦ προσέθηκα τὸ «ἀπὸ μέρους»· οὐχ ἥττον γὰρ ἐμοῦ καὶ ὑμεῖς ἐλυπήθητε· προείρηκε γὰρ ὅτι «ἡ ἐμὴ χαρὰ πάντων ὑμῶν ἐστίν» (α)· εἰ δὲ ἡ χαρὰ κοινή, πάντως καὶ ἡ λύπη. Οὐκ ἔθηκε δὲ τὸ ὄνομα τούτου, ὥσπερ οὐδ' ἐν τῇ προτέρᾳ ἐπιστολῇ (β). Ἀλλ' ἐκεῖ μὲν αἰσχυρόμενος, ἐνταῦθα δὲ φειδόμενος. Διὸ οὐδὲ τῆς ἀμαρτίας ἐμνημόνευσεν.

## 6. Ἰκανὸν τῷ τοιούτῳ ἡ ἐπιτιμία αὕτη ἡ ὑπὸ τῶν πλειόνων.

Ἡ κόλασις, ἣν ἐπεθήκατε αὐτῷ, ὡς ἡ προτέρα ἐκέλευσεν ἐπιστολῇ· ἡ ἀγανάκτησις, ἡ ἀποστροφή. «Πλείονας» δὲ λέγει τοὺς πολλοὺς.

## 7. Ὡστε τουναντίον μᾶλλον ὑμᾶς χαρίσασθαι καὶ παρακαλέσαι,

Ὡστε τὸ ἐναντίον τῇ ἐπιτιμῇ βούλομαι· τουτέστι μᾶλλον ὑμᾶς χαρίσασθαι αὐτῷ, δωρουμένους λοιπὸν τὴν ἄφεσιν καὶ παρακαλέσαι ἀνακτωμένους αὐτόν. Εἶτα τίθησι καὶ τὴν αἰτίαν τῆς συγγνώμης·

(α) Ἀνωτ. στίχ. 3. — (β) Ὅρ. τὴν ἐξήγησιν τοῦ 2<sup>ου</sup> στίχ. τοῦ ε' κεφ. τῆς Α' Κορινθ.



## 7. Μήπως τῇ περισσοτέρᾳ λύπῃ καταποθῇ ὁ τοιοῦτος.

Μήπως καταποθῇ ὑπὸ τῆς ἀπογνώσεως, καὶ ἡ ἐπὶ ἀγχόνῃ ἐλθῇ, ἢ ἐπὶ χεῖρον ἀτόπημα, μὴ φέρων τὴν πλείονα λύπην. Ἔδειξε τοίνυν ὅτι καὶ σφόδρα λελύπηται μετανοῶν, καὶ ὅτι ἀσθενὴς ἐστίν. Διὸ χρὴ συμμετεῖν τῇ ἀσθενείᾳ τὴν ἐπιτίμησιν· καὶ μὴ πρὸς τὴν φύσιν μόνον τῶν ἀμαρτημάτων, ἀλλὰ καὶ πρὸς τὴν ἑξίν καὶ δύναμιν τῶν ἀμαρτανόντων ὀρίζειν τὴν μετάνοιαν, μήπως τὸ πᾶν ζητοῦντες, τὸ πᾶν ἀπολέσωμεν.

## 8. Διὸ παρακαλῶ ὑμᾶς κυρώσατε εἰς αὐτὸν ἀγάπην.

Οὐκέτι ἐπιτάττει, ἀλλὰ παρακαλεῖ ὡς ὁμότιμος, ἀκχείνους ἐπὶ τοῦ δικαστικοῦ θρόνου καθίσας, ἔστησεν ἑαυτὸν ἐν τάξει συνηγόρου. Ἐπειδὴ γὰρ κατώρθωσεν ὁ ἐβούλετο, τὴν ἐκείνου μετάνοιαν, λοιπὸν ὑπὲρ αὐτοῦ ἱκετεύει. «Κύρωσιν» δὲ λέγει τὴν βεβαίωσιν τῆς ἀγάπης· ὥστε μὴ ἀπλῶς προσέσθαι τοῦτον, ἀλλ' ἐν εἰλικρινεῖ ἀγάπῃ· φαίνονται γὰρ σφόδρα τοῦτον ἀποστραφέντες.

## 9. Εἰς τοῦτο γὰρ καὶ ἔγραψα, ἵνα γινῶ τὴν δοκιμασίαν (\*) ὑμῶν, εἰ εἰς πάντα ὑπακούετε (\*\*).

Διὰ τοῦτο ἔγραψα ὑμῖν κυρῶσαι εἰς αὐτὸν ἀγάπην, ἵνα μάθω τὸ δόκιμον ὑμῶν· τουτέστιν εἰ εἰς πάντα ὑπακούετε μου, ὥσπερ ἐν τῷ ἀποτέμνειν, οὕτω καὶ ἐν τῷ συνάπτειν. Τὸ «διὰ τοῦτο» δὲ εἶπεν, ἵνα ἐπισπᾶσθαι αὐτοὺς μᾶλλον εἰς ὑπακοήν· καὶ τοι οὐ διὰ τοῦτο προηγουμένως ἔγραψεν, ἵνα μάθῃ, ἀλλ' ἵνα μὴ ἐκεῖνος καταποθῇ τῷ στόματι τῆς ἀπογνώσεως.

## 10. Ὡ δέ τι χαρίζεσθε, καὶ ἐγώ·

Ὅρα πῶς πάλιν τὰ δευτερεῖα ἑαυτῷ δίδωσιν, ἐκείνους μὲν ἡγουμένους, ἑαυτὸν δὲ ἐπόμενον δεικνύς. Ὡτινι γάρ, φησί, χαρίζεσθί τι ὑμεῖς, τούτῳ καὶ ἐγὼ χαρίζομαι. Ἐκλύει δὲ οὕτως τὸ φιλόνηκον αὐτῶν, καὶ εἰς ὑπακοήν ἔτι καὶ συμπάθειαν ἐφέλκεται.

## 10. Καὶ γὰρ ἐγὼ εἶ τι κεχάρισμαι, ὃ κεχάρισμαι δι' ὑμᾶς,

(\*) Ἐν τοῖς γνωστοῖς μοι τῶν ἀντιγράφων ἀναγινώσκεται «δοκιμήν». — (\*\*) Ἀντὶ «ὑπακούετε» τὰ γνωστά μοι τῶν ἀντιγράφων ἔχουσιν «ὑπήκοοί ἐστε».

«Εἰ τι κεχάρισμαι», φησίν, εἴτε τῷ πεπορνευκότι, εἴτε τινὶ ἐτέρῳ ἡμαρτηκότι. «δι' ὑμᾶς» κεχάρισμαι αὐτῷ καὶ «δι' ὑμᾶς» πάντα ποιῶ. Ἐν τῷ ἐπιτιμᾶν μὲν τινι ἵνα φυλαττόμενοι μὴ μετάσχητε τῆς ἐκείνου λύμης· «μικρὰ γάρ, φησί, ζύμη ὅλον τὸ φύραμα ζυμοῖ» (α). ἐν τῷ συγχωρεῖν δὲ καὶ ἐπισπᾶσθαι καὶ ὑμᾶς εἰς συγγνώμην, ἵνα φιλόνικοι δοκοῖητε καὶ ἀπάνθρωποι (β).

#### 10. Ἐν προσώπῳ Ἰησοῦ Χριστοῦ,

Ἐνώπιον τοῦ Χριστοῦ, τουτέστιν ἐφορῶντα καὶ εὐδοκοῦντα (γ). Δι' οὗ ἐμφαίνεται ὅτι οὐ κατὰ προσωποληψίαν, ἀλλὰ κατὰ ἀρέσκειαν Θεοῦ ταῦτα διαπράττεται.

#### 10. Ἴνα μὴ πλεονεκτηθῶμεν ὑπὸ τοῦ Σατανᾶ.

Τοῦτο αἰτία πάλιν τῆς συγχωρήσεως. Εἰ γὰρ δι' ἀπογνώσεως λάβῃ τὸν ἡμαρτηκότα ὁ Σατανᾶς, πλεονεκτεῖ τὴν Ἐκκλησίαν· οὐ γὰρ τὸ αὐτοῦ, ἀλλὰ τὸ ἡμέτερον λαμβάνει καὶ ἐλαττοῖ τὴν ἀγέλην τοῦ Χριστοῦ.

#### 11. Οὐ γὰρ αὐτοῦ τὰ νοήματα ἀγνοοῦμεν.

Οἶδα γὰρ οὐ μόνον ἀπὸ τῆς ἁμαρτίας, ἀλλὰ καὶ ἀπὸ τῆς μετανοίας κερδαίνειν, ὅτε τῇ ἀμέτρῳ λύπῃ βαρηθεὶς τις εἰς ἀπόγνωσιν κατακρημνισθῇ. Ὅταν οὖν οὐ μόνον διὰ τῶν ἰδίων ὀπλων, ἀλλὰ καὶ διὰ τῶν ἡμετέρων βάλλῃ καὶ καταβάλλῃ, πῶς οὐχὶ πλεονεξία τὸ πρᾶγμα; Ταύτας οὖν αὐτοῦ τὰς πανουργίας οὐκ ἀγνοοῦντες ἀντιμexανώμεθα. Καὶ γὰρ τῆς ἐσχάτης ἐστὶν αἰσχύνης διὰ τῶν ἡμετέρων φαρμάκων κατασκευάζειν αὐτὸν τὰ τραύματα. Καὶ ἄλλως δὲ «νοήματα» τοῦ διαβόλου λέγει τὸ ποικίλον, τὸ δολερόν, τὸ κακομήχανον, τὸ ἐπὶ προσήματι εὐλαθείας ἐπηρεαστικόν.

---

(α) Α' Κορινθ. ε'. β — (β) ἴσως γραπτέον ἵνα «μὴ φιλόνικοι» κέξ. — (γ) Ὁρθότερον ἂν ἔλεγεν «ἐφορῶντος καὶ εὐδοκοῦντος (τοῦ Χριστοῦ)». Ἀλλὰ καὶ οὕτως εὐδοοῦται τὸ νόημα, ἐὰν ἐξυπονοήσωμεν τὸ «ἔχων» ἥτοι «ἐφορῶντα ἔχων καὶ εὐδοκοῦντα» τὸν Χριστόν.

*Γ' Περὶ τῆς δι' αὐτοῦ θείας ὠφελείας τοῖς ἐπιτηδείοις, δι' ἧς  
καὶ συνίστασθαι φησιν.*

12. Ἐλθὼν δὲ εἰς τὴν Τρωάδα εἰς τὸ Εὐαγγέλιον τοῦ Χριστοῦ,

Ἐλθὼν εἰς τὴν πόλιν ταύτην διὰ τὸ Εὐαγγέλιον τοῦ Χριστοῦ, τουτέστιν ἐπὶ τῷ εὐαγγελίσασθαι καὶ κηρύξαι τὸν Χριστόν.

12. Καὶ θύρας μοι ἀνεφγμένης ἐν Κυρίῳ, οὐκ ἔσχηκα ἄνεσιν τῷ πνεύματί μου

« Θύρας » πιστευόντων· εὐπορίαν μαθητῶν. Οὐκ ἔσχηκα ἀνάπαυσιν τῇ ψυχῇ μου. Εἴτα τίθησι καὶ τὴν αἰτίαν·

12. Τῷ μὴ εὑρεῖν με Τίτον τὸν ἀδελφόν μου·

Τὸν συνεργόν μου, τὸν συναπόστολον. Ὅρα πῶς ἐκείνον μὲν ὑψοῖ τῷ τῆς ἀδελφότητος ὀνόματι, ἑαυτὸν δὲ ταπεινοῖ καὶ πανταχοῦ τῆς συνήθους οὐκ ἐξίσταται μετριοφροσύνης.

13. Ἀλλὰ ἀποταξάμενος αὐτοῖς ἐξῆλθον εἰς Μακεδονίαν.

Παραιτησάμενος αὐτούς, τὰ ἐξιτήρια προσειπὼν, μὴ παραμείνας ἐπὶ πλεῖστον· ἐλυπήθη μὲν γὰρ τῷ μὴ εὑρεῖν τὸν Τίτον, οὐ μὲν διὰ τοῦτο παρεῖδε τοὺς πιστεῦσαι μέλλοντας καὶ καταφρονήσας αὐτῶν ἀπεπήδησεν, ἀλλὰ τὸ ἔργον ὅσον ἐνεχώρει πληρώσας οὐκέτι ἐκαρτέρησεν· ἐπέιγε(α) γὰρ αὐτὸν ἡ λύπη. Δεινὸς μὲν γὰρ καὶ ἱκανὸς καταβάλλειν ψυχὴν ἐσμὸς πειρασμῶν. Ὅταν δὲ μηδὲ ὁ παραμυθούμενος εἴη, καὶ συνδιαφέρων τὸ φορτίον, μεῖζων ὁ χειμῶν. Ἴσως δὲ καὶ τὸ ἔργον ἐνεποδίζετο, μὴ παρόντος Τίτου.

14. Τῷ δὲ Θεῷ χάρις τῷ πάντοτε θριαμβεύοντι ἡμᾶς ἐν τῷ Χριστῷ,

Εὐχαριστεῖ τῷ Θεῷ τῷ πάντοτε νικητῇ τῶν πειρασμῶν αὐτὸν ἀναδεικνύντι· θρίαμβος γὰρ ἐστὶ νίκης θεατρισμός, καὶ δημοσίᾳ τροπαίου τινὸς ἐπίδειξις. « Ἐν τῷ Χριστῷ » δὲ ἀντὶ τοῦ διὰ τοῦ Χρι-

---

(α) Τὸ χειρόγρ. *ἐπειγε*.

στοῦ· ἐν τῷ Χριστῷ γὰρ ἐνίκα, καὶ τὰς θλίψεις ἔφερε γενναίως. Ἔστι δὲ καὶ ἐτέρως ἐρμηνεύσαι τὸ ῥητόν. Τῷ πάντοτε περιφανεῖς ἡμᾶς ποιοῦντι καὶ καταδήλους, ἐν τε τοῖς πιστεύουσιν, ἐν τε τοῖς ἀπιστοῦσι· τῶν μὲν σφόδρα τιμώντων ἡμᾶς, τῶν δὲ σφόδρα ἀτιμαζόντων καὶ ἐλαυνόντων. Καὶ τοῦτο δὲ κάκεινο διὰ τὸν Χριστόν.

14. Καὶ τὴν ὁσμὴν τῆς γνώσεως αὐτοῦ φανεροῦντι δι' ἡμῶν ἐν παντὶ τόπῳ.

Καὶ τὴν εὐωδίαν τῆς γνώσεως τοῦ Χριστοῦ, τῆς διὰ τοῦ εὐαγγελικοῦ κηρύγματος διδασκομένης, φανεροῦντι δι' ἡμῶν πανταχοῦ. Ὡςπερ γὰρ ὁ τὸ μύρον βαστάζων τὴν εὐωδίαν αὐτοῦ δημοσιεύει ἐνθα βαδίζει· οὕτω, φησί, καὶ ἡμεῖς βαστάζοντες τὸ ὄνομα τοῦ Χριστοῦ, μᾶλλον δὲ αὐτὸν τὸν Χριστόν ἐν ἑαυτοῖς περιφέροντες, ἀποπνέομεν τὴν εὐωδίαν αὐτοῦ, δι' ἧς γινώσκεται. Θυματήριόν ἐσμεν τοῦ Χριστοῦ, ὅπου ἂν ἀπέλθωμεν τὴν εὐωδίαν αὐτοῦ ἀποπέμποντες, καὶ τοῦ οὐρανοῦ καὶ πνευματικοῦ μύρου ἀπόζοντες. Ἄ γὰρ λέγομεν καὶ ἃ πράττομεν αἰσθησιν τοῦ Χριστοῦ διδόασι τοῖς ἀκούουσι καὶ βλέπουσι, μιμήματα τῶν ἐκείνου καὶ λόγων καὶ ἔργων ὄντα.

15. Ὅτι Χριστοῦ εὐωδία ἐσμέν τῷ Θεῷ

Ἐπειδὴ Χριστοῦ εὐωδία λογιζόμεθα τῷ Θεῷ καὶ Πατρί· « Χριστοῦ δὲ εὐωδία » ἢ ὡς Χριστῷ θυόμενοι, ἢ ὡς τῆς τοῦ Χριστοῦ σφαγῆς ἀποπνέοντες ἐν τῷ μιμεῖσθαι ταύτην καὶ ὁμοίως ἐκείνης πάσχειν.

15. Ἐν τοῖς σωζομένοις καὶ ἐν τοῖς ἀπολλυμένοις·

Εἴτε γὰρ σώζεται τις πιστεύων ἡμῖν, εἴτε ἀπόλλυται ἀπιστῶν, ἡμεῖς μένομεν αὐτὸ τοῦτο ὄντες, ὅπερ ἐσμέν· τουτέστι Χριστοῦ εὐωδία. Καὶ καθάπερ τὸ φῶς, εἰ καὶ σκοτίζει τὰς ἀσθενεῖς ὀψεις, καὶ τὸ μέλι πάλιν, εἰ καὶ πικρὸν φαίνεται τοῖς νοσοῦσιν, ὅμως τὸ μὲν φῶς ἐστὶ, τὸ δὲ μέλι καὶ τὴν οἰκείαν φύσιν ἀμετάτρεπτον ἔχουσιν· οὕτω καὶ οἱ ἀπολλύμενοι οὐ παρ' ἡμᾶς, ἀλλὰ παρὰ τὴν ἑαυτῶν ἀπόλλυνται ἀπιστίαν. Καὶ ὁ Σωτὴρ δὲ εἰς πτώσιν πολλῶν καὶ ἀνάστασιν ὧν (α), ὅμως μένει Σωτὴρ, καὶ μυρίων πιπτόντων.

(α) Λουκ. 6', 34.

16. Οἷς μὲν ὁσμή θανάτου εἰς θάνατον· οἷς δὲ ὁσμή ζωῆς εἰς ζωὴν·

Ὁ μέγας Παῦλος ὁσμή ἦν ἀπὸ μὲν ζωῆς εἰς ζωὴν, ὡς τῇ εὐωδίᾳ τῶν πράξεων ἔλκων τοὺς αἰσθανομένους ἀπὸ τῆς κατ' αἴσθησιν ζωῆς ἐπὶ τὴν ἐν πνεύματι ζωὴν· ἢ τῇ εὐωδίᾳ τῶν λόγων ἔλκων τοὺς ἐναρέτους ἀπὸ τῆς κατὰ τὸ πρακτικὸν ζωῆς ἐπὶ τὴν κατὰ τὸ θεωρητικὸν ζωὴν. Ἀπὸ δὲ θανάτου εἰς θάνατον, ὡς αἴσθησιν διδούς τοῖς ἀπειθοῦσι καὶ διαμαρτυρόμενος ὅτι ἀπὸ τοῦ κατὰ τὴν ἄγνοιαν θανάτου ἐπὶ τὸν κατὰ τὴν ἀπιστίαν θάνατον βαδίζουσιν. Ἡ ἄλλως· τοῖς μὲν ἀπειθοῦσιν εὐωδία θανάσιμος ὄντες, ὥστε ταύτην θανατοῦν αὐτούς· τοῖς δὲ πειθομένοις εὐωδία ζωηρά, ὥστε ζωοῦν αὐτούς, θανάτου μὲν νοουμένου τῆς αἰωνίου κολάσεως, ζωῆς δὲ τῆς αἰωνίου ἀπολαύσεως. Τοιαύτη γὰρ τῶν ἀγαθῶν ἡ φύσις. Οὐ τὰ οἰκεῖα διορθοῦται καὶ σώζει μόνον, ἀλλὰ καὶ τὰ ἐναντία ἀπόλλυσιν. Καὶ ταύτη μάλιστα διαδείκνυται τούτων ἡ δύναμις. Ἐπεὶ καὶ τὸ πῦρ οὐχ ὅταν φωτίζει μόνον, οὐδ' ὅταν χρυσίον καθαίρη, ἀλλὰ καὶ ὅταν ἀκάνθας δαπανᾷ τὴν ἑαυτοῦ ἰσχὺν ἐπιδείκνυται.

16. Καὶ πρὸς ταῦτα τίς ικανός;

Πρὸς τὰ ρηθέντα κατορθώματα, ὑπὲρ ὧν ἠὺχαρίστησεν ἀνωτέρω. Τίς ἄνθρωπος ικανός ἐστι πρὸς κατόρθωσιν αὐτῶν; Ὅντως οὐδεὶς. Λοιπὸν οὖν τὸ πᾶν τῆς τοῦ Χριστοῦ δυνάμεώς ἐστι, δι' ἡμῶν ταῦτα κατορθούσης καὶ ἐνισχυούσης ἡμᾶς εἰς κατόρθωσιν αὐτῶν.

17. Οὐ γάρ ἐσμεν, ὡς οἱ λοιποί, καπηλεύοντες τὸν λόγον τοῦ Θεοῦ,

Παραφθείροντες τὸ κήρυγμα καὶ τὰς ἐντολάς αὐτοῦ τῷ παραμυγνύειν αὐτοῖς νόθα τινὰ καὶ ἀλλότρια, καί, ὥςπερ οἱ κάπηλοι τῷ οἴνῳ ὕδωρ, καὶ οἶον ἐξυδαροῦντες τὸν λόγον διὰ ψυχρολογίας καὶ μωρᾶς διδασκαλίας, ἢ πωλοῦντες αὐτὸν τῷ πρὸς χάριν λέγειν καὶ μὴ πρὸς ἀλήθειαν, ἀλλ' αἰσχροκερδῶς ὅπωςδὴποτε. Αἰνίττεται δὲ τοὺς ψευδαποστόλους.

17. Ἄλλ' ὡς ἐξ εἰλικρινείας,

Ἄλλ' ὡς ἐκ καθαρότητος διδάσκομεν· τουτέστιν ἀδόλως. Οἶον



γὰρ ἐπιστεύθημεν, τοιοῦτον παρέχομεν ἄκρατον τὸν λόγον, προτείνοντες καὶ ποτίζοντες.

17. Ἀλλ' ὡς ἐκ Θεοῦ, κατ' ἐνώπιον τοῦ Θεοῦ, ἐν Χριστῷ λαλοῦμεν.

Ἀλλὰ λαλοῦμεν καὶ διδάσκομεν οὐχ ὡς ἐξ ἡμῶν λαλοῦντες, οὐδ' ὡς ἴδια παραμιγνύντες, ἀλλ' ὡς ἐκ Θεοῦ ἐνηχηθέντες καὶ ὡς ἐκ Θεοῦ παραλαβόντες ἃ κηρύσσομεν. Λαλοῦμεν δὲ ταῦτα, ἥτοι τὰ τοῦ Θεοῦ, «κατ' ἐνώπιον τοῦ Θεοῦ», τουτέστιν ἐφορῶντος καὶ ἀκούοντος. Λαλοῦμεν δὲ ταῦτα ἐν Χριστῷ δυναμούμενοι, διὰ Χριστοῦ εὐοδούμενοι· οἱ γὰρ ψευδαπόστολοι οὐ μόνον παρεμίγνυσιν ἴδια, ἀλλὰ καὶ ἐνεκαυχῶντο τούτοις. Ἐπεὶ δὲ μέγала περὶ ἑαυτοῦ ἐφθέγγετο, καὶ ἔδοξεν ὥσπερ συνιστάνειν ἑαυτὸν καὶ γνωρίζειν τοῖς Κορινθίοις, ἐπήγαγεν·

### ΚΕΦΑΛΑΙΟΝ ΤΡΙΤΟΝ

1. Ἀρχόμεθα πάλιν ἑαυτοὺς συνιστάνειν;

Ὡς δόξει τισὶν ἴσως, ἅτε προσμαρτυροῦντες ἑαυτοῖς τηλικαῦτα. Ἀλλ' οὐ τοῦτο βουλόμεθα.

1. Ἡ μὴ χρῆζομεν, ὥς τινες, συστατικῶν ἐπιστολῶν πρὸς ὑμᾶς, ἢ ἐξ ὑμῶν συστατικῶν;

Κατ' ἐρώτησιν ὁ λόγος. Ἄρα δεόμεθα γραμμάτων συνιστώντων ἡμᾶς πρὸς ὑμᾶς; ἥτοι γνωρίμους ποιούντων καὶ ἀπαγγελλόντων ὅποιοί ἐσμεν, ὥς τινες δέονται τοιούτων; Λέγει δὲ τοῦτο περὶ τῶν ψευδαποστόλων, οἱ, μὴ δυνάμενοι ἀπὸ φανερῶν ἔργων συνίστασθαι, συστατικῶν ἐπιστολῶν ἐδέοντο, γραφομένων ἀπ' ἐκείνων τῶν πιστευόντων πρὸς τούτους, καὶ ἀπὸ τούτων αὖθις πρὸς ἄλλους, αἱ προσεμαρτύρουν αὐτοῖς πολλὰ καὶ μέγала. Ἡ πάλιν μὴ χρῆζομεν συστατικῶν ἐπιστολῶν ἐξ ὑμῶν γραφομένων πρὸς ἄλλους περὶ ἡμῶν;

## 2. Ἡ ἐπιστολὴ ἡμῶν ὑμεῖς ἐστε,

Τοσοῦτον ἀπέχομεν τοῦ δεῖσθαι συστατικῆς ἐπιστολῆς πρὸς ὑμᾶς, ὥστε καὶ ἡ πρὸς ἄλλους συστατικὴ ἡμῶν ἐπιστολή, ἡ μαρτυροῦσα περὶ ἡμῶν, ὑμεῖς αὐτοὶ ἐστε. Ὅπερ γὰρ ἂν ἐποίησαν τὰ γράμματα συνιστῶντα ἡμᾶς τισι καὶ αἰδεσίμους ποιοῦντα, τοῦτο ποιεῖτε ὑμεῖς, ὁρῶμενοί τε καὶ ἀκουόμενοι. Μαθητῶν γὰρ ἀρετὴ κηρύττειν καὶ κοσμεῖν εἴωθε τὸν διδάσκαλον.

## 2. Ἐγγεγραμμένη ἐν ταῖς καρδίαις ἡμῶν,

Ἐπιστολὴ δὲ οὐχ οἷα τε ἀπορριφθῆναι κατὰ τὰς ἄλλας ἐπιστολάς, ἀλλ' ἀναπόβλητος καὶ ἐγκεκολλημένη ταῖς καρδίαις ἡμῶν, ἐχόντων τὴν μνήμην καὶ τὴν ἀγάπην ὑμῶν ἐγκάρδιον καὶ αἰεὶ περιφερόντων.

## 2. Γινωσκομένη καὶ ἀναγινωσκομένη ὑπὸ τῶν ἀνθρώπων (\*).

Γινωσκόντων μὲν ὑμᾶς ἀπὸ τῶν ἀρετῶν, ἀναγινωσκόντων δὲ τὰ περὶ ἐμοῦ ἅφ' ὑμῶν, ὥσπερ ἀπὸ τινος ἐπιστολῆς συστατικῆς. Ὑμᾶς μὲν γὰρ γνωρίμους πᾶσι ποιεῖ τὰ καλὰ ἔργα· ὑμεῖς δὲ δίκην ἐπιστολῆς συνιστάνετε ἐμέ, καθὼς ἀνωτέρω εἴρηται· ἔπαινος γὰρ διδασκάλου μαθητῶν εὐδοκίμησις. Ἡ καὶ ἐτέρως· οὓς πάντες γινώσκουσι καὶ ἀναγινώσκουσιν ἀπὸ τῶν καρδιῶν ἡμῶν, αἱ ἐγγεγραμμένοι ἐστέ. Ἀεὶ γὰρ καὶ πανταχοῦ ὑμᾶς ἀνακηρύττομεν, καὶ τὰ ὑμέτερα διηγοῦμεθα κατορθώματα.

## 3. Φανερούμενοι, ὅτι ἐστὲ ἐπιστολὴ Χριστοῦ,

Τὸ «φανερύμενοι» πρὸς τὸ «ὑμεῖς ἐστε» ἀναφέρεται. Ἀνωτέρω μὲν οὖν ἐπιστολὴν ἑαυτοῦ τούτους ὠνόμασεν, ὡς συνιστῶντας αὐτόν· ἐνταῦθα δὲ ἐπιστολὴν Χριστοῦ, ὡς ἔχοντας ἐγγεγραμμένας ἑαυτοῖς τὰς ἐντολάς τοῦ Χριστοῦ. «Φανερούμενοι», φησὶν, ὅτι ἐστὲ ἐπιστολὴ Χριστοῦ ἀπὸ τοῦ φέρειν ἐγκεχαραγμένους ταῖς καρδίαις ὑμῶν τοὺς νόμους τοῦ Χριστοῦ.

(\*) Ἐν ἄλλ. «ὑπὸ πάντων ἀνθρώπων», Ἄλλ' ἐκ τῶν ἐν τῇ ἐξηγήσει οὗς πάντες γινώσκουσι καὶ ἀναγινώσκουσιν εἰκάσειεν ἂν τις καὶ τὸν Συγγραφέα οὕτως ἀνεγνώχεναι.

## 3. Διακονηθεῖσα ὑφ' ἡμῶν,

Ἀπαρτισθεῖσα ὑφ' ἡμῶν τῶν Ἀποστόλων. Ὡς περ γὰρ ὁ Μωϋσῆς τοὺς λίθους καὶ τὰς πλάκας ἐκόλαψεν, οὕτως ἡμεῖς τὰς καρδίας ὑμῶν.

## 3. Ἐγγεγραμμένη οὐ μέλανι, ἀλλὰ Πνεύματι Θεοῦ ζῶντος, οὐκ ἐν πλαξὶ λιθίναις,

Ἐχουσα τὰ γράμματα οὐ διὰ μέλανος, ἀλλὰ διὰ τοῦ ἁγίου Πνεύματος. Ἀλλὰ τὸ μὲν γραφῆναι ἴσον· καὶ γὰρ καὶ ἐκεῖναι ὑπὸ τοῦ Θεοῦ ἐγράφησαν, καὶ αὕτη ὑπὸ τοῦ θείου Πνεύματος. Ἡ δὲ διαφορά, ὅτι ἐκεῖναι μὲν μέλανι, αὕτη δὲ Πνεύματι. Κάκειναι μὲν πλάκες λίθιναι, αὕτη δὲ καρδίαι σαρκίνοι. Διὸ καὶ ἐπήγαγεν·

## 3. Ἀλλ' ἐν πλαξὶ καρδίαις σαρκίνοις.

Ἀλλ' ἐν πλαξὶ, λέγω δὴ καρδίαις σαρκίνοις. Τινὰ δὲ τῶν ἀντιγράφων «καρδίας» γράφουσιν· ἵνα ἢ, ἀλλ' ἐν πλαξὶ καρδίας, οὐσαις δηλονότι σαρκίνοις. Ὅσον δὲ τὸ μέσον μέλανος καὶ πνεύματος, λιθίνης πλακὸς καὶ σαρκίνης, τοσοῦτον τὸ διάφορον τῶν τότε δεξαμένων τοὺς νόμους ἀνθρώπων καὶ τῶν νῦν, ἀκολούθως δὲ καὶ τοῦ διακονήσαντος ἐκείνοις Μωϋσέως καὶ τῶν διακονησάντων τούτοις Ἀποστόλων· ἐφ' ὧν γὰρ τὰ πράγματα μείζονα, ἐπὶ τούτων καὶ οἱ διάκονοι μεΐζους.

## 4. Πεποίθησιν δὲ τοιαύτην ἔχομεν διὰ τοῦ Χριστοῦ πρὸς τὸν Θεόν.

Θάρρος δὲ τοιοῦτον ἔχομεν πρὸς τὸν Θεόν, ὅτι ἡμεῖς διηκονήσαμεν τῷ πράγματι, ὡς εἰρήκαμεν. Ἐχομεν δὲ τὸ θάρρος τοῦτο διὰ τοῦ Χριστοῦ, δι' οὗ καὶ τὰ ἄλλα πάντα.

## 5. Οὐχ ὅτι ἱκανοί ἐσμεν ἀφ' ἑαυτῶν λογίσασθαί τι, ὡς ἐξ ἑαυτῶν,

Θαρροῦμεν δὲ οὕτως, ὡς εἴρηται, οὐχ ὅτι ἱκανοί ἐσμεν λογίσασθαί τι καὶ ἐπινοήσασθαί τι κατόρθωμα ἀφ' ἑαυτῶν, ὡς ἐξ ἑαυτῶν γίνεσθαι τοῦτο, ὡς οἴκοθεν κατορθοῦσθαι.

### 5. Ἄλλ' ἡ ἱκανότης ἡμῶν ἐκ Θεοῦ.

Ἄλλὰ πεποιθάμεν οὕτως, διότι ἡ δύναμις ἡμῶν ἡ ἐν τοῖς τοιοῦτοις μεγάλοις καὶ θαυμαστοῖς ἐκ Θεοῦ ἐστὶ, καὶ οὐκ ἐξ ἡμῶν. Ὅρα πῶς ἐπιδιωρθώσατο τὴν ὑποψίαν τῆς μεγαλορρημοσύνης.

### 6. Ὃς καὶ ἰκάνωσεν ἡμᾶς διακόνους καινῆς Διαθήκης,

Τί ἐστὶν «ἰκάνωσεν»; δυνατοὺς ἐποίησεν· ἐπιτηδεῖους διακόνους καινῶν ἐντολῶν.

### 6. Οὐ γράμματος, ἀλλὰ πνεύματος·

Οὐ διὰ γράμματος διδομένων, ὡς ἡ παλαιὰ Διαθήκη, ἀλλὰ διὰ Πνεύματος, τουτέστι σὺν ἁγίῳ Πνεύματι παρεχομένων. Οὐ γὰρ Πνεῦμα ἐκόμισε τοῖς Ἑβραίοις ὁ Μωϋσῆς. Οἱ δὲ Ἀπόστολοι μετὰ τοῦ κηρύγματος καὶ Πνεῦμα παρεῖχον· διὰ γὰρ τῆς ἐπιθέσεως τῶν ἀποστολικῶν χειρῶν Πνεῦμα ἅγιον ἐδίδοτο, καθὼς ἐδίδαξεν ἡ βίβλος τῶν Πράξεων (α). Ἐπεὶ δὲ ἀφορμῆς δραζάμενος ἐνδιατρίβει τῇ συγκρίσει τῆς καινῆς Διαθήκης πρὸς τὴν Παλαιάν, θεὶς τὰς ἤδη ρηθείσας διαφορὰς αὐτῶν, νῦν ἐπάγει τὴν μεγίστην, δι' ἧς φανεροὶ τὸ μεγαλύτερον τῆς Καινῆς καὶ τὴν διαφερόντως ὑπεροχὴν καὶ φησι·

### 6. Τὸ γὰρ γράμμα ἀποκτείνει, τὸ δὲ πνεῦμα ζωοποιεῖ.

«Γράμμα» μὲν λέγει τὸν παλαιὸν Νόμον, ὡς γραπτόν· ὁ γὰρ φυσικὸς νόμος ἄγραφός ἐστι, πρὸς ὃν ἀντιδιαστελλόμενος γραπτὸς οὗτος ὠνομάσθη. «Πνεῦμα» δὲ τὴν Καινὴν, ὡς διὰ Πνεύματος ἁγίου ταῖς καρδίαις τῶν ἀξίων ἐγγραφομένην. Καὶ ἄλλως γὰρ οὐπω τὰ εὐαγγέλια συνεγράφησαν· ὁ μὲν οὖν παλαιὸς Νόμος, ἐὰν λάβῃ πλημμελοῦντα μεγάλην ἁμαρτίαν, ἀναιρεῖ τοῦτον ἢ λίθοις ἢ ἐτέρῳ θανάτῳ· ὁ δὲ καινὸς τὸν θανατωθέντα διὰ μεγάλης ἁμαρτίας μᾶλλον ζωοῖ· διὰ γὰρ τοῦ βαπτίσματος ἀποκαθαίρων αὐτὸν ἐλευθεροῖ τοῦ ταύτης θανάτου, νῦν δὲ καὶ διὰ μετανοίας. Ἐννόησον τοίνυν ἡλίκον τὸ ἀξίωμα τῆς Καινῆς. Ἐπεὶ δὲ τοῖς Ἰουδαίοις ἐδόκει μέγα τὸ δοξασθῆναι τὸ πρόσωπον Μωϋσέως, διακομίσαντος τὸν νόμον, σπεύδει καὶ τοῦτο τοῦ Νόμου τὸ προτέρημα ἐλαττώσαι καὶ τίθῃσι λογισμοὺς αὐτὸ τοῦτο κατασκευάζοντας·

(α) Πράξ. η', 18.

*Δ' Περὶ τῆς κατὰ πνεῦμα λειτουργίας καὶ δόξης θειοτέρας  
τῆς κατὰ νόμον.*

7. Εἰ δὲ ἡ διακονία τοῦ θανάτου ἐν γράμμασιν, ἐντετυπωμένη ἐν λίθοις, ἐγενήθη ἐν δόξῃ, ὥστε μὴ δύνασθαι ἐνατενίσαι (\*), τοὺς υἱοὺς Ἰσραὴλ εἰς τὸ πρόσωπον Μωϋσέως διὰ τὴν δό-
8. ξαν τοῦ προσώπου αὐτοῦ, τὴν καταργουμένην· πῶς οὐχὶ μᾶλλον ἡ διακονία τοῦ Πνεύματος ἔσται ἐν δόξῃ;

« Διακονίαν τοῦ θανάτου » λέγει τὸν παλαιὸν Νόμον, ὡς ὑπάγοντα τῷ θανάτῳ τὸν ἁμαρτήσαντα· ἡ μὲν γὰρ ἁμαρτία ποιητικὴ θανάτου, ὁ δὲ νόμος ἐπακτικὸς θανάτου. Ὡς περ τοίνυν ὁ τὸ ξίφος ἐπάγων τῷ καταδικασθέντι οὐκ αὐτὸς ἐστὶν ὁ ἀναιρῶν, διὸ οὐδὲ ὡς ἀνδροφόνος κολάζεται, καίτοι αὐτὸς ἀποτέμνων, ἀλλ' ἡ ἁμαρτία τοῦτον ἀναιρεῖ (αὕτη γὰρ προηγουμένως αὐτοῦ κατεψηφίσατο θάνατον), οὕτω καὶ ὁ νόμος ὑπέρτης ὢν τῆς ἀποφάσεως ὑπάγει τῇ κολάσει καὶ ἐπάγει τὸν ἤδη ψηφισθέντα θάνατον, κολάζων μὲν τὸν προκαταδικασθέντα, ἀνελεῖν δὲ σπεύδων τὴν καταδικάζουσαν ἁμαρτίαν, τῷ δέει τῆς τιμωρίας ἀναστελλομένων τῶν ἀνθρώπων καὶ φευγόντων αὐτήν. « Διακονίαν δὲ τοῦ Πνεύματος » πάλιν λέγει τὴν καινὴν Διαθήκην, ὡς παρεκτικὴν Πνεύματος ἁγίου, καθὰ προεῖρηται. Ἔστι δὲ ὁ λογισμὸς τοιοῦτος· εἴπερ ὁ Νόμος διὰ γραμμάτων ἐντετυπωμένος ἐν λιθίναις πλαξὶν ἐγενήθη τοσοῦτον ἔνδοξος, ὥστε μὴ δύνασθαι τοὺς Ἰσραηλίτας ἀτενίσαι εἰς τὸ πρόσωπον τοῦ κομίσαντος αὐτὸν Μωϋσέως διὰ τὴν λαμπρότητα τοῦ προσώπου αὐτοῦ τὴν πρόσκαιρον (τοῦτο γὰρ δηλοῖ νῦν τὸ « τὴν καταργουμένην »), πῶς οὐχὶ μᾶλλον ἔσται ἐν δόξῃ ἡ καινὴ Διαθήκη; Ὁ μὲν γὰρ θάνατον παρεῖχε τοῖς ἁμαρτήσασιν· αὕτη δὲ μετὰ τῆς ζωῆς καὶ Πνεῦμα ἅγιον. Κάκεινη μὲν ἡ δόξα καὶ αἰσθητὴ ἦν καὶ πρόσκαιρος, αὕτη δὲ καὶ νοητὴ καὶ αἰδίδιος. Τὸ μέντοι « ἐν γράμμασιν, ἐντετυπωμένη ἐν λίθοις » πρὸς ἐλάττωσιν πλείονα τέθεικεν, ὥσανεὶ λέγων, ὅτι ὁ νόμος ὁ μωσαϊκὸς στῆλαί ἐστι καὶ γράμματα θάνατον τοῖς παραβαίνουσιν αὐτὰ φέρουσαι. Ὁμοίως δὲ καὶ τὸ « τὴν καταργουμένην ». Ἔτι δὲ καὶ τὸ μὴ δύνασθαι ἀτενίσαι τοὺς

(\*) Ἐν ἄλλ. « ἀτενίσαι ». Ἀλλὰ καὶ ὁ Συγγραφεὺς οὕτως ἐν τῇ ἐξηγήσει.



υιούς Ἰσραὴλ εἰς τὸ πρόσωπον Μωϋσέως ταλαιπωρίαν καταγινώσκει τῶν τότε Ἰσραηλιτῶν, ὡς ἐξ ἀσθενείας τοῦτο πασχόντων καὶ χαμαιζηλίας.

9. Εἰ γὰρ ἡ διακονία τῆς κατακρίσεως δόξα, πολλῶ μᾶλλον περισσεύει ἡ διακονία τῆς δικαιοσύνης ἐν δόξῃ.

Τὸ αὐτὸ περιστρέφει πάλιν λέγων συνοπτικώτερον ὅτι, εἴ περ ὁ τὴν κατάκρισιν τῶν ἁμαρτανόντων φέρων Νόμος ἔνδοξος γέγονε, πολλῶ μᾶλλον περισσεύει ἐν δόξῃ ἡ τὴν δικαίωσιν παρέχουσα καινὴ Διαθήκη. Καὶ τοσοῦτον περισσεύει, ὅσον ζωὴ κρείττων ἐστὶ θανάτου. Συγκρίνας δὲ οὕτω καὶ δείξας ἔνδοξον μὲν τὴν Παλαιάν, ἔνδοξοτέραν δὲ πολλῶ τὴν Νέαν, ἔτι προστίθησιν ὅτι τοσαύτη τῆς Νέας ἡ διαφορὰ καὶ δόξα, ὥστε ἐν συγκρίσεως λόγῳ οὐδὲ δόξαν ἔχειν ἡ Παλαιὰ δόξει, καίτοι δεδοξασμένη οὖσα. Διὸ καὶ ἐπήγαγε·

10. Καὶ γὰρ οὐ δεδοξασται τὸ δεδοξασμένον ἐν τούτῳ τῷ μέρει, ἕνεκεν τῆς ὑπερβαλλούσης δόξης.

Καὶ γὰρ «τὸ δεδοξασμένον», ἤγουν ὁ παλαιὸς Νόμος, «ἐν τῷ μέρει», τῷ τῆς συγκρίσεως δηλονότι καὶ ἀντιπαραθέσεως, «οὐ δεδοξασται»· οὐ δοκεῖ δεδοξάσθαι. Διὰ τί; διὰ τὴν ὑπερβάλλουσαν δόξαν τῆς Καινῆς, ἐπισκιάζουσαν καὶ ἀποκρύπτουσαν τὴν ἐκείνου δόξαν, ὡς τὸ φῶς τοῦ ἡλίου τοῦ τῶν ἄλλων ἀστέρων. Εἴτα δείκνυσιν καὶ ἄλλην ὑπεροχὴν ἀπὸ τοῦ χρόνου·

11. Εἰ γὰρ τὸ καταργούμενον διὰ δόξης, πολλῶ μᾶλλον τὸ μένον ἐν δόξῃ.

Εἰ δὲ ὁ παυόμενος ἤδη Νόμος γέγονε «διὰ δόξης», ἤγουν δεδοξασται (τούτου γὰρ ἦν τύπος τὸ Μωϋσέως πρόσωπον), πολλῶ μᾶλλον «ἐν δόξῃ» ἐστὶ τὸ μένον διηνεκῶς, ὃ ἐστὶν ἡ καινὴ Διαθήκη. Οὐ διάβλλει δὲ τὰ ρηθέντα τὴν Παλαιάν, ἀλλὰ καὶ σφόδρα συνίστησιν· αἱ γὰρ συγκρίσεις ἐπὶ τῶν συγγενῶν εἰώθασιν γίνεσθαι. Καὶ ἄλλως δὲ οὐ φαύλην ἐκείνην ἀποφαίνουσιν, ἀλλὰ τὴν Νέαν ὑπερβαλλόντως ὑψηλοτέραν. Ἔστι γὰρ καὶ καλοῦ κάλλιον, καὶ ὠφελίμου ὠφελιμώτερον.

12. Ἔχοντες τοίνυν τοιαύτην ἐλπίδα,

Τὴν ὅτι μειζόνως ἢ Μωϋσῆς ἡξιώθημεν ἡμεῖς οἱ διακομιζοντες τὴν νέαν Διαθήκην.

## 12. Πολλῇ παρρησίᾳ χρώμεθα·

Πρὸς ὑμᾶς τοὺς μαθητὰς ἡμῶν· τουτέστι μετ' ἐλευθερίας φθεγγόμεθα, οὐδὲν ἀποκρυπτόμενοι, ἀλλ' ἀνακεκαλυμμένως διδάσκοντες. Οὐδὲ γὰρ δεδοίκαμεν μὴ πλήξομεν τὰς ὀψεις ὑμῶν· δυνατοὶ γὰρ ὑμεῖς ἐνατενίζειν ἡμῖν, καίτοι πλείονα καὶ φαιδροτέραν δόξαν περικειμένοις ἢ Μωϋσῆς.

## 13. Καὶ οὐ καθάπερ Μωϋσῆς ἐτίθει κάλυμμα ἐπὶ τὸ πρόσωπον ἑαυτοῦ πρὸς τὸ μὴ ἀτενίσαι τοὺς υἱοὺς Ἰσραὴλ εἰς τὸ τέλος τοῦ καταργουμένου.

Ἰστορεῖται ἐν τῇ Ἐξόδῳ (α) ὅτι, ὅτε ἐκ δευτέρου τὰς πλάκας λαβὼν ὁ Μωϋσῆς κατῆει ἐκ τοῦ ὄρους, δόξα τις ἐκπηδῶσα τοῦ προσώπου αὐτοῦ τοσοῦτον ἀπέλαμπεν, ὥς μὴ δύνασθαι τοὺς Ἰσραηλίτας ἐνατενίζειν αὐτῷ· ὁ παρὰ τοῦ λαοῦ μαθὼν, ὅτε μὲν ἔμελλεν αὐτοῖς ὁμιλεῖν, ἐτίθει κάλυμμα ἐπὶ τὸ πρόσωπον αὐτοῦ διὰ τὴν ἀσθένειαν τῶν ὀψεων αὐτῶν. Ὅταν δὲ εἰσπορεύετο ἐναντίον Κυρίου λαλεῖν, περιήρει τὸ κάλυμμα, ἕως τοῦ ἐκπορεύεσθαι αὐτόν. Ἡ μὲν οὖν ἱστορία τοιαύτη, ὡς ἐν συνόψει. Λέγει δὲ ὁ Ἀπόστολος ὅτι, οὐ καθάπερ Μωϋσῆς ἐτίθει κάλυμμα ἐπὶ τὸ πρόσωπον ἑαυτοῦ, τιθέαμεν ἡμεῖς· τοῦτο γὰρ ἀπὸ κοινοῦ κατὰ τὸ ἀκόλουθον προσηπακούεται. Τὸ δὲ ἐφεξῆς αἰτιολογία τῆς καλύψεως ἐκείνου· διὰ γὰρ τὸ μὴ ἀτενίσαι δύνασθαι αὐτούς, ἢ ὥστε μὴ ἀτενίσαι καὶ πληγῆναι τὰς ὀψεις αὐτῶν. « Ἀτενίσαι δὲ εἰς τὸ τέλος τοῦ καταργουμένου »· τουτέστιν εἰς τὸ πρόσωπον αὐτοῦ, τὸ ὃν τέλος τοῦ παυθέντος ἤδη νόμου, ἤγουν τὸ τυποῦν καὶ εἰκονίζον τὸ τέλος τοῦ παυομένου Νόμου. Ὡς περ γὰρ τὸ πρόσωπον ἐκεῖνο παρῆλθε καὶ πέπαυται, οὕτω καὶ ὁ Νόμος τέλος ἔχει καὶ πέπαυται.

## 14. Ἄλλ' ἐπωρώθη τὰ νοήματα αὐτῶν·

Ἄλλ' ἡ ἀσθένεια τῶν ὀμμάτων ἐκείνων πώρωσιν τῶν νοημάτων αὐτῶν ἤνιττετο καὶ ἀμβλυωπίαν τῶν νοητῶν ὀμμάτων ὑπεδήλου· ὥς περ γὰρ τὸ κάλυμμα μὲν ἔβλεπον, τὸ δὲ πρόσωπον ἰδεῖν οὐκ ἠδύναντο, οὕτως ἄρα καὶ τὸ φαινόμενον μὲν τοῦ νόμου καὶ παχύτερον

---

(α) λδ', 33. 34.

καὶ κατ' αἴσθησιν λαμβανόμενον ἐνόουν, τὸ δὲ ὑποκρυπτόμενον καὶ λεπτότερον καὶ κατὰ θεωρίαν ὑψηλοτέραν λαμβανόμενον νοεῖν οὐκ ἠδύναντο. Ὅπερ δὲ οἱ τότε ἔπασχον διὰ τὴν ἀσθένειαν καὶ πώρωσιν τῆς διανοίας αὐτῶν, τοῦτο μέχρι καὶ νῦν πάσχουσιν οἱ ἀπ' ἐκείνων.

14. Ἀχρι γὰρ τῆς σήμερον τὸ αὐτὸ κάλυμμα ἐπὶ τῇ ἀναγνώσει τῆς παλαιᾶς Διαθήκης μένει,

Ἀφ' ὧν ἐδόκουν Ἰουδαῖοι πλεονεκτεῖν, λέγω δὲ τοῦ τὴν ὄψιν Μωϋσέως ἐξαστράπτειν, ἀπὸ τούτων μᾶλλον καταβάλλει τὸ τούτων φύσημα, δεικνύων αὐτοὺς ἀμβλυωποῦντας διὰ τὸ παχὺ καὶ χαμαιπετεῖς αὐτῶν, μὴ δυναμένων ὑψηλότερον ἀρθῆναι δι' ὑψηλοτέρων νοημάτων. Ἀχρι γὰρ καὶ νῦν, φησί, τὸ αὐτὸ κάλυμμα μένει ἐπὶ τῇ παρὰ τοῖς Ἰουδαίοις ἀναγνώσει τῆς παλαιᾶς Διαθήκης· «τὸ αὐτὸ» δέ, ὅπερ καὶ ἐπὶ τῇ ἀναγνώσει τῇ παρὰ τοῖς ἐπὶ Μωϋσέως Ἑβραίοις· ἢ ὅπερ καὶ ἐπὶ τῷ προσώπῳ Μωϋσέως. Τὸ αὐτὸ δὲ κατὰ τὴν ἐνέργειαν, καὶ ὅσον ἐπὶ τῷ καλύπτειν τὸ ὑποκείμενον. «Κάλυμμα» δὲ λέγει οὐ τὴν ἀσάφειαν τῶν γεγραμμένων (ἦν γὰρ ἂν τοῦ Νόμου τοῦτο κατηγορία), ἀλλὰ τὴν ἀσθένειαν τῶν ὁμμάτων καὶ τὴν πώρωσιν τῆς διανοίας αὐτῶν· ταῦτα γὰρ οἷόν τι μεσότοιχον ἢ προκάλυμμα τὴν θεωρίαν τῶν ὑποκειμένων ἀποκωλύουσιν, ὅπερ ἐστὶν ἔγκλημα τῶν ἀναγινωσκόντων, ἀμβλυωποῦντων ἐκ καχεξίας. Διὰ τοῦτο γὰρ οὐκ εἶπεν ὅτι, ἐπὶ τῷ νόμῳ μένει, ἀλλ' «ἐπὶ τῇ ἀναγνώσει» τοῦ νόμου.

14. Μὴ ἀνακαλυπτόμενον, ὅτι ἐν Χριστῷ καταργεῖται.

Μὴ γνωρίζομένου τούτοις ὅτι διὰ Χριστοῦ πέπαυται ὁ μωσαϊκὸς νόμος. Ἀντὶ γὰρ πλαγίας συντάξεως λαμβάνεται τὸ «μὴ ἀνακαλυπτόμενον». Τοῦ γὰρ εἰρημένου καλύμματος ἐμποδίζοντος, οὐ συγχωρεῖται τοῦτο ἀνακαλυφθῆναι καὶ ἐμφανισθῆναι τοῖς ἀναγινώσκουσιν Ἰουδαίοις. Καὶ ποῦ τοῦ νόμου τοῦτο κείμενον οὐχ ὁράται τούτοις; Ποῦ; Ἐν τε ἄλλοις τόποις καὶ ἐνθα φησὶν ὁ νομοθέτης Μωϋσῆς. «Προφήτην ὑμῖν ἀναστήσει Κύριος ἐκ τῶν ἀδελφῶν ὑμῶν ὡς ἐμέ,» αὐτοῦ ἀκούσεσθε κατὰ πάντα ὅσα ἂν ἐντελεῖται ὑμῖν· καὶ ἔσται » πᾶσα ψυχὴ, ἣτις ἂν μὴ ἀκούσῃ τοῦ Προφήτου ἐκείνου, ἐξολοθρευ- » θήσεται » (α). Τὸ τοίνυν «ὡς ἐμέ» ἀντὶ τοῦ «νομοθέτην». Τοιοῦ-

(α) Δευτερον. ιη', 15.

τος δὲ ὁ Χριστός, ὃς ἐλθὼν ἔδωκεν ἐντολὰς παυούσας τὴν σωματικὴν περιτομὴν καὶ τὸ σωματικὸν σάββατον καὶ ὅσα σωματικὰ τῆς Νομικῆς λατρείας, καὶ πάντα τὰ τυπικὰ καὶ σκιώδη.

15. Ἀλλ' ἕως σήμερον, ἡνίκα ἀναγινώσκεται Μωϋσῆς, κάλυμμα ἐπὶ τὴν καρδίαν αὐτῶν κεῖται.

«Μωϋσῆν» ἐνταῦθα τὸν μωσαϊκὸν νόμον λέγει· Νόμος δὲ λέγεται καὶ ὅλη ἡ Πεντάτευχος Μωϋσέως. Ὅρᾳς πῶς εἶπεν ὅτι ἐπὶ τὴν καρδίαν αὐτῶν κεῖται, καὶ οὐκ ἐπὶ τὰ γράμματα; Ἐπεὶ καὶ τὸ κάλυμμα τὸ κεῖμενον ἐπὶ τὸ πρόσωπον Μωϋσέως, οὐ τῆς ὀφείας Μωϋσέως κάλυμμα ἦν, ἀλλὰ τῆς τῶν Ἑβραίων· οὐ γὰρ ἵνα κρύπτηται ἡ δόξα αὐτοῦ, ἀλλ' ἵνα μὴ βλέπωσιν ἐκεῖνοι· οὐ γὰρ ἐχώρουν τὴν ὄψιν. «Καρδίαν» δὲ νοήσεις νῦν τὴν ἀνωτέρω ρηθεῖσαν «διάνοιαν».

16. Ἡνίκα δ' ἂν ἐπιστρέψῃ πρὸς Κύριον, περιαιρεῖται τὸ κάλυμμα.

Ὡςπερ ὁ Μωϋσῆς, ὅτε εἰσεπορεύετο ἐναντίον Κυρίου, ὡς προεῖρηται, περιηρεῖτο τὸ κάλυμμα, οὕτω καὶ σοί (α), ὦ Ἰουδαῖε, ἡνίκα ἂν ἐπιστρέψῃς πρὸς Κύριον, ἀποστὰς τοῦ νόμου, περιαιρεῖται τὸ ἐπικείμενον τῇ διανοίᾳ σου κάλυμμα· τύποι γὰρ ἐκεῖνα τούτων. Καὶ τότε λοιπὸν ἀκωλύτως βλέπεις, ἃ πρότερον ἰδεῖν οὐκ ἠδύνω. Καὶ οὐ τὰ ρήματα τοῦ νόμου μόνον, ἀπερ εἴοικασι σώματι, ἀλλὰ καὶ τὰ νοήματα, ἀπερ εἰσὶν οἷόν τις τούτου ψυχῇ.

17. Ὁ δὲ Κύριος τὸ Πνεῦμά ἐστιν·

Ὁ δὲ ρηθεὶς Κύριος, πρὸς ὃν ἐπιστρέψεις, τὸ Πνεῦμα τὸ ἅγιόν ἐστιν, αὐτὸς ὁ Παράκλητος. Καὶ ἀνωτέρω γὰρ περὶ τούτου διελέγετο ἐν ἄλλοις τε καὶ ἐν τῷ λέγειν ὅτι «ἐγγεγραμμένη οὐ μέλανι, » ἀλλὰ Πνεύματι Θεοῦ ζῶντος».

17. Οὐ δὲ τὸ Πνεῦμα Κυρίου, ἐκεῖ ἐλευθερία.

Ὅπου δὲ τὸ Πνεῦμα τοῦ Θεοῦ, τὸ ἐξ αὐτοῦ ἐκπορευόμενον, ἐκεῖ ἐλευθερία. Ὡςπερ ὅπου ὁ μωσαϊκὸς νόμος, ἐκεῖ ζυγὸς καὶ δουλεία, διὰ τὰς ἀπηρτημένας ἀπὸ τούτου σωματικὰς πληγὰς. Ὅπου, φησὶν,

(α) Τὸ χειρόγρ. «σύ».

ἐστὶ τὸ ἅγιον Πνεῦμα διὰ τῆς πνευματικῆς νομοθεσίας, διὰ τοῦ εὐαγγελικοῦ κηρύγματος, διὰ τινος πνευματικοῦ χαρίσματος.

18. Ἡμεῖς δὲ πάντες ἀνακεκαλυμμένῳ προσώπῳ τὴν δόξαν Κυρίου κατοπτριζόμενοι τὴν αὐτὴν εἰκόνα μεταμορφούμεθα

Ἡμεῖς δὲ πάντες οἱ τε διακομίζοντες τὸ κήρυγμα Ἀπόστολοι οἱ τε δεχόμενοι τοῦτο μαθηταὶ ἡμῶν ἀκαλύπτῳ προσώπῳ ψυχῆς καὶ ἀμεσολαβήτῳ τὴν δόξαν Κυρίου βλέποντες τοῖς νοεροῖς ὀφθαλμοῖς, λέγω δὴ τὴν ἑλλαμψιν τοῦ ἁγίου Πνεύματος, τὴν αὐτὴν ὁμοίωσιν πάντως μεταμορφούμεθα· βαπτιζομένων γὰρ καθαίρονται ἡμῶν αἱ ψυχαὶ πρᾶγουμένως, καὶ καταυγασθεῖσαι τῇ αἵγλῃ τοῦ ἁγίου Πνεύματος οὐ μόνον ὁρῶσιν αὐτήν, ἀλλὰ καὶ μεταμορφοῦνται πρὸς αὐτήν, ἐκλάμπουσιν καὶ αὐταὶ καὶ ὁμοίως ἐκείνη ἀπαστράπτουσαι, καθάπερ χρυσὸς καθαρὸς καὶ ἄργυρος, ἡλιακῆς ἀκτίνος προσβαλούσης, τὴν ὁμοίαν ἀποπέμπει λαμπηδόνα· ὃ καὶ ἀντιπέμπειν λέγεται. «Τὴν αὐτὴν» μὲν οὖν εἶπε, διὰ τὸ πάσας τὰς ψυχὰς ἐπίσης ἀπὸ βαπτίσματος λαμπρύνεσθαι. «Εἰκόνα» δὲ τὴν τῆς λαμπηδόνης τῶν ψυχῶν ὁμοίωσιν πρὸς τὴν αἵγλην τοῦ ἁγίου Πνεύματος· ἡ γὰρ εἰκὼν οὐ παντάπασιν ἔοικε τῷ πρωτοτύπῳ. Καὶ τὸ «κατοπτριζόμενοι» δὲ τὸ ἐσοπτριζόμενοι δηλοῖ διὰ τὴν ἐνδότητα τῆς ψυχῆς.

18. Ἀπὸ δόξης εἰς δόξαν.

Μεταμορφούμεθα δὲ ἀπὸ δόξης καὶ λαμπρότητος τοῦ ἁγίου Πνεύματος εἰς δόξαν καὶ λαμπρότητα ἡμετέραν· ὥστε καὶ ἡμᾶς ἐξ αὐτοῦ δοξάζεσθαι καὶ λάμπειν κατὰ ψυχὴν.

18. Καθάπερ ἀπὸ Κυρίου Πνεύματος.

«Εἰς δόξαν», οἷαν εἰκὸς λάμπειν ἀπὸ Κυρίου· λέγω δὴ τοῦ Πνεύματος. Σημειωτέον δὲ πῶς διαφορῶς ἐνταῦθα Κύριον τὸ Πνεῦμα καλεῖ.



## ΚΕΦΑΛΑΙΟΝ ΤΕΤΑΡΤΟΝ

*Ε' Περὶ θείας δόξης καὶ τοῦ ἀκολουθοῦν βίου, ὅτι τοῖς ἁγίοις γινώσκεται.*

1. Ἐχοντες οὖν τὴν διακονίαν ταύτην,

Τὴν τοῦ κηρύγματος, τὴν τηλικαῦτα χαριζομένην·

1. Καθὼς ἡλεήθημεν,

Ἐχοντες δὲ ταύτην οὐκ ἐξ οἰκείων κατορθωμάτων, ἀλλ' ἀπὸ ἐλέους Θεοῦ, ὅς οὐ μόνον ἀπήλλαξεν ἡμᾶς κακῶν, ἀλλὰ καὶ τηλικούτον ἐπίστευσεν ἄγαθόν. Ἐπεὶ γὰρ μέγα εἶπε, τοὺς Ἀποστόλους προθεῖς Μωϋσέως, εἰ γε ὁ μὲν τῆς ἀπὸ τοῦ Νόμου δόξης μετέλαβεν, οἱ δὲ τῆς ἀπὸ τοῦ ἁγίου Πνεύματος, καὶ ὁ μὲν αἰσθητῆς, οἱ δὲ νοητῆς, μετρίάζει συνήθως καὶ πάντα τῷ Θεῷ ἐπιγράφεται.

1. Οὐκ ἐκκακοῦμεν.

Οὐκ ἀποκάμνομεν πειραζόμενοι καὶ μυρία πάσχοντες, ἀλλ' ὑπομένομεν καὶ εὐχαριστοῦμεν.

2. Ἄλλ' ἀπειπάμεθα τὰ κρυπτὰ τῆς αἰσχύνης,

Ἄλλ' ἀπηννησάμεθα τὰ κρυπτὰ ἔργα, ὅσα αἰσχύνουσι τὸν ἐργαζόμενον· ὅσα κρυφίως γινόμενα αἰσχύνουσι φανερούμενα. Αἰνίττεται δὲ κἀνταῦθα τοὺς ψευδαποστόλους, οἱ φανερῶς εὐλάβειαν ὑποκρινόμενοι κρυφίως ἡμάρτανον· ἄγαθὰ μὲν ἐπαγγελλόμενοι, φαῦλα δὲ πράττοντες.

2. Μὴ περιπατοῦντες ἐν πανουργίᾳ,

Ἐν ὑποκρίσει· καὶ ἄλλοι μὲν ὄντες, ἄλλοι δὲ φαινόμενοι.

2. Μηδὲ δολοῦντες τὸν λόγον τοῦ Θεοῦ,

Οὐκ ἐν τῷ βίῳ δὲ μόνον ἐφύγομεν τὴν διπλόην καὶ κακοήθειαν, ἀλλὰ καὶ ἐν τῷ κηρύγματι, καθαρὸν αὐτὸ προτείνοντες καὶ ἀμιγῆς νόθων καὶ ἄλλοτριῶν δογμάτων καὶ διδαγμάτων.

2. Ἀλλὰ τῇ φανερώσει τῆς ἀληθείας συνιστῶντες ἑαυτοὺς πρὸς πᾶσαν συνείδησιν ἀνθρώπων,

Τῇ ἀποδείξει τῆς ἀληθείας καὶ τῶν πραγμάτων αὐτῶν γνωρίμους ποιούμεν ἑαυτοὺς πρὸς πᾶσαν γνῶσιν ἀνθρώπων, ἡγουν πρὸς πάντα ἄνθρωπον, συνορᾶν καὶ διαγινώσκειν δυνάμενον. Οὐ γὰρ πιστοῖς μόνοις, ἀλλὰ καὶ ἀπίστοις ἐσμὲν κατὰ δῆλοι καὶ εἰς μέσον προκείμεθα, ὥστε βασανίζειν πάντας τὰ καθ' ἡμᾶς, ὅς ἂν ἐθέλοιεν. Ἀπὸ ἀληθείας τοίνυν συνιστῶμεν ἑαυτοὺς καὶ οὐκ ἐξ ὑποκρίσεως καὶ πανουργίας.

2. Ἐνώπιον τοῦ Θεοῦ.

Τῇ φανερώσει τῆς ἀληθείας, τῆς ἐνώπιον τοῦ Θεοῦ φανερουμένης, ἐφορῶντος αὐτοῦ.

3. Εἰ δὲ καὶ ἔστι κεκαλυμμένον τὸ Εὐαγγέλιον ἡμῶν, ἐν τοῖς ἀπολλυμένοις ἐστὶ κεκαλυμμένον·

Εἰ δὲ καὶ ἔστι κεκαλυμμένον καὶ ἀγνωστούμενόν τισιν ἀνθρώποις τὸ κήρυγμα, ὃ κηρύσσομεν, οὐκ εἰδόσι τὴν δύναμιν αὐτοῦ, ἐν τοῖς ἀπίστοις ἐστὶ κεκαλυμμένον διὰ τὴν ἐθελοτυφλότητα τούτων καὶ ἐκούσιον ἀναισθησίαν, τοῖς δὲ πιστοῖς γυμνὸν προκείμενον καταμανθάνεται.

4. Ἐν οἷς ὁ Θεὸς τοῦ αἰῶνος τούτου ἐτύφλωσε τὰ νοήματα τῶν ἀπίστων,

Τὸ μὲν « ἐν οἷς » ἀντὶ τοῦ διότι· τὸ δὲ ἐξῆς ὑπερβατόν. Διότι, φησὶν, ὁ Θεὸς ἐτύφλωσε τὰ νοήματα τῶν ἀπίστων τοῦ αἰῶνος τούτου· ὁ γὰρ μέλλον αἰὼν ὁ αἰδῖος οὐκ ἔχει ἀπίστους, ἀλλὰ πάντες τοῦ παρόντος αἰῶνός εἰσιν. Εἰ βούλει δέ, καὶ « ὁ Θεὸς τοῦ αἰῶνος » τούτου »· οὐ γὰρ τοῦτο δείκνυσιν αὐτὸν μόνον τοῦ αἰῶνος τούτου Θεόν· καὶ γὰρ καὶ Θεὸς τοῦ οὐρανοῦ λέγεται, καίτοι πάντων ὢν Θεός. Καὶ πάλιν « Θεὸς Ἀβραάμ καὶ Ἰσαάκ καὶ Ἰακώβ » (α). Καὶ αὖθις « ὁ Θεὸς ὁ Θεός μου » (β) καὶ τοι οὐκ ἰδίως τινῶν ἢ τινός ἐστι Θεός, ἀλλὰ κοινῇ πάντων· τὸ γὰρ ὑπολαμβάνειν Θεὸν ἐνταῦθα τὸν διάβο-

(α) Ματθ. κδ', 32. — (β) Ψαλμ. κα', 1.

λον κληθῆναι ἀπεδοκίμασε παντάπασιν ὁ Χρυσόστομος (α). Ἀλλὰ πῶς ἐτύφλωσεν αὐτά; οὐκ ἐνεργήσας δηλαδή τὴν τύφλωσιν αὐτῶν, ἀλλ' ἀφείς καὶ παραχωρήσας σκοτισθῆναι. Ἰδίωμα τοῦτο τῆς Γραφῆς διὰ τὸ αὐτεξούσιον τὴν (β) παραχώρησιν ὡς ἐνέργειαν λέγειν. « Νοήματα » δὲ νόει μοι τὰ διανοήματα.

4. Εἰς τὸ μὴ αὐγάσαι αὐτοῖς τὸν φωτισμὸν τοῦ Εὐαγγελίου τῆς δόξης τοῦ Χριστοῦ,

Ὡστε μὴ ἰδεῖν τὰ ἔνδον τοῦ κηρύγματος, ἵνα μὴ ὀφθαλμιῶντες τὸν νοῦν ἐπιτριβεῖεν, πλέον ἐντρανίζειν τῷ φωτὶ τῆς τοῦ Εὐαγγελίου γνώσεως ἀναγκαζόμενοι· τοῖς γὰρ τοιούτοις τὸ σκότος μᾶλλον φίλον, τὸ δὲ φῶς λυπηρόν. Τί δὲ ἐστὶ « τῆς δόξης τοῦ Χριστοῦ »; ἤγουν τοῦ ἐνδόξου Χριστοῦ. Ἡ δόξαν νοήσεις τὸν σταυρόν, δι' οὐ πλέον ἐδοξάσθη· δόξαν γὰρ τοῦτον πολλαχοῦ καλεῖν εἰώθασιν οἱ Ἀπόστολοι.

4. Ὃς ἐστὶν εἰκὼν τοῦ ἀοράτου Θεοῦ.

Εἰκὼν μὲν, ἀλλ' ἀπαράλλακτος· « ὁ ἑωρακὼς γάρ, φησὶν, ἐμὲ » ἑώρακε τὸν Πατέρα » (γ). ὥστε ὁ τοῦτον ἀγνοῶν ἀγνοεῖ καὶ τὸν Πατέρα.

5. Οὐ γὰρ ἑαυτοὺς κηρύσσομεν, ἀλλὰ Χριστὸν Ἰησοῦν, Κύριον·

Οὐχ ἑαυτοὺς δημοσιεύομεν ἐπαίροντες, ὡς οἱ ψευδαπόστολοι, ἀλλὰ Χριστὸν Ἰησοῦν κηρύσσομεν, Κύριον ὄντα πάντων, ὡς Θεόν. Ἡ καὶ ἐτέρως· πρὸς τοὺς ἐπιβουλευόντας αὐτοῖς ὁ λόγος. Μὴ γὰρ ἡμῖν μάχεσθε, φησὶν; τῷ δι' ἡμῶν κηρυττομένῳ πολεμεῖτε· οὐ γὰρ ἑαυτοὺς κηρύσσομεν, ἀλλὰ Χριστόν. Ὡστε ἡμῖν μαχόμενοι, τὰ ἐκείνου καταβάλλετε καὶ θεομαχεῖτε.

5. Ἐαυτοὺς δὲ δούλους ὑμῶν διὰ Ἰησοῦν.

Τὸν μὲν Χριστὸν κηρύσσομεν Κύριον ἡμῶν καὶ ὑμῶν· ἑαυτοὺς δὲ δούλους ὑμῶν διὰ τὸν Χριστόν· διότι ἐκεῖνος ἔδοξεν οὕτω τιμῆσαι ὑμᾶς, ὅς καὶ ἀπέθανεν ὑπὲρ ὑμῶν. Καὶ τοσοῦτον ἀπέχομεν φιλοδοξίας, ὥστε καὶ ὑμῖν ἑαυτοὺς ὑποτάττομεν δι' ἐκεῖνον.

(α) Ἐν λ. Τόμ. Ι', Ὁμιλ. Η', σελ. 455 — (β) Ἐκ τοῦ χειρογρ. λέγει τὸ ἄρθρον. — (γ) Ἰωάνν. ιδ', 9.

6. Ὅτι ὁ Θεὸς ὁ εἰπὼν «ἐκ σκότους φῶς λάμψαι», ὃς ἔλαμψεν ἐν ταῖς καρδίαις ἡμῶν, πρὸς φωτισμὸν τῆς γνώσεως τῆς δόξης τοῦ Θεοῦ

Πάλιν περὶ τῆς δόξης ἐκείνης διαλέγεται, τῆς ὑπερβαλλούσης τὴν δόξαν τοῦ προσώπου Μωϋσέως, καὶ δείκνυσιν αὐτὴν ἀστράπτουσαν ἐν ταῖς καρδίαις οὐ μόνον τῶν Ἀποστόλων, ἀλλὰ καὶ τῶν μαθητευομένων αὐτοῖς. Ἐλάμψε γάρ, φησὶν, ἐν ταῖς καρδίαις ἡμῶν πάντων πρὸς τὸ φωτισθῆναι ταύτας τῷ φωτὶ τῆς γνώσεως τῆς δόξης τοῦ Θεοῦ. Δόξαν δὲ ἐνταῦθα νοήσεις τὴν οἰκονομίαν τῆς θείας ἐνανθρωπήσεως, δι' ἧς ἐδοξάσθη οὐ μόνον ὁ ἐνανθρωπήσας Υἱός, ἀλλὰ καὶ ὁ εὐδοκήσας Πατήρ· ἢ αὐτὸν τὸν Χριστόν, ὃς ἐστὶ δόξα τοῦ Πατρὸς· δόξα γὰρ Πατὴρ ὁ Υἱός. Εἰρηκῶς δὲ ὅτι ὁ εἰπὼν «ἐκ σκότους φῶς» λάμψαι, ἀνήγαγε τὰς διανοίας αὐτῶν εἰς τὴν ἀρχαιογονίαν τοῦ φωτός· γέγραπται γὰρ ἐν βίβλῳ Γενέσεως ὅτι· «καὶ εἶπεν ὁ Θεὸς »γενηθήτω φῶς· καὶ ἐγένετο φῶς» (α). Τὸ δὲ «ἐκ τοῦ σκότους» οὐ τοῦτο βούλεται δηλοῦν, ὅτι τὸ σκότος ἐγέννησε τὸ φῶς· ἀλλ' ὅτι σκότους παρυποστάντος ἐπάνω τῆς ἀβύσσου, μετὰ τοῦτο ἐγένετο φῶς. Ἐν τισὶ δὲ τῶν ἀντιγράφων «ὃς ἔλαμψε» γέγραπται (β)· ἐν εἴῃ τὸ «ὃς» ἀντὶ τοῦ οὗτος.

6. Ἐν προσώπῳ Ἰησοῦ Χριστοῦ.

Ἐν τῷ φωτὶ δὲ τῷ διὰ Ἰησοῦ Χριστοῦ παρεχομένῳ· καὶ οὗτος γὰρ αὐτοῦ χορηγὸς σὺν τῷ Πατρί. Περιφραστικὸν δὲ τὸ «ἐν προσώπῳ »Ἰησοῦ Χριστοῦ» ἀντὶ τοῦ ἐν Ἰησοῦ Χριστῷ.

γ' *Περὶ τῆς κατὰ σῶμα ἀσθενείας καὶ τῆς τοῦ σώματος ἀποθέσεως καὶ ἐπαναλήψεως.*

7. Ἐχομεν δὲ τὸν θησαυρὸν τοῦτον ἐν ὀστρακίνοις σκεύεσιν,

Τοῦτο δὲ θαυμάσιον, ὅτι τὴν ἀπόρρητον ταύτην δόξαν ἔχομεν ἐν

(α) Γέν. α', 3. — (β) Λέγων ὁ Συγγραφεὺς ὅτι ἐν τισὶ τῶν ἀντιγράφων γέγραπται «ὃς (ἔλαμψεν)», ὑποδηλοῖ προφανῶς, ὅτι αὐτὸς διαγράφει τοῦτο, ὡς καὶ ὁ θεῖος Χρυσόστομος ποιεῖ ἐν λ. (Τόμ. Ι', Ὁμιλ. Η', σελ. 457). Ἀλλ' ἐν τῷ ἡμετέρῳ χειρογράφῳ κείναι.

θνητῷ σώματι. Ὅστράκινον δὲ σκεῦος τὸ σῶμα ἡμῶν ὠνόμασεν οὐ μόνον διὰ τὴν ἀπὸ γῆς πλάσιν καὶ τὸ εὐθραυστον τῆς θνητῆς φύσεως, ἀλλὰ καὶ διὰ τὸ εὐεπηρέαστον θανάτῳ καὶ νόσοις καὶ ἀέρων ἀνωμαλίαις καὶ μυρίοις ἑτέροις πάθεσιν.

7. Ἵνα ἡ ὑπερβολὴ τῆς δυνάμεως ᾗ τοῦ Θεοῦ, καὶ μὴ ἐξ ἡμῶν.

Ἵνα ἡ ὑπερβολὴ τοῦ θαύματος, ὑπερβολὴ τῆς θείας δυνάμεως λογίζεται. Καὶ δεῖγμα ταύτης μέγιστον, ὅτι πῆλινον σκεῦος τοσαύτην χωρεῖ λαμπρότητα καὶ τηλικούτον δύναται φυλάττειν θησαυρόν, καὶ ἵνα μὴ ὡς ἐξ ἡμῶν τοῦτο λογίζεται, ὡς οἴκοθεν τοῦτο δυναμένων. Ἔστι δὲ καὶ ἑτέρως εἰπεῖν· «θησαυρόν» μὲν τὴν γνῶσιν τοῦ κηρύγματος διὰ τὴν σοφίαν· «ὀστράκινα δὲ σκεύη» τὰς λέξεις αὐτοῦ διὰ τὴν εὐτέλειαν καὶ τὸ τῆς τεχνικῆς κομψότητος ἅμοιρον. Οἱ γὰρ βλέποντες τοὺς κήρυκας τοῦ ἰδιωτικοῦ καὶ καταπεφρονημένου λόγου περιγινόμενους τῶν σοφῶν καὶ νικῶντας εἰς τὸν Θεὸν ἀναφέρουσι τὴν ἰσχύν, καὶ οὐκ εἰς τοὺς κηρύττοντας, καὶ διὰ τῶν ἀσθενῶν, κρατούντων, ἡ θεία δύναμις ἐκηρύττετο.

8. Ἐν παντὶ θλιβόμενοι,

Ἔτι δὲ θαυμαστόν, ὅτι καὶ μυρία πάσχοντες δεινά, καὶ πανταχόθεν βαλλόμενοι, τηροῦμεν τὸν θησαυρόν καὶ οὐκ ἀπόλλυμεν αὐτόν· καίτοι εἰ καὶ ἀδαμάντινον τὸ σκεῦος ᾗν, οὐκ ἂν πρὸς τοσαύτας ἀντέσχευεν ἐπιβουλὰς. Νῦν δὲ καὶ φέρει, καὶ οὐ συντρίβεται διὰ τὴν τοῦ Θεοῦ χάριν. Ἀλλὰ τί ἐστὶ τὸ «ἐν παντί»; Ἐν τοῖς ἐχθροῖς, ἐν τοῖς φίλοις, ἐν ταῖς ἀναγκαίαις χρείαις τοῦ σώματος.

8. Ἀλλ' οὐ στενοχωρούμενοι·

Οὐ στενοχωρούμενοι τοσοῦτον, ὥστε καὶ ἀποπνιγῆναι.

8. Ἀπορούμενοι,

Ἀποροῦντες τί χρὴ ποιεῖν πρὸς τοὺς ἀλλεπαλλήλους πειρασμοὺς καὶ τὸν ἐκ πάντων πόλεμον.

8. Ἀλλ' οὐκ ἐξαπορούμενοι·

Ἀλλ' οὐχ οὕτως, ὥστε ἀπελπίσαντας ἡμᾶς ἡττηθῆναι· εἰς γυμνα-



σίαν γὰρ ἡμῶν ταῦτα συγχωρεῖται παρὰ τοῦ Θεοῦ, παρέχοντος καὶ τὴν ἐν δεινοῖς ἀντίληψιν, καὶ διδόντος πόρον ἐν τοῖς ἀπόροις.

9. Διωκόμενοι,

Παρὰ τῶν ἀντικειμένων.

9. Ἄλλ' οὐκ ἐγκαταλειπόμενοι·

Παρὰ τοῦ Θεοῦ·

9. Καταβαλλόμενοι,

Ὅσον πρὸς τὴν ἀσθένειαν τῆς σωματικῆς φύσεως.

9. Ἄλλ' οὐκ ἀπολλύμενοι.

Οὐκ ἀποθνήσκοντες ἔτι, ὅσον πρὸς τὴν ἐκ Θεοῦ βοήθειαν, ὑπερείδουσιν ἡμᾶς καὶ συνέχουσιν.

10. Πάντοτε τὴν νέκρωσιν τοῦ Κυρίου Ἰησοῦ ἐν τῷ σώματι περιφέροντες,

«Νέκρωσιν τοῦ Χριστοῦ» λέγει τοὺς διὰ τὸν Χριστὸν καθημερινούς θανάτους· ὅσον μὲν γὰρ πρὸς τὴν δριμύτητα καὶ σφοδρότητα τῶν καθ' ἐκάστην ἡμέραν πειρασμῶν, καθ' ἐκάστην ἐνεκροῦτο, τουτέστιν ἀπέθνησκει· ὅσον δὲ πρὸς τὴν ἐνισχύουσιν αὐτὸν θεῖαν δύναμιν, οὐκ ἀπέθνησκει. Τοιοῦτον δὲ ἐστὶ καὶ τὸ «ὡς ἀποθνήσκοντες, » καὶ ἰδοὺ ζῶμεν» (α). Καὶ ἄλλως δέ· ἔτοιμος ὢν αἰεὶ εἰς τὸ ἀποθνήσκειν, τῇ προαιρέσει αἰεὶ ἀπέθνησκειν.

10. Ἵνα καὶ ἡ ζωὴ τοῦ Ἰησοῦ ἐν τῷ σώματι ἡμῶν φανερωθῇ.

Ἵνα καὶ ἡ ἀνάστασις καὶ παλινζωία τοῦ Χριστοῦ διὰ τοῦ σώματος ἡμῶν πιστωθῇ, καθ' ἐκάστην, ὡς εἴρηται, ἀποθνήσκοντος καὶ ἐξαρπαζομένου ἀπὸ τοῦ θανάτου· τοῦτο γὰρ αὐτὸ ἱκανὸν πιστώσασθαι καὶ τὴν ἐκείνου παλινζωίαν.

11. Ἀεὶ γὰρ ἡμεῖς οἱ ζῶντες εἰς θάνατον παραδιδόμεθα διὰ Ἰησοῦν, ἵνα καὶ ἡ ζωὴ τοῦ Ἰησοῦ φανερωθῇ ἐν τῇ θνητῇ σαρκὶ ἡμῶν.

---

(α) Β' Κορινθ. 5', 9.

Τὸ αὐτὸ πάλιν λέγει σαφηνείας ἕνεκεν. Τὸ μέντοι «πάντοτε» καὶ τὸ «ἀεὶ» τῇ παρούσῃ ζωῇ ἐπὶ τῶν ῥητῶν τούτων περιορίζονται· πάντοτε γὰρ καὶ ἀεὶ τῆς ἐνταῦθα ζωῆς.

12. Ὡς τε ὁ μὲν θάνατος ἐν ἡμῖν ἐνεργεῖται, ἡ δὲ ζωὴ ἐν ὑμῖν.

Θάνατον μὲν ἐνταῦθα λέγει τὴν ἀπὸ τῶν πειρασμῶν συντριβὴν, ζωὴν δὲ τὴν ἄνεσιν. Ἡμεῖς μὲν γὰρ, φησὶν, ἐν πειρασμοῖς καὶ κινδύνοις, ὑμεῖς δὲ ἐν ἀνέσει καὶ ἐλευθερίᾳ· οὐ γὰρ τοσαύτας οὐδὲ τοιαύτας ὑπομένετε κακοπαθείας.

13. Ἐχοντες δὲ τὸ αὐτὸ πνεῦμα τῆς πίστεως,

Περὶ τῆς ἀναστάσεως τοῦ Χριστοῦ διαλεχθεὶς καὶ δι' αὐτῆς τὴν μέλλουσιν πάντων ἀνάστασιν ἐμφάνας, ἐπεὶ περ ἔδειτο πίστεως ὁ περὶ ταύτης λόγος, εὐκαίρως ἀπεμνημόνευσε δαυιδικῆς ῥήσεως εἰς πίστιν προτρεπούσης, καὶ φησιν· «Ἐχοντες δὲ τὸ αὐτὸ πνεῦμα τῆς πίστεως», ὅπερ εἶχε δηλονότι καὶ ὁ τὸ ῥηθησόμενον εἰρηκώς. «Πνεῦμα» δὲ νῦν λέγει τὸ χάρισμα τῆς πίστεως. Τὸ μὲν γὰρ παρὰ τὴν ἀρχὴν πιστεῦσαι τῆς τοῦ πιστεύσαντος εὐγνωμοσύνης ἐστί· τὸ δὲ ῥιζωθῆναι τὴν πίστιν καὶ μένειν ἄσειστον, τῆς τοῦ Θεοῦ τοῦτο χάριτος.

13. Κατὰ τὸ γεγραμμένον·

Ὅπερ ἐκεῖνος εἶχε δηλαδή, καθὼς ἐμφαίνει τὸ γεγραμμένον ἐν βίβλῳ Ψαλμῶν. Ἀλλὰ ποῖον τοῦτο;

13. «Ἐπίστευσα, διὸ ἐλάλησα» (α).

Ἐν τῷ πρὸ τούτου γὰρ Ψαλμῷ καταλήξας ὁ Προφήτης εἰς τὸ «εὐαρεστήσω ἐνώπιον Κυρίου ἐν χώρᾳ ζώντων» (β)· ἐπεὶ οὐχ ἑωρᾶτο αὕτη ἡ χώρα. λοιπὸν ἀρχόμενος τοῦ μετ' ἐκεῖνον Ψαλμοῦ εἶρηκεν· ἐπίστευσα περὶ τῆς χώρας, ἧς εἶπον, καὶ τῆς αἰωνίου ζωῆς, διὸ ἐλάλησα περὶ τούτων.

13. Καὶ ἡμεῖς πιστεύομεν, διὸ καὶ λαλοῦμεν, εἰδότες (\*),

(α) Ψαλμ. ριέ, 1. — (β) Αὐτόθ. ριδ', 9. — (\*) Ἐν ἄλλ. τὸ «εἰδότες» ἐπισυνάπτεται τῷ ἐφεξῆς στίχῳ «εἰδότες, ὅτι». Ὁ δὲ Χρυσόστομος, παραλείπων ὅλως τὸ «εἰδότες», συντάσσει οὕτως· «διὸ καὶ λαλοῦμεν, ὅτι ὁ ἐγείρας κέξ. ».

Ἔχοντες δέ, φησί, τὸ αὐτὸ πνεῦμα τῆς πίστεως καὶ ἡμεῖς πιστεύομεν, διὸ καὶ λαλοῦμεν πεπληροφορημένοι διὰ τῆς πίστεως. Ἀλλὰ τί λαλοῦμεν; Ἀκουσον·

14. Ὅτι ὁ ἐγείρας τὸν Κύριον Ἰησοῦν καὶ ἡμᾶς διὰ Ἰησοῦ ἐγερεῖ,

Προεῖρηται ἐν τῇ προλαβούσῃ ἐπιστολῇ, ὅτι καὶ ὁ Πατὴρ ἀνέστησε τὸν Χριστόν, καὶ ὁ Χριστὸς ἀνέστησεν ἑαυτὸν (α)· μία γὰρ ἐν ἁμφοῖν θεότης. τῷ Πατρὶ λέγω καὶ τῷ Υἱῷ. Καὶ αὐτὸ δὲ τὸ «διὰ » Ἰησοῦ Χριστοῦ» κοινοποιεῖ τῷ τε Πατρὶ καὶ τῷ Υἱῷ τὸ ἔργον τῆς ἀναστάσεως.

14. Καὶ παραστήσει σὺν ὑμῖν.

Καὶ παραστήσει ἑαυτῷ καὶ ἡμᾶς τοὺς Ἀποστόλους σὺν ὑμῖν τοῖς μαθηταῖς.

15. Τὰ γὰρ πάντα δι' ὑμᾶς,

Ὅ τε γὰρ θάνατος τοῦ Χριστοῦ οἱ τε καθ' ἡμῶν πειρασμοὶ καὶ κίνδυνοι διὰ τὴν σωτηρίαν ὑμῶν ἐγένοντο καὶ γίνονται, ἵνα πιστεύοντες σωθῇτε.

15. Ἴνα ἡ χάρις πλεονάσασα διὰ τῶν πλειόνων τὴν εὐχαριστίαν περισσεύσῃ

Ἴνα ἡ εὐεργεσία τοῦ Θεοῦ, πλεονάσασα διὰ τοῦ εὐεργετῆσθαι πλείονας, τὴν εὐχαριστίαν περισσοτέρως ποιήσῃ, εὐχαριστούντων πλειόνων καὶ περισσοτέρως. Ἡ «περισεύση» κατὰ τὴν εὐχαριστίαν, περισσευούσης τῆς εὐχαριστίας.

15. Εἰς τὴν δόξαν τοῦ Θεοῦ.

Περισεύση δέ, ὥστε δοξάζεσθαι τὸν εὐεργέτην Θεόν.

16. Διὸ οὐκ ἐκκακοῦμεν·

Οὐκ ἀποχάμνομεν· ὥς καὶ ἀνωτέρω εἴρηται.

---

(α) Ὅρ. τὴν ἐξήγησιν τοῦ 14ου στίχ. τοῦ 5' κεφ. τῆς Α' Κορινθ.

16. Ἄλλ' εἰ καὶ ὁ ἔξω ἡμῶν ἄνθρωπος διαφθείρεται, ἄλλ' ὁ ἔσω ἀνακαινοῦται ἡμέρα καὶ ἡμέρα.

«Ἐξω μὲν ἄνθρωπον» λέγει τὴν σάρκα· «ἔσω» δὲ τὴν ψυχὴν. Καὶ ὁ μὲν ἔξω διαφθείρεται μαστιζόμενος, ἐλαυνόμενος, μυρία πάσχων δεινά· ὁ δὲ ἔσω ἀνακαινοῦται ἡμέρα καὶ ἡμέρα, τουτέστι καθ' ἡμέραν, τῇ ἐλπίδι, τῇ προθυμίᾳ, ἔτι καὶ ἔτι κατατολμῶν τῶν δεινῶν. Ὅσον γὰρ πάσχει, τοσοῦτον ἐλπίζει τὰς ἀμοιβάς. Καὶ ὅσον ἐλπίζει, τοσοῦτον προθυμότερος γίνεται καὶ θαρραλεώτερος. Οὕτως εἰπὼν, εἶτα λοιπὸν καθαιρεῖ τὰ λυπηρὰ τοῦ παρόντος βίου, λέγων·

17. Τὸ γὰρ παραυτίκα ἐλαφρὸν τῆς θλίψεως ἡμῶν καθ' ὑπερβολὴν εἰς ὑπερβολὴν αἰώνιον βάρος δόξης κατεργάζεται ἡμῖν,

Ὅρα πῶς τίθησι παράλληλα τὰ παρόντα τοῖς μέλλουσιν. Τὸ μὲν «παραυτίκα» πρὸς τὸ «αἰώνιον»· τὸ δὲ «ἐλαφρὸν» πρὸς τὸ «βάρος»· τὴν δὲ «θλίψιν» πρὸς τὴν «δόξαν». Καὶ οὐδὲ τούτοις ἀρκεῖται, ἀλλὰ καὶ τὴν ὑπερβολὴν τοῖς μέλλουσιν ἀγαθοῖς προσθεῖς διπλασιάζει ταύτην, παριστῶν τὴν ἐπιτεταμένως ἐπίτασιν αὐτῆς. Εἶτα καὶ τὸν τρόπον δείκνυσι πῶς ἐλαφρὸν τὸ τῶν τοσούτων θλίψεων· φησὶ γάρ·

18. Μὴ σκοποῦμένων ἡμῶν τὰ βλεπόμενα, ἀλλὰ τὰ μὴ βλεπόμενα·

Ἐὰν γὰρ τῶν ὁρωμένων ἀπαγάγωμεν ἑαυτοὺς ἐπὶ τὰ ἐν ἐλπίσι καὶ μέλλοντα, οὐ τοσαύτην αἴσθησιν λαμβάνομεν τῶν παρόντων, ἐπισκιαζομένην τῇ τῶν μελλόντων ὑπερβολῇ.

18. Τὰ γὰρ βλεπόμενα πρόσκαιρα, τὰ δὲ μὴ βλεπόμενα αἰώνια.

«Τὰ βλεπόμενα» ἀπλῶς, κἂν κολάσεις εἶεν, κἂν ἀναπαύσεις. Καὶ τὰ μέλλοντα ἀπλῶς, κἂν βασιλεία εἴη, κἂν τιμωρία. Ἀλλὰ τὰ μὲν βλεπόμενα εἶπε πρόσκαιρα, ὥστε μήτε ταῖς ἀναπαύσεσι χαυνοῦσθαι, μήτε ταῖς κολάσεσι δειλιᾶν. Τὰ δὲ μὴ βλεπόμενα εἶρηκεν αἰώνια, ὥστε καὶ ἐκ τῆς ἀπολαύσεως προτρέψασθαι, καὶ ἀπὸ τῆς βασάνου φοβῆσθαι. Ἐπεὶ δὲ πολλαχοῦ τῶν ἑαυτοῦ λόγων ἔδειξεν ὅτι πολλὰ κέρδη ἀπὸ τῶν πειρασμῶν παραγίνεται τοῖς ὑπομένουσι, ταπεινοφροσύνη (αἰδόθη μοι γάρ, φησὶ, σκόλοψ τῇ σαρκὶ καὶ τὰ ἐξῆς, ἵνα μὴ

»ὑπεραίρωμαι») (α) συστολή (τῶν ὁρώντων τοὺς δικαίους πειραζομένους· «ἵνα γάρ, φησί, μὴ πεποιθότες ὦμεν ἐφ' ἑαυτοῖς») (β)· δοκιμότης τῶν πασχόντων («ἡ δὲ ὑπομονή, φησί, δοκιμὴν κατεργάζεται») (γ)· δηλονότι, ἀπόδειξις τῆς θείας δυνάμεως («ἵνα γάρ, φησὶν, » ἡ ὑπερβολὴ τῆς δυνάμεως ἢ τοῦ Θεοῦ») (δ), ἀνακαινισμὸς τῆς ψυχῆς («εἰ γάρ καὶ ὁ ἔξω, φησὶν, ἡμῶν ἄνθρωπος διαφθείρεται, ἀλλ' ὁ » ἔσω ἀνακαινοῦται») (ε)· ἐπειδὴ οὖν ταῦτά τε καὶ ἄλλα τοιαῦτα ἔδειξε, νῦν ἐπ' αὐτοῖς καὶ ἕτερον, παραμυθήσασθαι τούτους καὶ διεγείρειν δυνάμενον.

## ΚΕΦΑΛΑΙΟΝ ΠΕΜΠΤΟΝ

1. Οἶδαμεν γάρ ὅτι, ἐὰν ἡ ἐπίγειος ἡμῶν οἰκία τοῦ σκήνου καταλυθῇ, οἰκοδομὴν ἐκ Θεοῦ ἔχομεν οἰκίαν ἀχειροποίητον, αἰώνιον ἐν τοῖς οὐρανοῖς.

Ἵνα γὰρ μή, ἀκούοντες ὅτι διαφθείρεται ὁ ἔξω ἄνθρωπος, ἀλγῶσι, φησὶν ὅτι, ὅταν παντελῶς διαφθαρῇ, τότε μάλιστα εὐφρανθήσόμεθα, ἥκοντες ἐπὶ βελτίονα λήξιν. «Οἶδαμεν» γάρ, φησὶν, οὐκ ἐγὼ μόνον, ἀλλὰ καὶ ὑμεῖς (βεβαιωθέντες περὶ τῆς κοινῆς ἀναστάσεως ἀπὸ τῆς προλαβούσης ἐπιστολῆς) ὅτι, ἐὰν ἡ ἐπίγειος ἡμῶν οἰκία τοῦ σκήνου καταλυθῇ (οἰκίαν τοῦ σκήνου περιφραστικῶς λέγων αὐτὸ τὸ σκῆνος, τουτέστι τὸ σῶμα· σκῆνος γὰρ τοῦτο τῆς ψυχῆς), ἔχομεν οἰκίαν ἀχειροποίητον. Καὶ οὐκ ἀχειροποίητον μόνον, ἀλλὰ καὶ αἰώνιον ἐν τοῖς οὐρανοῖς, αἰωνίως μένουσαν ἐν τοῖς οὐρανοῖς, οἰκοδομὴν οὖσαν ἐκ Θεοῦ, οἰκοδομουμένην ἐκ Θεοῦ. Σὺ δέ μοι σκόπει πῶς κἀνταῦθα διὰ τῶν ἀνομοιοτάτων δείκνυσι τὴν ὑπεροχὴν τῶν μελλόντων πρὸς τὰ παρόντα. Εἰπὼν γὰρ «ἐπίγειον», ἀντέθηκε «τὴν αἰώνιον».

(α) Β' Κορινθ. ιβ', 7. — (β) Αὐτόθ. α, 9. — (γ) Ῥωμ. ι, 4. — (δ) Β' Κορινθ. δ', 7. — (ε) Αὐτόθ. ι, 16.



Καὶ εἰπὼν «οἰκίαν σκήνους» κἀντεῦθεν τὸ εὐδιάλυτον καὶ πρόσκαιρον δείξας, ἀντέθηκε «τὴν αἰώνιον»· τὸ γὰρ τῆς σκηνῆς ὄνομα δεικνυσι τὴν ὑπεροχὴν τῶν μελλόντων πρὸς τὰ παρόντα. Εἰπὼν γὰρ «ἐπίγειον», τὸ πρόσκαιρον ὡς ἐπὶ τὸ πλεῖστον δείκνυσιν· αἱ γὰρ τῶν ἀγίων σκηναὶ οὐχ ἀπλῶς, ἀλλὰ μετὰ προσθήκης λέγονται αἰώνιοι σκηναί. «Ἀχειροποίητον» δὲ ἐκείνην εἶπεν οὐ πρὸς ἀντιδιαστολὴν τοῦ παρόντος σώματος (καὶ γὰρ οὐδὲ τοῦτο χειροποίητον), ἀλλ' αὖξων τὰ ἐγκώμια καὶ προστιθεὶς τοὺς ἐπαίνους.

## 2. Καὶ γὰρ ἐν τούτῳ στενάζομεν,

Ἐν τούτῳ τῷ σκηνεῖ ὄντες τῷ φθαρτῷ καὶ θνητῷ. Εἶτα τίθησι καὶ τὴν αἰτίαν τοῦ ἄλγους·

## 2. Τὸ οἰκητήριον ἡμῶν τὸ ἐξ οὐρανοῦ ἐπενδύσασθαι ἐπιποθοῦντες,

«Ἐπιποθοῦντες ἐπενδύσασθαι τὸ οἰκητήριον ἡμῶν»· τουτέστι τὸ σῶμα ἡμῶν, τὴν ἀφθαρσίαν καὶ ἀθανασίαν, τὴν ἐξ οὐρανοῦ καταπεμπομένην, τὴν οὐράνιον καὶ θεῖαν χάριν. Εἰπὼν δὲ «ἐπενδύσασθαι», εἰδείξεν ὅτι τὸ αὐτὸ μὲν ἀνίσταται σῶμα, ἐπενδύεται δὲ τοῦτο τὴν ἀφθαρσίαν καὶ ἀθανασίαν, ἄνωθεν χαριζομένην αὐτῷ.

## 3. Εἴ γε καὶ ἐνδυσάμενοι, οὐ γυμνοὶ εὐρεθησόμεθα.

«Εἴ γε καὶ ἐνδυσάμενοι» τοῦτο τὸ σῶμα τότε, τὸ τὴν εἰρημένην χάριν ἐπενδυόμενον, οὐχ εὐρεθησόμεθα γυμνοὶ δόξης καὶ ἀσφαλείας. Ἡ μὲν γὰρ ἀνάστασις κοινὴ πάντων, ἡ δὲ δόξα οὐ κοινὴ· ἀλλ' οἱ μὲν εἰς βασιλείαν, οἱ δὲ εἰς κόλασιν ἀναστήσονται. Ταῦτα δὲ εἶρηκεν, ἵνα μὴ ἀπὸ μόνης τῆς ἀναστάσεως καὶ τῆς ἀθανασίας θαρρῶσιν, ὡς εἴγε γυμνοὶ τῆς εἰρημένης ἀσφαλείας εὐρεθησόμεθα, εἰς κακὸν ἡμῖν ἔσονται ταῦτα, διαιωνίζουσιν ποιοῦντα τὴν τιμωρίαν.

## 4. Καὶ γὰρ οἱ ὄντες ἐν τῷ σκηνεῖ τούτῳ στενάζομεν βαρούμενοι·

Εἰπὼν καὶ ἀνωτέρω ὅτι ἐν τῷ σκηνεῖ ὄντες στενάζομεν καὶ γνοῦς ὅτι πολλοὺς φορτικὸν εἶπε λόγον καὶ ταῖς ψήφοις πάντων ἐναντιοῦσθαι δοκοῦντα (τοσοῦτον γὰρ οὐ βούλεται ἀπαλλαγῆναι τοῦ σώματος ἢ ψυχῇ, ὅτι καὶ χαριζομένη τούτου ἄλγεῖ· ὅπου γε καὶ περὶ Πέτρου

εἶρκεν ὁ Χριστὸς « ὅτι οἴσουσί σε καὶ ἄξουσιν, ὅπου οὐ θέλεις » (α), δεικνύων ὅτι οὐδεὶς ἀλύπως ἀποτίθεται τὸ σῶμα), ἐπαναλαμβάνει τὸν λόγον καὶ σαφηνίζει, πῶς εἶπεν ὅτι στενάζομεν· « βαρούμενοι » γάρ, φησὶν, οὐ τούτῳ, ἀλλὰ τῇ φθορᾷ τούτου καὶ τῇ θνητότητι. Ὅτι δὲ οὐ τῷ σώματι βαρεῖσθαι λέγει, δῆλον ἀπὸ τῶν ἐξῆς·

4. Ἐφ' ᾧ οὐ θέλομεν ἐκδύσασθαι, ἀλλ' ἐπενδύσασθαι,

Διό, φησί, διότι βαρούμεθα τῇ φθορᾷ καὶ θνητότητι τοῦ σώματος, οὐ θέλομεν ἐκδύσασθαι τὸ σῶμα, συζυγέστες αὐτῷ καὶ συμβιοτεύοντες, ἀλλὰ θέλομεν ἐπὶ τούτῳ ἐνδύσασθαι τὴν ἀφθαρσίαν καὶ τὴν ἀθανασίαν. Τοῦτο δὲ ἀδύνατον, εἰ μὴ πρότερον ἀποθάνοι τὸ σῶμα.

4. Ἵνα καταποθῇ τὸ θνητὸν ὑπὸ τῆς ζωῆς.

Θέλομεν δέ, φησὶν, ἐπενδύσασθαι τὰ ῥηθέντα, ἵνα ἀπαλλαγῶμεν τοῦ βάρους τῆς φθορᾶς καὶ τοῦ θανάτου, καταποθείσης καὶ ἀναλωθείσης ἤδη τῆς θνητότητος ὑπὸ τῆς ζωῆς. Διὰ τοῦτο γὰρ καὶ τὸν θάνατον λέγομεν εὐκταῖον, οὐ παρὰ τὴν αὐτοῦ φύσιν, ἀλλὰ παρὰ τὴν ἀπαλλαγὴν τοῦ βάρους τῶν εἰρημένων, καὶ ὅτι εἰς Χριστὸν ταχύτερον παρὰ πέμπει τὰς ψυχὰς τῶν εὐαρεστησάντων αὐτῷ. Ἵνα δὲ μὴ τις ἀπορήσῃ πῶς ἡ μεταβολὴ αὕτη γενήσεται, ἐπήγαγεν·

5. Ὁ δὲ κατεργασάμενος ἡμᾶς εἰς αὐτὸ τοῦτο Θεός,

Ὁ δὲ Θεός, φησί, ποιεῖ τὴν εἰρημένην μεταβολήν. Διὸ μὴ περιεργάζου πῶς. Ὁ Θεὸς γὰρ ποιεῖ, ὁ ἀκατάληπτος, ὁ πάλαι κατεργασάμενος ἡμᾶς καὶ ἐξ ἀρχῆς πλάσας, εἰς αὐτὸ τοῦτο· λέγω δὴ, εἰς τὸ εἶναι ἀθανάτους· τοὺς γὰρ πρωτοπλάστους εἰς αὐτὸ τοῦτο ἐδημιούργησε, βουλόμενος αὐτοὺς ἀθανάτους γενέσθαι, φυλάξαντας τὴν ἐντολὴν αὐτοῦ, εἰ καὶ αὐτοὶ παρακούσαντες ἐπεσπᾶσαντο μάλιστα τὸν θάνατον.

5. Καὶ δοὺς ἡμῖν τὸν ἀρραβῶνα τοῦ Πνεύματος.

Διὰ γὰρ τοῦ βαπτίσματος ἔδωκεν ἡμῖν τὴν χάριν τοῦ Πνεύματος ἀρραβῶνα τῆς μελλούσης ἀθανασίας· παλιγγενεσία γὰρ τὸ βάπτισμα, διὰ μὲν τῆς καταδύσεως τύπον ταφῆς ἔχον, διὰ δὲ τῆς ἀναδύσεως

(α) Ἰωάνν. κα', 19.

τύπον ἀναστάσεως καὶ αἰζώιας. Ὁ δὲ τὸν ἀρραβῶνα δοὺς δώσει πάντως καὶ τὸ πᾶν· ἐνέχυρον γὰρ ὁ ἀρραβῶν.

6. Θαρροῦντες οὖν πάντοτε,

Πρὸς τοὺς διωγμούς, πρὸς τὰς ἐπιβουλὰς, πρὸς τοὺς συνεχεῖς θανάτους, ὡς εἴρηται, διὰ τὰ ἀπὸ τούτων κέρδη.

6. Καὶ εἰδότες ὅτι ἐνδημοῦντες ἐν τῷ σώματι ἐκδημοῦμεν ἀπὸ τοῦ Κυρίου·

Ἐτι ἐκκρεμαμένη ἐστὶν ἡ διάνοια, μήπω τῆς ἀποδόσεως ἐπενεχθείσης.

7. (Διὰ πίστεως γὰρ περιπατοῦμεν, οὐ διὰ εἰδους)·

Τοῦτο μεταξυλογία ἐστίν. Εἰπὼν γὰρ ὅτι ἐνδημοῦντες ἐν τῷ σώματι τούτῳ ἀποδημοῦμεν ἀπὸ τοῦ Κυρίου, ἵνα μή τις εἴπῃ· τί οὖν; ἐνδημοῦντες τῷ σώματι ἡλλοτριώμεθα τοῦ Χριστοῦ; ὑπεραπολογεῖται καὶ ἐπιδιορθοῦται τὴν τοιαύτην ὑπόληψιν, λέγων ὅτι διὰ τοῦτο εἶπον, ἐκδημοῦμεν ἀπὸ τοῦ Κυρίου, διότι διὰ πίστεως ἐνταῦθα περιπατοῦμεν σὺν αὐτῷ, πίστει τούτῳ συνόντες. Ὅτε δὲ ἀποθάνωμεν, διὰ εἰδους αὐτῷ συνεσόμεθα· τουτέστιν αὐτοψεῖ βλέποντες αὐτὸν καί, ὡς ἀλλαχοῦ εἶπε, πρόσωπον πρὸς πρόσωπον (α). Εἶτα ἀποδίδωσι τὸν λόγον ἐντελῶς·

8. Θαρροῦντες καὶ εὐδοκοῦμεν μᾶλλον ἐκδημῆσαι ἐκ τοῦ σώματος, καὶ ἐνδημῆσαι πρὸς Κύριον (\*).

Θαρροῦντες, φησὶν, ὡς εἴρηται, καὶ εὐδοκοῦμεν, ἡγουν καὶ προσέτι ἐπιθυμοῦμεν μᾶλλον ἐκδημῆσαι ἐκ τοῦ σώματος καὶ ἐνδημῆσαι πρὸς τὸν Κύριον· τὸ γὰρ διὰ εἰδους συνεῖναι τῷ Χριστῷ καὶ τῆς τοῦ σώματος ἀθανασίας αἰρετώτερον. Εἶδες πῶς ἀπέδειξε τὸ μὲν φορτικὸν ἡδύ, τὸ δὲ ἡδὺ φορτικόν (τοῖς γὰρ πολλοῖς φορτικόν μὲν ἡ ἐκδημία ἢ ἐκ τοῦ σώματος· ἡ (6) δὲ ἡ ἐνδημία ἢ ἐν τούτῳ), καὶ ἀντιπαρέστησε τὴν ἐπιθυμίαν τῆς ἐνταῦθα ζωῆς εἰς ἐπιθυμίαν θανάτου;

(α) Α' Κορινθ. ιγ', 12.— (\*) Συνήθης γραφή «πρὸς τὸν Κύριον», ἣ καὶ ὁ Συγγραφεὺς χρῆται ἐν τῇ ἐξηγήσει. — (6) Τρεπτέον, οἶμαι, τὸ «ἡ» εἰς οὐ, ἵνα ἡ ὁ νοῦς· «τοῖς γὰρ πολλοῖς φορτικόν μὲν ἡ ἐκδημία ἢ ἐκ τοῦ σώματος, οὐ δὲ ἡ ἐνδημία ἐν τούτῳ».

9. Διὸ καὶ φιλοτιμούμεθα, εἴτε ἐνδημοῦντες, εἴτε ἐκδημοῦντες, εὐάρεστοι αὐτῷ εἶναι.

Διὸ καὶ σπουδάζομεν εὐάρεστοι αὐτῷ εἶναι, εἴτε ἐνδημοῦντες τῷ σώματι, εἴτε ἐκδημοῦντες· τὸ γὰρ σπουδαζόμενον ἢ εὐαρέστησίς ἐστιν. Οὐτε γὰρ τὸ ἀπλῶς ἐνταῦθα εἶναι κακόν, ἀλλὰ τὸ προσκρούοντα εἶναι. Πανταχοῦ δὲ χρεῖα ἀρετῆς. Ἐπεὶ δὲ προέτρεψεν ἀπὸ τῶν χρηστοτέρων, λοιπὸν φοβεῖ καὶ ἀπὸ τῶν σκυθρωποτέρων· τὸ γὰρ συμφέρον οὐ μόνον ἐν τῇ κτήσει τῶν ἀγαθῶν, ἀλλὰ καὶ ἐν τῇ φυγῇ τῶν κακῶν συνίσταται. Ἐπεὶ οὖν οὐχ οὕτω διεγείρει τὸν παχὺν ἀκροατὴν ἢ ἐπαγγελία τῶν εὐεργεσιῶν, ὥς ἡ ἀπειλὴ τῶν κολάσεων, ἐπήγαγε·

10. Τοὺς γὰρ πάντας ἡμᾶς φανερωθῆναι δεῖ ἔμπροσθεν τοῦ βήματος τοῦ Χριστοῦ,

Κατασείσας τῇ μνήμῃ τοῦ φοβεροῦ βήματος ἐκείνου τὰς ψυχὰς αὐτῶν, ἀναμίγνυσί τινα καὶ ἡδοντα, εἰπών·

10. Ἵνα κομίσῃται ἕκαστος τὰ διὰ τοῦ σώματος,

Τὰ διὰ τοῦ σώματος προαποθησαυρισθέντα ἀνταποδόματα. Τὰς διὰ τῶν πρᾶξεων τοῦ σώματος ταμιευθείσας ἀμοιβὰς καὶ χρεωστούμενας.

10. Πρὸς ὃ ἔπραξεν, εἴτε ἀγαθόν, εἴτε κακόν.

Ἀναλόγως τῶν πραχθέντων, εἴτε ἀγαθῶν, εἴτε κακῶν· ἀξίως τοῦ πεπραγμένου. Ταῦτα δὲ λέγει, τοὺς μὲν κατορθοῦντας ἐπιτείνων, τοὺς δὲ ῥαθυμοῦντας διεγείρων. Ἐνεφιλοχώρησε δὲ ἄνωθεν καὶ μέχρι τοῦ παρόντος τῷ περὶ τῆς ἀναστάσεως λόγῳ, βεβαιωτέρους ἔτι τοὺς Κορινθίους εἰς τὴν περὶ αὐτῆς πίστιν ἀπεργαζόμενος. Ἡδέως δ' ἂν ἐροίμην τοὺς ἐγείρεσθαι ἄλλο σῶμα λέγοντας (α)· εἶπατε, πῶς ἄλλου σώματος κατορθώσαντος ἢ ἀμαρτήσαντος, ἄλλο σῶμα στεφανοῦται ἢ κολάζεται; Ποῦ δὲ θήσετε τὸ «οὐ θέλομεν ἐκδύσασθαι, ἀλλ' ἐπενδύσασθαι»; Πῶς δὲ τὸ φθαρτὸν ὑπὸ τῆς ζωῆς καταποθήσεται, τοῦ

(α) Αἰνίσσεται πάντως ὁ Συγγραφεὺς τοὺς συμφρονοῦντας τῷ Ὀριγένη, ὃς ἐδόξαζε μὲν σώματος ἀνάστασιν, πλὴν οὐ τοῦ αὐτοῦ, ἀλλὰ ἄλλου. Ὁρ. Ἐπιφάν. Αἵρ. ΞΔ'.

φθαρέντος σώματος κατεχομένου τῇ φθορᾷ καὶ μὴ συγχωρουμένου ἀναστῆναι; μένει γὰρ ἡ φθορά κρατοῦσα.

11. Εἰδότες οὖν τὸν φόβον τοῦ Κυρίου, ἀνθρώπους πείθωμεν, Θεῷ δὲ πεφανερῶμεθα·

Φοβούμενοι δὲ τὸν Κύριον, ὅς ἀποδώσει ἐκάστῳ κατὰ τὰ ἔργα αὐτοῦ, ἀνθρώπους μὲν ἔχοντας ὑπολήψεις ψευδεῖς περὶ ἡμῶν πείθωμεν, ἐπανορθοῦμεν, ἀποδεικνύοντες ψευδεῖς τὰς τοιαύτας ὑπολήψεις, ἢ πείθω ἐπιχειροῦμεν, εἰ καὶ μὴ βούλονται πείθεσθαι. « Θεῷ » δὲ τῷ πάντα εἰδῶτι πεφανερῶμεθα, καὶ οὐ χρεία λόγου τοῦ πείθοντος. Σημειωτέον δὲ ὅτι καὶ μὴ πράξωμεν πονηρά, ὑποπτευθῶμεν δέ, ὀφείλομεν λύειν τὴν ὑποψίαν, ὅσον κατὰ τὴν ἡμετέραν δύναμιν.

11. Ἐλπίζω δὲ καὶ ἐν ταῖς συνειδήσεσιν ὑμῶν πεφανερῶσθαι.

Ἀπὸ τῶν προλαβόντων ἔργων καὶ λόγων καὶ τῆς συναναστροφῆς καὶ πείρας. Εἶτα, ἵνα μὴ δόξη συνιστάνειν πάλιν ἑαυτόν, ἐπήγαγεν·

*Z' Περὶ τῆς αὐτοῦ φιλοθεότητος καὶ φιλαδελφίας τῆς κατὰ Χριστόν.*

12. Οὐ γὰρ πάλιν ἑαυτοὺς συνιστάνομεν ὑμῖν, ἀλλ' ἀφορμὴν διδόντες ὑμῖν καυχήματος ὑπὲρ ἡμῶν,

Ἀλλὰ ταῦτα γράφομεν ὑπὲρ ὑμῶν, ἀφορμὴν διδόντες ὑμῖν ἐλευθεροστομίας ὑπὲρ ἡμῶν, καὶ ἐγκαλλωπίζεσθαι ἡμῖν.

12. Ἴν' ἔχητε πρὸς τοὺς ἐν προσώπῳ καυχωμένους, καὶ μὴ ἐν καρδίᾳ.

Ἴν' ἔχητε καυχᾶσθαι πρὸς τοὺς ψευδαποστόλους, ὅταν ἑαυτοὺς μὲν ἐπαίρῳσιν, ἡμῖν δὲ ἐγκαλῶσι τοὺς ἐν προσώπῳ καυχωμένους· τούτεστιν ἐν προσώπῳ εὐλαβείας καὶ ὑποκρίσει σεμνότητος, καὶ οὐκ ἐν καρδίᾳ ἀληθινῇ καὶ καθαρᾷ καὶ συνειδῶτι ἀκαταγνώστῳ.

13. Εἰ τε γὰρ ἐξέστημεν, Θεῷ·

Εἰ τε γὰρ μεγάλα ὑπὲρ ἑαυτῶν ἐφθεγξάμεθα (ἐκστασιν γὰρ τοῦτο καλεῖ, ὥσπερ καὶ ἀλλαχοῦ «ἀφροσύνην» (α))· οὕτω γὰρ τισι δοκεῖ)

(α) Β' Κορινθ. ια', 1. 17.



Θεῷ τοῦτο πεποιθήκαμεν· ἡγουν διὰ τὸν Θεόν, ὡς μή τινα ὑφείσιν προσγενέσθαι τῷ κηρύγματι διὰ τὴν δοκοῦσαν ἡμῶν εὐτέλειαν.

13. Εἰ τε σωφρονοῦμεν, ὑμῖν.

Εἰ τε μέτρια καὶ ταπεινὰ φρονοῦμεν, δι' ὑμᾶς οὕτω ποιοῦμεν· ὥστε καὶ ὑμᾶς διδάσκεσθαι ταπεινοφρονεῖν.

14. Ἡ γὰρ ἀγάπη τοῦ Χριστοῦ συνέχει ἡμᾶς,

Οὐ μόνον ὁ φόβος τοῦ Χριστοῦ, ἀλλὰ καὶ ἡ ἀγάπη αὐτοῦ συνέχει ἡμᾶς καὶ οὐκ ἀφήσει ῥαθυμεῖν, ἀλλὰ διανίστησι πρὸς τοὺς ὑπὲρ ὑμῶν πόρους. Ἡ «συνέχει» ἀντὶ τοῦ θλίβει, ὥθει, ἐπείγει πρὸς τοῦτοίς.

15. Κρίναντας τοῦτο, ὅτι εἰ εἰς ὑπὲρ πάντων ἀπέθανεν, ἄρα οἱ πάντες ἀπέθανον·

Κρίνοντας τοῦτο, ὅτι εἰ εἰς ὁ Χριστὸς ὑπὲρ πάντων ἀπέθανεν, ἄρα οἱ πάντες οὗτοι νεκροὶ ἦσαν, ὅσον πρὸς ἀναισθησίαν τοῦ καλοῦ καὶ ἀνενεργησίαν (α) τῆς ἀρετῆς. Οὐ γὰρ ἄν, εἰ μὴ πάντες οὕτως ἀπέθανον, ὑπὲρ πάντων ἀπέθανεν· ἀλλ', ὡς πάντων προαπολωλότων, ἀπέθανεν, ἵνα ζήσωσι διὰ τῆς εἰς αὐτὸν πίστεως καὶ τῆς διὰ τοῦ θείου λουτροῦ παλιγγενεσίας.

15. Καὶ ὑπὲρ πάντων ἀπέθανεν, ἵνα οἱ ζῶντες μηκέτι ἑαυτοῖς ζῶσιν, ἀλλὰ τῷ ὑπὲρ αὐτῶν ἀποθανόντι καὶ ἐγερθέντι.

Καὶ ὑπὲρ πάντων ἀπέθανεν οὐ μόνον ἵνα ζήσωσιν, ὡς εἴρηται, ἀλλὰ καὶ ἔτι ἵνα οἱ ζῶντες διὰ τῆς πίστεως καὶ τοῦ βαπτίσματος μηκέτι ἑαυτοῖς ζῶσι· τουτέστι κατὰ τὴν ἑαυτῶν ἀρέσκειαν, ἀλλὰ κατὰ τὴν ἀρέσκειαν καὶ τοὺς νόμους τοῦ ὑπὲρ αὐτῶν ἀποθανόντος καὶ ἐγερθέντος, καὶ τῷ μὲν ἑαυτοῦ θανάτῳ ἡγορακότος αὐτοὺς ἐκ τῆς κατάρας τοῦ νόμου καὶ τοῦ προρρηθέντος θανάτου καὶ τῆς ἐκδεχομένης αὐτοὺς τότε κολάσεως, τῇ δὲ ἐγέρσει, ἥτις ἐστὶν ἡ ζωὴ, καὶνὴν πολιτείαν αὐτοῖς, ὡς δούλοις ἰδίους, νομοθετοῦντος. Λοιπὸν οὖν καὶ ἡμεῖς, μηκέτι ἑαυτοῖς ζῶντες, ἀλλ' ἐκείνῳ, καθὼς εἴρηται, τὴν ἀρέσκειαν αὐτοῦ πληροῦμεν, ὑπὲρ ὑμῶν πάντα καὶ πράττοντες

(α) Ἡ λέξις «ἀνενεργησία», ὡς καὶ ἡ «ἐνεργησία» (Κολασσ. 6', 12. 13) ἐκ τῶν μήπω ἐν τοῖς λεξικοῖς καταχωρισμένων εἰσίν.

καὶ λέγοντες, εἴτε ἐξεστηκότες λογισθώμεν τισιν, εἴτε σωφρονοῦντες.

16. Ὡστε ἡμεῖς ἀπὸ τοῦ νῦν οὐδένα οἶδαμεν κατὰ σάρκα·

Ὡστε ἡμεῖς μετὰ τὴν εἰς Χριστὸν πίστιν οὐδένα τῶν πιστῶν οἶδαμεν κατὰ σάρκα ὄντα· τουτέστι κατὰ σάρκα ζῆν ὀφείλοντα. Εἰ γὰρ καὶ ἐν σαρκί εἰσιν οἱ ὄντως πιστοί, ἀλλ' οὐκ ἐν σαρκικῇ ζωῇ εἰσι· τουτέστιν ἐμπαθεῖ καὶ φιλαμαρτήμονι, ἀλλ' ἐν πνευματικῇ καὶ φιλοθέῳ διαγωγῇ. Ἡ γὰρ ζωὴ ἐκείνη ἡ σαρκικὴ ἀπέθανε, καὶ ἄνωθεν πνευματικῶς ἐγεννήθημεν διὰ τοῦ βαπτίσματος. Εἴη δ' ἂν σαρκικὴ ζωὴ καὶ ἡ κατὰ τὸν πατρικὸν νόμον πολιτεία καὶ λατρεία.

16. Εἰ δὲ καὶ ἐγνώκαμεν κατὰ σάρκα Χριστόν, ἀλλὰ νῦν οὐκέτι γινώσκομεν.

Ὡςπερ τινὸς ὑποκρούσαντος· τί οὖν ὁ Χριστὸς πρὸ τοῦ ἀποθανεῖν οὐκ ἔζη κατὰ σάρκα; Καὶ αὐτὸς γὰρ κατὰ τὸν παλαιὸν ἐπολιτεύετο νόμον, φησὶν· εἰ δὲ καὶ ἐγνώκαμεν κατὰ σάρκα Χριστόν· τουτέστι τοῖς ἀδιαβλήτοις πάθεσι τῆς σαρκὸς ὑποκείμενον, οἷον πείνη καὶ δίψη καὶ ὕπνῳ καὶ κόπῳ καὶ πόνῳ καὶ τοῖς τοιούτοις, ἀλλὰ νῦν μετὰ τὴν ἀνάστασιν οὐκέτι γινώσκομεν αὐτὸν κατὰ σάρκα, ὡς πρότερον, ἀλλὰ κατὰ σάρκα μὲν τῷ ἔχειν ἡνωμένην αἰετὶ τὴν σάρκα, οὐ κατὰ σάρκα δὲ τῷ μὴ τοιαύτην ἔχειν αὐτήν, οἷον ὑποκειμένην τοῖς εἰρημένοις πάθεσι τῆς φύσεως, ἀλλὰ παντελῶς τούτων ἀπηλλαγμένην.

17. Ὡστε εἴ τις ἐν Χριστῷ, καινὴ κτίσις·

Ἐπειδὴπερ ἀπὸ τῆς ἀγάπης τοῦ Χριστοῦ τῆς εἰς ἡμᾶς προέτρεψεν εἰς ἀρετὴν, λοιπὸν καὶ ἐξ αὐτῶν τῶν πραγμάτων εἰς ταύτην ἀνάγει λέγων, «εἴ τις ἐν Χριστῷ», τουτέστιν εἴ τις ἐστὶ μοῖρα Χριστοῦ· εἴ τις ἐπίστευσε Χριστῷ, καινὴ κτῆσις ἐστὶ, καινὴ πλάσις, καινὴ δημιουργία· καὶ γὰρ ἀνεγεννήθη πνευματικῶς. Καινὴ δὲ κτίσις ὧν, καινὴν ἔξει καὶ τὴν ζωὴν καὶ τὴν πολιτείαν.

17. Τὰ ἀρχαῖα παρῆλθεν, ἰδοὺ γέγονε τὰ πάντα καινά.

Ἡ ἀρχαία κατάστασις, ἡ παλαιὰ διαγωγὴ, ἡ σαρκικὴ ζωὴ, ἡ νομικὴ λατρεία. Καὶ λοιπὸν γέγονε τὰ πάντα καινά, ἡ κατάστασις, ἡ διαγωγὴ, ἡ ζωὴ, ἡ λατρεία. Ἐπεὶ καινὴν ἐλάβομεν Διαθήκην καὶ καινὰς ἐντολάς, καθ' ἃς ὀφείλομεν ἄγεσθαι, λοιπὸν οὖν οὐ δεῖ θορυ-

βεῖσθαι, ὅταν περιπίπτωμεν πειρασμοῖς· οὕτω γὰρ δοκεῖ τῷ Κυρίῳ ἡμῶν, διὰ πολλῶν θλίψεων οἰκονομεῖσθαι τὰ καθ' ἡμᾶς τοὺς δούλους αὐτοῦ.

#### 18. Τὰ δὲ πάντα ἐκ τοῦ Θεοῦ

«Πάντα» δὲ τὰ ἀγαθὰ, πᾶσαι αἱ εἰς ἡμᾶς εὐεργεσίαι, ἐκ τῆς τοῦ Θεοῦ δωρεᾶς εἰσιν, οὐκ ἐκ τῶν ἡμετέρων κατορθωμάτων.

#### 18. Τοῦ καταλλάξαντος ἡμᾶς ἑαυτῷ διὰ Ἰησοῦ Χριστοῦ,

«Ἡμᾶς» ἐχθροὺς ὄντας αὐτοῦ, διὰ τοῦ προσέχειν τοῖς ἐχθροῖς αὐτοῦ καὶ καταφρονεῖν αὐτοῦ. Καταλλάξαντος δὲ ἡμᾶς ἑαυτῷ διὰ τοῦ ἀποστεῖλαι τὸν Υἱὸν αὐτοῦ μεσίτην καὶ διαλλακτὴν.

#### 18. Καὶ δόντος ἡμῖν τὴν διακονίαν τῆς καταλλαγῆς.

Καὶ ἐπειδὴ ὁ μεσίτης Χριστὸς ἀπέθανεν ὑπὲρ ἡμῶν, δόντος (α) ἡμῖν τοῖς Ἀποστόλοις, προκαταλλαγεῖσι τῶν ἄλλων, τὴν διακονίαν τῆς καταλλαγῆς τῶν μήπω καταλλαγέντων. Ἀπεστάλημεν γὰρ οὐχ ὑπὸ τοῦ Υἱοῦ μόνον, ἀλλὰ καὶ ὑπὸ τοῦ εὐδοκήσαντος τοῦτο Πατρὸς εἰς τὸ καταλλάττειν τοὺς ἔτι ἐκπεπολεμωμένους καὶ προσάγειν τῇ δημιουργῷ καὶ κυρίᾳ πάντων ἀγία Τριάδι.

#### 19. Ὡς [ὅτι] ὁ Θεὸς ἦν (\*) ἐν Χριστῷ κόσμον καταλλάσσων ἑαυτῷ,

Εἰπὼν ὅτι, ἐκ τοῦ Θεοῦ, τοῦ καταλλάξαντος ἡμᾶς ἑαυτῷ, σωφρονίζει (β) τὸν λόγον τοῦτον ἔτι, λέγων, καὶ γὰρ ὁ Θεὸς ἦν καταλλάσσων τὸν κόσμον ἑαυτῷ ἐν Χριστῷ, ἥτοι διὰ Χριστοῦ, ὡς ἀνωτέρω δεδήλωται. Τὸ γὰρ «ὡς ὅτι» ἀντὶ τοῦ καὶ γάρ. Τοῦ Χριστοῦ δὲ ἀποθανόντος, ἡμεῖς τὴν διακονίαν ἐκείνου ἐπιστεύθημεν καὶ διεδεξάμεθα.

#### 19. Μὴ λογιζόμενος αὐτοῖς τὰ παραπτώματα αὐτῶν,

(α) Τρεπτόν, οἶμαι, τὴν μετοχὴν δόντος εἰς τὸ ὀρθὸν ῥῆμα ἔδωκεν· ἵνα ἡ ὅλη σύνταξις τοῦ χωρίου· «καὶ ἐπειδὴ ὁ μεσίτης Χριστὸς ἀπέθανεν ὑπὲρ ἡμῶν, ἔδωκεν ἡμῖν κέξ.» — (\*) Συνηθεστάτη γραφή «ὡς ὅτι Θεὸς ἦν». Τὸ δὲ χειρόγραφον ἀντὶ «ὅτι» γράφει «τι», ὅπερ προφανῶς παραδρομὴ ἐστὶ τοῦ ἀντιγραφέως, ὡς ἐκ τῆς ἐξηγήσεως δῆλον («ὡς ὅτι, ἀντὶ τοῦ καὶ γάρ»). Ὁ δὲ Θεοδώρ. (ἐν λ.) λέγει· «ἐνταῦθα (ἥτοι μετὰ τὸ «ὡς ὅτι Θεὸς ἦν») δεῖ στίξαι». — (β) Τὸ χειρόγρ. «σωφρονίζειν» οὐκ ὀρθῶς.

Ὁ Θεὸς ἦν καταλλάσσων, ὡς εἴρηται, μὴ μόνον μὴ ἀπαιτήσας τοὺς ἐχθροὺς αὐτοῦ δίκας, ἀλλὰ μὴδὲ λογιζόμενος αὐτοῖς τὰ παραπτώματα αὐτῶν. Μὴ μόνον ἀφείς, ἀλλὰ μὴδὲ λογιζόμενος ὅτι ἡμαρτον· τουτέστιν ἀμνηστεῖαν παντελῇ τῶν τετολμημένων χαριζόμενος αὐτοῖς.

19. Καὶ θέμενος ἡμῖν τὸν λόγον τῆς καταλλαγῆς.

Καὶ ἐγχειρίσας ἡμῖν τοῖς Ἀποστόλοις τὴν διακονίαν τῆς καταλλαγῆς· ἦγουν προχειρισάμενος ἡμᾶς διακόνους τοῦ κηρύγματος· οὓς γὰρ ὁ Υἱὸς ἐχειροτόνησε κήρυκας, τούτους καὶ ὁ Πατήρ· ἃ γὰρ ὁ Υἱὸς ποιεῖ, ταῦτα καὶ ὁ Πατήρ. Καὶ ἃ ὁ Πατήρ, ταῦτα καὶ ὁ Υἱὸς (α)· ἐπίσης δὲ καὶ τὸ Πνεῦμα τὸ ἅγιον, χωρὶς τῶν χαρακτηριστικῶν ιδιοτήτων.

20. Ὑπὲρ Χριστοῦ οὖν πρεσβεύομεν,

Διαδεξάμενοι, φησί, τὴν διακονίαν τῆς μεσιτείας καὶ πρεσβείας τοῦ Υἱοῦ, «ὕπὲρ Χριστοῦ πρεσβεύομεν πρὸς ὑμᾶς», τουτέστιν «ἀντὶ » τοῦ Χριστοῦ». Τοῦτο δὲ οἱ τεχνολόγοι πρόθεσιν ἀντὶ προθέσεως ὀνομάζουσιν. Ἀντὶ τοῦ Χριστοῦ παρακαλοῦμεν ὑμᾶς εἰς καταλλαγὴν τὴν πρὸς τὸν Θεόν· ἀντ' ἐκείνου ἡμεῖς πρεσβεύομεν.

20. Ὡς τοῦ Θεοῦ παρακαλοῦντος δι' ἡμῶν·

Ὡς καὶ αὐτοῦ τοῦ Πατρὸς παρακαλοῦντος δι' ἡμῶν εἰς τὴν πρὸς αὐτὸν καταλλαγὴν. Οὐ μόνον γὰρ διὰ τοῦ Υἱοῦ αὐτοῦ παρέκχλεσεν, ἀλλὰ καὶ δι' ἡμῶν, τῶν ἀντ' ἐκείνου πρεσβευόντων καὶ διαδεξαμένων τὴν ἐκείνου πρεσβείαν. Ὡς τῆς πολλῆς αὐτοῦ φιλανθρωπίας! Τοσούτου τιμᾶται τὸ τῶν ἀνθρώπων γένος, ὅτι καὶ διὰ τοῦ Υἱοῦ καὶ δι' ἡμῶν παρακαλεῖ τοὺς προσκεκρουκότας. Αὐτὸς ὑβρίσθη, καὶ αὐτὸς πρῶτος ἦλθεν εἰς καταλλαγὴν, πέμψας τὸν Υἱὸν αὐτοῦ. Καὶ σφαγέντος ἐκείνου, πάλιν ἡμᾶς ἀντ' ἐκείνου ἐχειροτόνησε πρεσβευτὰς τῆς καταλλαγῆς, καὶ οὐκ ἀφίσταται πάντα ποιῶν καὶ πραγματευόμενος ὑπὲρ τῆς σωτηρίας τῶν ἀπολλυμένων.

20. Δεόμεθα ὑπὲρ Χριστοῦ,

---

(α) Ἰωάνν. ε', 15.

Παρακαλοῦμεν ὑμᾶς, ὡς εἴρηται, ἀντὶ τοῦ Χριστοῦ. Εἶδες πῶς ἐπῆρε τὸ πρᾶγμα, τὸν Χριστὸν εἰσαγαγὼν τιθέντα τὴν ἱκετηρίαν ταύτην; καὶ οὐ τὸν Χριστὸν μόνον, ἀλλὰ καὶ τὸν Πατέρα, ἵνα καὶ μᾶλλον καταιδέσῃ καὶ ἐντρέψῃ τοὺς παρακαλουμένους.

## 20. Καταλλάγητε τῷ Θεῷ.

Τοῦτο γὰρ καὶ ὁ Πατὴρ καὶ ὁ Υἱὸς καὶ ἡμεῖς οἱ διάκονοι τοῦ κηρύγματος πρεσβεύομεν καὶ δεόμεθα. Ἔτι δὲ δυσωπητικώτερον ἐπήγαγε·

## 21. Τὸν γὰρ μὴ γνόντα ἁμαρτίαν, ὑπὲρ ἡμῶν ἁμαρτίαν ἐποίησεν,

Τὸν Υἱὸν ἑαυτοῦ, τὸν μὴδὲ ὡς ἄνθρωπον γνόντα ἁμαρτίαν, τὸν αὐτοδικαιοσύνην ὄντα καὶ αὐτοκαθαρότητα, ἐποίησε λογισθῆναι ἁμαρτίαν· τουτέστι παρεχώρησε νομισθῆναι ἁμαρτωλὸν καὶ κατακριθῆναι ὡς κακοῦργον. Τοῦ γὰρ ἀπλῶς ἀναιρεθῆναι τὸ ὡς κακοῦργον ἀναιρεθῆναι πολλῷ χαλεπώτερον. Ἐποίησε δὲ τοῦτο ὑπὲρ ἡμῶν. Διὸ καὶ ἐπήγαγεν·

## 21. Ἴνα ἡμεῖς γενώμεθα δικαιοσύνη Θεοῦ ἐν αὐτῷ.

Τὸν δίκαιον ἐποίησεν ἁμαρτωλόν, ἵνα τοὺς ἁμαρτωλοὺς ποιήσῃ δικαίους· ἵνα ἡμεῖς οἱ ἁμαρτωλοὶ γενώμεθα διὰ τοῦ Χριστοῦ δικαιοσύνη Θεοῦ· τουτέστιν, ἵνα δικαιωθῶμεν ἀπὸ Θεοῦ, ἀπὸ τῆς τοῦ Θεοῦ χάριτος καὶ οὐκ ἐξ ἔργων ἰδίων. Τοῦτο δὲ τῆς χάριτος διδάσκει τὸ μέγεθος, καὶ οὐκ ἀφήσιν ἐπαρθῆναι· τοῦ Θεοῦ γὰρ ἡ τηλικαύτη χάρις. Ἐννόησον τοίνυν ὅσα σοι παρέσχεν. Μέγα μὲν γὰρ καὶ τὸ ἁμαρτωλὸν ὄντα τινὰ ἀποθανεῖν ὑπὲρ ὠφελείας τινῶν. Ὅταν δὲ καὶ δικαίος ᾖ ὁ ἀποθανών, καὶ μὴ μόνον δίκαιος, ἀλλὰ καὶ ὑπὲρ ἁμαρτωλῶν ἀποθάνῃ, καὶ μὴ ἀπλῶς ἀποθάνῃ, ἀλλὰ καὶ ὡς ἁμαρτωλός, καὶ μὴ ὡς ἁμαρτωλὸς μόνον, ἀλλὰ καὶ ὡς ἐπικατάρατος («ἐπικατάρατος ἡ γὰρ, φησὶν, ὁ κρεμάμενος ἐπὶ ξύλου» (α)· ὁ γὰρ τοιοῦτος θάνατος ἐπιτίμιον ἦν τῆς πασῶν μείζονος ἁμαρτίας), ἡλίκον τὸ μέγεθος τῆς τοιαύτης χάριτος; Τινὲς δὲ φασὶν ὅτι ἐπεὶ ἁμαρτία λέγεται καὶ τὸ ὑπὲρ ἁμαρτιῶν θῦμα, ὡς τὸ «ἁμαρτίας λαοῦ μου φάγονται» (β)·

(α) Δευτερον. κα', 23. — (β) Ὡσηέ, δ', 8.



τουτέστι τὰ ὑπὲρ ἁμαρτιῶν τοῦ λαοῦ μου θύματα· ἐποίησεν ὁ Πατήρ τὸν Υἱὸν θῦμα ὑπὲρ ἁμαρτιῶν· καὶ γὰρ ἄμνός προσαγορευθεὶς ἐτύθη ὑπὲρ τῶν ἁμαρτιῶν ἡμῶν. Τοῦ γὰρ πρωτοπλάστου παραβάντος τὴν πρώτην ἐντολήν, δύο ἁμαρτίαι γεγόνασιν· ἡ μὲν προαιρετικὴ καὶ διαβεβλημένη, ἡ δὲ φυσικὴ καὶ ἀδιάβλητος. Προαιρετικὴ μὲν οὖν ἡ τῆς προαιρέσεως ἀπὸ τοῦ καλοῦ πρὸς τὸ κακὸν ἐκούσιος ἐκπτώσις· φυσικὴ δὲ ἡ τῆς φύσεως ἀπὸ τοῦ ἀπαθοῦς εἰς τὸ παθητὸν ἀκούσιος (α) ἐκπτώσις. Πρώτη μὲν οὖν ἡ προαιρετικὴ, δευτέρα δὲ ἡ φυσικὴ. Ἐπεὶ καὶ διὰ τὴν προαιρετικὴν ἡ φυσικὴ. Καὶ τὴν μὲν προαιρετικὴν ἐποίησεν ὁ πρωτόπλαστος, τὴν δὲ φυσικὴν ἔπαθεν. Τῆς οὖν διπλῆς ταύτης ἁμαρτίας διὰ τοῦ γενάρχου ρυείσης εἰς ὅλον τὸ γένος, ὁ Θεὸς ἐνανθρωπήσας τὴν μὲν προαιρετικὴν ἁμαρτίαν οὐκ ἔγνω « ἁμαρτίαν γάρ, » φησὶν, οὐκ ἐποίησε » (β), μὴ τραπέισθαι αὐτῷ τῆς ἀνθρωπίνης προαιρέσεως εἰς κακίαν, τὴν δὲ φυσικὴν ἁμαρτίαν ἔπαθε, φύσιν παθητὴν καὶ φθαρτὴν καὶ θνητὴν προσλαβὼν, καὶ γέγονεν ἄνθρωπος φθαρτὸς μὲν τὴν φύσιν, ἄφθαρτος δὲ τὴν προαίρεσιν. Ἐποίησε δὲ αὐτὸν ὁ Πατὴρ ἁμαρτίαν ὑπὲρ ἡμῶν, ὡς εὐδοκήσας προσλαβεῖν αὐτὸν φύσιν ἁμαρτωλὸν κατὰ γε τὴν φυσικὴν ἁμαρτίαν. Τὸ δὲ « ὑπὲρ ἡμῶν » τοιαύτην ἔχει διάνοιαν· ὅτι ὥσπερ τὸ ἴδιον ἀμάρτημα τῆς προαιρέσεως τοῦ παλαιοῦ Ἀδὰμ αἷτιον ἐγένετο τῆς ἀφαιρέσεως τοῦ κοινοῦ κλέους τῆς ὅλης φύσεως, λέγω δὴ τῆς προτέρας ἀφθαρσίας, οὕτως ἄρα τὸ ἴδιον κατόρθωμα τῆς προαιρέσεως τοῦ νέου Ἀδὰμ αἷτιον ἐγένετο τῆς ἀφαιρέσεως τοῦ κοινοῦ αἵσχους τῆς ὅλης φύσεως, φημὶ δὴ τῆς φθορᾶς. Καὶ ὥσπερ τὸ κατὰ φύσιν παθητὸν ἢ κατὰ προαίρεσιν τροπὴ τοῦ Ἀδὰμ εἰσῆγαγεν, οὕτω πάλιν τὸ κατὰ φύσιν ἀπαθὲς ἢ κατὰ προαίρεσιν ἀτρεψία τοῦ Χριστοῦ ἐπανήγαγε κατὰ τὴν ἀνάστασιν. Καὶ τὸ μὲν κατὰ τὴν παροῦσαν ζωὴν θνητὸν τῆς φύσεως κατάρκισις καὶ ἐπιτίμιόν ἐστι τῆς προαιρετικῆς ἁμαρτίας τοῦ Ἀδὰμ, τὸ δὲ κατὰ τὴν μέλλουσαν ζωὴν ἀθάνατον τῆς φύσεως γέρας καὶ δικαίωσις τῆς προαιρετικῆς ἀναμαρτησίας τοῦ Χριστοῦ καὶ κατάρκισις τῆς κατακρίσεως. Ὡς περ δὲ ὁ ἥλιος τοῖς μὲν ἐρρωμένοις ὄμμασιν ἡδύς, τοῖς δὲ σαθροῖς λυπηρὸς, οὕτω καὶ ἡ ῥηθεῖσα διὰ Χριστοῦ εὐεργεσία τῆς φύσεως, ἡγουν ἡ ἀθανασία, τοῖς μὲν δικαίοις ἡδεῖα, τοῖς δὲ ἁμαρτωλοῖς λυπηρὰ διὰ τὸ ἀθάνατον τῆς κολάσεως.

(α) Ἐν τῷ χειρογρ. « ἐκούσιος ». — (β) Α' Πέτρ. 6', 22.

## ΚΕΦΑΛΑΙΟΝ ΕΚΤΟΝ

### 1. Συνεργοῦντες δὲ καὶ παρακαλοῦμεν

Συνεργοῦντες δὲ ὑμῖν εἰς τὴν ἡμετέραν σωτηρίαν τῷ νοουθετεῖν καὶ ὑποβάλλειν τὰ δέοντα, ἔτι καὶ παρακαλοῦμεν. Ἡ καὶ ἐτέρως· συνεργοῦντες τῷ Θεῷ, παρακαλοῦντι ὑμᾶς, ὡς εἴρηται, δι' ἡμῶν. Καὶ ἄλλαχού γὰρ εἴρηκεν ὅτι « Θεοῦ ἐσμεν συνεργοί » (α).

### 1. Μὴ εἰς κενὸν τὴν χάριν τοῦ Θεοῦ δέξασθαι ὑμᾶς.

Παρακαλοῦμεν δὲ μὴ μάτην δέξασθαι τὴν διὰ τοῦ βαπτίσματος λύτρωσιν τῶν ἁμαρτημάτων, τὴν διὰ τῆς πνευματικῆς ἀναγεννήσεως υἰοθεσίαν, ἣν αὐτῷ υἰοθετήθητε· ὁ γὰρ διὰ ῥαθυμίας ὑποστρέφων ἐπὶ τὰς ἁμαρτίας καὶ προδιδούς τῇ ἀμελείᾳ τὴν κῆθαρσιν μάτην ἐδέξατο τὴν χάριν, παλινδρομήσας ἐπὶ τὰ πρότερα. Εἵτα διεγείρει τούτους καὶ ἀπὸ τοῦ καιροῦ·

### 2. Λέγει γὰρ « καιρῷ δεκτῷ ἐπήκουσά σου, καὶ ἐν ἡμέρᾳ σωτηρίας ἐβοήθησά σοι » (β).

Λέγει τοῦτο ὁ Θεὸς διὰ τοῦ Προφήτου. Δεκτὸς δὲ καιρὸς ὁ εὐάρεστος, ἡ ὁ δεχόμενός τινας. Φησὶν οὖν ὁ Ἀπόστολος, ὅτι ὁ καιρὸς ἐκεῖνος, ὃν ὁ Θεὸς εἴρηκε διὰ τοῦ Προφήτου, οὗτός ἐστιν ὁ παρών. Διὸ καὶ ἐπήγαγεν·

### 2. Ἴδου νῦν καιρὸς εὐπρόσδεκτος, ἰδοὺ νῦν ἡμέρα σωτηρίας.

« Νῦν καιρὸς », ὅτε τὸ κήρυγμα καταγγέλλεται. « Εὐπρόσδεκτος » δέ, ὡς ἀρέσκων τε Θεῷ καὶ ὡς εὐχερῶς πάντας δεχόμενος τοὺς πιστεύοντας καὶ μετανοοῦντας. Ὁ αὐτὸς δὲ ἐστὶ καιρὸς καὶ « ἡμέρα » σωτηρίας. Ἐν τούτῳ ὁ Θεὸς ἐπακούει τῶν δεομένων αὐτοῦ, ἐν τούτῳ βοηθεῖ, συνεργῶν τοῖς ἀγωνιζομένοις ὑπὲρ τῆς ἑαυτῶν σωτηρίας.

---

(α) Α' Κορινθ. γ', 9. — (β) Ἠσ. μθ', 8.

## 3. Μηδεμίαν ἐν μηδενὶ διδόντες προκοπὴν,

Παρακαλοῦμεν δὲ ὑμᾶς ἀμέμπτως καὶ αὐτοὶ τὴν διακονίαν ταύτην ἐνεργοῦντες καὶ μηδεμίαν μέμψιν ἐν μηδενὶ πράγματι διδόντες καθ' ἑαυτῶν· μηδεμίαν κατὰ γνώσιν παρέχοντες εἰς ἀφορμὴν διαβολῆς.

## 3. Ἵνα μὴ μωμηθῇ ἡ διακονία·

Ἵνα μὴ μεμψθῇ παρὰ τῶν ἐπιτηρούντων ἀκριβῶς τὰ ἡμέτερα· ἵνα μὴ τις αὐτῆς κατηγορῇσαι δυνηθεῖη.

## 4. Ἀλλ' ἐν παντὶ συνιστῶντες ἑαυτούς,

Τουτέστιν ἀποδεικνύντες ἀνεγκλήτους.

## 4. Ὡς Θεοῦ διάκονοι·

Ὡς ὄντες Θεοῦ ὑπηρέται καὶ ἀξίως τοῦ Δεσπότης πολιτευόμενοι. Εἴτα λέγει καὶ πόθεν τοιοῦτοι ἐγένοντο.

## 4. Ἐν ὑπομονῇ πολλῇ,

Τῇ τῶν πειρασμῶν. Οὐχ ἀπλῶς δὲ «ὑπομονῇ», ἀλλὰ «πολλῇ».

## 4. Ἐν θλίψεσιν,

Οὐχ ἀπλῶς πειρασμῶν, ἀλλὰ θλιβόντων καὶ σφόδρα δακνόντων.

## 4. Ἐν ἀνάγκαις,

Τοῦτο ἐπίτασις τῶν θλίψεων. Ὅταν ἐπικέοιντο ἀνάγκαι τῶν δεινῶν δυσδιεξόδευτοι.

## 4. Ἐν στενοχωρίαις·

Ἡ ταῖς ἀπὸ τοῦ λιμοῦ καὶ τῆς ἐνδείας τῶν ἄλλων ἀναγκαιῶν, ἢ ταῖς ἀπὸ τῶν πειρασμῶν, ἀποπνίγειν αὐτοὺς ἐπείγομένων.

## 5. Ἐν πληγαῖς, ἐν φυλακαῖς, ἐν ἀκαταστασίαις,

Ἀκαταστασίας λέγει τὸ μηδαμοῦ δύνασθαι στῆναι ἐλαυνομένους. Τούτων μὲν οὖν ἕκαστον καὶ καθ' ἑαυτὸ ἀφόρητον ἦν. Ὅταν δὲ καὶ

πάντα ὁμοῦ ἐπίη, ἐννόησον ἡλίκης δεῖται ψυχῆς. Εἶτα μετὰ τῶν ἐξωθεν καὶ τὰ παρ' ἑαυτοῦ τίθησιν·

5. Ἐν κόποις,

Οὕς ὑφίσταται ἐργαζόμενος διὰ χειρῶν χάριν τροφῆς καὶ ἄλλης χρείας ἑαυτοῦ τε καὶ τῶν συνόντων.

5. Ἐν ἀγρυπνίαις,

Ταῖς τῶν νυκτῶν, ἐν αἷς ἐδίδασκεν ἢ καὶ ἄλλως εἰργάζετο.

5. Ἐν νηστείαις·

Μετὰ τῶν ἄλλων γὰρ οὐδὲ τοῦ νηστεύειν ἡμέλει· καίτοι γε ἐκεῖνα ἥρκει πάντως ἀντὶ νηστειῶν μυρίων.

6. Ἐν ἀγνότητι,

Τῇ ἐν ἅπασι καθαρότητι· ἢ τῷ ἀδωροδοκῆτῳ καὶ τῷ δωρεᾶν κηρύττειν τὸ Εὐαγγέλιον.

6. Ἐν γνώσει,

Τῶν θείων καὶ τῶν δεόντων, ἥτις ἄνωθεν αὐτῷ ἐχορηγεῖτο παρὰ Θεοῦ, δεδομένῳ καὶ κατατείνοντι ἑαυτὸν εἰς κτῆσιν αὐτῆς.

6. Ἐν μακροθυμίᾳ,

Τῷ μὴ παροξύνεσθαι μηδὲ μικροψυχεῖν.

6. Ἐν χρηστότητι,

Ἐν ἡμερότητι τῇ πρὸς πάντας, καὶ αὐτοὺς δὴ τοὺς ἐπιβουλεύοντας. Εἶτα δεικνὺς ἔτι πόθεν τοιοῦτος ἐγένετο, ἐπήγαγεν·

6. Ἐν Πνεύματι ἀγίῳ,

Ἐν χάριτι θεοῦ Πνεύματος, βοηθοῦντος καὶ ἐνισχύοντος.

6. Ἐν ἀγάπῃ ἀνυποκρίτῳ·

Τῇ πρὸς πάντας. Τοῦτο δὲ ἦν τὸ ἐπισπώμενον τὴν τοῦ ἀγίου Πνεύματος χάριν, καὶ παραμένειν αὐτῷ ποιοῦν, δι' οὗ καὶ πάντα κατωρθοῦτο.

## 7. Ἐν λόγῳ ἀληθείας,

Ἐν λόγῳ ἀληθείᾳ, μὴ δολοῦντες τὸν λόγον τοῦ Θεοῦ, ὡς εἶρηκεν ἄνωτέρῳ.

## 7. Ἐν δυνάμει Θεοῦ,

Ἐπεὶ γὰρ μεγάλα κατορθώματα προσεμαρτύρησεν ἑαυτῷ, λοιπὸν τὸ πᾶν ἀνατίθῃσιν, ὥσπερ τῇ χάριτι τοῦ ἁγίου Πνεύματος, οὕτω δὲ καὶ τῇ δυνάμει τοῦ Θεοῦ, ἵνα ὑποτέμνηται τὴν ὑπόψιν τῆς μεγαληγορίας.

## 7. Διὰ τῶν ὅπλων τῆς δικαιοσύνης τῶν δεξιῶν καὶ ἀριστερῶν.

Ἀγωνιζόμενοι δηλονότι καὶ μετὰ τούτων βαδίζοντες. Ὅπλα δὲ τῆς δικαιοσύνης λέγει δεξιὰ μὲν τὰ εὐφραίνοντα πράγματα· οἷον δόξαν, εὐφημίαν, κατάστασιν, εὐημερίαν καὶ ὅσα τῆς ἀνέσεως· ἀριστερὰ δὲ τὰ δάκνοντα καὶ ἀντίθετα· οἷον ἀδοξίαν, δυσφημίαν, ἀκαταστασίαν, δυσημερίαν καὶ ὅσα τῶν πειρασμῶν. Ἄλλ' ὅπλα μὲν αὐτὰ προσηγόρευσεν, ὡς δυναμένων ἡμῶν καὶ τούτοις κάκείοις χρῆσθαι πρὸς σωτηρίαν, καὶ διὰ τούτων κάκείνων καταγωνίζεσθαι τὸν πολέμιον· ὅλαι γὰρ εἰσι καὶ ἐργαλεῖα τῆς ἀρετῆς τοῖς ὀρθῶς χρωμένοις. Δεξιὰ καὶ ἀριστερά, ὡς τοιαῦτα δοκοῦντα. Εἶτα καὶ κατ' εἶδος αὐτὰ διέξεισι.

## 8. Διὰ δόξης καὶ ἀτιμίας, διὰ δυσφημίας καὶ εὐφημίας.

Οὐ γὰρ ἡ ἀτιμία μόνη καὶ δυσφημία νεανικῆς καὶ γενναίας δεῖται ψυχῆς, ὥστε μὴ καταπεσεῖν· ἀλλὰ καὶ ἡ δόξα καὶ εὐφημία, ὥστε μὴ φουσῆσαι καὶ ἐπᾶραι τὸν ἀπολαύοντα. Ἐν ταύταις δὲ κάκείναις διέλαμπον οἱ Ἀπόστολοι, οἱ αὐτοὶ μένοντες καὶ μήτε τοῖς δεξιοῖς χαυνούμενοι, μήτε τοῖς ἀριστεροῖς μαλακιζόμενοι. Καὶ ἄλλως δέ· ὥσπερ βλέποντες ἀδοξοῦντας καὶ δυσφημουμένους καὶ μυρία δεινὰ πάσχοντας καὶ ὑπομένοντας γενναίως τοὺς Ἀποστόλους οἱ μαθηταὶ ἐρρώνυντο καὶ ἐνήγοντο πρὸς ὑπομονὴν τῶν θλίψεων, ὅπερ ἐστὶν ἀρετὴ· οὕτω πάλιν δοξαζομένους καὶ ἐπαινουμένους καὶ τιμῆς ἀπολαύοντας ὀρῶντες εἰς εὐσέβειαν ἐπεσπῶντο καὶ ἐδόξαζον τὸν Θεόν, ὅπερ ἐστὶν ὁμοίως ἀρετὴ. Καὶ τοῦτο δὲ τῆς τοῦ Θεοῦ πάντως εὐμηχανίας, τὸ διὰ τῶν ἐναντίων εἰσάγεσθαι τὸ κήρυγμα πρὸς ἀναψυχὴν τῶν μικρο-



ψυχοτέρων. Μέγα δὲ καὶ ἄλλως τὸ δυσφημίας ἐνεγκεῖν. Ὅτε γὰρ Δαυὶδ πολλαχοῦ τὸν ὀνειδισμόν ἀποδύρεται (α), καὶ ὁ Ἱερεμίας πολλοὺς μὲν ἤνεγκε πειρασμούς, ἐπεὶ δὲ ὠνειδίζετο, ἔλεγεν· «οὐ μὴ προ-» φητεύσω, οὐδ' οὐ μὴ ὀνομάσω τὸ ὄνομα Κυρίου» (β). Καὶ ὁ Κύριος δὲ «μακάριοι, φησὶν, ἐστέ, ὅταν ὀνειδίσωσιν ὑμᾶς, καὶ τὰ ἐξῆς» (γ), καὶ πολὺν ἐν οὐρανοῖς ἀποκεῖσθαι τὸν ὑπὲρ τούτου μισθὸν ἔδειξεν. Ἐν μὲν γὰρ ταῖς βασάνοις μερίζεται τὸ σῶμα μετὰ τῆς ψυχῆς τὰς ἀληθδόνας, καὶ κοινωνοῦσι τούτων ἀμφοτέρω. Ἡ δὲ δυσφημία μόνῃς ἀπτεται τῆς ψυχῆς. Πολλοὶ γοῦν μὴ ἐνεγκόντες αὐτὴν ἀπώλοντο.

#### 8. Ὡς πλάνοι καὶ ἀληθεῖς·

Πολιτευόμεθα δηλονότι. Τοῦτο δέ ἐστι τὸ «διὰ δυσφημίας καὶ» εὐφημίας· παρὰ μὲν γὰρ τοῖς ἀπίστοις ὡς πλάνοι ἐδυσφημοῦντο, παρὰ δὲ τοῖς πιστοῖς ἀληθεῖς ἐκρίνοντο καὶ εὐφημοῦντο.

#### 9. Ὡς ἀγνοοῦμενοι καὶ ἐπιγινωσκόμενοι·

Τοῦτο πάλιν ἐστὶ τὸ «δι' ἀτιμίας καὶ δόξης»· τοῖς μὲν γὰρ «ὡς» ἀγνοοῦμενοι «ἠτιμάζοντο»· τοῖς δὲ «ἐπιγινωσκόμενοι» ἐδοξάζοντο.

#### 9. Ὡς ἀποθνήσκοντες, καὶ ἰδοὺ ζῶμεν·

Ὡς θανατούμενοι, ὅσον παρὰ τοῖς ἐπιβουλεύουσι καὶ τοῖς ὀρώσι τοὺς ἐπιφερομένους ἡμῖν θανατηφόρους πειρασμούς καὶ τῇ ἀκμῇ καὶ σφοδρότητι τῶν κινδύνων, καὶ ἰδοὺ ζῶμεν, τῇ τοῦ Θεοῦ βοηθείᾳ καὶ χάριτι συνεχόμενοι. Ὅσον μὲν γὰρ ἐπ' ἐκείνοις, ἀποθνήσκομεν. Ὅσον δὲ ἐπὶ τῇ ἄνωθεν συμμαχίᾳ διαφεύγομεν τὸν θάνατον. Εἶτα δηλῶν καὶ τίνος ἕνεκεν ταῦτα συγχωρεῖ ὁ Θεός, ἐπήγαγεν·

#### 9. Ὡς παιδεύόμενοι καὶ μὴ θανατούμενοι·

Μέγα ἀπὸ τῶν πειρασμῶν καὶ πρὸ τῶν μισθῶν κερδαίνοντες τὸ εὐθυμίζεσθαι (δ) τε καὶ σωφρονίζεσθαι.

#### 10. Ὡς λυπούμενοι, ἀεὶ δὲ χαίροντες·

Ὡς λυπούμενοι μὲν δοκοῦντες τοῖς ὀρώσιν, ἃ πάσχομεν, καὶ ἐν

(α) Ψαλμ. ξη', 10. 12. 13. 23. 24.—(β) Ἱερεμ. κ', 9.—(γ) Ματθ. ε', 11.—(δ) Τὸ ῥῆμα «εὐθυμίζω, εὐθυμίζομαι» οὐ κατακεχώρισται ἐν τοῖς λεξικοῖς, μήπω ὅν ἐγνωσμένον.

ἀθυμίᾳ εἶναι ὑποπτευόμενοι, αἰεὶ δὲ χαίροντες ὅτι διὰ Χριστὸν πάσχομεν, τὸν ἡμέτερον Δεσπότην, ὃς ὑπὲρ ἡμῶν τῶν δούλων αὐτοῦ καὶ ἔπαθε καὶ ἀπέθανεν. Ἔτι δὲ καὶ ταῖς ἐλπίσι τῶν μελλόντων. Τί τοίνυν ταύτης ἴσον γένοιτ' ἂν τῆς ζωῆς, ἐν ᾗ, τοσούτων ἐπιόντων δεινῶν, μείζων ἢ χαρὰ γίνεται;

#### 10. Ὡς πτωχοί, πολλοὺς δὲ πλουτίζοντες,

Ὡς πτωχοὶ μὲν ὄντες κατὰ τὸν αἰσθητὸν πλοῦτον, πολλοὺς δὲ κατὰ τὸν πνευματικὸν πλουτίζοντες. Εἰ δ' εἵποιμεν ὅτι καὶ κατὰ τὸν αἰσθητὸν πλοῦτον ἐπλούτιζον, ὀρθῶς ἂν ἐροῦμεν· τὰς γὰρ οἰκίας τῶν πιστευόντων πλουσίων ἐκένουν ἐπὶ τοὺς πένητας. Καὶ τοῦτο δῆλον ἀπὸ τοῦ ἐφεξῆς·

#### 10. Ὡς μηδὲν ἔχοντες, καὶ πάντα κατέχοντες.

Μηδὲν μὲν ἔχοντες τῷ ἀκτημονεῖν, πάντα δὲ κατέχοντες τὰ τῶν πιστευόντων· ὃν γὰρ ὡς ἄγγελον αἱ ἐκκλησίαι τῶν πιστῶν ἐδέχοντο, ὑπὲρ οὗ (α) τὸν ἑαυτοῦ τράχηλον ὑπετίθετο, πῶς οὗτος οὐ πάντα εἶχε τὰ ἐκείνων; Ἐπεὶ δὲ μέλλει τοῦτοις ἐπιτιμᾶν, ὡς οὐ σφόδρα γνησίως διακειμένοις πρὸς αὐτόν, οὐκ εὐθὺς ἐπὶ τοῦτο ἔρχεται, ἀλλὰ πρότερον ἐπειδείξας ἦν αὐτὸς ἔχει πρὸς αὐτοὺς ἀγάπην, οὕτως ἀνεπαχθέστερον ἐπ' ἐκεῖνο μεταβαίνει.

#### 11. Τὸ στόμα ἡμῶν ἀνέφηγε πρὸς ὑμᾶς, Κορίνθιοι,

Οὐκ ἀνεχομένων δηλονότι σιγᾶν, ἀλλὰ βουλομένων αἰεὶ διαλέγεσθαι ὑμῖν ἢ διὰ γλώσσης ἢ διὰ γράμματος. Ὅπερ γὰρ ἐστὶν ἐπὶ σώματος περιπλοκαὶ χειρῶν, τοῦτό ἐστιν ἐπὶ ψυχῆς συνουσία λόγου. Ὑποδηλοῦνται δὲ τι καὶ ἕτερα· ὅτι πάντα ὑμῖν ἀνυποστόλως λέγομεν, μὴ τὸ μὲν φθεγγόμενοι, τὸ δὲ παρακατέχοντες.

#### 11. Ἡ καρδία ἡμῶν πεπλάτυνται.

Ἐπεὶ γὰρ θερμόν τι καὶ ζέον ἢ ἀγάπη, ἀνοίγει μὲν τὸ στόμα, ὡς εἴρηται, ἡμῶν, πλατύνει δὲ τὴν ἡμετέραν καρδίαν, ὥστε πάντας ἡμᾶς εἰσω χωρεῖν, καὶ πάντας τοὺς ἀγαπητοὺς ἔνδον περιφέρειν. Καρδίαν δὲ λέγει τὴν ψυχὴν ἢ τὴν μνήμην αὐτῆς.

(α) Γράφ. «ὑπὲρ ὧν», ἐκκλησιῶν δηλαδή ἢ πιστῶν.

## 12. Οὐ στενοχωρεῖσθε ἐν ἡμῖν·

Οὐ μόνον χωρεῖτε πάντες, ἀλλὰ καὶ εὐρυχώρως. Διὰ τούτου δὲ τὸ μέγεθος τῆς πρὸς αὐτοὺς ἀγαπητικῆς ἐνέφηνε διαθέσεως.

## 12. Στενοχωρεῖσθε δὲ ἐν τοῖς σπλάγχνοις ὑμῶν.

Στενὰ ἔχετε σπλάγχνα, μὴ δυνάμενα χωρεῖν ἓνα, ἐμὲ τὸν διδάσκαλον, ὡς προσῆκεν. Αἰνίττεται δὲ σμικρότητα τῆς στοργῆς, ἣν εἶχον πρὸς αὐτὸν καὶ εὐμεθόδως αὐτῶν, ὡς οὐχ ὡς χρὴ φιλοούντων, καθάπτεται.

## 13. Τὴν δὲ αὐτὴν ἀντιμισθίαν,

Προσπακούεται τὸ «ἀπαιτῶ»· πολὺ γὰρ τὸ ἐλλειπτικὸν σχῆμα παρὰ τῷ Ἀποστόλῳ (α). Λέγει δὲ ὅτι τὴν ἴσην στοργὴν ἀπαιτῶ, «ἀντιμισθίαν» καλῶν τὴν ἀντιτιδομένην διάθεσιν, ὡς μισθὸν οὖσαν ἀντὶ τῆς ἀγάπης τοῦ προκατάρξαντος καὶ ἀνταμοιβῆν· καίτοι οὐκ ἔστιν ἴσον ἀγαπηθέντα τινὰ ἀνταγαπᾶν τὸν ἀγαπήσαντα. Κἂν γὰρ τὸ ἴσον τῆς ἀγάπης εἰσενέγκῃ μέρος, ἀλλὰ γε τῷ δεύτερος εἰς ταύτην ἔλθεῖν ἠλᾶττωται. Ἄλλ' ὁ Ἀπόστολος οὐ σμικρολογεῖται περὶ τούτου. Ἵνα δὲ μὴ δόξῃ κολακεύειν, ἀλλὰ πατρικῶς παρρησιάζεσθαι, προσέθηκεν·

## 13. Ὡς τέκνοις λέγω·

Θαρρῶν δηλονότι, καὶ ὡς πατὴρ ζητῶν ἀπὸ τῶν τέκνων τὴν ὀφειλομένην σχέσιν.

## 13. Πλατύνθητε καὶ ὑμεῖς.

Αὐξήσατε τὴν πρὸς ἡμᾶς ἀγάπην.

## 14. Μὴ γίνεσθε ἑτεροζυγοῦντες ἀπίστοις·

Συζευγνύμενοι τοῖς ἀπίστοις καὶ ἕτερον ζυγὸν ὑπερχόμενοι μετὰ τῶν ἀπίστων παρὰ τὸν τοῦ Κυρίου, ᾧ μετὰ τῶν πιστῶν ὑπεζύγητε. Ἡ καὶ ἐτέρως· καθάπερ ἐπὶ τρυτάνης καὶ πλάστιγγος, μὴ γίνεσθε

(α) Περὶ τε τοῦ ἐλλειπτικοῦ τούτου καὶ περὶ ἄλλων παρὰ τῷ Ἀποστόλῳ συντακτικῶν σχημάτων ὁρ. ἀνωτ. σελ. 144, σημ.

έτερορρεποῦντες πρὸς τοὺς ἀπίστους, καὶ ἀπὸ τῆς δικαιοσύνης προ-  
τρεπόμενοι καὶ τοῖς ἀπίστοις ἐπικλινόμενοι (α).

#### 14. Τίς γὰρ μετοχή δικαιοσύνη καὶ ἀνομία;

Ἐντεῦθεν λοιπὸν ποιεῖται σύγκρισιν οὐχὶ τῆς αὐτοῦ ἀγάπης καὶ τῆς ἐκείνων, τῶν διαφθειρόντων μᾶλλον αὐτούς, ἀλλὰ τῆς τούτων εὐγενείας καὶ τῆς ἐκείνων ἀτιμίας, ἵνα τοῖς ἐγκωμίοις αὐτοὺς πτερώ-  
σας ἀπορραγῇ τῶν ἀπίστων παρασκευάσῃ· χαλᾷται γὰρ οὕτως ὁ ἀκροατὴς καὶ φρονήματος πληροῦται καὶ διαπτύει τὴν συνουσίαν τῶν πονηρῶν. Τίς γάρ, φησί, μετουσία δικαίους καὶ ἀνόμοις; οὐδὲν ἔχουσι κοινόν, ἀπεναντίας ἀλλήλων πολιτευόμενοι καὶ τοσοῦτον ἀπέχοντες ἀλλήλων, ὅσον δικαιοσύνη καὶ ἀνομία· ἡ μὲν γὰρ ἄκρα ἐστὶν ἀρετὴ, ἡ δὲ ἐσχάτη κακία, καὶ πολὺ τὸ μέσον τούτων καὶ ἄπειρον. Διὸ καὶ ἀντὶ τῶν προσώπων τὰς ποιότητας ἔθηκε, δικαιοσύνην καὶ ἀνομίαν, ἵνα πλεῖστον, ὡς εἴρηται, δείξῃ τὸ διάφορον.

#### 14. Ἡ τίς κοινωνία φωτὶ πρὸς σκότος;

Ἵμεῖς μὲν γὰρ πεφωτισμένοι τῇ ἀληθείᾳ, ἐκεῖνοι δὲ ἐσκοτισμένοι τῇ πλάνῃ. Πάλιν δὲ κἀνταῦθα τὸ αὐτὸ πεποίηκε, φῶς καὶ σκότος εἰρηκῶς, ἅμα δὲ καὶ διὰ τούτων δηλῶν τὸ ἀλλήλων παντελῶς ἀκοι-  
νώνητον.

#### 15. Τίς δὲ συμφώνησις Χριστῷ πρὸς βελίαρ;

Βελίαρ ὁ ἀποστάτης ἐρμηνεύεται, ἐξελληνιζομένης τῆς ἑβραϊδος ταύτης λέξεως. Οὐκ εἶπε δὲ τίς συμφώνησις τοῖς τοῦ Χριστοῦ πρὸς τοὺς τοῦ βελίαρ, ἀλλ', ὁ πολλῶ πλεον ἀφειστήκει, ὅτι «Χριστῷ πρὸς » βελίαρ». Ἵνα δὲ μὴ δόξῃ ἀρετὴν μὲν ἀπλῶς ἐγκωμιάζειν, κακίαν δὲ ψέγειν, μέμνηται καὶ τῶν προσώπων τοῖς καθολικωτέροις ὀνόμασιν. Καὶ φησιν·

#### 15. Ἡ τίς μερὶς πιστῷ μετὰ ἀπίστου;

Τίς μετοχή, τί κοινόν;

(α) Θεοφύλ. ἐν λ. «Οὐκ εἶπε δὲ «μὴ συναναμίγνυσθε», ἀλλὰ «μὴ γίνεσθε ἑτεροζυ-  
» γοῦντες»· τουτέστι μὴ ἀδικεῖτε τὸ δίκαιον, ἐπικλινόμενοι καὶ προσκείμενοι οἷς οὐ θέμις·  
» τὸ γὰρ ἑτεροζυγεῖν ἐπὶ ζυγοῦ ἀδίκου λέγεται, ὅταν ἡ μία πλάστιγξ βαρῇ».

## 16. Τίς δὲ συγκατάθεσις ναῶ Θεοῦ μετὰ εἰδώλων;

Οὔτε ὁ βασιλεὺς ἡμῶν ἔχει τι κοινὸν πρὸς τὸν βασιλέα ἐκείνων (« τίς γὰρ συμφώνησις Χριστῷ πρὸς βελίαρ »; ), οὔτε τὰ πράγματα ὑμῖν κἀκείνοις κοινά· « τίς γὰρ μετοχὴ δικαιοσύνης καὶ ἀνομίας »; « ἡ » τίς κοινωνία φωτὶ πρὸς σκότος »; οὐκ οὐν οὐδὲ ὑμεῖς ἔχετε τι κοινὸν πρὸς ἐκείνους. Ὑμεῖς μὲν γὰρ ναὸς Θεοῦ, ἐκείνοι δὲ ναὸς εἰδώλων. « Συγκατάθεσιν » δὲ πάλιν τὴν συμφωνίαν λέγει καὶ κοινωνίαν. Πυκνὰς δὲ τὰς ἀντιθέσεις ἐποίησε, καὶ ἐπὶ πάσης παμπόλλην ἔδειξε τὴν διαφοράν, ἵνα μηκέτι δεηθεῖν κατασκευῆς εἰς διαβολὴν τοῦ πράγματος.

## 16. Ὑμεῖς γὰρ ναὸς Θεοῦ ἐστε ζῶντος·

Ναὸν Θεοῦ προσαγορεύσας αὐτούς, ἵνα μὴ δόξη κολακεύειν, ἐπαγωνίζεται τῷ λόγῳ καὶ δείκνυσιν συνήγορον αὐτοῦ τὸν Θεόν. Ἐπάγει γάρ·

## 16. Καθὼς εἶπεν ὁ Θεός·

Διὰ τοῦ Μωϋσέως ἐν τῷ Λευϊτικῷ. Τί δὲ εἶπεν, ἄκουσον·

## 16. Ὅτι « ἐνοικήσω ἐν αὐτοῖς, καὶ ἐμπεριπατήσω· καὶ ἔσομαι » αὐτῶν Θεός, καὶ αὐτοὶ ἔσονται μοι λαός » (α).

Περὶ τῶν πιστῶν τοῦτο προηγόρευσεν, ὅτι ἐπαναπαύσεται αὐτοῖς ὁ Θεός. Οἷς δὲ ὁ Πατὴρ ἐπαναπαύεται, τούτοις ἄρα καὶ ὁ Υἱὸς καὶ τὸ Πνεῦμα τὸ ἅγιον. Διὸ καὶ ὁ Σωτὴρ ἔλεγε περὶ τοῦ εὐαρεστοῦντος αὐτῷ ὅτι « ἐγὼ καὶ ὁ Πατὴρ ἐλευσόμεθα καὶ μονὴν παρ' αὐτῷ ποιήσομεν » (β), τουτέστιν ἐμφιλοχωρήσομεν, ἐνδιατρίψομεν. Πανταχοῦ μὲν γάρ ἐστιν ὁ Θεός· μᾶλλον δὲ εἶναι λέγεται ἐν τοῖς μᾶλλον ἀξίοις αὐτοῦ κατ' ἀναλογίαν τῆς εὐαρεστήσεως καὶ ὑποδοχῆς.

## 17. « Διὸ ἐξέλθετε ἐκ μέσου αὐτῶν, καὶ ἀφορίσθητε, καὶ ἀκα- » θάρτου μὴ ἄπτεσθαι, λέγει Κύριος » (γ).

Λέγει ταῦτα διὰ τοῦ Ἡσαίου. « Ἀφορίσθητε » δέ, ἀντὶ τοῦ χω-

(α) Λευϊτ. κς', 12. — (β) Ἰωάνν. ιδ', 23. — (γ) Ἡσ. νδ', 11.



ρίσθητε ἀπὸ τῶν ἀπίστων, καὶ μὴ μόνον μὴ ποιεῖτέ τι πρᾶγμα ἀκάρ-  
θαρτον, ἀλλὰ μηδὲ ἄπτεσθε ὅλως αὐτοῦ, μηδὲ ἐγγὺς γίνεσθε.

17. « Καγὼ εἰσδέξομαι ὑμᾶς· καὶ ἔσομαι ὑμῖν εἰς πατέρα, καὶ  
18. » ὑμεῖς ἔσεσθέ μοι εἰς υἱοὺς καὶ θυγατέρας, λέγει Κύριος  
» Παντοκράτωρ ».

Εἶδες τὸν Προφῆτην ἄνωθεν τὴν διὰ τῆς πίστεως καὶ τοῦ βαπτί-  
σματος εὐγένειαν προαναφωνοῦντα; Τί γὰρ ἴσον τοῦ πατέρα ἔχειν  
τὸν Θεόν, τὸν δημιουργὸν ἅμα καὶ δεσπότην καὶ βασιλέα τῶν βασι-  
λευόντων καὶ κύριον τῶν κυριευόντων;

## ΚΕΦΑΛΑΙΟΝ ΕΒΔΟΜΟΝ

1. Ταύτας οὖν τὰς ἐπαγγελίας ἔχοντες, ἀγαπητοί, καθαρίσω-  
μεν ἑαυτοὺς ἀπὸ παντὸς μολυσμοῦ σαρκὸς καὶ πνεύματος,

« Ἐπαγγελίας » μὲν λέγει τὰς διὰ τῶν ῥηθέντων τοῦ Κυρίου λό-  
γων. « Μολυσμὸς δὲ σαρκὸς » μὲν, φόνος, μοιχεία, πορνεία, ἀσέλγεια  
καὶ ὅσα διὰ τοῦ σώματος ἀμαρτάνοντος· « πνεύματος » δέ, ἥτοι ψυχῆς,  
ἀκάρθαρτοι λογισμοί, ἐπιθυμίαι, πονηρίαι, μνησικακία, δόλος καὶ ὅσα  
χωρὶς τοῦ σώματος πλημμελεῖ καθ' ἑαυτὴν ἡ ψυχὴ.

1. Ἐπιτελοῦντες ἀγιωσύνην ἐν φόβῳ Θεοῦ.

Οὐ γὰρ τὸ καθαρῖσαι μόνον ἀρκεῖ ποιεῖν καθαρὸν, ἀλλὰ καὶ ἐτέρου  
τινὸς ἡμῖν δεῖ, τῆς ἀγιωσύνης, ἥτις ἐνεργεῖται διὰ σπουδῆς καὶ προσ-  
οχῆς καὶ εὐλαθείας· « ἔκκλινον γάρ, φησὶν, ἀπὸ κακοῦ, καὶ ποιήσον  
» ἀγαθόν » (α). « ἐπιτελοῦντες », φησὶν, ἀγνείαν καὶ καθαρότητα διὰ  
πάσης ἀγαθοεργίας. Καλῶς δὲ προσέθηκεν ὅτι « ἐν φόβῳ Θεοῦ »· ἐπι-

(α) Ψαλμ. λγ', 14.

τελείται γὰρ πολλάκις ἀγιωσύνη καὶ διὰ φιλοδοξίαν. Ἡ καὶ ἄλλως τὸ « ἐν φόβῳ Θεοῦ » τὸν τρόπον ἐρμηνεύει, καθ' ὃν ἡ ἀγιωσύνη ἐπιτελείται.

*Η' Ἀποδοχὴ τῆς Κορινθίων ὑπακοῆς καὶ ἀγάπης εὐφραινούσης αὐτόν.*

## 2. Χωρήσατε ἡμᾶς·

Ἐπειδὴ γὰρ ἀνωτέρω εἶρηκεν ὅτι « πλατύνθητε καὶ ὑμεῖς », νῦν ἐσαφήνισε τὸν λόγον, ὅτι εἰσδέξασθε ἡμᾶς ὅλους ἐν ταῖς ψυχαῖς ὑμῶν, καὶ μὴ ἐκ μέρους, ὅπερ ἐδήλωσε προλαβὼν διὰ τῆς στενοχωρίας. Ἐπεὶ γὰρ ἤλεγξεν αὐτοὺς σφόδρα μὲν φιλουμένους, οὐχ ὁμοίως δὲ φιλοῦντας, λεαίνει λοιπὸν τὸ τραχὺ τῆς ἐπιτιμήσεως. Καὶ οὐκ εἶπε φιλήσατε ὅσον χρή, ἀλλ' ἐλεεινότερον, ὅτι « χωρήσατε » καὶ παρακαλῶν οὕτως ἐντρέπει. Εἴτα πάλιν ἐπάγει δυσωπητικώτερον·

## 2. Οὐδένα ἠδικήσαμεν,

Οὐδένα ἐβλάβσαμεν, ἵνα καὶ πρόφασιν δῶμεν ἐλαττώσεως τῆς εἰς ἡμᾶς διαθέσεως. Εἴτα διαιρεῖ τὴν ἀδικίαν εἰς εἶδη·

## 2. Οὐδένα ἐφθείραμεν, οὐδένα ἐπλεονεκτήσαμεν.

Φθορὰν μὲν λέγει τὴν ἀπάτην· πλεονεξίαν δὲ τὴν ἀρπαγὴν τινος χρήματος. Καὶ οὐ λέγει τέως ὅτι ὠφελήσαμεν, ἀλλ' ὅτι οὐκ ἐβλάβσαμεν. Εἴτα αἰσθόμενος τῆς βαρύτητος τῶν λόγων ἐπιδιορθοῦται πάλιν καὶ φησιν·

## 3. Οὐ πρὸς κατὰκρυσιν λέγω·

Οὐ κατακρίνων ὑμᾶς λέγω ταῦτα, ἀλλὰ δηλονότι διορθούμενος.

## 3. Προεῖρηκα γὰρ ὅτι ἐν ταῖς καρδίαις ἡμῶν ἐστε εἰς τὸ συναποθανεῖν καὶ συζῆν.

Καὶ ποῦ τοῦτο προεῖρηκεν, ἢ πάντως ἐν οἷς ἔλεγεν ὅτι « ἡ καρδία ἡμῶν πεπλάτυνται » καὶ ὅτι « οὐ στενοχωρεῖσθε ἐν ἡμῖν » (α); Ὁ δὲ ταῦτα λέγων οὐχ ἵνα κατακρίνη καθάπτεται πολλάκις, ἀλλ' ἵνα διορθώσῃται σφαλλόμενον τὸν φιλούμενον. « Ἐν ταῖς καρδίαις δὲ

(α) Ἀνωτ κεφ. 5', 11

»ἡμῶν ἐστε» τῷ ἀεὶ ποθεῖσθαι καὶ μνημονεύεσθαι, ὥστε θέλειν ἡμᾶς συναποθανεῖν ὑμῖν καὶ συζῆν. Ὡςπερ γὰρ τὸ ἐτοίμως ἔχειν συναποθανεῖν τεκμήριόν ἐστίν ὑπερβαλλούσης ἀγάπης, οὕτω καὶ τὸ συζῆν. Πολλοὶ γὰρ συναλγοῦσι μὲν τοῖς φίλοις, οὐ συνήδονται δὲ αὐτοῖς, φθονοῦντες, εὐημεροῦσιν (α).

4. Πολλή μοι παρρησία πρὸς ὑμᾶς,

Ἐκ πατρικῆς γεγεννημένη στοργῆς. Διὸ καὶ θαρρούντως λέγω καὶ γράφω.

4. Πολλή μοι καύχησις ὑπὲρ ὑμῶν.

Καυχωμένῳ πρὸς ἐτέρους ἐφ' ὑμῖν καὶ ἐγκαλλωπιζομένῳ ὑμῖν, ὡς ἐνσεμνύνεται πατὴρ τέκνοις εὐδοκίμοις.

4. Πεπλήρωμαι τῇ παρακλήσει,

Τῇ παρ' ὑμῶν μοι προσγενομένῃ. Διορθωθέντων γὰρ ὑμῶν, σφόδρα παρεκλήθην. Καὶ ὅσον σφαλλομένων ἡθύμουν, τοσοῦτον διορθωθέντων ἡθύμησά τε καὶ ἐψυχαγωγήθην, καὶ οὐδὲν ἐνδεὶ μοι πρὸς εὐθυμίαν.

4. Ὑπερπερισεύομαι τῇ χαρᾷ ἐπὶ πάσῃ τῇ θλίψει ἡμῶν.

Εἰ καὶ πολλὰ καὶ διάφορα ἐθλίβημεν, ἀλλὰ τοσαύτη τις ἦν ἡ ἐφ' ὑμῖν χαρά, ὡς δεδήλωται, ὥστε μὴ μόνον ἀμαυρῶσαι πᾶσαν θλίψιν ἡμῶν, ἀλλὰ καὶ περισσεῦσαι. Οὕτω γὰρ ἡμᾶς διέθηκεν, ὡς ἐπιλαβέσθαι τῆς ἀπὸ τῶν θλίψεων ὀδύνης, ὅπερ ἐστὶν ὑπερπερίσσευσις τῆς χαρᾶς. Εἶτα λέγει καὶ τὰς θλίψεις.

5. Καὶ γὰρ ἐλθόντων ἡμῶν εἰς Μακεδονίαν, οὐδεμίαν ἔσχηκεν ἄνεσιν ἢ σὰρξ ἡμῶν,

Διὰ τῆς «σαρκὸς» τὰς σωματικὰς κακοπαθείας καὶ ταλαιπωρίας

(α) Μετ' ἰδιαζούσης χάριτος καὶ κομψείας ἀποδίδωσιν ἐνταῦθα ὁ Συγγραφεὺς τὸ ἴσοκράτειον ἐκεῖνο (πρὸς Δημόν.) περὶ φιλίας παράγγελμα· «ἀποδέχου τῶν ἐταίρων μὴ » μόνον τοὺς ἐπὶ τοῖς κακοῖς δυσχεραίνοντας, ἀλλὰ καὶ τοὺς ἐπὶ τοῖς ἀγαθοῖς μὴ φθονοῦντας· πολλοὶ γὰρ ἀτυχοῦσι μὲν συνάχθονται, καλῶς δὲ πράττουσι φθονοῦσιν ».

δηλώσας, συμπαρεδήλωσε καὶ τὰς τῆς ψυχῆς ὀδύνας, ἅς καὶ διὰ τοῦ ἐφεξῆς ῥητοῦ παρέστηκε τρανότερον·

5. Ἄλλ' ἐν παντὶ θλιβόμενοι·

Ἦμεν δηλονότι. « Ἐν παντὶ δὲ » ἀντὶ τοῦ κατὰ πάντα· λέγω δὴ ψυχὴν τε καὶ σῶμα. Ἡ τὸ « ἐν παντὶ » ἀντὶ τοῦ πανταχόθεν.

5. Ἐξωθεν μάχαι,

Παρὰ τῶν ἔξωθεν, ἥτοι τῶν ἀλλοτρίων τῆς πίστεως, μάχαι πρὸς ἡμᾶς ἦσαν καὶ πόλεμοι.

5. Ἐσωθεν φόβοι.

Παρὰ τῶν ἔσωθεν δέ, λέγω δὴ τῶν οἰκείων τῆς πίστεως, πάλιν ἦσαν οἱ φόβοι διὰ τοὺς ἀσθενεστέρους, μή ποτε παρασυρῶσιν.

6. Ἄλλ' ὁ παρακαλῶν τοὺς ταπεινοὺς παρεκάλεσεν ἡμᾶς ὁ Θεὸς ἐν τῇ παρουσίᾳ Τίτου.

Ὁ Θεὸς ὁ παρακαλῶν τοὺς ταπεινόφρονας ἀνεκτήσατο ἡμᾶς καταπονουμένους τῷ βάρει τῆς λύπης. Ἀνεκτήσατο δὲ ἡμᾶς διὰ τῆς παρουσίας Τίτου. Ὅρα δὲ ὅπως συνίστησι πανταχοῦ τὸν Τίτον καὶ μέγα τίθεται τὴν παρουσίαν αὐτοῦ ἐν οἷς τε ἔλεγεν· « ἐλθὼν δὲ εἰς » τὴν Τρωάδα, εἰς τὸ εὐαγγέλιον, οὐκ ἔσχηκα ἄνεσιν τῷ πνεύματί μου » τῷ μὴ εὑρεῖν με Τίτον τὸν ἀδελφόν μου » (α)· καὶ ἐν οἷς ἐνταῦθα φησι. Βούλεται γὰρ ἀξιόπιστον αὐτοῖς καὶ ποθεινὸν καταστήσαι τὸν ἄνδρα.

7. Οὐ μόνον δὲ ἐν τῇ παρουσίᾳ αὐτοῦ,

Παρεκάλεσεν ἡμᾶς, ὁ Τίτος δηλονότι· περὶ τούτου γὰρ νῦν ὁ λόγος.

7. Ἀλλὰ καὶ ἐν τῇ παρακλήσει, ἣ παρεκλήθη ἐφ' ὑμῖν,

Καὶ πῶς παρεκλήθη; ἢ πάντως διὰ τῆς ἀρετῆς ὑμῶν; διὰ τῶν κατορθωμάτων; Διὸ καὶ ἐπήγαγεν·

7. Ἀναγγέλλων ἡμῖν τὴν ὑμῶν ἐπιπόθησιν,

(α) Β' Κορινθ. 6', 12.

Ὅτι οὐ μόνον ποθεῖτέ με, ἀλλὰ καὶ ἐπιποθεῖτε, ὅπερ ἐστὶν ἐπίτασις πόθου.

7. Τὸν ὑμῶν ὀδυρμόν,

Ὅτι οὐ μόνον ἐπιποθεῖτε, ἀλλὰ καὶ ὀδύρεσθε, μὴ δυνάμενοι βλέπειν με καὶ σωματικῶς διὰ τὴν ἐπὶ τοσοῦτον ἀποδημίαν μου.

7. Τὸν ὑμῶν ζῆλον ὑπὲρ ἐμοῦ.

Ἡ ὅτι ζηλοτυπεῖτε, ὡς ἐμοῦ προτιμῶντος ἐτέρους, καὶ ἀναβαλλομένου διὰ τοῦτο τὴν εἰς ὑμᾶς ἐπιδημίαν· ἢ ὅτι ζηλώσαντες ὑπὲρ ἐμοῦ, λυπηθέντος ἐπὶ τῷ πεπορνευκότι, ἐπυρώθητε πρὸς ἐκδίκησιν. Ἀλλὰ πῶς, οἷς ἐνεκάλεσεν ἀνωτέρω στενοχωρίαν σπλάγχχνων καὶ ἑτεροζυγίαν καὶ τὰ τοιαῦτα, νῦν προσμαρτυρεῖ τούτοις ἐπιπόθησιν καὶ ὀδυρμόν καὶ ζῆλον; Ἡ δὴλον ὡς τινὲς μὲν ἐκείνοις ἦσαν ὑπεύθυνοι τοῖς ἐγκλήμασι, τινὲς δὲ ταῦτα κατώρθουν; Τίθησι δὲ κοινὰ ποτὲ μὲν τὰ ἐγκλήματα, ποτὲ δὲ τὰ ἐγκώμια, διδούς τῷ συνειδότε τῶν ἀκουόντων ἐπιλέγεσθαι τὰ οἰκεία· οὕτω γὰρ ἐκεῖνά τε ἀνεπαχθῇ γίνεται καὶ ταῦτα προτρέπει πλέον τοὺς κατορθοῦντας.

7. Ὡστε με μᾶλλον χαρῆναι.

Πλέον χαρῆναι.

8. Ὅτι εἰ καὶ ἐλύπησα ὑμᾶς ἐν τῇ ἐπιστολῇ, οὐ μεταμέλομαι, εἰ καὶ μετεμελόμην.

Εἰ καὶ ἐλύπησα ὑμᾶς διὰ τῆς προτέρας ἐπιστολῆς, ἐχούσης ῥήματα στύφοντα καὶ δάκνοντα, καὶ τῷ σφοδρῷ τῆς ἐπιτιμήσεως σφόδρα καθικέσθαι καὶ ὀδυᾶν δυνάμενα, οὐ μεταμέλομαι νῦν ἐπὶ τῇ ἐκείνης δριμύτητι, εἰ καὶ μετεμελόμην, ἕως οὗ ἦλθε Τίτος, ἀναγγέλλων μοι τὴν διόρθωσιν ὑμῶν, τὴν ἐκεῖθεν γεγεννημένην.

8. Βλέπω γάρ, ὅτι ἡ ἐπιστολὴ ἐκείνη,

Εἰπὼν ὅτι « οὐ μεταμέλομαι » ἔτι, λέγει καὶ τὴν αἰτίαν· βλέπω γάρ ὅτι ἡ ἐπιστολὴ ἐκείνη ὠφέλησεν. Τοῦτο γὰρ ἐλλείπει, νοούμενον ἀπὸ τοῦ ἐφεξῆς. Ἐπήγαγε γάρ·

8. Εἰ καὶ πρὸς ὥραν ἐλύπησεν ὑμᾶς.



Βλέπω, φησί, τὸ χρήσιμον ἐκείνης, καὶ τὸ ἐξ αὐτῆς κέρδος. Καὶ τὸ μὲν λυπηρὸν αὐτῆς πρὸς ὥραν, ἤγουν βραχύ· τὸ δὲ ὠφέλιμον διηνεκές.

9. Νῦν χαίρω, οὐχ ὅτι ἐλυπήθητε, ἀλλ' ὅτι ἐλυπήθητε εἰς μετάνοιαν.

Μαθὼν τὴν ὑμετέραν βελτίωσιν χαίρω νῦν, οὐχ ὅτι ἀπλῶς ἐλυπήθητε (τί γάρ μοι κέρδος ἐντεῦθεν;), ἀλλ' ὅτι ἐλυπήθητε ἐπὶ μετανοίᾳ· τουτέστι μετανόησαντες ἐφ' οἷς ἐσφάλλεσθε.

9. Ἐλυπήθητε γὰρ κατὰ Θεόν,

Εὐαρέστως Θεῷ.

9. Ἵνα ἐν μηδενὶ ζημιωθῆτε ἐξ ἡμῶν.

Ἐπεὶ γὰρ ἐμέλλετε διὰ τῆς ἡμετέρας ἐπιπλήξεως διορθωθῆναι καὶ κερδᾶναι, ἐζημιώθητε ἂν ἐξ ἡμῶν, εἰ μὴ ἐπεπλήξαμεν ὑμῖν· καὶ ἐγένετο ἂν ὑμῖν ἡ ζημία οὐ παρὰ τὴν ὑμετέραν μόνον ῥαθυμίαν, ἀλλὰ καὶ παρὰ τὴν ἡμετέραν σιωπὴν καὶ φειδῶ. Ὅρᾳς ὅτι τὸ μὴ ἐπιτιμᾶσθαι τοὺς ἀμαρτάνοντας ζημία ἐστὶν οὐκ αὐτοῖς μόνον, ἀλλὰ καὶ τῷ διδασκάλῳ; τῷ μὲν μὴ δόντι μετανοίας ἀφορμὴν, τοῖς δὲ μὴ λαβοῦσιν; « Ἐλυπήθητε » οὖν, φησὶν, ἵνα διορθωθέντες ἐκ τῆς ἐπιπλήξεως ἐν μηδενὶ ζημιωθῆτε ἐκ τῆς ἡμετέρας ὑποστολῆς. Εἶτα διαιρεῖ καὶ φιλοσοφεῖ περὶ τῆς λύπης·

10. Ἡ γὰρ κατὰ Θεὸν λύπη μετάνοιαν εἰς σωτηρίαν ἀμεταμέλητον κατεργάζεται·

Ἡ εὐαπόδεκτος τῷ Θεῷ λύπη τῶν ἀνθρώπων· ἤγουν ἡ ἐφ' ἀμαρτήμασι γινομένη « μετάνοιαν » εἰς σωτηρίαν φέρουσαν κατεργάζεται. Μετάνοιαν δὲ ἀμεταμέλητον. Οὐδεὶς γὰρ μετανόησας οὕτως μεταμέλεται, ὅτι μετενόησεν ἐφ' οἷς ἤμαρτεν.

10. Ἡ δὲ τοῦ κόσμου λύπη θάνατον κατεργάζεται.

Κοσμικὴν λύπην λέγει τὴν ὑπὲρ ἀπωλείας χρημάτων ἢ ἄλλων κοσμικῶν πραγμάτων, τὴν ὑπὲρ ἀδοξίας, τὴν ὑπὲρ ὕβρεως, τὴν ὑπὲρ νόσου, τὴν ὑπὲρ τεθνηκότος συγγενοῦς ἢ ἄλλως προσήκοντος καὶ ὅσα τοιαῦτα. Ἡ γὰρ ἐπὶ τοῖς τοιούτοις λύπη οὐ μόνον οὐ διορθοῦται τὴν

συμφοράν, ἀλλὰ καὶ προσεπιτρίβει μάλιστα τὸν λυπούμενον. Καὶ ὥς-  
περ ἡ κατὰ Θεὸν λύπη σωτηρίαν ψυχῆς ἐργάζεται· οὕτως ἡ κατὰ κό-  
σμον αὕτη πολλάκις θάνατον ἐπιφέρει τοῖς μὴ φέρουσι τὴν ἀμετρίαν  
αὐτῆς. Καὶ καθάπερ ἐκείνη τῇ λύπῃ πρόσεστι τὸ ἀμεταμέλητον, οὕτω  
καὶ ταύτη τὸν ἀνάντιον, λέγω δὴ τὸ μεταμέλεσθαι. Ἐπιτρίψαντες γὰρ  
ἑαυτοὺς πολλοὶ καὶ κατατείναντες, ὕστερον μεταμέλονται, μαθόντες  
ὅτι οὐ μόνον οὐκ ὠφέλησαν, ἀλλὰ καὶ ἐβλάβησαν. Ἐπειδὴ γὰρ τὸ τῆς  
λύπης φάρμακον πρὸς μετάνοιαν ἡμῖν ἐδόθη θεόθεν, ἐνταῦθα ἰσχύει  
μόνον καὶ τὴν ὠφέλειαν ἐπιδείκνυται. Ἐπὶ δὲ τῶν ἄλλων οὐ μόνον  
οὐκ ὀνίνησιν, ἀλλὰ καὶ προσαπόλλυσι, καθὰ προειρήκαμεν.

11. Ἴδου γὰρ αὐτὸ τοῦτο τὸ κατὰ Θεὸν λυπηθῆναι ὑμᾶς, πό-  
σῃν κατειργάσατο ὑμῖν σπουδὴν; ἀλλὰ ἀπολογίαν, ἀλλὰ  
ἀγανάκτησιν, ἀλλὰ φόβον, ἀλλ' ἐπιπόθησιν, ἀλλὰ ζῆλον,  
ἀλλ' ἐκδίκησιν.

Αὐτοὺς εἰς ὑπόδειγμα τοῦ ῥηθέντος παράγει καὶ ἀφ' ὧν ἐποίη-  
σαν, ἀπὸ τούτων τὴν ἀπόδειξιν τοῦ λόγου παρέχεται, ἅμα καὶ ἐπαι-  
νῶν αὐτοὺς καὶ μάλιστα ἐπισπώμενος. Ἴδου γὰρ, φησὶν, αὐτὸ τὸ  
κατὰ Θεὸν λυπηθῆναι ὑμᾶς ἀπὸ τῆς προπεμφθείσης ἐπιστολῆς πόσῃν  
ἐνεποίησεν ὑμῖν σπουδὴν εἰς διόρθωσιν; Ὅντως πολλὴν σπουδὴν.  
Εἵτα λέγει καὶ τῆς σπουδῆς τὰ τεκμήρια. Ἀλλὰ τόδε τουτέστιν  
ἐνεποίησεν ὑμῖν καὶ τόδε, καὶ αὖθις ἔτι τόδε. Καὶ «ἀπολογίαν» μὲν  
λέγει τὴν πρὸς αὐτόν, «ἀγανάκτησιν» δὲ τὴν πρὸς τὸν πεπορνευ-  
κότα, «φόβον» δὲ τὸν πρὸς τὸν Θεὸν ἢ πρὸς ἑαυτόν. Πάλιν «ἐπι-  
» πόθησιν» δὲ τὴν εἰς ἑαυτόν, αὖθις «ζῆλον» δὲ τὸν ὑπὲρ τοῦ  
Θεοῦ, «ἐκδίκησιν» δὲ τὴν τῶν τοῦ Θεοῦ νόμων, ὑβρισθέντων διὰ  
τῆς ἁμαρτίας.

11. Ἐν παντὶ συνεστήσατε ἑαυτοὺς ἄγνοους εἶναι ἐν τῷ πράγ-  
ματι.

Διὰ πάντων ἀπεδείξατε ἑαυτοὺς ἀθώους εἶναι ἀπ' ἐκείνου τοῦ  
πλημμελήματος τῷ πάσαις ψήφοις τοῦτο καταδικάσαι καὶ παντα-  
χόθεν ἐλάσαι.

12. Ἄρα εἰ καὶ ἔγραψα ὑμῖν οὐχ ἕνεκεν τοῦ ἀδικήσαντος,  
οὐδὲ ἕνεκεν τοῦ ἀδικηθέντος, ἀλλ' ἕνεκεν τοῦ φανερωθῆ-  
ναι τὴν σπουδὴν ἡμῶν τὴν ὑπὲρ ὑμῶν πρὸς ὑμᾶς,

Τὸν πεπορνευκότα λέγει καὶ ἀδικήσαντα καὶ ἀδικηθέντα· ἡδίκησε γὰρ ἑαυτὸν καὶ ἡδικήθη ὑφ' ἑαυτοῦ. Φησὶν οὖν, ὅτι εἰ καὶ ἔγραψα ὑμῖν πρότερον τὰς αὐστηρὰς ἐκείνας ἐπιτιμήσεις, ἀλλ' οὐ πρωτοτύπως ἔγραψα ταύτας ἕνεκεν τοῦ ἀδικήσαντος καὶ ἀδικηθέντος, ὡς εἴρηται· ἀλλὰ προηγουμένως ἕνεκεν ὑμῶν. Οὐ τοσοῦτον δι' ἐκεῖνον, ὅσον δι' ὑμᾶς. Κήδομαι μὲν γὰρ καὶ αὐτοῦ, πλεον δὲ ὑμῶν, ὡς πλειόνων. Ἐγραψα οὖν ἕνεκεν τοῦ φανερωθῆναι πρὸς ὑμᾶς τὴν σπουδὴν ἡμῶν, τὴν ὑπὲρ ὑμῶν, πῶς σπουδάζομεν ἐξαλεῖν ὑμᾶς ἀπὸ πάσης ἁμαρτίας. Καὶ ἐπέπληξα, ἵνα προσέχητε, μήποτε ὁδῶ βαδίζον τὸ κακὸν ἄψηται καὶ ὑμῶν. Ὡς περ οὖν ὅταν λέγῃ « μὴ τῶν βοῶν » μέλει τῷ Θεῷ » (α); οὐ τοῦτο λέγει, ὅτι οὐ μέλει· καὶ γὰρ καὶ οἱ βόες τῆς προνοίας ἀπολαύουσι τοῦ Θεοῦ, ἀλλ' ὅτι οὐ προηγουμένως διὰ τοὺς βόας ἐνομοθέτησεν· οὕτω καὶ ἐνταῦθα· ἰδίωμα γὰρ καὶ τοῦτο τῆς ἑβραϊδος διαλέκτου.

## 12. Ἐνώπιον τοῦ Θεοῦ.

Τὴν σπουδὴν, φησὶν, ἡμῶν, τὴν ὑπὲρ ὑμῶν γινομένην ἐνώπιον τοῦ Θεοῦ.

## 13. Διὰ τοῦτο παρακεκλήμεθα ἐπὶ τῇ παρακλήσει ὑμῶν.

Διότι ἃ ἠβουλόμεθα ἡνυσται, ἐψυχαγωγήμεθα ἐπὶ τῷ παρακληθῆναι ὑμᾶς εἰς διόρθωσιν καὶ προτραπῆναι διὰ τῆς προτέρας ἐπιστολῆς.

## 13. Περισσότερως δὲ μᾶλλον ἐχάρημεν ἐπὶ τῇ χαρᾷ Τίτου (6),

Εἰς αὐξήσιν δὲ τῆς ἐπὶ τῇ προκοπῇ ὑμῶν χαρᾶς ἔτι ἐχάρημεν ἐπὶ τῇ χαρᾷ Τίτου· ὅτι ἐχάρη ἐφ' ὑμῖν ὁ Τίτος, εὐαρέστως Θεῷ πολιτευομένοις.

## 13. Ὅτι ἀναπέπαυται τὸ πνεῦμα αὐτοῦ ἀπὸ πάντων ὑμῶν·

Ὅτι τεθεράπευται ἡ ψυχὴ αὐτοῦ ἐπὶ πᾶσιν ὑμῖν, ἥ ὑπὸ πάντων ὑμῶν, πάντα ἐπαινοῦντος τὰ καθ' ὑμᾶς. Τινὰ δὲ τῶν ἀντιγράφων

(α) Α' Κορινθ. θ', 9. — (6) Ὁ Θεοφύλ. τὸν στίχον τοῦτον στίζει οὕτως· « Διὰ » τοῦτο παρακεκλήμεθα· ἐπὶ δὲ τῇ παρακλήσει ὑμῶν περισσότερως μᾶλλον ἐχάρημεν « κέξ. ».

ἀντὶ «τοῦ πνεύματος», «τὰ σπλάγχνα», γράφουσιν· ἡγουν ἡ ἀγάπη αὐτοῦ ἡ περὶ ὑμᾶς. Εἶτα λέγει καὶ τὴν αἰτίαν, δι' ἣν ἐχάρη ἐπὶ τῇ χαρᾷ τοῦ Τίτου· φησὶ γάρ·

14. Ὅτι εἴ τι (\*) αὐτῷ ὑπὲρ ὑμῶν κεκαύχημαι, οὐ κατησχύνθην·

Εἴ τι γὰρ πρὸς αὐτὸν ἐκαυχησάμην ὑπὲρ ὑμῶν, ἐγκωμιάζων ὑμᾶς ὡς εὐδιορθώτους καὶ προθύμους εἰς ἀρετὴν, οὐκ ἡλέγχθην ψευσάμενος· ἀλλ' ἐδείξατε τὰ ῥήματά μου διὰ τῶν ἔργων. Ὡστε διπλοῦς ὁ κόσμος ἐμοί, ὅτι τε ὑμεῖς ἐπέδωκατε καὶ ὅτι ἐγὼ ἡλήθευσα.

14. Ἀλλ' ὡς πάντα ἐν ἀληθείᾳ ἐλαλήσαμεν ὑμῖν, οὕτω καὶ ἡ καύχησις ἡμῶν, ἡ ἐπὶ Τίτου, ἀλήθεια ἐγενήθη·

Ὡς περ πάντα ἀληθῶς ἐλαλήσαμεν ὑμῖν τὰ περὶ τῆς πίστεως καὶ ἀρετῆς, ἣ τὰ ὑπὲρ Τίτου (εἰκὸς γὰρ παρ' αὐτοῖς ἐγκωμιάσαι τὸν Τίτον), οὕτω καὶ ἡ ὑπὲρ ὑμῶν καύχησις ἡμῶν, ἡ ἐπὶ Τίτου γενομένη, τουτέστιν ἡ πρὸς τὸν Τίτον, ὡς ἀνωτέρω δεδήλωται, ἀληθὴς ἐφάνη· πανταχοῦ γὰρ ἀληθείας φροντίζομεν.

15. Καὶ τὰ σπλάγχνα αὐτοῦ περισσοτέρως εἰς ὑμᾶς ἐστίν,

Καὶ ἡ ἀγάπη καὶ ἡ διάθεσις αὐτοῦ ηὐξήθη ἐφ' ὑμῖν καὶ γέγονε θερμότερος ἐραστὴς ἡμῶν. Ἐνδιατρίβει δὲ τοῖς ἐγκωμίοις Τίτου καὶ ὅτι μέλει πάλιν ἐξαποστεῖλαι τοῦτον εἰς αὐτούς· παρῆν γάρ, γραφομένης τῆς παρούσης ἐπιστολῆς, ἵνα ποθεινότερον καὶ ἀσπασίως ὑποδέξωνται τοῦτον.

15. Ἀναμιμνησκομένου τὴν πάντων ὑμῶν ὑπακοήν·

Τοῦτο καὶ τὸν Τίτον εὐγνώμονα δείκνυσι περὶ τοὺς εὐεργέτας, εἰ γε λαβὼν αὐτοὺς ἐν τῇ ψυχῇ ἐπανῆλθε, καὶ ἔχει τούτους ἐπὶ μνήμης καὶ στόματος, καὶ Κορινθίους δὲ μειζόνως κοσμεῖ, ὅτι αὐτὸν οὕτως διὰ τῆς ἑαυτῶν ἀρετῆς χειρωσάμενοι ἐξέπεμψαν. «Ὑπακοήν» δὲ λέγει ἢ τὴν πρὸς ἑαυτὸν ἢ τὴν πρὸς Τίτον.

15. Ὡς μετὰ φόβου καὶ τρόμου ἐδέξασθε αὐτόν.

(\*) Τὸ χειρόγρ. «εἴ τε» ἐξ ἀβλεψίας πάντως τοῦ ἀντιγραφέως, τοῦθ' ὅπερ δῆλον καὶ ἐκ τῆς ἐξηγήσεως.

Οὐ μόνον ἀγαπῶντες, ἀλλὰ καὶ φοβούμενοι καὶ τρέμοντες, καί, ὡς μὲν πατέρα, φιλοῦντες, ὡς δὲ ἄρχοντα δεδοικότες, μήτε τῆς ἀγάπης ἐκλυούσης τὸν φόβον, μήτε τοῦ φόβου τὴν ἀγάπην ἀμαυροῦντος.

16. Χαίρω ὅτι ἐν παντὶ θαρρῶ ἐν ὑμῖν.

Ὅτι καὶ ἐπιπλήξει δέη, θαρρῶ ὡς οὐκ ἀπορραγήσεσθε, καὶ καυχήσασθαι ὑπὲρ ὑμῶν, ἡγουν ἐπαινέσαι, θαρρῶ πάλιν ὅτι οὐ ψευστήσομαι. Ἐπάρας οὖν αὐτοὺς τοῖς ἐγκωμίοις, παραίνεσιν πάλιν καθίσιν. Διὰ γὰρ τοῦτο τῇ ἐπιπλήξει παρέμιξε τοὺς ἐπαίνους, ἵνα τούτοις λεάνας αὐτῶν τὴν ἀκοήν, οὕτω προοδοποιήσῃ τῇ παραίνεσει καὶ εὐπαράδεκτον αὐτὴν ἀπεργάσῃται. Βούλεται γὰρ περὶ ἐλεημοσύνης διαλεχθῆναι. Διὸ καὶ προλαβὼν εἶπε «χαίρω ὅτι ἐν παντὶ θαρρῶ ἐν ὑμῖν», ἐπισπώμενος αὐτοὺς καὶ εἰς τὴν ἐπὶ ταύτῃ ὑπακοήν.

## ΚΕΦΑΛΑΙΟΝ ΟΓΔΟΟΝ

*Θ' Προτροπὴ εἰς ἐπίδοσιν χρημάτων τοῖς ἁγίοις καὶ τιμὴν τῶν διὰ τοῦτο ἐρχομένων· ἐν ᾧ περὶ τῆς Τίτου ἀποστολῆς καὶ τῶν ἄλλων πρὸς αὐτοὺς.*

1. Γνωρίζομεν δὲ ὑμῖν, ἀδελφοί, τὴν χάριν τοῦ Θεοῦ τὴν δεδομένην ἐν ταῖς ἐκκλησίαις τῆς Μακεδονίας·

Ὅρα σύνεσιν. Οὐχ ὁ βούλεται λέγει πρῶτον, ἀλλ' ἕτερον, ἵνα μὴ δόξη ἐπίτηδες τοῦτο ποιεῖν, ἀλλ' ἀφ' ἐτέρας ἀκολουθίας ἐπ' αὐτὸ ἐλθεῖν. «Χάριν» δὲ λέγει τὴν τῆς ὑπομονῆς τῶν πειρασμῶν ἐπήγαγε γάρ·

2. Ὅτι ἐν πολλῇ δοκιμῇ θλίψεως ἡ περισσεΐα τῆς χαρᾶς αὐτῶν

Πολλάκις ἐδοκιμάσθησαν ἐν θλίψεσι, πολλὰ παθόντες ὑπὸ τῶν ἀπίστων, καὶ ἐν διαφόρῳ δοκιμῇ θλίψεως γέγονεν ἡ περισσεΐα τῆς χαρᾶς αὐτῶν, ἣν ἔχουσι νῦν· διαφόρως γὰρ ἐξετασθέντες ἐν θλίψεσι



καὶ ὑπομείναντες, νῦν ἔχουσι περισσεύουσιν τὴν χαρὰν, ἥτοι νικῶσαν τὰς θλίψεις, καὶ ἀποκρύπτουσιν αὐτὰς τῇ ἑαυτῆς ὑπερβολῇ. Ἡ δὲ ὑπερβολὴ τῆς χαρᾶς αὐτῶν ἐστὶν ὅτι ἐθλίβησαν ὑπὲρ τοῦ Χριστοῦ. καὶ ἔπαθον ὑπὲρ τῆς πίστεως, ὅπερ ἱκανὸν αὐξῆσαι χαρὰν. Τοῦτο πρῶτον γνωρίσας τοῖς Κορινθίοις, εἶτα λέγει καὶ περὶ τῆς ἐλεημοσύνης·

2. Καὶ ἡ κατὰ βάθους πτωχεία αὐτῶν ἐπερίσσευσεν εἰς τὸν πλοῦτον τῆς ἀπλότητος αὐτῶν·

Τῶν προσόντων γὰρ ὑποστάντων ἀρπαγὴν παρὰ τῶν συμφυλετῶν μὲν, ἀπίστων δέ, ἐπτώχευσαν κατὰ βάθους· ἤγουν σφόδρα καὶ κατὰ πολὺ. Καὶ ὅμως «ἡ κατὰ βάθους πτωχεία αὐτῶν» περισσεῖαν ἐλεημοσύνης ἐποίησε διὰ τὸν πλοῦτον τῆς ἀπλότητος αὐτῶν, ἥ εἰς τὸ φανῆναι τὸν πλοῦτον τῆς ἀπλῆς προαιρέσεως αὐτῶν. Περισσὴν μὲν γὰρ ἐλεημοσύνην ἐπεδείξαντο εἰς τοὺς δεομένους· ἤγουν [σφόδρα καὶ κατὰ πολὺ] (α) μείζονα τῆς ἐν χρήμασι δυνάμεως αὐτῶν. Ἐδείχθη δὲ διὰ τῆς περισσείας ταύτης ὁ πλοῦτος τῆς δαψιλοῦς προαιρέσεως αὐτῶν. Οὐ γὰρ τῷ μέτρῳ τῶν διδομένων, ἀλλὰ τῷ μετρῳ τῆς γνώμης τῶν παρεχόντων ἡ φιλοτιμία κρίνεται. Ὅσῳ γὰρ ἦσαν πένητες, τοσούτῳ μᾶλλον προθυμότερον παρείχον. Διὸ καὶ θαυμάζει τούτους ὅτι ἐκ τοσαύτης πενίας τοσαύτην ἐπεδείξαντο φιλοτιμίαν.

3. Ὅτι κατὰ δύναμιν μαρτυρῶ,

Μαρτυρῶ, φησὶν, αὐτὸς ὅτι κατὰ δύναμιν ἡλέησαν, πλεον μὴ δυνάμενοι διὰ τὸ μόγις ἀρκεῖν αὐτοῖς τὰ ὑπολειφθέντα.

3. Καὶ ὑπὲρ δύναμιν

Καὶ οὐ μόνον κατὰ δύναμιν, ἀλλὰ καὶ ὑπὲρ δύναμιν τῷ καταστήσαι ἑαυτοὺς ἐν ἐνδείᾳ.

3. Αὐθαίρετοι·

Τοῦτο ποιοῦντες δηλονότι, καὶ οὐ παρ' ἡμῶν προτραπέντες.

4. Μετὰ πολλῆς παρακλήσεως δεόμενοι ἡμῶν, τὴν χάριν καὶ

(α) Τὰ παρεντεθειμένα καὶ τὸ χειρόγραφον ἔχει ὡσαύτως ἐν ἀγκύλαις.

τὴν κοινωνίαν τῆς διακονίας τῆς εἰς τοὺς ἁγίους δέξασθαι ἡμᾶς.

Παρακαλοῦντες θερμῶς ἡμᾶς ἀναδέξασθαι τοιαύτην διακονίαν, ὥστε δι' ἡμῶν γενέσθαι τὴν εἰς τοὺς δεομένους διανομήν. Περιφραστικῶς δὲ εἶπε «χάριν καὶ κοινωνίαν διακονίας» αὐτὴν τὴν διακονίαν τῆς ἐλεημοσύνης. «Χάριν» μὲν, ὡς τοῦ Θεοῦ χαριτοῦντος τοὺς ἐλεοῦντας, ὥσπερ καὶ πάντας τοὺς ἀρετὴν μετερχομένους· «χωρίς» γάρ, φησὶν, ἐμοῦ οὐ δύνασθε ποιεῖν οὐδέν» (α). Ἄλλως τε καὶ ἐπειδὴ ζηλωταὶ καὶ ἐρασταὶ χαρισμάτων ἦσαν οἱ Κορίνθιοι, «χάριν» ὠνόμασε τὸ πρᾶγμα, ἵνα ἐρασθῶσι καὶ ἐπιδράμωσιν αὐτῷ. «Κοινωνίαν» δέ, οὐ μόνον ὅτι οἱ ἐλεοῦντες κοινωνοῦσι τῶν ὄντων τοῖς δεομένοις, ἀλλ' ὅτι καὶ συμμετοχοὶ αὐτοῖς γίνονται τῶν μισθῶν· οἱ μὲν γὰρ ὑπομένουσι ταλαιπωροῦντες, οἱ δὲ ἀνακτῶνται τούτους ταλαιπωροῦντας. «Ἀγίους» δὲ τούτους ὀνομάζει ἢ ὡς ἐναρέτους, ἢ ὡς πιστούς, ἢ καὶ ἀμφοτέρως.

5. Καὶ οὐ καθὼς ἡλπίσαμεν,

Οὐ γὰρ ἂν ἡλπίσαμεν, ὅτι τοσαῦτα παθόντες ποιήσουσι (β) μετάδοσιν· ἢ ὅτι ἐν τοσαύτῃ πενίᾳ ὄντες τοσαῦτα παρέξουσιν. Ἄλλ' ἐνίκησε καὶ τὰς θλίψεις καὶ τὴν πενίαν ἡ μεγαλοψυχία.

5. Ἄλλ' ἑαυτοὺς ἔδωκαν πρῶτον τῷ Κυρίῳ καὶ ἡμῖν,

Ἄλλὰ πρὸ τῆς ἐλεημοσύνης ἑαυτοὺς ὅλους ἔδωκαν τῷ Θεῷ, καθάπερ ἀνάθημα, πολλὴν τὴν εἰς αὐτὸν πίστιν ἔχοντες, πολλὴν τὴν ὑπὲρ αὐτοῦ κακοπάθειαν ὑπομένοντες, πολλὴν τὴν ἐν τοῖς πειρασμοῖς ἀνδρείαν ἐπιδεικνύμενοι καὶ τὴν ἐν τοῖς ἄλλοις ἅπασιν ἀγαθοῖς σπουδὴν. «Ἐδωκαν δὲ ἑαυτοὺς καὶ ἡμῖν», ὡς πειθόμενοι καὶ ἀγαπῶντες καὶ αἰεὶ προσέχοντες.

5. Διὰ θελήματος Θεοῦ.

(α) Ἰωάνν. ιε', 5. — (β) Τὸ χειρόγραφον «ποιήσομεν», ὃ μετατρέψαι δεῖν ἔγνωμεν εἰς «ποιήσουσιν» (οἱ Μακεδόνες δηλονότι) κατὰ τὸ ἀμέσως ἐπόμενον «τοσαῦτα παρέξουσιν». Οἴκουμ. ἐν λ. «Τοῦτο καὶ πρὸς τὰς θλίψεις καὶ πρὸς τὴν ποσότητα νοσητέον. Οὐκ ἡλπίσαμεν, φησὶν, ὅτι καὶ τοσαύτην πενίαν ἔχοντες καὶ ἐν θλίψει ὄντες » τοσαύτη, ἢ ἔδωκαν, ἢ τοσαῦτα ἔδωκαν ».

Ἔδωκαν δὲ ἑαυτοὺς καὶ ἡμῖν κατὰ θέλησιν Θεοῦ, εὐαρέστως Θεῷ. Τοσαῦτα δὲ ἐκείνους ἐπήνεσεν, ἵνα καὶ τούτους ἐπὶ πλέον διεγείρῃ καὶ ἀνύσῃ τὸ σπουδαζόμενον.

6. Εἰς τὸ παρακαλέσαι ἡμᾶς Τίτον,

Ὡστε ἡμᾶς, ὁρῶντας τὴν ἐν ἅπασιν καλοῖς σφοδρότητα καὶ θερμὴν τῶν Μακεδόνων, παρακαλέσαι ὑπὲρ ὑμῶν.

6. Ἵνα καθὼς προενήρξατο, οὕτω καὶ ἐπιτελέσῃ εἰς ὑμᾶς καὶ τὴν χάριν ταύτην.

Παρακαλέσαι δὲ αὐτὸν καὶ προτρέψασθαι, ἵνα καθὼς προενήρξατο, ὅτε παρ' ὑμῖν ἦν, οὕτω καὶ νῦν ἐπιτελέσῃ καὶ πληρώσῃ ἐν ὑμῖν καὶ τὴν χάριν ταύτην· ἡγουν τὴν τῆς ἐλεημοσύνης, συλλέγων ἀπὸ τῶν διδόντων καὶ διανέμων εἰς τοὺς δεομένους· οὐ γὰρ ἀνέχομαι ἐλαττωθῆναι ὑμᾶς ἐν τούτῳ τῶν Μακεδόνων. «Χάριν» δὲ τὸ πρᾶγμα προσηγόρευσεν, οὐ μόνον ὅτι χάριν αὐτοῖς ὁ Τίτος κατετίθετο διακονῶν εἰς τοῦτο, καὶ μισθοῦ τούτοις πρόξενος γινόμενος, ἀλλ' ὅτι καὶ Θεοῦ δῶρόν ἐστιν ἡ ἐλεημοσύνη καὶ τῷ Θεῷ ἐξομοιοῖ τὸν κεκτημένον. Καὶ ἄλλως γάρ· «μέγα, φησὶν, ἄνθρωπος, καὶ τίμιον ἀνὴρ ἐλεήμων» (α).

7. Ἀλλ' ὥσπερ ἐν παντὶ περισσεύετε,

Ἐν παντὶ πράγματι θεοφιλεῖ.

7. Πίστει, καὶ λόγῳ, καὶ γνώσει, καὶ πάσῃ σπουδῇ,

«Πίστιν» λέγω τὴν εἰς Χριστόν, καὶ «λόγῳ» σοφίας, καὶ «γνώσει» δογμάτων, καὶ «πάσῃ σπουδῇ» πρὸς τὰς ἄλλας ἀρετάς.

7. Καὶ τῇ ἐξ ὑμῶν ἐν ἡμῖν ἀγάπῃ,

Καὶ τῇ ἐξ ὑμῶν πρὸς ἡμᾶς ἀγάπῃ.

7. Ἵνα καὶ ἐν ταύτῃ τῇ χάριτι περισσεύητε.

Ἀλλ' ἵνα καὶ ἐν ταύτῃ τῇ χάριτι περισσεύητε, καθὼς ἀνωτέρω εἴρηται.

(α) Παροιμ. κ', 6.

8. Οὐ κατ' ἐπιταγὴν λέγω,

Ὅρα πῶς ἀνεπαχθῇ καὶ ἀκατανάγκαστον ποιεῖται τὸν λόγον.

8. Ἀλλὰ διὰ τῆς ἐτέρων σπουδῆς καὶ τὸ τῆς ἡμετέρας (\*) ἀγάπης γνήσιον δοκιμάζων.

Ἐπειδὴ γὰρ σφόδρα Μακεδόνας ἐπήνεσεν ἐπὶ τῇ μεταδόσει καὶ τὸν Τίτον παρεκάλει πληρῶσαι τὸ ἔργον, ὡς εἴρηται, τῆς ἐλεημοσύνης, ἵνα μὴ δόξη καταναγκάζειν οὕτω τοὺς Κορινθίους, φησὶν ὅτι οὐκ ἀναγκάζων λέγω ἃ εἴρηκα, ἀλλὰ διὰ τῆς τῶν Μακεδόνων σπουδῆς, γνωρισθείσης ὑμῖν ἀπὸ τούτων μου τῶν λόγων, δοκιμάζων τὸ τῆς ὑμετέρας ἀγάπης γνήσιον, τῆς πρὸς τοὺς δεομένους· ἡγουν δοκιμώτερον ἀποφαίνων καὶ ἰσχυρότερον κατασκευάζων καὶ παροξύνων εἰς προθυμίαν. Ἐπεὶ δὲ προέτρεψεν αὐτοὺς ἀπὸ τε τῆς ἀλλοτρίας ἀρετῆς, τῆς τῶν Μακεδόνων, ἀπὸ τε τῶν οἰκείων κατορθωμάτων (ὥσπερ γάρ, φησὶν, «ἐν παντὶ περισσεύετε»), προτρέπεται τούτους καὶ ἀπὸ τοῦ Χριστοῦ, λέγων·

9. Γινώσκετε γὰρ τὴν χάριν τοῦ Κυρίου ἡμῶν Ἰησοῦ Χριστοῦ,

Τὴν εὐεργεσίαν, ἣν ἡμῖν ἐχαρίσατο·

9. Ὅτι δι' ὑμᾶς ἐπτώχευσε πλούσιος ὢν·

Δι' ὑμᾶς ἐπτώχευσε τὴν πτωχείαν τῆς σαρκὸς καὶ τῶν μέχρι θανάτου παθημάτων, πλούσιος ὢν τὸν πλοῦτον τῆς θεότητος.

9. Ἵνα ὑμεῖς τῇ ἐκείνου πτωχείᾳ πλουτήσητε.

Δι' ὑμᾶς, φησὶν, ἵνα ὑμεῖς διὰ τῆς εἰρημένης ἐκείνου πτωχείας πλουτήσητε τὸν πλοῦτον τῶν μυρίων ἀγαθῶν, τὸν πλοῦτον τὸν πνευματικόν, τὸν πλοῦτον τῆς κατὰ χάριν θεώσεως. «Δι' ὑμᾶς» δὲ εἶπεν, ὅτι πρὸς Κορινθίους νῦν ὁ λόγος. Εἰ τοίνυν ἡ πτωχεία πλούτου ἐστὶ ποιητική, μὴ δείσης, εἰ πτωχεύσεις, μεταδιδούς· πλουτήσεις γὰρ τὰ πολλὰ κρείττονα καὶ ὑψηλότερα, μᾶλλον δὲ ἀσύγκριτα.

---

(\*) Ἐν ἄλλ. «ὑμετέρας», ὡς καὶ παρὰ τῷ Συγγραφῇ ἐν τῇ ἐξηγήσει.

10. Καὶ γνώμην ἐντεῦθεν (\*) δίδωμι·

Συμβουλεύω, φησὶν, οὐκ ἐπιτάττω.

10. Τοῦτο γὰρ ἡμῖν συμφέρει,

Ἡ μετάδοσις δηλονότι.

10. Οἷτινες οὐ μόνον τὸ ποιῆσαι, ἀλλὰ καὶ τὸ θέλαιν προενήρξασθε ἀπὸ πέρυσιν.

Δείκνυσιν αὐτοὺς καὶ προεναρξαμένους τοῦ πράγματος καὶ ἐθέλοντάς εἰς τοῦτο ἐλθόντας, ἀλλ' οὐχ ὑφ' ἑτέρου παρακληθέντας. «Προενήρξασθε», φησὶν, οὐ μόνον τοῦ ποιεῖν τὴν ἐλεημοσύνην, ἀλλὰ καὶ τοῦ θέλαιν ποιεῖν αὐτήν. Τὸ δὲ «προενήρξασθε» ἀντὶ τοῦ πρὸ τῆς ἡμετέρας συμβουλῆς τε καὶ παραινέσεως. Ἀδιαφόρως δὲ τέθεικε τὸ «προενήρξασθε» κατὰ σύνταξιν αἰτιατικήν.

11. Νῦν δὲ καὶ τὸ ποιῆσαι ἐπιτελέσατε·

Τότε μὲν προενήρξασθε, νῦν δὲ καὶ τὸ ἐντελῶς ποιῆσαι ἐπιτελέσατε.

11. Ὅπως καθάπερ ἡ προθυμία ἐκ τοῦ θέλαιν, οὕτω καὶ τὸ ἐπιτελέσαι ἐκ τοῦ ἔχειν.

Ὅπως, καθάπερ ἡ προθυμία ἐκ τοῦ θέλαιν γίνεται, οὕτω γένηται καὶ τὸ ἐπιτελέσαι ἐκ τοῦ ἔχειν.

12. Εἰ γὰρ ἡ προθυμία πρόκειται, καθ' ὃ ἐὰν ἔχη τις, εὐπρόσδεκτος, οὐ καθ' ὃ οὐκ ἔχει.

Εἰ γὰρ ἡ προθυμία πρόσεστιν, ἕκαστος καθ' ὃ ἂν ἔχη, εὐπρόσδεκτός ἐστι· τουτέστιν ἀπαιτεῖται οὐ καθ' ὃ οὐκ ἔχει, ἢ γουν κατὰ τὴν εὐπορίαν, κατὰ τὴν δύναμιν. Ἐπειδὴ γὰρ τοῖς Μακεδόσι καὶ τὸ ὑπὲρ δύναμιν προσημαρτύρησεν, ἀφῆκε μὲν τὸ κατ' αὐτοὺς παράδειγμα ἐργάζεσθαι τὸ ἑαυτοῦ· ἥδει γὰρ ὅτι οὐ τοσοῦτον παραινέσεις, ὥς ζῆλος ἐγείρει πρὸς τὴν τῶν ὁμοίων μίμησιν. Αὐτὸς δὲ παραμυθεῖται τού-

---

(\*) Πάντα τὰ γνωστά ἡμῖν τῶν ἀντιγράφων «ἐν τούτῳ» ἔχουσιν, ἀντὶ τοῦ ἐν τῷ ἡμετέρῳ χειρογράφῳ «ἐντεῦθεν». Μὴ πως τοῦτο γέγραπται ὡς ἐπεξηγηματικὸν ἐκείνου;



τους λέγων, ὅτι ὁ Θεὸς τὰ κατὰ δύναμιν ἀπαιτεῖ. Διὸ καὶ ἐπήγαγεν·

13. Οὐ γὰρ ἵνα ἄλλοις ἄνεσις, ὑμῖν δὲ θλίψις·

Οὐ γὰρ ἵνα ἄλλοις εὐπορία εἴη, ὑμῖν ἔνδεια ἔσται. Ἐπεταὶ γὰρ τῇ μὲν εὐπορίᾳ ἄνεσις, τῇ δὲ ἐνδείᾳ θλίψις· καὶ τοι γε ὁ Χριστὸς τοῦναντίον ἐπήνεσε τὴν χήραν ἐκείνην, ὅτι τὸν βίον αὐτῆς ὅλον ἐκένωσε, καὶ ἐκ τοῦ ὑστερήματος ἔδωκεν (α). Ἀλλὰ συγκαταβαίνει νῦν ὁ Ἀποστολος τῇ ἀσθενείᾳ τῶν Κορινθίων·

13. Ἀλλ' ἐξ ἰσότητος ἐν τῷ νῦν καιρῷ

Γινέσθω δηλονότι τὸ ἔργον. Εἶτα λέγει καὶ τὸν τρόπον τῆς ἰσότητος.

13. Τὸ ὑμῶν περισσευμα εἰς τὸ ἐκείνων ὑστέρημα, ἵνα καὶ

14. τὸ ἐκείνων περισσευμα εἰς τὸ ὑμῶν ὑστέρημα (\*).

Ἐπεὶ γὰρ ὑμεῖς μὲν περισσεύετε χρήμασιν, ἐλλείπεσθε δὲ τῇ πρὸς Θεὸν παρρησίᾳ, οἱ δὲ πενόμενοι ἅγιοι τοῦναντίον ἐλλείπονται μὲν χρήμασι, περισσεύουσι δὲ τῇ πρὸς Θεὸν παρρησίᾳ, μεταβήτω «τὸ ὑμῶν» περισσευμα » τὸ ἐν τοῖς χρήμασιν «εἰς τὸ ἐκείνων ὑστέρημα» καὶ ἀναπληρώσῃ τὸ ἐνδεὲς αὐτῶν, ἵνα καὶ «τὸ ἐκείνων περισσευμα» τὸ ἐν τῇ πρὸς Θεὸν παρρησίᾳ, μεταβῇ «εἰς τὸ ὑμῶν ὑστέρημα» καὶ τἀνάπαλιν πληρώσῃ τὸ ἐνδεὲς ὑμῶν.

14. Ὅπως γένηται ἰσότης·

Οὐ κατὰ ποσότητα, ἢ ποιότητα (ἀσύγκριτον γὰρ πάντα τὸ ἐκείνων περισσευμα), ἀλλὰ κατὰ μόνον τὸν λόγον τῆς ἀντιδόσεως καὶ κατὰ τὸ ἀντιμεταβαίνειν τὸ περισσευμα τούτων εἰς τὸ ὑστέρημα ἐκείνων, καὶ τὸ περισσευμα ἐκείνων εἰς τὸ ὑστέρημα τούτων. Διὸ καὶ τὸ «ἐν τῷ νῦν καιρῷ» τῷ «ἐξ ἰσότητος» προσέθηκεν ἀνωτέρω· ἐν γὰρ τῷ μέλλοντι πολλαπλασίων ἢ ἀντίδοσις.

15. Καθὼς γέγραπται·

Ἐν τῇ βίβλῳ τῆς Ἐξόδου· ἐκεῖθεν γὰρ ἐστὶν ὁ μέλλει ἐρεῖν·

(α) Λουκ. κα', 3.—(\*) Ἐν ἄλλ. «ἵνα καὶ τὸ ἐκείνων περισσευμα γένηται εἰς τὸ ὑμῶν ὑστέρημα». Ἀλλ' ὁ Συγγραφεύς, ἀκολουθῶν τῷ Χρυσόστομῳ, παραλείπει τὸ «γένηται».

15. « Ὁ τὸ πολὺ οὐκ ἐπλεόνασε· καὶ ὁ τὸ ὀλίγον οὐκ ἤλατ-  
» τόνησε » (α).

Τοῦτο ἐπὶ τοῦ μάννα γέγονεν· οἱ τε γὰρ πλεῖον τοῦ ὀρισθέντος μέ-  
τρου συλλέξαντες οἱ τε ἔλαττον εὐρίσκοντο ἴσον ἔχοντες, κολάζοντες  
τοῦ Θεοῦ τὴν πλεονεξίαν καὶ ἀπληστίαν. Κάνταῦθα τοίνυν εἰ γένη-  
ται, καθὼς εἶρηκα, οὔτε οἱ τὸ πλεῖον ἔχοντες πλεονάσουσι, τοῦ πε-  
ρισσεύματος χωροῦντος ἐπὶ τὸ ὑστέρημα τῶν τὸ ἔλαττον ἐχόντων·  
οὔτε οἱ τὸ ἔλαττον ἔχοντες ἐλαττονήσουσιν, ἀναπληρωθέντος αὐτοῖς,  
ὡς εἶρηται, τοῦ ἐλλείποντος ἀπὸ τοῦ περισσεύματος τῶν τὸ πλεῖον  
ἐχόντων.

16. Χάρις δὲ τῷ Θεῷ, τῷ διδόντι (\*) τὴν αὐτὴν σπουδὴν ὑπὲρ  
ὑμῶν ἐν τῇ καρδίᾳ Τίτου·

Διαλεχθεὶς περὶ ἐλεημοσύνης, διαλέγεται λοιπὸν καὶ περὶ τῶν μελ-  
λόντων ὑποδέχεσθαι παρ' αὐτῶν τὰ χρήματα καὶ ἀποκομίζειν αὐτά.  
Τοῦτο γὰρ συνεβάλλετο πρὸς τὴν συλλογὴν ταύτην καὶ πρὸς τὸ μείζω  
ποιῆσαι τὴν προθυμίαν τῶν εἰσφερόντων· ὁ γὰρ μὴ ὑποπτεύων τοὺς  
ὑποδεχομένους μετὰ πλείονος τῆς δαψιλείας ἐπιδίδωσιν· ὅπερ ἵνα  
καὶ τότε γένηται, ἄκουσον πῶς συνίστησι τοὺς ἐπὶ τοῦτο ἀφικνουμέ-  
νους, ὧν ἦν πρῶτος Τίτος. Διὸ καὶ εὐχαριστεῖ τῷ Θεῷ λέγων· « χά-  
» ρις τῷ Θεῷ τῷ δόντι τὴν αὐτὴν σπουδὴν ὑπὲρ ὑμῶν ἐν τῇ καρδίᾳ  
» Τίτου ». « Τὴν αὐτὴν » δὲ τῇ ἐμῇ· ἀμφοτέροι γὰρ σπουδάζομεν  
ὑπὲρ ὑμῶν. Θεοῦ δὲ ἔργον λέγει τὸ διεγερθῆναι Τίτον εἰς τοῦτο, ὥστε  
καὶ ταύτη προτρέψαι τούτους· εἰ γὰρ ὁ Θεὸς αὐτὸν διήγειρε καὶ ἀπέ-  
στειλε πρὸς ὑμᾶς, αὐτὸς αἰτεῖ διὰ τούτου. Καὶ πόθεν τοῦτο δῆλον;  
Ἄκουσον·

17. Ὅτι τὴν μὲν παράκλησιν ἐδέξατο· σπουδαιότερος δὲ ὑπάρ-  
χων, αὐθαίρετος ἐξῆλθε πρὸς ὑμᾶς.

Προεκλήθη μὲν ὑπ' ἐμοῦ, ὡς καὶ ἀνωτέρω δεδήλωκα, καὶ προε-  
τρέπη, ἵνα καθὼς προενήρξατο, οὕτω καὶ ἐπιτελέσαι εἰς ἡμᾶς. Σπου-  
δαιότατος δὲ ὑπάρχων (συγκριτικὸν γὰρ τίθεικεν ἀντὶ ὑπερθετικοῦ),

(α) Ἐξοδ. ις', 18. — (\*) Ἐν ἄλλ. « τῷ δόντι ». Ἀλλὰ καὶ ὁ Συγγραφεὺς οὕτως  
ἐν τῇ ἐξηγήσει.

πλέον αὐθαίρετος ἐξῆλθε· τουτέστιν ἐξ οἰκείας προθυμίας, προθυμηθεῖς πλέον ἢ παρεκλήθη.

18. Συνεπέμψαμεν δὲ μετ' αὐτοῦ τὸν ἀδελφόν.

Τὸν ἀδελφὸν ἡμῶν, οὐ τὸ μὲν ὄνομα οὐ λέγει, ὥσπερ οὐδὲ τοῦ ἐτέρου, τοῦ συνεκπεμφθέντος αὐτοῖς. Συνίστησι δὲ αὐτοὺς ἀπὸ τῶν ἐπαίνων· ἴσως γὰρ ἠγνόουν αὐτοὺς οἱ Κορίνθιοι. Διὸ οὐδ' ἐμφιλοχωρεῖ τοῖς ἐγκωμίοις αὐτῶν, ὥσπερ τοῖς τοῦ Τίτου· ἐπεὶ μήπω πείραν αὐτῶν εἰλήφεσαν. Ἀλλὰ τοσοῦτον λέγει, ὅσον ἀρκεῖ τούτοις εἰς σύστασιν καὶ πονηρᾶς ὑποψίας ἐλευθερίαν.

18. Οὗ ὁ ἔπαινος ἐν τῷ Εὐαγγελίῳ διὰ πασῶν τῶν ἐκκλησιῶν·

Οὐ ὁ ἐν τῷ Εὐαγγελίῳ ἔπαινος διὰ πασῶν τῶν ἐκκλησιῶν ἄδεται, εὐαγγελιζομένου καὶ κηρύττοντος μετὰ τῆς προσηκούσης τιμῆς. Τοῦτον δὲ τινες λέγουσιν εἶναι τὸν Βαρνάβαν, οἷς τίθεται καὶ ὁ Χρυσόστομος (α), τεκμήριον λαβὼν ἀπὸ τῶν ἐφεξῆς ῥητῶν·

19. Οὐ μόνον δέ, ἀλλὰ καὶ χειροτονηθεῖς ὑπὸ τῶν ἐκκλησιῶν συνέκδημος ἡμῶν,

Οὐ μόνον δὲ ὁ δηλωθεὶς ἔπαινος αὐτοῦ διὰ πασῶν φημίζεται τῶν ἐκκλησιῶν, ἀλλὰ καὶ χειροτονηθεὶς ἐστὶν ὑπὸ τῶν ἐκκλησιῶν συνέκδημος ἡμῶν. Μέγα δὲ αὐτοῦ ἐγκώμιον τὸ χειροτονηθῆναι συνέκδημον Παύλου καὶ ὑπὸ τῶν ἐκκλησιῶν.

19. Ἐν τῇ χάριτι (\*) ταύτῃ, τῇ διακονουμένῃ ὑφ' ἡμῶν

Συνέκδημος δὲ ἡμῶν ἐν τῷ χαρίσματι τούτῳ τοῦ κηρύγματος τῷ ἐνεργουμένῳ ὑφ' ἡμῶν.

19. Πρὸς τὴν αὐτοῦ τοῦ Κυρίου δόξαν

Ἵνα δι' ἀμφοτέρων ὁ Θεὸς δοξάζεται, ὥσπερ δι' ἐμοῦ, οὕτω καὶ δι' ἐκείνου, προσαγομένων τῇ πίστει τῶν δεχομένων τὸ κήρυγμα.

19. Καὶ προθυμίαν ἡμῶν·

(α) Τόμ. 1', Ὀμιλ. 1Η', σελ. 524. — (\*) Ἐν ἄλλ. «σὺν τῇ χάριτι», ἣν γραφὴν ἐπίσης ἐγκρίνει καὶ ὁ Συγγραφεὺς ἐν τῇ ἐρμηνείᾳ τοῦ τρίτου μετὰ τὸν παρόντα στίχου.

Καὶ πρὸς προθυμίαν ἡμῶν καὶ παραμυθίαν τὴν ὑπὸ τῆς συνεργείας αὐτοῦ. Ταῦτα μὲν περὶ τῆς διακονίας τοῦ κηρύγματος. Νοοῦνται δὲ τὰ δηλωθέντα ῥητὰ καὶ περὶ τῆς διακονίας τῶν χρημάτων τῆς ἐλεημοσύνης, ὅτι ἐχειροτονήθη συνέκδημος « ἐν τῇ χάριτι ταύτῃ » τῇ τῆς ἐλεημοσύνης « τῇ διακονουμένῃ ὑφ' ἡμῶν »· ἢ « σὺν τῇ χάριτι ταύτῃ », τουτέστι συνέκδημος εἰς τε τὸ κηρύττειν καὶ εἰς τὴν χάριν ταύτην τὴν τοῦ ἐλέους, ἵνα καὶ ὁ Θεὸς δοξάζεται καὶ ὑμεῖς γίνησθε προθυμότεροι, ἀξιοπίστων ὄντων τῶν ὑποδεχομένων τὰ παρ' ὑμῶν διδόμενα χρήματα.

20. Στελλόμενοι τοῦτο, μή τις ἡμᾶς μωμήσῃται ἐν τῇ ἀδρότητι ταύτῃ, τῇ διακονουμένῃ ὑφ' ἡμῶν.

Ἐπέμψαμεν δὲ τοιοῦτους ἀξιολόγους, ἀσφαλιζόμενοι καὶ ὑφορώμενοι τοῦτο, μή ποτέ τις ἡμῶν καθάψῃται ὑπὸ τοῦ πλήθους τῶν χρημάτων εἰς ὑποψίαν ἐλθὼν τοῦ νοσφίζεσθαι ἐξ αὐτῶν ἡμᾶς τοὺς ταῦτα διακομίζοντας. « Ἀδρότητα » γὰρ τὴν δαψίλειαν ὠνόμασεν.

21. Προνοούμενοι καλὰ οὐ μόνον ἐνώπιον Κυρίου, ἀλλὰ καὶ ἐνώπιον ἀνθρώπων.

Προνοοῦντες καλὰ καὶ ἀμώμητα.

22. Συνεπέμψαμεν δὲ αὐτοῖς τὸν ἀδελφὸν ἡμῶν,

Καὶ τοῦτον ἀνωνύμως μὲν τέθεικεν, ὡς ἀνωτέρω δεδήλωται· αἰδεσιμότητα δὲ καὶ πολλὴν αὐτῷ περιῆψεν ἀπὸ τοῦ εἰπεῖν « ἀδελφόν ».

22. Ὃν ἐδοκιμάσαμεν ἐν πολλοῖς πολλάκις σπουδαῖον ὄντα,

Καὶ τοῦτο δεύτερον ἐγκώμιον. Ὃν, σπουδαῖον, φησὶν, ὄντα, ἐδοκιμάσαμεν « ἐν πολλοῖς πολλάκις » καὶ εὖρομεν δόκιμον.

22. Νυνὶ δὲ πολὺ σπουδαιότερον πεποιθήσει τῇ εἰς ὑμᾶς·

Νυνὶ δὲ πολὺ σπουδαιότερον ὄντα καὶ θερμότερον τῇ εἰς ὑμᾶς πεποιθήσει· θαρρεῖ γὰρ ἐφ' ὑμῖν, ὡς κατορθώσει τὸ σπουδαζόμενον διὰ τὸ περὶ τὰ καλὰ σπουδαῖον ὑμῶν. Νοεῖται δὲ πεποιθήσις ἐνταῦθα καὶ ἡ ἀγάπη. Ἀγαπᾷ γὰρ, φησὶν, ὑμᾶς, ἀγαθὰ περὶ ὑμῶν ἀκούων. Εἶτα σύντομον αὐτοῖς ἔπαινον ἐπιπλέκει, λέγων·

23. Εἰ τε ὑπὲρ Τίτου, κοινωνὸς ἐμὸς καὶ συνεργὸς εἰς ὑμᾶς·

Εἰ τε ὑπὲρ Τίτου δεῖ λέγειν ἔτι, κοινωνὸς ἐμὸς ἐστὶν ἐν τῷ κηρύγματι καὶ συνεργὸς εἰς τὴν ὑμετέραν σωτηρίαν.

23. Εἰ τε ἀδελφοὶ ἡμῶν, ἀπόστολοι ἐκκλησιῶν, δόξα Χριστοῦ.

Εἰ τε ὑπὲρ τῶν συναποσταλόντων αὐτῷ δεῖ λέγειν, ἀδελφοὶ ἡμῶν εἰσιν, ὑπὸ ἐκκλησιῶν ἀποσταλέντες καὶ ψηφισθέντες εἰς τὴν διακονίαν ταύτην. Εἶτα ἐπήγαγε τὸ μείζον δικαίωμα, ὅτι δόξα Χριστοῦ εἰσιν, εἰς δόξαν αὐτοῦ πολιτευόμενοι.

24. Τὴν οὖν ἔνδειξιν τῆς ἀγάπης ὑμῶν, καὶ ἡμῶν καυχήσεως ὑπὲρ ὑμῶν, εἰς αὐτοὺς ἐνδείξασθε,

Τὴν ἐπίδειξιν τῆς πρὸς ἐμὲ ἀγάπης ὑμῶν καὶ τὴν ἐπίδειξιν αὐθις τῆς ἐμῆς ὑπὲρ ὑμῶν καυχήσεως ἐπιδείξασθε εἰς αὐτούς, δείξαντες πῶς μὲν ἡμᾶς ἀγαπᾶτε, καὶ ὅτι οὐ μάτην ἡμεῖς καυχώμεθα ὑπὲρ ὑμῶν, οὐδὲ εἰκῇ καλλωπιζόμεθα ἐφ' ὑμῖν.

24. Εἰς πρόσωπον τῶν ἐκκλησιῶν.

Φανερώσατε ταύτας εἰς αὐτοὺς προσώπῳ τῶν ἐκκλησιῶν· δι' αὐτῶν γὰρ ταῖς ἐκκλησίαις ταύτας ἐπιδείξασθε, ταῖς ἐκπεμψάσαις αὐτούς. Ἡ καὶ ἐτέρως· ἐπιδείξασθε ἃ εἶπον, πάσης αὐτοὺς φιλοφροσύνης καὶ δεξιώσεως ἀξιοῦντες, προσώπῳ τῶν ἐκκλησιῶν· τούτους γὰρ τιμῶντες, τὰς ἐκκλησίας τιμήσετε, ὑφ' ὧν ἀπεστάλησαν.

## ΚΕΦΑΛΑΙΟΝ ΕΝΑΤΟΝ

1. Περὶ μὲν γὰρ τῆς διακονίας τῆς εἰς τοὺς ἁγίους περιττόν μοί ἐστι τὸ γράφειν ὑμῖν.

Περιττόν μοί ἐστι τὸ γράφειν πλέον ὧν ἔγραψα.



2. Οἶδα γὰρ τὴν προθυμίαν ὑμῶν,

Τὴν ὑπὲρ τῆς διακονίας τῆς ἐλεημοσύνης.

2. Ἦν ὑπὲρ ὑμῶν καυχῶμαι Μακεδόσιν,

Ἦν διηγοῦμαι Μακεδόσι, καυχώμενος ἐφ' ὑμῖν, τουτέστι σεμνυ-  
νόμενος· τὸ καύχημα γὰρ ἐπὶ καλοῦ τὸ καλλῶπισμα σημαίνει καὶ  
ἀγαλλίαμα.

2. Ὅτι Ἀχαΐα παρεσκεύασται ἀπὸ πέρυσι·

Λέγων δηλαδή ὅτι οὐ μόνον ἡ Κόρινθος, ἀλλὰ καὶ πᾶσα ἡ Ἀχαΐα  
παρεσκεύασται εἰς ἐλεημοσύνην ἀπὸ πέρυσι καὶ ἐτοίμη ἐστὶν εἰς ἀπο-  
στολὴν αὐτῆς.

2. Καὶ ὁ ἐξ ὑμῶν ζῆλος ἠρέθισε τοὺς πλείονας.

Τῶν Μακεδόνων τοὺς πλείονας. Ἀκούοντες γὰρ μου διηγουμένου  
περὶ ὑμῶν, ἐζήλωσάν τε καὶ ἠρεθίσθησαν εἰς μίμησιν. Τῶν πλειόνων  
δὲ οὕτως ἐρεθισθέντων, καὶ οἱ λοιποὶ τούτους ἐμιμήσαντο. Καὶ μὴν  
πρὸ μικροῦ ἔλεγεν ὅτι αὐτεπάγγελτοι πρὸς ἐλεημοσύνην ἐκινήθησαν,  
πῶς οὖν ἐνταῦθ' ἔφησιν ὅτι ὁ ἐξ ὑμῶν ζῆλος ἠρέθισεν αὐτούς; ἀλη-  
θὲς καὶ τοῦτο κἀκεῖνο· οὐ γὰρ παρεκέλεσεν εἰς τοῦτο τοὺς Μακεδό-  
νας ὁ Ἀπόστολος, οὐδὲ συνεβούλευσεν, ἀλλὰ διηγούμενος ἐπήγεσε  
μόνον τοὺς Κορινθίους. Οἱ δὲ Μακεδόνες, ἐρεθισθέντες τοῖς ἐπαίνοις  
τῶν Κορινθίων, παρεζήλωσαν αὐτούς καὶ αὐτεπάγγελτοι ἐκινήθησαν  
εἰς ἐλεημοσύνην.

3. Ἐπεμψα δὲ τοὺς ἀδελφούς, ἵνα τὸ καύχημα ἡμῶν τὸ ὑπὲρ  
ὑμῶν μὴ κενωθῇ ἐν τῷ μέρει τούτῳ·

Ἵνα ἡ καύχησις ἡμῶν ἡ ὑπὲρ ὑμῶν μὴ ἐλεγχθῇ κενὴ καὶ ματαία  
ἐν τῷ μέρει τούτῳ· ἤγουν ὅσον ἐπὶ τῷ πράγματι τούτῳ, τῷ τῆς ἐλε-  
μοσύνης. Εἰ γὰρ ἀπαράσκειοι εὐρεθῇτε, κενωθήσεται ἡ καύχησις  
ἡμῶν, ὅσον ἐπὶ τῇ βραδυτῇτι τῆς ἐλεημοσύνης.

3. Ἵνα, καθὼς ἔλεγον, παρεσκευασμένοι ᾤτε·

Καθὼς ἔλεγον Μακεδόσιν, ὅτι παρεσκεύασθε ἀπὸ πέρυσιν.

4. Μήπως, ἐὰν ἔλθωσι σὺν ἐμοὶ Μακεδόνες καὶ εὕρωσιν ὑμᾶς ἀπαρασκευάστους, καταισχυθῶμεν ἡμεῖς, ἵνα μὴ λέγωμεν ὑμεῖς ἐν τῇ ὑποστάσει ταύτῃ τῆς καυχήσεως.

Ἴσως γὰρ ἐλεύσονται σὺν ἐμοὶ Μακεδόνες, παραπέμποντες ἅμα καὶ τιμῶντες ἡμᾶς. Ὅρα πῶς οὐκ ἀπὸ τῶν πνευματικῶν μόνον, ἀλλὰ καὶ ἀπὸ τῶν ἀνθρωπίνων αὐτοὺς ἀνάγει. Μήπως, φησί, καταισχυθῶμεν ἡμεῖς ἐν τῇ ὑποστάσει ταύτῃ· ἡγουν ἐν τῇ καυχῇ ταύτῃ, τῇ περὶ τῆς ἐλεημοσύνης. Τὸ γὰρ « τῆς ὑποστάσεως » ὄνομα, πολυσήμαντον ὄν, μετὰ τῶν ἄλλων σημαίνει καὶ τὴν καύχησιν (α). Ἴνα μὴ λέγωμεν, φησὶν, ὅτι καὶ καταισχυθῆτε ὑμεῖς.

5. Ἀναγκαῖον οὖν ἡγησάμην παρακαλέσαι τοὺς ἀδελφούς, ἵνα προέλθωσιν εἰς ὑμᾶς,

Ἴνα πρὸ ἡμῶν ἔλθωσιν εἰς ὑμᾶς.

5. Καὶ προκαταρτίσωσι τὴν προεπηγγελμένην εὐλογίαν ὑμῶν ταύτην (\*),

Καὶ προετοιμάσωσι τὴν ἀπὸ πέρυσι « προεπηγγελμένην εὐλογίαν » ὑμῶν ταύτην, τὴν ἐλεημοσύνην δηλαδή. Εὐλογίαν δὲ αὐτὴν ὠνόμασεν, ὡς εὐφημίας ποιητικὴν οὐ παρὰ Θεῷ μόνον, ἀλλὰ καὶ παρὰ ἀνθρώποις. Εὐλογεῖται γὰρ ὁ μεταδιδούς.

5. Ἐτοίμην εἶναι οὕτως, ὡς εὐλογίαν καὶ μὴ πλεονεξίαν.

Προπαρασκευάσωσι δὲ αὐτὴν « ἐτοίμην εἶναι οὕτως », ἀβαρῶς δηλονότι καὶ εὐθύμως ἐτοιμαζομένην. « Ὡς εὐλογίαν » εἶναι, προξενούσαν ἔπαινον, φιλανθρωπίαν καὶ συμπάθειαν καὶ εὐσπλαγχνίαν τοῖς παρέχουσιν αὐτήν, « καὶ μὴ πλεονεξίαν » εἶναι, δοκούντων πλεονεκτεῖσθαι καὶ ἀποστερεῖσθαι καὶ βιάζεσθαι τῶν παρεχόντων· τουτέστι γινομένη μετ' εὐθυμίας, ἀλλὰ μὴ δυσθυμίας· ἐκ προαιρέσεως, ἀλλὰ μὴ παρὰ προαίρεσιν.

6. Τοῦτο δέ,

(α) Οἶκον. ἐν λ. « Ἵπóστασιν δὲ τὴν ὑπόθεσιν, καὶ αὐτὸ τὸ πρᾶγμα, ἥτοι τὴν οὐσίαν τῆς καυχήσεως νόει ». — (\*) Ἄλλοι παραινέουσι στίζειν οὕτως· « εὐλογίαν ὑμῶν »· τὸ δὲ « ταύτην » συνάπτειν τοῖς ἐπομένοις.

Λέγω, δηλονότι.

6. Ὁ σπείρων φειδομένως, φειδομένως καὶ θερίσει·

Τοῦτο δὲ λέγω, φησὶν, ὅτι ὁ σπείρων ὀλίγα, ὀλίγα καὶ θερίσει. Ἐμφαίνει δὲ ὅτι ὁ παρέχων ὀλίγα, ὀλίγον κομίσεται καὶ μισθόν. Διὸ καὶ σπόρον τὴν καταβολὴν τῆς ἐλεημοσύνης ὠνόμασεν, ἵνα, τὸν ἄμνητον ἐννοήσαντες, μάθωσιν ὅτι πολλαπλασίονα ὧν δώσουσι συγκομίσονται. Καθολικοὺς δὲ ποιεῖται τοὺς λόγους, ἵνα μὴ ἐναντιολογία περιπέσῃ. Ἀνωτέρω γὰρ εἶρηκεν ὅτι, περὶ τῆς ἐλεημοσύνης περισσὸν μοί ἐστι τὸ γράφειν ὑμῖν (α). Καὶ ὅσα δὲ ἔτι λέγει, οὐ λέγει προηγούμενως ὅτι, ἐλεεῖτε, ἀλλ' ὅτι, ὁ προεπηγγείλασθε ταχέως πληρώσατε, καὶ ὅτι, καλὸν τὸ δαψιλῶς ἐλεεῖν καὶ τὸ χωρὶς λύπης καὶ εἴ τι τοιοῦτον. Ὡστε περὶ ταχυτήτος ἐνταῦθα διαλέγεται καὶ δαψιλείας καὶ εὐθυμίας.

6. Καὶ ὁ σπείρων ἐπ' εὐλογίαις, ἐπ' εὐλογίαις καὶ θερίσει.

«Ἐπ' εὐλογίαις» ἀντὶ τοῦ δαψιλῶς· οἱ γὰρ δαψιλῶς σπείροντες, εὐλογοῦνται. Διὸ καὶ σπεύδουσι πολλὰ σπεῖρειν, ἵνα εὐλογῶνται ὑπὸ τῶν παραγόντων, ὡς καὶ ὁ Δαυὶδ εἶρηκε περὶ ὀλιγοστοῦ θέρους, ὅτι «καὶ οὐκ εἶπον οἱ παράγοντες εὐλογία Κυρίου ἐφ' ὑμᾶς» (6).

7. Ἐκαστος καθὼς προαιρεῖται τῇ καρδίᾳ,

Εἰσφερέτω δηλονότι τὸν ἔρανον τῆς ἐλεημοσύνης.

7. Μὴ ἐκ λύπης ἢ ἐξ ἀνάγκης·

Ὡς ἀποστερούμενος ἢ βιαζόμενος· τὸ γὰρ «ἐξ ἀνάγκης» ὑποτέμνεται τὸν μισθόν. Εἴτα καὶ ἀπὸ Γραφῆς ἐπάγεται μαρτυρία·

7. «Ἰλαρόν γὰρ δότην ἀγαπᾷ ὁ Θεός» (γ).

Εὐθυμον, ἀτάραχον.

(α) Ὁρ. ἀνωτ. στίχ. 1. — (6) Ψαλμ. ρκη', 7. — (γ) Παροιμ. ια', 24. 25. κβ', 8. Πρβλ. καὶ τὸ ἐν τῷ Λυκούργου κατὰ Λεωκρ. περισωθέν εὐριπίδειον ἀπόσπασμα

« Τὰς χάριτας ὅστις εὐχρῶς χαρίζεται,  
» ἥδιον ἐν βροτοῖσιν· οἱ δὲ δρῶσι μὲν,  
» χρόνῳ δὲ δρῶσι, δυσχερέστερον . . . »

8. Δυνατός δὲ ὁ Θεὸς πᾶσαν χάριν περισσεῦσαι εἰς ὑμᾶς·

Πᾶσαν χάριν εὐθηνίας βίου μὴ ἀπλῶς δοῦναι ὑμῖν, ἀλλὰ ποιῆσαι περισσεῦσαι. Διὰ δὲ τῆς τοιαύτης εὐχῆς ἀναιρεῖ τὴν ὑποψίαν τῶν φοβουμένων πενίαν περιπεσεῖν ἀπὸ τοῦ μεταδιδόναι.

8. Ἵνα ἐν παντὶ πάντοτε πᾶσαν αὐτάρκειαν ἔχοντες περισσεύητε εἰς πᾶν ἔργον ἀγαθόν.

Ἵνα ἐν πᾶσιν αἰεὶ πᾶσαν αὐτάρκειαν βίου ἔχοντες περισσεύητε οὐ μόνον εἰς ἐλεημοσύνην, ἀλλὰ καὶ εἰς πᾶν ἔργον πνευματικόν. Οὐκ εἶπε δὲ ὅτι, ἵνα παρέχητε, ἀλλ' «ἵνα περισσεύητε». τὸ δαψιλὲς ἐνδεικνύμενος.

9. Καθὼς γέγραπται·

Ποιοῦντες δηλονότι. Τί δὲ γέγραπται;

9. «Ἐσκόρπισεν, ἔδωκε τοῖς πένησιν· ἡ δικαιοσύνη αὐτοῦ μένει εἰς τὸν αἰῶνα τοῦ αἰῶνος» (α).

Ταῦτα ἔγραψε μὲν ὁ Δαυὶδ, ἐνέφηνε δὲ «τῷ σκορπισμῷ» τὸ δαψιλὲς τῆς διανομῆς, «τῇ δικαιοσύνῃ» δὲ τὴν ἀπὸ τούτου δικαίωσιν. Αἰὼν δὲ αἰῶνος, ὁ μέλλων καὶ μένων καὶ κυρίως αἰὼν.

10. Ὁ δὲ ἐπιχορηγῶν σπέρμα τῷ σπείροντι, καὶ ἄρτον εἰς βρῶσιν χορηγῆσαι καὶ πληθύναι τὸν σπόρον ὑμῶν, καὶ αὐξήσαι τὰ γεννήματα τῆς δικαιοσύνης ὑμῶν.

Ἐπεύχεται πάλιν λέγων· «ὁ δὲ ἐπιχορηγῶν σπέρμα τῷ σπείροντι» Θεός, «καὶ ἄρτον εἰς βρῶσιν», ἡγουν καὶ καρπὸν τοῦ καταβληθέντος σπέρματος, δι' οὗ ὁ σπείρας τραφήσεται, «χορηγῆσαι καὶ πληθύναι» τὸν σπόρον ὑμῶν» τὸν πνευματικόν, τὸν διὰ τοῦ κατὰ τὴν μετάδοσιν σκορπισμοῦ σπειρόμενον· μὴ μόνον χορηγῶν, ἀλλὰ καὶ πληθύνων αὐτόν, ἵνα καὶ πρὸς δαψίλειαν σπείρηται καὶ αὐξήσαι τοὺς καρπούς τοῦ τοιοῦτου σπόρου ὑμῶν. Τοῦτον γὰρ δικαιοσύνην ὠνόμασεν, ἥ ὅτι δικαιοσύνης ἔργον τὸ μὴ μόνους αὐτοὺς ἔχειν, ἀλλὰ καὶ ἑτέροις παρέχειν, ἥ ὅτι δίκαιον καὶ ἐνῆρετον ποιεῖ τὸν οὕτω σκορπιζόντα.

(α) Ψαλμ. ριά, 9.

## 11. Ἐν παντὶ πλουτιζόμενοι

Εἴητε, δηλονότι.

## 11. Εἰς πᾶσαν ἀπλότητα, ἣτις κατεργάζεται δι' ἡμῶν εὐχαριστίαν τῷ Θεῷ.

Εἴητε, φησὶν, ἐν παντὶ πράγματι, συμφέροντι, πλουτιζόμενοι ἐκ Θεοῦ εἰς τὸ ἐργάζεσθαι «πᾶσαν ἀπλότητα»· τουτέστι δαψίλειαν· οὐχ ἀπλῶς δὲ δαψίλειαν, ἀλλ' ἐκείνην, ἣτις κατεργάζεται εὐχαριστίαν τῷ Θεῷ δι' ἡμῶν τῶν ἐργαζομένων αὐτήν. «Ἀπλότητα» δὲ λέγει τὴν δαψίλειαν· διότι οἱ δαψιλῶς ἐλεοῦντες ἀπλαῖς χερσὶν ἐλεοῦσι, πολλὰ ταύταις ἐπιτιθέντες μὴ συγχωροῦντα περισφίγγεσθαι. Καὶ ἑαυτὸν δὲ ἐκείνοις συνέταξεν, ὡς διδάσκαλον. Εἶτα λέγει πῶς κατεργάζεται εὐχαριστίαν ἡ δαψίλεια τῆς ἐλεημοσύνης.

## 12. Ὅτι ἡ διακονία τῆς λειτουργίας ταύτης οὐ μόνον ἐστὶ προσαναπληροῦσα τὰ ὑστερήματα τῶν ἁγίων, ἀλλὰ καὶ περισσεύουσα διὰ πολλῶν εὐχαριστιῶν τῷ Θεῷ,

Ὅτι τὸ ἔργον τῆς συνεισφορᾶς ταύτης οὐ μόνον ἐστὶ θεραπεῦον τὴν ἔνδειαν τῶν ἁγίων, ἀλλὰ καὶ ἔτι ἐστὶ περισσεῦον διὰ πολλῶν εὐχαριστιῶν τοῦ Θεοῦ· τουτέστι μετὰ τοῦ θεραπεύειν αὐτήν ἔτι παρασκεύαζει καὶ διὰ πολλῶν, τῶν μεταλαμβανόντων, εὐχαριστεῖσθαι τὸν Θεόν.

## 13. Διὰ τῆς δοκιμῆς τῆς διακονίας ταύτης δοξάζοντες τὸν Θεόν

Προσυπακούεται τὸ «ὅτι εἰσὶν». Ὅτι, φησὶν, εἰσὶ διὰ τῆς διακονίας ταύτης, τῆς εἰς αὐτοὺς γενομένης, δοξάζοντες τὸν Θεόν. «Δοκιμὴν δὲ τῆς διακονίας», αὐτὴν τὴν διακονίαν περιφραστικῶς προσηγόρευσεν. Δοκιμὴν μὲν, ὡς δοκιμασίαν προαιρέσεως οὔσαν, διακονίαν δέ, ὡς ὑπηρεσίαν· ὑπηρετεῖ γὰρ ταῖς χρείαις τῶν δεομένων.

## 13. Ἐπὶ τῇ ὑποταγῇ τῆς ὁμολογίας ὑμῶν εἰς τὸ Εὐαγγέλιον τοῦ Χριστοῦ,

Δοξάζοντες, φησί, τὸν Θεόν ἐπὶ τῇ εἰς τὸ Εὐαγγέλιον τοῦ Χριστοῦ ὑποταγῇ τῆς καταθέσεως ὑμῶν, ὁμολογούντων διὰ τῶν ἔργων καὶ



κατατιθεμένων ὑποτάττεσθαι τῷ Εὐαγγελίῳ, οὐ ἐντολὴ τὸ « πώλη-  
» σον τὰ ὑπάρχοντά σου καὶ δὸς πτωχοῖς » (α) καὶ ἄλλα πολλὰ περὶ  
ἐλεημοσύνης.

13. Καὶ ἀπλότῃ τῆς κοινωνίας εἰς αὐτοὺς καὶ εἰς πάντας,

Καὶ ἐπὶ τῇ εἰς αὐτοὺς καὶ εἰς πάντας τοὺς ὁμοίως ἔχοντας δαψι-  
λεῖα τῆς ἐλεημοσύνης ὑμῶν. Ταύτην γὰρ καλεῖ « κοινωνίαν », ὡς  
ἀνωτέρω προδιελάβομεν, ἔνθα ἐλέγομεν ὅτι οἱ τὴν μετάδοσιν ποιούν-  
τες συμμετέχουσι τῶν στεφάνων τοῖς κατὰ Θεὸν πενομένοις καὶ με-  
ταλαμβάνουσιν (β). Εἰπὼν δὲ ὅτι « καὶ εἰς πάντας », ἔδειξεν ὅτι οὐ  
μόνον ὑπὲρ τῶν εἰς αὐτοὺς γεγεννημένων εὐχαριστοῦσιν, ἀλλὰ καὶ ὑπὲρ  
τῶν εἰς ἑτέρους· ὁ καὶ αὐτὸ περισσεῖα καὶ προσθήκη τῆς εὐχαρι-  
στίας ἐστίν.

14. Καὶ αὐτῶν δεήσει ὑπὲρ ὑμῶν,

Καὶ αὐτῶν ἐν δεήσει ὄντων ὑπὲρ ὑμῶν· τουτέστιν οὐ μόνον ἡμῶν,  
ἀλλὰ καὶ αὐτῶν δεομένων καὶ πρεσβευόντων ὑπὲρ τῆς σωτηρίας  
ὑμῶν.

14. Ἐπιποθούντων ὑμᾶς διὰ τὴν ὑπερβάλλουσαν χάριν τοῦ  
Θεοῦ ἐφ' ὑμῖν.

Ἐπιποθούντων ὑμᾶς καὶ σφόδρα φιλοούντων διὰ τὴν ἐφ' ὑμῖν ὑπερ-  
βάλλουσαν χάριν τοῦ Θεοῦ· διότι ὑπερβολικῶς ὑμᾶς ὁ Θεὸς ἐχαρί-  
τωσεν ἐν πᾶσι χαρίσμασιν. Ἵνα δὲ καὶ δαψιλεστέρους τούτους ἐργά-  
σῃται καὶ μὴ συγχωρήσῃ φουσηθῆναι, τῷ Θεῷ τὸ πᾶν ἀνατίθῃσιν,  
εὐχαριστῶν αὐτῷ καὶ λέγων (γ).

15. Χάρις δὲ τῷ Θεῷ ἐπὶ τῇ ἀνεκδιηγῇ αὐτοῦ δωρεᾷ.

(α) Ματθ. ιθ', 21.— (β) Ὁρ. τὴν ἐξήγησιν τοῦ 4ου στίχ. τοῦ ἡ κεφ. τῆς παρούσης  
ἐπιστολῆς.— (γ) Ὁ θεὸς Φώτιος τοῦ ἀνωτέρω ἐδαφίου « διὰ τῆς δοκιμῆς τῆς διακονίας  
» ταύτης—διὰ τὴν ὑπερβάλλουσαν χάριν τοῦ Θεοῦ» οὕτως παραινέει συμπληροῦν τὰ κατ'  
ἐλλειψιν σχήματα καὶ τίθεσθαι τὰ ὑπερβατὰ εἰς τὸν καθ' εἰρμόν τόπον. « Δοξάζοντές εἰ-  
» σιν οἱ ἅγιοι τὸν Θεὸν ἐπὶ τῇ ὑποταγῇ τῆς ὁμολογίας ὑμῶν τῇ εἰς τὸ Εὐαγγέλιον τοῦ  
» Χριστοῦ καὶ ἐπὶ τῇ ἀπλότῃ τῆς εἰς αὐτοὺς κοινωνίας καὶ τῇ εἰς πάντας ». Πάλιν  
« δοξάζοντές εἰσι τὸν Θεόν καὶ ἐπὶ τῇ ὑπὲρ ὑμῶν δεήσει αὐτῶν, τῶν ἐπιποθούντων ὑμᾶς  
» διὰ τὴν ὑπερβάλλουσαν ἐφ' ὑμῖν χάριν τοῦ Θεοῦ ». Ὁρ. Ἀμφιλοχ. Ἐρώτ. ιγ'.

Ἐπὶ τῇ δωρεᾷ τῶν τε νῦν δεδομένων ἀγαθῶν καὶ τῶν ὕστερον ἐπηγγελμένων. Καὶ αὐτὸ γὰρ τὸ ἔχειν, ὃ εἰσενέγκη τις εἰς ἐλεημοσύνην, τῆς τοῦ Θεοῦ ἐστὶ δωρεᾶς. Καὶ εἰ ἐκεῖνος τοσαῦτα καὶ τηλικαῦτα τὰ μὲν ἐδωρήσατο, τὰ δὲ δωρήσεται, οὐ μέγα ἡμῖν εἰ ἀπὸ τῶν παρ' αὐτοῦ χορηγηθέντων μικρὰ τοῖς αὐτοῦ παρέχομεν. Πληρώσας δὲ καὶ τὸν περὶ ἐλεημοσύνης λόγον, λοιπὸν μεταβαίνει καὶ ἐφ' ἕτερον κεφάλαιον καὶ ἐπιτιμητικωτέρων ἄπτεται λόγων. Ἐπειδὴ γὰρ ἦσαν παρὰ Κορινθίοις τινὲς ἑαυτοὺς μὲν προτιθέντες τοῦ Ἀποστόλου, τοῦτον δὲ διαβάλλοντες ὡς οὐδὲν ὄντα οὐδὲ ὑγιᾶν τι διδάσκοντα, ἀναγκάζεται συνιστᾶν μὲν ἑαυτόν, ἐπιτιμᾶν δὲ ἐκείνοις. Τοῦτο δὲ καὶ πολλαχοῦ τῆς παρούσης ἐπιστολῆς ποιεῖ, τῆς χρείας αὐτὸν εἰς τοῦτο κατεπειγούσης. Διὸ καὶ ἔλεγε «γέγονα ἄφρων καυχώμενος, ὑμεῖς με ἠναγκάσατε» (α), καὶ πολλαῖς ἄλλαις ἐχρήσατο θεραπείαις, ἀναιρούσαις τὴν ὑποψίαν τῆς μεγαλορρημοσύνης. Ὡστε οὐκ ἂν τις ἀμάρτοι τὴν ἐπιστολὴν ταύτην ἐγκώμιον Παύλου προσειπὼν· οὕτω καὶ τὰ τῆς χάριτος μετὰ δαψιλείας τίθησι καὶ τὰ τῆς ὑπομονῆς ἑαυτοῦ.

## ΚΕΦΑΛΑΙΟΝ ΔΕΚΑΤΟΝ

*Ι' Διήγησις τῶν ἰδίων πόγων καὶ προθέσεως καὶ τῆς ἐπ' αὐτῷ χάριτος, πρὸς τὸ μὴ τοῖς ἐπιπλάστοις προστίθεσθαι Κορινθίους ἐν ᾧ ἀντεξέτασις ἑαυτοῦ πρὸς ἐκείνους, ἔλεγχος ἐκείνων.*

1. Αὐτὸς δὲ ἐγὼ Παῦλος παρακαλῶ ὑμᾶς διὰ τῆς πραότητος καὶ ἐπεικειᾶς τοῦ Χριστοῦ,

Αὐτὸς ἐγὼ ὁ ἐξευτελιζόμενος παρὰ τῶν ψευδαποστόλων παρακαλῶ ὑμᾶς ἐν τῇ πραότητι καὶ ἐπεικειᾷ τοῦ Χριστοῦ, ἀφ' οὗ ταύτας ἐκτησάμην· «μάθετε γάρ, φησὶν, ἀπ' ἐμοῦ ὅτι πρᾶός εἰμι καὶ ταπεινός

(α) Β' Κορινθ. ιβ', 11.

» τῇ καρδίᾳ » (α)· τοῦ Χριστοῦ γὰρ αὐταὶ διδάγματα καὶ δωρήματα. Διὰ τί δὲ παρακαλεῖ, ἐρεῖ προῖων. Πραότης μὲν οὖν ἡ ἀνεξικακία, ἐπιείκεια δὲ ἡ μετριοφροσύνη.

1. Ὃς κατὰ πρόσωπον μὲν ταπεινὸς ἐν ὑμῖν, ἀπὼν δὲ θαρρῶ εἰς ὑμᾶς.

Τοῦτο κατ' εἰρωνείαν· ἐκεῖνοι γὰρ τοῦτο ἔλεγον πρὸς Κορινθίους, ὅτι ὅτε μὲν κατὰ πρόσωπον πάρεστιν ὑμῖν, εὐτελής ἐστι καὶ εὐκαταφρόνητος· ὅταν δὲ ἀπῇ, θαρρεῖ καὶ ἐπαίρεται καὶ ἀπειλεῖ εἰς ὑμᾶς. Τοῦτο δὲ καὶ προῖων αἰνίττεται, λέγων ὅτι «αἱ μὲν ἐπιστολαί, φησί, » βαρεῖαι καὶ ἰσχυραί· ἡ δὲ παρουσία τοῦ σώματος ἀσθενής καὶ ὁ » λόγος ἐξουθενημένος» (β). Νοεῖται δὲ καὶ ἑτέρως, ὅτι κατὰ πρόσωπον μὲν, παρὼν ὑμῖν, μετριοφρονῶ ἐν ὑμῖν, ἀπὼν δὲ θαρρῶ εἰς ὑμᾶς εἴ τι καὶ μέγα περὶ ἑαυτοῦ φθέγγομαι· οὐ γὰρ ἐξ ἀπονοίας καὶ ὑψηλοφροσύνης, ἀλλ' ἐκ τοῦ θαρρεῖν ἐφ' ὑμῖν, ὡς ἐπὶ τέκνοις ἀγαπητοῖς, οἰκονομικῶς τὰ τοιαῦτα φθέγγομαι. Εἶτα λέγει καὶ τίνος ἕνεκεν τοὺς παρακαλεῖ·

2. Δέομαι δὲ τὸ μὴ παρὼν θαρρῆσαι τῇ πεποιθήσει, ἣ λογίζομαι τολμῆσαι ἐπὶ τινας—

Παρακαλῶ δὲ καὶ δέομαι ὑμῶν τοῦτο, τὸ μὴ ἀναγκάσαι με ἐπιτολμῆσαι τῇ δυνάμει μου, ἥτινι χρήσασθαι ἐνθυμοῦμαι κατὰ τινων. Χρήσασθαι δὲ αὐτῇ, παρὼν ὑμῖν· τουτέστιν ὅταν παρῶ, ὅταν παραγένωμαι. «Θαρρῆσαι» μὲν γὰρ εἶπε τὸ ἐπιτολμῆσαι· πεποιθήσιν δὲ τὴν δύναμιν, ἣ ἐθάρρει· «τολμῆσαι» δὲ πάλιν τὸ χρήσασθαι.

2. Τοὺς λογιζομένους ἡμᾶς ὡς κατὰ σάρκα περιπατοῦντας.

Λέγω δὴ τοὺς νομίζοντας ἡμᾶς τοιούτους, οἷους ἀνωτέρω εἶρηκεν, ὡς σαρκικῶς πολιτευομένους· τουτέστιν ἀναξίως Θεοῦ, ὡς αὐτοῖς δοκεῖ, καὶ πρὸς ἀρέσκειαν σαρκός· ἡγουν ἀνθρωπαρέσκως καὶ ἐν ὑποκρίσει καὶ πρὸς ἐπίδειξιν. Ὁ τοίνυν δυνάμενος μὲν κολάσαι τοὺς ὑβριστάς, ἀναδυόμενος δὲ καὶ παρακαλῶν μὴ ἀναγκασθῆναι εἰς τὸ κολάσαι, εἰκότως ἔλεγεν ὅτι «παρακαλῶ ὑμᾶς μετὰ πραότητος καὶ ἐπιεικειᾶς»· ὑπὸ τούτων γὰρ νικώμενος ἡνείχετο καὶ οὐκ ἐξ ἀδυναμίας.

(α) Ματθ. ια', 21. — (β) Β' Κορινθ. ι', 10.

Τί δὲ βούλεται τὸ μὴ καταναγκάσαι; ἢ πάντως τὸ μὴ ἀνέχεσθαι τῶν τὰ τοιαῦτα φλυαρούντων καὶ λοιδορουμένων αὐτῷ, ἀλλ' ἀπελάυνειν αὐτούς;

3. Ἐν σαρκὶ γὰρ περιπατοῦντες, οὐ κατὰ σάρκα στρατευόμεθα·

Σάρκα περικείμενοι οὐ σαρκικῶς πολεμοῦμεν τοῖς ἀντιτεταγμένοις ἡμῖν, ἀλλὰ πνευματικῶς δηλονότι καὶ διὰ θείας δυνάμεως.

4. Τὰ γὰρ ὅπλα τῆς στρατείας ἡμῶν οὐ σαρκικά,

Οἷον οὐ πλοῦτος, οὐ δόξα, οὐ δυναστεία, οὐκ εὐγλωττία, οὐδέ τι τοιοῦτον σαρκικόν, οἷς οἱ σαρκικῶς πολεμοῦντες καθοπλίζονται, ἀλλὰ τὸναντίον, πενία, ἀδοξία, ἀσθένεια, ἰδιωτεία. Τούτοις γὰρ ἐν Θεῷ τροπούμεθα τοὺς ἀνταγωνιζομένους.

4. Ἀλλὰ δυνατὰ τῷ Θεῷ

Εἰ καὶ τοῖς ἀνθρώποις ἀσθενῇ δοκοῦντα, ἀλλὰ δυνατὰ ὄντα θεόθεν· αὐτὸς γὰρ ἡμῖν αὐτὰ παρέθηκε διὰ τῶν ἐντολῶν αὐτοῦ καὶ αὐτὸς αὐτὰ δυνατὰ κατέστησεν, οὐχ ἡμεῖς· καὶ αὐτός ἐστιν ὁ δι' αὐτῶν πολεμῶν καὶ ἐνεργῶν, εἰ καὶ ἡμεῖς αὐτὰ περικείμεθα.

4. Πρὸς καθαίρεσιν ὀχυρωμάτων·

Δυνατὰ πρὸς καθαίρεσιν ὀχυρωμάτων, οἷς τειχίζονται καὶ περιφράττονται οἱ πολεμοῦντες ἡμῖν. Εἶτα σαφηνίζει τίνα ἐκάλεσεν ὀχυρώματα καθαιρούμενα·

5. Λογισμοὺς καθαιροῦντες,

Ἐσμέν, δηλονότι. Διὰ τῶν εἰρημένων γὰρ ὀπλων ἡμῶν ἐσμεν καθαιροῦντες τοὺς συλλογισμοὺς καὶ τὰ σοφίσματα τῶν Ἑλλήνων, οἷς ὀχυροῦνται καὶ καθοπλίζονται, καὶ τὸν ἐντεῦθεν τῦφον αὐτῶν βάλλοντές τε καὶ καταβάλλοντες.

5. Καὶ πᾶν ὕψωμα ἐπαιρόμενον κατὰ τῆς γνώσεως τοῦ Θεοῦ,

Καὶ πᾶσαν ὑψηλοφροσύνην, δίκην πύργου, ἐπαιρομένην κατὰ τοῦ εὐαγγελικοῦ κηρύγματος, τοῦ κηρύττοντος τὴν γνώσιν τοῦ Θεοῦ καὶ τελείαν τὴν θεογνωσίαν διδάσκοντος.

5. Καὶ αἰχμαλωτίζοντες πᾶν νόημα εἰς τὴν ὑπακοὴν τοῦ Χριστοῦ.

Καὶ διὰ τῶν δηλωθέντων ὀπλων ἡμῶν δοριάλωτον ἄγοντες πᾶσαν γνῶσιν τῶν ἡττωμένων, ἄγοντες δὲ αὐτὴν εἰς τὸ ὑπακούειν καὶ δουλεύειν τῷ Χριστῷ, καὶ ἄγεσθαι τοῖς νόμοις αὐτοῦ, ἀπολέσασαν μὲν τὴν προτέραν ἐλευθερίαν, καθ' ἣν ταῖς ἁμαρτίαις ἐνεξουσίαζεν, ὑποκύψασαν δὲ τῷ ζυγῷ τοῦ Εὐαγγελίου· οὐ γὰρ σωμάτων κρατοῦμεν, ἀλλὰ ψυχὰς χειρούμεθα καὶ νοήματα. Ἐπεὶ μὴδὲ λόγῳ πολεμοῦμεν, ἀλλ' ἔργοις πρὸς λόγους.

6. Καὶ ἐν ἐτοιμίῳ ἔχοντες ἐκδικῆσαι πᾶσαν παρακοήν,

Μετὰ δὲ τοῦ αἰχμαλωτίζειν, ὡς εἴρηται, ἔτι καὶ εὐχερῶς ἔχοντες κολάσαι πάντας τοὺς καταφρονοῦντας καὶ ἐξευτελίζοντας ἡμᾶς.

6. Ὅταν πληρωθῇ ὑμῶν ἡ ὑπακοή.

Κολάσαι δὲ αὐτούς, ὅτε τελείως ὑπακούσητε ἡμῶν τῷ τελείως ἀποστῆναι αὐτῶν· ὑμῶν γὰρ ἀναμειγμένων ἔτι τούτοις, οὐ βούλομαι τὴν τιμωρίαν ἐπαγαγεῖν, εἰ καὶ δύναμαι, διὰ τὸ φεῖδεσθαι ὑμῶν, τῶν ἐμῶν. Ταῦτα δὲ γράφων ἐφόβει καὶ τούτους καὶ ἐκεῖνους· τούτους μὲν, ἵνα ἀποστῶσιν αὐτῶν, ἐκεῖνους δέ, ἵνα ἀπόσχωνται τοῦ παρακρούεσθαι τούτους καὶ μεταβληθεῖν. Διὰ τοῦτο γὰρ ἠπεῖλει τὴν κόλασιν, ἵνα διορθωθέντας μὴ κολάσῃ.

7. Τὰ κατὰ πρόσωπον βλέπετε·

Ἐπιτιμᾷ καὶ τοῖς μαθηταῖς, ὡς εὐεξαπατήτοις, λέγων, ὅτι ἀπὸ τῶν φαινομένων κρίνετε, καὶ ἀπὸ τῶν σαρκικῶν δοκιμάζετε τοὺς μεγάλους, εἴ τις πλουτεῖ, εἴ τις δοξάζεται, εἴ τις δυναστεύει, εἴ τις κομπολογεῖ, καὶ αὖθις εἴ τις ὑποκρίνεται ἀρετὴν.

7. Εἴ τις πέποιθεν ἑαυτῷ Χριστοῦ εἶναι, τοῦτο λογιζέσθω πάλιν ἀφ' ἑαυτοῦ, ὅτι καθὼς αὐτὸς Χριστοῦ, οὕτω καὶ ἡμεῖς Χριστοῦ.

Ὅρα πῶς κατὰ μικρὸν αὖξεται συνιστῶν ἑαυτὸν καὶ κορυφούται. Λέγει δὲ ὅτι, εἴ τις θαρρεῖ ἑαυτῷ εἶναι ἑαυτὸν Χριστοῦ, τοῦτο λογιζέσθω πάλιν ἀφ' ἑαυτοῦ μὴ ἀναμένων παρ' ἐτέρου μαθεῖν. Ὅτι κα-



θὼς αὐτός ἐστι Χριστοῦ, οὕτω καὶ ἡμεῖς Χριστοῦ ἐσμεν μαθηταὶ καὶ δούλοι, καὶ κατὰ τοῦτο τέως τὸ ἴσον ἔχομεν.

8. Ἐὰν γὰρ καὶ περισσότερόν τι καυχῆσωμαι περὶ τῆς ἐξουσίας ἡμῶν, ἧς ἔδωκεν ὁ Κύριος ἡμῖν εἰς οἰκοδομὴν καὶ οὐκ εἰς καθάρεισιν ὑμῶν, οὐκ αἰσχυνθήσομαι.

Ὅρα καὶ τὴν ὑπεροχὴν εὐμεθόδως εἰσενεχθεῖσαν. Ἐὰν γὰρ καὶ περισσότερόν τι ἔχειν καυχῆσωμαι περὶ τῆς ἐξουσίας ἡμῶν λέγων, ἧς ἔδωκεν ἡμῖν ὁ Κύριος, ὥστε κολάζειν οὓς ἂν βουλώμεθα, οὐκ αἰσχυνθήσομαι, ὡς ψευδόμενος· ἀληθεύσω γάρ. Ἐδωκε δὲ ἡμῖν αὐτὴν εἰς ὠφέλειαν ὑμῶν (α) οὐκ εἰς βλάβην, ἵνα δέει ταύτης ἀσφαλέστεροι γινόμενοι καταρτίζησθε. Ἀπὸ τοῦ Κυρίου δὲ ταύτην λαβεῖν εἰπὼν, ὑπετέμετο τὸν ἀπὸ τῶν ἐγκωμίων φθόνον.

9. Ἴνα δὲ μὴ δόξω ὡς ἂν ἐκφοβεῖν ὑμᾶς διὰ τῶν ἐπιστολῶν.

Ὡσανεὶ ἐκφοβεῖν ὑμᾶς· τοῦτο γὰρ οἱ ψευδαπόστολοι πρὸς Κορινθίους ἔλεγον, ὡς ἀνωτέρω δεδήλωται.

10. Ὅτι αἱ μὲν ἐπιστολαί, φησί, βαρεῖαι καὶ ἰσχυραί· ἡ δὲ παρουσία τοῦ σώματος ἀσθενῆς, καὶ ὁ λόγος ἐξουθενημένος.

Διότι φησὶν ὁ ψευδαπόστολος, ἤγουν οἱ ψευδαπόστολοι, αἱ μὲν ἐπιστολαὶ τοῦ Παύλου βαρεῖαι καὶ ἰσχυραὶ ταῖς ἀπειλαῖς καὶ ταῖς μεγαληγορίαις· ἡ δὲ παρουσία τοῦ σώματος αὐτοῦ ἀσθενῆς καὶ εὐκαταφρόνητος, καὶ ὁ λόγος αὐτοῦ ἐξουθενημένος, ὡς ἰδιωτικός.

11. Τοῦτο λογιζέσθω ὁ τοιοῦτος,

Ἴνα δὲ μὴ δόξω, φησὶν, ἐκφοβεῖν ὑμᾶς καὶ τὰ ἐξῆς, τοῦτο λογιζέσθω ὁ λέγων τὰ τῆς ἐντεθείσης μεταξυλογίας. Εἶτα λέγει καὶ τί ἐκεῖνος ὀφείλει λογίζεσθαι·

11. Ὅτι οἱοί ἐσμεν τῷ λόγῳ δι' ἐπιστολῶν ἀπόντες, τοιοῦτοι καὶ παρόντες τῷ ἔργῳ·

Οἱοί ἐσμεν κατὰ τὸν λόγον ἐν ἐπιστολαῖς, ὅτε ἄπεςμεν, τοιοῦτοί ἐσμεν καὶ κατὰ τὸ ἔργον, ὅτε πάρεςμεν· τουτέστιν οἱ αὐτοὶ ἐσμεν καὶ

(α) Τὸ χειρόγρ. « ἡμῶν ».

ἀπόντες καὶ παρόντες, καὶ λέγοντες δι' ἐπιστολῶν καὶ πράττοντες ἐν τῷ παρεῖναι ὑμῖν· ἡγουν ταπεινοὶ καὶ συνεσταλμένοι καὶ ἀκόμπαστοι καὶ ἀληθεύοντες, καὶ οἱοὶ φαινόμεθα ἐπιστέλλοντες, τοιοῦτοί ἐσμεν καὶ παρόντες· δυνάμεθα γὰρ ποιεῖν ἅπερ ἀπειλοῦμεν· ἐπεὶ καὶ πάντα εἰς τὸν ἐνδυναμοῦντα ἡμᾶς Χριστὸν ἀναφέρομεν καὶ τῇ τοῦ Θεοῦ δυνάμει πάντα ἐπιγραφόμεθα.

12. Οὐ γὰρ τολμῶμεν ἐγκρίναι ἢ συγκρίναι ἑαυτοὺς τισι τῶν ἑαυτοὺς συνιστανόντων·

Εἰρωνικὸν τὸ « τολμῶμεν » ἢ ὑφειμένον. « Ἐγκρίναι » μὲν οὖν τὸ δοκίμους ἀποφῆναι ἢ τὸ ἐντάξαι, « συγκρίναι » δὲ τὸ ἀντιπαρατάξαι. Ἐαυτοὺς δὲ συνίστων οἱ ψευδαπόστολοι μυρία προσμαρτυροῦντες ἑαυτοῖς προτερήματα καὶ κατορθώματα.

12. Ἀλλ' αὐτοὶ ἐν ἑαυτοῖς ἑαυτοὺς μετροῦντες,

Ἐσμέν δηλαδή. Ὁ δὲ λέγει ἐσαφήνισε διὰ τοῦ ἐφεξῆς· ἐπήγαγε γάρ·

12. Καὶ συγκρίνοντες ἑαυτοὺς ἑαυτοῖς

Εἰ ἐπὶ τὸ κρεῖττον προεκόψαμεν, εἰ πρὸς τὸ χεῖρον ὑπήχθημεν, εἰ κρείττους ἢ χεῖρους ἑαυτῶν ἐγενόμεθα. Ἡ καὶ περὶ τῶν συναποστόλων ὁ λόγος· ὅτι συγκρίνομεν ἑαυτοὺς ἀλλήλοις καὶ τῇ τοιαύτῃ συγκρίσει παραθηγόμεθα πρὸς ἐπίδοσιν. Τί γὰρ ἡμῖν συγκρίνεσθαι πρὸς ἀκάρπους;

12. Οὐ συνιοῦσιν.

Οὐκ αἰσθάνονται οἱ ψευδαπόστολοι ὅτι συνιστῶντες ἑαυτοὺς ἀμαρτάνουσιν, ἀλαζονείας ἔργον ποιοῦντες.

13. Ἡμεῖς δὲ οὐκ εἰς τὰ ἄμετρα καυχησόμεθα,

Οὐκ ἀμέτρως καυχησόμεθα κατ' ἐκείνους· ἐκόμπαζον γὰρ ὅτι πρὸς τὰ πέρατα τῆς γῆς ἀφικόμεθα καὶ τὴν Οἰκουμένην ἐπεστρέψαμεν, καὶ τινὰ τοιαῦτα ὑπέρογκα.

13. Ἀλλὰ κατὰ τὸ μέτρον τοῦ κανόνος,

Ἀλλὰ καυχησόμεθα κατὰ τὸ μέτρον τοῦ κανόνος, ἥτοι τοῦ κλήρου, λέγω δὴ τοῦ μέρους.

13. Οὐ ἐμέρισεν ἡμῖν ὁ Θεὸς μέτρου ἐφικέσθαι (\*)

Οὐ μέτρου ἐφικέσθαι καὶ τυχεῖν ἀπένειμεν ἡμῖν ὁ Θεός.

13. Ἄχρι καὶ ὑμῶν.

Καυχησόμεθα δὲ ἄχρι καὶ ὑμῶν, τουτέστιν ὅτι καὶ ὑμᾶς ἐδιδάξαμεν, ὅτι μέχρι καὶ ὑμῶν ἐκηρύξαμεν.

14. Οὐ γὰρ ὡς μὴ ἀφικόμενοι εἰς ὑμᾶς ὑπερεκτείνομεν ἑαυτούς·

Οὐ γὰρ τῷ εἰπεῖν ὅτι «ἄχρι καὶ ὑμῶν» ὑπερεκτείνομεν ἑαυτοὺς τῷ λόγῳ μόνῳ, ὡς μὴ ἀφικόμενοι εἰς ὑμᾶς.

14. Ἄχρι γὰρ καὶ ὑμῶν ἐφθάσαμεν

Καὶ τῷ πράγματι.

14. Ἐν τῷ Εὐαγγελίῳ τοῦ Χριστοῦ.

Καὶ οὐχ ἀπλῶς ἐφθάσαμεν, ἀλλ' εὐαγγελιζόμενοι τὸν Χριστόν· ἦτοι τὸ κατὰ Χριστόν κήρυγμα.

15. Οὐκ εἰς τὰ ἄμετρα καυχώμενοι ἐν ἄλλοτρίοις πόνοις,

Οὐκ ἀμέτρως καυχώμενοι ἐπὶ ἄλλοτρίοις πόνοις, ὡς ἐκεῖνοι ποι-οῦσι, τοῖς τῶν Ἀποστόλων κόποις καὶ κατορθώμασιν, ὡς οἰκείοις, ἐπικαυχώμενοι.

15. Ἐλπίδα ἔχοντες, αὐξανομένης τῆς πίστεως ὑμῶν, ἐν ὑμῖν μεγαλυνθῆναι κατὰ τὸν κανόνα ἡμῶν

Αὐξηθῆναι καὶ ἡμᾶς κατὰ τὸν κλῆρον ἡμῶν· τῆς ὑμετέρας γὰρ πίστεως αὐξανομένης, μεταβησόμεθα καὶ εἰς τοὺς ἐπέκεινα ὑμῶν οἰκοῦντας, καὶ οὕτως αὐξηθήσεται ἡ μερὶς ἡμῶν.

15. Εἰς περισσεῖαν·

Ἐπὶ πλεῖον.

---

(\*) Ἄλλοι εἰς τὸ «μέτρου» στίζοντες, τὸ «ἐφικέσθαι» συνάπτουσι τοῖς ἐπομένοις «ἄχρι καὶ ὑμῶν».

16. Εἰς τὰ ὑπερέκεινα ὑμῶν εὐαγγελίσασθαι·

Ὡστε εἰς τὰ περαιτέρω ὑμῶν μέρη καὶ ἔθνη εὐαγγελίσασθαι.

16. Οὐκ ἐν ἄλλοτρίῳ κανόνι εἰς τὰ ἔτοιμα καυχήσασθαι.

Ἄλλ' οὐκ ἐν ἄλλοτρίῳ κλήρῳ καυχήσασθαι ἐπὶ τοῖς ἤδη ὑφ' ἐτέ-  
ρων ἐτοιμασθεῖσι καὶ καταρτισθεῖσιν.

17. «Ὁ δὲ καυχώμενος ἐν Κυρίῳ καυχάσθω» (α).

Ἐπὶ τῇ τοῦ Κυρίου δυνάμει, καὶ αὐτῷ τὸ πᾶν λογιζέσθω, καθὼς  
ἡμεῖς.

18. Οὐ γὰρ ὁ ἐαυτὸν συνιστάνων ἐκεῖνός ἐστι δόκιμος, ἀλλ' ὃν  
ὁ Κύριος συνίστησιν.

Ὁ ὁ Κύριος μαρτυρεῖ δι' ἀναντιρρήτων κατορθωμάτων, ἃ προ-  
δήλως τῆς θείας εἰσὶν ἔργα δυνάμεως, ἐπιτελούμενα διὰ τοῦ κατορ-  
θοῦντος αὐτὰ ἀνθρώπου.

## ΚΕΦΑΛΑΙΟΝ ΕΝΔΕΚΑΤΟΝ

*ΙΑ' Περὶ ἐαυτοῦ, τὸ ἐπίπονον, τὸ παρὰ θεῶν τίμιον, τὸ ὠφελίμως αὐτότρογον.  
Παρασκευὴ πρὸς τὴν μέλλουσαν αὐτοῦ παρουσίαν.*

1. Ὅφελον ἡνείχεσθαί (\*) μου μικρὸν τῇ ἀφροσύνῃ·

Μέλλων ἐμβαίνειν εἰς τοὺς οἰκείους ἐπαίνους, καὶ μειζόνων ἄπτε-  
σθαι λόγων, πολλῇ χρῆται προδιορθώσει, ὥστε μὴ δόξαι φορτικός,

(α) Β' Βασιλ. 6', 10. Ἱερεμ. 9', 23. 24. — (\*) Σημειωτέα ἡ κατ' ἀπαρέμφατον  
γραφὴ τοῦ «ἡνείχεσθαι», ἣν ἐπαναλαμβάνει ὁ Συγγραφεὺς καὶ ἐν τῇ ἐρμηνείᾳ. Ὁ  
Χρυσόστομος (ἐν λ. Τόμ. Ι', Ὁμιλ. κγ', σελ. 553) γράφει «ἡνείχεσθε» καὶ ἐρμη-  
νεύει ὡδε· «εἴθε ἡνείχεσθέ μου μικρά τινα ἀνοηταίνοντος κέξ.»

ἑαυτὸν ἐγκωμιάζων. Εἰς τοῦτο δὲ ἤγαγεν αὐτὸν ἡ τῆς ὑποθέσεως ἀνάγκη καὶ τὸ δεδιέναι μὴ γένηται εἰς βλάβην τῶν μαθητῶν τὸ αὐτὸν (α) μὲν ἐξευτελιζεσθαι, τοὺς δὲ ψευδαποστόλους δοκεῖν εἶναι τινὰς μεγάλους. Διὸ καὶ φησιν, εἴθε ἡνείχεσθαι μου, ἐσομένου μικρὸν ἐν τῇ ἀφροσύνῃ· τουτέστιν οἰκονομικῶς ἀφρονευσαμένου. Ἀφροσύνην λέγων ἃ ὑπὲρ ἑαυτοῦ μέλλει διεξελθεῖν· ἀφροσύνη γὰρ δοκεῖ τὸ ἑαυτὸν ἐγκωμιάζειν.

### 1. Ἀλλὰ καὶ ἀνέχεσθέ μου.

Μακροθυμεῖτέ μοι, εὖ οἶδα, ὡς διδασκάλῳ καὶ πατρί.

### 2. Ζηλῶ γὰρ ὑμᾶς

Σφοδρὰ φιλῶ ὑμᾶς, καὶ διὰ τοῦτο καθῆκα ἑμαυτὸν εἰς τὴν ἀφροσύνην ταύτην. Ὁ ζῆλος γὰρ ἐνταῦθα τὴν ἐπίτασιν τῆς ἀγάπης ἐρμηνεύει. Ἵνα δὲ μὴ ὑποπτευθῇ τοῦ λέγειν διὰ δόξαν ἢ χρήματα, ἢ τι τοιοῦτον αἰσχροκερδές, ἐπήγαγε·

### 2. Θεοῦ ζήλῳ.

Κατὰ Θεὸν ζήλῳ πνευματικῷ. Εἶτα τίθησι καὶ τὴν αἰτίαν τοῦ ζήλου·

### 2. Ἑρμοσάμην γὰρ ὑμᾶς ἐνὶ ἀνδρὶ

Συνῆψα ὑμᾶς διὰ πίστεως ἐνὶ ἀνδρὶ, τῷ Χριστῷ, τῷ μόνῳ ἀνδρισθέντι κατὰ τῆς ἁμαρτίας, κατὰ γὰρ τὸ (β) ἀνθρώπινον· «ἁμαρτίαν» γάρ, φησὶν, οὐκ ἐποίησεν» (γ)· ἢ τῷ μόνῳ νυμφίῳ τῶν ψυχῶν. Ἐγὼ συνέζευξα τὴν καθ' ὑμᾶς Ἐκκλησίαν τῷ νοητῷ νυμφίῳ Χριστῷ, καὶ διὰ τοῦτο ζηλῶ ὑπὲρ ἐκείνου, οὐ μόνον ὑπὲρ ὑμῶν, μήπως ἡ νύμφη φθαρῇ. Ἐαυτὸν μὲν οὖν ἔστησεν ἐν χώρᾳ νυμφαγωγοῦ καὶ προμνηστευτρίας, ἐκείνους δὲ ἐν τάξει νύμφης.

### 2. Παρθένον ἀγνὴν παραστῆσαι τῷ Χριστῷ.

Ὡστε παραστῆσαι τῷ Χριστῷ τὴν καθ' ὑμᾶς, ὡς εἴρηται, Ἐκκλησίαν τῶν πιστῶν παρθένον, αἰεὶ ἀγνὴν διὰ βίου· ἐπὶ μὲν γὰρ τῶν ἀνθρωπίνων καὶ σωματικῶν συναφειῶν πρὸ τοῦ γάμου ἡ παρθενία, ἐπὶ δὲ τῆς νοητῆς καὶ κατὰ Χριστὸν μετὰ συνάφειαν μᾶλλον ἢ παρ-

(α) Τὸ χειρόγρ. «αὐτό». — (β) Τὸ χειρόγρ. «τῷ». — (γ) Α' Πέτρ. 6', 22.



θενία καὶ ἡ διὰ πάντων ἀγνεία (α), ἔνθα καὶ οἱ νομίμως γεγαμηκότες μετὰ τῶν γαμετῶν παρθένοι μάλιστα γίνονται διὰ τε τοῦ βαπτίσματος καὶ τῆς καθαρότητος τοῦ βίου. Οὐ μόνον οὖν εἰμι νυμφαγωγός, ἀλλὰ καὶ φύλαξ τῆς νύμφης καὶ ἐπιμελητής. Ὅθεν καὶ εὐλόγως ζηλῶ.

3. Φοβοῦμαι δὲ μήπως, ὡς ὁ ὄφεις ἐξηπάτησεν Εὐάν ἐν τῇ πανουργίᾳ αὐτοῦ, οὕτω φθαρῇ τὰ νοήματα ὑμῶν

Τῷ μὲν ὄφει παρείκασε τοὺς ψευδοδιδασκάλους, ὡς ὄργανα καὶ αὐτοὺς τοῦ διαβόλου καὶ ὡς σκολιοὺς καὶ ἀπατεῶνας· τῇ Εὐᾷ δὲ τοὺς Κορινθίους, ὡς ἀσθενεῖς καὶ εὐεξαπατήτους. «Πανουργίαν» δὲ λέγει τὴν μοχθηρίαν καὶ τὸ πολυμήχανον ἐν ἀπάτῃ. Οὐκ εἶπε δὲ ὅτι ἐφθάρη τὰ νοήματα ὑμῶν, ἵνα μὴ ἀναισχυντοτέρους αὐτοὺς ἐργάσθωνται, ἀλλ' ὅτι, φοβοῦμαι μὴ ποτε φθαρῶσιν αἱ διάνοιαι ὑμῶν, ἵνα μᾶλλον οὕτως διορθώσῃται τούτους καὶ ἀσφαλίσθωνται.

3. Ἀπὸ τῆς ἀπλότητος τῆς εἰς Χριστόν.

Ἀπὸ τοῦ εἶναι ὑμᾶς ἀπλοῦς διὰ τὴν ἀπλότητα καὶ ἀφέλειαν ὑμῶν. Ἵνα δὲ μὴ δόξη μέγала πλήττειν, ἄνοιαν καταγινώσκων αὐτῶν, προσέθηκεν ὅτι διὰ Χριστόν εἰσὶν ἀπλοὶ καὶ ἀκέραιοι· καίτοι δέον ἐν μὲν τοῖς σωματικοῖς εἶναι ἀκεραίους, ἐν δὲ τοῖς ψυχικοῖς καὶ πνευματικοῖς φρονίμους. Προδιέσταλται δὲ ἡμῖν διαφόρως, ὅτι οὔτε πάντες ἡμέρτανόν, οὔτε πάντες κατώρθουν οἱ Κορινθιοί, εἰ καὶ καθολικῶς ποιεῖται καὶ τὰς ἐπιτιμήσεις καὶ τοὺς ἐπαίνους.

4. Εἰ μὲν γὰρ ὁ ἐρχόμενος ἄλλον Ἰησοῦν κηρύσσει, ὃν οὐκ ἐκηρύξαμεν, ἢ Πνεῦμα ἕτερον λαμβάνετε, ὃ οὐκ ἐλάβετε, ἢ Εὐαγγέλιον ἕτερον, ὃ οὐκ ἐδέξασθε, καλῶς ἡνείχεσθε.

«Ἐρχόμενον» λέγει νῦν ἕκαστον τῶν ψευδαποστόλων, ὡς μὴ ὄντα Κορίνθιον, ἀλλ' ἐξωθεν ἐρχόμενον· ἢ ὡς ἀλλότριον μὲν τῆς ἀποστολικῆς (6), ἐρχόμενον δὲ οἰκοθεν εἰς αὐτήν. Ἀλλὰ τί λέγεις ὁ λέγων ἀλλαχοῦ ὅτι «ἐάν τις εὐαγγελίζεται ὑμᾶς παρ' ὃ παρελάβετε, ἀνά-

(α) Ἀντὶ «ἡ διὰ πάντων ἀγνεία» γραπτέον «ἡ διὰ παντός ἀγνεία». — (6) Ἡ ἐξυπονοητέον τὸ «διακονίας», ἢ τὸ «ἀποστολικῆς» γραπτέον «ἀποστολῆς».

» θεμα ἔστω » (α); Νῦν λέγεις ὅτι καλῶς ἠνείχεσθε τοῦ παρ' ὃ παρελάθετε κηρύττοντος; οὐχ ἀπλῶς οὕτω λέγει· ἀλλ' ὅτι ἐάν ἄλλον Χριστὸν κηρύσσει, ὃν κηρύξαι δέον, οὐκ ἐκηρύξαμεν. Ἡ πάλιν· εἰ Πνεῦμα ἕτερον λαμβάνετε παρ' αὐτοῦ, ἥτοι πνευματικὸν χάρισμα, ὃ λαβεῖν δέον, οὐκ ἐλάθετε. Τὸ αὐτὸ δὲ καὶ ἐπὶ τοῦ Εὐαγγελίου, ἡγουν τοῦ κηρύγματος. Πανταχοῦ γὰρ τὸ «δέον» συνυπακουόμενον οὐ συγχωρεῖ νοεῖσθαι νόθον Χριστόν, ἢ ἀλλότριον Πνεῦμα, ἢ ἀλλότριον τῆς ὁρθῆς πίστεως Εὐαγγέλιον. Τὰ γὰρ δέοντα πάντες ἐνήργησαν οἱ Ἀπόστολοι. Οἱ δὲ ψευδαπόστολοι τὸν αὐτὸν μὲν Χριστὸν ὡμολόγουν καὶ τὸ περὶ τῶν λοιπῶν κεφαλαίων κήρυγμα συγκατήγγελλον, καὶ ὅσον ἐν τοῖς καιρίοις τῆς πίστεως συνεφώνουν τοῖς Ἀποστόλοις, παρεμίγνυν δὲ τινα καὶ οἰκοθεν ἀνάξια καὶ διεφθαρμένα καὶ ἐξηυτέλιζον τοὺς Ἀποστόλους ὡς ἰδιώτας καὶ παιδείας λογικῆς ἀμοίρους, καὶ μὴ δυναμένους ἐντελῶς κηρύσσειν, καὶ τῷ κόμπῳ καὶ τῇ εὐγλωττίᾳ τοὺς ἀκεραιότερους ἐπεσπῶντο. Ἐμφαίνει δὲ δι' ὧν εἶπεν ὁ Ἀπόστολος ὅτι οὐ χρὴ προσέχειν εἴ τι περιττὸν ἀπλῶς οἱ ψευδοδιδασκαλοὶ ἐκεῖνοι λέγουσιν· ἀλλ' εἴ τι πλέον, ὀφείλον μὲν κηρυχθῆναι, παραλειφθὲν δὲ ὑπὸ τῶν Ἀποστόλων. Εἰ δὲ πάντα τὰ δέοντα παρ' ἡμῶν ἀπήρτισται, διὰ τί ἐκείνοις προσέχετε;

5. Λογίζομαι γὰρ μηδὲν ὑστερηκέναι τῶν ὑπὲρ λίαν Ἀποστόλων.

Ἀφείς ἐκείνους πρὸς τοὺς περὶ Πέτρον ποιεῖται τὴν σύγκρισιν, ὡς καὶ ἀνωτέρω εἴρηκεν. Οὐκ εἶπε δὲ ὅτι οὐδενὸς ἔλαττον ἐκήρυξα, ἀλλὰ μετρίως, ὅτι λογίζομαι, ὅτι οὕτω νομίζω. « Ὑπὲρ λίαν » δὲ λέγει τοὺς ἄκρους, τοὺς πάνυ, μετ' ἐγκωμίου μεμνημένος αὐτῶν. Αἰνίττεται δὲ Πέτρον καὶ Ἰάκωβον καὶ Ἰωάννην, οἱ καὶ πρὸ αὐτοῦ ἦσαν καὶ διαβόητον εἶχον ὄνομα. Σκόπει δὲ πῶς, ὅτε μὲν οὐκ εἶχεν ἀνάγκην, ἐλάχιστον ἑαυτὸν ἔλεγεν εἶναι τῶν Ἀποστόλων πάντων· ὅτε δὲ ὁ καιρὸς ἤπειξε, μηδὲν ὑστερηκέναι λέγει τῶν πρώτων.

6. Εἰ δὲ καὶ ἰδιώτης τῷ λόγῳ,

Τῇ φράσει, τῇ ἐπαγγελίᾳ, διὰ τὸ ἀκαλλώπιστον καὶ ἀκόσμητον.

(α) Γαλάτ. α', 8.

## 6. Ἄλλ' οὐ τῇ γνώσει·

Ὁ πλέον τοῦ λόγου· τῆς γνώσεως γὰρ διάκονος ὁ λόγος ὁ προφορικός. Εἴρηται δὲ περὶ διαφορᾶς τούτων ἐν τῇ πρὸ ταύτης ἐπιστολῇ, ἐνθα περὶ διαφορᾶς χαρισμάτων ἐφιλοσόφησεν (α).

## 6. Ἄλλ' ἐν παντὶ φανερώσαντες ἑαυτοὺς (\*) ἐν πᾶσιν εἰς ὑμᾶς.

Ἄλλ' ἐν παντὶ πράγματι· ἐν πᾶσιν, οἷς ποιοῦμεν, φανερώσαντες ἑαυτοὺς ἐσμεν εἰς ὑμᾶς. Οἰοί ἐσμεν, τοιοῦτοι φαινόμενοι, καὶ οὐδὲν ὑποκεκριμένον καὶ ἐπίπλαστον ἔχοντες κατὰ τοὺς ψευδαποστόλους.

## 7. Ἡ ἀμαρτίαν ἐποίησα ἑμαυτὸν ταπεινῶν; (\*\*)

Κατ' ἐρώτησιν ἐντρέπει τούτους, λέγων· ἄρα ἀμαρτίαν ἐποίησα, ἐσφάλην, ἑμαυτὸν πιέζων λιμῶ, τῷ μὴ λαμβάνειν ἀφ' ὑμῶν, ὅτε παρήμην ὑμῖν;

## 7. Ἵνα ὑμεῖς ὑψωθῆτε,

Ἐμαυτὸν λιμαγχονῶν, ὡς εἴρηται, ἵνα ὑμεῖς κἀντεῦθεν οἰκοδομούμενοι τῷ τοιοῦτον ἔχειν διδάσκαλον, ὑπερεκτεινόμενον τῆς ἐντολῆς (« ἄξιός γάρ, φησὶν, ὁ ἐργάτης τῆς τροφῆς αὐτοῦ ἐστίν ») (β), ὑψωθῆτε κατ' ἀρετὴν.

## 7. Ὅτι δωρεὰν τὸ τοῦ Θεοῦ Εὐαγγέλιον εὐηγγελισάμην ὑμῖν;

Καὶ τοῦτο κατ' ἐρώτησιν. Ἄρα ἡμάρτηκα, ὅτι προῖκα καὶ ἀδαπάνως ἐκήρυττον ὑμῖν;

## 8. Ἀλλὰς Ἐκκλησίας ἐσύλησα, λαβὼν ὀψώνιον πρὸς τὴν ὑμῶν διακονίαν·

« Ἐσύλησα », ἤγουν ἐγύμνωσα τῶν ἀπεσταλμένων μοι ἐκεῖθεν χρημάτων. Πενιχροτέρας ἐντεῦθεν ἐποίησα, λαβὼν ἀπ' αὐτῶν δαπα-

---

(α) Α' Κορινθ. ιβ', 28-31. — (\*) Ἀντὶ « φανερώσαντες ἑαυτοὺς » τὰ γνωστά μοι τῶν ἀντιγράφων ἔχουσι « φανερωθέντες ». — (\*\*) Ἐν ἄλλοις τῶν ἀντιγράφων τὸ ἐρωτηματικὸν οὐ τίθεται εἰς τὸ « ἑμαυτὸν ταπεινῶν », ἀλλ' εἰς τὸν ἐπόμενον στίχον « ἵνα » ὑμεῖς ὑψωθῆτε ». Ἐν ἄλλοις δὲ εἰς οὐδέτερον τούτων, ἀλλ' εἰς τὸν μεθεπόμενον « ὅτι » δωρεὰν τὸ τοῦ Θεοῦ Εὐαγγέλιον εὐηγγελισάμην ὑμῖν ». — (β) Ματθ. ι', 10.

νήματα χρείας ἀναγκαίας· ὥστε τούτοις χρώμενον διακονεῖν ὑμῖν ἐν τῷ κηρύττειν ὑμῖν.

8. Καὶ παρὼν πρὸς ὑμᾶς καὶ ὑστερηθεὶς, οὐ κατενάρκησα οὐδενός.

« Καὶ ὑστερηθεὶς », ἤγουν ἐν ἐνδείᾳ γεγωνώς, οὐ κατερραβύμηνά τινος, ἢ οὐ κατεβάρησά τινος, οὐδὲ φορτικὸς ἔδοξα τροφᾶς ἀπαιτῶν, ὡς ἐκείνοι.

9. Τὸ γὰρ ὑστέρημά μου προσανεπλήρωσαν οἱ ἀδελφοί, ἐλθόντες ἀπὸ Μακεδονίας·

Τοῦτο καὶ αὐτοῖς Μακεδόσιν ἐπιστέλλων ἔλεγεν ὅτι « ἐν ταῖς » χρείαις μου ἐπέμψατέ μοι καὶ ἅπαξ καὶ δις » (α). « Ὑστέρημα » δὲ νόει τὴν ἐνδειαν.

9. Καὶ ἐν παντὶ ἀβαρῇ ἐμαυτὸν ὑμῖν ἐτήρησα, καὶ τηρήσω.

Εἶτα, ἵνα μὴ δόξη διὰ τοῦτο ταῦτα λέγειν, ἵνα μᾶλλον λάβῃ, ἐπήγαγεν·

10. Ἔστιν ἀλήθεια Χριστοῦ ἐν ἐμοί, ὅτι ἡ καύχησις αὕτη οὐ φραγήσεται εἰς ἐμὲ ἐν τοῖς κλίμασι τῆς Ἀχαΐας.

Ἔστιν ἀλήθεια ἐν ἐμοί ἀπὸ Χριστοῦ δοθεῖσα μετὰ καὶ τῶν ἄλλων ἀγαθῶν. Διὸ καὶ ἀληθεύω ἐφ' οἷς ἐρῶ, ὅτι ἡ καύχησις αὕτη, ἡ τοῦ μὴ λαμβάνειν με παρ' ὑμῖν, τὸ καλλώπισμά μου τοῦτο, δίκην ποταμοῦ ῥέουσα καὶ τῇ φήμῃ θέουσα, οὐ φραγήσεται, οὐδ' ἀνακοπήσεται, ὅσον τὸ εἰς ἐμέ, ὅσον ἀπ' ἐμῆς αἰτίας, ἐν τοῖς μέρεσι τῆς Ἀχαΐας, ἐν οἷς ἡ Κόρινθος.

11. Διὰ τί;

Τίνος ἕνεκεν δωρεὰν εὐαγγελίζομαι ὑμῖν;

11. Ὅτι οὐκ ἀγαπῶ ὑμᾶς;

Ἐρωτηματικῶς. Ἄρα διότι οὐκ ἀγαπῶ ὑμᾶς;

11. Ὁ Θεὸς οἶδεν.

---

(α) Φιλιπ. δ', 16.

Ὅτι ἀγαπῶ ὑμᾶς καὶ σφοδρᾶ.

12. Ὁ δὲ ποιῶ, καὶ ποιήσω, ἵνα ἐκκόψω τὴν ἀφορμὴν τῶν θελόντων ἀφορμὴν,

Ὁ δὲ ποιῶ, καὶ ποιήσω· ἡγουν τὸ μὴ λαμβάνειν ἀφ' ὑμῶν. Τοῦτο ποιῶ καὶ ποιήσω, ἵνα περιέλω τὴν ἀφορμὴν τῶν ψευδαποστόλων, τῶν ζητούντων ἀφορμὴν οἰανδήποτε εἰς τὸ καταγνῶναί μου.

12. Ἵνα ἐν ᾧ καυχῶνται, εὐρεθῶσι καθὼς ἡμεῖς.

Ἐκαυχῶντο γὰρ ὡς μὴ λαμβάνοντες, καὶ τοὶ λεληθότως λαμβάνοντες. Ἐκαυχῶντο δὲ πρὸς τοὺς ἀγνοοῦντας. Φησὶν οὖν ὅτι, ἵνα ἐν τῷ μὴ λαμβάνειν, ὡς λέγουσιν ἐν ᾧ καυχῶνται, εὐρεθῶσιν ἴσοι ἡμῖν, μηδὲν ἐν τούτῳ πλέον ἡμῶν ἔχοντες, καίτοι τᾶλλα ἡττώμενοι.

13. Οἱ γὰρ τοιοῦτοι ψευδαπόστολοι,

Εἰσὶ δηλονότι· ὑποκρίνονται γὰρ τὰ καλὰ, ἵνα ἐν τοῖς κακοῖς ἀπατήσωσιν.

13. Ἐργάται δόλιοι,

Ἐργαζόμενοι μὲν τὸ ἔργον Κυρίου τῷ δοκεῖν, τῇ δὲ ἀληθείᾳ ἀνασπῶντες τὰ καλῶς πεφυτευμένα καὶ λυμαινόμενοι.

13. Μετασχηματιζόμενοι εἰς Ἀποστόλους Χριστοῦ.

Μὴ δυνάμενοι γὰρ ἑτέρως εὐπαράδεκτοι γενέσθαι, προσωπεῖον Ἀποστόλων ὑποδύονται, τῇ τοῦ προβάτου δορᾷ περιστέλλοντες τὸν λύκον.

14. Καὶ οὐ θαυμαστόν·

Εἰ τοῦτο ποιοῦσιν.

14. Αὐτὸς γὰρ ὁ Σατανᾶς μετασχηματίζεται εἰς ἄγγελον φωτός.

Καίτοι σκότος ὢν. « Ἄγγελον δὲ φωτός », ἥτοι τοῦ Θεοῦ. Αὐτὸς γὰρ οὐκέτι ἐστὶν ἄγγελος Θεοῦ, ἀλλ' ἀποστάτης. Καὶ οἱ ὑπ' αὐτὸν ἄγγελοι εἰσὶ σκότους. Ἡ εἰς ἄγγελον φωτεινόν.



15. Οὐ μέγα οὖν εἰ καὶ οἱ διάκονοι αὐτοῦ μετασχηματίζονται  
ὡς διάκονοι δικαιοσύνης·

Διακόνους μὲν λέγει τοὺς ὑπηρέτας. Δικαιοσύνην δὲ ἡ τὸν Χριστὸν ἡ τὸ κήρυγμα, ὡς δικαιοῦν τοὺς πιστεύοντας.

15. Ὡν τὸ τέλος ἔσται κατὰ τὰ ἔργα αὐτῶν.

Πονηρὸν δηλονότι καὶ ὀλέθριον· οὐδὲ γὰρ δύνανται λαθεῖν καὶ τὸν παντέφορον ὀφθαλμόν.

16. Πάλιν λέγω, μή τις με δόξῃ ἄφρονα εἶναι·

Πάλιν προθεραπεύω· πάλιν προδιορθοῦμαι, μέλλων εἰπεῖν ὑπὲρ ἑμοῦ. Μή τις με ὑπολάβῃ ἄφρονα εἶναι, εἰ καὶ προλαβὼν ἀφροσύνην ἑμαυτῷ περιῆψα. Ἐκεῖνο μὲν γὰρ ἐποίησα δοκῶν (α) ἀφροσύνης εἶναι τὸ ἐγκωμιάζειν ἑαυτόν. Τοῦτο δὲ λέγω νῦν, διότι οὐχ ὡς ἄφρων εἰς τοὺς ἑμαυτοῦ ἐμπίπτω ἐπαίνους, ἀλλ' ὑπὸ τῆς ἀνάγκης εἰς τούτους ὠθοῦμαι καὶ συνελαύνομαι διὰ τοὺς ψευδαποστόλους, ὡς ἀνωτέρω δεδήλωται.

16. Εἰ δὲ μή γε, καὶ ὡς ἄφρονα δέξασθέ με, ἵνα μικρόν τι καυχῇσώμαι.

Εἰ δὲ μὴ πείθεσθε, ἀλλὰ δοκεῖτε εἶναί με ἄφρονα, καὶ ὡς ἄφρονα ὑπομείνατέ με καυχώμενον. Πληκτικὸς δὲ ὁ λόγος καὶ βαρὺς.

17. Ὁ λαλῶ οὐ κατὰ Χριστὸν λαλῶ (\*),

Ὁ λαλῶ ἐπαινῶν ἑμαυτὸν οὐ κατὰ τὴν τοῦ Κυρίου ἐντολὴν λαλῶ· ἐκεῖνος γὰρ ὅταν πάντα ποιήσωμεν, προσέταξε λέγειν ὅτι «ἀχρεῖοι ἡδουλοὶ ἐσμεν» (β). Ὡστε τὸ καυχᾶσθαι καὶ διηγεῖσθαι τὰ ἑαυτοῦ κατορθώματα αὐτὸ μὲν καθ' ἑαυτὸ οὐ κατὰ Κύριόν ἐστιν· οἰκονομικῶς δὲ γινόμενον ἀπὸ τῆς διανοίας τοῦ λέγοντος γίνεται κατὰ Κύριον.

17. Ἀλλ' ὡς ἐν ἀφροσύνῃ,

(α) Τὸ χειρόγρ. «δοκεῖν». — (\*) Ἐν ἄλλ. «οὐ λαλῶ κατὰ Κύριον». Ἀλλὰ καὶ ὁ Συγγραφεὺς ἐν τῇ ἐρμηνείᾳ «κατὰ τὴν τοῦ Κυρίου ἐντολὴν» ἢ «κατὰ Κύριον». — (β) Λουκ ιζ', 10.

Ὁὐκ εἶπεν ὅτι ἐν ἀφροσύνῃ, ἀλλ' ὅτι « ὡς ἐν ἀφροσύνῃ » ὧν λαλῶ. Εἶτα, ἵνα μὴ δόξῃ πανταχοῦ οὕτω λαλεῖν, προσέθηκεν·

17. Ἐν ταύτῃ τῇ ὑποστάσει τῆς καυχήσεως.

Ὡς ἐν ἀφροσύνῃ δὲ λαλῶ ἐν τούτῳ τῷ μέρει τῷ τῆς καυχήσεως, ἐν τῷ καυχᾶσθαι δηλονότι· ἀφροσύνης γὰρ δοκεῖ ἡ καύχησις, ὡς προεῖρηται.

18. Ἐπεὶ πολλοὶ καυχῶνται κατὰ σάρκα, καὶ γὼ καυχῆσομαι.

Ἐπειδὴ οἱ ψευδαπόστολοι (τούτους γὰρ αἰνίττεται) καυχῶνται ἀπὸ τῶν ἔξωθεν, οἷον ἀπὸ εὐγενείας, ἀπὸ τοῦ περιτομὴν ἔχειν καὶ Ἑβραίους εἶναι καὶ τῶν τοιούτων, καὶ γὼ καυχῆσομαι κατὰ σάρκα, οὐχ ἵνα δόξαν ἐντεῦθεν ἐμαυτῷ περιποιήσωμαι, ἀλλ' ἵνα ἐκείνων τὸ φύσημα συστείλω, μὴδ' ἐν τούτοις ἐχόντων τι πλεονέμοι. Εἶτα τὴν αἰτίαν καὶ τῆς ἐκείνων ἀπονοίας καὶ τῆς ἐαυτοῦ καυχήσεως προσάπτει τοῖς Κορινθίοις, λέγων·

19. Ἡδέως γὰρ ἀνέχεσθε τῶν ἀφρόνων,

Τῶν ἀφρόνως καυχωμένων.

19. Φρόνιμοι ὄντες.

Καίτοι φρόνιμοι ὄντες. Ἔδει δὲ τοὺς φρονίμους μὴ ἀνέχεσθαι τῶν ἀφρόνων, ἵνα μὴ χεῖρους γίνοντο καὶ ἀναισχυντότεροι. Εἶτα καὶ σφοδρότερον αὐτῶν καθικνεῖται.

20. Ἀνέχεσθε γάρ, εἴ τις ὑμᾶς καταδουλοῖ,

Κατεξουσιάζων ἐν προσχήματι διδασκάλου.

20. Εἴ τις κατεσθίει, εἴ τις λαμβάνει,

Τὸ «κατεσθίειν» διὰ τοῦ «λαμβάνειν» ἡρμήνευσεν. Λαμβάνοντες γὰρ κρυφίως ἀπὸ τινων ἐπτώχισον τοὺς διδόντας, ὃ καὶ κατὰ βρωσιν ὠνόμασεν.

20. Εἴ τις ἐπαίρεται,

Φυσᾶται, μεγαλορρημονεῖ.

20. Εἴ τις εἰς πρόσωπον ὑμᾶς δέρει.

Τύπτει. Δεικνύων δὲ ὅτι οὐ τὸ διὰ χειρὸς πλήττειν λέγει νῦν, ἀλλὰ τὸ διὰ γλώσσης, ἐπήγαγε·

21. Κατὰ ἀτιμίαν λέγω,

Δέρει κατὰ ἀτιμίαν· ἤγουν κατὰ πρόσωπον ἀτιμάζων καὶ φανερώς ἐξουθενῶν καὶ φαυλίζων. Τοῦτο δὲ ἐπίτασις τυραννίδος, ὅταν καὶ τὴν ἐλευθερίαν ἡμῶν ἀφαιρῶνται καὶ τὰ χρήματα καὶ δίκην τῶν παιόντων κατὰ κόρρης ἀτιμάζωσί τε καὶ ἐνυβρίζωσιν.

21. Ὡς ὅτι ἡμεῖς ἡσθενήσαμεν.

Ἀνέχεσθαι δὲ τῶν οὕτως ὑμῖν ἐμπαροινούντων, διότι ἡμεῖς ἡσθενήσαμεν εἰς τὸ τοιαῦτα ποιεῖν, ὅποια ἐκεῖνοι. Εἰρωνικὸς δὲ ὁ λόγος. Περιττὸν δὲ καὶ τὸ «ὥς» ἐνταῦθα. Ἐγκλημα μὲν οὖν καὶ τὸ μωραίνοντων ἀνέχεσθαι· τὸ δὲ καὶ τοιαῦτα ποιούντων, παντελῶς ἐστὶν ἀναπολόγητον. Ὑμεῖς δὲ καὶ ἄλλως· τῶν μὲν ταπεινούντων ἑαυτούς, ἵνα ὑμεῖς ὑψωθῆτε, καταφρονεῖτε, τοὺς δὲ ὑψοῦντας ἑαυτούς, ἵνα ὑμεῖς ταπεινωθῆτε, θαυμάζετε. Ἡδυνάμεθα καὶ ἡμεῖς ἐπιτηδεύειν, οἷα ἐκεῖνοι, ἀλλ' οὐ βουλόμεθα, ὑμῶν τε φειδόμενοι καὶ μὴ παρεξέρχεσθαι ἀπὸ τῆς εὐθύτητος ἐθέλοντες.

21. Ἐν ᾧ δ' ἂν τις τολμᾷ, ἐν ἀφροσύνῃ λέγω, τολμῶ κάγώ.

Ἐν ᾧ τις ἐκείνων πέποιθεν ἐφ' ᾧ καυχᾶται. Πάλιν δὲ κἀνταῦθα πρὸς θεραπείαν τίθησι τὸ «ἐν ἀφροσύνῃ λέγω».

22. Ἐβραῖοί εἰσι; κάγώ· Ἰσραηλῖταί εἰσι; κάγώ.

Ἐπεὶ γὰρ οὐ πάντες οἱ Ἐβραῖοι Ἰσραηλῖται ἦσαν (οἱ γὰρ Μωαβῖται καὶ Ἀμμωνῖται Ἐβραῖοι μὲν ἐλέγοντο, ἐξ Ἰακώβ δέ, τοῦ καὶ Ἰσραήλ, οὐ κατῆγον τὸ γένος) (α), προσέθηκε τὸ «Ἰσραηλῖται». Ἐτι δὲ τὴν εὐγένειαν ἐκκαθαίρων ἐπήγαγε·

22. Σπέρμα Ἀβραάμ εἰσι; κάγώ.

Οἱ γὰρ ἐξ Ἰακώβ διὰ μέσου τοῦ Ἰσαὰκ εἰς τὸν Ἀβραάμ, ὡς εἰς πρόγονον, ἀνάγονται τὴν εὐγενεστάτην ρίζαν. Ἐρωτῶν δὲ περὶ τῶν

(α) Τούτων καὶ τὴν πρὸς τοὺς Ἐβραίους ἐπιμιξίαν ἐκώλυεν ὁ Νόμος. Δευτερον. κγ', 2. Πρβλ. καὶ Θεοδώρ. εἰς τὸ αὐτὸ βιβλ. Ἐρώτ. Κζ', Τόμ. Α', σελ. 429.

ψευδαποστόλων, εἶτα λέγει καὶ περὶ αὐτοῦ ἐν τε τῷ παρόντι καὶ τοῖς προρρηθεῖσι·

23. Διάκονοι Χριστοῦ εἰσιν;

Ὡς ἀντιλέγουσιν. Καὶ τοῦτο δὲ κατ' ἐρώτησιν ἀναγνωστέον.

23. Παραφρονῶν λαλῶ, ὑπὲρ (\*) ἐγώ.

Πάλιν κἀνταῦθα προθεραπεία· πανταχοῦ γὰρ ὑπομιμνήσκει τοὺς ἀκροατὰς ὅτι πρὸς καθαίρεσιν τῆς ἐκείνων μεγαλαυχίας μεγάλα περὶ ἑαυτοῦ φθέγγεται καὶ δοκεῖ ἀφραίνειν. Τὸ δὲ «ὑπὲρ» ἀντὶ τοῦ ὑπὲρ αὐτοῦς. Καὶ μὴν οὐκ ἦσαν αὐτοὶ διάκονοι Χριστοῦ· προλαβὼν γὰρ ψευδαποστόλους αὐτοὺς ὠνόμασεν. Συνέκρινε δὲ ὁμῶς ἑαυτὸν ἐκείνοις κἀντούτῳ μετριοφρονῶν καὶ εἰδὼς ὅτι ἔφθασε τούτους ἀποκηρύξας.

23. Ἐν κόποις περισσοτέρως,

Τοῖς ὑπὲρ τοῦ κηρύγματος.

23. Ἐν πληγαῖς ὑπερβαλλόντως,

Τοῦτο ἐκείνου μείζον τὸ καὶ μαστίζεσθαι.

23. Ἐν φυλακαῖς περισσοτέρως,

Καὶ τοῦτο ἐπίτασις τῶν ἄθλων.

23. Ἐν θανάτοις πολλάκις.

Διαφόρως γὰρ κινδύνους θανατηφόροις παραδοθεὶς ἐρρύσθη παραδόξως.

24. Ὑπὸ Ἰουδαίων πεντάκις τεσσαράκοντα παρὰ μίαν ἔλαβον.

Πεντάκις ἔλαβον τεσσαράκοντα πληγὰς παρὰ μίαν πληγὴν, τουτέστι μιᾶς ἐνδεούσης. Νόμος γὰρ ἦν αὐτοῖς ἄτιμον εἶναι τὸν λαβόντα πλέον τῶν τεσσαράκοντα πληγῶν. Ἵνα οὖν μὴ ἡ τοῦ τύπτοντος ῥύμη καὶ ὁρμὴ πλέον τοῦ ἀριθμοῦ ἐπενεγκοῦσα, ποιήσῃ τὸν μαστιζόμενον ἄτιμον, ὥρισαν οἱ παλαιοὶ ἐννέα καὶ τριάκοντα πληγὰς ἐπιφέρειν, ἵνα, εἰ καὶ πλεονάσῃ ὁ τύπτων, μὴ ἐκπέσῃ ὑπὲρ τὰ τεσσαράκοντα. Καὶ λοιπὸν οὐκ ἦν θέμις παραβαίνειν τὸ ὠρισμένον (α).

(\*) Τὰ γνωστά μοι τῶν ἀντιγράφων «ὑπέρ». — (α) Ὅρ. Δευτερον. κέ, 2.

25. Τρις ἐρραβδίσθην,

Οἶμαι διὰ λώρων ἐπενεχθῆναι τὰς προρρηθείσας πληγὰς καὶ κατὰ νώτων (α).

25. Ἀπαξ ἐλιθάσθην,

Ὅρα κινδύνους θανατηφόρους (β).

25. Τρις ἐναυάγησα,

Μακρὰς καὶ διαποντίους ὁδοὺς στελλόμενος.

25. Νυχθήμερον ἐν τῷ βυθῷ πεποίηκα·

Ἐπὶ τοῦ βυθοῦ νηχόμενος πελάγιος.

26. Ὀδοιπορίαις πολλάκις,

Ἐν Ὀδοιπορίαις πολλάκις γινόμενος· ἤγουν Ὀδοιπορῶν. Εἰπὼν γὰρ τοὺς κατὰ θάλασσαν πειρασμούς, λέγει καὶ τοὺς κατὰ γῆν.

26. Κινδύνοις ποταμῶν,

Ἦναγκάζετο γὰρ καὶ ποταμοὺς διαπερᾶν.

26. Κινδύνοις ληστῶν,

Οἷς περιέπιπτε διαβαίνων.

26. Κινδύνοις ἐκ γένους,

Ἐκ τῶν Ἑβραίων, ἐπιβουλευόντων αὐτῷ. Ἡ γένος ἐνταῦθα λέγει τὸ προσεχέστερον, ἀπεχθανόμενον αὐτῷ καὶ προσπολεμοῦν διὰ τὴν τῆς θρησκείας μεταβολήν.

26. Κινδύνοις ἐξ ἔθνων,

Εἰς ᾧ παρεγίνετο κηρύττων.

---

(α) Ἡ βίβλος τῶν Πράξεων ἀναφέρει ὅτι δις ἐρραβδίσθη ὁ Παῦλος (ις΄, 22 καὶ κβ΄, 24). Τὴν δὲ φαινομένην διαφωνίαν αἵρει οὕτως ὁ Οἰκουμένιος (ἐν λ.). «οὐ πάντα, » ἃ πέπονθεν ὁ Παῦλος, συνέγραψεν ἡμῖν ὁ Λουκᾶς ἐν ταῖς Πράξεσιν. Οὐ γὰρ πρὸς φι- » λοτιμίαν αὐτῷ τὰ τῆς συγγραφῆς πεπόνηται. Διὸ καὶ πολλὰ τῶν ἐνταῦθα εἰρημένων » παρέλιπεν». — (β) Αὐτόθι. ιδ΄, 19.



26. Κινδύνοις ἐν πόλει, κινδύνοις ἐν ἐρημίᾳ, κινδύνοις ἐν θαλάσσῃ,

Πανταχοῦ γὰρ αὐτῷ ἀθλήσεις καὶ πειρασμοὶ προσέκειντο· ἐν θαλάσσῃ, ἐν γῇ, ἐν πόλει, ἐν ἐρημίᾳ. Ταῦτα γὰρ καθολικώτερον τέθεικεν, ὡς ἐμφαντικὰ τῶν κατὰ μέρος.

26. Κινδύνοις ἐν ψευδαδέλφοις·

Ἐν τοῖς ψευδωνύμοις ἀδελφοῖς τοῖς τὸν Χριστιανισμὸν ὑποκρινομένοις.

27. Ἐν κόπῳ καὶ μόχθῳ,

Τῷ τῆς διὰ χειρῶν ἐργασίας (α). Λεῖπει δὲ τὸ «ἐγενόμην» ἢ «εἰμί».

27. Ἐν ἀγρυπνίαις πολλάκις,

Ἡγρύπνει γὰρ ἐργαζόμενος, ἢ διδάσκων, ἢ προσευχόμενος, ἢ φροντίζων ὑπὲρ τῶν Ἐκκλησιῶν.

27. Ἐν λιμῷ καὶ δίψει,

Ὅτε ἀπεκλείετο.

27. Ἐν νηστείαις πολλάκις,

Ὅτε τοῦ Θεοῦ ἐδεῖτο θερμότερον, ἢ ὅτε διήνυεν ἀσίτους ἡμέρας, μηδεμιᾶς τροφῆς εὐπορῶν.

27. Ἐν ψύχει καὶ γυμνότητι.

Καὶ τοῦτο γὰρ προσθήκη κακοπαθείας.

28. Χωρὶς τῶν παρεκτός,

Χωρὶς τῶν ἐπέκεινα τῶν εἰρημένων, χωρὶς ὧν παρέλιπον.

28. Ἡ ἐπισύστασίς μου ἢ καθ' ἡμέραν,

Λεῖπει τὸ «προκείσθω τῷ λόγῳ». «Ἐπισύστασιν» δὲ λέγει τὴν παρὰ τῶν διωκόντων κοινὴν ἔφοδον κατ' αὐτοῦ, κοινῶς ἐπισυνιστάμενων ἐπ' αὐτόν.

(α) Πράξ. ιη', 3. Α' Κορινθ. δ', 12.

28. Ἡ μέριμνα πασῶν τῶν Ἐκκλησιῶν.

Μή τις αὐτῶν διασπαρχθεῖη ποιμνίου δίκην ὑπὸ τῶν λύκων.

29. Τίς ἀσθενεῖ, καὶ οὐκ ἀσθενῶ;

Συνδιατιθέμενος αὐτῷ καὶ συναλγῶν, καὶ τῶν ὑψηλοτέρων εἶη, καὶ τῶν ταπεινοτέρων;

29. Τίς σκανδαλίζεται, καὶ οὐκ ἐγὼ πυροῦμαι;

Τίς σκανδαλίζεται ἐν τῇ πίστει, καὶ οὐκ ἐγὼ ἐμπίπραμαι, καὶ οὐ διαφλέγομαι μή ποτε ἀπόληται; καθάπερ γὰρ αὐτὸς ὢν τὸ σῶμα τῆς Ἐκκλησίας καθ' ἕκαστον πάσχον μέλος ὠδυνᾶτο.

30. Εἰ καυχᾶσθαι δεῖ, τὰ τῆς ἀσθενείας μου καυχῆσομαι.

« Ἀσθενείας » ἐνταῦθα λέγει τοὺς πειρασμοὺς καὶ τοὺς κινδύνους· ἐλέγχουσι γὰρ ταῦτα τὴν ἀσθενεῖαν τοῦ σώματος. Διὸ καὶ ὁ Κύριος ἔλεγε· « τὸ μὲν πνεῦμα πρόθυμον, ἡ δὲ σὰρξ ἀσθενής » (α). Φησὶν οὖν ὁ Ἀπόστολος ἐνταῦθα, ὅτι οὐ κατὰ τῶν κατορθωμάτων καὶ σημείων καυχῆσομαι (τοῦτο γὰρ ἀνέχσιον), ἀλλὰ τὰ τῶν πειρασμῶν, οἳ χαρὰ κτηρίζουσι τὸν Ἀπόστολον, καὶ δι' ὧν περαίνεται τὸ κήρυγμα τοῦ Εὐαγγελίου.

31. Ὁ Θεὸς καὶ Πατὴρ τοῦ Κυρίου Ἰησοῦ οἶδεν, ὁ ὢν εὐλογητὸς εἰς τοὺς αἰῶνας, ὅτι οὐ ψεύδομαι (\*).

Ὁ Θεὸς καὶ Πατὴρ τοῦ Κυρίου Ἰησοῦ οἶδεν, ὅτι οὐ ψεύδομαι. Μάρτυρα δὲ τοῦ ῥηθησομένου ποιεῖται τὸν Θεόν. Διότι οἱ μὲν ἀπαριθμηθέντες πειρασμοὶ νεώτεροι ἦσαν καὶ πᾶσι γνώριμοι. Ὁ δὲ μέλει ἐρεῖν, ἀρχαιότερον ὄν, οὐκ ἦν τούτοις δῆλον.

32. Ἐν Δαμασκῷ ὁ ἐθνάρχης Ἀρέτα τοῦ βασιλέως ἐφρούρει τὴν Δαμασκηνῶν πόλιν, πιάσαι με θέλων.

(α) Ματθ. κς', 41. Μάρκ. ιδ', 38. — (\*) Ὁ Συγγραφεὺς ἐν τῷ στίχῳ τούτῳ τηρεῖ τὴν παρὰ Χρυσόστομῳ γραφήν. Ἐν ἄλλοις γράφεται ὡδε· « ὁ Θεὸς καὶ Πατὴρ τοῦ Κυρίου ἡμῶν Ἰησοῦ Χριστοῦ οἶδεν, ὁ ὢν εὐλογητὸς εἰς τοὺς αἰῶνας, ὅτι οὐ ψεύδομαι ». Ἔστι δὲ ἡ δευτέρα αὕτη γραφή συνηθεστέρα καὶ, ὡς ἔοικε, δοκιμωτέρα τῆς πρώτης, ὡς φέρουσα τῶν ἀξιοπιστοτέρων ἀντιγράφων τὸ κῆρος. Πρβλ. F. Matth. n. Test. Ronneburgi, 1807 ἐν λ.

Κρατῆσαί με θέλων, ὡς ἐπισπώμενον τοὺς ὑπ' αὐτὸν εἰς τὴν κατὰ Χριστὸν πίστιν. Ἐφύλαττε τὴν πόλιν μήπως φύγω λαθῶν.

33. Καὶ διὰ θυρίδος ἐν σαργάνῃ ἐχαλάσθην διὰ τοῦ τείχους καὶ ἐξέφυγον τὰς χεῖρας αὐτοῦ (α).

Ἡ σαργάνη εἶδος ἦν καλάρχου (6). Ἐπεθύμει μὲν γὰρ ἀποθανεῖν καὶ συνεῖναι Χριστῷ, ἥρα δὲ καὶ τοῦ παρεῖναι σωματικῶς ταῖς Ἐκκλησίαις, καὶ βοηθεῖν καὶ καταρτίζειν αὐτάς. Διὸ καὶ τηρεῖν ἑαυτὸν ἔτι τῷ κηρύγματι οὐ παρητεῖτο, καὶ ἀνθρωπίνους χρῆσθαι μηχανήμασιν εἰς σωτηρίαν, ὅτε ἀπῆτει καιρός. Ἐνθα μὲν γὰρ ἄφυκτα ἦν κακά, τοῦ Θεοῦ μόνου ἐδεῖτο· ἔνθα δὲ σύμμετρος ὁ πειρασμός, καὶ οἰκοθεν ἐπενόει. Μέλλων δὲ λοιπὸν μεταβαίνειν ἐφ' ἕτερον εἶδος καυχήσεως, τὸ τῶν θείων ὀπτασιῶν καὶ ἀποκαλύψεων, ὃ μισθὸν μὲν τοσοῦτον οὐκ ἔχει, ὅσον τὸ τῆς καυχήσεως τῶν πειρασμῶν, λαμπρότερον δὲ καὶ ὑψηλότερον δείκνυσι τὸν ἀξιωθέντα τούτων, προδιαστέλλεται λέγων·

## ΚΕΦΑΛΑΙΟΝ ΔΩΔΕΚΑΤΟΝ

1. Καυχᾶσθαι δὴ οὐ συμφέρει μοι·

« Καυχᾶσθαι » ἐν οἷς μέλλω εἰπεῖν, ἵνα μὴ φουσηθῶ ταῦτα διηγούμενος. Τί δέ; εἰ μὴ εἵπης, οὐκ οἶδας ταῦτα; ναί· ἀλλ' οὐχ οὕτως εἰδώς, ὡς λέγων αὐτὰ πρὸς ἑτέρους, διακείσομαι· οὐδὲ γὰρ ἡ τῶν κατορθωμάτων φύσις ἐπαίρειν εἴωθε καθ' ἑαυτήν, ἀλλ' ἡ παρὰ

(α) Πράξ. θ', 25.—(6) Ἑτυμολ. μέγα· « Ἔστι σαργάνη ἀπὸ σχοινίου πλεγμάτων εἰς ὑποδοχὴν ἰχθύων ». Σουΐδας· « Σαργάνη οἱ μὲν σχοινίον τι· οἱ δὲ πλέγμα τι ἐκ » σχοινίου ».

τῶν ἰδόντων αὐτὰ ἢ ἀκουσάντων μαρτυρία καὶ τιμή. Δείκνυσιν οὖν σφαλερὸν τὸ πρᾶγμα καὶ ἐπικίνδυνον. Εἰ δέ, κατεπειγούσης ἀνάγκης, οὕτως ἐστὶ τοῦτο φοβερόν, πολλῷ μᾶλλον μηδεμιᾶς χρείας ἀπαιτούσης.

1. Ἐλεύσομαι γὰρ εἰς ὀπτασίας καὶ ἀποκαλύψεις Κυρίου.

Ἐν αἷς ἡ καύχησις βλαβερὰ μὴ πεφυλαγμένως γινομένη καὶ κατὰ καιρὸν. Εἴτα λέγειν ἄρχεται·

2. Οἶδα ἄνθρωπον ἐν Χριστῷ πρὸ ἐτῶν δεκατεσσάρων, εἴ τε ἐν σώματι, οὐκ οἶδα· εἴ τε ἐκτὸς τοῦ σώματος, οὐκ οἶδα· ὁ Θεὸς οἶδεν· ἀρπαγέντα τὸν τοιοῦτον ἕως τρίτου οὐρανοῦ.

Οὕτως ἡ τῶν ῥητῶν σύνταξις, ὅτι πρὸ ἐτῶν δεκατεσσάρων οἶδα ἄνθρωπον ἐν Χριστῷ, τουτέστι κατὰ τοὺς τοῦ Χριστοῦ νόμους πολιτευόμενον. Εἴτα ἐπισχὼν τὸν λόγον, καὶ οἷον ἐμφήνας ὅτι δυσχεραίνει λέγων, πάλιν ἐπανελάβην αὐτὸν καὶ φησιν· οἶδα ἀρπαγέντα τὸν τοιοῦτον ἕως τρίτου οὐρανοῦ, εἴ τε ἐν σώματι ἀρπαγέντα, οὐκ οἶδα· εἴ τε ἐκτὸς τοῦ σώματος ἐν μόνῃ ψυχῇ καὶ νοί, ὁ Θεὸς οἶδεν. Ἐπεὶ δὲ πρῶτος μὲν οὐρανός, ὁ ἐν ἀρχῇ γεγονώς («ἐν ἀρχῇ γάρ, φησὶν, »ἐποίησεν ὁ Θεὸς τὸν οὐρανὸν καὶ τὴν γῆν») (α), δεύτερος δὲ τὸ στερέωμα («καὶ ἐκάλεσε γάρ, φησὶν, ὁ Θεὸς τὸ στερέωμα οὐρανόν») (β), εἴη ἂν ἀνιόντι πρῶτος μὲν οὐρανός τὸ στερέωμα, δεύτερος δὲ ὁ πρῶτος, τρίτος δὲ ὁ ὑπὲρ ἐκείνον, ὡς ὁ λόγος ἐμφαίνει, νοητός τις τόπος ἢ κόσμος ὑπερουράνιος ταῖς ἀγγελικαῖς δυνάμεσιν ἀνειμένος, εἰς ὃν ἔφθασεν ὁ τοῖς ἀγγέλοις ἀμιλλώμενος μέγας Παῦλος, ὃν καὶ ἐν γῇ πολιτευόμενος ἐφάντίζετο. Εἰ γὰρ καὶ ὡς περὶ ἄλλου διηγεῖται τὴν ἀρπαγὴν, ἀλλ' αὐτός ἐστιν, ὃν εἰδέναι λέγει. Ἐπενόησε δὲ τὴν ἐσχηματισμένην ταύτην μέθοδον, ἵνα ἅμα μὲν διηγήσῃ τὸ πρᾶγμα διὰ τὴν ἐνάγουσαν ἀνάγκην, ἅμα δὲ διακρούσῃ τὴν καύχησιν. Ποία γὰρ ἀκολουθία περὶ ἑαυτοῦ διαλεγόμενον ἄλλον παράγειν εἰς μέσον; ἢ πῶς οὐ συνέφερον αὐτῷ, εἰ περὶ ἐτέρου καυχᾶσθαι ἔμελλεν; Ἀλλ' ἀρπαγῆναι μὲν οἶδε, τὸν δὲ τρόπον τῆς ἀρπαγῆς ἀγνοεῖ. Διὸ καὶ ἡμῖν οὐ περιεργαστέον περὶ τοῦ τρόπου· πῶς γάρ; ὃν ἐκεῖνος ὁ

(α) Γέν. α', 1. — (β) Αὐτόθ. α', 8.

άρπαγείς ἡγνόησεν. Ἡρπάγη δὲ ὑπὲρ τοῦ μὴ δοκεῖν ἔλαττον αὐτὸν ἔχειν τῶν ἄλλων Ἀποστόλων. Ἐπειδὴ γὰρ ἐκεῖνοι συνεγένοντο τῷ Χριστῷ, ἡρπάγη οὗτος, ἵνα ἐντεῦθεν αὐτῷ τὸ ἐκεῖθεν ἐλλείπον ἀναπληρωθῇ.

3. Καὶ οἶδα τὸν τοιοῦτον ἄνθρωπον, εἴ τε ἐν σώματι, εἴ τε ἐκ-  
4. τὸς τοῦ σώματος, οὐκ οἶδα· ὁ Θεὸς οἶδεν· ὅτι ἡρπάγη εἰς  
τὸν παράδεισον,

Καὶ οἶδα, φησί, τὸν τοιοῦτον ἄνθρωπον, ὅτι ἡρπάγη εἰς τὸν παράδεισον, εἴ τε ἐν σώματι ἡρπάγη, εἴ τε ἐκτὸς τοῦ σώματος, οὐκ οἶδα· ὁ Θεὸς οἶδεν. Τινὲς μὲν οὖν φασὶ ταυτολογίαν εἶναι τοῦτο βεβαιώσεως ἕνεκα, προσαγορευθῆναι δὲ καὶ παράδεισον τὸν τρίτον ἐκεῖνον οὐρανὸν εἰς ἔμφασιν τῆς ἐκεῖσε ἀπολαύσεως· πολὺ γὰρ παρὰ τοῖς τότε τὸ τοῦ παραδείσου ὄνομα καὶ πανταχοῦ ἤδετο καὶ διαβεβόητο. Ἐνιοὶ δὲ λέγουσιν ἑτέραν εἶναι ταύτην τὴν ἁρπαγὴν· πρῶτον μὲν γὰρ εἰς τὸν οὐρανὸν ἁρπαγῆναι, ἵνα καὶ τοὺς ἀγγέλους ἰδὼν σπουδάζοντας περὶ τὴν τῶν ἀνθρώπων πρόνοιαν καὶ σωτηρίαν μὴ ἀπαγορεύσῃ κάμνων ὑπὲρ τῆς Ἐκκλησίας. Ἐκεῖθεν δὲ αὐθις ἁρπαγῆναι εἰς τὸν παράδεισον, ἵνα τὰς ἀναπαυομένας ἐκεῖ ψυχὰς τῶν ἁγίων μετὰ καὶ τῆς τοῦ ληστοῦ θεασάμενος, τιμῆς ἀπολαυούσας ὑπὸ τῶν ἀγγέλων, παραμυθίαν ἔξει τῆς ἐν τῷ παρόντι βίῃ κακοπαθείας. Καὶ ἁρπαγὴν μὲν κυρίως λέγουσι τὴν χαμόθεν πρὸς τὸ ὑπερκείμενον ἔπαρσιν, τὴν δὲ ἐκ τοῦ οὐρανοῦ εἰς τὸν παράδεισον ἁρπαγὴν καταχρηστικώτερον εἰρησθαι· ἢ, μᾶλλον εἰπεῖν, μουσικώτερον. Οἱ μουσικοὶ γὰρ ἁρπαγὴν καλοῦσι τὴν ἀπὸ τοῦ συντόνου φθόγγου πρὸς τὸν χαλαρὸν κατὰβασιν.

4. Καὶ ἤκουσεν ἄρρητα ῥήματα, ἃ οὐκ ἐξὸν ἀνθρώπῳ λαλῆσαι.

« Ἀρρητα » οὐ πρὸς αὐτόν, ἀλλὰ δι' αὐτοῦ, ἃ οὐ δυνατὸν αὐτῷ λαλῆσαι πρὸς ἄνθρωπον ἕτερον διὰ τὸ ὑπερβάλλον ὕψος καὶ μέγεθος τῆς γνώσεως αὐτῶν. Ἡ « ἄρρητα », ὅτι μὴ διὰ γλώσσης ἀνθρωπίνης ἐρρήθησαν πρὸς αὐτόν, ἀλλὰ τῷ ἡγεμονικῷ τῆς αὐτοῦ ψυχῆς ἀλαλήτως ἐνετυπώθησαν.

5. Ὑπὲρ τοῦ τοιούτου καυχῆσομαι·

Ὡς ἑτέρου δῆθεν ὄντος.



5. Ὑπὲρ ἑμαυτοῦ (\*) οὐ καυχῆσομαι, εἰ μὴ ἐν ταῖς ἀσθενείαις μου.

Ὑπὲρ δὲ ἑμαυτοῦ οὐ καυχῆσομαι ἐν τοῖς τοιούτοις· σφαλερὸν γάρ, ὥς εἴρηται, καὶ κομπηρὸν, εἰ μὴ ἐν τοῖς πειρασμοῖς μου καυχῆσομαι, ὥς ἀνωτέρω δεδήλωκεν· ἀσφαλέστερον γάρ τοῦτο καὶ ὠφελιμώτερον τοῖς ἀκούουσιν· ἐκεῖνο γάρ καὶ σκανδαλίζειν οἶδε πολλοὺς καὶ πλήττειν.

6. Ἐὰν γὰρ καὶ θελήσω καυχῆσασθαι, οὐκ ἔσομαι ἄφρων· ἀλήθειαν γὰρ ἐρῶ.

Ἐὰν γὰρ καὶ θελήσω, φησί, καυχῆσασθαι ἐπὶ τοιούτοις, οὐκ ἔσομαι ἄφρων, ὥς οἱ ψευδόμενοι καὶ κομπάζοντες· ἀληθεύσω γάρ. Ὡς τε κυρίως ἀφροσύνη ἐστὶν ἐπὶ τῆς καυχήσεως, ἢ ἐπὶ ψευδέσι καύχησις· ἢ δὲ ἐπ' ἀληθείαις καύχησις δοκεῖ μὲν ἀφροσύνη καὶ αὕτη, οὐκ ἔστι δέ. Παραιτητέα δὲ καὶ αὕτη διὰ τὸ φορτικὸν καὶ διὰ τὰς προρρηθείσας ἄλλας αἰτίας.

7. Φείδομαι δὲ μὴ τις εἰς ἐμὲ λογίσηται ὑπὲρ ὃ βλέπει (\*\*) ἢ ἀκούει τι ἐξ ἐμοῦ.

Αὕτη ἡ ἀληθὴς αἰτία τῆς σιωπῆς τῶν θείων ὀπτασιῶν καὶ ἀποκαλύψεων, ἵνα μὴ τις λογίσηται αὐτὸν ὑπὲρ ἄνθρωπον. Φαίνεται γὰρ ἐντεῦθεν ὅτι καὶ ἄλλων πλειόνων τοιούτων ἡξιώθη· καὶ γὰρ καὶ θεὸν ἐνόμισαν αὐτὸν εἶναι οἱ Λυκῶνες διὰ τὸ μέγεθος τῶν σημείων (α). Λέγει δὲ ὅτι φείδομαι ὑμῶν, μὴ ποτέ τις εἰς ἐμὲ νομίσῃ, τουτέστι περὶ ἐμοῦ, ὑπὲρ ὃ βλέπει ὄντα με. Βλέπει μὲν γὰρ ἄνθρωπον πειρασμοῖς καὶ πάθεσιν ὑποκείμενον, καὶ ἀκούει διδάσκοντα ἃ μεμάθηκα, καὶ οὐδὲν ἴδιον. Ὁ τοίνυν πρὸ δεκατεσσάρων ἐτῶν τηλικούτος, ἡλικὸς ἄρα ἦν ὅτε ταῦτα ἔγραφεν; Καὶ ὁ ἐν τοσούτοις ἔτεσι τὰ τοιαῦτα σιωπήσας διὰ μετριοφροσύνην οὐκ ἂν οὐδὲ νῦν ἐξεῖπεν, εἰ μὴ, ὥς δεδήλωται πολλάκις, ἀνάγκην εἶχεν ἐπικειμένην, ἵνα τῶν ψευδαπο-

(\*) Ἐν ἄλλ. «Ὑπὲρ ἑμαυτοῦ δέ», ἢ (ὥς καὶ ὁ Συγγραφεὺς ἐν τῇ ἐρμηνείᾳ) «Ὑπὲρ » δὲ ἑμαυτοῦ». — (\*\*) Ἐν ἄλλ. «βλέπει με». Ἡν γραφὴν φαίνεται ὅτι εἶχεν ὑπ' ὄψιν καὶ ὁ Συγγραφεὺς γράφων ἐν τῇ ἐξηγήσει· «μὴ ποτέ τις εἰς ἐμὲ νομίσῃ· τουτέστι περὶ » ἐμοῦ, ὑπὲρ ὃ βλέπει ὄντα με». — (α) Πράξ. ιδ', 13.

στόλων ἀποστάντες οἱ Κορίνθιοι τῷ τηλικούτων ἀξιώθῃντι προσέχουσιν, ὡς οὐρανοφοίτη καὶ τῆς ἀληθείας κήρυκι.

7. Καὶ τῇ ὑπερβολῇ τῶν ἀποκαλύψεων, ἵνα μὴ ὑπεραίρωμαι, ἐδόθη μοι σκόλοψ τῇ σαρκί, ἄγγελος Σατᾶν,

Καὶ τὸ μέγεθος τῶν ἀποκαλύψεων, καὶ τὴν ὑπεροχὴν τῆς γνώσεως τῶν μυστηρίων (α), ἐδόθη μοι σκόλοψ τῇ σαρκί· τουτέστι συνεχωρήθη δοθῆναι· οὐ γὰρ ὁ Θεὸς αὐτὸν ἔδωκεν αὐτῷ, ἀλλὰ παρεχώρησεν ἐπενεχθῆναι. Σκόλοπα δὲ τῆς σαρκὸς λέγει τοὺς πειρασμούς, τὰς θλίψεις, τὰς τιμωρίας, ἃ τῆς σαρκὸς ἀπτόμενα καθικνεῖσθαι τῆς ψυχῆς οὐκ ἠδύναντο. «Ἄγγελον δὲ ταῦτα Σατᾶν» (β), ὡς ὑπηρετοῦντα τῷ δαίμονι, παρ' οὗ καὶ ἐπήγοντο· Σατᾶν γὰρ ὁ ἀντικείμενος ἐρμηνεύεται. Ὁ δὲ Χρυσόστομος (γ) ἄγγελον Σατᾶν λέγει πάντα ἀντικείμενον τῷ Ἀποστόλῳ καὶ ἐμποδίζοντα τῷ τούτου κηρύγματι· οἷος ἦν Ἀλέξανδρος ὁ χαλκεὺς καὶ οἱ περὶ Ὑμέναιον καὶ Φιλητόν (δ). Πᾶς δὲ ὁ τοιοῦτος ἄγγελός ἐστι Σατᾶν, ὡς διάκονος τοῦ ἀντικειμένου δαίμονος τῷ ὑπουργεῖν αὐτῷ καὶ ἐπεγεῖρειν πειρασμούς καὶ θλίψεις καὶ κακώσεις τῆς σαρκός.

7. Ἵνα με κολαφίζῃ, ἵνα μὴ ὑπεραίρωμαι.

Τοῦτο αἰτία τοῦ σκόλοπος. Ἵνα με πλήττῃ, φησὶν, ὥστε συστῆλ-  
λεσθαι καὶ μὴ ὑπεραίρεσθαι.

8. Ὑπὲρ τούτου τρίς τὸν Κύριον παρεκάλεσα, ἵνα ἀποστῇ ἀπ' ἐμοῦ.

Τὸ «τρίς» ἀντὶ τοῦ πολλάκις. Καὶ τοῦτο δὲ πολλῆς ταπεινοφροσύνης, τὸ ἐξαγγέλλειν ὅτι πάσχων ἔκαμνε καὶ ἐδεῖτο ὑπὲρ ἀπαλλαγῆς.

9. Καὶ εἰρηκέ μοι· ἀρκεῖ σοι ἡ χάρις μου·

(α) Σημειωτέον ἐνταῦθα ὅτι αἱ λέξεις «καὶ τὸ μέγεθος—τῶν μυστηρίων» οὐκ ἔχουσι τὸ πρὸς ὃ συντακτικῶς ἀποδίδονται ῥῆμα· ἔτι δὲ ὅτι ἐν τῇ ἐξηγήσει λείπει καὶ ἡ ἐρμηνεία τῶν ἐν τῷ κειμένῳ λέξεων· «ἵνα μὴ ὑπεραίρωμαι», τοῦθ' ὅπερ σπανιώτατα συμβαίνει τῷ Συγγραφῇ. Ἐκ τούτων εἰκάσειέ τις ὅτι ἐξ ἀμελείας τοῦ ἀντιγραφέως παρελείφθησαν στίχοι τινές.—(β) Ἀπὸ κοινοῦ τὸ «λέγει».—(γ) Ἐν λ. Τόμ. Ι', Ὁμιλ. Κς', σελ. 57'. —(δ) Α' Τιμ. α', 20. Β', 6', 17. δ', 14.

Ὅτι νεκροὺς ἐγείρεις, ὅτι τυφλοὺς φωτίζεις, ὅτι τὰ ἄλλα θαυματουργεῖς, μὴ ζήτηί καὶ τὸ ἀκινδύνως καὶ χωρὶς πραγμάτων κηρύσσειν· τοῦτο γὰρ περιττόν, ἀρκούσης ἐκείνης. Ἀλλὰ ἀλγεῖς καὶ ἀθυμεῖς μὴ δόξω τισὶν ἀσθενῆς τῷ μὴ ἐνισχύειν τοὺς Ἀποστόλους μου; τοῦτο μὲν οὖν αὐτὸ τὴν ἐμὴν δύναμιν δεικνύει.

9. Ἡ γὰρ δύναμις μου ἐν ἀσθενείᾳ τελειοῦται.

Ἡ γὰρ ἐμὴ δύναμις ἐν ἀσθενείᾳ τῇ ὑμετέρᾳ τελείως δεικνύται, ὅταν ἀσθενοῦντες ἐν τῷ κακοπαθεῖν καὶ ταλαιπωρεῖσθαι περιγίνησθε τῶν κακούντων καὶ ταλαιπωρούντων ὑμᾶς, ὅταν οἱ ἀσθενεῖς ὑμεῖς κρατῇτε τῶν ἰσχυρῶν ἐκείνων. Τότε γὰρ ἀναντιρρήτως ἡ ἐμὴ δύναμις διαλάμπει.

9. Ὅδιστα οὖν μᾶλλον καυχῆσομαι ἐν ταῖς ἀσθενείαις μου,

Ἐκεῖνο οὖν ἀκούσας ἀπὸ τοῦ Κυρίου καὶ παρηγορηθεὶς, λοιπὸν ἡδέως καυχῆσομαι καὶ ἔτι ἐν ταῖς ἀσθενείαις μου.

9. Ἵνα ἐπισκηνώσῃ ἐπ' ἐμέ ἡ δύναμις τοῦ Χριστοῦ.

Ἡ ἐν ἀσθενείαις, ὡς εἴρηται, τελειουμένη, ἵνα πλείονα ταύτην ἐπισπᾶσμαι. Ὅσῳ γὰρ τὰ τῶν πειρασμῶν ἐπιτείνεται, τοσούτῳ τὰ τῆς χάριτος αὖξεται.

10. Διὸ εὐδοκῶ ἐν ἀσθενείαις,

«Εὐδοκῶ» ἀντὶ τοῦ ἐπιθυμητικῶς ἔχω ἀσθελεῖν, εὐαπόδεκτον ἡγοῦμαι τὸ πάσχειν. Εἶτα συνοπτικῶς λέγει καὶ τὰ εἶδη τῶν ἀσθενειῶν·

10. Ἐν ὕβρεσιν, ἐν ἀνάγκαις, ἐν διωγμοῖς, ἐν στενοχωρίαις ὑπὲρ Χριστοῦ·

Ταῦτα λέγει τοὺς τε ψευδαποστόλους αἰσχύνων, ὡς καυχωμένους μᾶλλον ἐπὶ τῷ μὴ πάσχειν, καὶ τοὺς Κορινθίους παιδεύων μὴ αἰσχύνεσθαι τοῖς τοιούτοις παθήμασιν, οἷς μᾶλλον, ὡς κατορθώμασιν, ἐγκαλλωπίζεται. Εἶτα καὶ ἄλλην αἰτίαν τίθησιν·

10. Ὅταν γὰρ ἀσθενῶ, τότε δυνατός εἰμι.

Τί θαυμάζεις εἰ τοῦ Θεοῦ ἡ δύναμις τότε δεικνύται καὶ ἐγὼ τότε

δυνατός εἰμι; Τότε γὰρ πλείονος ἀπολαύω χάριτος. Ὅτε γὰρ ἐνέ-  
πεσεν εἰς τὸ δεσμωτήριον ἐν Φιλίπποις τῇ πόλει, τότε τὰ θαυμαστὰ  
ἐκεῖνα ἐποίησεν (α). Ὅτε ἐναυάγησε καὶ εἰς τὴν βάρβαρον ἐξηνέχθη  
χώραν, τότε μάλιστα ἐδοξάσθη (β). Καὶ ἄλλα πολλὰ τοιαῦτα.

#### 11. Γέγονα ἄφρων καυχώμενος.

« Γέγονα ἄφρων » ὅσον ἐπὶ τῷ καυχῆσθαι, οὐχ ὅσον ἐπὶ τῷ  
ψεύσασθαι. Γέγονα δὲ τοῦτο πρὸς τὴν ὑπόληψιν τῶν τοῦτο κρινόν-  
των καὶ ἀγνοούντων τῆς καυχήσεώς μου τὴν αἰτίαν.

#### 11. Ὑμεῖς με ἠναγκάσατε.

Ὑμεῖς μοι αἵτιοι τῆς τοιαύτης καυχήσεως, ἅτε προσέχοντες τοῖς  
ἐπὶ ψευδέσι καυχωμένοις, δι' οὓς ἠναγκάσθην καὶ αὐτός, εἰ καὶ μὴ  
ἐπὶ τοῖς ὁμοίοις, καυχῆσασθαι.

#### 11. Ἐγὼ γὰρ ὤφειλον ὑφ' ὑμῶν συνίστασθαι.

Ὑφ' ὑμῶν μαρτυρεῖσθαι τῶν λαβόντων πείραν τῆς ἐμῆς πολι-  
τείας. Ὀνειδιστικῶς δὲ τοῦτο λέγει καὶ οὐχ ὡς δεόμενος τῆς μαρτυ-  
ρίας αὐτῶν.

#### 11. Οὐδὲν γὰρ ὑστέρησα τῶν ὑπὲρ λίαν Ἀποστόλων,

Ἄνω μὲν εἶπεν ὅτι « λογίζομαι μηδὲν ὑστερηκέναι τῶν ὑπὲρ λίαν  
» Ἀποστόλων » (γ). Ἐνταῦθα δὲ τὸ « λογίζομαι » παρεῖς, θαρρῶν λέ-  
γει ὅτι « οὐδὲν ὑστέρησα ». Παρρησιάζεται γὰρ μετὰ τὰς ἀποδεί-  
ξεις. Εἶτα πάλιν συστέλλεται.

#### 11. Εἰ καὶ οὐδὲν εἰμι· τὰ μὲν σημεῖα τοῦ Ἀποστόλου κατειρ-

#### 12. γάσθη ἐν ὑμῖν,

Εἰ καὶ εὐτελής εἰμι καὶ μικρός, καὶ τὸ ἔτι κατώτερον, καὶ ὅσα εἰ-  
κὸς Ἀπόστολον ποιῆσαι, πεποίηκα. Ὡςπερ οὖν οὐδὲν ὄφελος μέγαν  
ὄντα μηδὲν ὠφελεῖν, οὕτως οὐδὲν βλάβος μικρὸν ὄντα πάντας ὠφε-  
λεῖν καὶ μεγάλα εὐεργετεῖν.

#### 12. Ἐν πάσῃ ὑπομονῇ,

Τῇ τῶν ποικίλων καὶ ἄλλεπαλλήλων πειρασμῶν, οὓς ὑπέμεινα.

(α) Πράξ. ις', 26 - 28. — (β) Αὐτόθ. κη', 8. 9. — (γ) Β' Κορινθ. ια', 5.

## 12. Ἐν σημείοις καὶ τέρασι καὶ δυνάμεσι.

Διαφόροις ὀνόμασιν ἐμφαίνει τὰς διαφόρους θαυματουργίας. Τινὲς δὲ σημεῖα μὲν λέγουσιν ἐπὶ τοῦ παρόντος τὰς θεραπείας τῶν πολυτρόπως ἀσθενούντων. Τέρατα δὲ τὰς λίαν ὑπερφυεῖς παραδοξοποιίας· οἷον ἀναστάσεις νεκρῶν, ὡς ἐπὶ τοῦ κατακρημνισθέντος ἀπὸ τοῦ τριστέγου (α), καὶ εἴ τι τοιοῦτον. Δυνάμεις δὲ τὰς κολαστικὰς τῶν ἀξίων τιμωρίας, ὡς ἐπὶ τοῦ πηρωθέντος Ἑλύμα τοῦ μάγου (β) καὶ τοῦ πεπορνευκότος καὶ παραδοθέντος τῷ Σατανᾷ (γ).

## 13. Τί γάρ ἐστιν ὃ ἡττήθητε ὑπὲρ τὰς λοιπὰς Ἐκκλησίας;

Ποῖόν ἐστι χάρισμα, καθ' ὃ ἡλαττώθητε παρὰ τὰς λοιπὰς Ἐκκλησίας τῷ μὴ λαβεῖν ὑμᾶς αὐτό; Τίνος ἐκεῖναι μὲν ἀπήλαυσαν, ὑμεῖς δὲ ὑστερήθητε;

## 13. Εἰ μὴ ὅτι αὐτὸς ἐγὼ οὐ κατενάρκησα ὑμῶν;

Εἰ μήπως ἡττημαι ὑμῶν δόξει ὅτι οὐ κατενάρκησά τινος, ὡς καὶ ἀνωτέρω εἴρηται; (δ) Εἰρωνικὸν δὲ τοῦτο καὶ βαρύτητος.

## 13. Χαρίσασθέ μοι τὴν ἀδικίαν ταύτην.

Συγχωρήσατέ μοι τὴν ἀμαρτίαν ταύτην, εἴ γε καὶ ἀμαρτία ἐστίν, εἰ ἔγκλημα δοκεῖ. Ταῦτα δὲ ἔλεγε καὶ πλήττων καὶ θεραπεύων. Καὶ ὀνειδίζει μὲν αὐτοῖς, ὡς ἀμεταδότοις, ὅσον εἰς αὐτόν, ὅπερ καὶ ἀνωτέρω πεποίηκε· θεραπεύει δὲ πανταχοῦ τὸν λόγον, ἐφ' ἑαυτὸν μεθιστῶν τὴν αἰτίαν, ὡς μὴ θέλοντα λαβεῖν. Ἵνα δὲ μὴ, συνεχῶς τὸ μὴ λαβεῖν στρέφων, δόξη τοῦτο ποιεῖν ὑπὲρ τοῦ λαβεῖν, θεραπεύει καὶ τὴν ὑπόνοιαν ταύτην, ὅπερ καὶ ἐν τῇ προτέρᾳ ἐπιστολῇ πεποίηκεν (ε).

## 14. Ἴδού, τρίτον τοῦτο ἐτοίμως ἔχω ἐλθεῖν πρὸς ὑμᾶς,

Οὐκ ἐπειδὴ μὴ λαμβάνω διὰ τοῦτο οὐκ ἔρχομαι· δις γὰρ παρεγενόμην, καὶ ἰδού, τρίτον τοῦτο παρесеλεύασμαι ἐλθεῖν πρὸς ὑμᾶς.

## 14. Καὶ οὐ καταναρκήσω.

(α) Πράξ. κ', 9. — (β) Αὐτόθ. ιγ', 8. — (γ) Α' Κορινθ. ε', 5. — (δ) Β' Κορινθ. ια', 8. — (ε) Τὸ « ὅπερ καὶ ἐν τῇ προτέρᾳ ἐπιστολῇ πεποίηκεν » ἀναφέρεται ἴσως εἰς τὰ ἐν κεφ. ζ', 1. 2. 3. τῆς Α' Κορινθ.



Οὐ καταρραβυμήσω τινός. Ἡ οὐ καταβαρήσω τινὰ δαπανῶν ἐκ τῶν αὐτοῦ.

14. Οὐ γὰρ ζητῶ τὰ ὑμῶν, ἀλλ' ὑμᾶς·

Μείζονα ἐπιζητῶ· ψυχάς, οὐ χρήματα. Εἶτα καὶ ὑπεραπολογεῖται αὐτῶν σεμνοπρεπῶς, ἵνα μὴ δόξαντες σμικρολόγοι καὶ φειδωλοὶ καταισχυθεῖεν.

14. Οὐ γὰρ ὀφείλει τὰ τέκνα θησαυρίζειν τοῖς γονεῦσιν, ἀλλ' οἱ γονεῖς τοῖς τέκνοις.

Εἰ γὰρ ἐγὼ μὲν πατήρ, ὡς διδάσκαλος, ὑμεῖς δὲ τέκνα, ὡς μαθηταί, οὐκ ὀφείλετε ὑμεῖς χρήματα συλλέγειν ἐμοί, ἀλλ' ἐγὼ ὑμῖν. Εὐλόγως οὖν οὐ λαμβάνω ἀφ' ὑμῶν.

15. Ἐγὼ δὲ ἡδιστα δαπανήσω,

Εἰς ὑμᾶς δηλονότι, ὡς πατήρ εἰς τέκνα. « Δαπανήσω » δέ, εἰ βούλεσθε, ἢ πόνῳ χειρῶν, ἢ ἀφ' ὧν ἄλλοι μοι διδόασιν.

15. Καὶ ἐκδαπανηθήσομαι ὑπὲρ τῶν ψυχῶν ὑμῶν·

Καὶ ἀποθανοῦμαι ὑπὲρ τῆς σωτηρίας ὑμῶν, εἰ τοῦτο δεήσει.

15. Εἰ καὶ περισσοτέρως ὑμᾶς ἀγαπῶν, ἤττον ἀγαπῶμαι.

Ὁνειδιστικὸν καὶ τοῦτο, καὶ εἰς πλείονα ἀγάπην ἐπισπᾶσθαι δυνατόμενον.

16. Ἔστω δέ, ἐγὼ οὐ κατεβάρησα ὑμᾶς· ἀλλὰ ὑπάρχων πανοῦργος, δόλῳ ὑμᾶς ἔλαβον.

Ἔστω, φησί· συγχωρεῖσθω ὡς ἀληθὴς ἡ ἀντίθεσις τῶν ψευδαποστόλων, καίτοι μὴ οὔσα ἀληθής· ὅτι ἐγὼ οὐκ ἔλαβον ἀφ' ὑμῶν, ἀλλὰ ὑπάρχων ἀπατεῶν δόλῳ ὑμᾶς μετεχειρισάμην, δι' ἑμαυτοῦ μὲν μὴ λαβὼν, διὰ τῶν πεμφθέντων δὲ πρὸς ὑμᾶς παρ' ἐμοῦ λαβὼν ἀφ' ὑμῶν. Εἶτα ἐρωτᾷ εἴ τι ἔλαβον παρ' αὐτῶν οἱ ἀποσταλέντες·

17. Μὴ τινα, ὧν ἀπέσταλκα πρὸς ὑμᾶς, δι' αὐτοῦ ἐπλεονέκτησα ὑμᾶς;

Ἄρά τινα, ὧν ἀπέσταλκα πρὸς ὑμᾶς, ἀποστείλας δολερῶς, δι' αὐ-

τοῦ ἐπλεονέκτησα ὑμᾶς; τουτέστι διὰ μέσου αὐτοῦ χρήματα ἀφειλό-  
μην ἀφ' ὑμῶν; « Ἐπλεονέκτησα » δὲ εἶπεν, ὡς οὐχ ἐκουσίως παρε-  
χόντων.

#### 18. Παρεκάλεσα Τίτον,

Ὅτε ἀπέστειλα τοῦτον πρὸς ὑμᾶς εἰς ἐπίσκεψιν ὑμῶν. « Παρεκά-  
» λεσα » δὲ εἶπεν, ἐμφαίνων, ὡς εἴ γε καὶ ἐδώκατε αὐτῷ, εὐλόγως  
ἂν ἐδώκατε, ὑπὲρ ὑμῶν κόπον ἀναδεξαμένῳ. Ἀλλὰ μὴν οὐκ ἐδώκατε.

#### 18. Καὶ συναπέστειλα τὸν ἀδελφόν·

Τὸν συνελθόντα αὐτῷ (α).

#### 18. Μή τι ἐπλεονέκτησεν ὑμᾶς Τίτος;

Ἄρα κατὰ τι ἐθάρσεν ὑμᾶς ὁ Τίτος; Εἰ δὲ οὐχ οὗτος, δῆλον ὡς  
οὐδὲ ὁ σὺν αὐτῷ. Πάλιν δὲ τὸ « ἐπλεονέκτησεν ».

#### 18. Οὐ τῷ αὐτῷ πνεύματι περιπατήσαμεν;

Καὶ τοῦτο καὶ τὸ ἐφεξῆς κατ' ἐρώτησιν πάλιν. Οὐ τῷ αὐτῷ χα-  
ρίσματι τοῦ μὴ λαμβάνειν ἀφ' ὑμῶν ἐγώ τε καὶ οἱ ἄλλοι περιπατήσα-  
μεν; Καὶ τοῦτο γὰρ τῆς τοῦ Κυρίου χάριτος, τὸ ἐνδεῶς ἔχοντας μὴ  
λαμβάνειν, ἵνα μὴ τοὺς μαθητευομένους βαρύνωμεν.

#### 18. Οὐ τοῖς αὐτοῖς ἔχνεσι;

Τῇ αὐτῇ ὁδῷ· τῷ αὐτῷ κανόνι;

#### 19. Πάλιν δοκεῖτε, ὅτι ὑμῖν ἀπολογούμεθα;

Κατ' ἐρώτησιν. Κάντεϋθεν πάλιν ὑπολαμβάνετε ὅτι ὑμῖν ἀπολο-  
γούμεθα ὑπὲρ ἑαυτῶν; ἤγουν ὅτι συνιστῶμεν ἑαυτοὺς ὑμῖν, ἵνα κο-  
λακεύσωμεν καὶ θωπεύσωμεν;

#### 19. Κατενώπιον τοῦ Θεοῦ, ἐν Χριστῷ λαλοῦμεν·

Τοῦ Θεοῦ ἀκούοντος λαλοῦμεν ἃ εἰρήκαμέν τε καὶ ἐροῦμεν. Λα-  
λοῦμεν δὲ ἐν Χριστῷ, τουτέστιν εὐαρέστως Χριστῷ. Οὐκ ἔστι δὲ τὸν

(α) Ἔστι δ' οὗτος ὁ Βαρνάβας, καθ' ἃ ἄνωτ. (κεφ. η', 18) εἴρηται τῷ Συγγραφεῖ.

ἐνώπιον τοῦ Θεοῦ εὐαρέστως Χριστῷ λαλοῦντα κολακεύειν καὶ δολι-  
εύεσθαι.

19. Τὰ δὲ πάντα, ἀγαπητοί, ὑπὲρ τῆς ὑμῶν οἰκοδομῆς.

Πράττομεν δηλονότι καὶ λέγομεν. Ὡστε καὶ μὴ λαμβάνοντες ἀφ' ὑμῶν, ὑπὲρ τῆς ὑμῶν ὠφελείας οὐ λαμβάνομεν, καὶ γράφοντες ὑπὲρ ἑαυτῶν, ἵνα ὑμεῖς ὠφεληθῆτε γράφομεν, οὐχ ἵνα δόξαν ἑαυτοῖς περι-  
ποιησώμεθα.

20. Φοβοῦμαι γάρ, μήπως ἐλθὼν οὐχ οἶους θέλω εὔρω ὑμᾶς,

Φοβοῦμαι μήπως εὔρω ὑμᾶς ἀδιορθώτους. Καὶ διὰ τοῦτο οὖν γράφω καὶ προδιαμαρτύρομαι.

20. Κἀγὼ εὐρεθῶ ἡμῖν οἶον οὐ θέλετε·

Ἀδιορθώτους γὰρ εὐρὼν κἀγὼ εὐρεθῶ ὑμῖν κολαστής. Τὸ μὲν οὖν « εὔρω » ἐμφαντικόν ἐστι τοῦ παρὰ προσδοκίαν· τὸ δὲ « εὐρεθῶ » τοῦ παρὰ τὴν ἑμαυτοῦ προαίρεσιν, ὑμῶν αἰτίων γινομένων.

20. Μήπως ἔρις,

Εὐρεθείη ἐν ὑμῖν δηλαδή. Λέγει δὲ τὴν εἰς ἀλλήλους φιλονικίαν.

20. Ζῆλοι, φθόνοι, θυμοί, ἐριθείαι,

« Ἐριθεία » λέγεται παρὰ τῷ Ἀποστόλῳ μὲν ἡ ἀμυντικὴ φιλο-  
νικία. Παρὰ δὲ τοῖς ἔξω ἡ ἐριουργία, ἐξ οὗ καὶ συνέριθος ὁ συν-  
εργός (α).

20. Καταλαλιάι, ψιθυρισμοί, φυσιώσεις, ἀκαταστασίαι·

Καταλαλιά μὲν ἐστὶν ἡ φανερά κατηγορία· ψιθυρισμὸς δὲ ἡ λα-  
θραία.

21. Μὴ πάλιν ἐλθόντα με ταπεινώσῃ ὁ Θεός μου πρὸς ὑμᾶς,

---

(α) Βασίλ. ὁ μέγ. ἐν Ὁρ. κατ' ἐπιτομ. Ἑρώτ. Ξζ' (Τόμ. Γ', σελ. 1129)· « Ἐρις » μὲν ἐστίν, ὅταν τις ὑπὲρ τοῦ μὴ ἐλάττων φανῇ· τινος σπουδάζῃ ποιεῖν τι· ἐριθεία » δὲ τὸ ἐξ ὧν ποιεῖ τις ἐπιδεικτικῶς ἢ κενοδόξως προκαλεῖσθαι καὶ ἐρεθίζειν ἄλλους εἰς » τὰ ὅμοια ».

Μὴ πάλιν ἐλθόντα με πρὸς ὑμᾶς ταπεινώσῃ ὁ Θεός, τουτέστι λυπήσῃ, ἡγουν παραχωρήσῃ λυπηθῆναι, ὅπερ διὰ τοῦ ἐφεξῆς ἐσαφήνισεν. Καὶ ἐπὶ τοῦ παρόντος δὲ ῥητοῦ καὶ ἐπὶ τοῦ προρρηθέντος τὸ «φοβοῦμαι» συνεξακούεται. «Ὁ Θεός μου» δὲ εἶπε, τὴν εἰς αὐτὸν πεποιθήσιν ἐνδεικνύμενος, κάντεῦθεν πλέον φοβῶν.

21. Καὶ πενθήσω πολλοὺς τῶν προημαρτηκότων καὶ μὴ μετανοησάντων ἐπὶ τῇ ἀκαθαρσίᾳ καὶ πορνείᾳ καὶ ἀσελγείᾳ, ἣ ἔπραξαν.

Κολάσας γὰρ αὐτοὺς ἔτι καὶ πενθήσω· τὸ μὲν, ἵνα τὴν τοῦ κολλάζειν δύναμιν ἐνδείξωμαι· τὸ δέ, ἵνα καὶ τὴν συμπάθειαν ἐπιδείξωμαι. «Πολλοὺς δὲ τῶν προημαρτηκότων» ἀντὶ τοῦ πολλοὺς προημαρτηκότας· οὐ γὰρ τινὰς μὲν ἔμελλε πενθεῖν, τινὰς δὲ μὴ πενθεῖν τῶν ἀδιορθώτων. «Ἀκαθαρσίαν» μὲν οὖν λέγει πᾶσαν ἁμαρτίαν οἰανδήποτε (πᾶσα γὰρ μολύνει τὴν ψυχὴν)· «πορνείαν» δὲ αὐτὴν τε ταύτην καὶ τὴν μοιχείαν· «ἀσελγείαν» δὲ τὴν ἄλλην αἰσχρὰν ἀκολασίαν.

## ΚΕΦΑΛΑΙΟΝ ΔΕΚΑΤΟΝ ΤΡΙΤΟΝ

1. Τρίτον τοῦτο ἔρχομαι πρὸς ὑμᾶς·

Πάλιν προδιαμαρτύρεται.

1. «Ἐπὶ στόματος δύο καὶ τριῶν μαρτύρων σταθήσεται πᾶν ῥῆμα» (α).

Νόμος τοῦτο παλαιός, διδάσκων ὅτι λαλούντων δύο καὶ τριῶν μαρτύρων, τουτέστι μαρτυρούντων δύο ἢ τριῶν, βεβαιωθήσεται πᾶν ῥῆμα

(α) Δευτερον. ιθ', 15.

μαρτυρούμενον ὑπ' αὐτῶν. Εἶτα τίθησιν ἀντὶ τριῶν μαρτύρων τάς τε δύο παρουσίας αὐτοῦ καὶ τὴν διὰ τῆς παρούσης ἐπιστολῆς παραγγελίαν.

## 2. Προείρηκα καὶ προλέγω,

Προδιεμαρτυράμην δις διὰ τῶν δύο μου παρουσιῶν, καὶ προδιαμαρτύρομαι τρίτον ἔτι διὰ τῆς παρούσης ἐπιστολῆς.

## 2. Ὡς παρὼν τὸ δεύτερον, καὶ ἀπὼν νῦν,

Προδιεμαρτυράμην τὸ δεύτερον· ἤγουν δις, ὡς παρὼν, ὡς παρευρέμενος ὑμῖν. Καὶ τὸ τρίτον προδιαμαρτύρομαι, ἀπὼν νῦν.

## 2. Γράφω τοῖς προημαρτηκόσι καὶ τοῖς λοιποῖς πᾶσιν, ὅτι ἐὰν ἔλθω εἰς τὸ πάλιν, οὐ φήσομαι·

Ἀπειλεῖ καὶ τοῖς προημαρτηκόσι καὶ τοῖς ἄλλοις. Τοῖς μὲν, ἵνα δέει τῆς ἀπειλῆς διορθώσωνται· τοῖς δέ, ἵνα φυλάττωνται ἢ καὶ πεισόντες ἴσως ἀνασταῖεν. «Οὐ φείσομαι» δὲ ἀντὶ τοῦ οὐ μακροθυμήσω, ὥσπερ ἄχρι τοῦ νῦν.

## 3. Ἐπεὶ δοκιμὴν ζητεῖτε τοῦ ἐν ἐμοὶ λαλοῦντος Χριστοῦ,

Τὸ μὲν ἀκόλουθον ἦν εἰπεῖν· «ἐπεὶ δοκιμὴν ζητεῖτε τῶν ἐμῶν »ἀπειλητικῶν λόγων»· ἔλεγον γὰρ οἱ ψευδαπόστολοι, ὅτι οὐδὲν ἰσχύει πλέον τοῦ ἀπειλεῖν. Οὐκ εἶπε δὲ οὕτως, ἀλλ' ἐπὶ τὸν Χριστὸν μετέστησε τὴν δοκιμὴν, δεικνὺς ὅτι ὁ Χριστὸς ἐν αὐτῷ λαλεῖ, καὶ δι' αὐτοῦ ἀπειλεῖ, καὶ ὁ ζητῶν πείραν τῆς ἀπειλῆς αὐτοῦ, ζητεῖ πείραν τῆς ἀπειλῆς τοῦ Χριστοῦ. Βαρὺς δὲ ὁ λόγος, καὶ φοβερωτέραν ποιῶν τὴν ἀπειλήν.

## 3. Ὃς εἰς ὑμᾶς οὐκ ἀσθενεῖ, ἀλλὰ δυνατεῖ ἐν ὑμῖν.

Ἀλλὰ δύναται ἐν ὑμῖν. Δριμέα δὲ καὶ ταῦτα καὶ σφόδρα καθικνούμενα. Ὁ γὰρ παντοδύναμος δύναται πάντως καὶ καθ' ὑμῶν. Μὴ τοίνυν τὴν ἀνοχὴν αὐτοῦ ἀσθενεῖαν κρίνετε. Ἡ τὸ «ἐν ὑμῖν» εἶπεν ἀναμιμνήσκων αὐτοὺς τῆς τοῦ πεπορνευκότος κολάσεως.

## 4. Καὶ γὰρ εἰ ἐσταυρώθη ἐξ ἀσθενείας, ἀλλὰ ζῇ ἐκ δυνάμεως Θεοῦ.



Εἰ καὶ ἐσταυρώθη ἐξ ἀσθενείας σαρκικῆς, ὡς ἐνανθρωπήσας καὶ σάρκα παθητὴν ἀναλαβὼν, ἀλλὰ γε ζῇ πάλιν κατ' αὐτὴν ἐκ δυνάμεως Θεοῦ, ἢ τοῦ Πατρὸς, ἢ ἑαυτοῦ κατὰ τὴν θεότητα. Ἡ καὶ ἄλλως· « εἰ ἐσταυρώθη ἐξ ἀσθενείας », ὡς οἱ ἄπιστοι καὶ ὑπολαμβάνουσι καὶ λέγουσιν. Ὡς περ οὖν ἡ ζωὴ τὸν θάνατον ἀπέκρυψεν, οὕτω καὶ ἡ δύναμις τὴν ἀσθένειαν.

4. Καὶ γὰρ ἡμεῖς ἀσθενοῦμεν ἐν αὐτῷ,

Πάσχομεν δι' αὐτόν, καὶ διὰ τοῦτο ἀσθενεῖς νομιζόμεθα.

4. Ἀλλὰ ζησόμεθα σὺν αὐτῷ ἐκ δυνάμεως Θεοῦ εἰς ὑμᾶς.

Ἄλλ' ἐκ δυνάμεως Θεοῦ, τουτέστι τοῦ Πατρὸς. « Σὺν αὐτῷ », ἡγουν σὺν τῇ δυνάμει τοῦ Υἱοῦ (περὶ τούτου γὰρ ὁ λόγος) ζησόμεθα ἔτι. Τὸ δὲ « εἰς ὑμᾶς » ἀντὶ τοῦ δι' ὑμᾶς, διὰ τὴν ὑμετέραν ὠφέλειαν, ἢ διὰ τὴν ὑμετέραν κόλασιν, ἵνα λάβητε πείραν καὶ τῆς ἐντεῦθεν δυνάμεως ἡμῶν.

5. Ἐαυτοὺς πειράζετε, εἰ ἐστε ἐν τῇ πίστει,

Προστακτικόν ἐστὶ τὸ « πειράζετε »· παρακελεύεται γὰρ ἐξετάζειν ἑαυτοὺς καὶ δοκιμάζειν, εἰ ἐν τῇ πίστει εἰσὶν, εἰ φυλάττουσιν αὐτὴν ἀκεραίαν· εὐρήσουσι γὰρ καὶ ἑαυτοὺς ἔχοντας τὸν Χριστὸν τῇ πίστει συνερχόμενον καὶ διὰ τῶν ὀρθῶς πιστευόντων θαυματουργοῦντα.

5. Ἐαυτοὺς δοκιμάζετε·

Τοῦτο σαφηνισμός ἐστὶ τοῦ προλαβόντος.

5. Ἡ οὐκ ἐπιγινώσκετε ἑαυτοὺς ὅτι (\*) Ἰησοῦς Χριστὸς ἐν ὑμῖν ἐστίν· εἰ μή τι ἀδόκιμοί ἐστε (\*\*).

Ἡ οὐκ ἐπιγινώσκετε τὸ ἑαυτῶν ἀξίωμα, ὅτι ὁ Χριστὸς ἐν ὑμῖν ἐστίν· εἰ μή που ἀδόκιμοί ἐστε, παραφθείραντες τὴν πίστιν καὶ διαφθείραντες τὴν πολιτείαν, ἧς ἀντεποιεῖσθε προκόπτοντες.

(\*) Τὸ χειρόγραφον « ὅτε »· ὁ εἰς « ὅτι » μετετρέψαμεν, καὶ διότι οὐδὲν τῶν ἡμῖν γνωστῶν ἀντιγράφων τὴν τοιαύτην ἔχει γραφὴν, καὶ διότι αὐτὸς ὁ Συγγραφεὺς ἐν τῇ τοῦ ῥητοῦ ἐξηγήσει « ὅτι » γράφει. — (\*\*) Κοινῶς κατ' ἐρώτησιν τὸ ἐδάφιον τοῦτο, τοῦ ἐρωτηματικοῦ σημείου τιθεμένου εἴτε εἰς τὸ « ἐν ὑμῖν ἐστίν », εἴτε εἰς τὸ « ἐστέ ». Ἀλλ' ὁ Συγγραφεὺς ἄν.υ τοῦ ἐρωτηματικοῦ καὶ γράφει καὶ ἐρμηνεύει τὸ ῥητόν.

6. Ἐλπίζω δὲ ὅτι γνώσεσθε ὅτι ἡμεῖς οὐκ ἐσμεν ἀδόκιμοι.

Γνώσεσθε ὅτι οὐκ ἐσμεν ἀδόκιμοι τῷ μένειν ἐν τῇ πίστει καὶ ἔχειν ἐν ἑαυτοῖς τὸν Χριστὸν λαλοῦντα καὶ ἐνεργοῦντα δι' ἡμῶν. Γνώσεσθε δὲ τοῦτο διὰ τοῦ κολάζεσθαι τοὺς ἐν ὑμῖν ἀδιορθώτους.

7. Εὐχομαι δὲ πρὸς τὸν Θεόν, μὴ ποιῆσαι ὑμᾶς κακὸν μηδέν.

Διορθωθέντων πάντων καὶ εὕρισκομένων, ὅταν ἔλθω, ἀκαταγνώστων καὶ οὕτω διὰ τῆς ἐπιστροφῆς ἀποστρεφόντων τὴν ἐπίδειξιν τῆς ἡμετέρας ἐν τῷ κολάζειν δυνάμεως.

7. Οὐχ ἵνα ἡμεῖς δόκιμοι φανῶμεν,

Οὐκ εὐχομαι ἵνα ἡμεῖς δόκιμοι φανῶμεν κολάζοντες τοὺς ἐν ὑμῖν ἀδιορθώτους, οὐδ' ἀπὸ τούτου δοξάζεσθαι βουλόμεθα.

7. Ἄλλ' ἵνα ὑμεῖς τὸ καλὸν ποιῆτε,

Καὶ μὴ κολασθῆτε παρ' ἡμῶν, ὡς τὸ κακὸν ἐργαζόμενοι.

7. Ἡμεῖς δὲ ὡς ἀδόκιμοι ὦμεν.

Μὴ ἐπιδειξάμενοι τὴν ἐν τῷ κολάζειν δύναμιν ἡμῶν, ὡς προεῖρηται· οὐδὲν γὰρ ἡμῖν μέλει τούτου. Βέλτιον γὰρ ἀδοκίμους ἡμᾶς ἐν τῷ μέρει τούτῳ λογισθῆναι καὶ ἀδυνάτους κολάζειν ὑποπτευθῆναι, διορθωθέντων ὑμῶν, ἢ, μενόντων ἀνιάτων, δοκίμους φανῆναι καὶ δυνατοὺς ἐν τῷ κολάζειν ὑμᾶς.

8. Οὐ γὰρ δυνάμεθα τι κατὰ τῆς ἀληθείας,

Ἐὰν εὕρωμεν ὑμᾶς δι' εὐαρεστήσεως παρρησίαν ἔχοντας πρὸς Θεόν, οὐ δυνάμεθα καθ' ὑμῶν, οὐδὲ εἰ βουλοίμεθα· οὐ γὰρ δυνάμεθα τι κολαστικὸν κατὰ τῆς ἀληθοῦς πολιτείας, κατὰ τῶν ὀρθῶς βιούντων.

8. Ἄλλ' ὑπὲρ τῆς ἀληθείας.

Εἰς τοῦτο γὰρ ἐλάβομεν τὴν κολαστικὴν δύναμιν, εἰς τὸ συνιστᾶν καὶ συγκροτεῖν τὴν εὐσέβειαν· ὥστε διὰ τοῦ κολάζειν ἐπιστρέφειν τοὺς ἡπατημένους ὑπὸ τῆς ἀμαρτίας καὶ ἐπανάγειν εἰς τὴν ἀλήθειαν.

9. Χαίρομεν γάρ, όταν ἡμεῖς ἀσθενῶμεν, ὑμεῖς δὲ δυνατοὶ ᾗτε,

Ὅταν ἡμεῖς μὲν ἀσθενεῖς δοκῶμεν τῷ μὴ ἐπιδείκνυσθαι τιμωρη-  
τὴν δύναμιν, ὑμεῖς δὲ δυνατοὶ ᾗτε τῷ διὰ τῆς ὀρθῆς πολιτείας ἀπο-  
πέμπεσθαι πᾶσαν τιμωρίαν.

9. Τοῦτο δὲ καὶ εὐχόμεθα,

Ποῖον τοῦτο;

9. Τὴν ὑμῶν κατάρτισιν.

Οὐ μόνον χαίρομεν, εἰ καὶ ἀσθενεῖς δοκοῦμέν τισιν, ὡς εἴρηται,  
ἀλλὰ καὶ εὐχόμεθα τὴν ὑμετέραν τελείωσιν ἐν ἔργῳ καὶ λόγῳ καὶ  
βίῳ καὶ δόγμασιν.

10. Διὰ τοῦτο ταῦτα ἀπὼν γράφω, ἵνα παρὼν μὴ ἀποτόμως  
χρήσωμαι κατὰ τὴν ἐξουσίαν, ἣν ὁ Κύριος ἔδωκέ μοι

Ἐπειδὴ πολλὰ ἔγραψεν ἐπαινῶν, καθαπτόμενος, ὀνειδίζων, ἐντρέ-  
πων, ἀπειλῶν, ἐκφοδῶν, παντοιοτρόπως ἐνάγων εἰς διόρθωσιν, διὰ  
τοῦτο, φησί, ταῦτα πάντα ἀπὼν γράφω, ἵνα, βελτιωθέντων ὑμῶν,  
μὴ ἀποτόμως χρήσωμαι ὑμῖν, ἐλθὼν καὶ παρὼν· βούλομαι γὰρ ἐν  
γράμμασι κεῖσθαι τὴν ἀπειλήν, ἀλλὰ μὴ ἐν πράγμασιν. Εἰπὼν δὲ ὅτι  
ἀκατὰ τὴν ἐξουσίαν, ἣν ὁ Κύριος ἔδωκέ μοι, φοβερώτερον τὸν λόγον  
ἐποίησεν, ἐμφήνας ὅτι ἐκείνός ἐστιν ὁ μέλλων κολάζειν.

10. Εἰς οἰκοδομήν, καὶ οὐκ εἰς καθαίρεσιν.

Ἐδωκέ μοι δὲ ταύτην εἰς σύστασιν τῆς Ἐκκλησίας, ἀλλ' οὐκ εἰς  
καθαίρεσιν· οὐχ ἵνα κολάζω τοὺς ὀρθῶς ἔχοντας (τοῦτο γὰρ καθαι-  
ροῦντος)· ἀλλὰ τοὺς ἀνίατα πλημμελοῦντας, ὥστε διὰ τούτου συ-  
σφίγγεσθαι τοὺς ἄλλους καὶ συνέχεσθαι εἰς εὐσέβειαν.

11. Λοιπὸν, ἀδελφοί, χαίρετε,

Ποιοῦντες ἅπερ ἐνετειλάμην, καὶ διορθούμενοι.

11. Καταρτίζεσθε,

Τελειοῦσθε, ἀναπληροῦντες τὰ ἐλλείποντα.

11. Παρακαλεῖσθε,

Παρηγορεῖσθε διὰ τῆς ἐπὶ τὸ βέλτιον μεταβολῆς καὶ διὰ συνειδό-  
τος ἀκαταγνώστου, δι' ὧν εὐθυμία γίνεσθαι εἴωθεν. Ἡ καὶ «παρα-  
» καλεῖσθε» ὑπ' ἀλλήλων ἐν τοῖς ἐπερχομένοις πειρασμοῖς.

11. Τὸ αὐτὸ φρονεῖτε, εἰρηνεύετε·

Ἔστι γὰρ καὶ τὸ αὐτὸ φρονεῖν καὶ μὴ εἰρηνεύειν· ὅταν ἐν τοῖς  
δόγμασι συμβαίνοντές τινες διαστασιάζωσιν ἐν τοῖς πρὸς ἀλλήλους (α).

11. Καὶ ὁ Θεὸς τῆς ἀγάπης καὶ τῆς εἰρήνης ἔσται μεθ' ὑμῶν.

Τὸ «ἔσται» ἢ προφητεύοντός ἐστιν, ὅτι ἐχόντων ὡς εἴρηκεν, ἔσται  
ὁ Θεὸς μετ' αὐτῶν βοηθῶν τε καὶ ἀντιλαμβανόμενος· ἢ ἐπευχομένου,  
ἢ καὶ ἀμφοτέρω. Ὁ Θεὸς δὲ τῆς εἰρήνης καὶ τῆς ἀγάπης εἶπε,  
δεικνύς ὅτι ταύταις ὁ Θεὸς χαίρει, ταύταις εὐφραίνεται, ταύτας  
οἰκειοῦται καὶ δι' αὐτῶν τοὺς κατορθοῦντας αὐτάς.

12. Ἀσπάζονται ὑμᾶς οἱ ἅγιοι πάντες (β).

Οἱ ἐν τοῖς τόποις, ἐνθα τηνικαῦτα διέτριβεν ὁ Ἀπόστολος.

12. Ἀσπάσασθε ἀλλήλους ἐν φιλήματι ἁγίῳ.

Μὴ ὑπούλῳ καὶ δολερῷ, καθάπερ ὁ Ἰούδας τὸν Χριστὸν ἐφίλησεν,  
ἀλλ' ἀληθεῖ καὶ ἁγνῷ.

13. Ἡ χάρις τοῦ Κυρίου ἡμῶν Ἰησοῦ Χριστοῦ, καὶ ἡ ἀγάπη  
τοῦ Θεοῦ καὶ Πατρός, καὶ ἡ κοινωνία τοῦ ἁγίου Πνεύματος  
μετὰ πάντων ὑμῶν· ἀμήν.

Ἐπειδὴ συνῆψεν αὐτοὺς ἀλλήλοις διὰ τε τῶν ἀσπασμῶν καὶ τῶν  
φιλημάτων, κατακλείει τὸν λόγον εἰς εὐχὴν, συνάπτουσιν αὐτοὺς καὶ  
τῷ Θεῷ. Ἐπεύχεται τοίνυν αὐτοῖς χάριν μὲν ἀπὸ τοῦ Υἱοῦ, χαριζο-  
μένου τὰ ἀγαθὰ· ἀγάπην δὲ ἀπὸ τοῦ Πατρός, φιλανθρωπευομένου  
τούτοις· κοινωνίαν δὲ καὶ μετοχὴν ἀπὸ τοῦ ἁγίου Πνεύματος. Ἐν-  
ταῦθα μὲν οὖν, ὡς καὶ ἐν ἄλλοις πολλάκις, τῶν τριῶν ὑποστάσεων  
ἐμνημόνευσεν, ἄλλου (γ) δὲ πολλάκις μὲν τῶν δύο μόνον, ὡς τὸ

(α) Σαφέστερον παρὰ Χρυσόστομῳ (ἐν λ.). «ἔστι γὰρ καὶ τὸ αὐτὸ φρονεῖν, καὶ μὴ  
» εἰρηνεύειν, ὅταν ἐν τοῖς δόγμασι συμβαίνωσι τινες, ἐν δὲ τοῖς πρὸς ἀλλήλους δια-  
» στασιάζωσιν». — (β) Ἐν τοῖς δοκιμωτέροις τῶν ἀντιγράφων ὁ στίχος οὗτος ἔπεται  
τῷ ἐπομένῳ. — (γ) Τὸ χειρόγρ. «ἀλλ' οὐδέ»· ὃ ἐκ παραδρομῆς τοῦ ἀντιγραφῆως,

«ἀλλ' ἐδικαιώθητε ἐν τῷ ὀνόματι τοῦ Κυρίου Ἰησοῦ καὶ ἐν τῷ Πνεύ-  
 » ματι τοῦ Θεοῦ ἡμῶν» (α), καὶ μὴν καὶ εἰς τὸν Πατέρα ἐβαπτί-  
 σθησαν· πολλάκις δὲ τοῦ ἐνὸς μόνου· Κολασσαεῦσι γὰρ ἐπιστέλλων  
 «χάρις ὑμῖν, εἶπε, καὶ εἰρήνη ἀπὸ Θεοῦ Πατρὸς ἡμῶν» (β), καίτοι  
 ἐν ταῖς ἄλλαις ἐπιστολαῖς προστιθεῖς ὅτι «καὶ Κυρίου Ἰησοῦ Χρι-  
 » στοῦ». Καὶ τοῦτο ἂν εὖροις πολλαχοῦ τῶν ἐπιστολῶν· ὅτε γὰρ  
 σιγᾷ ἢ καὶ δύο, πολλάκις ὡς ὠμολογημένα ταῦτα παραλιμπάνει.  
 Πάλιν δὲ . . . . . ἀνατίθην (γ). Ἄλλαχοῦ δὲ τῷ Πατρί·  
 «χάρις γὰρ ὑμῖν, φησὶν, ἀπὸ Θεοῦ Πατρὸς». Καὶ αὖθις ἐνταῦθα μὲν  
 τὴν ἀγάπην τῷ Πατρί· ἄλλαχοῦ δὲ τῷ Πνεύματι· «παρακαλῶ γάρ,  
 » φησὶν, ὑμᾶς διὰ τῆς ἀγάπης τοῦ Πνεύματος» (δ). Καὶ πάλιν ἐν-  
 ταῦθα μὲν τὴν κοινωνίαν, τῷ ἁγίῳ Πνεύματι, ἄλλαχοῦ δὲ τῷ Ὑῖῳ·  
 «πιστὸς γάρ, φησὶν, ὁ Θεός, δι' οὗ ἐκλήθητε εἰς κοινωνίαν τοῦ Ὑῖοῦ  
 » αὐτοῦ» (ε)· κοινὰ γὰρ οἶδεν ἀλλήλων ταῦτα καὶ ἀδιαφόρως κέ-  
 χρηται τούτοις.



*Τέλος τῆς πρὸς Κορινθίους δευτέρας ἐπιστολῆς τοῦ ἁγίου Παύλου.  
 Ἐγράφη ἀπὸ Φιλίππων διὰ Τίτου καὶ Λουκᾶ· στίχοι φη'.*

ἀντὶ «ἄλλου δὲ» = ἄλλαχοῦ δέ. — (α) Α' Κορινθ. ζ', 11. — (β) Κολασσ. α', 2. —  
 (γ) Αἱ μεταξὺ τοῦ «πάλιν δὲ — ἀνατίθην» τρεῖς ἢ τέσσαρες λέξεις εἰσὶν ἀπεσβεσμέναι  
 ἐν τῷ χειρογράφῳ. — (δ) Ῥωμ. ιε', 30. — (ε) Α' Κορινθ. α', 9.



## Η ΠΡΟΣ ΓΑΛΑΤΑΣ ΕΠΙΣΤΟΛΗ

### ΥΠΟΘΕΣΙΣ

Πολλοῦ τὸ προοίμιον γέμει θυμοῦ καὶ φρονήματος. Ἀλλὰ καὶ πᾶσα σχεδὸν ἡ προκειμένη ἐπιστολή. Τὸ γὰρ μετ' ἐπεικειάς τοῖς μαθηταῖς αἰεὶ διαλέγεσθαι, καὶ ὅτε δέονται σφοδρότητος, ἀνάξιον διδασκάλου. Διὰ τοῦτο καὶ ὁ Κύριος τὰ πολλὰ προσηνῶς τοῖς μαθηταῖς διαλεγόμενος, ἔστιν ὅπου καὶ αὐστηρότερον ἐκέχρητο τῷ λόγῳ. Καὶ νῦν μὲν ἐμακάριζε (α), νῦν δὲ ἀνοήτους ὠνόμαζεν (β). Τὸ αὐτὸ δὲ καὶ πρὸς τοὺς ἄλλους Ἰουδαίους ἐποίει· ποτὲ μὲν ἡπίως ὁμιλῶν αὐτοῖς, ποτὲ δὲ μετ' ὀργῆς, περιβλεπόμενος αὐτοὺς καὶ ἀγανακτῶν. Τοῦτον οὖν καὶ ὁ μέγας Παῦλος μιμούμενος καὶ κατ' ἔχνος τοῦ διδασκάλου βαίνων, ἐποικίλλει τὸν λόγον, καὶ πρὸς τὴν χρεῖαν τῶν μαθητευομένων ἐνίοτε μὲν καίων καὶ τέμνων, ἐνίοτε δὲ προσηνῆ φάρμακα ἐπιτιθεῖς. Οὐχ ἀπλῶς δὲ παρωξύνθη κατὰ Γαλατῶν, ἀλλὰ μέγα ἦν τὸ κινήσαν αὐτὸν ἀμάρτημα. Τὸ γὰρ ἐπιτυχοῦσι παροξύνεσθαι μικροψύχων· ὥσπερ οὖν τὸ ἐπὶ τοῖς μεγάλοις ἀναπίπτειν νωθρῶν καὶ ὑπνηλοτέρων. Τινὲς γὰρ τῶν πιστευσάντων ἐξ Ἰουδαίων, ὁμοῦ μὲν τῇ προλήψει τοῦ Ἰουδαϊσμοῦ κατεχόμενοι, ὁμοῦ δὲ κενοδοξίᾳ μεθύοντες, καὶ βουλόμενοι περιθεῖναι ἑαυτοῖς ἀξίωμα διδασκάλων, ἐλθόντες εἰς Γαλάτας, ἐδίδασκον ὅτι δεῖ περιτέμνεσθαι καὶ σάββατα καὶ νουμηνίας τηρεῖν. Οἱ γὰρ περὶ Πέτρον καὶ Ἰάκωβον καὶ Ἰωάννην ταῦτα, φησὶν, οὐ κωλύουσιν, οἱ πρῶτοι τῶν Ἀποστόλων, οἱ μετὰ Χριστὸν γενόμενοι, καὶ παρ' αὐτοῦ διδαχθέντες καὶ εἰς τὸ κηρύττειν ἀποσταλέντες (καὶ ἀληθῶς οὐκ ἐκώλυον)· ἀλλ' οὐ δογματίζοντες τοῦτο ἐποιοῦν, ἀλλ' οἰκονομικῶς τῇ ἀσθενείᾳ τῶν ἐκ περιτομῆς πιστευόντων συγκαταβαίνοντες. Ὁ δὲ Παῦλος, εἰς τὰ ἔθνη κηρύττων, οὐ χρεῖαν εἶχε τῆς

(α) Ματθ. ις', 17. — (β) Λουκ κδ', 25.

συγκαταβάσεως ταύτης. Ὅτε οὖν ἐν Ἰουδαίᾳ γέγονε, καὶ αὐτὸς τῇ συγκαταβάσει ταύτῃ ἐχρήσατο. Ἄλλ' οἱ ἀπατεῶνες, οὐ λέγοντες τὰς αἰτίας τῆς συγκαταβάσεως, παρελογίζοντο τοὺς ἀσφαλεστέρους, λέγοντες ὅτι οὐ δεῖ Παύλῳ ἀνέχεσθαι, χθὲς καὶ σήμερον φανέντι (α). ἐκεῖνοι γάρ, ὡς εἴρηται, πρῶτοι. Καὶ οὗτος μὲν μαθητὴς ἐκείνων, ἐκεῖνοι δὲ τοῦ Χριστοῦ. Καὶ οὗτος μὲν εἷς, ἐκεῖνοι δὲ πολλοί. Προσ-ετίθουν δὲ ὅτι καὶ αὐτὸς οὗτος ὁ ἀναιρῶν τὴν περιτομὴν φαίνεται καὶ ταύτῃ χρησάμενος ἐν ἄλλοις. Καὶ ἐτέρως μὲν ὑμῖν, ἐτέρως δὲ ἐτέροις κηρύττει. Ἐπεὶ οὖν ὁ Ἀπόστολος εἶδε πυρὰν χαλεπὴν κατὰ τῆς τῶν Γαλατῶν Ἐκκλησίας ἀναφθεῖσαν καὶ τὴν οἰκοδομὴν ἔγνω σαλευομένην καὶ καταπεσεῖν κινδυνεύουσαν, τοῦτο μὲν ὑπὸ θυμοῦ δικαίου, τοῦτο δὲ ὑπὸ ἀθυμίας κατασχεθεὶς, γράφει τὴν ἐπιστολὴν, πρὸς ἅπαντα ταῦτα ἀπολογούμενος, καὶ ἐκ προοιμίων εὐθέως πρὸς ἐκεῖνο ἀποτείνεται, ὃ διορύττοντες αὐτοῦ τὴν ὑπόληψιν ἔλεγον, ὅτι οἱ μὲν ἄλλοι τοῦ Χριστοῦ, αὐτὸς δὲ τῶν Ἀποστόλων γέγονε μαθητής.

## ΚΕΦΑΛΑΙΟΝ ΠΡΩΤΟΝ

### 1. Παῦλος Ἀπόστολος, οὐκ ἀπ' ἀνθρώπων, οὐδὲ δι' ἀνθρώπων,

Ἀποσταλεὶς οὐκ ἀπ' ἀνθρώπων, ἀλλ' ὑπὸ Θεοῦ. Οὐ παρὰ τῶν Ἀποστόλων, ἀλλὰ παρὰ τοῦ Χριστοῦ. Ἵνα δὲ μὴ λέγοιεν ὅτι, ἀπεστάλης μὲν παρὰ τοῦ Χριστοῦ, διὰ μέσων δὲ τῶν πρὸ σου Ἀποστόλων, ἐπήγαγεν, ὅτι οὐδὲ διὰ μέσων αὐτῶν, ἀλλὰ ἀμέσως ὑπ' αὐτοῦ τοῦ Χριστοῦ. Ἐβάπτισε μὲν γὰρ αὐτὸν Ἀνανίας, ἀλλ' οὐκ ἐκεῖνος ἤγαγε τοῦτον εἰς τὴν πίστιν, ἀλλ' αὐτὸς ἄνωθεν ὁ Χριστὸς τὴν θαυμαστὴν ἐκείνην ἀφῆκε φωνήν (β), δι' ἧς αὐτὸν ἐσαγήνευσεν. Καὶ τοὺς μὲν πρὸ αὐτοῦ Ἀποστόλους ἐπὶ γῆς ὧν ἐκάλεσε, τοῦτον δὲ εἰς

(α) Τὸ χειρόγρ. «φανέντος», ὃ μᾶλλον τραπῆναι δεῖν ἔγνωμεν εἰς «φανέντι», ἢ τὸ πρὸς ὃ ἀναφέρεται «Παύλῳ» εἰς «Παύλου». — (β) Πράξ. θ', 4.

οὐρανοὺς ἀνελθὼν· καὶ γὰρ καὶ πρὸς Ἀνανίαν εἶπεν ὁ Χριστὸς περὶ τούτου «ὅτι ἐγὼ ὑποδείξω αὐτῷ ὅσα δεῖ αὐτὸν ὑπὲρ τοῦ ὀνόματός μου παθεῖν» (α). Εἰ δὲ ταῦτα αὐτῷ ὑπέδειξε, πρόδηλον ὅτι καὶ ἐδίδαξε τὸν λόγον τοῦ κηρύγματος, καὶ ἀπέστειλεν.

#### 1. Ἀλλὰ διὰ Ἰησοῦ Χριστοῦ,

Δι' αὐτοῦ τοῦ Χριστοῦ.

#### 1. Καὶ Θεοῦ Πατρός,

Οὓς γὰρ ὁ Υἱὸς ἀποστέλλει, τούτους καὶ ὁ Πατήρ, ἔτι δὲ καὶ τὸ Πνεῦμα τὸ ἅγιον. Διὸ καὶ ἐν τῇ βίβλῳ τῶν Πράξεων ιστόρηται λέγον τὸ Πνεῦμα τὸ ἅγιον· «ἀφορίσατε δὴ μοι τὸν Παῦλον καὶ τὸν Βαρνάβαν εἰς τὸ ἔργον, ὃ προκέκλημαι αὐτούς» (β). Καὶ μία τοῖς τρισίν, ὥσπερ φύσις καὶ ἐξουσία, οὕτω καὶ θέλησις. Ὡς περ δὲ οὐ διότι νῦν προέταξε τὸν Υἱόν, διὰ τοῦτο μείζω ἂν εἴποιμεν τοῦ Πατρός, οὕτως οὐδὲ διότι ἐν ἄλλοις προτάσσεται ὁ Πατήρ, διὰ τοῦτο μείζονα ἂν αὐτὸν εἴποιμεν τοῦ Υἱοῦ.

#### 1. Τοῦ ἐγείραντος αὐτὸν ἐκ νεκρῶν.

Ἀφείς τό γε νῦν ἔχον περὶ τῆς θεότητος αὐτοῦ λέγειν, τὸ κεφάλαιον λέγει τῆς κατὰ τὴν ἐνανθρώπησιν οἰκονομίας· διὰ γὰρ τῆς ἐγέρσεως ὑπομιμνήσκει τοῦ δεσποτικοῦ θανάτου, ὃν ὑπὲρ ἡμῶν ἐκεῖνος ὑπέστη. Συνεβάλετο (γ) γὰρ εἰς τὸ προκείμενον. Καὶ γὰρ εἰώθασιν οἱ πολλοὶ τῶν ἀνθρώπων οὐχ οὕτως ἀπὸ τῆς τοῦ Θεοῦ μεγαλοσύνης, ὥς ἀπὸ τῆς εἰς ἀνθρώπους εὐεργεσίας αὐτοῦ πρὸς τὴν εἰς αὐτὸν ἀγάπην ἐνάλλεσθαι. Τῷ Πατρὶ δὲ τὴν τοῦ Χριστοῦ ἔγερσιν ἀνέθηκε, μιμούμενος αὐτόν, ὃς καὶ αὐτὸς τῷ Πατρὶ τὰ ἑαυτοῦ ἀντιτίθει, τιμῶν αὐτόν, ἀλλ' οὐχ ἑαυτὸν ἀτιμάζων. Οὐδὲ γὰρ ὁ Υἱὸς ἡσθένει πρὸς ἀνάστασιν τοῦ οἰκείου σώματος. Εἰ γὰρ ἡ εἰς αὐτὸν πίστις οὐ μόνον τοὺς εἰς αὐτὸν πιστεύοντας, ἀλλὰ καὶ τὰς σκιάς αὐτῶν ἐποίει νεκροὺς ἀνιστᾶν, πολλῷ μᾶλλον αὐτὸς ὁ ζωοδότης τοῦτο ποιεῖν ἡδύνατο, καὶ πεποίηκεν. Διὸ καὶ ἔλεγε· «λύσατε τὸν ναὸν τοῦτον, καὶ ἐν τρισὶν ἡμέραις ἐγερῶ αὐτόν» (δ). Καὶ αὖθις· «ἐξου-

(α) Αὐτόθ. 16.—(β) Πράξ. ιγ', 2.—(γ) Γραπτέον ἱσ. «συνεβάλλετο». —(δ) Ἰωάνν. 6', 19.

» σίαν ἔχω θείναι τὴν ψυχὴν μου, καὶ ἐξουσίαν ἔχω πάλιν λαβεῖν  
» αὐτήν » (α).

## 2. Καὶ οἱ σὺν ἐμοὶ πάντες ἀδελφοί,

Πῶς ἐν μὲν ταῖς ἄλλαις ἐπιστολαῖς ἢ τὸ ἑαυτοῦ ὄνομα τίθησιν, ἢ καὶ ἐτέρου ἐνὸς ἢ καὶ δύο πολλάκις, ἐνταῦθα δὲ πλῆθος ὀλόκληρον τέθεικεν; Ἡ πάντως διὰ τοὺς λέγοντας, ὅτι μόνος ὁ Παῦλος παρὰ τοὺς ἄλλους ἀπαγορεύει τὸν νόμον καὶ τὰ σάββατα καὶ τὰς νουμηνίας καὶ τὰ τοιαῦτα; δείκνυσι γὰρ ἐκ προοιμιῶν, ὅτι πολλοὺς ἔχει τῆς γνώμης καὶ τῶν δογμάτων κοινωνούς.

## 2. Ταῖς ἐκκλησίαις τῆς Γαλατίας·

Οὐ γὰρ μίαν πόλιν, οὐδὲ δύο καὶ τρεῖς, ἀλλ' ὀλόκληρον τὸ ἔθνος τῶν Γαλατῶν ἢ προδηλωθεῖσα πυρκαϊὰ ἐπενέμετο. Θέα δέ μοι κἀνταῦθα τὴν πολλὴν ἀγανάκτησιν· οὔτε γὰρ ἀγαπητοὺς αὐτοὺς, οὔτε μὴν ἡγιασμένους ὠνόμασεν, ὡς ἐπὶ τῶν ἄλλων εἴωθε ποιεῖν, οὐδ' ἀπὸ τῶν προσηγοριῶν τῆς τιμῆς, ἀλλὰ ἀπὸ τῆς συνόδου μόνης. Καὶ οὐδὲ « ταῖς ἐκκλησίαις τοῦ Θεοῦ » εἶπεν, ἀλλ' ἀπλῶς « ταῖς ἐκκλησίαις τῆς » Γαλατίας ».

## 3. Χάρις ὑμῖν καὶ εἰρήνη ἀπὸ Θεοῦ Πατρὸς καὶ Κυρίου ἡμῶν Ἰησοῦ Χριστοῦ,

Ταῦτα εἴρηται καὶ ἡρμηνεύται ἐν τῇ πρὸς Ῥωμαίους ἐπιστολῇ (6). Μάλιστα δὲ τούτοις ἐπεύχεται ταῦτα, ὡς κινδυνεύουσιν ἐκπεσεῖν αὐτῶν.

## 4. Τοῦ δόντος ἑαυτὸν ὑπὲρ τῶν ἁμαρτιῶν ἡμῶν (\*),

Ὅρξας ὅτι οὐ δουλικὴν ὑπέμεινε διακονίαν, οὐδ' ἀναγκασθεὶς ἐξεδόθη παρ' ἐτέρου, ἀλλ' ἐκουσίως ἑαυτὸν ἔδωκεν; Ὅταν δὲ ἀκούσης, ὅτι τὸν Υἱὸν αὐτοῦ τὸν μονογενῆ ἔδωκεν ὑπὲρ ἡμῶν ὁ Πατήρ, τὴν εὐδοκίαν τοῦ Πατρὸς νόησον. Ὁ μὲν γὰρ εὐδόκησεν, ὁ δὲ ἐνήργησεν. Καὶ ὅπερ ἠθέλησεν ὁ Πατήρ, τοῦτο καὶ ὁ Υἱός. Καὶ αὖθις· ὅπερ

(α) Αὐτόθ. ι', 18. — (6) Ῥωμ. α', 7. — (\*) Τὰ δοκιμώτερα τῶν ἀντιγράφων « περὶ » τῶν ἁμαρτιῶν ἡμῶν ». Ἡν γραφὴν ῥητῶς ἐγκρίνει καὶ ὁ Συγγραφεύς, γράφων ἐν τῇ ἐρμηνείᾳ « περὶ τῶν ἁμαρτιῶν » δὲ ἀντὶ « ὑπὲρ τῶν ἁμαρτιῶν ».

ἠθέλησεν ὁ Υἱός, τοῦτο καὶ ὁ Πατήρ. « Περὶ τῶν ἁμαρτιῶν » δὲ ἀντὶ τοῦ « ὑπὲρ τῶν ἁμαρτιῶν ». Δίκην γὰρ ἁμνοῦ τὰς ἁμαρτίας ἡμῶν βαστάσας, καὶ τυθεὶς ὑπὲρ ἡμῶν ἠλευθέρωσεν ἡμᾶς αὐτῶν.

4. Ὅπως ἐξέληται ἡμᾶς ἐκ τοῦ ἐνεστῶτος αἰῶνος πονηροῦ,

« Ἐκ τοῦ ἐνεστῶτος πονηροῦ αἰῶνος » καθ' ὑπερβατόν. Ἐνεστῶτα δὲ πονηρὸν αἰῶνα λέγει οὐ τὴν ἐνταῦθα ζωὴν, ὥς τινες ἐλήρησαν (α). Πῶς γὰρ, ἢν αὐτὸς ἄνωθεν ἡμῖν ἐξ ἀρχῆς ἐνέπνευσε, ζωώσας ἡμᾶς; Ἀλλὰ τὴν ἐνταῦθα πονηρὰν καὶ διεφθαρμένην ζωὴν καὶ τὰς φαύλας πράξεις. Οὐ γὰρ ἀπέθανεν, ἵνα ἀποκτείνας ἡμᾶς ἀγάγῃ τῆς παρούσης ζωῆς, ἀλλ' ἵνα ἀφείδῃ ἐν τῇ παρούσῃ ζωῇ, ἐξαγάγῃ ἀπὸ τῶν φαύλων πράξεων. Διὸ καὶ πρὸς τὸ πάθος ἐπειγόμενος ἔλεγε πρὸς τὸν Πατέρα· « οὐκ ἐρωτῶ ἵνα ἄρῃς αὐτοὺς ἐκ τοῦ κόσμου, ἀλλ' ἵνα τηρήσῃς αὐτοὺς ἐκ τοῦ πονηροῦ » (β), τουτέστιν ἀπὸ τῆς κακίας. Εἰ γὰρ κατὰ τοὺς ἀνόητους τὸ φαῦλα πράττειν τῇ φύσει τῆς ζωῆς ἡμῶν ἦν [συγκεκληρωμένα] (γ), οὐδεὶς ἂν αὐτὰ διέφυγεν. Καὶ μὴν διέφυγον καὶ διαφεύγουσιν αὐτὰ πάντες οἱ σωζόμενοι. Τὰ μέντοι συγκεκληρωμένα τῇ φύσει τῆς ζωῆς ἡμῶν οὐδεὶς δύναται διαφυγεῖν· οἷον τὸ ἐσθίειν, τὸ πίνειν, τὸ καθεύδειν, τὸ αὐξάνεσθαι, τὸ πεινῆν, τὸ διψῆν, τὸ γεννᾶσθαι, τὸ τελευτᾶν καὶ τὰ τούτοις ἐοικότα· τῶν γὰρ φυσικῶν ἀναγκῶν οὐδένα ἂν εὖροις περιγεγόμενον. Ὁ μὲν οὖν νόμος οὐ μόνον οὐκ ἀπήλλαξεν ἁμαρτιῶν, ἀλλὰ καὶ κατεδίκασε παραβαθεῖς. Ὁ δὲ Χριστὸς καὶ τῶν προτέρων ἀπήλλαξεν ἁμαρτημάτων διὰ τοῦ κατὰ τὴν πίστιν βαπτίσματος, καὶ πρὸς τὸ μέλλον ἠσφαλίσατο, χάριν ἐνθεὶς διακρουομένην τὰ πονηρὰ καὶ τὸν πονηρόν.

4. Κατὰ τὸ θέλημα τοῦ Θεοῦ καὶ Πατρὸς ἡμῶν·

Δόντος δὲ ἑαυτὸν καὶ τὰ ἐφ' ἐξῆς, ὥς εἴρηται, ποιήσαντα κατὰ τὸ θέλημα τοῦ Πατρὸς. Τοῦτο δὲ εἶπεν, ἐμφαίνων ὅτι, συνευδοκοῦντος τοῦ Πατρὸς, ἔδωκεν ὁ Υἱὸς τὴν καινὴν Διαθήκην ἀντὶ τῆς Πα-

(α) Τοὺς Μανιχαίους ἐνταῦθα αἰνίσσεται ὁ Συγγραφεύς· οὗτοι γὰρ ἐπὶ τοῦ χωρίου τούτου στηριζόμενοι ἐδογματίζον, ὅτι ὁ Παῦλος πονηρὸν ἐκάλεσε τὸν ἐνεστῶτα αἰῶνα, ἥτοι τὴν παρούσαν ζωὴν. Ὁρ. Θεοδώρ. ἐν λ. (Τόμ. Γ', σελ. 461) καὶ Χρυσόστ. ἐν λ. (Τόμ. Ι', σελ. 618). — (β) Ἰωάνν. ιζ', 15. — (γ) Τὸ χειρόγρ. « τὰ συγκεχωρημένα » ὃ ἡμεῖς ἀντικατεστήσαμεν διὰ τῆς παρεντεθειμένης λέξεως. Καὶ γὰρ καὶ μετ' ὀλίγα ἀναγινώσκωμεν « τὰ μέντοι συγκεκληρωμένα τῇ φύσει τῆς ζωῆς ἡμῶν κτλ. ».



λαιᾶς, καὶ παραθαρρύνων τοὺς φοβουμένους ἀποστῆναι τοῦ νόμου τέλεον. « Πατέρα δὲ ἡμῶν » τὸν Θεὸν προσηγόρευσεν, ὡς υἱοθετουμένων αὐτῷ διὰ τῆς ἀναγεννήσεως τοῦ βαπτίσματος.

5. Ὡς ἡ δόξα εἰς τοὺς αἰῶνας τῶν αἰώνων.

Ὅς ἐστὶν ἀειδόξαστος.

5. Ἀμήν.

Ἀληθῶς. Παρατηρητέον δὲ ὅτι τὸ « ἀμήν » οὐδαμοῦ εὐρίσκομεν κείμενον ἐν ἀρχῇ καὶ προοιμίαις, ἀλλὰ μετὰ πολλά, ἢ ἐπὶ τέλους. Ἐνταῦθα δὲ τοῦτο τέθεικε, δεικνὺς ὅτι ἀπῆρτησε τὸν λόγον ἐν τῷ προοιμίῳ, ἀναμνήσας τῆς ταφῆς καὶ τῆς ἀναστάσεως καὶ τῆς ἀπολυτρώσεως τῶν ἀμαρτημάτων καὶ τῆς πρὸς τὸ μέλλον ἀσφαλείας καὶ τοῦ θελήματος τοῦ Πατρὸς, καὶ εἰς δοξολογίαν καὶ εὐφημίαν καταλήξας τῷ ἐκπλαγῆναι τὴν ὑπερβολὴν τῆς τοσαύτης εἰς ἡμᾶς χάριτος. Διὰ τοῦτο, καθάπερ πυρωθεὶς τῇ ἐννοίᾳ τῆς τηλικαύτης εὐεργεσίας, σφοδρότερων ἄλλων ἄρχεται λόγων.

6. Θαυμάζω ὅτι οὕτω (\*) ταχέως μετατίθεσθε ἀπὸ τοῦ καλέσαντος ὑμᾶς ἐν χάριτι Χριστοῦ εἰς ἕτερον Εὐαγγέλιον.

Θαυμάζω, ὅτι γενναῖοι δόξαντες ἐν τοῖς ἐπελθοῦσιν ὑμῖν πρότερον διὰ Χριστὸν πειρασμοῖς, οὕτω ταχέως ἄρτι μετατίθεσθε εἰς ἕτερον Εὐαγγέλιον ἀπὸ τοῦ Πατρὸς τοῦ καλέσαντος ὑμᾶς εἰς ἑαυτὸν ἐν χάριτι τοῦ Υἱοῦ αὐτοῦ, χαρισαμένου ὑμῖν τὰ μυρία, ὡς προεῖρηται, ἀγαθὰ διὰ τῆς ἑαυτοῦ σφαγῆς καὶ αἰτίου γεγονότος τῆς εἰς τὸν Πατέρα υἱοθεσίας. Εἰ γὰρ ἐγὼ ἀπεστάλην διὰ Ἰησοῦ Χριστοῦ καὶ Θεοῦ Πατρὸς, ὡς ἀνωτέρω δεδήλωται, οἱ ἐμοὶ ἀφιστάμενοι, τῶν ἀποστειλάντων ἀφίστανται. Ἐγκλημα μὲν γὰρ καὶ τὸ καὶ μετὰ πολὺν χρόνον τοῦτο παθεῖν· τὸ δὲ καὶ ταχέως, ἀσθενείας δεῖγμα σαφές. « Ἐτερον δὲ Εὐαγγέλιον » λέγει τὸ κήρυγμα τῶν προρρηθέντων ἀπατεώων· ἡγουν τὸ καταγγέλλειν ὅτι δεῖ περιτέμνεσθαι καὶ σάββατα καὶ νομηνίας τηρεῖν. « Εὐαγγέλιον » δὲ αὐτὸ ἐκάλεσεν, οὐχ ὡς ὄν Εὐαγγέλιον, ἀλλ' ὡς οὕτως ὀνομαζόμενον παρ' ἐκείνων.

(\*) Ἡ λέξις « οὕτω » ἐν τῷ χειρογράφῳ γέγραπται « οὕ », κατὰ παραδρομὴν πάντως τοῦ ἀντιγραφέως.

## 7. Ὁ οὐκ ἐστὶν ἄλλο·

Εἰπὼν « Εὐαγγέλιον » μεταβαίνει ἀπὸ τοῦ ψευδοῦς εὐαγγελίου ἐπὶ τὸ ἀληθῶς καὶ ὄν καὶ λεγόμενον· ὃ οὐκ ἐστὶν ἄλλο παρ' ὃ ἡμεῖς εὐαγγελιζόμεθα. Ἐν γὰρ καὶ τὸ αὐτό ἐστὶ τὸ κυρίως καὶ ἀληθῶς Εὐαγγέλιον. Εἴ τι δὲ ἄλλο, οὐκ Εὐαγγέλιόν ἐστὶ τοῦτο, ἀλλ' ἀπάτη. Ὅθεν δῆλον, ὅτι καὶ τὰ τέσσαρα εὐαγγέλια ἓν εἰσιν Εὐαγγέλιον· τὸ γὰρ ἓν καὶ οὐχ ἓν οὐ τῷ τῶν γραφόντων ἀριθμῷ, ἀλλὰ τῇ ταυτότητι καὶ ἑτερότητι τῶν γραφομένων κρίνεται. Πάντες δὲ οἱ Εὐαγγελισταὶ οἱ [τε] (α) ἐγγράφως οἱ τε ἀγράφως κηρύξαντες συμφωνοῦσι περὶ τὰ καίρια τοῦ κηρύγματος καὶ συνεκτικὰ τῆς πίστεως.

## 7. Εἰ μὴ τινὲς εἰσιν οἱ ταρασσόντες ὑμᾶς,

Οὐκ ἔστι, φησὶν, ἄλλο, ἕως ἀτάραχοι μένετε, ἕως ὑγιαίνετε τὸν νοῦν, ἀθόλωτον φυλαττόμενον καὶ ὀρθῶς κρίνειν δυνάμενον, καὶ μὴ δίκην ὀφθαλμοῦ τετραγμένου, ἕτερα ἀνθ' ἑτέρου βλέποντος.

## 7. Καὶ θέλοντος μεταστρέψαι τὸ Εὐαγγέλιον τοῦ Χριστοῦ.

Καὶ μὴν ὀλίγην ἐπεισηγὸν τῷ Εὐαγγελίῳ προσθήκην τὴν τῆς περιτομῆς καὶ τοῦ σαββάτου καὶ τῆς νομιμίας. Ἀλλὰ διὰ τῶν ὀλίγων τούτων τὸ ὅλον μεταστρέφεσθαι καὶ ἀνατρέπεσθαι εἶρηκεν. Καθάπερ γὰρ ἐν τοῖς βασιλικοῖς νομίσμασιν ὁ καὶ μικρὸν τοῦ χαρακτῆρος παραποιήσας ὅλον τὸ νόμισμα εἰργάσατο κίβδηλον· οὕτω καὶ ὁ τῆς ὑγιоῦς πίστεως καὶ τὸ βραχύτατον παρατρέψας καὶ καταστρέψας τῷ παντὶ λυμαίνεται. Διὰ τοῦτο τὰ μείζω τῶν ἀμαρτημάτων ἐπεισηλθεν, ὅτι τὰ ἐλάττονα τῆς προσηκούσης οὐ τυγχάνει διορθώσεως. Τραύματα γὰρ ἀμεληθέντα πολλάκις καὶ πυρετοὺς ἔτεκον καὶ σηπεδόνας καὶ θάνατον.

## 8. Ἀλλὰ καὶ ἐὰν ἡμεῖς ἢ ἄγγελος ἐξ οὐρανοῦ εὐαγγελιζῇται ὑμῖν παρ' ὃ εὐηγγελισάμεθα ὑμῖν, ἀνάθεμα ἔστω.

Κεχωρισμένος ἔστω Θεοῦ. Ἵνα μὲν οὖν μὴ τις λέγῃ, ὅτι κενοδοξίας ἕνεκεν τὰ ἴδια δόγματα συγκροτεῖ, καὶ ἑαυτὸν ἀνεθεμάτισεν, εἴ τι τούτων παραποιήσοι. Ἐπεὶ δὲ καὶ εἰς ἀξιώματα κατέφευγον, εἰς

(α) Τὸ χειρόγρ. « οἱ ».

Πέτρον καὶ Ἰάκωβον καὶ Ἰωάννην, διὰ τοῦτο καὶ ἀγγέλων ἐμνήσθη. Ὅτι, τί λέγω πρώτους Ἀποστόλους; Καὶ ἄγγελος ἐξ οὐρανοῦ εἶη ὁ παραχαράσσων τὸ κήρυγμα ἡμῶν, ὅπερ οὐχ ὡς γενησόμενον εἴρηκεν, ἀλλ' εἰς ἔμφασιν τῆς λίαν ἀπαγορεύσεως. Ἐπεὶ δὲ καὶ οἱ ἱερεῖς ἄγγελοι ἐκαλοῦντο (« χεῖλη γάρ, φησὶν, ἱερέως φυλάσσεται γινώσιν· καὶ νόμον ἐκζητήσουσιν ἐκ στόματος αὐτοῦ, ὅτι ἄγγελος Κυρίου παντοκράτορός ἐστι ») (α), τῇ τοῦ ἀνθρώπου προσθήκῃ τὰς ἄνω δυνάμεις ἠνίξατο. Τὸ δὲ « παρ' ὃ εὐηγγελισάμεθα » ἀντὶ τοῦ κατὰ προσθήκην τινὰ διαφθεύρουσαν ὅλον τὸ Εὐαγγέλιον. Ἵνα δὲ μὴ νομίσῃ τις θυμοῦ τὰ ῥήματα εἶναι, ἢ ὑπερβολικῶς εἰρῆσθαι, ἢ κατὰ συναρπαγὴν τινὰ, δεύτερον τὰ αὐτὰ πάλιν τίθησιν, ἐμφαίνων, ὅτι κρίσει καὶ διασκέψῃ φησί, καὶ οὐχ ἀπλῶς καὶ ὡς ἔτυχεν.

9. Ὡς προεῖρηκα, καὶ ἄρτι πάλιν λέγω,

Βεβαιῶν δηλονότι ὃ προεῖρηκα. Εἶτα καὶ αὐτὸ τίθησιν·

9. Εἴ τις ὑμᾶς εὐαγγελίζεται παρ' ὃ παρελάβετε, ἀνάθεμα ἔστω.

Ταῦτα δὲ λέγει θαρρῶν, ὅτι καὶ οἱ περὶ τὸν Πέτρον, καὶ πάντες, ὁμοφώνως κηρύττουσιν. Ἡ γὰρ συγκατάβασις, ὡς προεῖρηται, οἰκονομία τις ἦν διὰ τὴν τῶν ἐκ περιτομῆς ἀσθένειαν. Διὸ καὶ ἄλλαχού ἔλεγεν « εἴ τε γὰρ ἡμεῖς, εἴ τε ἐκεῖνοι, οὕτω κηρύσσομεν » (β).

10. Ἄρτι γὰρ ἀνθρώπους πείθω ἢ τὸν Θεόν;

« Πειθῶ » νῦν τὴν ἀπολογίαν ὀνομάζει· ἐπειδὴ γὰρ ἀπολογεῖσθαι μέλλει πρὸς τὴν κατηγορίαν τῶν ῥηθέντων ἀπατεώνων καὶ δεῖξαι ὅτι οὔτε παρὰ τῶν Ἀποστόλων ἐδιδάχθη, οὔτε ἐναντία αὐτοῖς διδάσκει, φησὶν ὅτι ἄρτι ἀνθρώποις ἀπολογοῦμαι παρὰ Θεῷ (γ), καίτοι οὐκ ἀνθρώπους ἔχω κριτὰς τοῦ κηρύγματος, ὃ κηρύσσω, ἀλλὰ τὸν ἐγγεῖρισαντά με τοῦτο Θεόν. Δέον οὖν ἐκείνῳ ἀπολογεῖσθαι, ἀπολογοῦμαι ὑμῖν, ἐπεὶ δικασταί μοι γίνεσθε τοῦ πράγματος, καὶ ἐξετασταί κάθησθε οἱ μαθηταί τοῦ διδασκάλου. Τοῦτο δὲ ἔλεγεν ἅμα μὲν βαρυθυμῶν διὰ τὸ μὴ σφόδρα παρ' αὐτοῖς πιστεῦεσθαι· ἅμα δὲ καὶ πληροφωρῆσαι αὐτοὺς βουλόμενος καὶ στηρίξαι σαλευομένους.

10. Ἡ ζητῶ ἀνθρώποις ἀρέσκειν;

(α) Μαλαχ. 6'; 7. — (β) Α' Κορινθ. ιε', 11. — (γ) Τὸ χειρόγρ. « παρὸ Θεῷ ».

Κατ' ἐρώτησιν. Μὴ ζητῶ ἀνθρωπίνην δόξαν καὶ διὰ τοῦτο ὑπέρομαι τὴν ἀπολογίαν, ἵνα πείσας καὶ εὐχαριστήσας ὑμῖν δοξασθῶ; Ἀνθρωπαρεσκεῖν γὰρ ἐνταῦθα τὴν φιλοδοξίαν λέγει. Πᾶς γὰρ φιλόδοξος ἀνθρωπάρεσκος, εἰ καὶ μὴ πᾶς ἀνθρωπάρεσκος φιλόδοξος· ἀνθρωπαρεσκεῖ γὰρ τις καὶ δι' ἄλλας αἰτίας.

10. Εἰ γὰρ ἔτι ἀνθρώποις ἤρεσκον, Χριστοῦ δοῦλος οὐκ ἂν ἤμην.

Εἰ μέχρι τοῦ νῦν ἀνθρώποις ἤρεσκον, ὥσπερ ἄρα καὶ ἤρεσκον πᾶσι τοῖς ἐχθροῖς τοῦ Χριστοῦ, Ἰουδαίοις ἅμα καὶ Ἑλλησιν, ἕως ἐπολέμουν τῇ Ἐκκλησίᾳ, ἕως ἐκάκουν τοὺς πιστοὺς, Χριστοῦ δοῦλος οὐκ ἂν ἤμην ἄρτι. Εἰ δόξης ἀνθρωπίνης ἀντεποιούμην, ὡς οἱ κατήγοροι λέγουσιν, ἔμενον ἂν πολεμῶν τῇ Ἐκκλησίᾳ, καὶ διὰ τοῦτο δοξαζόμενος παρὰ τοῖς Ἰουδαίοις καὶ τῷ γένει μου, καὶ οὐκ ἂν ὡς δοῦλος Χριστοῦ ἠτιμαζόμην καὶ ἡλαυνόμην καὶ ἠκιζόμην, καὶ μυρίους ὑφιστάμην κινδύνους. Ἐπεὶ δὲ ἐκουσίως δόξης ἀνθειλόμην ἀτιμίαν, ἄρα συκοφαντοῦσιν οἱ καταψηφιζόμενοί μου φιλοδοξίαν.

*Α' Μετὰ τὸ προοίμιον, διήγησις τῆς ἐαυτοῦ μεταστάσεως ἀπὸ Ἰουδαϊσμοῦ κατὰ ἀποκάλυψιν.*

11. Γνωρίζω δὲ ὑμῖν, ἀδελφοί, τὸ Εὐαγγέλιον, τὸ εὐαγγελισθὲν ὑπ' ἐμοῦ, ὅτι οὐκ ἔστι κατὰ ἀνθρώπον.

«Γνωρίζω δὲ ὑμῖν, ὅτι οὐκ ἔστι κατὰ ἀνθρώπον τὸ Εὐαγγέλιον, »τὸ εὐαγγελισθὲν ὑμῖν ὑπ' ἐμοῦ». Οὐκ ἔστι παραδοθὲν μοι κατὰ ἀνθρωπίνην παράδοσιν, ὡς ἐκεῖνοι λέγουσιν. Εἴτα σαφέστερον ἐπάγει·

12. Οὐδὲ γὰρ ἐγὼ παρὰ ἀνθρώπου παρέλαβον αὐτό, οὐδὲ ἐδιδάχθην, ἀλλὰ δι' ἀποκαλύψεως Ἰησοῦ Χριστοῦ.

Ὅρα πῶς ἄνω καὶ κάτω δισχυρίζεται, ὅτι οὐκ ἀνθρώπου, ἀλλ' αὐτοῦ τοῦ Χριστοῦ γέγονε μαθητής, ἀμέσως τὴν γνῶσιν αὐτῷ πᾶσαν τοῦ κηρύγματος ἀποκαλύψαντος. Ἵνα δὲ μὴ τις εἴπῃ· καὶ πόθεν τοῦτο δῆλον; ποιεῖται λοιπὸν ἀπόδειξιν τοῦ λόγου τὴν ἀθρόαν αὐτοῦ μεταβολήν· οἱ γὰρ σφοδροὶ καὶ διακαεῖς ὄντες ἐν τισιν, ὅταν ὑπ' ἀνθρώπων διδάσκωνται, χρόνου συχνοῦ δέονται καὶ πολλῆς ἐπιμελείας καὶ μηχανῆς εἰς τὸ πεισθῆναι καὶ μεταστῆναι πρὸς τὰ ἐναντία τού-

των, οἷς προελήφθησαν. Ὁ δ' ἐν αὐτῇ τῇ τῆς μανίας ἀκμῇ καθαρῶς νίψας, εὐδηλον ὅτι θείας τυχὼν ὀψεως καὶ διδασκαλίας, οὕτως ἀθρόον πρὸς τὴν καθαρὰν ἐπανῆλθεν ὑγίειαν. Διὰ τοῦτο ἀναγκάζεται περὶ τῆς προτέρας αὐτοῦ διηγήσασθαι ἀναστροφῆς, καὶ μάρτυρας αὐτοὺς καλεῖ ταύτης, μέχρις αὐτῶν διαδούσης τῆς φήμης τὴν αὐστηρίαν τῆς κατὰ Χριστοῦ μανίας αὐτοῦ, καίτοι πόρρω Παλαιστίνης διακειμένων. Οὐκ ἂν δὲ τοσοῦτον τὰ τῆς φήμης διέβη, εἰ μὴ πολλὰ τῶν γινομένων ἦν ἡ ὑπερβολή.

13. Ἐκούσατε γὰρ τὴν ἐμὴν ἀναστροφήν ποτε ἐν τῷ Ἰουδαϊσμῷ,

Τὴν ἐν τῷ Ἰουδαϊσμῷ ποτε ἐμὴν ἀναστροφήν. Τὸ δὲ « ποτέ » ἀντὶ τοῦ πρότερον.

13. Ὅτι καθ' ὑπερβολὴν ἐδίωκον τὴν Ἐκκλησίαν τοῦ Θεοῦ, καὶ ἐπόρθουν αὐτήν.

Οὐ μόνον ἐδίωκον τοὺς πιστοὺς, ἀλλὰ καὶ ἐπόρθουν τὴν κατ' αὐτοὺς Ἐκκλησίαν· τουτέστιν ἐπεχείρουν καταστρέψαι καὶ καθελεῖν τοῦτο γὰρ τοῦ πορθοῦντος ἔργον.

14. Καὶ προέκοπτον ἐν τῷ Ἰουδαϊσμῷ ὑπὲρ πολλοὺς συνηλικιώτας ἐν τῷ γένει μου,

Καὶ ἐν τῷ γένει μου, τῷ τῶν Ἰουδαίων, προέκοπτον ἐν τῇ ἰουδαϊκῇ θρησκείᾳ. Εἶτα λέγει καὶ τὸ εἶδος τῆς προκοπῆς·

14. Περισσότερως ζηλωτὴς ὑπάρχων τῶν πατρικῶν μου παραδόσεων.

Ζῆλον ἔχων· ἤγουν δικαίαν ὀργὴν καὶ σφοδρὰν ἀγανάκτησιν, ὡς ἐδόκουν, ὑπὲρ τῶν πατρικῶν μου παραδόσεων, καταλυομένων ὑπὸ τοῦ κηρύγματος, καὶ ζηλῶν ὑπὲρ τοῦ πρώτου νόμου καὶ τῶν παλαιῶν ἐθῶν (α), καὶ διὰ τοῦτο ἀκατάσχετος ὢν εἰς τὴν τούτων ἐκδίκησιν.

15. Ὅτε δὲ εὐδόκησεν ὁ Θεός, ὁ ἀφορίσας με ἐκ κοιλίας μη-  
16. τρός μου, καὶ καλέσας διὰ τῆς χάριτος αὐτοῦ, ἀποκαλύ-

(α) Τὸ χειρόγρ. « ἐθνῶν », ὃ προφανῶς ἐγγράφη ἡμαρτημένως ἀντὶ « ἐθῶν ».



ψαι τὸν Υἱὸν αὐτοῦ ἐν ἐμοί, ἵνα εὐαγγελίζωμαι αὐτὸν ἐν τοῖς ἔθνεσιν,

Ὅτε δὲ ἠθέλησεν ὁ Θεὸς ἀποκαλύψαι τὸν Υἱὸν αὐτοῦ ἐν ἐμοί· τουτέστιν οὐ τοῖς ἐκτὸς ὀφθαλμοῖς μόνον, ἀλλὰ καὶ τοῖς ἐντός· οὐ γὰρ διὰ ῥημάτων μόνον ἔμαθε τὰ περὶ τῆς πίστεως, ἀλλὰ καὶ δι' ἐλλάμψεως τὴν ψυχὴν αὐτοῦ φωτιζούσης καὶ σοφίζουσας. Εἰ γὰρ καὶ ἀφώρισεν αὐτὸν εἰς τὸ Εὐαγγέλιον ἐκ κοιλίας μητρὸς αὐτοῦ, προειδώς αὐτὸν σκεῦος τοῦ κηρύγματος ἐκλελεγμένον καὶ δόκιμον, ἀλλὰ τότε εὐδόκησεν ἀποκαλύψαι αὐτῷ καὶ καλέσαι εἰς τὴν πίστιν καὶ εἰς τὸ Εὐαγγέλιον, ὅτε ᾗδει τοῦτον πιστεύσαντα. Εἰπὼν δὲ ὅτι «διὰ τῆς » χάριτος αὐτοῦ», ἔδειξεν ὅτι τῆς ἀγαθότητος καὶ εὐεργεσίας τοῦ Θεοῦ ἦν ἡ κλήσις αὐτοῦ, εὐεργετοῦντος αὐτὸν τῇ κλήσει, καὶ ἀπὸ τοῦ σκότους (α) ἐπὶ τὸ φῶς μετὰγοντος. Πάλιν δὲ εἰπὼν ὅτι «ἐν τοῖς ἔθνεσιν», ἔδειξεν ὅτι καὶ Ἀπόστολος τῶν ἐθνῶν ἐχειροτονήθη καὶ ὅτι οὐκ εἶχε χρεῖαν συγκαταβαίνειν, ἐφ' οἷς οἱ ἄλλοι Ἀπόστολοι συγκατέβαινον τῇ ἀσθενείᾳ τῶν ἐκ περιτομῆς.

16. Εὐθέως οὐ προσανεθέμην σαρκὶ καὶ αἵματι.

«Ὅτε δέ, φησὶν, εὐδόκησεν ὁ Θεὸς ἀποκαλύψαι μοι», ὡς εἴρηται, τότε οὐ προσανεθέμην ἀνθρώποις· ἤγουν οὐκ αὐτίκα ἐκοινολογησάμην τοῖς Ἀποστόλοις τὰ περὶ τοῦ κηρύγματος, ἢ ὅλως ἀνθρώπῳ τινί· ἀτοπίας γὰρ ἦν ἐσχάτης τὸν παρ' αὐτοῦ τοῦ Θεοῦ μαθόντα ἀνθρώποις προσανατιθέναι, περὶ ὧν ἔμαθε, καὶ δοκιμαστάς αὐτοὺς λαμβάνειν τῆς θεόθεν διδασκαλίας. Οὐ τοίνυν ἀλαζονευόμενος ταῦτα ἔλεγεν, ἀλλ' ὥστε δεῖξαι τὸ ἀξίωμα τοῦ κηρύγματος, ὃ κηρύσσει.

17. Οὐδὲ ἀνῆλθον εἰς Ἱεροσόλυμα πρὸς τοὺς πρὸ ἐμοῦ Ἀποστόλους·

Ἴνα παρ' αὐτῶν τι μάθω πλέον ἢ ἀκριβέστερον, ὧν ὑπὸ Θεοῦ ἐδιδάχθην. Εἰκὸς δὲ τὸν Θεὸν καὶ τοῦτο αὐτὸ κελεῦσαι. ἵνα μὴ, δόξας τισὶν ὑπ' ἐκείνων δεδιδάχθαι, ἐλάττωσιν ἔχοι κατὰ τοῦτο. Εἰ γὰρ καὶ ἀνῆλθε πρὸς αὐτούς, ὅτε ἐν Ἀντιοχείᾳ ζήτησις γέγονεν, εἰ χρὴ περιτέμνειν τοὺς ἐξ ἐθνῶν πιστεύοντας (6), ἀλλ' οὐκ οἰκοθεν ἀνῆλ-

(α) Τὸ χειρόγρ. «ἀπὸ τοῦ σκότους». — (6) Πράξ. ιε', 2.

θεν, ἀλλ' ἀπεστάλη παρ' ἐτέρων αὐτὸς καὶ Σίλας, καὶ οὐδὲ μαθησόμενος, ἀλλὰ πείσων τοὺς ἀντιλέγοντας.

17. Ἀλλ' ἀπῆλθον εἰς Ἀραβίαν, καὶ πάλιν ὑπέστρεψα εἰς Δαμασκόν·

« Εἰς Δαμασκόν », παρ' ἣ ἐπηρώθη καὶ ἀνέβλεψε καὶ ἐβαπτίσθη. Βαβαί! πόσα παρέδραμεν αὐτοῦ κατορθώματα, ὅσα μεταξύ τε κατάρθωσε καὶ ὅσα ἐν Δαμασκῷ· οὐ γὰρ πρὸς ἐπίδειξιν διηγεῖται, ἀλλ' ἐνὸς ἔχεται, τοῦ ἀποδείξαι τέλειον τὸ οἰκεῖον κήρυγμα.

18. Ἐπειτα μετὰ ἔτη τρία ἀνῆλθον εἰς Ἱεροσόλυμα ἱστορησαι Πέτρον·

Οὐχ ὥστε μαθεῖν τι πλέον παρ' αὐτοῦ, ἀλλ' ἰδεῖν αὐτὸν καὶ τιμῆσαι τῇ τοσαύτῃ ὁδοιπορίᾳ, τῇ διὰ μόνην θεάν αὐτοῦ.

18. Καὶ ἐπέμεινα πρὸς αὐτὸν ἡμέρας δεκαπέντε.

Ἡ μὲν ἀνέλευσις ἦν δεῖγμα ταπεινοφροσύνης τοῦ Παύλου καὶ εἰς τιμὴν τοῦ Πέτρου, τὸ δὲ καὶ ἐπιμείναι τοσαύτας ἡμέρας, φιλίας καὶ σφοδρότατης ἀγάπης.

19. Ἐτερον δὲ τῶν Ἀποστόλων οὐκ εἶδον, εἰ μὴ Ἰάκωβον τὸν ἀδελφὸν τοῦ Κυρίου.

Ἡ διότι οὐκ ἦσαν ἐκεῖ τότε, ἡ διότι οὐκ ἀνῆλθε δι' αὐτούς. Ὁ δὲ Ἰάκωβος οὗτος ἦν μὲν ἐπίσκοπος τῶν ἐν Ἱεροσολύμοις πιστῶν, ἀδελφὸς δὲ τοῦ Κυρίου ἐνομιζέτο, ὡς ὢν υἱὸς Ἰωσήφ τοῦ μνήστορος τῆς Θεοτόκου (α), ὃν ἰδεῖν μὲν λέγει, οὐ μὴν δὲ καὶ μαθεῖν τι παρ' αὐτοῦ.

20. Ἀ γράφω ὑμῖν, ἰδοὺ ἐνώπιον τοῦ Θεοῦ, ὅτι οὐ ψεύδομαι.

(α) Πλατύτερον περὶ τῆς γενεαλογίας τοῦ Ἰακώβου ὁ Θεοφύλ. ἐν λ. « Πῶς δὲ ἦν » (ὁ Ἰάκωβος) τοῦ Κλοπᾶ, ἄκουε· Κλοπᾶς καὶ Ἰωσήφ ἀδελφοί. Τοῦ Κλοπᾶ ἄπαιδος » τελευτήσαντος, ὁ Ἰωσήφ ἐξανέστησεν αὐτῷ σπέρμα, καὶ ἔτεκε τοῦτον καὶ τοὺς ἄλλους » αὐτοῦ ἀδελφούς καὶ Μαρίαν, ἣν, τοῦ Κλοπᾶ οὔσαν, ἀδελφὴν τῆς τοῦ Κυρίου μητρός » τὸ Εὐαγγέλιον εἶπεν (Ἰωάνν. ιθ', 25), ὡς τοῦ Ἰωσήφ μᾶλλον πατρός κηδεμονίαν » πρὸς τὴν Παρθένον, ἣ ἀνδρὸς διάθεσιν διασώσαντος ».

Ὅτι δὲ οὐ ψεύδομαι ἃ γράφω ὑμῖν, ἰδοὺ ἐνώπιον τοῦ Θεοῦ γράφω· ὃν φοβούμενος, οὐ ψεύδομαι πάντως.

21. Ἐπειτα ἦλθον εἰς τὰ κλίματα τῆς Συρίας καὶ τῆς Κιλικίας.  
22. Ἡμῖν δὲ ἀγνοούμενος τῷ προσώπῳ ταῖς Ἐκκλησίαις τῆς Ἰουδαίας, τῆς ἐν Χριστῷ (\*).

Τῶν μὲν ἐθνῶν εἰχόμεν, φησὶν, ὡς εἰς αὐτὰ ἀποσταλεῖς, τῶν δὲ ἰουδαϊκῶν Ἐκκλησιῶν, τῶν κατὰ Χριστόν, ἀπειχόμεν διὰ τὸ μὴ θελεῖν ἄλλων Ἀποστόλων πόνοις ἐποικοδομεῖν. Διὸ καὶ ἠγνοούμεν αὐταῖς « τῷ προσώπῳ », ἥτοι τῇ κατὰ πρόσωπον θέᾳ.

23. Μόνον δὲ ἀκούοντες ἦσαν, ὅτι ὁ διώκων ἡμᾶς ποτε, νῦν  
24. εὐαγγελίζεται τὴν πίστιν, ἣν ποτε ἐπόρθει. Καὶ ἐδόξαζον ἐν ἡμῶν τὸν Θεόν.

Καὶ ταῦτα ἀκούουσιν ἐδόξαζον τὸν Θεὸν δι' ἐμέ, ὅτι διώκτης ὢν εὐαγγελιστὴς ἐγενόμην.

## ΚΕΦΑΛΑΙΟΝ ΔΕΥΤΕΡΟΝ

*Β' Περὶ τῆς τῶν Ἀποστόλων ἐπιμαρτυρήσεως εἰς τὴν ἐν πίστει ζωὴν.*

1. Ἐπειτα δὲ διὰ δεκατεσσάρων ἐτῶν πάλιν ἀνέβην εἰς Ἱεροσόλυμα μετὰ Βαρνάβαν, συμπαραλαβὼν καὶ Τίτον. Ἀνέβην δὲ κατ' ἀποκάλυψιν καὶ ἀνεθέμην αὐτοῖς τὸ Εὐαγγέλιον, ὃ κηρύσσω ἐν τοῖς ἔθνεσι.

Τῆς μὲν προτέρας ἀνόδου αἰτία ἦν, ἵνα ἴδῃ τὸν Πέτρον. Ταύτης δὲ τῆς δευτέρας αἰτίον ἡ ἀποκάλυψις, ἀποκαλύψαντος αὐτῷ τοῦ

(\*) Κοινῶς τὰ ἀντίγραφα « ταῖς ἐν Χριστῷ » γράφουσιν. Ἄλλ' ἐκ τῶν ἐν τῇ ἑρμηνείᾳ « τῶν δὲ ἰουδαϊκῶν Ἐκκλησιῶν, τῶν κατὰ Χριστόν » καὶ ὁ Συγγραφεὺς δηλὸς ἐστὶν οὕτως ἀνεγνωκώς.

ἁγίου Πνεύματος καὶ ἐντειλαμένου ἀνελθεῖν εἰς Ἱεροσόλυμα καὶ ἀνακοινώσασθαι τοῖς Ἀποστόλοις τὸ Εὐαγγέλιον, ὃ κηρύσσει· τουτέστι τὸ χωρὶς περιτομῆς. Οὐχ ἵνα αὐτός τι μάθῃ πλεῖον, ἀλλ' ἐπειδὴ καὶ τότε ἦσαν οἱ κατηγοροῦντες αὐτοῦ, ὡς ἐναντία τοῖς Ἀποστόλοις διδάσκοντος, ὅσον ἐπὶ τῇ περιτομῇ καὶ τοῖς σάββασι καὶ ταῖς νουμηνίαις, ὠκονόμησεν ὁ Θεὸς καὶ ἠυδόκησεν ἀνελθεῖν αὐτὸν καὶ κοινολογήσασθαι τοῖς Ἀποστόλοις περὶ τούτου, ἵνα καὶ παρ' αὐτῶν ἐπικριθὲν τὸ κατ' αὐτὸν Εὐαγγέλιον, δόκιμον καὶ τοῖς ἄλλοις λογισθεῖν, καὶ ἐπιστομισθεῖν (α) οἱ συκοφάνται.

## 2. Κατ' ἰδίαν δὲ τοῖς δοκοῦσι,

Δοκοῦντας λέγει τοὺς κορυφαίους τῶν Ἀποστόλων Πέτρον καὶ Ἰάκωβον καὶ Ἰωάννην, οὐχ ὡς ἀναιρῶν τὸ εἶναι αὐτοὺς τοιοῦτους, ἀλλ' ὡς μετὰ τοῦ εἶναι καὶ δοκοῦντας μεγάλους παρὰ τοῖς πιστοῖς· τὸ γὰρ «δοκεῖν» καὶ τὸ «εἶναι» πολλάκις συνεμφαίνει. «Κατ' ἰδίαν» δέ, φησί, τούτοις προσανέθεμην τὸ Εὐαγγέλιον, ὃ κηρύσσω ἐν τοῖς ἔθνεσι, καὶ οὐκ ἐπὶ πολλῶν. Τὸ δὲ αἷτιον, ἵνα μὴ ταραχθῶσιν οἱ ἐκ περιτομῆς, μὴ καταδεχόμενοι τὴν ἀπὸ τοῦ Νόμου ἀποστασίαν. Ἄλλως τε οὐδ' ἐριστικῶς διαλέγεσθαι σκοπὸν εἶχεν, ἵνα καὶ ἐπὶ πολλῶν ποιήσῃται τὴν διάλεξιν, ἀλλ' ἀπλῶς κοινολογήσασθαι, ἵνα τὴν πρόφασιν ἀνέλῃ τῶν λεγόντων, ὅτι ἐναντία διδάσκει τοῖς Κορυφαίοις. Ἐπὶ μόνων δὲ Βαρνάβα καὶ Τίτου κοινολογεῖται τοῖς περὶ Πέτρον, ἵνα οὗτοι γένωνται αὐτῷ μάρτυρες ἀξιόπιστοι πρὸς τοὺς ἐγκαλοῦντας καὶ πείθωσιν αὐτούς, ὅτι συμφωνοῦσι τούτῳ καὶ οἱ πρῶτοι τῶν Ἀποστόλων.

## 2. Μή πως εἰς κενὸν τρέχω ἢ ἔδραμον.

Ἀνεθέμην δὲ αὐτοῖς πῶς κηρύσσω «μήποτε εἰς κενὸν τρέχω ἢ » ἔδραμον, οὐκ ὀρθῶς κηρύσσων, ὡς ἐδόκει τοῖς συκοφάνταις». Τοῦτο δὲ εἶπεν, οὐχ ὡς αὐτός τοῦτο μαθεῖν βουλόμενος· ἤδη γὰρ ὅτι οὐ μάτην ἔδραμεν ἢ τρέχει τὸν δρόμον τοῦ κηρύγματος, ἀλλ' ὡς καὶ τὴν ἀπὸ τῶν Κορυφαίων μαρτυρίαν ἐπισπώμενος.

## 3. Ἄλλ' οὐδὲ Τίτος ὁ σὺν ἐμοί, Ἑλλήν ὢν, ἠναγκάσθη περιτμηθῆναι.

(α) Τὸ χειρόγρ. «ἐπιστομηθεῖν».

Οὐδ' ὁ Τίτος, Ἕλληνας ὢν καὶ ἀκρόβυστος, ἠναγκάσθη ὑπὸ τούτων διὰ τὴν πίστιν περιτμηθῆναι. Καὶ τοῦτο γὰρ ἀπόδειξις μεγίστη τοῦ μὴ καταγινώσκειν αὐτοὺς τῶν ὑπὸ τοῦ Παύλου λεγομένων ἢ πραττομένων.

#### 4. Διὰ δὲ τοὺς παρεισάκτους ψευδαδέλφους,

Ἀντὶ τοῦ «οὐδὲ διὰ τοὺς παρεισάκτους ψευδαδέλφους» ἀπὸ κοινοῦ γὰρ τὸ ἀρνητικὸν τοῦτο μόριον, ἀπὸ τοῦ προρρηθέντος ἐλκόμενον. Ἰδίωμα δὲ καὶ τοῦτο τῆς παλαιᾶς Γραφῆς. Λέγει δὲ ὅτι οὐ δι' αὐτοὺς ἠναγκάσθη περιτμηθῆναι, κελεύοντας τοῦτο καὶ ἐπισπεύδοντας (α). «Ψευδαδέλφους» δὲ ὀνομάζει τοὺς ὑπερέχοντας ἐν τοῖς ἐκ περιτομῆς πιστοῖς καὶ δοκοῦντας εἶναι σοφωτέρους, ψευδομένους μὲν τὴν πρὸς τοὺς εὐσεβεῖς κατὰ πίστιν ἀδελφότητα, σπουδάζοντας δὲ καταδουλοῦν τῷ νόμῳ τοὺς πιστεύοντας ἐκ περιτομῆς· οὓς καὶ «παρ-» εἰσάκτους» εἶπεν, ὡς ἀκλήτῃ παρεισελθόντας τότε ἐπὶ κατασκοπῇ τῶν λεγομένων.

#### 4. Οἵτινες παρεισῆλθον κατασκοπεῖσαι τὴν ἐλευθερίαν ἡμῶν, ἣν ἔχομεν ἐν Χριστῷ Ἰησοῦ,

Ἦν ἔχομεν διὰ τοῦ Χριστοῦ, ἐλευθερωθέντες ἀπὸ τῆς δουλείας τοῦ Νόμου.

#### 4. Ἵνα ἡμᾶς καταδουλώσωσιν.

Τῷ Νόμῳ δηλονότι.

#### 5. Οἷς οὐδὲ πρὸς ὥραν εἴξαμεν τῇ ὑποταγῇ,

Ὡς τῇ ὑποταγῇ πρὸς βραχὺ εἴξαμεν, ὥστε ὑποταγῆναι αὐτοῖς καὶ γοῦν ὀλίγον.

#### 5. Ἵνα ἡ ἀλήθεια τοῦ Εὐαγγελίου διαμείνη πρὸς ἡμᾶς.

«Ἡ ἀλήθεια τοῦ Εὐαγγελίου», οὐ κηρύσσομεν ἐν τοῖς ἔθνεσιν· εἰ γὰρ εἴξαμεν αὐτοῖς, ἐφάνημεν ἂν οὐκ ὀρθῶς κηρύττοντες.

---

(α) Θεοδώρ. ἐν λ. (Τόμ. Γ', σελ. 469)· «Ὁ «δὲ» σύνδεσμος πρὸς τὴν τοῦ λόγου » συνθήκην περιττός· ἔστι γὰρ ἡ διάνοια τῶν ῥητῶν αὕτη· «οὐδὲ Τίτος, καίτοι Ἕλληνας ὢν, ἠναγκάσθη περιτμηθῆναι διὰ τοὺς παρεισάκτους ψευδαδέλφους κέξ ».



6. Ἀπὸ δὲ τῶν δοκούντων εἶναι τι, ὅποιοί ποτε ἦσαν, οὐδὲν μοι διαφέρει·

Περὶ δὲ τῶν δοκούντων εἶναι τι μέγα, ὥσπερ ἄρα καὶ εἰσι (λέγει δὲ τοὺς ἀμφὶ Πέτρον Ἀποστόλους), οὐδὲν προσήκει μοι λέγειν, ὅποιοί ποτε ἦσαν, ὅτε τὴν περιτομὴν καὶ τὰ σάββατα καὶ τὰς νουμηνίας οὐκ ἐκώλυον, τουτέστιν εἴ τε καλῶς ἐποίουν εἴ τε κακῶς. Εἰπὼν δὲ ὅτι «ἦσαν», ἔδειξεν ὅτι νῦν οὐκ εἰσι τοιοῦτοι, ἀλλὰ, τοῦ κηρύγματος πανταχοῦ διαλάμψαντος, ἐπαύσαντο τῆς οἰκονομικῆς συγκαταβάσεως.

6. Πρόσωπον Θεὸς ἀνθρώπου οὐ λαμβάνει.

Ἐχουσιν οὐκ ἐμὲ δοκιμαστὴν αὐτῶν, ἀλλὰ τὸν Θεόν, ὃς ἐν τῷ δοκιμάζειν οὐ δυνάμειται ἀξίωμα, ἀλλὰ καὶ τοὺς μεγάλους εὐθύνει, ὅταν οὐκ ὀρθῶς τὸ ἐπιτεταγμένον ἀνύσωσιν.

6. Ἐμοὶ γὰρ οἱ δοκοῦντες οὐδὲν προσανέθεντο.

Οἱ μετὰ τοῦ εἶναι καὶ δοκοῦντες, ὡς προεῖρηται, οὐδὲν προσεδίδαξαν με.

7. Ἀλλὰ τούναντίον,

Ἀλλὰ τούναντίον ἐποίησαν, ὧν οἱ συκοφάνται λέγουσιν. Οἱ μὲν γὰρ φημίζουσιν, ὅτι ἐναντίως μοι διάκεινται οἱ Κορυφαῖοι, ὡς ἀσυμφώνῳ αὐτοῖς. Οὗτοι δὲ καὶ τὸ κήρυγμα ἡμῶν ἐπήνεσαν καὶ συνήνεσαν καὶ ἡμᾶς ἐδεξιώσαντο.

7. Ἰδόντες ὅτι πεπίστευμαι τὸ εὐαγγέλιον τῆς ἀκροβυστίας, καθὼς Πέτρος τῆς περιτομῆς·

«Ἀκροβυστίαν» μὲν λέγει τοὺς ἀκροβύστους, ἥτοι τὰ ἔθνη. «Περιτομὴν» δὲ τοὺς περιτετμημένους Ἰουδαίους. Εἰπὼν δὲ ὅτι «καθὼς Πέτρος», ἐξίσωσεν ἑαυτὸν τῷ κορυφαίῳ τῶν ἄλλων, περιτεθεὶς ἀξίωμα, ὡς προδιείληπται, τῷ κηρύγματι ἑαυτοῦ.

8. Ὁ γὰρ ἐνεργήσας Πέτρῳ εἰς ἀποστολὴν τῆς περιτομῆς ἐνήργησε καὶ ἐμοὶ εἰς τὰ ἔθνη.

Ὁ γὰρ Χριστὸς ὁ χειροτονήσας τὸν Πέτρον ἀπόστολον τῶν Ἰουδαίων, ἐχειροτόνησε καὶ ἐμὲ ἀπόστολον τῶν ἐθνῶν.

9. Καὶ γνόντες τὴν χάριν τὴν δοθεῖσάν μοι Κηφᾶς καὶ Ἰάκωβος (\*) καὶ Ἰωάννης,

Οὐκ ἀκούσαντες, ἀλλὰ καταμαθόντες ἀκριβῶς καὶ τοῖς πνευματικοῖς πλέον ὀφθαλμοῖς κατοπτεύσαντες τὸ δοθέν μοι χάρισμα τῆς ἀποστολῆς. Εἶδες πῶς ἔδειξε καὶ τῷ Χριστῷ εὐάρεστον τὸ κήρυγμα ἑαυτοῦ καὶ τοῖς Ἀποστόλοις; οὐ γὰρ ἂν, εἰ μὴ τοιοῦτον ἦν, ἐδόθη αὐτῷ, οὐδὲ ἐνήργησεν ἂν δι' αὐτοῦ ἡ χάρις. Τινὰ δὲ τῶν ἀντιγράφων προτεταγμένον ἔχουσιν ἐνταῦθα τὸν Ἰάκωβον κατὰ ἀδιαφορίαν ἀπαγγελίας· ἢ μέσος ὁ Πέτρος, ὡς περὶ ἑαυτὸν τούτους ἔχων, οἷα κορυφαῖος.

9. Οἱ δοκοῦντες στύλοι εἶναι,

Ἔρεισμα τῆς Ἐκκλησίας· οὓς πάντες ἐξαιρέτους ἔχουσι, καὶ ἐδραῖώματα τῆς πίστεως.

9. Δεξιὰς ἔδωκαν ἔμοι καὶ Βαρνάβᾳ κοινωνίας·

Ἰδόντες, φησὶν, ὡς εἴρηται, καὶ γνόντες, δεξιὰς ἔδωκαν ἡμῖν κοινωνίας. Ἐπεὶ γὰρ οἱ παλαιοὶ δεῖγμα φιλοφροσύνης καὶ ὁμονοίας καὶ ἐνώσεως ἐνόμιζον τὸ τὰς δεξιὰς χεῖρας ἀλλήλαις ἐμβάλλειν, ὃ καὶ δεξιώσις ὠνομάζετο, ἀκολούθως λέγει καὶ οὗτος, ὅτι δεξιὰς ἔδωκαν ἡμῖν, σημεῖον οὖσας κοινωνίας καὶ ὁμοφροσύνης. Ὁ δὲ Βαρνάβας κοινωνὸς ἦν τῷ Παύλῳ τῆς εἰς τὰ ἔθνη ἀποστολῆς, ὑπὸ τοῦ ἁγίου Πνεύματος συναποσταλεὶς αὐτῷ.

9. Ἵνα ἡμεῖς μὲν εἰς τὰ ἔθνη, αὐτοὶ δὲ εἰς τὴν περιτομήν.

Ἵνα, καθὰ διετάξατο ὁ Κύριος, διελόμενοι τὴν Οἰκουμένην, ἡμεῖς μὲν εἰς τὰ ἔθνη κηρύττωμεν, αὐτοὶ δὲ εἰς τοὺς περιτετμημένους.

10. Μόνον τῶν πτωχῶν ἵνα μνημονεύωμεν·

Ἐπέκεινα δὲ καὶ πλεῖον ἐκείνων, ἵνα ἡμεῖς μνημονεύωμεν τῶν παρ' αὐτοῖς πτωχῶν· ἐν Ἰουδαίᾳ γὰρ οἱ πιστεύοντες ἀφηροῦντο τὰς οὐσίας παρὰ τῶν μὴ πιστευόντων καὶ πανταχόθεν ἠλαύνοντο. Παρὰ

---

(\*) Ἐν ἄλλ. «Ἰάκωβος καὶ Κηφᾶς». Τὸν δὲ λόγον, δι' ὃν ἔν τισι τῶν ἀντιγράφων ἡ τοιαύτη γίνεται τῶν ὀνομάτων μετάθεσις, ἐξηγεῖται ὁ Συγγραφεὺς ἐν τῇ ἐρμηνείᾳ.

δὲ τοῖς Ἑλλήσιν οὐχ οὕτως ἐγυμνοῦντο τῶν ὄντων οἱ πιστεύοντες.

10. Ὁ καὶ ἐσπούδασα αὐτὸ τοῦτο ποιῆσαι.

Ὁ αὐτὸ τοῦτο καὶ ἐσπούδασα ποιῆσαι· πάσας γὰρ τὰς ὑφ' ἐαυτὸν Ἐκκλησίας εἰς τοῦτο παρεκάλει, ὡς ἐν ταῖς Ἐπιστολαῖς εὐρίσκομεν. Δείξας δὲ τὴν πρὸς τοὺς πρῶτους Ἀποστόλους ὁμόνοιαν, ἀναγκάζεται λοιπὸν μνησθῆναι καὶ τῆς γενομένης αὐτῷ πρὸς Πέτρον ἐν Ἀντιοχείᾳ φανερᾶς διαλέξεως ἐπὶ πάντων.

*Γ' Περὶ τῆς πρὸς Κηφᾶν ἀντιρρήσεως ὑπὲρ τῆς ἐν πίστει  
καὶ οὐκ ἐν Νόμῳ σωτηρίας.*

11. Ὅτε δὲ ἦλθε Πέτρος εἰς Ἀντιόχειαν, κατὰ πρόσωπον αὐτῷ ἀντέστην,

Αὐτοπροσώπως διελέχθην· αὐτὸς γὰρ αὐτῷ ἐπετίμησε, τοῦτο κακείου θελήσαντος πάντως καὶ συνευδοκήσαντος κατ' οἰκονομίαν.

11. Ὅτι κατεγνωσμένος ἦν.

Οὐχ ὑπ' ἐμοῦ, οὐδ' ὑπὸ τῆς ἀληθείας, ἀλλ' ὑπὸ τῶν ἀγνοούντων τὰ τῆς διανοίας αὐτοῦ. Τίς δὲ ἡ κατ' ἀγνοήσεις, ἄκουσον·

12. Πρὸ τοῦ γὰρ ἐλθεῖν τινὰς ἀπὸ Ἰακώβου,

Τουτέστιν ἀπὸ Ἱεροσολύμων· ἐκεῖ γὰρ ὁ Ἰάκωβος ἐπεσκόπευεν, ὡς προεῖρηται.

12. Μετὰ τῶν ἐθνῶν συνήσθιεν·

Μετὰ τῶν πιστευσάντων ἐξ ἐθνῶν καὶ ἐν Ἀντιοχείᾳ τότε διατριβόντων.

12. Ὅτε δὲ ἦλθον,

Οἱ ἀπὸ Ἰακώβου δηλονότι, ἐκ περιτομῆς μὲν ὄντες, πιστοὶ δὲ τυγχάνοντες.

12. Ὑπέστελλε καὶ ἀφώριζεν ἐαυτόν,

Ἀπὸ τῶν ἐξ ἐθνῶν, οὐκέτι συνεσθίων αὐτοῖς.

## 12. Φοβούμενος τοὺς ἐκ περιτομῆς.

Τοὺς εἰρημένους· ἤτοι τοὺς ἀπὸ Ἰακώβου. Ἐφοβεῖτο δὲ αὐτούς, ἵνα μὴ ἀποστῶσι βλέποντες τὸν διδύσκαλον αὐτῶν μετὰ τῶν ἐξ ἔθνων συνεσθίοντα· σφόδρα γὰρ αὐτοῦ κατέσειε τὴν ψυχὴν ὁ φόβος τῆς ἀπωλείας τῶν μαθητῶν.

## 13. Καὶ συνυπεκρίθησαν αὐτῷ καὶ οἱ λοιποὶ Ἰουδαῖοι·

Οἱ πρὶν ἐλθεῖν τοὺς ἀπὸ Ἰακώβου διατρίβοντες ἐν Ἀντιοχείᾳ καὶ μὴδὲ μίαν παρατήρησιν ἰουδαϊκὴν φυλάττοντες· οἱ γὰρ ἄλλοι, οἱ ἐκ περιτομῆς, ἔτι πολλὰ τῶν παρατηρήσεων τοῦ Νόμου καὶ τῶν ἔθνων τῶν ἰουδαϊκῶν τηροῦντες, ἐφυλάττοντο συνεσθίειν τοῖς ἐξ ἔθνων· οἷς, ὡς ἀπαλοῖς ἔτι καὶ νεοφύτοις, οἰκονομικῶς λόγῳ συγκατέβαινεν ὁ Πέτρος, ὑποκρινόμενος ἐν καιρῷ τῶν αὐτῶν ἔχεσθαι καὶ αὐτός, ἵνα, τῆς πίστεως καλῶς ἐν αὐτοῖς παγείσης καὶ ρίζωθείσης. ἄδειῳ ὕστερον πᾶσαν τοιαύτην ἀνέλη προλήψιν.

## 13. Ὡς τε καὶ Βαρνάβας συναπήχθη αὐτῶν τῇ ὑποκρίσει.

Συνυπεκρίθησαν οὗτός τε καὶ οἱ λοιποὶ τῷ Πέτρῳ τὰς εἰρημένους οἰκονομικὰς παρατηρήσεις. Ὀνομαστί δὲ τὸν Βαρνάβαν τέθεικε καὶ τὸ «ὥς τε» προσέθηκε, δηλῶν ὅτι (α) καὶ αὐτὸς ὁ μετ' αὐτοῦ κηρύττων ἐν τοῖς ἔθνεσι Βαρνάβας καὶ μὴδὲν κοινὸν πρὸς τοὺς ἐκ περιτομῆς ἔχων «συναπήχθη τῇ ὑποκρίσει».

## 14. Ἄλλ' ὅτε εἶδον ὅτι οὐκ ὀρθοποδοῦσι πρὸς τὴν ἀλήθειαν τοῦ Εὐαγγελίου,

Ὅτε ἔγνω ὅτι οὐδὲν πλέον ὠφελοῦνται ἀπὸ τῆς εἰρημένης συγκαταβάσεως οἱ περὶ Πέτρον, οὐδὲ οὕτως ὀρθοποδούντων ἐκείνων, πρὸς οὓς ἡ συγκατάβασις ἐγίνετο.

## 14. Εἶπον τῷ Πέτρῳ ἔμπροσθεν πάντων·

Ἐντεῦθεν μάλιστα φανερόν, ὅτι πεπλασμένος ἦν οὗτος ὁ ἔλεγχος καὶ ἀπὸ συνθήκης ἀμφοῖν τῶν Κορυφαίων. Εἰ μὲν γὰρ τὸν Πέτρον ὁ Παῦλος ἠθούλετο διορθώσασθαι, κατ' ἰδίαν τοῦτο πεποίηκεν, ὡς ὁ

(α) Τὸ χειρόγρ. «ἄλλον ὅτι».

Χριστὸς ἐνετείλατο (α). Νῦν δὲ «ἐμπροσθεν πάντων» ποιεῖται τὴν ἐπιτίμησιν τῷ δοκεῖν μὲν Πέτρον ἐλέγχων, τῇ δ' ἀληθείᾳ τοὺς ἐκ περιτομῆς διορθούμενος καὶ τῶν ἰουδαϊκῶν προλήψεων εὐμεθόδως αὐτοὺς ἀπάγων. Καὶ ἦν ἡ φαινομένη νῦν ἐπίπληξις Πέτρου κεκρυμμένη διδασκαλία τῶν Πέτρου μαθητῶν, καὶ σεσοφισμένη παραίνεσις (β).

14. Εἰ σύ, Ἰουδαῖος ὑπάρχων, ἐθνικῶς ζῆς, καὶ οὐχὶ ἰουδαϊκῶς,

Εἰ σύ, φύσει Ἰουδαῖος ὢν, ζῆς δίχα τῶν προειρημένων παρατηρήσεων. Τοῦτο γὰρ ἐμφαίνει νῦν τὸ «ἐθνικῶς ζῆς». Ἀνακαλύπτει δὲ τὴν ἀκρίβειαν Πέτρου, δεικνύων ὅτι ζῶν αὐτὸς ἀπαρατηρήτως διὰ τὴν ἐλευθερίαν τοῦ Εὐαγγελίου, κατ' οἰκονομίαν ὑποκρίνεται τὴν παρατήρησιν. Καί, βλέπόντων μὲν τῶν ἐκ περιτομῆς, ὑποκρίνεται διὰ τὸ ἀσκανδάλιστον· οὐ βλέπόντων δέ, τηρεῖ τὴν ἀκρίβειαν.

14. Τί τὰ ἔθνη ἀναγκάζεις ἰουδαΐζειν;

Ὅρα σοφίαν. Οὐκ εἶπε, διὰ τί τοὺς Ἰουδαίους ἀναγκάζεις ἰουδαΐζειν (οἱ γὰρ συνυποκριθέντες οὐκ ἐθνικοὶ ἦσαν, ἀλλ' Ἰουδαῖοι), ἀλλ' ὑπὲρ τῶν ἐθνῶν εἰσήγαγε τὴν ἐπίπληξιν, ὥσανεὶ λέγων ὅτι οἱ ἐξ ἐθνῶν βλέποντες τὴν τοιαύτην σου συγκατάβασιν ἀναγκάζονται καὶ αὐτοὶ διὰ τὸ ἀξίωμα σου φυλάττειν τὰς εἰρημένας παρατηρήσεις, οἶον τὸ σάββατον καὶ τὴν περιτομὴν καὶ τὰ τοιαῦτα· τοῦτο γὰρ δηλοῖ τὸ «ἰουδαΐζειν»· ἵνα μᾶλλον ἀναμιγνύωνται καὶ μὴ ἀποσχίζονται τούτων οἱ ἐκ περιτομῆς. Προφάσει οὖν κηδεμονίας τῶν οἰκείων μαθητῶν ἀνεύθυνον καὶ ἐλευθέραν ἐποίησατο τὴν ἐπιτίμησιν, καὶ σχήματι τοῦ τῶν ἐξ ἐθνῶν ἀντιποιεῖσθαι πείθει λεληθότως τοὺς ἐκ περιτομῆς ἀποστῆναι τῆς συνηθείας τῆς παλαιᾶς. Ὁ μὲν οὖν Πέτρος οὐκ ἐτόλμα τοὺς ἑαυτοῦ μαθητὰς ἀναγκάζειν ἀπέχεσθαι τῶν ἰουδαϊκῶν

(α) Ματθ. ιη', 15. — (β) Θεοφύλ. ἐν λ. «Εὐσέβιος δὲ οὐ τὸν μέγαν Πέτρον λέγει » ἐπιτιμηθῆναι παρὰ τοῦ Παύλου, ἀλλ' ἑτερόν τινα Κηφᾶν, ἓνα τῶν ἐβδομήκοντα· καὶ » κατασκευάζειν οἷται τοῦτο, οὐκ εἰκὸς εἶναι λέγων τὸν ἀπολογησάμενον ἐν ἀρχῇ, ὅτε, » τῷ Κορνηλίῳ συμφαγῶν, τινὰς ἐσκανδάλισεν, αὐθις δεηθῆναι τῆς τοιαύτης ἐπιτιμῆ- » σεως. Ἀλλ', ὡ σοφώτατε, οὐδ' ἡμεῖς λέγομεν τὸν Πέτρον, ὡς ἀγνοοῦντα τὸ δέον, » ἐπιτιμηθῆναι παρὰ Παύλου, ἀλλ' ἐκόντα ὑποστῆναι τὴν ἐπιτίμησιν, ἵν' ἕτεροι διορ- » θωθῶσιν». Τὸ περὶ οὗ ὁ λόγος χωρίον τοῦ Εὐσέβιου ὅρ. Ἑκκλ. Ἰστ. Βιβλ. Α', κεφ. ιβ'.



προλήψεων, ἵνα μὴ ἀποπηδήσωσιν, οὕτω διὰ τὴν χρονίαν συνήθειαν ἀνεχόμενοι τούτων ἀποστῆναι. Ὁ δὲ Παῦλος, οὐδὲ αὐτὸς προσήγαγε τούτοις λόγον περὶ τοῦ πράγματος, γινώσκων ὅτι οὐδόλως αὐτῷ προσέξουσιν, οὐ μόνον ὡς ὄντι διδασκάλῳ τῶν ἐξ ἐθνῶν, καὶ τούτων ἐξ Ἰουδαίων, ἀλλὰ καὶ ὡς ἐκ πολλοῦ μεμισημένῳ διὰ τὸ προδήλως διδάσκειν ἀποστασίαν, ὧν αὐτοὶ παρεφύλαττον. Λοιπὸν οὖν παρεσκεύασεν ὁ Πέτρος τὸν Παῦλον ἐπιτιμῆσαι αὐτῷ σφοδρῶς ἐμπροσθεν πάντων, ἵνα ὁ ἐπίπλαστος οὗτος ἔλεγχος δικαίαν αὐτῷ παράσχη πρόφασιν κατὰ τῶν ἐκ περιτομῆς μαθητῶν. Διὰ τοῦτο ὁ Πέτρος ἐπιπληττόμενος ἀνέχεται καὶ σιγᾷ καὶ οὐκ ἀντιλέγει, γνωρίζων τὴν γνώμην, μεθ' ἧς ὁ Παῦλος ἐποιεῖτο τοὺς λόγους καὶ βουλόμενος διὰ τῆς ἐσχηματισμένης ἑαυτοῦ καταδίκης ὠφεληθῆναι τοὺς μαθητάς, ὁρῶντας τὸν διδάσκαλον παρὰ τοῦ συνδιδασκάλου καὶ συγκορυφαίου φανερῶς ἐπιτιμώμενον ὑπὲρ τῶν ἰουδαϊκῶν παρατηρήσεων καὶ διὰ τοῦ σιγᾶν ὁμολογοῦντα δικαίαν τὴν ἐπιτίμην, καὶ λεληθότως καρπομένους τὸ μηκέτι ταύταις ἐνέχεσθαι, μανθάνοντας ὡς οὐκέτι χρειώδεις μετὰ τὴν εἰς Χριστὸν πίστιν αἱ τοιαῦται παρατηρήσεις, καὶ μᾶλλον ἐν τῷ ἀνακαλυφθῆναι τὴν ἀκρίβειαν Πέτρου, τῇ μὲν ἀληθείᾳ ζῶντος ἀπαρατηρήτως, τῷ δοκεῖν δὲ φυλάττοντος αὐτάς καὶ ὑποκρινομένου τοῦτο δι' οἰκονομικὴν συγκατάβασιν.

15. Ἡμεῖς φύσει Ἰουδαῖοι,

Ἀπὸ γεννήσεως Ἰουδαῖοι, ἐκ πρώτης ἡλικίας ἐντραφέντες τῷ Νόμῳ, καὶ οὐκ ἐκ προσηλύτων Ἰουδαῖοι γενόμενοι.

15. Καὶ οὐκ ἐξ ἐθνῶν ἁμαρτωλοί,

Καὶ οὐχ ὡς τὰ ἔθνη ἁμαρτωλοί. Οἱ μὲν γὰρ Ἰουδαῖοι, ὡς παραβαίνοντες τὸν Νόμον, εἰσὶν ἁμαρτωλοὶ μέχρις ἂν πιστεύσωσι· τὰ δὲ ἔθνη, ὡς καὶ αὐτὸν ἀγνοοῦντα τὸν Θεόν, καὶ πολύθεα, ἢ μᾶλλον ἄθεα. Κοινοποιεῖται δὲ τὸν λόγον ἐντάττων καὶ ἑαυτόν. Καὶ πρὸς τὸν Πέτρον ἔτι ἀποτείνεται δι' ἑαυτοῦ πρὸς τοὺς ἐκ περιτομῆς ποιούμενος (α).

---

(α) Τὸ χειρόγρ. τὰ ἀπὸ τοῦ «καὶ πρὸς τὸν Πέτρον—ποιούμενος» ἔλλιπώς ἀποδίδωσιν.

16. Είδότες, ὅτι οὐ δικαιοῦται ἄνθρωπος ἐξ ἔργων Νόμου,

Εἵπερ ἡμεῖς, φησὶν, οἱ φύσει Ἰουδαῖοι (ἔτι δὲ κρέμαται ἡ ἀπόδοσις τοῦ λόγου), εἰδότες ὅτι οὐ δικαιοῦται ἄνθρωπος ἐξ ἔργων Νόμου καὶ τὰ ἐξῆς, ὡς ἐρεῖ. Ἔργα μὲν οὖν τοῦ νόμου αἱ ἐργασίαι τῶν ἐντολῶν αὐτοῦ. Ἐπεὶ δὲ οὐδεὶς ταύτας πάσας εἰργάζετο, εἰκότως οὐδεὶς οὐ δικαιοῦται ἐξ αὐτῶν, μᾶλλον μὲν οὖν καὶ κατεδικάζοντο διὰ τοῦτο.

16. Ἐὰν μὴ διὰ πίστεως Ἰησοῦ Χριστοῦ,

Εἰδότες, φησὶν, ὅτι οὐδεὶς ἐξ ἔργων νόμου δικαιοῦται, εἰμὴ διὰ πίστεως Ἰησοῦ Χριστοῦ, ἐλευθερούσης τῶν ἁμαρτημάτων τοὺς διὰ τοῦ βαπτίσματος ἀποκαθαιρομένους.

16. Καὶ ἡμεῖς εἰς Χριστὸν Ἰησοῦν ἐπιστεύσαμεν,

Εἰδότες, φησί, τὸ εἰρημένον καὶ ἡμεῖς εἰς αὐτὸν ἐπιστεύσαμεν.

16. Ἵνα δικαιωθῶμεν ἐκ πίστεως Χριστοῦ,

Τῆς εἰς Χριστόν.

16. Καὶ οὐκ ἐξ ἔργων Νόμου·

Ὡς ἀνωτέρω ἡρμήνευται.

16. Ὅτι ἐξ ἔργων Νόμου οὐ δικαιωθήσεται πᾶσα σὰρξ.

Πᾶς ἄνθρωπος, ὡς μὴ φυλάξας αὐτόν. Ἐπεὶ οὖν οὐ μόνον οὐ δικαιοῖ, ἀλλὰ καὶ καταδικάζει, ὁ δὲ Χριστὸς οὐ μόνον οὐ καταδικάζει, ἀλλὰ καὶ δικαιοῖ ἐπὶ πᾶσι τοῖς προημαρτημένοις, τίνος ἕνεκεν ἀντέχονται τοῦ καταδικάζοντος οἱ ἐκ περιτομῆς φιλονικοῦντες;

17. Εἰ δὲ ζητοῦντες δικαιωθῆναι ἐν Χριστῷ,

Διὰ Χριστοῦ διὰ τῆς εἰς Χριστόν πίστεως.

17. Εὐρέθημεν καὶ αὐτοὶ ἁμαρτωλοί,

Τῷ καταλιπεῖν τὸν Νόμον· ἁμαρτίαν γὰρ τοῦτο ἐκάλουν οἱ ἐκ περιτομῆς.

## 17. Ἄρα Χριστὸς ἀμαρτίας διάκονος;

Ἐργάτης ἢ αἷτιος· αὐτὸς γὰρ διηκόνησεν εἰς τοῦτο καὶ αὐτὸς τοῦτο εἰργάσατο, διὰ τῆς εἰς αὐτὸν πίστεως ἀποσπάσας ἡμᾶς ἐκεῖθεν. Εἶτα συλλογιστικῶς εἰς ἄτοπον ἀπαγαγὼν, ἐπεβόησε·

## 17. Μὴ γένοιτο.

Εἰπεῖν τοῦτο δηλονότι. Ὁ Χριστὸς γὰρ δικαιοσύνης μᾶλλον ἐγένετο διάκονος καὶ σωτηρίας ἡμῶν.

## 18. Εἰ γὰρ ἃ κατέλυσα, ταῦτα πάλιν οἰκοδομῶ, παραβάτην ἐμαυτὸν συνίστημι.

« Κατάλυσιν » μὲν λέγει τὴν ἀποστροφὴν τοῦ Νόμου· « οἰκοδομὴν » δὲ τὴν ἐς αὐτὴν ἐπιστροφὴν· « παραβάτην » δέ, φησὶν, ἐμαυτὸν ἀποδείκνυμαι οὐ μόνον τῶν καλῶς δεδογμένων μοι καὶ τῆς πίστεως, ἀλλὰ καὶ αὐτοῦ τοῦ Νόμου, ἐν ᾧ Μωϋσῆς ἔγραψε τὸ « Προφήτην ὑμῖν ἀναστήσει Κύριος ὁ Θεὸς ἐκ τῶν ἀδελφῶν ὑμῶν, ὡς ἐμέ, αὐτοῦ ἀκούσεσθε » (α). Τὸν Χριστὸν γὰρ ὑποδηλώσας, αὐτοῦ ἀκούειν ἐνετείλατο, καταλιπόντας τοῦ λοιποῦ τὸν Νόμον.

## 19. Ἐγὼ γὰρ διὰ Νόμου Νόμῳ ἀπέθανον,

Διὰ νόμου τοῦ εὐαγγελικοῦ ἀπέθανον τῷ παλαιῷ Νόμῳ· ἤγουν ἡλευθερώθην τῆς δουλείας αὐτοῦ· ὁ γὰρ δουλεύων, εἰ ἀποθάνοι, ἐλευθεροῦται λοιπόν. Ἡ καὶ ἑτέρως· δι' αὐτοῦ τοῦ παλαιοῦ Νόμου αὐτῷ πάλιν ἀπέθανον· αὐτὸς γὰρ κελεύσας μοι, ὡς εἴρηται, ἀκούειν τοῦ Χριστοῦ, ἡλευθέρωσέ με ἀφ' ἑαυτοῦ. Καὶ ἑτέρως δὲ πάλιν· αὐτὸς προσέταξεν ὁ Νόμος τὸν μὴ πάντα ποιοῦντα τὰ γεγραμμένα ἀποθνήσκειν. Οὐκοῦν διὰ τοῦ τοιοῦτου προστάγματος αὐτοῦ ἅπαντες αὐτῷ κατεδικάσθημεν εἰς θάνατον· οὐδεὶς γὰρ αὐτὸν ἐπλήρωσεν. Ὡςπερ οὖν δοῦλον ἀποθάνοντα οὐκ ἔστιν ἀκούειν τοῦ δεσπότου· οὕτως οὐδ' ἐμέ τοῦ Νόμου (β), διὰ τῆς ἀποφάσεως αὐτοῦ τελευτήσαντα, οὐ τὸν σωματικὸν μόνον θάνατον, ἀλλὰ καὶ τὸν ψυχικόν. Ὁ μὲν γὰρ σωματικὸς στέρησις ἐστὶ τῆς ἐνταῦθα ζωῆς· ὁ δὲ ψυχικὸς τῆς ἐκεῖ ζωῆς γὰρ ἐκεῖ κυρίως ἢ τῶν ἀγαθῶν ἀπόλαυσις.

(α) Δευτερον. ιη', 15. — (β) Ἀπὸ κοινοῦ πάλιν τὸ « ἀκούειν ».

### 19. Ἴνα Θεῷ ζήσω, Χριστῷ συνεσταύρωμαι.

Ἴνα, ἀπλλαγείς τῆς θανατηφόρου καταδίκης ἐκείνης, ζήσω παρὰ Θεῷ, συναπέθανον τῷ Χριστῷ διὰ τοῦ βαπτίσματος· αἱ γὰρ ἐν τῷ βαπτίσματι καταδύσεις θανάτου σύμβολον καὶ ταφῆς. Διπλοῦν δὲ ἐνταῦθα τὸ θαῦμα τοῦ Χριστοῦ· ὅτι τε τὸν ἤδη νεκρὸν ἐμὲ λαβὼν ἐζώωσε καὶ ὅτι διὰ θανάτου τὴν ζωὴν ἐδωρήσατό μοι· ὑπὲρ ἡμῶν γὰρ ἀποθανὼν καὶ τῆς θανατηφόρου καταδίκης ἀπαλλάξας, ζωὴν ἡμῖν ἐχαρίσατο.

### 19. Ζῶ δέ, οὐκέτι ἐγώ,

Ἀποθανὼν δὲ διὰ τῆς θανατηφόρου ἀποφάσεως, ὡς εἴρηται, τοῦ Νόμου, οὐκέτι ζῶ τὴν ἐν αὐτῷ ζωὴν, ἣ ἀπλῶς τὴν προτέραν ζωὴν, τὴν ἐν ἁμαρτίαις (ὥσπερ γὰρ ὁ Χριστὸς ἀπέθανε κατὰ σάρκα, οὕτως ἐγὼ καθ' ἁμαρτίαν, νεκρωθεὶς ὑπὸ τῆς νεκρώσεως τοῦ Χριστοῦ καὶ τῆς ἀπὸ τοῦ βαπτίσματος ζωῆς), ἀλλ' ἐτέραν ζωὴν ζῶ, τὴν ἀπὸ τοῦ Χριστοῦ καὶ κατὰ Χριστόν.

### 19. Ζῇ δὲ ἐν ἐμοὶ Χριστός.

Ὡσπερ γὰρ, ὅταν ἐν ἀνθρώπῳ κρατήσῃ ἁμαρτία, αὐτὴ λέγεται ζῆν ἐν αὐτῷ, κυριεύουσα τῆς ψυχῆς καὶ πρὸς ἃ βούλεται ταύτην ἄγουσα μετὰ καὶ τοῦ σώματος· οὕτως ἐν τῷ Παύλῳ, νεκρωθείσης τῆς ἁμαρτίας, ὁ Χριστὸς ἔζη λοιπὸν ἐν αὐτῷ κυριεύων τῆς ψυχῆς αὐτοῦ καὶ κινῶν αὐτὴν τῷ ἑαυτοῦ θείῳ θελήματι καὶ ἐνεργῶν ἐν αὐτῷ. Τίς ταύτην τολμήσει ῥῆξαι τὴν φωνὴν μὴ ὦν κατὰ Παῦλον;

### 20. Ὁ δὲ νῦν ζῶ (\*) ἐν σαρκί, ἐν πίστει ζῶ τῇ τοῦ Υἱοῦ τοῦ Θεοῦ,

Τὰ μὲν εἰρημένα μοι, φησί, περὶ τῆς νοερᾶς εἰσι ζωῆς. Εἰ δὲ καὶ περὶ τῆς αἰσθητῆς ταύτης ζωῆς, ἣν νῦν ζῶ ἐν σαρκί, βούλεται τις μαθεῖν, καὶ αὕτη διὰ τὴν πίστιν τὴν εἰς τὸν Χριστόν γεγονέ μοι· ὅσον γὰρ ἀπὸ τοῦ Νόμου πάλαι ἂν ἀπόλωλεν, ὡς προδιείληπται. Ἀλλ' ἐλθὼν ὁ Χριστὸς καὶ εἰς θάνατον ἑαυτὸν ἐκδούς, πάντας ἐξήρ-

(\*) Ἡ λέξις «ζῶ» οὐ κεῖται ἐν τῷ χειρογράφῳ, ἕνεκα τῆς τοῦ ἀντιγράφαντος πλημμελείας· ἐν γὰρ τῇ ἐρμηνείᾳ ἀναγινώσκομεν «περὶ τῆς . . . ζωῆς, ἣν νῦν ζῶ ἐν σαρκί».

πασεν ἀπὸ τοῦ ἐπηρτημένου θανάτου τοὺς πιστεύοντας εἰς αὐτόν.

20. Τοῦ ἀγαπήσαντός με καὶ παραδόντος ἑαυτὸν ὑπὲρ ἐμοῦ.

Τί ποιεῖς, ὦ Παῦλε, τὰ κοινὰ σφετεριζόμενος καὶ τὰ ὑπὲρ τῆς Οἰκουμένης γεγεννημένα ἰδιοποιῶν; Πυρωθεὶς γὰρ ὑπὲρ τοῦ πρὸς τὸν Χριστὸν πόθου τοιαῦτα φθέγγεται· δεικνὺς ὅτι ἕκαστον ἡμῶν χρὴ τοσαύτην ὁμολογεῖν τῷ Χριστῷ χάριν, ὅσην ἂν εἰ δι' αὐτὸν μόνον ἔπαθε καὶ ἀπέθανεν. Οὕτω ἕκαστον ἀνθρώπων τοσοῦτον ὁ Χριστὸς ἀγαπᾷ, [ὅσον] (α) πᾶσαν τὴν Οἰκουμένην. Ἐντρέπει δὲ αὐτοὺς ὁ λόγος, ὡς ἀθετοῦντας αὐτὴν (β) τῷ ζητεῖν τὸν Νόμον.

21. Οὐκ ἀθετῶ τὴν χάριν τοῦ Θεοῦ (\*).

[Ἐπειδὴ τὰ ἀπὸ τῶν λογισμῶν τέθεικεν, ἀποφαίνεται λοιπόν, ὅτι οὐκ ἀποσεύομαι τὴν τοῦ Χριστοῦ δωρεάν, ἣν μοι ἐχαρίσατο, δικαιώσας με χωρὶς ἔργων τῷ θανάτῳ αὐτοῦ, οὐδὲ τῷ Νόμῳ προστρέχω] (γ).

21. Εἰ γὰρ διὰ Νόμου δικαιοσύνη, ἄρα Χριστὸς δωρεάν ἀπέθανεν.

Εἰ γὰρ ὁ Χριστὸς μὲν ἀπέθανε διὰ τὸ μὴ τὸν Νόμον ἰσχύειν δικαιοῦν ἡμᾶς, διὰ τοῦ Νόμου δὲ ἡ δικαιοσύνη δίδεται, ὡς λέγουσιν οἱ ἀπατεῶνες, ἄρα ὁ Χριστὸς μάτην ἀπέθανε καὶ περιττός ἐστίν ὁ τοῦτου θάνατος, εἴ γε κατ' αὐτοὺς ὁ Νόμος ἰσχύει δικαιοῦν. Εἴτα ἐννοήσας τὴν ὑπερβολὴν τῆς τοιαύτης ἀτοπίας, καὶ ὑβρίζει τούτους λέγων·

---

(α) Τὸ αὐσον» λείπει ἐκ τοῦ χειρογράφου. — (β) Δηλαδή τὴν πρὸς τὸν Χριστὸν χάριν. — (\*) Ὁλόκληρος ὁ στίχος οὗτος οὐ κεῖται ἐν τῷ χειρογράφῳ. Λείπει δ' ὁμοίως καὶ ἡ εἰς αὐτόν τοῦ Συγγραφέως ἐξήγησις. Ἀμφότερα, ὡς ἔοικεν, ἐξ ἀπροσεξίας τοῦ ἀντιγραφέως. — (γ) Τὰ παρεντεθειμένα ταῦτα ἐλήφθησαν ἐκ τῆς ἐρμηνείας τοῦ Θεοφιλῆκτον πρὸς συμπλήρωσιν τοῦ κενοῦ.



## ΚΕΦΑΛΑΙΟΝ ΤΡΙΤΟΝ

Δ' "Οτι διὰ πίστεως ἁγιασμός καὶ οὐ διὰ Νόμου.

### 1. Ὡς ἀνόητοι Γαλάται,

Ὡς μὴ νοοῦντες τὴν ἀλήθειαν, μηδὲ δυνάμενοι διακρίνειν τὸ ψεῦδος. Εἰ γὰρ καὶ ὁ Χριστὸς ἐκέλευσε μὴ ὀνομάζειν μωρὸν τὸν ἀδελφόν, ἀλλὰ τὸ «εἰκὴ» καὶ ἐπ' ἐκείνου νοήσομεν (α). Ἐνταῦθα δὲ οὐ μάτην, οὐδὲ ὡς ἔτυχε ταύτην αὐτοῖς προσάπτει τὴν προσηγορίαν, ἀλλὰ καὶ λίαν εὐκαίρως καὶ δικαίως, οἷα τὴν τοῦ Χριστοῦ χάριν ἀθετοῦσι διὰ τοῦ ἐπικλίνεσθαι τῷ Νόμῳ καὶ μὴ αἰσθανομένοις αὐτοῖς.

#### 1. Τίς ὑμᾶς ἐβάσκηκε τῇ ἀληθείᾳ μὴ πείθεσθαι;

Ποῖος δαίμων ὑμῖν ἐφθόνησε τῆς ἐπὶ τὸ κρεῖττον προκοπῆς; δαίμονος γὰρ βασκανία τὸ γενόμενον, σφοδρότερον καθ' ὑμῶν πνεύσαντος καὶ κινήσαντος τοὺς ἀπατεῶνας εἰς ἐμπόδιον τῆς κατὰ Θεὸν πορείας ὑμῶν. Ὅρα δὲ ὅτι μετὰ τὸ ἀποδεῖξαι τὸ ἑαυτοῦ κήρυγμα εὐάρεστον καὶ τῷ Χριστῷ καὶ τοῖς Ἀποστόλοις, τότε λοιπὸν ἐπάγει τούτοις τὴν ἐπιτίμησιν ἀδεῶς.

#### 1. Οἷς κατ' ὀφθαλμοὺς Ἰησοῦς Χριστὸς προεγράφη, ἐν ὑμῖν ἐσταυρωμένος.

«Οἷς ἐν ὑμῖν», ἀντὶ τοῦ ἐν οἷς ὑμῖν κατ' ὀφθαλμοὺς τοὺς τῆς ψυχῆς, προεζωγραφήθη διὰ τοῦ κηρύγματος ὁ Χριστὸς ἐσταυρωμένος καὶ εἶδετε αὐτὸν τοῖς τῆς πίστεως ὀφθαλμοῖς καὶ οὕτω διετέθητε πρὸς αὐτὸν θερμῶς, ὡς καὶ τοῖς τοῦ σώματος ὀρῶντες αὐτὸν ἐσταυρωμένον. Διὰ δὲ τῆς σταυρώσεως καὶ τᾶλλα πάθη, ὅσα δι' ἡμᾶς πέπονθεν, ἠνίξατο. Πῶς οὖν τῆς τηλικαύτης ἐπελάθεσθε χάριτος καὶ, τοῦτον ἀφέντες, ἐπὶ τὸν Νόμον ὁρᾶτε;

#### 2. Τοῦτο μόνον θέλω μαθεῖν ἀφ' ὑμῶν, ἐξ ἔργων Νόμου τὸ Πνεῦμα ἐλάβετε, ἢ ἐξ ἀκοῆς πίστεως;

Τοῦτο μόνον θέλω μαθεῖν ἀφ' ὑμῶν, ἵνα συντόμως ὑμᾶς ἐλέγξω

---

(α) Ματθ. ε', 22.

ἀγνώμονας. Εἶτα ἐρωτᾷ ὅτι τὰ πνευματικὰ χαρίσματα καὶ διάφορα, περὶ ὧν ἡ πρὸς Κορινθίους πρώτη ἐπιστολὴ διέξεισι (α) (ταῦτα γὰρ νῦν ἡ λῆψις τοῦ Πνεύματος ἐδήλωσεν), ἐξ ἔργων Νόμου ἐλάβετε, ὡς τὰς ἐντολὰς αὐτοῦ ἐργαζόμενοι, ἢ ἐξ ἀκοῆς πίστεως; ἤγουν ἐκ τοῦ ὑπακοῦσαι τῇ πίστει; Μανίας οὖν ἐσχάτης τσαῦτα παρὰ τῆς πίστεως εὐεργετηθέντας μεταδιώκειν Νόμον, τὸν οὐδὲν τοιοῦτον παρασχεῖν δυνάμενον.

## 2. Οὕτως ἀνόητοί ἐστε;

Κατ' ἐρώτησιν ὁ λόγος. Εἶτα προστίθῃσι καὶ διὰ τί τούτους προσηγόρευσεν « ἀνόητους ».

## 3. Ἐναρξάμενοι πνεύματι, νῦν σαρκὶ ἐπιτελείσθε.

Οὐ μόνον οὐκ ἐπέδωκατε, ἀλλὰ καὶ εἰς τοῦπίσω κατηνέχθητε. Ἐναρξάμενοι πνευματικῶς, εἰς τὰ σαρκικὰ κατελύσατε. Τὸ μὲν γὰρ σημεῖα ποιεῖν πνευματικόν, τὸ δὲ περιτέμενσθαι σαρκικόν. Μετὰ γοῦν τὸ δρᾶσθαι τῆς ἀληθείας ἐπὶ τοὺς τύπους κατωλισθήσατε. Μετὰ τὸ μετασχεῖν τοῦ ἡλίου τὸν λύχνον ἐπεζητήσατε. Μετὰ τὴν στερεὰν τροφὴν ἐπὶ τὸ γάλα τρέχετε. « Ἐπιτελείσθε » δὲ εἶπεν, ἀντὶ τοῦ ἐνεργεῖσθε, δίκην θρεμμάτων ἑαυτοὺς ἐκδόντες τοῖς τέμνουσι μᾶλλον ἢ περιτέμνουσιν.

## 4. Τσαῦτα ἐπάθετε εἰκῇ.

Τσαῦτα ὑπεμείνατε μάτην· ὅσους γὰρ πειρασμοὺς διὰ Χριστὸν ὑπεμείνατε, ματαίους καὶ ἀνόητους ἀποδείκνυσιν ἡ πρὸς αὐτὸν αὐτῇ ἀγνωμοσύνη ὑμῶν. Εἶτα, ἵνα μὴ κατασεῖσθαι παντελῶς αὐτῶν τὴν ψυχὴν καὶ ἐκλύσθαι τὰ νεῦρα, θεραπεύει τὸ ῥηθέν. Ἐπήγαγε γάρ·

## 4. Εἰ γε καὶ εἰκῇ.

Εἰ γε καὶ εἰκῇ ταῦτα γένοιτο, μὴ διορθουμένων ὑμῶν. Ὡς εἰ γε διορθωθείητε, οὐκ εἰκῇ ταῦτα λογισθείη (6).

(α) Α' Κορινθ. ια', 8-11. — (6) Οἰκουμ. ἐν λ. « εἰ γε καὶ εἰκῇ », ἀλλὰ μὴ καὶ ἐπιζημίως. « Εἰκῇ » μὲν γὰρ ἐστὶ τὸ μηδὲν μῆτε προσλαβεῖν, μῆτε ἀποθέσθαι· ὁ δὲ ἐναρξάμενος πνεύματι, καὶ διὰ τοῦτο πολλοῖς περιπεσὼν πειρασμοῖς, εἶτα μεταβαλόμενος, οὐ μόνον εἰκῇ ἔπαθεν ἅπερ ἔπαθεν, ἀλλὰ καὶ ἐπιζημίως, ἀπολέσας ἃ ἀπέκειτο αὐτῷ· διὰ τὰς ὑπὲρ Χριστοῦ θλίψεις καὶ τοὺς πειρασμοὺς ἔπαθλα ».

5. Ὁ οὖν ἐπιχορηγῶν ὑμῖν τὸ Πνεῦμα καὶ ἐνεργῶν δυνάμεις ἐν ὑμῖν, ἐξ ἔργων Νόμου, ἢ ἐξ ἀκοῆς πίστεως;

Πάλιν ἐρωτᾷ ὅτι ὁ Θεός, ὁ τὰ ῥηθέντα ποιήσας ἐν ὑμῖν, ἐξ ἔργων Νόμου τὸ Πνεῦμα ἐπεχορήγησεν ὑμῖν καὶ ἐνήργησε τὰ σημεῖα, ἢ ἐξ ὑπακοῆς τῆς πίστεως; Πρόδηλον ὅτι διὰ τὴν πίστιν. Εἶτα καὶ τὸν Ἀβραάμ εἰς μέσον ἄγει· πολὺς γὰρ τοῦτο λόγος ἦν παρ' αὐτοῖς, καὶ ἀπὸ τούτου πάλιν αὐτοὺς ἐλέγχει, δικαιωθέντος οὐκ ἐκ Νόμου, ἀλλ' ἐκ πίστεως.

6. Καθὼς Ἀβραάμ

« Ἐδικαιώθη » δηλονότι· ταῦτα γὰρ προσυπακουστέον.

6. Ἐπίστευσε τῷ Θεῷ, καὶ ἐλογίσθη αὐτῷ εἰς δικαιοσύνην (α).

« Ἐπίστευσε τῷ Θεῷ », περὶ ὧν προεῖπεν αὐτῷ, καθὼς εἴρηται σαφῶς ἐν τῇ πρὸς Ῥωμαίους ἐπιστολῇ (6), καὶ ἐδικαιώθη ἀπὸ μόνου τοῦ πιστεῦσαι. Τί οὖν ἐβλάβη μὴ γενόμενος ὑπὸ Νόμον; Ἀλλ' οὐπω, φησὶν, ὁ Νόμος ἐδόθη. Ἀλλ' οὐδὲ νῦν ἐστὶν ὁ Νόμος· πέπαυται γάρ. Ἐπεὶ δὲ ἐδεδοίκεσαν οἱ ἐκ περιτομῆς μὴ τὸν Νόμον ἀφέντες ἄλλοτριωθῶσι τῆς συγγενείας τοῦ Ἀβραάμ, λύει καὶ τὸν φόβον τοῦτον, δεικνὺς ὅτι τὴν πρὸς ἐκεῖνον συγγένειαν οὐχ ἡ φύσις, ἀλλ' ἡ πίστις ἐργάζεται. Τοῦτο δὲ σαφέστερον μὲν ἐν τῇ πρὸς Ῥωμαίους ἐπιστολῇ κατεσκεύασε, λέγει δὲ καὶ νῦν·

*Ε' Ὅτι καὶ Ἀβραάμ ἐκ πίστεως ἐδικαιώθη εἰς τύπον ἡμῶν.*

7. Γινώσκετε ἄρα, ὅτι οἱ ἐκ πίστεως, οὗτοί εἰσιν υἱοὶ Ἀβραάμ.

Προσταχτικόν ἐστὶ τὸ « γινώσκετε » ὅτι οἱ τῆς πίστεως ὄντες, οὗτοί εἰσιν υἱοὶ τοῦ Ἀβραάμ, ὁμοιούμενοι αὐτῷ διὰ τῆς μιμήσεως τὰ κατὰ τὴν πίστιν.

8. Προϊδοῦσα δὲ ἡ Γραφή, ὅτι ἐκ πίστεως δικαιοῖ τὰ ἔθνη ὁ Θεός, προεηγγελίσατο τῷ Ἀβραάμ ὅτι « εὐλογηθήσονται ἐν σοὶ πάντα τὰ ἔθνη » (γ).

(α) Γέν. ιε', 6. — (6) Ῥωμ. δ', 3. — (γ) Γέν. ιβ', 3. κδ', 18.

« Γραφήν » ἐνταῦθα λέγει τὸν τοῦ γραπτοῦ νόμου δοτῆρα Θεόν. « Προευηγγελίσατο » δὲ τῷ Ἀβραάμ ὅτι εὐλογηθήσονται ἐν σοὶ πάντα τὰ ἔθνη, τουτέστι πάντες οἱ ἐξ ἐθνῶν πιστεύοντες. Τί δέ ἐστι τὸ « ἐν σοὶ »; ἀντὶ τοῦ ἐν τῇ σῇ μιμήσει, ἐν τῇ κατὰ πίστιν πρὸς σὲ ὁμοιώσει.

9. Ὡς τε οἱ ἐκ πίστεως εὐλογοῦνται σὺν τῷ πιστῷ Ἀβραάμ.

Σὺν Ἀβραάμ τῷ ἐκ πίστεως δικαιωθέντι. Συλλογιστικὴ δὲ ἡ ἀπόδειξις·

Σ' Ὅτι Νόμος οὐ δικαιοῖ, ἀλλ' ἐλέγχει καὶ κατάραν ἐπιτίθησιν,  
ἢν λύει ὁ Χριστός.

10. Ὅσοι γὰρ ἐξ ἔργων Νόμου εἰσὶν, ὑπὸ κατάραν εἰσὶν·

Ὡς περ ἄνωτέρω εἶπεν ὅτι « οἱ ἐκ πίστεως », ἀντὶ τοῦ οἱ τοῦ μέρους τῆς πίστεως, οὕτω καὶ νῦν « ὅσοι ἐξ ἔργων Νόμου » ἀντὶ τοῦ ὅσοι τοῦ μέρους τῶν ἔργων τοῦ Νόμου, δι' ἐκείνου μὲν δηλῶν τοὺς ὁμολογοῦντας δικαιωῖσθαι ἐκ πίστεως, διὰ τούτου δὲ τοὺς φιλονικούντας δικαιωῖσθαι ἐξ ἔργων Νόμου. Δείξας οὖν ἐκείνους ὑπὸ εὐλογίαν, δείκνυσι τούτους ὑπὸ κατάραν ὄντας. Δείκνυσι δὲ τοῦτο ἀπὸ Γραφῆς, τῆς τοῦ Δευτερονομίου·

10. Γέγραπται γάρ· « ἐπικατάρατος πᾶς, ὃς οὐκ ἐμμένει ἐν  
» πᾶσι τοῖς γεγραμμένοις ἐν τῷ βιβλίῳ τοῦ Νόμου, τοῦ  
» ποιῆσαι αὐτά » (α).

Οὐχ ὥστε ἀπλῶς ἀναγινώσκειν, ἀλλ' ὥστε ποιῆσαι τὰ γεγραμμένα καὶ ἀναγινωσκόμενα.

11. Ὅτι δὲ ἐν Νόμῳ οὐδεὶς δικαιούται παρὰ τῷ Θεῷ, δηλόν·  
« ὅτι ὁ δίκαιος ἐκ πίστεως ζήσεται » (β).

Δῆλον ἐντεῦθεν· καὶ γὰρ εἶρηκε διὰ τοῦ Ἀβραάμ (γ) οὕτως· « ὁ  
» δίκαιος ἐκ πίστεως ζήσεται »· τουτέστιν ὁ δικαιούμενος ζῆν ἐκ πί-  
στεως ζήσεται. Ἐπεὶ γὰρ ὁ Νόμος θάνατον κατεδίκαιε τῶν παραβαι-  
νόντων αὐτόν, προφικονόμησεν ὁ Θεὸς τὴν πίστιν, ἵνα αὕτη τοὺς πι-

(α) Δευτερον. κζ', 26. — (β) Ἀββκ. 6', 4. — (γ) Γράφε « Ἀβραχούμ ».

στεύοντας ἐξέληται ἀπὸ τοῦ καταψηφισθέντος θανάτου, δικαιοῦσα τούτους ζῆν δι' αὐτήν. Διὸ καὶ ἄνωθεν τὰ περὶ αὐτῆς προηγορεύθη.

## 12. Ὁ δὲ Νόμος οὐκ ἐστὶν ἐκ πίστεως·

Οὐκ ἐνεργεῖται ἐκ πίστεως μόνης, ἀλλὰ καὶ ἐξ ἐργασίας τῶν ἐντολῶν αὐτοῦ. Ἡ δὲ πίστις οὐδὲν πλέον ἐπιζητεῖ πρὸς ἐλευθερίαν τῶν προημαρτημένων.

## 12. Ἄλλ' «ὁ ποιήσας αὐτὰ ἄνθρωπος ζήσεται ἐν αὐτοῖς» (α).

Ὡςπερ ἐν τῷ Δευτερονομίῳ (6) καὶ πάλιν γέγραπται. Καὶ τοῦτο γὰρ ἐκεῖθεν ἔλαβε, δηλοῦν ὅτι ὁ ποιήσας τὰ γεγραμμένα ἐν τῷ Νόμῳ, οὗτος ζήσεται δι' αὐτῶν, ἐκφεύγων τὸν ἐπηρτημένον τοῖς παραβαίνουσι θάνατον. Ὡςπερ δὲ τινος ὑποκρούσαντος, τίς οὖν ἡμᾶς ἐλευθερώσει ἀπὸ τῆς κατάρας τοῦ Νόμου, εἴπερ αὐτὸν ἀπολείψομεν, φησί·

## 13. Χριστὸς ἡμᾶς ἐξηγόρασεν ἐκ τῆς κατάρας τοῦ Νόμου, γενόμενος ὑπὲρ ἡμῶν κατάρᾳ· γέγραπται γάρ· «ἐπικατάρᾳ» τος πᾶς ὁ κρεμᾶμενος ἐπὶ ξύλου» (γ).

«Ἡμᾶς» τοὺς ὑπὸ τοῦ Νόμου καταραθέντας, ὡς μὴ ἐμμείναντας ταῖς ἐντολαῖς αὐτοῦ, καθὼς ἄνωτέρῳ διείληπται. Ἐξηγόρασε δὲ ἡμᾶς γενόμενος ὑπὲρ ὑμῶν κατάρατος, τουτέστιν ὑποστὰς κατάραν, ἐτέραν μὲν παρὰ τὴν προειρημένην, ἀπὸ τοῦ Δευτερονομίου δὲ καὶ αὐτήν. Ἐπεὶ γὰρ ὁ διὰ τοῦ σταυροῦ ἀνασκολοπισμὸς ἐκείνοις ἐπήγετο, τοῖς τὰ χαλεπώτατα πεπλημμεληκόσι, κατηραμένον ἀπέφηνεν ὁ Νόμος τὸν σταυρούμενον, ὡς ἐσχάτως ἡμαρτηκότα. Ὁ τοίνυν Χριστὸς ὑπὲρ ἡμῶν σταυρωθεὶς καὶ ὑποπεσὼν τῇ κατάρᾳ, ἧς ἦν ἐλεύθερος, ὡς μὴ μόνον ἐσχάτως μὴ ἁμαρτήσας, ἀλλὰ καὶ ὡς ἀναμάρτητος ὢν παντάπασι, διὰ τοῦ καταραθῆναι ἡλευθέρωσε τοὺς καταραθέντας. Ἐπεὶ γὰρ καὶ ὁ τὸν Νόμον παραβαίνων ἐπικατάρατος, καὶ ὁ κρεμᾶμενος ἐπὶ ξύλου ἐπικατάρατος, ἔδει δὲ τὸν μέλλοντα λύειν τὴν κατάραν τῆς παραβίσεως, ἀνεύθυνον ἐκείνης γενέσθαι, πεπλήρωκε μὲν τὸν νόμον ἐτέραν δὲ κατάραν ἀνθυποστὰς, διὰ ταύτης ἐκείνην ἔλυσεν. Κατηράθη γὰρ ἀνθ' ἡμῶν, ἵνα ἡμᾶς ἐκείνης ἀπαλλάξῃ· καὶ δοὺς

(α) Λευίτ. ιη', 5. — (β) Γράφε «Λευίτικῳ». — (γ) Δευτερον. κα', 23.



ἐαυτὸν εἰς κατάραν, ὥσπερ τίμημα καὶ ἀντίλυτρον, ἐξηγόρασε καὶ ἐλυτρώσατο ἡμᾶς, ὡς δεδήλωται.

14. Ἵνα εἰς τὰ ἔθνη ἡ εὐλογία τοῦ Ἀβραάμ γένηται ἐν Χριστῷ Ἰησοῦ,

Προεῖρηκε γὰρ ἔτι τῷ Ἀβραάμ ὁ Θεός, ὡς ἡ βίβλος τῆς Γενέσεως διέξεισιν, ὅτι «ἐν τῷ σπέρματί σου ἐνευλογηθήσονται πάντα τὰ ἔθνη» (α). Γέγονε τοίνυν ὁ Χριστὸς ὑπὲρ ἡμῶν κατάραν, ὡς εἴρηται, ἵνα δι' αὐτοῦ μέσου γένηται εἰς τὰ ἔθνη ἡ εὐλογία τοῦ Ἀβραάμ. Σπέρμα γὰρ τοῦ Ἀβραάμ τὸν Χριστὸν ὁ χρησμὸς ἐδήλου (ἐκ τοῦ ἀβραμιαίου γὰρ σπέρματος ἡ κατὰ σάρκα μήτηρ αὐτοῦ), ἀλλ' οὐ τοὺς Ἰουδαίους. Πῶς γὰρ ἔχοι λόγον τοὺς ὑπευθύνους τῇ κατάρχῃ διὰ τὴν παράβασιν, τούτους ἐτέροις εὐλογίας αἰτίους γίνεσθαι, ἧς αὐτοὶ ἀπεστερήθησαν; Δῆλον οὖν ὡς οὐ τούτους, ἀλλὰ τὸν Χριστὸν ὁ Θεὸς ὠνόμασε σπέρμα τοῦ Ἀβραάμ, δι' οὗ ἦλθεν ἐπὶ τὰ ἔθνη ἡ ἐπαγγελθεῖσα τῷ Ἀβραάμ εὐλογία.

14. Ἵνα τὴν ἐπαγγελίαν τοῦ Πνεύματος λάβωμεν διὰ τῆς πίστεως.

Ἵνα τῆς κατάρας ἀφεθέντες καὶ εὐλογηθέντες ἐπισπασώμεθα τὴν χάριν τοῦ Πνεύματος διὰ τῆς πίστεως, τὴν ἐπαγγελθεῖσαν διὰ τοῦ Προφήτου Ἰωήλ· «ἐκχεῶ γάρ, φησὶν, ἀπὸ τοῦ Πνεύματός μου ἐπὶ πᾶσαν σάρκα» (β)· δηλαδὴ τοὺς πιστεύσαντας.

*Ζ' Ὅτι οὐκ ἐκ Νόμου, ἀλλ' ἐξ ἐπαγγελίας τὰ ἀγαθὰ·  
ὁ δὲ Νόμος παρασκευαστὴς δι' ἐλέγχου.*

15. Ἀδελφοί, κατὰ ἄνθρωπον λέγω·

Ἄνω μὲν «ἀνοήτους» αὐτοὺς ἐκάλεσεν· ἐνταῦθα δὲ «ἀδελφούς», νῦν μὲν ἐπιστύφων, νῦν δὲ παραμυθούμενος. Τί δέ ἐστι «κατὰ ἄνθρωπον λέγω»; ἐξ ἀνθρωπίνων παραδειγμάτων. Ἐπειδὴ γὰρ καὶ ἀπὸ Γραφῶν καὶ ἀπὸ τῶν παρ' αὐτοῖς χαρισμάτων, καὶ ἀφ' ὧν ὁ Χριστὸς ἔπαθε, καὶ ἀπὸ τοῦ Πατριάρχου συνέστησεν ἐπικρατεστέραν

(α) Γέν. ιβ', 3. κβ', 18. — (β) Ἰωηλ, 6', 28, 29.

τοῦ Νόμου τὴν πίστιν, λοιπὸν ἐκβαίνει καὶ εἰς τὴν κοινὴν συνήθειαν καὶ φησιν·

15. Ὅμως ἀνθρώπου προκεκυρωμένην διαθήκην οὐδεὶς ἀθετεῖ ἢ ἐπιδιατάσσεται.

Τὸ «ὅμως», ἀντὶ τοῦ πάντως. Λέγει δὲ ὅτι ἀνθρώπου διαθήκην πρὸ τοῦ θανάτου αὐτοῦ κεκυρωμένην οὐδεὶς ἀθετεῖ, ἢ ἐπὶ πλέον διατάσσεται κατὰ προσθήκην αὐτῆς. Εἰ δὲ ἐπὶ ἀνθρώπου τοῦτο, πολλῶ μᾶλλον ἐπὶ τοῦ Θεοῦ, διαθεμένου πρὸς Ἀβραάμ.

16. Τῷ δὲ Ἀβραάμ ἐρρήθησαν αἱ ἐπαγγελίαι καὶ τῷ σπέρματι αὐτοῦ.

«Αἱ ἐπαγγελίαι», ὅσαι παρὰ Θεοῦ αὐτῷ ἐπηγγέλθησαν.

16. Οὐ λέγει· καὶ τοῖς σπέρμασιν, ὡς ἐπὶ πολλῶν, ἀλλ' ὡς ἐφ' ἑνός· καὶ τῷ σπέρματί σου, ὃς ἐστὶ Χριστός.

«Οὐ λέγει» ὁ Θεὸς πρὸς τὸν Ἀβραάμ ὅτι καὶ τοῖς σπέρμασί σου δώσω ἃ ἐπαγγέλλομαι, ὥστε ἐπὶ πολλῶν ῥηθῆναι τὸ «τοῖς σπέρμασιν», ὥστε πολλοὺς νοεῖσθαι διὰ τῆς πληθυντικῆς σημασίας· ἀλλ' ὡς ἐφ' ἑνός λέγει ὅτι «καὶ τῷ σπέρματί σου» ὡς ἑνὸς νοουμένου, ὃς ἐστὶ Χριστός, καθὼς προαποδέδεικται.

17. Τοῦτο δὲ λέγω, διαθήκην προκεκυρωμένην ὑπὸ Θεοῦ εἰς Χριστόν, ὃ μετὰ τετρακόσια καὶ τριάκοντα ἔτη γεγωνώς Νόμος οὐκ ἄκυροί,

«Τοῦτο δέ, φησί, λέγω» δι' ὧν ἐπεχείρησα λέγειν· τοῦτο συνιστῶ, ὅτι «διαθήκην προκεκυρωμένην ὑπὸ Θεοῦ εἰς Χριστόν», τουτέστι πρὸ πολλῶν ἐτῶν κεκυρωμένην ὑπὸ Θεοῦ διὰ τὸν Χριστόν, ἥτοι περὶ τοῦ Χριστοῦ, «οὐκ ἄκυροί ὁ Νόμος» ὃ μετὰ τετρακόσια καὶ τριάκοντα ἔτη δοθεὶς. «Διαθήκην» δὲ λέγει τὰς πρὸς Ἀβραάμ ῥηθείας ἐπαγγελίας περὶ τοῦ σπέρματος αὐτοῦ, ἥτοι τοῦ Χριστοῦ.

17. Εἰς τὸ καταργῆσαι τὴν ἐπαγγελίαν.

«Οὐκ ἄκυροί» αὐτήν, ὥστε καταργῆσαι τὰς ἐπαγγελίας τῆς προρρηθείσης εὐλογίας, ἣν διὰ μέσου τοῦ Χριστοῦ τὰ ἔθνη δεῖξασθαι ἔμελλον.

18. Εἰ γὰρ ἐκ Νόμου ἡ κληρονομία, οὐκέτι ἐξ ἐπαγγελίας.

Εἰ γὰρ ἐκ Νόμου δίδεται ἡ κληρονομία, ἣν ἡ προρρηθεῖσα διαθήκη τῶν πρὸς Ἀβραάμ ἐπαγγελιῶν ὑπέσχετο δώσειν, οὐκέτι ἐξ ἐπαγγελίας τῆς διαθήκης ἐκείνης δίδεται. Εἰ δὲ ἐξ ἐκείνης οὐ δίδεται, διέπεσεν ἄρα ἐκείνη ἡ διαθήκη καὶ ἠκυρώθη. Καὶ πῶς ἂν ἔχοι τοῦτο λόγον;

18. Τῷ δὲ Ἀβραάμ δι' ἐπαγγελίας κεχάριται ὁ Θεός.

Δι' ἐπαγγελίας τὴν χάριν ἐποίησεν. Ἀψευδὴς δὲ ὁ ἐπαγγειλάμενος αὐτῷ.

19. Τί οὖν ὁ Νόμος;

Ἐρωτᾷ· εἶτα ἀποκρίνεται. Ἐρωτᾷ δὲ εἰς τί ὁ Νόμος ἐδόθη, καὶ τίνος ἕνεκεν;

19. Τῶν παραβάσεων χάριν προσετέθη,

Οὐκ ἐστὶ, φησί, περιττός, ἀλλὰ καὶ πάνυ χρήσιμος· προσετέθη γὰρ διὰ τὰς παραβάσεις, ἵνα μὴ παραβαίνωσι τὴν ἀρέσκειαν τοῦ Θεοῦ οἱ ἐξ Ἀβραάμ· ἵνα μὴ παρὰ τὴν εὐθεῖαν πολιτευόμενοι περιπίπτωσι κρημνοῖς ἀσεβείας καὶ ἀτόπων πράξεων· ἵνα μὴ τὴν τοῦ προγόνου αὐτῶν Ἀβραάμ θεοσεβείαν παραβαίνωσιν. «Προσετέθη» δὲ εἰπὼν, ἐνέφηεν ὅτι εἰς βοήθειαν προσετέθη τοῦ μὴ διαπεσεῖν τὰς ἐπαγγελίας ἐξ ἀδιαφορίας τῶν καταγομένων ἐκ γένους Ἀβραάμ.

19. Ἄχρις οὗ ἔλθῃ τὸ σπέρμα, ᾧ ἐπήγγελται,

Προσετέθη δὲ ὁ Νόμος οὐχ ὥστε δι' ὅλου παραμένειν, ἀλλ' ὥστε μένειν ἄχρις οὗ ἔλθῃ τὸ σπέρμα, ᾧ ἐπηγγείλατο ὁ Θεός διὰ μέσου τοῦ Ἀβραάμ, ὅσα ἐκείνῳ ἐπηγγείλατο· τὸ δὲ ἐστὶν ὁ Χριστός, ὡς εἴρηται. Ἐπεὶ οὖν ὁ Χριστὸς ἦλθεν, ἐσχόλασεν ὁ Νόμος λοιπόν.

19. Διαταγεῖς δι' ἀγγέλων, ἐν χειρὶ μεσίτου.

Προσετέθη, φησὶν, ὁ ῥηθεὶς δι' ἀγγέλων, διακονησάντων εἰς ἀπαγγελίαν αὐτοῦ· ὁρισθεὶς δὲ «ἐν χειρὶ μεσίτου», ἤγουν ἐν ἐξουσίᾳ, ἐν δυναστείᾳ, ἐν προστάγματι τοῦ Χριστοῦ· τοῦτον γὰρ καλεῖ «μεσίτην», ὡς μεσιτεύσαντα Θεῷ καὶ ἀνθρώποις καὶ καταλλάξαντα

αὐτῷ τούτους ἐκπεπολεμωμένους διὰ τὴν ἀσέθειαν αὐτῶν. Νοοῦνται δὲ ἄγγελοι καὶ οἱ ιερωμένοι Μωϋσῆς τε καὶ Ἀαρών. Προεῖρηται γὰρ ὅτι καὶ οἱ ἱερεῖς ἄγγελοι προσαγορεύονται. Ἐδειξε δὲ ὅτι καὶ τὸν Νόμον ὁ Χριστὸς ἔδωκεν. Ὁ δὲ δὸς καὶ τοῦ λῦσαι Κύριος ἐστίν.

20. Ὁ δὲ μεσίτης ἐνὸς οὐκ ἐστίν·

Ἐνὸς μέρους οὐκ ἐστὶ μεσίτης, ἀλλὰ δύο τέως.

20. Ὁ δὲ Θεὸς εἷς ἐστίν.

Ὁ δὲ Πατὴρ ἐστὶ τῶν οἷς ὁ υἱὸς ἐμεσίτευσεν· ἡ ἐπειδὴ τὸν Πατέρα καὶ τὸν Υἱὸν ἐνέφηνε, λοιπὸν ἐπήγαγεν, ὅτι εἷς ἐστὶν ὁ Θεὸς ἐν ἀμφοτέροις· μία γὰρ ἀμφοῖν ἡ θεότης, εἰ καὶ Θεὸς ἐστὶν ἑκάτερος τούτων.

21. Ὁ οὖν Νόμος κατὰ τῶν ἐπαγγελιῶν τοῦ Θεοῦ;

Ἐρωτᾷ· ἄρα εἰς ἀναίρεσιν ἐπεισέχθη τῶν διὰ τῆς πρὸς Ἀβραὰμ διαθήκης ἐπαγγελιῶν τοῦ Θεοῦ; Εἰ γὰρ ἐκεῖναι μὲν εὐλογίαν ἐπαγγέλλονται, οὗτος δὲ κατάραν εἰσάγει, ἄρα ἀνείλεν αὐτάς; Εἴτα ταχέως ἀπαγορεύει τὸ ἄτοπον τοῦ τοιούτου λόγου λέγων·

21. Μὴ γένοιτο·

Τὸ οὕτως ὁμολογεῖν.

21. Εἰ γὰρ ἐδόθη Νόμος ὁ δυνάμενος ζωοποιῆσαι, ὄντως ἂν ἐκ Νόμου ἦν ἡ δικαιοσύνη.

Εἰ ἐδόθη Νόμος ὁ δυνάμενος ζωοποιῆσαι τοὺς Ἑβραίους, ὡς φυλάττοντας αὐτοῦ τὰς ἐντολάς καὶ διὰ τοῦτο φεύγοντας τὸν ἀπηρτημένον τοῖς παραβαίνουσι θάνατον καὶ δικαιουμένους ζῆν, ὄντως ἂν ἐκ τοῦ Νόμου ἦν ἡ δικαιοσύνη τοῦ ζῆν, καὶ ἐκεῖθεν ἂν ἐδέδοτο τὸ δικαιῶσθαι ζῆν καὶ ἀνῆρηται οὕτως ἡ διαθήκη τῶν εἰρημένων ἐπαγγελιῶν. Ἐπεὶ δὲ οὐκ ἠδυνήθη τοῦτο, καίτοι σφόδρα βουλόμενος (διὰ γὰρ τοῦτο καὶ ἐδόθη, καὶ τοῦτο σκοπὸς αὐτῷ), πρόδηλον ὡς οὐκ ἀπὸ τούτου ἡ δικαιοσύνη δίδεται, ἀλλ' «ὁ δίκαιος, ὡς προεῖρηται, ἐκ » πίστεως ζήσεται » (α). Οὐκ ἠδυνήθη δέ, διὰ τὴν ἀπειθειαν καὶ σκληρότητα ἢ καὶ ἀσθένειαν τῶν δεξαμένων αὐτόν.

(α) Ῥωμ. α', 17.

22. Ἀλλὰ συνέκλεισεν ἡ Γραφή τὰ πάντα ὑπὸ ἁμαρτίαν,

Ἀλλὰ μᾶλλον ἕτερον ἐποίησεν ἡ Γραφή τοῦ Νόμου, τουτέστιν ὁ γραπτὸς οὗτος Νόμος, συνέλαβε δίκην σαγήνης τοὺς πάντας ὑπὸ ἁμαρτίαν, ἅτε ἐλέγξας αὐτοὺς καὶ δείξας ὄντας ἁμαρτωλοὺς. Ἐπειδὴ γὰρ τῶν ιδίων ἁμαρτημάτων οὐκ ἠσθάνοντο, μὴ αἰσθανόμενοι δέ, οὐδὲ ἀφέσεως ἐπεθύμουν, ἔλαβον τὸν Νόμον ἐλέγχοντα τὰ τραύματα τούτων, ἵνα ποθήσωσι τὸν ἱατρὸν, καὶ ἐλθόντα ἀποδέξωνται ἀσπασίως οἱ συνετώτεροι.

22. Ἵνα ἡ ἐπαγγελία ἐκ πίστεως Ἰησοῦ Χριστοῦ δοθῇ τοῖς πιστεύουσιν.

«Ἡ ἐπαγγελία» τῆς εὐλογίας, ἡ τῆς ἐκ πίστεως ζωῆς· «ὁ δίκαιος γάρ, φησὶν, ἐκ πίστεως ζήσεται», ὡς ἄνωτέρω καὶ εἴρηται καὶ ἡρμηνεύται. Ὡστε ὁ Νόμος προωδοποιεῖ τῇ πίστει, εἰς ἐπιθυμίαν ἄγων ἀφέσεως τῷ τῆς κολάσεως φόβῳ, ἣν τινὰ ἄφεςιν ἡ πίστις ἔμελλε χαρίζεσθαι.

23. Πρὸ τοῦ δὲ ἐλθεῖν τὴν πίστιν, ὑπὸ Νόμου ἐφρουρούμεθα,

Παρέχοντος ἡμῖν ἀσφάλειαν, καὶ κωλύοντος ἀπὸ πλειόνων ἁμαρτημάτων δίκην περιτειχίσματος.

23. Συγκεκλεισμένοι εἰς τὴν μέλλουσαν πίστιν ἀποκαλυφθῆναι.

Ὡς περ ἐν φρουρίῳ τινὶ τῷ φόβῳ τοῦ Νόμου κατεχόμενοι διὰ τὴν μέλλουσαν φανερωθῆναι πίστιν. Εἰ γὰρ μὴ ὁ Νόμος ἐδόθη, πάντες ἂν ἐξώκειλαν εἰς κακίαν, καὶ [οὐδεὶς] (α) Ἰουδαίων ἔμελλεν ἔσεσθαι ὁ πιστεύων εἰς Χριστόν· καὶ οὕτω διέπεσαν ἂν αἱ πρὸς τὸν Ἀβραὰμ ἐπαγγελίαι. Δοθεὶς δὲ ὁ Νόμος δύο ταῦτα κατώρθωσεν· ἀρετὴν τε σύμμετρον παιδεύσας τοὺς προσέχοντας καὶ ποιήσας ἐπιγνώμονας τῶν οἰκείων ἁμαρτημάτων, ὃ τὰ μέγιστα συνεβάλλετο πρὸς ὑποδοχὴν τῆς τὴν ἄφεςιν αὐτῶν παρεχούσης πίστεως.

24. Ὡστε ὁ Νόμος παιδαγωγὸς ἡμῶν γέγονεν εἰς Χριστόν,

(α) Τὸ «οὐδεὶς» ἡμετέρα ἐστὶ κατ' εἰκασίαν διόρθωσις. ἀντὶ τοῦ ἐν τῷ χειρογράφῳ κειμένου «οὐ», μηδὲν νόημα παρέχοντος.



Ὡς εἰς διδάσκαλον. Ὁ δὲ παιδαγωγὸς συμπράττει πάντως τῷ διδασκάλῳ, ἀπαλλάττων τε κακίας τὸν νέον καὶ προγυμνάζων καὶ ἐπιτήδειον κατασκευάζων εἰς παραδοχὴν τῶν ἀπὸ τοῦ διδασκάλου μαθημάτων. Ὄταν δὲ διδάσκη τὸν νέον ὁ διδάσκαλος, ἀργεῖ λοιπὸν ὁ παιδαγωγός.

24. Ἵνα ἐκ πίστεως δικαιωθῶμεν.

Ἵνα, ἐλθούσης τῆς εἰς Χριστὸν πίστεως, δεξάμενοι ταύτην, δικαιωθῶμεν ἐξ αὐτῆς, ἐπεὶ περ ἐκ τοῦ Νόμου δικαιωθῆναι οὐκ ἠδυνήθημεν.

25. Ἐλθούσης δὲ τῆς πίστεως, οὐκέτι ὑπὸ παιδαγωγὸν ἐσμεν.

« Ἐλθούσης τῆς πίστεως » τῆς εἰς τέλειον ἄνδρα ἀγούσης καὶ ἀναγούσης· οἱ γὰρ τοιοῦτοι παιδαγωγοῦ χρεῖαν οὐκέτι ἔχουσιν. Εἰ δὲ ἐπὶ πλεῖον παραμένει κατέχων ὁ παιδαγωγός, ἐμποδίζει τε τῷ διδασκάλῳ καὶ τοὺς προκόψαντας ἀτιμάζει, φιλονικῶν κατέχειν ἔτι ὡς νηπιόφρονας. Ὡς περ γὰρ ὁ ἐν νυκτὶ φωτίας (α) λύχνος, ἐάν, γενομένης ἡμέρας, ἀναγκάξῃ προσέχειν αὐτῷ καὶ μὴ καθορᾶν τὸν ἥλιον, οὐ μόνον οὐκ ἔχαρισατο, ἀλλὰ καὶ προσελυμήνατο· οὕτω καὶ ὁ Νόμος, ἐὰν πρὸς τὰ μείζω κώλυμα γένηται.

26. Πάντες γὰρ υἱοὶ Θεοῦ ἐστε διὰ τῆς πίστεως ἐν Χριστῷ Ἰησοῦ.

Διὰ τῆς ἐν Χριστῷ Ἰησοῦ πίστεως· διὰ τοῦ πιστεῦσαι εἰς Χριστόν. Βαβαί! πόση τῆς πίστεως ἡ δύναμις, καὶ πῶς αὐτὴν ἐκκαλύπτει προΐων. Ἄνω μὲν γὰρ ἔδειξεν ὅτι υἱὸς ποιεῖ τοῦ Ἀβραάμ· νῦν δὲ διδάσκει ὅτι καὶ τοῦ Θεοῦ, διὰ τῆς ἐν τῷ βαπτίσματι παλιγγενεσίας τε καὶ υἰοθεσίας.

27. Ὅσοι γὰρ εἰς Χριστὸν ἐβαπτίσθητε, Χριστὸν ἐνεδύσασθε.

Ὅσοι κατὰ Χριστὸν ἐβαπτίσθητε, τουτέστι κατὰ τὴν ἐντολὴν τοῦ Χριστοῦ, ἣν ἐνετείλατο τοῖς Ἀποστόλοις (6), Χριστὸν ἐνεδύσασθε, τοῦ Χριστοῦ τὸν τύπον καὶ τὴν ἰδέαν περιεβάλεσθε, τῷ Χριστῷ ἀφωμοι-

(α) Τῶν μῆπων ἐν τοῖς λεξικοῖς κατελεγμένων ἡ λέξις «φωτίας». Τὸ δὲ *φωτίας* λύχνος ἐσχημάτιται κατὰ τὸ παρὰ Θεολόγῳ Γρηγορίῳ (Λόγ. λη'. εἰς τὰ Γενέθλια Τόμ. Β', ε', σελ. 316) *ἀνθοσμίας οἶκος* κτλ. — (6) Ματθ. κη', 19.

ώθητε. Ἐπεὶ δὲ ὁ Χριστὸς Υἱὸς ἐστὶ τοῦ Θεοῦ, καὶ ὑμεῖς ἄρα οἱ ἀφομοιωθέντες αὐτῷ. Ἠρμήνευσε δέ τις καὶ οὕτως· ὅτι οἱ εἰς Χριστὸν βαπτιζόμενοι Χριστὸν ἐνδύονται οὐχ ὡς ἱμάτιον, ἀλλὰ καθάπερ ὁ σίδηρος τὸ πῦρ οὐκ ἔξωθεν περιβάλλεται, ἀλλ' ὅλος δι' ὅλου πληροῦται τούτου, οὕτω καὶ οὗτοι, καὶ νοῦν καὶ ψυχὴν καὶ σῶμα τῆς τοῦ Χριστοῦ χάριτος καὶ βοηθείας ἀναπλήπλυνται (α).

28. Οὐκ ἔνι Ἰουδαῖος, οὐδὲ Ἑλλήν· οὐκ ἔνι δοῦλος, οὐδὲ ἐλεύθερος· οὐκ ἔνι ἄρτεν καὶ θῆλυ· πάντες γὰρ ὑμεῖς εἰς ἐστε ἐν Χριστῷ Ἰησοῦ.

Μετὰ γὰρ τὸ βάπτισμα καὶ τὴν ἀπὸ τούτου κατὰ Χριστὸν μορφωσιν καὶ ὁμοίωσιν οὐκ ἐστὶν ἐν Χριστῷ διάκρισις γένους καὶ τύχης καὶ φύσεως· πάντες γὰρ ὑμεῖς οἱ βαπτισθέντες ἐν ἐστε, μίαν μορφήν καὶ ὁμοίωσιν, τὴν ἐν Χριστῷ, περιקיήμενοι.

29. Εἰ δὲ ὑμεῖς Χριστοῦ, ἄρα τοῦ Ἀβραάμ σπέρμα ἐστέ,

« Εἰ δὲ ὑμεῖς Χριστοῦ ἐστε », ἀφομοίωμα δηλονότι καὶ τρόπον ἕτερον υἱοὶ κατὰ τὴν ὁμοίωσιν τῆς πολιτείας καὶ τοὺς χαρακτῆρας τῆς ἐκείνου ζωῆς, ἄρα διὰ μέσου Χριστοῦ σπέρμα τοῦ Ἀβραάμ ἐστε, οὐ σπέρμα προαποδεδεικται ὁ Χριστός. Καὶ λοιπὸν εἰς ὑμᾶς εἰσιν αἱ ἐπαγγελίαι, αἱ τῷ σπέρματι τοῦ Ἀβραάμ ἐπαγγελθεῖσαι· σπέρμα γὰρ τοῦ Ἀβραάμ κυρίως τὸ κατὰ Χριστὸν καὶ διὰ Χριστοῦ. Ἐπεὶ καὶ τεχνία τοὺς μαθητὰς ὠνόμασεν ὁ Χριστός (β).

29. Καὶ κατ' ἐπαγγελίαν κληρονόμοι.

Εἰ δὲ σπέρμα τοῦ Ἀβραάμ ἐστε, ἄρα καὶ κληρονόμοι, οὐ κατὰ χρῆμα καὶ τοιαύτην περιουσίαν, ἀλλὰ κατὰ τὴν ἐπαγγελίαν· τουτέστι κληρονόμοι τῶν ἐπηγγελμένων αὐτῷ παρὰ Θεοῦ.

(α) Φωτίος ἐστὶν ὁ ταῦτα διδάσκων ἐν τοῖς Ἀμφιλοχίοις (Ἑρῳτ. PKZ'). Λέγει γὰρ κατὰ λέξιν. « Ἐνδύμα τὸ Πνεῦμα τὸ ἅγιον λέγεται τῶν πιστῶν, οὐχ ὡς ἱμάτιον, » ἀλλ' ὡς ἐνδύεται σίδηρος τὸ πῦρ· οὐκ ἔξωθεν περιβαλλόμενος, ἀλλ' ὅλος δι' ὅλου. » Οὕτω γὰρ καὶ τὸν Χριστὸν καὶ τὸ πανάγιον Πνεῦμα οὐχ ὡς ἱμάτιον, ἔξωθεν περικειμένον, περιβαλλόμεθα, ἀλλ' ὡς τὴν καρδίαν καὶ τοὺς λογισμοὺς πληρούμενοι τε φωτός » καὶ τὸ πρόσωπον χάριτος ». — (β) Ἰωάνν. ιγ', 33.

## ΚΕΦΑΛΑΙΟΝ ΤΕΤΑΡΤΟΝ

*Η' "Οτι ὑπὸ κτίσιν ἦσαν οἱ ἐν Νόμῳ.*

1. Λέγω δέ,

«Λέγω δέ» ἔτι δηλονότι·

1. Ἐφ' ὅσον χρόνον ὁ κληρονόμος νήπιός ἐστιν, οὐδὲν διαφέρει δούλου, κύριος πάντων ὢν.

Καίτοι κύριος ὢν πάντων τῶν παρὰ τοῦ πατρὸς ἀφορισθέντων αὐτῷ. Ἀπὸ παραδείγματος δὲ ποιεῖται τὴν νοθεσίαν.

2. Ἄλλ' ὑπὸ ἐπιτρόπους ἐστὶ καὶ οἰκονόμους ἄχρι τῆς προθεσμίας τοῦ πατρὸς.

Τῆς παρὰ τοῦ πατρὸς αὐτοῦ ὀρισθείσης.

3. Οὕτω καὶ ἡμεῖς, ὅτε ἤμεν νήπιοι, ὑπὸ τὰ στοιχεῖα τοῦ κόσμου ἤμεν δεδουλωμένοι·

«Νήπιοι» οὐ τῇ ἡλικίᾳ, ἀλλὰ ταῖς φρεσὶ, τῇ γνώσει. Ὅτε νηπιωδέστερον διεκειμέθα, ἀφείθημεν εἶναι, καθάπερ ὑπὸ ἐπιτρόπους, ὑπὸ τὰ στοιχεῖα τοῦ κόσμου, ἥλιον καὶ σελήνην. Ἐπεὶ γὰρ οἱ δρόμοι τούτων τὰ σάββατα καὶ τὰς νομηνίας ἐπετέλουν, διὰ τῆς τούτων παραφυλακῆς ὑπὸ τὴν παρατήρησιν ἐκείνων ἡγόμεθα. Ἦμεν δὲ ὑπὸ ταῦτα δεδουλωμένοι τῷ ἀναγκάζεσθαι παρατηρεῖν αὐτά. «Στοιχεῖα» δὲ τοῦ κόσμου» ἥλιος καὶ σελήνη διὰ τὸ πῦρ. Τινὲς δὲ στοιχεῖα ἐπὶ τοῦ προκειμένου ῥητοῦ τὸν στοιχειώδη καὶ εἰσαγωγικὸν νόμον ἐνόμισαν, ὃν καὶ ἀνωτέρω παιδαγωγὸν προσηγόρευσε, κόσμον νενοηκότες τὸν κοσμικῶς καὶ σωματικῶς ἐν τούτῳ πολιτευόμενον λαὸν καὶ σωματικῶς αὐτὸν ἐκλαμβάνοντα (α).

4. Ὅτε δὲ ἦλθε τὸ πλήρωμα τοῦ χρόνου,

---

(α) Εἰληπται ταῦτα τῷ Συγγραφεῖ ἐκ τῶν τοῦ Πατριάρχου Κωνσταντινουπόλεως Γενναδίου († 471). Ὁρ. Πατρολογίας Τόμ. ΠΕ', σελ. 1732.

Τοῦ ἀποκληρωθέντος ἐκ Θεοῦ τῇ κατὰ Νόμον λατρείᾳ καὶ πολιτείᾳ.

4. Ἐξαπέστειλεν ὁ Θεὸς τὸν Υἱὸν αὐτοῦ,

Εἰς ἀνάκλησιν δηλαδὴ τῶν ἀποστατησάντων ἀνθρώπων.

4. Γεννώμενον ἐκ γυναικός,

Τικτόμενον· ὅτε ἐτίκτετο. Ὁ μέντοι Φῶτιος δι' ἐνὸς ἀμεταβόλου τοῦτο παραινεῖ γράφεσθαι λέγων ὅτι, ἐπειδὴ ἅπαξ ἐτέχθη, λοιπὸν τὸ προκείμενον ἀντὶ τοῦ «γεγονότα» νοήσομεν. Καὶ τοῦτο δῆλον ἀπὸ τοῦ ἐφεξῆς (α).

4. Γενόμενον ὑπὸ Νόμον·

Ὡς ἐξ Ἰουδαίων κατὰ σάρκα βλαστήσαντα· ἐκεῖθεν γὰρ ἡ μήτηρ αὐτοῦ.

5. Ἵνα τοὺς ὑπὸ Νόμον ἐξαγοράσῃ,

Ἐκ τῆς καταδίκης τοῦ θανάτου καὶ ἐκ τῆς ἀρχῆς, δοὺς ἑαυτὸν ἀντίλυτρον, ὡς προεῖρηται, τῷ ὑπὲρ αὐτῶν ἀποθανεῖν καὶ καταραθῆναι.

5. Ἵνα τὴν υἱοθεσίαν ἀπολάβωμεν.

Τὴν ἄνωθεν ἡμῖν κεχρεωστημένην ἀπὸ τῆς τοῦ Θεοῦ πρὸς τὸν Ἀβραάμ ἐπαγγελίας· «πληθύνων γάρ, φησί, πληθυνῶ τὸ σπέρμα σου» (6). Ἐπεὶ γὰρ ὁ μὲν Χριστὸς προαποδέδεικται υἱὸς τοῦ Ἀβραάμ, οἱ βαπτιζόμενοι δὲ μορφοῦνται τὸν Χριστόν, περιτιθέμενοι

(α) Τὸ παρὰ τοῦ Συγγραφέως ὑποδεικνύμενον χωρίον τοῦ Φωτίου εὑρηται ἐν τοῖς Ἀμφιλοχίαις (Τόμ. Α', σελ. 1024, Ἑρῶτ. ΣΚΖ') καὶ ἔχει ἐπὶ λέξει ὡς ἐξῆς. «Γενόμενον» δεῖ λέγειν ἐκ γυναικός, ὡς περ καὶ «γενόμενον ὑπὸ Νόμον» διὰ τοῦ ἐνὸς ἀμεταβόλου. Πρῶτον μὲν ἐκ τῆς συνεχοῦς παραθέσεως τῶν νοημάτων τε καὶ ῥημάτων· δεύτερον δέ, ὅτι «γεγέννηται μὲν ὁ Χριστὸς ἐκ Παρθένου» τῶν δύο γραφομένων κατὰ τὴν δευτέραν συλλαβὴν ἀμεταβόλων, οὐ μὴν δὲ «γενᾶται»· ἅπαξ γὰρ ἐκ Παρθένου γεγέννηται. Μηδενὶ δὲ ἡ τοῦ Θεολόγου Γρηγορίου φωνὴ πλάνης αἴτιον γενέσθω· ἐκεῖνος γὰρ ἔφησε «Χριστὸς γενᾶται» (Τόμ. Β', Λόγ. λή, σελ. 311), οὐχ ὅτι διὰ παντός ἐκ Παρθένου «γενᾶται», ἀλλ' ὅτι γε ἡ παρούσα τότε πανήγυρις τῆς τοῦ Δεσπότου γεννήσεως ἐτύγχανεν ἡμέρα. Διὸ παντὶ τρόπῳ φυλακτέον τοῦ «γενόμενον ἐκ γυναικός» διὰ τῶν δύο ν μήτε τὴν γραφὴν μήτε τὴν ἐκφώνησιν ποιεῖσθαι. — (6) Γέν. ις', 10.

τὸν χαρακτῆρα καὶ τὴν ὁμοίωσιν τῆς πολιτείας αὐτοῦ, ὁ δὲ Χριστὸς οὐ μόνον υἱὸς τοῦ Ἀβραάμ, ἀλλὰ καὶ Υἱὸς τοῦ Θεοῦ· καὶ οἱ βαπτιζόμενοι ἄρα υἱοὶ γίνονται οὐ μόνον τοῦ Ἀβραάμ, ἀλλὰ καὶ τοῦ Θεοῦ διὰ τῆς πρὸς τὸν Υἱὸν αὐτοῦ ὁμοιώσεως καὶ μιμήσεως.

6. Ὅτι δέ ἐστε υἱοί, ἐξαπέστειλεν ὁ Θεὸς (\*) τὸ Πνεῦμα τοῦ Υἱοῦ αὐτοῦ εἰς τὰς καρδίας ἡμῶν κράζον· ἄββᾶ, ὁ Πατήρ·

« Ὅτι δέ ἐστε υἱοί » δῆλον ἐντεῦθεν· ἐξαπέστειλε γὰρ ὁ Θεὸς τὸ Πνεῦμα τοῦ Υἱοῦ αὐτοῦ εἰς τὰς καρδίας ἡμῶν. « Πνεῦμα » δὲ λέγει τὸ πνευματικὸν χάρισμα τῆς εὐχῆς, ὃ διὰ τοῦ Υἱοῦ ἐδόθη εἰς τὰς καρδίας ἡμῶν, ὅτε παρέδωκεν ἡμῖν τὴν εὐχὴν, ἧς ἡ ἀρχὴ « Πάτερ » ἡμῶν ὁ ἐν τοῖς οὐρανοῖς», κράζον διὰ τῆς ἡμετέρας γλώσσης, ἄββᾶ, ἡγουν ὁ Πατήρ. Δι' αὐτοῦ γὰρ τοῦ Πνεύματος κινούμεθα Πατέρα προσαγορεύειν τὸν Θεόν, καὶ τοῦτο τεκμήριον τῆς εἰς τὸν Θεὸν υιοθεσίας τῶν πιστῶν. Εἴρηται δὲ περὶ τούτου πλατύτερον ἐν τῇ πρὸς Ῥωμαίους ἐπιστολῇ (α). «Τοῦ Υἱοῦ δὲ αὐτοῦ» εἶπεν, ἡ ὡς δι' αὐτοῦ δοθέν, ἡ διὰ τὴν πρὸς τὸν Υἱὸν οἰκείωσιν τοῦ ἁγίου Πνεύματος.

7. Ὡστε οὐκέτι εἰ δοῦλος, ἀλλὰ υἱός·

« Οὐκέτι εἰ δοῦλος » τῶν νομικῶν παρατηρήσεων καὶ τοῦ Νόμου, ἀλλὰ υἱὸς τοῦ Θεοῦ.

7. Εἰ δὲ υἱός, καὶ κληρονόμος Θεοῦ

Τῆς βασιλείας δηλαδὴ τοῦ Πατρός.

7. Διὰ Χριστοῦ.

Οὐ τὴν μορφήν ὑπέδυσ.

8. Ἀλλὰ τότε μὲν οὐκ εἰδότες Θεόν, ἐδουλεύσατε τοῖς μὴ φύσει οὔσι θεοῖς·

Εἰδωλολάτραι γὰρ ἦσαν οἱ ἐν Γαλάταις Ἕλληνες, πρὸς οὓς νῦν ὁ λόγος.

---

(\*) Ἡ λέξις « Θεός » παρελείφθη ἐξ ἀμελείας, ὡς ἐκ τῆς ἐρμηνείας δηλοῦται. —  
(α) Ῥωμ. ι', 15.



9. Νυν δέ, γνόντες Θεόν, μᾶλλον δὲ γνωσθέντες ὑπὸ Θεοῦ, πῶς ἐπιστρέφετε πάλιν ἐπὶ τὰ ἀσθενῆ καὶ πτωχὰ στοιχεῖα,

Νυν δὲ διὰ τοῦ κηρύγματος γνόντες Θεὸν τὸν ὄντως ὄντα, μᾶλλον δὲ γνωσθέντες ὑπ' αὐτοῦ (οὐ γὰρ ὑμεῖς καμόντες εὑρετε τὸν Θεόν, ἀλλ' αὐτὸς ὑμᾶς ἐν σκότει διέχοντας εἶδε τε φιланθρώπως καὶ ἐκάλεσε), πῶς ἐπιστρέφετε πάλιν ἐπὶ τὴν εἰδωλολατρείαν· εἰδωλολατρεῖα γὰρ εἰκάσιν αἱ νομικαὶ παρατηρήσεις. Ὁ γὰρ σάββατα καὶ νομηνίας παραφυλάττων, ἡλίω καὶ σελήνῃ δοκεῖ δουλεύειν. « Ἀσθενῆ δὲ » καὶ πτωχὰ » τὰ στοιχεῖα ταῦτα προσηγόρευσεν, ὡς μηδὲν δυνάμενα πρὸς τὴν δόσιν τῶν ἐπηγγελμένων θεόθεν ἀγαθῶν· ἡγουν τῆς υἱοθεσίας καὶ τῆς κληρονομίας καὶ τῶν τοιούτων.

9. Οἷς πάλιν ἄνωθεν δουλεύειν θέλετε;

« Ἀνωθεν » ἀντὶ τοῦ ἐξ ἀρχῆς, ὡς τὸ πρότερον· εἰ καὶ μὴ τὸν ἴσον τρόπον.

10. Ἡμέρας παρατηρεῖσθε, καὶ μῆνας, καὶ καιροὺς, καὶ ἐνιαυτούς;

Κατ' ἐρώτησιν ἐντρεπτικώτερον λέγει· « ἡμέρας μὲν καὶ μῆνας » λέγων τὰ σάββατα καὶ τὰς νομηνίας, « καιροὺς » δὲ τοὺς τῶν ἑορτῶν, « ἐνιαυτούς » δὲ τὸν ἑβδομον καὶ τὸν ἑβδομηκοστὸν καὶ ἄλλους, οὓς παραφυλάττειν ἐκέλευεν ὁ Νόμος. Δείκνυσι γὰρ ἐντεῦθεν ὅτι καὶ εἰς ταῦτα τούτους οἱ ἀπατεῶνες μεθείλκυον.

11. Φοβοῦμαι ὑμᾶς,

Φοβοῦμαι δι' ὑμᾶς, ἡγουν ὑπὲρ ὑμῶν.

11. Μήπως εἰκῇ κεκοπίακα εἰς ὑμᾶς.

Εἰπὼν ὅτι « φοβοῦμαι » καὶ ἐπαγαγὼν τὸ « μήπως », ἅμα εἰς ἀγῶνα τούτους ἐνέβαλε καὶ ἐλπίδας ὑπετείνατο χρηστάς, ὡς ἀνεί λέγων· βλέπω τὸ ναυάγιον ἐπικυλιόμενον ὑμῖν, οὐκ ἀπογινώσκω δέ· κύριοι γὰρ ὑμεῖς ἀπαλλαγῆναι τούτου καὶ εἰς τὴν προτέραν ἐπανελθεῖν γαλήνην.

12. Γίνεσθε ὡς ἐγώ,

Ταῦτα πρὸς τοὺς ἐξ Ἰουδαίων· ἀπόστητε, λέγων, τῶν παλαιῶν, ὡς ἐγώ, παράδειγμα ἐμὲ ἔχοντες.

12. Ὅτι καὶ γὰρ ὡς ὑμεῖς·

Ἐπειδὴ καὶ γὰρ, ὡς ὑμεῖς, ἤμην· πρότερον γὰρ περικαϊόμην τοῦ Νόμου, καὶ σφόδρα τοῦτον ἐφύλαττον καὶ ἀποστῆναι οὐκ ἠνείχόμην. Ὑστερον δὲ πληροφορηθεὶς ἁδεῶς ἀπέστην.

12. Ἀδελφοί, δέομαι ὑμῶν·

Τοῦτο πρὸς τοὺς Γαλάτας. Παρακαλῶ, φησὶν, ὑμᾶς καὶ δυσωπῶ ἀκούειν εὐπειθῶς τῶν διὰ τῆς ἐπιστολῆς παραινέσεων. Δεικνύων δὲ ὅτι οὐκ ἔχθρας ἦν τὰ εἰρημένα, οὐδ' ἀπὸ τινος κακονοίας, εἰ καὶ καθι-κνοῦντο καὶ ἔδακνον, ἀναμμνήσκει τῆς ἀγάπης, ἣν ἐδείξαντο περὶ αὐτόν, καὶ φησιν·

12. Οὐδὲν με ἡδίκησατε.

Μὴ ἀδικηθεὶς δὲ ἀφ' ὑμῶν, οὐκ ἂν μάτην οὕτω καθηπτόμην, εἰ μὴ ἐκηδόμην ὑμῶν ἀπατωμένων.

13. Οἴδατε δὲ ὅτι δι' ἀσθένειαν τῆς σαρκός μου εὐηγγελισάμην ὑμῖν τὸ πρότερον.

Ὅτι κατὰ «ἀσθένειαν τῆς σαρκός μου»· ὅτι ἐν διωγμοῖς καὶ μάστιγι καὶ ταῖς ὑπὲρ ὑμῶν πολυτρόποις κακοπαθείαις εὐηγγελισάμην ὑμῖν κατ' ἀρχάς. Ταῦτα γὰρ καλεῖ «ἀσθένειαν τῆς σαρκός», ὡς προ-λαβόντες εἰρήκαμεν.

14. Καὶ τὸν πειρασμόν μου τὸν ἐν τῇ σαρκί μου οὐκ ἐξουθενίσασατε,

Καὶ τὰ εἰρημένα παθήματα τῆς σαρκός μου οὐκ ἐξουθενίσασατε, ὡς ἀπόδειξιν ἀδυναμίας ὄντα.

14. Οὐδὲ διεπτύσατε,

Οὐδ' ἀπώσασθέ με, ὡς ἀβοήθητον.

14. Ἀλλ' ὡς ἄγγελον Θεοῦ ἐδέξασθέ με,

Ὁ τοίνυν οὕτως ὑφ' ὑμῶν τιμηθεὶς πῶς ἂν ἠθέλησα λυπεῖν ὑμᾶς εἰκῇ καὶ μάτην, εἰ μὴ διὰ φιλοστοργίαν·

## 14. Ὡς Χριστὸν Ἰησοῦν.

Τί λέγω ὡς ἄγγελον Θεοῦ; ὡς αὐτὸν τὸν Χριστὸν ἐδέξασθέ με.

## 15. Τίς οὖν ἦν ὁ μακαρισμὸς ὑμῶν;

Πόσος οὖν ἦν ὁ μακαρισμὸς ὁ παρ' ὑμῶν, ὃν ἐμακαρίζετε με τότε; πολὺς πάντως. Ἡ καὶ ἄλλως· πηλίκος ἦν ὁ μακαρισμὸς ὑμῶν, ὃν ἐμακαρίζεσθε τότε παρὰ τῶν ἄλλων ἐκκλησιῶν, ὡς τοσαύτην εἰς ἐμὲ διάθεσιν ἐνδειξάμενοι;

## 15. Μαρτυρῶ γὰρ ὑμῖν ὅτι, εἰ δυνατόν, τοὺς ὀφθαλμοὺς ὑμῶν ἐξορύξαντες ἂν ἐδώκατέ μοι.

Τὴν ὑπερβολὴν ἐνταῦθα τοῦ πρὸς αὐτὸν ἔρωτος αὐτῶν καὶ τὴν ἐπίτασιν τοῦ πόθου δηλοῖ. Εἶτα διαπορούμενος καὶ ἐκπληττόμενος πῶς μετεκλήθησαν ἐπικληθέντες ἐτέροις, τίθησιν αἰτίαν τοῦ πρὸς τοῦτον μίσους αὐτῶν ἀτοπωτάτην. Ἐπήγαγε γάρ·

## 16. Ὡς τε ἐχθρὸς ὑμῖν γέγονα ἀληθεύων ὑμῖν.

Ὡς τε ἐπεὶ οὐχ εὐρίσκω αἰτίαν τῆς ἀπ' ἐμοῦ πρὸς τοὺς πλάνους μεταθέσεως ὑμῶν, μισητὸς ὑμῖν γέγονα, διότι ἠλήθευσα ὑμῖν, διότι τὴν ἀλήθειαν ἐκήρυξα ὑμῖν. Καὶ τοῦτο δὲ ἡρέμα δάκνον ἐστίν, ὡς εἰς ἄνοιαν ἀποσκῶπτον.

## 17. Ζηλοῦσιν ὑμᾶς οὐ καλῶς,

Τουτέστι φθονοῦσιν ὑμῖν οἱ πλάνοι· ζῆλος γὰρ οὐ καλὸς ὁ φθόνος, ὥσπερ καὶ ζῆλος καλὸς ἡ μίμησις τῶν ἀγαθῶν.

## 17. Ἀλλ' ἐκκλεῖσαι ὑμᾶς θέλουσιν,

Ἐκβαλεῖν τῆς πίστεως ἢ τῆς τελειοτέρας γνώσεως, ἵνα καταστήσωσι μαθητὰς αὐτῶν.

## 17. Ἵνα αὐτοὺς ζηλῶτε.

Ἵνα αὐτοὺς ζηλωτοὺς νομίζητε καὶ μακαρίους, ὡς ἀκριβέστερον ἡμῶν διδάσκοντας· ἢ ἵνα αὐτοὺς μιμῆσθε, τῶν νομικῶν ἀντιποιοῦμενοι.

## 18. Καλὸν δὲ τὸ ζηλοῦσθαι ἐν καλῷ πάντοτε, καὶ μὴ μόνον ἐν τῷ παρεῖναί με πρὸς ὑμᾶς.

Καλόν, φησί, τὸ πάντοτε ζηλοῦσθαι ὑμᾶς ἐν καλῷ· τουτέστι τὸ μακαρίζεσθαι ὑμᾶς ἐν ἀρετῇ, καὶ μὴ παρόντων ἡμῶν· καὶ γὰρ ἀξιοζήλωτον τὸ καὶ ἀπόντος τοῦ διδασκάλου μένειν τοὺς μαθητὰς ἐν τῷ καλῷ, καὶ μὴ μόνον ὅτε παρεῖη. Ἠνίξατο δὲ ὅτι ἡ ἀπουσία αὐτοῦ τὴν μεταβολὴν εἰργάσατο.

19. Τεκνία μου, οὓς πάλιν ὠδίνω, ἄχρις οὗ μορφωθῇ Χριστὸς ἐν ὑμῖν.

Προσαγορεύσας «ἀδελφοὺς» ἀνωτέρω, νῦν «τεκνία» τούτους ἐκάλεσεν· ὡς ἄπαξ τε γεννήσας αὐτοὺς διὰ τοῦ κηρύγματος καὶ τῆς διὰ τοῦ βαπτίσματος ἀναγεννήσεως, καὶ ἵνα πλείονα φιλοστοργίαν ἐνδείξῃται. Τεκνία μου, φησὶν, ὑπὲρ ὧν πάλιν κατατείνομαι πόνοις· ὑπὲρ ὧν, ὡς ἐξαμβλωθέντων, αὐθις ὠδινῶμαι, ἄχρις οὗ ἀναμορφωθῇ Χριστὸς ἐν ὑμῖν· διεφθείρατε γὰρ τὴν εἰκόνα καὶ τὴν μορφήν ἡλλοιώσατε, καὶ χρειὰ ὑμῖν ἀνακαινισμού καὶ ἐπαναλήψεως τῆς κατὰ Χριστὸν πολιτείας, ἣν παραχαραγείσαν ἐπανορθωθῆναι χρεῶν.

20. Ἦθελον δὲ παρεῖναι πρὸς ὑμᾶς ἄρτι καὶ ἀλλάξαι τὴν φωνήν μου·

«Καὶ ἀλλάξαι» ταύτην εἰς θρῆνον κεκραμένον δάκρυσι· διὰ γὰρ ἐπιστολῆς οὐκ ἐνῆν ὁλολυγμὸν οὐδὲ δάκρυα ἐπιδείξασθαι.

20. Ὅτι ἀποροῦμαι ἐν ὑμῖν.

Ἐπειδὴ οὐκ ἔχω τί εἶπω, ἢ τί λογίσωμαι περὶ ὑμῶν, οἵτινες διὰ τε τῶν κινδύνων, οὓς ὑπὲρ τῆς πίστεως ὑπεμείνατε, διὰ τε τῶν σημείων, ὧν ἐκ τῆς πίστεως ἐπεδείξασθε, τοσοῦτον ὑψωθέντες κατηνέχθητε νῦν εἰς περιτομὴν καὶ σάββατα καὶ νομηνίας, καὶ τοιαύτην εὐτέλειαν.

θ' Ὅτι ἐν τῇ ἐλευθέρᾳ γυναικὶ τοῦ Ἀβραάμ καὶ τῷ γνησίῳ παιδί  
ὑποτυπωθέντας οὐ χρή δουλοῦσθαι Νόμῳ.

21. Λέγετέ μοι

Ἀποκρίθητέ μοι, ἐρωτῶντι. Πρὸς τοὺς ἀντεχομένους δὲ τοῦ Νόμου ὁ λόγος.

21. Οἱ ὑπὸ Νόμον θέλοντες εἶναι, τὸν Νόμον οὐκ ἀκούετε;

Ἀναγινωσκόμενον δηλαδή. Λέγει δὲ «Νόμον» ἐνταῦθα τὸ βιβλίον τῆς Γενέσεως, ἐνθα τὰ περὶ τοῦ Ἀβραάμ ἱστοροῦνται. Ἔστι δὲ ὅτε «Νόμον» ὀνομάζει καὶ ὅλην τὴν παλαιὰν Γραφήν.

22. Γέγραπται γάρ, ὅτι Ἀβραάμ δύο υἱοὺς ἔσχεν· ἓνα ἐκ τῆς

23. παιδίσκης, καὶ ἓνα ἐκ τῆς ἐλευθέρας (α). Ἄλλ' ὁ μὲν ἐκ τῆς παιδίσκης κατὰ σάρκα γεγέννηται· ὁ δὲ ἐκ τῆς ἐλευθέρας διὰ τῆς ἐπαγγελίας.

Πάλιν εἰς μέσον ἄγει τὸν Ἀβραάμ καθ' ἕτερον λόγον· δείκνυσι γὰρ ὅτι ἐκείθεν οἱ τύποι τὴν ἀρχὴν ἔλαβον, καὶ τὰ παρόντα ἐν αὐτῷ προεζωγραφεῖτο. Ἐκ μὲν οὖν Ἀγαρ, τῆς δούλης, ἔσχε τὸν Ἰσμαήλ· ἐκ δὲ Σάρρας, τῆς ἐλευθέρας, τὸν Ἰσαάκ. Ἄλλ' ὁ μὲν ἐκ τῆς παιδίσκης κατὰ σάρκα γεγέννηται, δυναμένην γεννᾶν· τουτέστι κατὰ νόμον φύσεως. Ὁ δὲ ἐκ τῆς ἐλευθέρας οὐ κατὰ σάρκα γεγέννηται, μὴ δυναμένην γεννᾶν, οὐδὲ κατὰ νόμον φύσεως, ἀλλ' ὑπερφυῶς δι' ἐπαγγελίας· ἔξωροι γὰρ ἦσαν ἤδη οἱ τούτου γονεῖς, καὶ ὅσον εἰς παιδογονίαν νεκροί. Διὰ μέντοι τῆς ἐπαγγελίας, ἣν ὁ Θεὸς αὐτοῖς ἐπηγείλατο περὶ παιδοποιίας, ἐζωοποιήθησαν εἰς παιδογονίαν.

24. Ἄτινά ἐστιν ἀλληγορούμενα·

«Ἄτινα», λέγω δὴ τὸ ἓνα μὲν υἱὸν ἔχειν ἐκ τῆς δούλης, ἓνα δὲ ἐκ τῆς ἐλευθέρας, ἐστὶν ἕτερον λόγον ἔχοντα παρὰ τὸν ἱστορούμενον· τυπικὰ γὰρ ὄντα αἰσθητικῶς μὲν ἱστοροῦνται, ἀναγωγικῶς δὲ ἐρμηνεύονται.

24. Αὗται γάρ εἰσι δύο (\*) Διαθήκαι·

«Αὗται γάρ» αἱ δύο γυναῖκες, ἥ τε ἐλευθέρα καὶ ἡ δούλη, αἱ δύο Διαθήκαι εἰσι κατ' ἀλληγορίαν· ἥ τε Παλαιὰ καὶ ἡ Καινή· ἡ μὲν Ἀγαρ εἰς τὴν παλαιὰν Διαθήκην λαμβανομένη (πρὸ πολλοῦ γὰρ αὕτη ἐγέννησεν υἱὸν τὸν Ἰσμαήλ), ἡ δὲ Σάρρα εἰς τὴν Καινὴν (ὕστερογενέστερος γὰρ ὁ ταύτης υἱὸς Ἰσαάκ). Καὶ ἡ μὲν, παλαιὰ μήτηρ, ὡς-

(α) Γέν. ις', 15. κα', 2. — (\*) Ἐν ἄλλ. «αἱ δύο», ὡς καὶ ὁ Συγγραφεὺς ἐν τῇ ἐξηγήσει.



περ καὶ ἡ τῶν Ἑβραίων συναγωγή· ἡ δέ, καινὴ μήτηρ, ὥσπερ καὶ ἡ τῶν πιστῶν Ἐκκλησία. Διόπερ ὁ μὲν ἐξ ἐκείνης λαὸς παλαιός· ὁ δὲ ἐκ ταύτης καινός.

24. Μία μὲν ἀπὸ ὄρους Σινᾶ, εἰς δουλείαν γεννῶσα,

Ἡ μία μὲν Διαθήκη, ἡ ἀπὸ τοῦ ὄρους Σινᾶ δοθεῖσα (ἀπὸ τούτου γὰρ τοῦ ὄρους ὁ Θεὸς ἐδόκει λαλεῖν, ὅτε τὸν παλαιὸν ἐνομοθέτει Νόμον), εἰς δουλείαν γεννῶσα· τουτέστι δούλους ἀποτελοῦσα, δουλεύοντας τοῖς ἐπιτάγμασι τοῦ δεσπότου αὐτῆς, καὶ τῇ ζεύγλῃ τοῦ Νόμου τὸν τράχηλον ὑπέχοντας, καὶ κολάσεις ἐκείθεν καὶ θανάτους ἀπεκδεχομένους, εἰ παραβαῖεν.

24. Ὅτις ἐστὶν Ἄγαρ.

Ὅτις Διαθήκη ἀπὸ τοῦ ὄρους Σινᾶ, ὡς εἴρηται, ἐστὶν ἡ Ἄγαρ, ὡς καὶ ἀπὸ τοῦ ὀνόματος δῆλον. Τὸ γὰρ Σινᾶ ὄρος Ἄγαρ καλεῖται παρὰ τοῖς Ἀραβῖν.

25. Τὸ γὰρ Ἄγαρ Σινᾶ ὄρος ἐστὶν ἐν τῇ Ἀραβίᾳ,

Τὸ γὰρ «Ἄγαρ» ὄνομα Σινᾶ ὄρος δηλοῖ ἐν τῇ Ἀραβίᾳ, καὶ μεθερμηνευόμενον τὸ Σινᾶ ὄρος τῇ διαλέκτῳ τῶν Ἀράβων Ἄγαρ ἐρμηνεύει, ὥσπερ καὶ τὸ «Ἄγαρ» αὐθις μεθερμηνευόμενον τῇ καθ' ἡμᾶς διαλέκτῳ, Σινᾶ ὄρος δηλοῖ. Ἐπεὶ τοίνυν ἡ μὲν Ἄγαρ Σινᾶ ὄρος ἐρμηνεύεται, ἐν τῷ ὄρει δὲ Σινᾶ ἡ παλαιὰ δίδοται Διαθήκη, ἄρα ἐν τῇ Ἄγαρ ἡ Παλαιὰ εἰκόνισται, καὶ τύπος αὐτῆς ἡ Ἄγαρ.

25. Συστοιχεῖ δὲ τῇ νῦν Ἱερουσαλήμ,

Καὶ γὰρ ἐκ γειτόνων τῷ Σινᾶ ὄρει, τῷ ὁμωνυμοῦντι τῇ Ἄγαρ, κεῖται ἡ Ἱερουσαλήμ. Μεταβὰς δὲ ὁ Ἀπόστολος ἀπὸ τοῦ ὄρους ἐπὶ τὴν Ἄγαρ, φησὶν ὅτι παραλαμβάνει καὶ τὴν νῦν Ἱερουσαλήμ, ἥτοι τὴν ἐνταῦθα, τὴν ἐπὶ γῆς οὖσαν. Τοῦτο γὰρ δηλοῖ τὸ «συστοιχεῖ», ὅτι γειτνιάζει καὶ παράκειται καὶ ἄπτεται διὰ τῆς τῶν πραγμάτων ἐγγύτητός τε καὶ ὁμοιότητος. Ὡσπερ γὰρ ἡ Ἄγαρ, δούλη οὖσα, δούλους ἔτικτεν, οὕτω καὶ ἡ χάτω Ἱερουσαλήμ, δούλη οὖσα τοῦ Νόμου, δούλους αὐτῇ ἔτικτε. Καὶ ἡ παλαιὰ δὲ Διαθήκη, ἥς τύπος ἡ Ἄγαρ, δούλους τίκτει, καθὼς προδεδήλωται. Διὸ καὶ ἐπήγαγε·

25. Δουλεύει δὲ μετὰ τῶν τέκνων αὐτῆς.

Τέκνα καὶ τῆς κάτω Ἱερουσαλήμ καὶ τῆς παλαιᾶς Διαθήκης οἱ ἐν Ἱεροσολύμοις τῷ Νόμῳ προσανέχοντες. Διὰ δὲ τῶν Ἱεροσολύμων, ὡς διὰ μητροπόλεως, πᾶσα ἡ τῶν Ἑβραίων δηλοῦται γῆ.

26. Ἡ δὲ ἄνω Ἱερουσαλήμ ἐλευθέρα ἐστίν,

« Ἄνω Ἱερουσαλήμ » λέγει τὴν Ἐκκλησίαν τῶν πιστῶν, ὡς ὑψηλοτέραν τῶν γενητῶν καὶ χαμαὶ συρομένων πραγμάτων καὶ τύπον τῆς ἐν οὐρανοῖς μητροπόλεως. Ἡ μὲν οὖν Σάρρα τύπος ἦν τῆς Ἐκκλησίας, ἡ δὲ Ἐκκλησία, τύπος τῆς ἐπουρανίου Ἱερουσαλήμ. « Ἐλευθέρα » δέ, φησὶν, ἐστὶ καθ' ὁμοίωσιν τῆς Σάρρας. « Ἐλευθέρα » δὲ τῆς δουλείας τοῦ Νόμου.

26. Ὅστις ἐστὶ μήτηρ ἡμῶν πάντων.

« Τῶν πιστῶν ». Εἰ δὲ ἡ μήτηρ ἐλευθέρα, καὶ οἱ τικτόμενοι πάντως ἐλεύθεροι τίκτονται. Εἶτα παράγει καὶ τὸν Ἡσαϊαν, πάλαι τὴν πολυτεκνίαν καὶ καλλιτεκνίαν τῆς Ἐκκλησίας προαναφωνήσαντα·

27. Γέγραπται γάρ· « εὐφράνθητι στείρα, ἡ οὐ τίκτουσα »·

« Στείραν [οὐ] (α) τίκτουσαν » ὠνόμασε τὴν Ἐκκλησίαν· πρὸ τῆς πίστεως γὰρ οὐκ ἐγέννα τέκνα κληρονομεῖν δυνάμενα, ὥσπερ οὐδὲ ἡ Σάρρα.

27. « Ῥῆξόν καὶ βόησον, ἡ οὐκ ὠδίνουσα »·

« Ῥῆξον » φωνὴν εὐφροσύνης· ῥήγνυσι γὰρ τὸν ἀέρα διὰ τῆς φωνῆς ὁ λαλῶν. « Καὶ βόησον » χαρμόσυνα. Εἶτα τίθησι καὶ τὴν αἰτίαν τῆς εὐφροσύνης·

27. « Ὅτι πολλὰ τὰ τέκνα τῆς ἐρήμου μᾶλλον, ἢ τῆς ἐχούσης τὸν ἄνδρα » (β).

« Ἐρημον » αὖθις ὁ Προφήτης τὴν στείραν Ἐκκλησίαν ὠνόμασεν, ὡς ἀγνοοῦσαν τὸν Θεὸν καὶ χηρεύουσαν αὐτοῦ ὅσον κατὰ τοῦτο. Ὑπανδρον δὲ τὴν συναγωγὴν τῶν Ἰουδαίων, ὡς γινώσκουσιν τὸν

(α) Τὸ ἐν ἀγκύλαις « οὐ » ἡμετέρα ἐστὶ προσθήκη. — (β) Ἡσ. νδ', 1.

Θεόν. Ἐπεὶ καὶ πολλαχοῦ τῶν προφητικῶν Γραφῶν ἄνδρα τῆς συναγωγῆς ταύτης ὁ Θεὸς ἑαυτὸν ὀνομάζει. Ὡςπερ δὲ ἡ Σάρρα, στεῖρα οὔσα, μήτηρ ἐγένετο πλήθους ἐκγόνων, οὕτω καὶ ἡ Ἐκκλησία, στεῖρα οὔσα, πολυπαῖς ἐγένετο καὶ νενίκηκε τὴν δηλωθεῖσαν συναγωγὴν. Ἐκείνη μὲν γὰρ ἐν ἔθνος ἔχει, αὕτη δὲ μέχρι τῶν περάτων τῆς Οἰκουμένης τὰ ἑαυτῆς ἐξέτεινε τέκνα, μηδὲ τὰς ἐν θαλάσῃ νήσους παραλείπουσα.

28. Ἡμεῖς δέ, ἀδελφοί, κατὰ Ἰσαὰκ ἐπαγγελίας τέκνα ἐσμέν.

Δείκνυσιν ὅτι οὐ μόνον στεῖρα ἦν ἡ Ἐκκλησία, ὥςπερ ἡ Σάρρα, οὐδὲ μόνον πολυπαῖς γέγονεν, ὥςπερ ἐκείνη, ἀλλὰ καὶ οὕτως ἐγέννησεν, ὥςπερ ἡ Σάρρα. Διό, φησὶν, ὅτι ὁμοίως τῷ Ἰσαὰκ ἐξ ἐπαγγελίας ἐγεννήθημεν· «πληθύνων γὰρ, φησί, πληθυνῶ τὸ σπέρμα σου» (α). Καὶ αὖθις· «ἐν Ἰσαὰκ κληθήσεται σοι σπέρμα» (β)· τουτέστιν ἐν τοῖς κατὰ τὸν Ἰσαὰκ ὑπερφυῶς τικτομένοις, ἀλλ' οὐκ ἐν τοῖς κατὰ φύσιν γεννωμένοις. Ταῦτα δὲ εἴρηται καὶ ἡρμήνευται σαφῶς ἐν τῇ πρὸς Ῥωμαίους ἐπιστολῇ (γ). Ὡςπερ γὰρ ἡ περὶ τοῦ Ἰσαὰκ ἐπαγγελία ἐζωοποίησεν εἰς γέννησιν τὴν ἀπονεκρωθεῖσαν τῷ γήρᾳ φύσιν τῶν γεννητόρων αὐτοῦ, οὕτω καὶ τὰ ῥήματα τοῦ Θεοῦ ἐπὶ τῆς κολυμβήθρας τοῦ βαπτίσματος διὰ τοῦ ἱερέως λεγόμενα ζωοποιοῦσι ταύτην εἰς γέννησιν τῶν δι' αὐτῆς ἀναγεννωμένων. Καὶ οὔτε ἐκεῖ, οὔτε ἐνταῦθα φύσεως ἔργον ἢ γέννησις, ἀλλὰ τῆς δυνάμεως τῶν θείων ῥημάτων. Εἰ δὲ καὶ κατὰ τὸν Ἰσαὰκ ἐσμέν, ἄρα καὶ ἐλεύθεροι καὶ κληρονόμοι τοῦ Πατρὸς ἐσμέν.

29. Ἀλλ' ὥςπερ τότε ὁ κατὰ σάρκα γεννηθεὶς ἐδίωκε τὸν κατὰ πνεῦμα· οὕτω καὶ νῦν.

Ἵνα μὴ τις εἴπῃ, πῶς οὖν οἱ ἐλεύθεροι νῦν ὑπὸ τῶν δούλων διώκονται (πολλὰ γὰρ οἱ μὴ πιστεύοντες Ἰουδαῖοι τοὺς πιστεύοντας ἐκώκουν καὶ ἤλαυνον), προλαμβάνει (δ) τὴν τοιαύτην ἀντίθεσιν καὶ δείκνυσιν ὅτι καὶ τοῦτο προδιετυπώθη τότε· ὁ γὰρ κατὰ φύσιν, ὡς εἴρηται, γεννηθεὶς Ἰσμαὴλ ἐδίωκε τὸν κατὰ δύναμιν πνεύματος καὶ ὑπερφυῶς γεννηθέντα Ἰσαὰκ. Ὅτε ἰδοῦσα αὐτοὺς μαχομένους ἡ

(α) Γέν. ις', 10. — (β) Αὐτόθ. κα', 12. — (γ) Ἐν κεφ. δ'. — (δ) Τὸ χειρόγρ. «προλαμβάνει».

Σάρρα, παρεσκεύασε τοῦτον ἐκβληθῆναι μετὰ καὶ τῆς μητρὸς αὐτοῦ.

30. Ἀλλὰ τί λέγει ἡ Γραφή;

Ἡ τῆς Γενέσεως.

30. «Ἐκβαλε τὴν παιδίσκην καὶ τὸν υἱὸν αὐτῆς· οὐ γὰρ μὴ  
» κληρονομήσῃ ὁ υἱὸς τῆς παιδίσκης μετὰ τοῦ υἱοῦ τῆς  
» ἐλευθέρας» (α).

Ἴδε τὰ ἐπίχειρα τῆς προσκαίρου τυραννίδος· οὐ μόνον γὰρ ἐξέπεσε  
τῶν πατρῶων ὁ παῖς, ἀλλὰ καὶ φυγὰς καὶ ἀλήτης μετὰ τῆς μητρὸς  
ἐγένετο. Ὡστε οὐ μόνον ἀπὸ τοῦ διωγμοῦ, ὃν ἐδίωκε τὸν Ἰσαάκ,  
ἀλλὰ καὶ ἀπὸ τῆς τοῦ Θεοῦ γνώμης ἡ ἐκπτώσις αὕτη γέγονεν.

31. Ἄρα, ἀδελφοί, οὐκ ἐσμεν παιδίσκης τέκνα, ἀλλὰ τῆς  
ἐλευθέρας.

Εἰ δὲ τῆς ἐλευθέρας, καὶ ἐλεύθεροι τοῦ Νόμου, ὡς εἴρηται. Ὡςπερ  
δὲ ἡ Σάρρα πρὸς τῷ ἐσχάτῳ γήραξ γέγονε μήτηρ, οὕτω καὶ ἡ Ἐκ-  
κλησία, ὅτε ἦλθε τὸ πλήρωμα τοῦ χρόνου, ὡς προεδήλωται, τότε  
ἔτεκεν. Πῶς οὖν οὐκ ἄτοπον, πρὸ τοσούτων ἀφορισθέντας καὶ ἐλευθε-  
ρωθέντας νῦν ἐκουσίως εἰς τὸν τῆς δουλείας ζυγὸν ὑπάγεσθαι; Εἴτα  
καὶ ἄλλην αἰτίαν τίθησι, πείθουσιν ἐμμένειν τῇ ἐλευθερίᾳ.

## ΚΕΦΑΛΑΙΟΝ ΠΕΜΠΤΟΝ

1. Τῇ ἐλευθερίᾳ οὖν, ἣ Χριστὸς ἡμᾶς ἠλευθέρωσε, στήκετε,  
καὶ μὴ πάλιν ζυγῷ δουλείας ἐνέχεσθε.

Μὴ γὰρ ἑαυτοὺς ἠλευθερώσατε, ἵνα πάλιν ἐνσχεθῇτε τῷ ζυγῷ τῆς  
δουλείας, ὡςπερ μεταμεληθέντες; Ὁ Χριστὸς ὑμᾶς ἠλευθέρωσε, δου-

(α) Γέν. κα', 10.

λεύσας ὑπὲρ ἡμῶν καὶ ἀποθανὼν καὶ καταραθεὶς εἰς ἀντίλυτρον δουλείας καὶ θανάτου καὶ κατάρας, ὡς διαφόρως δεδήλωται. Μὴ γοῦν ἀγνώμονες γίνεσθε παρὰ τὸν εὐεργέτην, τούτου μὲν καταφρονοῦντες, τὸν δὲ δουλωσάμενον προτιμῶντες.

*Ι' Ὅτι ἡ κλήσις ἡμῶν οὐχ ὑπόκειται περιτομῇ καὶ Νόμῳ  
διὰ τὸ τοῦ Χριστοῦ πάθος.*

2. Ἴδε ἐγὼ Παῦλος λέγω ὑμῖν, ὅτι ἐὰν περιτέμνησθε, Χριστὸς ὑμᾶς οὐδὲν ὠφελήσει.

«Ἐγώ, φησί, τοῦτο λέγω», ὁ τὸν Χριστὸν ἔχων (α) ἐν ἑμαυτῷ λαλοῦντα, ὁ τοσαῦτα καὶ τηλικαῦτα δι' αὐτοῦ δυνάμενος. «Οὐδὲν δὲ » ὑμᾶς ὠφελήσει», ὡς καταφρονοῦντας αὐτοῦ καὶ περιφρονοῦντας τὴν εὐεργεσίαν αὐτοῦ τῷ ἀποτρέχειν ἐπὶ τὸν Νόμον. Ἡ καὶ ἄλλως· τὸ τοῦ Χριστοῦ ὄνομα οὐδὲν ὑμᾶς ὠφελήσει, ἐπικείμενον μὲν ὑμῖν, ἀτιμαζόμενον δὲ κατὰ τὸν ῥηθέντα τρόπον.

3. Μαρτύρομαι δὲ πάλιν παντὶ ἀνθρώπῳ περιτεμνομένῳ, ὅτι ὀφειλέτης ἐστὶν ὅλον τὸν Νόμον πληρῶσαι.

Οὐχ ὑμῖν δὲ μόνοις ταῦτα λέγω, ἀλλὰ καὶ παντὶ περιτεμνομένῳ μετὰ τὴν πίστιν, ὅτι ὁ μίαν ἐντολὴν τοῦ Νόμου ποιῶν ὅλας αὐτοῦ τὰς ἐντολάς ὀφείλει πληρῶσαι, εἴ γε φιλεῖ αὐτὸν ἢ φοβεῖται. Ὁ δὲ περιτεμνόμενος μόνον καὶ ὀλίγα τοῦ Νόμου τηρῶν τῆς τε πίστεως ἐξέπεσε καὶ τοῦ Νόμου διήμαρτε, μήτε τῷ Χριστῷ ἀρέσκων μήτε τῷ Νόμῳ. Διὸ καὶ οὐδαμῶθεν ἔχει βοήθειαν, ὡς ἀμφοτέρας τὰς Διαθήκας ἀκρωτηριάσας καί, ἢ οὕτως εἶπω, περιτεμών.

4. Κατηργήθητε ἀπὸ τοῦ Χριστοῦ

Ἀπερράγητε, ἐπικλιθέντες τῷ Νόμῳ.

4. Οἷτινες ἐν Νόμῳ δικαιοῦσθε, τῆς χάριτος ἐξεπέσετε.

Οἷτινες ἀπὸ τοῦ τηρεῖν τὸν Νόμον δικαιοῦσθε, ὡς δοκεῖτε, καὶ ἀπὸ τοῦ μερικῶς φυλάττειν αὐτὸν τῆς κατὰ Χριστὸν χάριτος ἐξεπέσετε,

(α) Τὸ χειρόγρ. ἀντὶ «ὁ τὸν Χριστὸν ἔχων» γράφει «ὅτι Χριστὸν ἔχω».



φανέντες οὕτως ἀγνώμονες. Ὅτι δὲ καὶ τοῦ Νόμου ἡστόχησαν, ἤδη προαπέδειξεν.

5. Ἡμεῖς γὰρ Πνεύματι ἐκ πίστεως ἐλπίδα δικαιοσύνης ἀπεκδεχόμεθα.

Ἡμεῖς γὰρ διὰ τοῦ ἐν ἡμῖν ἁγίου Πνεύματος ἀπεκδεχόμεθα ἐλπίδα δικαιοσύνης ἐκ πίστεως, ἀλλ' οὐκ ἐκ Νόμου παρεχομένην. Εἰ δὲ δικαιοσύνης, ἄρα καὶ τῶν ἄλλων ἐν οὐρανοῖς ἀγαθῶν. Οὕτω γὰρ ἡμᾶς ἐλπίζειν παρασκευάζει τὸ Πνεῦμα.

6. Ἐν γὰρ Χριστῷ Ἰησοῦ οὔτε περιτομή τι ἰσχύει, οὔτε ἀκροβυστία,

Ἐν γὰρ τῇ κατὰ Χριστὸν πίστει, ἐν τῇ κατὰ Χριστὸν πολιτείᾳ περιττὴ καὶ ἡ περιτομή καὶ ἡ ἀκροβυστία· οὐδὲν γὰρ ταῦτα συντελοῦσιν εἰς ὠφέλειαν καὶ σωτηρίαν. Ὡς περ γὰρ ὁ ἀθλητὰς καὶ στρατιώτας ἐπιλεγόμενος οὐ τοὺς γρυποὺς ἢ σιμοὺς ἢ μέλανας ἢ λευκοὺς ἐπιλέγεται, εἰδὼς μηδὲν διαφέρειν εἰς δοκιμασίαν τὰς τοιαύτας διαφοράς, ἀλλὰ τοὺς ἀνδρείους καὶ ἐπιστήμονας· οὕτω καὶ τοὺς εἰς τὴν τοῦ Χριστοῦ παράταξιν ἀπογραφομένους ἡ περιτομή καὶ ἀκροβυστία οὐδὲν ὀνίνησιν εἰς ἐκλογὴν καὶ εὐαρέστησιν. Οὔτε οὖν ὁ ἐκ περιτομῆς διὰ ταύτην ὠφελεῖται, οὔτε ὁ ἐν ἀκροβυστίᾳ διὰ τοῦτο βλάπτεται.

6. Ἀλλὰ πίστις δι' ἀγάπης ἐνεργουμένη.

Ἀλλὰ πίστις ἰσχύει καὶ ὠφελεῖ διὰ τῆς εἰς Χριστὸν ἀγάπης ἐνεργουμένη, ἥ καὶ διὰ τῆς εἰς τὸν πλησίον. Ὅνειδίζει δὲ αὐτοῖς τὸ μήτε εἰς Χριστὸν ἀγάπην ἔχειν τελείως, μήτε εἰς ἀλλήλους, μήτε εἰς αὐτόν (α). Εἰ γὰρ εἶχον, οὐκ ἂν τοιούτοις ἐπεχείρησαν.

7. Ἐτρέχετε καλῶς·

Τὸν δρόμον τῆς πίστεως.

7. Τίς ὑμᾶς ἐνέκοψε τῇ ἀληθείᾳ μὴ πείθεσθαι.

Τίς ὑμῖν ἐνεπόδισεν εἰς τὸ μὴ πείθεσθαι τῇ ἀληθείᾳ τοῦ κηρύγματος καὶ εἰς τὸ ἐξῆς. Τὸ δὲ «τίς» ἐνταῦθα οὐκ ἐρωτῶντός ἐστιν, ἀλλ' ὁ-

(α) «Εἰς αὐτόν» τὸν Παῦλον δηλαδή. Τὸ δὲ χειρόγρ. «εἰς ἑαυτόν».

λοφυρομένου· ἤδει γὰρ τοὺς ἐγκόψαντας. Τίς, φησὶν, ὁ τοσοῦτον ἰσχύσας. Καὶ ὀπίσω δὲ τρόπον τινὰ θρηνῶν ἔλεγε· «τίς ὑμᾶς ἐβόας-»  
» κηνεν» (α).

#### 8. Ἡ πεισμονὴ οὐκ ἐκ τοῦ καλοῦντος ὑμᾶς.

Τοῦ μὲν Θεοῦ ἐστὶ τὸ λαλεῖν· τὸ δὲ πείθεσθαι τῷ καλέσαντι οὐκ ἐκ τοῦ Θεοῦ ἐστίν, ἀλλ' ἐκ τῶν καλουμένων· ὥσπερ γὰρ τὸ καλεῖν ἴδιον τοῦ καλοῦντος, οὕτω καὶ τὸ πείθεσθαι ἴδιον τῶν κληθέντων. Ἡ καὶ ἄλλως· ἡ πεισμονὴ ὑμῶν αὕτη, ἣν πείθεσθε τοῖς ἀναπείθουσιν ὑμᾶς καὶ ἀποσπῶσιν ἡμῶν, οὐ κατὰ Θεόν ἐστίν, οὐδὲ εὐαρέστως Θεῷ.

#### 9. Μικρὰ ζύμη ὅλον τὸ φύραμα ζυμοῖ.

Παραδειγματικὸν τοῦτο· ὥσπερ γὰρ ὀλίγη ζύμη ὅλον τὸ φύραμα ζυμοῖ καὶ εἰς τὴν ἑαυτῆς ἕξιν μεθίστησιν, οὕτω καὶ μικρὰ τοῦ Νόμου παραφυλακὴ ὅλου τοῦ Ἰουδαϊσμοῦ μεταδίδωσιν. Καὶ τὸ μικρὸν τοῦτο μὴ διορθωθέν, εἰς τέλειον Ἰουδαϊσμὸν ἀπάγει.

#### 10. Ἐγὼ πέποιθα εἰς ὑμᾶς ἐν Κυρίῳ, ὅτι οὐδὲν ἄλλο φρονήσετε·

Θαρρῶ περὶ ὑμῶν, διὰ τοῦ Κυρίου τὸ τοιοῦτον θάρσος ἔχων, ὅτι οὐδὲν ἕτερον φρονήσετε παρὰ τὰς γραφομένας ὑμῖν παρ' ἐμοῦ νομοθεσίας. Οἶδα τοὺς ἐμοὺς μαθητάς· οἶδα τὸ εὐδιόρθωτον ὑμῶν. Ἐντεῦθεν δὲ προτρέπει τούτους εἰς διόρθωσιν.

#### 10. Ὁ δὲ ταρασσῶν ὑμᾶς βαστάσει τὸ κρίμα, ὅστις ἂν ᾗ.

Ὁ δὲ ταρασσῶν ὑμᾶς, ὅστις ἂν καὶ εἴη, ὑποστήσεται τὴν καταδίκην, ὑφέξει τὴν δίκην. Αἰνίττεται δὲ τοὺς ἀπατεῶνας ἐκείνους.

#### 11. Ἐγὼ δέ, ἀδελφοί, εἰ περιτομὴν ἔτι κηρύσσω, τί ἔτι διώκομαι;

« Εἰ περιτομὴν ἔτι κηρύσσω », ὡς οἱ κατήγοροι οὗτοι λέγουσι συκοφαντοῦντές με, ὡς ἐν ἄλλοις μὲν κηρύσσοντα περιτομὴν, ἐν ἄλλοις δὲ κωλύοντα ταύτην. Εἰ δὲ ἐκήρυσσον ὅλως αὐτήν, διὰ τί ἔτι διώκομαι παρὰ τῶν Ἰουδαίων, ὡς κωλύων αὐτήν; οὐδὲν γὰρ μοι ἔτε-

(α) Ἐν κεφ. γ', 1.

ρον ἐγκαλοῦσιν ἢ τοῦτο μόνον. Εἰ γὰρ καὶ τὸν Τιμόθεον οἰκονομικῶς περιέτεμεν, ἀλλ' οὐκ ἐκήρυξε διὰ τούτου περιτομὴν· μᾶλλον μὲν οὖν ἡ οἰκονομικὴ αὕτη περιτομὴ τὴν περιτομὴν περιεῖλεν. Οὕτω γὰρ παραδεχθεὶς τοῖς τότε Ἰουδαίοις εἰς διδασκαλίαν ὁ Τιμόθεος, καὶ καταφυτεύσας διὰ βῆθους τὸ κήρυγμα, κατὰ μικρὸν ἐξεῖλεν ἀπ' αὐτῶν τὴν περιτομὴν, παύσας αὐτὴν παντελῶς.

#### 11. Ἄρα κατήργηται τὸ σκάνδαλον τοῦ σταυροῦ.

Λοιπὸν ἀνήρηται τὸ σκάνδαλον τοῦ κηρύγματος, ὃ ἐνεπόδιζε τοῖς Ἰουδαίοις· τοῦτο γὰρ μόνον αὐτοῖς ἐγένετο κώλυμα, ἡ ἀναίρεσις τῆς περιτομῆς· καὶ γὰρ εἰ συνεχωρεῖτο τούτοις μετὰ τοῦ πρώτου Νόμου πιστεύειν, οὐδὲν ἕτερον ἐκώλυε δέχεσθαι τὴν πίστιν. Καὶ εἴ τινες δὲ μὴ ἐπίστευσαν, οὐκ ἂν ἐπολέμουν τῷ Ἀποστόλῳ, μηδὲν τοῦ Νόμου παρασαλεύοντι. Καὶ γὰρ καὶ τῷ Χριστῷ τοῦτ' ἐνεκάλουν, ὅτι παρὰ λυεὶ τὸν Νόμον. Ἐπεὶ δὲ διώκομαι καὶ ἐπιβουλεύομαι, σημεῖον ἀναντίρρητον τοῦτο τοῦ μὴ κηρύσσειν, ἀλλὰ κωλύειν με τὴν περιτομὴν.

*ΙΑ' Ὑπογραφή τῆς κατὰ πνεῦμα ἐλευθερίας.*

#### 12. Ὅφελον καὶ ἀποκόφονται οἱ ἀναστατοῦντες ὑμᾶς.

Εἰ βούλονται, μὴ περιτεμνέσθωσαν μόνον, ἀλλὰ καὶ ἀποκοπτέσθωσαν τὸ μόριον ὅλον ἢ καὶ τὰ μόρια. Βαρυθυμοῦντος δὲ ὁ λόγος. Τοὺς μὲν οὖν Γαλάτας, ὡς οἰκείους καὶ εὐδιορθώτους, νοθετεῖ καὶ σωφρονίζει· τοῖς δὲ ἀπατεῶσιν ἐπαρᾶται, ὡς ἄλλοτρίοις καὶ ἀνιάτοις. « Ἀναστατοῦντας » δὲ αὐτοὺς εἶπεν, ὡς ἀναπειθοντας τὴν μὲν οἰκείαν πίστιν, ὡς πατρίδα φευκτὴν, καταλιμπάνειν, τὴν δὲ ἄλλοτρίαν μεταδιδόκειν.

#### 13. Ὑμεῖς γὰρ ἐπ' ἐλευθερίᾳ ἐκλήθητε, ἀδελφοί·

Ἐπὶ τῷ ἐλευθερωθῆναι πάσης δουλείας, ἧς καὶ ἡλευθερώθητε διὰ τοῦ κατὰ Χριστὸν βαπτίσματος. Μὴ τοίνυν εἰς δουλείαν ἀποτρέχειν θελήσητε.

#### 13. Μόνον μὴ τὴν ἐλευθερίαν εἰς ἀφορμὴν τῇ σαρκί,

Μόνον μὴ τὴν ἐλευθερίαν « ἐκλάβητε » ἢ « ἐκτρέψητε » εἰς ἀφορ-

μὴν τῆς σαρκός· εἰς ὑπόθεσιν τῶν σαρκικῶν ἡδονῶν. Ἐλύθη γὰρ τὰ τοῦ Νόμου δεσμά, οὐχ ἵνα γένηται παράνομος ἡ πολιτεία, ἀλλ' ἵνα ὑπὲρ τὸν νόμον ἡ φιλοσοφία. Οὐχ ἵνα ταπεινότεροι, ἀλλ' ἵνα ὑψηλότεροι γενώμεθα.

13. Ἀλλὰ διὰ τῆς ἀγάπης δουλεύετε ἀλλήλοις.

Ἐν οἷς εἰκός. Τοῦτο δὲ ποιεῖτε, τῆς ἀγάπης ἐναγούσης ὑμᾶς εἰς τοῦτο· καὶ γὰρ ἐπίτασις ἀγάπης τὸ πρᾶγμα, καὶ ὁμονοίας ποιητικόν, καὶ ταπεινοφροσύνης ἀπόδοσις.

14. Ὁ γὰρ πᾶς Νόμος ἐν ἐνὶ λόγῳ πληροῦται, ἐν τῷ «ἀγα-  
» πῆσεις τὸν πλησίον σου ὡς σεαυτόν » (α).

Ἐπειδὴ γὰρ ἄνω καὶ κάτω τὸν Νόμον ἔστρεφον, εἰ βούλει, φησὶν, αὐτὸν πληροῦν, ἐν τῇ ἀγάπῃ τοῦτον πλήρωσον. Μετὰ γὰρ τὴν τοῦ Νόμου πρώτην ἐντολήν, αὕτη πρώτη ἐστὶν ἐντολή, τὸ «ἀγαπήσεις» τὸν πλησίον σου ὡς σεαυτόν». Καὶ ὁ ταύτην πληρώσας ὅλον αὐτὸν πληρώσει διὰ μιᾶς (β) ταύτης ἐντολῆς· πάντα γάρ, ὅσα ἐνομοθέτησεν, εἰς τὴν ἀγάπην ἀφορῶσι, τὴν τε εἰς Θεὸν καὶ τὴν εἰς τὸν πλησίον, καὶ ταύτης ἕνεκεν ἐνομοθετήθησαν.

15. Εἰ δὲ ἀλλήλους δάκνετε καὶ κατεσθίετε,

Διὰ φθόνου καὶ φιλονικίας καὶ ἐπιβουλῆς καὶ τῶν τοιούτων κακῶν. Ἐπίτασις δὲ τοῦ «δάκνειν» τὸ «κατεσθίειν». Καὶ τὸ μὲν δάκνειν θυμουμένου· τὸ δὲ κατεσθίειν ἐπιμένοντος τῷ θυμῷ καὶ θηριώδους.

15. Βλέπετε μὴ ὑπ' ἀλλήλων ἀναλωθῇτε.

Φθοροποιὸν γὰρ τοῦτο καὶ ἀναλωτικόν.

16. Λέγω δέ·

Ἔτι, δηλονότι, ἢ παραινῶ.

16. Πνεύματι περιπατεῖτε,

Κατὰ τὰς πνευματικὰς καὶ θείας ἐντολάς.

(α) Λευϊτ. xθ', 18. — (β) Γράφ. «διὰ τῆς μιᾶς».

## 16. Καὶ ἐπιθυμίαν σαρκὸς οὐ μὴ τελέσητε.

Εἰ, ὡς εἴρηται, περιπατεῖτε. « Ἐπιθυμίαν δὲ σαρκὸς » λέγει τὴν περιττὴν τε καὶ βλαβεράν.

## 17. Ἡ γὰρ σὰρξ ἐπιθυμεῖ κατὰ τοῦ πνεύματος· τὸ δὲ πνεῦμα κατὰ τῆς σαρκός·

Οὐ σώματος καὶ ψυχῆς πόλεμον ὁ λόγος εἰσάγει· οὐδὲ γὰρ ἐναντία εἰσὶν ἀλλήλοις. Εἰ γὰρ ἂν ἦσαν, καὶ ἀλλήλων ἀναιρετικά, ὡς πῦρ καὶ ὕδωρ, ὡς φῶς καὶ σκότος. Νῦν δὲ καὶ σφόδρα ὁμονοοῦσιν ἀλλήλοις καὶ ἀλλήλων ἀντέχονται· τὸ τε γὰρ σῶμα πολυτρόπως ὑπηρετεῖ τοῖς θελήμασι τῆς ψυχῆς, καὶ δι' ὀφθαλμῶν καὶ ὠτων καὶ τῶν ἄλλων αἰσθητηρίων πολλὴν αὐτῇ καὶ ποικίλην γνῶσιν συνεισφέρει· ἢ τε ψυχὴ παντοίως ἐπιμελεῖται τοῦ σώματος καὶ μυρία πάσχει, μὴ θέλousα τοῦτο καταλιπεῖν, καὶ βιαίως ἀπορρήγνυται τῆς συζυγίας αὐτοῦ, καὶ κοινωνοῦσιν ἀλλήλοις ἀλγηδόνων. Ἀλλὰ καὶ τὸ ἐπιθυμεῖν μόνης ἐστὶ τῆς ψυχῆς, οὐχὶ δὲ καὶ τοῦ σώματος· ἐπεὶ καὶ μόνης ἐστὶ ψυχῆς τὸ θέλειν καὶ μὴ θέλειν· « τί γὰρ, φησὶν, ἐπιθυμεῖ ἡ ψυχὴ » σου » (α)· Καὶ πάλιν· « μὴ πορεύου κατὰ τὴν ἐπιθυμίαν τῆς ψυχῆς σου » (β). Τὸ δὲ σῶμα ὄργανόν ἐστὶ τῆς ψυχῆς. Τὸ δὲ ὄργανον οὐ μέχεται τῷ ἐνεργοῦντι τεχνίτῃ· τῶν γὰρ κινουμένων ἐστίν, οὐ τῶν κινούντων· καὶ τῶν ἐνεργουμένων, ἀλλ' οὐ τῶν ἐνεργούντων. Λοιπὸν οὖν « σάρκα » μὲν λέγει νῦν τὸν σαρκικὸν λογισμόν, τὸν ὑλικόν, τὸν περὶ τὰ σαρκικά καὶ ὑλικά καταγινόμενον, καὶ συγκατασπῶντα τὴν ψυχὴν· « πνεῦμα » δὲ τὸν πνευματικὸν λογισμόν, τὸν περὶ τὰ πνευματικά καὶ ὑψηλὰ καὶ θεῖα ἀσχολούμενον, καὶ συνέλκοντα τὸ σῶμα. Οἵτινες δύο λογισμοὶ (ὁ μὲν πονηρὸς ὢν (γ), ὁ δὲ ἀγαθός), ἐπιθυμοῦσι κατ' ἀλλήλων, ἥγουν μέχονται. Ὁ μὲν τῷ σώματι καὶ τὴν ψυχὴν συγκατασπῶν, ὁ δὲ τῇ ψυχῇ καὶ τὸ σῶμα συνέλκων. Χεῖρον μὲν γὰρ μέρος τὸ σῶμα, καλὸν (δ) καὶ τοῦτο, καὶ οὐκ ἀντικείμενον τῇ ψυχῇ.

## 17. Ταῦτα δὲ ἀλλήλοις ἀντίκειται,

Οἱ δηλωθέντες, ὡς εἴρηται, λογισμοί. Ὡς τε, τοῦ πονηροῦ λογι-

(α) Α' Βασιλ. κ', 4. — (β) Δευτερον. ιβ', 21. — (γ) Γραπτέον ἴσως « ὢν ὁ μὲν πονηρὸς ὢν κίξ. » — (δ) Γραπτέον ἴσως « ἀλλὰ καλὸν κίξ. ».



σμοῦ καταναγκάζοντος, χρηστέον τῷ ἀντικειμένῳ λογισμῷ πρὸς συμμαχίαν καὶ καθαιρέσιν αὐτοῦ· λέγω δὴ τῷ ἀγαθῷ.

17. Ἵνα μὴ, ἃ ἂν θέλητε, ταῦτα ποιῇτε.

Ἵνα μὴ συγχωρῇτε τῇ ψυχῇ πορεύεσθαι κατὰ τὰς πονηρὰς αὐτῆς ἐπιθυμίας.

18. Εἰ δὲ πνεύματι ἄγεσθε, οὐκ ἐστε ὑπὸ Νόμον.

Οὐ χρήζετε τοῦ Νόμου πρὸς βοήθειαν· ὁ γὰρ Πνεῦμα ἅγιον ἔχων σθέννυσι διὰ τούτου πᾶσαν ἐπιθυμίαν πονηρὰν καὶ ριζόθεν ἀνασπᾷ τὰ πάθη· ὅπερ ὁ Νόμος οὐκ ἰσχύων ποιεῖν, τὰ τέλη αὐτῶν (α) ἐκόλαζε· τίς γὰρ ἀγόμενος ὑπὸ τοῦ διδασκάλου τὸ ἄγεσθαι μᾶλλον ὑπὸ τοῦ παιδαγωγοῦ προτιμήσει;

19. Φανερὰ δέ ἐστι τὰ ἔργα τῆς σαρκός· ἅτινά ἐστι πορνεία,

20. μοιχεία, ἀκαθαρσία, ἀσέλγεια, φαρμακεία, εἰδωλολατρεία,

21. ἔχθραι, ἔρις, ζήλοι, θυμοί, ἐριθείαι, διχοστασίαι, αἰρέσεις, φθόνοι, φόνοι, μέθαι, κῶμοι καὶ τὰ ὅμοια τούτοις,

Πάλιν ἐνταῦθα «σάρκα» οὐ τὸ σῶμά φησιν, ἀλλὰ τὸν προδηλωθέντα σαρκικὸν λογισμόν. Καὶ τοῦτο δῆλον ἀπὸ τε τῶν προειρημένων ἀνωτέρω καὶ ἀπὸ τῆς «ἔχθρας», καὶ τῆς «ἐριδος», καὶ τοῦ «ζήλου», καὶ τῆς «αἰρέσεως», καὶ τοῦ «φθόνου». Καὶ γὰρ εἰ τὰ ἄλλα δοίημεν εἶναι τοῦ σώματος, καίτοι ἀπὸ τῆς ψυχῆς ἔχοντα τὴν ἀρχὴν καὶ κίνησιν, ἀλλὰ γε ταῦτα μονομερῶς εἰσι τῆς ψυχῆς. Ἡ μὲν οὖν «πορνεία» καὶ «μοιχεία» γνώριμοι. «Ἀκαθαρσία» δὲ ἡ ἀνδρομανία καὶ εἴ τις ἄλλη τοιαύτη ἀρρητουργία. «Ἀσέλγεια» δὲ ἡ ἐκάστης τῶν παραχρήσεων τούτων κατὰχρησις καὶ ἐπιμονή. Καὶ αὖθις· ἡ μὲν «φαρμακεία» καὶ «εἰδωλολατρεία» καὶ «αἱ ἔχθραι» καὶ «αἱ ἐριδες» καὶ «οἱ θυμοί» καὶ «αἱ διχοστασίαι» καὶ «αἱ αἰρέσεις» καὶ «οἱ φθόνοι» καὶ «οἱ φόνοι» καὶ «αἱ μέθαι» πρόδηλα. «Ζῆλον» δὲ ἐνταῦθα λέγει τὴν τοῦ κακοῦ μίμησιν· «μὴ ζήλου γάρ,» φησί, τοὺς ποιοῦντας τὴν ἀνομίαν» (β). «Ἐριθεία» δὲ ἐστὶν ἡ ἀμυντικὴ ἔρις, ὡς καὶ ἀνωτέρω προεῖρηται. «Κῶμος» δὲ τὸ μετὰ αὐλῶν καὶ ἄσμάτων συμπόσιον.

(α) Τὸ χειρόγρ. «τὰ τέλη των». — (β) Ψαλμ. λς', 1.

21. Ἄ προλέγω ὑμῖν, καθὼς καὶ προεῖπον,

Δι' ἃ προλέγω ὑμῖν καὶ διαμαρτύρομαι, καθὼς καὶ πρότερον. Τί δὲ προλέγεις; εἶπέ.

21. Ὅτι οἱ τὰ τοιαῦτα πράσσοντες βασιλείαν Θεοῦ οὐ κληρονομήσουσιν.

Εἰ μὴ μετανοήσουσι καὶ διορθωθεῖεν, ἀλλὰ πράσσοντες τελευτήσουσιν. Εἰ δὲ ταῦτα τῆς σαρκὸς ἦσαν, ἥτοι τῆς φύσεως, ἀλλ' οὐ τῆς μοχθηρᾶς προαιρέσεως, οὐκ ἂν τοιαύτη κόλασις αὐτοῖς ἀπέκειτο. Οἱ δὲ τῆς βασιλείας ἐκπίπτοντες καὶ τῆς ἐκείθεν ἀπολαύσεως, εἰς τὴν κόλασιν ἐμπεσοῦνται, τὴν ἐναντίαν τῇ ἀπολαύσει.

22. Ὁ δὲ καρπὸς τοῦ πνεύματός ἐστιν ἀγάπη, χαρά, εἰρήνη, μακροθυμία, χρηστότης, ἀγαθωσύνη, πίστις, πραότης, ἐγκράτεια.

«Πνεῦμα» πάλιν ἐνταῦθα οὐ τὴν ψυχὴν φησιν, ἀλλὰ τὸν πνευματικὸν λογισμόν, τὴν πνευματικὴν προαίρεσιν. Ὅταν γὰρ ἡ τῆς ψυχῆς γνώμη ἀγαθὴ εἴη, βοηθεῖται τῷ πνεύματι, καὶ οὕτω πνευματικὴ γινομένη καρποφορεῖ. Ἡ μὲν οὖν «ἀγαθωσύνη» σαφηνισμός ἐστι τῆς χρηστότητος. Ἡ δὲ «πραότης» ἐπίτασις τῆς μακροθυμίας. Πρώτην δὲ τὴν «ἀγάπην» τέθεικεν ὡς περιεκτικωτέραν τῶν ἄλλων ἀγαθῶν, καὶ ρίζαν καὶ αἰτίαν. Εἰσὶ δὲ καὶ ἄλλαι ἀρεταὶ καρπὸς τοῦ τοιούτου πνεύματος. Διὰ τούτων δὲ κάκειναι γνωρίζονται.

23. Κατὰ τῶν τοιούτων οὐκ ἔστι Νόμος.

Κατὰ τοιούτων ἀρετῶν, ἢ κατὰ τῶν τοιούτων ἀνδρῶν, τῶν πνευματικῶν δηλονότι, οὐκ ἰσχύει ὁ παλαιὸς Νόμος. Τίς γὰρ ἂν ἐπιτάξει τῷ οἴκοθεν κατορθοῦντι; Ὡςπερ γὰρ οἱ εὐήνιοι τῶν ἵππων καὶ ἀφ' ἑαυτῶν, ὡς δέον, ἀγόμενοι οὐκ ἂν δεηθεῖεν μάστιγος, οὕτως οὐδὲ ψυχὴ κατορθοῦσα τὴν ἀρετὴν βοηθεία τοῦ πνεύματος ἔξει χρεῖαν τοῦ τοιούτου Νόμου.

24. Οἱ δὲ τοῦ Χριστοῦ τὴν σάρκα ἐσταύρωσαν σὺν τοῖς παθήμασι καὶ ταῖς ἐπιθυμίαις.

Οἱ δὲ τοῦ μέρους τοῦ Χριστοῦ τὰς πονηρὰς πράξεις ἐνέκρωσαν διὰ

τοῦ ἁγίου Πνεύματος, οὐ μετέχουσι· ταύτας γὰρ ὠνόμασε πάλιν ἐν-  
ταῦθα «σάρκα». Οὐ γὰρ δὴ τὴν σάρκα ἀνείλον, ἐπεὶ πῶς ἔζων; Καὶ  
οὐ τὰς τοιαύτας πράξεις μόνον, ἀλλὰ καὶ τὰς πρὸ αὐτῶν πονηρὰς  
διαθέσεις, καὶ αὖθις τὰς πρὸ τούτων βλαβερὰς ἐπιθυμίας· ἐπιθυμεῖ  
γάρ τις, εἴτα διατίθεται χαύνως, ἡττώμενος τῆς ἐπιθυμίας καὶ ὑπεν-  
διδούς τῆς προτέρας ἀνδρείας, ὅπερ ἐστὶ πάθος, εἴτα πράττει τὰ τῆς  
ἐπιθυμίας.

25. Εἰ ζῶμεν πνεύματι, Πνεύματι καὶ στοιχῶμεν.

Εἰ πνευματικὴν ζωὴν αἰρούμεθα, τῇ τοῦ Πνεύματος δυνάμει στοι-  
χῶμεν, καὶ ταύτῃ ἀρκεσθῶμεν, μὴ δεόμενοι τοῦ Νόμου, μηδὲ προς-  
θήκην ἐξ ἐκείνου ζητοῦντες.

26. Μὴ γινώμεθα κενόδοξοι ἀλλήλους προκαλούμενοι, ἀλλή-  
λους φθονοῦντες.

Ὡςπερ γὰρ τὸ προκαλεῖσθαι ἀλλήλους εἰς φιλονικίας, καὶ ἕρις ἀπὸ  
κενοδοξίας τίκεται, μὴ ἀνεχομένων ἡττᾶσθαι (α), οὕτω καὶ ὁ φθόνος·  
ἀπὸ δὲ τοῦ φθόνου τὰ μυρία κακὰ.

## ΚΕΦΑΛΑΙΟΝ ΕΚΤΟΝ

1. Ἀδελφοί, ἐὰν καὶ προληφθῇ ἄνθρωπος ἐν τινι παραπτώ-  
ματι, ὑμεῖς οἱ πνευματικοὶ καταρτίζετε τὸν τοιοῦτον

Ἐὰν συναρπαγῇ. «Ὑμεῖς» ὅσοι πνευματικοὶ διορθοῦσθε τὸν  
τοιοῦτον.

1. Ἐν πνεύματι πραότης·

(α) Ἀσαφές τὸ χωρίον. Εὐοδοῦται δ' οἶμαι, αὐτοῦ ἡ ἔννοια, ἐὰν γραφῇ ὥδε· «ὥςπερ  
» γὰρ «τῷ» προκαλεῖσθαι ἀλλήλους εἰς φιλονικίας, «ἡ» ἕρις ἀπὸ φιλοδοξίας τίκεται  
» κέξ. »· ἥτοι «ὥςπερ ἀπὸ φιλοδοξίας τίκεται ἡ ἕρις (τῷ προκαλεῖσθαι ἀλλήλους εἰς φι-  
» λονικίας), οὕτω καὶ ὁ φθόνος κτλ. ».

Διορθοῦσθε δὲ αὐτὸν «ἐν πνεύματι πραότητος»· τὸ γὰρ μετ' ἐπει-  
κειάς διορθοῦν τὸν ἁμαρτάνοντα χαρίσματός ἐστι πνευματικοῦ.

1. Σκοπῶν σεαυτὸν, μὴ καὶ σὺ πειρασθῇς.

Πρὸς ἕκαστον ἀποτείνεται νῦν. «Σκοπῶν» δὲ ἀντὶ τοῦ ἐνθυμού-  
μενος σεαυτὸν, μήποτε καὶ σὺ πειρασθῇς ἐν τινι παραπτώματι καὶ  
χρεῖαν ἔξεις τοῦ καταρτιζόντος. Κατάρτισον οὖν τὸν πειρασθέντα, ἵνα  
εἰ καὶ σὺ ποτε πειρασθῇς, καταρτισθῇς αὐθις ὑφ' ἐτέρων, καὶ ἀντι-  
λάβῃς ὃ εἰσήμεγκας. Τοῦτο δὲ καὶ τοὺς προληφθέντας παραμυθεῖται,  
καὶ τοὺς διορθοῦντας οὐκ ἐξ διὰ τοῦτο φυσηθῆναι, δεδιότας μὴ καὶ  
αὐτοὶ παραπέσοιεν.

2. Ἀλλήλων τὰ βάρη βαστάζετε,

Ἀλλήλων τὰ ἐλαττώματα ἀνέχεσθε· φορτικὸν γὰρ τὸ ἐλάττωμα,  
βαροῦν τε τὸν ἔχοντα καὶ ἐπαχθὲς τοῖς ἄλλοις φαινόμενον.

2. Καὶ οὕτως ἀναπληρώσατε τὸν νόμον τοῦ Χριστοῦ.

Καὶ οὕτω διὰ τοῦ φέρειν τὰ ἀλλήλων ἐλαττώματα ἀναπληρώσατε  
τὸν νόμον τοῦ Χριστοῦ· τουτέστι κοινῇ καὶ δι' ἀλλήλων πληρώσατε  
τὸν νόμον τοῦ Χριστοῦ, τὸν περὶ ἀγάπης· «ταῦτα γὰρ, φησὶν, ἐν-  
» τέλλομαι ὑμῖν, ἵνα ἀγαπᾶτε ἀλλήλους» (α)· ἀγάπης γὰρ μέρος ἡ  
ἀνεξικακία. Ἡ καὶ ἄλλως· δι' ἀλλήλων ἀναπληρώσατε τὸ ἐλλείπον,  
εἰς πλήρωσιν τοῦ νόμου τοῦ Χριστοῦ. Ἀνεξικακῶν γὰρ τῷ ὀργίλῳ  
τυχὸν ἀνδρί, θεραπεύσεις αὐτὸν ἐντεῦθεν, καὶ ὃ ἐνέλιπεν αὐτῷ εἰς τὸ  
πολιτεύεσθαι κατὰ τὸν νόμον τοῦ Χριστοῦ, λέγω δὴ τὴν πραότητα,  
ἀνεπλήρωσας, θεραπεύσας αὐτόν, ὡς εἴρηται, καὶ εἰς πραότητα  
ἐπαναγαγών.

3. Εἰ γὰρ δοκεῖ τις εἶναί τι, μηδὲν ὦν, ἑαυτὸν φρεναπατᾷ·

Εἰ δοκεῖ τις εἶναί τι μέγα, μηδὲν τοιοῦτον ὦν, τὰς φρένας ἀπατᾷ  
ἑαυτοῦ· τουτέστιν ἑαυτὸν πλανᾷ.

4. Τὸ δὲ ἔργον αὐτοῦ (\*) δοκιμαζέτω ἕκαστος,

Εἰ καλὸν ὦν, καλῶς εἰργάσθη, καὶ εὐαρέστως Θεῷ· «οὐ καλὸν  
» γὰρ, φησί, τὸ καλόν, ὅταν μὴ καλῶς γίνηται».

(α) Ἰωάνν. ιε', 17. — (\*) Τὸ χειρόγρ. «αὐτοῦ». Ἐν ἄλλ. «ἑαυτοῦ».

4. Καὶ τότε εἰς ἑαυτὸν μόνον τὸ καύχημα ἔξει, καὶ οὐκ εἰς τὸν ἕτερον.

Καὶ ὅταν ἴδῃ αὐτὸ τοιοῦτον, οἷον εἰρήκαμεν, εἰ βούλοιτο καυχᾶσθαι, καθ' ἑαυτοῦ μόνου καυχάσθω, ὡς νικήσας ἑαυτόν, καὶ μὴ καθ' ἑτέρου, ὡς ὁ Φαρισαῖος, κατὰ τε τῶν ἄλλων ἀνθρώπων καὶ τοῦ Τελώνου. Τοῦτο δὲ οὐ νομοθετῶν εἴρηκεν, ἀλλὰ συγκαταβαίνων καὶ ὡσανεὶ λέγων, ὅτι οὐ δεῖ καυχᾶσθαι. Εἰ δὲ καὶ δι' ἀσθένειαν βουληθείης τοῦτο, σεαυτοῦ μόνου κατεπαίρου καὶ μὴ ἑτέρου· δεύτερον γὰρ τοῦτο κακὸν ἐν ἀποτυχίᾳ τοῦ πρώτου.

5. Ἐκαστος γὰρ τὸ ἴδιον φορτίον βαστάσει.

Ὅστις ἂν ᾗ. «Ἐκαστος γὰρ» τῶν ἐξουδενουμένων καὶ τῶν καυχωμένων τῷ ἰδίῳ φορτίῳ πιεσθήσεται. Καὶ ὥσπερ ἐκείνους βαροῦσιν αἱ ἁμαρτίαι, δι' ἃς ἐξουδενοῦνται, οὕτω καὶ τοὺς ἐξουδενοῦντας αἱ τε ἄλλαι τούτων ἁμαρτίαι καὶ αὐτὸ τὸ ἐξουδενεῖν ἑτέρους.

6. Κοινωνεῖτω δὲ ὁ κατηγούμενος τὸν λόγον τῷ κατηχοῦντι, ἐν πᾶσιν ἀγαθοῖς.

Ἐνταῦθα περὶ τῶν μαθητῶν καὶ τῶν διδασκάλων λέγει, προτρέπων τοὺς μαθητὰς προσάγειν θεραπείαν τοῖς διδασκάλοις ἐν ταῖς χρείαις τοῦ σώματος, καὶ φησιν· ὁ τὸν λόγον τοῦ κηρύγματος διδασκόμενος κοινωνεῖτω τῷ διδάσκοντι ἐν πᾶσιν ἀγαθοῖς, τοῖς σωματικοῖς δηλονότι (ἀγαθὰ γὰρ λέγονται καὶ τὰ πρὸς χρείαν τοῦ σώματος)· καὶ μηδὲν ἔστω ἴδιον τοῦ μαθητοῦ, ἀλλὰ πάντα κοινὰ πρὸς τὸν διδάσκαλον. Ἐπεὶ καὶ τὰ ἐκείνου κοινὰ γίνονται πρὸς τοὺς μαθητὰς, λέγω δὴ τὰ τοῦ λόγου. Τοῦτο δὲ καὶ ἄλλαχοῦ δηλῶν ἔλεγεν· «εἰ ἡμεῖς ὑμῖν τὰ πνευματικὰ ἐσπείραμεν, μέγα εἰ ἡμεῖς ὑμῶν τὰ σαρκικὰ θερίσωμεν» (α); Ὁ γὰρ οὕτω προεδρεύων τῷ διδάσκειν, ὡς ἀμελεῖν μὲν τῆς τῶν χρειωδῶν φροντίδος, πένεσθαι δὲ διὰ τοῦτο καὶ προσαιτεῖν, ἄξιός ἐστι κομίζεσθαι τὰ πρὸς χρείαν ἀπὸ τῶν διδασκωμένων.

7. Μὴ πλανᾶσθε· Θεὸς οὐ μυκτηρίζεται·

(α) Α' Κορινθ. θ', 11.



Οὐκ ἐξαπατᾶται ἐν τῷ καιρῷ τῆς κρίσεως καὶ τῆς ἀνταποδόσεως, ἀλλὰ τὰ πάντα εἰδὼς ἐκάστῳ ἀποδώσει ἄξια τῶν ἔργων αὐτοῦ.

7. Ὁ γὰρ ἐὰν σπείρῃ ἄνθρωπος, τοῦτο καὶ θερίσει.

Εἰ μὲν καλὸν σπείρει, καλὸν καὶ θερίσει. Εἰ δὲ πονηρὸν σπείρει, πονηρὸν καὶ θερίσει· τουτέστι τοῖς ἔργοις ἀναλόγως εὐρήσει καὶ τὰς ἀντιδόσεις.

8. Ὅτι ὁ σπείρων εἰς τὴν σάρκα ἑαυτοῦ, ἐκ τῆς σαρκὸς θερίσει φθοράν·

Ὡςπερ ἀναγκαῖον τοῦ αὐτοῦ γένους εἶναι καὶ τὸν σπῶρον καὶ τὸν καρπὸν, οὕτω καὶ ἐπὶ τῶν ἔργων ἀναγκαῖον τῆς αὐτῆς αὐτοῖς ποιότητος (α) εἶναι καὶ τὰς ἀμοιβάς· ὁ γὰρ καταβάλλων εἰς τὴν σάρκα αὐτοῦ τρυφὴν καὶ μέθην καὶ ἐπιθυμίαν πονηρὰν καὶ τὰ τοιαῦτα, ἐπεὶ δὲ ταῦτα φθοροποιᾷ, φθοράν καὶ θερίσει· τουτέστι κόλασιν καὶ τιμωρίαν. [Ἀκουέτωσαν οἱ τρυφῶντες] (β).

8. Ὁ δὲ σπείρων εἰς τὸ πνεῦμα, ἐκ τοῦ πνεύματος θερίσει ζωὴν αἰώνιον.

Ὁ δὲ ἐργαζόμενος τὰ πνευματικὰ καὶ θεοφιλῇ (τοῦτο γάρ ἐστι τὸ « ὁ σπείρων εἰς τὸ πνεῦμα »), θερίσει ἐκ τῶν πνευματικῶν ἔργων, ἥτοι κερδανεῖ ζωὴν αἰώνιον.

9. Τὸ καλὸν δὲ ποιοῦντες μὴ ἐκκακῶμεν·

Μὴ ἀποκάμνωμεν.

9. Καιρῷ γὰρ ἰδίῳ θερίσομεν, μὴ ἐκλυόμενοι.

« Καιρῷ γάρ » πρέποντι· τουτέστι τῷ τῆς ἀνταποδόσεως θερίσομεν τῶν καμμάτων τοὺς καρπούς, μὴ ἐκλυόμενοι, ἥγουν μηδὲνα μόχθον ἐν τῷ θερίζειν ὑφιστάμενοι, ὡς οἱ ἐνταῦθα θερίζοντες, αὐχμῷ καὶ κονιορτῷ καὶ πόνῳ ταλαιπωρούμενοι.

10. Ἄρα οὖν ὡς καιρὸν ἔχομεν, ἐργαζώμεθα τὸ ἀγαθὸν πρὸς πάντας, μάλιστα δὲ πρὸς τοὺς οἰκείους τῆς πίστεως.

(α) Τὸ χειρόγρ. « πίστης ». — (β) Τὰ παρεντεθειμένα ἀναγινώσκονται ἐν τῇ ᾠῃ τοῦ χειρογράφου.

ἵνα μὴ νομίσῃ τις ὅτι τοὺς μὲν διδασκάλους θεραπεύειν χρὴ ἐν ταῖς χρεαίαις, τῶν ἄλλων δὲ ἀμελεῖν, εἰς κοινὸν ἐξάγει τὸν λόγον καὶ πᾶσι τὴν θύραν τῆς τοιαύτης ἀνοίγει φιλοτιμίας, πιστοῖς τε ὁμοῦ καὶ ἀπίστοις. Πλείονα δὲ περὶ τοὺς πιστοὺς ἐνδείκνυσθαι κελεύει τὴν ἐπιμέλειαν. «Ἔως δὲ καιρὸν ἔχομεν», ἀντὶ τοῦ ἔως ἐνταῦθα ζῶμεν ταύτης γὰρ τῆς ζωῆς ἐστὶν ὁ πρὸς τοὺς δεομένους οἶκτος καὶ ἡ μετὰ τὴν ἀνάστασιν. Ὡς περ γὰρ οὐκ αἰεὶ τοῦ σπεῖρειν ἐσμὲν κύριοι, οὕτως οὐδὲ τοῦ ἐλεεῖν· μετὰ γὰρ τὸν θάνατον οὐκ ἐστὶ καιρὸς ἐλέους, καὶ μὴ μωρίας ἢ ψυχῇ τοῦτο βουληθεῖη.

*IB' Ἀποτροπὴ ἀπὸ τῶν ἐλκόντων ἐπὶ τὴν περιτομὴν, καὶ προτροπὴ πρὸς νέαν ζωὴν τὴν ἐπὶ τὸ Πνεῦμα.*

11. Ἴδετε πηλίκους ὑμῖν γράμμασιν ἔγραψα τῇ ἐμῇ χειρί.

Πηλίκους γράμμασιν ἔγραψα πρὸς ὑμᾶς τῇ ἐμῇ χειρί. Ἐμφαίνει δὲ διὰ τούτου ὅτι πᾶσαν αὐτὸς ἔγραψε τὴν παροῦσαν ἐπιστολὴν εἰς σημεῖον γνησιότητος. Ἐπὶ μὲν γὰρ τῶν ἄλλων ἐπιστολῶν ὑπηγόρευε μὲν αὐτός, ἔγραφε δὲ ἕτερος, ὡς ἀπὸ τῆς πρὸς Ῥωμαίους δῆλον· «ἀσπάζομαι γάρ, φησὶν, ὑμᾶς ἐγὼ Τέρτιος ὁ γράψας τὴν ἐπιστολὴν» (α). Ἐνταῦθα δὲ αὐτὸς ἔγραψεν ὅλην. Ἐποίησε δὲ τοῦτο οὐ δι' ἀγάπην μόνον, ἀλλὰ καὶ μαρτυρίαν ιδιόγραφον παρέχων, ὡς οὔτε ἐκήρυξε περιτομὴν οὔτε κηρύξει, οὔτε μὴν ὑπόκρίνεται τι τῶν ἐφ' οἷς ἐσυκοφαντήθη. Τὸ δὲ «πηλίκους» ὁ Χρυσόστομος ἐρμηνεύων, φησὶν «ὅτι οὐ διὰ τὸ μέγεθος τῆς ἐπιστολῆς εἴρηται, ὡς ἐμοὶ δοκεῖ, ἀλλὰ τὴν ἀμορφίαν τῶν γραμμάτων ἐμφαίνει, ὅτι οὐδὲ ἄριστα γράφειν εἰδώς, ὁμῶς τοσαῦτα γράψαι δι' ἑαυτοῦ ἠναγκάσθη» (β).

12. Ὅσοι θέλουσιν εὐπροσώπησαι ἐν σαρκί, οὗτοι ἀναγκάζουσιν ὑμᾶς περιτέμεσθαι,

Τί ἐστὶ τὸ «εὐπροσώπησαι ἐν σαρκί»; Εὐδοκιμῆσαι παρ' Ἰουδαίοις· τούτους γὰρ νῦν καλεῖ «σάρκα» ὡς τῇ σαρκικῇ περιτομῇ χαίροντας, καὶ τοῖς σωματικοῖς τοῦ Νόμου προσέχοντας. Ὅσοι, φησί, θέλουσιν εὐαρεστῆσαι τοῖς ἐν περιτομῇ, λέγει δὲ τοὺς πολλάκις δηλωθέντας ἀπατεῶνας.

(α) Ῥωμ. ις'. 22. — (β) Χρυσόστ. ἐν λ. (Τόμ. Ι', σελ. 677).

## 12. Μόνον ἵνα μὴ τῷ σταυρῷ τοῦ Χριστοῦ διώκωνται.

Ἵνα μὴ διὰ τὸν σταυρὸν τοῦ Χριστοῦ διώκωνται παρὰ τῶν ὁμοφύλων μὲν, ἀπίστων δέ, ὡς τῷ σταυρωθέντι πιστεύσαντες· ἤλαυνον γὰρ αὐτούς, ὡς πιστεύσαντας.

## 13. Οὐδὲ γὰρ οἱ περιτεμνόμενοι αὐτοὶ Νόμον φυλάσσουσιν·

Οὐδὲ γὰρ αὐτοὶ οὗτοι, οἱ μετὰ τὴν πίστιν περιτεμνόμενοι, Νόμον τὸν παλαιὸν φυλάσσουσιν, οἷα ὀλίγα τούτου τηροῦντες, τὴν περιτομὴν δηλαδή καὶ τὰ σάββατα καὶ τὰς νουμηνίας καὶ βρωμάτων παρατηρήσεις, τὰ δὲ ἄλλα, πολλὰ ὄντα, παρωσάμενοι διὰ τὴν πίστιν. «Περιτεμνομένους» δὲ εἶπε τοὺς ἀπατεῶνας, καίτοι πρὸ τῆς πίστεως περιτεμνομένους ὄντας· διότι ὅσον ἐπὶ τῷ ἀναπειθῆναι ἐτέρους μετὰ τὴν πίστιν περιτέμνεσθαι καὶ αὐτοὶ τοῦτο πᾶσχειν ἐδόκουν, τῇ προαιρέσει περιτεμνόμενοι. Εἰ γὰρ μὴ περιτετμημένοι ἦσαν, περιετμήθησαν ἄν.

## 13. Ἀλλὰ θέλουσιν ὑμᾶς περιτέμνεσθαι, ἵνα ἐν τῇ ὑμετέρᾳ σαρκὶ καυχῇσωνται.

Ὡς τὴν σάρκα ὑμῶν περιτεμόντες καὶ διδάσκαλοι περιτομῆς γεγονότες. Ὡς τε διὰ δύο ταῦτα ποιοῦσι τοῦτο, ἵνα τε τοῖς ἀπίστοις Ἰουδαίοις εὐαρεστῶσι, τὸν τοῦ Νόμου ζυγὸν ὑμῖν ἐπιτιθέντες, καὶ ἵνα καυχῶνται, ὡς ἔχοντες μαθητὰς ὑμᾶς, τοὺς τοσούτων χαρισμάτων ἀξιωθέντας, καὶ σημεῖα καὶ δυνάμεις ποιήσαντας.

## 14. Ἐμοὶ δὲ μὴ γένοιτο καυχᾶσθαι, εἰμὴ ἐν τῷ σταυρῷ τοῦ Κυρίου ἡμῶν Ἰησοῦ Χριστοῦ·

«Μὴ γένοιτο καυχᾶσθαι» ἐν ἄλλῳ τινί, εἰμὴ ἐν τῷ σταυρῷ τοῦ Χριστοῦ, ὅτι τοσοῦτον ἠγαπήθη παρὰ τοῦ Θεοῦ, ὡς δοῦναι τὸν Υἱὸν αὐτοῦ ὑπὲρ ἐμοῦ εἰς τὸ σταυρωθῆναι. Εἰ γὰρ ὁ Δεσπότης οὐκ ἐπὶ σκύνῃ σταυρωθῆναι ὑπὲρ τῶν δούλων, πῶς οἱ δούλοι αἰσχυνθήσονται ἐπὶ τῷ ὑπὲρ αὐτῶν σταυρωθέντι Δεσπότη; μᾶλλον μὲν οὖν καὶ καυχῇσονται ἐπὶ τούτῳ καὶ σεμνυνθήσονται, ὅτι τοιοῦτον ἔχουσι Δεσπότην.

## 14. Δι' οὗ ἐμοὶ κόσμος ἐσταύρωται, καὶ γὰρ τῷ κόσμῳ.

«Κόσμον» ἐνταῦθα λέγει τὰ κοσμικὰ πράγματα καὶ βιωτικά, τὸν

πλοῦτον, τὴν δυναστείαν, τὴν δόξαν καὶ τὰ τοιαῦτα, ὅσα δοκοῦσιν εἶναι πολλοῖς λαμπρά τε καὶ περισπούδαστα. Φησὶν οὖν ὅτι ταῦτα νεκρὰ γέγονεν ἐμοί· τουτέστιν ὅσον εἰς ἐμέ, τῷ μὴ δύνασθαι ἐλεῖν καὶ χειρώσασθαι με. Καὶ ἐγὼ νεκρὸς γέγονα αὐτοῖς· ἤγουν ὅσον εἰς αὐτά, μηδεμίαν ἐπιθυμίαν ἔχων αὐτῶν· τὸ γὰρ νεκρὸν οὔτε χεῖρας κινεῖ, οὔτε ἐπιθυμεῖ. Αὕτη ἡ διπλῇ νέκρωσις ὑπόθεσις ἐστὶ τῆς μακαρίας ζωῆς.

15. Ἐν γὰρ Χριστῷ Ἰησοῦ οὔτε περιτομὴ τι ἰσχύει, οὔτε ἀκροβυστία,

Ἐν γὰρ τῇ κατὰ Χριστὸν διδασκαλίᾳ οὔτε ἡ περιτομὴ τι συμβάλλεται πρὸς σωτηρίαν, οὔτε ἡ ἀκροβυστία. Ἀνόνητα δὲ καθ' ἑαυτὰ εἰσιν ἀμφοτέρω. Τοῦτο δὲ καὶ ἀνωτέρω εἴρηκεν (α).

15. Ἀλλὰ καινὴ κτίσις.

Ἄλλ' ἡ καινὴ πολιτεία τὸ πᾶν ἐστίν, ὡς τοῦ παλαιοῦ ἀνθρώπου τῇ κολυμβήθρᾳ τοῦ βαπτίσματος ἐνταφέντος καὶ τὸν παλαιὸν Νόμον ἐαυτῷ συνθίψαντος, καὶ καινοῦ ἀναγεννηθέντος, καὶ δεομένου πολιτείας καινῆς ἐπὶ καινοῖς πράγμασιν.

16. Καὶ ὅσοι τῷ κανόνι τούτῳ στοιχοῦσιν (\*), εἰρήνη ἐπ' αὐτοὺς καὶ ἔλεος,

Καὶ ὅσοι τῇ διδασκαλίᾳ ταύτῃ προσανέχουσι, κανόνος δίκην, ἀπευθυνούσῃ καὶ καταρτιζούσῃ αὐτούς, ἐπ' αὐτούς [εἰρήνη] (β) καὶ ἔλεος εἴη.

16. Καὶ ἐπὶ τὸν Ἰσραὴλ τοῦ Θεοῦ.

Τοὺς αὐτοὺς λέγει πάλιν «Ἰσραὴλ τοῦ Θεοῦ» ὡς νέον Ἰσραὴλ, καὶ καινὸν λαὸν τοῦ Θεοῦ, ἀντεισαχθέντα τοῦ παλαιοῦ, ὃς οὐκέτι ἐστὶ τοῦ Θεοῦ, παροργίζων αὐτὸν ἐν τῷ ἀνελεῖν καὶ ὑβρίζειν τὸν Υἱὸν αὐτοῦ· «ὁ μὴ τιμῶν γὰρ, φησὶν, τὸν Υἱόν, ἀτιμάζει τὸν Πατέρα» (γ).

17. Τοῦ λοιποῦ, κόπους μοι μηδεὶς παρεχέτω·

Ἔτι ἀπιστῶν μοι καὶ ἀπειθῶν, ἢ περὶ τίνος τῶν ἤδη γραφέντων ἐνοχλῶν· ἀκινήτων λοιπὸν μενόντων καὶ ἀναλλοιώτων.

(α) Γαλάτ. ε', 6. — (\*) Ἡ τοῦ χειρογράφου γραφὴ «στοιχοῦσιν» ἀντὶ «στοιχῆσουσιν», ὡς τὰ γνωστά μοι τῶν ἀντιγράφων διδάσκει, ἰδιάζει, ὅσον ἐμέ γε εἰδέναι, τῷ Συγγραφεῖ. — (β) Ἡ ἐν ἀγκύλαις λέξις οὐ κεῖται. — (γ) Ἰωάνν. η', 49.

17. Ἐγὼ γὰρ τὰ στίγματα τοῦ Κυρίου Ἰησοῦ ἐν τῷ σώματί μου βαστάζω.

Τὰ τραύματα, τὰ διὰ τὸν Κύριόν μου ἐπιτεθέντα μοι, ἃ μαρτυροῦσί μοι πολιτείαν ἀνυπόκριτον. Εἰ γὰρ περιτομὴν ἐκήρυσσον, ὡς οἱ συκοφαντοῦντές φασιν, οὐκ ἂν οὕτως ὑπὸ Ἰουδαίων ἠκιζόμην. Τίς γὰρ βλέπων στρατιώτην, ἐκ παρατάξεως καὶ πολέμου μυρία τραύματα ἔχοντα, δειλίαν αὐτῷ καὶ προδοσίαν ἐγκαλέσει, φέροντι προδήλως ἐπὶ τοῦ σώματος τὴν ἀπόδοσιν τῆς ἀνδραγαθίας (α);

18. Ἡ χάρις τοῦ Κυρίου ἡμῶν Ἰησοῦ Χριστοῦ μετὰ τοῦ Πνεύματος ὑμῶν, ἀδελφοί.

Τῷ ἐσχάτῳ ῥήματι τούτῳ πάντα τὰ ἔμπροσθεν ἐπεσφράγισεν. Καὶ ἐν ἀρχῇ χάριν αὐτοῖς ἐπηύξατο, καὶ ἐν τῷ τέλει πάλιν. Οὐκ εἶπε δὲ ὅτι μεθ' ὑμῶν ἡ χάρις εἴη, ἀλλ' ὅτι « μετὰ τοῦ Πνεύματος ὑμῶν », ἵνα καὶ ἀμφοτέρα παραμείνῃ, δηλῶν ὅτι, παραμένοντος μὲν τοῦ ἁγίου Πνεύματος, οὐ ἔλαβον διὰ τοῦ βαπτίσματος, συμπαραμένει καὶ ἡ τοῦ Κυρίου χάρις· ἡγουν ἀντίληψις, ἀποφοιτῶντος (β) δὲ διὰ τοῦ παραχαράττεσθαι τὴν πίστιν καὶ λαμβάνειν προσθήκην ἐκ τοῦ Νόμου, συναποφοιτήσῃ καὶ αὕτη καὶ ἀμφοτέρων ἔρημοι καταστήσονται. « Ἀδελφοὺς » δὲ τελευταῖον προσειπὼν, ἐθεράπευσε καὶ παρεμυθήσατο.


18. Ἀμήν.

Ἀληθῶς εἴη· ἡ ἀληθῶς, ἀδελφοί.

Τέλος τῆς πρὸς Γαλάτας. Ἐγράφη ἀπὸ Ῥώμης. Στίχοι σιγ'.

(α) Χαριέστατα τὰ τοῦ ἱεροῦ Χρυσοστόμου ἐν λ. (Τόμ. Ι', σελ. 678)· « Οὐκ εἶπεν » « ἔχω », ἀλλὰ « βαστάζω », ὥς περ τις ἐπὶ τροπαίοις μέγα φρονῶν, ἢ σημείοις βασιλικῶς. — Καὶ καθάπερ οἱ σημειοφόροι τῶν στρατιωτῶν, οὕτω καὶ οὗτος ἀγαλλιάζεται » τραύματα περιφέρων. — (β) Τὸ χειρόγρ. ἀποφοιτῶν, ὃ ἄμεινον ἡμῖν ἔδοξεν εἰς γενικήν τραπῆναι, ἀποφοιτῶντος κατὰ τὴν ἀναλογίαν τοῦ ἀνωτέρω παραμένοντος· ἦτοι » « Παραμένοντος μὲν τοῦ ἁγίου Πνεύματος. . . , συμπαραμένει ἡ χάρις. Ἀποφοιτῶντος » δέ. . . , συναποφοιτήσῃ καὶ αὕτη ».





EUTHYMII ZIGABENI  
COMMENTARIUS

IN

XIV EPISTOLAS SANCTI PAULI  
ET VII CATHOLICAS

NUNC PRIMUM AD FIDEM CODICIS ANTIQUI  
CUM PROLOGO ET ANIMADVERSIONIBUS

EDIDIT


NICEPHORUS CALOGERAS

*olim Archiepiscopus Patrensis, Magister Serenissimi  
Principis Hellenici CONSTANTINI et Universitatis Athenarum  
Professor honorarius Theologiae*

---

TOMUS PRIOR

*Complectens praefationes et interpretationem Epistolae  
ad Romanos, I et II ad Corinthios et ad Galatas*



ATHENIS

TYPIS FRATRUM PERRI

1887













